

GOVERNMENT OF INDIA  
ARCHÆOLOGICAL SURVEY OF INDIA  
CENTRAL  
ARCHÆOLOGICAL  
LIBRARY

ACCESSION NO 8964

CALL No. Sa8K

Mag/D.S.P

8964

शिक्षापाल वधम्

मूल लेखक

माध





प्राशुपाल  
वधार्

8946  
11683

	मू०	डा.व्य.
१७. उन्मत्तराघवप्रेक्षानकम्—श्रीभास्करकविवरचितम्.	८२	८॥
१८. अमरुशतकम्—श्रीअमरुककविरचितं, अर्जुनवर्मदेवश- मंप्रणीतया रसिकसंजीवन्या टीकया सहितम्.	॥२	८-
१९. सूर्यशतकं काव्यम्—श्रीमयूरकविप्रणीतं, त्रिभुवनपाल- विरचितया टीकया सहितम्.	॥२	८-
२०. लटकमेलकप्रहसनम्—श्रीशङ्खधरविरचितम्.	॥	८॥
२१. गाथासप्तशती—श्रीसातवाहनविरचिता, गङ्गा- धरभट्टकृतटीकया सहिता. अस्मिन् पृथक्पृथक्गवर्ण- नपराः प्राकृत ( मागधीत्यादि ) भाषात्मकाः ७०० श्लोकाः सन्ति.	१॥	८३
२२. हरविजयमहाकाव्यम्—राजानकरत्नाकरविर- चितं, राजानकालककृतटीकया सहितम्, पञ्चा- शत् ५० सर्गात्मकेऽस्मिन् काव्ये भगवता श्रीशंकरे- णान्धकासुरं निहृत्य देवानां सुखमुदपादि इत्यादि क- थानकं वर्तते, समयानुसारतोऽन्यदपि स्थलादिवर्णनं मनोहरतयाऽकारि ग्रन्थकृता.	५	॥॥०
२३. स्तुतिकुसुमाञ्जलिकाव्यम्—श्रीजगद्धरभट्टविरचितं, राजानकरत्नकण्ठविरचितटीकया सहितं च.	३	८३
२४. काव्यप्रदीपः—( अलंकारग्रन्थः ) महामहोपाध्यायश्री- गोविन्दविरचितः.	३॥	८३
२५. ध्वन्यालोकः—( अलंकारग्रन्थः ) श्रीमदानन्दवर्धनाचा- र्यकृतः.	१॥॥	८२
२६. दशावतारचरितकाव्यम्—श्रीक्षेमेन्द्रविरचितम्.	१	८-॥
२७. जीवनानन्दनाटकम्—आनन्दरायमखिकृतम्, पञ्च- ङ्गात्मकेऽस्मिन्नाटके रोगादिविविधसंकटेभ्य ईश्वरानुक- म्पया जीवस्य मुक्तिः कथं भवतीति सुव्यञ्जीकृतम्.	॥॥०	८-
२८. दूताङ्गदनाटकम्—श्रीसुभटकविविरचितम्, एका- ङ्गात्मके स्वल्पतरेऽस्मिन्नाटके रावणपुरतोऽङ्गदकृतस्य दौत्यस्य सम्यक्तया रमणीयतया च विवेचनं कृतम्.	८२	८॥
२९. भर्तृहरिनिर्वेदनाटकम्—श्रीहरिहरोपाध्यायकृतं, पञ्चाङ्गात्मकमिदं नाटकमतीव रसभरितं विद्यते. अस्मिन् स्त्रीविरहिणो भर्तृहरेर्निर्वेदस्यातीव हृदयद्रावक- तया वर्णनं कृतम्.	८२॥	८॥

३०. चन्द्रप्रभवचरितकाव्यम्—श्रीवीरनन्दिविरचितम्,  
अष्टादशसर्गात्मकेऽस्मिन्काव्ये जिनमतवृत्तान्तः समप्र  
उपलभ्यते. ॥१॥ ४१
३१. विष्णुभक्तिकल्पलताकाव्यम्—पुरुषोत्तमविरचितं,  
महीधरविरचितया टीकया सहितम्. ॥२॥ ४१॥
३२. सहृदयानन्दकाव्यम्—कृष्णानन्दविरचितम्,  
पञ्चदशसर्गात्मकमिदं काव्यं गीर्वाणगहनप्रविविक्षणां  
मार्गसौलभ्यकरं सहृदयानां मनोरञ्जकं च विद्यते. ॥३॥ ४१
३३. श्रीनिवासविलासचम्पूः—वेङ्कटेशकविप्रणीता, धर-  
णीधरकृतटीकया सहिता. ॥४॥ ४१॥
३४. प्राचीनलेखमाला—( प्रथमो भागः ) १॥ ४२
३५. अलंकारसर्वस्वम्—राजानकरुच्यककृतं, जयर-  
थकृतटीकासहितम् । अस्मिन् शब्दार्थोभयविधालंका-  
राणां मनोहरतया वर्णनं विद्यते, तत एवायं ग्रन्थः  
केवलं ( रसादिज्ञानं विना ) अलंकारजिज्ञासूनामतीवो-  
पयुज्यते. ११ ४२
३६. वृत्तिवार्तिकम्—श्रीमदप्पयदीक्षितप्रणीतम्. ४३ ४१॥
३७. रससदनभाणम्—युवराजकविविरचितम्. ॥५॥ ४१
३८. चित्रमीमांसा—श्रीमदप्पयदीक्षितप्रणीता, चित्रमी-  
मांसाखण्डनम्—पण्डितराजजगन्नाथविरचितं. ॥६॥ ४१॥
३९. विद्यापरिणयः—आनन्दरायमखिविरचितः. ॥७॥ ४१
४०. रुक्मिणीपरिणयं नाटकम्—श्रीरामवर्मवशिष्ययुवराज-  
विरचितम्. ॥८॥ ४१
४१. प्राकृतपिङ्गलसूत्राणि—श्रीमद्वाग्भटविरचितानि,  
लक्ष्मीनाथभट्टकृतटीकासहितानि, अस्य ग्रन्थस्य २  
परिच्छेदौ वर्तन्ते संस्कृतनाटकादिग्रन्थेषु स्थलविशेषे प्रा-  
कृतैव भाषा दृश्यते. परंतु तद्भाषायां वृत्तादिज्ञानं बहुषु  
जनेषु नैवोपलभ्यते नाटकादिपरिशीलिनां च तस्यातीवा-  
वश्यकता वर्तते. तस्मात् एतादृशामितरेषां च जना-  
नामतीवोपयुज्येत प्राकृतग्रन्थः. १॥१॥ ४३
४२. नाट्यशास्त्रम्—श्रीभरतमुनिप्रणीतम्. ३ ४१
४३. काव्यानुशासनम्—श्रीमद्वाग्भटविरचितं, स्वकृतटीका-  
सहितम्. ... ॥९॥ ४१



# THE ŚISUPÂLAVADHA

OF

## MÂGHA

WITH

8964

The Commentary (Sarvankashâ) of Mallinâtha.

EDITED BY

PANDIT DURGÂPRASÂD

AND

PANDIT ŚIVADATTA

OF JEYPORE.

Fourth Edition.



REVISED BY

WÂSUDEV LAXMAN SHÂSTRÎ PANSÎKAR.

PRINTED AND PUBLISHED

BY

TUKÂRÂM JÂVAJÎ,


PROPRIETOR OF JÂVAJÎ DÂDÂJÎ'S "NIRNAYA-SÂGARA" PRESS.

Bombay.

1905.

Price 2 Rupees.

Sa8K  
Māg/D.S.P.





AGENT

LOGICAL

LIBRARY

ELBL

Acc. No. 89.64

Date.....22...7...57.....

Call No. Sa 8 K.....

May/D.S.P  
(Registered according to Act XXV of 1867.)

(All rights reserved by the publisher.)

8964

॥ श्रीः ॥

श्रीदत्तकसूनुमहाकविश्रीमाघप्रणीतं

## शिशुपालवधम् ।

महामहोपाध्यायकोलाचलमल्लिनाथसुरिकृतया सर्व-  
कषाख्यया व्याख्यया समुल्लसितम् ।

8964

जयपुरमहाराजाश्रितेन पण्डितव्रजलालसूनुना

पण्डितदुर्गाप्रसादेन

जयपुरीयरजकीयपाठशालाध्यापकेन

दाधीचपण्डितशिवदत्तेन च

संशोधितम् ।

तत्स्येदं

चतुर्थं संस्करणं

पणशीकरोपाह्वलक्ष्मणतनयवासुदेवशर्मणा

संस्कृतम् ।

तच्च

शके १८२७ सन १९०५ वत्सरे

मुम्बय्यां

निर्णयसागरयन्त्रालयाधिपतिना 'तुकाराम जावजी'

इत्यभिख्येन स्वकीये 'निर्णयसागराख्य' यन्त्रालये

मुद्रयित्वा प्राकाश्यं नीतम् ।

मूल्यं रूप्यकद्वयम् ।

इदं पुस्तकं १८६७ संख्याकरानियमस्य २५ संख्याकविभागानुसारतो  
लेखारुढं कृत्वास्य सर्वेऽधिकाराः प्रसिद्धिकर्त्रा  
स्वार्थीना रक्षिताः ।



## उपोद्धातः ।

इह खलु निखिलेऽपि भारते वषे महाकविपदवीमारुक्षुभिः शत्रैः सस्वपि हरवि-  
जयादिषु परःशतेषु काव्यरत्नेषु लघुत्रयीति नाम्ना प्रसिद्धं कालिदासप्रणीतं काव्यत्रयं  
बृहन्नयीति नाम्ना प्रथितं किरातार्जुनीयं शिशुपालवधं नैपथीयचरितं चेति काव्यत्रय-  
महरहः क्रमेणाभ्यस्यते । तत्र बृहन्नय्यां निखिलमहाकाव्यलक्षणाकान्ततयातिप्रसन्नत-  
यात्युपयुक्तव्याकरणप्रयोगप्राचुर्येणातिव्युत्पादकतया च शिशुपालवधमेव नायकायते ।

तस्य च प्रणेता दत्तकसूनुर्माधकविः कस्मिन्समये कतमं जनपदं जन्मना भूप-  
चांचकारेति विचारः प्रस्तूयते—तत्र तावद्ब्रह्मालपण्डितसंकलिते भोजप्रबन्धे—“त-  
तोऽन्यदा राजनि सिंहासनासीने श्रीभोजे द्वाःस्थः प्रणम्य राजानं प्राह—‘राजन्,  
गुर्जरदेशादागम्य माघनामा पण्डितवरो दुर्भिक्षेणातिविडम्बितो देवस्य नगराद्बहिस्ति-  
ष्ठति । तेन च दारिद्र्यविडम्बितेन पण्डितेन स्वपत्नीप्रेषिता । सा च भवनद्वारि वर्तते’  
राजा—‘प्रवेशय ।’ ततो माघपण्डितस्य पत्नी प्रविश्य राज्ञः पत्रं प्रयच्छति । राजा  
तदादाय वाचयति—‘कुमुदवनमपत्रि श्रीमदम्भोजखण्डं त्यजति मुदमुल्लसः प्रीति-  
मांधकवाकः । उदयमहिमरदिमर्याति शीतांशुरस्तं हतविधिलसितानां ह्री विचित्रो  
विपाकः ॥’ ( शिशुपालवधे ११।६४ ) राजा तदद्भुतगुणं प्रभातवर्णनमाकर्ण्य लक्ष-  
त्रयं दत्त्वा माघपत्नीं प्रति प्राह—‘मातः, इदं मया भोजनाय दीयते । प्रातरहं मा-  
घपण्डितं नमस्कृतुमागमिष्यामि ।’ ततः सा माघपत्नी तदादाय स्वस्थानमागच्छन्ती  
याचकक्रातास्त्वभर्तुः शारदचन्द्रकिरणगौराङ्गुणाञ्छ्रुत्वा तेभ्यो याचकेभ्यो निखिलमपि  
धारेन्द्रदत्तं वित्तं दत्तवती । गत्वा च माघपण्डितं प्राह—‘नाथ, राज्ञा भोजेनाहं बहु-  
मानिता, धनं चातिभुरि दत्तम् । मया च मागे आयाज्या याचकमुखेभ्यो लोकोत्त-  
रास्तांस्तांस्त्व गुणानाकर्ण्य तन्निखिलमपि वित्तं याचकेभ्यो दत्तम् ।’ माघः प्राह—  
‘देवि, साधु कृतम् । परमन्ये याचका आयान्ति तेभ्यः किं दातव्यम् ।’ ततो माघ-  
पण्डितं वस्त्रावशेषं विदित्वा कोऽप्यर्थी प्राह—‘आश्वास्य पर्वतकुलं तपनोष्मतप्तमुदा-  
मदावविधुराणि च काननानि । नानानदीनदशतानि च पूरयित्वा रिक्तोऽसि यज्जलद-  
सैव तत्रोत्तमा श्रीः ॥’ ततो माघः पत्नीं प्राह—‘अर्था न सन्ति न च मुच्यति मां  
दुराशा त्यागान्न संकुचति दुर्ललितं मनो मे । याचका च लाघवकरी स्ववधे च पापं  
प्राणाः स्वयं व्रजत किं नु विलम्बितेन ॥ दारिद्र्यानलसंतापः शान्तः संतोषवारिणा ।  
याचकाशाविघातान्तर्दाहः केनोपशाम्यति ॥’ देवि, किं बहुना । चित्ते कष्टं किमपि  
नास्ति । परं तथाप्युच्यते—‘न भिक्षा दुर्भिक्षे पतति दुरवस्थाः कथमृणं लभन्ते क-  
र्माणि द्विजपरिवृढान्कारयति कः । अदत्तैव प्राप्तं ग्रहपतिरसावस्तमयते क यामः किं  
कुर्मो गृहिणि गहनो जीवनविधिः ॥’ ततस्तथाविधामवस्थां माघस्य विलोक्य सर्वे



याचका यथास्थानमगुः । याचकेषु यथास्थानं गच्छत्सु माघः प्राह—‘व्रजत व्रजत प्राणा अर्थिनि व्यर्थतां गते । पश्चादपि हि गन्तव्यं क सार्धः पुनरीदृशः ॥’ ततो माघपत्नी स्वामिनि परलोकं प्राप्ते प्राह—‘सेवन्ते स्म गृहं यस्य दासवद्भुजः पुरा । ह्यय भार्यासहायोऽयं मृतो वै माघपण्डितः ॥’ ततो राजा माघपण्डितं विपन्नं विदित्वा निजनगराद्वाङ्मणशतावृतो मौनी पद्मयामेव तत्रागतः । ततो माघपत्नी राजानं वीक्ष्य प्राह—‘राजन, यदि पण्डितस्तव देशं प्राप्तस्तर्हि गृहमेव प्राप्तः । ततो देवेन कार्यशेषं सम्यक्संपादनीयम् ।’ राजा तं विपन्नं माघपण्डितं नमोदातीरं प्रापयामास सा च माघपत्नी तेन सह बद्धिप्रवेशं कृतवती । ततो राजा माघस्योत्तरक्रिवां पुत्र इव चक्रे । ततो दिवं गते माघे राजा शोकाकुलो विशेषेण कालिदासविरहेण तथा सकलविद्वत्प्रबसनेन च दिने दिने कादर्येन प्रतिपबन्द्राकृतिरासीत् ।’ अयं प्रबन्धः समुपलभ्यते ।

जैनमेरुजाचार्येण १३६१ संवत्सरे प्रणीते प्रबन्धचिन्तामणौ च—“अथ श्रीभोजः श्रीमाघपण्डितविद्वतां पुण्यवतां च सततमाकर्ष्य तद्दर्शनोत्सुकतया राजादेशैः सततं प्रेष्यमाणैः श्रीमालनगराद्विमसमये समानीय सबहुमानं भोजनादिभिः सत्कृत्य तदनु राजोचितान्विनोदान्दर्शयन् रात्राचारात्रिकावसरानन्तरं संनिहिते स्वसंनिभे पत्युद्वा माघपण्डितं नियोज्य तस्मै स्वशीतरक्षामुपनीय प्रियालापांश्चिरं कुर्वाणः सुखं सुप्ताव । प्रातर्मातृत्वपूर्वधोषैर्विनिद्रं नृपं स्वस्थानगमनाय माघपण्डितं आपृष्टवान् । विस्मयापन्नहृदयेन राज्ञा दिने भोजनाच्छादनादिमुखं पृष्टः स कदम्बसदम्बवार्ताभिरलं शीतभारेण श्रान्ते विप्लवबन्धितमानेन राज्ञा कथं कथंचिदनुज्ञातः पुरोपवनं यावद्भुजानुगम्यमानो माघपण्डितेन स्वागमनप्रसादेन संभावनीयोऽहमिति विश्रुतो नृपाबुद्धातः स्वं पदं भेजे । तदनु कतिपयदिनैः श्रीभोजस्तद्विभवभोगसामग्रीदिदृश्या श्रीमालनगरं प्राप्तः । माघपण्डितेन प्रत्युद्गमादियथोचितभक्त्यार्वाजितः सौमन्यस्तन्मन्दुरायां ममौ । स्वयं तु माघपण्डितस्य सौधमध्यास्य संचारकमुवं काञ्चनबद्धामवलोक्य श्रानादनु देवतावसधोर्व्या मणिमरकतकुट्टिमशैवलबह्वरीयुग्मलभ्रान्त्या धीताम्बरीयं संवृण्वन् सौवर्तिकेन ज्ञापितवृत्तान्तस्तदैव तदेवतार्चनान्तरं निवृत्ते मन्त्रावसरे अशनसमयसमागतां रसवतीमास्वादयन्नाकालिकैरदेशजैर्व्यञ्जनैः फलादिभिक्षित्रीयमाणमानसः संस्कृतपयःशालिशालिनीं रसवतीमाकण्ठमुपमुज्य भोजनान्ते चन्द्रशालामधिरुग्माभुतादृष्टपूर्वकाव्यकथाप्रबन्धप्रेक्ष्यादीनि प्रेक्षमाणः शिशिरसमयेऽपि संजाताकस्मिकग्रीष्मभ्रान्त्या संवीतसितस्वच्छवसनलालवृन्तकरैरनुवर्वाज्यमामोऽमन्दचन्दनालेपनेपथ्यः मुखनिद्रया तां क्षणदां क्षणमिवातिवाह्य प्रत्यूपे शङ्कनिःस्वनाद्विगतनिद्रो हिमसमये ग्रीष्मावतारव्यतिकरो माघपण्डितेन ज्ञापित इति प्रतिसमयं सविस्मयः कति दिनान्यवस्थाय स्वदेशगमनायापृच्छत् । स्वयं करिष्यमाणनव्यभोजनस्वामिप्रसादप्रदत्तपुण्यो मालवमण्डलं प्रति प्रतस्थे । तथा निजजन्मदिने जनकेन नैमित्तिकाज्ञातके कार्यमाणे ‘पूर्वमुदितोदितसमृद्धिर्भूत्वा प्राग्ने गलितविभवः किंचिचरणयो-

राविर्भूतश्चयधुविकारः पञ्चलमाप्स्यति' इति निमित्तविदा निवेदितां विभवसंमारेण तां ग्रहगति निराचिकीर्षुणा माघपित्रा संवत्सरशतप्रमाणे मनुजायुषि षट्त्रिंशत्सहस्राणि दिनानि भविष्यन्तीति विमृश्य नाणकपरिपूर्णास्तावत्संख्याकान्द्वारकान्करितनव्यकोषेषु निवेद्य तदधिकां परां भूतिं शतशः समर्थं प्रदत्तमाषनाम्ने सुताय कुलोचितां शिक्षां वितीर्य कृतकृत्स्नमानिना तेन विषेदे । तदनन्तरमुत्तराशपतिरिव प्राज्यसाम्राज्यो विद्वज्जनेभ्यः श्रियं तदिच्छया यच्छत्रमानैर्दानैरर्थिभिर्यथाकृतार्थैर्वस्त्रैर्मौगविधिभिः स्वमानुषावतारमिव दर्शयन् विरचितशिशुपालवधाभिधानमहाकाव्यवमत्कृतविद्वज्जनः समान्ते पुण्यक्षयात्क्षीणवित्तो विपत्तिपाते स्वविषये स्वातुमप्रभूणुः सकलत्रो मालवमण्डले गत्वा धारायां कृतावासः पुस्तकग्रहणकार्पणपूर्वकं श्रीभोजात्किञ्चदपि द्रव्यमानेयमिति तत्र पत्नी प्रस्थाप्य यावत्तदाशया माघपण्डितश्चिरं तस्मां तावत्तथावस्थां श्रीभोजस्तत्पत्नीं विलोक्य ससंभ्रमः शलाकान्यासेन तत्पुस्तकमुन्मुश काव्यमद्राक्षीत् । 'कुमुदवनमपत्रि—' ( भोजप्रबन्धस्थ एव श्लोकः ) । अथ काव्यार्थमवगम्य का कथा ग्रन्थस्य, केवलमस्यैव काव्यस्य विश्वंभरा मूल्यमल्पम् । समयोचितस्यानुच्छिष्टस्य हीशब्दस्य पारितोषिकं क्षितिपतिर्लक्षद्रव्यं वितीर्य तां विसर्ज्य । तापि ततः संचरन्ती विदितमाघपण्डितपत्नी कैश्चिद्विरार्थिभिर्भाव्यमाना तत्पारितोषिकं तेभ्यः समस्तमपि वितीर्य यथावस्थिता गृहमुप्रेयुषी तद्वृत्तान्तं विज्ञापनापूर्वं किञ्चिचरणस्कुरितशोकाय पत्ये निवेदयामास । अथ त्वमव मे शरीरिणी कीर्तिरिति श्लाघमानस्तदा स्वगृहमागतं कमपि भिक्षुं वीक्ष्य भवने तदुचितं किमपि देवमपश्यन् संजातनिर्वेद इदमवादीत्—'अर्था न सन्ति न च— ॥ १ ॥ दारिद्र्यानल— ॥ २ ॥ व्रजत व्रजत— ॥ ३ ॥ न भिक्षा दुर्मिक्षे— ॥ ४ ॥ ( श्लोकचतुष्टयं भोजप्रबन्धवत् ) धुक्धामः पथिको मदीयभवनं पृच्छन्कुतोऽप्यागतस्तत्किं गोहाने किञ्चिदस्ति यदयं मुने बुभुक्षतुरः । वाचास्तीत्यभिधाव नास्ति च पुनः प्रोक्तं विनैवाक्षरैः स्बूलस्बूलांवलोललोचनजलैर्वाष्पाम्भसां बिन्दुभिः ॥ ५ ॥' इति तद्वाक्यान्त एव स माघपाण्डितः पञ्चलमवाप । प्रातस्तं वृत्तान्तमवगम्य श्रीभोजेन श्रीमालेषु तज्ज्ञातिषु धनवत्सु सत्सु तस्मिन्पुरुषरत्ने विनष्टे क्षुधाबाधिते सति भिङ्गमाल इति तज्ज्ञातेर्नाम निर्गमे ॥" अयं प्रबन्धो वर्तते ।

श्रीप्रभावचन्द्रेण १३३४ मिते विक्रमान्दे प्रणीते प्रद्युम्नसूरिसंशोधिते प्रभावकचरिते चतुर्दशे श्लोके

“श्रीसिद्धर्षिः श्रियो देवाद्वियाध्यामयधामभूः (१) ।

निर्ग्रन्थग्रन्थतानापुर्यद्रन्याः सांप्रतं भुवि ॥ १ ॥

१. सुरतनगरात् शेट-भगवानशस-केवलदासजी नाझा मन्त्रिणेण प्रहिते १८२७ मिते विक्रमान्दे लिखिते शिशुपालवधपुस्तके समाप्तौ 'इति श्रीभिन्नमालववासव्यदत्तकम्पुनोर्दार्पयाकरणस्य माघस्य कृतो शिशुपालवधे—' इत्यावस्ति. स च भिन्नमालवनामा ग्रानोऽपुना 'भिनमाला' इति नाम्ना स्वज्ञातो गुजरात मारवाडदेशयोः सीमायां वर्तत इति केचिद्वदन्ति.



श्रीसिद्धिप्रभोः पान्तु वाचः परिपचेलिमाः ।  
 अनाद्यविद्यासेस्कारा यदुपास्तेभिर्देलिमाः ॥ २ ॥  
 सुप्रभः पूर्वजो यस्य सुप्रभः प्रतिभावताम् ।  
 बन्धुबन्धुरभाग्यस्य यस्य माघः कवीश्वरः ॥ ३ ॥  
 चरितं कीर्तयिष्यामि तस्य त्रस्यज्जडाशयम् ।  
 भृशुचकचमत्कारि वारिताखिलकल्मषम् ॥ ४ ॥  
 अजर्जरप्रियां धाम वैपालक्ष्यजरजरः ( ? ) ।  
 अस्ति गुर्जरदेशोऽन्यसज्जराजन्यदुर्जरः ॥ ५ ॥  
 तत्र श्रीमालमित्यस्ति पुरं मुखमिव क्षितेः ।  
 चैत्योपरिस्थकुम्भालिर्बत्र चूडामणीयते ॥ ६ ॥  
 प्रासादा यत्र दृश्यन्ते मत्तवारणराजिताः ।  
 राजमार्गाश्च शोभन्ते मत्तवारणराजिताः ॥ ७ ॥  
 जैनालयाश्च सन्त्यत्र नवं धूपगमं धिताः ।  
 महर्षयश्च निःसृजा न बन्धुगमं ( ? ) धिताः ॥ ८ ॥  
 तत्रास्ति हास्तिकाश्रीवापहस्तितरिपुत्रजः ।  
 नृपः श्रीवर्मलाताख्यः शत्रुमर्मभिदाक्षमः ॥ ९ ॥  
 तस्य सुप्रभदेवोऽस्ति मन्त्री मिततपाः किल ।  
 तस्य पुत्रादुभावसाविव विश्वभरक्षमौ ॥ १० ॥  
 आद्यो दत्तः स्फुरद्भूतो द्वितीयश्च शुभंकरः ।  
 दत्तवित्तोऽनुजीविभ्यो दत्त[ : ] चित्तसुधर्मधीः ( ? ) ॥ ११ ॥  
 तस्य श्रीभोजभूपालबालमित्रं कवीश्वरः ।  
 श्रीमाघो नन्दनो ब्राह्मीस्यन्दनः शीलचन्दनः ॥ १२ ॥  
 ऐदंयुगीनलोकस्य सारसारस्वतावितम् ।  
 शिशुपालवधं काव्यं प्रशस्तित्वैस्य शाश्वती ॥ १३ ॥  
 श्रीमाघोऽस्तापधीः श्लाघ्यः प्रशस्यः कस्य नामवत् ।  
 चित्तजाज्यहरा यस्य काव्यगङ्गोर्मिविपुषः ॥ १४ ॥  
 तथा शुभंकरः श्रेष्ठो विश्वविश्वप्रियंकरः ।  
 यस्य दानाद्भुतैर्गीतैर्हृ[ यं ]श्रो हर्षभूरभूत् ॥ १५ ॥  
 तस्याभूद्रेहिनी लक्ष्मीर्लक्ष्मीर्लक्ष्मीपतेरिव ।  
 यया सत्यापिताः सत्यासीताया विश्वविधुताः ॥ १६ ॥  
 नन्दनो नन्दनोत्तमः कल्पद्रुम इवापरः ।  
 यथेच्छदानतोऽर्थिभ्यः प्रथितः सिद्धनामतः ॥ १७ ॥

इत्यादि,

इत्थमुद्वेजितस्वान्तस्तेनोसौ निर्ममे युधः ।

अन्यदुर्बोधसंबद्धां प्रस्तावाष्टकसंभ्रताम् ॥ ९५ ॥

रम्यामुपैमितिभवप्रपञ्चाख्यां महाकथाम् ।

सुबोधकवितां विद्वदुत्तमाजविभूनीम् ॥ ९६ ॥ युगम् ॥

इत्यादि च सिद्धिर्धिचरितं वर्तते ।

चरितान्ते च—

श्रीमत्सुप्रभदेवनिर्मलकुलालंकारचूडामणिः

श्रीमन्माधकवीश्वरस्य सहजः प्रेक्षापरीक्षानिधिः ।

तद्वृत्तं परिचिन्त्य कुप्रहपरिष्वङ्गं कथंचित्कलि-

प्रागल्भ्यादपि संगतं त्वजत भो लोकद्वये शुद्धये ॥ १५६ ॥

इति पद्यमस्ति ।

एतत्प्रबन्धत्रयविलोकनेन शिशुपालवधकाव्यकर्ता माधकविः ख्रिस्ताब्दीयैकादश-  
शतकोत्तरार्धे मालवदेशं शासतो धारानगराधिपतेः श्रीभोजदेवस्य समकालीन आसी-  
दिति प्रतीयते । परमेतादृशे समयनिर्णयादिव्यक्तिकरे भोजप्रबन्धप्रबन्धचिन्तामणि-  
प्रभावकचरितादयो न श्रद्धापथमग्यासते । यतस्तत्रातिप्रतीतेषु बहुभिर्निर्णीतेषु विषये-  
ष्वपि भूयान्विपर्ययः समुपलभ्यते ।

माधकविस्तु ख्रिस्ताब्दीयनवमशतकात्कथमपि नार्वाचीनः । यतः कश्मीरेषु नवम-  
शतकोत्तरभागे वर्तमानः श्रीमदानन्दवर्धनाचार्यो ध्वन्यालोकस्य द्वितीयोद्घोते 'त्रा-

१. असी सिद्धः. २. उपमितिभवप्रपञ्चकथासमाप्ती (१६२) मितो ग्रन्थनिर्माणसंवत्सरो  
लिखितः. एतदेवावलम्ब्य शार्मण्यदेशवासी क्लाटपण्डितः. (Dr. F. Klatt) माधकवेरपि  
सत्तां ख्रिस्ताब्दीयदशमशतकारम्भे स्थिरीकरोति. तद्देशीयो याकोबीपण्डितस्तु (Prof. Jacobi)  
'We therefore cannot place Māgha later than about the middle of  
the sixth century' इति वदन्ख्रिस्ताब्दीयषष्ठशतकमध्यभागान्नावाचीनो माधकविरिति  
निश्चिनोति. याकोबीमतमेव ममापि संमतम्. यतः प्रभावकचरितमपहावान्यत्र माधस्य शुभंकरः  
पितृव्य आसीत्सिद्धश्च पितृव्यपुत्र इत्यादि नोपलब्धम्. केवलमियं किंवदन्त्यैव. प्रभावकचरितं  
च जनहृत्वाधारेण निर्मितमिति ग्रन्थारम्भे—'बहुश्रुतमुनीशेभ्यः प्राग्रन्थेभ्यश्च कानिचित् ।  
उपश्रुत्येतिवृत्तानि वर्णयिष्ये कियन्त्यपि ॥' इति ग्रन्थकृतस्वयमेव वदति. अथ च तारानाथ-  
तर्कवाचस्पतिना वाचस्पत्ये कोषे माधपदव्याख्याने 'तावद्वा भारवेमौति यावन्माधस्य नो-  
दय इत्युद्भूतः' इति लिखितमस्ति, तत्र क्लाटपण्डितः 'अयं श्लोकः कचिदप्युद्भूतग्रन्थे नोपल-  
भ्यत इति तारानाथमाक्षिपति. किंतुद्भूतपदेन कश्मीरदेशप्रसिद्धो जयापीडसभापतिर्मेहोद्भूत-  
स्तारानाथस्य न विवक्षितः. तेन तु ग्रन्थबहिर्भूतोऽज्ञातकर्तृनामकः श्लोक एवोद्भूतपदेन व्यव-  
हियते. तथा च तदीये वाचस्पत्य एव उद्भूतपदव्याख्याने 'ग्रन्थबहिर्भूते लोकप्रसिद्धेऽज्ञातक-  
र्तृके श्लोके' इति तदीयं व्याख्यानमस्ति. एतत्सर्वं पर्यालोच्य शर्मवता शार्मण्यपण्डितेन  
संतोष्यम्.



साकुलः परिपतन्—' (५।२६) (काव्यमालायां मुद्रितस्य ११४ पृष्ठे) इत्यादिपद्यम्, 'रम्या इति प्राप्तवतीः—' (३।५३) (काव्यमालायां मुद्रितस्य ११५ पृष्ठे) इत्यादिपद्यं च शिशुपालवधादुदाहृतवान् । अथ च शिशुपालवधे (२।११२) माघो न्यासप्रथं स्मरतीति न्यासप्रणेतुर्जिनेन्द्रबुद्धिपादाचार्यादधस्तनः ।

गुर्जरदेशोद्भवोऽयं कविरिति पूर्वोद्धृतप्रवन्धेभ्यो लोकप्रथातश्च प्रतीयते । ग्रन्थान्ते च स्ववंशवर्णने माघकविना स्वपितामहस्य सुप्रभदेवस्याश्रयभूतः कथनं तत्कालीनो महिषतिरपि वर्णितो यः प्रभावकचरितेऽपि स्मृतः । तत्र शिशुपालवधपुस्तकेषु धर्मनाभ, धर्मेनाथ, धर्मलाभ, चर्मलात, धर्मलात, धर्मदेव, वर्मलाह्व, वर्मलात, वर्मेनाम, निर्मलान्त, इति तत्रात्रि नानाविधः पाठो दृश्यते । अतस्तद्विषये जोषमेव स्थातुमीहे । शिशुपालवधादन्यः कोऽपि ग्रन्थोऽस्य कवेर्नोपलब्धः । किंतु सुभाषित्तबली 'शीलं शैलतटात्पतलभिजनः संदष्टतां बहिना माश्रयं जगति ध्रुतस्य विफलह्येऽस्य नामाप्यहम् । शौर्वै वैरिणि वज्रमाशु निपतलथोऽस्तु मे सर्वदा येनैकेन विना गुणास्तृणवुसप्राचाः समस्ता अमी ॥', 'नारीनितम्बफलके प्रतिबध्यमाना हंसीव हेनरशना मधुरं ररास । तन्मोचनार्थमिव नूपुरराजहंसाश्वकन्दुरार्तमुखरं चरणावलगाः ॥' एतच्छ्लोकद्वयं शिशुपालवधेऽनुपलभ्यमानं बलभदेवेन, औचित्यविचारचर्चायां च 'शुभुक्षितैर्व्याकरणं न भुज्यते पिपासितैः काव्यरसो न पीयते । न विद्यया केनचिदुद्धृतं कुलं हिरण्यमेवार्जय निष्फलाः कलाः ॥' एतत्पद्यं तादृशमेव क्षेमेन्द्रेण नाथनाम्ना समुद्धृतमस्तीत्यस्ति कथिदन्योऽपि ग्रन्थो माघकृत इत्यनुमीयते ।

काव्यस्यास्यायावधि ज्ञाताश्रीकाः—( १ ) बलभदेवकृता संदेहविषोषधाह्वया, ( २ ) राजराजकृता, ( ३ ) एकनाथकृता, ( ४ ) चारित्रवर्धनकृता, ( ५ ) महिलाथकृता सर्वकपा, ( ६ ) भरतमल्लिककृता सुबोधा, ( ७ ) दिनकरमिश्रकृता सुबोधिनी, ( ८ ) गोपालकृता हसन्ती, एता अष्टौ सन्ति । एतासु महिलाथकृता सर्वकपैव सर्वाङ्गपरिपूर्णा कैश्मीरदेशमपहायान्यत्र सर्वत्र लब्धप्रचारा निद्विद्रिराहता च वर्तते । महिलाथपण्डितधान्त्रदेशे ख्रिस्तार्ब्दयिचतुर्दशशतक आसीदिति नवीनविदुषां निर्णयः ।

सर्वकपासमेतमेतत्काव्यं कलिकाताकाश्यादिषु बहुशो मुद्रितमपि सर्वाङ्गपूर्णतां दर्शनीयतां च न गतमिति पुनर्मुद्रणे मुख्यो हेतुः । तत्र १७६९ मिते शकाब्दे कलिकातानगरे श्रीतारानाथतर्कवाचस्पतिभट्टाचार्यादिविद्वद्भिरैः संशोध्य मुद्रितं पुस्तकमादाय पुनरपि प्राचीनेन हस्तलिखितेन सर्वकपापुस्तकेन संवाद्य तदाधारेणैतन्मुद्रणमकारि । अत्र च विशसर्गान्ते सर्वेषु मुद्रितपुस्तकेषु प्रायो हस्तलिखितेष्वपि दुर्लभा श्लोकद्वयस्य सर्वकपा, तदग्रे कविवंशवर्णनात्मकश्लोकपञ्चकस्य, पञ्चदशे सर्गे 'प्रक्षिप्ता एते' इति मन्यमानेन महिलाथेनाव्याख्यातानां चतुस्त्रिंशच्छ्लोकानां च बलभदेवकृता टीका भूयसा यज्ञेन संपाद्य यथास्थानं निवेशिता । मन्मिषराजगुरुपर्वणीकरोपाहनारायणभट्टानां संग्रहादुपलब्धात् १२९९ मिते शकाब्दे लिखितान्मूलशिशुपालवधपुस्तकादुपयुक्तानि पा-

शान्तराणि च कचिदुत्तानि । ग्रन्थान्ते चैकोनविंशसर्गस्थगोमूत्रिकामुरजचक्रवन्धादि-  
श्लोकानां चित्राणि, टीकायां मलिनाद्येनोद्धृतानां ग्रन्थग्रन्थकर्तृणां तत्तत्स्थलोक्तेष्वपूर्वकं  
नाममालां, ग्रन्थस्थनिखिलश्लोकानामकारादिवर्णकमेणानुक्रमणीं च न्यस्तवानस्मि । शो-  
धनसमये च जयपुरराजकीयपाठशालायां व्याकरणाध्यापकः पण्डितशिवदत्तशर्मा दा-  
धीचः कतिपयस्थलेषु प्रायो व्याकरणविषयकं टिप्पणमुद्धृतवान्, कृतवांश्च शोधने-  
ऽपि यत्साहाय्यं तत्तदुपकारं मुहुः स्मरामि ।

एवमेतद्ग्रन्थमुद्रेणे प्रयत्नमास्थितस्यापि मम मतिमान्वाङ्मूढिदोषात्प्रमादाद्वा समुत्प-  
न्नाननल्पानप्यवधानुपेक्ष्य काव्यगुणगौरवेणैव गुणैकपक्षपातिनो निर्मत्सरा विद्वांसस्तो-  
षमेव्यन्ति, भविष्यन्ति च परमेश्वरानुग्रहात्सफलसमीहिता इति वृक्षमाशास्ते

विदुषामनुचरो

दुर्गाप्रसादः ।

जयपुरराजधानी ।

अथम अधिक भाद्रशुक्ल ५ संवत् १९४७.

## विषयानुक्रमणी ।

सर्गाङ्कः ।

विषयः ।

- १ द्वारकायां नारदागमनम्, श्रीकृष्णं प्रति शकसंदेशकथनं च ।
- २ उद्धवबलदेवश्रीकृष्णानां मन्त्रवर्णनम् ।
- ३ द्वारकातः श्रीकृष्णस्य प्रस्थानवर्णनम्, द्वारकासमुद्रयोर्वर्णनं च ।
- ४ रैवतकपर्वतवर्णनम् ।
- ५ स्कन्धावारसंनिवेशादिवर्णनम् ।
- ६ षड्भुवनवर्णनम् ।
- ७ पुष्पावचयवर्णनम् ।
- ८ जलक्रीडावर्णनम् ।
- ९ सायंकालचन्द्रोदयप्रसाधनादिवर्णनम् ।
- १० पानगोष्ठीवर्णनं रात्रिक्रीडावर्णनं च ।
- ११ प्रभातवर्णनम् ।
- १२ पुनः प्रयाणवर्णनम्, यमुनावर्णनं च ।
- १३ श्रीकृष्णपाण्डवयोः समागमवर्णनम्, श्रीकृष्णस्येन्द्रप्रस्थनगरप्रवेशे पौरनारीचेष्टावर्णनं, युधिष्ठिरसभागृहवर्णनं च ।
- १४ राजसूयकतुप्रस्तावस्तद्वर्णनं च । श्रीकृष्णं प्रत्यर्पदानवर्णनम्, भीष्मकृता श्रीकृष्णस्तुतिश्च ।
- १५ शिशुपालक्षोभवर्णनम् । भीष्मवाक्यम् । शिशुपालपञ्चमहीपतीनां क्षोभवर्णनम् । शिशुपालस्य सेनासंनाहवर्णनम् । युद्धावोपस्थितानां भटानां तत्परानीनां च चेष्टावर्णनम् ।
- १६ शिशुपालदूतस्य श्रीकृष्णस्यदत्ति षडर्थं वाक्यम्, दूतं प्रति सात्वकिवाक्यम्, पुनरपि दूतवाक्यम्, तन्मुखेन शिशुपालपराक्रमवर्णनं च ।
- १७ श्रीकृष्णसभाक्षोभवर्णनम्, श्रीकृष्णस्य तत्सेनायाश्च संनाहवर्णनम्, सेनाप्रस्थानवर्णनं च ।
- १८ सैन्यद्वयस्य समागमवर्णनम्, तुमुलयुद्धवर्णनं च ।
- १९ चित्रयुद्धवर्णनम् ।
- २० श्रीकृष्णशिशुपालयोरस्त्रयुद्धवर्णनम्, शिशुपालवधवर्णनं च ।
- ० कविवंशवर्णनम् । ग्रन्थसमाप्तिः ।



॥ श्रीः ॥

श्रीमन्माधकविप्रणीतं

# शिशुपालवधम् ।

महिनाथकृतया सर्वकपाव्याख्यया समेतम् ।

प्रथमः सर्गः ।

इन्दीवरदलश्याममिन्दिरानन्दकन्दलम्

वन्दारुजनमन्दारं वन्देऽहं यदुनन्दनम् ॥

दन्ताञ्जलेन धरणीतलमुन्नमय पातालकेलिषु घृतादिवराहलीलम् ।

उल्लाघनोत्फणफणाधरणीयमानक्रीडावदानमिभराजमुखं नमामः ॥

शारदा शारदाम्भोजवदना वदनाम्बुजे ।

सर्वदा सर्वदास्माकं संनिधिं संनिधिं क्रियात् ॥

वार्णी काणभुजीमजीगणदवाशासीच वैयासिकी-

मन्तस्तन्तमरंस्त पन्नगगवीगुम्फेषु चाजागरीत् ।

वाचामाचकलद्रहस्यमखिलं यश्चाक्षपादस्फुरां

लोकेऽभूद्यदुपज्ञमेव वितुषां सौजन्यजन्यं यशः ॥

महिनाथः सुधीः सोऽयं महोपाध्यायशब्दभाक् ।

विधत्ते माधकाव्यस्य व्याख्यां सर्वकपाभिधाम् ॥

ये शब्दार्थपरीक्षणप्रणयिनो ये वा गुणालंक्रिया-

शिक्षाकौतुकिनो विहर्तुमनसो ये च ध्वनेरध्वनि ।

क्षुभ्यद्भावतरङ्गिते रससुधापूरे मिमङ्गन्ति ये

तेषामेव कृते करोमि विवृतिं माधस्य सर्वकपाम् ॥

नेतास्मिन्यदुनन्दनः स भगवान्वीरः प्रधानो रसः

शृङ्गारादिभिरङ्गवान्विजयते पूर्णं पुनर्वर्णना ।

इन्द्रप्रस्थगमाशुपायविषयश्चैवात्रसादः फलं

धन्यो माधकविर्वयं तु कृतिनस्तसूक्तिसंसेवनात् ॥

इहान्वयमुखेनैव सर्वं व्याख्यायते मया ।

नामूलं लिख्यते किञ्चिन्नानपेक्षितमुच्यते ॥

अथ तत्रभवान्माधकविः काव्यं यशसेऽर्थकृते व्यवहारविदे शिवेतरक्षतये ।

सद्यः परनिवृत्तये कान्तासंमिततथोपदेशयुजे ॥ 'इत्यालंकारिकवचनप्रामाण्यात्का-



व्यस्यानेकश्रेयःसाधनतां, काव्यालापांश्च वर्जयेत्' इति निषेधस्यासत्काव्यविषयतां च पश्यन्निशुपालवधाख्यं काव्यं चिकीर्षुश्चिकीर्षितार्थाविज्ञपरिसमाप्तिसंप्रदायाविच्छेदलक्षणफलसाधनत्वात् 'आशीर्नमस्क्रिया वस्तुनिर्देशो वापि तन्मुखम्' इत्याशीराद्यन्यतमस्य प्रबन्धमुखलक्षणत्वाच्च काव्यफलशिशुपालवधबीजभूतं भगवतः श्रीकृष्णस्य नारददर्शनरूपं वस्तु आदौ श्रीशब्दप्रयोगपूर्वकं निर्दिशन्कथामुपक्षिपति—

श्रियः पतिः श्रीमति शशितुं जगज्जगन्निवासो वसुदेवसन्नि ।  
वसन्ददर्शावतरन्तमम्बराद्धिरण्यगर्भाङ्गभुवं मुनिं हरिः ॥ १ ॥

श्रिय इति ॥ तत्रादौ श्रीशब्दप्रयोगाद्वर्णगणादिशुद्धेरभ्युच्चयः । तदुक्तम्—  
'देवतावाचकाः शब्दा ये च भद्रादिवाचकाः । ते सर्वे नैव निन्याः स्युर्लिपितो गणतोऽपि वा ॥' इति । श्रियो लक्ष्म्याः पतिः । अनेन रुक्मिणीरूपया श्रिया समेत इति सूचितम् । 'राघवत्वे भवेत्सीता रुक्मिणी कृष्णजन्मनि' इति विष्णुपुराणात् । जगन्निवासो जगतामाधारभूतः । कुक्षिस्थान्त्रिलभुवन इति यावत् । तथापि जगत् लोकं शशितुं दुष्टनिग्रहशिष्टानुग्रहाम्नां नियन्तुं श्रीमति लक्ष्मीयुक्ते वसुदेवसन्नि वसुदेवरूपिणः कश्यपस्य वेश्मनि वसन्कृष्णरूपेण तिष्ठन् हरिर्विष्णुरम्बरादवतरन्तमायान्तम् । इन्द्रसंदेशकथनार्थमिति भावः । हिरण्यस्य गर्भो हिरण्यगर्भो ब्रह्मा । ब्रह्माण्डप्रभवत्वात् । तस्याङ्गभुवं तनूजम् । अथवा तस्यांगादवयवादुत्सङ्गाख्याङ्गवतीति हिरण्यगर्भाङ्गभूस्तं मुनिम् । नारदमित्यर्थः । 'उत्सङ्गाङ्गारदो जज्ञे दक्षोऽङ्गुष्ठास्त्वयंभुवः' इति भागवतात् । ददर्श । कदाचिदिति शेषः । अत्राल्पीयसि वसुदेवसन्नि सकलजगदाश्रयतया महीयसो हरेराधेयत्वकथनादधिकप्रभेदोऽर्थालंकारः । तदुक्तम्—'आधाराधेययोरानुरूप्याभावोऽधिको मतः' इति । जगन्निवासस्य जगदेकदेशनिवासित्वमिति विरोधश्च । तथा तकारसकारादेः केवलस्यासकृदावृत्त्या जगज्जगदिति सकृद्व्यञ्जनद्वयसादृश्याच्च वृत्त्यनुप्रासभेदौ शब्दालंकारौ । एषां चान्योन्यनैरपेक्षेणैकत्र समावेशात्तिलतण्डुलवत्संसृष्टिः । सर्वोऽस्मिन्वंशस्यं वृत्तम् । 'जतौ तु वंशस्थमुदीरितं जरौ' इति लक्षणात् ॥

तदानीं जनैर्विन्मयादीक्षितुं प्रवृत्तमित्याह—

गतं तिरश्चीनमनूरुसारथेः प्रसिद्धमूर्ध्वज्वलनं हविर्भुजः ।  
पतत्यधो धाम विसारि सर्वतः किमेतदित्याकुलमीक्षितं जनैः ॥ २ ॥

गतमिति ॥ अविद्यमानावूरु यस्य सोऽनूरुः स सारथिर्यस्य तस्यानूरुसारथेः सूर्यस्य गतं गतिः । भावे क्तः । तिरश्चीनं तिर्यग्भूतम् । 'विभाषाञ्चेरदिकृत्त्रियाम्' इति तिर्यक्शब्दादङ्गल्यन्तात्प्रातिपदिकात्स्वार्थे सप्तम्ययः । हविर्भुजोऽग्नेरूर्ध्वज्वलनमूर्ध्वस्फुरणं प्रसिद्धम् । इदं तु सर्वतो विसारि धामाधः पतति । किमेतदिति सूर्याग्निविलक्षणमदृष्टपूर्वमिदं धाम किमात्मकं स्वादित्याकुलं विस्मयात्संभ्रान्तं यथा तथा जनैरीक्षितमीक्षणं कृतम् । सकर्मकादप्यविवक्षिते कर्मणि

भावे क्तः । 'प्रसिद्धैरविवक्षातः कर्मणोऽकर्मिका क्रिया' इति वचनात् । केचित्कर्मणि क्तान्तं कृत्वा ईक्षितं मुनिं ददर्शेति पूर्वेण योजयन्ति । अत्रोपमेयस्य मुनिधान्नः सूर्याग्निभ्यामुपमानाभ्यामधःप्रसरणधर्मेणाधिक्यवर्णनाच्चतिरेकः । तदुक्तं काव्यप्रकाशे—'उपमानाद्यदन्यस्य व्यतिरेकः स एव सः' इति । 'धाम रश्मौ गृहे देहे स्थाने जन्मप्रभावयोः' इति हेमचन्द्रः । दिवाकर्स्तु वृत्तरत्नाकरटीकायां प्रथमपठितेन 'द्विधाकृतात्मा किमयं दिवाकरो विभूमरोचिः किमयं हुताशनः' इति चरणद्वयेन सहेममेव श्लोकं पदपदच्छन्दस उदाहरणमाह । तत्राद्यचरणद्वयेन संदेहाकारो गतमिति तन्निरासश्च बोध्य इत्युपरिष्ठात् ॥

अथ भगवान्निरणैषीदित्याह—

चयस्त्रिपामित्यवधारितं पुरा ततः शरीरीति विभाविताकृतिम् ।

विभुर्विभक्तावयवं पुमानिति क्रमादमुं नारद इत्यबोधि सः ॥ ३ ॥

चय इति ॥ विभुर्वस्तुतत्त्वावधारणसमर्थः स हरिः पुरा प्रथमं त्विषां चय इत्यवधारितं तेजःपुञ्जमात्रत्वेन विनिश्चितम् । ततः प्रत्यासन्ने विभाविता विमृष्टा आकृतिः संस्धानं यस्य तं तथोक्तम् । अत एव शरीरी चेतन इत्यवधारितम् । ततो विभक्ता विविच्य गृहीता अवयवा मुखादयो यस्य तं तथोक्तम् । अत एव पुमानित्यवधारितम् । अमुमागच्छन्तं व्यक्तिविशेषं नारदं वास्तवाभिप्रायेणेति पुंलिङ्गनिर्वाहः । क्रमात्पूर्वोक्तसामान्यविशेषज्ञानक्रमेण । लोकरष्टयेदमुक्तम् । हरिस्तु सर्वं वेदैवेति तत्त्वम् । नारद इत्यबोधि । नारदं बुद्धवानित्यर्थः । नारदस्य कर्मत्वेऽपि निपातशब्देनाभिहितत्वाच्च द्वितीया । तिलामुपसंख्यानस्योपलक्षणत्वात् । यथाह वामनः—'निपातेनाभिहिते कर्मणि न कर्मविभक्तिः । परिगणनस्य प्रायिकत्वात्' इति । बुध्यतेः कर्तरि लुङ् । 'दीपजन—' इत्यादिना चिण् । 'चिणो लुङ्' इति तस्य लुक् । अत्र विभाविताकृतिं विभक्तावयवमित्यादिना आकृतिविभाषनावयवविभाषनयोः पदार्थयोर्विशेषणवृत्त्या शरीरित्वपुंस्त्वावधारणहेतुत्वेनोपन्यासात्पदार्थहेतुकं काव्यलिङ्गमलंकारः । 'हेतोर्वाक्यपदार्थत्वे काव्यलिङ्गमुदाहृतम्' इति लक्षणात् ॥

अथ सप्तभिर्मुनिं विशिनष्टि—

नवानधोऽधो बृहतः पयोधरान्समूढकर्पूरपरागपाण्डुरम् ।

क्षणं क्षणोत्क्षिप्तगजेन्द्रकृत्तिना स्फुटोपमं भूतिसितेन शंभुना ॥ ४ ॥

नवानित्यादिभिः ॥ कीदृशममुम् । नवान्तस्यः संभृतसलिलान् । अतिनीलानिति यावत् । बृहतो विपुलान्पयोधरान्मेघानधोऽधः । मेघानां समीपाधः प्रदेशे स्थितमिति शेषः । 'उपर्यध्यधसः सामीप्ये' इति द्विर्भावः । तद्योगे द्वितीया । 'उभसर्वतसोः कार्या धिगुपर्यादिषु त्रिषु' इत्यादिवचनात् । समूढः पुञ्जीकृतः । 'स-



मूढः पुञ्जिते भुजे' इति विश्वः । कर्पूरस्य परागभूर्णं तद्वत्पाण्डुरम् । अत एव क्षणं मेघसमीपावस्थानक्षणे । अत्यन्तसंयोगे द्वितीया । क्षणेषु ताण्डवोत्सवेषु । 'निर्वापारस्थितौ कालविशेषोत्सवयोः क्षणः' इत्युभयत्राप्यमरः । उल्लिखिता उपरि धारिता गजेन्द्रस्य कृत्तिश्चर्म येन तेन । 'अजिनं चर्म कृत्तिः स्त्री' इत्यमरः । भूत्वा भस्मना सितेन । 'भूतिर्भस्मनि संपदि' इत्यमरः । शंभुना स्फुटा उपमा सादृश्यं यस्य तं स्फुटोपमम् । स्फुटशंभूपममित्यर्थः । सापेक्षत्वेऽपि गमकत्वात्समासः । सदृशपर्याययोस्तुलोपमाशब्दयोः 'अतुलोपमाभ्याम्-' इति निषेधात्सादृश्यवाचित्वे तृतीयेत्याहुः । केचिदिदं श्लोकं चयस्विषामित्यतः प्राग्लिखित्वा व्याचक्षते । तेषां पुंस्त्वावधारणात्प्राक्तेजःपिण्डमात्रस्य शंभूपमौचित्यं चिन्त्यम् ॥

दधानमम्भोरुहकेसरद्युतीर्जटाः शरच्चन्द्रमरीचिरोचिपम् ।

विपाकपिक्वास्तुहिनस्थलीरुहो धराधरेन्द्रं व्रततीततीरिव ॥ ५ ॥

दधानमिति ॥ पुनः । अम्भोरुहकेसरद्युतीः पद्मार्कजलकप्रभापिशङ्गीरित्यर्थः । जटा दधानम्, स्वयं तु शरच्चन्द्रमरीचिरिव रोचिर्यस्य तम् । धवलमित्यर्थः अत एव विपाकेन परिणामेन पिक्वा पिक्वलास्तुहिनस्थल्यां तुषारभूमौ रोहन्तीति तुहिनस्थलीरुहः व्रततीततीर्लताव्यूहान् । 'वह्नी तु व्रतती लता' इत्यमरः । दधानं धराधरेन्द्रो हिमवान् तुहिनस्थलीति लिङ्गाच्चारदोपमानत्वाच्च तमिव स्थितम् ॥

पिशङ्गमौञ्जीयुजमर्जुनच्छविं वसानमेणाजिनमञ्जनद्युति ।

सुवर्णसूत्राकलिताधराम्बरां विडम्बयन्तं शितिवाससस्तनुम् ॥ ६ ॥

पिशङ्गेति ॥ पुनः कीदृशम् । सुजस्तृणविशेषः तन्मयी मेखला मौञ्जी पिशङ्ग्या मौञ्ज्या युज्यत इति पिशङ्गमौञ्जीयुक् तम् । 'सत्सूद्विष-' इत्यादिना क्लिप् । 'स्त्रियाः पुंवत्-' इति पिशङ्गशब्दस्य पुंवद्भावः । अर्जुनच्छविं धवलकान्तिम् । 'वलक्षो धवलोऽर्जुनः' इत्यमरः । अञ्जनसुखञ्जनवर्णं एणाजिनं कृष्णमुगचर्म वसानमाच्छादयन्तम् । 'वस आच्छादने' इति धातोः शानच् । सुवर्णसूत्रेण कनकमेखलया आकलितं बद्धमधराम्बरमन्तरीयकं यस्यान्तां शितिवाससो नीलाम्बरस्य रामस्य तनुं विडम्बयन्तम् । अनुकुर्वाणमित्यर्थः । आर्यायिमुपमा ॥

विहंगराजाङ्गरुहैरिवायतैर्हिरण्मयोर्वीरुहवलितन्तुभिः ।

कृतोपवीतं हिमशुभ्रमुच्चकैर्घनं घनान्ते तडितां गणैरिव ॥ ७ ॥

विहंगेति ॥ पुनः । विहंगराजाङ्गरुहैरिव गरुडमहोमतुल्यैरायतैर्दोर्वैः । हिरण्यस्य विकारो हिरण्मयी । 'दाण्डिनायन-' इत्यादिना मयटि यलोपनिपातः । तस्यामुर्व्यां रुढा रुढाः । इगुपधलक्षणः कप्रत्ययः । तासां वह्नीनां तन्तुभिस्तुल्यैः सूक्ष्मावयवैः । उपादानगुणात् । हिरण्मयैः कृतोपवीतं शोभार्थं कल्पितयज्ञसूत्रं स्वयं हिमशुभ्रम् । अत एव घनान्ते शरदि तडितां गणैरुपलक्षितम् । 'तडित्सौदामनी विधुव्' इत्यमरः । उच्चैरेवोच्चकैरुन्नतं घनं मेघमिव स्थितम् ॥



निसर्गचित्रोज्ज्वलमूक्ष्मपक्ष्मणा लसद्विसच्छेदसिताङ्गसङ्गिना ।

चकासतं चारुचमूरुचर्मणा कुथेन नागेन्द्रमिवेन्द्रवाहनम् ॥ ८ ॥

निसर्गेति ॥ पुनः निसर्गात्स्वभावादेव चित्राणि शबलान्युज्ज्वलानि भास्वराणि सूक्ष्माणि पक्ष्माणि लोमानि यस्य तेन लसन्त्यो विसच्छेदो मृणालखण्डः । 'छेदः खण्डोऽस्त्रियाम्' इति त्रिकाण्डशेषः । तद्वत्सितेऽङ्गे वपुषि सङ्गिना सक्तेन चारुणा मनोहरेण चमूरुचर्मणा मृगत्वचा कुथेन पृष्ठास्तरणेन । 'प्रवेण्यास्तरणं वर्णः परिस्तोमः कुथो द्वयोः' इत्यमरः । इन्द्रवाहनं नागेन्द्रमैरावतमिव चकासतं शोभमानम् । इन्द्रस्य वाहनमिति स्वस्वामिभावमात्रस्य विवक्षितत्वात् 'वाहनमाहितात्' इति न णत्वम् । यथाह वामनः—'नेन्द्रवाहनशब्दे णत्वमाहितत्वस्याविवक्षितत्वात्' इति । चकासतेः शतरि 'नाभ्यस्ताच्छतुः' इति नुमभावः । 'जक्षित्वादयः पद्' इत्यन्यस्तसंज्ञा ॥

अजस्रमास्फालितवल्लकीगुणक्षतोज्ज्वलाङ्गुष्ठनखांशुभिन्नया ।

पुरः प्रवालैरिव पूरितार्धया विभ्रान्तमच्छस्फटिकाक्षमालया ॥ ९ ॥

अजस्रमिति ॥ पुनरजस्रं प्राचुर्येणास्फालितास्ताडिताः । सौष्टवपरीक्षार्थं न्युब्जाङ्गुष्ठेन तज्जीताडनं प्रसिद्धम् । तेषां वल्लकीगुणानां वीणातज्जीणां क्षतेन संवर्षणेनोज्ज्वलैरङ्गुष्ठनखांशुभिर्भिन्नया मिश्रया । तद्रागारक्तयेत्यर्थः अत एव पुरः पुरोभागे प्रवालैर्विद्रुमैः । 'अथ विद्रुमः पुंसि प्रवालं पुंनपुंसकम्' इत्यमरः । पूरितार्धयेव स्थितया अच्छस्फटिकाक्षमालया स्वच्छस्फटिकानां मालया । जपमालयेत्यर्थः । 'अच्छो भद्रके स्फटिकेऽमलेऽच्छाभिमुखेऽव्ययम्' इति हेमचन्द्रः । तथा प्रसिद्धस्फटिकप्रहणादपेर्मोक्षार्थित्वं व्यज्यते । 'स्फटिको मोक्षदः परम्' इति मोक्षार्थिनां स्फटिकाक्षमालाभिधानात् । विभ्रान्तं भासमानम् । भातेः शतृप्रत्ययः । अत्र नखांशुभिन्नयेति स्वगुणत्यागेनान्यगुणस्वीकारलक्षणस्तद्गुणालंकार उक्तः । 'तद्गुणः स्वगुणत्यागात्' इति ॥

रणद्विराघटनया नभस्वतः पृथग्विभिन्नश्रुतिमण्डलैः स्वरैः ।

स्फुटीभवद्गामविशेषमूर्च्छनामवेक्षमाणं महतीं मुहुर्मुहुः ॥ १० ॥

रणद्विरिति ॥ पुनः । नभस्वतो वायोराघटनया आघातेन पृथगसंकीर्णं रणद्विध्वनद्भिः । अनुरणनोत्पद्यमानैरित्यर्थः । 'श्रुत्यारब्धमनुरणनं स्वरः' इति लक्षणात् । तदुक्तं रत्नाकरे—'श्रुत्यनन्तरभावी यः स्निग्धोऽनुरणनात्मकः । स्वतो रज्जयति श्रोतुश्चित्तं स स्वर उच्यते ॥' इति । श्रुतिनां स्वरारम्भकावयवः शब्दविशेषः । तदुक्तम्—'प्रथमश्रवणाच्छब्दः श्रूयते ह्रस्वमात्रकः । सा श्रुतिः संपरिज्ञेया स्वरवयवलक्षणा ॥' इति । विभिन्नानि प्रतिनियतसंख्यया व्यवस्थितानि श्रुतीनां मण्डलानि समूहा येषां तैर्विभिन्नश्रुतिमण्डलैः । श्रुतिसंख्यानियमश्च दर्शितः—

‘चतुश्चतुश्चतुश्चैव षड्मध्यमपञ्चमाः द्वे द्वे निषादगान्धारौ त्रिखिक्कंपभैवती ॥’  
 षड्मादयः सप्तोक्तलक्षणाः । तदुक्तम्—‘श्रुतिभ्यः स्युः स्वराः षड्पूर्वभगान्धारम-  
 ध्यमाः । पञ्चमो धैवतश्चाथ निषाद इति सप्त ते । तेषां संज्ञाः सरिगमपधनीत्यप-  
 रा मताः ॥’ इति तैः स्वैरः स्फुटीभवन्त्यो ग्रामविशेषाणां षड्वाद्यपरनामकानां स्व-  
 रसंघातभेदानां त्रयाणां मूर्छना स्वरारोहावरोहक्रमभेदा यस्यां तां महतीं महती-  
 नान्नीं निजवीणाम् । ‘विश्वावसोस्तु बृहती तुम्बुरोस्तु कलावती । महती नारदस्य  
 स्वात्सरस्वत्यास्तु कच्छपी ॥’ इति वैजयन्ती । मुहुर्मुहुर्वेक्षमाणम् । तन्वीयोज-  
 नाभेदलक्षणमहिम्ना पुरुषप्रयत्नमन्तरेणैवाविसंवादं ध्वनतीति कौतुकादनुसंदधान-  
 मित्यर्थः । अथ ग्रामलक्षणम्—‘यथा कुटुम्बिनः सर्वेऽप्येकीभूता भवन्ति हि ।  
 तथा स्वराणां संदोहो ग्राम इत्यभिधीयते ॥ षड्ग्रामो भवेदादौ मध्यमग्राम एव च ।  
 गान्धारग्राम इत्येतद्ग्रामत्रयमुदाहृतम् ॥’ इति । तथा—‘नन्द्यावर्तोऽथ जीमूतः  
 सुभद्रो ग्रामकाश्यः । षड्मध्यमगान्धाराख्यणां जन्महेतवः ॥’ इति । मूर्छना-  
 लक्षणं च—‘क्रमात्स्वराणां सप्तानामारोहश्चावरोहणम् । सा मूर्छंयुच्यते ग्रामस्था  
 पृताः सप्त सप्त च ॥’ ग्रामत्रयेऽपि प्रत्येकं सप्त सप्त मूर्छना इत्येकविंशतिमूर्छना  
 भवन्ति । तत्रेह नामानि तु ‘नानपेक्षितमुच्यते’ इति प्रतिज्ञाभङ्गभयाच्च लिख्यन्त  
 इति सर्वमवदातम् । अत्र पुंन्यापारमन्तरेण स्वराणाविर्भावोक्त्या कोऽपि लोका-  
 तिक्रान्तोऽयं शिल्पसौष्टवातिशयो वीणायाः प्रतीयते । तेन सह स्वतःप्रसिद्धाति-  
 शयस्याभेदेनाध्यवसितत्वात्तन्मूलातिशयोक्तिरलंकारः । सा च महत्याः पुंन्यापारं  
 विना मूर्छासंबन्धेऽपि संबन्धाभिधानादसंबन्धे संबन्धरूपतया पुंन्यापाराख्यरू-  
 पकारणं विनापि मूर्छनादिकार्योत्पत्तिद्योतनाद्भिभावना व्यज्यत इत्यलंकारध्वनिरि-  
 ति संक्षेपः ॥

निवर्त्य सोऽनुव्रजतः कृतानतीनतीन्द्रियज्ञाननिधिर्नभःसदः ।

समासदत्सादितदैत्यसंपदः पदं महेन्द्रालयचारु चक्रिणः ॥११॥

निवर्त्येति ॥ अतीन्द्रिया इन्द्रियमतिक्रान्ता देशकालस्वरूपादिप्रकृष्टार्थाः ।  
 ‘अत्यादयः क्रान्ताद्यर्थे द्वितीयया’ इति समासः । ‘द्विगुप्राप्तापन्नालंपूर्वगतिसमा-  
 सेषु परलिङ्गताप्रतिषेधो वक्तव्यः’ इति विशेष्यलिङ्गत्वम् । तेषां ज्ञानं तस्य निधिः ।  
 सर्वार्थद्वेष्टेत्यर्थः । कृतानतीनकृतप्रणामानुव्रजतोऽनुगच्छतः नभस्याकाशे सीदन्ति  
 गच्छन्तीति नभःसदः सुरान् । ‘सत्सूद्विष-’ इत्यादिना क्विप् । निवर्त्य प्रतिषिध्य  
 स मुनिः सादितदैत्यसंपदः सादिताः विष्वक्लीकृताः दैत्यानां संपदो येन तस्य  
 चक्रिणः कृष्णस्य पदं स्थानं महेन्द्रालयचारु इन्द्रभवनमिव भासमानं समासदत् ।  
 समासपूर्वात्पदलघातोर्लुङ् । ‘पुपादि-’ इत्यङ् । अत्र नतीनती पदः पदमिति  
 च द्वयोर्व्यञ्जनयुग्मयोरसकृदावृत्त्या लैकानुप्रासः । अन्यत्र वृत्त्यनुप्रास इत्यन-  
 योः संसृष्टिः ॥



पतत्पतङ्गप्रतिमस्तपोनिधिः पुरोऽस्य यावन्न भुवि व्यलीयत ।

गिरेस्तडित्वानिव तावदुच्चकैर्जवेन पीडादुदतिष्ठदच्युतः ॥ १२ ॥

पतदिति ॥ पतन्वः पतङ्गः सूर्यः स प्रतिमोपमानं यस्य सः । 'पतङ्गौ पक्षिसूचौ च' इत्यमरः । तपोनिधिर्मुनिरस्य हरेः पुरो भुवि पुरःप्रदेशे यावन्न व्यलीयत नातिष्ठत् । 'लीङ् गतौ' इति धातोर्देवादिकाकर्तरि लङ् । तावदच्युतो हरिर्गिरेः शैलान् । तडितोऽस्य सन्तीति तडित्वान्मेघ इव । 'मादुपधायाश्च मतोर्बोऽयवादिभ्यः' इति मतुपो मकारस्य वकारः । 'तसौ मत्वर्थे' इति भसंज्ञायामेकसंज्ञाधिकारेणापदत्वाच्च जश्त्वम् । उच्चकैरुन्नतापीडादासनाजवेनोदतिष्ठत् । मुनिचरणस्य भूस्पर्शात्प्रागेव स्वयमुत्थितवान् । 'ऊर्ध्वं प्राणा ह्युत्कामन्ति यूनः स्थविर आचति । प्रत्युत्थानाभिवादाभ्यां पुनस्तान्प्रतिपद्यते ॥' इति शास्त्रमनुस्मरन्निति भावः । 'उदोऽनूर्ध्वकर्मणि' इति नियमादिहोर्ध्वकर्मणि नात्मनेपदम् । पतत्पतङ्ग इत्यत्र पतङ्गस्य पतनासंभवादियमभूतोपमेत्याचार्यदण्डिप्रभृतयो वभणुः । अत एवाप्रसिद्धस्योपमानत्वाद्योगादुत्प्रेक्षेत्याधुनिकालंकारिकाः सर्वे वर्णयन्ति ॥

अथ प्रयत्नोन्नमितानमत्फणैर्धृते कथंचित्फणिनां गणैरधः ।

न्यधायिषातामभिदेवकीसुतं सुतेन धातुश्चरणौ भुवस्तले ॥ १३ ॥

अथेति ॥ अथाच्युताभ्युत्थानानन्तरं धातुः सुतेन नारदेन प्रयत्नोन्नमितान्ताभ्यापि मुनिपादन्यासभारादानमन्त्यः फणा येषां तैः फणिनां गणैरधोऽधःप्रदेशे कथंचिद्धृते स्थापिते भुवस्तले भूपृष्ठे । अभिदेवकीसुतं देवकीसुतमभि । लक्ष्मीकृत्येत्यर्थः । 'लक्षणेनाभिप्रती आभिमुख्ये' इत्यव्ययीभावः । चरणौ पादौ 'पदत्रिचरणोऽस्त्रियाम्' इत्यमरः । न्यधायिषातां निहितौ । दधातेः कर्मणि लुङ् । 'स्वसिचूसी-' इत्यादिना चिष्वदिटि युक् । अत्र फणानां नमनोन्नमनासंबन्धेऽपि मुनिगौरवाच्च तत्संबन्धाभिधानादुतिशयोक्तिभेदः ॥

तमर्घ्यमर्घ्यादिकयादिपूरुषः सपर्यया साधु स पर्यपूपुजत् ।

गृहानुपैतुं प्रणयादभीप्सवो भवन्ति नापुण्यकृतां मनीषिणः ॥ १४ ॥

तमिति ॥ आदिपूरुषः पुराणपुरुषः । 'अन्येषामपि दृश्यते' इति वा दीर्घः । स कृष्णः अर्घं पूजामर्हतीत्यर्घ्यः । 'दण्डादिभ्यो यः' । तं नारदम् । अर्घार्थं द्रव्यमर्घ्यम् । 'पादाघाभ्यां च' इति यत्प्रत्ययः । 'मूल्ये पूजाविधौ' । 'षट् तु त्रिष्वर्घ्यमर्घार्थे' इति चामरः । अर्घ्यमादिर्घ्यस्नातृयार्घ्यादिकया । 'शेषादिभाषा' इति विकल्पेन कथ्यप्रत्ययः । सपर्यया पूजया । 'पूजा नमस्यापचितिः सपर्यार्चाईणाः समाः' इत्यमरः । साधु यथा तथा पर्यपूपुजत्परिपूजितवान् । णौ चङन्तं कर्तव्यम् । युक्ते चैतदित्यर्थान्तरं न्यस्यति—गृहानिति । मनस ईषिणो मनीषिणः सन्तः । प्रपोदरादित्वात्साधुः । अपुण्यकृतां पुण्यमकृतवताम् । 'सुकर्मपापमत्रपुण्येषु कृजः' इति भूते क्रिप् । गृहान्प्रणयादुपैतुमभीप्सवः प्राप्नुमिच्छवः । आप्नोतेः सन्नन्तादुप्र-



त्ययः । 'आपूज्यधामीत्' इतीकारः । न भवन्ति किं तु पुण्यकृतामेव । अतः  
कृच्छ्रलभ्याः सन्तः पूज्या इत्यर्थः ॥

न यावदेतावुदपश्यदुत्थितौ जनस्तुपाराञ्जनपर्वताविव ।

स्वहस्तदत्ते मुनिमासने मुनिश्चिरंतनस्तावदभिन्यवीविशत् ॥ १५ ॥

न यावदिति ॥ उत्थितावेतौ मुनिकृष्णौ जनस्तुपाराञ्जनयोः पर्वताविव याव-  
न्नोदपश्यन्नोत्प्रेक्षितवान् । तावच्चिरंतनः पुराणो मुनिः कृष्णः । 'पुरा किल भगवा-  
न्बदरिकारण्ये नारायणावतारेण तपसि स्थितवान्' इति पुराणात् । 'सायंचिरम्-'  
इत्यादिना द्युप्रत्ययस्तुङागमश्च । स्वहस्तेन दत्ते आसने मुनिं नारदमभि-  
न्यवीविशत्स्वाभिमुखेनोपवेशितवान् । अभिनिपूर्वाद्दिशतेर्ष्यन्ताहुडि 'णिश्चि-'  
इति चङ् ॥

महामहानीलशिलारुचः पुरो निपेदिवान्कंसकृपः स विष्टरे ।

श्रितोदयाद्रेरभिसायमुच्चैरचूचुरचन्द्रमसोऽभिरामताम् ॥ १६ ॥

महामहेति ॥ महत्या महानीलशिलायाः सिंहलद्वीपसंभवेन्द्रनीलोपलस्य रु-  
गिव रुम्यस्य तस्येत्युपमालंकारः । 'सिंहलस्थाकरोद्भूता महानीलास्तु ते स्मृताः'  
इति भगवानगस्त्यः । कंसकृपो हरेः पुरोऽग्र उच्चैरुत्थते विष्टर आसने । 'वृक्षा-  
सनयोर्विष्टरः' इति प्लवम् । निपेदिवानुपविष्टवान् । 'भाषायां सदवसश्चुवः' इति  
कसुः । स मुनिरभिसायं सायंकालाभिमुखम् । अव्ययीभावसमासः । सायंकालस्य  
काण्ठ्यात्कृष्णोपमानत्वम् । श्रित आश्रित उदयादिरुदयाचलो येन तस्य चन्द्रम-  
सोऽभिरामतां शोभामचूचुरचोरितवान् । प्राप्तवानित्यर्थः । 'चुर स्तेये' 'णिश्चि-'  
इति चङ् । अन्यस्यान्यधर्मसंबन्धासंभवाच्चन्द्रमसोऽभिरामतामिवाभिरामतामि-  
त्यौपम्यपर्यवसानादसंभवद्वस्तुसंबन्धरूपो निदर्शनाभेदः स चोक्तोपमयाङ्गा-  
ङ्गिभावेन संकीर्यते ॥

विधायतस्यापचितिं प्रसेदुषः प्रकाममप्रीयत यज्वनां प्रियः ।

ग्रहीतुमार्यान्परिचर्यया मुहुर्महानुभावा हि नितान्तमर्थिनः ॥ १७ ॥

विधायेति ॥ यज्वानो विधिनेष्टवन्तः । 'यज्वा तु विधिनेष्टवान्' इत्यमरः ।  
'सुयजोः-' इति यजिधातोर्ङ्निप् । तेषां प्रियो हरिः प्रसेदुषः प्रसन्नस्य । 'सदेः  
कसुः' इत्युक्तम् । तस्य मुनेरपचितिं पूजाम् । 'पूजा नमस्यापचितिः' इत्यमरः । वि-  
धाय विशेषेण मनोवाङ्मायकर्मभिसत्परतया कृत्वा प्रकाममत्यर्थमप्रीयत प्रीतोऽभू-  
त् । प्रीयतेर्देवादिकात्कर्तरि लङ् । मुनिपूजायाः प्रीतिहेतुत्वेऽर्थान्तरं न्यस्यति—  
महानुभावा महात्मान आर्यान्पूज्यान्परिचर्यया मुहुर्ग्रहीतुं वशीकर्तुम् । 'ग्रहोऽलिटि  
दीर्घः' इतीदो दीर्घः । नितान्तमर्थिनोऽभिलाषवन्तो हि भवन्ति । अर्थनमर्थो-  
ऽभिलाषः स पृथामस्तीति मत्वर्थ इतिर्न तु णिनिः । 'कृद्देस्लदितवृत्तिर्बो-  
यसी' इति भाष्यात् ॥

अशेषतीर्थोपहृताः कमण्डलोर्निधाय पाणावृषिणाभ्युदीरिताः ।

अघौघविध्वंसविधौ पटीयसीर्नतेन मूर्ध्ना हरिरग्रहीदपः ॥ १८ ॥

अशेषेति ॥ अशेषेभ्यस्तीर्थेभ्य उपहृता आहृतास्तथा पाणौ निधाय । कमण्ड-  
लोर्दृक्पात्रादुद्धृत्य पाणौ निधायेत्यर्थः । क्रियान्तराक्षिसक्रियापेक्षया कमण्डलो-  
रपादानत्वम् । 'अस्त्री कमण्डलुः कुण्डी' इत्यमरः । ऋषिणाभ्युदीरिता आक्षिप्ता  
अत एवाघौघानां पापसमूहानां विध्वंसविधौ विनाशकरणे पटीयसीः समर्थतराः ।  
पटुशब्दादीयमुनि 'उगितश्च' इति ङीप् । अपो जलानि हरिर्नतेन मूर्ध्नाग्रहीत्स्वी-  
कृतवान् । ग्रहेर्लुङ् ॥

स काञ्चने यत्र मुनेरनुज्ञया नवाम्बुदश्यामवपुर्न्यविक्षत ।

जिगाय जम्बूजनिताश्रियः श्रियं सुमेरुशृङ्गस्य तदा तदासनम् १९

स काञ्चनेति ॥ नवाम्बुदश्यामतनुः स हरिर्मुनेरनुज्ञया काञ्चने काञ्चनवि-  
कारे । वैकारिकोऽणप्रत्ययः । यत्रासने न्यविक्षतोपविष्टवान् । निपूर्वविशो लुङि  
'नेर्विशः' इत्यात्मनेपदे 'शल इगुपधादनिटः क्सः' । तदासनं तदा हयुपवेशन-  
समये जम्बूर्नीलफलविशेषः । 'जम्बूः सुरभिपत्रा च राजजम्बूर्महाफला' इत्यभि-  
धानरत्नमालायाम् । तथा जनिता श्रीर्यस्य तत्तथोक्तस्य । भाषितपुंस्कार्त्वात्पक्षे  
पुंवद्भावाद्गुणभावः । सुमेरुशृङ्गस्य श्रियं जिगाय । अभिभावितवानित्यर्थः 'स-  
न्लिटोर्जे' इति कुत्वम् । उपमानुप्रासयोः संसृष्टिः ॥

स तप्तकार्तस्वरभास्वराम्बरः कठोरताराधिपलाञ्छनच्छविः ।

विदिद्युते बाढवजातवेदसः शिखाभिराश्लिष्ट इवाम्भसां निधिः २०

स तप्तेति ॥ तप्तं पुटपाकशोधितं कार्तस्वरं सुवर्णम् । 'रुक्मं कार्तस्वरं जाम्बू-  
नदमष्टापदोऽस्त्रिषाम्' इत्यमरः । तद्बद्धास्वरं दीप्यमानमम्बरं यस्य सः । पीता-  
म्बर इत्यर्थः । कठोरताराधिपस्य पूर्णेन्दोर्लाञ्छनस्य छविरिव छविर्यस्य । स इत्यु-  
पमानपूर्वपदो बहुव्रीहिरुत्तरपदलोपश्च । स हरिर्बाढवजातवेदसो बाढवाग्नेः शिखा-  
भिर्ज्वालाभिराश्लिष्टो व्याप्तोऽम्भसां निधिरिव समुद्र इव विदिद्युते बभौ ॥

रथाङ्गपाणेः पटलेन रोचिषामृषित्विषः संवलिता विरेजिरे ।

चलत्पलाशान्तरगोचरास्तरोस्तुषारमूर्तेरिव नक्तमंशवः ॥ २१ ॥

रथाङ्गपाणेरेति ॥ रथाङ्गं चक्रं पाणौ यस्य तस्य हरेः । 'ग्रहरणार्थेभ्यः परे  
निष्ठासप्तम्यौ भवतः' इति पाणेः परनिपातः । रोचिषां छवीनां पटलेन समूहेन  
संवलिता मिलिता ऋषित्विषो नक्तं रात्रौ । सप्तम्यर्थेऽव्ययम् । तरोश्चलतां पला-  
शानां पत्राणामन्तराणि विवराणि गोचर आश्रयो येषां ते, तुषारा मूर्तिर्यस्य त-  
स्येन्दोरेणव इव विरेजिरे चकाशिरे ॥

प्रकलतापिच्छनिभैरभीषुभिः शुभैश्च सप्तच्छदपांसुपाण्डुभिः ।

परस्परेण लुरितामलच्छवी तदैकवर्णाविव तौ बभूवतुः ॥ २२ ॥



प्रकुल्लेति ॥ प्रकुल्लतीति प्रकुल्लं विकसितम् । 'कुल्ल विकसने' इति धातोः प-  
चाद्यजन्तम् । फलेर्निष्ठायां 'अनुपसर्गात्कुल्लक्षीवकृशोहावाः' इति निपातनात्प्र-  
कुल्लमित्येवेति क्षीरस्वामी । तापिच्छस्य तमालस्य पुष्पं तापिच्छम् । 'फले लुक्'  
इति तद्धितलुक् । 'द्विहीनं प्रसवे सर्वम्' इति नपुंसकत्वम् । कालस्कन्धस्तमा-  
लः स्यात्तापिच्छोऽपि' इत्यमरः । तेन सदृशैः प्रकुल्लतापिच्छनिभैः । नित्यसमा-  
सत्वादस्वपदविग्रहः । अत एव 'स्युरुत्तरपदे त्वमी' इति, 'निभसंकाशनीकाश-  
प्रतीकाशोपमादयः' इत्यमरः । सप्त छदाः पर्णानि पर्वसु यस्येति सप्तच्छदो वृक्ष-  
भेदः । 'सप्तपर्णो विशालत्वक्शारदो विषमच्छदः' इत्यमरः । संख्याशब्दस्य वृत्ति-  
विषये वीप्सार्थत्वं सप्तपर्णादिवदित्युक्तं भाष्ये । शेषं तापिच्छवत् । तस्य पुष्पाणि  
सप्तच्छदानि तेषां पांशुवत्पाण्डुभिः शुभैरभीपुभिरन्योन्यरश्मिभिः 'अभीपुः प्र-  
ग्रहे रश्मौ' इति शाश्वतः । परस्परेण दुरिते रूपितेऽमले छवी अन्योन्यकान्ती ययो-  
स्ती । छयोरभीपूणामवयवावयवविभावाद्भेदनिर्देशः । तौ हरिनारदौ तदैकव-  
र्णाविव बभूवतुः । उभयप्रभामेलनादुभयोरपि सर्वाङ्गीणो गङ्गावसुनासंगम इव स्फ-  
टिकेन्द्रनीलमणिप्रभामेलनप्रायः कश्चिदेको वर्णः प्रादुर्बभूव तन्निमित्ता येयमनयो-  
रेकवर्णत्वोत्प्रेक्षा ॥

युगान्तकालप्रतिसंहतात्मनो जगन्ति यस्यां सविकासमासत ।

तनौ ममुस्तत्र न कैटभद्विपस्तपोधनाभ्यागमसंभवा मुदः ॥ २३ ॥

युगान्तेति ॥ युगान्तकाले प्रतिसंहतात्मनः आत्मन्युपसंहता आत्मानो जीवा  
येन तस्य कैटभद्विपो हरेर्यस्यां तनौ जगन्ति सविकासं सविस्तरमासतातिष्ठन् ।  
'आस उपवेशने' लङ् । तत्र तनौ देहे तपोधनाभ्यागमेन संभवन्तीति संभवाः  
संभूताः । पचाद्यच् । मुदः संतोषा न ममुः । अतिरिच्यन्ते स्मेत्यर्थः । चतुर्दश-  
भुवनभरणपर्यासे वपुषि अन्तर्न मान्तीति कविप्रीदोक्तिसिद्धातिशयेन स्वतः-  
सिद्धस्याभेदेनाध्यवसितातिशयोक्तिः, सा च मुदामन्तःसंबन्धेऽप्यसंबन्धोक्त्या  
संबन्धासंबन्धरूपा ॥

निदाघधामानमिवाधिदीधिति मुदा विकासं मुनिमभ्युपेयुपी ।

विलोचने विभ्रदधिश्रितश्रिणी स पुण्डरीकाक्ष इति स्फुटोऽभवत् ॥

निदाघेति ॥ निदाघमुष्णं धाम किरणो यस्य तथोक्तम् । 'निदाघो ग्रीष्म-  
काले स्वादुष्णस्वेदाम्बुनोरपि' इति विश्वः । अर्कमिवाधिदीधितिमधिकतेजसं मुनि-  
मभिलक्ष्य । 'अभिरभागे' इति लक्षणे कर्मप्रवचनीयसंज्ञा 'कर्मप्रवचनीययुक्ते  
द्वितीया' । मुदा विकासमुपेयुपी उपगते । कसुप्रत्ययान्तो निपातः । अत एवाधि-  
श्रिता प्राप्ता श्रीयाभ्यां ते तथोक्ते । 'इकोऽधि विभक्तौ' इति नुमागमः । विलो-  
चने विभ्रत् । 'नाभ्यस्ताच्छ्रुतः' इति नुमभावः । स हरिः पुण्डरीकाक्ष इत्येवं  
स्फुटोऽभवत् । सूर्यसंनिधाने श्रीविकासभावादक्षां पुण्डरीकसाधर्म्यात् । पुण्ड-  
रीके इवाक्षिणी यसेत्यवयवार्थलाभे पुण्डरीकाक्ष इति व्यक्तम् । अन्यर्थसंज्ञो-



ऽभूदित्यर्थः । विभ्रत्स्फुरोऽभवदिति पदार्थहेतुकस्य काव्यलिङ्गस्य निदाघधामान-  
मिवेत्युपमासापेक्षत्वादनयोरङ्गाङ्गिभावेन संकरः ॥

सितं सितिम्ना सुतरां मुनेर्वपुर्विसारिभिः सौधमिवाथ लम्भयन् ।

द्विजावलिष्याजनिशाकरांशुभिः शुचिस्मितां वाचमवोचदच्युतः ॥

सितमिति ॥ अथोभयोरुपवेशनानन्तरमच्युतो हेतुकर्ता । विसारिभिर-  
भीक्ष्णं प्रसरद्भिः । 'बहुलमाभीक्ष्ण्ये' इति णिनिः । द्विजावलिर्दन्तपङ्क्तिः । 'दन्तवि-  
प्राण्डजा द्विजाः' इत्यमरः । सैव व्याजः कपटं यस्य सः । तद्रूप इत्यर्थः । स चासौ  
निशाकरश्च तस्यांशुभिः किरणैः सितं स्वभावशुभ्रं मुनेर्वपुः सौधं प्रासादमिव  
सुतरामत्यन्तम् । अव्ययाद्वादाग्रन्थव्ययः । सितिम्ना धावत्येन प्रयोग्यकर्त्री लम्भय-  
न्व्यापारयन् । अतिधवल्यन्नित्यर्थः । लभेरत्र गत्युपसर्जनप्राप्त्यर्थत्वेनागत्यर्थत्वान्  
'गतिबुद्धिः' इत्यादिना अपि कर्तुर्न कर्मत्वम् । तथाह वामनः—'लभेरगत्यर्थत्वा-  
पिण्यणी कर्तुः कर्मत्वाकर्मत्वे' इति । प्राप्त्युपसर्जनगत्यर्थत्वे तु कर्मत्वमेवेति रह-  
स्यम् । 'लभेश्च' इति नुमागमः । शुचिस्मितां वाचमवोचदुक्तवान् । वृवो वच्या-  
देशः लुङ् 'वच उम्' इत्युमागमे गुणः । अत्र सौधमिवेत्युपमायाः सितिम्ना  
लम्भयन्नित्यसंबन्धरूपातिशयोक्तेः द्विजावलिष्याजनिशाकरेति छलादिशब्दैरस-  
त्यत्वप्रतिपादनरूपापह्नवस्य च मिथो नैरपेक्ष्यात्संसृष्टिः

हरत्यर्थं संप्रति हेतुरेप्यतः शुभस्य पूर्वाचरितैः कृतं शुभैः ।

शरीरभाजां भवदीयदर्शनं व्यनक्ति कालत्रितयेऽपि योग्यताम् २६

हरतीति भवदीयदर्शनं शरीरभाजाम् । द्रष्टृणामित्यर्थः । 'भजो ण्विः' ।  
कालत्रितये भूतादिकालत्रितयेऽपि योग्यतां पवित्रतां व्यनक्ति गमयति । कुतः—  
संप्रति दर्शनकाल अघं पापं हरति । एष्यतो भाविनः शुभस्य श्रेयसो हेतुः ।  
तथा पूर्वाचरितैः प्रागनुष्ठितैः शुभैः सुकृतैः कृतम् । एवं त्रैकाल्येऽपि कार्यत्वेन  
कारणत्वेन च पुंसि सुकृतसमवायमवंगमयते । अत एतादृशं दर्शनं कस्य न प्रा-  
प्त्यर्थमिति भावः । अत्र हरतीत्यादिवाक्यत्रयस्यार्थस्य शरीरेत्यादिवाक्यत्रयोक्त्या  
वाक्यार्थहेतुकं काव्यलिङ्गमलंकारः ॥

जगत्यपर्याप्तसहस्रभानुना न यन्नियन्तुं समभावि भानुना ।

प्रसह्य तेजोभिरसंख्यतां गतैरदस्तया नुन्नमनुत्तमं तमः ॥ २७ ॥

जगतीति ॥ जगत्यपर्याप्ता अपरिच्छिन्नाः सहस्रं भानवोऽज्ञवो यस्य तेन  
भानुनार्केण । 'भानवोऽर्कहरांशवः' इति वैजयन्ती । यत्तमो नियन्तुं निवार-  
यितुं न समभावि न शेके । भावे लुङ् । अविद्यमानमुत्तमं यस्मात्तदनुत्तमं सर्वा-  
धिकमदस्तमो मोहात्मकमसंख्यतां गतैस्तेजोभिः प्रसह्य बलात्त्वया नुन्नं छिन्नम् ।  
अतः श्लाघ्यदर्शनो भवानिति भावः । 'नुदविद-' इत्यादिना विकल्पान्निष्ठान-  
त्यभावः । अत्रोपमानाद्भानोमुनेराधिक्यप्रतिपादनाद्यतिरेकालंकारः ॥

कृतः प्रजाक्षेमकृता प्रजासृजा सुपात्रनिक्षेपनिराकुलात्मना ।

सदोपयोगेऽपि गुरुस्त्वमक्षयो निधिः श्रुतीनां धनसंपदामिव ॥२८॥

कृत इति ॥ प्रजानां जनानामपत्नानां च क्षेमकृता कुशलकारिणा । 'प्रजा स्यात्संतती जने' इत्यमरः । सुपात्रे योग्यपुरुषे कटाहादिदृढभाजने च निक्षेपेण निधानेन च निराकुलात्मना स्वस्थचित्तेन । 'योग्यभाजनयोः पात्रम्' इत्यमरः । प्रजासृजा ब्रह्मणा पुत्रिणा च त्वं धनसंपदामिव श्रुतीनां वेदानां सदोपयोगे दान-भोगाभ्यां व्ययेऽप्यक्षयः । एकत्राज्ञानादन्यत्रानन्त्याच्चेति भावः । गुरुरूपदेष्टा । संप्रदायप्रवर्तक इति यावत् । अन्यत्र महान् । निधीयत इति निधिः निक्षेपः कृतः । 'उपसर्गे घोः किः' । श्रुतिसंप्रदायद्वारा धर्माधर्मव्यवस्थापकतया जगत्प्र-तिष्ठाहेतूनां भवादृशां दर्शनं कस्य न श्लाघ्यमिति भावः । अत्र शब्दमात्रसाध-र्म्याच्छ्रेयोऽयं प्रकृतविषय इत्याहुः ॥

विलोकनेनैव तवामुना मुने कृतः कृतार्थोऽस्मि निर्वर्हितांहसा ।  
तथापि शृश्रूपुरहं गरीयसीर्गिरोऽथवा श्रेयसि केन तृप्यते ॥ २९॥

विलोकनेनेति ॥ हे मुने, निर्वर्हितांहसापहतपाप्मना अत एवामुना तव विलोकनेनैव कृतार्थः कृतोऽस्मि । तथाप्यहं गरीयसीरथैवत्तराः । 'द्विवचन-' इत्यादिना ईयमुन्प्रत्ययः । 'उगितश्च' इति ङीप् । 'प्रियस्थिर-' इत्यादिना गुरोर्गंरादेशः । गिरस्तव वाचोऽपि शृश्रूषुः श्रोतुमिच्छुरस्मि । शृणोतेः सन्नन्ता-दुप्रत्ययः । न चैतद्यथेत्याह—अथवा । तथाहीत्यर्थः । अथवेति पक्षान्तरप्रसि-द्धयोरिति गणव्याख्यानात् । श्रेयसि विषये केन तृप्यते । न केनापीत्यर्थः । कृ-तार्थताया इयत्ताभावादिति भावः । भावे लिट् ॥

गतस्पृहोऽप्यागमनप्रयोजनं वदेति वक्तुं व्यवसीयते यया ।

तनोति नस्तामुदितात्मगौरवो गुरुस्तवैवागम एष धृष्टताम् ॥ ३०॥

गतस्पृहोऽपीति ॥ गतस्पृहो विरक्तोऽपि त्वमागमनप्रयोजनं वदेति वक्तुं यया धृष्टतया व्यवसीयत उद्यम्यते । स्यतेभावे लट् । उदितमुत्पन्नमुक्तं वा आत्मनो मम गौरवं येन स गुरुः श्लाघ्य एष तवागम आगमनमेव नोऽस्माकं धृष्टतां तनोति विस्तारयति । 'तनु विस्तारे' लट् । भवतो निःस्पृहत्वेऽपि प्रेक्षा-वत्प्रवृत्तेः प्रयोजनव्याप्त्या सावकाशः प्रश्न इति भावः ॥

इति ब्रुवन्तं तमुवाच स व्रती न वाच्यमित्थं पुरुषोत्तम त्वया ।

त्वमेव साक्षात्करणीय इत्यतः किमस्ति कार्यं गुरु योगिनामपि ३१

इति ब्रुवन्तमिति ॥ इति ब्रुवन्तं तं हरिं स व्रती मुनिरुवाच । किमिति । हे पुरुषोत्तम पुरुषेण श्रेष्ठ, 'न निर्धारणे' इति षष्ठीसमासप्रतिषेधः । त्वया इत्थं 'गतस्पृहोऽपि' इति न वाच्यम् । निस्पृहस्याप्यत्र प्रयोजनसंभवादिति भावः । तदे-वाह । योगिनामपि त्वमेव साक्षात्करणीयः प्रत्यक्षीकर्तव्य इत्यतोऽस्मादन्यदुरु का-र्यं किमस्ति । न किञ्चिदित्यर्थः । तस्मान्न प्रयोजनान्तरप्रभावकाश इति भावः ॥



यदुक्तं योगिनामपि त्वमेव साक्षात्करणीय इति तदेव द्रढयति—

उदीर्णरागप्रतिरोधकं जनैरभीक्ष्णमक्षुण्णतयातिदुर्गमम् ।

उपेयुषो मोक्षपथं मनस्विनस्त्वग्रभूमिर्निरपायसंश्रया ॥ ३२ ॥

उदीर्णरागेति ॥ उदीर्णं उद्विक्तो रागो विषयाभिलाषः स एव प्रतिरोधकः प्रतिबन्धकः पाटञ्चरश्च यस्मिन् । 'प्रतिरोधिपरास्कन्दिपाटञ्चरमलिम्लुचाः' इत्यमरः । अभीक्ष्णमक्षुण्णतयानभ्यस्तत्वेनाप्रतिहतत्वेन च जनैरतिदुर्गमं मोक्षपथमपवर्गमार्गं, कान्तारं चोपेयुषः प्राप्तवतः । 'उपेयिवान्-' इत्यादिना कस्वन्तो निपातः । मनस्विनः सुमनसः, धीरस्य च । प्रशंसायां विनिः । त्वमेव निरपायः पुनरावृत्तिरहितः संश्रयः प्राप्तियस्याः सा तथोक्ता । 'न स पुनरावर्तते' इति श्रुतेः । अग्रभूमिः प्राप्यस्थानम् । 'अग्रमालम्बने प्राप्ये' इति विश्वः । 'सोऽहम्' इत्यादिश्रुतेस्तप्राप्तेरेव मोक्षत्वादिति भावः । तस्मान्मुमुक्षूणामपि त्वमेव साक्षात्करणीय इति सिद्धम् । 'तमेव विदित्वाऽतिमृत्युमेति नान्यः पन्था विद्यतेऽयनाय' इति श्रुतेः । यथा । कल्पचित्कुतश्चित्संकटाक्षिर्गतस्य केनचित्कान्तारेण गतस्य किञ्चित्तिर्बाधस्थानप्राप्तिरभयाय कल्पते तथा त्वमपि मुमुक्षोरिति ध्वनिः ॥

ननु प्रकृतिविविक्तपुरुषसाक्षात्कारान्मोक्षो नास्मत्साक्षात्कारादित्याशङ्क्य सोऽपि त्वमेवेत्याह—

उदासितारं निगृहीतमानसैर्गृहीतमध्यात्मदृशा कथंचन ।

बहिर्विकारं प्रकृतेः पृथग्विदुः पुरातनं त्वां पुरुषं पुराविदः ॥ ३३ ॥

उदासितारमिति ॥ पुराविदः पूर्वज्ञाः कपिलादयस्त्वां निगृहीतमानसैरन्तर्निबद्धचित्तैर्योगिभिः आत्मनि अधि इत्यध्यात्मम् । विभक्त्यर्थेऽव्ययीभावः । 'अनश्च' इति समासान्तष्टच् । अध्यात्मं या दृक् ज्ञानं तयाध्यात्मदृशा प्रत्यग्दृष्ट्या कथंचन गृहीतं साक्षात्कृतम् । केन रूपेण गृहीतमित्यत आह—उदासितारमुदासीनम् । प्रकृतौ स्वार्थप्रवृत्तायामपि स्वयमप्राकृतत्वादस्पृष्टमित्यर्थः । आसेस्तृच् । विकारेभ्यो बहिः बहिर्विकारम् । महदादिभ्यः पृथग्भूतमित्यर्थः । 'अपपरिबहिरञ्चवः पञ्चम्या' इत्यव्ययीभावः । किञ्च प्रकृतैस्सैगुण्यात्मनो मूलकारणात्पृथग्निभ्यम् । 'प्रकृतिः पञ्चभूतेषु प्रधाने मूलकारणे' इति यादवः । पुरा भवं पुरातनमनादिम् । 'सार्वचिरम्-' इत्यादिना द्युप्रत्ययः । पुरुष पुरुषपदवाच्यं विज्ञानधनं विदुर्विदन्ति । 'विदो लटो वा' इति क्षेरसादेशः । यथाहुः—'मूलप्रकृतिरविकृतिर्महदाद्याः प्रकृतिविकृतयः सप्त । षोडशकश्च विकारो न प्रकृतिर्न विकृतिः पुरुषः ॥' इति । 'अजामेकां लोहितशुक्लकुण्डाम्' इत्यादिश्रुतिश्च । सोऽपि त्वमेव 'तत्त्वमसि' इत्यादिवाक्यैरेक्यश्रवणात् । तस्मात्त्वमेव साक्षात्करणीय इति सुदृढमिति भावः ॥



एवं भगवतो निर्गुणस्वरूपमुक्त्वा संप्रति प्रस्तुतोपयोगितया सगुणमाश्रित्य  
पङ्क्तिः सौति—

निवेशयामासिथ हेलयोद्धृतं फणाभृतां छादनमेकमोकसः ।

जगन्नयैकस्थपतिस्त्वमुच्चकैरहीश्वरस्तम्भशिरःसु भूतलम् ॥ ३४ ॥

निवेशयामासिथेति ॥ जगन्नयैकस्थपतिरेकाधिपतिरेकशिल्पी च । 'स्थप-  
तिरधिपतौ तक्षिण बृहस्पतिसचिवयोः' इति वैजयन्ती । त्वं हेलयोद्धृतम् । वरा-  
हावतारे इति भावः । फणाभृतामोकस आश्रयस्य, सन्ननश्च । 'ओकः सन्ननि  
चाश्रये' इति विश्वः । एकं छादनमावरणं भूतलमुच्चकैरुन्नतेषु च अहीश्वरः शेष  
एव स्तम्भस्तस्य शिरःसु मूर्धसु, अग्रेषु च । फणासहस्रेष्विविति भावः । निवेश-  
यामासिथ निवेशितवानसि । विशतेर्ण्यन्ताह्निटि थल् । 'कृच्चानुप्रयुज्यते छिटि'  
इत्यस्तेरनुप्रयोगः । अत्र छिट्टाछिट्टरूपकयोर्हेतुहेतुमद्भावाच्छिष्टं परम्परितरूपकम् ॥

अनन्यगुर्वास्तव केन केवलः पुराणमूर्तेर्महिमावगम्यते ।

मनुष्यजन्मापि सुरासुरान्गुणैर्भवान्भवच्छेदकरैः करोत्यधः ॥ ३५ ॥

अनन्येति ॥ न विद्यतेऽन्यो गुरुर्यस्यास्तस्या अनन्यगुर्वाः इत्यनीकारान्तः  
पाठः । समासात्प्राङ्हीपि 'नद्यतश्च' इति कप्प्रसङ्गः स्यात् । पश्चात्त्वनुपसर्जनाधि-  
कारात् 'वोतो गुणवचनात्' इति प्राप्नोति । 'क्षिति इस्वश्च' इति वा नदीसंज्ञात्वात्  
'आप्नद्याः' इत्याडागमः । केचित्तु समासान्तविधिरनित्य इति कपं वारयन्ति ।  
तस्याः सर्वोत्तमायाम्भव पुराणमूर्तेरमानुषस्वरूपस्य । केवलः कृत्स्नः । 'केवलः  
कृत्स्न एकः स्यात्केवलश्चावधारणे' इति विश्वः । महिमा केनावगम्यते । न केना-  
पीत्यर्थः । कुतः । मनुष्याज्जन्म यस्य स मनुष्यजन्मा भवान् । 'अवज्यो हि  
बहुव्रीहिव्यधिकरणो जन्माद्युत्तरपदः' इति वामनः । भवच्छेदकरैः संसारनि-  
वर्तकैर्गुणैर्ज्ञानादिभिः सुरासुरान् । सुरासुरविरोधस्य कार्योपाधिकत्वेनाशाश्वति-  
कत्वात् 'येषां च विरोधः शाश्वतिकः' इति न इन्द्रैकवज्राव इत्याहुः । अधः  
करोति । 'शेषे प्रथमः' इति प्रथमपुरुषः । भवच्छेदस्य सुष्मदस्मदन्यत्वेन  
शेषत्वादिति । मानुष एव ते महिमा दुरवगाहः । अमानुषस्तु किमिति तात्प-  
र्यार्थः । द्वितीयार्थेऽसकृद्भजनावृत्त्या छेकानुप्रासः ॥

लघूकरिष्यन्नतिभारभङ्गुराममूं किल त्वं त्रिदिवादवातरः ।

उद्धूलोकत्रितयेन सांप्रतं गुरुर्धरित्री क्रियतेतरां त्वया ॥ ३६ ॥

लघूकरिष्यन्निति ॥ त्वमतिभारेणोर्जेन स्वरूपेण भङ्गुरां स्वयं भज्यमानाम् ।  
'भज्जभासमिदो वुरच्' । 'भङ्गुरः कर्मकर्तरि' इति वामनः । अमूंम् । भुवमित्यर्थः ।  
लघूकरिष्यन्नभारं करिष्यन् किल । 'कृन्वन्ति—' इत्यादिनाभूततद्भावे च्विः ।  
'च्यौ च' इति दीर्घः । तृतीया चौन्निदिवः स्वर्गस्तस्मात् । 'वज्रथे कविधानम्' ।

वृत्तिविषये संख्याशब्दस्य पूरणार्थत्वं त्रिभागादिवत् । अवातरः अवतीर्णोऽसि । सांप्रतं संप्रत्युद्बलोकत्रितयेन । कुक्षाविति शेषः । त्वया धरित्री गुरुः पूज्या, भारवती च क्रियतेतरामतिशयेन क्रियते । 'तिडश्च' इति तरप् । 'किमेत्तिडव्य-यधात्-' इत्यादिना आमु प्रत्ययः । लघुकर्ता गुरुकर्तेति विरोधाभासोऽलंकारः । 'आभासत्वे विरोधस्य विरोधाभास उच्यते' इति लक्षणात् ॥

निजौजसोज्जासयितुं जगद्गुह्यमुपाजिहीथा न महीतलं यदि ।  
समाहितैरप्यनिरूपितस्ततः पदं दृशः स्याः कथमीश मादृशाम् ३७

निजेति ॥ निजौजसा स्वतेजसा जगज्ज्ञो द्रुह्यन्तीति जगद्गुह्यः कंसादयः । 'सत्सृष्टिप-' इत्यादिना क्प् । तेषां उज्जासयितुम् । तान्हिसितुमित्यर्थः । 'जा-सिनिग्रहण-' इत्यादिना कर्मणि शेषे षष्ठी । 'जसु हिंसायाम्' इति चुरादिः । महीतलं नोपाजिहीथाः यदि नावतरेष्वेत् । 'ओहाइ गतौ' लङि थासि रूपम् । तत्तल्लहिं समाहितैः समाधिनिष्ठैरपि । सकर्मकादप्याशितादिवद्विवक्षिते कर्मणि कर्तरि क्तः । अथवा समाहितैः । समाहितचित्तैरित्यर्थः । विभक्तधनेषु 'विभक्ता भ्रातरः' इतिवदुत्तरपदलोपो द्रष्टव्यः । गम्यमानार्थस्याप्रयोग एव लोप इति कै-यटः । अनिरूपितोऽगृहीतस्त्वमीश मादृशाम् । चर्मचक्षुषामिति भावः । विन-योक्तिरियम् । दृशो दृष्टेः पदं गोचरः कथं स्याः । न कथंचिदित्यर्थः । यस्मात्त्व-त्साक्षात्कार एवागमनप्रयोजनमिति भावः ॥

ननु कोऽयं नियमो यन्ममैवायं दुष्टनिग्रहाधिकार इत्याशङ्क्यानन्यसाध्यत्वमे-वाह—

उपप्लुतं पातुमदो मदोद्धतैस्त्वमेव विश्वंभर विश्वमीशिषे ।  
ऋते रवेः क्षालयितुं क्षमेत कः क्षपातमस्काण्डमलीमसं नभः ॥३८॥

उपप्लुतमिति ॥ विश्वं विभर्तीति विश्वंभरस्तत्संबुद्धौ हे विश्वंभर विश्वभ्रातः । 'संज्ञायां भृतृवृजि-' इत्यादिना खच्प्रत्यये मुमागमः । मदोद्धतैः कंसादिभिरु-पप्लुतं पीडितं अदो विश्वं पातुं त्वमेव ईशिषे शक्तोऽसि । विश्वंभरत्वादिति भावः । 'ईश ऐश्वर्ये' लिटि थासि रूपम् । अत्र वैधर्म्येण दृष्टान्तमाह—क्षपाया-स्तमस्काण्डैस्तमोवर्गैः । 'काण्डोऽस्त्री दण्डबाणावैवर्गावसरवारिषु' इत्यमरः । 'कस्कादिषु च' इति विसर्जनीयस्य सत्वम् । मलीमसं मलिनम् । 'मलीमसं तु मलिनं कचरं मलदूषितम्' इत्यमरः । 'ज्योत्स्नातमिसा-' इत्यादिना मत्वर्थीयो निपातः । नभः क्षालयितुं रवेः ऋते रविं विना । 'अन्यारादितरते-' इति पञ्चमी । कः क्षमेत शङ्कुवात् । न कोऽपीत्यर्थः । अत्र वाक्यद्वये समानधर्मस्यै-कस्थेशिषे क्षमेतेति शब्दद्वयेन वस्तुभावेन निर्देशात्तत्रापि व्यतिरेकमुखत्वाद्द्वै-धर्म्येण प्रतिवस्तूपमालंकारः । तदुक्तम्—सर्वस्य वाक्यार्थगतत्वेन सामान्यस्य वाक्यद्वये पृथङ्निर्देशे प्रतिवस्तूपमा ॥



करोति कंसादिमहीभृतां वधाज्जनो मृगाणामिव यत्तव स्तवम् ।  
हेरे हिरण्याक्षपुरःसरामुरद्विपद्विपः प्रत्युत सा तिरस्किया ॥ ३९ ॥

करोतीति ॥ किंच जनो मृगाणामिव कंसादिमहीभृतां वधाद्देतोः स्तवं स्तोत्रम् । 'स्तवः स्तोत्रं स्तुतिर्नुतिः' इत्यमरः । करोतीति यत् । हे हरे हे कृष्ण, हे सिंहेति च गम्यते । सा स्तुतिक्रिया हिरण्याक्षपुरःसराः हिरण्याक्षप्रभृत्यो येऽसुरास्त एव द्विपालोपां द्विपः । हन्तुरित्यर्थः । तस्य तव प्रत्युत वैपरीत्येन । 'प्रत्युतेत्युक्तवैपरीत्ये' इति गणव्याख्यानात् । तिरस्कियावमानः । यदिति सामान्ये नपुंसकम् । सेति विधेयलिङ्गम् । गजघातिनः सिंहस्य मृगवधवर्णनमिव महामुरहन्तुस्तव कंसादिक्षुद्रनृपवधवर्णनं तिरस्कार एवेत्यर्थः । अत्रामुरद्विपानामिति हरिवद्धरिति क्षिप्रपरम्परितरूपकं मृगाणामिवेत्युपमयाङ्गाङ्गिभावेन संकीर्यते ॥

एवं स्तुत्या देवमभिमुखीकृत्यागमनप्रयोजनं वक्तुमुपोद्गतयति—

प्रवृत्त एव स्वयमुज्झितश्रमः क्रमेण पेष्टुं भुवनद्विपामसि ।

तथापि वाचालतया युनक्ति मां मिथस्त्वदाभापणलोलुपं मनः ॥ ४० ॥

प्रवृत्त इति ॥ त्वमुज्झितश्रमस्त्यक्तश्रमः सन् क्रमेण भुवनानि द्विपन्तीति भुवनद्विपो दुष्टालोपां पेष्टुम् । तान्हिसितुमित्यर्थः । 'जासिनिग्रहण—' इत्यादिनाः कर्मणि शेषे षष्ठी । स्वयमपरप्रेरित एव प्रवृत्तोऽसि । एवं तर्हि पिष्टपेपणं किमिति चेत्तत्राह—तथापि स्वतः प्रवृत्तेऽपि मिथो रहसि त्वदाभापणे स्वया सह संलापे लोलुपं लुब्धम् । 'लुब्धोऽभिलाषुकस्तृष्णक्समौ लोलुपलोलुभौ' इत्यमरः । मनो मां वाचालतया सह युनक्ति । वाचालं करोतीत्यर्थः । वाचो बहुवोऽस्य सन्तीति वाचालः । 'आलजाटची बहुभाषिणि' इत्यालच् । 'स्वाजल्पाकस्तु वाचालो वाचाटो बहुगर्हवाक्' इत्यमरः ॥

अथ स्ववाक्यश्रवणं सहेतुकं प्रार्थयते—

तदिन्द्रसंदिष्टमुपेन्द्र यद्वचः क्षणं मया विश्वजनीनमुच्यते ।

समस्तकार्येषु गतेन धुर्यतामहिद्विपस्तद्भवता निशम्यताम् ॥ ४१ ॥

तदिति ॥ तत्तस्मादिन्द्रमुपगतः उपेन्द्र इन्द्रावरजः । अत एवेन्द्रसंदिष्टम् । श्रोतव्यमिति भावः । किंच विश्वस्यै जनाय हितं विश्वजनीनम् । 'आत्मन्विश्वजनभोगोत्तरपदात्स्वः' । यद्वचः क्षणं न तु चिरं मयोच्यते, तद्वचोऽहिद्विपो वृत्रघ्नः । 'सर्पे वृत्रासुरेऽप्यहिः' इति वैजयन्ती । समस्तकार्येषु धुर्यतां धुरंधरत्वं गतेन । अतोऽपि भवता निशम्यताम् । प्रार्थनायां लोट् । धुरं वहतीति धुर्यः । 'धुरो बहुवी' इति यत्प्रत्ययः । स्फुटमत्र पदार्थहेतुकं काव्यलिङ्गमलंकारः ॥



अथ शिशुपालो हन्तव्य इति वक्तुं तस्यावश्यवध्यत्वेऽनन्यवध्यत्वज्ञापनौपयिकतया औद्दत्यप्रकटनार्थं जन्मान्तरवृत्तान्तं तावदुद्घाटयति—

अभूदभूमिः प्रतिपक्षजन्मनां भियां तनूजस्तपनद्युतिर्दितेः ।

यमिन्द्रशब्दार्थनिसूदनं हरेर्हिरण्यपूर्वं कशिपुं प्रचक्षते ॥ ४२ ॥

अभूदिति ॥ प्रतिपक्षाच्छत्रोः जन्म यासां तासां भियामभूमिरविषयः । निर्भीक इत्यर्थः । तपनद्युतिः सूर्यतापो दितेस्तनूजो दैत्योऽभूत् । कोऽसावत आह—हरेरिन्द्रस्य इन्द्रशब्दार्थनिसूदनं इन्दतीति इन्द्रः । ‘इदि परमैश्वर्ये’ । ‘ऋज्रेन्द्र—’ इत्यादिना रन्प्रत्ययान्त औणादिकनिपातः । तस्य इन्द्र इति शब्दस्येन्द्र इति संज्ञापदस्य योऽर्थः परमैश्वर्यलक्षणस्तस्य निसूदनं निवर्तकम् । कर्तरि ल्युट् । हरेरैश्वर्यनिहन्तारमित्यर्थः । यं दैत्यं हिरण्यशब्दपूर्वं कशिपुशब्दं प्रचक्षते । हिरण्यकशिपुसाहुरित्यर्थः । अत्र हिरण्यशब्दपूर्वकत्वं कशिपुशब्दस्यैव न तु संज्ञित्यर्थस्येति शब्दपरस्य कशिपुशब्दस्यार्थगतत्वेनाप्रयोज्यस्य प्रयोगाद्वाच्यवचनाल्यार्थदोषमाहुः । ‘यदेवावाच्यवचनमवाच्यवचनं हि तत्’ इति समाधानम् । एवंविधविषये शब्दपरेणार्थलक्षणेति कथंचित्संपाद्यमित्युक्तमस्माभिर्देवपूर्वं गिरिं ते इति । ‘धनुरूपपदमस्मै वेदमभ्यादिदेश’ इत्येतद्व्याख्यानावसरे संजीविन्यां घञ्नापथे च । विशेषश्चात्र—यंदैत्यमुद्दिश्य हिरण्यपूर्वं कशिपुं प्रचक्षते संज्ञात्वेन प्रयुक्ते समत्सरेणामुर इत्युपेक्षणा चिराय नान्नः प्रथमाभिधेयताम् ।

भयस्य पूर्वावतरस्तरस्विना मनस्सु येन ह्यसदां न्यधीयत ॥ ४३ ॥

समत्सरेणेति ॥ समत्सरेणान्यशुभद्वेषसहितेन । ‘मत्सरोऽन्यशुभद्वेषे—’ इत्यमरः । अस्वतीत्यमुरः । असेरुर्न । असुर इति नान्नः चिराय चिरकालेन । ‘चिराय चिररात्राय चिरस्याद्याश्चिरार्थकाः’ इत्यमरः । प्रथमाभिधेयतामुपेयुषा अन्वर्थतया मुख्यार्थतां गतेन तरस्विना बलवता । ‘तरसी बलरंहसी’ इति विश्वः । येन हिरण्यकशिपुना दिवि सीदन्तीति ह्यसदां देवानां मनस्सु भयस्य पूर्वावतारः प्रथमप्रवेशः । ‘ऋदोरप्’ । न्यधीयत निहितः । धाजः कर्मणि लङ् । अस्मादेव देवानां प्रथमं भयस्योत्पत्तिरभूदित्यर्थः ॥

शामधीशांश्चतुरो यतः सुरानपास्य तं रागहताः सिपेविरे ।

अवापुरारभ्य ततश्चला इति प्रवादमुच्चैरयशस्करं श्रियः ॥ ४४ ॥

दिशामिति ॥ श्रियः संपदो यतः । यदेत्यर्थः । दिशामधीशान्दिक्पतीनपि चतुरः सुरानिन्द्रवरुणयमकुबेरानपास्य त्यक्त्वा तं हिरण्यकशिपुं रागहताः रागकृष्टाः सत्यः । न तु बलादिति भावः । सिपेविरे । यतो वीरप्रियाः श्रिय इति भावः । तत आरभ्य तदाप्रभृति अयशः करोतीत्ययशस्करम् । दुष्कीर्तिहेतुमित्यर्थः । ‘कृनो हेतुताच्छ्रील्यानुलोम्भेषु’ इति टप्रत्ययः । ‘अतः कृकमि—’ इत्यादिना विसर्जनीयस्य सत्वम् । उच्चैः प्रचुरं चला अस्थिरा इति प्रवादं जनापवादमवापुः । दिगीशानामपि सर्वस्वहारित्वात्तदौद्दत्यस्य प्राकट्यमिति भावः ॥

पुराणि दुर्गाणि निशातमायुधं बलानि शूराणि घनाश्च कञ्जुकाः ।  
स्वरूपशोभैकफलानि नाकिनां गणैर्यमाशङ्क्य तदादि चक्रिरे ॥४५॥

पुराणीति ॥ किंच । नाकिनां सुराणां गणैः यं हिरण्यकशिपुमाशङ्क्य बाध-  
कत्वेनोप्रेष्य स कालः आदिर्यस्मिन्तदादि तत्तदाप्रभृति स्वरूपशोभैकफलं मुख्यं  
प्रयोजनं येषां तेषां सुरादीनां तानि यथोक्तानि प्रागीदृगसाध्यशत्रोरभावादिति  
भावः । 'नपुंसकमनपुंसकेन-' इत्यादिना नपुंसकशेषः । पुराणि दुर्गाणि प्राकार-  
परिखादिना अगम्यानि चक्रिरे । 'सुदुरोरधिकरणे' इति गमेर्ङः । आयुधं निशातं  
निशितं चक्रे इति विभक्तिविपरिणामेनान्वयः । 'शो तनूकरणे' इति धातोः क्तः ।  
'शाश्वठोरन्यतरस्याम्' इतीत्वविकल्पात्पक्षे आत्वम् । बलानि सैन्यानि शूराणि  
शौर्यवन्ति चक्रिरे संपादितानि । कञ्जुका वारवाणाः । लोहवर्माणीत्यर्थः । 'कञ्जुको  
वरावाणोऽस्त्री' इत्यमरः । घना दुर्मेदाश्चक्रिरे । इत्थं नित्यसंनद्धा जाग्रति स्मेत्यर्थः ॥

स संचरिण्युर्भुवनान्तरेषु यां यदच्छयाशिथ्रियदाश्रयः श्रियः ।  
अकारि तस्य मुकुटोपलस्वलत्करैस्त्रिसंध्यं त्रिदशैर्दिशे नमः ॥४६॥

स इति ॥ अन्येषु भुवनेषु भुवनान्तरेषु । 'सुप्सुपा' इति समासः । संचरिण्युः  
संचरणशीलः । 'अलंकृप्-' इत्यादिना चरेरिण्युच् । श्रियो लक्ष्म्या आश्रयः स  
हिरण्यकशिपुः । यदच्छया स्वीरवृत्त्या । 'यदच्छास्वीरवृत्तिः' इत्यमरः । यां दिशम-  
शिथ्रियदगमत् । श्रयतेलुङ् 'णिशि-' इत्यादिना चङि द्विर्भावः इयङादेशः ।  
मुकुटोपलेषु मौलिरत्नेषु स्वलन्तः करा येषां तैः । शिरसि बद्धाञ्जलिभिरित्यर्थः ।  
'उपलः प्रस्तरे रत्ने' इति विश्वः । तिस्रो दशा बाल्यकौमारयौवनानि, जन्मसत्तावृ-  
द्धयो वा येषां तैस्त्रिदशैर्देवैः । यद्वा त्रिदश परिमाणमेवामिति 'बहुव्रीहौ संख्येये  
उज्जबहुगणात्' इति समासान्तः । तिस्रः समाहृतास्त्रिसन्ध्यम् । 'तद्धिता-  
यान्तरपद-' इत्यादिना समाहारे द्विगुः । द्विगुरेकवचनम् । वा टावन्त इति पक्षे  
नपुंसकत्वम् । अत्यन्तसंयोगे द्वितीया । तस्य दिशे करैर्हन्तैः । 'नमः स्वस्ति-'  
इत्यादिना चतुर्थी । नमः नमस्कारोऽकारि कृतम् । कृणुः कर्मणि लुङ् । 'चिण्  
भावकर्मणोः' इति चिण् । संध्यावन्दनेऽपि दिङ्मयं परित्यज्य तदागमनभया-  
त्तस्य दिशे नमस्कारः कृत इति भावः ॥

अथ सोऽपि त्वयैव हत इत्याह—

सटाच्छटाभिन्नघनेन विभ्रता नृसिंह सैहीमतनुं तनुं त्वया ।  
स मुग्धकान्तास्तनसङ्गभङ्गुरैरुरोविदारं प्रतिचस्करे नखैः ॥४७॥

सटाच्छटेति ॥ हे नृसिंह, नरः सिंह इवेत्युपमितसमासः । ना चासौ सिं-  
हश्चेति प्रस्तावात् । सिंहस्येमां सैही तनुं कायं विभ्रता । नृसिंहावतारभाजेत्यर्थः ।  
किंभूतां । अतनुं विस्तीर्णाम् । अत एव सटाच्छटाभिः केशरसमूहैः भिन्ना घना मेवा



येन । अश्रंकपविग्रहत्वादिति भावः । 'सटा जटाकेशरयोः' इति 'तनुः काये कशे-  
ऽल्पे च' इति विश्वः । त्वया स दैत्यः मुग्धौ नवौ । 'मुग्धः सौम्ये नवे मूढे' इति  
वैजयन्ती । यौ कान्तास्तनौ तयोः सङ्गेनापि भङ्गुरैः कुटिलैर्नखैरुविदारमुरो वि-  
दार्य । 'परिक्लिश्यमाने च' इति णमुलप्रत्ययः । प्रतिचत्करे हतः । किरतेः कर्मणि  
लिट् 'कच्छत्यृताम्' इति गुणः । हिंसायां प्रतेश्व' इति सुडागमः । वज्रकठिनो-  
ऽपि नखैर्विदारित इति बाह्यनसयोरगोचरमहिम्नन्ते किमसाध्यमिति भावः ॥

अथास्य जन्मान्तरचेष्टितान्याचष्टे—

विनोदमिच्छन्नथ दर्पजन्मनो रणेन कण्ठास्त्रिदशैः समं पुनः ।

स रावणो नाम निकामभीषणं बभूव रक्षः क्षतरक्षणं दिवः ॥४८॥

विनोदमिति ॥ अथ स हिरण्यकशिपुः पुनर्भूयोऽपि त्रिदशैः समं सह ।  
'साकं सार्धं समं सह' इत्यमरः । रणेन दर्पादन्तःसाराजन्म यस्यास्तस्याः कण्ठाः  
भुजकण्ठेर्विनोदमपनोदमिच्छन् । प्राग्भवनखक्षतैस्तदपनोदाभावादित्यर्थः । दिवः  
स्वर्गस्य क्षतं नष्टं रक्षणं रक्षा येन तत् । क्षतदुरक्षणमित्यर्थः । सापेक्षत्वेऽपि राम-  
कत्वात्समासः । अनेन देवसर्वस्वापहारित्वमुक्तम् । भीषयत इति भीषणा । नन्द्या-  
दित्वाल्हपुः । 'भियो हेतुभये पुक्' इति पुक् । निकामं भीषणः । 'सुप्सुपा' इति  
समासः । रावणो नाम रावण इति प्रसिद्धं रक्षो बभूव । राक्षस्योनौ जात इत्यर्थः ।  
विश्रवसोऽपत्यं पुमान् रावण इति विग्रहः । 'तस्यापत्यम्' इत्यणि कृते 'विश्रवसो  
विश्रवणरवणौ' इति प्रकृते रवणादेशः । पौराणिकास्तु रावयतीति व्युत्पादयन्ति ।  
तदुक्तमुत्तरकाण्डे—'यस्माद्धोकत्रयं चैतद्रावितं भयमागतम् । तस्मात्वं रावणो नाम  
नाम्ना वीरो भविष्यसि ॥' इति । रौतेर्ण्यन्तात्कर्तरि ल्युट् । रावणरक्षसोर्नियत-  
लिङ्गत्वाद्विशेष्यभावेऽपि स्वलिङ्गता ॥

अथास्त्रौद्धत्यमष्टादशश्लोक्याचष्टे—

प्रभुर्धुभूषुर्धुवनत्रयस्य यः शिरोऽतिरागादशमं चिकर्तिषुः ।

अतर्कयद्विघ्नमिवेष्टसाहसः प्रसादमिच्छासदृशं पिनाकिनः ॥ ४९ ॥

प्रभुरिति ॥ यो रावणः भुवनत्रयस्य प्रभुः स्वामी दुभूषुर्भवितुमिच्छुः । भुवः  
तत्रन्तादुप्रत्ययः । अतिरागादुत्साहात् । न तु फलविलम्बननिर्वेदादिति भावः ।  
दशमं शिरः चिकर्तिषुः कर्तितुं छेतुमिच्छुः । 'कृती छेदने' इति धातोः सन्नन्ता-  
दुप्रत्ययः । इष्टसाहसः प्रियसाहसः अत एवेच्छासदृशमिच्छानुरूपं पिनाकिनः प्र-  
सादं वरं विघ्नमिति वातर्कयदुत्प्रेक्षितवानिति परमसाहसिकत्वोक्तिः । इत आरम्य  
श्लोकपदकेऽपि यच्छब्दस्य स रावणो नाम रक्षो बभूवेति पूर्वणान्वयः । रङ्गराज-  
स्तु 'न चक्रमस्त्राक्रमताधिकंधरम्' इति उपरिष्ठादन्वय इत्याह । तदसत् । 'गुणानां  
च परार्थत्वात्' इति न्यायादारुण्यादिवत्प्रत्येकं प्रधानान्वयिनां मिथः संबन्धायो-  
गादित्यलं शास्त्राचङ्क्रमणेन । पुरा किल रावणः काम्ये कर्मणि पञ्चपतिप्रीणनाय

नव शिरांस्वप्नी हुत्वा दशमारम्भे संतुष्टात्तस्माच्चैलोक्याधिपत्यं वधे इति पौराणि-  
की कथात्रानुसंधेया ॥

अथ कैलासोत्क्षेपणवृत्तान्तमाह—

पमुत्क्षिपन्नयः पृथिवीभृतां वरं वरप्रदानस्य चकार शूलिनः ।

त्रसत्तुपाराद्रिसुताससंभ्रमस्वयंग्रहाश्लेषमुखेन निष्कयम् ॥ ५० ॥

समुत्क्षिपन्निति ॥ यो रावणः पृथिवीभृतां पर्वतानां वरं श्रेष्ठं कैलासं समु-  
त्क्षिपन् । इर्षादिति शेषः । शूलिनो वरप्रदानस्य पूर्वोक्तस्य । त्रसन्त्याः शूलचल-  
नेन विभ्यत्यास्तुपाराद्रिसुतायाः पार्वत्याः ससंभ्रमो यः स्वयंग्रहः प्रियप्रार्थनां  
विना कण्ठग्रहणम् । 'सुसुपा-' इति समासः । तेन आश्लेषः संमेलनं तेन यत्सु-  
खं तेन । त्रैलोक्याधिपत्यसुखादुत्कृष्टेनेति भावः । निष्कयं प्रत्युपकारनिर्गतिं  
चक्षुः । 'निष्कयो बुद्धियोगे स्यात्सामर्थ्ये निर्गतावपि' इति वैजयन्ती । यद्वा  
निष्कयं चकार क्रयेण व्यवहारेण याच्ञादोषदैर्न्यं ममाजैत्यर्थः । अत्र सुखव-  
रदानयोर्विनिमयात्परिवृत्तिरलंकारः ॥

पुरीमवस्कन्द लुनीहि नन्दनं मुपाण रत्नानि हरामराज्जनाः ।

विगृह्य चक्रे नमुचिद्विषा वली य इत्थमस्वास्थ्यमर्हदिवं दिवः ॥ ५१ ॥

पुरीमिति ॥ यो बली बलवान्रावणो नमुचिद्विषा इन्द्रेण विगृह्य विरुध्य पुरी-  
ममरावतीमवस्कन्ददावहरोध । नन्दनमिन्द्रवनम्, 'नन्दनं वनम्' इत्यमरः ।  
लुनीहि चिच्छेद । 'ई हल्यधोः' इतीकारः । रत्नानि श्रेष्ठवस्तूनि मणीन्वा । 'रत्नं  
श्रेष्ठे मणावपि' इति विश्वः । मुपाण मुमोष । 'मुप स्तेये' । 'हलः अः शानज्झौ'  
इति अः शानजादेशः । अमराज्जनाः हर जहार । सर्वत्र पीनः पुन्येनेत्यर्थः । इत्थ-  
मनेन प्रकारेण अहनि च दिवा चाहर्दिवम् । अहन्यहनीत्यर्थः । 'अचतुर-'  
इत्यादिना सप्तम्यर्थवृत्तौ इन्द्रे समासान्तो निपातितः । दिवः स्वर्गस्यास्वास्थ्यमु-  
पद्रवं चक्रे । अत्रावस्कन्देत्यादौ 'क्रियासमभिहारे लोट लोटो हिस्वी वा च त-  
ध्वमोः' इत्यनुवृत्तौ 'समुच्चयेऽन्यतरस्याम्' इति विकल्पेन कालसामान्ये लोट ।  
तस्य यथोपग्रहं सर्वतिळादेशो हिस्वी च । प्रकरणादिना त्वर्थविशेषावसानम् ।  
'अतो हेः' इति यथायोग्यं हिलुक् । पीनः पुन्यं शृशार्थो वा क्रियासमभिहारः ।  
अवस्कन्दनादिक्रियाविशेषाणां समुच्चयः क्रियासमभिहारः । तत्सामान्यस्य क-  
रोतेः 'समुच्चये सामान्यवचनस्य' इत्यनुप्रयोगः चक्रे इति । अत्र तिङ्बैचि-  
ज्यात्सौशब्दाख्यो गुणः । 'सुपां तिङां परावृत्तिः सौशब्दम्' इति लक्षणात् ।  
समुच्चयबालंकारः ॥

सलीलयातानि न भर्तुरभ्रमोर्न चित्रमुच्चैःश्रवसः पदक्रमम् ।

अनुदृतः संयति येन केवलं बलस्य शत्रुः प्रशशंस शीघ्रताम् ॥ ५२ ॥



सलीलेति ॥ संयति युद्धे । 'समुदायः स्त्रियां संयत्समित्याजिसमिधुधः' इत्यमरः । येन रावणेन अनुदुतोऽनुधावितः बलस्य नायुरिन्द्रः अभ्रमोर्भर्तुरैरावतस्य सलीलयातानि सभङ्गीकगमनानि न प्रशशंस । तथा उच्चैःश्रवसः स्वाश्वस्य चित्रं नानाविधं पदकर्म पादविशेषम् । अर्धपुलायितादिगतिविशेषमित्यर्थः । न प्रशशंस । किंतु केवलं शीघ्रतां शीघ्रगामित्वमेव प्रशशंस । अन्यथा शीघ्रं मामास्कन्धं ग्रहीष्यतीति भयादिति भावः ॥

अशकुवन् सोढुमधीरलोचनः सहस्ररश्मेरिव यस्य दर्शनम् ।

प्रविश्य हेमाद्रिगुहागृहान्तरं निनाय विभ्यदिवसानि कौशिकः ॥५३॥

अशकुवन्निति ॥ अधीरलोचनोऽस्थिरदृष्टिः कौशिको महेन्द्रः, उलूकश्च । 'महेन्द्रगुगुलूलूकव्यालप्राहिषु कौशिकः' इत्यमरः । सहस्ररश्मेः सूर्यस्वेव यस्य रावणस्य विक्रमकर्मणो दर्शनं सोढुमशकुवन् । हेमाद्रेर्गृहैव गृहं तस्यान्तरं प्रविश्य विभ्यत्तत्रापि वेपमान एव । विभेतेः शतरि 'नाभ्यस्ताच्छतुः' इति नुमभावः । दिवसानि वासराणि निनाय । 'वा तु क्लीवे दिवसवासरा' इत्यमरः । यथा पेचकः सूर्योदये भीतः संतिष्ठति, तथा सोऽपीति भावः । कौशिक इत्यभिधायाः प्रस्तुतैकगोचरत्वेनोभयश्लेषेऽपि विशेष्यश्लेषासंभवादुलूकविषयशब्दशक्तिमूलो प्वनिः । सहस्ररश्मेरिवेत्युपमाननिर्वाहकत्वाद्वाच्यसिद्धयङ्गम् ॥

बृहच्छिलानिष्ठुरकण्ठघट्टनाद्विकीर्णलोलान्निकणं सुरद्विषः ।

जगत्प्रभोरप्रसहिष्णु वैष्णवं न चक्रमस्याक्रमताधिकंधरम् ॥५४॥

बृहच्छिलेति ॥ बृहति शिलेव निष्ठुरे कण्ठे घट्टनादभिघाताद्विकीर्णां विक्षिप्ताः लोलाश्चाग्निकणाः स्फुलिङ्गा यस्य तत् । अत एवाप्रसहिष्णु अनभिभावकम् । प्रसहनमभिभव इति वृत्तिकारः । 'अलंकृन्-' इत्यादिना इष्णुच् । वैष्णवं चक्रं सुदर्शनं जगत्प्रभोः सकललोकैकस्वामिनः । अस्य सुरद्विपो रावणस्य कंधरायामधि अधिकंधरमधिग्रीवम् । विभक्त्यर्थेऽव्ययीभावः । 'अव्ययीभावश्च' इति नपुंसकत्वात् 'ह्रस्वो नपुंसके प्रातिपदिकश्च' इति ह्रस्वत्वम् । 'कण्ठो गलोऽथ ग्रीवायां शिरोधिः कंधरेत्यपि' इत्यमरः । नाक्रमताप्रतिहतं न क्रमते स्म न प्रवर्तते स्म । किंतु प्रतिहतमेवेत्यर्थः । 'वृत्तिसर्गतायनेषु क्रमः' इति वृत्तावागमनेपदम् । वृत्तिरप्रतिबन्धः ॥

विभिन्नशङ्खः कलुपीभवन्मुहुर्मदेन दन्तीव मनुष्यधर्मणः ।

निरस्तगाम्भीर्यमपास्तपुष्पकं प्रकम्पयामास न मानसं न सः ॥५५॥

विभिन्नेति ॥ स रावणो मदेन दर्पेण, इभदानेन च । 'मदो दर्पेभदानयोः' इति विश्वः । दन्तीव गज इव विभिन्नो विघट्टितः शङ्खो निधिभेदः, कम्बुश्च येन सः सन् 'शङ्खो निध्नन्तरे कम्बुललाटास्थिनखेषु च' इति विश्वः । अकलुपं कलुपं क्षुब्धमाविलं च भवत्कलुपीभवत् । निरस्तं गाम्भीर्यमविकारित्वं, अगाधत्वं

च यस्य तत् । अपात्तानि पुष्पाणि, पुष्पकं विमानं च यस्मात्तत् । पुष्पपक्षे वै-  
भाषिकः कप्प्रत्ययः । मनुष्यस्येव धर्मः इमंशुलत्वादिर्धस्येति स्वामी । तस्य म-  
नुष्यधर्मणः । 'धर्मादनिच् केवलात्' इत्यनिच् । मानसं चित्तं, तदीयं सरश्च ।  
'मानसं सरसि स्वान्ते' इति विश्वः । मुहुर्न कम्पयामास न क्षोभयामासेति न ।  
किंतु कम्पयामासैवेत्यर्थः । कुबेरस्य महामहिमतया संभाविताप्रकम्पित्वनिवार-  
णाय नन्दयम् । 'संभाव्यनिषेधनिवर्तने नन्दयम्' इति चामनः । अत्र दन्तिरा-  
वणयोः प्रकृताप्रकृतयोः श्लेषः ॥

रणेषु तस्य प्रहिताः प्रचेतसा सरोषहुंकारपराब्जुखीकृताः ।

प्रहर्तुरेवोरगराजरज्जवो जवेन कण्ठं सभयाः प्रपेदिरे ॥ ५६ ॥

रणेष्विति ॥ किंच रणेषु प्रचेतसा वरुणेन प्रहिताः प्रयुक्ता उरगराजा महा-  
सर्पास्ते रज्जव इव उरगराजरज्जवः । नागपाशा इत्यर्थः । तस्य रावणस्य सरोषहुं-  
कारेण पराब्जुखीकृता व्यावर्तिताः । अत एव सभयाः सत्यः जवेन वेगेन प्रहर्तुः  
प्रयोक्तुः प्रचेतस एव कण्ठं प्रपेदिरे प्राप्ताः । अत्र परहिंसाप्रयुक्तस्यायुधस्य वैप-  
रीत्येन स्वकण्ठप्रहणादनर्थोत्पत्तिरूपो विपमालंकारः । 'विरुद्धकार्यस्योत्पत्तिर्वत्रा-  
नर्थस्य वा भवेत्' इति लक्षणात् ॥

परेतभर्तुर्महिषोऽमुना धनुर्विधातुमुत्स्वातविषाणमण्डलः ।

हृतेऽपि भारे महत्स्त्रपाभरादुवाह दुःखेन भृशानतं शिरः ॥ ५७ ॥

परेतभर्तुरिति ॥ अमुना रावणेन धनुः शार्ङ्गं विधातुं निर्मातुमुत्स्वातमुत्पा-  
टितं विषाणयोः शृङ्गयोर्मण्डलं बलयं यस्य स परेतभर्तुर्यमस्य महिषः । वाहन-  
भूत इति भावः । भारे विषाणरूपे । भृजो घञ् । हृतेऽपि महत्स्त्रपैव भरस्तस्मात् ।  
'ततोऽपि दुर्भरादिति भावः । भृधातोः क्रीवादिकात् 'ऋदोरप्' इत्यप्प्रत्ययः ।  
भृशमत्यर्थमानतं नम्रं शिरो दुःखेनोवाह वहति स्म । 'असंयोगाह्निदं किं' इति  
क्त्वात् 'वचि स्वपि-' इत्यादिना संप्रसारणम् । हृतेऽपि भारे नतमिति विरो-  
धः । तदनुप्राणिता चेत्यमवनतिहेतुत्वसाधर्म्यान्नपाभारत्वोत्प्रेक्षा ॥

स्पृशन्सशङ्कः समये शुचावपि स्थितः कराग्रैरसमग्रपातिभिः ।

अधर्मधर्मोदकविन्दुमौक्तिकैरलंचकारास्य वधूरहस्करः ॥ ५८ ॥

स्पृशन्निति ॥ अहः करोतीत्यहस्करः सूर्यः । 'दिवाविभानिशा-' इत्यादिना  
टप्रत्ययः । कस्कादित्वात्सत्वम् । शुची समये ग्रीष्मकाले, अनुपहते आचारे च  
स्थितोऽपि । 'शुचिः शुद्धेऽनुपहते शृङ्गारापादयोरपि । ग्रीष्मे द्रुतवहेऽपि स्यात्'  
इति विश्वः । 'समयाः शपथाचारकालसिद्धान्तसंविदः' इत्यमरः । असमग्रपा-  
तिभिः । संकुचितवृत्तिभिरित्यर्थः । कराणामंशूनां, हस्तानां चाग्रैः । 'बलिहस्ता-  
शवः कराः' इत्यमरः । सशङ्कः स्पृशन् । अविश्वासभयादिति भावः । अधर्मा  
अनुष्णाः धर्मोदकविन्दवः स्वेदोदविन्दवः । 'मन्थौदन-' इत्यादिना विकल्पादुद-  
कशब्दस्योदादेशाभावः । तैरेव मौक्तिकैरस्य वधूरलंचकार । ग्रीष्मे तज्जयात्रासह्यं



तपतीत्यर्थः । अत्र प्रस्तुतसूर्यविशेषणमात्रसाम्याद्प्रस्तुतप्रसाधकप्रतीतेः समासो-  
क्तिरलंकारः ॥

कलासमग्रेण गृहानमुञ्चता मनस्विनीरुत्कयितुं पटीयसा ।

विलासिनस्तस्य वितन्वता रतिं न नर्मसाचिव्यमकारि नेन्दुना ५९

कलासमग्रेणेति ॥ कलाभिः षोडशांशैः शिल्पविद्याभिश्च समग्रेण संपूर्णेन ।  
'काले शिल्पे वित्तवृद्धौ चन्द्रांशे कलने कला' इति वैजयन्ती । गृहानमुञ्चता  
सदा तद्गृहेष्वेव वसता । दण्डभयारसेवाधर्मत्वाच्चेति भावः । मनस्विनीर्मानिनी-  
रुक्ता उत्सुकाः कर्तुम् उत्कयितुम् । 'उत्क उन्मनाः' इति निपातनादुत्कशब्दात्  
'तत्करोति-' इति ण्यन्तात्तुमुन् । पटीयसा । मानभेदचतुरेणेत्यर्थः । कुतः । रतिं  
वितन्वता चन्द्रिकाभिश्चतुरोक्तिभिश्च रागं वर्धयता इन्दुना विलासिनो विलस-  
नशीलस्य । 'वौ कपलस-' इत्यादिना धिनुण् प्रत्ययः । तस्य रावणस्य नर्मसाचिव्यं  
क्रीडासंबन्ध्यधिकारित्वे सचेष्टत्वम् । 'लीला क्रीडा च नर्म च' इत्यमरः । नाका-  
रीति न । किंत्वकार्येत्यर्थः । अनौचित्याग्रासनर्मसाचिव्यनिषेधनिवारणार्थं  
नन्द्वयम् । 'संभाव्यनिषेधनिवर्तने नन्द्वयम्' इति वामनः । अत्रेन्द्रोः प्रकृत-  
स्याप्रकृतेन नर्मसचिवेन श्लेषः ॥

विदग्धलीलोचितदन्तपत्रिका विधित्सया नूनमनेन मानिना ।

न जातु वैनायकमेकमुद्धृतं विषाणमद्यापि पुनः प्ररोहति ॥ ६० ॥

विदग्धेति ॥ मानिनाहंकारिणा अनेन रावणेन विदग्धलीलाः । चतुरवि-  
लासिन्य इत्यर्थः । तासामुचिताश्च ता दन्तपत्रिकाश्च कर्णभूषणानि । 'विला-  
सिनीविभ्रमदन्तपत्रिका' इति साधीयान्पाठः । अन्यथा विप्रकृष्टार्थप्रतीतिकत्वेन  
कष्टाख्यायार्थदोषापत्तेः । 'कष्टं तदर्थोऽवगमो दूरायत्तो भवेत्' इति लक्षणात् । विला-  
सिनीनां या विभ्रमदन्तपत्रिका विभ्रमार्थानि यानि दन्तमयपत्राणि । विभ्रमदन्त-  
शब्दयोः पट्टीसमासपर्यवसानात्तदर्थ्यलाभः । तासां विधित्सया विधातुमिच्छया ।  
विपूर्वाद्घातेः 'सनि मीमा-' इत्यादिना अच इस् । 'सः सि' इति तकारः ।  
'अत्र लोपोऽभ्यासस्य' इत्यभ्यासलोपः । ततः 'स्त्रियाम्' इत्यनुवृत्तौ 'अ प्रत्ययात्'  
इत्यकारप्रत्यये टाप् । नूनं निश्चितं जातु कदाचिदपि । 'कदाचिज्जातु' इत्यमरः ।  
उद्धृतमुत्पाटितं विनायकस्य गणेशस्येदं वैनायकं पृक्तं विषाणं दन्तः ।  
विषाणं पशुशृङ्गे स्वात्क्रीडाद्विरददन्तयोः' इति विश्वः । अद्यापि पुनर्न प्ररोहति  
न प्रादुर्भवति । प्रपूर्वात् 'रुह प्रादुर्भावे' इत्यस्माल्लट् । किमन्यदकार्यमस्येति  
भावः । एतदन्यथा कथं गजाननस्यैकदन्तत्वमुत्प्रेक्ष्यते नूनमिति ॥

निशान्तनारीपरिधानधूननस्फुटागसाप्यूरुष लोलचक्षुषः ।

प्रियेण तस्यानपराधवाधिताः प्रकम्पनेनानुचकम्पिरे सुराः ॥ ६१ ॥

निशान्तेति ॥ निशान्तं गृहम् । 'निशान्तं गृहशान्तयोः' इति विश्वः । तत्र

या नार्यः । शुद्धान्तस्त्रियः इत्यर्थः । तासां परिधानान्यन्तरीयाणि । 'अन्तरीयोप-  
संव्यानपरिधानान्यधोऽशुके' इत्यमरः । तेषां धूननं चालनम् । धूजो ण्यन्ताह्नुद् ।  
'धूजप्रीणोनुग्वक्तव्यः' इति नुक् । तेन स्फुटागसा व्यक्तापराधेनापि । अन्तः-  
पुरद्रोहस्य महापराधत्वादिति भावः । ऊरुषु तासां सक्थिषु लोलचक्षुषः सतृष्ण-  
दृष्टेः । 'सक्थि क्लीबे पुमानुरुः' इति, 'लोलश्चलसतृष्णयोः' इति चामरः । अत  
एव तस्य रावणस्य प्रियेण प्रमोदास्पदभूतेनाङ्गीकृतः म्लानिनं दोषायेति न्याया-  
दिति भावः । प्रकम्पनेन वायुना अनपराधेऽपराधाभावेऽपि बाधिताः । राजपुरु-  
षैरिति शेषः । सुरा अनुचकम्पिरे । स्वयमुपायेनान्तःप्रविश्यानपराधबाधानिवेद-  
नेन मोचयता वायुनानुकम्पिता इत्यर्थः । एकस्य वैदग्ध्याद्बहवो जीवन्तीति भावः ॥

तिरस्कृतस्तस्य जनाभिभाविना मुहुर्महिम्ना महसा महीयसाम् ।  
वभार वाष्पैर्द्विगुणीकृतं तनुस्तनूनपाद्भूमवितानमाधिजैः ॥ ६२ ॥

तिरस्कृत इति ॥ किंच तस्य रावणस्य जनाभिभाविना लोकतिरस्कारिणा  
महीयसामतिमहतां महसां तेजसां महिम्ना महत्त्वेन । 'पृथ्वादिभ्य इमनिज्वा'  
इतीमनिच् । मुहुस्तिरस्कृतः अत एव तनुः कृशः । तनुं न पातयति जाठररूपेण  
शरीरं धारयतीति तनूनपाद्भिरिति स्वामी । 'नभ्राद्-' इत्यादिसूत्रेण निपातना-  
द्यञो नलोपाभावः । आधिजैर्दुःखोत्थैर्वाष्पैः निःश्वासोष्मभिः । 'वाष्पौ नेत्रजलो-  
ष्मणोः' 'पुंस्वाधिर्मानसी व्यथा' इति विश्वामरौ । द्वौ गुणावावृत्ती यस्य स द्वि-  
गुणः । ततश्चिवः । द्विगुणीकृतं द्विरावृत्तम् । 'गुणस्त्वावृत्तिशब्दादिज्येन्द्रियामुख्य-  
तन्तुषु' इति वैजयन्ती । भूमवितानं भूममण्डलं वभार । अग्निरपि तत्संनिधौ नि-  
सृजस्को धूमावमान आस्त इत्यर्थः । भूमद्वैगुण्यासंबन्धे संबन्धाभिधानादतिश-  
योक्तिः ॥

परस्य मर्माविधमुज्जतां निजं द्विजिह्वातादोषमजिह्मगामिभिः ।  
तमिदमाराधयितुं सकर्णकैः कुलैर्न भेजे फणिनां भुजंगता ॥ ६३ ॥

परस्येति ॥ किंच इदं दीप्तम् । उग्रमित्यर्थः । 'इन्धो दीप्तौ' कर्तरि क्तः । तं  
रावणमाराधयितुं सेवितुं परस्य स्वैतरस्य मर्माणि हृदयादिजीवस्थानानि कुला-  
चारव्रतानि च विध्यति भिनत्तीति मर्मावित् । विध्यतेः क्तिप् 'ग्रहिज्या-' इति  
संप्रसारणम् । 'नद्विवृति-' इत्यादिना पूर्वस्य दीर्घः । तं मर्माविधं निजं स्वीयं  
द्विजिह्वातायां संपत्त्वे यो दोषो दृष्टिविषत्वादित्यम् । अन्यत्र द्विजिह्वाता पिशुनता ।  
'द्विजिह्वौ संपसूचकौ' इत्यमरः । सैव दोषस्तमुज्जतां त्यजतां फणिनां संबन्धिभि-  
रजिह्मगामिभिः करचरणादिमद्विग्रहधारित्वादनुगतिभिः, अकपटचारिभिश्च । तथा  
कर्णाभ्यां सह वर्तन्त इति सकर्णकाः तैश्चक्षुःश्रवस्त्वं विहाय । आविष्कृतकर्णैरि-  
त्यर्थः । 'तेन सहेति तुल्ययोगे' इति बहुव्रीहिः । 'शेषादिभाषा' इति कप् । अन्यत्र  
कर्णयति सर्वं शृणोतीति कर्णको नियन्ता । कर्णयतेषुंल ततः पूर्ववत्समासे स-  
कर्णकैः । सनियामकैरित्यर्थः । फणिनां सर्पाणां कुलैर्वर्गैर्भुजंगता सर्पता, विटर्कं



च । 'भुजंगो विटसर्पयोः' इति हलायुधः । न भेजे त्यक्तः । भुजैर्गच्छन्तीति भु-  
जंगाः । गमेः सुपि 'खच् च ङिद्वा वाच्यः' । तस्मिन्नियन्तरि खलैः खलत्वमपि,  
सर्पैः सर्पत्वमपि विहाय । वेपभावक्रियाभिः सौम्यत्वं श्रितमित्यर्थः । अत्र प्रस्तु-  
तसर्पविशेषणसाम्यादप्रस्तुतखलव्यवहारप्रतीतेः समासोक्तिः ॥

तदीयमातङ्गघटाविघट्टितैः कटस्थलप्रोषितदानवारिभिः ।

गृहीतदिकैरपुनर्निवर्तिभिश्चिराय याथार्थ्यमलम्भि दिग्गजैः ॥६४॥

तदीयेति ॥ तदीयमातङ्गानां घटाभिव्यूहैः विघट्टितैरभिहतैः । 'गजानां घट-  
ना घटा' इत्यमरः । अत एव कटस्थलेभ्यः प्रोषितान्यपगतानि दानवारीणि येषां  
तैः गृहीताः पलाय्य संश्रिता दिशो यैस्तैर्गृहीतदिकैः । 'शेषाद्विभाषा' इति कप ।  
अपुनर्निवर्तिभिर्भयात्तत्रैव स्थितैर्दिग्गजैः चिराय याथार्थ्यं दिक्षु स्थिता गजा दि-  
ग्गजा इत्यनुगतार्थनामकत्वमलम्भि लब्धम् । लभेर्ण्यन्तात्कर्मणि लुङ् । 'विभाषा  
चिष्णुमुलोः' इति विकल्पास्तुमागमः ॥

अभीक्ष्णमुष्णैरपि तस्य सोष्मणः सुरेन्द्रवन्दीश्वसितानिलैर्यथा ।

सचन्दनाम्भःकणकोमलैस्तथा वपुर्जलाद्रापवनैर्न निर्ववौ ॥ ६५ ॥

अभीक्ष्णमिति ॥ उष्मणा स्वरज्वरेण सहितः सोष्मा तस्य सोष्मणस्तस्य रा-  
वणस्य वपुरभीक्ष्णं भृशमुष्णैरपि । शोकादिति भावः । सुरेन्द्रस्य बन्धः बन्दीः  
कृताः स्त्रियः तासां श्वसितानिलैर्निःश्वासमारुतैर्यथा निर्ववौ निर्वृतम् । 'निर्वाणं  
निर्वृतौ मोक्षे' इति वैजयन्ती । तथा सचन्दनाम्भःकणाः चन्द्रनोदकबिन्दुसहिताः  
ते च ते कोमला मृदुलाश्च तैर्जलाद्राणां जलोक्षिततालवृन्तानां पवनैर्न निर्ववौ ।  
'धुवित्रं तालवृन्तं स्यादुत्क्षेपव्यजनं च तत्' । 'जलेनाद्रै जलाद्रौ स्यात्' इति  
वैजयन्ती । अत्र संतसस्योष्णोपचाराच्चिर्वृतिरिति कारणविरुद्धकार्योत्पत्तिरूपो वि-  
पमालंकारः ॥

तपेन वर्षाः शरदा हिमागमो वसन्तलक्ष्म्या शिशिरः समेत्य च ।

प्रसूनकृप्तिं दधतः सदर्तवः पुरेऽस्य वास्तव्यकुटुम्बितां ययुः ॥६६॥

तपेनेति ॥ सदा नित्यं न तु यथाकालं प्रसूनकृप्तिं कुसुमसंपत्तिम् । 'प्रसूनं  
कुसुमं सुमम्' इत्यमरः । दधतो धारयन्तः ऋतवो वर्षाः प्रावृट् तपेन ग्रीष्मेण ।  
'उष्ण उष्मागमस्तपः' इति, 'स्त्रियां प्रावृट् स्त्रियां भूञि वर्षा अथ शरत्स्त्रियाम्'  
इति चामरः । तथा हिमागमो हेमन्तः शरदा, तथा शिशिरो वसन्तलक्ष्म्या, च  
समेत्य मिथुनीभावेन मिलित्वा अस्य रावणस्य पुरे वसन्तीति वास्तव्याः वस्ताप्रः ।  
'वसेस्तव्यत्कर्तरि णिच्' इति तस्यल्यत्ययः । ते च कुटुम्बिनश्च तेषां भावं तत्ताम् ।  
प्रतिवासित्वमित्यर्थः । ययुः समेत्य ययुरिति ससुदायसमुदायिनोरभेदविवक्षया  
समानकर्तृत्वम् । अत्र पुरे युगपत्सर्वतुसंबन्धाभिधानादसंबन्धे संबन्धरूपाति-  
शयोक्तिः ॥

स चायमासन्नविनाशस्तुभ्यमपि दुग्ध्वा पुनस्त्वयैव हत इति युग्मेनाह—

अमानवं जातमजं कुले मनोः प्रभाविनं भाविनमन्तमात्मनः ।

मुमोच जानन्नपि जानकीं न यः सदाभिमानैकधना हि मानिनः ६७

अमानवमिति ॥ मनोरथं मानवः । 'तस्येदम्' इत्यण्प्रत्यये पर्यवसानाजा-  
तावेकवचनम् । अन्यथा मनोजातमित्येव स्यात् । अमानवममानुषम् । न जायत  
इत्यजम् । 'अन्येष्वपि दृश्यते' इति डप्रत्ययः । तथापि मनोः कुले जातं रामस्व-  
रूपेणोत्पन्नमिति विरोधः । स चाभासत्वादलंकार इत्याह—प्रभाविनमिति । महा-  
नुभावे तस्मिन् कश्चिद्विरोध इति भावः । 'आभीक्ष्ये णिनिः' इति णिनिः  
इनिर्वा मत्वर्थीयः । भवन्तमिति शेषः । आत्मनः स्वस्यान्तमत्यन्तं करोतीत्यन्तम् ।  
अन्तशब्दात् 'तत्करोति—' इति ण्यन्तात्पचाच्च । भाविनं भविष्यन्तम् । 'भवि-  
ष्यति गम्यादयः' । जानन्नपि यो रावणः जनकस्यापत्यं स्त्री जानकी सीता तां न  
मुमोच नामुञ्चदित्यन्वयः । जानतोऽप्यमोचने कारणमाह—मानिनः सदा प्राणा-  
त्ययेऽप्यभिमान एवैकं मुख्यं धनं येषां ते । प्राणात्ययेऽपि न मानं मुञ्चन्तीत्यर्थः ।  
कारणेन कार्यसमर्थनरूपोऽर्थान्तरन्यासः ॥

स्मरत्यदो दाशरथिर्भवन्भवानमुं वनान्ताद्वनितापहारिणम् ।

पयोधिमावद्धचलज्जलाविलं विलङ्घ्य लङ्कां निकषा हनिष्यति ६८

स्मरतीति ॥ भातीति भवान् । भातेर्भवतुः । दशरथस्यापत्यं पुमान्दाशर-  
थिः । 'अत इज्' इतीप्प्रत्ययः । भवन् । रामः सन्नित्यर्थः । भवतेर्लटः शत्रादेशः ।  
वनान्ताद्वण्डकारण्याद्वनितापहारिणं सीतापहर्तारममुं रावणम् । आवद्धः प्रक्षि-  
प्ताद्रिभिर्बद्धसेतुः अत एव चलन्ति जलानि यस्य स च । अत एव आविलश्च  
तं आवद्धचलज्जलाविलं पयोधिं विलङ्घ्य लङ्कां निकषा लङ्कासमीपे । 'समयानि-  
कषाशब्दौ सामीप्ये स्वव्यये मता' इति हलायुधः । 'अभितःपरितःसमयानिक-  
षाहाप्रतियोगेऽपि' इति द्वितीया । हनिष्यति अवधीत् । 'अभिज्ञावचने लट्'  
इति भूते लट् । अदो हननं भवान्स्मरतीति काकुः । प्रत्यभिजानासि किमित्यर्थः ।  
शेषे प्रथमः ॥

अथोपपत्तिं छलनापरोऽपरामवाप्य शैलूष इवैष भूमिकाम् ।

तिरोहितात्मा शिशुपालसंज्ञया प्रतीयते संप्रति सोऽप्यसः परैः ६९

अथेति ॥ अथ राक्षसदेहत्यागानन्तरं संप्रति छलनापरः परप्रतारणापरः एव  
रावणः शैलूपो नटः तस्य भूमिकां रूपान्तरमिव । 'शैलूपो नटमिहयोः' । 'भू-  
मिका रचनायां स्थान्मूर्त्यन्तरपरिग्रहे' इति विश्वः । अपरामुपपत्तिम् । जन्मान्तरमि-  
त्यर्थः । अवाप्य शिशुपालसंज्ञया तिरोहितात्मा तिरोहितस्वरूपः सन् सोऽपि रावण  
एव सन्नपि परैरितरैः स न भवतीत्यसः तस्मादन्य एव । 'नञ्' इति नञ्समाह  
अत एव 'एतत्तदोः सुलोपो—' इत्यादिना न सुलोपः । प्रतीयते ज्ञायत इति प्र



पूर्वादिणः कर्मणि लट् । यथैक एव शैल्यो रूपान्तरमास्थाय तद्देशभाषादिभिरन्य  
एव प्रतीयते तद्वदयमपि मानुषदेहपरिग्रहादन्य इव भाति । दौर्जन्यं तु तदेवेत्य-  
वयं संहार्य इति भावः ॥

अथैतदौर्जन्यं त्रिभिराविष्करोति—

स बाल आसीद्वपुषा चतुर्भुजो मुखेन पूर्णेन्दुनिभस्त्रिलोचनः ।

युवा कराक्रान्तमहीभृदुच्चकैरसंशयं संप्रति तेजसा रविः ॥ ७० ॥

स बाल इति ॥ स शिशुपालो बालः सन् वपुषा चतुर्भुजो भुजचतुष्टयवाना-  
सीत् । विष्णुरिति ध्वनिः । मुखेन पूर्णेन्दुनिभस्तुल्यः त्रिलोचनो लोचनत्रयवाना-  
सीत् । त्र्यम्बक इति ध्वनिः । बालविशेषणार्त्तसंप्रति तत्सर्वमन्तर्हितमिति भावः ।  
संप्रति तु युवा सन्करेण बलिना आक्रान्तमहीभृदधिष्ठितराजकः सन् । अन्यत्रांशु-  
व्याप्तशैलः । ‘बलिहस्तांशवः कराः’ इत्यमरः । उच्चकैस्तेजसा रविरसंशयम् । संशयो  
नास्तीत्यर्थः । अर्धाभावेऽव्ययीभावः । वपुषा मुखेन चेति । ‘येनाङ्गविकारः’ इति तृ-  
तीया । हानिवदाधिक्यस्यापि विकारत्वात् । तथा च वामनः—‘हानिवदाधिक्य-  
मप्यङ्गविकारः’ इति । तेजसेति ‘प्रकृत्यादिभ्य उपसंख्यानम्’ इति तृतीया । करा-  
क्रान्तेत्यादिना श्लेषानुप्राणितेयमुपेक्षा । रविरसंशयमिति तस्य पूर्णेन्दुनिभ इत्युप-  
मया संसृष्टिः । हरिहरादितुल्यमहिमत्वादतितुर्धर्षः स इति भावः ॥

स्वयं विधाता सुरदैत्यरक्षसामनुग्रहावग्रहयोर्यदृच्छया ।

दशाननादीनभिराद्धदेवतावितीणवीर्यातिशयान्हसत्यसौ ॥ ७१ ॥

स्वयमिति ॥ यदृच्छया स्वेच्छया स्वयं सामर्थ्येन । न तु देवताप्रसादबलादिति  
भावः । सुरदैत्यरक्षसां देवदानवयानुधानानामनुग्रहावग्रहयोः प्रसादनिग्रहयोर्वि-  
धाता कर्ता असौ शिशुपालः । अभिराद्धाभिराराधिताभिर्देवताभिरीश्वरादिभिर्वि-  
तीणो दत्तो वीर्यातिशयः प्रभावातिशयो येषां तान्दशाननादीन्हसति । अनन्यप्र-  
सादलब्धैश्वर्ये मयि कथं याचकैस्तुल्यतेति गर्वादसतीत्यर्थः ॥

बलावलेपादधुनापि पूर्ववत्प्रवाध्यते तेन जगज्जिगीषुणा ।

सतीव योषित्प्रकृतिः सुनिश्चला पुमांसमभ्येति भवान्तरेष्वपि ७२

बलेति ॥ जिगीषुणा । नित्योत्साहवतेत्यर्थः । तेन शिशुपालेन बलावलेपादधु-  
नार्वादधुनापि पूर्ववत्पूर्वजन्मनीव जगत्प्रवाध्यते । तथाहि—सती पतिव्रता योषिर्दिध  
सुनिश्चलातिस्थिरा प्रकृतिः स्वभावो भवान्तरेषु जन्मान्तरेष्वपि पुमांसमभ्येति ।  
‘पतिं या नाभिचरति मनोवाक्कायसंयता । सा भर्तुर्लोकमाप्नोति सद्भिः सा ॥ इति  
चोच्यते ॥’ इति मनुः । उपमोपमेयपुरस्कृतोऽर्थान्तरन्यासः ॥

तदेनमुल्लङ्घितशासनं विधेर्विधेहि कीनाशनिकेतनातिथिम् ।

भुभेतराचारविपक्रिमापदो विपादनीया हि सतामसाधवः ॥ ७३ ॥

तदेनमिति ॥ तत्तस्माद्विधेर्विधानुरप्युल्लङ्घितशासनम् । स्वयं विधातेत्याद्युक्त-

रीत्यातिकान्तदैवशासनमित्यर्थः । सापेक्षत्वेऽपि गमकत्वात्समासः । पुनं शिशुपालं  
कीनाशनिकेतनातिथिं कीनाशो यमस्तस्य निकेतनं गृहं तन्नातिथिं प्राधुनिकं विधेहि  
कुरु । यमगृहं प्रेषयेत्यर्थः । 'कीनाशः कर्पके क्षुद्रे कृतान्तोपांशुधातिनोः' इति  
विश्वः । न चैतत्प्राधुनिकहस्तेन सर्पमारणं भवादृशमवश्यकर्तव्यत्वादित्याह—शु-  
भेतराचारेण दुराचारेण विपक्षिमाः परिपाकेन निर्वृत्ताः कालपरिपाकेन प्राप्ता आ-  
पदो येषां ते तथोक्ताः । 'द्वितः क्रिः' इति पचेः क्रिप्रत्ययः । 'क्रेर्मन्त्रित्यम्' इति  
तद्धितो मग्नप्रत्ययः । असाधवो दुष्टाः संतां भवादृशां जगन्नियन्तृणां निपातनीयाः  
बध्या हि । न च नैर्घृण्यदोषः । स्वदोषेणैव तेषां विनाशो निमित्तमात्रत्वादस्माक-  
मित्याशयेन शुभेतराचारेत्यादिविशेषणोक्तिः । सामान्येन विशेषसमर्थनरूपोऽर्थो-  
न्तरन्यासः ॥

किंचैवं दुष्टनिग्रहे शिष्टानुग्रहः स्यादित्याह—

हृदयमरिवधोदयादुदूढद्रुमि दधातु पुनः पुरंदरस्य ।

वनपुलकपुलोमजाकुचाग्रद्रुतपरिरम्भनिपीडनक्षमत्वम् ॥ ७४ ॥

हृदयमिति ॥ अरिवधोदयाद्रिपुनाशलाभात् । उदूढद्रुमि नैश्चिन्त्यादृत-  
दाढ्यम् । स्वस्थमिति यावत् । पृथ्वादित्वादूढशब्दादिमनिष्प्रत्ययः 'र ऋतो ह-  
लादेर्लघोः' इति ऋकारस्य रेफादेशः । पुरः शत्रुपुराणि दारयतीति पुरंदर इ-  
न्द्रः । 'पुःसर्वयोर्दारिसहोः' इति स्वप्प्रत्ययः । 'स्वचि द्रुस्वः' इत्युपधाहस्वः । वाचं-  
यमपुरंदरौ च' इति निपातनाददन्तत्वं सुमागमश्च । तस्य हृदयं पुनर्भूयोऽपि ।  
पूर्ववदेवेति भावः । वनपुलकयोः सान्द्रोरोमाश्रयोः । पुलोमो जाता पुलोमजा  
शची तस्याः कुचाग्रयोर्द्रुतपरिरम्भ औत्सुक्याच्छीघ्रालिङ्गनं तत्र यत्पीडनं तस्य  
क्षमत्वं सहत्वं दधातु । प्राक्चित्तविक्षेपात्यक्तभोगेन शक्रेण संप्रति त्वत्प्रसादाक्षि-  
ष्कण्टकं स्वकीयं राज्यं भुज्यतामित्यर्थः । अत्र दाढ्यपदार्थस्योदूढद्रुमिमेति वि-  
शेषणगत्या निपीडनक्षमत्वं प्रति हेतुत्वोक्त्या पदार्थहेतुकं काव्यलिङ्गम् । हृदयनि-  
पीडनक्षमत्वसंबन्धेऽप्यसंबन्धोक्त्या संबन्धेऽसंबन्धरूपातिशयोक्तिरित्यर्थालंकारो  
वृत्त्यनुप्रासश्च तैरन्योन्यं संसृज्यते । पुष्पिताग्रा वृत्तम् । 'अयुजि नयुगरेफतो य-  
कारो युजि च नजौ जरगाश्च पुष्पिताग्रा' इति लक्षणात् ॥

ओमित्युक्तवतोऽथ शार्ङ्गिण इति व्याहृत्य वाचं नभ-

स्तस्मिन्नुत्पतिते पुरः सुरमुनाविन्दोः श्रियं विभ्रति ।

शत्रूणामनिशं विनाशपिशुनः कुद्वेस्य चैद्यं प्रति

व्योम्नीव भ्रुकुटिच्छलेन वदने केतुश्चकारास्पदम् ॥ ७५ ॥

इति श्रीमाधकृतौ शिशुपालवधे महाकाव्ये श्र्यङ्के कृष्ण-

नारदसंभाषणं नाम प्रथमः सर्गः ॥ १ ॥

१ 'दुषोड', 'दवात' इति वा पाठः. २ 'कतुं मति संयति', 'कतुं मति संयुने' इति  
च पाठः. ३ 'नारदागमनविसंबन्धो' इति पाठः.



ओमिति ॥ तस्मिन्सुरमुनौ नारदे इति इत्थंभूतां वाचं व्याहृत्योक्त्वा नभ  
उत्पतिते समुद्रते पुरोऽग्रे इन्द्रोः श्रियं विभ्रति सति । अथ मुनिवाक्यानन्तरमो-  
मित्युक्तवतस्तथास्त्वित्यङ्गीकृतवतः । 'ओम्प्रश्नेऽङ्गीकृतौ रोषे' इति विश्वः । चेदीनां  
जनपदानामयं चैवः शिशुपालः । 'वृद्धेत्कोसलाजादाभ्यङ्' इति व्यङ्प्रत्ययः ।  
तं प्रति क्रुद्धस्य शार्ङ्गिणो वदने व्योम्नीवानिशं सर्वदा । अव्यभिचारेणेत्यर्थः । श-  
वूणां विनाशस्य पिशुनः सूचकः । 'चन्द्रमभ्युत्थितः केतुः क्षितीशानां विनाशकृत्'  
इति शास्त्रादिति भावः । केतुरुत्पातविशेषः । 'केतुर्द्युतौ पताकायां ग्रहोत्पातारि-  
लक्ष्मसु' इत्यमरः । भुकुटिच्छलेन भ्रूभङ्गव्याजेनास्पदं प्रतिष्ठां स्थितिं चकार ।  
'आस्पदं प्रतिष्ठायाम्' इति निपातनात्सुडागमः । अनेन वाक्यार्थभूतस्य वीररस-  
सहकारिणो रौद्रस्य स्थायी क्रोधः स्वानुभावेन भ्रुकुट्या कारणभूतोऽनुमेय इत्यु-  
क्तम् । तथा तदविनाभूतस्याङ्गिनो वीरस्य स्थायी प्रयत्नोपनेय उत्साहोऽप्युत्पन्न  
एवेत्यनुसंधेयम् । इन्द्रोः श्रियं विभ्रतीत्यत्र मुनेरिन्दुश्रियोऽयोगात्तत्सदृशीमिति  
सादृश्याक्षेपादसंभवद्वस्तुसंबन्धरूपो निदर्शनालंकारः । वदने व्योम्नीवेत्युपमा ।  
भ्रुकुटिच्छलेन केतुरिति ललादिशब्देनासत्यत्वप्रतिपादनरूपोऽपह्नवः । तत्र शत्रु-  
विनाशसूचके त्वपेक्षितेन्दुसान्निध्यव्योमावस्थानसंपादकत्वे निदर्शनोपमयोरपह्न-  
वोपकारसत्त्वाद्ङाङ्गिभावेन संकरः । चमत्कारकारितया मङ्गलाचरणरूपतया च  
सर्गान्त्यश्लोकेषु श्रीशब्दप्रयोगः । यथाह भगवान्भाष्यकारः—'मङ्गलादीनि मङ्ग-  
लमध्यानि मङ्गलान्तानि शास्त्राणि प्रथन्ते, वीरपुरुषाण्यायुष्मत्पुरुषाणि च भ-  
वन्ति, अध्येतारश्च प्रवक्तारो भवन्ति' इति । शार्दूलविक्रीडितं वृत्तम् । 'सूर्या-  
श्वैर्मसजस्तताः सगुरवः शार्दूलविक्रीडितम्' इति लक्षणात् । सर्गान्तत्वादुत्तमेदः ।  
यथाह दण्डी—'सर्गैरनतिविस्तीर्णैः श्राव्यवृत्तैः सुसंधिभिः । सर्वत्र भिन्नसर्गान्तै-  
रुपेतं लोकरञ्जकम् ॥' इति ॥

अथ कविः कविकाव्यवर्णनीयाख्यानपूर्वकसर्गसमाप्तिं कथयति—इतीति ॥ इ-  
तिशब्दः समाप्तिः । माघकृताविति कविनामकथनम् । महाकाव्ये इति महच्छब्देन  
लक्षणसंपत्तिः सूचिता । शिशुपालवध इति काव्यनामकथनम् । प्रथमः सर्ग  
इति । समाप्त इति शेषः । एवमुत्तरत्रापि द्रष्टव्यम् ॥

इति श्रीमहोपाध्यायकोलाचलमहिनाथसूरिविरचिते शिशुपालवध-  
काव्यव्याख्याने सर्वकपाख्ये प्रथमः सर्गः ॥ १ ॥

## द्वितीयः सर्गः ।

अस्मिन्सर्गे मन्त्रवर्णनाय बीजं वपति—

यियक्षमाणेनाहूतः पार्थेनाथ द्विपन्मुरम् ।

अभिचैद्यं प्रतिष्ठासुरासीत्कार्यद्वयाकुलः ॥ १ ॥

यियक्षमाणेनेति ॥ अथेन्द्रसंदेशश्रवणानन्तरं यियक्षमाणेन यष्टुमिच्छता । यजतेः सञ्चन्ताहृतः शानच् । पार्थेन पृथापुत्रेण युधिष्ठिरेण । 'तस्वेदम्' इत्यण् । अन्यथा 'स्त्रीभ्यो ङक्' स्यात् । ततः पार्थेय इति स्यात् । आहूत आकारितः । ह्वयतेः कर्मणि के संप्रसारणदीर्घौ । तथा अभिचैथं शिगुपालं प्रति । 'लक्षणेनाभिप्रती आ-भिमुख्ये' इत्यव्ययीभावः । 'अभिरभागे' इति कर्मप्रवचनीयत्वे तद्योगे द्वितीया वा । प्रतिष्ठासुः प्रस्थातुमिच्छुः । तिष्ठतेः सञ्चन्तादुप्रत्ययः । मुरं द्विषन्मुरारिः । 'द्विषोऽमि-त्रे' इति शतृप्रत्यये 'न लोका-' इत्यत्र 'द्विषः शतुर्वा' इति वैकल्पिकः षष्ठीप्रतिषेधः । कार्यद्वयेन सुरकार्यसुहृत्कार्यरूपेणाकुलो विप्रतिषेधादावश्यकत्वाच्च द्वयोः संदिहान आसीत् । अतो मन्त्रस्वायमवसर इति भावः ॥

एवं मन्त्रबीजसंदेहमुपन्यस्य मन्त्रोचितं देशमाह—

सार्धमुद्धवसीरिभ्यामथासावासदत्सदः ।

गुरुकाव्यानुगां विभ्रचान्द्रीमभिनभः श्रियम् ॥ २ ॥

सार्धमिति ॥ अथ संदेहानन्तरमसौ हरिः अभिनभः । पूर्ववदव्ययीभावः । कर्मप्रवचनीयत्वे वा द्वितीया । गुरुकाव्यौ बृहस्पतिशुक्रावनुगावनुयाविनौ यस्यां ताम् । 'गीर्पतिर्धिषणो गुरुः' इति, 'शुक्रो दैत्यगुरुः काव्यः' इति चामरः । चन्द्र-स्येमां चान्द्री श्रियं विभ्रत् । अत्र श्रीतुल्यां श्रियमिति निदर्शनाभेदः—उद्धवसीरि-भ्यां सार्धमुद्धवरामाभ्यां सह सद्ः सभाभासददगमत् । राजसदसः प्रासादत्वा-दिति भावः । सदेर्लुङि 'पुपादि-' इति च्छेरलादेशः । अत्र मनुः—'गिरिपृष्ठं समारुह्य प्रासादं वारहो गतः । अरण्ये निःशलाके वा मन्त्रयेद्भावभाविनौ ॥' इति ॥

जाज्वल्यमाना जगतः शान्तये समुपेयुषी ।

व्यद्योतिष्ट सभावेद्यामसौ नरशिखित्रयी ॥ ३ ॥

जाज्वल्यमानेति ॥ जगतः शान्तयेऽनुपद्रवाय समुपेयुषी मिलिता जाज्वल्य-माना भृशं ज्वलन्ती । 'धातोरेकाचो हलादेः क्रियासमभिहारे यङ्' । ततो लटः शानजादेशो टाप् । असौ नराः पुरुषा एव शिखिनोऽग्रयस्तेषां त्रयी । 'द्वित्रि-भ्याम्-' इत्यादिना तयस्वायजादेशे कृते 'टिड्डाणञ्-' इत्यादिना ङीप् । सभा आ-स्थानी सैव वेदिः । 'वेदिः परिष्कृता भूमिः' इत्यमरः । तस्यां व्यद्योतिष्ट दीप्यते स्म । 'युद्धयो लुङि' इति वा तङ् । रूपकालंकारः ॥

रत्रस्तम्भेषु संक्रान्तप्रतिमास्ते चकाशिरे ।

एकाकिनोऽपि परितः पौरुषेयवृता इव ॥ ४ ॥

रत्नेति ॥ रत्नानां स्तम्भा इति षष्ठीसमासविशेषे पर्यवसानाद्विकारार्थत्वम् । तेषु संक्रान्तप्रतिमाः संक्रान्तप्रतिबिम्बाः । 'प्रतिमानं प्रतिबिम्बं प्रतिमा-' इत्यमरः । ते त्रय एकाकिनोऽसहाया अपि । 'एकादाकिनिश्चासहाये' इत्याकिनिच्यत्ययः । परितोऽमितः सर्वतः । 'पर्यभिभ्यां च' इति तसिल्यप्रत्ययः । स च सर्वोभयार्थो-



भ्यामिष्यते । पौरुषेयेण प्रतिविम्बभूयस्त्वात्पुरुषसमूहेनावृता इवेत्युपेक्षा । चका-  
शिरः । 'सर्वपुरुषाभ्यां णडञौ', 'पुरुषाद्बधविकारसमूहतेनकृतेष्विति वक्तव्यम्'  
इति समूहे ङवप्रत्ययः । एतेन विजनत्वमुक्तम् । यद्यपि 'निसम्भे निर्गवाक्षे च  
निमित्त्यन्तरसंश्रये । प्रासादाग्रे त्वरण्ये वा मञ्जयेद्भावभाविनी ॥' इति कामन्द-  
कीये मञ्जभूमेः सम्भप्राचुर्यनिषेधो गम्यते, तथापि तस्यापि विजनोपलक्षणत्वा-  
ददोष इति भावः ॥

अध्यासामासुरुत्तुङ्गहेमपीठानि यान्यमी ।

तैरुहे केशरिक्कान्तत्रिकूटशिखरोपमा ॥ ५ ॥

अध्यासामासुरिति ॥ अमी त्रयो यान्युत्तुङ्गहेमपीठान्यासनानि अध्यासा-  
मासुरधितृष्टुः । येनूपविष्टा इत्यर्थः । 'अधिशीकृत्वासां कर्म' इति कर्मत्वम् । 'आस  
उपवेशने' लिट् । 'दयायासश्च' इत्याम्प्रत्ययः । 'कृद्भानुप्रयुज्यते लिटि' इत्यस्तेरनु-  
प्रयोगः । 'आम्प्रत्ययवत्कृजोनुप्रयोगस्य' इति कृज एवेति नियमादस्तेर्नात्मनेपदम् ।  
तैः पीठैः केशरिभिः सिंहैः कान्तानां त्रिकूटस्य त्रिकूटाद्रेः शिखराणामुपमा सा-  
दृश्यमूहे ऊडा । वहेः कर्मणि लिट् संप्रसारणम् । त्रीणि कूटान्यस्येत्यन्वर्थसंज्ञा ।  
'कूटोऽस्त्री शिखरं शृङ्गम्' इत्यमरः । उपमालंकारः ॥

गुरुद्वयाय गुरुणोरुभयोरथ कार्ययोः ।

हरिविप्रतिषेधं तमाचक्षे विचक्षणः ॥ ६ ॥

गुर्विति ॥ अथोपवेशनानन्तरं विचष्टे इति विचक्षणो वक्ता । कर्तरि ल्युडिति  
न्यासकारः । 'असनयोश्च प्रतिषेधो वक्तव्यः' इति चक्षिष्ठः । ख्याजादेशाभावः ।  
हरिगुर्वोरुद्वयवराभयोः पितृव्यज्येष्ठभ्रात्रोर्द्वयाय । द्वाभ्यामित्यर्थः । गुरुणोर्महोरुभ-  
योः कार्ययोः पूर्वोक्तयोः तं विप्रतिषेधं विरोधमाचक्षे आख्यातवान् । तुल्यबल-  
विरोधो विप्रतिषेधः ॥

द्योतितान्तःसभैः कुन्दकुड्मलाग्रदतः स्मितैः ।

स्नपितेवाभवत्तस्य शुद्धवर्णा सरस्वती ॥ ७ ॥

द्योतितेति ॥ कुन्दं माघभवः पुष्पविशेषः । 'माघ्यं कुन्दम्' इत्यमरः । कुन्द-  
कुड्मलाग्राणीव दन्ता यस्य तस्य कुन्दकुड्मलाग्रदतः । 'अग्रान्तशुद्धशुभ्रवृषवराहे-  
भ्यश्च' इत्यग्रान्तपूर्वपदबहुव्रीहेः समासान्ते वैभाषिको दत्तादेशः । तस्य हरेः सर-  
स्वती अन्तःप्रधाना सभा अन्तःसभा । सभाभ्यन्तरमित्यर्थः । सा द्योतिता प्रका-  
शिता यैस्तैः स्मितैः स्नपितेव क्षालितेव । स्नातेर्ण्यन्तात् क्तः । 'अर्तिही-' इत्यादि-  
ना पुगागमः । मितां ह्रस्वः । शुद्धवर्णा स्फुटाक्षरत्वात्स्वच्छकान्तिरभवत् । अत्र  
स्वाभाविकवर्णशुद्धेः स्नानहेतुकत्वमुपेक्ष्यते । स्मितपूर्वाभिभाषी हरिरिति भावः ।  
कार्यविप्रतिषेधं निवेद्य तत्र स्वमतमावेदयिष्यन्पण्डितमानित्वं तावत्परिहरति-

भवद्विरामवसरप्रदानाय वचांसि नः ।

पूर्वरङ्गः प्रसङ्गाय नाटकीयस्य वस्तुनः ॥ ८ ॥

भवद्विरामिति ॥ भवद्विरां युष्मद्वाचामवसरप्रदानाय । प्रसज्जनायेत्यर्थः । नोऽस्माकं वचांसि सिद्धान्तोन्नयनार्थमुच्यन्ते । न तु सिद्धान्तत्वेनेत्यर्थः । तथाहि—  
पूर्वं रज्यतेऽस्मिन्निति पूर्वरङ्गः नाट्यशाला, तत्स्य कर्मापि पूर्वरङ्ग इति दशरूपके । अतः पूर्वरङ्गो नाम रङ्गप्रधानाख्यो रङ्गविज्ञशान्तिकारी नान्दीपादगीतवादित्राद्यनेकाङ्गविशेषो नाट्यादौ कर्तव्यः कर्मविशेषः । तदुक्तं वसन्तराजीवे—  
'यन्नाट्यवस्तुनः पूर्वं रङ्गविज्ञोपशान्तये । कुशीलवाः प्रकुर्वन्ति पूर्वरङ्गः प्रकीर्तितः ॥'  
इति । स पूर्वरङ्गः नाटके भवं नाटकीयम् । तत्र वर्ण्यमित्यर्थः । वृद्धाच्छः । तस्य 'आयने—' इतीयादेशः । तस्य वस्तुनः प्रवृत्तस्य प्रसङ्गाय प्रसज्जनाय । प्रवर्तनायेति यावत् । अतः प्रथमवाचो न दोषायेति भावः । पूर्वरङ्गः प्रस्तावनेति रङ्गराजः । तच्चिन्त्यम् । पूर्वरङ्गं विधायादौ सूत्रधारे विनिर्गते । प्रविश्य तद्दपरः काव्यमास्थापयेन्नतः ॥ प्रथमं पूर्वरङ्गश्च ततः प्रस्तावनेति च । आरम्भे सर्वनाट्यानामेतत्सामान्यमिष्यते ॥' इति दशरूपकायुक्तभेदविरोधादिति । अत्र हरिवाक्यपूर्वरङ्गयोः प्रसङ्गकत्वस्वरूपसामान्यस्य वाक्यद्वये शब्दान्तरेण पृथङ्निर्देशात्प्रतिवस्तूपमालंकारः । तल्लक्षणं त्कम् ॥

संप्रति स्वमतमाह—

करदीकृतभूपालो भ्रातृभिर्जित्वरैर्दिशाम् ।

विनाप्यस्मदलंभूष्णुरिज्यायै तपसः सुतः ॥ ९ ॥

करदीकृतेति ॥ दिशां जित्वरैर्जयनशीलैः । 'इण्णश्जिसर्तिभ्यः करप्' । कुयोगात्कर्मणि षष्ठी । भ्रातृभिर्भौमादिभिर्हेतुभिः करदाः षष्ठभागप्रदाः । 'भागधेयो बलिः करः' इत्यमरः । ततश्चिवः । 'ऊर्यादिचिवडाचश्च' इति गतिसंज्ञायां 'कुगतिप्रादयः' इति नित्यसमासः । अकरदाः करदाः संपद्यमानाः कृताः । करदीकृता भूपालाः यस्य सः वशीकृतराजमण्डलः तपसः सुतो धर्मपुत्रः । 'तपश्चान्द्रायणादौ स्याद्धर्मे लोकान्तरेऽपि च' इति विश्वः । अस्माद्विना । अस्माभिर्विनापीत्यर्थः । 'पृथग्विनानाना—' इत्यादिना तृतीयाविकल्पात्पञ्चमी । इज्यायै यागाय । यजेभावे क्यप् 'वचिस्वपि—' इत्यादिना संप्रसारणम् । 'नमःस्वस्ति—' इत्यादिना चतुर्थी । अलं समर्थो भूष्णुर्भवनशीलः । 'भूष्णुर्भविष्णुर्भविता' इत्यमरः । 'ग्लान्तिश्च ग्मुः' इति ग्मुप्रत्ययः । 'क्विति च' इत्यत्र गकारप्रक्षेपाद्वृणाभावः । तथा च जयादित्यः । तत्रैव गकारोऽपि च तत्त्वभूतो निर्दिश्यते । अतो जैत्रयात्रैव कार्या न यज्ञयात्रेति भावः ॥

ननु यज्ञान्ते जैत्रयात्रायामुभयानुसरणं स्वात्तब्राह्म—

उत्तिष्ठमानस्तु परो नोपेक्ष्यः पथ्यमिच्छता ।

समौ हि शिष्टैरान्नातौ वत्स्यन्तावामयः-स च ॥ १० ॥

उत्तिष्ठमान इति ॥ उत्तिष्ठमानो वर्धमानः । 'उदोऽनूर्ध्वकर्मणि' इत्यात्मनेपदम् । परः शत्रुः पथोऽनपेतं पथ्यं हितमारोग्यं चेच्छता । पुंसेति शेषः । नोपेक्ष्यो नौ-दासीन्येन द्रष्टव्यः । कुतः । हि यस्माद्वत्स्यन्तौ वर्धिष्यमाणौ । 'लटः सद्वा' इति



सदादेशे 'वृद्धयः स्वसनोः' इति विभाषया परस्मैपदम् । 'न वृद्धवश्चतुर्भ्यः' इती-  
डभावः । आभयो व्याधिः । 'रोगव्याधिगदामयाः' इत्यमरः । स शत्रुश्च शिष्टैर्नी-  
तिज्ञैः समौ तुल्यवृत्ती आम्नातावाख्यातौ । 'अल्पीयसोऽप्यरेवृद्धिर्महानर्थोय रोग-  
वत्' । अतस्तस्यानुपेक्ष्यत्वादुभयानुसृतिः कुतः' इति भावः । उपमालंकारः ॥

नन्वेवं स्वार्थपरत्वदोषः स्यादिति चेन्न । लोकानुग्रहार्थत्वादस्याः प्रवृत्तेरित्या-  
शयेनाह—

न दूये सात्वतीसूनुयन्महामपराध्यति ।

यत्तु दन्दद्व्यते लोकमदो दुःखाकरोति माम् ॥ ११ ॥

नेति ॥ सत्वतोऽपत्यं स्त्री सात्वती नाम हरेः पितृष्वसा । 'उत्सादिभ्योऽञ' ।  
तस्याः सूनुश्चैव । बन्धुरपि खलो न मृष्यत इति भावः । यन्महामपराध्यति  
दुह्यतीति यावत् । 'कुधदुह—' इत्यादिना चतुर्थी । तत इति शेषः । यत्तदोर्नित्यसंब-  
न्धात् । न दूये न परितप्ये । दूढो दैवादिकात्कर्तारि लट् । उत्तमपुरुषैकवचनम् । किंतु  
लोकं दन्दद्व्यते । गर्हितं यथा स्यादेवं दहतीति यावत् । 'लुपसदचरजप—' इत्यादिना  
गर्हीयां यङ् । 'जपजभदहदशभञ्जपशां च' इत्यभ्यासस्य नुमागमः । अदो लोक-  
दहनं मां दुःखाकरोति । दुःखमनुभावयतीत्यर्थः । 'दुःखात्प्रातिलोभ्ये' इति डा-  
चप्रत्ययः । अतश्चैव एवाभियातव्यः, पार्थस्तु प्रार्थनयापि पश्चात्समाधेय इत्यर्थः ॥

स्वमतं निगमयन्परमतं शुश्रूषुः पृच्छति—

मम तावन्मतमिदं श्रूयतामङ्ग वामपि ।

ज्ञातसारोऽपि खल्वेकः संदिग्धे कार्यवस्तुनि ॥ १२ ॥

ममेति ॥ तावत् । भवन्मतश्रवणपर्यन्तमित्यर्थः । मम मतमिदम् । अङ्गेल्यामन्त्र-  
णेऽव्ययम् । 'अथ संबोधनार्थकाः । स्युः प्याद पाडङ्ग हे हे भोः' इत्यमरः । वां युच-  
योः । 'युष्मदस्मदोः षष्ठीचतुर्थी—' इत्यादिना वामादेशः । मतं श्रूयताम् । विधौ  
लोट् । तदिदं मया श्रोतव्यम् । अन्यथा संदेहानिवृत्तेरिति भावः । विदुषस्ते कुतः  
संदेहस्तत्राह—ज्ञातसारः ज्ञाततत्त्वार्थोऽप्येकः एकाकी कार्यवस्तुनि कर्तव्यार्थे सं-  
दिग्धे संशेते । खलु निश्चये । अतो मयापि संदिह्यत इत्यर्थः । 'दिह उपचये' कर्त-  
रि लट् । घत्वधत्वे । सामान्येन विशेषसमर्थनरूपोऽर्थान्तरन्यासः ॥

यावदर्थपदां वाचमेवमादाय माधुवः ।

विरराम महीयांसः प्रकृत्या मितभाषिणः ॥ १३ ॥

यावदिति ॥ माधवो हरियांबानर्थो यावदर्थम् । 'यावदवधारणे' इत्यव्ययी-  
भावः । यावदर्थपदानि यस्यास्ताम् । अभिधेयसंमिताक्षरामित्यर्थः । एवमुक्तप्रका-  
रेण वाचमादाय गृहीत्वा । उक्त्वेत्यर्थः । विरराम तृष्णीमास । 'व्याङ्परिभ्यो  
रमः' इति परस्मैपदम् । तथाहि—महीयांसः उत्तमाः प्रकृत्या स्वभावेन मितभा-  
षिणः । भवन्तीति शेषः । बृथालापनिषेधादिति भावः । पूर्ववदलंकारः ॥

अथाष्टभिः कुलकेन रामं वर्णयन्स्तद्वाक्यमवतारयति—

ततः सपत्नापनयस्मरणानुशयस्फुरा ।

ओष्ठेन रामो रामोष्टविम्बचुम्बनचुञ्चुना ॥ १४ ॥

तत इति ॥ ततो रामो जगादेत्युत्तरेणान्वयः । सपत्नो रिपुः । 'रिपुर्वैरिसपत्नारि-' इत्यमरः । तस्यापनयोऽपकारः तस्य स्मरणेन योऽनुशयः पश्चात्तापः । 'भवेदनुशयो द्वेषे पश्चात्तापानुबन्धयोः' इति विश्वः । तेन स्फुरतीत्यनुशयस्फुः तेन स्फुरा । ओष्ठो बिम्बमिवेत्युपमितसमासः । रामाया ओष्ठविम्बस्य चुम्बनेन वित्तो रामोष्टविम्बचुम्बनचुञ्चुः । 'तेन वित्तश्चुञ्चुपूचणपौ' इति चुञ्चुप्रत्ययः । 'ओत्वोष्ठयोः समासे वा पररूपं वक्तव्यम्' । तेनौष्ठेनोपलक्षितः । समरसुरतयोः समरस इति भावः । उपमानुप्रासयोः संसृष्टिः ॥

विवक्षितामर्थविदस्तत्क्षणप्रतिसंहताम् ।

प्रापयन्पवनव्याधेर्गिरमुत्तरपक्षताम् ॥ १५ ॥

विवक्षितामिति ॥ विवक्षितां वृद्धत्वाभिमानादग्रे वक्तुमिष्टाम् । वचेर्भूजो वा सन्नन्तात्कर्मणि क्तः । तत्क्षणे विवक्षाक्षणे एव । इत्यविलम्बोक्तिः । प्रतिसंहतां रामानुरोधानुरुद्धां अर्थविदः कार्यज्ञस्य अतएव पवनव्याधेरुद्धवस्य गिरमुत्तरपक्षतां सिद्धान्तपक्षतां प्रापयन् । स्वयमसत्पक्षावलम्बित्वादिति भावः । अनेन रामस्य व्यग्रतोक्ता ॥

घूर्णयन्मदिरास्वादमदपाटलितद्युती ।

रेवतीवदनोच्छिष्टपरिपूतपुटे दृशौ ॥ १६ ॥

घूर्णयन्निति ॥ पुनः मदिरास्वादेन मद्यपानेन यो मदत्वेन पाटलिता ईषद्रक्तीकृता द्युतिर्वयोस्ते रेवत्या देव्याः वदने यदुच्छिष्टं मद्यलेपताम्बुलादि । अक्षिचुम्बनसंक्रान्तमिति भावः । तेन परिपूते शुद्धे पुटे ययोस्ते दृशौ घूर्णयन् । 'भ्रामयन्निति मद्यविकारोक्तिः । उच्छिष्टपरिपूतेत्यत्र 'रतिकाले सुखं स्त्रीणां शुद्धमास्त्रेदके शुनाम्' इति स्मरणात् । उच्छिष्टस्य पावित्र्यजनकत्वविरोधस्याभासत्वाद्विरोधाभासोऽलंकारः । 'आभासत्वे विरोधस्य विरोधाभास उच्यते' इति लक्षणात् ॥

आश्लेषलोलुपवधूस्तनकार्कश्यसाक्षिणीम् ।

म्लापयन्नभिमानोष्णैर्वनमालां मुखानिलैः ॥ १७ ॥

आश्लेषेति ॥ पुनः आश्लेषे लोलुपाया आलिङ्गनलुब्धाया वध्याः स्तनयोः कार्कश्यस्य काटिन्यस्य साक्षिणीमुपद्रष्ट्रीम् । नित्यं पीड्यमानामिति भावः । 'साक्षाद्दृष्टि संज्ञायाम्' इति साक्षाच्छब्दादिनिप्रत्ययः । वनमालामभिमानोष्णैरहंकारतप्तैर्मुखानिलैः निश्वासमारुतैर्म्लापयन् म्लापयन् । म्लायतेर्ण्यन्ताल्लटः शत्रादेशः । 'आदेच-' इत्यात्वे पुगागमः । अम्लाने म्लानसंबन्धादतिशयोक्तिः ॥

दधत्संध्यारुणव्योमस्फुरत्तारानुकारिणीः ।

द्विषद्वेपोपरक्ताङ्गसङ्गिनीः स्वेदविश्रुपः ॥ १८ ॥



दधदिति ॥ पुनः संध्यायामरणे व्योम्नि स्फुरन्तीस्तारा अनुकुर्वन्तीति त-  
थोक्ताः । कुतः । द्विपतः शत्रोर्द्वेपेण श्रोथेनोपरक्तेऽङ्गे वपुषि सङ्गिनीः सक्ताः स्वेद-  
विमुषः स्वेदविन्दून् । 'पृषन्तिविन्दुपृषताः पुमांसो विमुषः स्त्रियाम्' इत्यमरः ।  
दधद्धानः । 'नाभ्यस्ताच्छतुः' इति नुमभावः । उपमालंकारः ॥

प्रोल्लसत्कुण्डलप्रोतपद्मरागदलत्विषा ।

कृष्णोत्तरासङ्गरुचं विदधच्चौतपल्वीम् ॥ १९ ॥

प्रोल्लसदिति ॥ पुनः । प्रकर्षेणोल्लसतां कुण्डलयोः प्रोतानां स्यूतानां पद्म-  
रागदलानां माणिक्यशकलानां त्विषा कान्त्या । प्रोतेति प्रपूर्वाङ्गेनः कर्मणि क्तः ।  
यजादित्वात्संप्रसारणम् । कृष्णोत्तरासङ्गो नीलोत्तरीयम् । 'द्वौ प्रावारोत्तरासङ्गौ  
समौ वृहद्विका तथा । संध्यानुमुत्तरीयं च' इत्यमरः । तस्य रुचं चूतपल्लवस्येमां  
चौतपल्वीं विदधत् । कृष्णलोहितमिश्रवर्णचूतपल्लववद्दूत्रां कुर्वन्नित्यर्थः । 'धूम्र-  
भूमलौ कृष्णलोहिते' इत्यमरवचनात् । अत्रान्यरुचोऽन्यदीयत्वायोगात्सादृश्याङ्गे-  
पाज्जिदर्शनालंकारः ॥

ककुब्जिकन्यावक्रान्तर्वासलब्धाधिवासया ।

मुखामोदं मदिरया कृतानुव्याधमुद्रमन् ॥ २० ॥

ककुब्जितीति ॥ पुनः । ककुब्जिकन्याया रेवत्या वक्रस्यान्तरभ्यन्तरे वासेन  
स्थित्या लब्धोऽधिवासो वासना यया तथा । तन्मुखसौरभवासितयेत्यर्थः । 'सं-  
स्कारो गन्धमाल्याद्यैरधिवासनमुच्यते' । मदिरया कृतानुव्याधं कृतसंसर्गम् । प्रि-  
यागण्डूपगन्धिनमित्यर्थः । 'व्यधजपोरनुपसर्ग-' इत्यनुपसृष्टादप्रत्ययविधानादु-  
पसृष्टाद्व्यधेर्बन्धप्रत्ययः । मुखामोदं स्वमुखगन्धविशेषम् । 'आमोदः सोऽतिनिर्हारी'  
इत्यमरः । वद्धमनुद्विरन् । अत्र मदिराराममुखगन्धयोः स्वगन्धतिरोधानेन रामा-  
मुखतद्रण्डूपमद्यगन्धस्वीकारात्तद्रुणयोस्तत्रोत्तरस्यामविशेषकत्वेन पूर्वसापेक्षत्वा-  
दङ्गाङ्गिभावेन संकरः । 'तद्रुणः स्वगुणत्यागादन्योत्कृष्टगुणाहतिः' इति लक्षणात् ॥

जगाद वदनच्छदपद्मपर्यन्तपातिनः ।

नयन्मधुलिहः श्वेत्यमुद्रग्रदशनांशुभिः ॥ २१ ॥

जगादेति ॥ वदनमेव छद कर्पटे यस्य तत्पद्मम् । वदनमेव पद्ममित्यर्थः ।  
छदशब्देनासत्यत्वप्रतिपादनरूपोऽपह्नवः । तस्य पर्यन्तपातिनः प्रान्तसंचारिणः ।  
मधु लिहन्तीति मधुलिहस्तान्मधुपान् । किम् । उदग्रैरुच्छ्रितैः दशनांशुभिः श्वेत्यं  
धावल्यं नयन्नेवं जगाद । तद्रुणालंकारः । तस्य मधुपसंनिधापकवद्दुनापह्नवसापे-  
क्षत्वात्तेन संकरः ॥

कुलकम् ।

रामो जगादेत्युक्तम् । किं तदित्याकाङ्क्षायामाह—

यद्वामुदेवेनादीनमनादीनवमीरितम् ।

वचसस्तस्य सपदि क्रिया केवलमुत्तरम् ॥ २२ ॥

यदिति ॥ वासुदेवेन न दीनमित्यदीनमकातरं नादीनवोऽस्वेत्यनादीनवं निर्दोषम् । 'दोष आदीनवो मतः' इत्यमरः । यद्वच ईरितम् । 'उत्तिष्ठमानस्तु परः' इत्यादिपक्षमाश्रित्य यदुक्तमित्यर्थः । तस्य वचसः सपदि क्रिया केवलं सद्योऽनुष्ठानमेवोत्तरम् । सिद्धान्तस्यैवोक्तत्वादिति भावः ॥

अथ तदेव प्रतिपादयिष्यन्नन्यातिशयतयोपस्करोति—

नैतल्लघ्वपि भूयस्या वचो वाचातिशय्यते ।

इन्धनौघधगप्यग्निस्रित्वपा नात्येति पूषणम् ॥ २३ ॥

नैतदिति ॥ लघु संक्षिप्तमप्येतद्वचो भूयस्या बहुतरया । विस्तृतवापीत्यर्थः । 'द्विवचनविभज्य—' इत्यादिना ईयमुनि 'बहोर्लोपो भू च बहोः' इतीकारलोपो बहोश्च भूरादेशः । वाचा नातिशय्यते नातिरिच्यते । गुर्वर्थत्वादिति भावः । शीङः कर्मणि लटि यक् 'अयङ् यि क्ति' इत्ययङादेशः । तथाहि—इन्धनौघान्दहतीतीन्धनौघधक् काष्ठराशिदाहकः । भूयानपीत्यर्थः । क्षिपि घत्वधत्वभूभावाः । अग्निस्रित्वपा प्रभया पूषणं सूर्यम् । अल्पीयांसमपीति भावः । नात्येति नातिक्रामति । तेजसः प्रभावत्वमिव वचसोऽर्थवत्त्वमलङ्घयत्वहेतुरित्यर्थः । अत्र समानधर्मविम्बितया दृष्टान्तालंकारः ॥

यदि हरिवचो नातिशय्यते, अलं तर्हि तवापि वागारम्भैरत आह—

संक्षिप्तस्याप्यतोऽस्यैव वाक्यस्यार्थगरीयसः ।

सुविस्तरतरा वाचो भाष्यभूता भवन्तु मे ॥ २४ ॥

संक्षिप्तस्येति ॥ अतो हरिवचसोऽनतिशयनीयत्वादेव सुविस्तरतराः प्रपञ्चतराः । 'प्रथमं वावशब्दे' इति घञः प्रतिपेधे 'कृदोरप्' इत्यप् । मे वाचः संक्षिप्तस्याल्पाक्षरस्याप्यर्थेन गरीयसः । सूत्रकल्पस्येत्यर्थः । 'अल्पाक्षरमसंदिग्धं सारवद्विशतोमुखम् । असोभमनवयं च सूत्रं सूत्रविदो विदुः ॥' इति लक्षणात् । अस्यैव वाक्यस्य नान्यस्य भाष्यभूता भाष्यैः समाः । नित्यसमासः । 'क्षमादी जन्तौ भूतं ह्रीं समेऽतीते चिरे त्रिषु' इति वैजयन्ती । व्याख्यानरूपा भवन्वित्यर्थः । सूत्रव्याख्यानविशेषो भाष्यम् । 'सूत्रस्थं पदमादाय वाक्यैः सूत्रानुसारिभिः । स्वपदानि च वर्णयन्ते भाष्यं भाष्यविदो विदुः ॥' इति । मया तु तदेव विशेषप्रकाशनाय व्याख्यायते, नत्वतिशयाय प्रत्याख्यायते इत्यदोष इत्यर्थः । उपमालंकारः ॥

इत्थं यानं सिद्धान्तयित्वा तत्रोद्भवप्रतिरोधं हृदि निधाय त्रिभिः प्रत्याचष्टे—

विरोधिवचसो मूकान्वागीशानपि कुर्वते ।

जडानप्यनुलोमार्थान्प्रवाचः कृतिनां गिरः ॥ २५ ॥



विरोधीति ॥ कृतिनां कुशलानां गिरः कर्ष्यः । विरोधिवचसः प्रतिकूलवा-  
दिनो वागीशान्वाक्पतीनपि । 'वागीशो वाक्पतिः समौ' इत्यमरः । मुक्ताञ्जिर्वाचः  
कुर्वते । जडयन्तीत्यर्थः । अनुलोमोऽनुकूलोऽर्थोऽभिधेयं येषां तेऽनुकूलार्था अनुकू-  
लवादिनः । ताज्जडान्मन्दानपि प्रवाचः प्रगल्भवाचः कुर्वते । अतोऽस्मद्विरः प्रवा-  
च्या इति भावः । अत्र वागीशानां मूकीकरणाजडानां प्रवाक्त्वकरणाच्च शक्यव-  
स्तुकरणरूपो विशेषोऽलंकारः । असंबन्धे संबन्धातिशयोक्तिप्रतिभोत्थापित इति  
संकरः ॥

नन्वात्मनीनेन स्वामिना 'बुद्धेः फलमनाग्रहः' इति न्यायेन शास्त्रज्ञवचनं प्र-  
तिकूलमपि ग्राह्यमेवेत्याशङ्क्याह—

पद्गुणाः शक्तयस्तिष्ठः सिद्धयश्चोदयास्त्रयः ।

ग्रन्थानधीत्य व्याकर्तुमिति दुर्मेधसोऽप्यलम् ॥ २६ ॥

पडिति ॥ दुष्टा मेधा येषां ते दुर्मेधसः मन्दबुद्धयोऽपि । 'नित्यमसिच्चज-  
मेधयोः' इति समासान्तोऽसिच्चत्ययः । ग्रन्थानांशनसादीनधीत्य पठित्वा गुणाः  
संधिविग्रहयानासनद्वैधीभावसमाश्रयाख्याः पद । शक्तयः प्रभुत्वमत्रोत्साहाख्या-  
स्तिष्ठः । सिद्धयः पूर्वोक्तशक्तित्रयसाध्याः पुरुषार्थलाभात्मिकाः । ताश्च तिष्ठः प्रभु-  
सिद्धिर्मन्त्रसिद्धिरुत्साहसिद्धिश्चेति । उदया वृद्धिक्षयस्थानानि छद्मिन्यायेनोदया  
वच्यन्ते । तत्र वृद्धिक्षयौ स्वशक्तिसिद्धयोः पूर्वावस्थानादुपचयापचयौ स्थानं ते च  
त्रय इति व्याकर्तुं व्याख्यातुमलं समर्थाः । 'पर्याप्तवचनेष्वलमर्थेषु' इति तुमुन् ।  
पद्माङ्गनिर्णयशक्तिविकलानां संध्यादिरूपसंख्यामात्रपाठकानामशास्त्रज्ञत्वादयो न  
ग्राह्यवचना इत्यभिसंधिः । अग्रामरः 'संधिर्ना विग्रहो यानमासनं द्वैधमाश्रयः ।  
पद्गुणाः शक्तयस्तिष्ठः प्रभावोत्साहमन्त्रजाः । क्षयः स्थानं च वृद्धिश्च त्रिवर्गो नीति-  
वेदिनाम् ॥' इति । तत्रारिविजिगीष्वोर्ण्यवस्थाकरणमैक्यं संधिः । विरोधो विग्रहः ।  
विजिगीषोरिति प्रति यात्रा यानम् । तयोर्मिथः प्रतिबद्धशक्तयोः कालप्रतीक्षया  
तृष्णीमवस्थानमासनम् । दुर्बलप्रबलयोर्वाचिकमात्मसमर्पणं द्वैधीभावः । अरिणा  
पीड्यमानस्य बलवदाश्रयणं संश्रयः । कोशदण्डोत्थं तेजः प्रभावः । कर्तव्यार्थेषु  
स्थेयान्प्रयत्न उत्साहः । पद्गुणचिन्तनं मन्त्रः । गतमन्यदिति संक्षेपः ॥

ननु शास्त्रोक्तार्थव्याख्यातैव शास्त्रज्ञः, स एव ग्राह्यवचनश्चेत्याशङ्क्याह—

अनिलोडितकार्यस्य वाग्जालं वाग्मिनो वृथा ।

निमित्तादुपराद्धेपोर्धानुष्कस्येव वलितम् ॥ २७ ॥

अनिलोडितेति ॥ अनिलोडितं नालोकितं कार्यं येन तस्य । कार्याकार्यम-  
जानत इत्यर्थः । वाचोऽस्य सन्तीति वाग्मी वावदूकः । 'वाचो युक्तिपटुर्वाग्मी  
वावदूकोऽतिवक्तरि' इत्यमरः । 'वाचो गिमनिः' इति गिमनिप्रत्ययः । तस्य वा-  
ग्जालं वागाडम्बरो निमित्ताल्लक्ष्यात् । 'वेध्यं लक्ष्यं निमित्तं च शरव्यं च समं विदुः'  
इति वैजयन्ती । अपराद्धेपोः स्खलितबाणस्य । धनुः प्रहरणमस्येति धानुष्को धन्वी ।

‘प्रहरणम्’ इति ठक् ‘इसुसुक्तान्तात्कः’ । ‘अपराद्धपृषकोऽसौ लक्ष्म्याश्च्युतसा-  
यकः । धन्वी धनुष्मान्धानुष्कः’ इत्यमरः । तस्य वस्त्रागतमिव वृथा निष्फलम् ।  
कार्यज्ञस्य वचो ग्राह्यं न तु वाचालस्येति भावः ॥

इत्थं पाहुण्यादिपाठमात्रं न मञ्ज इति सिद्धे संप्रति स्वयं मञ्जस्वरूपमाह—

**सर्वकार्यशरीरेषु मुक्त्वाङ्गस्कन्धपञ्चकम् ।**

**सौगतानामिवात्मान्यो नास्ति मञ्जो महीभृताम् ॥ २८ ॥**

सर्वेति ॥ सर्वाणि कार्याणि संध्यादीनि तानि शरीराणीवेत्युपमितसमासः ।  
व्यासे सौगतानामिवेति लिङ्गान्तेषु सर्वकार्यशरीरेषु सर्वेषु शरीरेष्विव । सर्वकार्य-  
वित्त्वर्थः । अङ्गानि स्कन्धा इवेत्युपमितसमासः । तेषां पञ्चकं मुक्त्वा । स्कन्ध-  
पञ्चकमिवाङ्गपञ्चकं हित्वेत्यर्थः । पञ्च परिमाणमस्येति पञ्चकम् । ‘संख्यायाः सं-  
ज्ञासहस्रसूत्राध्ययनेषु’ इति कप्रत्ययः । सुगतो भक्तिर्भजनीय एषां सौगता बौद्धाः ।  
‘भक्तिः’ इत्यणप्रत्ययः । तेषामन्य आत्मेव महीभृतामन्यो मञ्जो नास्ति । कर्मणामा-  
रम्भोपायः, पुरुषद्रव्यसंपत्, देशकालविभागः, विपत्तिप्रतीकारः, कार्यसिद्धिश्चेति  
पञ्चाङ्गानि । यथाह कामन्दकः—‘सहायाः साधनोपाया विभागो देशकालयोः ।  
विपत्तेश्च प्रतीकारः सिद्धिः पञ्चाङ्गमिष्यते ॥’ इति । रूपवेदनाविज्ञानसंज्ञासंस्काराः  
पञ्च स्कन्धाः । तत्र विषयप्रपञ्चो रूपस्कन्धः, तज्ज्ञानप्रपञ्चो वेदनास्कन्धः,  
आलयविज्ञानसंतानो विज्ञानस्कन्धः, नामप्रपञ्चः संज्ञास्कन्धः, वासनाप्रपञ्चः  
संस्कारस्कन्धः । एवं पञ्चधा परिवर्तमानो ज्ञानसंतान एवात्मा इति बौद्धाः ॥  
एवं यथा बौद्धानां सर्वेषु शरीरेषु स्कन्धपञ्चकातिरिक्त आत्मा नास्ति, तथा राज्ञा-  
मङ्गपञ्चकातिरिक्तो मञ्जो नास्तीत्युपमालंकारः । तच्चास्माकं समग्रमेवेत्ययमेव या-  
त्राकाल इति भावः ॥

अथ मञ्जितार्थक्रियाविलम्बे दोषमाह—

**मञ्जो योध इवाधीरः सर्वाङ्गैः संवृतैरपि ।**

**चिरं न सहते स्थातुं परेभ्यो भेदशङ्कया ॥ २९ ॥**

मन्त्र इति ॥ संवृतैर्गुप्तैः सर्वाङ्गैः पूर्वोक्तरूपायादिभिर्हरःस्वलादिभिश्चोपलक्षि-  
तोऽपि । सर्वाङ्गसंवृतोऽपीत्यर्थः । मञ्जो विचारः अधीरो भीरुः युध्यत इति योधो  
भट इव । पचाचच् । परेभ्योऽन्येभ्योऽरिभ्यश्च । ‘परं दूरान्वमुख्येषु परोऽरिपरमा-  
त्मनोः’ इति वैजयन्ती । भेदो विदारणं तृतीयगामित्वं च तस्य शङ्कया चिरं स्था-  
तुम् । विलम्बितुमित्यर्थः । न सहते न क्षमः । ‘शकष्टप-’ इत्यादिना तुमुन्प्र-  
त्ययः । अतो न विलम्बितव्यम्, अन्यथा मञ्जभेदे कार्यहानिः स्यादिति भावः ॥

किंच नीतिसर्वस्वपर्यालोचनयापि न विलम्बः कार्य इत्यभिप्रेत्याह—

**आत्मोदयः परज्यानिर्द्वयं नीतिरितीयती ।**

**तदूरीकृत्य कृतिभिर्वाचस्पत्यं प्रतायते ॥ ३० ॥**



आत्मोदय इति ॥ आत्मन उदयो वृद्धिः परस्य शत्रोर्ज्यानिर्हानिः । 'धीज्या हाज्वरिज्यो निः' इत्यौणादिको निः प्रत्ययः । इति द्वयम् । इदं परिमाणमस्या इति इयती एतावती । 'किमिदंभ्यां वो घः' इति वतुषो वस्य घश्च । 'उगितश्च' इति ङीप् । नीतिनीतिसंग्रहः । एतद्व्यातिरिक्तो न कश्चिन्नीतिपदार्थोऽस्तीत्यर्थः । यदन्यथाहुष्यादिवर्णनं तत्सर्वमस्यैव प्रपञ्च इत्याह—तदिति । तद्वयमुरीकृत्वाङ्गीकृत्य । 'जरीकृतमुररीकृतमङ्गीकृतम्' इत्यमरः । 'ऊर्जादिच्चिडाचश्च' इति गतिसंज्ञायां 'कुगतिप्रादयः' इति समासे क्त्वो ल्यप् । कृतिभिः कुशलैः वाचस्पत्यं वागिमत्वम् । कस्कादिस्वादलुक्सत्वे । 'पृथ्याः पतिपुत्र—' इत्यादिना सत्वमिति स्वामी । तन्न । तस्य छन्दोविषयत्वात् । ब्राह्मणादित्वाद्वावे व्यञ्जप्रत्ययः । प्रतायते विस्तार्यते । कर्मणि लट् । 'तनोतेर्यकि' इत्यात्वम् । तस्मादात्मोदयार्थिभिरविलम्बाच्छत्रुरुच्छेत्तव्यः । तन्नान्तरीयत्वात्तस्येति भावः ॥

ननु लब्धोदयस्य किं परोच्छिद्येत्यत्राह—

तृप्तियोगः परेणापि महिम्ना न महात्मनाम् ।

पूर्णश्चन्द्रोदयाकाङ्क्षी दृष्टान्तोऽत्र महार्णवः ॥ ३१ ॥

तृप्तियोग इति ॥ महीयसां महात्मनां परेणापि प्रभूतेनापि महिम्ना ऐश्वर्येण तृप्तियोगः संतोषलाभो न । अत्र तृप्त्यभावे पूर्णः सन् चन्द्रोदयाकाङ्क्षी । वृद्धार्थमिति भावः । महार्णवो दृष्टान्तः दृष्टः अन्तो निश्चयो यस्मिन् । दृष्टान्तो निदर्शनम् । उपमानमिति यावत् । राज्ञा वृद्धावलंबुद्धिर्न कार्या । 'असंतुष्टा द्विजा नष्टाः संतुष्टाश्च महीभुजः । सलज्जा गणिका नष्टा निर्लज्जा च कुलाङ्गना ॥' इति न्यायादिति भावः । नायं दृष्टान्तालंकारः । बिम्बप्रतिबिम्बभावेनौपम्यस्य गम्यत्वे तस्योत्थानात् । किंतु दृष्टान्तशब्देन तस्याभिधानादुपमालंकारः । अत एव दृष्टान्तोदाहरणनिदर्शनरूपाः शब्दा न प्रयोक्तव्याः पौनरुक्त्यापत्तेरित्येकावल्यलंकारः ॥

तथापि संतोषे दोषमाह—

संपदा सुस्थिरमन्यो भवति स्वल्पयापि यः ।

कृतकृत्यो विधिर्मन्ये न वर्धयति तस्य ताम् ॥ ३२ ॥

संपदेति ॥ यः स्वल्पयापि संपदा सुस्थिरमात्मानं मन्यत इति सुस्थिरमन्यः स्वस्थमानी भवति । 'आत्ममाने स्वश्च' इति स्वश्चप्रत्यये सुमागमः । तस्मात्संपदस्य तां स्वल्पसंपदं कृतकृत्यत्वावतैव कृतार्थो विधिर्देवमपि न वर्धयति अहमिति मन्ये पौरुषहीनाहैवमपि जुगुप्सते । तत्प्रवृत्तेः पारार्थ्यादिति भावः ॥

किंच पराक्रमलब्ध एवोदयो नान्यलब्ध इत्याह—

समूलघातमग्नन्तः पराबोद्यन्ति मानिनः ।

प्रध्वंसितान्धतमसस्तत्रोदाहरणं रविः ॥ ३३ ॥

समूलेति ॥ मानिनोऽभिमानिनः परान्शत्रून् समूलं हत्वा समूलधातम-  
न्नन्तः । अनुन्मूलयन्त इत्यर्थः । 'समूलाकृतजीवेषु हन्तुकुम्प्रहः' इति णसुल्  
प्रत्ययः । 'कपादिषु यथाविध्यनुप्रयोगः' इति हन्तेरनुप्रयोगः । नोद्यन्ति । किंतु  
हत्वैवोद्यन्तीत्यर्थः । तत्र हत्वैवोदये अन्धयतीत्यन्धं गाढं तमोऽन्धतमसम् । 'ध्वा-  
न्ते गाढेऽन्धतमसम्' इत्यमरः । 'अवसमन्धेभ्यस्तमसः' इत्यच्प्रत्ययः । प्रध्वंसित-  
मन्धतमसं येन सः । उदयात्प्रागिति भावः । रविरुदाहरणं दृष्टान्तः । अत्रापि 'दृष्टा-  
न्तोऽत्र महार्णवः' इति बहुपमालंकारो न तु दृष्टान्त इति द्रष्टव्यम् ॥

किंचानुच्छिन्नशत्रोः प्रतिष्ठेव दुर्घटेत्याह—

विपक्षमखिलीकृत्य प्रतिष्ठा खलु दुर्लभा ।

अनीत्वा पङ्कतां धूलिमुदकं नावतिष्ठते ॥ ३४ ॥

विपक्षमिति ॥ विपक्षं शत्रुमखिलीकृत्य । खिलमुत्सन्नमकृत्वा । अनुन्मूलये-  
त्यर्थः । प्रतिष्ठा दुर्लभा खलु । तथाहि—उदकं कर्तुं धूलिम् । स्वपरिभाविनीमिति  
भावः । पङ्कतामनीत्वा । नाधःकृत्येत्यर्थः । नावतिष्ठते । किंतु नीत्वैव तिष्ठती-  
त्यर्थः । 'समवप्रविभ्यः स्थः' इत्यात्मनेपदम् । वाक्यभेदेन प्रतिविम्बनापेक्षो दृष्टा-  
न्तालंकारः ॥

नन्वयं शिशुपाल एकाकी नः किं करिष्यतीत्याशङ्क्याह—

ध्रियते यावदेकोऽपि रिपुस्तावत्कुतः सुखम् ।

पुरः क्षिप्नाति सोमं हि सैंहिकेयोऽमुरदुहाम् ॥ ३५ ॥

ध्रियत इति ॥ एकोऽपि रिपुर्यावद्ध्रियतेऽवतिष्ठते । 'यद् अवस्थाने' इति  
धातोस्तौदादिकात्कर्तरि लट् । 'रिङ्शयगिलङ्क्षु' इति रिङादेशः । तावत्तदवधि  
सुखं कुतः । 'यावत्तावच्च साकल्येऽवधौ' इत्यमरः । तथाहि—सिंहिकाया अ-  
पत्यं पुमान्सैंहिकेयो राहुः । 'तमस्तु राहुः स्वर्मानुः सैंहिकेयो विभुंतुदः' इत्यमरः ।  
'स्त्रीभ्यो ङक्' । अमुरदुहां देवानां पुरोऽग्ने सोमं क्षिप्नाति धावते । प्राचुर्यात्सो-  
मग्रहणम् । सूर्यं चेति भावः । तस्मादेकोऽपि शत्रुरुच्छेत्तव्य इति भावः । 'अग्नेः  
शेषमृणाच्छेषं शत्रोः शेषं न शेषयेत्' इति तात्पर्यम् । विशेषेण सामान्यसम-  
र्थनरूपोऽर्थान्तरन्यासः ॥

ननु क्षुद्रोऽयं चैव किं नः करिष्यतीत्याशङ्क्य तस्य बलवत्तां वक्तुं मित्रामि-  
त्रबलावलविवेकं तावत्करोति—

सखा गरीयान् शत्रुश्च कृत्रिमस्तौ हि कार्यतः ।

स्याताममित्रौ मित्रे च सहजप्राकृतावपि ॥ ३६ ॥

सखेति ॥ कियया उपकारापकारान्यतररूपया निर्वृत्तः कृत्रिमः । 'द्वितः क्रिः'  
'केर्मन्नित्यम्' । सखा सुहृत् शत्रुश्च कृत्रिमो गरीयान् । कुतः—हि यस्मात्तौ  
कृत्रिममित्रशत्रू कार्यत उपकारापकाररूपकार्यवशात् । निर्वृत्ताविति शेषः । उक्त-



कार्योपाधेर्यावजीवमनपाद्यादनशोमिन्नामित्रभावोऽप्यनपायीति गरीयांस्त्वमिति भावः । सहजप्राकृतौ तु नैवमित्याह—स्यातामिति । सहजातः सहजः एकशरीरावयवत्वात् । तत्र सहजं मित्रं मातृपुत्रपितृपुत्रत्वेत्यादि । सहजशत्रुस्तु पितृपुत्रतत्पुत्रादिः । प्रकृत्या सिद्धः प्राकृतः । पूर्वोक्तसहजकृत्रिमलक्षणरहित इत्यर्थः । तत्र विषयान्तरः प्राकृतः शत्रुः । तदनन्तरः प्राकृतं मित्रम् । अपि त्वर्थे । तौ सहजप्राकृतौ शत्रुमित्रे च स्यातां तावात्मकार्यवशादनियमेनोभयरूपतामापद्येते न कृत्रिमशत्रुमित्रे । कृत्रिमः शत्रुः शत्रुरेव । मित्रं च मित्रमेवेति कृत्रिमावेव मित्रामित्रौ गरीयांसौ । न तु सहजौ, नापि प्राकृतावित्यर्थः । अनेन कृत्रिमत्वं सर्वापवादीति सिद्धम् ॥

एवं चेदस्माकं पैतृपुत्रपुत्रः शिशुपालः सहजमित्रत्वात्संधातव्यो न तु यातव्य इत्यत आह—

उपकर्त्रारिणा संधिर्न मित्रेणापकारिणा ।

उपकारापकारौ हि लक्ष्यं लक्षणमेतयोः ॥ ३७ ॥

उपकर्त्रेति ॥ उपकर्त्रोपकारकारिणा अरिणापि सहजेन । प्राकृतेन चेति शेषः । संधिः कार्यः । अस्तिवापवादेन कृत्रिममित्रताया बलीयस्या यावजीवभाविन्यास्तत्रोत्पन्नत्वादिति भावः । एवमपकारिणा मित्रेणापि । सहजेन प्राकृतेन वेति शेषः । संधिर्न कार्यः । मित्रत्वापवादेन कृत्रिमशत्रुताया बलीयस्या यावजीवभाविन्यास्तत्रोत्पन्नत्वादिति भावः । ननु साक्षादरिणा संदध्यात् । मित्रेण कथं विरुद्ध्यादित्याशङ्क्य क्रियया तयोर्वैपरीत्यादशेष इत्याह—हि यस्मादुपकारापकारावेव तयोर्मित्रामित्रयोर्लक्षणं स्वरूपं लक्ष्यं द्रष्टव्यम् । उपकर्तैव मित्रम्, अपकर्तैव शत्रुरित्यर्थः । तस्मात्सहजमित्रत्वेऽपि चैद्यः क्रियया शत्रुत्वाद्यातव्य एवेति भावः ॥

अथ चैद्यस्य कृत्रिमशत्रुत्वं चतुर्भिराह—

त्वया विप्रकृतश्चैद्यो रुक्मिणीं हरता हरे ।

बद्धमूलस्य मूलं हि महद्वैरतरोः स्त्रियः ॥ ३८ ॥

त्वयेति ॥ हे हरे, रुक्मिणीं हरता । बन्धुभिस्तस्मै प्रदत्तां राक्षसधर्मेणोद्दहतेत्यर्थः । 'राक्षसो युद्धहरणात्' इति याज्ञवल्क्यः । 'गान्धर्वो राक्षसश्चैव धर्म्यो क्षत्रस्य तौ स्मृतौ' इति मनुः । त्वया चैद्यो विप्रकृतः विप्रियं प्रापितः । तथाहि—बद्धमूलस्य रुद्धमूलस्य वैरतरोः स्त्रियो महत्प्रधानं मूलम् । हि निश्चये । रूपकसंस्पृष्टोऽयं सामान्येन विशेषसमर्थेन रूपोऽर्थान्तरन्यासः ॥

अथ तेनापि त्वं विप्रकृत इत्याह—

त्वयि भौमं गते जेतुमरौत्सीत्स पुरीमिमाम् ।

प्रोपितार्यमणं मेरोरन्धकारस्तटीमिव ॥ ३९ ॥

त्वयीति ॥ त्वयि भूमेरपत्यं पुमांसं भूमं नरकासुरं जेतुं गते सति । स चैव हमां पुरीं द्वारकाम् । प्रोषितोऽर्थमा सूर्यो यस्यास्तां मेरोस्तटीं सानुमन्धकार इवारौत्सीद्वद्वान् । रुपेरनिदो लुङि सिचि वृद्धिः । उपमालंकारः ॥

अपकारान्तरमाह—

आलप्यालमिदं बभ्रोर्यत्स दारानपाहरत् ।

कथापि खलु पापानामलमश्रेयसे यतः ॥ ४० ॥

आलप्येति ॥ स चैवो बभ्रोर्यादवभेदस्य दारान्भार्याम् । 'भार्या जायाश्च पुं भूक्षि दाराः स्यात्तु कुटुम्बिनी' इत्यमरः । अपाहरदिति यदिदं दारापहरणं आलप्योच्चार्यालम् । नालपनीयमित्यर्थः । 'अलंखलवोः प्रतिषेधयोः प्राचां क्त्वा' इति क्त्वाप्रत्यये समासे ल्यबादेशः । यतः पापानां पाप्मनां कथनमुच्चारणमपि । 'चिन्तितपूजिकुथिकुम्भि—' इत्यप्रत्ययः । अश्रेयसेऽनर्थायालं समर्थं खलु । 'नमः-स्वस्ति—' इत्यादिना चतुर्थी । अत्र निदिध्यमानालपननिषेधनसमर्थनार्थकार्येण कारणसमर्थकोऽर्थान्तरन्यासः ॥

फलितमाह—

विराद्ध एवं भवता विराद्धा बहुधा च नः ।

निर्वर्त्यतेऽरिः क्रियया स श्रुतश्रवसः सुतः ॥ ४१ ॥

विराद्ध इति ॥ एवं भवता विराद्धो विप्रकृतः । राधेरनिटः कर्मणि क्तः । बहुधा नोऽस्माकं च विराद्धा विप्रकर्ता श्रुतश्रवा नाम हरेः पितृत्वसा तस्याः सुतः । पितृत्वसेयत्वात्सहजमित्रमपीति भावः । स चैवः क्रियया पूर्वोक्तान्योन्यापक्रियया अरिनिर्वर्त्यते कृत्रिमः शत्रुः क्रियते । अतो वलीयस्त्वादनुपेक्ष इति भावः ॥

अत्राप्युपेक्षायां दोषमाह—

विधाय वैरं सामर्थ्यं नरोऽरौ य उदासते ।

प्रक्षिप्योदचिषं कक्षे शेरते तेऽभिमारुतम् ॥ ४२ ॥

विधायेति ॥ ये नरः पुमांसः । 'स्युः पुमांसः पञ्चजैनाः पुरुषाः पूरुषा नरः' इत्यमरः । सामर्थ्यं प्रागेव सरोपेऽरौ वैरं विधाय । स्वयं चापकृत्येत्यर्थः । उदासते उपेक्षन्ते ते नरः कक्षे गुल्मे । 'कक्षस्तु गुल्मे दोर्मूले पापे जीर्णवने तुणे' इति वैजयन्ती । उदचिषमधिकस्वालमग्निं प्रक्षिप्य अभिमारुतम् । आभिमुख्येऽव्ययीभावः । शेरते स्वपन्ति । तद्वज्राशहेतुरित्यर्थः । 'शीङो रुद्' इति रुडागमः । अत्र ये उदासते ते शेरते इति विशिष्टौदासीन्यशयनयोर्वाक्यार्थयोर्निर्दिष्टैकत्वासंभवात्सादृश्यलक्षणायामसंभवद्वस्तुसंबन्धो वाक्यार्थनिवृत्तिरिति निदर्शनाभेदः । न चायं दृष्टान्तः । वाक्यभेदेन प्रतिबिम्बकारणाक्षेपे तस्योत्थानात् । अत्र तु वाक्यार्थे वाक्यार्थसमारोपाद्वाक्यैकवाक्यतायां तदभाव इत्यलंकारसर्वस्वकारः ॥

१ इतः पूर्वमुत्तरश्लोकाभ्यां दृश्यन्ते.



तथापि बान्धवत्वासोदय इत्याशङ्क्याह—

मनागनभ्यावृत्त्या वा कामं क्षाम्यतु यः क्षमी ।

क्रियासमभिहारेण विराध्यन्तं क्षमेत कः ॥ ४३ ॥

मनागिति ॥ यः क्षमी सहनः । 'शमित्यष्टाभ्यो घिनुष्' इति घिनुष्प्रत्ययः । स सोढा मनागल्पम् । अभ्यावृत्तावपीति भावः । अनभ्यावृत्त्या सकृदा । अनल्पत्वेऽपीति भावः । विराध्यन्तमपकुर्वाणं कामं शृशं क्षाम्यतु क्षमताम् । संभावनायां लोट् । 'शमामष्टानां दीर्घः इयनि' । क्रियासमभिहारेण शृशम्, पौनःपुन्येन चेत्यर्थः । न च पुंवाक्येऽप्यनेकार्थत्वं दोषाय । विराध्यन्तं कः क्षमेत । सहेतु सोढुं शङ्क्यात् । न कोऽपीत्यर्थः । 'शकि लिङ्—' इति शक्यार्थे लिङ् । 'क्षम् प्रसहने' दैवादिको भौवादिकश्च ॥

ननु सर्वदा क्षमैव पुंसो भूषणम्, अतोऽपराधेऽपि क्षन्तव्यमत आह—

अन्यदा भूषणं पुंसः क्षमो लज्जेव योषितः ।

पराक्रमः परिभवे वैयात्यं सुरतेष्विव ॥ ४४ ॥

अन्यदेति ॥ अन्यदा सुरतव्यतिरिक्ते काले योषितो लज्जेव पुंसोऽन्यदा अपरिभवे क्षमा शमो भूषणम् । परिभवे तु योषितः सुरतेषु वैयात्यं धाष्टर्यमिव । 'दृष्टे दृष्णुर्वियातश्च' इत्यमरः । पराक्रमः पौरुषं भूष्यतेऽनेनेति भूषणमाभरणम् । एवं चाक्रियावचनत्वाज्जितलिङ्गत्वाद्विरोध इति बलभोक्तं प्रत्युक्तम् ॥

अथ परिभवेऽप्यपराक्रमे त्रिभिर्निन्दामाह—

माजीवन्यः परावज्ञादुःखदग्धोऽपि जीवति ।

तस्याजनननिरेवास्तु जननीक्लेशकारिणः ॥ ४५ ॥

माजीवन्निति ॥ यः परस्यापकर्तुरवज्ञया अमानेन यदुःखं तेन दग्धस्ततोऽत एव माजीवन्नार्हितजीवी सन् । 'माङ्याक्रोशे' इति लटः शत्रादेशः । जीवति प्राणान्धारयति । जनन्याः क्लेशकारिणो गर्भधारणप्रसवादिवेदनाकारिणः । तद्व्यतिरिक्तार्थक्रियाहीनस्येत्यर्थः । तस्याजननमजननिरनुत्पत्तिरेवास्तु । जननीक्लेशनिवृत्त्यर्थमिति भावः । 'आक्रोशे नन्यनिः' इति नञ्पूर्वाजनिधातोरनिप्रत्ययः ॥

पादाहतं यदुत्थाय मूर्धानमधिरोहति ।

स्वस्थादेवापमानेऽपि देहिनस्तद्वरं रजः ॥ ४६ ॥

पादेति ॥ यद्रजो धूलिः पादेनाहतं सदुत्थायोद्धीय मूर्धानमाहन्तुरेव शिरोऽधिरोहत्याक्रमति तद्रजः । अचेतनमपीति भावः । अवमाने सत्यपि स्वस्थात्संतुष्टादेहिनश्चेतनाद्वरं श्रेष्ठम् । व्यतिरेकालंकारः ॥

असंपादयतः कंचिदर्थं जातिक्रियागुणैः ।

यदच्छाशब्दवत्पुंसः संज्ञायै जन्म केवलम् ॥ ४७ ॥

असंपादयत इति ॥ किंच जातिब्रह्मणस्वादिः, क्रिया इत्याध्ययनादिः, गुणः शौर्यादिः, तैः साधनैः । करणे तृतीया । कंचिदर्थं सुकृतकीर्त्यादिपौरुषार्थम्, अन्यत्र गोत्वपाचकत्वशौक्यादिभिः स्वाभिधेयभूतैः करणैः कंचिदर्थं व्यवहाररूपं प्रयोजनमसंपादयतः । उभयत्र तादृग्जात्याद्यसंभवादिति भावः । पुंसो जन्म सत्तालाभः यदच्छाशब्दवत् इच्छाप्रकल्पितस्य जात्यादिप्रवृत्तिनिमित्तशून्यस्य डिस्थादिशब्दस्येव । 'तत्र तस्येव' इति वतिप्रत्ययः । 'स्वेच्छा यदच्छा स्वच्छन्दः स्वैरता चेति ते समाः' इति केशवः । संज्ञायै केवलं संज्ञार्थमेव । एकत्र पारिभाषिकं किंचिन्नाममात्रमनुभवितुम्, अन्यत्र तादृक्तामनुभवितुमित्यर्थः ॥

पुंमपौरुषं दूषयित्वा पौरुषं भूषयति—

तुङ्गत्वमितरा नाद्रौ नेदं सिन्धावगाधता ।

अलङ्घनीयताहेतुरुभयं तन्मनस्विनि ॥ ४८ ॥

तुङ्गत्वमिति ॥ अद्रौ पर्वते तुङ्गत्वम् । औन्नत्यमस्तीति शेषः । अस्तिर्भवन्ती-परोऽप्रयुज्यमानोऽप्यस्तीत्यादिभाष्यात् । भवन्ती पूर्वाचार्याणां लटः संज्ञा । इतरागाधता नास्ति । सिन्धौ समुद्रेऽगाधता गम्भीरतास्ति । इदं तुङ्गत्वं नास्ति । मनस्विनि वीरे त्वलङ्घनीयताहेतुरलङ्घ्यत्वकारणं तदुभयं तुङ्गत्वमगाधता च ॥ तस्माद्विसिन्धुभ्यामधिको मनस्वीति व्यतिरेकालंकारः ॥

संप्रति शत्रौ मार्दवमनर्थायेत्याह—

तुल्येऽपराधे स्वर्भानुर्भानुमन्तं चिरेण यत् ।

हिमांशुमाशु ग्रसते तन्म्रदिन्नः स्फुटं फलम् ॥ ४९ ॥

तुल्य इति ॥ स्वर्भान् राहुरपराधे तुल्येऽपि भानुमन्तं सूर्यं चिरेण ग्रसते, हिमांशुं चन्द्रमाशु शीघ्रं ग्रसते । गिलतीति यत् । 'ग्रसिते गिलितं गीर्णम्' इत्यभिधानात् । तन्म्रदिन्नो मार्दवस्य फलं स्फुटम् । 'पृथ्वादिभ्य इमनिच्' इतीमनिच्प्रत्ययः । तस्माद्विपक्षे तीव्रेण भवितव्यम् । अन्यथा मृदुः सर्वत्र बाध्यत इति भावः । एतच्च प्रस्तुतमप्रस्तुतार्केन्दुकथनन सारूप्यात्प्रतीयते इत्यप्रस्तुतप्रसंसाभेदोऽयम् । 'अप्रस्तुतस्य कथनात्प्रस्तुतं यत्र गम्यते । अप्रस्तुतप्रसंसेयं सारूप्याद्विनियजिता ॥' इति लक्षणात् ॥

एतदेव भङ्गयन्तरेणाह—

स्वयं प्रणमतेऽल्पेऽपि परवायावुपेयुषि ।

निदर्शनमसाराणां लघुर्वहुतृणं नरः ॥ ५० ॥

स्वयमिति ॥ असाराणां दुर्बलानां निदर्शनं दृष्टान्तः । अत एव ईषदसमाप्तं तृणं बहुतृणम् । तृणकल्पमित्यर्थः । 'विभाषा सुपो बहुचुरस्तात्-' इति बहुच्प्रत्ययः प्रकृतेः पूर्व च भवति । 'स्वादीषदसमाप्तौ तु बहुच्प्रकृतिलिङ्गके' इति वचनात्प्रकृतिलिङ्गता । लघुर्निष्णैरूपो नरोऽल्पेऽपि परो वायुरिवेत्युपमितसमासः ।



बहुतृणमिति । स्पष्टोपमासाहचर्यात्कल्पवृक्षदेश्यदेशीयदेश्यादीति दण्डिना कल्प-  
बादीनामौपम्यवाचकेष्वभिधानात् । तस्मिन्नुपेयुषि प्राप्ते सति स्वयं प्रणमते स्व-  
यमेव प्रह्वीभवति । 'कर्मवत्कर्मणा तुल्यक्रियः' इति कर्मवद्भावात् 'भावकर्मणोः'  
इत्यात्मनेपदम् । 'न दुहन्तुनमां यक्चिणौ' इति यक्प्रतिषेधः । वायुना तृणमि-  
वाल्पीयसापि रिपुणा लघुरक्लेशेन परिभूयत इत्यर्थः । उपमालंकारः ॥

पुनः पौरुषे गुणमाह—

तेजस्विमध्ये तेजस्वी दवीयानपि गण्यते ।

पञ्चमः पञ्चतपसस्तपनो जातवेदसाम् ॥ ५१ ॥

तेजस्वीति ॥ दवीयानपि दूरस्थोऽपि । 'स्थूलदूर-' इत्यादिना पूर्वगुणयणा-  
दिपरलोपौ । तेजस्वी तेजस्विनां मध्ये गण्यते संख्यायते । तथाहि—पञ्चाग्नि-  
साध्यं तपो यस्य स तथा तस्य पञ्चतपसः पञ्चाग्निमध्ये तपस्यतः तपनोऽर्को जा-  
तवेदसामग्नीनां पञ्चमः पञ्चानां पूरणः । पञ्चमो जातवेदा भवतीत्यर्थः । विशेषेण  
सामान्यसमर्थनरूपोऽर्थान्तरन्यासः ॥

गुणान्तरं च व्यतिरेकेणाह—

अकृत्वा हेलया पादमुच्चैर्मूर्धसु विद्विषाम् ।

कथंकारमनालम्बा कीर्तिर्यामधिरोहति ॥ ५२ ॥

अकृत्वेति ॥ उच्चैरुन्नतेषु विद्विषां मूर्धसु हेलया पादमकृत्वा अनिधाय । 'अन-  
पूर्वः' इति निषेधात्समासेऽपि न त्यबादेशः । कीर्तिः कथंकारम् । कथमित्यर्थः ।  
'अन्यथैवंकथमित्थं सुसिद्धाप्रयोगश्चेत्' इत्यनर्थकादेव करोतेः कथंपूर्वाण्णमुल्लाना-  
लम्बा निराधारा कीर्तिर्या दिवमधिरोहति । न कथंचिदित्यर्थः । किंचिन्निःश्रेण्या-  
दिकमनाक्रम्य उच्चसौधस्य दुरारोहत्वादिति भावः । तस्मात्कीर्तिमिच्छता पौरुष-  
मेवाश्रयणीयमिति श्लोकात्तात्पर्यम् । कीर्तितद्वतोरभेदोपचारात्समानकर्तृतानिर्बाहः ।  
अत्र प्रस्तुतायाः कीर्तेर्विषयमहिम्ना अप्रस्तुतप्रासादारोहणस्त्रीव्यवहारप्रतीतेः  
समासोक्तिः ॥

पौरुषमेवाश्रयणीयमित्यत्रान्वयव्यतिरेकदृष्टान्तावाचष्टे—

अङ्गाधिरोपितमृगश्चन्द्रमा मृगलाञ्छनः ।

केशरी निष्ठुरक्षिप्तमृगयूथो मृगाधिपः ॥ ५३ ॥

अङ्गेति ॥ अङ्गमुत्सङ्गमधिरोपितो मृगो येन स चन्द्रमाः मृगलाञ्छनः मृगा-  
ङ्गः । तथा निष्ठुरं यथा तथा क्षिप्तो हतो मृगयूथो मृगसमूहो येन स केशरी सिंहो  
मृगाधिपः । उयभत्रापि ख्यात इति शेषः । तस्माच्छत्रौ मादवं दुष्कीर्तये, पौरुषं  
तु कीर्तये इति भावः । अत्राप्रस्तुतकथनात्प्रस्तुतार्थप्रतीतेरप्रस्तुतप्रशंसा ॥

ननु सामादि सुकरोपायमपेक्ष्य किं पाक्षिकसिद्धिना दण्डेन । यथाह मनुः—  
'साक्षा भेदेन दानेन समलीरुत वा पृथक् । विजेतुं प्रयतेतारीरुत युद्धेन कदाचन ॥'  
इति । तस्मात्सान्वमेव युक्तमित्याशङ्क्य द्वाभ्यां निराचष्टे—

चतुर्थोपायसाध्ये तु रिपौ सान्त्वमपक्रिया ।

स्वेद्यमामज्वरं प्राज्ञः कोऽम्भसा परिपिञ्चति ॥ ५४ ॥

चतुर्थोपायेति ॥ चतुर्थोपायसाध्ये दण्डसाध्ये रिपौ सान्त्वं साम । 'साम सान्त्वमुभे समे' इत्यमरः । अपक्रियापकारः । तथा हि—स्वेद्यं स्वेदार्हम् । स्वेदनकार्यमित्यर्थः । 'स्वेदस्तु स्वेदने धर्मे' इति विश्वः । आमज्वरमपक्रज्वरं प्राप्य । 'आमो रोगे रोगभेदे आमोऽपके तु वाच्यवत्' इति विश्वः । कः प्राज्ञः पण्डितोऽम्भसा जलेन परिपिञ्चति । न कोऽपीत्यर्थः । ज्वरितस्याम्भस्सेकवत्कुण्डस्य सान्त्वमुद्दीपकरं स्यात् । अतो दण्ड्य एवेति भावः । वाक्यभेदेन प्रतिविम्बकरणापेक्षो दृष्टान्तालंकारः ॥

सामवादाः सकोपस्य तस्य प्रत्युत दीपकाः ।

प्रतप्तस्येव सहसा सर्पिपस्तोयविन्दवः ॥ ५५ ॥

सामेति ॥ सकोपस्य रुडवैरस्य तस्य चैवस्य सामवादाः प्रियोक्तव्यः सहसा प्रतप्तस्य कथितस्य सर्पिपो घृतस्य तोयविन्दव इव प्रत्युत वैपरीत्येन दीपकाः प्रज्वलनकारिणः । न तु शान्तिकरा इत्यर्थः । तस्मादण्ड्य एव सः । मनुवचनत्वप्ररुडवैरविषयमिति भावः ॥

एवं स्थिते यदि केचित्दुष्टवादवः प्रत्याचक्षीरंस्तान्प्रत्याह—

गुणानामायथातथ्यादर्थं विप्लावयन्ति ये ।

अमात्यव्यञ्जना राज्ञां दूष्यास्ते शत्रुसंज्ञिताः ॥ ५६ ॥

गुणानामिति ॥ संध्यादीनां गुणानामायथातथ्यात् । तथात्वमनतिक्रम्य यथातथम् । यथायोग्यमिति यावत् । 'यथार्थं तु यथातथम्' इत्यमरः । यथार्थेऽव्ययीभावः । 'स नपुंसकम्' इति नपुंसकत्वम् । 'ह्रस्वो नपुंसके' इति ह्रस्वत्वम् । ततो नञ्समासे अयथातथं, तस्य भाव आयथातथ्यम् । ब्राह्मणादित्वात्प्यवप्रत्ययः । 'यथातथयथापुरयोः पर्यायेण' इति विकल्पाच्च पूर्वपदबुद्धिः । तस्मादायथातथ्यादयथायोग्यत्वात् । अन्यकालेऽन्यप्रयोगादित्यर्थः । अर्थं प्रयोजनं ये विप्लावयन्ति निव्रन्ति । कार्यहानिं कुर्वन्तीत्यर्थः । अमात्यानां व्यञ्जनं चिह्नं येषां ते तथोक्ताः । तद्वेषधारिण इत्यर्थः । 'अवज्यौ बहुव्रीहिर्बन्धधिकरणे जन्माशुत्तरपदः' इति वामनः । वस्तुतस्तु शत्रुरिति संज्ञा एषां संजाता शत्रुसंज्ञिताः शत्रव एव ते कूटमन्त्रिणो राज्ञां दूषयितुमर्हाः दूष्या गह्वराः । त्याज्या इति यावत् । 'कृत्यानां कर्तरि वा' इति कर्तरि षष्ठी । अतः स्वोक्तं न प्रतिरोद्धव्यमिति भावः ॥

ननु यातव्योऽपि काले यातव्य इत्याहुषायमेव काल इत्याह—

स्वशक्त्युपचये केचित्परस्य व्यसनेऽपरे ।

यानमाहुस्तदासीनं त्वामुत्थापयति द्वयम् ॥ ५७ ॥



स्वेति ॥ केचिद्वृद्धाः स्वस्य शक्त्युपचये सामर्थ्यातिरेके यानं यात्रामाहुः । यथाह कामन्दकः—‘प्रायेण सन्तो व्यसने रिपूणां यातव्यमित्येव समादिशन्ति । तेषां विपक्षे व्यसनानपेक्षी क्षमो द्विपन्तं मुदितः प्रतीयात् ॥’ इति । अपरे वृद्धाः परस्य शत्रोर्व्यसने विपदि । ‘व्यसनं विपदि भ्रंशे’ इत्यमरः । यानमाहुः । अत्र मनुः—‘तदा यायाद्विगृह्यैव व्यसने चोरियते रिपोः’ इति । तद्व्यमुक्तपक्ष-द्वयं कर्तुं आसीनमनुजानाम् । ‘ईदासः’ इति शानजाकारस्येकारादेशः । स्वामु-त्थापयति प्रेरयति । तदुभयलाभादीदृक्कालो न कदापि लक्ष्यत इत्यर्थः ॥

तत्र स्वशक्त्युपचयं तावद्वक्षयति—

लिलङ्घयिषतो लोकानलङ्घ्यानलघीयसः ।

यादवाम्भोनिधीन्रुन्धे वेलेव भवतः क्षमा ॥ ५८ ॥

लिलङ्घयिषत इति ॥ लोकांलङ्घयितुमिच्छतो लिलङ्घयिषतः । लङ्घयतेः सन्नन्ताहटः शतरि शस् । अलङ्घयान्स्वयं दुर्लङ्घयान् । कुतः अलघीयसोऽतिगु-रुन् । अत एव यादवा अम्भोनिधय इवेत्युपमितसमासः । वेलेवेति लिङ्गात् । तान्यादवाम्भोनिधीन्भवतः क्षमा तितिक्षा वेलेव कूलमिव । ‘वेला कूलेऽपि वा-रिधेः’ इति विश्वः । रुन्धे प्रतिबध्नाति । अन्यथा प्रागेव सर्वं संहरेयुरिति भावः ॥

अभ्युच्चयश्चायमपरो यदक्लेशेनैव ते विजयलाभ इत्याह—

विजयस्त्वयि सेनायाः साक्षिमात्रेऽपदिश्यताम् ।

फलभाजि समीक्ष्योक्ते बुद्धेर्भोग इवात्मनि ॥ ५९ ॥

विजय इति ॥ सेनायाः कर्त्या विजयः साक्षिमात्रे उदासीने एव फलभाजि त्वयि समीक्ष्योक्ते सांख्योक्ते । ‘सांख्यं समीक्ष्यम्’ इति त्रिकाण्डः । आत्मनि बुद्धे-र्महत्तत्त्वस्य मूलप्रकृतेः प्रथममिकारस्य कर्त्या भोगः सुखदुःखानुभव इवापदि-श्यतां व्यवहितताम् । भृत्यजयपराजययोः स्वामिगम्यत्वादिति भावः । सांख्या अप्याहुः । कर्तैव भवत्युदासीन इति, ‘सर्वं प्रत्युपभोगं यस्मात्पुरुषस्य साधयति बुद्धिः’ इति च ॥

अथ परस्य व्यसनमाह—

हते हिडिम्बरिपुणा राज्ञि द्वैमातुरे युधि ।

चिरस्य मित्रव्यसनी मुदमो दमघोषजः ॥ ६० ॥

हत इति ॥ हिडिम्बरिपुणा भीमेन द्वयोर्मात्रोरपत्यं पुमान्द्वैमातुरः । ‘मातु-रसंख्यासंभद्रपूर्वायाः’ इत्यणप्रत्ययः उकाश्चान्तादेशो रेफपरः । तस्मिन्राज्ञि जरासन्धे । सहिताभ्यां पत्नीभ्यामर्धशः प्रसूतो जरया नाम पिशाच्या संधितश्चेति कथयन्ति । युधि हते सति चिरस्य चिरकालेन । ‘चिराय चिररात्राय चिरसाद्या-श्चिरार्थकाः’ इत्यमरः । मित्रव्यसनी मित्रव्यसनवान् । मित्रभ्रंशवानिति यावत् ।

‘व्यसनं विपदि श्रेष्ठे’ इत्यमरः । दमघोषाज्जातो दमघोषजश्रेष्ठः सुखेन दम्प्रत इति सुदमः । एकाकिंवात्सुसाध्य इत्यर्थः ॥

कष्टश्चायं पक्षोऽभ्युपेत्यवादेनोक्तः, वस्तुतस्तु शूराणामग्रिमपक्ष एवेष्टः शास्त्रसंवादी । यथाह कामन्दकः—‘यदा समस्तं प्रसभं निहन्तुं पराक्रमादूर्जितमध्यमित्रम् । तदाभियायादहितानि कुर्वन्नुपान्ततः कर्षणपीडनानि ॥’ इतीत्यभिप्रेत्याह—

नीतिरापदि यद्व्यस्यः परस्तन्मानिनो हिये ।

विधुर्विधुंतुदस्येव पूर्णस्तस्योत्सवाय सः ॥ ६१ ॥

नीतिरिति ॥ परः शत्रुरापदि गम्भो गमनार्हः नीतिरिति यत्तदापदि गमनं मानिनः शौर्याभिमानिनो हिये । लज्जाकरमित्यर्थः । किंतु पूर्णं उपचित-शात्रः स शत्रुस्तस्य मानिनः । विधुश्चन्द्रः विधुं तुदति दिनस्तीति विधुंतुदो राहुः । ‘विध्वरूपोस्तुदः’ इति खड्गप्रत्यये सुमागमः । तस्येवोत्सवाय । अत एव बलिना बलवानेव यातव्यः, बलिनश्च वयमिति भावः ॥

तर्हि पूर्वोदाहृतमन्वादिशास्त्रविरोधः स्वादित्याशङ्क्याह—

अन्यदुच्छृङ्खलं सत्त्वमन्यच्छास्त्रनियन्त्रितम् ।

सामानाधिकरण्यं हि तेजस्तिमिरयोः कुतः ॥ ६२ ॥

अन्यदिति ॥ अन्यदुच्छृङ्खलमनर्गलं प्रसज्य । पीडनक्षममिति भावः । सर्वं बलमन्यत् । शास्त्रेण मन्वादिशास्त्रेण नियन्त्रितमुदाहृतं परव्यसनकाले निर्मितं सत्त्वमन्यत् । उक्तदानुक्तलक्षणवैलक्षण्यमन्यशब्दार्थः । तयोः सापेक्षत्वनिरपेक्षत्वाभ्यां मियो विरोधाश्लेषकशास्त्रत्वं संभवतीत्यर्थः । अत्र दृष्टान्तमाह—तेजस्तिमिरयोः समानमधिकरणं ययोस्तयोर्भावः सामानाधिकरण्यमेकाश्रयत्वं कुतः । न कुतश्चित् । तयोः सहावस्थानविरोधादिति भावः । तस्मादुभयोरुदितानुदित-होमवद्भिन्नविषयत्वादितरेतरशास्त्रविरोधो न बाधक इति भावः ॥

तर्हि नः किमिदानीं कार्यमत आह—

इन्द्रप्रस्थगमस्तावत्कारि मा सन्तु चेदयः ।

आस्माकदन्तिसांनिध्याद्वामनीभूतभूरुहः ॥ ६३ ॥

इन्द्रप्रस्थेति ॥ इन्द्रप्रस्थस्य पार्थनगरस्य गमो गमनम् । ‘ग्रहवृद्धनिश्चिगम-श्च’ इत्यप्रत्ययः । तावदिदानीम् मा कारि तावत् । न कियतामेवेत्यर्थः । ‘याव-त्तावत्परिच्छेदे काष्ठेयमानावधारणे’ इति विश्वः । कृजः कर्मणि लुङ् । ‘माङि लुङ्’ इत्याशीरर्थे । ‘न माङ्योगे’ इत्यदप्रतिषेधः । किंतु चेदयश्चेदिदेशाः । अस्माकमिमे आस्माकाः । ‘युष्मदस्मादोरन्यतरस्यां खञ्ज’ इति विकल्पादणप्रत्ययः । ‘तस्मिन्मणि च युष्माकास्माकौ’ इत्यस्माकादेशः । संनिधिरेव सांनिध्यम् । स्वार्थे ण्यप्रत्ययः । आस्माकानां दन्तिनां सांनिध्याद्वामनीभूताः शास्त्राभङ्गात्स्वर्वाभूता भूरुहो वृक्षा येषां ते तथोक्ताः सन्तु । चेदियात्रैव कियतामित्यर्थः । सा च प्रस्तुता प्रस्तुतेनैव



स्वकार्येण गम्यत इति पर्यायोक्तालंकारः । 'कारणं गम्यते यत्र प्रस्तुतात्कार्यवर्ण-  
नात् । प्रस्तुतत्वेन संबन्धात्पर्यायोक्तः स उच्यते ॥' इति लक्षणात् ॥

निरुद्धवीवधासारप्रसारा गा इव व्रजम् ।

उपरुन्धन्तु दाशार्हाः पुरीं माहिष्मतीं द्विषः ॥ ६४ ॥

निरुद्धेति ॥ किंच दाशाहां यादवाः वीवधो धान्यादिप्राप्तिः, आसारः सुह-  
द्वलम्, प्रसारस्तृणकाष्ठादेः प्रवेशः । 'धान्यादेर्वीवधः प्राप्तिरासारस्तु सुहद्वलम् ।  
प्रसारस्तृणकाष्ठादेः प्रवेशः' इति वैजयन्ती । ते निरुद्धा यैस्ते तथोक्ताः, अन्यत्र  
निरुद्धौ वीवधानां पर्याहारापरनाम्नां स्कन्धवाङ्मक्षीराद्याहरणसाधनभारविशेषाणा-  
मासारप्रसारौ प्रवेशनिर्गमौ यैस्ते तथोक्ताः । 'विवधो वीवधो भारे पर्याहाराध्व-  
नोरपि' इति हेमचन्द्रः । व्रजं गोष्ठम् । 'व्रजः स्याद्रोकुलं गोष्ठम्' इति वैजयन्ती ।  
गा इव माहिष्मतीं पुरीं द्विषोऽरीनुपरुन्धन्तु । व्रजे गा इव माहिष्मत्यामरीना-  
वृण्वन्तिवत्यर्थः । 'दुहियाचिरुधि-' इति द्विकर्मकत्वम् । तत्र पुरीव्रजावकथितं  
कर्म, अन्यदीप्सितं कर्म ॥

तर्हि पार्थप्रार्थनायाः का गतिरित्याशङ्क्य, उपेक्षैव गतिरित्याह—

यजतां पाण्डवः स्वर्गमवत्विन्द्रस्तपत्विनः ।

वयं हनाम द्विषतः सर्वः स्वार्थं समीहते ॥ ६५ ॥

यजतामिति ॥ पाण्डवो युधिष्ठिरो यजतां यागं करोतु । इन्द्रः स्वर्गमवतु  
रक्षतु । इनोऽर्कः 'इनः पत्यौ नृपार्कयोः' इति मेदिनी । तपतु प्रकाशताम् ।  
वयं द्विषोऽरीन्हनाम मारयाम । 'आहुतमस्य पिब' इत्यादागमः । सर्वत्र प्राप्तका-  
ले लोद । तथाहि—सर्वो जनः स्वार्थं स्वप्रयोजनं समीहतेऽनुसंधत्ते । इन्द्रादि-  
समानयोगक्षेमो नः पार्थ इत्यर्थः । अर्थान्तरन्यासः ॥

प्राप्यतां विद्युतां संपत्संपर्कादर्करोचिषाम् ।

शस्त्रैर्द्विषच्छिरश्छेदप्रोच्छलच्छोणितोक्षितैः ॥ ६६ ॥

प्राप्यतामिति ॥ किंच द्विषतां शिरश्छेदेन प्रोच्छलतोद्गच्छता शोणितेनो-  
क्षितैः सिकैः शस्त्रैर्करोचिषां संपर्कात्संबन्धाद्विद्युतां संप्लव्ङ्मीः प्राप्यतामिति ।  
निदर्शनालंकारः ॥

इति संरम्भिणो वाणीर्वलस्यालेख्यदेवताः ।

सभाभित्तिप्रतिध्वानैर्भयादन्ववदन्निव ॥ ६७ ॥

इतीति ॥ इतीत्यं संरम्भिणः क्षुभितस्य बलभद्रस्य वाणीरालेख्यदेवताश्चित्र-  
लिखितदेवताः सभायाः सदोगृहस्य भित्तीनां प्रतिध्वानैः । प्रतिध्वनिन्याजेनेत्यर्थः ।  
भयादन्ववदन्निवमोदयन्निवेत्युपप्रेक्षा ॥

निश्म्य ताः शेषगवीरभिधातुमधोक्षजः ।

शिष्याय बृहतां प्रत्युः प्रस्तावमदिशदृशा ॥ ६८ ॥

निशम्येति ॥ अथः कृतमक्षजमिन्द्रियजं ज्ञानं येन सोऽधोक्षजो हरिः ताः शेषस्य शेषावतारस्य बलभद्रस्य गाः वाचः शेषगवीः । 'गोरतद्धितलुकि' इति टच् । टित्वान्डीप् । निशम्य श्रुत्वा । 'निशम्यतीति श्रवणे तथा निशमयत्यपि' इति भट्टमल्लः तत्र शाम्यतेरिदं रूपम् । अन्यथा निशम्येति स्यात् । अत एव वामनः । 'निशम्यनिशमय्यशब्दौ प्रकृतिभेदात्' इति बृहतां वाचां पत्युर्बृहस्पते-  
स्तस्य शिष्यायोद्धवायाभिधातुं वक्तुं दशा दक्षसंज्ञया प्रस्तावमवसरमदिशदतिसृष्ट-  
वान् । 'प्रस्तावः स्वादवसरः' इत्यमरः ॥

भारतीमादितभरामथानुद्धतमुद्धवः ।

तथ्यामुतथ्यानुजवज्जगादाग्रे गदाग्रजम् ॥ ६९ ॥

भारतीमिति । अथ कृष्णानुज्ञानन्तरमुद्धवः आहितो भरोऽर्थगौरवं यस्यां सा तां तथ्यां यथार्थी भारतीं वाचम् । अनुद्धतमगर्वितं यथा तथा गदस्याग्रजं कृष्णम् । अग्रे पुरत इति प्रागल्भ्योक्तिः, उतथ्यस्य महर्षेरनुजो बृहस्पतिः । 'उत-  
थ्यावरजो जीवः' इति विश्वः । तद्वत्तेन तुल्यं जगाद । 'तेन तुल्यं क्रिया चेद्वतिः' इति वतिः । तद्धितगेयमुपमा ॥

किं जगादेत्याह—

संप्रत्यसांप्रतं वक्तुमुक्ते मुसलपाणिना ।

निर्धारितेऽर्थे लेखेन खलूक्त्वा खलु वाचिकम् ॥ ७० ॥

संप्रतीति । संप्रति मुसलपाणिना बलभद्रेण । केवलं शूरेणेति ध्वनिः । उक्ते सति वक्तुमसांप्रतमयुक्तम् । साधूक्तत्वादभ्याससमानयोगक्षेमप्रसङ्गादिति ध्वनिः । सांप्रतशब्दस्यार्थत्वात्तद्योगे 'शकष्टप—' इत्यादिना तुमुन् । तथा हि लेख्येन पत्रेणार्थं वाच्ये निर्धारिते निर्णीते सति वाचिकं व्याहृतार्थी वाचम् । संदेश-  
वचनमित्यर्थः । 'संदेशवाग्वाचिकं स्यात्' इत्यमरः । 'वाचो व्याहृतार्थायाम्' इति ठक् । उक्त्वा खलु । न वाच्यं खल्वित्यर्थः । खलुराद्यः प्रतिषेधे, अन्यो वाक्या-  
लंकारे । 'निषेधवाक्यालंकारे जिज्ञासानुनये खलु' इत्युभयप्राप्यमरः । 'अलंख-  
त्वोः प्रतिषेधयोः प्राचां क्त्वा' इति क्त्वाप्रत्ययः । इह न पादादौ खलवादय इति निषेधस्योद्देशकाभिप्रायत्वात् । नत्रयं खलुशब्दस्यानुद्देशकत्वात् नन्वदेव पादादौ प्रयोगे न दूष्यतीत्यनुसंधेयम् । लिखितार्थे वाचिकमिव बलोक्ते मदुक्तिरनवका-  
शेति वाक्यार्थप्रतिबिम्बकरणात् । स्पष्टस्तावद्दृष्टान्तः । स्तुतिव्याजेन निन्दावग-  
माहपाजस्तुतिश्च । लक्षणं चाग्रे वक्ष्यते ॥

तर्हि किं तूष्णींभूतेन भाष्यं नेत्याह—

तथापि यन्मर्यपि ते गुरुरित्यस्ति गौरवम् ।

तत्प्रयोजककर्तृत्वमुपैति मम जल्पतः ॥ ७१ ॥

तथापीति । तथापि बलेन निर्णीतेऽपि ते तव मर्यपि । बलभद्र इवेत्यपि-  
शब्दार्थः । गुरुरित्येव यद्वैरवमादरः तद्वैरवं जल्पतः जल्पने प्रयोज्यकर्मणो मे



प्रयोजककर्तृत्वं प्रेरकत्वमुपैति । अतो वक्ष्यामीत्यर्थः । न हि पण्डितैः सादरं पृष्टस्य विशेषज्ञस्याज्ञवत्पूर्णभावो युक्त इति भावः ॥

ननु रामेणैव सर्वं प्रपञ्चेनोक्तम्, संप्रति किं ते वाच्यमस्तीत्याशङ्क्य वृथा प्रपञ्चोऽयमिति हृदि निधाय स्तुवन्नाह—

**वर्णैः कतिपयैरेव ग्रथितस्य स्वरैरिव ।**

**अनन्ता वाङ्मयस्याहो गेयस्येव विचित्रता ॥ ७२ ॥**

वर्णैरित्यादित्रयेण । कतिपयैः परिमितैर्वर्णैः पञ्चाशत्तैव मातृकाक्षरैः, कतिपयैः सप्तभिरेव स्वरैर्निषादादिभिर्ग्रथितस्य गुम्फितस्य वाङ्मयस्य शब्दजालस्य । 'एकाचोऽपि नित्यं मयटमिच्छन्ति' इति स्वार्थे मयट् । गीयत इति गेयं तस्य गानस्येव विचित्रता रचनाभेदादनन्ता । अपरिमिता भवतीत्यर्थः । अहो अतस्तेन साधूक्तेऽपि विशेषानन्यान्ममापि वक्तव्यमस्तीत्येको भावः । तस्य दुरुक्तत्वान्ममैवास्तीत्यन्यः । प्रत्यवयवमिवोपादानादनेकैवेयमुपमा ॥

**बह्वपि स्वेच्छया कामं प्रकीर्णमभिधीयते ।**

**अनुजिज्ञतार्थसंबन्धः प्रबन्धो दुरुदाहरः ॥ ७३ ॥**

बह्वपीति ॥ स्वेच्छया स्वप्रतिभानुसारेण प्रकीर्णमसंगतं बह्वपि कामं यथेष्टमभिधीयते । किंतु, अनुजिज्ञतोऽर्थसंबन्धः पदार्थसंगतिर्यस्मिन्स प्रबन्धः संदर्भः दुरुदाहरो दुर्वचः । हरतेः खलुप्रत्ययः । रामेण तु संगतमेवोक्तमिति स्तुतिः, असंगतमेवोक्तमिति निन्दा च गम्यते ॥

**अदीयसीमपि घनामनल्पगुणकल्पिताम् ।**

**प्रसारयन्ति कुशलाश्चित्रां वाचं पटीमिव ॥ ७४ ॥**

अदीयसीमिति ॥ कुशला वक्तारो अदीयसीमिति सुकुमाराक्षरां, शृङ्खलतरां च तथापि घनामर्थगुर्वीम्, अन्यत्र सान्द्राम् । कदलीदलकल्पामित्यर्थः । अनल्पैर्वहुभिर्गुणैः श्लेषादिभिः, तन्तुभिश्च कल्पितां रचितां, निर्मितां च चित्रां शब्दादिविचित्रां, विचित्ररूपां च वाचं पटीं शाटीमिव प्रसारयन्ति । रामवागप्येवंविधेति स्तुतिः, रामवाक्तु नैवंविधेति निन्दा च गम्यते । अत्र श्लेषस्य शुद्धविषयासंभवेन सर्वालंकारबाधकत्वादुपमाप्रतिभोत्थापितः प्रकृताप्रकृतश्लेषोऽयमित्यलंकारसर्वस्वकारः । एवं च पूर्णोपमाया निर्विषयत्वप्रसङ्गाच्छ्लेषप्रतिभोत्थापितेयमुपमैवेत्यन्ये ॥

अथोद्धवः स्वसिद्धान्तं वर्णविष्यन्स्तुत्या गर्वं परिहरन्हरिमभिमुखीकरोति—

**विशेषविदुषः शास्त्रं यत्तबोद्गाह्यते पुरः ।**

**हेतुः परिचयस्थैर्ये वक्तुर्गुणनिकैव सा ॥ ७५ ॥**

विशेषेति ॥ विशेषानवान्तरभेदान्वेति विशेषविद्वान् तस्य विशेषविदुषो विशेषज्ञस्य । गतिगम्यादिपाठाद्वितीयासमासः । तव पुरोऽग्रे शास्त्रं नीतिशा-

खमुद्राहते उपन्यस्यत इति यत् । 'उद्राहितमुपन्यस्यतम्' इति वैजयन्ती । सा । तदुद्राहणमित्यर्थः । विधेयप्राधान्यास्त्रीलिङ्गत्वम् । वक्तुरुद्राहयितुः परिचयस्यैवं-  
ऽभ्यासदाख्यं हेतुगुणनिका । आग्नेहितमेवेति यावत् । न तु वैदुष्यप्रकटनमिति  
भावः । 'गुण आग्नेडने' चौरादिकात् 'ण्यासश्रन्थो युच्' इति युच् । ततः सं-  
ज्ञायां कन् । कात्पूर्वस्येकारः ॥

संप्रति स्वगतमुपन्यस्यति—

प्रज्ञोत्साहावतः स्वामी यतेताधातुमात्मनि ।

तौ हि मूलमुदेष्यन्त्या जिगीषोरात्मसंपदः ॥ ७६ ॥

प्रज्ञेति । अतोऽस्मात्कारणात्स्वमस्मास्तीति स्वामी प्रभुः । 'स्वामिचैश्वर्ये'  
इति निपातः । प्रज्ञोत्साहौ मन्त्रोत्साहशक्ती आत्मनि स्वस्मिन्नाधातुं संपादयितुं  
यतेत । स्वयमुभयशक्तिमान्भवेत्यर्थः । कुतः—हि यस्मात्तौ प्रज्ञोत्साहौ उद-  
ेष्यन्त्या वत्स्यन्त्याः जिगीषोरात्मनः संपदः प्रभुशक्तेर्मूलं निदानम् । अत्रोत्साहप्र-  
हणं दृष्टान्तार्थम् । यथोत्साहस्तथा मन्त्रोऽपि ग्राह्यो, न तु केवलोत्साह इति ब-  
लभद्रापवादः ॥

उत्साहवत्प्रज्ञापि ग्राह्येत्युक्तं तस्याः प्रयोजनमाह—

सोपधानां धियं धीराः स्थेयसीं खट्वयन्ति ये ।

तत्रानिशं निषण्णास्ते जानते जातु न श्रमम् ॥ ७७ ॥

सोपधानामिति ॥ ये धीरा धीमन्तः सोपधानां सविशेषाम् । युक्तियुक्ता-  
मित्यर्थः । अन्यत्र सगेन्दुकाम् । सोपबर्हामित्यर्थः । 'उपधानं विशेषे स्याद्वेन्दुके  
प्रणयेऽपि च' इति विश्वः । स्थेयसीं स्थिरतरामचपलां, द्रढीयसीं च । स्थिरश-  
ब्दादीयसुनि 'प्रियस्थिर-' इत्यादिना स्थादेशः । धियं खट्वयन्ति खट्वां पर्यङ्कं  
कुर्वन्ति । आश्रयन्तीत्यर्थः । 'शयनं मञ्जपर्यङ्कपल्यङ्काः खट्वा समाः' इत्यमरः ।  
'तत्करोति तदाचष्टे' इतिणिच् । ते धीरास्तत्र धीखट्वायामनिशमश्रान्तं निषण्णा  
विश्रान्ताः सन्तो जातु कदाचिदपि श्रमं खेदं न जानते न विदन्ति । श्रमः खेदो  
रत्सादेरिति लक्षणम् । धीपूर्वक एवोत्साहः सेव्यो न केवल इति सर्वथा धीराश्र-  
यणीयेत्यर्थः । अत्र धिय आरोप्यमाणायाः प्रकृतश्रमापनोदरूपोपकारपर्यन्ततया  
परिणामालंकारः । 'आरोप्यमाणस्य प्रकृतोपयोगित्वे परिणामः' इति लक्षणात् ॥

अथ प्रज्ञाप्रज्ञयोर्द्वौभ्यां वैषम्यमाह—

स्पृशन्ति शरवत्तीक्ष्णास्तोकमन्तर्विशन्ति च ।

बहुस्पृशापि स्थूलेन स्थीयते बहिरश्मवत् ॥ ७८ ॥

स्पृशन्तीति ॥ तीक्ष्णा निश्चितप्रज्ञाः शरवच्छरेण तुल्यं स्तोकमल्पमेव स्पृश-  
न्ति । अन्तःकार्यस्य चान्तरं विशन्ति । अल्पायासेन बहु कार्यं साधयन्तीत्यर्थः ।  
बहुस्पृशा व्यापिना स्थूलेन मन्वेन, वृहता चाश्मनोपलेन तुल्यमश्मवत् । 'तेन



तुल्यं क्रिया चेद्वृत्तिः' बहिरेव । कार्यस्याकार्यस्य चेति भावः । स्थीयते स्थितिः क्रियते । मूढो हि अल्पस्य हेतोर्बहुं प्रयासं करोति । मूषकग्रहणाय शिखरिखननं परिहासास्पदं भवतीति भावः । तद्वितगतयमुपमा ॥

आरभन्तेऽल्पमेवाज्ञाः कामं व्यग्रा भवन्ति च ।

महारम्भाः कृतधियस्तिष्ठन्ति च निराकुलाः ॥ ७९ ॥

आरभन्त इति ॥ किंचाज्ञा अल्पं तुच्छमेवारभन्ते प्रक्रमन्ते । काममत्यन्तं व्यग्राः, खरिताश्च भवन्ति । न च पारं गच्छन्तीति भावः । कृतधियः शिक्षितबुद्धयस्तु महारम्भा महोद्योगा भवन्ति । निराकुला अव्यग्राश्च भवन्ति । पारं गच्छन्तीति भावः ॥

अथ प्रज्ञावानपि न प्रमाद्येदित्याह—

उपायमास्थितस्यापि नश्यन्त्यर्थाः प्रमाद्यतः ।

हन्ति नोपशयस्थोऽपि शयालुर्मृगयुर्मृगान् ॥ ८० ॥

उपायमिति ॥ उपायमास्थितस्य प्राप्तस्यापि । उपायेनैव कार्यं साधयतोऽपीत्यर्थः । किमुत व्यग्रतयेति भावः । प्रमाद्यतोऽनवधानस्य । 'प्रमादोऽनवधानता' इत्यमरः । अर्थाः प्रयोजनानि नश्यन्ति । तथाहि—शयालुर्निद्रालुः । आलुश्च शीङ्गो वक्तव्यत्वादालुश्च । मृगान्वातीति मृगयुर्व्याधः । 'मृगत्वादयश्च' इत्याणादिकः कुप्रत्ययान्तो निपातः । 'व्याधो मृगवधाजीवो मृगयुर्लुब्धकश्च सः' इत्यमरः । उपशेतेऽस्मिन्नित्युपशयो मृगमार्गस्थायिनो व्याधस्यात्मगुप्तिस्थानं गतविशेषः । 'एरच्' इत्यप्प्रत्ययः । तत्र तिष्ठतीत्युपशयस्थोऽपि मृगाश्च हन्ति । विशेषेण सामान्यसमर्थनरूपोऽर्थान्तरन्यासः ॥

एवं प्रज्ञाया आवश्यकत्वमुक्तम्, तथोत्साहस्याप्याह—

उदेतुमत्यजन्नीहां राजसु द्वादशस्यपि ।

जिगीषुरेको दिनकृदादित्येष्विव कल्पते ॥ ८१ ॥

उदेतुमिति ॥ जेतुमिच्छुर्जिगीषुरेक एव द्वादशस्यपि राजसु मध्ये द्वादशस्यदित्येषु दिनकृदो दिनकरणे व्याप्रियमाण आदित्यः स इवेहामुत्साहमत्यजन्प्रयुज्जान एव । न तु निरुद्योग इति भावः । उदेतुं कल्पते उदयाय प्रभवति । उत्साहशक्तिरेव प्रभुशक्तेरपि मूलमित्यर्थः । 'नानालिङ्गत्वाद्देतूनां नानासूर्यत्वम्' इति श्रुतेः । प्रतिमासमादित्यभेदाद्द्वादशत्वं तच्चैकस्यैव द्वादशात्मकत्वम् । 'द्वादशात्मा दिवाकरः' इत्यभिधानात् । ते चार्यमादयः पुराणोक्ता द्रष्टव्याः । राजानस्तु 'अरिर्मिथमरेर्मिथं मिथमिथमतः परम् । तथारिमिथमिथं च विजिगीषोः पुरस्सराः ॥' पञ्चेति शेषः । 'पार्ष्णिग्रहास्ततः पश्चादाक्रन्दस्तदनन्तरम् । असारारवनयोश्चैव विजिगीषोस्तु दृष्टतः ॥' पार्ष्णिग्रहासारः, आक्रन्दासारश्चेत्यर्थः । अत्र चत्वार इति शेषः । एवं नव भवन्ति । विजिगीषुर्दशमः । 'अरेश्च विजिगीषोश्च मध्यमो भूः

म्यनन्तरः । अनुग्रहे संहतयोः समर्थो व्यस्तयोर्वंधे । मण्डलाद्दहिरैतेषामुदासीनो बलाधिकः ॥' इति मध्यमोदासीनाभ्यां सह द्वादश वेदितव्याः । पूर्णोपमा ॥

उपायमास्थितस्वेत्यत्र राजा न प्रमाद्येदित्युक्तम्, अप्रमादप्रकारमाह—

बुद्धिशस्त्रः प्रकृत्यज्ञो घनसंवृतिकञ्चुकः ।

चारेक्षणो दूतमुखः पुरुषः कोऽपि पार्थिवः ॥ ८२ ॥

बुद्धिशस्त्र इति ॥ बुद्धिरेव शस्त्रं यस्य स बुद्धिशस्त्रः । अमोघपातित्वात्तस्या इति भावः । प्रकृतयः स्वान्यादिराज्याङ्गानि । 'राज्याङ्गानि प्रकृतयः' इत्यमरः । ता एवाङ्गानि यस्य सः तद्वैकल्ये राज्ञो वैकल्यं स्यादिति भावः । घना दुर्भेदा संवृतिर्मग्नगुप्तिरेव कञ्चुकः कवचो यस्य स तथोक्तः । मग्नभेदे राज्यभेदादिति भावः । चरतीति चरः । पचाद्यच् । स एव चारो गूढपुरुषः । प्रज्ञादित्वात्स्वार्थि-  
कोऽणप्रत्ययः । 'चारश्च गूढपुरुषः' इत्यमरः । स एवेक्षणं चक्षुर्यस्य स चारेक्षणः । अन्यथा स्वपरमण्डलवृत्तान्तादर्शनात् । अन्धस्तेवान्धलग्नस्य विनिपातः पदे पदे, इति भावः । दूतः संदेशहरः । 'स्वासंदेशहरो दूतः' इत्यमरः । स एव मुखं वाग्यस्यासौ दूतमुखः । अन्यथा मूकस्यैव वाग्यवहारासिद्धौ तत्साध्यासाध्यकार्यप्रतिबन्धः स्यादिति भावः । एवंभूतः पार्थिवः कोऽपि पुरुषोऽन्य एवायम् । लोकविलक्षणः पुमानित्यर्थः । अतो राज्ञा बुद्ध्यादिसंपन्नेन भवितव्यम् । एतदेवाप्रमत्तत्वम् । अन्यथा स्वरूपहानिः स्यादिति भावः । अत्र कोऽपीति राज्ञो लोकसंबन्धेऽपि तदसंबन्धोक्त्या तद्रूपातिशयोक्तिः । सा च बुद्धिशस्त्र इत्यादिरूपकनिर्व्यूदेति तेन सहाङ्गाङ्गिभावेन संकरः ॥

चतुर्थोपायसाध्य इत्यादिना यत्क्षेत्रमेव कर्तव्यमुक्तं तत्रोत्तरमाह—

तेजः क्षमा वा नैकान्तं कालज्ञस्य महीपतेः ।

नैकमोजः प्रसादो वा रसभावविदः कवेः ॥ ८३ ॥

तेज इति ॥ कालं जानातीति कालज्ञस्य । अयं काल इति विदुष इत्यर्थः । 'आतोऽनुपसर्गे कः' । न तु 'इगुपध-' इत्यादिना कविधिः । समासे कर्मोपपदस्यैव बलवत्त्वभाषणात् । तस्य महीपतेस्तेजः क्षात्रमेवेति वा क्षमैव वा एकान्तं नियमो न नास्ति, किंतु यथाकालमुभयमप्याश्रयणीयमित्यर्थः । तथा हि—रसानुशृङ्गारादी-  
न्भावान्, निर्वेदादींश्च वेत्ति यस्तस्य रसभावविदः । भावग्रहणं संपातायातम् । कवेः कवितुरेकं केवलमोजः प्रौढप्रबन्धत्वं वा एकः प्रसादः, सुकुमारप्रबन्धत्वं वा न । किं तु तत्र हि रसानुगुण्येन यथायोग्यमुभयमप्युपादेयम् । दृष्टान्तालंकारः ॥

यदुक्तं 'क्रियात्ममभिहारेण विराध्यन्तं सहेत कः' इति तत्रोत्तरमाह—

कृतापचारोऽपि परैरनाविष्कृतविक्रियः ।

असाध्यः कुरुते कोपं प्राप्ते काले गदो यथा ॥ ८४ ॥



कृतापचार इति ॥ परैः शत्रुभिः कृतः अपचारोऽपकारः, अपघ्नं च यस्य सः, तथाप्यनाविष्कृतविक्रियोऽन्तर्गुहविकारः । अत एवासाध्योऽप्रतिसमाधेयः सन् गदो यथा रोग इव । इववद्वा यथाशब्द इति दण्डी । काले बलक्षयावसरे प्राप्ते सति कोपं कुरुते । प्रकुप्यतीत्यर्थः । तदुक्तम्—‘बहेदमित्रं स्कन्धेन यावत्काल-विपर्ययः । तमेव चागते काले भिन्याद्वटमिवाश्मना ॥’ इति ॥

इतश्च क्षन्तव्यमिदानीमित्याह—

मृदुव्यवहितं तेजो भोक्तमर्थान्प्रकल्पते ।

प्रदीपः स्नेहमादत्ते दशयाभ्यन्तरस्थया ॥ ८५ ॥

मृद्विति ॥ मृदुना मृदुवस्तुना व्यवहितमन्तर्हितं तेजः अर्थान्भोक्तुं प्रकल्पते प्रभवति । तथाहि—प्रदीपोऽभ्यन्तरस्थया मध्यस्थया दशया वर्त्ता । ‘दशा च-तांबवस्त्रायां स्नेहसैलादिके रसे’ इति विश्वः । स्नेहं तैलादिकमर्थमादत्ते । अन्ध-था स्वयमेव निर्वाहादिति । ततः क्षान्तिपूर्वमेव क्षात्रं फलतीति सर्वथा प्रथमं क्षन्तव्यमिति भावः । विशेषेण सामान्यसमर्थनादर्थान्तरन्यासः ॥

तर्हि पौरुषं मा भूत्तिलं, क्षममाणस्य दैवमेव श्रेयो विधास्यतीत्याशङ्क्याह—

नालम्बते दैष्टिकतां न निषीदति पौरुषे ।

शब्दार्थौ सत्कविरिव द्वयं विद्वानपेक्षते ॥ ८६ ॥

नालम्बत इति ॥ विद्वानभिज्ञः दिष्टे मतिर्यस्येति दैष्टिकः । दैवप्रमाणक इत्यर्थः । ‘दैवं दिष्टं भागधेयम्’ इत्यमरः । ‘अस्तिनास्तिदिष्टमतिः’ इति ठक् । त-द्भावं दैष्टिकतामेव नालम्बते । सर्वथा यद्भवित्यस्य विनाशादिति भावः । तथा पौरुषे केवलगुरुरूपकारेऽपि । युवादित्वादण्प्रत्ययः । न निषीदति न तिष्ठति । दैवप्राति-कृत्ये तस्य वैफल्यादिति भावः । किंतु सत्कविः सत्कविता शब्दार्थाविव । तयोः का-व्यशरीरत्वादिति भावः । यथाह वामनः—‘अदोषौ सगुणौ सालंकारौ शब्दार्थौ काव्यम्’ इति । द्वयं पौरुषं, दैवं चापेक्षते । अतः पौरुषमप्यावश्यकम्, किंतु काले कर्तव्यमिति विशेषः । पौरुषादृष्टयोः परस्परसापेक्षत्वादिति भावः ॥

अथ क्षान्तेः फलमाह—

स्थायिनोऽर्थे प्रवर्तन्ते भावाः संचारिणो यथा ।

रसस्यैकस्य भूयांसस्तथा नेतुर्महीभृतः ॥ ८७ ॥

स्थायिन इति ॥ रस्यते स्वाद्यते इति रसः शृङ्गारादिः । रसतेः स्वादनार्थ-त्वादस्वन्त इति ते रसा इति निर्वचनात् । तस्य रसस्य रसीभवतः स्थायिभावस्य रत्नादेः । ‘रतिर्हासश्च क्रोधश्च शोकोत्साहभयानि च । जुगुप्साविस्मयशमाः स्थायिभावाः प्रकीर्तिताः ॥’ इत्युक्तावात् । एकस्त्वैवार्थे स्वादुभावरूपे प्रयोजने भूयांसः संचारिणो व्यभिचारिणो भावा निर्वेदादयः । विभावादीनामुपलक्षणमे-

तत् । यथा प्रवर्तन्ते । तदुक्तम्—‘विभावैरनुभावैश्च सात्त्विकैर्बन्धभिचारिभिः । आनीयमानः स्वादुत्वं स्थायिभावो रसः स्मृतः ॥’ इति । तथा स्थायिनः स्थिरस्य । क्षान्त्या कालं प्रतीक्षमाणस्येत्यर्थः । एकस्यैव नेतुर्विजिगीषोर्नायकस्यार्थे प्रयोजने भूयांसो महीभृतो राजानः प्रवर्तन्ते । स्वयमेवास्य कार्यं साधयन्तीत्यर्थः । ततः क्षन्तव्यमिति भावः । केचित्तु भावपदस्यापि रसपरत्वमाश्रित्य यथा संचारिणः प्रसङ्गादागन्तुका अन्ये रसाः स्थायिनः स्थिरस्यैकस्य मुख्यस्यार्थे प्रवर्तन्ते, तथास्मिन्नेव काव्ये वीरस्य शृङ्गारादय इति व्याचक्षते । उपमालंकारः ॥

क्षान्तिपक्ष एव गुणान्तरमाह—

तन्त्रावापविदा योगैर्मण्डलान्यधितिष्ठता ।

सुनिग्रहा नरेन्द्रेण फणीन्द्रा इव शत्रवः ॥ ८८ ॥

तन्त्रेति ॥ तन्त्रावापौ स्वपरराष्ट्रचिन्तनम् । अन्यत्र तन्त्रावापं शास्त्रौपधप्रयोगं च वेत्ति यत्नेन तन्त्रावापविदा । ‘तन्त्रः स्वराष्ट्रचिन्तायामावापः परचिन्तने । शास्त्रौपधान्तमुख्येषु तन्त्रम्’ इति वैजयन्ती । योगैः सामाधुपायैः, अन्यत्र देवताध्यानैश्च । ‘योगः संनहनोपायध्यानसंगतियुक्तिषु’ इत्यमरः । मण्डलानि स्वपरराष्ट्राणि, माहेन्द्रादिदेवतायतनानि च अधितिष्ठतातिक्रमता नरेन्द्रेण राज्ञा, विषवैद्येन च । ‘नरेन्द्रो वार्तिके राज्ञि विषवैद्ये च कथ्यते’ इति विश्वः । शत्रवः फणीन्द्रा इव सुनिग्रहाः सुखेन निग्राह्याः । एवं च प्रकृताप्रकृतविषयः श्लेषः । उपमैवेति केचित् ॥

‘प्रज्ञोत्साहावतः स्वामी’ इत्यत्रैव तावेव प्रभुशक्तेर्मूलमित्युक्तं तदेव व्यनक्ति—

करप्रचेयामुत्तुङ्गः प्रभुशक्तिं प्रथीयसीम् ।

प्रज्ञाबलवृहन्मूलः फलत्युत्साहपादपः ॥ ८९ ॥

करेति ॥ उत्तुङ्गो महोन्नतः प्रज्ञाबलं मन्त्रशक्तिरेव बृहत्प्रधानं मूलं यस्य सः उत्साह एव पादपः करेण बलिना प्रचेयां वर्धनीयां, हस्तप्राद्यां च । ‘बलिहस्तांशवः कराः’ इत्यमरः । प्रथीयसीं पृथुतराम् । ‘रक्तो हलादेः—’ इति रेफादेशः । प्रभुशक्तिं तेजोविशेषम् । ‘स प्रतापः प्रभावश्च यत्तेजः कोशदण्डजम्’ इत्यमरः । फलति । प्रसूते इत्यर्थः । ‘फल निष्पत्तौ’ । मूलपूर्वक एवोत्साहः फलति । विपरीतस्तु लिङ्गमूलो वृक्ष इव शुष्यतीति भावः । रूपकालंकारः ॥

विमृष्यकारिणस्तु विश्वमपि विधेयं स्वादिति त्रयेणाह—

अनल्पत्वात्प्रधानत्वाद्वंशस्येवेतरे स्वराः ।

विजिगीषोर्नृपतयः प्रयान्ति परिवारताम् ॥ ९० ॥

अनल्पत्वादिति ॥ अनल्पत्वात्प्रज्ञोत्साहाधिकत्वादित एव प्रधानत्वान्मण्डलाभिज्ञत्वात्, अन्यत्रानल्पत्वादुच्चैस्तरत्वात् प्रधानत्वान्नायकस्वरत्वाच्च वंशस्य वंशवाचस्वरस्य इतरे स्वरा वीणागानादिशब्दा इव । अथवा आश्रयत्वाद्वंश इव वंश-



स्तत्कालविहितः स्वर उच्यते तस्य स्वरस्येतराः पट्टादयः विजिगीषोर्नृपतयोऽन्ये मण्डलपरिवर्तिनो राजानः परिवारतां पोष्यतां प्रयान्ति । तत्कार्यमेव साधयन्तीत्यर्थः । तस्माद्विमृष्य कर्तव्यमित्यर्थः ॥

अप्यनारभमाणस्य विभोरुत्पादिताः परैः ।

व्रजन्ति गुणतामर्थाः शब्दा इव विहायसः ॥ ९१ ॥

अपीति ॥ किंच अनारभमाणस्य स्वयमकिंचित्कुर्वाणस्यापि विभोः प्रभोः, व्यापकस्य च परैरन्यैर्नृपतिभिः, शङ्खभेर्यादिभिश्च उत्पादिताः संपादिताः, जनिताश्चाः प्रयोजनानि विहायस आकाशस्य शब्दा इव गुणतां विशेषणतां कारणत्वाद्गुणत्वं व्रजन्ति । शक्तो हि राजा स्वयमुदासीन एवाकाशवत्स्वमहिम्नैव कार्यदेशं व्यामुवन्शब्दानिव सर्वार्थानपि स्वकीयतां नयतीत्यर्थः । 'गुणस्त्वावृत्तिशब्दादिज्येन्द्रियामुच्यतन्तुषु' इति वैजयन्ती ॥

यातव्यपार्ष्णिग्राहादिमालायामधिकद्युतिः ।

एकार्थतन्तुप्रोतायां नायको नायकायते ॥ ९२ ॥

यातव्येति ॥ किंच एकार्थ एकप्रयोजनं स एव तन्तुः सूत्रं तत्र प्रोतायाम् । एकाभीष्टामिलापिण्यामित्यर्थः । प्रपूर्वाद्देजः कर्मणि कः । 'वचिस्वपि-' इत्यादिना संप्रसारणम् । यातव्योऽभिप्रेययितव्योऽरिः पार्ष्णिगृह्णातीति पार्ष्णिग्राहः पृष्ठानुधावी । कर्मण्यण् । तावादी येषां ते पूर्वोक्ताः पङ्क्तिशः स्थितास्त एव माला रत्नमालिका तस्यामधिकद्युतिर्महतेजा नायकः शक्तिसंपन्नो जिगीषुर्नायकायते मध्यमगिरिवाचरति । स्वयमेव सर्वोत्कर्षेण वर्तत इत्यर्थः । तस्माद्विमृष्य कर्तव्यमिति भावः । 'नायको नेतरि श्रेष्ठे हारमध्यमणावपि' इति विश्वः । 'उपमानादाचारे' इति क्यङ् । 'अकृत्सावैधातुक-' इति दीर्घः । नायकायते इत्युपमा । अन्यथानुशासनविरोधात् । एकार्थतन्त्रित्वत्र तु रूपकमधिष्ठानतिरोधानेनारोप्यमाणतन्तुत्वस्यैवोद्भूतत्वात्प्रोतत्वसिद्धेस्तदेव युक्तम् । तद्वत्पार्ष्णिग्राहादिमालायामित्यत्रापि रूपकमेव । तदनुप्राणिता चेयमुपमेत्यङ्गाङ्गिभावेन तयोः संकरः ॥

अथ विमृष्यकरणप्रकारमाह—

पाङ्गुण्यमुपयुञ्जीत शक्त्यपेक्षो रसायनम् ।

भवन्त्यस्येवमङ्गानि स्थास्त्रानि बलवन्ति च ॥ ९३ ॥

पाङ्गुण्यमिति ॥ शक्तिं प्रभावादित्रयं, बलं चापेक्षते इति शक्त्यपेक्षः सन् । पचायच् । 'शक्तिर्बले प्रभावादी' इति विश्वः । पाङ्गुणा एव पाङ्गुण्यं संधिविग्रहादिपट्टम् । चातुर्वर्ण्यादित्वात्स्वार्थे व्यञ्जप्रत्ययः । तदेव रसायनमौषधविशेषमुपयुञ्जीत सेवेत । 'रसायनं विहङ्गेऽपि जराव्याधिभिर्दौषधे' इति विश्वः । एवं सत्यस्य प्रयोक्तुरङ्गानि स्वाम्यादीनि । 'स्वामी जनपदोऽमात्यः कोशो दुर्गबलं सुहृत् । राज्यं सप्तप्रकृत्यङ्गं नीतिज्ञाः संप्रचक्षते ॥' इति । गात्राणि च स्थास्त्रानि स्थिराणि ।

कालान्तरक्षमाणीत्यर्थः । 'रक्षाजिस्थश्च—' इति ग्न्तुः । बलवन्ति च परपीडाक्षमाणि च भवन्ति । श्लिष्टपरम्परितरूपकम् ॥

स्थाने शमवतां शक्त्या व्यायामे वृद्धिरङ्गिनाम् ।

अयथाबलमारम्भो निदानं क्षयसंपदः ॥ ९४ ॥

स्थाने इति ॥ किंच स्थाने शक्यविषये शमवतां क्षमावतामङ्गिनां सप्ताङ्गिनां राज्ञां, शरीरिणां च शक्त्या प्रभावाद्यनुसारेण, बलेन च व्यायामे व्यापारे । पात्रु-  
ण्यप्रयोगे गमनादौ च सतीत्यर्थः । वृद्धिरूपचयः । राज्यस्य, शरीरस्य चेति भावः । विपक्षे बाधकमाह—अयथाबलं शक्त्यतिक्रमेण । 'यथा सादृश्ये' इत्य-  
व्ययीभावे न्यस्तमासः । आरम्भो व्यायामः । क्षयसंपदोऽत्यन्तहानेर्निदानमादि-  
कारणम् । अङ्गानामिति भावः । तस्मादस्माकमकस्माच्चैद्यास्कन्दनमश्वेयस्करमिति भावः । अत्र विशेषस्यापि श्लिष्टत्वाच्छब्दशक्तिमूलो वस्तुना वस्तुध्वनिः । अतो  
द्वयानामङ्गिनामौपम्यं च गम्यते इति संक्षेपः ॥

फलितमाह—

तदीशितारं चेदीनां भवांस्तमवमंस्त मा ।

निहन्त्यरीनेकपदे य उदात्तः स्वरानिव ॥ ९५ ॥

तदिति ॥ तत्तस्मादशक्यार्थस्याकार्यत्वात्तं चेदीनामीशितारं शिशुपालं भ-  
वान्मावमंस्त नावमन्यस्व । मान्यतेमाङ्गि लुङ् । अनुदात्तत्वाच्चेडागमः । कुतो य-  
श्चैद्यः उदात्तः स्वराननुदात्तानिवारीनेकपदे एकस्मिन्पदस्यासे, सुसिद्धन्तलक्षणे च  
निहन्ति, हिनस्ति नीचैः करोति च । अतिशूरत्वान् । 'अनुदात्तं पदमेकवर्जम्'  
इति परिभाषाबलाच्चेति भावः ॥

न चायमेकाकी किं नः करिष्यतीति मन्तव्यमित्याह—

मा वेदि यदसावेको जेतव्यश्चेदिराडिति ।

राजयक्षमेव रोगाणां समूहः स महीभृताम् ॥ ९६ ॥

मा चेदीति ॥ असौ चेदिराड एकः एकाकी अतो जेतव्यः सुजय इति मा-  
वेदि मा ज्ञायि । वेत्तेः कर्मणि माङ्गि लुङ् । यद्यस्मात्स चेदिराड राजश्चन्द्रस्य  
यक्ष्मा, राजा चासौ यक्षमेति वा राजयक्ष्मा क्षयरोगो रोगाणामिव महीभृतां  
समूहः समष्टिरूपः । तथाह वाग्भटः—'अनेकरोगानुगतो बहुरोगपुरः सरः । रा-  
जयक्ष्मा क्षयः शोषो रोगराडिति च स्मृतः ॥ नक्षत्राणां द्विजानां च राज्ञोऽभूद्यदयं  
पुरा । यद्य राजा च यक्ष्मा च राजयक्ष्मा ततो मतः ॥' इति । अतो दुर्जेय इति  
भावः । एतेन 'चिरस्य मित्रव्यसनी सुदमो दमघोषजः' इति निरस्तम् ॥

अथास्य सर्वराजसमीहितमेव द्वाभ्यां व्याचष्टे—

संपादितफलस्तेन सपक्षः परभेदनः ।

कार्मुकेणैव गुणिना बाणः संधानमेप्यति ॥ ९७ ॥



संपादितेति ॥ संपादितं फलं लाभो, बाणाग्रं च यस्य सः । 'फलं लाभशरा-  
ग्रयोः' इति शाश्वतः । सपक्षः समुहत्, कक्षादिपत्रयुतश्च परेषां भेदकः शत्रुवि-  
दारणः बाणो बाणासुरः, शरश्च । गुणिना शौर्यादिगुणवता, अधिज्येन च तेन  
चैवेन कर्मणे प्रभवति कार्मुकम् । 'कर्मण उक्थ' । तेनैव संधानं संधिमेव्यति ।  
अतो नैकाकीति भावः । अत्राप्युपमा श्लेषो वा मतभेदात् ॥

ये चान्ये कालयवनशाल्वरुक्मिद्रुमादयः ।

तमःस्वभावास्तेऽप्येनं प्रदोषमनुयायिनः ॥ ९८ ॥

ये चेति ॥ ये चान्ये कालयवनशाल्वरुक्मिद्रुमादयो राजानस्तमःस्वभावास्त-  
मोगुणात्मका अत एव तेऽपि प्रदोषं प्रकृष्टदोषम् । 'प्रदोषो दुष्टराभ्यंशौ' इति  
वैजयन्ती । ताम्रसमेवैनं चैवमनुयायिनोऽनुयासन्ति । सादृश्यादिति भावः ।  
'अविप्यति गम्यादयः' इति णिनिर्भविष्यदर्थे । 'अकेनोर्भविष्यदाधमर्ण्ययोः'  
इति षष्ठीप्रतिषेधाद्वितीया । यथा ध्वान्तं रजनीमुत्तमनुयाति तद्वदिति वस्तुना-  
लंकारध्वनिः ॥

ननु बाणादयोऽस्त्रादिभिः कृतसंधाना इदानीं न विराध्यन्तीत्यत आह—

उपजापः कृतस्तेन तानाकोपवतस्त्वयि ।

आशु दीपयिताल्पोऽपि साग्रीनेधानिवानिलः ॥ ९९ ॥

उपेति ॥ तेन चैवेन कृतोऽल्पोऽप्युपजापो भेदः 'भेदोपजापौ' इत्यमरः ।  
त्वय्याकोपवतस्तान्बाणादीन् अनिलः साग्रीनेधानिन्धनानीव । 'काष्ठं दार्विन्धनं  
त्वेष इध्ममेधः समित्स्त्रियाम्' इत्यमरः । आशु दीपयिता सद्यः प्रज्वलयिष्यति ।  
दीपेर्ण्यन्ताहुट । 'अन्तर्वैराः संहिताः' आपदि सति रन्ध्रे सद्यो विश्लिष्यन्तीति  
भावः ॥

ततः किमत आह—

बृहत्सहायः कार्यान्तं क्षोदीयानपि गच्छति ।

संभूयाम्भोधिमभ्येति महानद्या नगापगा ॥ १०० ॥

बृहदिति ॥ बृहत्सहायो महासहायवान्क्षोदीयान्क्षुद्रतरोऽपि । 'स्थूलदूर—'  
इत्यादिना यणादिपरलोपः पूर्वगुणश्च । कार्यस्यान्तं पारं गच्छति । तथाहि—अपां  
समूह आपम् । 'तस्य समूहः' इत्यण् । तेन गच्छतीत्यापगा नगापगा गिरिनदी  
महानद्या गङ्गादिकया संभूय मिलित्वाम्भोधिमभ्येति । क्षुद्रोऽप्येवं तादृक् । महा-  
वीरश्चैवस्तु किमु वक्तव्य इत्यपिशब्दार्थः । विशेषेण सामान्यसमर्थनरूपोऽर्थो-  
न्तरन्यासः ॥

किंच न केवलं शत्रोरसाध्यत्वं मित्रविरोधश्चाधिकोऽनर्थकर इत्याह—

तस्य मित्राण्यमित्रास्ते ये च ये चोभये नृपाः ।

अभियुक्तं त्वयैनं ते गन्तारस्त्वामतः परे ॥ १०१ ॥

तस्येत्यादि द्वयेन ॥ ये च तस्य चैवस्य मित्राणि नृपाः, ये च ते तवामित्रा  
नृपाल उभये त्वयामियुक्तमभियातमेन चैवं गन्तारो गमिष्यन्ति । गमेः कर्तरि  
लुट् । अतः परे उक्तोभयव्यतिरिक्ताः तव मित्राणि तस्यामित्राश्चेत्यर्थः । त्वां  
गन्तारः ॥

ततः किमत आह—

मखविघ्नाय सकलमित्यमुत्थाप्य राजकम् ।

हन्त जातमजातारेः प्रथमेन त्वयारिणा ॥ १०२ ॥

मखेति ॥ इत्थमनेन प्रकारेण । 'इदमस्थमुः' इति यमुप्रत्ययः । मखविघ्नाय  
मखविघाताय सकलं राजकं राजसमूहम् । 'गोत्रोक्ष—' इत्यादिना बुञ् । उत्थाप्य  
क्षोभयित्वा । हन्त इति खेदे । अजातारेरजातशत्रोर्युधिष्ठिरस्य त्वया प्रथमेना-  
रिणा जातमजनि । नपुंसके भावे क्तः ॥

अस्तु सोऽपि शत्रुः को दोषस्तत्राह—

संभाव्य त्वामतिभरक्षमस्कन्धं सं बान्धवः ।

सहायमध्वरधुरां धर्मराजो विवक्षते ॥ १०३ ॥

संभाव्येति ॥ बन्धुरेव बान्धवः स धर्मराजः अतिभरस्य क्षमः स्कन्धो यस्य  
स तम् । सुमानस्कन्धमित्यर्थः । त्वां सहायं संभाव्याभिसंघाय । अध्वरस्य धुरमध्व-  
रधुराम् । 'क्वपूर—' इत्यादिना समासान्तोऽध्वप्रत्ययः । समासान्तानां प्रकृतिलिङ्-  
त्वात्तत्पुरुषे परबल्लिङ्गत्वे टाप् । विवक्षते बोद्धुमिच्छति । वहतेः स्वरितेतः सन्नन्ता-  
ल्लट् । तथा हि—विरोधे विश्वासघातो, बन्धुदोहश्च [ तौ ] स्यातामिति भावः ।  
विशेषणसाम्यात्प्रस्तुतयागधर्मप्रतीतेः समासोक्तिः ॥

ननु प्रतिश्रुत्याकरणे दोषः प्रागेव, परिहारे तु को दोष इत्यत आह—

महात्मानोऽनुगृह्णन्ति भजमानान्निपूनपि ।

सपत्नीः प्रापयन्त्यर्द्धं सिन्धवो नगनिम्नगाः ॥ १०४ ॥

महात्मान इति ॥ महात्मानो निग्रहानुग्रहसमर्था भजमानान्शरणागतान्निपू-  
नप्यनुगृह्णन्ति । किमुत बन्धूनिति भावः । अर्थान्तरं न्यस्यति—सिन्धवो महा-  
नद्यः समान एकः पतिर्यासां ताः सपत्नीः । 'नित्यं सपत्न्यादिषु' इति ङीप्  
नकारश्च । नगनिम्नगा गिरिनिर्झरिणीरर्द्धं प्रापयन्ति । स्वसौभाग्यं ताभ्यः  
प्रयच्छन्तीति भावः । अतः परिहारोऽप्यनर्थ इति भावः ॥

तर्हि संप्रत्युपेक्षायामपि पश्चात्प्रार्थनया पार्थमार्जवव्येयमित्यत आह—

चिरादपि बलात्कारो बलिनः सिद्धयेऽरिषु ।

छन्दाडुवृत्तिदुःसाध्याः मुहदो विमनीकृताः ॥ १०५ ॥



चिरादिति ॥ बलिनः स्वयं बलवतोऽप्यरिषु विषये बलात्कारो दण्डश्चिरा-  
च्चिरकालेनापि । सप्तो मा भूदिति भावः । सिद्धये । वशंवदत्वसिद्धये भवतीति  
शेषः । अविमनसो विमनसः संपद्यमानाः कृता विमनीकृताः । वैमनस्यं प्रापिता  
इत्यर्थः । 'अहर्मनश्चक्षुश्चेतोरहोरजसां लोपश्च' इति च्विप्रत्ययलोपो । 'अस्य च्वौ'  
इतीकारः । शोभनं हृदयं येषां ते सुहृदो मित्राणि तु । 'सुहृदुर्हृदौ मित्रमित्रयोः'  
इति निपातः । छन्दस्याभिप्रायस्यानुवृत्त्या चित्तानुरोधेनापि दुःसाध्याः । आजं-  
यितुमशक्या इत्यर्थः । 'अभिप्रायश्छन्द आशयः' इत्यमरः । शनैः शत्रुर्दण्डेनापि  
वशो भवति, मित्रं वैमनस्येन साक्षापीति भावः ॥

ननु सुहृत्कार्यात्सुरकार्यं बलीय इत्याह—

मन्यसेऽरिवधः श्रेयान्प्रीतये नाकिनामिति ।

पुरोडाशभुजामिष्टमिष्टं कर्तुमलंतराम् ॥ १०६ ॥

मन्यस इति ॥ नाकिनां देवानां प्रीतयेऽरिवधः श्रेयान्प्रशस्ततरः । 'प्रश-  
स्यस्य शः' इति आदेशः । इति मन्यसे चेत्तर्हि पुरोडाशभुजां हविर्भोजिनाम् ।  
अत एव नाकिनामिष्टमभीप्सितं कर्तुम् । इषेः कर्मणि क्तः । इष्टं इष्टिः । याग  
इति यावत् । यजेर्भावे क्तः । 'वचिस्वपि—' इत्यादिना संप्रसारणम् । अलंतराम-  
तिपर्याप्तम् । अव्ययादामुप्रत्ययः । शत्रुवधादतिप्रियकरो याग एव । नाकिनां  
भुक्त्वापि शत्रुवधस्य सुकरत्वादिति भावः ।

तथाप्यमृताशिनां तेषां देवानां किमेभिः पिष्टभक्षणप्रलोभनैरत आह—

अमृतं नाम यत्सन्तो मन्त्रजिह्वेषु जुहति ।

शोभैव मन्दरक्षुब्धभुभिताम्भोधिवर्णना ॥ १०७ ॥

अमृतमिति ॥ अमृतं नाम सन्तो विद्वांसः मन्त्रा एव जिह्वा येषां तेषु मन्त्र-  
जिह्वेष्वसिषु । 'मन्त्रजिह्वः सप्तजिह्वः सुजिह्वो हव्यवाहनः' इति वैजयन्ती । यत्पुरो-  
डाशादिकं जुहति । तदेवेति शेषः । यत्तदोर्नित्यसंबन्धात् । मन्दर एव क्षुब्धो म-  
न्यनदण्डः । 'क्षुब्धध्वान्त—' इत्यादिनास्त्रिस्तथै निपातनास्त्रिद्वम् । तेन क्षुभितस्य  
मथितस्याम्भोधेर्वर्णना शोभैवालंकार एव । अबिधमन्यनेनामृतमुत्पादितमिति  
यतः कीर्तिमात्रम् । अतो हुतमेवामृतमिति भावः । वाक्यार्थयोर्हेतुहेतुमद्भावाद्वा-  
क्यार्थहेतुकं काव्यलिङ्गमलंकारः ॥

यात्रायाः प्रतिबन्धः कश्चिदुत्तरस्तवास्तीत्याह—

सहिष्ये शतमागांसि सूनोस्त इति यच्चया ।

प्रतीक्ष्यं तत्पतीक्ष्यायै पितृष्वस्त्रे प्रतिश्रुतम् ॥ १०८ ॥

सहिष्य इति ॥ प्रतीक्ष्यायै पूज्यायै । 'पूज्यः प्रतीक्ष्यः' इत्यमरः । पितृष्वस्त्रे  
पितृभगिन्यै । 'विभाषा स्वसृपत्योः' इति विकल्पादलुगभावः । 'मातृपितृभ्यां स्व-  
सा' इति पत्वम् । ते तव सूनोः शतमागांस्यपराधान् । 'आगोपराधोमन्तुश्च'

इत्यमरः । सहिष्ये सोढाहे इति यत्त्वया प्रतिश्रुतं प्रतिज्ञातं तत्प्रतीक्ष्यं प्रतिपाल-  
नीयम् । अन्यथा महादोषस्मरणादिति भावः ॥

सत्यमस्ति प्रतिश्रुतं, किंत्वस्योन्मत्तत्वादौद्धत्यादपि जिहासितमत आह—

तीक्ष्णा नारंतुदा बुद्धिः कर्म शान्तं प्रतापवत् ।

नोपतापि मनः सोष्म वागेका वाग्मिनः सतः ॥ १०९ ॥

तीक्ष्णेति ॥ सतः सत्पुरुषस्य बुद्धिस्तीक्ष्णा निश्चिता स्वादिति विद्वीत्य-  
ध्याहारः । एवमुत्तरत्रापि । तथाप्यस्तुदतीत्यस्तुदा शस्त्रवन्मर्मच्छेदिनी न  
भवेत् । अहिंसयैव परं पीडयेदित्यर्थः । कर्म व्यापारः प्रतापवत्तेजस्वि भयदं  
स्यात्, तथापि शान्तं स्यात् । न तु सिंहादिवर्द्धितं भवेदित्यर्थः । मनश्चित्तं सोष्म  
अभिमानोष्णं स्यात्तथापि उपतापयतीत्युपतापि । अग्न्यादिवत्परसन्तापि न स्यात् ।  
वाग्मिनो वक्तुर्वागेका एकरूपा स्यात् । वाग्मी सत्यमेव वदेदित्यर्थः । अतः सत्य-  
संधस्य प्रतिश्रुतार्थहानिरनर्हेति भावः । अत्र प्रकृताया वाचोऽप्रकृतानां बुद्धिकर्म-  
मनसां च तुल्यधर्मादीपम्यावगमाद्दीपकालंकारः । 'प्रकृताप्रकृतानां च साम्ये तु  
तुल्यधर्मतः । औपम्यं गम्यते यत्र दीपकं तन्निगद्यते ॥' इति लक्षणात् । बुद्ध्या-  
दीनां शस्त्रादिभ्यतिरेको व्यज्यते ॥

अशक्यश्च काले चैद्यवध इत्याह—

स्वयंकृतप्रसादस्य तस्याहो भानुमानिव ।

समयावधिप्रप्राप्य नान्तायालं भवानपि ॥ ११० ॥

स्वयमिति ॥ किंच अहो भानुमानिव स्वयं कृतः प्रसादोऽनुग्रहः, प्रकाशश्च  
यस्य तस्य चैद्यस्यान्ताय समयावधिं नियतकालावसानमप्राप्य भवानपि नालं  
प्राप्नोति न । तथा च वृथापकीर्तिरेव । अन्यन्न किंचित्फलं स्वादिति भावः ॥

तर्हि किमयमुपेक्ष्य एव नेत्याह—

कृत्वा कृत्यविदस्तीर्थेष्वन्तः प्रणिधयः पदम् ।

विदांकुर्वन्तु महत्तत्तलं विद्विषदम्भसः ॥ १११ ॥

कृत्वेति ॥ किंतु कृत्यविदः कार्यज्ञाः विधिज्ञाश्च प्रणिधीयन्त इति प्रणिधयो  
गूढचारिणः । 'प्रणिधिर्गूढपुरुषः' इति हलायुधः । तरन्त्वेभिरिति तीर्थानि मन्ना-  
द्यष्टादश स्थानानि, जलावताराश्च । 'योनीं जलावतारे च मन्नाद्यष्टादशस्वपि ।  
पुण्यक्षेत्रे तथा पात्रे तीर्थे स्यात्' इति हलायुधः । तेऽन्तःपदं स्थानं, पादप्रक्षेपं  
च कृत्वा महतो दुरवगाहस्य, पूज्यस्य च विद्विषन् शत्रुरेवाम्भसस्य तलं स्वरू-  
पम् । प्रमाणमिति यावत् । 'अधःस्वरूपयोरस्त्री तलम्' इत्यमरः । विदांकुर्वन्तु  
विदन्तु । 'विद् ज्ञाने' लोट् । 'विदांकुर्वन्तिवत्यन्यतरस्याम्' इति विकल्पादाम्प्रत्य-  
यनिपातः । अम्म न इव शत्रोः कृततीर्थस्य सुप्रवेशत्वात्प्रागन्तः प्रविश्य परीक्षयेत्य-  
र्थः । छिष्टपरम्परितरूपकम् ॥



आवश्यकं चैतदित्याह—

अनुत्सृज्यपदन्यासा सद्बृत्तिः सन्निबन्धना ।

शब्दविद्येव नो भाति राजनीतिरपस्पशा ॥ ११२ ॥

अनुदिति ॥ उत्सृज्य इच्छास्यो नीतिशास्त्रविरुद्धः पदन्यासः एकपदप्रक्षेपोऽपि । स्वल्पव्यवहारोऽपीति यावत् । स नास्ति यस्यां सानुत्सृज्यपदन्यासा । नीतिपूर्वकसर्वव्यवहारेत्यर्थः । अन्यत्रानुत्सृज्यपदन्यासा अनुत्सृष्टसूत्राक्षरः इष्टयु-  
पसंख्याननैरपेक्ष्येण सूत्राक्षरैरेव सर्वाथेप्रतिपादको न्यासो वृत्तिव्याख्यानग्रन्थ-  
विशेषो यस्यां सा तथोक्ता । तथा सती यथार्थं कल्पनया शोभना वृत्तिभ्रंत्वा-  
मात्यादीनामाजीविका यस्यां सा सद्बृत्तिः, अन्यत्र सती वृत्तिः काशिकाख्य-  
सूत्रव्याख्यानग्रन्थविशेषो यस्यां सा । ‘वृत्तिग्रन्थजीवनयोः’ इति वैजयन्ती । सन्ति  
निबन्धनान्यनुजीव्यादीनां क्रियावसानेषु दत्तानि गोहिरण्यादिशाश्वतपारितो-  
षिकदानानि यस्यां सा । एतच्च दत्त्वा भूमिनिबन्धनं चेत्येतद्वचनव्याख्याने  
मिताक्षरायां द्रष्टव्यम् । अन्यत्र सन्निबन्धनं भाष्यग्रन्थो यस्यां सा । एवंभूतापि  
राजनीती राजवृत्तिः । अपगतः स्पशः चारो यस्याः सापस्पशा चेत् । ‘यथा-  
र्थवर्णो मन्त्रज्ञः स्पशो हरक उच्यते’ इति हलायुधः । अन्यत्र अविद्यमानः प-  
स्पशः शास्त्रारम्भसमर्थक उपोद्घातसंदर्भग्रन्थो यस्याः सा । अपस्पशा शब्द-  
विद्या व्याकरणविद्येव नो भाति न शोभते । तस्माच्चरप्रेषणमावश्यकम्, तद्रहितस्य  
राज्ञोऽन्धप्रायत्वादिति भावः । अत्रापस्पशेत्यत्र जनुकाष्टवच्छब्दयोरेव श्लिष्ट-  
त्वाच्छब्दक्षेपः । सद्बृत्तिः सन्निबन्धनेत्यत्रैकवृन्तावलम्बिफलद्वयवदर्थक्षेपः । अ-  
नुत्सृज्यपदन्यासेत्यत्र तुभयसंभवादुभयक्षेपः । शब्दविद्येवेति पूर्णोपमा व्यक्तैव ।  
तयोः सापेक्षत्वात्संकरः ॥

न केवलं चारमुखेन वृत्तान्तज्ञानम्, अपि तूपजापश्च कर्तव्य इत्याह—

अज्ञातदोषैर्दोषज्ञैरुद्दृष्योभयवेतनैः ।

भेद्याः शत्रोरभिव्यक्तशासनैः सामवायिकाः ॥ ११३ ॥

अज्ञातेति ॥ किंचाज्ञातदोषैः परैरज्ञातस्वकर्मभिर्दोषज्ञैः स्वयं परममङ्गैरभि-  
व्यक्तानि भेषस्याग्रे प्रकटितानि शासनानि तदमात्याद्यविश्वासकराणि कूटलिखि-  
तानि येषां तैः उभयवेतनैरुभयत्र भेषे स्वामिनि च वेतनं भूतिर्येषां तैरुभयजी-  
विकाग्राहिभिः । भेषनगरवास्तव्यैश्चरैरित्यर्थः । ‘भृतयो भर्म वेतनम्’ इत्यमरः ।  
शत्रोः संबन्धिनः समवायं समवयन्तीति सामवायिकाः सङ्गमुख्याः सचिवा-  
दयः । ‘समवायान्समवैति’ इति ठक् । उद्दृष्य द्विषामेते दत्तहस्ता अस्माभिरेषां  
लिखितान्येव गृहीतानीत्युच्चैर्दृष्ट्वा भेद्याः विघटनीयाः ॥

उपेयिवांसि कर्तारः पुरीमाजातशात्रवीम् ।

राजन्यकान्युपायज्ञैरेकार्थानि चरैस्तव ॥ ११४ ॥

उपेयिवांसीति ॥ किंच उपायज्ञैः कार्यसाधनकुशलैस्तव चरन्तीति चरैर्गृह-

चारिभिः । पचाद्यच् । एकार्थानि त्वया सहैकप्रयोजनानि राजन्यानां समूहा राज-  
न्यकानि । 'गोत्रोक्ष-' इत्यादिना बुज् । अजातशत्रोरिमामाजातशात्रवीं पुरीमिन्द्रप्र-  
स्थमुपेयिवांसि प्राप्नुवन्ति । 'उपेयिवाङ्-' इत्यादिना कसुप्रत्ययान्तो निपातः । कर्तारः  
करिष्यन्ते । कृजः कर्मणि लुट् । इन्द्रप्रस्थेऽस्माकं महत्कार्यं भविष्यति तद्ध्वरया-  
त्राव्याजेन संनद्धैरागन्तव्यमिति गूढं संदिश्य तत्र सर्वे मेलयितव्या इत्यर्थः ॥

ननु तत्राध्वरकर्मणि को युद्धावकाश इत्याशङ्क्य तत्रैव महत्कलहबीजं संपा-  
दयति—

सविशेषं सुते पाण्डोर्भक्तिं भवति तन्वति ।

वैरायितारस्तरलाः स्वयं मत्सरिणः परे ॥ ११५ ॥

सविशेषमिति ॥ पाण्डोः सुते युधिष्ठिरे भवति पूज्ये त्वयि सविशेषं यथा  
तथा भक्तिं तन्वति सति तरलाश्चपला मत्सरिणो द्वेषवन्तः परे शत्रवः स्वयमेव  
वैरायितारो वैरं कर्तारः । 'शब्दवैरकलह-' इत्यादिना क्यङ् । ततः कर्तरि लुट् ॥

किं तेऽपि सर्वे वैरायिष्यन्ते नेत्याह—

य इहात्मविदो विपक्षमध्ये

सह संवृद्धियुजोऽपि भूभुजः स्युः ।

बलिपुष्टकुलादिवान्यपुष्टैः

पृथग्स्मादचिरेण भाविता तैः ॥ ११६ ॥

य इति ॥ ये इह विपक्षमध्ये शत्रुमध्ये सह संवृद्धियुजोऽपि चैवेन सहैश्वर्यं  
गता अपि । 'सत्सुद्धिप-' इत्यादिना किप् । ये भूभुजो राजान आत्मविदः स्वाभिज-  
नवेदिनः स्युः, यद्वा स्वात्मरूपवेदिनः स्युस्तैर्भूभुभिः बलिपुष्टकुलात्काकुला-  
त् । 'काके तु करटारिष्टबलिपुष्टसकृत्प्रजाः' इत्यमरः । अन्यपुष्टैः परन्तैरिवाचि-  
रेण सद्योऽस्माद्विपक्षमप्यात् । 'अन्यारात्-' इत्यत्रान्यशब्दस्यार्थपरत्वात्पृथगा-  
दिप्रयोगेऽपि पञ्चमी । पृथग्भाविता पृथग्भविष्यते । भावे लुट् । चिण्वदिदि  
वृद्धिः । तेऽपि केचिदस्माभिः संगच्छन्त इत्यर्थः । औपच्छन्दसिकं वृत्तम् ॥

अथ फलितं निगमयन्नाशिषं प्रयुङ्क्ते—

सहमचापलदोपसमुद्धतश्चलितदुर्बलपक्षपरिग्रहः ।

तव दुरासदवीर्यविभावसौ शलभतां लभतामसुहृद्गणः ॥ ११७ ॥

सहजेति ॥ सहजं स्वाभाविकं चापलं दुर्विनीतत्वम्, अनवस्थितत्वं च ।  
'चपलः पारदे शीघ्रे दुर्विनीतेऽनवस्थिते' इति वैजयन्ती । तेनैव दोषेण समुद्धतो  
दसः पक्षः सहायोगरुद्ध । 'पक्षः पार्श्वगुरुसाध्यसहायबलभित्तिषु' इति वैजयन्ती ।  
चलितोऽस्थिरो दुर्बलपक्षपरिग्रहो यस्य सः असुहृद्गणः शत्रुवर्गस्तव दुरासदवीर्य-  
विभावसौ दुःसहतेजोवह्नी । 'वीर्यं शुक्ले प्रभावे च तेजःसामर्थ्ययोरपि', 'सूर्यवह्नी



विभावसू' इति विश्वामरौ । शलभतां पतङ्गत्वम् । 'समौ पतङ्गशलभौ' इत्यमरः ।  
भावे तत् । लभतां गच्छतु । रूपकालंकारः । द्रुतविलम्बितं वृत्तम् ॥

इति विशकलितार्थामौद्धवीं वाचमेना-

मनुगतनयमार्गामर्गलां दुर्नयस्य ।

जनितमुदमुदस्थादुच्चकैरुच्छितोरः-

स्थलनियतनिषण्णश्रीश्रुतां श्रुश्रुवान्सः ॥ ११८ ॥

इति श्रीमाधकृतौ शिशुपालवधे महाकाव्ये षष्ठे

मन्त्रवर्णनं नाम द्वितीयः सर्गः ॥ २ ॥

इतीति ॥ स हरिरित्थं विशकलितार्थो विवेचितार्थमनुगतनयमार्गो नीति-  
मार्गानुसारिणीं दुर्नयस्य । बलभद्राशुक्तस्येत्यर्थः । अर्गलां निवारयित्रीमिति वैध-  
र्म्येण रूपकालंकारः । 'तद्विष्कम्भोऽर्गलं न ना' इत्यमरः । अत एव जनितमुदं  
हरेः कृतानन्दाम् । उच्छ्रित उच्छते उरःस्थले नियतं निषण्णया अविश्रान्तमाश्रि-  
तया श्रिया श्रुतां नान्यथेति मन्त्रगुप्तिः । उद्धवस्येमामौद्धवीमेनां पूर्वोक्तां वाचं शु-  
श्रुवान्श्रुतवान् । 'भाषायां सदवसश्रुचः' इति कसुः । उच्चैरेवोच्चकैरुज्जतः सन् ।  
'अव्ययसर्वनामकच्चाकटेः' इत्यकच्प्रत्ययः । उदस्थादासनादुत्थितवान् । 'उदोऽ-  
नूर्ध्वकर्मणि' इत्यस्य प्रत्युदाहरणमेतत् । रूपकानुप्रासालंकारौ । मालिनी वृत्तम् ॥

इति श्रीमहोपाध्यायकोलाचलमहिनाथसूरिविरचिते शिशुपालवध-

काव्यव्याख्याने सर्वकपाह्ये द्वितीयः सर्गः ॥ २ ॥

## तृतीयः सर्गः ।

कौबेरदिग्भागमपास्य मार्गमागस्त्यमुष्णांशुरिवावतीर्णः ।

अपेतयुद्धाभिनिवेशसौम्यो हरिर्हरिप्रस्थमथ प्रतस्थे ॥ १ ॥

कौबेरेति ॥ अथोद्धववाक्यश्रवणानन्तरम् । अपेतो युद्धेऽभिनिवेश आग्रहो  
यस्य सः । शान्तक्रोध इत्यर्थः । अत एव सौम्यः प्रसन्नः । अत एव कौबेरीं दिशो  
भागम् । उत्तरायणमित्यर्थः । 'स्त्रियाः पुंवत्-' इत्यादिना पुंवद्भावः । तमपास्य  
त्यक्त्वागस्त्यस्येत्यममागस्त्यं मार्गमवतीर्णः । दक्षिणायनं गत इत्यर्थः । उष्णांशुरिव  
स्थितः । अनेन हरेः क्रोधः कार्यवशादाकालमन्तः सम्भितो, न त्वेकान्ततो निवृत्त  
इति सूचितम् । हरिः कृष्णो हरिप्रस्थमिन्द्रप्रस्थं प्रतस्थे प्रचचाल । 'इन्द्रो दुक्ष्य-  
चनो हरिः' इति हलायुधः । 'समंवप्रविभ्यः स्थः' इत्यात्मनेपदम् । 'देशकालाध्व-  
गन्तव्याः कर्मसंज्ञा ह्यकर्मणाम्' इति गन्तव्यस्य कर्मत्वम् । उपमालंकारः । सर्गे-  
ऽस्मिन्निन्द्रोपेन्द्रवज्रामिश्रणादुपजातिवृत्तम् । अनन्तरोदीरितलक्ष्मभाजौ पादौ  
यदीयावुपजातयस्ताः' इति लक्षणात् ॥

अथास्य प्रस्थानसंनार्हं वर्णयन्नादौ छत्रधारणमाह—

जगत्पवित्रैरपि तं न पादैः स्पर्ष्टुं जगत्पूज्यमयुज्यतार्कः ।

यतो बृहत्पार्वणचन्द्रचारु तस्यातपत्रं विभरांभभूवे ॥ २ ॥

जगदिति ॥ अर्को जगत्पूज्यं तं हरिं अत एव जगत्पवित्रैरपि पादैश्चरणैः किरणैश्च स्पर्ष्टुं नायुज्यत नार्हत । युजेदैवादिकात्कर्तरि लङ् । कुतः—यतस्तस्य हरेर्बृहद्विपुलं पार्वणचन्द्रचारु । पूर्णेन्दुसुन्दरमित्युपमालंकारः । आतपात्रायत इत्यातपत्रं छत्रम् । 'सुपि' इति योगविभागात्कः । विभरांभभूवे दध्रे । भृजः कर्मणि लिट् 'भीहीन्भृदुवाम्-' इति विकल्पादाम्प्रत्ययः । आतपत्रान्तर्हितस्य द्वयैरपि पादैः स्पर्ष्टुमशक्यत्वादित्यर्थः । जगत्पूज्यस्य हरेः पादेन स्पर्शनिषेधादिति भावः ॥

अथ चामरधारणमाह—

मृणालमूत्रामलमन्तरेण स्थितश्चलचामरयोर्द्वयं सः ।

भेजेऽभितःपातुकसिद्धसिन्धोरभूतपूर्वा रुचमम्बुराशेः ॥ ३ ॥

मृणालेति ॥ मृणालमूत्रामलं विसतन्तुविशदमित्युपमा । चलन्ती च ते चामरे च चलचामरे । वीजनादिति भावः । तयोर्द्वयमन्तरेण स्थितः । द्वयस्य मध्ये स्थित इत्यर्थः । 'अन्तरान्तरेण युक्ते' इति द्वितीया । स हरिर्भितः पातुका उभयतः पातिनी सिद्धसिन्धुराकाशगङ्गा यस्य स तथोक्तः । 'पर्यभिभ्यां च' इति तसिलप्रत्ययः । 'सर्वोभयार्थवर्तमानाभ्यामिष्यते' इत्युभयार्थत्वम् । सुप्सुपेति समासः । पातुकेति । 'लपपत-' इत्यादिनोक्त्व प्रत्ययः । तस्याम्बुराशेः समुद्रस्याभूतपूर्वा पूर्वमभूताम् । सुप्सुपेति समासः । रुचं कान्तिं भेजे । अत एव निर्दर्शना । सा चाम्बुराशेः संभावनामात्रोक्त्या अभितः पातुकसिद्धसिन्धुसंबन्धमूल्या असंबन्धे संबन्धरूपातिशयोक्त्या स्वोपजीवकसंयोगेन संकीर्यत इति संक्षेपः ॥

अथाष्टभिरस्य प्रसाधनविधिं वर्णयन्मुकुटधारणमाह—

चित्राभिरस्योपरि मौलिभाजां भाभिर्मणीनामनणीयसीभिः ।

अनेकधातुच्छुरिताश्मराशेर्गोवर्धनस्याकृतिरन्वकारि ॥ ४ ॥

चित्राभिरिति ॥ अस्य हरेरुपयुष्मद्वंशे मौलिभागे मौलिभाजां मुकुटगतानां मणीनामनणीयसीभिर्महतीभिश्चित्राभिरनेकवर्णाभिर्भाभिः प्रभाभिः कर्त्रीभिः । 'स्तुः प्रभारूपचिस्त्रिबुद्धाभाश्चविद्युतिदीप्तयः' इत्यमरः । सान्तपक्षे 'भोभगो-' इत्यादिना रोयंकारे तस्य 'हलि सर्वेषाम्' इति लोपः । अनेकैर्धातुभिर्गैरिकादिभिश्छुरितानां रुपितानामश्मनां मणीनां राशिः समूहो यस्य तस्य गोवर्धनारूपपर्वतस्याकृतिरन्वकार्यनुकृता । तत्सादृश्यमभाजीत्यर्थः । पूर्णोपमेयम् ॥

कुण्डले च धृते इत्याह—

तस्योलसत्काञ्चनकुण्डलाग्रप्रत्युत्तगारुत्मतरङ्गभासा ।

अवाप बाल्योचितनीलकण्ठपिच्छावचूडाकलनामिवोरः ॥ ५ ॥



तस्येति ॥ तस्य हरेरु वरस्थलमुल्लसन्त्या काञ्चनकुण्डलाग्रयोः प्रत्युप्तानां खचितानां गारुत्मतरङ्गानां मरकतमणीनां भासा दीप्त्या । वरसि प्रसरन्त्येति भावः । बाल्यं शैशवम् । ब्राह्मणादित्वात्प्यञ् । तत्रोचितमभ्यस्तं यक्षीलकण्ठपिच्छं मयूरबर्हम् । 'अभ्यस्तेऽप्युचितं न्याय्ये' इति यादवः । 'पिच्छबर्हे नपुंसके' इत्यमरः । तेन निर्मितावचूडा मालिका तस्याः कलनामामोचनमवमोचनं वा अवापेवेत्युत्प्रेक्षा । 'यत्रान्यधर्मसंबन्धादन्यदेवोपतर्कितम् । प्रकृते हि भवेत्प्राज्ञास्त्वामुत्प्रेक्षां प्रचक्षते ॥' इति लक्षणात् ॥

तमङ्गदे मन्दरकूटकोटिव्याघट्टनोत्तेजनया मणीनाम् ।

बंहीयसा दीप्तिवितानकेन चकासयामासतुरुल्लसन्ती ॥ ६ ॥

तमङ्गदे इति ॥ तं हरिं मन्दरकूटकोटिव्याघट्टनं मन्दराचलशिखराग्रसंघर्षणं सैवोत्तेजना शाणोल्लेखना तथा बंहीयसा बहुतरेण । 'प्रियस्त्रिर-' इत्यादिना बहुलशब्दस्येयमुनि बंहादेशः । मणीनां दीप्तिवितानकेन प्रभापटलेनोल्लसन्ती दीप्यमाने । 'आच्छीनशोर्नुम्' इति नुमागमः । अङ्गदे केयूरे । 'केयूरमङ्गदं तुल्ये' इत्यमरः । चकासयामासतुः शोभयांचक्रतुः । अङ्गदे धृतवानित्यर्थः । चकास्तेर्ण्यन्ताल्लिटि आम्प्रत्ययेऽस्तेरनुप्रयोगः । अत्राङ्गदयोः प्राग्भवीयाङ्गदभेदेऽप्यभेदोक्तिमुत्प्रेक्ष्य तयोर्मन्दरकूटकोट्यसंबन्धेऽपि संबन्धोक्त्या द्वयोरतिशयोक्त्योः संकरः ॥

निसर्गरक्तैर्वलयावनद्धताम्राश्मरश्मिच्छुरितैर्नखाग्रैः ।

व्यद्योतताद्यापि सुरारिवक्षोविक्षोभजासृक्क्षपितैरिवासौ ॥ ७ ॥

निसर्गेति ॥ असौ हरिर्निसर्गरक्तैः स्वभावलोहितैः । किञ्च वलये कटके । 'कटके वलयोऽस्त्रियाम्' इत्यमरः । तयोरचनद्धानां प्रत्युप्तानां ताम्राश्मनां पद्मरागाणां रश्मिभिः छुरितैः अत एवाद्यापि सुरारेर्हिरण्यकशिपोर्वक्षसो विक्षोभेण विदारणेन जाता यासृक्तया क्षपितैः सिकैरिव स्थितैरित्युत्प्रेक्षा । स्नातेर्ण्यन्तात् क्तः 'अर्तिदी-' इत्यादिना पुगागमः । मितं ह्रस्वः । नखाग्रैर्व्यद्योतत । कटके च धृतवानित्यर्थः ॥

उभौ यदि व्योम्नि पृथक्प्रवाहावाकाशगङ्गापयसः पतेताम् ।

तेनोपमीयेत तमालनीलमामुक्तमुक्तालतमस्य वक्षः ॥ ८ ॥

उभाविति ॥ तमालवल्लीलं आमुके आसञ्जिते मुक्तालते लतादीर्घत्वसाम्येन मौक्तिकहारी यस्मिंस्तस्य हरेर्वक्ष आकाशगङ्गायाः पयस उभौ प्रवाहौ व्योम्नि यदि पृथक्पतेतां प्रवहेतां चेत् । संभावनायां लिङ् । तेन व्योम्नोपमीयेत समीक्षयेत् । नास्त्योपमानं किञ्चित्पश्याम इति भावः । मुक्ताहारं धृतवानित्यर्थः । अत्र व्योम्नो गङ्गाप्रवाहद्वयासंबन्धेऽपि संभावनायां संबन्धकधनादतिशयोक्तिः । तदेतत्पुष्पं प्रवालपहितं यदि स्वादित्याद्युदाहृत्यालंकारसर्वस्वकारः स्पष्टीचकार ॥

तेनाम्भसां सारमयः पयोर्धेर्दध्रे मणिर्दीधितिदीपिताशः ।

अन्तर्वसन्निम्बगतस्तदङ्गे साक्षादिवालक्ष्यत यत्र लोकः ॥ ९ ॥

तेनेति ॥ तेन हरिणा दीधितिभिर्दीपिता आशा येन सः । दिगन्तविश्रान्त-  
तेजा इत्यर्थः । पयोधेरम्भसां सारस्य विकारः सारमयो मणिः । समुद्रमन्थनोत्थः  
कौस्तुभाख्य इत्यर्थः । दध्ने घृतः । घृञ् धारणे । कर्मणि लिट् । यत्र मणौ बिम्ब-  
गतः प्रतिबिम्बगतो लोको बाह्यप्रपञ्चस्तदङ्गे तस्य हरेः शरीरे साक्षात् । बहिः प्र-  
त्यक्षेण लक्ष्यमाण इत्यर्थः । अन्तर्वसन्नन्तर्गतो लोक इवालक्ष्यत । यत्र मणौ प्र-  
तिबिम्बितो बाह्यलोकस्तदङ्ग एव नैर्मल्याद्बहिः प्रतिकलितः कुक्षिस्थलोक इवा-  
लक्ष्यत इत्युत्प्रेक्षा ॥

मुक्तामयं सारसनावलम्बि भाति स्म दामाप्रपदीनमस्य ।

अङ्गुष्ठनिष्ठयूतमिवोर्ध्वमुच्चैस्त्रिस्रोतसः संततधारमम्भः ॥ १० ॥

मुक्तेति ॥ अस्य हरेर्मुक्तामयं मुक्ताप्रचुरम् । 'तत्प्रकृतवचने मयद्' । सारसने  
कटिसूत्रेऽवलम्बते इति सारसनावलम्बि । 'ह्रीवे सारसनं चाथ पुंस्कट्यां शृङ्खलं  
त्रिषु' इत्यमरः । आप्रपदीनम् । आ समन्तात्प्रपदं प्राप्नोतीति खञ् प्रत्ययः ।  
'पादाग्रं प्रपदं पादः' इत्यमरः । दाम मुक्तासरः अङ्गुष्ठेन निष्ठयूतम् । विसृष्टमि-  
त्यर्थः । गौणार्थत्वाद्ग्राम्यत्वम् । यथाह दण्डी—'निष्ठयूतोद्गीर्णवान्तादि गौणवृ-  
त्तिव्यपाश्रयम् । अतिसुन्दरमन्यत्र ग्राम्यकक्षां विगाहते ॥' इति ऊर्ध्वमूर्ध्वप्रवा-  
हमुच्चैरुत्ततं त्रिस्रोतसो मन्दाकिन्याः संततधारमविच्छिन्नसंयातमम्भ इव भाति  
सेत्युत्प्रेक्षा ॥

स इन्द्रनीलस्थलनीलमूर्ती रराज कर्चूरपिशङ्गवासाः ।

विसृत्वरैरम्बुरुहां रजोभिर्यमस्वमुश्वित्र इवोदभारः ॥ ११ ॥

स इति ॥ इन्द्रनीलस्थलमिव नीलमूर्तिः श्यामाङ्गः । संहितायां 'रोरि' इति  
रेफलोपः । 'इलोपे पूर्वस्य-' इति दीर्घः । कर्चूरं हरितालमिव पिशङ्गं वासो  
यस्य सः पीताम्बरो हरिः । 'हरितालं तु कर्चूरम्' इति वैजयन्ती । स हरिर्विसृ-  
त्वरैर्विसृमरैः । 'इणवश्जिसर्तिभ्यः करप्' । अम्बुरुहामम्बुजानाम् । रुहेः कृप् ।  
रजोभिः परानैश्चित्रश्चित्रवर्णो यमस्वसुर्यमुनाया उदकस्य भारः पूर उदभारः स  
इव रराज । 'मन्धौदन-' इत्यादिनोदकस्योदादेशः ॥

प्रसाधितस्यास्य मधुद्विपोऽभूदन्यैव लक्ष्मीरिति युक्तमेतत् ।

वपुष्यशेषेऽखिललोककान्ता सानन्यकान्ता हुरसीतरा तु १२

प्रसाधितस्येति ॥ प्रसाधितस्यालंकृतस्यास्य मधुद्विपो हरेः अन्यैवासदृशी  
विभिन्ना च । 'अन्यौ विभिन्नासरणौ' इति वैजयन्ती । लक्ष्मीः शोभा, पद्मा च ।  
'शोभासंपत्तिपश्चासु लक्ष्मीः श्रीरपि गच्छते' इति विश्वः । अभूदित्येतद्युक्तम् ।  
कुतः हि यस्मात्सा प्रसाधनरूपा लक्ष्मीरशेषे वपुषि । वसतीति शेषः । किंचाखि-  
ललोकस्य कान्ता प्रिया । इतरा नित्या त्वन्यस्य कान्ता प्रिया न भवतीत्यनन्य-  
कान्ता । किंतु तस्यैवेत्यर्थः । उरसि । उरस्येव वसतीत्यर्थः । अत्र हरेः प्रसाधना-  
दसाधारणी शोभा जातेति पारमार्थिको वाक्यार्थः । अत्र लक्ष्मीशब्देन श्लेषम-



हिंसा वाच्यायाः शोभायाः प्रतीयमानायाः श्रीदेव्या सहाभेदाध्यवसायादियमन्यैव लक्ष्मीरित्यभेदे भेदरूपातिशयोक्तिरलंकारः ॥

अथैनमेवार्थं भङ्ग्यन्तरेणाह—

कपाटविस्तीर्णमनोरमोरःस्थलस्थितश्रीललनस्य तस्य ।

आनन्दिताशेषजना बभूव सर्वाङ्गसङ्गिन्यपरैव लक्ष्मीः ॥ १३ ॥

कपाटेति ॥ कपाटवद्विस्तीर्णं मनोरमे चोरःस्थले स्थिता श्रीरिति ललना कान्ता यस्य तस्य हरेरानन्दिताशेषजना सर्वाङ्गसङ्गिनी सकलदेहव्यापिनी अत एवापरैवासाधारण्येव श्रीदेव्या अन्यैव लक्ष्मीः शोभा, रमा च बभूव । स एवालंकारः । प्रायेणैकार्थमप्यनेकं श्लोकमुक्तिविशेषलाभाह्वित्वन्ति कवयः । यथाहि नैषधे—आदावेव निपीयेत्यादि श्लोकद्वयं, तथा स्वकेलिलेशेत्यादि श्लोकद्वयं चेति ॥

अथ देवीसहचरसैवास्व यात्रेति सूचयन्प्रसाधनविधेः फलमाह—

प्राणच्छिदा दैत्यपतेर्नखानामुपेयुषां भूषणतां क्षतेन ।

प्रकाशकार्कश्यगुणौ दधानाः स्तनौ तरुण्यः परिववुरेनम् १४

प्राणेति ॥ भूषणतामुपेयुषाम् । न तु प्रहरणतामिति भावः । दैत्यपतेः हिरण्यकशिपोः प्राणच्छिदां प्राणमुषां प्राणापहारिणाम् । वज्रादपि कठोराणामित्यर्थः । नखानां क्षतेन व्रणेन प्रकाशोव्यक्तः कार्कश्यमेव गुणो ययोस्तौ स्तनौ । स्तनानित्यर्थः । जातावेकवचने प्राप्ते जातिभूयस्तु स्तनादिषु । जातेर्द्वित्वविशिष्टत्वाद्भिवचनम् । यथाह वामनः—‘स्तनादीनां द्वित्वविशिष्टा जातिः प्रायेण’ इति । दधानास्तरुण्यो युवतयः । ‘वयसि प्रथमे’ इति ङीप् । एनं हरिं परिववुरेनम् । अत्र हरिनखानां नरहरिनखभेदेऽप्यभेदोक्त्या स्तनयोश्च तारुकाटिन्यासंबन्धेऽपि तत्संबन्धोक्त्यतिशयोक्ती तयोश्च सापेक्षत्वात्संकरः ॥

आकर्षतेवोर्ध्वमतिक्रशीयानत्युन्नतत्वात्कुचमण्डलेन ।

ननाम मध्योऽतिगुरुत्वभाजा नितान्तमाक्रान्त इवाङ्गनानाम् १५

आकर्षतेति ॥ अत्युन्नतत्वाद्देतोः ऊर्ध्वमाकर्षतेव नमन्तम् । मध्यमुन्नमयतेव स्थितेनेत्युत्प्रेक्षा । अतिगुरुत्वमतिभारत्वम्, अतिप्रवृद्धत्वं च भजतीति भावः । ‘भजो णिवः’ । तेनाङ्गनानां कुचमण्डलेनातिक्रशीयानत्यन्तकुशतरः तनीयान्, क्षीणश्च । ‘र क्रतो हलादेर्लघोः’ इति रेफादेशः । मध्यो नितान्तमाक्रान्तः पीडित इव ननाम नतः, प्रणतश्च । अत्र मध्यकुचमण्डलयोर्विशेषणसाम्यादरिविजिगीषुराजप्रतीतेः समासोक्तिः । तथा वाच्ययोः प्रतीयमानाभेदेनाक्रमणक्रियाकर्मकर्तृभावसंभावितयं नमस्याक्रमणहेतुकत्वोत्प्रेक्षा इत्यनयोः संकरः । उत्प्रेक्षयोस्तु नैरपेक्ष्यादसंसृष्टिरेवेति विवेकः ॥

यां यां प्रियः प्रैक्षत कातराक्षीं सा सा हिया नम्रमुखी बभूव ।

निःशङ्कमन्याः सममाहितेर्ष्यास्तत्रान्तरे जघ्रमुं कटाक्षैः ॥ १६ ॥

यां यामिति ॥ प्रियो हरियीं यामङ्गनाम् । 'नित्यवीप्सयोः' इति वीप्सायां द्विर्भावः एकपदम् । प्रैक्षतालोकयत सा सा । पूर्ववद्विर्भावः । कातराक्षी साध्व-  
साचकितलोचना सती हिया नम्रमुखी बभूव । एनेन कार्यद्वारा लज्जासाध्व-  
सभावोदय उक्तः । अन्यासामीर्ष्याभावोदयमाह—अन्या अप्रेक्षिताङ्गना आहि-  
तेर्ष्याः कृताक्षमाः सत्यः । 'परोत्कर्षाक्षमेर्ष्या स्यात्' इति लक्षणात् । तत्रान्तरे  
तस्मिन्नीक्षणावसरे । 'कृत्वाऽन्तरं चावकाशे तादर्थ्येऽवसरेऽवधौ' इति वैजयन्ती ।  
निःशङ्कं तदनीक्षणादेव विस्त्रब्धं यथा तथा समं युगपत्कटाक्षैरमुं हरिं जघ्नुः प्र-  
जघ्नुः सरोपमद्राक्षुः ॥

अथास्य पञ्चभिर्दिव्यास्त्रसंनिधानमाह—

तस्यातसीमूनसमानभासो भ्राम्यन्मयूखावलिमण्डलेन ।

चक्रेण रेजे यमुनाजलौघः स्फुरन्महावर्त इवैकबाहुः ॥ १७ ॥

तस्येत्यादि ॥ अतसीसूनेन क्षुमाकुसुमेन समानभासस्तुल्यकान्तेः । स्निग्ध-  
इयामस्येत्यर्थः । 'अतसी स्यादुमा क्षुमा' इत्यमरः । तस्य हरेरेकबाहुः भ्राम्यदा-  
वर्तमानं मयूखावलीनां मण्डलं चक्रवालं यस्य तेन चक्रेण सुदर्शनेन स्फुरन्महा-  
नावर्तो भ्रमो यस्य सः । 'स्वादावर्तोऽम्भसां भ्रमः' इत्यमरः । यमुनाजलाना-  
मोघः पूर इव रेजे । चक्रं दधावित्यर्थः ॥

विरोधिनां विग्रहभेददक्षा मूर्तेव शक्तिः कचिदस्वलन्ती ।

नित्यं हरेः संनिहिता निकामं कौमोदकी मोदयति स्म चेतः १८

विरोधिनामिति ॥ विरोधिनां वैरिणां विग्रहभेदे शरीरविदारणे दक्षा ।  
'शरीरं वर्ष्म विग्रहः' इत्यमरः । कचित्काप्यस्वलन्ती । सर्वव्यापतिहतवृत्तिरि-  
त्यर्थः । नित्यं संनिहिता अनपायिनी । अत एव मूर्ता मूर्तिमती शक्तिः सामर्थ्य-  
मिव स्थितेरयुत्प्रेक्षा । कौमोदकी गदा हरेश्चेतो निकामं मोदयति स्म । स्वसंनि-  
धानेनेति भावः ॥

न केवलं यः स्वतया मुरारेरनन्यसाधारणतां दधानः ।

अत्यर्थमुद्देजयिता परेषां नाम्नापि तस्यैव स नन्दकोऽभूत् ॥ १९ ॥

न केवलमिति ॥ अन्यस्य साधारणो न भवतीत्यनन्यसाधारणस्य भा-  
वस्तत्ता तां दधानः, तथापि यो नन्दकः स्वतया केवलं गजानादिवत्स्वत्वेनैव  
मुरारेरनन्दको न किंतु परेषां शत्रूणामत्यर्थमुद्देजयिता भीषयिता सन् अत एव  
नाम्नापि चन्द्रादिवज्जन्दयतीति नन्दक इत्यन्वर्थसंज्ञाबलेनापि । नन्दयितृत्वेना-  
पीति यावत् । तस्यैव तदीय एव योऽनन्यसाधारणत्वात्परोद्देजकत्वाच्च तस्यैव



नन्दको, नन्दयिता चेत्यर्थः । स नन्दको नन्दकाव्यः खड्गोऽभूत् । संनिहितो-  
ऽभूदित्यर्थः । संबन्धानुवादेन संनिधानमेवात्र विधेयं प्रकरणात् । अत्रानन्यसा-  
धारणत्वपरोद्वेजकत्वपदार्थाभ्यां विशेषणगत्या नन्दकस्य तदीयतासमर्थनात्पदार्थ-  
हेतुकं काव्यलिङ्गमलंकारः ॥

न नीतमन्येन नतिं कदाचित्कर्णान्तिकप्राप्तगुणं क्रियामु ।

विधेयमस्या भवदन्तिकस्थं शार्ङ्गं धनुर्मित्रमिव द्रढीयः ॥ २० ॥

न नीतमिति ॥ अन्येन पुरुषान्तरेण नतिमाकर्षणं भेदेन स्वानुकूल्यं च न  
नीतं न प्रापितम्, क्रियासु रणकर्मसु, हिताहितकृत्येषु च कर्णान्तिकं कर्णगोचरं  
प्राप्तो गुणो मौर्वी, आसताधर्मश्च यस्य तद्विधेयं क्रियासु वक्ष्यं द्रढीयः दृढतरम् ।  
पीडासहतरमिति यावत् । शृङ्गस्य विकारः शार्ङ्गं नाम धनुः मित्रमिवास्व हरेर-  
न्तिकस्थं संनिहितमभवत् ॥

प्रवृद्धमन्द्राम्बुदधीरनादः कृष्णार्णवाभ्यर्णचरैकहंसः ।

मन्दानिलालापूरकृतं दधानो निध्वानमश्रूयत पाञ्चजन्यः ॥ २१ ॥

प्रवृद्धेति ॥ ध्वंयं रातीति धीरो मनोहरः मन्द्रो गम्भीरोऽम्बुदस्य मेघस्येव  
धीरश्च नादः प्रवृद्धो येन सः प्रवृद्धमन्द्राम्बुदधीरनाद इत्युपमा । कृष्ण एवाणवः  
समुद्रस्तस्याभ्यर्णचरोऽन्तिकचरः । 'उपकण्ठान्तिकाभ्यर्णा' इत्यमरः । स चासावे-  
कहंसश्चेति श्लिष्टपरम्परितरूपकम् । मन्दानिलस्यापूर आपूरणं तेन कृतं जनितं  
निध्वानं दधानः । अनाध्मातोऽपि मन्दमारुतप्रवेशादेव ध्वनतीति पाठवादतिश-  
योक्तिः । ध्वन्यसंबन्धेऽपि संबन्धकथनात् । पाञ्चजन्यो नाम कश्चिदसुरस्तत्र भवः  
पाञ्चजन्योऽस्य शङ्खः । 'बहिर्देवपाञ्चजनेभ्यश्च वक्तव्यम्' इति ज्यप्रत्ययः । अश्रूयत  
श्रूयते स्म । पाञ्चजन्योऽपि संनिहितोऽभूदित्यर्थः । वीणा श्रूयते, पुष्पाण्याप्रायन्ते  
इत्यादिवद्धर्मधर्मिणोरभेदोपचारात्पाञ्चजन्यस्य श्रवणोक्तिः ॥

रराज संपादकमिष्टसिद्धेः सर्वासु दिक्ष्वप्रतिषिद्धमार्गम् ।

महारथः पुण्यरथं रथाङ्गी क्षिप्रं क्षपानाथ इवाधिरूढः ॥ २२ ॥

रराजेति ॥ महान्रथो यस्य स महारथो रथिकविशेषः । 'आत्मानं सारथिं  
चाथान् रक्षन्पुद्गयेत यो नरः । स महारथसंज्ञः स्वादित्याहुर्नीतिकोविदाः ॥' इति ।  
रथाङ्गं चक्रमस्यास्तीति रथाङ्गी हरिः इष्टसिद्धेः संपादकं लक्षणवत्त्वात् । 'पुण्यः  
सर्वार्थसाधकः' इति शास्त्रादिति भावः । सर्वासु दिक्ष्वप्रतिषिद्धमार्गम् । अनिषि-  
द्धगमनमित्यर्थः । अधिष्ठानशक्तेर्निरङ्कुशत्वात् । 'पुण्यो हस्तो मैत्रमप्याश्विनं च च-  
त्वार्याहुः सर्वदिग्द्वारकाणि' इति शास्त्रादिति भावः । क्षिप्रं क्षिप्रगामिनं, अन्यत्र  
क्षिप्रनामकम् । 'क्षिप्रं चाश्विदिनेक्षपुण्यम्' इति शास्त्रात् । पुण्यरथं क्रीडारथम् ।  
'असौ पुण्यरथश्चक्रयानं न समराय यत्' इत्यमरः । अधिरूढः सन् पुण्यो रथ  
इव तं पुण्यरथमधिरूढः पुण्यनक्षत्रगतः क्षपानाथश्चन्द्र इव रराज ॥

ध्वजाग्रधामा ददृशेऽथ शैरेः संक्रान्तमूर्तिर्मणिमेदिनीषु ।

फणावतस्त्रासयितुं रसायास्तलं विविक्षन्निव पन्नगारिः ॥ २३ ॥

ध्वजेति ॥ अथ रथारोहणानन्तरं शैरेः कृष्णस्य ध्वजाग्रं धाम स्थानं यस्य सः मणिमेदिनीषु मणिमयकुट्टिमेषु संक्रान्तमूर्तिः प्रतिबिम्बिताङ्गः सन् पन्नगारि-  
गैरुमान्फणावतः सर्पास्त्रासयितुं द्रावयितुं रसायान्तलं पातालं विविक्षन् । प्रवेष्टु-  
मिच्छन्नित्युत्प्रेक्षा । विशतेः सन्नन्ताल्लटः शत्रादेशः । ददृशे दृष्टः । सोऽपि संनि-  
हितोऽभूदित्यर्थः ॥

यियासतस्तस्य महीधरन्ध्रभिदापटीयान्पटहप्रणादः ।

जलान्तराणीव महार्णवौघः शब्दान्तरान्यन्तरयांचकार ॥ २४ ॥

यियासत इति ॥ यातुमिच्छतो यियासतः । यातेः सन्नन्ताल्लटः शत्रादेशः ।  
तस्य हरेः संबन्धी महीं धरन्तीति महीध्राः पवताः । मूलविभुजादिस्वात्कप्रत्ययः ।  
यदाह वामनः—‘महीध्रादयो मूलविभुजादिदसनात्’ इति । तेषां रन्ध्राणि बि-  
लानि तेषां भिदा भेदनम् । ‘पिङ्गिदादिभ्योऽङ्’ तस्यां पटीयान्समर्थतरः पटह-  
प्रणाद आनकवोषः महार्णवस्यौघः समुद्रस्य प्रवाहः । अन्यानि जलानि जलान्तरा-  
णीव । सुप्सुपेति समासः । अन्यान्शब्दान् शब्दान्तराणि । पूर्ववत्समासः । अन्तर-  
यांचकारान्तर्हितानि चकार । लादयामासेत्यर्थः । अन्तरशब्दादन्तर्धानार्थोत् ‘तत्क-  
रोती-’ इति ण्यन्ताल्लिट् । ‘अन्तरमवकाशावधिपरिधानान्तर्धिभेदतादर्थ्ये’ इत्यु-  
भयत्राप्यमरः ॥

यतः स भर्ता जगतां जगाम धर्त्रा धरित्र्याः फणिना ततोऽधः ।

महाभराभुग्नशिरःसहस्रसाहायकव्यग्रभुजं प्रसस्ते ॥ २५ ॥

यत इति ॥ जगतां भर्ता धारयिता । कुक्षिस्थाखिललोक इत्यर्थः । ‘कर्तृकर्मणोः  
कृति’ इति कर्मणि षष्ठी । स हरिर्यतो येन भूमागें जगाम ततस्तस्मिन्भूभागे  
अधः पाताले धरित्र्या धरण्याः धर्त्रा धारयित्रा । पूर्ववत्षष्ठी । फणिना शेषेण  
महता भरेण आसमन्ताद्भुग्नस्य कुब्जीभूतस्य शिरःसहस्रस्य सहायके सहायक-  
मणि । ‘द्योपधाद्गुरूपोत्तमाद्भुज्’ । व्यग्रास्वरमाणा भुजा यस्मिंस्तद्यथा तथा प्रसस्ते  
प्रसृतम् । भावे लिट् । हरिश्चालेत्यर्थः । अत्र शेषस्य विशिष्टप्रसरणासंबन्धेऽपि  
संबन्धोक्तेरतिशयोक्तिः ॥

अथोच्चैस्तोरणसङ्गभङ्गभयावनम्रीकृतकेतनानि ।

क्रियाफलानीव सुनीतिभाजं सैन्यानि सोमान्वयमन्वयुस्तम् २६

अथेति ॥ अथ हरिचलनानन्तरमुच्चैरुन्नततोरणे द्वारदारुणि सङ्गेन भङ्गस्त-  
स्माज्जयेनावनम्रीकृतानि केतनानि सैन्यानि सैन्यानि । सोमस्यान्वयाः संतानः तं  
सोमान्वयं हरिं सुनीतिभाजं सुष्ठु नीतिमन्तं क्रियाः सामाधुपायप्रयोगास्त्रासां  
फलानि हिरण्यभूमिजादिलाभा इवान्वयुरन्वगच्छन् । यातेर्लङ् ‘लङ् शाकटाय-  
नस-’ इति शोर्लुम् ॥



श्यामारुणैर्वारणदानतोयैरालोहिताः काञ्चनभूपरागाः ।

आनेमि मग्नैः शितिकण्ठपक्षक्षोदद्युतशुशुदिरे रथौघैः ॥ २७ ॥

श्यामेति ॥ श्यामानि चारुणानि च तैः श्यामारुणैः कृष्णलोहितैः । 'वर्णौ वर्णेन' इति समासः । वारणदानतोयैर्गजमदोदकैरालोहिताः संमिलिता अत एव शितिकण्ठपिच्छक्षोदा मयूरबर्हचूर्णा इव द्योतन्त इति तथोक्ताः । क्विप् । उपमालंकारः । काञ्चनस्य भूः काञ्चनभूस्तस्याः परागाः पांशवः । आनेमि नेमिमभिव्याप्य । 'चक्रं रथाङ्गं तस्यान्ते नेमिः स्त्री' इत्यमरः । 'आङ् मर्यादाभिविध्योः' इत्यभिविधावव्ययीभावः । मग्नै रथौघैः शुशुदिरे । पिष्टा इत्यर्थः । परागाणां विशिष्टपेषणासंबन्धेऽपि तत्संबन्धोक्तेरतिशयोक्तिः । तथा च महती गजरथसंपत्तिर्व्यज्यत इत्यलंकारेण वस्तुध्वनिः ॥

न लङ्घयामास महाजनानां शिरांसि नैवोद्धतिमाजगाम ।

अचेष्टताष्टापदभूमिरेणुः पदाहतो यत्सदृशं गरिम्णः ॥ २८ ॥

नेति ॥ अष्टसु धातुषु पदं प्रतिष्ठा अस्तेत्यष्टापदं सुवर्णम् । 'रुक्मं कार्तस्वरं जाम्बूनदमष्टापदोऽस्त्रियाम्' इति सुवर्णपर्यायेष्वमरः । तस्य भूमिस्तस्या रेणुः काञ्चनभूरजः पदाहतः । रथाश्वादिचरणताडितोऽपि सन्नित्यर्थः । महाजनानां बहुजनानां पूज्यानां च शिरांसि न लङ्घयामास नाक्रामति स्म । किं बहुना उद्धतिमुत्पन्नं दर्पं च नैवाजगाम । कुतः—यद्यस्माद्गरिम्णो गुरुत्वगुणस्य माहात्म्यस्य च 'प्रियस्थिर-' इत्यादिना गुरोर्गरादेशः । सदृशमनुरूपं यथा तथाचेष्टत । अलङ्घनव्यवहारे गुरुत्वस्यौद्धत्यप्रतिबन्धकत्वादिति भावः । अत्रानौद्धत्यादिप्रस्तुतसुवर्णपरागविशेषणसाम्यादप्रस्तुतसुजनप्रतीतेः समासोक्तिरलंकारः ॥

निरुद्ध्यमाना यदुभिः कथंचिन्मुहुर्दुचिक्षिपुरग्रपादान् ।

ध्रुवं गुरुन्मार्गरुधः करीन्द्रानुलङ्घ्य गन्तुं तुरगास्तदीषुः ॥ २९ ॥

निरुद्ध्यमाना इति ॥ तुरगा यदुभिः । आरुढैरिति भावः । कथंचिदतिप्रयत्नेन निरुद्ध्यमाना बलाकर्षणेन वार्यमाणा अपि यद्यस्मादग्राश्च ते पादाश्च तानग्रपादान् । 'हस्ताग्राग्रहस्ताद्यो गुणगुणिनोरभेदभेदयोगात्' इति वामनः । सामानाधिकरण्येन समासः । मुहुर्दुचिक्षिपुरक्षिप्तवन्तः तत्तस्मान्मार्गं रुन्धन्तीति मार्गरुधो मन्दगमनेन मार्गरोधिनः । क्विप् । गुरुन्महतः, पूज्यांश्च । अलङ्घयानपीति भावः । करीन्द्रानुलङ्घ्य गन्तुमीपुरिच्छन्ति स्म । ध्रुवमित्युत्प्रेक्षायाम् । गुरवोऽपि सन्मार्गरोधकाः परैरुलङ्घयन्त इत्यलंकारेण वस्तुध्वनिः ॥

अवेक्षितानायतवल्गमग्रे तुरंगिभिर्यत्रनिरुद्धवाहैः ।

प्रकीडितान्त्रेणुभिरेत्य तूर्णं निन्युर्जनन्यः पृथुकान्पथिभ्यः ३०

अवेक्षितानिति ॥ आयता आकृष्टा बला मुखरज्जुर्यस्त्रिन्मणि तद्यथा

तथा यत्नेन दुर्वारवेगात्वादतिप्रयत्नेन निरुद्धा वाहा वाजिनो यैस्तैः । 'वाजिवाहा-  
वंगन्धर्व' इत्यमरः । तुरंगिभिरश्वसादिभिरग्रे पुरोदेशेऽवेक्षितानालोकितान् रेणु-  
भिः प्रक्रीडन्तीति प्रक्रीडितान्पांशुक्रीडाकरान् । कर्तारं कः । पृथुकांश्चिशून् ।  
'पृथुकः शावकः शिशुः' इत्यमरः । जनन्यस्तूर्णमेत्य पथिभ्यो निन्युः अपसारयां-  
चक्रुरिति स्वभावोक्तिः ॥

दिदक्षमाणाः प्रतिरथ्यमीयुर्मुंरादिमारादनयं जनौघाः ।

अनेकशः संस्तुतमप्यनल्पा नवं नवं प्रीतिरहो करोति ॥ ३१ ॥

दिदक्षमाणा इति ॥ अनघमकलङ्कं मुरारिं दिदक्षमाणा द्रष्टुमिच्छन्तः ।  
दशैः सप्तन्तालटः शानजादेशः । 'शाश्वस्मृदशां सनः' इत्यात्मनेपदम् । 'आरा-  
हूरसमीपयोः' इत्यमरः । ईयुजंग्मुः । इणो लिट् 'दीर्घ इणः किति' इत्यभ्यास-  
दीर्घः । ननु नित्यपरिचिते का दिदक्षेत्यत्राह—अनेकश इति । अनेकशो बहुवा-  
रमित्यर्थः । 'बहुलपार्थोच्छस्कारकादन्यतरस्याम्' इति शस्प्रत्ययः । संस्तुतं परि-  
चित्तमपि वस्तु । जनेनेति शेषः । 'संस्तवः स्यात्परिचयः' इत्यमरः । अनल्पा-  
धिका प्रीतिः प्रेम कर्त्री नवं नवम् । आभीष्टप्येन नवं करोति । 'नित्यवीप्सयोः'  
इति द्विर्भावः । अहोशब्दः पुराणस्यापि नूतनत्वमित्याश्रयः । यथा परप्रेमास्पदं  
वस्तु नित्यदृष्टमप्यदृष्टचरमिव प्रतिक्षणं दिदक्षते भगवानपि तथैवेति भावः ।  
सामान्येन विशेषसमर्थनरूपोऽर्थान्तरन्यासः ॥

उपेयुषो वर्त्म निरन्तराभिरसौ निरुच्छ्वासमनीकिनीभिः ।

रथस्य तस्यां पुरि दत्तचक्षुर्विद्वान्विदामास शनैर्न यातम् ३२

उपेयुष इति ॥ विद्वानभिज्ञः अत एव तस्यां पुरि नगर्यां दत्तचक्षुर्निसृष्ट-  
ष्टिरसौ हरिर्निरन्तराभिर्नीरन्ध्राभिरनीकिनीभिः सेनाभिर्निरुच्छ्वासमतिसङ्कटं  
वर्त्मोपेयुषः प्राप्तस्य रथस्य शनैर्यातं संबन्धनिबन्धनं मन्दगमनं न विदामास  
न विवेद । 'उपविदजागृभ्योऽन्यतरस्याम्' इत्याम्प्रत्ययः । व्यासङ्गादसंबेदनं न  
तु तत्त्वज्ञानादिति भावः । व्यासङ्गस्य पदार्थत्वात्पदार्थहेतुकं काव्यलिङ्गम् ॥

अथैकत्रिंशच्छ्लोकैर्द्वारकां वर्णयति—

मध्येसमुद्रं ककुभः पिशङ्गीर्या कुर्वती काञ्चनवप्रभासा ।

तुरंगकान्तामुखहृष्यवाहज्वालेव भित्त्वा जलमुल्लास ॥ ३३ ॥

मध्य इति ॥ समुद्रस्य मध्ये मध्येसमुद्रम् । 'पारे मध्ये पठया वा' इति वि-  
कल्पादप्ययीभावः । मध्यशब्दस्य तत्संनियोगादेकारान्तत्वम् । काञ्चनवप्रभासा  
हेमप्राकारप्रभया ककुभो दिशः पिशङ्गीः पिङ्गलवर्णाः । गौरादित्वान्कीर् । कुर्वती  
या पुः जलं समुद्रोदकं भित्त्वा । उल्लिखतेति शेषः । तुरंगकान्ताया वडवाया मुखे  
हृष्यं वदतीति हृष्यवाहोऽग्निः । कर्मण्यप्प्रत्ययः । तस्य वाहवाग्नेज्वालेबोल्लास  
वहभासे । अत्र समुद्रान्तर्लीनायां वडवानलज्वालायां कदाचित्संभाष्यमानस्य  
मध्योल्लसनस्य पुरि दर्शनाभेदाध्यवसायेनास्या ज्वालात्वमुत्प्रेक्ष्यते । इवशब्दो-



ऽयमुत्प्रेक्षाया एव व्यञ्जको नोपमायाः । ईदृग्ज्वालाया अप्रसिद्धत्वेनोपमानत्वायो-  
गात् । 'मन्ये शङ्के ध्रुवं नूनं प्राय इत्येवमादिभिः । उत्प्रेक्षा व्यज्यते शब्दैरिवश-  
ब्दोऽपि तारुणः ॥' इत्याचार्यदण्डी ॥

कृतास्पदा भूमिभृतां सहस्रैरुदन्वदम्भःपरिवीतमूर्तिः ।

अनिर्विदा या विदधे विधात्रा पृथ्वी पृथिव्याः प्रतियातनेव ३४

कृतास्पदेति ॥ भूमिभृतां राज्ञां, गिरीणां च सहस्रैः कृतास्पदा कृताधि-  
ष्ठाना । 'आस्पदं प्रतिष्ठायाम्' इति निपातः । उदकमस्यास्तीत्युदन्वानुदधिः ।  
'उदन्वानुदधिः सिन्धुः' इत्यमरः । 'उदन्वानुदधौ च' इति निपातनात्साधुः ।  
तस्याम्भोभिः परिवीता परिवेष्टिता मूर्तिः स्वरूपं यस्याः सा पृथ्वी पृथुः । 'घोतो  
गुणवचनात्' इति ङीप् । एवंभूता या पूः न निर्विद्यते न खिद्यते इत्यनिर्वित् ।  
विदेज्ञानार्थत्वाच्चिःपूर्वात् 'सस्सुद्विप-' इत्यादिना क्तिप् । तेनानिर्विदा अखिद्येन ।  
अन्यथा शिल्पसौष्टवासिद्धेरिति भावः । विधात्रा प्रथत इति पृथिवीः भूः । प्रथे-  
रौणादिकः पिवन् । 'पिटौरादिभ्यश्च' इति ङीप् । तस्याः प्रतियातना प्रतिकृति-  
रिव विदधे विहिता । 'प्रतियातना प्रतिच्छाया । प्रतिकृतिः' इत्यमरः । भूप्रति-  
निधित्वोत्प्रेक्षाया पुरो वैचित्र्यविस्तारादिवस्तु व्यज्यते ॥

त्वष्टुः सदाभ्यासगृहीतशिल्पविज्ञानसंपत्प्रसरस्य सीमा ।

अदृश्यतादर्शतलामलेषु च्छायेव या स्वर्जलधेर्जलेषु ॥ ३५ ॥

त्वष्टुरिति ॥ त्वष्टुर्विश्वकर्मणः सदाभ्यासेन गृहीतो लब्धो यो शिल्पविज्ञान-  
संपदः प्रसरः प्रकर्षस्तस्य सीमावधिः । अप्रतिमेति यावत् । या पूरादर्शतलाम-  
लेषु दर्पणपृष्ठस्त्रच्छेषु । 'दर्पणे मुकुरादर्शौ' इत्यमरः । जलधेर्जलेषु स्वः स्वर्गस्य ।  
'स्वरूपयं स्वर्गनाक-' इत्यमरः । छाया प्रतिबिम्बमिवादृश्यतेत्युत्प्रेक्षा । 'छाया-  
त्वनातपे कान्तौ प्रतिबिम्बाकंजाययोः' इति वैजयन्ती ॥

रथाङ्गभर्त्रेऽभिनवं वराय यस्याः पितेव प्रतिपादितायाः ।

प्रेम्णोपकण्ठं मुहुरङ्गभाजो रत्नावलीरम्बुधिरावबन्ध ॥ ३६ ॥

रथाङ्गेति ॥ अम्बुधिः पितेव वराय श्रेष्ठाय, जामात्रे च । 'वरो जामातरि  
श्रेष्ठे' इति विश्वः । रथाङ्गभर्त्रे चक्रधराय हरयेऽभिनवं यथा तथा प्रतिपादि-  
तायाः । अङ्गः समीपं, उत्सङ्गश्च तज्जाजः । 'अङ्गः समीप उत्सङ्गे चिह्ने स्थानाप-  
राधयोः' इति केशवः । यस्याः पुर उपकण्ठमन्तिके । अत्यन्तसंयोगे द्वितीया ।  
अन्यत्र कण्ठे । विभक्त्यर्थेऽव्ययीभावः । मुहुः प्रेम्णा रत्नावलीरावबन्ध आसम-  
न्ताद्वबन्ध । श्लेषानुप्राणितेयमुपमेति संकरः ॥

यस्याश्चलद्वारिधिवारिवीचिच्छटोच्छलच्छङ्कुलाकुलेन ।

वप्रेण पर्यन्तचरोदुचक्रः सुमेरुवप्रोऽन्वहमन्वकारि ॥ ३७ ॥

यस्या इति ॥ चलन्तीनां वारिधिवारिवीचीनां ङटासु परम्परासूच्छलद्भिरु-  
त्पतद्भिः शङ्खानां कुलैराकुलेन संकीर्णेन यस्याः पुरो वप्रेण प्राकारेण पर्यन्ते चर-

तीति तत्तादसमुद्बुचक्रं नक्षत्रमण्डलं यस्य सः सुमेरोर्वप्रः सानुः । 'सानुप्राकार-  
योर्वप्रम्' इत्युभयत्रापि सजनः । अहन्यहनीत्यन्वहम् । 'अव्ययं विभक्ति-'  
इत्यादिना यथार्थेऽव्ययीभावः । 'अनश्च' 'नपुंसकादन्यतरस्याम्' इति समासान्तो-  
ऽच् । अन्वकार्यनुकृतः । तत्साम्यं प्रापित इत्यर्थः । मेरुपमानाद्वप्रस्य तत्तुल्य-  
मौन्नस्य व्यज्यते ॥

वणिक्पथे पूगकृतानि यत्र भ्रमागतैरम्बुभिरम्बुराशिः ।

लोलैरलोलद्युतिभाञ्जि मुष्णन्त्रानि रत्नाकरतामवाप ॥ ३८ ॥

वणिक्पथ इति ॥ यत्र यस्यां पुरि वणिजां पथि वणिक्पथे आपणे अपूगाः  
पूगाः संपद्यमानानि कृतानि पूगकृतानि पुञ्जीकृतानि । 'श्रेण्यादयः कृतादिभिः'  
इति समासः । श्रेण्यादिषु च्ययर्थवचनमिति च्ययर्थता । अलोलद्युतिभाञ्जि स्थि-  
रप्रभावन्ति रत्नानि लोलैश्चलैः । अत एव भ्रमागतैर्जलनिर्गममार्गादागतैः । 'भ्र-  
माश्च जलनिर्गमाः' इत्यमरः । अम्बुभिर्मुष्णन्त्रपहरन्म्बुराशिरणवः । जलमात्र-  
सारोऽपीति भावः । रत्नाकरतामवाप प्राप । न तु प्रागिति भावः । अम्बुराशेः  
प्राप्तसंबन्धेऽप्यसंबन्धोक्तेरतिशयोक्तिः । तथा च पुर्याः समुद्रातिशायिनी रत्न-  
समुद्भिर्वस्तु व्यज्यते ॥

अम्भश्च्युतः कोमलरत्नराशीनपांनिधिः फेनपिनद्धभासः ।

यत्रातपे दातुमिवाधितल्पं विस्तारयामास तरङ्गहस्तैः ॥ ३९ ॥

अम्भ इति ॥ यत्र पुरि अपांनिधिः समुद्रः । अम्भश्च्योतन्ति क्षरन्तीत्यम्भ-  
श्च्युतो जलस्राविणः अत एव फेनैः पिनद्धभासः पिहितकान्तीन् । अपिपूर्वाञ्जल्यतेः  
कर्मणि क्तः । 'वष्टि भागुरिरल्लोपमवाप्योरुपसर्गयोः' इत्यपेरकारलोपः । कोम-  
लानुकृष्टान्तराशीनातपे दातुं शोषणार्थं निधातुमिवेति फलोत्प्रेक्षा । तल्पे-  
ष्वदेषु अधितल्पम् । 'तल्पं शय्यादृदारेषु' इत्यमरः । विभक्त्यर्थेऽव्ययीभावः । त-  
रङ्गैरेव हस्तैर्विस्तारयामास प्रसारितवान् । अत्रातपदानस्य तरङ्गहस्तसाध्यवेनोत्प्रे-  
क्षारूपकयोः संकरः ॥

यच्छालमुत्तुङ्गतया विजेतुं दूरादुदस्थीयत सागरस्य ।

महोर्मिभिर्व्याहतवाञ्छितार्थैर्ब्रीडादिवाभ्यासगतैर्विलिल्ये ४० ॥

यच्छालमिति ॥ सागरस्य महोर्मिभिः कर्तृभिर्यच्छालं यस्याः प्राकारम् ।  
'प्राकारो वरणः शालः' इत्यमरः । उत्तुङ्गतया औन्नत्यगुणेन । जेतुमिवेत्यर्थः । फलो-  
त्प्रेक्ष्यं व्यञ्जकाप्रयोगाद्भ्या । दूरादुदस्थीयतोत्थितम् । भावे लङ् । अभ्यासगतैः  
समीपगतैः । 'समीपनिकटाभ्याससंनिकृष्टसनीडवत्' इत्यमरः । व्याहतो वाञ्छि-  
तार्थः शालविजयरूपो येषां तैः । विजयाक्षमैरित्यर्थः । अत एव ब्रीडादिवेति हे-  
तूत्प्रेक्षा । ऊर्मिभिर्विलिल्ये विलीनम् । लीषतेभांवे लिट् । अत्र शक्तस्याप्यविजि-  
गीषोर्ब्रीडानुदयाहसापेक्षत्वेनोत्प्रेक्षयोः संकरः ॥



कुतूहलेनेव जवादुपेत्य प्राकारभिर्या सहसा निषिद्धः ।

रसनरोदीदृशमम्बुवर्षव्याजेन यस्या बहिरम्बुवाहः ॥ ४१ ॥

कुतूहलेनेति ॥ अम्बु बहतीत्यम्बुवाहो मेघः । कर्मण्यण् । कुतूहलेनान्तः-  
प्रवेशकौतुकेनेवेति हेतूप्रेक्षा । जवादुपेत्य यस्याः प्राकारभिर्या सहसा निषिद्धो  
निवारितः अत एव बहिरेव रसन्गर्जेन् । दुःस्वाक्कन्दंश्चेति श्लेषः । अम्बुवर्षव्याजेन  
भृशमरोदीदृशं मुक्तवान् । 'रुदिर अश्रुविमोचने' लङ्, 'रुदश्च पञ्चम्यः' इती-  
हागमः । अत्राम्बुवर्षव्याजेनोत्पादकस्योक्तश्लेषोत्प्रेक्षासापेक्षत्वात्संकरः ॥

यदङ्गनारूपसरूपतायाः कंचिद्गुणं भेदकमिच्छतीभिः ।

आराधितोऽद्वा मनुरप्सरोभिश्चक्रे प्रजाः स्वाः सनिमेषचिह्नाः ४२

यदङ्गनेति ॥ यस्यां पुर्यामङ्गनानां रूपं सौन्दर्यमाकारो वा । 'रूपं स्वभावे  
सौन्दर्यं आकारश्लेषयोरपि' इति विश्वः । तस्य सरूपतायाः सारूप्याद्भेदकं व्याव-  
र्तकं कंचिद्गुणं धर्ममिच्छतीभिरपेक्षमाणाभिः । 'आच्छीनसोनुंम्' इति विकल्पाबु-  
भभावः । अप्सरोभिराराधितः प्रार्थितो मनुर्मानुषसृष्टिकर्ता स्वाः स्वकीयाः प्रजाः  
निमेषः पद्मपात एव चिह्नं व्यावर्तकं तेन सह वर्तन्त इति सनिमेषचिह्नाः । 'तेन  
सहेति तुल्ययोगे' इति ब्रुह्मरीहिः । चक्रे अद्वा तत्त्वमित्युत्प्रेक्षा । 'तत्त्वे त्वद्वा'  
असा द्वयोः' इत्यमरः । अत्र स्वाभाविकनिमेषस्याप्सरसःप्रार्थनाहेतुकत्वोत्प्रेक्षया  
द्वारकाङ्गनानां निमेषमात्रभिन्नममानुषं सौन्दर्यं वस्तु व्यज्यते ॥

स्फुरत्तुपारांशुमरीचिजालैर्विनिहताः स्फाटिकसौधपङ्कीः ।

आरुह्य नार्यः क्षणदामु यत्र नभोगता देव्य इव व्यराजन् ४३

स्फुरदिति ॥ यस्यां पुरि क्षणदामु रात्रिषु नार्यः स्फुरन्निस्तुपारांशोश्चन्द्रस्य  
मरीचिजालैश्चन्द्रिकाभिः विनिहता अपन्हुताः तदेकरूपतापत्तेरगृह्यमाणा इत्यर्थः ॥  
अत एव सामान्यालंकारः । 'सामान्यं गुणसाम्येन यत्र वस्त्वन्तरैकता' इति  
लक्षणात् । स्फाटिकानां स्फटिकविकाराणां सौधानां पङ्कीरारुह्य नभोगता देव्यो  
देवाङ्गना इव । देवशब्दस्य पञ्चादिषु देवडिति पाठात् 'टिड्डाणन्-' इत्यादिना  
ढीप् । व्यराजन् । सौधानामग्रहणादभ्रंकफत्वात् तत्र लक्ष्यमाणाः स्त्रियः खेचर्य  
इव रेजुरित्यर्थः । अत्र नभोगतत्वोत्प्रेक्षायाः पूर्वोक्तसामान्यसापेक्षत्वात्संकरः ॥

कान्तेन्दुकान्तोपलकुट्टिमेषु प्रतिक्षपं हर्म्यतलेषु यत्र ।

उच्चैरधःपातिपयोमुचोऽपि समूहमूहुः पयसां प्रणाल्यः ॥४४॥

कान्तेति ॥ यत्र पुरि क्षपासु रात्रिषु प्रतिक्षपम् । विभक्तयर्थेऽव्ययीभावः ।  
कान्तानि रम्याणीन्दुकान्तोपलानां चन्द्रकान्तमणीनां कुट्टिमानि बद्धभूमयो येषु  
तेषु । 'कुट्टिमं बद्धभूमिः स्वात्' इति हलानुधः । हर्म्यतलेषुपूचैरुन्नताः प्रणाल्यो  
जलमार्गाः । 'द्वयोः प्रणाली पयसः पदव्याम्' इत्यमरः । अधःपातिनोऽधश्चराः

पयोमुचो मेघा यासां ताः । अधः कृतमेघमण्डलत्वात् । अज्ञातवृष्टिपाता अपीत्यर्थः । विरोधालंकारः । पयसां समूहं पयःपूरं मुहुर्बहन्ति स्म । चन्द्रकान्तनिप्यन्दैरिति भावः । बहेलिंद 'वचिस्वपि'—इत्यादिना संप्रसारणम् । अत्र सौधानां प्रणालीनां च तादृगौल्यपयःपूरासंबन्धेऽपि तत्संबन्धोक्त्यातिशयोक्तिः ॥

रतौ हिया यत्र निशाम्य दीपाज्जालागताभ्योऽधिगृहं गृहिण्यः ।

विभ्युर्विडालेक्षणभीषणाभ्यो वैदूर्यकुड्येषु शशिद्युतिभ्यः ४५

रताविति ॥ यत्र पुरि गृहेष्वधिगृहम् । विभक्त्यर्थेऽप्ययीभावः । गृहिण्यः कुलाङ्गनाः अत एव रतौ रतिकाले हिया दीपान्निशाम्य निर्वाप्य । शमेर्मित्वाङ्ग-स्वादेशाभावश्चिन्त्यः । जालागताभ्यो गवाक्षमार्गप्रविष्टाभ्यः । 'जालं गवाक्ष आ-नायः' इति विश्वः । विदूरात्प्रभवन्तीति वैदूर्याणि बालवायजानि मणयः 'वैदूर्यं बालवायजम्' इति विश्वः । 'विदूराभ्यः' इति श्यप्रत्ययः । अत्र विदूरशब्दो बालवायव्यादेशः पर्यायो वा तत्रोपचरितो वा । तेन बालवायाद्विरेरसौ प्रभवति न विदूराजगरात् । तत्र तु संस्क्रियत इत्याक्षेपः प्रत्युक्तः । यदुक्तम्—'बालवायो वि-दूरं च प्रकृत्यन्तरमेव वा । न वै तत्रैति चेद्भूयाजित्वरीवदुपाचरेत् ॥' इति । तेषां कुड्येषु भित्तिषु । संक्रान्ताभ्य इति शेषः । अत एव तच्छायापत्त्या पैङ्गल्याद्वि-डालेक्षणवद्भीषयन्त इति भीषणाभ्यो भयंकराभ्यः । नन्द्यादिवात्कतैरि ल्युप्रत्यये टाप् । शशिद्युतिभ्यो विभ्युर्भाताः । मौग्ध्यादिति भावः । विभेतेलिंद । अत्र ल-जावारणाय दीपनिर्वापणे न केवलं तदसिद्धिः प्रत्युत भयं चोत्पन्नमित्यनर्थोत्पत्ति-रूपो विषमभेदः । 'विरुद्धकार्यस्योत्पत्तिर्विज्ञानार्थस्य वा भवेत् । विरूपघटना या स्याद्विषमालंकृतिर्मता ॥' इति लक्षणात् ॥

यस्यामतिश्छक्ष्णतया गृहेषु विधातुमालेख्यमशक्नुवन्तः ।

चकुर्युवानः प्रतिविम्बिताङ्गाः सजीवचित्रा इव रत्नभितीः ४६

यस्यामिति ॥ यस्यां पुरि गृहेष्वतिश्छक्ष्णतया रत्नभितीनामतिस्निग्धतया आ-लेख्यं चित्रं विधातुं निर्मातुमशक्नुवन्तो युवानः प्रतिविम्बिताङ्गाः स्वयं तासु सं-क्रान्तमूर्तयः सन्तो रत्नभितीः सजीवचित्राः सचेतनचित्रवतीरिव चकुरित्युल्लेखा ॥

सावर्ण्यभाजा प्रतिमागतानां लक्ष्यैः सरापाण्डुतयाङ्गनानाम् ।

यस्यां कपोलैः कलधौतधामस्तम्भेषु भेजे मणिदर्पणश्रीः ॥ ४७ ॥

सावर्ण्येति ॥ यस्यां पुरि कलधौतधामस्तम्भेषु हेमागारस्तम्भेषु । 'कलधौतं रौप्यहेस्तोः' इति विश्वः । प्रतिमागतानां प्रतिविम्बगतानां सावर्ण्यभाजाम् । त-त्सावर्ण्यादगृहीतभेदानामित्यर्थः । अत एव सामान्यालंकारः । 'सामान्यं गुणसा-म्येन यत्र वस्त्वन्तरैकता' इति लक्षणात् । अङ्गनानां सरापाण्डुतया लक्ष्यैर्विभि-न्नवर्णत्वाज्जेदेन गृह्यमाणैरित्यर्थः । कपोलैर्मणिदर्पणानां स्फटिकमुकुराणां श्रीरिव श्रीभेजे प्राप्ता इति निर्दोषा । सा चोक्तसामान्यप्रसादलब्धेति तेनास्याः संकरः ॥



शुकाङ्गनीलोपलनिर्मितानां लिप्तेषु भासा गृहदेहलीनाम् ।

यस्यामलिन्देषु न चकुरेव मुग्धाङ्गना गोमयगोमुखानि ॥ ४८ ॥

शुकाङ्गेति ॥ यस्यां पुरि मुग्धाङ्गनाः शुकाङ्गवल्लीलोपला नीलमणयः । मर-  
कतानीत्यर्थः । 'उपलः प्रस्तरे मणौ' इति विश्वः । तैर्निर्मितानां गृहाणां देहल्यो  
गृहद्वारशास्त्राधारदारुणि । 'गृहावग्रहणी देहली' इत्यमरः । तासां भासा लिप्तेष्व-  
लिन्देषु द्वारबहिर्भागेषु । 'प्रधानप्रघणालिन्दा बहिर्द्वारप्रकोष्ठके' इत्यमरः । गोः  
पुरीषं गोमयम् । 'गोश्च पुरीषे' इति मयद् । तस्य गोमुखानि विलेपनानि । 'गो-  
मुखं कुटिलाकारे वाद्यभाण्डे विलेपने' इति विश्वः । न चकुरेव । मरकतप्रभायां  
विलेपनभ्रान्त्येति भावः । अत एव भ्रान्तिमदलंकारः । 'कविसंमतसादस्याद्वस्व-  
न्तरमतिर्हि यद् । स भ्रान्तिमान्' इत्यलंकारसर्वस्वकारलक्षणात् ॥

गोपानसीषु क्षणमास्थितानामालम्बिभिश्चन्द्रकिणां कलापैः ।

हरिन्मणिश्यामतृणाभिरामैर्गृहाणि नीधैरिव यत्र रेजुः ॥ ४९ ॥

गोपानसीष्विति ॥ यत्र पुरि गृहाणि गोपानसीषु वलभीषु । छादनाधा-  
रेषु वंशपञ्जरेष्वित्यर्थः । अत एव 'गोपानसी तु वलभी छादने वक्रदारुणि' इत्य-  
त्र पटलाधारवंशपञ्जरे इत्याह स्वामी । क्षणमीपत्कालम् । अत्यन्तसंयोगे द्वितीया ।  
आस्थितानामासीनानां चन्द्रकाः । 'समौ चन्द्रकमेचकौ' इत्यमरः । तद्वतां  
चन्द्रकिणां मयूराणामालम्बिभिलम्बमानैः कलापैर्वहैः । 'कलापो भूषणे वहै'  
इत्यमरः । हरिन्मणयो मरकतानि । 'गारुमत्तं मरकतमश्ममगर्भो हरिन्मणिः' इत्यमरः ।  
तद्वच्छ्यामैस्तृणैरभिरामाणि । हरितनृणमयानीत्यर्थः । तैर्नीधैः पटलप्रान्तैरिव रेजुः ।  
'वलीकनीधे पटलप्रान्तेऽथ पटलं छदिः' इत्यमरः । छादनपर्यायौ पटलच्छदी ।  
छद्यञ्जलवाचिनी वलीकनीधे । छदेराधारो वंशपञ्जरो गोपानसीति विवेकः ।  
अत एव हरितत्वालम्बनादिगुणक्रियानिमित्तत्वानीधैरिवेति जातिस्वरूपोत्प्रेक्षा ॥

बृहद्भलैरप्यतुलैर्वितानमालापिनद्धैरपि चावितानैः ।

रेजे विचित्रैरपि या सचित्रैर्गृहैर्विशालैरपि भूरिशालैः ॥ ५० ॥

बृहदिति ॥ या पूः बृहत्पुस्तुला उपरिस्थाप्यदावाधारभूतानि स्तम्भाप्रपीठानि  
येषु तैः बृहत्तुलैस्तथाप्यतुलैस्तद्गृहितैरिति विरोधः । अनुपमैरित्यविरोधः । 'तुला  
माने पलशते सादश्ये राशिभाण्डयोः । गृहाणां दारुवन्धाय पीठ्याम्' इति हैमः ।  
वितानानामुल्लोचानां मालाभिः पङ्क्तिभिः पिनद्धैराच्छादितैः तथाप्यवितानैस्तद्गृहि-  
तैरिति विरोधः । अशून्यैरित्यविरोधः । समस्तवस्तुसमृद्धैरित्यर्थः । 'अस्मी वितान-  
मुल्लोचः' 'वितानं त्रिषु तुच्छकम्' इत्युभयत्राप्यमरः । विचित्रैरालेख्यरहितैरपि  
सचित्रैः तत्सहितैरिति विरोधः । विचित्रैरद्भुतैरिति परिहारः । 'आलेख्याश्चर्ययो-  
श्चित्रम्' इत्यमरः । विगताः शाला गृहैकदेशा येषां तानि । 'शाला गृहे तद्वत्कन्धे  
शाखागारैकदेशयोः' इति विश्वः । तैः विशालैरपि भूरिशालैः प्रचुरगृहैकदेशवि-  
शिष्टैरिति विरोधः । विशालैः पृथुलैरित्यविरोधः । 'विशालं पृथुलं महत्' इत्य-

मरः । 'वेः शालच्छङ्कटचौ' इति शालच्छप्रत्ययः । गृहै रेजे । अपिरयं सर्वत्र विरोधे । विरुद्धवदाभासाद्विरोधालंकारः । 'विरोधः सोऽविरोधेऽपि विरुद्धत्वेन यद्वचः' इति काव्यप्रकाशलक्षणात् ॥

चिक्रंसया कृत्रिमपत्रिपङ्केः कपोतपालीषु निकेतनानाम् ।

मार्जारमप्यायतनिश्चलाङ्गं यस्यां जनः कृत्रिममेव मेने ॥ ५१ ॥

चिक्रंसयेति ॥ यस्यां पुरि निकेतनानां वेश्मनाम् । 'वेश्म सप्त निकेतनम्' इत्यमरः । कपोतान्पक्षिणः पालयन्तीति कपोतपालयो विटङ्कापरनामानः स्तम्भाग्रप्रसारिता दारुविशेषाः । 'कपोतपालिकायां तु विटङ्कं पुनपुंसकम्' इत्यमरः । कर्मण्यणि लीप् । तासु कृत्रिमपत्रिणां दारुमयपक्षिणां पङ्केः । कर्मणि पठ्ठी । चिक्रंसया क्रमितुमिच्छया । जिघृक्षयेत्यर्थः । क्रमेः सञ्चन्तात् 'अप्रत्ययात्' इत्यकारप्रत्यये टाप् । 'स्रुकमोरनात्मनेपदनिमित्ते' इतीडागमो न भवति । अत्र क्रमेवृत्त्यादिव्यतिरिक्तार्थेऽपि 'अनुपसर्गाद्वा' इति वैकल्पिकस्यात्मनेपदनिमित्तस्यानुपसर्गत्वस्य वैवक्षिकस्य संभवात् । आयतमानतं वा निश्चलमङ्गं यस्य तं मार्जारं बिडालमपि । 'ओतुर्विडालो मार्जारः' इत्यमरः । जनः कृत्रिमं क्रियानिवृत्तमेव मेने । न तु वास्तवमित्यर्थः । 'क्षितः क्रिः', 'क्रेर्मन्त्रित्यम्' इति मप्रत्ययः । अनेन कृत्रिमाकृत्रिमभेदो दुर्ग्रह इति शिल्पज्ञानातिशयोक्तिः । अत्र कविकल्पितसादृश्यान्मार्जारजनयोः कृत्रिमाकृत्रिमेषु विपरीतमतिवर्णनाद्भ्रान्तिमदलंकारः ॥

क्षितिप्रतिष्ठोऽपि मुखारविन्दैर्वधूजनश्वन्द्रमधश्चकार ।

अतीतनक्षत्रपथानि यत्र प्रासादशृङ्गाणि वृथाध्यरुक्षत् ॥ ५२ ॥

क्षितीति ॥ तस्यां पुरि वधूजनः क्षितौ प्रतिष्ठा यस्य स भूमिस्थितोऽपि चन्द्रम् । दिवि स्थितमिति भावः । तत्रापि मुखैरेवारविन्दैरधश्चकारेति विरोधः । स्वलावण्यमहिम्नाधरीचकारेति परिहाराद्विरोधालंकारः । अतीतानि नक्षत्रपथमतीतनक्षत्रपथानि । 'अत्याद्यः क्रान्ताद्यर्थे द्वितीयया' इति समासः । 'द्विगुप्राप्तापन्ना—' इत्यादिना परबल्लिङ्गताप्रतिषेधः । प्रासादशृङ्गाणि वृथा अध्यरुक्षद्विरोहति स्म । अनधिरुद्धीवाधःकरणादिति भावः । रोहतेर्लुङ् । 'शल इगुपधादनिटः क्तः' इति च्लेः क्तादेशः । अत्राधःकरणवाक्यार्थस्य श्लेषविरोधोपजीव्यवैयर्थ्यं हेतुस्वात्संकीर्णः काव्यलिङ्गभेदः ॥

रम्या इति प्राप्तवतीः पताका रागं विविक्ता इति वर्धयन्तीः ।

यस्यामसेवन्त नमद्वलीकाः समं वधूभिर्वलभीर्युवानः ॥ ५३ ॥

रम्या इति ॥ यस्यां पुरि युवानो रम्या रमणीया इति हेतोः पताकाः प्राप्तवतीः । वल्लिङ्गध्वजा इत्यर्थः । अन्यत्र रम्या इत्येवं पताकाः प्राप्तवतीः । प्रसिद्धिगता इत्यर्थः । 'पताका वैजयन्त्यां च सौभाग्येऽर्कध्वजेऽपि च', 'इति हेतौ प्रकरणे प्रकारादिसमासिषु' इत्युभयत्रापि विश्वः । विविक्ता विजना विमलाश्च इति हेतो रागं वर्धयन्तीः । 'विविक्तौ पूतविजनौ' इत्युभयत्राप्यमरः । नमद्वलीका



नम्रनीघ्राः । 'वलीकनीघ्रे पटलप्रान्ते' इत्यमरः । अन्यत्र नमन्त्यो बल्यस्त्रिवल्या-  
ख्या मध्यरेखा यासां ता नमद्वलीकाः । 'नमृतश्च' इति अप्रत्ययः । 'वली म-  
ध्यमरेखोर्मिजीर्णत्वमृहदारुणु' इति वैजयन्ती । बलभीः कूटागाराणि । 'कूटागारं  
तु बलभी' इत्यमरः । वधूभिः सममसेवन्त । वधूसहिता असेवन्तेत्यर्थः । अत्र  
वधूनां बलभीनां च प्रकृतानामेव धर्मसाधर्म्येणौपम्यावगमात्केवलप्रकृतगोचरा तु-  
ल्ययोगिता न श्लेषः । तत्र विशेष्यस्यापि श्लिष्टत्वनियमात् । यथाहुः—'प्रस्तुतानां  
तथान्येषां केवलं तुल्यधर्मतः । औपम्यं गम्यते यत्र सा मता तुल्ययोगिता ॥' इति ॥

सुगन्धितामप्रतियन्नपूर्वा विभ्रन्ति यत्र प्रमदाय पुंसाम् ।

मधूनि वक्त्राणि च कामिनीनामामोदकर्मव्यतिहारमीयुः ॥५४॥

सुगन्धितामिति ॥ यत्र पुरि न प्रतियन्नः संस्कारः पूर्वो यस्यास्तामप्रति-  
यन्नपूर्वामकृत्रिमात् । स्वाभाविकीमित्यर्थः । 'प्रतियन्नस्तु संस्कारः' इति वैजयन्ती ।  
शोभनो गन्धो येषां तेषां भावस्तत्ता तां सुगन्धितां सौरभ्यम् । 'गन्धस्वेत्—'  
इतीकारः । विभ्रन्ति विभ्राणानि । 'वा नपुंसकस्य' इति नुमागमः । मधूनि म-  
द्यानि कामिनीनां वक्त्राणि च यूनां प्रमदाय प्रीत्यै आमोदकर्मणो वासनाधानस्य  
व्यतिहारं परस्परकरणमीयुः । अन्योन्यगन्धेनान्योन्यं वासयामासुरित्यर्थः । इणो  
लिट् । अत्रापि मधूनां वक्त्राणां च प्रकृतत्वात्तत्पूर्वक एव तुल्ययोगिताभेदः । तेन  
यूनां मधुवासितवधूवदनपानं वदनवासितगण्डूपपानं च वस्तु व्यज्यते । तेन च  
निरातङ्गभोगाः पौरा इति गम्यते ॥

रतान्तरे यत्र गृहान्तरेषु वितर्दिनिर्युहविटङ्कनीडः ।

रुतानि शृण्वन्वयसां गणोऽन्तेवासित्वमाप स्फुटमङ्गनानाम् ५५

रतान्तर इति ॥ यत्र पुरि गृहान्तरेषु वितर्दयो विहारवेदिकाः । 'स्वाद्वित-  
र्दिस्तु वेदिका' इत्यमरः । तासां निर्युहा मत्तवारणाख्या अपाश्रयाः । 'निर्युहो  
मत्तवारणः' इति वैजयन्ती । तेषां विटङ्का उपरितन्यः कपोतपालिकाः त एव  
नीडाः कुलाया यस्य सः । 'कुलायो नीडमस्त्रियाम्' इत्यमरः । वयसां शुकसारि-  
कादिपद्भिणां गणः । 'वयः पक्षिणि बाल्यादौ' इति विश्वः । अङ्गनानाम् । वित-  
र्दिषु रममाणानामिति भावः । रतान्तरे रुतानि रतिकृजितानि शृण्वन् । अन्ते  
समीपे वसन्त इत्यन्तेवासिनः शिष्याः । 'छात्रान्तेवासिनौ शिष्ये' इत्यमरः ।  
'शयवासवासिष्वकालात्' इत्यलुक् । तेषां भावस्तत्त्वमाप । समीपे प्रतिशब्दं य-  
थाश्रुतमुच्चारणादेवमुल्लेक्ष्यते । अत एव स्फुटमिति व्यञ्जकप्रयोगः ॥

छन्नेष्वपि स्पष्टतरेषु यत्र स्वच्छानि नारीकुचमण्डलेषु ।

आकाशसाम्यं दधुरम्बराणि न नामतः केवलमर्थतोऽपि ५६

छन्नेष्विति ॥ यत्र पुरि छन्नेष्वच्छादितेषु । 'वा दान्त—' इत्यादिना वैक-  
ल्पिको निपातः । स्पष्टतरेषु । स्फुटतरं लक्ष्यमाणेष्वित्यर्थः । नारीकुचमण्डलेषु  
स्वच्छानि स्फटिकादिवदतिरोधायकान्यम्बराणि चक्षाणि केवलं नामतोऽम्बरमिति

नाज्ञैवाकाशसाम्यं न दधुः । 'अम्बरं व्योम्नि वाससि' इति विश्वः । किंत्वर्थतोऽ-  
प्यर्थक्रिययापि तत्साम्यं दधुः । स्वयमतिमूढमत्वादव्यवधायकत्वं दृष्ट्वादेर्मूर्तान्त-  
रङ्गत्वविधातित्वं चेत्यादिनापि साम्यं दधुरित्यर्थः । उपमालंकारः ॥

यस्यामजिह्वा महतीमपङ्काः सीमानमत्यायतयोऽत्यजन्तः ।

जनैरजातस्खलनैर्न जातु द्वयेऽप्यमुच्यन्त विनीतमार्गाः ॥५७॥

यस्यामिति ॥ यस्यां पुरि अजिह्वा अवक्राः, अन्यत्राकपटाः । दम्भादिर-  
हिता इत्यर्थः । 'आचरेत्सदृशीं वृत्तिमजिह्वामशदां तथा' इति स्मरणादिति भावः ।  
'जिह्वाः कपटवक्रयोः' इति विश्वः । अपङ्काः कर्दमरहिताः, निष्पापाश्च । 'पङ्कोऽधे  
कर्दमे' इति हैमः । महतीं सीमानं राजकल्पितक्षेत्रमानमर्थादां, कुलागतानुष्ठा-  
नस्थितिं चात्यजन्तः । अत्यक्तमहामर्यादा इत्यर्थः । अतिमात्रा आयतिरायामः,  
उत्तरकालश्च येषां ते अत्यायतयः । 'आयतिस्त्वृत्तरे काले संयमायामयोरपि' इति  
विश्वः । द्वये द्विरूपा अपि । 'प्रथमचरमतया—' इत्यादिना जसि विभाषया सर्वनाम-  
संज्ञा । विनीतमार्गाः सुरचितपुरवीथयः, सुशिक्षिताचारपद्धतयश्च न जातं  
स्खलनं पापाणादिप्रतिघातो, विरुद्धाचरणं च येषां तैर्जनैर्जातु कदाचिदपि नासु-  
च्यन्त न त्यक्ताः । न कदाचित्खिलीकृता इत्यर्थः । अत्र मार्गशब्दस्य साधर्म्या-  
देकवृत्तावलम्बिफलद्वयवदेकशब्देनार्थद्वयप्रतीतेः, द्रव्यानामपि मार्गाणां प्रकृत-  
त्वाच्च केवलप्रकृतविषयोऽर्थश्लेषः । विशेष्यस्यापि श्लिष्टत्वाच्च तुल्ययोगिता ॥

परस्परस्पर्धिपराध्यरूपाः पौरस्त्रियो यत्र विधाय वेधाः ।

श्रीनिर्मितिप्राप्तपुणक्षतैकवर्णोपमावाच्यमलं ममार्ज ॥ ५८ ॥

परस्परेति ॥ यत्र पुरि परस्परस्पर्धिन्यहमहमिकयान्योन्यसामर्थ्याणि परार्थ्या-  
नि श्रेष्ठानि रूपाणि सौन्दर्याणि यासां ताः । 'रूपं स्वरूपे सौन्दर्ये' इति विश्वः । पुरे  
भवाः पौरास्ताः स्त्रियः पौरस्त्रियः । 'स्त्रियाः पुंवत्—' इत्यादिना पुंवद्भावः । वि-  
धाय निर्माय वेधाः स्रष्टा श्रियो लक्ष्मीदेव्याः निर्मित्वा निर्माणेन प्राप्तं यत् पुणेन  
वज्रक्रीटेन क्षतस्त्वोक्तीर्णस्यैकवर्णस्योपमया साम्येन वाच्यमपवादः तदलमत्यन्तम् ।  
तदेवमलमिति केचित् । ममार्ज । पुणाक्षरवद्यादच्छिकमिदं श्रीदेवतासौन्दर्यशिल्पं  
न कौशलमित्ययशः क्षालितवानित्यर्थः । अनया चातिशयोक्त्या पौरस्त्रीणां रमा-  
समानसौन्दर्यं वस्तु व्यज्यते ॥

ध्रुणं यदन्तःकरणेन वृक्षाः फलन्ति कल्पोपपदास्तदेव ।

अध्युपुपो यामभवज्जनस्य याः संपदस्ता मनसोऽप्यगम्याः ५९

ध्रुणमिति ॥ यदन्तःकरणेन ध्रुणमभ्यस्तम् । ममेदं भूयादिति भूयोभूयः  
संकल्पितमित्यर्थः । कल्पयन्ति संकल्पितार्थानिति कल्पाः । कल्पा इत्युपपदं व्याव-  
र्तकं येषां ते कल्पोपपदा वृक्षाः कल्पवृक्षाः तदेव फलन्ति निष्पादयन्ति । 'फल  
निष्पत्तौ' इति धातोर्लट् । कुतः यां पुरमध्युपुपो यस्मादुपितवतः 'उपान्वध्याङ्-



वसः' इति कर्मत्वम् । 'भाषायां सदवसस्तुवः' इति कसुप्रत्ययः । जनस्य याः संप-  
दोऽभवन् ता मनसोऽप्येगम्याः । वाचामभूमय इति किमु वक्तव्यमिति भावः ।  
गृहेगृहे कल्पवृक्षसंबन्धातिशयोक्त्या पौराणां देवेन्द्रभोगो व्यज्यते । इह कल्प  
इत्युपपदं स्वसंज्ञकदेशो येषामिति व्याख्याने हिरण्यपूर्वं कशिपुमित्यादिवद्वाच्य-  
वचनदोषावकाशः ॥

कला दधानः सकलाः स्वभाभिरुद्धासयन्सौधसिताभिराशाः ।

यां रेवतीजानिरियेष हातुं न रौहिणेयो न च रोहिणीशः ६०

कला इति ॥ सकलाः समग्राः कलाश्चतुःषष्टिविधाः, षोडशभागांश्च द-  
धानः । 'कला शिल्पे कालभेदे' इति, 'कला तु षोडशो भागः' इति चामरः ।  
सुधयावलिप्तं सौधं तद्वत्सिताभिः स्वभाभिराशा दिश उद्धासयन् रेवती ककुधि-  
कन्या, पूषकं भं च जाया यस्य स रेवतीजानिः । 'जायाया निङ्' इति समा-  
सान्तो निडादेशः । 'लोपो व्योर्वलि' इति यलोपः । रोहिण्या अपत्यं पुमान्नीहि-  
णेयो यलभद्रः । 'स्त्रीभ्यो ङक्' । यां पुरीं हातुं त्यक्तुं न इयेष नेच्छति स्म ।  
लिङ् । रोहिणीशश्चन्द्रश्च हातुं न इयेष । अत्र रौहिण्यरोहिणीशयोः परोत्कर्षाव-  
हत्वेन द्वयोः प्रकृतत्वादिशेष्यस्याश्लिष्टत्वाच्च केवलप्रकृतविषया तुल्ययोगिता ।  
गतमन्यत् ॥

बाणाहवव्याहतशंभुशक्तेरासत्तिमासाद्य जनार्दनस्य ।

शरीरिणा जैत्रशरेण यत्र निःशङ्कमूपे मकरध्वजेन ॥ ६१ ॥

बाणेति ॥ यत्र पुरि बाणाहवे बाणासुरयुद्धे व्याहता क्षयं नीता शंभुशक्ति-  
र्येन तस्य हरविजयिनो जनार्दनस्य कृष्णस्यासत्तिं प्रत्यासत्तिमासाद्य । पुत्रत्वं प्रा-  
प्येत्यर्थः । शरीरिणा विग्रहवता । न त्वनङ्गेनेति भावः । जेतार एव जैत्रा जय-  
शीलाः । तृचन्तात्प्रज्ञादित्वादण्प्रत्ययः । ते शरा यस्य तेन मकरध्वजेन कामेन ।  
प्रयुञ्जरूपेणेति भावः । निःशङ्कं निर्भिकमूपे उपितम् । 'वस निवासे' भावे लिङ् ।  
'वचिस्वपि-' इत्यादिना संप्रसारणम् । 'शङ्का वितर्कभययोः' इति विश्वः । अत्र  
शंभुशक्तिव्याघातपदार्थस्य विशेषणगत्या निःशङ्कनिवासहेतुत्वोक्तेः काव्यलिङ्ग-  
भेदः । पुरा किल भगवान्भक्तवत्सलो भूर्जतिर्बाणप्रेम्णा बाणाभियोधिनं हरिम-  
भियुज्य निर्जित इति पौराणिकाः कथयन्ति ॥

निषेव्यमाणेन शिवैर्मरुद्भिरध्यास्यमाना हरिणा चिराय ।

उद्रश्मिरत्नाङ्कुरधाम्नि सिन्धावाहास्त मेरावमरावती या ॥ ६२ ॥

निषेव्यमाणेनेति ॥ शिवैर्मरुद्भिर्मन्दमारुतैः, अन्यत्र शिवै रद्भैः, मरुद्भिः मरु-  
द्गणैश्च चिराय निषेव्यमाणेन हरिणा श्रीकृष्णेन, शक्रेण चाध्यास्यमाना अविष्टीयमा-  
ना उद्रश्मिनां रत्नाङ्कुराणां धाम्नि स्थाने । एकत्र रत्नाकरत्वादप्यत्र रत्नसामुत्वाच्चेति  
भावः । सिन्धौ स्थितेति शेषः । या पूर्वमेतौ स्थिताम् अमरा यस्यां सन्तीत्यमराव-

तीमिन्द्रनगरीम् । 'मतौ बह्वचोऽनजिरा-' इति दीर्घः । संज्ञायाम् 'मादुपधा-  
याश्च-' इति वत्वम् । आह्लास्त स्पर्धयाहूतवती । अमरावतीमनुचकारेत्यर्थः ।  
ह्यतेलुङ् 'स्पर्धायामाङः' इत्यात्मनेपदम् । 'लिपि सिचि ह्रश्च' इति 'आत्मनेप-  
देष्वात्मनेपदस्य' इति च्छेरङ्भावपक्षे सिजादेशः । अत्र प्रथमार्धे श्लेषेऽपि सिन्धौ  
मेरौ स्थितेति प्रतिबिम्बाभावेन साधर्म्योक्तेः श्लेषानुप्राणितेयमुपमेति संक्षेपः ।  
आह्लास्तेति सादृश्यप्रतिपादकः शब्दः । स्पर्धते ह्यते द्वेष्टीत्यनुशासनात् ॥

स्निग्धाञ्जनश्यामरुचिः सुवृत्तो वध्वा इवाध्वंसितवर्णकान्तेः ।

विशेषको वा विशिशेष यस्याः श्रियं त्रिलोकीतिलकः स एव ६३

स्निग्धेति ॥ स्निग्धं यदञ्जनं तद्वत्तेन च श्यामरुचिः सुवृत्तः सङ्घृष्टः  
वर्तुलश्च । त्रयाणां लोकानां समाहारस्त्रिलोकी । 'तद्वितार्थे-' इत्यादिना समा-  
सः । 'संख्यापूर्वो द्विगुः' इति द्विगुसंज्ञा । 'अकारान्तोत्तरपदो द्विगुः स्त्रियामि-  
ष्यते' इति स्त्रीत्वे 'द्विगोः' इति ङीप् । तस्यास्तिलको भूषणभूतः स हरिरेव,  
विशेषको वा । तिलक इवेत्यर्थः । इववद्वा यथाशब्दा इत्यनुशासनात् । 'तमाल-  
पत्रतिलकचित्रकाणि विशेषकम् । द्वितीयं च तुरीयं च न स्त्रियाम्' इत्यमरः ।  
अध्वंसिता वर्णानां ब्राह्मणादीनां कान्तिरौज्ज्वल्यं यस्यास्तस्याः पुरः, अन्यत्राध्वं-  
सितो वर्णो गौरादिः, कान्तिर्लावण्यं च यस्यास्तस्याः । 'वर्णो द्विजादौ शुक्लादौ'  
इत्युभयत्राप्यमरः । वध्वा इव श्रियं विशिशेष विशेषितवान् । अनेकशब्देयमुप-  
मेत्येके । शब्दमात्रसादृश्याच्छ्लेष इत्यन्ये । श्लेषोपमेत्याह दण्डी ॥

तामीक्षमाणः स पुरं पुरस्तात्प्रापत्प्रतोलीमतुलप्रतापः ।

वज्रप्रभोज्ञासिमुरायुधश्रीर्या देवसेनेव परैरलङ्घ्या ॥ ६४ ॥

तामिति ॥ अतुलप्रतापः स हरिस्तां पूर्वोक्तां पुरमीक्षमाणः पुरस्तात्पूर्वस्यां  
दिशि । सप्तम्यर्थे तसिद्ध प्रत्ययः । प्रतोली रथ्याम् । 'रथ्या प्रतोली विशिष्टा'  
इत्यमरः । प्रापत्प्राप्तवान् । लुङि 'पुपादि-' इत्यादिना च्छेरङादेशः । वज्राणां तो-  
रणप्रासादादिगतहीरकादिमणीनां प्रभाभिरुद्भासिनी सुरायुधश्रीरिन्द्रचापलक्ष्मी-  
र्यस्यां सा । इह वज्रग्रहणं मणिमात्रोपलक्षणम् । अन्यथेन्द्रायुधासाम्यादिति  
भावः । अन्यत्र वज्रस्य कुलिशस्य प्रभाभिरुद्भासिनी सुरायुधानामितरदेवतायु-  
धानां श्रीर्यस्याः सा । 'वज्रोऽस्त्री हीरके पर्व' इत्यमरः । या प्रतोली देवसेना  
सुरचमूरिव पदैः शत्रुभिरलङ्घ्या दुष्प्रवर्था ॥

प्रजा इवाङ्गादरविन्दनाभेः शंभोर्जटाजूटतटादिवापः ।

मुखादिवाथ श्रुतयो विधातुः पुरात्रिरीयुर्मुर्जिह्वजिन्यः ॥ ६५ ॥

प्रजा इति ॥ अरविन्दनाभेर्विष्णोरङ्गात्प्रजा इव । 'यतो वा इमानि भूतानि  
जायन्ते' इति श्रुतेरिति भावः । शंभोर्जटाजूटतटादाप इव गङ्गाजलानीव विधा-  
तुर्मुखाच्छ्रुतय इव मुरजितो हरेर्ध्वजिन्यः सेनाः पुरात्रिरीयुर्निर्गताः । मालो-  
पमेयम् ॥



श्लिष्यद्भिरन्योन्यमुखाग्रसङ्गस्खलत्खलीनं हरिभिविलोलैः ।

परस्परोत्पीडितजानुभागा दुःखेन निश्चक्रमुरश्ववाराः ॥ ६६ ॥

श्लिष्यद्भिरिति ॥ अन्योन्येषां मुखाग्रेषु सङ्गेन स्खलन्तः खलीनाः कविका यस्मिन्कर्मणि तद्यथा तथा । 'कविका तु खलीनोऽस्त्री' इत्यमरः । श्लिष्यद्भिः सं-  
वृष्यद्भिविलोलैः सुहुरुच्चलद्भिर्हरिभिस्तुरंगैः करणैः । अश्वान्वारयन्ति ये तेऽश्ववा-  
रा अश्वारोहाः परस्परेणोत्पीडितजानुभागाः सन्तो दुःखेन निश्चक्रमुर्निर्जङ्गमुः ।  
अत्र स्वभावोक्त्यातिशयोक्तेः संकरः ॥

निरन्तरालेऽपि विमुच्यमाने दूरं पथि प्राणभृतां गणेन ।

तेजोमहद्भिस्तमसेव दीपैर्द्विपैरसंवाधमयांबभूवे ॥ ६७ ॥

निरन्तराल इति ॥ तमसा तिमिरेणेव प्राणभृतां गणेन प्राणिवर्गेण कर्त्रा  
निरन्तरालेऽपि पूर्वं स्वेनैवातिसंकटेऽपि पथि संप्रति दूरं दूरत एव विमुच्यमाने  
सति । एकत्र दीपमयादन्यत्र द्विपमयाचेत्यर्थः । तेजोमहद्भिर्बलाधिकैः, प्रभासं-  
पक्षैश्च । 'तेजो बलं प्रभां तेजः' इति विश्वः । द्विपैर्दीपैरिवासंवाधमसंकीर्णमयांब-  
भूवे जग्मे । न त्वक्षैरिव कृच्छ्रादिति भावः । 'अयं गतौ' भावे लिट् 'दयायासश्च'  
इत्याम्प्रत्ययः । स्वतेजसैव दूरोत्सारिततमस्के दीपा इव तथोत्सारितप्राणिके पथि  
निरगलं द्विपाः प्रययुरित्यर्थः । तमसीति सप्तम्यन्तपाठे तु तमसः पच्युपमानत्वे  
द्विपागमनात्पथ इव तमसो दीपागमनात्प्राकृतप्राणिवर्गेण निरन्तरालत्वं पश्चान्मु-  
च्यमानत्वं च न संभवतीत्युपमानोपमेययोर्वैरूप्यं स्यात् । तृतीयान्तपाठे तमसः  
प्राणिवर्गोपमानत्वे तत्सारूप्यसाकल्यात्स एव साधीयानित्यालंकारिणां पन्थाः ॥

शनैरनीयन्त रयात्पतन्तो रथाः क्षितिं हस्तिनखादखेदैः ।

सयत्रमृतायतरश्मिभुग्रीवाग्रसंसक्तयुगैस्तुरंगैः ॥ ६८ ॥

शनैरिति ॥ रयात्पतन्तो धावन्तो रथाः सयज्ञैः सूतैः सारथिभिः । 'सूतः  
क्षत्ता च सारथिः' इत्यमरः । आयता आकृष्टा ये रदमयः प्रग्रहाः । 'किरणप्रग्रहौ  
रदमी' इत्यमरः । तैर्भुग्रेषु प्रक्षेपे ग्रीवाणामग्रेषु संसक्ता युगा युग्माः स्कन्धवाह्या  
दारुविशेषा येषां तैरत एवाखेदैरश्रमैस्तुरंगैः । हस्तिनखात् । हस्तिनखः पृद्गारि  
सृत्कूटः । 'कूटं पृद्गारि यद्धस्तिनखस्तस्मिन्' इत्यमरः । तस्माच्छनैः क्षितिमनीयन्त  
नीता इति स्वभावोक्तिः । यथावद्वस्तुवर्णनात् ॥

बलोर्मिभिस्तत्क्षणहीयमानरथ्याभुजाया बलयैरिवास्याः ।

प्रायेण निष्क्रामति चक्रपाणौ नेष्टं पुरो द्वारवतीत्वमासीत् ६९

बलोर्मिभिरिति ॥ बलान्पूर्य्य इव तैर्बलोर्मिभिवल्यैः कङ्कणरिव तत्क्षणे  
हरिनिष्क्रमणक्षण एव हीयमाना अपरिच्यमाना रथ्या भुजेव यस्यास्तस्याः अत  
एवास्याः पुरो द्वारवत्याश्चक्रपाणौ कृष्णे निष्क्रामति निर्गच्छति सति प्रायेण भुक्त्वा  
द्वारवतीत्वं द्वारकात्वम् । स्वस्वरूपमिति यावत् । इष्टं नासीत् । हरिविरहे तद्वै-  
फल्यमिति भावः । द्वारवतीशब्दस्य संज्ञात्वात् 'त्वत्तल्लोर्गुणवचनस्य' इति न पुं-

वज्रावः । अन्यत्र द्वारवतीत्वं द्वारवत्त्वं नेष्टं तस्य हरिनिष्क्रमणहेतुत्वादित्युभयथा-  
प्युपमितभुजवलयगलनहेतुत्वादुपमासंकीर्णैयमनिष्टत्वोत्प्रेक्षा प्रायेणेत्यनेन व्यज्यते  
अथासर्गसमाप्तेः समुद्रं वर्णयति—

पारेजलं नीरनिधेरपश्यन्मुरारिरानीलपलाशराशीः ।

वनावलीरुत्कलिकासहस्रप्रतिक्षणोत्कूलितशैवलाभाः ॥ ७० ॥

पार इति ॥ मुरारिर्नीरनिधेः समुद्रस्य जलानां पारे परतीरे पारेजलम् ।  
'पारावारे परावांची तीरे' इत्यमरः । 'पारे मध्ये पट्टया वा' इत्यव्ययीभावः ।  
तत्संयोगादेकारान्तत्वं च पारेशब्दस्य । 'आ समन्ताल्लीला' पलाशानां पलाशां रा-  
शयो यासां ताः । हरितपर्णपूर्णा इत्यर्थः । 'पत्रं पलाशं लदनम्' इत्यमरः । अत  
एवोत्कलिका कर्मयः । 'कर्मिरुत्कलिकोल्लोलकल्लोललहरिस्तथा' इति हलायुधः ।  
तासां सहस्रैः प्रतिक्षणमुत्कूलिताः कूलमुद्रताः । कूलं प्रापिता इत्यर्थः । उत्कूलश-  
ब्दात् । 'तत्करोति—' इति ण्यन्तात्कर्मणि क्तः । तेषां शैवलानामाभेवाभा यासां  
ताः । तत्सदृशीरित्यर्थः । वनावलीरपश्यत् । अत्रोत्कूलितशैवलस्य स्वतःसिद्धसं-  
देहादुपमोत्प्रेक्षयोः संदेहसंकरः ॥

लक्ष्मीभृतोऽम्भोधितटाधिवासान्द्रुमानसौ नीरदनीलभासः ।

लतावधूसंप्रयुजोऽधिवेलं बहुकृतान्स्वानिव पश्यति स्म ॥ ७१ ॥

लक्ष्मीभृत इति ॥ असौ हरिलक्ष्मीं शोभां, श्रीदेवीं च बिभ्रतीति लक्ष्मी-  
भृतस्तान् अम्भोधितटेऽधिवासो येषां ताजीरदवल्लीलभासो नीलवर्णान् लता  
वध्व इवेत्युपमितसमासः । अन्यत्र लता इव वध्व इति शाकपथिवादित्वान्मध्य-  
मपदलोपी समासः । ताभिः संप्रयुज्यन्त इति संप्रयुजः संगतान् । क्विप् । अधि-  
वेलं वेलायाम् । विभक्त्यर्थेऽव्ययीभावः । द्रुमान्वद्बहुकृताननेकीकृतान्स्वान् । स्व-  
कीयविप्रहानिवेत्यर्थः । एवं च पुलिकृतानिर्वाहः । आत्मपरत्वे नपुंसकत्वापातः ।  
'स्वो ज्ञातावात्मनि स्वं त्रिष्वात्मीये स्वोऽस्त्रियां धने' इत्यमरः । पश्यति स्म । स्तेपसं-  
कीर्णैयमुत्प्रेक्षा ॥

आश्लिष्टभूमिं रसितारमुच्चैर्लोलज्जुजाकारबृहत्तरङ्गम् ।

फेनायमानं पतिमापगानामसावपस्सारिणमाशशङ्के ॥ ७२ ॥

आश्लिष्टेति ॥ आश्लिष्टभूमिमालिङ्गितभूतलमुच्चैस्तारं रसितारं कन्दितारं लो-  
लतां चञ्चलतामितस्ततः पततां भुजानामाकार इवाकारो येषां ते बृहत्तरङ्गा यस्य  
तं तथोक्तं फेनायमानं फेनमुद्रमन्तम् । 'फेनाचेति वक्तव्यम्' इति वयङ् । अपां  
समूह आपम् । 'तस्य समूहः' इत्यण् । तेन गच्छन्तीत्यापगास्तासां पतिं समुद्रम् ।  
असौ हरिरपसारिणमपसारो गिणमाशशङ्के । तत्कर्मयोगात्तथोत्प्रेक्षां चक्रे इत्य-  
र्थः । यथाहुर्नैदानिकाः—'कुद्दैर्धातुभिरारतेऽथ मनसि प्राणी मनः संदिशन्तान्ता-  
न्त्वादिति फेनमुद्गरिति दोःपादौ क्षिपन्मूढधीः । पश्यन्रूपमसखितौ निपतति  
व्यर्था करोति क्रियां विन्यस्त स्वयमेव शाम्यति नते वेगे त्वपसाररुह' ॥



पीत्वा जलानां निधिनातिगार्ध्यावृद्धिं गतेऽप्यात्मनि नैव मान्तीः ।  
क्षिप्ता इवेन्दोः स रुचोऽधिबेलं मुक्तावलीराकलयांचकार ॥७३॥

पीत्वेति ॥ जलानां निधिना समुद्रेण गर्धं एव गार्ध्वम् । औपम्यादिवचातुर्व-  
र्ण्योदित्वास्वार्थं ध्यञ्च । तदतिमात्रमतिगार्ध्वं तस्मात् । तृष्णाभरादित्यर्थः ।  
गृह्णोः पुनरोर्गुणः 'वान्तो यि प्रत्यये' इति गार्ध्वमिति स्यात् । पीत्वा क्षेपणक्रि-  
यापेक्षया पूर्वकालता । अथ वृद्धिं गते आत्मनि देहे । चन्द्रोदये समुद्रस्य वृद्धि-  
रित्यागमः । नैव मान्तीरमान्तीः । अतिरिच्यमाना इत्यर्थः । मातेः शतरि स्त्रीप् ।  
'आच्छीनघोर्नुम्' । क्षिप्ता उद्गीर्णांतिनृष्णयोत्कटं पीत्वा । अन्तरमानाद्द्विरुद्धान्ता  
इत्यर्थः । इन्दो रुचो मरीचीरिवेत्युपेक्षा । स हरिरधिबेलमधितीरम् । 'बेला  
कूलविकारयोः' इति विश्वः । मुक्तावलीराकलयांचकाराकलयामास । कलतिः  
कामधेनुः ॥

साटोपमुर्वीमविशं नदन्तो यैः प्लावयिष्यन्ति समन्ततोऽमी ।

तान्येकदेशान्निभृतं पयोधेः सोऽम्भांसि मेघान्पिबतो ददर्श ७४

साटोपमिति ॥ अमी मेघाः साटोपं ससंभ्रमम् । 'संभ्रमाटोपसंरम्भाः' इति  
यादवः । अनिशं नदन्तो गर्जन्तो यैस्तोयैरम्भोभिरुर्वीं समन्ततः प्लावयिष्यन्ति ता-  
न्यम्भांसि पयोधेरेकदेशादेककोणान्निभृतं निश्चलं यथा तथा पिबतो मेघान्स ह-  
रिर्ददर्श । एतेन समुद्रस्यापरिच्छिन्नरूपत्वं व्यज्यते ॥

उद्धृत्य मेघैस्तत एव तोयमर्थं मुनीन्द्रैरिव संप्रणीताः ।

आलोकयामास हरिः पतन्तीर्नदीः स्मृतीर्वेदमिवाम्बुराशिम् ७५

उद्धृत्येति ॥ मुनीन्द्रैस्ततो वेदाद्वेदार्थमिव मेघैस्ततोऽम्बुराशेरेव तोयमुद्धृत्य  
संप्रणीताः कृता अम्बुराशिं पतन्तीः प्रविशन्तीर्नदीर्वेदं पतन्तीः स्मृतीर्मन्वादिसं-  
हिता इव हरिरालोकयामास । क्षुतिमूलत्वेनैव प्रामाण्यात्स्मृतीनाम् । तत्संवाद  
एव तत्संप्रवेशः । अनेकैवेयमुपमा ॥

विक्रीय दिश्यानि धनान्युरुणि दैप्यानसावुत्तमलाभभाजः ।

तरीषु तत्रत्यमफल्गु भाण्डं सांयात्रिकानावपतोऽभ्यनन्दत् ७६

विक्रीयेति ॥ दिक्षु भवानि दिश्यानि । दिगन्तरानीतानीत्यर्थः । 'दिगादि-  
भ्यो यत्' । उरुणि महान्ति धनानि नानाद्रव्याणि विक्रीय मूलधने दत्त्वोत्तमला-  
भं द्वैगुण्यादिकं भजन्तीति तानुत्तमलाभभाजः । तत्रत्यं द्वैष्यमित्यर्थः । 'अव्यया-  
त्यप्' । अफल्गु सारवत् । 'फल्गु तुच्छमसारं च' इति यादवः । भाण्डं मूलध-  
नम् । पण्यद्रव्यमित्यर्थः । 'वणिज्मूलधने पात्रे भाण्डं भूषाश्च भूषयोः' इति वैज-  
यन्ती । तरीषु नौषु । 'स्त्रियां नौस्तरणित्तरिः' इत्यमरः । 'अवित्तरित्तरिः-' इ-  
त्यौणादिक इकारप्रत्ययः । आवपत आदधतः । वपतेः शतृप्रत्ययः । द्वैप्यान्समुद्र-  
द्वीपवासिनः । 'द्वीपादनुसमुद्रं यञ्' इति यञ्प्रत्ययः । संयात्रा संभूय यात्रा सा

प्रयोजनमेषां तान्सांयात्रिकान्पोतवणिजः । 'सांयात्रिकः पोतवणिक्' इत्यमरः ।  
'प्रयोजनम्' इति ठक् । असौ हरिरभ्यनन्दत् ॥

उत्पित्सवोऽन्तर्नदभर्तुरुच्चैर्गरीयसा निःश्वसितानिलेन ।

पयांसि भक्त्या गरुडध्वजस्य ध्वजानिवोच्चिक्षिपिरे फणीन्द्राः ७७

उत्पित्सव इति ॥ नदभर्तुः समुद्रस्यान्तरभ्यन्तरादुत्पित्सव उत्पित्तुमि-  
च्छवः । पततेः सञ्चन्तादुप्रत्ययः । 'सनि मीमा-' इत्यादिना इसादेशः । 'अत्र  
लोपोऽभ्यासस्य' इत्यभ्यासलोपः । फणीन्द्राः सर्पा भक्त्या गरुडध्वजस्य हरेर्ध्व-  
जानिव गरीयसातिमहता निःश्वसितानिलेन मुखमारुतेन पयांस्युच्चैरुच्चिक्षिपिरे  
उत्क्षिप्तवन्तः । उत्प्रेक्षा । स्वरितेत्वादात्मनेपदम् ॥

तमागतं वीक्ष्य युगान्तबन्धुमुत्सङ्गशय्याशयमम्बुराशिः ।

प्रत्युज्जगामेव गुरुप्रमोदप्रसारितोत्तुङ्गतरङ्गबाहुः ॥ ७८ ॥

तमिति ॥ अम्बुराशिर्युगान्तबन्धुम् । आपद्बन्धुमित्यर्थः । उत्सङ्ग एव शय्या  
तस्यां शेत इति तथोक्तम् । 'अधिकरणे शेतेः' इत्यच्प्रत्ययः । आगतमभ्यागतं तं  
हरिं वीक्ष्य गुरुणा प्रमोदेन प्रसारिता उत्तुङ्गास्तरङ्गा एव बाहवो यस्य सः सन्प्रत्यु-  
ज्जगाम संमेलनार्थमागतवानिवेति क्रियास्वरूपोत्प्रेक्षा ॥

उत्सङ्गिताम्भःकणको नभस्वानुदन्वतः स्वेदलवान्ममार्ज ।

तस्यानुवेलं व्रजतोऽधिवेलमेलालतास्फालनलब्धगन्धः ॥ ७९ ॥

उत्सङ्गेति ॥ उत्सङ्गिनः संसर्गिणः कृता उत्सङ्गिताः । 'तत्करोति-' इति ण्य-  
न्तात्कर्मणि क्तः । उत्सङ्गिता अम्भःकणा येनेति । 'शेषाद्विभाषा' इति कप् । ए-  
लालतानामास्फालनेन संकर्षणेन लब्धगन्धः एवं शिशिरसुरभिरुदन्वतो नभस्वा-  
न्समुद्रस्य वायुरधिवेलं वेलायाम् । विभक्त्यर्थेऽव्ययीभावः । व्रजतस्तस्य हरेः स्वे-  
दलवाननुवेलं प्रतिक्षणम् । यथार्थेऽव्ययीभावः । ममार्ज जहार । 'वेला कूले च  
जलधेर्वेला तीरविकारयोः' इति विश्वः । काव्यलिङ्गम् ॥

उत्तालतालीवनसंप्रवृत्तसमीरसीमन्तितकेतकीकाः ।

आसेदिरे लावणसैन्धवीनां चमूचरैः कच्छभुवां प्रदेशाः ॥ ८० ॥

उत्तालेति ॥ चमूषु चरन्तीति चमूचराः सैनिकाः । 'चरेष्टः' इति टप्रत्ययः ।  
तैरुत्तालेपूत्रतेषु तालीवनेषु संप्रवृत्तेन समीरणेन मारुतेन सीमन्तिताः सीम-  
न्तिन्यः कृताः । सीमन्तशब्दान्मत्वन्तात् 'तत्करोति-' इति ण्यन्तात्कर्मणि  
क्तः । णाविष्टवज्रावे विन्मतोर्लुक् । ताः केतक्यो येषु ते तथोक्ताः । 'नवृतश्च'  
इति कप् । लावणसिन्धोरिमा लावणसैन्धव्यः । 'तस्येदम्' इत्यण् । 'हज्रगसि-  
न्ध्वन्ते पूर्वपदस्य-' इत्युभयपदबुद्धिः । तासां कच्छभुवामनूपभूमीनाम् । 'ज-  
लप्रायमनूपं स्यात्पुंसि कच्छस्तथाविधः' इत्यमरः । प्रदेशा देशा आसेदिरे प्राप्ताः ।  
सीदतेः कर्मणि लिट् । अत्र स्वभावोक्तिरनुप्रासश्चालंकारौ । ओजःश्लेषसौशब्दसौ-  
कुमार्याद्यनेकगुणसंपत्तिः स्पष्टा ॥



लवङ्गमालाकलितावतंसास्ते नारिकेलान्तरपः पिबन्तः ।

आस्वादितार्द्रक्रमुकाः समुद्रादभ्यागतस्य प्रतिपत्तिमीयुः॥८१॥

लवङ्गेति ॥ लवङ्गमालाभिर्लवङ्गकुसुममाल्यैः कलितावतंसाः कृतभूषणा नारिकेलान्तरित्यव्ययम् । नारिकेलाभ्यन्तर इत्यर्थः । अप इति पृथक्पदम् । समासे 'क्रमुक-पूर-' इत्यादिना समासान्तप्रसङ्गात् । पिबन्तः । आस्वादिता भक्षिता आर्द्रक्रमुका आर्द्रपूगीफलानि यैस्ते । 'घोण्टा तु पूगः क्रमुकः' इत्यमरः । ते चमूचराः समुद्रादभ्यागतस्यातिथेः प्रतिपत्तिं गौरवं सत्कारमीयुः । 'प्रतिपत्तिः पदप्राप्तौ प्रवृत्तौ गौरवेऽपि च' इति विश्वः । अत्राभ्यागतप्रतिपत्तिप्राप्तेर्विशेषणगत्या अवतंसकलनादिपदार्थहेतुत्वात्काव्यलिङ्गमलंकारः । तेन समुद्रचमूचराणां गृहस्थाभ्यागतौपम्यप्रतीतेरलंकारेणालंकारध्वनिः ॥

तुरगशताकुलस्य परितः परमेकतुरंगजन्मनः

प्रमथितभूभृतः प्रतिपथं मथितस्य भृशं महीभृता ।

परिचलतो बलानुजबलस्य पुरः सततं धृतश्रिय-

थिरविगतश्रियो जलनिधेश्च तदाभवदन्तरं महत् ॥ ८२ ॥

इति श्रीमाघकृतौ शिशुपालवधे महाकाव्ये श्यङ्के पुरीप्रस्थानो

नाम तृतीयः सर्गः ॥ ३ ॥

तुरगेति ॥ परितस्तुरगशतैराकुलस्य । अपरिमिताश्वस्येत्यर्थः । प्रतिपथं प्रतिमार्गम् । यथार्थेऽव्ययीभावे समासान्तः । प्रमथिताः क्षुण्णा भूभृतो राजानो, गिरयश्च येन तस्य । न तु स्वयं केनापि मथितस्येति भावः । सततं धृता श्रीः शोभा, रमा च येन तस्य धृतश्रियः पुरोऽग्रे, नगराद्वा परिचलतः परिगच्छतः बलो रामस्तस्यानुजस्य हरेर्बलस्य सैन्यस्य । 'बलं सैन्ये बलो रामे' इत्युभयत्रापि शाश्वतः । परं केवलमेकस्यैव तुरंगस्य जन्म जन्ममात्रं यस्मात्तस्यैकतुरंगजन्मनः । एकोऽपि जात एव न त्वस्तीति भावः । महीभृता मन्दराद्रिणा, राज्ञा च मथितस्य । न तु स्वयं कस्यापि मन्थिता । सततं विगतश्रियः । उत्पत्त्यनन्तरमेवास्या हरिस्त्रीकरणादिति भावः । जलनिधेश्च तदा प्रस्थानसमये महदन्तरं दूरगमनादिव्यवधानं, वक्तरीत्या महत्तारतम्यं चाभवत् । अत्रोपमेयस्य हरिबलस्योपमानाजलधेराधिक्यवर्णनाद्व्यतिरेकालंकारः । पञ्चकावली वृत्तम् । 'नजभजजा जरौ नरपते कथिता भुवि पञ्चकावली' इति लक्षणात् । धृतश्रीवृत्तमिति कश्चित् । 'नभज-पुरस्कृता जजजरा रचिता भुवि रुद्रदिक्पतिः' इति लक्षणात् ॥

इति श्रीमहोपाध्यायकोलाचलमल्लिनाथसूरिविरचिते शिशुपालवध-

काव्यव्याख्याने सर्वकपाख्ये तृतीयः सर्गः ॥ ३ ॥

## चतुर्थः सर्गः ।

निःश्वासधूमं सह रत्नभाभिभिश्चोत्थितं भूमिमिवोरगाणाम् ।  
नीलोपलस्यूतविचित्रधातुमसौ गिरिं रैवतकं ददर्श ॥ १ ॥

निःश्वासेति ॥ नीलोपलैरिन्द्रनीलमणिभिः स्यूताः प्रोता विचित्रा नाना-  
वर्णा धातवो गैरिकादयो यस्य तम् अत एव रत्नभामिमणिप्रभाभिः सह भूमिं  
भिश्चोत्थितमूर्ध्वं निर्गतं उरगाणां निःश्वासधूमं फूत्कारवाष्पमिव स्थितं रैवतकाख्यं  
गिरिमसौ हरिर्ददर्श । स्यूतेति सीव्यतेः कर्मणि क्तः । 'चूडोः शूडनुनासिके च'  
इत्युडादेशे यणादेशः । अत्र गिरेर्विशिष्टवर्णनीयत्वेन विशिष्टधूमत्वोत्प्रेक्षणादुपनि-  
मित्तजातिस्वरूपोत्प्रेक्षा । सर्गेऽस्मिन्नानावृत्तानि । तत्रादावष्टादशोपजातयः । तल-  
क्षणं तूक्तमतीतानन्तरसर्गादौ । अत्रासर्गसमासेर्गिरिवर्णनमेव ॥

गिरिं ददर्शेत्युक्तम्, कीदृशित्वाकाङ्क्षायामेकान्वयेनाष्टाभिर्विशिनष्टि—

गुर्वीरजस्रं दृषदः समन्तादुपर्युपर्यम्बुमुचां वितानैः ।

विन्ध्यायमानं दिवसस्य भर्तुर्मार्गं पुना रोदुमिवोन्नमद्भिः ॥ २ ॥

गुर्वीरिति ॥ गुर्वीर्महतीर्दृषदः । शिलातटीरित्यर्थः । 'पाषाणप्रस्तरप्रावोपला-  
श्मानः शिला दृषत्' इत्यमरः । उपर्युपरि दृषदां समीपे । उपरिप्रदेश इत्यर्थः ।  
'उपर्यध्यधसः समीप्ये' इति द्विर्भावे तद्योगाद्वितीयेति । यथाह वामनः—'उ-  
पर्योदिषु समीप्ये द्विरुक्तेषु द्वितीया' इति । समन्तादजस्रमुन्नमद्भिः । देशका-  
लाविच्छेदेनोत्पतद्भिरित्यर्थः । अत एव तैरम्बुमुचां वितानैर्मैववृन्दैर्निमित्तैर्दिवस-  
स्य भर्तुः सूर्यस्य मार्गं पुना रोदुम् । संहितायां 'रोरि' इति रलोपः 'रूलोपे—'  
इति दीर्घः । विन्ध्यायमानमिव विन्ध्यवदाचरन्तम् । तद्द्वैर्धमानमिव स्थितमि-  
त्यर्थः । आचारे क्यङन्तालुटः शानजादेशः । अत्राविच्छिन्नमेवोन्नमनेन विन्ध्याय-  
मानत्वोत्प्रेक्षणात्किं निमित्तक्रियास्वरूपोत्प्रेक्षा ॥

क्रान्तं रुचा काञ्चनवप्रभाजा नवप्रभाजालभृतां मणीनाम् ।

श्रितं शिलाश्यामलताभिरामं लताभिरामन्तितपद्पदाभिः ॥ ३ ॥

क्रान्तमिति ॥ पुनर्नवानि प्रभाजालानि विभ्रतीति नवप्रभाजालभृतस्तेषां म-  
णीनां संबन्धिन्या काञ्चनवप्रभाजा स्वर्णसानुप्रसृतया रुचा दीप्त्या क्रान्तं व्याप्तम् ।  
पुनः शिलानां मेचकोपलानां, इन्द्रनीलानां वा श्यामलतया श्यामलिम्बा अभिरामम्  
तथा आमन्त्रितपद्पदाभिर्मकरन्दपूरितवादाहृतभृङ्गाभिर्लताभिः श्रितं व्याप्तम् ।  
इतः परं अन्तरमेकं यमकं वक्ष्यति । तत्र तदेवालंकारः । अर्धालंकारस्त्वभ्युच्चय  
इति यथासंभवमूह्यम् । यमकलक्षणं त्वाचार्यदण्डिनोक्तम्—'अव्यपेतव्यपेतात्मा  
या वृत्तिर्वर्णसंहतेः । यमकं तच्च पादानामादिमध्यान्तगोचरम् ॥ एकद्वित्रिचतुष्पा-



दयमकानां प्रकल्पना । आदिमध्यान्तमध्यान्तमध्याद्याद्यन्तसर्वतः ॥ अत्यन्तं बह-  
वस्तेषां भेदाः संभेदयोनयः । सुकरा दुष्कराश्चैव दृश्यन्ते तत्र केचन ॥' इति ॥

सहस्रसंख्यैर्गगनं शिरोभिः पादैर्भुवं व्याप्य वितिष्ठमानम् ।

विलोचनस्थानगतोष्णरश्मिनिशाकरं साधु हिरण्यगर्भम् ॥४॥

सहस्रेति ॥ सहस्रमिति संख्या येषां तैः सहस्रसंख्यैः शिरोभिः शिखरैः,  
शीर्षैश्च गगनं तथा तत्संख्यैः पादैः प्रत्यन्तपर्वतैश्चरणैश्च भुवं च व्याप्य वितिष्ठ-  
मानमवतिष्ठमानम् । 'समवप्रविश्यः स्वः' इत्यात्मनेपदम् । विलोचनयोरेतस्थानं  
योग्यदेशस्तद्गताबुष्णरश्मिनिशाकरौ यस्य तम् । अन्यत्र नेत्रीकृतार्केंद्रुमित्यर्थः ।  
अतः साधु सख्यं हिरण्यगर्भं ब्रह्माणमिवेत्युत्प्रेक्षा । 'सहस्रशीर्षा' इत्यादि श्रुते-  
रिति भावः । हिरण्यगर्भो, निधिगर्भश्च ॥

कचिज्जलापायविपाण्डुराणि धौतोत्तरीयप्रतिमच्छवीनि ।

अभ्राणि विभ्राणमुमाङ्गसङ्गविभक्तभस्मानमिव स्मरारिम् ॥५॥

कचिदिति ॥ पुनः कचिदेकदेशे जलानामपायेनापगमेन विपाण्डुराणि शुभ्रा-  
णि अतएव धौतं क्षालितं यदुत्तरीयं तत्प्रतिमा तत्समा छविर्येषां तान्यभ्राणि  
मेघान्विभ्राणं दधानम् । भृजः कर्तारि शानच् । अत एवोमायाः पार्वत्या अङ्गस-  
ङ्गेनार्धभागेन विभक्तं एकभागस्थापितं भस्म यस्य तं स्मरारिं हरमिव स्थितमि-  
त्युपमालंकारः ॥

छायां निजस्त्रीचटुलालसानां मदेन किञ्चिच्चटुलालसानाम् ।

कुर्वाणमुत्पिञ्जलजातपत्रैर्विहंगमानां जलजातपत्रैः ॥ ६ ॥

छायामिति ॥ पुनः निजस्त्रीणां चटुषु प्रियवचनेषु लालसा लोलुपाः । 'लो-  
लुपो लोलुभो लोलो लम्पटो लालसोऽपि च' इति यादवः । तेषां निजस्त्रीचटु-  
लालसानां मदेन किञ्चिदीपचटुलाक्षपलास्तेऽलसाश्च । विशेषणयोरपि मिथो वि-  
शेषणविशेष्यभावविवक्षया विशेषणसमासः । तेषां चटुलालसानां विहंगमानां  
हंसादीनामुत्पिञ्जलानि जातान्युत्पिञ्जलजातानि । पूर्ववत्समासः । तानि पत्राणि  
येषां तैरुत्पिञ्जलजातपत्रैः । उत्पिञ्जरीभूतदलैरित्यर्थः । रलयोरभेदः । जलजात-  
पत्रैर्जलजैरेवातपत्रैश्छायां कुर्वाणम् । एतेन महती कमलाकरसमृद्धिर्व्यज्यते ।  
यमकरूपकयोः संकरः ॥

स्कन्धाधिरुडोज्ज्वलनीलकण्ठानुर्वीरुहः श्लिष्टतनूनहीन्द्रैः ।

प्रनर्तितानेकलताभुजाग्रान्द्रुद्राननेकानिव धारयन्तम् ॥ ७ ॥

स्कन्धेति ॥ पुनः स्कन्धं प्रकाण्डमधिरुडा उज्ज्वला नीलकण्ठा मयूरा येषां  
तान्, अन्यत्र स्कन्धाधिरुडा अंसस्थिता नीलाः कण्ठा येषां तान् । 'अंसप्रका-  
ण्डयोः स्कन्धः' इति विश्वः । अहीन्द्रैः श्लिष्टतनून्व्यासदेहान् । एकत्र तद्वाबास-  
त्वाद्वन्यत्र तद्भूषणत्वाच्चेति भावः । प्रनर्तितान्यनेकलतानामेव भुजानां लताना-

मिव च भुजानामग्राणि येषां तानत एवानन्तानसंख्यानरुद्रानिव स्थितानित्युत्प्रे-  
क्षा । उर्वारुहो वृक्षान्धारयन्तमुद्वहन्तम् ॥

विलम्बिनीलोत्पलकर्णपूरा कपोलभिचीरिव लोभ्रगौरीः ।

नवोलपालंकृतसैकताभाः शुचीरपः शैवलिनीर्दधानम् ॥ ८ ॥

विलम्बीति ॥ विलम्बिनो नीलोत्पलान्येव कर्णपूराः कर्णावतंसा यासां ताः  
लोभ्रेण लोभ्रजसा गौरीरवदाताः । ‘पिद्मैरादिभ्यश्च’ इति ङीष् । कपोलभिचीः  
स्त्रीणां गण्डस्थलीरिव स्थिताः । उपमान्तरमाह—नवा उलपा बल्वजलृणानि ।  
‘उलपा बल्वजाः प्रोक्ताः’ इति विश्वः । तैरलंकृतानां सैकतानामाभेवाभा यासां  
ताः । कुतः—शुचीः शुद्धाः शैवलिनीः शैवलवतीरपो दधानम् । शुचित्वशैवल-  
त्वाभ्यां बिम्बप्रतिबिम्बभावेनोपमाद्वयम् ॥

राजीवराजीवशूलोभृङ्गं मुष्णन्तमुष्णं ततिभिस्तरुणाम् ।

कान्तालकान्ता ललनाः सुराणां रक्षोभिरक्षोभितमुद्वहन्तम् ॥ ९ ॥

राजीवेति ॥ पुनः राजीवराजीनां पद्मपङ्कीनां वशा अधीना लोलाश्चला  
भृङ्गा यस्मिंस्तं राजीवराजीवशूलोभृङ्गं तरुणां ततिभिः सङ्क्षेपणमातपं मुष्णन्तं  
हरन्तं कान्ता रम्या अलकान्ताश्रृणुकुन्तलाग्राणि यासां ताः कान्तालकान्ताः ।  
‘अलकाश्रृणुकुन्तलाः’ इत्यमरः । सुराणां ललनाः स्त्रियोऽप्सरसो रक्षोभी राक्षसै-  
रक्षोभितमनभिभूतं यया तथोद्वहन्तम् ॥

नन्वल्पीयानयं कश्चिद्वैवतको नाम शिलोच्चयः कथमियद्वर्ण्यत इति शङ्कां  
निरस्यति—

मुदे मुरारेरमरैः सुमेरोरानीय यस्योपचितस्य शृङ्गैः ।

भवन्ति नोदामगिरां कवीनामुच्छ्रायसौन्दर्यगुणा मृषोद्याः १०

मुद इति ॥ मुरारेर्मुदे संतोषायामरैः कर्तृभिः सुमेरोः शृङ्गैः करणैरानीयो-  
पचितस्य वर्धितस्य । आनीतैः शृङ्गैरुपचितस्येत्यर्थः । उपचये करणानां शृङ्गाणा-  
मर्थादानयनकर्मत्वम् । यस्य दौलस्योच्छ्राय औन्नत्यं, सौन्दर्यं च तयोर्गुणा उत्कर्षा  
उदामगिरां प्रगल्भवाचां कवीनां मृषा उद्यन्त इति मृषोद्याः मिथ्यावाच्या न  
भवन्ति । मेरुशृङ्गेषु सर्वगुणसंभवादिति भावः । ‘राजसूयसूर्यमृषोद्य-’ इत्या-  
दिना वदेः क्यबन्तो निपातः । उत्कृष्टः श्राय उच्छ्राय इति घञन्तेनोपसर्गस्य स-  
मासः न तूपसृष्टादन्वयः । ‘श्रिणीभुवोऽनुपसर्गे’ इति नियमात् । मुद इत्या-  
दि श्लोकसप्तके यच्छब्दस्य दृष्टोऽयं दौलः स इत्यनेनान्वयः । मेरुशृङ्गासंबन्धेऽपि  
संबन्धवर्णनादतिशयोक्तिः ॥

यतः परार्ध्यानि भृतान्यनूनैः प्रस्थैर्मुहुर्भूरिभिरुच्छित्वानि ।

आदद्यादिव प्रापणिकादजस्रं जग्राह रत्नान्यमितानि लोकः ११

यत इति ॥ लोकः परार्ध्यानि श्रेष्ठान्यनूनैर्महद्भिर्भूरिभिः प्रभूतैः । ‘प्रभूतं  
प्रचुरं प्राज्यं भूरि’ इत्यमरः । प्रस्थैः सालुभिर्मानविशेषैश्च । ‘प्रस्थोऽस्त्री सालुमा-



नयोः' इत्यमरः । भृतानि संभृतानि मितानि च उच्छिन्नान्युद्गमीनि अमिता-  
न्यपरिमितानि रत्नानि यतः शैलादाह्व्याद्धनिकात् । 'इभ्य आढयो धनी' इत्यमरः ।  
प्रपणो व्यवहारः प्रयोजनमस्य प्रापणिको वणिक् । 'तदस्य प्रयोजनम्' इति ठक् ।  
'पण्याजीवाः प्रापणिका वैदेहा नैगमाश्च ते वणिजः' इति वैजयन्ती । तस्मादि-  
वाजलं मुहुर्जग्राह । उपमालंकारः ॥

अखिद्यतासन्नमुदग्रतापं रविं दधानेऽप्यरविन्दधाने ।

भृङ्गावलिर्यस्य तटे निपीतरसा नमत्तामरसा न मत्ता ॥ १२ ॥

अखिद्यतेति ॥ आसन्नमौल्यत्संनिहितमत एवोदग्रतापं दुःसहातपं रविं  
दधानेऽपि, अरविन्दधान इति विरोधः । अरविन्दानां धाने निधाने इति परि-  
हारः । धीयतेऽस्मिन्निति धानम् । अधिकरणे ल्युट् । शब्दश्लेषमूलो विरोधालं-  
कारः । यस्य गिरेस्तटे निपीतरसा नितरां पीतमकरन्दा नमन्ति तामरसानि प-  
ङ्केरुहाणि भारभूतया यया सा नमत्तामरसा । 'पङ्केरुहं तामरसम्' इत्यमरः ।  
अत एव मत्ता भृङ्गावलिर्नाखिद्यत न खिद्या । खिदेदैवादिकात्कर्तरि लङ् । अ-  
त्यन्तसूर्यसंनिधानेऽप्यरविन्दाकरविहारान्मधुकरास्तापं नापुरित्यर्थः ॥

यत्राधिरूढेन महीरुहोच्चैरुन्निद्रपुष्पाक्षिसहस्रभाजा ।

सुराधिपाधिष्ठितहस्तिमल्ललीलां दधौ राजतगण्डशैलः ॥ १३ ॥

यत्रेति ॥ यत्र शैले राजतस्य विकारो राजतः । 'प्राणिरजतादिभ्योऽञ्' इत्य-  
म्रत्ययः । स चासौ गण्डशैलश्च । 'गण्डशैलास्तु च्युताः स्थूलोपला गिरेः' इत्य-  
मरः । उन्निद्राणि विकसितानि पुष्पाप्यक्षीणीवेत्युपमितसमासः । तेषां सहस्रं  
भजतीति तज्जाजा अधिरूढेनोच्चैर्महीरुहा वृक्षेण सुराधिपेन देवेन्द्रेणाधिष्ठितो यो  
इस्ती मल्ल इव तत्त्वेरावतस्य लीलां शोभां दधौ । ऐरावतस्य धावल्यादिति  
भावः । 'हस्तिमल्लोऽभ्रमातङ्गे हस्तिमल्लो विनायके' इति विश्वः । अत्र लीलामिव  
लीलामिति सादृश्याक्षेपाच्चिदर्शनालंकारः ॥

विभिन्नवर्णा गरुडाग्रजेन सूर्यस्य रथ्याः परितः स्फुरन्त्या ।

रत्नैः पुनर्यत्र रुचा रुचं स्वामानिन्यिरे वंशकरीरनीलैः ॥ १४ ॥

विभिन्नेति ॥ गरुडाग्रजेनारुणेन विभिन्नवर्णा अन्यथाकृतवर्णाः । अरुणिमा-  
नमापादिता इत्यर्थः । सूर्यस्य संबन्धिनो रथं वहन्तीति रथ्या रथाश्वाः । 'तद्ब्रह्म  
रथयुगप्रासङ्गम्' इति यत्प्रत्ययः । यत्र शैले वंशकरीरनीलैर्वंशाङ्कुरश्यामै रत्नैः ।  
मरकतैरित्यर्थः । 'वंशाङ्कुरे करीरोऽस्त्री' इत्यमरः । वंशशब्दस्याम्लानताहेतोर-  
ल्लनतायाः प्रतिपत्त्यर्थत्वाद्पौनरुक्त्यम् । अत एवैकार्यपदमप्रयोज्यमित्युक्त्वा क-  
रिकलभकर्णीवतंसादिषु प्रतिपत्तिविशेषकरेषु न दोष इत्याह वामनः । न विशेषश्चे-  
दिति । परितः स्फुरन्त्या रुचा स्वप्रभया करणेन, पुनः स्वां रुचं निजहरितवर्णमे-  
वानिन्यिरे आनीताः । नयतेर्द्विकर्मकात्प्रधाने कर्मणि लिट् । 'प्रधानकर्मण्याख्येये  
लादीनाहुर्द्विकर्मणाम्' इति वचनात् । अत्र विभिन्नवर्णा इत्येकस्तद्धुणः । रथ्यानां

स्वगुणत्यागने गरुडाग्रजगुणग्रहणात्पुनस्तत्यागेन मरकतगुणग्रहणादपरस्तद्वृणस्तदुप-  
जीवीति सजातीययोः संकरः । तेन गिरेः सूर्यमण्डलपर्यन्तमौन्नत्यं वस्तु व्यज्यते ।  
'तद्वृणः स्वगुणत्यागादन्योत्कृष्टगुणग्रहः' ॥

यत्रोज्झिताभिर्मुहुरम्बुवाहैः समुन्नमद्भिर्न समुन्नमद्भिः ।

वनं ववाधे विपपावकोत्था विपन्नगानामविपन्नगानाम् ॥१५॥

यत्रेति ॥ यत्र शैले समुन्नमद्भिः समुत्पतद्भिर्म्बुवाहैरुज्झिताभिरुत्पत्ताभि-  
रग्निर्मुहुः समुन्नं सम्यगुन्नं क्लिन्नम् । सितमित्यर्थः । 'उन्दी क्लेदने' इति धातोः  
कर्मणि क्तः । 'नुदधिद-' इत्यादिना निष्ठानत्वम् । विपन्नगा विगतसर्पा न भ-  
वन्तीत्यविपन्नगाः । सपन्नगा इत्यर्थः । तेषामविपन्नगानां नगानां वृक्षाणां वन-  
विपपावकोत्था विपाग्निसमुत्था विपदापन्न ववाधे । नित्यं वर्षानुपद्वाद्दिपाग्निक्षोभो  
वृक्षाणामकिञ्चित्कर इति भावः ॥

फलद्भिरुष्णांशुकराभिमर्शात्कार्शानवं धाम पतङ्गकान्तैः ।

शशंस यः पात्रगुणाद्गुणानां संक्रान्तिमाक्रान्तगुणातिरेकाम् १६

फलद्भिरिति ॥ यः शैल उष्णांशुकराभिमर्शादर्ककरसंपर्कात् कृशानोरिदं का-  
र्शानवमाश्रेयं धाम तेजः फलद्भिरुद्भिरग्निः । अग्निकरसामर्थ्याभिर्यज्ञकैरिति  
भावः । पतङ्गकान्तैः सूर्यकान्तैः । दृष्टान्तभूतैरिति भावः । गुणानां संक्रान्तिम-  
न्यत्र संक्रमणम् । संक्रान्तगुणानित्यर्थः । पात्रगुणादाधारगुणसहकारादाक्रान्तः  
प्राप्तो गुणातिरेकः । अत्यविशेषाधानरूपो गुणोत्कर्षो यस्यास्तां शशंस प्रतिपाद्या-  
मास । अर्कस्त्रिषां सर्वत्र संक्रमणाविशेषेऽपि सूर्यकान्तेष्वेव उबलनजननदर्शना-  
त्सर्वत्रापि संक्रम्यकारिणां गुणानामाधारगुणसहकारात्कार्यविशेषाधायकत्वमिति  
निश्चयोऽत्रैव जायत इत्यर्थः । ततश्च सहकारशक्तिविरहिणी सहजशक्तिरनुपका-  
रिणीति भावः । वृष्यनुप्राप्तोऽलंकारः ॥

दृष्टोऽपि शैलः स मुहुर्मुरारेरपूर्ववद्विस्मयमाततान ।

क्षणे क्षणे यन्नवतामुपैति तदेव रूपं रमणीयतायाः ॥ १७ ॥

दृष्टोऽपीति ॥ मुहुर्दृष्टोऽपि स शैलो मुरारेरपूर्वेणादृष्टपूर्वेण तुल्यमपूर्ववत् ।  
'तेन तुल्यं क्रिया चेत्-' इति वतिः । विस्मयमाततान । अतिरमणीयत्वादिति  
भावः । तथाहि—क्षणे क्षणे प्रतिक्षणम् । वीप्सायां द्विर्भावः । नवतामपूर्ववद्भा-  
वमुपैतीति यत् । तन्नवत्वोपगमनमेव रमणीयताया रूपं स्वरूपम् । लक्षणमित्यर्थः ।  
अत्र रमणीयत्वलक्षणस्य वाक्यार्थस्य विस्मये हेतुत्वसमर्थनाद्वाक्यार्थहेतुकं काव्य-  
लिङ्गमलंकारः ॥

उच्चारणज्ञोऽथ गिरा दधानमुच्चा रणत्पक्षिगणास्तटीस्तम् ।

उत्कं धरं द्रष्टुमवेक्ष्य शौरिमुत्कंधरं दारुक इत्युवाच ॥ १८ ॥

उच्चारणज्ञ इति ॥ अथ हरिविस्मयानन्तरं गिरां वाक्यानामुच्चारणं जानासी-  
त्युच्चारणज्ञ उक्तिकुशलः । 'आतोऽनुपसर्गो कः' इति कप्रत्ययः । नेगुपधेत्यादिना ।



‘आकारादनुपपदात्कर्मोपपदो भवति विप्रतिषेधेन’ इति वचनात् । दारुकः कृष्ण-  
सारधिरुच्चा उज्जता रणन्तः शब्दाद्यमानाः पक्षिगणा वासु ता रणत्पक्षिगणास्तटीर्द-  
धानं तं पूर्वोक्तं धरतीति धरं पर्वतम् । पचाद्यच् । ‘अहर्षधरपर्वताः’ इत्यमरः ।  
द्रष्टुमुत्कमुत्सुकम् । ‘उत्क उन्मनाः’ इति निपातः । उत्कंधरमौत्सुक्यादुन्नमितकं-  
धरं शौरिमवेक्ष्य इति वक्ष्यमाणक्रमेण वाचमुवाच । नहीक्षितज्ञोऽवसरेऽवसी-  
दतीति भावः ॥

इतःप्रवृत्तिर्यमकानन्तरश्लोकेषु वसन्ततिलकावृत्तं नियमेनाह—

आच्छादितायतदिगम्बरमुच्चकैर्गा-

माक्रम्य संस्थितमुदग्रविशालशृङ्गम् ।

मूर्ध्नि स्वलत्तुहिनदीधितिकोटिमेन-

मुद्रीक्ष्य को भुवि न विस्मयते नगेशम् ॥ १९ ॥

आच्छादितेति ॥ आच्छादिताभ्यावृतानि आयतानि दीर्घाणि दिशोऽम्बरं  
खं च दिगम्बराणि येन तम्, अन्यत्राच्छादितं वसितमायतं दिगेवाम्बरं वासो  
येन तं तथोक्तम् । उच्चकैरुन्नतां गां भुवमाक्रम्य व्याप्य संस्थितम् । तथोदग्राण्यु-  
न्नतानि विशालानि च शृङ्गाणि शिखराणि यस्य तम् । अन्यत्रोदग्रे विशाले शृङ्गे  
विषाणे यस्य तं उच्चकैरुन्नतं गां वृषभमाक्रम्य । अधिष्ठाय संस्थितमित्यर्थः । ‘शृङ्गं  
विषाणे शिखरे’ इति, ‘गौः स्वर्गे वृषभे रश्मौ वज्रे चन्द्रमसि स्मृतः । अर्जुनीने-  
त्रदिग्बाणभूवाग्वारिषु गौर्मता ॥’ इति च विश्वः । मूर्ध्नि शिखरे । अन्यत्र शिरसि  
स्फुरन्ती तुहिनदीधितेरिन्द्रोः कोटिः रश्मिः, कला च यस्य तमेन नगेशं नगश्रेष्ठं  
रैवतकं कैलासनायकमीश्वरं चोद्रीक्ष्य को न विस्मयते । सर्वोऽपि विस्मयत इ-  
त्यर्थः । नेयं तुल्ययोगिता । प्रकृताप्रकृतविषये तदनुत्थानात् । नापि समासोक्तिः ।  
तस्याविशेषणसाम्यजीवित्वात् । नापि श्लेषः । उभयश्लेषे विशेष्यश्लेषयोगात् ।  
तस्मात्प्राकरणिकार्थमात्रपर्यवसिताभिधाव्यापारेणापि शब्देनार्थान्तरधीकृत्य निरि-  
त्याहुः । तदुक्तं काव्यप्रकाशे—‘अनेकार्थस्य शब्दस्य वाचकत्वे नियञ्जिते । संयो-  
गाद्यैरवाच्यार्थधीकृत्यापृतिरञ्जनम् ॥’ इति । वृत्तलक्षणं तु—‘उक्ता वसन्ततिलका  
तमजा जगौ गः’ इति ॥

उदयति विततोर्ध्वरश्मिरज्जावहिमरुचौ हिमधाम्नि याति चास्तम् ।

बहति गिरिरयं विलम्बिघण्टाद्वयपरिवारितवारणेन्द्रलीलाम् ॥ २० ॥

उदयतीति ॥ वितता ऊर्ध्वाश्च रश्मिरज्जवो रश्मयो रज्जव इव यस्य तस्मिन्वित-  
तोर्ध्वरश्मिरज्जौ अहिमरुचौ सूर्ये उदयत्युदयमाने । ‘अय गतौ’ इति स्वरितेतत्  
केचिदिच्छन्ति । ततः शतरि सप्तमी । तथा विततोर्ध्वरश्मिरज्जौ हिमधाम्नि चन्द्रे  
चास्तं यात्यस्तमयमाने । यातेः शतरि सप्तमी । अयं गिरिर्बिलम्बिना विशेषं ल-

१ ‘इदं किटं कटी गतौ’ इत्यत्र केचिदीकारप्रक्षेपं वर्णयन्ति ॥ इति, अनेनेव श्लोकेन कविना  
‘वण्ट्यमायः’ इति नाम लब्धम्, इति च बलभेदेवः.

म्यमानेन घण्टाद्वयेन परिवारितस्य वेष्टितस्य वारणेन्द्रस्य लीलां शोभां वहति ।  
अत्र लीलामिव लीलामिति सादृश्याक्षेपाज्जिदर्शना । तथा सूर्याचन्द्रमसावस्य  
कुक्षिसमानकक्षां बिभ्रत इति महदौन्नत्यं व्यग्यते । पुष्पिताग्रा वृत्तम् । 'अयुजि  
नयुगरेकतो यकारो युजि च नजौ जरगाश्च पुष्पिताग्रा' ॥

वहति यः परितः कनकस्थलीः सहरिता लसमाननवांशुकः ।

अचल एष भवानिव राजते स हरितालसमाननवांशुकः ॥२१॥

वहतीति ॥ लसमाना दीप्यमाना नवांशवो यस्य स लसमाननवांशुकः । शै-  
षिकः कण्ठस्थः । योऽचलः सहरिताः सद्वाः । 'हरितेति च दूर्वायां हरिद्वर्णयु-  
तेऽन्ववत्' इति विश्वः । कनकस्य स्थलीः स्वर्णभूमीः । 'जानपद-' इत्यादिना  
अकृत्रिमार्थे लीप् । परितो वहति स एषोऽचलः हरितालेन कर्चूरेण समानं नवमं-  
शुकं वासो यस्य स हरितालसमाननवांशुकः पीताम्बरो भवानिव राजते । द्रुत-  
विलम्बितं वृत्तम् । 'द्रुतविलम्बितमाह नभौ भरौ' इति लक्षणात् ॥

पाश्चात्यभागमिह सानुषु संनिपण्णाः

पश्यन्ति शान्तमलसान्द्रतरांशुजालम् ।

संपूर्णलब्धललनालपनोपमान-

मुत्सङ्गसङ्ग्रिहरिणस्य मृगाङ्कमूर्तेः ॥ २२ ॥

पाश्चात्येति ॥ इहादौ सानुषु संनिपण्णाः स्थिता जनाः शान्तमलं कलङ्कस्य  
पुरोवर्तित्वाक्षिष्कलङ्कमत एव सान्द्रतरमंशुजालं यस्य तं संपूर्णं परिपूर्णं लब्धं प्राप्तं  
ललनालपनोपमानं स्त्रीमुखसादृश्यं येन तम् । 'आननं लपनं मुखम्' इत्यमरः ।  
कुतः । उत्सङ्गसङ्ग्रिहरिणस्याङ्कस्थमृगस्य मृगाङ्का मृगचिह्ना मूर्तिर्यस्य तस्य मृगा-  
ङ्कमूर्तेश्चन्द्रस्य पश्चाज्जवः पाश्चात्यः । 'दक्षिणापश्चात्पुरसस्त्यक्' । स चासौ भगश्च  
तं पाश्चात्यभागं पृष्ठभागं पश्यन्ति । पाश्चात्यभागदर्शनातिशयोक्त्या तादृगौन्नत्य-  
ध्वनिः । वसन्ततिलका वृत्तम् ॥

कृत्वा पुंवत्पातमुच्चैर्भृगुभ्यो मूर्ध्नि ग्राव्णां जर्जरा निर्झरौघाः ।

कुर्वन्ति द्यामुत्पतन्तः स्मरार्तस्वर्लोकस्त्रीगात्रनिर्वाणमत्र ॥२३॥

कृत्वेति ॥ अत्रादौ निर्झरौघा गिरिनदप्रवाहाः । 'प्रवाहो निर्झरो झरः' इत्य-  
मरः । चूतवृक्ष इत्यादिवत्सामान्यविशेषभावादपुनरुक्तिः । पुंवत्पुंभिस्तुल्यम् ।  
'तेन तुल्यं क्रिया चेत्-' इति वतिः । उच्चैर्भृगुस्तदेभ्यः । 'प्रपातस्त्वतदो भृगुः'  
इत्यमरः । ग्राव्णां शिलानां मूर्ध्नि पातं कृत्वा पतित्वा जर्जराः शकलीभूता शा-  
माकाशं प्रत्युत्पतन्तः स्मरार्तानां स्वर्लोकस्त्रीणां खेचरीणामप्सरसां गात्रनिर्वाण-  
मङ्गनिर्वृतिं कुर्वन्ति । 'अनुष्ठानासमर्थस्य वानप्रस्थस्य जीर्यतः । भृग्वग्निजलसं-  
पातैर्मरणं प्रविधीयते ॥' इति विहितभृगुपातिनां पुंसां स्वर्लोकगामिनामिहोपमा-  
नता । शालिनी वृत्तम् । 'शालिन्युक्ता स्तौ तगौ गोऽन्धिलोकैः' इति ॥



स्वगयन्त्यमूः शमितचातकार्तस्वरा

जलदास्तडिचुलितकान्तकार्तस्वराः ।

जगतीरिह स्फुरितचारुचामीकराः

सवितुः कचित्कपिशयन्ति चामी कराः ॥ २४ ॥

स्वगयन्तीति ॥ इहाद्रौ कचिदमूर्जगतीभूमिः । 'जगती भुवने भूमौ' इति विश्वः । शमिताश्चातकानामार्तस्वरा यैस्ते शमितचातकार्तस्वराः । 'सर्वसहापतितमम्बु न चातकानाम्' इति भूमिगतस्य तेषां विपाभत्वादभौमाम्बुदानेनोजीवयन्तीत्यर्थः । किंच तडिन्निस्तुलितान्युपमितानि कान्तानि कार्तस्वराणि सुवर्णानि यैस्ते तडिचुलितकान्तकार्तस्वराः । तडित्स्फुरणे तेषामपि तडित्स्फुरणादिति भावः । ते जलदाः स्वगयन्त्याच्छादयन्ति । 'स्वग आच्छादने' इति चौरादिकः । कचित्तु स्फुरितान्युल्लसितानि चारुणि चामीकराणि सुवर्णानि यैस्ते स्फुरितचारुचामीकरा भमी सवितुः कराः, आतपाश्च कपिशयन्ति कपिशिताः कुर्वन्ते । कचिद्दृष्टिः कचिदातपश्चेति महदाश्चर्यमिति भावः । पथ्या वृत्तम् । 'सजसा यलौ च सह गेन पथ्या मता' ॥

उत्क्षिप्तमुच्छ्रितसितांशुकरावलम्बै-

रुत्तम्भितोडुभिरतीवतरां शिरोभिः ।

श्रद्धेयनिर्झरजलव्यपदेशमस्य

विष्वक्वतटेषु पतति स्फुटमन्तरीक्षम् ॥ २५ ॥

उत्क्षिप्तमिति ॥ उच्छ्रिता उत्क्षिप्ताः सितांशोश्चन्द्रस्य करा अंशवो हस्ताश्चावलम्बो येषां तैः । उत्तम्भितान्युडूनि यैस्तैः । उडूनि चावष्टम्भेत्यर्थः । शिरोभिः, शिखरैर्मस्तकैश्चातीवतरां भृशतरम् । अतीवशब्दादव्ययादासुप्रत्ययः । उत्क्षिप्तमुद्यम्य घृतं अन्तरीक्षं श्रद्धेयः सादृश्याद्विश्वसनीयो निर्झरजलमिति व्यपदेशो व्यवहारो यस्य तत् । दृढतरां निर्झरजलधियं कुर्वदित्यर्थः । अस्याद्रेस्तटेषु विष्वक्वसमन्तात्पतति स्फुटं सत्यम् । इन्दुकरानुडूनि चावष्टम्भ्य शिरोभिर्धियमाणमपि दुरुद्धरत्वाद्भ्रश्यदन्तरीक्षमेवेदं न तु जलम् । सादृश्यात्तु व्यपदेशो दुर्वार इति सर्वतःपातिता, निर्झरजलं चोत्प्रेक्ष्यते । तेनोत्प्रेषविस्तारावस्य व्यज्येते ॥

एकत्र स्फटिकतटांशुभिन्ननीरा

नीलाश्मद्युतिभिदुराम्भसोऽपरत्र ।

कालिन्दीजलजनितश्रियः श्रयन्ते

वैदग्धीमिह सरितः सुरापगायाः ॥ २६ ॥

एकत्रेति ॥ एकत्र एकस्मिन्भागे स्फटिकस्य यत्तटं तत्त्वांशुभिर्विभिन्ननीरा मिश्रोदकाः । शुन्नजला इत्यर्थः । अपरत्रापरस्मिन्भागे नीलाश्मनामिन्दनीलानां

द्युतिभिर्भिदुराणि मिश्राण्यम्भांसि यासां ताः । नीलसलिला इत्यर्थः । इहाद्रौ सरितः कलिन्दस्वादेरपत्यं स्त्री कालिन्दी यमुना । 'कालिन्दी सूर्यतनया यमुना ज्ञामनस्वसा' इत्यमरः । तस्या जलैर्जनिता श्रीः शोभा यस्मात्सत्याः । तत्संगताया इत्यर्थः । सुरापगाया गङ्गाया वैदग्धी शोभां श्रयन्ते भजन्ति । विदग्धस्य भावो वैदग्धी । ब्राह्मणादित्वात् 'गुणवचन-' इत्यादिना व्यञ्ज्यत्ययः । 'पितृरादिभ्यश्च' इति ङीप् । सोऽपि त्वस्य बाहुलकावादिह वैकल्पिकः । अत एव 'व्यञ्जः पितृ-रणादिकारो बहुलम्' इति वामनः । अत्र सितासितमणिगुणग्रहणात्सरितां यमुनासंगतगङ्गाशोभासादद्याक्षेपात्तद्वृणोरथापिता निदर्शना । प्रहर्षिणी वृत्तम् 'श्रीं श्रीं गच्छिदशयतिः प्रहर्षिणीयम्' ॥

इतस्ततोऽस्मिन्विलसन्ति मेरोः समानवप्रे मणिसानुरागाः ।  
स्त्रियश्च पत्यौ सुरमुन्दरीभिः समा नवप्रेमणि सानुरागाः ॥ २७ ॥

इत इति ॥ मेरोः समानवप्रे तुल्यप्रस्थे अत एवास्मिन्नद्रावितस्ततो मणिसानुरागा रजतटकान्तयो विलसन्ति प्रसरन्ति । किञ्च नवं प्रेम यस्य तस्मिन्नवप्रेमणि पत्यौ अनुरागेण सह वर्तन्ते इति सानुरागाः सुरमुन्दरीभिः समाः सरूपाः स्त्रियश्चेतस्ततो विलसन्ति क्रीडन्ति । अन्योन्यमनुरागिणोऽनुरूपाश्चेह विलासिनस्तदनुरूपाणि च विहारस्थलानि सन्तीति भावः ॥

उच्चैर्महारजतराजिविराजितासौ  
दुर्वर्णभित्तिरिह सान्द्रमुधासवर्णा ।  
अभ्येति भस्मपरिपाण्डुरितस्सरारे-

रुद्धिलोचनललामललाटलीलाम् ॥ २८ ॥

उच्चैरिति ॥ इहाद्रौ सान्द्रया सुधया लेपविशेषेणास्मृतेन वा सवर्णा समानवर्णा । 'ज्योतिर्जनपद-' इत्यादिना समानस्य सादेशः । 'लेपभेदेऽस्मृते सुधा' इति वैजयन्ती । महारजतराजिविराजिता काञ्चनरेखाशोभिता असौ पुरोवर्तिनी उच्चैरुन्नता दुर्वर्णभित्ती रजतभित्तिः । 'महारजतकाञ्चने' इति, 'दुर्वर्णं रजतं रूप्यम्' इति चामरः । भस्मना परिपाण्डुरितस्य स्सरारेरुद्धि उद्धृतार्विलोचनमेव ललामं भूषणं यस्य तस्य ललाटस्य लीलां शोभामभ्येति भजतीति निदर्शनालंकारः । 'ललामं पुच्छपुण्ड्राश्चभूषाप्राधान्यकेतुषु' इत्यमरः ॥

अयमतिजरठाः प्रकामगुर्वीरलघुविलम्बिपयोधरोपरुद्धाः ।

सततममुमतामगम्यरूपाः परिणतदिक्रिकास्तटीर्बिभर्ति ॥ २९ ॥

अयमिति ॥ अयं गिरिरतिजरठा अतिकठिनाः, अतिजरतीश्च । 'जरठः कठिने जीर्ण' इति वैजयन्ती । प्रकामं गुर्वीः श्रेष्ठाः, स्थूल्याहुर्मराश्च प्रकामगुर्वीः । 'गुरुस्तु गीर्पती श्रेष्ठे गुरी पितरि दुर्भरे' इति शब्दार्णवः । विस्पष्टपदवत् 'मयू-रव्यंसकादयश्च' इति समासः । अलघुभिर्विलम्बिभिर्लम्बमानैः पयोधरैर्मैवैः,



स्तनैश्च । 'स्त्रीस्तनान्दौ पयोधरौ' इत्यमरः । उपरुद्धा आवृताः निबद्धाः सततं सर्वदासुमतां प्राणभृतामगम्यरूपा अत्युन्नतत्वादुरारोहस्वरूपाः, अन्यत्र वृद्धत्वा-  
द्रमनानर्हविग्रहाः । 'त्यजेदन्त्यकुलोत्पन्नां वृद्धां स्त्रीं कन्यकां तथा' इति गमन-  
निषेधादिति भावः । परिणतास्त्रिर्यग्दन्तप्रहारिणो दिक्कुरिणो दिग्गजा यासु ताः  
परिणतदिक्करिकाः । 'तिर्यग्दन्तप्रहारस्तु गजः परिणतो मतः' इति हलायुधः ।  
'इनः स्त्रियाम्' इति समासान्तः कप्रत्ययः । अन्यत्र परिणताः किणीभूता दिशो  
दन्तक्षतविशेषाः करिका, नखग्रणाश्च यासां ताः । 'दिग्दष्टे वर्तुलाकारे करिका  
नखरेखिका' इति वैजयन्ती । तटीर्विभर्ति । अत्र प्रकृततटीविशेषणमहिम्ना अप्र-  
कृतवृद्धाङ्गनाप्रतीतेः समासोक्तिः । पुष्पिताग्रा वृत्तमुक्तम् ॥

धूमाकारं दधति पुरः सौवर्णे  
वर्णेनाग्नेः सदृशि तटे पश्यामी ।

श्यामीभूताः कुसुमसमूहेऽलीनां

लीनामालीमिह तरवो विभ्राणाः ॥ ३० ॥

धूमेति ॥ इहादौ पुरोऽग्ने वर्णेनाग्नेः सदृशि समाने । अग्निसमानवर्ण इत्यर्थः ।  
सौवर्णे सुवर्णविकारे तटे कुसुमसमूहे लीनां स्थिताम् । 'त्वादिभ्यश्च' इति नि-  
ष्ठानत्वम् । अलीनां भृङ्गाणामालीमावलीं विभ्राणा अत एव श्यामीभूता अमी  
तरवो धूमाकारं धूमसाम्यं दधति । त्वं पश्य । स्वर्णतटमग्निवद्भाति, श्यामाल-  
रवो धूमवद्भ्रान्तीत्युपमा । जलधरमाला वृत्तम् । 'अव्यङ्गैः स्याजलधरमाला  
म्भौ सौ' इति लक्षणात् ॥

व्योमस्पृशः प्रथयता कलधौतभिच्ची-

रुन्निद्रपुष्पचणचम्पकपिङ्गभासः ।

सौमेरवीमधिगतेन नितम्बशोभा-

मेतेन भारतमिलावृतवद्विभाति ॥ ३१ ॥

व्योमेति ॥ व्योमस्पृशोऽञ्चकपाः उन्निद्रैर्विकसितैः पुष्पैर्वित्ता उन्निद्रपुष्प-  
चणाः । 'तेन वित्तः—' इति चणप्रत्ययः । ते च ते चम्पकाश्च तद्वत्पिङ्गभासः पिङ्गव-  
णाः कलधौतभिच्चीः कनकतटीः । 'कलधौतं रौप्यहेम्नोः' इति विश्वः । प्रथयता प्र-  
कटयता अत एव सौमेरवीं सुमेरुसंबन्धिनीं नितम्बशोभां कटकलक्ष्मीमधिगतेन  
प्राप्तवता । 'गत्वर्थाकर्मक—' इत्यादिना गमेः कर्तरि क्तः । एतेन रैवतकाद्रिणा भारतं  
भरतस्य राज्ञ इदं भारताख्यं वर्षं भूखण्डम् । 'स्यादृष्टौ लोकधात्वंशे वरसरे वर्षमस्त्रि-  
याम्' इत्यमरः । इलावृतवदिलावृतवर्षमिव विभातीत्युपमा । नवखण्डस्य जम्बूद्वी-  
पस्य हिमाद्रेर्दक्षिणभूखण्डं हैमवतापरनामकं भारतवर्षमुमेरुयोगात्सौमेरवापरारख्यं  
मध्यमखण्डमिलावृतवर्षम् । अत एव 'नाम्नेदं भारतं वर्षं हिमाद्रेश्च दक्षिणे । तेन  
हैमवतं नाम परेष्वप्येवमुच्येत् ॥ इलावृतं सौमेरवं सुमेरोः परितो हि तद् ॥'  
इति वैजयन्ती ॥

रुचिरचित्रतनूरुहशालिभिर्विचलितैः परितः प्रियकव्रजैः ।

विविधरत्नमयैरभिभात्यसाववयवैरिव जङ्गमतां गतैः ॥ ३२ ॥

रुचिरेति ॥ असौ गिरिः रुचिरैरुज्ज्वलैश्चित्रैर्नानावर्णैस्तनूरुहैर्लोलमभिः शालन्त इति तथोक्तैः परितः प्रचलितैः प्रसरद्भिः प्रियकाः कम्बलप्रकृतयो मृगविशेषाः । 'प्रियको रोमभिर्युक्तो मृदूचमसृणैर्वनैः' इति वैजयन्ती । तेषां व्रजैः समूहैर्जङ्गमतां चरिष्युतां गतैर्विविधरत्नमयैरवयवैः स्वाङ्गैरिव प्रतिभातीत्युत्प्रेक्षा । द्रुतविलम्बितं वृत्तम् ॥

कुशेशयैरत्र जलाशयोपिता मुदा रमन्ते कलभा विकस्वरैः ।

प्रगीयते सिद्धगणैश्च योपितामुदारमन्ते कलभाविकस्वरैः ॥ ३३ ॥

कुशेशयैरिति ॥ अत्रादौ जलाशयोपिता जलाशयेषु हृदेषु उपिता वसन्तः । 'गत्यर्थाकर्मक-' इत्यादिना वसतेः कर्तरि क्तः । संप्रसारणम् 'मतिबुद्धिपूजायैभ्यश्च' इति चकाराद्वर्तमानार्थता । कलभास्त्रिशद्वर्षकरणः । 'त्रिशद्वर्षस्तु कलभः' इति वैजयन्ती । विकस्वरैर्विकसनशीलैः । 'स्थेशभासपिसकसो वरच्' । कुशेशयैः शतपत्रैः । 'शतपत्रं कुशेशयम्' इत्यमरः । मुदा प्रीत्या रमन्ते क्रीडन्ति । करिविहाराणां कमलाकराणामपमाकर इति भावः । किंच कला अव्यक्तमधुराः । विकारो मानसो भावः स प्रयोजनमेषां भाविकाः । उद्दीपका इत्यर्थः । कला भाविकाश्च स्वराः पङ्गादयो येषां तैः कलभाविकस्वरैः सिद्धगणैः सुरसङ्घैर्योपितां स्वस्त्रीणामन्ते समीपे उदारमुच्चैः प्रगीयते च । भूस्वर्गोऽयमिति भावः ॥

आसादितस्य तमसा नियतेर्नियोगा-

दाकाङ्क्षतः पुनरपक्रमणेन कालम् ।

पत्युस्त्विषामिह महौषधयः कलत्र-

स्थानं परैरनभिभूतममूर्वहन्ति ॥ ३४ ॥

आसादितस्येति ॥ इहादौ अमूर्महौषधयो नियतेर्नियोगादस्मिन्काले इदं भावीति दैवशासनात् । तमसान्धकारेण, तत्प्रायेण व्यसनेन वा आसादितस्याक्रान्तस्य पुनरपक्रमणेन पुनरावृत्त्या कालं समागमकालमाकाङ्क्षतः । पुनरागत्य संगन्तुमिच्छत इत्यर्थः । त्विषां पत्युः सूर्यस्य संबन्धि परैस्तेजोऽन्तरैः, पुरुषान्तरैश्चानभिभूतमतिरस्कृतमनुपहतं च कलत्रस्थानं कलत्रभूतानां त्विषां स्थानं स्थितिं वहन्ति । निर्वहन्तीत्यर्थः । स्त्रीणां स्त्रीष्वेव रक्षणं कार्यमिति भावः । यथा केनचिदापदि न्यासीकृतानि कलत्राणि संरक्ष्य कालान्तरे साधवस्तस्मै प्रयच्छन्ति तद्द्वौषधयोऽपि त्विषस्त्विषां पत्युरर्पयन्तीत्यर्थः । एतच्च तासां सूर्यास्तसमये प्रज्वलनादुदये विपर्ययाद्योपचर्यते । अत्र विशेषणसाम्यादर्कादीनामापन्नादिसाम्यप्रतीतेः समासोक्तिरलंकारः ॥



वनस्पतिस्कन्धनिपण्णबालप्रवालहस्ताः प्रमदा इवात्र ।  
पुष्पेक्षणैर्लम्भितलोचकैर्वा मधुव्रतव्रातवृतैर्व्रतत्यः ॥ ३५ ॥

वनस्पतीति ॥ अत्रादौ वनस्पतयो वृक्षाः । 'वनस्पतिर्वृक्षमात्रे विनापुष्पफलद्रुमे' इति विश्वः । तेषां स्कन्धेषु प्रकाण्डेषु, अंसेषु च निपण्णाः सक्ता बालप्र-  
वाला बालपहवा हस्ता इव यासां तास्तथोक्ताः । मधूनि व्रतयन्ति भुजते इति  
मधुव्रता मधुपाशेषां व्रातेन वृन्देन वृतैश्छन्नैः । अत एव लम्भिताः प्रापिता लोच-  
कास्तारकाणि, कज्जलानि च यैस्तैर्वा । तैरिव स्थितैरित्युत्प्रेक्षा । इवार्यं वाशब्दः  
तद्बुद्ध्युत्प्रेक्षायां चोक्तः । 'लोचको मांसपिण्डे स्यादक्षितारे च कज्जले' इति विश्वः ।  
पुष्पैरीक्षणैरिव पुष्पेक्षणैरुपलक्षिता व्रतत्यो लताः । प्रमदा इव लक्ष्यन्ते इति शेषः ।  
'न प्रसिद्धे क्रियाध्याहारदोषः' इत्याह वामनः । लिङ्गाध्याहारवदिति ॥

विहगाः कदम्बसुरभाविह गाः कलयन्त्यनुक्षणमनेकलयम् ।  
भ्रमयन्नुपैति मुहुरभ्रमयं पवनश्च धूतनवनीपवनः ॥ ३६ ॥

विहगा इति ॥ कदम्बैः सुरभिः सुगन्धिसस्मिन्कदम्बसुरभाविहादौ वि-  
हगाः पक्षिणोऽनुक्षणं प्रतिक्षणं अनेके बहुविधा लया विच्छेदा यस्मिन्कर्मणि  
तद्यथा तथा गाः वाचः । शब्दानित्यर्थः । कलयन्त्युच्चारयन्ति । 'अर्जुनीनेत्रदि-  
ग्वाणभूवाग्वारिषु गौर्मता' इति विश्वः । किंच धूतानि कम्पितानि नवानि नीप-  
वनानि कदम्बकाननानि येन स धूतनवनीपवनः । 'नीपप्रियककदम्बास्तु हलि-  
प्रिये' इत्यमरः । अयं पवनो मुहुरभ्रं मेघं भ्रमयन्नुपैति । प्रमिताक्षरावृत्तम् । 'प्र-  
मिताक्षरा सजससैरुदिता' इति लक्षणात् ॥

विद्वद्भिरागमपरैर्विवृतं कथंचि-

च्छ्रुत्वापि दुर्ग्रहमनिश्चितधीभिरन्यैः ।

श्रेयान्द्विजातिरिव हन्तुमघानि दक्षं

गूढार्थमेव निधिमन्नगणं विभर्ति ॥ ३७ ॥

विद्वद्भिरिति ॥ एषोऽद्रिः श्रेयान् श्रेष्ठः द्विजातिर्ब्राह्मण इव आगमो निधि-  
कल्पो, मन्त्रशास्त्रं च स एव परं प्रधानं येषां तैरागमपरैर्विद्वद्भिर्निधीनां मन्त्राणां  
च साधनविधानज्ञैः कथंचिद्विवृतं स्वरूपतः प्रकाशितम् । नास्ति निश्चिता इदमि-  
त्यमिति निश्चयात्मिका धीर्येषां तैरनिश्चितधीभिरन्यैरशास्त्रज्ञैः श्रुत्वापि इह नि-  
धिरस्ति, ईदृश्याहिमा असौ मन्त्र इति चासमुत्तादाकर्ण्योपि दुर्ग्रहं दुःसाधनम् ।  
अघानि दुःखान्येनास्ति च हन्तुं दक्षं समर्थम् । 'दुःखैर्नोप्यसनेष्वधम्' इति वैज-  
यन्ती । गूढः संवृतोऽर्थो धनं, अभिधेयं च यस्मिन् गूढार्थम् । निधयो मन्त्रा इव,  
अन्यत्र निधय इव मन्त्रास्तेषां गणं विभर्ति । द्विजातिर्मन्त्रगणमिव निधिगणमेव  
विभर्तीत्युपमायः ॥

बिम्बोष्ठं बहु मनुते तुरंगवक्र-

शुम्बन्तं मुखमिह किनरं प्रियायाः ।

श्लिष्यन्तं मुहुरितरोऽपि तं निजस्त्री-

मुत्तुङ्गस्तनभरभङ्गभीरुमध्याम् ॥ ३८ ॥

बिम्बोष्ठमिति ॥ इहादौ तुरंगस्य वक्रमिव वक्रं यस्य स तुरंगवक्रो देव-  
योनिविशेषः । सप्तम्युपमानपूर्वपदस्य बहुव्रीहिरुत्तरपदलोपश्चेत्युद्गुमुखवत्समासः ।  
बिम्बकल्प ओष्ठो यस्य तं बिम्बोष्ठमित्युपमालंकारः । 'ओत्वोष्ठयोः समासे वा  
पररूपं वक्तव्यम्' इत्योकारः । प्रियाया मुखं शुम्बन्तं किनरं मानुषमुखमन्वाङ्गं  
देवयोनिविशेषं बहु गुरु यथा तथा मनुतेऽवबुध्यते । तुरंगवक्रस्य शुम्बनासंभवा-  
दिति भावः । इतरः किनरोऽप्युत्तुङ्गस्तनभरेण यो भङ्गस्तस्माद्वीरुर्मध्यो यस्यास्तां  
निजस्त्रीं स्वस्त्रियम् । 'वाम्शसोः' इति विकल्पादियङादेशाभावः । मुहुः श्लिष्यन्तं  
मानुषाङ्गत्वादालिङ्गन्तं तुरंगवक्रं बहु यथा तथा मनुते । तुरंगवपुषः किनरस्या-  
श्लेषासंभवादिति भावः । दुर्लभं प्रियं भवतीति रहस्यम् । मध्यस्याभङ्गेऽपि भङ्गो-  
क्तेरतिशयोक्तिरुपमया संसृज्यते । प्रहर्षिणीवृत्तमुक्तम् ॥

यदेतदस्यानुतटं विभाति वनं ततानेकतमालतालम् ।

न पुष्पितात्र स्थगितार्करश्मावनन्तताने कतमा लतालम् ॥ ३९ ॥

यदिति ॥ अस्याद्वेरनुतटं तटेषु । विभक्त्यर्थेऽव्ययीभावः । तता विस्तृता  
अनेके बहवस्तमालास्तालाश्च यस्मिन्तत्ततानेकतमालतालं यदेतत्पुरोवर्ति वनं  
विभाति स्थगितार्करश्मौ तिरोहितातपे अनन्ततानेऽपारविस्तारेऽत्र वने कतमा  
लता का वा लता अलमत्यन्तं न पुष्पिता । संज्ञातपुष्पा न भवतीति शेषः । स-  
र्वापि पुष्पितेत्यर्थः ॥

दन्तोज्ज्वलासु विमलोपलमेखलान्ताः

सद्रवचित्रकटकामु बृहन्नितम्बाः ।

अस्मिन्भजन्ति घनकोमलगण्डशैला

नार्योऽनुरूपमधिवासमधित्यकामु ॥ ४० ॥

दन्तोज्ज्वलास्त्विति ॥ अस्मिन्नद्वौ दन्ता निकुञ्जा, दशनाश्च । 'दन्तो निकुञ्जे  
दशने' इति विश्वः । तैरुज्ज्वलासु रुचिरासु सद्रवैश्चित्राणि कटकानि सानूनि, वलया-  
नि च यासां तामु । 'कटकं वलये सानौ' इति विश्वः । अधित्यकासुर्ध्वभूमिषु 'भूमि-  
रुर्ध्वमधित्यका' इत्यमरः । 'उपाधिभ्यां त्यकशासन्नारूढयोः' इत्यधिशब्दात्त्यकप्रत्य-  
यः । विमलोपला उज्ज्वलशिला, उज्ज्वलमणयो वा मेखलाः काञ्चयो, नितम्बभूमयश्च ।  
'मेखला खड्गबन्धे स्यात्काञ्चीशैलनितम्बयोः' इति विश्वः । तामिरन्ता रम्याः । 'मृ-  
ताववसिते रम्ये समाप्तावन्त इष्यते' इति शब्दार्णवे । बृहन्तो नितम्बाः कटिप-  
श्चान्नागाः, शिखराणि च यासां ताः । 'नितम्बो रोधसि स्कन्धे शिखरेऽपि कटे-



रधः' इति विश्वः । घना विपुलाः कोमलाः शृङ्गा गण्डशैला गण्डस्थलानि, स्थू-  
लोपलाश्च यासां ताः नार्योऽनुरूपमिच्छासदृशं, आत्मसदृशं बाधिवासं भजन्ति ।  
अत्र नारीणामधित्यकानां च प्रकृतत्वात्केवलप्रकृतगोचरा श्लेषोपस्थापिता तुल्य-  
योगिता । अत एवोभयविशेषणान्युभयत्र विभक्तिविपरिणामेन योज्यानि ॥

अनतिचिरोज्झितस्य जलदेन चिर-

स्थितबहुबुद्धस्य पयसोऽनुकृतिम् ।

विरलविकीर्णवज्रशकला सकला-

मिह विदधाति धौतकलधौतमही ॥ ४१ ॥

अनतिचिरेति ॥ इहादौ विरलं यथा तथा विकीर्णाः प्रसरणशीला वज्रश-  
कलाः श्वेतहीरखण्डानि यस्यां सा धौता शुभ्रा कलधौतमही रजतभूमिः । 'कल-  
धौतं रूप्यहेम्नोः' इति विश्वः । जलदेनानतिचिरोज्झितस्य तत्कालमुक्तस्य । शुभ्र-  
स्येति भावः । चिरस्थिताश्चिरस्थायिनो, बहवश्च बहुदा जलस्फोटा यस्मिन्तस्य  
पयसोऽम्भसः सकलामनुकृतिं समप्रसादयं विदधाति । अत्र मेघोज्झितजलस्य  
स्थिरबहुदासंबन्धेऽपि संभावनया संबन्धोक्तेरतिशयोक्तिः । कुररीरुता वृत्तम् ।  
'कुररीरुता नजभजैर्लगयुक्' इति लक्षणात् ॥

वर्जयन्त्या जनैः संगमेकान्तत-

स्तर्कयन्त्या मुखं सङ्गमे कान्ततः ।

योष्यैष स्मरासन्नतापाङ्गया

सेव्यतेऽनेकया संनतापाङ्गया ॥ ४२ ॥

वर्जयन्त्येति ॥ एकान्तत एकान्ते । रहसीत्यर्थः । कान्ततः कान्तेन । प्रियेणे-  
त्यर्थः । उभयत्रापि सार्वविभक्तिकस्तसिः । संगमे सति मुखं तर्कयन्त्या उत्प्रे-  
क्षमाणया । विस्त्रब्धं विहारमाकाङ्क्षन्त्येत्यर्थः । अत एव जनैः सङ्गं वर्जयन्त्या ।  
कुतः । स्मरेणासन्नतापानि प्राप्तञ्जराण्यङ्गानि यस्मात्तया स्मरासन्नतापाङ्गया ।  
'अङ्गगात्रकण्ठेभ्यश्चेति वक्तव्यम्' इति विकल्पादिह पक्षे टाप् संनतौ नन्नावपाङ्गौ  
यस्मात्तया संनतापाङ्गया स्मरतापाङ्गूणितनेत्रया अनेकया योषया । अनेकाभि-  
योपाभिरित्यर्थः । जातावेकवचनम् । 'स्त्री योषिद्वला योषा नारी सीमन्तिनी  
वपुः' इत्यमरः । एषोऽद्रिः सेव्यते । इच्छाविहारस्थानानीह सन्तीति भावः ।  
सखिणी वृत्तम् । 'रैश्वतुर्भिर्युता सखिणी संमता' इति लक्षणात् ॥

संकीर्णकीचकवनस्खलितैकवाल-

विच्छेदकातरधियश्चलितुं चमर्यः ।

अस्मिन्मुदुश्चसनगर्भतदीयरन्ध्र-

निर्यत्स्वनध्रुतिमुखादिव नोत्सहन्ते ॥ ४३ ॥



संकीर्णंति ॥ अस्मिन्नद्रौ संकीर्णा मिथः संदष्टाः कीचका वेणुविशेषाः ।  
 'वेणवः कीचकाले स्युर्ये स्वनन्त्यनिखोद्धताः' इत्यमरः । तेषां वने स्खलितसैक-  
 बालसैकरोम्णो विच्छेदात्कातरा वस्ता धीयांसां ताश्चमयौ मुदुश्चसनो मन्दमा-  
 स्तो गर्भे येषां तेभ्यस्तदीयरन्ध्रेभ्यः कीचकविवरेभ्यो निर्यतो निर्गच्छतः स्वनस्य  
 श्रुत्या श्रवणेन यत्सुखं तस्मादिवेति हेतूपेक्षा । चलितुं नोत्सहन्ते । वस्तुतस्तु  
 बालप्रियत्वादिति भावः । 'शकष्टप-' इत्यादिना तुमुन्प्रत्ययः ॥

मुक्तं मुक्तागौरमिह क्षीरमिवाम्रै-

वापीष्वन्तर्लीनमहानीलदलासु ।

शस्त्रीश्यामैरंशुभिराशु द्रुतमम्भ-

श्लायामच्छामृच्छति नीलीसलिलस्य ॥ ४४ ॥

मुक्तमिति ॥ इहाद्रावन्तर्लीनानि महानीलदलानीन्द्रनीलविशेषखण्डानि  
 यासु तासु । 'सिंहलस्थाकरोद्धता महानीलास्तु ते मताः' इति भगवानगस्त्यः ।  
 वापीषु दीर्घिकास्वभ्रैर्मेवैमुक्तं वृष्टं मुक्तागौरं मौक्तिकशुभ्रं अत एव क्षीरमिव स्थि-  
 तम् । शस्त्री छुरिका । 'स्याच्छस्त्री चासिपुत्री च च्छुरिका चासिधेनुका' इत्यमरः ।  
 'बद्धादिभ्यश्च' इति ङीप् । शस्त्रीवच्छ्यामैरंशुभिरन्तर्गतेन्द्रनीलमरीचिभिराशु  
 तत्क्षणमेव द्रुतं लोलितं सत् । छुरितमित्यर्थः । नीलीसलिलस्य नीलाख्यौषधिप-  
 त्ररसस्य । 'नीली काला क्लीतकिका' इत्यमरः । अच्छां श्लयां कान्तिसृच्छति ।  
 तत्सदृशीं श्लयां गच्छतीत्यर्थः । अतो निदर्शनालंकारः । स च मुक्तागौरं, क्षीर-  
 मिव, शस्त्रीश्यामैरिति चोपमात्रयेणान्तर्लीनमहानीलदलासु वापीष्विति पदार्थहे-  
 तुकं काव्यलिङ्गं तेनोत्थापितेनांशुभिर्द्रुतमिति तद्गुणोत्थापित इत्यङ्गाङ्गिभावेन सं-  
 करः । क्षीरमिवेलनेनेन्द्रनीलानां सौष्टवं सूचितम् । 'क्षीरमध्ये क्षिपेन्नीलं क्षीरं चे-  
 न्नीलतां व्रजेत् । इन्द्रनीलमिति ख्यातम्' इति लक्षणसंभवात् । तेनात्र नीलीर-  
 सोपमानेन तद्गुणो एवेति सूचितम् । नीलीरसनिभाः केचिच्छंभुकण्डनिभाः परे'  
 इत्यादिनागस्त्येन रत्नशास्त्र एषामेकादशविधच्छायाभिधानादिति । मत्तमयूरं वृ-  
 त्तम् । 'वेदै रन्ध्रैर्मूर्तौ यसंगा मत्तमयूरम्' इति लक्षणात् ॥

या न ययौ प्रियमन्यवधूभ्यः सारतरागमना यतमानम् ।

तेन सहेत विभर्ति रसः स्त्री सा रतरागमनायतमानम् ॥ ४५ ॥

या नेति ॥ इहाद्रावन्यवधूभ्यः रुयन्तरेभ्यः । 'पञ्चमी विभक्ते' इति पञ्चमी॥  
 सारतरं श्रेष्ठमागमनं यस्याः सा सारतरागमना । श्लाघ्यसंगमेत्यर्थः । या स्त्री यत्त-  
 मानं स्वप्राप्त्यै प्रयतमानम् । प्रार्थयमानमित्यर्थः । 'यती प्रयत्ने' शानच् । प्रियं न  
 ययौ । सा तथा प्रतिकूलापि स्त्री रहस्तेन प्रियेण सह अनायतमानमदीर्घरोपं यथा  
 तथा रतरागं सुरताभिलाषं विभर्ति । अयमतिमानवतीरपि सद्य एवोद्दीपयतीति  
 भावः । दोषकवृत्तम् । 'दोषकवृत्तमिदं भभभागौ' इति लक्षणात् ॥



भिन्नेषु रत्नकिरणैः किरणेष्विहेन्दो-

रुचावचैरुपगतेषु सहस्रसंख्याम् ।

दोषापि नूनमहिमांशुरसौ किलेति

व्याकोशकोकनदतां दधते नलिन्यः ॥ ४६ ॥

भिन्नेष्विति ॥ इहाद्राविन्दोः किरणेषु उदञ्चश्चावाञ्चश्च तैरुचावचैः । अनेक-  
विधैरित्यर्थः । 'उचावचं नैकभेदम्' इत्यमरः । मयूरव्यंसकादिपूञ्चोच्चनीचाप्परा-  
चोच्चवर्चकिंचनाकुतोभयानीति तत्पुरुषे निपातनात्साधुः । रत्नकिरणैर्मिश्रेषु मिश्रेषु  
अत एव सहस्रसंख्यामुपगतेषु सत्सु । नलिन्यः पद्मिन्यः । 'नलं पद्मे नलं तृणम्'  
इति शाश्वतः । असौ प्रकाशमानोऽहिमांशुः किलेति । सहस्रकिरणत्वात्सूर्य एवेति  
संभावनाबुद्ध्येत्यर्थः । 'वार्तासंभाव्ययोः किल' इत्यमरः । दोषापि रात्रावपि ।  
सप्तम्यर्थेऽव्ययम् । 'दिवाह्नीत्यथ दोषा च नक्तं च रजनौ' इत्यमरः । व्याकोश-  
कोकनदतां विकचपद्मतां दधते स्वीकुर्वन्ति । नूनमित्युत्प्रेक्षायाम् । 'अथ रत्नस-  
रोरुहम् । 'रक्तोत्पलं कोकनदम्' इति 'व्याकोशविकचस्फुटाः' इति चामरः । इह  
देवभूमित्वान्नित्यपद्मा नलिन्य इति भावः । इह नलिनीनां दोषातनविकासासंघ-  
न्धेऽपि तत्संबन्धरूपयातिशयोक्त्या तस्येन्दुवार्कभ्रान्तिनिमित्तोत्प्रेक्षया भ्रान्तिम-  
दलंकारो व्यज्यते ॥

अपशङ्कमङ्कपरिवर्तनोचिताश्चलिताः पुरः पतिमुपेतुमात्मजाः ।

अनुरोदितीव करुणेन पत्रिणां विरुतेन वत्सलतयैष निम्नगाः ४७

अपशङ्कमिति ॥ अपशङ्कं निःशङ्कमङ्कपरिवर्तनेषूत्सङ्गलुण्ठनेषूचिताः परि-  
चिताः पतिं भर्तारमुपेतुं पुरोऽग्रे चलिताः प्रयाता आत्मजाः, स्वसंभवा दुहितृश्च  
निम्नगा नदीः करुणेन दीनेन पत्रिणां पक्षिणां विरुतेन क्रोशनेन निमित्तेनैषोऽदि-  
वत्सलतया वात्सल्येन । स्नेहेनेत्यर्थः । 'श्रीमान्निगन्धस्तु वत्सलः' इत्यमरः । 'व-  
त्सांसाभ्यां कामबले' इति लघ्वत्ययः । अनुरोदितीवानुकोशतीवेत्युत्प्रेक्षा । 'रु-  
दश्च पञ्चभ्यः' इति गुणः । 'रुदादिभ्यः सार्वधातुके' इतीदं ॥

मधुकरविटपानमितास्तरुङ्गीर्विभ्रतोऽस्य विटपानमिताः ।

परिपाकपिशङ्गलतारजसा रोधश्चकास्ति कपिशं गलता ॥ ४८ ॥

मधुकरेति ॥ मधुकरा एव विटान्तेषां पानं चुम्बनमिताः प्राप्ताः । इणः कतं-  
रि क्तः । विटपैः शास्त्राविस्तारैरानमिता विटपानमिताः । 'विस्तारो विटपोऽस्त्रिया-  
म्' इत्यमरः । तरुपङ्गीर्विभ्रतोऽस्याग्रेः रोधो नितम्बो गलता पतता परिपाकेण  
पिशङ्गीनां लतानां रजः पुष्परेणुस्तेन परिपाकपिशङ्गलतारजसा कपिशं पिशङ्गं च-  
कास्ति । मात्रावृत्तेष्वियमार्था गीतिरष्टगणा । 'अर्धे वसुगण आर्यागीतिः' इति  
पिङ्गलनागः ॥

प्राग्भागतः पतदिहेदमुपत्यकामु

शृङ्गारितायतमहेभकराभमम्भः ।

संलक्ष्यते विविधरत्नकरानुविद्ध-

मूर्ध्वप्रसारितसुराधिपचापचारु ॥ ४९ ॥

प्राग्भागत इति ॥ इहादौ प्राग्भागत ऊर्ध्वप्रदेशादुपत्यकास्त्वधःप्रदेशेषु । 'उ-  
पत्यकाद्रेरासत्ता' इत्यमरः । 'उपाधिभ्याम्—' इत्यादिनोपशब्दाख्यकन्प्रत्ययः ।  
पतत् शृङ्गारः सिन्दूरादिमण्डनमस्य संजातः शृङ्गारितः । 'शृङ्गारः सुरते नाट्ये  
रसे दिग्गजमण्डने' इति विश्वः । आयतो दीर्घस्तस्य महेभकरस्याभेवाभा यस्य  
तत् विविधरत्नानां करैरंशुभिरनुविधमनुरजितमिदमम्भ ऊर्ध्वप्रसारितं यत्सुरा-  
धिपचापमिन्द्रधनुस्तद्व्याचरु संलक्ष्यते । अत्रेन्द्रचापस्योर्ध्वत्वासंबन्धेऽपि संबन्धो-  
क्तेरतिशयोक्तिः । अभूतोपमेति मतान्तरम् । तिरोहितविवक्षायां तूपमानस्य प्र-  
सिद्धत्वादुपमैवेयम् ॥

दधति च विकसद्विचित्रकल्प-

द्रुमकुसुमैरभिगुम्फितानिवैताः ।

क्षणमलघुविलम्बिपिच्छदाम्नः

शिखरशिखाः शिखिशेखरानमुष्य ॥ ५० ॥

दधतीति ॥ किंचेति चार्थः । अमुष्याद्रेरेताः शिखराणि शृङ्गाण्येव शिखाः  
केशपादयः । 'शिखा चूडा केशपाशी' इत्यमरः । विकसद्भिर्विचित्रैर्नानावर्णैः क-  
ल्पद्रुमकुसुमैरभिगुम्फितान्प्रधितानिव स्थितानित्युत्प्रेक्षा । अलघूनि विलम्बीनि,  
लम्बमानानि च पिच्छान्येव दामानि स्रजो येषु तान् शिखिनः केकिन एव शेख-  
रानापीडानक्ष्णं दधतीव । 'शिखावलः शिखी केंकी' इति, 'शिखास्त्रापीडशेखरी'  
इति चामरः । अत्र कुसुमगुम्फनोत्प्रेक्षालङ्घनेन पिच्छादीनां दामादिरूपकसिद्धिस्त-  
दुत्थापिता चोत्प्रेक्षेति संकरः । पुष्पिताग्रा वृत्तमुक्तम् ॥

सवधूकाः सुखिनोऽस्मिन्ननवरतममन्दरामतामरसदृशः ।

नासेवन्ते रसवन्ननवरतममन्दरागतामरसदृशः ॥ ५१ ॥

सवधूका इति ॥ अस्मिन्नद्राववरे न भवन्तीत्यनवराः श्रेष्ठा अनवरतमाः,  
श्रेष्ठतमाश्च मन्दरागतैरमरैः सदृशः, सरूपाश्च अनवरतममन्दरागतामरसदृशः अम-  
न्दरागण्यतिरक्तानि तामरसानि पङ्केरुहाणीव दृशो येषां तेऽमन्दरागतामरस-  
दृशो रक्तनेत्राः । 'पङ्केरुहं तामरसम्' इत्यमरः । सुखिनो भोगिनः सहवधूभिः सव-  
धूकाः सन्तः । 'तेन सहेति तुल्ययोगे' इति बहुव्रीहिः । 'नष्टतश्च' इति कप् । रसव-  
त्सानुरागम् । 'गुणे रागे द्वे रसः' इत्यमरः । नवरतं नूतनसुरतं नासेवन्त इति  
न । किंवासेवन्त इवेत्यर्थः । 'संभाव्यनिषेधनिवर्तने द्वौ प्रतिपञ्चौ' इति वामनः ।  
विशिष्टसुरतानां सेवनस्य सामान्यतः प्रसक्तेः । उपमालंकारः । गतेयमार्थानीतिः ॥



आच्छाद्य पुष्पपटमेप महान्तमन्त-  
रावर्तिभिर्गृहकपोतशिरोधराभैः ।

स्वाङ्गानि धूमरुचिमागुरवीं दधानै-  
धूपायतीव पटलैर्नवनीरदानाम् ॥ ५२ ॥

आच्छाद्येति ॥ एषोऽद्रिर्महान्तं पुष्पाण्येव पट इति रूपकं तमाच्छाद्य अन्तः  
पटाभ्यन्तरं आवर्तिभिरभीक्ष्णं भ्रमद्भिः । 'बहुलमाभीक्ष्ण्ये' इति गिनिः । गृहकपो-  
तशिरोधराभा गृहपारावतकण्ठस्याभेवाभा येषां तैरित्युपमा । 'पारावते कपोतः  
स्यात्' इति विश्वः । अगुरोः कालागुरोरिमामागुरवीम् । 'कालागुर्वगुरुः स्यात्'  
इत्यमरः । धूमरुचिं धूमकान्तिम् । तत्सदृशीमित्यर्थः । अत एव निदर्शना । दधा-  
नैर्नवनीरदानां पटलैः स्वाङ्गानि धूपायतीव धूपैरिवाधिवासयतीवेत्युत्प्रेक्षा रूपकौ-  
पमानिदर्शनाभिरङ्गैः संकीर्यते । 'धूप संतापे' इति धातोः 'गुधूधूपविच्छिपणिव-  
निध्न्य आयः' इत्याद्यप्रत्ययः ॥

अन्योन्यव्यतिकरचारुभिर्विचित्रै-

रत्रस्यन्नवमणिजन्मभिर्मयूखैः ।

विस्मेरान्गगनसदः करोत्यमुष्मि-

न्नाकाशे रचितमभित्ति चित्रकर्म ॥ ५३ ॥

अन्योन्येति ॥ अमुष्मिन्नद्रावन्योन्येषां व्यतिकरेण मिश्रणेन चारुभिः अत  
एव विचित्रैर्नानावर्णैरत्रस्यन्तस्त्रासदोषेणादुष्यन्तः । 'त्रासो भीमणिदोषयोः' इति  
विश्वः । 'वा भ्राश-' इत्यादिना वैकल्पिकः इयन्प्रत्ययः । तेभ्यो नवमणिभ्यो  
जन्म येषां तैर्मयूखैराकाशे रचितमभित्ति अकुल्यम् । अनाधारमित्यर्थः । चित्र-  
कर्म कर्तृ । गगनसदः खेचरान्विस्मेरान्विस्मयशीलान्करोति । 'नमिकम्पि-' इत्या-  
दिना रप्रत्ययः । अत्र मणिमयूखेषु खे चित्रकर्मभ्रान्तिमतामेवाभित्तिचित्रकर्मैत्य-  
कारणकार्योत्पत्तिवर्णनाद्भ्रान्तिमदलंकारोत्थापिता विभावनेति संकरः । 'कारणेन  
विना कार्यस्योत्पत्तिः स्याद्विभावना' इति । प्रहर्षिणी वृत्तम् ॥

समीरशिशिरः शिरःसुवसता

सता जवनिका निकाममुखिनाम् ।

विभर्ति जनयन्नयं मुदमपा-

मपायधवला बलाहकततीः ॥ ५४ ॥

समीरेति ॥ समीरेण मारुतेन शिशिरः शीतलः शिरःसु शिखरेषु वसतां नि-  
काममुखिनामत्यन्तमुखिनां सतां पुण्यवतां मुदं जनयन्नयमद्विरपामम्भसामपा-  
येनापगमेन धवला बलाहकततीर्मधपङ्कीरेव जवनिकास्तिरस्करिणीर्विभर्ति । अ-  
नावृतेष्वपि शिखरेषु क्रीडने मेघैरेवावरणतां संपाद्य मुदं जनयतीत्यर्थः । अत्र

बलाहकततिष्वारोप्यमाणानां ज्वनिकानां मुदं जनयन्निति प्रकृतोपयोगिवर्णना-  
त्परिणामालंकारः । 'आरोप्यमाणस्य प्रकृतोपयोगित्वे परिणामः' इति लक्षणात् ।  
रूपके तुपरजनमात्रमिति भेदः । जलोद्धतगतिवृत्तम् । 'रसैर्जसजसा जलोद्धत-  
गतिः' इति लक्षणात् ॥

मैत्र्यादिचित्तपरिकर्मविदो विधाय

क्लेशप्रहाणमिह लब्धसवीजयोगाः ।

ख्यातिं च सत्त्वपुरुषान्यतयाधिगम्य

वाञ्छन्ति तामपि समाधिभृतो निरोद्धुम् ॥ ५५ ॥

मैत्रीति ॥ इहादौ समाधिं योगं विधत्तीति समाधिभृतो योगिनः । मैत्री-  
करुणा-मुदिता-उपेक्षेति चतस्रश्चित्तवृत्तयः । तत्र पुण्यकृत्सु मैत्री । दुःखिषु करु-  
णा । सुखिषु मुदिता अनुमोदनम् । पापिषु उपेक्षा । मैत्री आदिवैष्णवां तानि  
चित्तस्य परिकर्माणि प्रसाधकानि । शोधकानीत्यर्थः । तानि विन्दन्ति लभन्ते इति  
तद्विदस्तद्भाजः तैः । क्षीणान्तःकरणमला इत्यर्थः । अत एव क्लेशप्रहाणं विधाय ।  
'अविद्यास्मितारागद्वेषाभिनिवेशाः पञ्च क्लेशाः । तत्रानित्येषु नित्यत्वाभिमानः'  
अनात्मनि च देहेन्द्रियादावात्मधीरित्यादिविभ्रमोऽविद्या । अस्मिता अहंकारः ।  
रागोऽभिमतविषयाभिलाषः । द्वेषोऽनभिमतेषु रोषः । अभिनिवेशः कार्याकार्य-  
स्वाग्रहः । ते हि पुरुषं छिद्यन्तीति क्लेशाः क्लेशहेतवः । पचाद्यच् । तेषां प्रहाणं  
क्षयः । 'कृत्वचः' इति णत्वम् । तद्विधाय । क्लेशान्हित्वेत्यर्थः । अतो लब्धः स-  
वीजः सावलम्बनो योगो यैस्ते लब्धसवीजयोगाः सन्तः । आलम्बनमेव व्यनक्ति ।  
सत्त्वेति । सत्त्वपुरुषयोः प्रकृतिपुरुषयोरन्यतयान्यत्वेन मिथोभिन्नत्वेन ख्यातिं  
ज्ञानं चाधिगम्य । प्रकृतिपुरुषौ भिन्नाविति ज्ञात्वेत्यर्थः । प्रकृतिपुरुषयोर्विवेकाग्र-  
हणात्संसारः । विवेकप्रहणान्मुक्तिरिति सांख्याः । अथ तां ख्यातिमपि निरोद्धुं  
निवर्तयितुं वाञ्छन्ति वृत्तिरूपाम् । तां निवर्त्य स्वयंप्रकाशतयैव स्थातुमिच्छन्ती-  
त्यर्थः । 'प्रकृतानुपरतायां पुरुषस्वरूपेणावस्थानं मुक्तिः' इति सांख्यसिद्धान्तः ।  
न केवलं भोगभूरियं, किंतु मोक्षक्षेत्रमपीति भावः ॥

मरकतमयमेदिनीषु भानो-

स्तरुविटपान्तरपातिनो मयूखाः ।

अवनतशितिकण्ठकण्ठलक्ष्मी-

मिह दधति स्फुरिताणुरेणुजालाः ॥ ५६ ॥

मरकतेति ॥ इहादौ मरकतानां विकारा मरकतमयस्तासु मेदिनीषु । 'स्त्रियाः  
पुंवत्-' इत्यादिना पुंवद्भावः । तरूणां विटपाः पल्लवास्तोषामन्तरैरवकाशैः पतन्तीति  
तथोक्ताः । 'विटपः पल्लवे पित्रे विस्तारे सम्बन्धाखयोः' इति विश्वः । स्फुरितान्य-  
णुरेणूनां सूक्ष्मरजसां जालानि येषु ते भानोर्मयूखाः अवनतस्य शितिकण्ठकण्ठस्य  
मयूरकंधराया लक्ष्मीं दधतीति निदर्शनालंकारः । पुष्पिताया वृत्तम् ॥



या विभर्ति कलवल्लकीगुणस्नानमानमतिकालिमाऽलया ।

नात्र कान्तमुपगीतया तया स्नानमानमति काऽलिमालया ॥ ५७ ॥

येति ॥ अत्राद्रावत्यन्तः कालिमा काण्यं यस्याः सातिकालिमा । अतिशया-  
मेत्यर्थः । न विद्यते लयो लयनं कचिदवस्थानं यस्याः सा अलया । भ्रमन्ती-  
त्यर्थः । अत एव सस्वनेति भावः । या अलिमाला कलोऽव्यक्तमधुरः वल्लकीगुण-  
स्नानस्य वीणातन्त्रीशब्दस्य मानमुपमानं विभर्ति । तन्त्रीवद्गुणतीत्यर्थः । उपमालं-  
कारः । उपगीतया समीपे गातुं प्रवृत्तयैव, न तु पूर्वं गायन्त्येवेति भावः । 'आदि-  
कर्मणि क्तः कर्तरि च' इति क्तः । तयालिमालया भृङ्गावल्या स्नानं आ सुखेनान-  
मयितुमाकष्टं शक्या । 'ईषदुर-' इत्यादिना खलप्रत्ययः । का वा स्त्री कान्तं प्रियं  
न नमति । सर्वापि मानं विहाय कान्तं सद्यः प्रणमत्येव तथोद्दीपकत्वाद्गानस्ये-  
त्यर्थः । रथोद्धता वृत्तम् । 'रो नराविति रथोद्धता लगी' इति लक्षणात् ॥

सायं शशाङ्ककिरणाहतचन्द्रकान्त-

निस्यन्दिनीरनिकरेण कृताभिषेकाः ।

अर्कोपलोलसितवह्निभिरद्भि तप्ता-

स्तीव्रं महाव्रतमिवात्र चरन्ति वप्राः ॥ ५८ ॥

सायमिति ॥ इहाद्रौ वप्राः सानवः । 'वप्रोऽस्त्री सानुमानयोः' इत्यमरः ।  
सायं रात्रौ शशाङ्ककिरणैराहतेभ्यश्चन्द्रकान्तेभ्यो निस्यन्दिना प्रस्त्राविणा नीरनि-  
करेण जलपूरेण कृताभिषेकाः कृतस्नानाः । अद्भि अर्कोपलेभ्यः सूर्यकान्तेभ्य उल्लसि-  
तैरुत्थितैर्वह्निभिस्तप्ताः सन्तस्तीव्रमुग्रं दुश्चरं महाव्रतं महातपश्चरन्तीवेत्युत्प्रेक्षा ॥

एतस्मिन्नधिकपयःश्रियं वहन्त्यः

संक्षोभं पवनभुवा जवेन नीताः ।

बाल्मीकेररहितरामलक्ष्मणानां

साधर्म्यं दधति गिरां महासरस्यः ॥ ५९ ॥

एतस्मिन्निति ॥ एतस्मिन्नाद्रावधिकपयःश्रियमधिकां जलसमृद्धिं वहन्त्यः,  
अन्यत्र तु अधिकाः कपयः सुप्रीवादयो वर्ण्यत्वेन यासु ताः अधिकपयःश्रियं तु-  
णालंकारादिशोभां वहन्त्यः । पवनान्द्रवतीति पवनभूस्तेन पवनभुवा वायुजन्येन  
जवेन वेगेन संक्षोभं चलनं नीताः, अन्यत्र तु जवेन जविना । 'जवो जविनि वेगे  
स्यात्' इति विश्वः । पवनभुवा हनुमता संक्षोभमौद्धत्यं नीताः । हनुमद्वेगवर्ण-  
नया प्रागल्भ्यं नीता इत्यर्थः । वाक्पक्षे सर्वत्र पृथग्विपरिणामः कार्यः । महास-  
रस्यो महासरांसि अरहिताववर्जितौ रामलक्ष्मणौ याभिस्तासाम्, अन्यत्र तु रामो  
रमणः अरहितरामा अवियुक्तरामाः लक्ष्मणाः सारसयोषितो यासु ताः । केचि-  
त्त्वरहितरामा अवियुक्तस्त्रीकाः लक्ष्मणाः सारसा इति पुंष्वक्षिपरत्वेन व्याचक्षते ।  
तेषां 'हंसस्य योषिद्वरटा सारसस्य तु लक्ष्मणा' । 'लक्ष्मणौपधिसारस्योः' इत्याद्य-

मरविश्वप्रकाशादिवाक्यगतनियतव्यर्थताविरोधः । तासां बालमीकेगिरां साधर्म्यं सादृश्यं दधति । अत्र पवनमुवा जवेनेत्यत्रैकवृन्तावलम्बिकलद्वयवदभ्रैकपादगतत्वेनार्थद्वयप्रतीतेरर्थश्लेषः । अन्यत्र पदभङ्गेनार्थद्वयप्रतीतेर्जंतुकाष्टवच्छब्दयोरेव मिथः श्लिष्टत्वाच्छब्दश्लेष इत्युभयसाहित्यादुभयश्लेषोऽयं प्रकृताप्रकृतगोचरः, उपमा त्वङ्गमिति संकरः ॥

इह मुहुर्मुदितैः कलभै रवः

प्रतिदिशं क्रियते कलभैरवः ।

स्फुरति चानुवनं चमरीचयः

कनकरत्नभुवां च मरीचयः ॥ ६० ॥

इहेति ॥ इहादौ मुदितैरिच्छाविहारसंतुष्टैः कलभैः करिपोतैः । 'कलभः करिशावकः' इत्यमरः । दिशि दिशि प्रतिदिशम् । यथार्थेऽव्ययीभावः । 'अव्ययीभावे शरत्प्रभृतिभ्यः' इति समासान्तोऽच्प्रत्ययः । कलश्चासौ भैरवश्च कलभैरवो मधुरभीषणः । विशेषणयोरपि कुपाणिज्जवदैच्छिकोपसर्जनत्वविवक्षया विशेषणसमासः । रवो बृंहणध्वनिर्मुहुः क्रियते । अनुवनं वने वने चमरीचयः चमरीमृगसङ्घः स्फुरति । किंच कनकरत्नानां या भुवस्तासां मरीचयः किरणाश्च स्फुरन्ति । समृद्धिमद्भस्तुवर्णनादुदात्तालंकारे यमकस्याभ्युच्चयः ॥

त्वक्साररन्ध्रपरिपूरणलब्धगीति-

रस्मिन्नसौ मृदितपक्ष्मलरल्लकाङ्गः ।

कस्तूरिकासृगविमर्दसुगन्धिरेति

रागीव सक्तिमधिकां विषयेषु वायुः ॥ ६१ ॥

त्वगिति ॥ अस्मिन्नद्वौ त्वचि सारो येषां ते त्वक्सारो वंशाः । 'वंशे त्वक्सारकर्मांस्त्वचिसारतृणध्वजाः' इत्यमरः । तेषां रन्ध्राणि तेषां परिपूरणेन ध्मापनेन लब्धा गीतिर्गानसुखं येन सः । मृदितानि संमृष्टानि पक्ष्मलानि लोमशानि रल्लकानां कम्बलसृगाणां, कम्बलानां बाङ्गानि शरीराणि येन सः । 'रल्लकः कम्बलसृगो कम्बले परिकीर्तितः' इति वैजयन्ती । एतेन स्पर्शसुखमुक्तम् । कस्तूरिकासृगाणां विमर्देन संघर्षेण सुगन्धिः शोभनगन्धः । यद्यपि गन्धस्येत्वे तदेकान्तग्रहणं कर्तव्यमित्युक्तम्, तथापि निरङ्कुशाः कवय इत्यपर्यनुयोगः । असावेवंभूतो वायू रागीव कामीव विषयेषु प्रदेशेषु च । 'विषयः स्वादिन्द्रियार्थे देशे जनपदेऽपि च' इति विश्वः । अधिकां सक्तिं व्यासक्तिमेति गच्छति ॥

प्रीत्यै यूनां व्यवहिततपनाः

प्रौढध्वान्तं दिनमिह जलदाः ।

दोषामन्यं विदधति सुरत-

क्रीडायासश्रमशमपटवः ॥ ६२ ॥



प्रीत्यै इति ॥ इहाद्रौ युवतयश्च युवानश्च तेषां यूनाम् । 'पुमान्स्त्रिया' इत्ये-  
कशेषः । प्रीत्यै व्यवहिततपनास्तिरोहिताकाः । अत एव सुरतान्येव क्रीडास्ताभिर्य  
आयासो व्यायामस्तेन यः श्रमः खेदः । 'श्रमः खेदोऽध्वरत्यादेः' इति लक्षणात् ।  
तस्य शमे वारणे पटवः समर्था जलदाः प्रौढध्वान्तं मेधावरणाद्वाढान्धकारं दिनं  
दिवसं दोषा रात्रिमात्मानं मन्यत इति दोषामन्यं रात्रिमानिनं विदधति । मेधा-  
वरणमहिम्ना दिवसः स्वयमप्यात्मानं रात्रिं मन्यते, किमुतान्य इत्यर्थः । दोषेस्व-  
व्ययं तदुपपदान्मन्यतेर्धातोः 'आत्ममाने खश् च' इति खश् प्रत्ययः । इह यूनां  
दोषावद्विवापि विस्मयं विहाराः संभवन्तीति भावः । भ्रमरविलसितं वृत्तम् ।  
'भ्रमौ न्छौ गः स्याद्भ्रमरविलसितम्' इति लक्षणात् ॥

भग्नो निवासोऽयमिहास्य पुष्पैः

सदानतो येन विपाणिनागः ।

तीव्राणि तेनोज्झति कोपितोऽसौ

सदानतोयेन विपाणि नागः ॥ ६३ ॥

भग्न इति ॥ इहाद्रावस्य नागस्य निवास आश्रयः सदा पुष्पैरानतो नग्नो-  
ऽयं न गच्छतीत्यगो वृक्षः दानतोयैर्मदोदकैः सह वर्तते यस्तेन सदानतोयेन । म-  
त्तेनेत्यर्थः । येन विपाणिना दन्तिना भग्नस्तेन विपाणिना कोपितः कोपं प्रापितो-  
ऽसौ नागः सर्पस्तीव्राणि विपाणि गरलान्युज्झति वमति । परप्रतीकाराक्षमस्य  
क्रोधः स्वाश्रयमेव व्याहन्तीति भावः ॥

प्रालेयशीतमचलेश्वरमीश्वरोऽपि

सान्द्रेभर्चर्मवसनावरणोऽधिशेते ।

सर्वर्तुनिर्वृतिकरे निवसन्नुपैति

न द्वन्द्वदुःखमिह किञ्चिदकिञ्चनोऽपि ॥ ६४ ॥

प्रालेयेति ॥ ईश्वरः शिवोऽपि । किमुतान्य इति भावः । सान्द्रं यदिभर्चर्मं  
तदेव वसनं तदेवावरणं छादनं यस्य सः । तथा सन् । न स्वनावरणो नापि शि-  
थिलावरण इति भावः । प्रलयादागतं प्रालेयं हितम् । 'तत् आगतः' इत्यणि  
'केकयमित्रयुप्रलथानां यादेरियः' इति यशब्दस्त्रेयादेशः । तेन शीतं शीतलमच-  
लेश्वरं हिमवन्तमधिशेते । तस्मिन्शेते इत्यर्थः । 'अधिशीहस्यासां कर्म' इति क-  
र्मत्वम् । सर्वर्तुभिर्निर्वृतिकरे सदासुखकर इहाद्रौ निवसन् पुनर्नास्ति किञ्चनास्ये-  
त्यकिञ्चनो निःस्वोऽपि । उच्चावचेत्यादिना मयूरव्यंसकादिषु निपातनात्तत्पुरुषः ।  
किञ्चिदल्पमपि द्वन्द्वदुःखं शीतोष्णदुःखं नोपैति । नित्यं संनिहितानामृतूनामन्यो-  
न्यदोषनिवारकत्वादिति भावः । 'द्वन्द्वं युग्ममहिमोष्णादि मिथुनं कलहो रहः'  
इति वैजयन्ती । अत्रोपमानाद्विमाचलादुपमेयस्याधिक्यवर्णनाद्व्यतिरेकः ॥

नवनगवनलेखाश्याममध्याभिराभिः

स्फटिककटकभूभिर्नाटयत्येष शैलः ।

अहिपरिकरभाजो भास्मनैरङ्गरागै-

रधिगतधवलिम्नः शूलपाणेरभिरुयाम् ॥ ६५ ॥

नवेति ॥ एष शैलो रैवतको नवया नगवनलेखया तरुवनपङ्कया श्यामो मध्यो मध्यभागो यासां ताभिराभिः स्फटिकानां कटकभूभिस्तटप्रदेशैः करणैरहिरेव परिकरो गात्रिकाबन्धस्तं भजतीति तस्याहिपरिकरभाजः । 'भवेत्परिकरो ब्राते पर्यङ्कपरिवारयोः । प्रगाढे गात्रिकाबन्धे विवेकारम्भयोरपि' इति विश्वः । 'भजो णिवः' । भास्मनैर्भस्ममयैः । वैकारिकोऽण् प्रत्ययः । अनिति प्रकृतिभावात् 'नस्तद्धिते' इति टिलोपो न । अङ्गरागैरनुलेपनैरधिगतधवलिम्नः प्राप्तधावल्यस्य शूलपाणौ यस्य तस्य शूलपाणेरीश्वरस्य । 'ग्रहरणार्थेभ्यः परे निष्ठासप्तम्यौ भवतः' । अभिरुयां शोभाम् । 'अभिरुया नामशोभयोः' इत्यमरः । 'आतश्चोपसर्गे' इत्यङ्प्रत्ययः । नाटयत्यनुकरोति । निदर्शनालंकारः । मालिनी वृत्तमेतत् ॥

दधद्भिरभितस्तटौ विकचवारिजाम्बूनदै-

र्विनोदितदिनकृमाः कृतरुचश्च जाम्बूनदैः ।

निषेव्य मधु माधवाः सरसमत्र कादम्बरं

हरन्ति रतये रहः प्रियतमाङ्गकादम्बरम् ॥ ६६ ॥

दधद्भिरिति ॥ अत्रादौ माधवस्य इमे माधवा यादवाः विकचानि वारिजानि येषु तान्यम्बूनि ययोस्तौ विकचवारिजाम्बू अभित उभयतस्तटौ दधद्भिर्नदैरम्बुप्रवाहैः । प्राक्स्तोतसो नद्यः, प्रत्यक्स्तोतसो नदाः नर्मदां विनेत्याहुः । विनोदितो दिनकृमो येषां ते । विहारापनीताङ्गिकसंतापा इत्यर्थः । किंच जाम्बूनदस्य विकारैर्जाम्बूनदैः कनकभूषणैः कृतरुचो जनितशोभाः सन्तः रसवत्स्वादवत् । 'रसो गन्धे रसे स्वादे' इति विश्वः । कादम्ब इक्षुः । 'कादम्बः कलहंसेक्षुः' इति विश्वः । कादम्बं राति रलयोरभेदाद्वाति प्रकृतिव्येनादत्त इति कादम्बरमैक्षवम् । 'पानसं द्राक्षमाधूकं खाजूरं तालमैवक्षम्' इति स्मरणात् । 'आतोऽनुपसर्गेः कः' । मधु मद्यम् । एवं च मधुकादम्बरशब्दयोः सामान्यविशेषपरत्वादपौनरुक्त्यम् । निषेव्य पीत्वा । क्षत्रियाणां पैष्ट्या एव निषेधादिति भावः । रतये सुरतार्थे रहः प्रियतमानां प्रेयसीनामङ्गादेवाङ्गकाङ्गादम्बरं वक्षं हरन्ति । यादवाश्चेह मधुपानरतोत्सवैर्विषज्वलं विहरन्तीति भावः । पृथ्वीवृत्तम् । 'जसौ जसयला वसुग्रहयतिश्च पृथ्वी गुरुः' इति लक्षणात् ॥

दर्पणनिर्मलामु पतिते घनतिमिरमुषि

ज्योतिषि रौप्यभित्तिषु पुरः प्रतिफलति मुहुः ।



व्रीडमसंमुखोऽपि रमणैरपहृतवसनाः

काञ्चनकंदरासु तरुणीरिह नयति रविः ॥ ६७ ॥

दर्पणेति ॥ इहादौ रविदर्पणनिर्मलासु पुरः रौप्यभित्तिषु । काञ्चनकंदराप्र-  
वर्तिरजतसानुषु पतिते संक्रान्ते घनं सान्द्रं यत्तिमिरं तन्मुष्णाति हरतीति त-  
न्मुद । किप् । तस्मिन्लोतिपि स्वतेजसि काञ्चनकंदरासु मुहुः प्रतिफलति संमूर्छति  
सति रमणैरपहृतवसनास्तरुणीरसंमुखोऽपि कंदरानभिमुखोऽपि व्रीडे त्रपन् । य-  
द्यपि । 'गुरोश्च हलः' इति स्त्रियामप्रत्ययः । अत एव 'मन्द्राक्षं हीनपा व्रीडा'  
इत्यमरः । तथापि तत्र स्त्रीत्वाविवक्षायां बाहुलकत्वात्पुंसकर्त्तृत्वं च । अत एव  
'अविधौ गुरोः स्त्रियां बहुलविवक्षा' इति वामनः । नयति प्रापयति । 'नीवहो-  
हंरतेश्चैव' इति द्विकर्मकता । यस्मिन् सुवर्णकंदरासु व्रीडार्थं प्रविष्टाः स्त्रियोऽन्ध-  
कार इति कृत्वा पुरुषैरपहृतवस्त्राः सत्यः । पुरःस्थितरौप्यभित्तितेजसामन्तःप्रति-  
बिम्बवत्प्रकाशे सति सलज्जा इति भावः । अत्र काञ्चनकंदराणामसंमुखाकंज्योतिः-  
प्रतिफलनासंबन्धेऽपि संबन्धोक्तेरतिशयोक्तिः । वंशपत्रपतितं वृत्तम् । 'दिङ्गुनि-  
वंशपत्रपतितं भरनभनलगैः' इति लक्षणात् ॥

अनुकृतशिखरौघश्रीभिरभ्यागतेऽसौ

त्वयि सरभसमभ्युत्तिष्ठतीवाद्रिरुचैः ।

द्रुतमरुदुपनुभैरुन्नमद्भिः सहेलं

हलधरपरिधानश्यामलैरम्बुवाहैः ॥ ६८ ॥

इति श्रीमाचकृतौ शिशुपालवधे महाकाव्ये अष्टादशोऽध्याये रैवतक-

वर्णनं नाम चतुर्थः सर्गः ॥ ४ ॥

अनुकृतेति ॥ असावुच्चैरुन्नतोऽद्रिः रैवतकः त्वयि अभ्यागते सति अनुकृता  
शिखरौघाणां श्रीयैल्लैस्तथोक्तैः । शिखरौघभ्रमकारिभिरिति भावः । अत एवात्र  
श्रीरिव श्रीरिति निदर्शनया भ्रान्तिमदलंकारो व्यज्यते । द्रुतमरुता शीघ्रमारुते-  
नोपनुन्नैः प्रेरितैः अत एव सहेलं सलीलमुन्नमद्भिरुत्पतद्भिः । धरतीति धरः । प-  
चाद्यच् । हलस्य धरो हलधरो बलभद्रः तस्य परिधानान्यम्बराणि तद्वच्छ्यामलैः  
श्यामैरम्बुवाहैर्निमित्तेन सरभसमभ्युत्तिष्ठतीव प्रत्युत्थानं करोतीवेति क्रियानि-  
मित्ता क्रिया स्वरूपोत्प्रेक्षा । विशिष्टमेधोन्नमनक्रियया प्रत्युत्थानक्रियोत्प्रेक्षणात्सा  
चोक्तनिदर्शनानुप्राणितेति संकरः । शब्दस्तु वृत्त्यनुप्रासः । मालिनी वृत्तम् ॥

इति श्रीमहोपाध्यायकोलाचलमल्लिनाथसुरिविरचिते शिशुपालवध-

काव्यव्याख्याने सर्वकथाख्ये चतुर्थः सर्गः ॥ ४ ॥

## पञ्चमः सर्गः ।

इत्थं गिरः प्रियतमा इव सोऽव्यलीकाः

शुश्राव सूततनयस्य तदा व्यलीकाः ।

रन्तुं निरन्तरमियेष ततोऽवसाने

तासां गिरौ च वनराजिपटं वसाने ॥ १ ॥

इत्थमिति ॥ स हरिरित्थमनेन प्रकारेण । 'इदमस्वयः' इति यमुग्रस्वयः । अव्यलीका अप्रियरहिताः । 'व्यलीकं त्वप्रियेऽनृते' इत्यमरः । प्रियतमाः प्रेयस्य इव स्थिताः । कान्तासंमिता इत्यर्थः । व्यलीका विगतानृताः सत्यः सूततनयस्य सारथिकुमारस्य दारुकस्य गिरस्तदा शुश्राव । ततः श्रवणानन्तरं तासां गिरामवसाने समाप्तौ निरन्तरं नीरन्ध्रं वनराजिरेव पटलं वसाने आच्छादयति । 'वस आच्छादने' इति धातोः कर्तरि लटः शानजादेशः । गिरौ रैवतकाद्रौ रन्तुं क्रीडितुमियेष । तत्र वसतिं कर्तुमिच्छति स्तेत्यर्थः । उपमायमकयोः संसृष्टिः । सर्गेऽस्मिन्वसन्ततिलका वृत्तम् । 'उक्ता वसन्ततिलका तमजा जगौ गः' इति ॥

तं स द्विपेन्द्रतुलितातुलतुङ्गशृङ्ग-

मभ्युल्लसत्कदलिकावनराजिमुच्चैः ।

विस्ताररुद्धवसुधोऽन्वचलं चचाल

लक्ष्मीं दधत्प्रतिगिरेरलघुर्बलौघः ॥ २ ॥

तमिति ॥ कदल्य एव कदलिकाः वैजयन्त्यो रम्भातरवश्च । 'कदली वैजयन्त्यां च रम्भायां हरिणान्तरे' इति विश्वः । अभ्युल्लसन्त्यः कदल्यो वैजयन्त्यो वनराज्य इव यस्य सः, अन्यत्र रम्भावनपङ्क्तयो यस्य तमिति योज्यम् । उच्चैरुन्नतः विलारेण रुद्धवसुधो व्याप्तभूमिः । अत एव प्रतिगिरेर्लक्ष्मीं दधत् । स्वयमप्यन्यो गिरिरिव स्थित इत्यर्थः । अलघुर्महान्स बलौघः सेनासङ्घो द्विपेन्द्रैस्तुलितान्यतुलान्यप्रतिमानि द्विपेन्द्रव्यतिरिक्तप्रतिमारहितान्युत्तुङ्गशृङ्गाणि यस्य तं तथोक्तमन्वचलं रैवतकमनु चचाल । तं प्रति यथावित्यर्थः । 'अनुलक्षणं' इति कर्मप्रवचनीयत्वात्तद्योगे द्वितीया । अत्र प्रतिगिरेः कस्यचिदप्रसिद्धत्वाद्विरिधर्मयोगी बलौघः प्रतिगिरेर्लक्ष्मीमिव लक्ष्मीं दधातीति निदर्शनामुत्तेन प्रतियोगित्वेनोपेक्ष्यते इत्युत्प्रेक्षेवेवं श्लेषानुप्राणितेति संकरः ॥

भास्वत्करव्यतिकरोल्लसिताम्बरान्ताः

सापत्रपा इव महाजनदर्शनेन ।

संविद्युरम्बरविकासि चमूसमुत्थं

पृथ्वीरजः करभकण्ठकटारमाशाः ॥ ३ ॥



भास्वदिति ॥ आशा दिशो भास्वत्करव्यतिकरेण सूर्याशुव्याख्या उल्लसिता-  
म्बरान्ताः प्रकाशिताकाशदेशाः । अन्यत्र भास्वान्भास्वरोऽभिरूपः । 'भास्वान्भा-  
स्वरसूर्ययोः' इति विश्वः । तस्य हस्तस्य स्पर्शनेनोल्लसिताम्बरान्ताः सप्तवस्त्रा-  
ज्जलाः अत एव महाजनदर्शनेन सापन्नपा इव । 'लज्जा सापन्नपान्वतः' इत्यमरः ।  
अम्बरविकासि व्योमव्यापि, वासश्शोभि च । 'अम्बरं व्योमवाससोः' इति विश्वः ।  
चमुषु समुत्थं करभ उद्गपोतः । 'उद्गे क्रमेलकमयमहाङ्गाः करभः शिशुः' इत्यमरः ।  
तस्य कण्ठ इव कडारं कपिशम् । 'कडारः कपिशः पिङ्गः' इत्यमरः । पृथ्वीरजः  
संविद्युः संवधुः । आच्छादयामासुरित्यर्थः । 'व्येज् संवरणे' । छिद् कित्वात्संप्र-  
सारणे द्विर्भावः । 'पुरनेकाच-' इति यणादेशः । शिवो वस्त्रापहारे लज्जया यत्कि-  
चिदाच्छादयन्तीति भावः । अत्राचेतनास्वाशासु छिष्टविशेषणमहिम्ना स्त्रीप्रतीतौ  
तदभेदाध्यवसायेन संव्यानव्यवहारसमारोपात्समासोक्तिः । सा च सापन्नपत्न्योत्प्रे-  
क्षानुप्राणितेति संकरः ॥

आवर्तिनः शुभफलप्रदशुक्तियुक्ताः

संपन्नदेवमणयो भृतरन्ध्रभागाः ।

अश्वाः प्यधुर्वसुमतीमतिरोचमाना-

स्तूर्णं पयोधय इवोर्मिभिरापतन्तः ॥ ४ ॥

आवर्तिन इति ॥ आवर्तिनो दशावर्तवन्तः । 'प्रशंसायाम्-' इति णिनिः ।  
ते च 'द्वावुरस्त्री शिरस्त्री द्वौ द्वौ द्वौ रन्ध्रोपरन्ध्रयोः । एको भाले ह्यपाने च द-  
शावर्ता ध्रुवाः स्मृताः ॥' इत्युक्ता दश ध्रुवाख्या विवक्षिताः । अन्येषामनन्तर-  
मेव पृथगभिधानात् । अन्यत्र तु जलध्रमवन्तः । 'स्वादावर्तोऽम्भसां भ्रमः'  
इत्यमरः । रामसंस्थाने तु तत्साम्याद्व्यपदेशः । तदुक्तम्—'आवर्तसाम्यादावर्तो  
रोमसंस्थानमङ्गिनाम्' इति । शुभफलानि राज्यलाभादीनि प्रददतीति शुभफलप्र-  
दाः । 'प्रे दा जः' इति कः । ताभिः शुक्तिभिः संस्थानैरावर्तविशेषैर्युक्ताः । तदु-  
क्तम्—'वक्षःस्थाः शुक्तयस्त्रिस्त ऊर्ध्वरोमा जयावहाः' इति । अन्यत्र शुभफलानि  
मुक्ताफलानि तत्प्रदाः शुक्तयो मुक्तास्फोटान्ताभिर्युक्ताः । 'मुक्तास्फोटे हयावर्ते  
शुक्तिः शङ्खकपालयोः' इति यादवः । संपन्नाः समग्रा देवमणयो निगालावर्ताः,  
कौस्तुभादिदिव्यमणयश्च येषां ते । 'आवर्तो रोमजो देवमणिस्त्र्येष निगालजः ।  
निगालस्तु गलोद्देशे सकृत्' इति वैजयन्ती । भृताः पूर्णा रन्ध्रभागाः पार्श्वदेशाः,  
निम्नप्रदेशाश्च येषां ते अतिशयिता रोचमानाः कण्ठावर्ता येषां तेऽतिरोचमानाः ।  
'कण्ठजो रोचमानश्च स्वामिसौभाग्यवर्धनः' इति वैजयन्ती । अन्यत्र त्वत्यन्तं  
दीप्यमाना इत्यर्थः । ऊर्मिभिर्गतिविशेषैर्वीचिभिश्च पतन्त आधावन्तः । 'पङ्की-  
कृतानामभानां नमनोन्नमनाकृतिः । अतिवेगसमायुक्ता गतिरूर्मिरुदाहृता ॥'  
इति वैजयन्ती । ईदृशोऽश्वाः पयोधय इव तूर्णं वसुमतीं प्यधुरछादयन्ति स्म ।  
'अपिधानतिरोधानविधानाच्छादनानि च' इत्यमरः । अपिपूर्वाद्घातेर्लुङ् । 'वष्टि

भागुरिरहोपमवाप्योरुपसर्गयोः' इत्यकारलोपः । एकनालाबलम्बिफलद्वयवदेकशब्देनार्थद्वयप्रतीतिरर्थेच्छेपोऽयं प्रकृताप्रकृतगोचरः । उपमा त्वङ्गमिति संकरः ॥

आरक्षमग्रमवमत्य सृणिं शिताग्र-

मेकः पलायत जवेन कृतार्तनादः ।

अन्यः पुनर्मृदुरुदध्रुवतास्तभार-

मन्योन्यतः पथि बताविभितामिभोष्टौ ॥ ५ ॥

आरक्षेति ॥ पथि मार्गे इभोष्टावन्योन्यतोऽन्योन्यस्मादविभितां भीतवन्तौ । 'जिभी भये' लङ् । 'भियोऽन्यतरस्याम्' इतीत्वम् । बतेत्यनयोरपि भीतिरिति खेदेऽतिविस्मये वा । 'खेदानुकम्पासंतोपविस्मयामघ्रणे बत' इत्यमरः । तत्र लिङ्गमाह—एक इभ आरक्षः कुम्भयोरधःप्रदेशस्तत्र मघ्नं प्रविष्टं शिताग्रं तीक्ष्णमुखं सृणिमकुशम् । 'अकुशोऽस्त्री सृणिर्द्वयोः' इत्यमरः । अवमत्यावधूय कृत आर्तनादो येन सः । अतिकर्णं क्रन्दन्नित्यर्थः । जवेन पलायत पलायितवान् । परापूर्वादयतेलङ् । 'उपसर्गस्यायतौ' इति रेफस्य लत्वम् । अन्यः पुनरुद्रस्तु अस्तभारं निरस्तभारं यथा तथा मुदुरुदध्रुवतोऽल्लवितवान् । 'हु गतौ' इति लङ् । स्वभावोक्तिः ॥

आयस्तमैक्षत जनश्चटुलाग्रपादं

गच्छन्तमुच्चलितचामरचारुमश्वम् ।

नागं पुनर्मृदु सलीलनिमीलिताक्षं

सर्वः प्रियः खलु भवत्यनुरूपचेष्टः ॥ ६ ॥

आयस्तमिति ॥ जनश्चटुलाग्रपादं चञ्चलपूर्वचरणं यथा तथा गच्छन्तम् । शीघ्रं धावन्तमित्यर्थः । उच्चलितैरुल्लसितैश्चामरैश्चारुमश्वमायत्तं सयत्नमाहृतं यथा तथा । 'यसु प्रयत्ने' कर्तरि क्तः । क्लान्तं क्रियाविशेषणम् । ऐक्षत ईक्षितवान् । ईक्षतेलङ् 'आडजादीनाम्' इत्यादि 'आटश्च' इति वृद्धिः । नागं पुनर्गजं तं सलीलं निमीलिते अक्षिणी यस्मिन्कर्मणि तत् । 'बहुव्रीहौ सक्थ्यङ्गोः स्वाङ्गात्थच्' । मृदु मन्दं गच्छन्तमायस्तमैक्षत । कथं शीघ्रमन्दयोस्तुल्यदक्षिरत आह—सर्वः प्राणी अनुरूपचेष्टः स्वजात्युचितव्यापारः सन् प्रीणातीति प्रियः प्रीतिकरो भवति खलु । 'इगुपधञाप्ती-' इति कर्तरि क्तः । अर्थान्तरन्यासः ॥

व्रस्तः समस्तजनहासकरः करेणो-

स्तावत्स्वरः प्रस्वरमुल्लयांचकार ।

यावच्चलासनविलोलनितम्बबिम्ब-

विस्रस्तवस्त्रमवरोधवधूः पपात ॥ ७ ॥

व्रस्त इति ॥ करेणोरिभ्याः । 'करेणुरिभ्यां स्त्री नेभे' इत्यमरः । 'भीत्रार्थानां मपहेतुः' इत्यपादानत्वम् । व्रस्तो भीतः स्वरो गर्दभः समस्तजनस्य हासं करो-



तीति तत्करः सन् । 'कृजो हेतु-' इत्यादिना टप्रत्ययः । तावत्तद्वधि प्रस्तरं भृ-  
शमुल्लुलयांचकार उत्पपात । यावत् चलास्थानचलितादासनात्पल्ययनात् विलो-  
लोऽपसृतस्तस्माद्विम्बविम्बाद्विस्त्रस्तं वस्त्रं यस्मिन्कर्मणि तद्यथा तथा अवरोध-  
वधूः पपात । स्वभावोक्तिः ॥

शैलोपशल्यनिपतद्रथनेमिधारा-

निष्पिष्टनिष्ठुरशिलातलचूर्णगर्भाः ।

भूरेणवो नभसि नद्वपयोदचका-

चक्रीवदङ्गरुहधूम्ररुचो विससुः ॥ ८ ॥

शैलेति ॥ शैलस्य रैवतकाद्रेरुपशल्यं प्रान्तम् । यद्यपि 'ग्रामान्त उपशल्यं  
स्यात्' इत्यमरः, तथाप्युपचाराददोषः । तत्र निपततां धावतां स्थानां नेमयश्च-  
क्रान्ताः । 'चक्रं रथाङ्गं तस्यान्ते नेमिः स्त्री स्यात्प्रधिः पुमान्' इत्यमरः । तासां धा-  
राभिर्निष्पिष्टानां चूर्णितानां निष्ठुरशिलातलानां चूर्णो गर्भो येषां ते तथोक्ताः न-  
भसि नद्धानि पयोदचकाणि पयोदाकारमण्डलानि यैस्ते चक्रवद्भ्रमणमस्यास्तीति  
चक्रीवान्गर्दभः । 'चक्रीवन्तस्तु बालेया रासभा गर्दभाः खराः' इत्यमरः । 'आ-  
सन्दीवदष्टीवचक्रीवत्-' इत्यादिना साधुः । तस्याङ्गरुहाणि रोमाणि तद्बद्धमरुचः  
कृष्णलोहितवर्णाः । 'धूम्रधूमलौ कृष्णलोहितौ' इत्यमरः । भूरेणवो विससुः  
प्रसृताः ॥

उद्यत्कृशानुशकलेषु खुराभिघाता-

भ्रमीसमायतशिलाफलकाचितेषु ।

पर्यन्तवर्त्मसु विचक्रमिरे महाश्वाः

शैलस्य दर्दुरपुटानिव वादयन्तः ॥ ९ ॥

उद्यदिति ॥ खुराः शफानि । 'शफं ह्रीवे खुरः पुमान्' इत्यमरः । तेषामभि-  
घातादुद्यन्तः कृशानुशकलाः स्फुलिङ्गा येभ्यस्तेषु । टङ्कप्रायाः खुरा इति भावः ।  
भ्रम्यां समानि समतलान्यायतानि च यानि शिलाः फलकानीव शिलाफलकानि  
तैराचितेष्वस्तुतेषु शैलस्य पर्यन्तवर्त्मसु प्रान्तमार्गेषु महाश्वा दर्दुराणां वाद्यवि-  
शेषाणां पुटान्मुत्थानि वादयन्त इव विचक्रमिरे जग्मुः । पादन्त्यासैस्तादृशं शब्द-  
मकुर्वन्निर्गच्छन्ति । 'वेः पादविहरणे' इत्यात्मनेपदम् । 'दर्दुरस्तोषदे भेके वाद्यभा-  
ण्डाद्विभेदयोः' इत्यमरः । उत्प्रेक्षालंकारः ॥

तेजोनिरोधसमतावहितेन यन्त्रा

सम्यक्शात्रयविचारवता नियुक्तः ।

आरट्टजश्चटुलनिष्ठुरपातमुच्चै-

श्चित्रं चकार पदमर्धपुलायितेन ॥ १० ॥

तेज इति ॥ तेजो नाम दर्पापरनामा सत्त्वगुणविकारः प्रकाशकोऽन्तःसारवि-

शेषः । यथाह भोजराजः—‘तेजो निसर्गजं सर्वं वाजिनां स्फुरणं रजः । क्रोधस्त-  
म इति ज्ञेयास्त्रयोऽपि सहजा गुणाः ॥’ इति । तच्च द्विविधं सततोत्थितं भयो-  
त्थितं चेति । यथाह स एव—‘धारासु योजितानां च निसर्गात्प्रेरणं विना ।  
अविच्छिन्नमिवाभाति तत्तेजः सततोत्थितम् ॥ कशापादादिघातैर्यत्साध्वसात्स्फुरितं  
तु तत् ॥’ इति । अत्र तेजःशब्देन तत्कार्यं वेगो लक्ष्यते । तथा च तेजसि वेगो  
निरोधे तन्निवारणे समतायां वेगसाम्ये चावहितेन । वल्गाविभागकुशलेनेत्यर्थः ।  
कशा ताडिनी । ‘अथादेस्ताडिनी कशा’ इत्यमरः । अत्र कशाः कशाघातास्तासां  
त्रयमुत्तममध्यमाधमेषु यथासंख्यं शृदुसमनिष्ठुरसकृद्विन्निरूपं त्रितयं तस्य विचारः ।  
एतेषु निमित्तेष्वङ्गेष्वेवं ताड्य इति विमर्शः । तद्वता तज्ज्ञेन । यथाह भोजः—  
‘शृदुनैकेन घातेन दण्डकालेषु ताडयेत् । तीक्ष्णं मध्यं पुनर्द्वार्यां जघन्यं निष्ठुरै-  
स्त्रिभिः ॥ उपवेशेऽथ निद्रायां स्खलिते दुष्टचेष्टिते । वडवालोकनौत्सुक्ये बहुग-  
र्वितेष्टिते ॥ संत्रासे च दुरुत्थाने विमार्गगमने भये । शिक्षात्यागस्य समये सं-  
जाते चित्तविभ्रमे ॥ दण्डः प्रयोज्यो बाह्यानां कालेषु द्वादशस्वपि । ग्रीवायां  
भीतमाहन्पात्रसं चैव च वाजिनम् ॥ विभ्रान्तचित्तमधरे त्यक्तशिक्षं च ताडयेत् ।  
प्रहेषितं स्कन्धबाह्योर्वडवालोकितं तथा ॥ उपवेशे च निद्रायां कटिदेशे च ताड-  
येत् । दुष्टेष्टितं मुखे हन्यादुन्मार्गप्रस्थितं तथा ॥ जघने स्खलितं हन्याच्चेन्नमार्गे  
दुरुत्थितम् । यः कुण्ठप्रकृतिर्बाजी तं सर्वत्रैव ताडयेत् ॥’ इति । एवंभूतेन यत्रा  
सादिना सम्यग्यथाशास्त्रं नियुक्त ईरितः उच्चैरुन्नतः आरट्टोऽश्वयोनिदेशविशेषः  
तज्जोऽश्व आरट्टजः । विशेषणमात्रप्रयोगे सागराम्बरादिवत्तावतैव विशेष्यप्रतीते-  
रित्याह वामनः । विशेषणप्रयोगो विशेष्यप्रतिपत्ताविति । चटुलश्रपलो निष्ठुरः  
परुषश्च पातः प्रक्षेपो यस्मिन्कर्मणि तद्यथा तथा अर्धपुलायितेन मण्डलगतिविशेषेण  
चित्रमद्भुतं पदं पदकर्म चकार । ‘शतार्धाधिकमादूनैर्मण्डलायितवल्गितैः । उन्मु-  
ल्लस्याश्वमुख्यस्य गतिरर्धपुलायितम् ॥’ इति लक्षणात् । पुला नाम मुताद्यनेका-  
परनामा हयानां गतिविशेषः । तदुक्तं हयलीलावत्याम्—‘कुलां प्लवङ्गितामाहुयां  
धारा पुलनाभिधा । पुनरेनां रलोपान्तां पुलामित्याह देशिकः ॥’ तल्लक्षणं च  
तत्रैवोक्तम्—‘क्षिपति समविशेषानुत्क्षिपत्यप्रपादान्प्रसरति पुरतोऽश्वः साध धारा  
पुलाख्या । विलसति समपादोत्क्षेपणाकुञ्जनानां करुणमिह गतिज्ञाः प्रादुरन्ये  
पुलाख्याम् ॥’ इति । ‘पार्ष्णिप्रधानं प्रविधाय रागाद्वल्गां श्लथीकृत्य वहेत्पुला-  
ख्याम्’ इत्यादि । पुलाख्यया अयितं गतिः पुलायितम् । ‘अय गतौ’ भावे कः ।  
तच्छतार्थेत्यामुक्तरीत्यानुष्ठितमर्धपुलायितमित्यलमतिविस्तरेण ॥

नीहारजालमलिनः पुनरुक्तसान्द्राः

कुर्वन्वधूजनविलोचनपक्षमालाः ।

ध्रुणः क्षणं यदुवल्लैर्दिवमातितांसुः

पांशुर्दिशां सुखमतुत्थयदुत्थितोऽद्रेः ॥ ११ ॥

नीहारेति ॥ नीहारजालवत्तुहिनव्यूवहन्मलिनो वधूजनविलोचनानां पक्ष-



मालाः पुनरुक्तसान्द्रा द्विगुणसान्द्राः कुर्वन् । खभावतोऽपि सान्द्रत्वादिति भावः ।  
मयूरव्यंसकादित्वादित्पष्टपटुवत्समासः । क्षणं यदूनां बलैः सैन्यैः क्षुण्णोऽद्रेरु-  
त्थितो द्विमाकाशमातनितुमवतनितुमिच्छुरातितांसुः । तनोतेः सन्नन्तादुप्रत्ययः ।  
'सनीवन्तर्धे-' इत्यत्र 'तनिपतिदरिद्राणामुपसंख्यानाद्वैकल्पिक इदं भावः । 'तनो-  
तेर्विभाषा' इति दीर्घः । पांशुर्दिशां मुखमतुल्ययदाच्छादयति स्म । 'तुल्य आच्छा-  
दने' इति धातोश्चौरादिकाह्वह ॥

उच्छिद्य विद्विष इव प्रसभं मृगेन्द्रा-

निन्द्रानुजानुचरभूपतयोऽध्यवात्सुः ।

वन्येभमस्तकनिखातनखाग्रमुक्त-

मुक्ताफलप्रकरभाञ्जि गुहागृहाणि ॥ १२ ॥

उच्छिद्येति ॥ इन्द्रानुजस्योपेन्द्रस्य हरेरनुचरा अनुजीविनो भूपतयो मृगे-  
न्द्रान्सिंहान् विद्विषः शत्रूनिव प्रसभं प्रसह्योच्छिद्य हत्वा वन्येभानां मस्तकेषु नि-  
खातैर्निक्षिप्तैर्नखाग्रैः सिंहनखमुखैर्मुक्तान्विकीर्णान्मुक्ताफलप्रकरान्भजन्तीति तथो-  
क्तानि । गुहा गृहाणीवेत्युपमितसमासः । विद्विष इवेति लिङ्गादध्यवात्सुरध्युपित-  
वन्तः । 'उपान्वध्याहुसः' इति कर्मत्वम् । 'वस निवासे' लुङि सिचि वृद्धिः ।  
'सः स्वार्धधातुके' इति तत्त्वम् ॥

विभ्राणया बहलयावकपङ्कपिङ्ग-

पिच्छावचूडमनुमाधवधाम जग्मुः ।

चञ्चवग्रदष्टचटुलाहिपताकयान्ये

स्वावासभागमुरगाशनकेतुयष्ट्या ॥ १३ ॥

विभ्राणयेति ॥ अन्ये भूपतयः याव एव यावकोऽलक्तकः । 'राक्षा लाक्षा  
जतु क्लीबे यावोऽलक्तो द्रुमामयः' इत्यमरः । 'यावादिभ्यः कन्' इति स्वार्थे कन् ।  
बहलेन यावकपङ्केन पिङ्गं पिङ्गलं पिच्छं बर्हमेवावचूडमधोलम्बिकलापं विभ्राणया  
'अस्योचूडावचूडालयावूर्ध्वाधोमुखचूडकौ' इति ध्वजाङ्गेषु हलायुधः । चञ्चुस्रोटिः ।  
'चञ्चुस्रोटरुभे स्त्रियाम्' इत्यमरः । तस्या अग्रेण दष्टा चटुला चञ्चला अहिरेव प-  
ताका यस्यां तथा उरगाशनो गरुडस्तस्य केतुयष्टिः । तदधिष्ठितो ध्वजदण्ड इ-  
त्यर्थः । तथा अभिज्ञानेनेति भावः । अनुमाधवधाम हरिशिविरमनु स्वावासभागं  
स्वनिवेशदेशं जग्मुः प्रापुः । दूरादेव गरुडध्वजेन माधवधाम ज्ञात्वा तत्सन्निहि-  
ताश्रितदिक्कान्स्वावासाश्रित्य जग्मुरित्यर्थः ॥

छायामपास्य महतीमपि वर्तमाना-

मागामिनीं जगृहिरे जनतास्तरुणाम् ।

सर्वो हि नोपगतमप्यपचीयमानं

वर्धिष्णुमाश्रयमनागतमभ्युपैति ॥ १४ ॥

छायामिति ॥ जनानां समूहा जनताः । 'ग्रामजनबन्धुसहायेभ्यस्तत्' । त-  
रूणां वर्तमानां विद्यमानां महतीमपि छायामपास्य स्वत्वा आगामिनीं छायां  
जगृहिरे । वर्धिष्णुत्वादिति भावः । न च प्राप्तत्यागो दोषाय । त्यागस्वीकारयोः  
क्षयवृद्धिप्रयुक्तत्वादिति भावः । सर्व इति । तथा हि—सर्वो जन उपगतं प्राप्तम-  
प्यपचीयमानं क्षीयमाणम् । कर्मकर्तरि प्रयोगः । आश्रयं नोपैति न गृह्णाति, किं  
त्वेनागतमप्राप्तमपि वर्धिष्णुं वर्धनशीलमाश्रयमुपैति । सामान्येन विशेषसमर्थन-  
रूपोऽर्थान्तरन्यासः ॥

अग्रे गतेन वसतिं परिगृह्य रम्या-

मापात्यसैनिकनिराकरणाकुलेन ।

यान्तोऽन्यतः पुतकृतस्वरमाशु दूरा-

दुद्वाहुना जुहुविरे मुहुरात्मवर्ग्याः ॥ १५ ॥

अग्र इति ॥ अग्रे गतेन पुरः प्रयातेन रम्यां वसतिं निवासम् । 'वहिवस्व-  
तिभ्यश्च' इति वसेरीणादिकोऽतिप्रत्ययः । परिगृह्यापतन्तीत्यापात्याः स्वयमाक्रमितु-  
मागच्छन्तः । 'भयगोय-' इत्यादिना कर्तरि ण्यदन्तो निपातः । तेषां सैनिकानां  
निराकरणे निरसने आकुलेन व्यग्रेण दुद्वाहुनोद्यतहस्तेन । केनचिदिति शेषः ।  
अन्यतो यान्तो गच्छन्त आत्मवर्ग्याः स्वयूध्याः कुतं त्रिमात्रिकं यथा तथा कृतः  
स्वरो नाद आह्वानं यस्मिन्कर्मणि तद्यथा तथा । 'दूरादूते च' इति दूरादाह्वाने  
कुतविधानादिति भावः । आशु दूरान्मुहुराजुहुविरे आहूताः । ह्यतेराहपूर्वात्क-  
र्मणि लिट् 'अभ्यस्तस्य च' इति संप्रसारणे द्विर्वचनमुबङ्गादेशश्च ॥

सिक्ता इवामृतरसेन मुहुर्जनानां

क्लान्तिच्छिदो वनवनस्पतयस्तदानीम् ।

शाखावसक्तवसनाभरणाभिरामाः

कल्पद्रुमैः सह विचित्रफलैर्विरेजुः ॥ १६ ॥

सिक्ता इति ॥ अमृतरसेन सिक्ता इवेत्युत्प्रेक्षा । मुहुर्जनानां क्लान्तिच्छिदः  
श्रमहराः । कल्पद्रुमवदमृतसेकाभावादपि तद्दवाह्लादका इति भावः । शा-  
खास्त्वसक्तैर्लम्बैर्वसनैराभरणैश्चाभिरामाः । एकत्र सेनास्थापितैरन्यत्र स्वप्नसूतै-  
रिति भावः । वनवनस्पतयो वनवृक्षा विचित्रफलैर्वस्त्राभरणाद्यनेकफलयुक्तैः  
कल्पद्रुमैः । तत्रत्यैरिति शेषः । सह तदानीं विरेजुः । तद्वद्विरेजुरित्यर्थः ।  
सहेति सादृश्ये । 'सह साकल्यसादृश्ययोगपक्षसमृद्धिषु' इति विश्वः । तथा  
चोपमालंकारः ॥

यानाज्जनः परिजनैरवतार्यमाणा

राज्ञीर्निरापनयनाकुलसौविदल्लाः ।



स्रस्तावगुण्ठनपदाः क्षणलक्ष्यमाण-

वक्रश्रियः सभयकौतुकमीक्षते स्म ॥ १७ ॥

यानादिति ॥ परिजनैर्यानाद्वाहनादवतार्यमाणा अवरोप्यमाणाः । स्तुर्घर्ष्यन्ता-  
त्कर्मणि लटः शानजादेशः । 'रूहः पोऽन्यतरस्वाम्' इति पकारः । नराणामालो-  
किजनानामपनयनेऽपसारणे आकुलाः सौविदह्याः कञ्चुकिनो यासां ताः । 'सौवि-  
दह्याः कञ्चुकिनः' इत्यमरः । स्रस्ता अवरोपणसंक्षोभादपसृता अवगुण्ठनपदा नी-  
रङ्गीवस्त्राणि यासां ताः अत एव क्षणं लक्ष्यमाणा वक्रश्रियो यासां तास्तथोक्ता  
राज्ञी राज्ञीः । 'पुंयोगादाख्यायाम्' इति ङीप् । जनः सभयकौतुकमीक्षते स्म ।  
ताडनाद्भयं कामात्कौतुकम् ॥

कण्ठावसक्तमृदुबाहुलतास्तुरङ्गा-

द्राजावरोधनवधूरवतारयन्तः ।

आलिङ्गनान्यधिकृताः स्फुटमापुरेव

गण्डस्थलीः शुचितया न चुचुम्बुरासाम् ॥ १८ ॥

कण्ठेति ॥ तुरंगाद्राजावरोधनवधूः राज्ञामवरोधक्षीरवतारयन्तोऽवरोपयन्तो-  
ऽधिकृता अन्तःपुराधिकारिणः कण्ठेषु स्वकीयेष्ववसक्ता मृदवो बाहुलतास्तदीया  
येषां ते तथोक्ताः सन्तः स्फुटं व्यक्तमालिङ्गनान्यापुरेव । अन्यथा दुरवरोहत्वाद्द्रा-  
जाच्चेति भावः । आसां वधूनां गण्डस्थलीः शुचितया स्वयं शुद्धवर्तित्वाद्वृण्डनैर्म-  
ल्याच्च न चुचुम्बुः । यावत्कर्तव्यकारिणः शुद्धात्मानो नातिचरन्तीति भावः ।  
अन्यत्र तु पापाचाराः पापलिङ्गानि प्रकाशयन्तीति भावः ॥

दृष्ट्वेव निर्जितकलापभरामधस्ता-

द्रयाकीर्णमान्यकवरां कवरीं तरुण्याः ।

प्रादुर्बुवत्सपदि चन्द्रकवान्द्रुमाग्रा-

त्संघर्षिणा सह गुणाभ्यधिकैर्दुरासम् ॥ १९ ॥

दृष्ट्वेवेति ॥ अधस्तात्तत्कले निर्जितः कलापभारो बर्हभारो यथा ताम् । 'क-  
लापो भूषणे बर्ह' इत्यमरः । व्याकीर्णेन विक्रिप्तेन माल्येन कवरां शाराम् । 'क-  
वरः कर्तुरः शारः' इति हलायुधः । तरुण्याः कवरीं केशपाशम् । 'कवरी केश-  
पाशोऽय' इत्यमरः । 'जानपद-' इत्यादिना ङीप् । दृष्ट्वेवेत्युत्प्रेक्षा । सपदि च-  
न्द्रका अस्य सन्तीति चन्द्रकवान्मयूरः द्रुमाग्राप्रादुर्बुवत्प्रादुर्बुवत्तान् । 'द्रु गतौ'  
लुङि 'गिन्धी-' इत्यादिना च्लेश्चङादेशः । 'अचि भ्रुधातु-' इत्यादिना उवळा-  
देशः । तथा हि संघर्षिणा मत्सरिणा कर्त्रा गुणाभ्यधिकैर्गुणोत्कृष्टैः सह दुरासम् ।  
आसितुमशक्यमित्यर्थः । आसेरकर्मकात् 'ईषदुर-' इत्यादिना भावे खल्व् प्रत्ययः ।  
'तयोरेव कृत्यकखलयाः' इति नियमात् । अत्र भयहेतुकस्य पलायनस्य कवरी-

दर्शनहेतुकत्वमुपेक्ष्य तत्समर्थनासमर्थोऽयमर्थान्तरन्यासः कृत इत्यस्यानयाङ्गेन संकरः । न हि जितैर्जैतुरग्रे स्थातुमुचितमिति भावः ॥

रोचिष्णुकाश्चनचयांशुपिशङ्गिताशा

वंशध्वजैर्जलदसंहतिमुल्लिखन्त्यः ।

भूभर्तुरायतनिरन्तरसंनिविष्टाः

पादा इवाभिवभुरावलयो रथानाम् ॥ २० ॥

रोचिष्णवति ॥ रोचिष्णवो रोचनशीलाः । 'अलंकृत्य-' इत्यादिना इष्णु-  
चप्रत्ययः । तेषां काञ्चनचयानां कनकचयानामंशुभिः पिशङ्गिताः पिशङ्गीकृता  
आशा याभिस्ताः वंशानां तत्तद्राजकुलानां ध्वजैः प्रतिनियतकुलानामकुशादिवि-  
द्वितकेतुभिः अन्यत्र वंशा वेणवसैरेव ध्वजैर्जलदसंहतिं मेघसंघातमुल्लिखन्त्यः  
आयतं दीर्घं निरन्तरं नीरन्ध्रं च संनिविष्टाः संस्थिता रथानामावलयो भूभर्तु-  
रैवतकाद्रेः पादाः प्रत्यन्तपर्वता इवाभिवभुः भान्ति स्म । आशापिशङ्गीकरणादि-  
क्रियानिमित्ता जातिस्वरूपोपेक्षा ॥

छायाविधायिभिरनुज्झितभूतिशोभै-

रुच्छ्रायिभिर्वहलपाटलधातुरागैः ।

दृष्यैरिव क्षितिभृतां द्विरदैरुदार-

तारावलीविरचनैर्व्यरुचन्निवासाः ॥ २१ ॥

छायेति ॥ क्षितिभृतां राज्ञां निवसन्त्यग्रेति निवासाः निवासदेशाश्छायावि-  
धायिभिः कान्तिकरैरनातपसंपादकैश्च । 'छाया त्वनातपे कान्ती' इति विश्वः ।  
अनुज्झिता भूतीनां भस्मरचनानां संपदां च शोभा यैस्तैः । 'भूतिर्भस्मनि संपदि'  
इत्यमरः । रुच्छ्रायिभिरुन्नमद्भिर्बहलः सान्द्रः पाटल आरकधातुरागो गैरिकादि-  
रञ्जनं येषां तैः उदारा तारावलीनां शुद्धमुक्तावलीनां विरचना येषु तैः मुक्तासा-  
रभूषितैरित्यर्थः । 'तारा मुक्तादिसंशुद्धी तरले शुद्धमौक्तिके' इति विश्वः । दृ-  
ष्यपक्षे तारावली रज्जुसंततिरिति केचित् । द्विरदैर्दृष्यैः पटमण्डपैरिव । 'दृष्यं  
वस्त्रं च तद्रूपे' इति विश्वः । व्यरुचन्तोचन्ते स्म । 'रुच दीप्ति' 'शुज्यो लुङि'  
इति परस्मैपदे 'पुषादि-' इत्यादिना च्लेरकादेशः । अत्र द्विरदानां दृष्याणां च प्र-  
कृतत्वाद्युपमा, नापि श्लेषभेदः । विशेष्यस्य विशेषणानां च केषांचिदल्लिखत्वात् ।  
तस्मात्केवलप्रकृतास्पदा मुख्ययोगितेयम् । इवशब्दस्तु सादृश्यमात्रानुवादक इति  
संक्षेपः ॥

उत्सिप्तकाण्डपटकान्तरलीयमान-

मन्दानिलप्रशमितश्रमधर्मतोयैः ।

दूर्वाप्रतानसहजास्तरणेषु भेजे

निद्रामुखं वसनसद्यसु राजदारैः ॥ २२ ॥



उत्क्षिप्तेति ॥ उत्क्षिप्त उद्धृतो यः काण्डपट एव काण्डपटकः दृष्याधोलम्बि-  
वायुसंचारार्थः पटः । 'अपटः काण्डपटी स्यात्' इति वैजयन्ती । तस्मान्तरेऽव-  
काशे लीयमानेन सन्दानिलेन प्रक्षमितं श्रमेणाश्वस्त्रेदेन यद्धर्मतोयं स्वेदाग्बु त-  
थेषां ते राजदारै राजावरोधैः दूर्वाणां प्रतानं प्रचय एव सहजमकृत्रिममास्तरणं  
तल्पं येषु तेषु वसनसद्यसु पटमण्डपेषु निद्रासुखं भेजे ॥

प्रस्वेदवारिसविशेषविषक्तमङ्गे

कूर्पासकं क्षतनस्वक्षतमुत्क्षिपन्ती ।

आविर्भवद्धनपयोधरबाहुमूला

शातोदरी युवदशां क्षणमुत्सवोऽभूत् ॥ २३ ॥

प्रस्वेद इति ॥ अङ्गे गात्रे प्रस्वेदवारिणा सविशेषं सातिशेयं यथा तथा वि-  
षक्तमतिक्षिप्तं कूर्पासकं चोलकम् । कञ्जुकमित्यर्थः । 'चोलः कूर्पासकोऽस्त्रियाम्'  
इत्यमरः । क्षतानि पुनर्विदीर्णानि नखक्षतानि यस्मिन्कर्मणि तथथा तथा उत्क्षि-  
पन्ती उन्मोचयन्ती अत एवाविर्भवत्प्रकाशमानं धनपयोधरबाहुमूलं धनौ पयो-  
धरौ बाहुमूले च यस्याः सा शातोदरी । 'नासिकोदर-' इत्यादिना ङीष् । युव-  
दशां क्षणमुत्सवोऽभूत् । एतेन यूनां त्वराचिन्तादिकरमिष्टवस्त्वबलोकननिमित्तं  
कालाक्षमत्तलक्षणमौत्सुक्यं व्यज्यते । नायिकाभिसारिणी प्रगल्भा वा ॥

यावत्स एव समयः सममेव ताव-

दव्याकुलाः पटमयान्यभितो वितत्य ।

पर्यापतत्क्रयिकलोकमगण्यपण्य-

पूर्णापणा विपणिनो विपणीर्विभेजुः ॥ २४ ॥

यावदिति ॥ विपणो व्यवहारः स एवामस्तीति विपणिनो वणिजो यावत्स  
एव समयः सेनानिवेशलक्षण एव तावत्क्षण एव समं युगपत् अव्याकुला अव्य-  
ग्राः सन्तः पटमयानि पटविकाराणि । पटमण्डपानीत्यर्थः । अभितो वितत्य उभ-  
यतः श्रेण्या वितत्य विस्तीर्य क्रयेण जीवतीति क्रयिकः । 'वस्तुक्रयविक्रयात्-' इति  
ठक् । पर्यापतन्परितो धावन् क्रयिकलोकः क्रेतृजनो यस्मिन्कर्मणि तत् अगण्यैरसं-  
ख्यैः पण्यैः पण्यद्रव्यैः पूर्णा आपणाः पण्यप्रसारणस्थानानि यासु ता विपणीः  
पण्यवीथीः । 'आपणस्तु निपचायां विपणिः पण्यवीथिका' इत्यमरः । विभेजुः ।  
असंकीर्णं निर्मसुरित्यर्थः । स्वभावोक्तयनुप्रासौ ॥

अल्पप्रयोजनकृतोरुतरप्रयासै-

रुद्धूर्णलोष्टलगुडैः परितोऽनुविद्धम् ।

१. 'पूर्णापणं विपणिनो विपणि विभेजुः' अयमेव पाठो बह्वभ्याख्यातः प्राचीनश्च । अत  
एवामरव्याख्यायाम् 'अत एव प्रयोगाद्विपणैः पुंसत्वमपीति सर्वधरः' इति मुकुट उक्तवान् । बह-  
भोऽपि 'बाहुल्येन विपणिशब्दं स्मरन्ति' इत्युक्तवान्.

उद्यातमुद्रुतमनोकहजालमध्या-

दन्यः शशं गुणमनल्पमवन्नवाप ॥ २५ ॥

अल्पेति ॥ अल्पप्रयोजनेनाल्पफलेन निमित्तेन कृत उरुतरो भूयान्प्रयासो  
यैस्तैः । अल्पस्यैकस्य शशपिण्डस्य भूयसामकिञ्चित्करत्वादिति भावः । उद्गूर्णा  
उद्यताः लोष्ठानि मृत्खण्डा लगुडाश्च दण्डकाष्ठानि यैस्तैः । पुंभिरिति शेषः ।  
परितोऽनुविद्धमनुवृद्धम् । अनसः शकटस्याकं गतिं श्रन्तीत्यनोकहा वृक्षास्तेषां  
जालमध्यादुद्यातमुत्थितम् । उत्पूर्वाद्यातेः कर्तरि कः । उद्भूतं पलायितं शशं  
मृगविशेषम् अन्यः परः अवन् हन्तृन्निवार्य रक्षजनल्पं गुणं महान्तमुत्कर्षम-  
वाप । दयालोरनामिषलोलुपस्य सुकीर्तिः सुलभेति भावः । अग्रार्थान्तरं चाहुः ।  
अन्यो गुणं पाशमवन् प्रयुज्जानः शशमवाप जग्राह । यो हन्ता तस्यैव मृग  
इति व्याधसमयादिति भावः ॥

त्रासाकुलः परिपतन्परितो निकेता-

नुंभिर्न कैश्चिदपि धन्विभिरन्वबन्धि ।

तस्यौ तथापि न मृगः कचिदङ्गनाना-

माकर्णपूर्णनयनेषु हतेक्षणश्रीः ॥ २६ ॥

त्रासेति ॥ त्रासाकुलो जनदर्शनाद्भयविह्वलोऽत एव निकेतास्त्रिवेशान्परितः  
सर्वतः । 'अमितः परितः-' इत्यादिना द्वितीया । परिपतन्धावन्मृगो हरिणः कैश्चि-  
दपि धन्विभिर्धनुष्मद्भिः । 'धन्वी धनुष्मान्धानुष्कः' इत्यमरः । व्रीह्यादित्वादि-  
निरिति स्वामी । पुंभिर्नान्वबन्धि नानुयातः । बध्नातेः कर्मणि लुङ् । तथाप्यङ्गना-  
नामाकर्णपूर्णां विल्लीणां आकृष्टाश्च ये नयनान्येवेषवस्तैर्हता ईक्षणश्रीर्यस्य सः ।  
अतः कचिदपि न तस्यौ । किंतु वीरविशिखापाताभावेऽप्यङ्गनापाङ्गविशिखपा-  
तापलायित एवेति भावः । अत्र जनालोकनोत्थमयहेतुकस्य मृगानवस्थानस्या-  
ङ्गनापाङ्गेषु हतिहेतुकत्वोत्प्रेक्षणाद्देतुत्प्रेक्षा । सा च व्यञ्जकाप्रयोगात्प्रतीयमाना  
हेतोश्च हतेक्षणश्रीरिति विशेषणगत्योक्तत्वात्काव्यलिङ्गमिति संकरः ॥

आस्तीर्णतल्परचितावसथः क्षणेन

वेद्याजनः कृतनवप्रतिकर्मकाम्यः ।

खिन्नानखिन्नमतिरापततो मनुष्या-

न्मत्यग्रहीच्चिरनिविष्ट इवोपचारैः ॥ २७ ॥

आस्तीर्णेति ॥ क्षणेनास्तीर्णतल्पं वेद्यावृत्तेः शय्याप्रधानरत्नाद्यग्रेव सज्जि-  
तशय्यं यथा तथा रचितावसथः कल्पितनिकेतः । 'स्थानावसथवास्तु च' इति  
कोपः । कृतेन नवप्रतिकर्मणा नूतनेन प्रसाधनेन काम्यः स्पृहणीयोऽखिन्नमतिर-  
श्रान्तचित्तः । अगणिताध्वखेद इत्यर्थः । वेद्याजनः खिन्नानध्वश्रान्तानापतत आग-



कृतो मनुष्यान्पुरुषान् चिरनिविष्ट इव तत्रैव नित्यवास्तव्य इवेत्युत्प्रेक्षा । उपचारैः  
शीताम्बुताम्बूलदानादिसत्कारैः प्रत्यग्रहीत् । वशीचकारेत्यर्थः ॥

सन्धुः पयः पपुरनेनिजुरम्बराणि

जक्षुर्विसं धृतविकासिविसप्रसूना ।

सैन्याः श्रियामनुपभोगनिरर्थकत्व-

दोषप्रवादममृजन्नगनिम्नगानाम् ॥ २८ ॥

सन्धुरिति ॥ सेनायां समेताः सैन्याः सैनिकजनाः । 'सेनायां च' इति ण्यप्र-  
त्ययः । नगनिम्नगानां याः श्रियः समृद्धयस्तासामनुपभोग उपभोगाभावः । क-  
चित्प्रसज्यप्रतिषेधेऽपि नञ् समास इष्यते । यथाऽदर्शनमश्रवणमनुचारणमनुप-  
लब्धिर्भाव इत्यादि । तेन यन्निरर्थकत्वं निष्फलत्वं तदेव दोषस्तेन यः  
प्रवादो निन्दा तममृजन्नमार्जन् । 'मृजूष शुद्धौ' अदादित्वाह्लि क्षपो लुक् ।  
मृजेरजादौ कृति विभाषा वृद्धिर्वक्तव्येति विकल्पाद्बुद्धयभावः । मार्जनप्रकार-  
माह—सन्धुः स्नानं चक्रुः । पयः पानीयं पपुः । 'ष्णा शौचे' । 'पा पाने' लिट् ।  
अम्बराण्यनेनिजुरक्षालयन् । 'णिजिर शौचे' । जुहोत्यादित्वाह्लि 'क्षौ' इति  
द्विर्भावः । 'सिजभ्यस्तविदिभ्यश्च' इति श्नेजुंसादेशः 'णिजां त्रयाणां गुणः स्त्री'  
इत्यभ्यासस्य गुणः । धृतानि विकासिविसप्रसूनानि विकासितपुष्कराणि यैस्ते ।  
'विसप्रसूनराजीवपुष्कराम्मोदहाणि च' इत्यमरः । विसं मृणालं जक्षुर्भक्षया-  
च्चक्रुः । घसेलिति 'गमहन-' इत्यादिना उपधालोपे युत्वं 'शासिवसिवसीनां च'  
इति पाठम् । स्नानाद्युपभोगेनोक्तनैरर्थं निराचक्रुरित्यर्थः । अत्र दोषमार्जनस्य  
स्नानादिना कृतत्वाद्वाक्यार्थहेतुकं काव्यलिङ्गमलंकारः । स्नानादिक्रियासमुच्च-  
यसचङ्गमस्येति संकरः ॥

नाभिहृदैः परिगृहीतरयाणि निम्नैः

स्त्रीणां बृहज्जघनसेतुनिवारितानि ।

जग्मुर्जलानि जलमडुकवाद्यवल्गु-

वल्गुद्वनस्तनतटस्खलितानि मन्दम् ॥ २९ ॥

नाभीति ॥ स्त्रीणां निम्नैर्गम्भीरैर्नाभिभिरेव हृदैः परिगृहीतरयाणि प्रतिषि-  
द्धवेगानि बृहद्भिर्जघनैरेव सेतुभिर्निवारितानि । प्रतिहतगतिकानीत्यर्थः । 'पश्चा-  
न्नितम्बः स्त्रीकट्याः क्लीबे तु जघनं पुरः' इत्यमरः । जलमेव मडुकवाद्यं वाद्यवि-  
शेषः । जलमेकेन पाणिनोत्थापितमपरेण ताडितं मडुकवद्ब्रूतीति प्रसिद्धम् । तेन  
वल्गु सुन्दरं यथा तथा वल्गुद्विजलैर्वनैः स्तनतटैः स्खलितानि स्खलनं गतानि  
गमितानि वा जलानि पूर्वोक्तनगनिम्नगासलिलानि मन्दं जग्मुः । अत्र जलमन्द-  
गमनस्य विशेषणगत्या रयप्रतिबन्धादिपदार्थहेतुकत्वात्काव्यलिङ्गम् ॥

आलोलपुष्करमुखोल्लसितैरभीक्ष्ण-

मुक्षां वभूवुरभितो वपुरम्बुवपैः ।

खेदायत श्वसितवेगनिरस्तमुग्ध-

मूर्धन्यरत्ननिकरैरिव हास्तिकानि ॥ ३० ॥

आलोलेति ॥ हस्तिनां समूहा हास्तिकानि । 'अचित्तहस्तिधेनोष्ठक्' । आलोलानि यानि पुष्कराणि हस्ताप्राणि । 'पुष्करं करिहस्ताग्रे' इत्यमरः । तेषां मुखै रन्ध्रैरुल्लसितान्युत्क्षिप्तानि तैरम्बुवपैः खेदेनाश्वभ्रमेणायतेन द्वाधीयसा श्वसितस्योच्छ्वासमारुतस्य वेगेन निरस्ता बहिरुत्क्षिप्ता ये मुग्धाः सुन्दराः मूर्धन्या मूर्धनि भवाः । 'शरीरावयवाश्च' इति यत्प्रत्ययः । 'ये चाभावकर्मणोः' इति प्रकृतिभावात् 'नस्तद्धिते' इति टिलोपाभावः । रत्ननिकरा मुक्ताफलप्रकरास्तैरिवेत्युपमेक्षा । वपुरभीक्ष्णमुक्षां वभूवुः सिपिचुः । 'वक्ष सेचने' 'इजादेश गुरुमतोऽनुच्छः' इत्याम्प्रत्ययः । 'गजेन्द्रजीमूतवराहशङ्खमस्साहिशुक्तयुद्धववेषुजानि । मुक्ताफलानि प्रधितानि लोके तेषां तु शुक्तयुद्धवमेव भूरि ॥' इति गजानां मुक्ताकरत्वे प्रमाणम् ॥

ये पक्षिणः प्रथममम्बुनिधिं गतास्ते

येऽपीन्द्रपाणितुलितायुधलूनपक्षाः ।

ते जम्बुरद्रिपतयः सरसीर्विगाहु-

माक्षिप्तकेतुकुथसैन्यगजच्छलेन ॥ ३१ ॥

य इति ॥ ये पक्षिणः पक्षवन्तः । इन्द्रेणाच्छिन्नपक्षा इत्यर्थः । संसर्गे इति प्रत्ययः । तेऽद्रिपतयो मैनाकादयः प्रथममम्बुनिधिं गताः प्रविष्टाः । येऽपि । ये ये इत्यर्थः । इन्द्रस्य पाणिना तुलितेन प्रेरितेनायुधेन वज्रेण लूनपक्षाश्छिन्नगरुतस्तेऽद्रिपतय आक्षिप्ता अपनीताः केतवो ध्वजाः कुथाः, पृष्टास्तरणानि च येषाम् । 'प्रवेण्यास्तरणं वर्णः परिस्रोमः कुथो द्वयोः' इत्यमरः । तेषां सैन्यगजानां छलेन सरसीर्विगाहुं विगाहितुम् । 'स्वरतिसूति-' इति विकल्पाज्ञेदागमः । जम्बुः । अत्र गजच्छलेनेति छलशब्देन गजत्वमपह्नव्यादित्वारोपणाच्छलादिशब्दैरसत्यत्वप्रतिपादनरूपोऽपह्नवालंकारः । तेन पक्षवतामद्रीणां सागरावगाहनदर्शनान्मत्सरास्त्वयमपि सलिलमवगाहमानाः साक्षाद्गूनपक्षाः पर्वता इवेत्युत्प्रेक्षा व्यज्यते ॥

आत्मानमेव जलधेः प्रतिविम्बिताङ्ग-

मूर्मौ महत्यभिमुखापतितं निरीक्ष्य ।

क्रोधादधावदपभीरभिहन्तुमन्य-

नागाभियुक्त इव युक्तमहो महेभः ॥ ३२ ॥

आत्मानमिति ॥ महेभो जलधेर्जलाशयस्य महत्सूर्मौ प्रतिविम्बितमङ्गं य-



स्य तमभिमुखापतितमभिमुखमागतमात्मानमेव । आत्मप्रतिबिम्बमेवेत्यर्थः । नि-  
रीक्ष्यान्यनागेन प्रतिगजेनाभियुक्तोऽभिद्रुत इवातिवृण्मपभीर्निर्भीकः सन् क्रो-  
धादधावत् । अहो इति मौख्येन विस्मयः । तच्च युक्तं महंभस्येति भावः । अभि-  
युक्त इवेत्युपेक्षायाः प्रतिगजभ्रान्तिनिबन्धनत्वाद्भ्रान्तिमदुत्प्रेक्षयोरङ्गाङ्गिभा-  
वेन संकरः ॥

नादातुमन्यकरिमुक्तमदाम्बुतिक्तं

धूताङ्कुशेन न विहातुमपीच्छताम्भः ।

रुद्धे गजेन सरितः सरुपावतारे

रिक्तोदपात्रकरमास्त चिरं जनौघः ॥ ३३ ॥

नेति ॥ अन्यकरिणा प्रतिगजेन मुक्तेन मदाम्बुना तित्तं सुरभि । 'कटुतिक्त-  
कपायास्तु सौरभ्येऽपि प्रकीर्तिताः' इति केशवः । अम्भ आदातुं ग्रहीतुं नेच्छता  
विहातुं त्यक्तुमपि नेच्छता अनिच्छता । क्रोधपिपासाभ्यामिति भावः । धूताङ्कुशेन  
सरुपा सकोधेन गजेन नगसरितोऽवतारे तीर्थे रुद्धे सति जनौघः रिक्तान्मुदपा-  
त्राणि येषु ते करा यस्मिन्सद्यथा तथा चिरमास्त अतिष्ठत् । 'आस उपवेशने'  
लङ् । 'एकहलादौ पूरयितव्येऽन्यतरस्याम्' इत्युदकशब्दस्योदादेशः ॥

पन्थानमाशु विजहीहि पुरः स्तनौ ते

पश्यन्प्रतिद्विरदकुम्भविशङ्किचेताः ।

स्तम्बेरमः परिणिनंसुरसावुपैति

पिङ्गैरगद्यत ससंभ्रममेव काचित् ॥ ३४ ॥

पन्थानमिति ॥ पन्थानमाशु विजहीहि । 'ओहाक् त्वारो' लोटि सङ्गादेशः ।  
'आ च हौ' इति विकल्पादीकारादेशः । पुरोऽग्रे ते स्तनौ पश्यन्प्रतिद्विरदस्य  
कुम्भौ विशङ्कत इति तद्विशङ्कि चेतो यस्य सः । कुम्भभ्रान्तिमानित्यर्थः । अत  
एव भ्रान्तिमदलंकारः । स्तम्बे तृणे रमत इति स्तम्बेरमः । 'द्भः स्तम्बेरमः  
पथी' इत्यमरः । 'स्तम्बकर्णयोरमिजपोः' इत्यच् प्रत्ययः । 'तत्पुरुषे कृति बहुलम्'  
इत्यलुक् । परिणन्तुं तिर्यक्प्रहर्तुमिच्छुः परिणिनंसुः । नमेः सन्नन्तादुप्रत्ययः ।  
'एकाच उपदेशेऽनुदात्तात्' इतीदमितिषेधः । असावुपैति । पुरेति पाठे पुरोपैती-  
त्यन्वयः । उपैष्यतीत्यर्थः । 'यावत्पुरानिपातयोर्लट्' इति भविष्यदर्थे लट् । पिङ्गै-  
र्विदैः । 'पिङ्गः पल्लविको विटः' इति कोषः । काचिदेवमुक्तरीत्या ससंभ्रमं सस-  
त्वरमगद्यत गदिता ॥

कीर्णं शनैरनुकपोलमनेकपानां

हस्तैर्विगाढमदतापरुजः शमाय ।

आकर्णमुल्लसितमम्बु विकाशिकाश-

नीकाशमाप समतां सितचामरस्य ॥ ३५ ॥

कीर्णमिति ॥ अनेकपानां द्विपानां विगाढः प्ररुद्धो यो मदेन तापः स एव रुक् रोगस्तस्या रुजः शमाय शनैर्मन्दं हस्तैरनुकपोलं कपोलयोः कीर्णं क्षिप्तम् आकर्णं कर्णपर्यन्तम् । 'आकाश्यादाभिविध्योः' इत्यव्ययीभावः । उल्लसितमुत्पतितं विकासि यत्काशं काशकुसुमं तेन सदृशं काचनीकाशम् । नित्यसमासत्वादस्वपद-विग्रहः । अत एव 'स्युरुत्तरपदे स्वमी । निभसंकाशनीकाशप्रतीकाशोपमादयः' इत्यमरः । अम्बु पानीयं सितचामरस्य समतां सादृश्यमाप । 'तुल्यार्थैः—' इत्यादिना पठ्यते । उपमालंकारः ॥

गण्डूपमुज्झितवता पयसः सरोपं

नागेन लब्धपरवारणमारुतेन ।

अम्भोधिरोधसि पृथुप्रतिमानभाग-

रुद्धोरुदन्तमुसलप्रसरं निपेते ॥ ३६ ॥

गण्डूपमिति ॥ लब्धः परवारणस्य प्रतिगजस्य मारुतो मदगन्धवाहो येन तेन अत एव सरोपं यथा तथा पयसः पानीयस्य गण्डूपं मुखपूरणम् । मुखान्तर्गतं पय इत्यर्थः । 'गण्डूपो मुखपूरणः' इति हल्युभः । द्विलिङ्गत्वेऽपि पुल्लिङ्गमेवाह वामनो लिङ्गाध्याहारावित्यत्र । उज्झितवता त्यक्तवता नागेन गजेन । 'मतङ्गजो गजो नागः' इत्यमरः । अम्भोधिरोधसि सागरतीरे । 'दन्तयोरुभयोर्मध्यं प्रतिमानमिति स्मृतम्' पृथुना प्रतिमानभागेन रुद्धः प्रतिबद्धः उरु दन्तौ मुसलाविव तयोः प्रसरः प्रसारो यस्मिन्कर्मणि तत् । 'अयोध्रं मुसलोऽस्त्री स्यात्' इत्यमरः । निपेते निपतितम् । भावे लिट् । क्रोधवेगादलब्धरोधाः प्रहृत्य पारवश्यात्स्वर्थं चाधोमुखः पपातेत्यर्थः । क्रोधान्धाः किं न कुर्वन्तीति भावः ॥

दानं ददत्यपि जलैः सहसाधिरुद्धे

को विद्यमानगतिरासितुमुत्सहेत ।

यदन्तिनः कटकटाहतदानिमहो-

र्महूदपाति परितः पटलैरलीनाम् ॥ ३७ ॥

दानमिति ॥ दीयत इति दानं धनं मदश्च । 'दानं गजमदे त्यागे' इति विश्वः । तद्दति वितरत्यपि । दातर्यपीत्यर्थः । सहसा अकस्मात् । स्वरादित्वादव्ययत्वमिति शाकटायनः । जलैर्जडैर्नीरैश्च । 'जलं गोकलले नीरे हीबरे च जडेऽन्यवत्' इति विश्वः । अधिरुद्धे आक्रान्ते सति विद्यमानगतिः गत्यन्तरवान्समर्थश्च कः पुमानासितुं तत्र स्थातुमुत्सहेत । न कोपीत्यर्थः । 'शकधृप—' इत्यादिना तुमुन् । यस्मान्निमहोर्मकुमिच्छोः । मज्जेः सङ्गतादुप्रत्ययः । दन्तिनः कटो गण्डः स कटाहः खपरं इव । 'कटाहः खपरंस्तुपः' इति वैजयन्ती । तस्य तटात्प्रदेशादलीनां पटलैः परितो मङ्गु दारु । 'द्राक्मङ्गु सपदि हुतम्' इत्यमरः । उदपाति



जपतितम् । भावे लुङ् 'चिण् भावकर्मणोः' इति चिण् 'चिणो लुक्' । विशेषेण सामान्यसमर्थनरूपोऽर्थान्तरन्यासः ॥

अन्तर्जलौघमवगाढवतः कपोलौ

हित्वा क्षणं विततपक्षतिरन्तरीक्षे ।

द्रव्याश्रयेष्वपि गणेषु रराज नीलो

वर्णः पृथग्गत इवालिगणो गजस्य ॥ ३८ ॥

अन्तरिति ॥ जलौघे अन्तरित्यन्तर्जलौघम् । विभक्त्यर्थेऽव्ययीभावः । अथवा जलौघं जलप्रमन्तरम्यन्तरेऽवगाढवतः प्रविष्टवतः । गाहेर्निष्ठाक्तवतुप्रत्ययः दत्व-  
ष्ट्वदलोपाः । गजस्य कपोलौ हित्वा क्षणमन्तरीक्षे उपर्याकाशे विततपक्षतिर्वित्-  
तपक्षमूलः । आमूलाद्विततपक्ष इत्यर्थः । 'स्त्री पक्षतिः पक्षमूलम्' इत्यमरः । 'प-  
क्षात्तिः' इति तिप्रत्ययः । अलिगणो भ्रमरसङ्घो गुणेषु रूपादिषु द्रव्यमाश्रयो येषां  
तेषु द्रव्याश्रयेष्वपि अयुतसिद्धत्वात्, द्रव्यसमवेतत्वाच्च । द्रव्याधीनसत्ताकेषु  
सस्वपीत्यर्थः । पृथग्गतः जलमज्जनभयात्, स्वाश्रयपरिहारेण स्थितो नीलो वर्णो  
नीलरूपं गजस्य नीलिमेव रराज । 'गुणे शुक्लादयः पुंसि' इत्यमरः । अत्रालिग-  
णे सादृश्याद्गजनीलत्वाश्रयादन्यत उपलब्धिनिर्वाहाय पृथक्स्थितिर्विशिष्टत्वमु-  
त्प्रेक्ष्यते ॥

संसर्पिभिः पयसि गैरिकरेणुरागै-

रम्भोजगर्भरससाङ्गनिपङ्क्तिणा च ।

क्रीडोपभोगमनुभूय सरिन्महेभा-

वन्योन्यवस्त्रपरिवर्तमिव व्यधत्ताम् ॥ ३९ ॥

संसर्पिभिरिति ॥ सरिच्च महेभश्च सरिन्महेभौ पयसि संसर्पिभिः गजात्स-  
रिजले विसृत्तैः गैरिकरेणवो धातव एव रागास्तैः । करणे घञ् । अङ्गनिपङ्क्तिणा  
गजाङ्गसङ्किना अम्भोजगर्भरजसा पद्मान्तःपरागेण च निमित्तेन क्रीडया लीलया  
उपभोगं संभोगमनुभूयान्योन्यं मिथो वस्त्रयोः परिवर्तं विनिमयं व्यधत्तामकुरुता-  
मिव । दधातेर्लङि परस्मैपदे तसस्त्वामादेशः । अत्र सरिन्महेभयोः प्रतीयमानना-  
यिकादेरभेदाध्यवसायेन वस्त्रविनिमयोत्प्रेक्षा ॥

यां चन्द्रकैर्मदजलस्य महानदीनां

नेत्रश्रियं विकसतो विदधुर्गजेन्द्राः ।

तां प्रत्यवापुरविलम्बितमुत्तरन्तो

धौताङ्गलग्नवनीलपयोजपत्रैः ॥ ४० ॥

यामिति ॥ गजेन्द्राः विकसतः समन्तात्पयसि तैलबिन्दुवत्प्रसरतो मदज-  
लस्य चन्द्रकैश्चन्द्राकारैर्मण्डलैर्महानदीनां यां नेत्रश्रियं विदधुः चक्रुस्तां नेत्रश्रियमु-

त्तरन्तो जलाद्विर्गच्छन्तो धौतेषु क्षालितेष्वङ्गेषु लम्पैः सक्तैर्नवनीलपयोजपद्मैर्नवनी-  
लोत्पलदलैरविलम्बितं क्षिप्रमेव प्रत्यवापुः प्रतिभेजिरे । अत्र गजानां नदीनां च  
समनेत्रश्रीविनिमयोक्त्या समपरिवृत्तिरलंकारः । 'समन्यूनाधिकानां च यदा वि-  
निमयो भवेत् । साकं समाधिकन्यूनैः परिवृत्तिरसौ मता ॥' इति लक्षणात् ॥

प्रत्यन्यदन्ति निशिताङ्कुशदूरभिन्न-

निर्याणनिर्यदसृजं चलितं निपादी ।

रोढुं महेभमपरिव्रटिमानमागा-

दाक्रान्तितो न वशमेति महान्परस्य ॥ ४१ ॥

प्रतीति ॥ अन्यदन्तिनं प्रति प्रत्यन्यदन्ति । प्रतिगजाभिमुखमित्यर्थः । 'लक्ष-  
णेनाभिप्रती आभिमुख्ये' इत्यव्ययीभावः । चलितं धावन्तमत एव निशितेना-  
ङ्कुशेन दूरं गाढं यथा तथा भिन्नं यन्निर्याणमपाङ्गदेशः । 'अपाङ्गदेशो निर्याणम्'  
इत्यमरः । तस्माद्विर्वत् निःसरदसृग्यस्य तं महेभं रोढुं गृहीतुं निपादी यन्ता  
परिवृढते प्रभवतीति परिवृढः प्रभुः । वृढतेवृहेर्वा कर्तरि कप्रत्यये 'प्रभौ परिवृढः'  
इति नकारहकारयोर्लोपः निष्ठातकारस्य ढत्वं च निपात्यते । अन्यथा डलोपस्य स-  
र्वत्रासिद्धेरिष्टादिषु 'र कतो हलादेर्लोपोः' इति रेफादेशो न स्यात् । तस्मादिम-  
निचि रेफादेशे परिव्रटिमा ततो नष्टसमासः । तमपरिव्रटिमानमसामर्थ्यमागा-  
रप्राप । 'इणो ना लुङि' इति गादेशः । तथाहि महान्वलवान् आक्रान्तितो ब-  
लात्कारात्परस्य वशं नेति । सामान्येन विशेषसमर्थनरूपोऽर्थान्तरन्वासः ॥

सेव्योऽपि सानुनयमाकलनाय यन्त्रा

नीतेन वन्यकरिदानकृताधिवासः ।

नाभाजि केवलमभाजि गजेन शाखी

नान्यस्य गन्धमपि मानभृतः सहन्ते ॥ ४२ ॥

सेव्य इति ॥ यन्त्रा निपादिना आकलनाय वन्धनाय सानुनयं ससान्वं नी-  
तेन समीपं प्रापितेन गजेन वन्यगजद्वयैः कृतोऽधिवासो वासना यस्य सः । तद्-  
न्धीत्यर्थः । शाखी वृक्षः । व्रीह्यादित्वाणिनिः । सेव्योऽपि सन्नाभाजि नासेवि ।  
'भज सेवायाम्' कर्मणि लुङि चिणो लुग्वृद्धिश्च । किन्तु केवलमभाजि । अभञ्जी-  
त्यर्थः । 'भञ्जो आमर्दने' । 'भञ्जेश्च चिणि' इति विभाषनलोपः । शेषं पूर्ववत् ।  
तथा हि मानभृतोऽहङ्कारिणोऽन्यस्य गन्धमपि न सहन्ते । परं किमुतेति भावः ।  
अतो वृक्षभजनं गजस्य युक्तमेवेत्यर्थः । पूर्ववदलंकारः ॥

अद्रीन्द्रकुञ्जचरकुञ्जरगण्डकाप-

संकान्तदानपयसो वनपादपस्य ।

सेनागजेन मथितस्य निजप्रसूनै-

र्मम्ले यथागतमगामि कुलैरलीनाम् ॥ ४३ ॥



अद्रीन्द्रेति ॥ अद्रीन्द्रस्य रैवतकस्य कुञ्जेषु चरति यस्तस्य कुञ्जचरस्य कुञ्ज-  
रस्य गण्डकापेण कपोलसंघर्षणेन संक्रान्तं दानपयो मदाम्बु यस्य तस्यात् एव से-  
नागजेन मथितस्य भग्नस्य वनपादपस्य निजैरात्मीयैः प्रसूनैः पुष्पैः । 'निजमा-  
त्मीयनित्ययोः' इति वैजयन्ती । मन्त्रे म्लानम् । म्लायतेर्भावे लिट् । अलीनां  
कुलैस्तु यथागतमागामि गतम् । आगतकमेणैव गतं न तु म्लानमित्यर्थः । आपद्या-  
त्मीयानात्मीययोर्भेद इति भावः । गमेर्गत्वर्थस्याकर्मकत्वविवक्षणाद्भावे लुङ् । इभ-  
वनपादपादीनां विशेषणसाम्यादापन्नाद्यौपम्यप्रतीतेः कथंचित्समासोक्तिरुच्यते ॥

नोच्चैर्यदा तरुतलेषु ममुस्तदानी-

माधोरणैरभिहिताः पृथुमूलशाखाः ।

बन्धाय चिच्छिदुरिभास्तरसात्मनैव

नैवात्मनीनमथ वा क्रियते मदान्धैः ॥ ४४ ॥

नेति ॥ इमा यदा उच्चैरुन्नतेषु तरुतलेषु न ममुर्नावर्तन्त तदानीमाधोरणैर्नि-  
यन्तृभिरभिहिता इमां दिच्छन्तेत्युपदिष्टाः पृथुमूलशाखाः बन्धाय स्वबन्धनायैव  
तरसा बलेनात्मना स्वयमेव चिच्छिदुः । न चैतद्युक्तमिति भावः । यद्वा मृदानां  
युक्तमेवेत्याह—अथवेति । अथवा मदान्धैरात्मनीनमात्मने हितं न क्रियत एव ।  
'आत्मन्विश्वजनभोगोत्तरपदास्त्रः' इति स्वप्नप्रत्ययः । 'आत्माध्वानौ स्त्रे' इति प्रकृति-  
भावाद् 'नस्तद्धिते' इति टिलोपो न । पूर्ववदर्थान्तरन्यासः ॥

उष्णोष्णशीकरसृजः प्रबलोष्मणोऽन्त-

रुत्फुल्लनीलनलिनोदरतुल्यभासः ।

एकान्विशालशिरसो हरिचन्दनेषु

नागान्वबन्धुरपरान्मनुजा निरासुः ॥ ४५ ॥

उष्णोष्णेति ॥ मनुजा नरा उष्णोष्णा उष्णप्रकाराः । 'प्रकारे गुणवचनस्य'  
इति द्विवचनम् । कर्मधारयवज्रावात्सुपो लुक् । तान् शीकरान्सृजन्ति मुञ्चन्तीति  
तथोक्तान् । क्प् । अन्तः प्रबलोष्मणः प्रवृद्धतापान् । उरुत्फुल्लं विकचम् । 'उरु-  
त्फुल्लसंफुल्लयोरुपसंख्यानम्' इत्युपसर्गेऽपि फुल्लेर्निष्ठात्वम् । तस्य नीलनलिनस्य  
नीलोत्पलस्योदरेण तुल्यभासः समानकान्तीन् । कृष्णवर्णानित्यर्थः । विशालशि-  
रसो विपुलमस्तकानेकान्कतिचिन्नागान् । गजानित्यर्थः । हरिचन्दनेषु चन्दनविशे-  
षेषु । 'तैलपर्णिकगोशीयै हरिचन्दनमस्त्रियाम्' इत्यमरः । बबन्धुः । अपराज्ञागा-  
नहीनित्यर्थः । 'दुष्टाब्ज्राहिगजा नागाः' इत्युभयत्रापि वैजयन्ती । निरासुः निष्का-  
सयामासुः । अस्यतेर्लिट् । अत्रोभयेषामपि नागानां प्रकृतत्वात्केवलप्रकृतश्लेषः ॥

कण्डूयतः कटभुवं करिणो मदेन

स्कन्धं सुगन्धिमडुलीनवता नगस्य ।

स्थूलेन्द्रनीलशकलावलिकोमलेन

कण्ठेगुणत्वमलिनां बलयेन भेजे ॥ ४६ ॥

कण्डूयत इति ॥ कटभुवं गण्डस्थलं कण्डूयतः कपतः । 'कण्डादिभ्यो यक्' ततः शतृप्रत्ययः । कण्डूयतेर्निहातुप्रकृतित्वादु भयपदित्वम् । करिणो मदेन सुगन्धिं शोभनगन्धम् । गन्धस्त्वस्वे तदेकान्तग्रहणं नादियन्ते कवयः । नगस्य वृक्षस्य स्कन्धं प्रकाण्डम् । अनुलीनवता । तत्र संश्लिष्टेनेत्यर्थः । लीयतेर्निष्ठेति क्ववतुप्रत्ययः । 'स्वादिभ्यः' इति निष्ठानत्वम् । स्थूलानामिन्द्रनीलशकलानामावलिवस्कोमलेन मनोहरेणालिनां बलयेन कण्ठेगुणत्वं कण्ठबलवत्त्वम् । 'अमूर्धमस्तकास्त्राज्ञादकामे' इत्यलुक् । भेजे प्राप्तम् । कर्मणि लिट् । अत्रालिवलये इन्द्रनीलमय-कण्ठभूषणत्वारोपादपकालंकारः ॥

निर्धूतवीतमपि बालकमुल्ललन्तं

यन्ता क्रमेण परिसान्त्वनतर्जनाभिः ।

शिक्षावशेन शनकैर्वशमानिनाय

शास्त्रं हि निश्चितधियां क न सिद्धिमेति ॥ ४७ ॥

निर्धूतेति ॥ यन्ता निपादी निर्धूतं निरस्तं वीतं पादघाताङ्कुशवारणं यस्मिन्कर्मणि तथा तथा उल्ललन्तमुल्लवमानमपि । 'पादकर्म यतं प्रोक्तं यतमङ्कुशवारणम् । उभयं वीतमाख्यातम्' इति इलायुधः । बालकं पञ्चवर्षगजम् । 'पञ्चवर्षो गजो बालः पोतस्तु दशवर्षिकः' इति वैजयन्ती । शिक्षावशेन स्वकीयेन गजशास्त्राभ्यासबलेन क्रमेण परिपाठ्या परिसान्त्वनान्युपलालनानि तर्जनाभिरस्त्रेणाश्र ताभिः शनैरेव शनकैः । 'अव्ययसर्वनाम्नामकच् प्राक्तेः' इति स्वार्थेऽकच् प्रत्ययः । शमं शान्तिमानिना । तथा हि—सुष्टु निश्चितार्था धीरेषां तेषाम् । पुंसामित्यर्थः । शास्त्रं क सिद्धिं नैति । स्वभ्यस्तं शास्त्रं सर्वत्र फलतीत्यर्थः । विभक्तधना आतरो विभक्ता इति च द्विनिश्चितार्था धीर्निश्चितेत्युपचर्यते । अत एवात्र गम्यमानार्थत्वादुत्तरपदस्याप्रयोगलक्षणो लोप इत्याहुः ॥

स्तम्भं महान्तमुचितं सहसा मुमोच

दानं ददावतितरां सरसाग्रहस्तः ।

बद्धापराणि परितो निगडान्यलावी-

त्स्नातन्यमुज्ज्वलमवाप करेणुराजः ॥ ४८ ॥

स्तम्भमिति ॥ करेणुश्चासौ राजा च करेणुराजो गजश्रेष्ठः । करेणूनां राजेति गजपतिः, राजा च ध्वन्यते । उभयत्रापि 'राजाहःसस्त्रिभ्यः-' इति टच् । उज्ज्वलमुच्छृङ्खलं स्नातन्यं स्वेच्छाचारित्वमवाप । तदेवाह—उचितं चिरपरिचितं महान्तं स्तम्भमालानं जाक्यं च सहसा मुमोच । 'स्तम्भः स्थूणाजडत्वयोः' इति



विश्वः । सरस आर्द्रोऽग्रहस्तः पुष्करं, पाणिश्च यस्य स सन् दानं मन्दं, दीयत इति दानं धनं चातितरामतिमात्रम् । अव्ययादामुग्रत्वयः । ददौ । ववर्षैत्यर्थः । परितो वद्धापराणि वद्धपश्चिमपादानि वद्धान्यानि च । 'अपरः पश्चिमः पादः' इति गज-प्रकरणे वैजयन्ती । निगडानि शृङ्खलानि । 'अथ शृङ्खले । अन्दुको निगदोऽस्त्रि-याम्' इत्यमरः । अलावीत् लुनाति स्म । 'लुप् छेदने' लुङ् 'अस्त्रिसिचोऽपृक्ते' इतीदृ 'इट ईटि' इति सलोपः । अत्र करेणुराजपदसाधर्म्यध्वनिः विशेष्यस्यापि छिष्टत्वाच्च श्लेष इत्युक्तम् ॥

जज्ञे जनैर्मुकुलिताक्षमनाददाने  
संरब्धहस्तिपकनिष्ठुरचोदनाभिः ।  
गम्भीरवेदिनि पुरः कवलं करीन्द्रे  
मन्दोऽपि नाम न महानवगृह्य साध्यः ॥ ४९ ॥

जज्ञ इति ॥ गम्भीरं मन्दं वेत्तीति गम्भीरवेदी । 'त्वग्भेदाच्छोणितत्वावा-न्मांसस्य च्यवनादपि । आत्मानं यो न जानाति तस्य गम्भीरवेदिता ॥' इति राजपुत्रीये । 'चिरकालेन यो वेत्ति शिक्षां परिचितामपि । गम्भीरवेदी विज्ञेयः स गजो गजवेदिभिः ॥' इति मृगचर्मीये । तस्मिन्गम्भीरवेदिनि करीन्द्रे संरब्धः कुपितः हस्तिनं पातीति हस्तिपः स एव हस्तिपको निषादी । 'आधोरणा हस्ति-पका हस्त्यारोहा निषादिनः' इत्यमरः । तस्य निष्ठुराभिश्चोदनाभिस्तर्जनाभिरपि मुकुलिताक्षं निमीलितनेत्रं यथा तथा पुरः कवलं प्राप्सं अनाददाने सति । मन्दो मूढोऽपि । 'मूढालपापदुर्निर्भाग्या' इत्यमरः । गजभेदोऽपि । 'भद्रो मन्दो मृग-श्चैव विज्ञेयास्त्रिविधा गजाः' इति । महान् बलाधिकोऽवगृह्य निगृह्य साध्यो न नाम न खल्विति जनैर्जज्ञे ज्ञातम् । जानातेः कर्मणि लिट् । मन्दोऽपीत्यादिवा-क्यार्थः कर्म ॥

क्षिप्तं पुरो न जगृहे मुहुरिक्षुकाण्डं  
नापेक्षते स्म निकटोपगतां करेणुम् ।  
सस्मार वारणपतिः परिमीलिताक्ष-  
मिच्छाविहारवनवासमहोत्सवानाम् ॥ ५० ॥

क्षिप्तमिति ॥ वारणपतिः करिवरो मुहुः पुरः क्षिप्तमग्रे न्यस्तमिक्षुकाण्डमि-  
क्षुदण्डं न जगृहे न स्वीचकार । निकटोपगतां समीपस्थां करेणुं करिणीं च नापे-  
क्षते स्म नेच्छति स्म । 'लट् स्ते' इति भूतार्थे लट् । किंतु परिमीलिताक्षं यथा  
तथेति स्मृत्यनुभावः । इच्छाया विहारा येषु ते वनवासा एव महोत्सवान्तेषां स-  
स्मार । तानेव चिन्तयामासेत्यर्थः । 'अधीगर्धदपेशां कर्मणि' इति शेषत्वविव-  
क्षायां षष्ठी न स्वच्छन्दचारिणां निर्वन्धे भोगेषु मनः प्रवर्तत इति भावः । वा-  
क्यार्थहेतुकं कान्धलिङ्गमलंकारः ॥

दुःखेन भोजयितुमाशयिता शशाक

तुङ्गाग्रकायमनमन्तमनादरेण ।

उत्क्षिप्तहस्ततलदत्तविधानपिण्ड-

स्नेहस्रुतिस्त्रपितबाहुरिभाधिराजम् ॥ ५१ ॥

दुःखेनेति ॥ उत्क्षिप्ते उद्यते हस्ततले दत्तो निहितो यः विधानस्य गजप्रासस्य पिण्डः । 'विधानं हस्तिकवलः' इति वैजयन्ती । तस्य स्नेहस्रुत्या घृतादिनिःस्य-  
न्दनेन स्त्रपितबाहुराहुतभुजः । स्नातेर्ष्यन्तात्कर्मणि क्तः । 'अर्तिह्री-' इत्यादिना  
पुगागमः मित्वाङ्गस्त्वः । आशयिता भोजयिता । अशेष्यन्तात्तृच् । तुङ्गाग्रकायं स्व-  
भावत एवोन्नतोर्ध्वकायम् । अनादरेणानमन्तं कवलग्रहणाय नतिमकुर्वाणमिभाधि-  
राजम् । 'गतिबुद्धि-' इत्यादिना अणि कर्तृणो कर्मत्वम् । दुःखेन कृच्छ्रेण भोज-  
यितुं शशाक । स्वभावोन्नतानां तत्राप्यहङ्कारप्रस्तानां को नमयितेति भावः ॥

शुक्लांशुकोपरचितानि निरन्तराभि-

वेक्ष्मानि रश्मिविततानि नराधिपानाम् ।

चन्द्राकृतीनि गजमण्डलिकाभिरुच्चै-

नीलाभ्रपङ्क्तिपरिवेषमिवाधिजग्मुः ॥ ५२ ॥

शुक्लेति ॥ शुक्लाशुकैः शुक्लपदैरुपरचितान्युपकल्पितानि, अन्यत्र तु अल्पा  
अंशवोऽशुकाः सूक्ष्मालेजोऽवयवाः । अल्पा इत्यलपार्थे कप्रत्ययः । शुक्लैस्तैरुपचि-  
तानि व्याप्तानि रश्मिभिः प्रग्रहैः, किरणैश्च विततानि विस्तृतानि । 'किरणप्रग्रहौ  
रश्मी' इत्यमरः । चन्द्रास्येवाकृतिर्येषां तानि चन्द्राकृतीनि । चन्द्रमण्डलनिभा-  
नीत्यर्थः । नराधिपानां वेक्ष्मानि दूष्याणि निरन्तराभिर्नीरन्त्राभिरुच्चैर्गजमण्डलि-  
काभिर्गजपरिधिभिः । स्वार्थे कप्रत्ययः । कात्पूर्वस्वेकारः । नीलाभ्रपङ्क्तिभिः परि-  
वेपं परिधिम् । परिवेष्टनमिति यावत् । 'परिवेपस्तु परिधिः' इत्यमरः । अधिज-  
ग्मुरिवेत्युत्प्रेक्षा ॥

गत्यूनामार्गगतयोऽपि गतोरुमार्गाः

स्वैरं समाचकृषिरे भुवि वेल्लनाय ।

दर्पोदयोल्लसितफेनजलानुसार-

संलक्ष्यपल्ययनवर्ध्रपदास्तुरंगाः ॥ ५३ ॥

गत्यूनेति ॥ गत्यूना विशिष्टगमनहीना मार्गगतयोऽध्वगमनानि येषां ते त-  
थापि गतोरुमार्गाः प्रस्थितदूराध्वान इति विरोधः । अपिर्विरोधे । गत्यूना मार्गी  
मृगसंबन्धिनी गतिर्येषां त इति विरोधपरिहारः । अत एव विरोधाभासोऽलंकारः ।  
दर्पस्य तेजसोऽन्तःसारस्योदयेनीत्कट्येनोल्लसितस्योद्धतस्य फेनजलस्य फेनीभूतो-  
द्धतस्त्रेदोदकस्त्रानुसारेण प्रसारेण संलक्ष्याणि पल्ययनवर्ध्राणामासनबन्धचर्मवर-  
त्राणां पदानि तज्जोदनाच्चिह्नीभूतस्थलानि येषां ते तथोक्ताः । तुरङ्गा भुवि वेल्ल-



नायाङ्गपरिवर्तनाय स्वरं मन्दं समाचकृषिरे समाकृष्टाः । अध्वश्रमापनोदनार्थमिति भावः । वर्धते दृढबन्धनादीर्घाभवतीति वर्धम् । 'वृधिवपिभ्यां रन्' इत्याणादिके रन्प्रत्यये लघूपधगुणो रपरः । 'वर्धं वपुवरत्रयोः' इति विश्वः । अमरस्तु 'नध्री वर्ध्री वरन्ना स्यात्' इत्याह । तदा 'दृन्' इत्याणादिके ण्प्रत्यये पूर्ववद्गुणो रपरः प्रत्ययतकारस्य 'क्षपस्तथोर्धोऽधः' इति धत्वे पित्वास्त्रीलिङ्गे ङीष् ॥

आजिघ्रति प्रणतमूर्धनि बाहिजेऽध्वे

तस्याङ्गसङ्गममुखानुभवोत्सुकायाः ।

नासाविरोकपवनोलसितं तनीयो

रोमाश्चतामिव जगाम रजः पृथिव्याः ॥ ५४ ॥

आजिघ्रतीति ॥ बाहिरध्वयोर्निर्देशविशेषः तज्जे बाहिजेऽध्वे । 'बाहिदेश्ये' इति पाठे विशेष्याप्रयोगो गम्यमानत्वादित्युक्तम् । 'दिगादिभ्यो यत्' इति भवार्थे यध्प्रत्ययः । तदन्तविधित्तु मृग्यः । प्रणतमूर्धनि नम्रशिरसि कृतप्रणामे च आजिघ्रति गन्धं गृह्णति चुम्बति च सति । स्वभावात्कामाचेति भावः । नासाविरोकं नासारन्ध्रं तस्य पवनो निश्वासस्तेनोलसितमुद्धृतं तनीयस्तनुतरं रजस्तस्याश्वत्थाङ्गसंगमेन वेहनप्रयुक्तेन यत्सुखं तस्यानुभवे उत्सुकाया उत्कण्ठितायाः पृथिव्या रोमाञ्चतां जगामेत्युत्प्रेक्षा । सा च भूतुरंगमयोः प्रतीयमानचेतननायकाद्यभेदाध्यवसायादित्यवधेयम् । विरोचतेऽनेनेति विरोकम् । वज्रप्रत्ययः 'वज्रोः कुचिण्यतोः' इति कुत्वम् । 'लिङ्गमशिष्यं लोकाश्रयत्वाल्लिङ्गस्य' इति नपुंसकत्वाविरोधः । अत एव 'लिङ्गं निर्व्ययधनं रोकम्' इत्यमरः । 'रोको रदमौ बिले न पुम्' इति वैजयन्ती । 'रोको दीप्तौ बिले रोकम्' इति विश्वः । ये तु केनाप्यभिप्रायेण 'विरोकपवन' इति पठन्ति तेषां परोत्सर्गकजीविनामितिवदपानीयपवनप्रतीतेरश्लीलाख्यो दोषः । अश्लीलं तदमङ्गल्यनुगुप्तावीर्यधीरकम्' इति लक्षणात् ॥

हेम्नः स्थलीषु परितः परिवृत्य बाजी

धुन्वन्वपुः प्रविततायतकेशपङ्क्तिः ।

ज्वालाकणारुणरुचा निकरेण रेणोः

शेषेण तेजस इवोलसता रराज ॥ ५५ ॥

हेम्न इति ॥ हेम्नः स्थलीषु स्वर्णभूमिषु । 'जानपद-' इत्यादिनाकृत्रिमाथं ङीष्प्रत्ययः । परितः परिवृत्य परिवृत्तिं कृत्वा वपुर्धुन्वन् धूलिनिर्गमाय कम्पयन् अत एव प्रवितता विश्लिष्टा, आयता च केशपङ्क्ति रोमसंघातो यस्य स बाजी ज्वालाकणाः स्फुल्लिङ्गास्तद्वदरुणरुचा रक्तवर्णेन रेणोर्निकरेणोलसता अत्युत्कटतया बहिरुद्गच्छता तेजसोऽन्तःसारस्य दर्पस्य शेषेणातिरेकेणेव रराज । उत्प्रेक्षालंकारः ॥

दन्तालिकाधरणनिश्चलपाणियुग्म-  
मर्धोदितो हरिरिवोदयशैलमूर्ध्नः ।

स्तोकेन नाक्रमत बल्लभपालमुच्चैः

श्रीवृक्षकी पुरुषकोत्तमिताग्रकायः ॥ ५६ ॥

दन्तालिकेति ॥ पुरुषकोऽश्वाणां स्थानकभेदः । तदुक्तम्—‘पश्चिमेनाग्रपादेन भुवि स्थित्वाग्रपादयोः । ऊर्ध्वप्रेरणया स्थानमश्वानां पुरुषः स्मृतः ॥’ इति पुरुष एव पुरुषकः तेन पुरुषकेण स्थानकेनोन्नमित ऊर्ध्वावस्थितोऽग्रकायः पूर्वकायो यस्य स तथोक्तः अत एवोदयशैलस्य मूर्ध्नो मस्तकादर्धमुदितोऽर्धोदितः हरिः । सूर्य इव स्थित इत्यर्थः । अर्धोदितविशेषणादुच्चैरुन्नतः श्रीवृक्ष एव श्रीवृक्षकः आवर्तविशेषस्तद्धानश्चः श्रीवृक्षकी । ‘वक्षोभवावर्तचतुष्टयं च कण्ठे भवेद्यस्य च रोचमानः । श्रीवृक्षकी नाम हयः स भर्तुः श्रीपुत्रपौत्रादिविवृद्धये स्यात् ॥’ इति लक्षणात् । ‘श्रीवृक्षकी वक्षसि चेद्रोमावर्तो मुखेऽपि च’ इति तु वैजयन्ती । दन्तालिका मुखरज्जुः । ‘मुखरज्जुश्च दन्ताली राणिका रक्षणीति च’ इति वैजयन्ती । तस्या धरणे ग्रहणे निश्चलं स्थिरं पाणियुग्मं यस्य तं पाणिभ्यां दृढं गृहीतोभयवल्गमित्यर्थः । बल्लभपालमुत्तमाश्वपालम् । ‘बल्लभो दयितेऽध्यक्षे कुलीनेऽधेऽपि बल्लभः’ इति विश्वः । स्तोकेन नाक्रमत । बल्लाग्रहणदार्ढ्यास्तोकेनाप्यभिभवितुं न शक्तोऽभूदित्यर्थः । इह श्रुयितुं क्षणमक्षमताङ्गना इन्द्रदुःखमिह किञ्चिदित्यादिवदप्यर्थस्य सामर्थ्यलभ्यत्वादपेरप्रयोगः । अन्यथा स्तोकेन नाक्रमत किंतु भूय इति व्याख्याने निश्चलपाणियुग्मत्वादिविशेषणावगतबाह्वकौशल्यप्रकाशनतात्पर्यमङ्गप्रसङ्गात् । ‘करणे च स्तोका-’ इत्यादिना विकल्पात्तृतीया ‘अनुपसर्गा’ इति विकल्पादात्मनेपदम् । उपमालंकारः ॥

रेजे जनैः स्तपनसान्द्रतरार्द्रमूर्ति-

दैवैरिवानिमिषदृष्टिभिरीक्ष्यमाणः ।

श्रीसंनिधानरमणीयतरोऽश्व उच्चै-

रुच्चैश्च जलनिधेरिव जातमात्रः ॥ ५७ ॥

रेज इति ॥ स्तपनेनाभिपेचनेन सान्द्रतरार्द्रमूर्तिः अनिमिषदृष्टिभिर्विस्मयादनिमिषाक्षैर्जनैर्दैवैरिव तादृग्भिरीक्ष्यमाणः श्रियः शोभायाः, देव्याश्च संनिधानेन रमणीयतरः । ‘तत्र संनिहिता लक्ष्मीः सन्ति यत्रोत्तमा हयाः’ इत्यागमादिति भावः । उच्चैरुन्नतोऽश्वो जलनिधेः समुद्राज्जात एव जातमात्रः । सद्योजात इत्यर्थः । अन्यथोक्तसाधर्म्यासंभवादिति भावः । ‘मात्रं कात्स्न्येऽवधारणे’ इत्यमरः । उच्चैरुन्नतं श्रवः कीर्तिरुचते श्रवसी कर्णौ वा यस्य सः उच्चैःश्रवाः शक्राश्च इव रेजे । उपमालंकारः ॥

अश्रावि भूमिपतिभिः क्षणवीतनिद्रै-

रश्नपुरो हरितकं मुदमादधानः ।



ग्रीवाग्रलोलकलकिङ्किणिकानिनाद-

मिश्रं दधदशनचर्चुरशब्दमश्वः ॥ ५८ ॥

अश्वावीति ॥ पुरोऽग्रे हरितकं हरिततृणमश्वन् अत एव ग्रीवाग्रे लोलाश्रलाः कला अव्यक्तमधुराः किङ्किणिकाः क्षुद्रघण्टिकास्तासां निनादेन मिश्रं दशनानां दन्तानां चर्चुरशब्दं चर्चुरध्वनिं दधत् अत एव मुदमादधान उत्पादयन्नश्वः । जातावेकवचनम् । क्षणेन वीतनिद्रैः । 'अल्पनिद्रोऽल्पभुग्वाग्मी मितभाष्यनसूचकः' इति सौभाग्यलक्षणादिति भावः । भूमिपतिभिरश्वावि श्रुतः । अश्वस्य शब्दोऽश्वावीत्यर्थः । वीणाः श्रूयन्ते भेर्यः श्रूयन्त इत्यादिवच्छब्दधर्मः शब्दिद्रूपचर्यते । स्वभावोक्तिरलंकारः ॥

उत्स्वाय दर्पचलितेन सहैव रज्ज्वा

कीलं प्रयत्नपरमानवदुर्ग्रहेण ।

आकुल्यकारि कटकस्तुरगेण तूर्ण-

मश्वेति विद्रुतमनुद्रवताश्वमन्यम् ॥ ५९ ॥

उत्स्वायेति ॥ दर्पाचलितेनोल्ललितेन अत एव रज्ज्वा पाशेन सह कीलं शङ्कुम् । 'शङ्कावपि द्वयोः कीलः' इत्यमरः । उत्स्वाय उत्पाद्य तूर्णं विद्रुतं धावन्तम् । अन्यमश्वम् । अश्वेत्यनुद्रवता बडवेति भ्रान्त्यानुधावता प्रयत्नपरैर्ग्रहीतुं प्रयत्नमानैरपि मानवैर्मनुष्यैर्दुर्ग्रहेण तुरंगेण कटकः शिबिरमाकुल्यकारि आकुलीकृतः । आकुलशब्दाद्भूततद्भावे च्चिः 'अस्य च्चौ' इतीकारः । करोतेः कर्मणि लुङि चिणो लुक् ॥

अव्याकुलं प्रकृतमुत्तरधेयकर्म

धाराः प्रसाधयितुमव्यतिकीर्णरूपाः ।

सिद्धं मुखे नवमु वीथिषु कश्चिदश्वं

वल्गाविभागकुशलो गमयांवभूव ॥ ६० ॥

अव्याकुलमिति ॥ वल्गा मुखरज्जुः सा चोर्क्षितादिभेदेन चतुर्दशविधा । तदुक्तं हयलीलावत्याम्—'उर्क्षिता शिथिला तथोत्तरवती मन्दा च वैहायसी विशिष्टैककरार्धकंधरसमाकीर्णा विभक्ता तथा । अत्युत्क्षिप्ततलोद्भूते खलु तथा व्यागूढगोर्कणिके वाहानां कथिताश्चतुर्दशविधा वल्गाप्रभेदा अमी ॥' इति । तद्वक्षणांनि तु तस्यैव द्रष्टव्यानि । विस्तरभयाच्च लिख्यन्ते । तस्या विभागो विविच्य प्रयोगः तत्र कुशलो वल्गाविभागकुशल इति । पट्टिधरेणामिज्ञ इत्यर्थः । वल्गाग्रहणस्य रागाशुपलक्षणत्वात् । यथाह भोजः—'वाहनं प्रतिवाहानां पट्टिधं प्रेरणं विद्रुः । रागावल्गाकशापार्ष्णिप्रतोदरवभेदतः ॥' इति । कश्चित् कश्चन वाहकः अव्याकुलं अव्यग्रम् । अलसमिति यावत् । प्रकर्षेण कृतं प्रकृतम् । सजितमित्यर्थः । मुखे मुखकर्मणि सिद्धं सिद्धिमन्तमश्वं चतुष्काल्ये गतिविशेषे मुखे । संस्थानविशे-

पादिविशेषणविशिष्टमधमित्यर्थः । तदुक्तं रेवतोत्तरे—‘सूक्ताधरोष्ठसितफेनलवा-  
भिरामफूलकारवायुपदमुन्नतकंधराग्रम् । नीत्वोपकुञ्चितमुखं नवलोहसाम्यमधं चतु-  
ष्कसमये मुखसिद्धमाहुः॥’ उत्तरधेयकर्म युद्धाद्युत्तरकाले धेयं विधेयं प्रयोज्यं यत्कर्म  
क्रिया तद्रूपा इत्यर्थः । अव्यतिकीर्णरूपा असंकीर्णरूपा धारा गतिभेदाः । ‘अश्वानां  
तु गतिधारा विभिन्ना सा च पञ्चधा । आस्कन्द्ितं धौरितकं रेचितं वलितं मु-  
तम् ॥’ इति वैजयन्ती । ‘गतयोऽमूः पञ्च धाराः’ इत्यमरश्च । अश्वशास्त्रे तु सं-  
ज्ञान्तरेणोक्ताः । ‘गतिः पुला चतुष्का च तद्वन्मध्यजवा परा । पूर्णवेगा तथा  
चान्या पञ्च धाराः प्रकीर्तिताः ॥ एकैका त्रिविधा धारा ह्यशिक्षाविधौ मता ।  
लघ्वी मध्या तथा दीर्घा ज्ञातैता योजयेत्क्रमात्॥’ इति । तथाच पञ्चदश विभेदा  
भवन्ति । ताः पञ्च धाराः प्रसाधयितुं परिचेतुं नवसु वीथिषु संचारस्थानेषु गम-  
यांबभूव । वीथयो नवाश्वानां सर्वत्र धारादाढ्यांथाः परिमिताः प्रचारदेशाः । ताश्च  
तिस्र इत्येके नवेत्यन्ये । तत्रोत्तरपक्षमाश्रित्योक्तं कविना नवस्विति । यथाह भो-  
जः—‘वीथ्यस्त्रिस्तोऽथ धाराणां लघ्वीमध्योत्तमाः क्रमात् । तासां स्वादनुपां मान-  
मशीतिर्नवतिः शतम्॥श्रेष्ठमध्योत्तमानां तु वाजिनां वीथिकाः स्मृताः । नवानां  
कथिता वीथ्यो दुष्टानां क्रमणक्रमे । अन्येषामपि सर्वत्र गतिदाढ्यार्थमीरिताः ॥  
समोन्नता सा विषमाम्बुकीर्णा शुद्धा नताग्रा तृणवीरुदाब्जा । स्वाणुप्रकीर्णोपलसं-  
प्रकीर्णा पार्श्वोन्नताख्या नवधेति वीथ्यः ॥ सर्ववीथीषु यो वाजी दृढशिक्षासम-  
न्वितः । तेन राजा रणे नित्यं मृगयायां मुदं व्रजेत् ॥’ इति । अन्ये तु उरसाल्या-  
दयो गतिविशेषा वीथय इत्याहुः । ‘उरसाली वरधाली पृथुलो मध्यनामकः ।  
आलीढः शोभनैरङ्गैः प्रत्यालीढस्तथापरः ॥ उपधेनव उक्तं च पादचाली च सर्वगः ।  
निर्दिष्टा वीथयस्स्वेताः’ इति ॥

मुक्तास्तृणानि परितः कटकं चरन्त-

सुव्यद्वितानतनिकाव्यतिपङ्गभाजः ।

ससुः सरोपपरिचारकवार्यमाणा

दामाञ्चलस्खलितलोलपदं तुरंगाः ॥ ६१ ॥

मुक्ता इति ॥ मुक्ता विहारार्थमुत्सृष्टा अत एव कटकं शिबिरं परितः । ‘अभि-  
तः परितः—’ इत्यादिना द्वितीया । तृणानि चरन्तो भक्षयन्तः व्रुटयन्तीषु छिन्नासु  
वितानतनिकासु पटमण्डपरज्जुषु व्यतिपङ्गं सङ्गं भजन्तीति तथोक्ताः । अत एव  
सरोपैः परिचारकैः किंकरैर्वार्यमाणा अपसार्यमाणास्तुरंगा दामाञ्चलानि पादपाशाः॥  
‘दामाञ्चलं पादपाशः’ इति वैजयन्ती । दुष्यवरत्रावन्धनशङ्कव इति केचित् ।  
तेषु स्खलितेन लोलानि पदानि यस्मिन्कर्मणि तद्यथा तथा ससुरपससुः ॥

उत्तीर्णभारलघुनाप्यलघूलघूलघौघ-

सौहित्यनिःसहारेण तरोरधस्तात् ।

रोमन्थमन्थरचलद्गुरुसास्रमासां-

चक्रे निमीलदलसेक्षणमौलकेण ॥ ६२ ॥



उत्तीर्णैति ॥ उत्तीर्णभारमवरोपितावपनम् अत एव लघु तेन तथोक्तेन तथा-  
प्रलघुना उलपानां बल्वजतृणानामोवेन यत्सौहित्यं पूर्तिः । 'पर्याप्तमुपसंपन्नं  
पूर्तिः सौहित्यमुच्यते' इति हलायुधः । तेन निःसहतेरेणात्यन्तमसहतेरेण वा-  
ह्यभारावतारेऽप्यन्तरतिभोजनादुरुभवतेत्यर्थः । सहेर्निःपूर्वात्पचाद्यजन्तात्तरप् प्र-  
त्ययः । 'उलपा बल्वजाः प्रोक्ताः' इति विश्वः । औक्षकेण उक्ष्णां समूहेन । 'गो-  
त्रोक्ष-' इत्यादिना वुञ् प्रत्ययः । तरोरधस्तात्तरुतले रोमन्थः पशूनां चर्वितच-  
र्वणं तेन मन्थरं मन्दं चलन्त्यो गुर्व्यः सान्ना गलकम्बलानि यस्मिन्कर्मणि तद्यथा  
तथा । 'सान्ना तु गलकम्बलः' इत्यमरः । किञ्च निमीलन्ति सुखान्मुकुलीभव-  
न्ति, अलसानि चेक्ष्णानि यस्मिन्कर्मणि तद्यथा तथा आसांचके आसितम् । 'आस  
उपवेशने' भावे लिट् । 'दयायासश्च' इत्याम्प्रत्ययः । 'कृद्भानुप्रयुज्यते लिटि' इति  
कृजोऽनुप्रयोगः । इतः प्रभृत्याचतुष्टयात्स्वभावोक्तिः ॥

मृत्पिण्डशेखरितकोटिभिरर्धचन्द्रं

शृङ्गैः शिखाग्रगतलक्ष्ममलं हसद्भिः ।

उच्छृङ्खितान्यवृषभाः सरितां नदन्तो

रोधांसि धीरमपचस्करिरे महोक्षाः ॥ ६३ ॥

मृत्पिण्डेति ॥ मृत्पिण्डैर्वप्रक्रीडालग्नैर्मृत्खण्डैः शेखरिताः संजातशेखराः को-  
टयोऽग्राणि येषां तैरत एव शिखाग्रगतमुभवकोट्यन्तर्गतं लक्ष्मैव मलं यस्य स  
एवंभूतं श्वेतमर्धचन्द्रं हसद्भिरित्यतिशयोक्तिभेद इत्युक्तम् । अभूतोपमेति मतान्त-  
रम् । शृङ्गैर्विषाणैरुच्छृङ्गा उपतितशृङ्गाः कृता उच्छृङ्खिता अन्यवृषभाः प्रतिवृ-  
षभा यैस्ते अत एव धीरं गम्भीरं नदन्तो गर्जन्तः महान्त उक्षाणो महोक्षाः ।  
'अचतुर-' इत्यादिना निपातात्साधुः । सरितां रोधांसि अवचस्करिरे आलिलिखुः ।  
हर्षादुरुत्तरित्यर्थः । अवपूर्वात्किरतेः कर्तरि लिट् । 'किरतेर्हर्षजीविकाकुलायकर-  
णेषु' इति वक्तव्यमित्यात्मनेपदम् । 'ऋच्छत्यृताम्' इति गुणः, 'अपाचतुष्पाच्छकु-  
निष्वालेखने' इति सुडागमः ॥

मेदस्विनः सरभसोपगतानभीका-

न्भङ्क्त्वा पराननहुहो मुहुराहवेन ।

ऊर्जस्वलेन मुरभीरनुनिःसपन्नं

जग्मे जयोद्धुरविशालविषाणमुक्ष्णा ॥ ६४ ॥

मेदस्विन इति ॥ ऊर्जो बलमस्यास्तीति तेन ऊर्जस्वलेन बलिना । 'ज्योत्स्ना-  
तमिन्ना-' इत्यादिना निपातः । उक्ष्णा वृषभेण मेदस्विनो मांसलान् । 'अस्मा-  
यामेधास्त्रजो विनिः' । अत एव सरभसं सत्वरमुपगतान् अभिकामयन्त इत्यभी-  
कान्कामुकान् । 'कन्नः कामयिताभीकः' इत्यमरः । 'अनुकामिकाभीकः कमिता'  
इति निपातः । पराननहुहो बलीवर्दान्मुहुराहवेन युद्धेन भङ्क्त्वा निजित्य जयेनो-  
द्धे निर्भरे । 'ऋक्पूर-' इत्यादिना समासान्तः । विशाले च विषाणे यस्मिन्कर्मणि

तद्यथा तथा निःसपत्नमप्रतिपक्षं सुरभीरनु गवां पृष्ठतः । 'कर्मप्रचनीययुक्ते द्वि-  
तीया' । जन्मे गतम् । भावे लिट् ॥

विभ्राणमायतिमतीमवृथा शिरोधिं  
प्रत्यग्रतामतिरसामधिकं दधन्ति ।  
लोलोष्ठमौष्ट्रकमुदग्रमुखं तरुणा-

मभ्रंलिहानि लिलिहे नवपल्लवानि ॥ ६५ ॥

विभ्राणमिति ॥ आयतिमतीं दैर्घ्यवतीम् । न च वृथा दैर्घ्यमित्याह—अवृथे-  
ति । उच्चैस्तरपल्लवग्रहणात्सफलामित्यर्थः । शिरो धीयतेऽस्यामिति शिरोधिं ग्रीवाम् ।  
'शिरोधिः कंधरेत्यपि' इत्यमरः । 'कर्मण्यधिकरणे च' इति किप्रत्ययः । विभ्राणं  
दधानम् । उदग्रमुखं पल्लवग्रहणार्थमुर्ध्वोत्क्षिप्ततुण्डमौष्ट्रकमुदग्रमुखम् । 'गोत्रोक्ष-'  
इत्यादिना वुञ् । अधिकमतिशयितो रसः स्वादो यस्यां तामतिरसां प्रत्यग्रताम-  
भिनवरवं दधन्ति दधति । 'वा नपुंसकस्य-' इति वैकल्पिको नुमागमः । अभ्रं-  
लिहन्तीत्यभ्रंलिहान्युच्यतराणि । 'वहाभ्रे लिहः' इति खड्गप्रत्ययः 'अरुर्द्विषत्-'  
इत्यादिना नुमागमः । तरुणां नवपल्लवानि । 'पल्लवोऽस्त्री किसलयम्' इत्यमरः ।  
लोलोष्ठं यथा तथा । 'ओत्वोष्ठयोः समासे वा' इति पररूपं वक्तव्यम् । लिलिहे  
आस्वादयामास । जवासेत्यर्थः ॥

सार्धं कथंचिदुचितैः पिचुमर्दपत्रै-

रास्यान्तरालगतमाम्रदलं भ्रदीयः ।

दासेरकः सपदि संवलितं निपादै-

विप्रं पुरा पतगराडिव निर्जंगार ॥ ६६ ॥

सार्धमिति ॥ उचितैरभ्यस्तैः । अभ्यस्तेऽप्युचितं न्याय्यम्' इति यादवः ।  
पिचुमर्दपत्रैर्निम्बदलैः सार्धम् । 'पिचुमर्दश्च निम्बे' इत्यमरः । कथंचित्प्रमादादा-  
स्यान्तरालगतं मुखान्तर्गतं भ्रदीयो मृदुतरमाम्रदलं चूतपल्लवं दासेरक उष्ट्रः पुरा  
निपादैर्मल्लैः संवलितं युक्तं विप्रं पतगराड गल्लमानिव निर्जंगार उद्गीर्णवान् ।  
पुरा किल कुतश्चित्कारणान्मल्लैश्चभक्षणे तैः सहान्तः प्रविश्य गलं दहन्तं विप्रं ग-  
रुड उज्जगारेति पौराणिकी कथानानुसंधेया ॥

स्पष्टं बहिः स्थितवतेऽपि निवेदयन्त-

श्रेष्ठाविशेषमनुजीविजनाय राज्ञाम् ।

वैतालिकाः स्फुटपदप्रकटार्थमुच्चै-

भोगावलीः कलगिरोऽवसरेषु पेटुः ॥ ६७ ॥

स्पष्टमिति ॥ बहिःस्थितवतेऽप्यनुजीविजनाय । राज्ञोऽवसरकालिणि इति  
भावः । राज्ञां श्रेष्ठाविशेषं तत्कालोचितचरित्रविशेषं स्पष्टं निवेदयन्तः । लहृषजङ्ग-  
प्रबन्धपाठैरिति भावः । कलगिरो मधुरवाचो वैतालिका मङ्गलपाठकाः अवसरेषु



तद्वेलासु स्फुटैः प्रसिद्धैः पदैः प्रकटः प्रकाशोऽर्थोऽभिधेयं यस्मिन्कर्मणि तद्यथा  
तथा उच्चैर्भोगावलीः प्रबन्धान्पेदुः पठन्ति स्म । 'अत एकहल्मध्येऽनादेशादेर्लिटि'  
इत्येवाभ्यासलोपो ॥

उन्नम्रताम्रपटमण्डपमण्डितं त-

दानीलनागकुलसंकुलमावभासे ।

संध्यांशुभिन्नघनकर्धुरितान्तरीक्ष-

लक्ष्मीविडम्बि शिविरं शिवकीर्तनस्य ॥ ६८ ॥

उन्नमेति ॥ उन्नम्ररुचैस्ताम्रैर्धातुरक्तैः पटमण्डपैर्द्वैर्ल्यैर्मण्डितं आसमन्ताब्जो-  
लैर्नागकुलैर्गजसङ्घैः संकुलं अत एव संध्यांशुभिन्नैः संध्यारागसंभिन्नैर्घनैर्मेघैः क-  
र्धुरितस्य चित्रीकृतस्यान्तरीक्षस्य लक्ष्मीं विडम्बयत्यनुकरोतीति तत्तथोक्तं शिवकी-  
र्तनस्य मङ्गलकीर्तः कृष्णस्य तच्छिविरं कटकमावभासे । मनोहरमभूदित्यर्थः ।  
उपमालंकारः ॥

धरस्योद्धर्ताऽसि त्वमिति ननु सर्वत्र जगति

प्रतीतस्तत्किं मामतिभरमधः प्रापिपयिषुः ।

उपालब्धेवोच्चैर्गिरिपतिरिति श्रीपतिमसौ

बलाक्रान्तः क्रीडद्विरदमथितोर्वारुहरवैः ॥ ६९ ॥

इति श्रीमाधकृतौ शिशुपालवधे महाकाव्ये श्र्यष्टे

पञ्चमः सर्गः ॥ ५ ॥

धरस्येति ॥ बलैः सैन्यैराक्रान्तो गिरिपती रैवतकः क्रीडद्विर्विहरमाणोर्द्विरदैर्म-  
थितानां भग्नानामुर्वारुहाणां वृक्षाणां रवैः शब्दैर्निमित्तेन श्रीपतिं हरिम् नन्वङ्ग-  
त्वं धरस्य पर्वतस्योद्धर्ता उद्धारकोऽसीति सर्वत्र जगति प्रतीतः प्रसिद्धः । गोवर्ध-  
नोद्धारणादिति भावः । तत्तर्हि किं किमर्थमतिभरमतिभारवन्तं मामधः प्रापिप-  
यिषुः प्रापयितुमिच्छुरसि । प्रापयतेः सन्नन्तादुप्रत्ययः । इत्युच्चैरुपालब्धेव आकु-  
क्षदिवेत्युत्प्रेक्षा । उपाङ्गपूर्वाह्लभेलुङ् 'एकाच उपदेशे-' इति नेद 'ज्ञेयस्तथोर्धो  
धः' इति तकारस्य धकारः 'धि च' इति सिचः सकारलोपः । शिखरिणी वृत्तम् ।  
'रसै रुद्रैश्छिन्ना यमनसभला गः शिखरिणी' इति लक्षणात् ॥

इति श्रीमहोपाध्यायकोलाचलमहिनाथसूरिविरचिते शिशुपालवध-

काव्यव्याख्याने सर्वैरुपाह्वये पञ्चमः सर्गः ॥ ५ ॥

## षष्ठः सर्गः ।

अथ ऋतुवर्णनं प्रस्तौति—

अथ रिरंसुममुं युगपद्विरौ कृतयथास्वतरुप्रसवश्रिया ।

ऋतुगणेन निषेवितुमादधे भुवि पदं विपदन्तकृतं सताम् ॥१॥

अथेति ॥ अथ सेनानिवेशानन्तरं गिरौ रैवतके रिरंसुं रन्तुमिच्छुम् । रमेः सन्नन्तादुप्रत्ययः । एतेन ऋतुवर्णनप्रवृत्तेः प्रभुचित्तवृत्तिज्ञानपूर्वकत्वमुक्तम् । सतां साधूनां विपदामन्तं करोतीति विपदन्तकृत् । कृप् । तं विपदन्तकृतम् । सेव्यमिति भावः । अमुं हरिं निषेवितुं स्वतरुस्वस्वनियतवृक्षाननतिक्रम्य यथा स्वतरु । यथार्थेऽव्ययीभावः । यथा स्वतरुस्थिता प्रसवश्रीः पुष्पफलसंपत्तिः यथा स्वतरुप्रसवश्रीः । 'प्रसवस्तु फले पुष्पे' इत्यमरः । शाकपार्थिवादिषु द्रष्टव्यः । सा कृता येन तेन कृतयथास्वतरुप्रसवश्रिया । यथास्वतरुकृतप्रसवश्रियेत्यर्थः । ऋतुगणेन युगपद्भुवि पदमादधे आहितम् । युगपद्विरौ प्रादुरभूदित्यर्थः । नद्यवसरं सेवकाः क्षिपन्तीति भावः । अत्र सर्गे सर्वत्र यमकं शब्दालंकारः । तल्लक्षणं तत्तं चतुर्थे । अर्थालंकारस्तु यथासंभवमूढः । अस्मिन्सर्गे द्रुतविलम्बितं वृत्तम् । 'द्रुतविलम्बितमाह नभौ भरौ' इति लक्षणात् ॥

अथ लोकवेदयोः प्राथम्येन व्यवहाराद्वसन्तमादौ वर्णयति—

नवपलाशपलाशवनं पुरः स्फुटपरागपरागतपङ्कजम् ।

मृदुलतान्तलतान्तमलोकयत्स सुरभिं सुरभिं सुमनोभरैः ॥२॥

नवेति ॥ स हरिः पुरोऽग्रे प्रथमं वा नवपलाशानि नूतनपर्णानि पलाशवनानि किंशुकानानि यस्मिन् नवपलाशपलाशवनम् । बहुव्रीहिपूर्वपदो बहुव्रीहिः । 'पलाशः किंशुके पत्रे पलाशम्' इति विश्वः । स्फुटानि विकचानि परागे रजोभिः परागतानि व्याप्तानि च पङ्कजानि यस्मिन् स्फुटपरागपरागतपङ्कजं । मृदुलाः कोमला अत एव तान्ताः आतपसमये किञ्चिन्मलाना लतान्ताः पल्लवा यस्मिन् मृदुलतान्तलतान्तं सुमनोभरैः पुष्पसमृद्धिभिः सुरभिं सुगन्धिं सुरभिं वसन्तमलोकयदपश्यत् । 'सुरभिश्चमके स्वर्णे जातीफलवसन्तयोः । सुगन्धौ च मनोज्ञे च वाच्यवत्' इति विश्वः । इह प्रतिपादं प्रथमाक्षरद्वयात्परतोऽक्षरत्रयावृत्तिरूपयमकप्रक्रमाच्चतुर्थपादेऽपि तदेव यमकम् । एकस्मादप्यपरमिति सजातीयसंसृष्टिः ॥

विलुलितालकसंहतिरामृशन्मृगदृशां श्रमवारि ललाटजम् ।

तनुतरङ्गततिं सरसां दलत्कुवलयं वलयन्मरुदावर्वा ॥ ३ ॥

विलुलितेति ॥ विलुलितालकसंहतिर्विधुतचिकुरनिकरः सन्मृगदृशां ललाटजं श्रमवारि स्वेदमामृशन्परिमृजन् । मन्द इति भावः । सरसां तनुतरङ्गततिं



दलन्ति विकसन्ति कुबलयानि यस्मिन्कर्मणि तद्यथा तथा वलयंश्चालयन् । शी-  
तल इति भावः । मरुद्दसन्तवायुराववौ आवाति स्म ॥

तुलयति स्म विलोचनतारकाः कुरवकस्तवकव्यतिपङ्क्तिणि ।

गुणवदाश्रयलब्धगुणोदये मलिनिमालिनि माधवयोषिताम्॥४॥

तुलयतीति ॥ कुरवकस्तवके व्यतिपङ्क्तिणि लप्ते अत एव गुणवतः शुक्ल-  
णस्य कुरवकस्तवकस्याश्रयेणाश्रयेण लब्धो गुणोदयो निजनीलिमगुणोत्कर्षो येन  
तस्मिन् । धवले नीलस्य स्फुरणादिति भावः । अलिनि भ्रमरे मलिनस्य भावो  
मलिनिमा कृष्णत्वं माधवयोषितां हरिवधूनां विलोचनानां तारकाः कनीनिकाः ।  
'तारकाक्ष्णः कनीनिका' इत्यमरः । तुलयति स्म समीचकार । तद्वद्भावित्यर्थः ।  
तुलाशब्दात्सदशपर्यायात् 'तत्करोति-' इति प्यन्तात् 'लट् स्मे' इति भूते लट् ।  
उपमालंकारः ॥

स्फुटमिवोज्ज्वलकाञ्चनकान्तिभिर्युतमशोकमशोभत चम्पकैः ।

विरहिणां हृदयस्य भिदाभृतः कपिशितं पिशितं मदनाग्निना॥५॥

स्फुटमिति ॥ उज्ज्वलकाञ्चनकान्तिभिः शुद्धसुवर्णप्रभैश्चम्पकैर्युतम् । चम्पक-  
समूहमध्यगतमित्यर्थः । स्फुटं विकचमशोकपुष्पं भिदा भेदः । 'पिन्निदादिभ्यो-  
ऽङ्' । तां विभर्ति यत्तस्य भिदाभृतो भिन्नस्य विरहिणां हृदयस्य हृदयपिण्डस्य  
संबन्धि मदनाग्निना कपिशितं कपिशिकृतं पिशितं मांसमिवाशोभतेत्युत्प्रेक्षा ॥

स्मरहुताशनमुर्मुश्चूर्णतां दधुरिवान्नवणस्य रजःकणाः ।

निपतिताः परितः पथिकव्रजानुपरि ते परितेपुरतो भृशम्॥६॥

स्मरेति ॥ आन्नवणस्य चूतवनस्य । 'आन्नश्चूतो रसालोऽसौ' इत्यमरः । 'प्र-  
निरन्तः शर-' इत्यादिना वननकारस्य णत्वम् । रजःकणाः परागचूर्णाः स्मरहु-  
ताशनः कामाग्निः स एव मुर्मुश्चूर्णताः । 'मुर्मुश्चूर्णताः तुषानलः' इति वैजयन्ती ।  
तस्य चूर्णतां दधुरिवेत्युत्प्रेक्षा । अतो मुर्मुश्चूर्णत्वादेव परित उपरि निपतितास्ते  
रजःकणाः पन्थानं गच्छन्तीति पथिकाः । 'पथः कन्' इति कन्प्रत्ययः । तेषां  
व्रजान्भृशं परितेपुः परितापयामासुः । अतो मुर्मुश्चूर्णत्वोत्प्रेक्षणमिति भावः ॥

रतिपतिप्रहितेव कृतकुधः प्रियतमेषु वधूरनुनायिका ।

वकुलपुष्परसासवपेशलध्वनिरगान्निरगान्मधुपावलिः ॥ ७ ॥

रतिपतीति ॥ प्रियतमेषु विषये कृतकुधः कृतरूपः । 'प्रतिष्ठा रुदकुधौ खि-  
याम्' इत्यमरः । वधूरनुनायिकाः । कुपितस्त्रीरनुनेष्यन्ती । 'तुमुन्प्बुलौ क्रियायां  
क्रियार्थायाम्' इति भविष्यदर्धे ण्वुल् प्रत्ययः । 'अकेनोर्भविष्यदाधमण्ययोः' इति  
पठ्ठीप्रतिषेधाद्बधूरिति द्वितीया । रतिपतिना कामेन प्रहिता प्रेषितेव तद्वाणीश्र-  
वणानन्तरमेव तासां कोपत्यागादर्शनादियमुत्प्रेक्षा । वकुलपुष्पाणां रसो मकरन्दः  
स एवासवस्तेन तत्पानेन पेशलध्वनिर्मधुरस्वरा मधुपावलिः कर्त्री न गच्छतीत्य-  
गाद्बुक्षान्निरगान्निर्गता । 'इणो गा लुङि' इति गादेशः ॥

प्रियसखीसदृशं प्रतिबोधिताः किमपि काम्यगिरा परपुष्टया ।

प्रियतमाय वपुर्गुरुमत्सरच्छिदुरया दुरयाचितमङ्गनाः ॥ ८ ॥

प्रियसखीति ॥ गुरोर्महतो मत्सरस्य द्वेषस्य छिदुरया छेद्यया । 'विदिभिदि-  
च्छिदेः कुरच्' । काम्यगिरा ग्राह्यवाचा परपुष्टया कोकिलया प्रियसख्या सदृशं  
यथा तथा किमपि परैर्दुर्बोधं रहस्यं हितं प्रतिबोधिता उपदिष्टा अङ्गनाः प्रियत-  
माय अर्थाचितमप्रार्थितमेव वपुर्निजाङ्गमदुरर्पयामासुः । ददातेर्लुङि 'गातिस्था-'  
इत्यादिना सिचो लुक् । कोकिलाकूजितश्रवणानन्तरमेवाङ्गार्पणादौत्सुक्यहेतुकाद्यन-  
न्तरन्यायेन तथा किमपि बोधिता इत्युत्प्रेक्षा ॥

मधुकरैरपवादकरैरिव स्मृतिभुवः पथिका हरिणा इव ।

कलतया वचसः परिवादिनी स्वरजिता रजिता वशमाययुः ॥ ९ ॥

मधुकरैरिति ॥ मधुकरैः कर्तृभिः । अपवादं मृगवज्जनाय घण्टादिकुत्सित-  
वाद्यं कुर्वन्तीत्यपवादकरा व्याधासैरिव पथिका हरिणा इव परिवादिनीस्वरजिता  
वीणाविशेषध्वनिजयिन्या । 'सप्तभिः परिवादिनी' इत्यमरः । जेः क्विप् तुक् ।  
वचसो गीतस्य कलतया माधुर्येण करणेन रजिताः । अकृष्टाः सन्त इत्यर्थः । र-  
ज्जेष्यन्तात्कर्मणि क्तः । 'रज्जेषीं मृगरमणे-' इति उपधानकारलोपः । इहोपमान-  
मृगसादृश्यादौपचारिकं मृगत्वम् । उपमेयेषु पथिकेष्वस्तीत्यविरोधः । स्मृतिभुवः  
स्मरस्य मृगपातचिन्ताविषयत्वान्मृगग्रहणगतदेशस्य च वशमाययुः । यथा व्या-  
धगानासक्त्या गते मृगाः पतन्ति तद्वन्मधुकरहुंकाराकृष्टाः पान्थाः स्मरपारवश्यं  
भेजुरित्यर्थः । अनेकैवेयमुपमा ॥

समभिसृत्य रसादवलम्बितः प्रमदया कुसुमावचिचीपया ।

अविनमन्न रराज वृथोच्चकैरनृतया नृतया वनपादपः ॥ १० ॥

समभिसृत्येति ॥ प्रमदया कन्यां कुसुमानामवचिचीपयावचेतुमिच्छया ।  
रिरंसयेति भावः । चिनोतेः सन्नन्तात् 'अप्रत्ययात्' इति खियामकारप्रत्ययः 'वि-  
भाषा चेः' इति विकल्पात्कुत्वाभावः । रसाद्रागात्समभिसृत्य समागत्यावलम्बितो  
हस्तेन गृहीतस्तथाप्यविनमन्वशमगच्छन् अत एव वृथोच्चकैर्बन्धुमुन्नतो वनपाद-  
पः । न तु नागरिक इति भावः । न ऋतेत्यनृता असत्या तथा अनृतया नुर्भावो  
नृता तथा नृतया पुंस्त्वेन रराज । 'स्युः पुमांसः पञ्चजनाः पुरुषाः पूरुषा नरः'  
इत्यमरः । यः कान्ताकरगृहीतोऽपि न द्रवति स नपुंसक एव, लौकिकस्तु पुंस्त्व-  
व्यपदेशो मिथ्यैवेति भावः ॥

अथ कश्चित्स्वयंप्रग्राह्यसुखार्थं प्रियामलिपातेन भीषयस्त्रिभिः कुलकेनाह—

इदमपास्य विरागि परागिणीरलिकदम्बकमम्बुरुहां ततीः ।

स्तनभरेण जितस्तवकानमन्नवलते वलतेऽभिमुखं तव ॥ ११ ॥

इदमित्यादि ॥ स्तनभरेण साधनेन जिताभ्यां स्तवकाभ्यामानमन्ती नवलता  
यथा सा तथोक्ता तस्याः संतुष्टिर्जितस्तवकानमन्नवलते । स्तवकानमन्नवलतोपमे



इत्यर्थः । अत एवेदं विरागि विरक्तिमदलिकदम्बकं परागिणीः परागवतीरिति विरक्तिहेतुक्तिः । अम्बुरुहां ततीरपास्य तवाभिमुखं बलते चलति । विशिष्टल-  
ताभ्रमादिति भावः । तथा च आन्तिमदलंकारो व्यज्यते ॥

अधालेस्तदभिमुखागमने कारणमाह—

सुरभिणि श्वसिते दधतस्तृपं नवसुधामधुरे च तवाधरे ।

अलमलेरिव गन्धरसावमू मम न सौमनसौ मनसो मुदे ॥१२॥

सुरभीति ॥ तव सुरभिणि श्वसिते निश्वासमारुते नवसुधावन्मधुरे अधरे च  
तृपं तृष्णां दधतो दधानस्वालेभ्रमरस्य ममेवाम् उपलभ्यमानौ सुमनसां पुष्पाणां  
संबन्धिनौ सौमनसौ गन्धरसौ सौरभमाधुर्यं मनसोऽन्तःकरणस्य मुदे नालं न  
पर्याप्तौ । अतस्त्वद्ददनरसगन्धलोभादागच्छतीत्यर्थः । ‘नमःस्वस्ति—’ इत्यादिना  
चतुर्थी । अत्र कान्ताकर्तृकस्वयंप्रहासेपसुखार्थिनः प्रियस्य तद्गयहेतोरलेरेवागमन-  
हेतुत्वेनात्र दृष्टान्तेन सुखसौरभरसलोभभरकुसुमवैराग्ययोर्वर्णयितुमौचित्याद्यम-  
कानुसारेण विप्रकृष्टेनापि ममशब्देनेवशब्दस्यान्वयः । बलतेऽभिमुखं तव अलि-  
भयादिव सस्वजे इत्युपक्रमोपसंहाराभ्यामलेः प्रकृतत्वेनोपमेयत्वावगमात् । अ-  
न्यथा मध्ये तद्वैपरीत्ये तद्विरोधादित्यलमहिचलनाध्वमार्गणेन । अत्रोपमानुप्रासयम-  
कानां तावद्विजातीयानां संसृष्टिः स्पष्टैव । तथा यमकानां त्रयाणां चतुर्थपादादावे-  
कस्मादक्षरात्, द्वाभ्यां त्रिभ्यश्च परतोऽक्षरत्रयावृत्तिलक्षणानां स्थितत्वात्सजाती-  
यसंसृष्टिश्रेष्ठा ॥

इति गदन्तमनन्तरमङ्गना भुजयुगोन्नमनोच्चतरस्तनी ।

प्रणयिनं रभसादुदरश्रिया बलिभयालिभयादिव सस्वजे ॥१३॥

इतीति ॥ इतीत्यं गदन्तं प्रणयिनम् अनन्तरं भुजयुगस्योन्नमनेनोच्चतरावत्यु-  
न्नतौ स्तनौ यस्याः सा । ‘स्वाङ्गाच्चोपसर्जनादसंयोगोपधात्’ इति ङीप् । बलिभया  
बलयो विद्यन्ते यस्यास्तथा बलिमत्या । ‘तुन्दिवलिबटेर्भः’ इति भप्रत्ययः । उदर-  
श्रिया मध्यशोभया उपलक्षिता अङ्गना अलिभयादिव रभसात्सस्वजे आलिलिङ्ग ।  
वस्तुतस्तु रागादेवेति भावः । ‘प्वङ्ग परिप्वङ्गे’ इति धातोः कर्तरि लिट् । ‘लज्जा-  
मन्मथमध्यस्था मध्येयं नायिका मता’ इति ॥

वदनसौरभलोभपरिभ्रमद्भ्रमरसंभ्रमसंभृतशोभया ।

चलितया विदधे कलमेखलाकलकलोऽलकलोलदृशान्यया १४

चदनेति ॥ वदनस्य सौरभे सौगन्ध्ये लोभेन परिभ्रमता भ्रमरेण हेतुना यः  
संभ्रमस्तेन संभृतशोभया संपादितश्रिया चलितया अलिसंभ्रमात्प्रस्थितया अत  
एवालकैरलकपातैर्लोलदृशा चञ्चलाक्षया अन्यया रुच्यन्तरेण कलो मेखलायाः कल-  
कलः कोलाहलो विदधे विहितः । अलिभयादपसरन्त्याः काञ्चीगुणध्वनिरजनी-  
त्यर्थः । एतेन चकितत्वमुक्तम् । चकितं भयसंभ्रमः । अनुप्रासयमकयोः सजाती-  
यशब्दालंकारयोः संसृष्टिः स्पष्टैव तावत् । तथा यमकयोश्च द्वयोः सजातीययोः

चतुर्थपादादावेकसादक्षराद्वाभ्यां च परतोऽक्षरत्रयावृत्तिलक्षणयोः स्थितत्वात्सजातीययोः संसृष्टिः ॥

अजगणनगणज्ञः प्रियमग्रतः प्रणतमप्यभिमानितया न याः ।

सति मधावभवन्मदनव्यथा विधुरिता धुरि ताः कुकुरस्त्रियः १५

अजगणनिति ॥ याः कुकुरस्त्रियो यादवाङ्गनाः गणशो बहुशः । 'बह्वल्पा-  
र्थाच्छस् कारकादन्यतरस्याम्' इति शस् प्रत्ययः । अग्रतः प्रणतमपि प्रियम् ।  
जातावेकवचनम् । प्रियानित्यर्थः । अभिमानिनीनां भावोऽभिमानिता तथा ।  
'स्वतलोर्गुणवचनस्य पुंवद्भावो वक्तव्यः' । नाजगणज्ञ गणयन्ति स्म । गणेश्वीरा-  
दिकाण्यौ चङि 'ई च गणः' इत्यभ्यासस्य पाक्षिक इत्वाभावः । ताः कुकुरस्त्रियो  
मधौ वसन्ते सति प्रवर्तमाने । 'मधुश्चैत्रे वसन्ते च' इति विश्वः । मदनव्यथावि-  
धुरिता विह्वलिताः सत्यः धुरि अग्रेऽभवत्प्रवर्तन्ते । स्वयमेव पुरः प्रवृत्ता इत्यर्थः ॥

कुसुमकार्मुककार्मुकसंहितद्रुतशिलीमुखस्वण्डितविग्रहाः ।

मरणमप्यपराः प्रतिपेदिरे किमु मुहुर्मुहुर्गुतभर्तृकाः ॥ १६ ॥

कुसुमेति ॥ गतभर्तृकाः वियोगिन्यः । 'नष्टतश्च' इति कप् । अपराः काश्चि-  
दङ्गनाः कुसुमकार्मुकस्य कामस्य कार्मुके संहितैः द्रुतज्वनेः शिलीमुखैः शरैः स्व-  
ण्डितविग्रहाः पाटितशरीराः सत्यो मरणमपि प्रतिपेदिरे । मुहुः पुनः पुनः मुसुहु-  
र्मुमूर्छुरिति किमु वक्तव्यमित्यर्थः ॥

अथ कस्याश्चित्प्रोषितभर्तृकाया बन्धुजनसमाधासनं विशेषकेणाह—

रुददिपा वदनाम्बुरुहश्रियः सुतनु सत्यमलंकरणाय ते ।

तदपि संप्रति संनिहिते मधावधिगमं धिगमङ्गलमश्रुणः ॥ १७ ॥

रुददिपेति ॥ हे सुतनु शुभाङ्गि, 'अम्बार्थनसोहृस्वः' इति ह्रस्वत्वम् । दी-  
र्घोत्तरपदो बहुव्रीहिः अन्यथा गुणः स्यात् । रुददिपा रोदनेच्छा । अश्रुविमोचन-  
मित्यर्थः । रुदः सन्नन्तादप्रत्यये टाप् । ते तव वदनाम्बुरुहश्रियोऽलंकरणाय स-  
त्यम् । 'रम्भाणां विकृतिरपि श्रियं तनोति' इति न्यायादिति भावः । गम्यमान-  
क्रियापेक्षत्वाच्चतुर्थी । तदपि तथापि संप्रति मधौ वसन्ते संनिहिते संनिहितोत्सवे  
सति अश्रुणोऽधिगमं प्राप्तिममङ्गलं धिक् । निन्दतीत्यर्थः । 'धिङ्निर्भर्त्सननिन्द-  
योः' इत्यमरः । 'धिगुपयौदिषु त्रिषु' इति द्वितीया । अतो मा रुद इत्यर्थः ॥

त्यजति कष्टमसावचिरादसून्विरहवेदनयेत्यघशङ्किभिः ।

प्रियतया गदितास्त्वयि बान्धवैरवितथा वितथाः सखिमा गिरः ॥

त्यजतीति ॥ प्रियतया दृष्टतया अवशङ्किभिरनर्थोत्प्रेक्षिभिः । प्रेम पश्यति ।  
मयान्वपदेऽपीति भावः । बान्धवैस्त्वयि विषये गदिता उच्चारिताः कष्टं वत्त  
असौ बाला विरहवेदनया अचिरादसून्प्राणांस्त्यजति त्यक्षति । 'वर्तमानसा-  
मीप्ये वर्तमानवद्वा' इति लट् । इत्येवंविधा गिर उक्तीः हे सखि, विगतं तथात्वं  
यासां ताः वितथा अनृताः । 'वितथं त्वनृतं वचः' इत्यमरः । बहुव्रीहौ विशेष्य-



लिङ्गता ब्राह्मणादित्वाद्भस्वः । ततो नञ्समासः । अवितायाः सत्यः सा वितायाः  
मा कृथाः । वृथातिशोकेन मा मृथा इत्यर्थः । विपूर्वात्तनोतेलुङि थास् 'तनादिभ्य-  
स्तथासोः' इति विभाषा सिचो लुक् 'अनुदात्तोपदेशः' इत्यादिनानुनासिकलोपः  
'न माञ्चोगे' इत्यङागमप्रतिषेधः ॥

न खलु दूरगतोऽप्यतिवर्तते महमसाविति बन्धुतयोदितैः ।

प्रणयिनो निशमय्य बधूर्बहिः स्वरमृतैरमृतैरिव निर्ववौ ॥१९॥

नेति ॥ किं चासौ ते प्रणयी दूरगतो दूरस्थोऽपि महं वसन्तोत्सवम् । 'मह  
उद्भव उत्सवः' इत्यमरः । नातिवर्तते नातिक्रामति खलु इति बन्धुतया बन्धुस-  
मूहेन । 'ग्रामजनबन्धुसहायेभ्यस्तत्' इति तलप्रत्ययः । उदितैरुक्तैः । वदेः कर्मणि  
क्तः । क्रतैः सत्यवचनैः । 'सत्यं तथ्यमृतं सम्यक्' इत्यमरः । बहिः प्रणयिनस्त-  
दैव दैवादागतस्य प्रियस्य स्वरं कण्ठगतं शब्दं निशमय्य श्रुत्वा । 'शमु अदर्शने'  
इति चौरादिकाल्प्य 'मित्राद्भस्वः' 'ल्यपि लघुपूर्वात्' इत्ययादेशः । बधूरमृतैः  
सुधाभिरिव निर्ववौ निर्ववार । वातेलिङ् । निर्वीणं निर्वृतिः सुखमिति ॥

॥ विशेषकम् ॥

मधुरया मधुबोधितमाधवीमधुसमृद्धिसमेधितमेधया ।

मधुकराङ्गनया मुहुरुन्मदध्वनिभृता निभृताक्षरमुज्जगे ॥२०॥

मधुरयेति ॥ मधुरया मनोहरया मधुना वसन्तेन बोधिताः विकसिताश्च  
ता माधव्यश्च । पुष्पधर्मः पुष्पितासूपचर्यते । तासां माधवीनामतिमुक्तलतानाम् ।  
'अतिमुक्तः पुण्ड्रकः स्वाङ्गासन्ती माधवी लता' इत्यमरः । मधुसमृद्ध्या मकरन्द-  
संपदा समेधितमेधया संवर्धितप्रतिभया अत एवोन्मदयतीत्युन्मदो मदकरः ।  
पचायच् । तं ध्वनिं विभतीत्युन्मदध्वनिभृत् तथा मधुकराङ्गनया मुहुर्निभृता-  
क्षरम् । लक्षणया स्थिरनादं यथा तथेत्यर्थः । अथवा सर्वः शब्दो वर्णात्मक एव  
व्यञ्जकविशेषाभावादस्फुट इति मतमाश्रित्योक्तं सर्वपथीनाः कवय इति । उज्जगे  
उच्चैर्गातम् । गायतेरविवक्षितकर्मकाङ्क्षावे लिट् । 'बन्धवैपम्यराहित्यं समता  
पदगुम्फने' इति लक्षणात्समतारुणो गुणः ॥

अरुणिताखिलशैलवना मुहुर्विदधती पथिकान्परितापिनः ।

विकचकिंशुकसंहतिरुच्चकैरुदवहद्वहव्यवहश्रियम् ॥ २१ ॥

अरुणितेति ॥ अरुणितान्यरुणीकृतान्यखिलानि शैलवनानि यया सा मुहुः  
पथिकानध्वगान्, विरहिणश्च परितापिनः संतापवतो विदधती उच्चैरेवोच्चकैरुन्नता ।  
'अव्ययसर्वनाम्नामकप्रकाटेः' इत्यकच् प्रत्ययः । विकचा विकसिता या किंशुकसं-  
हतिः पलाशकुसुमराशिः सा दवहव्यवहश्रियं दवाग्निशोभामुदवहत् । निदर्शना-  
लंकारः । इति वसन्तवर्णनम् ॥

१ व्याख्यासुधार्वा तु 'अजिति योगविभागेन समासान्तेऽचि जाते 'यस्येति च' इति आका-  
लोपः' इत्युक्तम् ।

अथ ग्रीष्मवर्णनमारभते—

रवितुरंगतनूरुहतुल्यतां दधति यत्र शिरीपरजोरुचः ।

उपययौ विदधन्नवमल्लिकाः शुचिरसौ चिरसौरभसंपदः ॥२२॥

रवीत्यादि ॥ यत्र शुचौ शिरीपरजसां रुचः कान्तयो रवितुरंगतनूरुहतुल्यतां सूर्याश्चरोमसावर्ण्यं दधति । हरिद्वर्णा भवन्तीत्यर्थः । असौ शुचिर्ग्रीष्मः । 'शुचिः शुद्धेऽनुपहते शृङ्गारापादयोस्तथा । ग्रीष्मे हुतवहेऽपि स्यात्' इति विश्वः । नवमल्लिकाः । 'पुष्पे जातीप्रभृतयः स्वलिङ्गाः' इत्यमरः । 'पुष्पमूलेषु बहुलम्' इति बहुलग्रहणालुप् । लुपि युक्तवश्चक्तिवचने भवतः । चिरं चिरावस्यायिनी सौरभसंपद्यासां ताः । स्थिरगन्धा इत्यर्थः । विदधत्कुर्वन्नुपययौ प्राप्तः ॥

दलितकोमलपाटलकुञ्जले निजवधूश्वसितानुविधायिनि ।

मरुति वा तिविलासिभिरुन्मदभ्रमदलौ मदलौल्यमुपाददे ॥२३॥

दलितेति ॥ पाटलाया अवयवाः पाटलाः । लुक्प्रकरणे 'पुष्पमूलेषु बहुलम्' इति बहुलग्रहणादलुक् । ते च ते कुञ्जालाश्च दलिता विभिन्नाः कोमलाः पाटलकुञ्जाला येन तस्मिन् निजवधूनां श्वसितं निःश्वासमनुविधत्तेऽनुकरोतीति तथोक्ते । तादृशीत्यर्थः । उन्मदा भ्रमन्तश्चालयो यस्मिस्तस्मिन् उन्मदभ्रमदलौ मरुति ग्रीष्मानिले वाति वहति सति । वातेलटः शत्रादेशः । विलासिभिर्विलसनशीलैः कामिभिः । 'वी कपलसकरथस्त्रम्भः' इति धिनुष्प्रत्ययः । मदेन लौल्यं चापत्यमुपाददे । मत्तैर्जातमित्यर्थः ॥

निदधिरे दयितोरसि तत्क्षणस्नपनवारितुपारभृतः स्तनाः ।

सरसचन्दनरेणुरनुक्षणं विचकरे च करेण वरोरुभिः ॥ २४ ॥

निदधिर इति ॥ वरोरुभिः स्त्रीभिः तत्क्षणस्नपनेन सद्यःसेकेन वारितुपारभृतः । जलशीकरधारिण इत्यर्थः । 'तुपारी हिमशीकरौ' इति शाश्वतः । स्तना दयितोरसि निदधिरे निहिताः । तेषां संतापशान्तये स्नानाद्राङ्गा एव आलिङ्गित्यर्थः । किंच करेण पाणिना सरस आर्द्रचन्दनरेणुः पृष्ठचन्दनपङ्कश्वानुक्षणं विचकरे विकीर्णः । किरतेः कर्मणि लिट् । 'ऋच्छत्पृताम्' इति गुणः । करेणुकरोरुभिरिति पाठस्तु 'ऋक्षतरपदादौपम्ये' इत्यूङ्प्रसङ्गाद्धेयः । इति ग्रीष्मवर्णनम् ॥

अथ वर्षावतारमाह—

स्फुरदधीरतडिन्नयना मुहुः प्रियमिवागलितोरुपयोधरा ।

जलधरावलिरप्रतिपालितस्वसमया समयाज्जगतीधरम् ॥२५॥

स्फुरदिति ॥ स्फुरन्ती अधीरे चञ्चले तडितौ नयने इव तडिन्नयने यस्याः सा अगलिता भरिक्ता ऊरुपयोधरा मेघा यस्याम्, अन्यत्र ऊरु च पयोधरौ च ऊरुपयोधरम् । प्राण्यङ्गत्वाद्गुन्दैकवद्भावः । न गलितं न पतितं यस्यां सा जलधरावलिर्येधपङ्क्तिः । अत्र जलधरावलेः पयोधराणां चावयवावयविभावात्पृथङ्निर्देशः । अप्रतिपालितस्वसमया अनपेक्षितनिजवेला सती । एकत्र यौगपथादन्य-



आधैर्याच्चेति भावः । जगतीधरं रैवतकं भूधरं प्रियमिव समयात्समागच्छत् ।  
यातेलेङ् । पयोजगतीशब्दयोः पचाद्यजन्तेन धरशब्देन षष्ठीसमासः । अत्र वि-  
शेषणमहिम्ना जलधरावली नायिकात्वप्रतीतेः समासोक्तिः, सा तु प्रियमिवेत्युपम-  
याङ्गेन संकीर्यते ॥

गजकदम्बकमेचकमुच्चकैर्नभसि वीक्ष्य नवाम्बुदमम्बरे ।

अभिससार न बलभमङ्गना न चकमे च कमेकरसरहः ॥२६॥

गजेति ॥ नभसि श्रावणमासे । 'नभाः श्रावणिकश्च सः' इत्यमरः । अम्बरे  
व्योम्नि गजकदम्बकमिव मेचकं श्यामलम् । 'कालश्यामलमेचकाः' इत्यमरः ।  
उच्चैरेवोच्चैरुन्नतं नवाम्बुदं वीक्ष्य अङ्गना एक एकायनो रसो रागो यस्य तमेकर-  
सम् । तिरस्कृतसरान्तरमित्यर्थः । कं बलभं प्रियं रह एकान्ते न चकमे न काम-  
यते स्म, तथा नाभिससार च । सर्वबलभं सर्वापि तत्तदङ्गना चकमे । अभिससार  
चेति । नवाम्बुदस्योद्दीपकत्वादतिशयोक्तिः । इह कामनापूर्वकत्वादभिसरणस्य  
तयोरर्थक्रमबलीयस्त्वन्यायेन यमकवशायातपाठक्रमबाधेन योजना न्याय्यैव ॥

अनुययौ विविधोपलकुण्डलयुतिवितानकसंवलितान्शुकम् ।

धृतधनुर्वलयस्य पयोमुचः शबलिमा बलिमानमुषो वपुः ॥२७॥

अनुययाविति ॥ धृतधनुर्वलयस्य धृतेन्द्रचापमण्डलस्य पयोमुचो मेघस्य  
संबन्धी शबलस्य भावः शबलिमा विचित्रता । 'पृथ्वादिभ्य इमनिज्वा' । वि-  
विधा नानावर्णा उपला मणयो ययोस्तयोः कुण्डलयोर्धुतिवितानकेन कान्तिपुञ्जे-  
न संवलितान् मिलितान् अंशवो निजनीलभासो यस्य तत्तथोक्तम् । 'शेषाद्विभाषा'  
इति कथ्यत्वयः । बलिमानमुषो बल्यसुराहंकारापहारकस्य हरवेर्धुरनुययावनुच-  
कार । तद्वद्भावित्यर्थः । उपमालंकारः ॥

द्रुतसमीरचलैः क्षणलक्षितव्यवहिता विटपैरिव मञ्जरी ।

नवतमालनिभस्य नभस्तरोरचिररोचिररोचत वारिदैः ॥२८॥

द्रुतेति ॥ द्रुतसमीरेण शीघ्रमास्तेन चलैर्वारिदैः क्षणं लक्षिता च व्यवहिता  
च सा क्षणलक्षितव्यवहिता । क्षणिकाविर्भावतिरोधानेत्यर्थः । स्नातानुलिसवत्  
'पूर्वकलैक-' इत्यादिना समासः । अचिरं रोचिर्यस्याः सा अचिररोचिर्विशुत् द्रु-  
तसमीरचलैर्विटपैः शाखाभिः क्षणलक्षितव्यवहिता नवतमालनिभस्य नवतमालेन  
सरशस्य । तद्वल्लीलस्येत्यर्थः । नित्यसमासः । नभस्तरोरिव तस्य नभस्तरोर्मञ्ज-  
री गुच्छ इवारोचत । उपमालंकारः । अत्र नभस्तरोर्नभःश्रेष्ठस्येति व्याख्याने तरु-  
शब्दस्य व्याघ्रादिवच्छेद्यार्थगोचरत्वात्तमालशब्देन विशेषवाचिना तल्लीलसामान्ये-  
न पौनरुक्त्यमिति बहुभः । तमालशब्दस्येन्द्रनीलवर्णेत्यमात्रोपमानत्वात्तरुशब्दस्य  
स्वार्थवृत्तित्वेऽपि न पौनरुक्त्यमित्यन्ये ॥

पटलमम्बुमुचां पथिकाङ्गना सपदि जीवितसंशयमेष्यती ।

सनयनाम्बुसखीजनसंभ्रमाद्विधुरवन्धुरवन्धुरमैक्षत ॥ २९ ॥

पटलमिति ॥ पथिकाङ्गना काचित्प्रोषितभर्तृका अत एव सपदि जीवितसंश-  
यं मरणमेप्यती । निश्चितमरणेत्यर्थः । 'आच्छीनघोर्नुम्-' इति विकल्पाश्रुमभा-  
वः । अत एव सनयनाम्बोः सवाप्सस्य सखीजनस्य संभ्रमात्क्षोभाद्दिशुरवन्धुः  
संभ्रमदर्शनाद्बिह्वलबन्धुजना सती अम्बुमुखां पटलमवन्धुरमशोभनम् । सदैव-  
रोपमिति यावत् । ऐक्षत । ईक्षतेर्लङ् 'आटश्च' इति वृद्धिः । इह विरहवेदना-  
क्षमाया नायिकाया मरणसाधनमेवपटलावेक्षणवर्णनायां तदुद्योगलक्षणा मरणाव-  
स्थोक्ता । सा हि द्विविधा तदुद्योगस्तद्योगश्चेत्याहुः । इच्छानःसङ्गसंकल्पाजागरः  
कृशता रतिः । ह्रीत्यागोन्मादमूर्छान्ता इत्यनङ्गदशा दश ॥' इत्यवस्थासंग्रहः ॥

प्रवसतः सुतरामुदकम्पयद्विदलकन्दलकम्पनलालितः ।

नमयति स्म वनानि मनस्विनीजनमनो नमनो घनमारुतः ॥३०॥

प्रवसत इति ॥ कन्दली भूकन्दली । 'द्रोणपर्णी स्निग्धकन्दा कन्दली भूमि-  
कन्दली' इति शब्दार्णवः । तस्याः पुष्पाणि कन्दलानि । 'फले लुक्' इत्यणो  
लुक् । विदलानां विकचानां कन्दलानां कम्पनेनावधूननेन लालित उपस्कृतो म-  
नस्विनीजनस्य मनसां नमनो नमयति । मानिनीमानभजन इत्यर्थः । कर्तरि  
ल्युट् । घनमारुतो मेघवायुः वनानि नमयति स्म । प्रवसतः प्रोषितान्सुतरामुद-  
कम्पयदुद्वेजितवान् । मनस्विनीमानमर्दनस्य वननमनं प्रोषितकम्पनं वा किय-  
दिति भावः ॥

जलदपङ्क्तिरनर्तयदुन्मदं कलविलापिकलापिकदम्बकम् ।

कृतसमार्जनमर्दलमण्डलध्वनिजया निजया स्वनसंपदा ॥३१॥

जलदेति ॥ निजया आत्मीयया स्वनसंपदा कृतः समार्जनस्य मार्जनाख्यसं-  
स्कारसहितस्य मर्दलमण्डलस्य ध्वनेर्जयो यथा सा तथोक्ता । मार्जनं नाम मर्दला-  
नां ध्वननार्थं भस्मसृदिताम्भः पुष्करलेपनम् । जलदपङ्क्तिरुन्मदमुत्कटमदं कलवि-  
लापि मधुरालापि कलापिकदम्बकं मयूरचुन्दमनर्तयत् ॥

नवकदम्बरजोरुणिताम्बरैरधिपुरंधि शिलीन्ध्रमुगन्धिभिः ।

मनसि रागवतामनुरागिता नवनवा वनवायुभिरादधे ॥ ३२ ॥

नवेति ॥ नवकदम्बरजोभिरुणितमरुणीकृतमम्बरमाकाशं यैस्तैः शिलीन्ध्राणां  
कन्दलीकुसुमानां यः सुगन्धः स एषामस्तीति शिलीन्ध्रमुगन्धिनस्तैः । गन्धस्ये-  
त्वे तदेकान्तग्रहणादिप्रत्ययाश्रयणम् । 'कदल्यां च शिलीन्ध्रः स्यात्' इति श-  
ब्दार्णवे । वनवायुभिः पुरंध्रीषु स्त्रीषु विषये अधिपुरंधि । विभक्त्यर्थेऽव्ययीभावः ।  
रागवतां कामिनां मनसि नवनवा नवप्रकारा । 'प्रकारे गुणवचनस्य' इति द्विर्भा-  
वः । कर्मधारयवद्भावात्सुपो लुक् । अनुरागिता आदधे । अनुराग उत्पादित  
इत्यर्थः ॥



शमिततापमपोढमहीरजः प्रथमविन्दुभिरम्बुमुचोऽम्भसाम् ।

प्रविरलैरचलाङ्गनमङ्गनाजनसुगं न सुगन्धि न चकिरे ॥३३॥

शमितेति ॥ अम्बुमुचो मेघाः प्रविरलैरम्भसां प्रथमविन्दुभिः शमिततापम-  
पोढमहीरजो निरस्तधूलिकम् । न तु पङ्क्तिमिति भावः । सुगन्धि संतप्तसेकादु-  
द्धृतसौरभम् । इह तदेकान्तत्वाद्वान्धस्येत्वम् । अचलाङ्गनं रैवतकाङ्गनम् । 'अङ्गनं  
चत्वरजिरे' इत्यमरः । अङ्गनाजनस्य सुखेन गच्छत्यस्मिन्निति सुगम् । सुखसंचार-  
मित्यर्थः । 'सुदुरोरधिकरणे' इति गमेर्द्विप्रत्यये टिलोपः । न न चकिरे । चकिरे  
इत्यर्थः । द्वौ नजौ प्रकृतमर्थं गमयतः ॥

द्विरददन्तवलक्षमलक्षयत स्फुरितभृङ्गमृगच्छवि केतकम् ।

घनघनौघविघट्टनया दिवः कृशशिखं शशिखण्डमिव च्युतम् ३४

द्विरदेति ॥ द्विरददन्तवलक्षं गजदन्तधवलम् । 'वलक्षो धवलोऽर्जुनः' इत्य-  
मरः । भृङ्गो मृग इव भृङ्गमृगः तस्य छविः सा स्फुरिता यस्मिन्मत्तयोक्तं केतक्याः  
पुष्पं केतकम् । 'पुष्पमूलेषु बहुलम्' इत्यणो लुकि नादिवृद्धिः । 'लुक् तद्धितलुकि'  
इति स्त्रीप्रत्ययस्यापि लुक् । घनघनौघविघट्टनया निविडमेघसहोपघातेन दिवो-  
ऽन्तरिक्षाच्युतं कृशशिखं सूक्ष्माग्रं शशिलखण्डमिवालक्ष्यतेत्युत्प्रेक्षा ॥

दलितमौक्तिकचूर्णविपाण्डवः स्फुरितनिर्झरशीकरचारवः ।

कुटजपुष्पपरागकणाः स्फुटं विदधिरे दधिरेणुविडम्बनाम् ॥३५॥

दलितेति ॥ दलितमौक्तिकानां निष्पिष्टमुक्ताफलानां चूर्णं इव विपाण्डवोऽति-  
शुभ्राः स्फुरिता ये निर्झराणां शीकराः कणास्त इव चारवः कुटजपुष्पपरागकणाः  
स्फुटं दधिरेणुविडम्बनां दधिचूर्णानुकारं विदधिरे चकिरे । तद्वद्भुजित्यर्थः ।  
पूर्वोपमानद्वयानुप्राणितेयमुपमेति संकरः ॥

नवपयःकणकोमलमालतीकुसुमसंततिसंततसङ्गिभिः ।

प्रचलितोडुनिभैः परिपाण्डिमा शुभरजोभरजोऽलिभिराददे ३६

नवेति ॥ नवपयःकणवज्रवोदकविन्दुवत्कोमलानां मालतीकुसुमानां जातीपु-  
ष्पाणां संततिषु संततसङ्गिभिर्निरन्तरासक्तैः । 'सुमना मालती जातिः' इत्यमरः ।  
अत एव प्रचलितोडुनिभैः परागभूषणात्संचरन्नक्षत्रकल्पैरिवेत्युत्प्रेक्षा । अलिभिः  
शुभाद्रजोभरात्परागपुञ्जाजातः शुभरजोभरजः परिपाण्डिमा धवलिमा आददे  
स्वीकृतः ॥

निजरजः पटवासमिवाकिरद्धतपटोपमवारिमुचां दिशाम् ।

प्रियवियुक्तवधूजनचेतसामनवनी नवनीपवनावलिः ॥ ३७ ॥

निजेति ॥ प्रियवियुक्तवधूजनचेतसाम् । कर्मणि षष्ठी । अनवनी अरक्षणी ।  
किंतु हस्तीत्यर्थः । अवतेः कर्तरि ल्युटि ङीप् । नवनीपवनावलिः नवकदम्बकान-  
नपङ्क्तिः यताः पटोपमाः पटकल्पा वारिमुचो मेघा शभिस्ताः । मेघपटावृता इत्य-

र्थः । तासां दिशां निजरजः स्वपरागं पटवासं पिधानमिवेत्युत्प्रेक्षा । अकिरदक्षि-  
पत् । सखीवदिति भावः ॥

प्रणयकोपभृतोऽपि पराङ्मुखाः सपदि वारिधरारवभीरवः ।

प्रणयिनः परिरब्धुमथाङ्गना ववल्लिरे वल्लिरेचितमध्यमाः ॥ ३८ ॥

प्रणयेति ॥ प्रणयकोपभृतः अत एव पराङ्मुखा विमुखा अपि । 'स्वाङ्गाचोप-  
सर्जनादसंयोगोपधात्' इति विकल्पादाकारः । सपदि वारिधरारवेभ्यो गर्जितेभ्यो  
भीरवो भीताः । स्त्रिय इति शेषः । अथ अनन्तरं गर्जिताकर्णनानन्तरमेव प्रणयि-  
नः प्रियान्परिरब्धुमालिङ्गितुं वल्लिरेचितान्यालिङ्गनार्थमङ्गप्रसारणात्रिवल्लिरिक्तीकु-  
तानि मध्यमान्यवलग्नानि यासां ताः सत्यो ववल्लिरे प्रवृत्ताः । वल्लतेर्वकारादित्वात्  
'न शसद्दवादिगुणानाम्' इत्येवाभ्यासलोपप्रतिषेधः ॥

विगतरागगुणोऽपि जनो न कश्चलति वाति पयोदनभस्वति ।

अभिहितेऽलिभिरेवमिवोच्चकैरननृतेननृते नवपल्लवैः ॥ ३९ ॥

विगतेति ॥ पयोदनभस्वति मेघमारुते वाति वहति सति । वातेर्लटः शत्रा-  
देशः । विगतरागगुणो विरक्तोऽपि को नरो न चलति । सर्वोऽपि चलत्येवेत्यर्थः ।  
एवमलिभिरुच्चकैरुच्चैस्तरामनृतमसत्यं न भवतीत्यननृतं तस्मिन्ननृते सत्यवचने-  
ऽभिहिते सति नवपल्लवैर्ननृत इव नृत्यं कृतमिवेत्युत्प्रेक्षा । नृतेर्भावे लिट् ॥

अरमयन्भवनादचिरद्युतेः किल भयादपयातुमनिच्छवः ।

यदुनरेन्द्रगणं तरुणीगणास्तमथ मन्मथमन्थरभाषिणः ॥ ४० ॥

अरमयन्निति ॥ अचिरद्युतेर्विद्युतो भयात्किल भयादिव न तु तथा । किंतु  
रागादेवेति भावः । किलेत्थलीके । भवनाद्रमणगृहादपयातुं निर्गन्तुमनिच्छवः ।  
भयप्याजात्तत्रैव स्थिता इति भावः । 'विन्दुरिच्छुः' इत्युप्रत्ययान्तो निपातः ।  
मन्मथेन मन्थरमलसं भाषन्त इति मन्मथमन्थरभाषिणः । कामवशा इत्यर्थः ।  
तरुणीगणास्तं प्रकृतं यद्व एव नरेन्द्रास्तेषां गणमरमयन्रमयन्ति स्म । अत्र भयेन  
रागनिगूहनान्मीलनालंकारः । 'मीलनं वस्तुना यत्र वस्त्वन्तरनिगूहनम्' इति  
लक्षणात् । सोऽप्यागन्तुकेन भयेन सहजरागतिरोधनादागन्तुकेन सहजति-  
रोधानरूपः ॥

अथ शरद्वर्णनमारभते—

ददतमन्तरिताहिमदीधितिं खगकुलाय कुलायनिलायिताम् ।

जलदकालमबोधकृतं दिशामपरथाप रथावयवायुधः ॥ ४१ ॥

ददतमिति ॥ रथावयवायुधश्चक्रायुधो हरिरन्तरिताहिमदीधितिं तिरोहितो-  
ष्णांशुं तथा खगकुलाय पक्षिसङ्घाय । कुलायेषु नीडेषु निलीयन्त इति कुलायनि-  
लायिनः । 'कुलायो नीडमस्त्रियाम्' इत्यमरः । तेषां भावस्तत्ता तां ददतं प्रयच्छ-  
न्तम् । पक्षिसंचारं प्रतिबध्न्तमित्यर्थः । 'नाभ्यस्ताच्छतुः' इति नुम्प्रतिषेधः ।  
दिशामिति कर्मणि षष्ठी । अबोधकृतमबोधकारिणम् । मेधावरणेन प्राच्यादिवि-



वेकं लुम्पन्तमित्यर्थः । जलदकालं प्रावृद्धकालमपरधा प्रकारान्तरेण आप प्राप । मेघोदयोपाधिना प्रावृद्धव्यवहारभाजं तमेव कालं मेघात्ययोपाधिना शरत्संज्ञयो-  
पलेभे इत्यर्थः । कालो हि एक एव सज्जनेकोपाधिसंबन्धान्नानात्वेनोपचर्यत  
इति तद्विदः ॥

स विकचोत्पलचक्षुषमैक्षत क्षितिभृतोऽङ्गतां दयितामिव ।

शरदमच्छगलद्वसनोपमाक्षमघनामघनाशनकीर्तनः ॥ ४२ ॥

स इति ॥ अधानां नाशनं निवर्तनं कीर्तनं यस्य सोऽघनाशनकीर्तनः स हरि-  
विकचमुत्पलमेव चक्षुर्यस्यास्तामच्छं शुभ्रं गलत्संसमानं यद्वसनं तस्योपमा साद-  
श्यं तस्याः क्षमा योग्या घना मेघा यस्यां सा ताम् । अत एव क्षितिभृतोऽङ्गता-  
मुत्सङ्गतां दयितामिवेत्युत्प्रेक्षा । शरदमैक्षत ॥

जगति नैशमशीतकरः करैर्वियति वारिद्वृन्दमयं तमः ।

जलजराजिषु नैद्रमदिद्रवन्न महतामहताः क च नारयः ॥ ४३ ॥

जगतीति ॥ अशीतकर उष्णांशुः करैः स्वांशुभिर्जगति लोके निशायां भवं  
नैशम् । 'निशाप्रदोषाभ्यां च' इति विकल्पादण् प्रत्ययः । तमस्तिमिरमदिद्रवद्वा-  
वयति स्म । निरस्तवानित्यर्थः । 'द्रु गतौ' । गौ चङि उपधाह्रस्वः । सन्वद्भावः ।  
'स्ववतिशृणोतिद्रवतिष्ठवतिप्रवतिच्यवतीनां वा' इत्यभ्यासस्य विकल्पाद्वित्त्वम् ।  
वियत्याकाशे वारिद्वृन्दमयं मेघसङ्करूपम् । स्वार्थे मयद् । तमः अदिद्रवत् ।  
जलजराजिषु निद्रामेव नैद्रं निमीलनं तदेव तमः अदिद्रवत् । तथा हि-महतां  
महात्मनाम् । अरयः क च क वा न नाहताः अहता न । किंतु सर्वत्र हता भव-  
न्तीत्यर्थः । द्वितीयनिषेधप्रापितस्य प्रकृतार्थस्य हननस्य तृतीयेन निषेधः । पुनः  
केति कशाब्दसामर्थ्यात्प्रकृतार्थपर्यवसानम् । वैधर्म्येण सामान्याद्विशेषसमर्थनरू-  
पोऽर्थान्तरन्यासः ॥

समय एव करोति बलाबलं प्रणिगदन्त इतीव शरीरिणाम् ।

शरदि हंसरवाः परुषीकृतस्वरमयूरमयू रमणीयताम् ॥ ४४ ॥

समय इति ॥ समयः काल एव शरीरिणां बलाबलं बलाबले । 'विप्रतिषिद्धं  
चानधिकरणवाचि' इति विकल्पाद्वृन्दैकवद्भावः । करोतीति प्रणिगदन्तः प्रतिपा-  
दयन्त इवेत्युत्प्रेक्षा । 'नेर्गदन्दपत-' इत्यादिना णत्वम् । शरदि हंसरवाः परु-  
षीकृतस्वरा निष्ठुरीकृतनादा मयूरा यस्मिन्कर्मणि तत्परुषीकृतस्वरमयूरं यथा  
तथा रमणीयतामयुः प्राप्ताः । यातेल्लङि 'लङः शाकटायनस्यैव' इति श्लेष्सादेशः  
'उत्सपदान्तात्' इति पररूपं संहितायां 'द्वलोपे पूर्वस्य दीर्घोऽणः' । शरत्प्रावृषो-  
र्हंसमयूरकृजिते माधुर्यमाधुर्यविपर्ययदर्शनात्काल एव प्राणिनां बलाबलनिदानं  
व्यक्तमभूदित्यर्थः ॥

तनुरुहाणि पुरो विजितध्वनेर्धवलपक्षविहंगमकूजितैः ।

जगलुरक्षमयेव शिखण्डिनः परिभवोऽरिभवो हि मुदुःसहः ४५

तनुरुहाणीति ॥ पुरोऽग्रे ध्रुवलपक्षविहंगमा हंसपक्षिणः । 'हंसास्तु श्वेतग-  
रुतः' इत्यमरः । तेषां कृजितैर्विजितध्वनेः शिखण्डिनो मयूरस्य तनौ रुहाणि  
रुडानि तनुरुहाणि बर्हाणि । इगुपचलक्षणः कप्रत्ययः । अक्षमया हंसकृजितेर्ष्य-  
येव जगलुर्गलन्ति स्म । कालप्रयुक्तस्य बर्हगलनस्याक्षमाहेतुकत्वमुत्प्रेक्ष्यत इति  
गुणहेतुत्प्रेक्षा । युक्तं चैतदित्याह—अरिभवः परिभवः सुदुःसहोऽत्यसहो हि ।  
पराजयदुःखितस्याङ्गसादो युज्यत इति भावः । कारणेन कार्यसमर्थनरूपोऽर्था-  
न्तरन्यासः । स चाक्षमोत्प्रेक्षया संकीर्यते ॥

अनुवनं वनराजिवधूमुखे बहलरागजवाधरचारुणि ।

विकचवाणदलावलयोऽधिकं रुचिरे रुचिरेक्षणविभ्रमाः ४६

अनुवनमिति ॥ अनुवनं प्रतिवनं बहलो रागो यस्याः सा चासौ जवा च ।  
'औण्डूपुष्पं जवा' इत्यमरः । पुष्पेषु जातीप्रभृतित्वात्स्वलिङ्गता । सैवाधरत्वेन  
चारुणि रम्ये वनराजिरेव वधूस्तस्या मुखं प्राग्भागस्तदेव मुखं वक्रमिति श्लिष्ट-  
रूपकं । तस्मिन् रुचिराणामीक्षणानां विभ्रमः शोभा यासां ताः विकचवाणदलावल-  
यो नीलक्षिण्डीपत्रपङ्क्तयः । 'बाणोऽस्त्री नीलक्षिण्ट्यां च' इति वैजयन्ती । अ-  
धिकं रुचिरे शुशुभिरे । उपमारूपकयोः संकरः ॥

कनकभङ्गपिशङ्गदलैर्दधे सरजसारुणकेशरचारुभिः ।

प्रियविमानितमानवतीरुषां निरसनैरसनैरवृथार्थता ॥ ४७ ॥

कनकेति ॥ कनकभङ्गाः स्वर्णखण्डा इव पिशङ्गानि दलानि येषां तैः सह रज-  
सा सरजसम् । 'अचतुर-' इत्यादिना साकल्यार्थेऽव्ययीभावे समासान्तो निपा-  
तः । बहुव्रीह्यर्थे लक्षणया तु सरजस्का इत्यर्थः । अत एव न सरजसमित्यनव्ययी-  
भाव इति वामनः । अथवा महाकविप्रयोगप्राचुर्यदर्शनादव्ययीभावदर्शनं प्राथि-  
कमिति पक्षाश्रयणाद्बहुव्रीह्यर्थोऽपि साधुरेव । तथा च सरजसं सरजसा वा ये  
अरुणकेशरास्त्रैश्चारुभिः तथा प्रियैर्विमानिता अवमानिता मानवत्यो मानिन्यस्तासां  
या रूपो रोषान्तासां निरसनैर्निरासकैः । अस्वतेः कर्तरि ल्युट् । असनैः प्रियकप्र-  
सूनैः । 'सर्जकासनवन्धूकपुष्पप्रियकजीवकाः' इत्यमरः । अवृथार्थता माननिरास-  
कत्वाद्दस्यन्तीत्यसनानीत्यन्वर्थनामकत्वं दधे दधे । दधातेः कर्मणि लिट् ॥

मुखसरोजरुचं मदपाटलामनुचकार चकोरदशां यतः ।

धृतनवातपमुत्सुकतामतो न कमलं कमलम्भयदम्भसि ॥ ४८ ॥

मुखेति ॥ धृतो नवातपो येन तद्धृतनवातपम् । बालातपताम्रमित्यर्थः । अ-  
म्भसि कमलं अम्भःस्वं कमलम् । अम्भोग्रहणं स्थलकमलनिवृत्त्यर्थम्, अम्भान-  
ताद्योतनार्थं वा । यतो मदपाटलां चकोरदशां स्त्रीणां मुखसरोजरुचं मुखारविन्द-  
शोमामनुचकार । 'अनुपरान्यां कृजः' इति परस्मैपदनियमः । अतोऽनुकरणा-  
द्धेतोः कं पुमांसमुत्सुकतां प्रेयसीमुखावलोकनकौतुकितां नालम्भयन्नागमयत् सर्वं  
चालम्भयदेव । तत्सारकत्वादित्यर्थः । एतेनौत्सुक्यवस्तुना कार्येण कारणभूता



कमलदर्शनोत्था सुखस्मृतिर्व्यव्यत इति वस्तुनालंकारध्वनिः । एतेन स्त्रीमुखसा-  
दृश्याकमलं स्वाधारऽम्भसि पुंस उत्सुकतामलम्भयदिति रङ्गराजव्याख्यानं 'का-  
कस्य काण्व्याद्धवलः प्रसादः' इतिवदसंगतं मन्तव्यमिति । अलम्भयदिति लभे-  
र्ष्यन्तालङ् 'लभेश्च' इति नुमागमः । लभेश्चात्र प्राप्स्युपसर्जनकगत्यर्थत्वात् 'ग-  
तिबुद्धि-' इत्यादिना अणिकर्तुः कर्मत्वे द्विकर्मकता । गत्युपसर्जनकप्राप्त्यर्थत्वे तु  
वैपरीत्यमित्युक्तं 'सितं सितिज्ञा' इत्यत्र ॥

विगतसस्यजिघत्समघट्टयत्कलमगोपवधूर्न मृगव्रजम् ।

श्रुततदीरितकोमलगीतकध्वनिमिषेऽनिमिषेक्षणमग्रतः ॥ ४९ ॥

विगतेति ॥ इषे आश्वयुजमासे । 'स्वादाश्विन इषोऽप्याश्वयुजः' इत्यमरः ।  
कलमगोपी शालिगोप्त्री सा चासौ वधूश्च कलमगोपवधूः । 'स्त्रियाः पुंवत्-' इत्या-  
दिना पुंवद्भावः । श्रुत आकर्णितस्तथा वध्वा ईरितस्यालपितस्य कोमलगीतकस्य  
मधुरगानस्य ध्वनिर्येन तं श्रुततदीरितकोमलगीतकध्वनिम् अत एवाग्रतोऽग्रे  
न निमिषति विस्मयानन्दाभ्यामित्यनिमिषम् । इगुपधलक्षणः कप्रत्ययः । तदी-  
क्षणं यस्य तमनिमिषेक्षणम् । घस्तुमर्तुं वेच्छा जिघत्सा । घसेरदादेशाद्वा सक्त-  
न्तात् 'अप्रत्ययात्' इति स्त्रियामप्रत्ययः । विगता सस्यस्य जिघत्सा यस्य तं वि-  
गतसस्यजिघत्सम् । उपसर्जनाद्भ्रमः । मृगव्रजं नाघट्टयन्नातडयत् । सिद्धे साधना-  
प्रयोगादिति भावः । अत्र दण्डसाध्ये मृगनिवारणे काकतालीयन्यायेन सुखार्थस्य  
गानस्य कारणत्वकथनात्समाधिरलंकारः । कारणान्तरयोगात्कार्यसुकरत्वं समाधि-  
रिति सूत्रात् ॥

कृतमदं निगदन्त इवाकुली कृतजगत्रयमूर्जमतङ्गजम् ।

ववुरयुक्छदमुच्छमुगन्धयः सततगास्ततगानगिरोऽलिभिः ५०

कृतेति ॥ अयुजो विषमाश्छदाः येषां ते अयुक्छदाः सप्तपर्णोत्तेपां गुच्छैः स-  
वकैः सुगन्धयः शोभनगन्धाः । गजमदगन्धिने इति भावः । अलिभिर्मृङ्गैस्तता  
विस्तृता गानगिरो येषां ते । अलिभिर्गीयमाना इत्यर्थः । सततं गच्छन्तीति स-  
ततगाः सदागतयः । वायव इति यावत् । कृतमदं जनितमदं अत एवाकुलीकृत-  
जगत्रयम् । ऊर्जः कार्तिकः । 'बाहुल्योर्जौ कार्तिकिकः' इत्यमरः । स एव मतङ्गज  
इति रूपकम् । तं निगदन्त इव अयमागच्छतीत्यावेदयन्त इव ववुर्वान्ति स्म ।  
मत्तमातङ्गगमनेऽप्येवंविधवायुवहनसंभवादियमुपप्रेक्षा । रूपकं त्वङ्गमस्याः ॥

विगतवारिधरावरणाः कचिद्दृशुरुल्लसितासिलतासिताः ।

कचिदिवेन्द्रगजाजिनकञ्चुकाः शरदि नीरदिनीर्यदवो दिशः ५१

विगतेति ॥ शरदि यदवो यादवाः । यदुशब्देन रघुशब्दवत्तदपत्ये लक्षणा ।  
जनपदशब्दानामेव 'तद्वाजस्य बहुषु-' इति लुक्संभवादिति । कचिद्विगतवारि-  
धरावरणा निवृत्तमेघावरणाः अत एवोल्लसिता कोशादुद्धृता असिलतेवासिलता  
तद्दसिताः श्यामा इत्युपमा । कचिन्नीरदिनीर्मैघवतीः । शुभ्राभ्रपटलच्छन्ना इ-

त्यर्थः । अत एवेन्द्रगजाजिनमैरावतचर्म तदेव कलुकः कूर्पासको यासां ता इव स्थिता इत्युत्प्रेक्षा । दिशो ददृशुः । उक्तालंकारयोः संस्पृष्टिः ॥

विलुलितामनिलैः शरदङ्गना नवसरोरुहकेशरसंभवाम् ।

विकरितुं परिहासविधित्सया हरिवधूरिव धूलिमुदक्षिपत् ॥५२॥

विलुलितामिति ॥ शरदेवाङ्गना इति रूपकम् । अनिलैर्विलुलितां विक्षोभितां नवसरोरुहकेशरसंभवां धूलिं परागं परिहासविधित्सया नर्मरीतिचिकीर्षया । दधातेः सञ्जन्तास्त्रियामप्रत्यये टाप् । हरिवधूः विकरितुं विक्षेप्तुमिव । 'तुमुन्धुलौ क्रियायां क्रियार्थायाम्' इति तुमुन्प्रत्ययः । उदक्षिपत्प्रेरितवती । रूपकोजी-वितेयमुत्प्रेक्षा । किरतिरयं कीर्यमाणकर्मा । यथा रजः किरति मारुतः । कचित्तत्कारकोद्देश्यकर्मा यथात्रैवेति विवेकः ॥

हरितपत्रमयीव मरुद्गणैः स्रगवनद्धमनोरमपल्लवा ।

मधुरिपोरभिताम्रमुखी मुदं दिवि तता विततान शुकावलिः ५३

हरितेति ॥ अभिताम्रमुख्यरुणमुखी । 'स्वाङ्गाच्चोपसर्जनात्-' इत्यादिना विकल्पान्कीर्ष । शुकावलिर्मरुद्गणैः सुमनोगणैर्दिवि तता हरिप्रियार्थमाकाशे वितता हरितानां हरिद्वर्णानां पद्माणां विकारो हरितपत्रमयी । 'टिड्ढाणञ्-' इत्यादिना ङीप् । तयावनद्धा प्रथिता मनोरमाः पल्लवा यस्यां सा स्रगिवेत्युत्प्रेक्षा । मधुरिपोः कृष्णस्य मुदं विततान ॥

स्मितसरोरुहनेत्रसरोजलामतिसिताङ्गविहङ्गहसदिवम् ।

अकलयन्मुदितामिव सर्वतः स शरदं शरदन्तुरदिङ्मुखाम् ॥५४॥

स्मितेति ॥ स हरिः स्मितानि विकसितानि सरोरुहण्येव नेत्राणि येषु तानि सरोजलानि यस्यां तां तथोक्तामतिसिताङ्गा धवलपक्षा ये विहङ्गा हंसास्त्रैर्हसन्ती स्मयमानेव स्थिता यौर्यस्यां तां तथोक्तां शरैस्तृणविशेषैर्दन्तुराण्युन्नतदन्तानि । हासाद्यकाशदशनानीति यावत् । 'दन्त उन्नत उरच्' इत्युरच्प्रत्ययो मत्वर्थीयः । तानि दिङ्मुखानि यस्यां तां शरदन्तुरदिङ्मुखां शरदं सर्वतो मुदितामिवाकलयत् । सर्वत्र नेत्रविकासादिलिङ्गैर्दृष्टामिवामन्यतेत्यर्थः । अत्र सरोजहंसशरेषु नेत्रहासदन्तवारोपणादूपकालंकारः । तद्वशात्प्रतीयमानाङ्गनाभेदाध्यवसायाच्छरदि मुदितत्वोत्प्रेक्षेति संकरः ॥

अथ हेमन्तं वर्णयति—

गजपतिद्वयसीरपि हैमनस्तुहिनयन्सरितः पृषतां पतिः ।

सलिलसंततिमध्वगयोपितामतनुतातनुतापकृतं दशाम् ॥५५॥

गजपतीति ॥ गजपतिः प्रमाणमासां गजपतिद्वयसीर्महागजप्रमाणाः । 'प्रमाणे द्वयसज्जन्मात्रचः' इति प्रमाणार्थे द्वयसच् प्रत्ययः 'टिड्ढाणञ्-' इत्यादिना ङीप् । ता अपि सरितस्तुहिनयन्हिमीकुर्वन् । 'तत्करोति-' इति ण्यन्तात्पठः शचादेशः । हेमन्ते भवो हैमनः । 'सर्वत्राणच तलोपश्च' इति हेमन्तशब्दाच्छेषि-



कोऽण् प्रत्ययः तकारलोपश्च । पृषतां विन्दूनां पतिर्वायुः । 'पृषन्ति विन्दुपृषताः' इत्यमरः । अध्वानं गच्छन्तीत्यध्वगाः पथिकाः । 'अन्तात्यन्ताध्वदूरपारसर्वानन्तेषु ङः' । तद्योपितां प्रोषितभर्तृकाणां दशामतनुतापकृतं महासंतापकारिणीं सलिलसंततिमतनुत । उष्णमधूत्पादयामासेत्यर्थः । हेमन्तमारुतो विरहिणीदुःसहोऽजनीति भावः ॥

सर्वदापि वियोगिनामुद्दीपकवायोर्हेमन्ते वैशिष्ट्यमाचष्टे—

इदमयुक्तमहो महदेव यद्वरतनोः स्मरयत्यनिलोऽन्यदा ।

स्मृतसयौवनसोष्मपयोधरान्सतु हिनस्तुहिनस्तु वियोगिनः ५६

इदमिति ॥ अनिलो वायुरन्यदान्यस्मिन्काले । ग्रीष्मादावित्यर्थः । 'सर्वैकान्य-' इत्यादिना दाप्रत्ययः । वियोगिनो वियुक्तान् । 'गतिबुद्धि-' इत्यादिना अणि कर्तुः कर्मत्वम् । वरतनोः । वरतनुमित्यर्थः । 'अधीगर्थ-' इत्यादिना कर्मणि शेषे षष्ठी । स्मरयतीति स्मरतेराध्याने मित्वाङ्गस्त्वम् । इदं स्मारकत्वमपि महदत्यन्तमयुक्तमेव । सहकारिविरहादिति भावः । अहो अत्यन्ताकिंचित्स्मरत्वाद्विस्मयः । हेमन्ते तु हन्तृत्वमप्यस्य संभवतीत्याह—सतुहिनस्तुहिनसहितस्तु सयौवना यौवनयुक्ताः, अत एव सोष्माणो ये पयोधराः कुचाले स्मृता यैस्तान्स्मृतसयौवनसोष्मपयोधरान्वियोगिनो वियुक्तान् । 'तथायुक्तं चानीप्सितम्' इति कर्मत्वम् । हिनस्तु हन्तु । संभावनायां लोट् । हेमन्ते हि हिमसहकारात्कुचोष्मैकसाध्यदुःस्वोत्पादनसामर्थ्याद्वियोगिमारकत्वमपि संभाव्यते । ग्रीष्मादी तु तादृक्सहकारिविरहात्स्मारकत्वमप्युक्तमित्यर्थः । अमारके मारकसंबन्धोक्तेरतिशयोक्तिभेदः । इह सहजकविप्रौढोक्तिसिद्धयोरभेदाध्यवसाय इति रहस्यम् ॥

प्रियतमेन यया सरुषा स्थितं न सह सा सहसा परिरभ्य तम् ।

श्लथयितुं क्षणमक्षमताङ्गना न सहसा सहसा कृतवेपथुः ॥५७॥

प्रियतमेति ॥ अत्राद्यपर्याये । न सह सा इति त्रेधा विभागः । अन्यत्र सहस्येत्येकं पदम् । सरुषा सरोपया यया स्त्रिया कर्ष्या प्रियतमेन सह न स्थितम् । नपुंसके भावे क्तः । सा अङ्गना स्त्री सहसा मार्गशीर्षमासेन । 'मार्गशीर्षे सहा मार्गः' इत्यमरः । कृतवेपथुर्जनितकम्पा सती । 'द्वितोऽधुच' इत्यधुचप्रत्ययः । तं पूर्वमगणितमेव प्रियं हसेन सह वर्तत इति सहसा सहास्या सती । 'अथो हसः । हासो हास्यं च' इत्यमरः । 'स्वनहसोर्वा' इति विकल्पादप्यप्रत्ययः । सहसा शीघ्रम् । स्वरादिपाठादव्ययत्वम् । परिरभ्याक्षिप्य क्षणम् । क्षणमपीत्यर्थः । अन्यथा वैरस्यात् । अत एव सामर्थ्यलभ्यार्थत्वादपेरप्रयोगः । श्लथयितुं नाक्षमत । शिथिलीकर्तुं नोत्सहते स्वेत्यर्थः । मानिनीमानभङ्गनक्षमोऽयं मास इति भावः । कलहान्तरितेयं नायिका । 'कोपात्कान्तं पराणुद्य पश्चात्तापसमन्विता' इति लक्षणात् ॥

भृशमदूयत याधरपल्लवक्षतिरनावरणा हिममारुतैः ।

दशनरश्मिपटेन च सीत्कृतैर्निवसितेव सितेन मुनिर्ववौ ॥५८॥

भृशमिति ॥ अनावरणा आवरणरहिता या अधरपल्लवस्य क्षतिर्व्रणो हिममारुतैर्भृशमदूयतात्प्यत । दूढो दैवादिकात्कर्तरि लङ् । सा क्षतिः । यत्तदोर्नित्यसंबन्धात् । सीत्कृतैः सीत्कारैः कर्तृभिः सितेन शुभ्रेण दशनरश्मय एव पटस्तेन करणेन निवसितेवाच्छादितेवेत्युत्प्रेक्षा । वसेराच्छादनार्थात्कर्मणि कस्येडागमः । मुनिर्ववौ सुष्ठु निर्ववार । सीतालुराच्छायत इति भावः । हिमहताधरनिर्वाणस्य सीत्कारकारणकस्य दशनरश्मिपटाच्छादने हेतुत्वोत्प्रेक्षणाद्रूपकोत्प्रेक्षयोः संकरः ॥

उक्तमेवार्थं भङ्गयन्तरेणाह—

व्रणभृता सुतनोः कलसीत्कृतस्फुरितदन्तमरीचिमयं दधे ।

स्फुटमिवातरणं हिममारुतैर्मृदुतया दुतयाधरलेखया ॥ ५९ ॥

व्रणेति ॥ मृदुतया मार्दवेन हेतुना हिममारुतैर्मृदुतया पीडितया । 'दुदु उपतापे' इति धातोः सौवादिकात्कर्मणि कः । व्रणभृता दन्तव्रणवत्या सुतनोः स्त्रिया अधरो लेखेव तथा अधरलेखया कन्यां सुतनोः कामिन्याः कलेन सीत्कृतेन हेतुना स्फुरिताः प्रकाशिता ये दन्तमरीचयस्तन्मयं तद्रूपं स्फुटमावरणमाच्छादनं दधे इव धृतमिवेत्युत्प्रेक्षा । दधातेः कर्मणि लिट् ॥

धृततुपारकणस्य नभस्वतस्तरुलताङ्गुलितर्जनविभ्रमाः ।

पृथु निरन्तरमिष्टभुजान्तरं वनितयानितया न विपेहिरे ॥६०॥

धृतेति ॥ धृतस्तुपारकणास्तुहिनशीकरा येन तस्य नभस्वतः पवनस्य संबन्धिनः तरुलता एवाङ्गुलयस्तामिस्रजैरनानि यानि तान्येव विभ्रमा विलासाः पृथु विशालमिष्टस्य दयितस्य भुजान्तरं भुजमध्यं वक्षःस्थलं निरन्तरमनितया अप्राप्तया । गाढालिङ्गनमलभमानयेत्यर्थः । इणः कर्तरि कः । वनितया स्त्रिया न विपेहिरे न सोढाः । विरहिण्यस्तर्जिता इव नभस्वतो बिभ्यतीति भावः ॥

हिमऋतावपि ताः स भृशस्विदो युवतयः सुतरामुपकारिणि ।

प्रकटयन्त्यनुरागमकृत्रिमं स्मरमयं रमयन्ति विलासिनः ॥६१॥

हिमेति ॥ स्मरमयं स्मरादागतम् । स्मरप्रयुक्तमित्यर्थः । 'तत आगतः' इति मयद् । अकृत्रिममनुरागं सहजं प्रेम प्रकटयति प्रकटीकुर्वाणे । तत्कार्येण स्वेदेनेति भावः । अत एव सुतरामुपकारिणि पुंसां रिरंसाजननात्तेभ्यः स्वानुरागप्रकाशनाच्चात्यन्तोपकर्तरीत्यर्थः । एवंभूते हिमऋतौ हेमन्तेऽपि । स्वेदसंभावनारहितकालेऽपीत्यर्थः । सांहितः 'ऋत्वकः' इति प्रकृतिभावः । भृशं स्विद्यन्ति रागोद्यमणा भृशस्विद इति सात्त्विकोक्तिः । क्तिप् । हेमन्तोऽपि रागिणां स्वेदहेतुरेव । तद्धेतुरागहेतुत्वादिति भावः । तान्मया धीरा युवतयो विलासिनः प्रियान्तरमयन्ति



स । हेमन्तस्योदीपकत्वादिति पीडाक्षमत्वात्, दीर्घरात्रित्वाच्चोभयेच्छासदशमरमन्तेत्यर्थः ॥

अथ शिशिरं वर्णयति—

कुसुमयन्फलनीरलिनीरवैर्मदविकासिभिराहितहुंकृतिः ।

उपवनं निरभर्त्सयत प्रियान्वियुवतीर्युवतीः शिशिरानिलः ६२

कुसुमयन्त्रित्यादिना ॥ उपवनम् । वन इत्यर्थः । विभक्त्यर्थेऽव्ययीभावः । 'तृतीयासप्तम्योर्बहुलम्' इति विकल्पादम्भावः । फलिनीः प्रियङ्गुलताः । 'प्रियङ्गुः फलिनी फली' इत्यमरः । कुसुमयन्कुसुमवतीः कुर्वन् । इत्युदीपनसामग्रीवर्णनम् । कुसुमयतेर्मत्वन्तप्रकृतिकात् 'तत्करोति—' इति ण्यन्ताल्लटः शत्रादेशः । णाविष्टवद्भावे विन्मतोर्लुक् । मदविकासिभिर्मदेन विजृम्भमाणैरलिनीरवैः शृङ्गीहुंकारैराहितहुंकृतिः कृतहुंकारः माधुर्याद्युदीपकत्वातिशयद्योतनार्थमलिनीति स्त्रीलिङ्गनिर्देशः । शिशिरानिलः प्रियान्वियुवतीः कोपाद्वियुञ्जानाः । यौतेः शतरि धातोर्वृद्धादेशः 'उगितश्च' इति ङीप् । युवतीर्वधूः । 'यूनसिः इति तिप्रत्ययः । निरभर्त्सयतातर्जयत । तर्जिभर्त्स्योश्चौरादिकयोरनुदात्तेत्वादात्मनेपदम् । अत्र वायौ अचेतने चेतनधर्मो निर्भर्त्सनमुत्प्रेक्ष्यते । सा चालिनीहुंकारशङ्काराजीवितेति रूपकसंकीर्णा व्यञ्जकाप्रयोगादभ्या च ॥

उपचितेषु परेष्वसमर्थतां व्रजति कालवशाद्भलवानपि ।

तपसि मन्दगभस्तिरभीषुमान्निहिमहाहिमहानिकरोऽभवत् ॥ ६३ ॥

उपचितेष्विति ॥ कालवशाद्भलवानपि परेषु शत्रुपूषचितेषु प्रवृद्धेषु सत्सु असमर्थतां दीर्घकालं व्रजति । हि यस्मात्तपसि माघमासे । 'तपा माघे' इत्यमरः । मन्दगभस्तिर्युदुरदिमरभीषुमानंशुमान् । 'अभीषुः प्रमहे रश्मौ' इत्यमरः । महत् उपचितस्य हिमस्य हानिं नाशं करोतीति महाहिमहानिकरस्तद्धेतुर्नाभवत् । 'कुञ्जो हेतु—' इत्यादिना हेत्वर्थे टप्रत्ययः । विशेषेण सामान्यसमर्थनरूपोऽर्थान्तरन्यासः ॥

अभिषिपेणयिषुं भुवनानि यः स्मरमिवारुयत लोभ्ररजश्चयः ।

क्षुभितसैन्यपरागविपाण्डुरद्युतिरयं तिरयन्नुदभूदिशः ॥ ६४ ॥

अभीति ॥ क्षुभित उद्धतो यः सैन्यपरागः सेनारजः स इव विपाण्डुरद्युतिः शुभ्रवर्णो यो लोभ्ररजश्चयः भुवनान्यभिषिपेणयिषुं सेनयाभिधातुमिच्छन्तम् । 'यत्सेनयाभिगमनमरौ तदभिषेणनम्' इत्यमरः । 'सत्यापिपाश—' इत्यादिना सेनाशब्दाणिच सनि 'सनाशंसमिक्ष उः' इत्युत्पत्ययः । 'स्थादिष्वभ्यासेन—' इति धात्वभ्याससकारयोः पत्वम् । स्मरमाख्यतेव ख्यातवानित्युत्प्रेक्षा । चक्षिणः ख्याञ् 'अस्यतिवक्तिख्यातिभ्योऽङ्' इति च्लेरङादेशः । अयं लोभ्ररजश्चयो दिशन्तिरयन् तिरस्कुर्वन् । तिरःशब्दात् 'तत्करोति—' इति ण्यन्ताल्लटः शत्रादेशः । णाविष्टवद्भावे टिलोपः । उदभूत् ॥

शिशिरमासमपास्य गुणोऽस्यनः क इव शीतहरस्य कुचोष्मणः ।

इति धियास्तरुषः परिरिभिरे घनमतो नमतोऽनुमतान्प्रियाः ६५

शिशिरेति ॥ शिशिरमासमपास्यापहाय 'शीतं हरतीति शीतहरस्य । हर-  
तेरनुधमनेऽच्' इत्यच्प्रत्ययः । नोऽस्माकमस्य कुचोष्मस्य क इव गुणः । किं फलं  
संपाद्यत इति शेषः । गन्धमानक्रियापेक्षा कत्वानिर्देशः । इवशब्दो वाक्यालंकारः ।  
इति धियातोऽस्मिन् शिशिरमासे । सार्वविभक्तिकस्तसिः । प्रियाः कान्ता अस्त-  
रुषो निरस्तरोपाः सत्यो नमतः प्रणताननुमतान्स्वप्रियान्वनं निषिद्धं परिरिभिर  
आलिष्टवत्यः । इति धियेति । सुखार्थस्य परिरम्भस्य कुचोष्मसाफल्यार्थत्वमुपे-  
क्ष्यते व्यञ्जकाप्रयोगाद्गम्यत्वं च ॥

अधिलवङ्गममी रजसाधिकं मलिनिताः सुमनोदलतालिनः ।

स्फुटमिति प्रसवेन पुरोऽहसत्सपदि कुन्दलता दलतालिनः ६६

अधीति ॥ लवङ्गेष्वधिलवङ्गम् । विभक्त्यर्थेऽव्ययीभावः । सुमनसां पुष्पाणां  
दलेषु तालयन्ति प्रतितिष्ठन्तीति सुमनोदलतालिनः । ताच्छील्ये आभीक्ष्ये वा  
गिनिः । अमी अलिनो मधुपाः रजसा परागेणार्तवेन चाधिकं मलिना मलीमसाः  
पापिनश्च कृता मलिनिता इति हेतोः पुरोऽग्रे सपदि कुन्दलता माध्यवह्री ।  
'माध्यं कुन्दम्' इत्यमरः । दलता विकसता प्रसवेन निजकुसुमेनाहसन्नहास ।  
स्फुटमित्युत्प्रेक्षायाम् । रजस्वलां गन्तारं कामिनं सपत्न्यो हसन्तीति भावः ।  
कुन्दकुसुमस्य धावत्याद्वासत्वेनोत्प्रेक्षा ॥

अथ समकविशेषकौतुकितया कविः पुनर्द्वादशभिर्कृतुन्वर्णयन्नाद्यैश्चतुर्भिर्वसन्तं  
वर्णयति—

अतिसुरभिरभाजि पुष्पश्रियामतनुतरतयेव संतानकः ।

तरुणपरभृतः स्वनं रागिणामतनुत रतये वसन्तानकः ॥ ६७ ॥

अतिसुरभिरिति ॥ अतिसुरभिरत्यन्तसुगन्धिः संतानकः कल्पवृक्षः पुष्प-  
श्रियां पुष्पसंपदामतनुतरतया महत्तरत्वेन । अतनुशब्दात्तरवन्तात्तत्प्रत्ययः ।  
अभाजीवाभजीवेत्युत्प्रेक्षा । तथा नन्न इत्यर्थः । 'भजेच्च चिणि' इति विभाषा  
नलोपे उपधावृद्धिः । चिणो लुक् । किंच वसन्तस्थानको वसन्तानकः । हुन्दुभि-  
रिति रूपकम् । तरुणपरभृतस्तारुणकोकिलो रागिणां कामिनां रतये रागवर्धनाय  
स्वनमतनुत । मधुरं चुङ्खेत्यर्थः । प्रभा वृत्तम् । 'स्वरशरविरतिर्ननौ रौ प्रभा'  
इति लक्षणात् ॥

नोज्झितं युवतिमाननिरासे दक्षमिष्टमधुवासरसारम् ।

चूतमालिरलिनामतिरागादक्षमिष्ट मधुवासरसारम् ॥ ६८ ॥

नोज्झितुमिति ॥ अरमत्यन्तमिष्टेष्वीप्सितेषु मधुषु मकरन्देषु वासे वसती  
रसो रागो यस्याः सा इष्टमधुवासरसा । मधुपानधियेत्यर्थः । अत एवाल्लिनामा-  
लिर्नृङ्गश्रेणियुवतिमाननिरासे दक्षं कुशलम् । उदीपकत्वादिति भावः । मधुवास-



रेषु वसन्तदिनेषु सारं श्रेष्ठं मधुवासरसरम् । तत्कालश्चाप्यमित्यर्थः । चूतं सह-  
कारमतिरागादतिलौल्यादुज्झितं हातुं नाक्षमिष्ट । क्षमेभौवादिकाहुः । स्वागता  
वृत्तम् । 'स्वागतेति रनभाटुरुद्युग्मम्' इति लक्षणात् ॥

जगद्वशीकर्तुमिमाः स्मरस्य प्रभावनीके तनवै जयन्तीः ।

इत्यस्य तेने कदलीर्मधुश्रीः प्रभावनी केतनवैजयन्तीः ॥६९॥

जगदिति ॥ प्रभावयतीति प्रभावनी संपादयित्री । कर्तरि ल्युटि ङीप् । म-  
धुश्रीः कर्त्री जगद्वशीकर्तुं प्रभौ समर्थे अस्य स्मरस्वानीके सैन्ये जयन्तीर्जित्वरीः  
केतनवैजयन्तीध्वजपताकास्तनवै करवाणि । तनोतेः प्राप्तकाले लोट् । टेरेत्वमित्ये-  
कारः 'एत पे' 'आहुत्तमस्य पिच' इति आटि 'आटश्च' इति वृद्धिः । इति मनी-  
पयेति शेषः । इमाः कदली रम्भातरुलोने वितस्तार । 'कदली वारणजुसा रम्भा-  
मोचांशुमलफला' इत्यमरः । कदलीषु कामवैजयन्तीत्वोत्प्रेक्षा । वृत्तमुपजातिः ॥

स्मररागमयी वपुस्तमिस्रा परितस्तार रवेरसत्यवश्यम् ।

प्रियमाप दिवापि कोकिले स्त्री परितस्ताररवे रसत्यवश्यम् ७०

स्मरेति ॥ असती दुष्टा स्मरेण कामेन निमित्तेन यो रागो रमणेच्छा स एव  
तन्मयी तमिस्रा तमस्रोमः । 'तमिस्रा तिमिरे रोगे तमिस्रा तु तमस्ततौ । कृष्णप-  
क्षनिशायां च' इति विश्वः । रवेर्वपुर्मण्डलं परितस्तार आवबे । अहनि रजनीधियं  
जनयामासेत्यर्थः । परिपूर्वास्तृणातेर्लिट् । अवश्यम् सत्यमित्यर्थः । कुतः । परितः  
समन्तात्ताररव उच्चतरध्वनौ कोकिले रसति कूजति सति इत्युदीपकोक्तिः । स्त्री  
इत्यर्थः । ज्ञातावेकवचनम् । दिवेति सप्तम्यर्थेऽव्ययम् । वशं गतो वश्यः । 'वशं  
गतः' इति यत्प्रत्ययः । न वश्यस्तमवश्यम् । अवशं गतमपीत्यर्थः । प्रियमाप ।  
स्वयमभिससारेत्यर्थः । यद्वगणयन्तमपि प्रियं दिवापि मानमवगणय्य निषेधं  
चोहृद्वाय समगच्छंस्तारसत्यम् । रागतिमिरतिरोहितमानभानुमण्डला मानिन्य  
इति रूपकानुप्राणिता प्रियासिक्क्रियानिमित्ता परितस्तारक्रियास्वरूपोत्प्रेक्षा अव-  
श्यमिति व्यञ्जकप्रयोगाद्वाच्या । औपच्छन्दसिकं वृत्तम् । 'विषमे ससजा गुरु  
समे चेत् स्मरयाश्छन्दसिकं तदौपपूर्वम्' इति लक्षणात् ॥

अथैकेन ग्रीष्ममाह—

वपुरम्बुविहारहिमं शुचिना रुचिरं कमनीवतरागमिता ।

रमणेन रमण्यचिरांशुलतारुचिरङ्गमनीयत रागमिता ॥ ७१ ॥

वपुरिति ॥ शुचिना ग्रीष्मेण प्रयोजककर्त्रा अम्बुविहारेण जलक्रीडया हिमं  
शीतलमत एव रुचिरमुज्ज्वलं वपुर्देहं गमिता प्रापिता । 'गतिबुद्धि—' इत्यादिना  
अणिकर्तुः कर्मत्वम् । 'प्रधानकर्मण्याख्येये लादीनाहुर्द्विकर्मणाम्' इत्यभिहितत्वं  
च । अत एव कमनीयतरा रमणीयतरा अचिरांशुलंतेवाचिरांशुलता विशुद्धता  
तस्या रुचिर्यस्याः सा अचिरांशुलतारुचिः इत्युपमाद्वयम् । रागमनुरागमिता प्राप्ता ।  
इणः कर्तरि क्तः । रमणी रमणेन प्रियेणाह्मुत्सङ्गमनीयत नीता । 'नीहृरुपमधि

बहिप्रहाम्' इति नयतेर्द्विकर्मकता । शेषं पूर्ववत् । तोटकं वृत्तम् । 'वद तोटक-  
मन्धिसकारयुतम्' इति लक्षणात् ॥

अथ द्वाभ्यां वर्णयति—

मुदमन्दभुवामपां मयूराः सहसायन्त नदी पपाट लाभे ।

अलिना रमतालिलीशिलीन्ध्रे सह सायन्तनदीपपाटलाभे ७२

मुदमित्यादि ॥ अन्दभुवां मेघप्रभवानामपां लाभे । मेघे वर्णयति सतीत्यर्थः ।

सहसा मयूरा मुदमानन्दमायन्तालभन्त । 'अय गतौ' लङि 'आडजादीनाम्' इत्याडागमे वृद्धिः । नदी पपाट । नद्यः प्रावहश्चित्यर्थः । 'अट पट गतौ' लिट् । जातावेकवचनम् । अलिना भृङ्गेण सह सायंतनः सायंभवः । 'सायंचिरम्—' इत्यादिना टणुप्रत्ययः तुडागमश्च । स चासौ दीपश्च तद्वत्पाटलाभे पाटलप्रभे । इत्युपमालंकारः । तस्मिन्शिलीन्ध्रे कन्दलीकुसुमे अलिन्यरमत । अत्र मयूरमोदप्राप्त्याद्यनेककर्तृकक्रियायौगपद्याद्विब्राधिकरणक्रियासमुच्चयरूपः समुच्चयालंकारभेदः । 'गुणक्रियायौगपद्यं समुच्चयः' इति सामान्यलक्षणम् । औपच्छन्दसिकं वृत्तम् ॥

कुटजानि वीक्ष्य शिखिभिः शिखरीन्द्रं समयावनौ घनमदभ्रमराणि

गगनं च गीतनिनदस्य गिरोच्चैः समया वनौघनमदभ्रमराणि ७३

कुटजानीति ॥ शिखरीन्द्रं समया रैवतकाद्रेः समीपे । 'अभितःपरितःसमया—' इत्यादिना द्वितीया । अवनौ प्रदेशे घनमदाभ्रमरा येषु तानि घनमदभ्रमराणि कुटजानि कुटजकुसुमानि वनौघेन पयःपूरेण नमन्त्यभ्राणि मेघा यस्मिन्स्तवनौघनमदभ्रम् । 'पयः कीलालममृतं जीवनं भुवनं वनम्' इत्यमरः । गगनं च वीक्ष्य शिखिभिर्मयूरगीतनिनदस्य गानध्वनेः समया तुल्यया 'तुल्यार्थैः—' इत्यादिना वैकल्पिकी पृष्ठी । गिरा वाचा । केकयेत्यर्थः । उच्चैरराणि रणितम् । 'रण शब्दे' भावे लुङ् । चिणो लुङ् । कुटजा वृत्तम् । 'सजसा भवेदिह सगौ कुटजाख्यम्' इति लक्षणात् ॥

अथ त्रिभिः शरदं वर्णयति—

अभीष्टमासाद्य चिराय कालेसमुद्धृताशं कमनी चकाशे ।

योपिन्मनोजन्मसुखोदयेषु समुद्धृताशङ्कमनीचकाशे ॥ ७४ ॥

अभीष्टमित्यादि ॥ कामयत इति कमनी कामयित्री । 'कन्नः कामयिताभीकः कमनः कामनोऽभिकः' इत्यमरः । कमेः कर्तरि ल्युटि ङीप् । योषित् । जातावेकवचनम् । अनीचा उन्नताः काशा अश्ववाला यस्मिन्ननीचकाशे काले । शरदीत्यर्थः । मनोजन्मसुखोदयेषु कामसुखाविर्भावेषु एता आशा अभिलाषो येन तमभीष्टं प्रियं चिराय चिरकालेन । 'चिराय चिररात्राय' इत्यमरः । सम्यगुद्धृता उत्सृष्टा आशङ्का संकोचो यस्मिन्कर्मणि तस्समुद्धृताशङ्कं विन्नवधं यथा तथा आसाद्य प्राप्य मुदा सह वर्तत इति समुत्सानन्दा सती चकाशे । विललासेत्यर्थः । अत्र समुच्चकाश इति योषितः प्रियप्राप्तिनिमित्तहर्षाख्यभावनिबन्धनात्प्रेयोऽलं-



कारः । रसभावतदाभासतत्प्रकाशसमानानां निबन्धे रसवत्प्रेय ऊर्जस्विसमाहितानीति लक्षणात् । वृत्तमुपजातिः ॥

स्तनयोः समयेन याङ्गनानामभिनद्धारसमा न सा रसेन ।

परिरम्भरुचिं ततिर्जलानामभिनद्धा रसमानसारसेन ॥ ७५ ॥

स्तनयोरिति ॥ रसमानाः कूजनशीलाः । 'ताच्छील्यवयोवचनशक्तिषु चान-  
द्भू' इति ताच्छील्ये चानश्रुत्ययः । रसतेः परस्मैपदित्वाच्च शानच्प्रत्ययः । ते सा-  
रसाः पक्षिविशेषाः यस्मिन्नेन रसमानसारसेन समयेन । शरत्कालेनेत्यर्थः । सा-  
रसानां तत्रैव संभवात् । 'सारसो मैथुनी कामी गोनर्दः पुष्कराङ्गयः' इति या-  
दवः । अङ्गनानां स्तनयोर्यां जलानां ततिः सारदोष्मजन्मा स्वेदोद्विन्दुसंदोहः  
अभितो नद्धाभिनद्धा । नद्धतेरभिपूर्वात्कर्मणि क्तः 'नद्धो धः' इति धत्वम् ।  
हारसमा मुक्ताहारतुल्या । कुचमण्डलमण्डनायमानेति भावः । सा जलानां तती  
रसेन रागेण हेतुना । बलीयसेति भावः । परिरम्भरुचिमालिङ्गनेच्छां नाभिनन्न  
विभेदः । शारदस्वेदस्याप्यलंकारतया उद्दीपकस्यानुगुणिसितत्वान्निसपन्नशृङ्गारा  
विजयन्त इत्यर्थः । अत एव रसनिबन्धनाद्रसवदलंकारः । लक्षणमुक्तं पूर्वश्लोके ।  
औपच्छन्दसिकं वृत्तम् ॥

जातप्रीतिर्या मधुरेणानुवनान्तं

कामे कान्ते सारसिकाकाकुरुतेन ।

तत्संपर्कं प्राप्य पुरा मोहनलीलां

कामेकान्ते सा रसिका का कुरुते न ॥ ७६ ॥

जातेति ॥ या स्त्री अनुवनान्तम् । विभक्तयर्थेऽप्ययीभावः । मधुरेण श्राव्येण  
सारसिकाकाकुरुतेन सारस्य एव सारसिकाः सारसाङ्गनाः । कात्पूर्वस्येत्वम् । तासां  
काकुरुतेत विकृतशब्देन । 'काकुः स्त्रियां विकारो यः शोकभीत्यादिभिर्ध्वनेः' इ-  
त्यमरः । काकुश्च तदुतं च तेन । कामे कामकल्पे सिंहो देवदत्त इति वङ्गीणप्रयो-  
गः । कान्ते प्रिये जातप्रीतिर्जातस्नेहाभूत् । रसिका रसवती । रागवतीत्यर्थः ।  
'अत इनिठनी' इति ठन्प्रत्ययः । सा का स्त्री एकान्ते रहसि तस्य कान्तस्य संप-  
र्कं प्राप्य पुरा पुरुषप्रेरणापूर्वमेव कां मोहनलीलां सुरतक्रीडां न कुरुते । सर्वापि  
स्त्री सर्वापि सुरतविशेषान्कामतन्त्रप्रसिद्धान्विबलब्धं चकारेत्यर्थः । तेन शृङ्गारस्य  
पराकाष्ठा प्राप्तेत्युक्तम् । मत्तमयूर वृत्तम् ॥

अथैकेन हेमन्तमाह—

कान्ताजनेन रहसि प्रसभं गृहीत-

केशे रते स्मरसहासवतोपितेन ।

प्रेम्णा मनःसु रजनीष्वपि हैमनीषु

के शेरते स्म रसहासवतोपितेन ॥ ७७ ॥

कान्तेति ॥ सहत इति सहः । पचायच् । स्मरस्व सहः । कामोदीपक इत्यर्थः । तेनासवेन तोषितः तेन स्मरसहासवतोषितेन अत एव रसहासावस्य स इति रसहासवता रागहास्यवता अत एव प्रेम्णा मनस्सु पुंसां चित्तेषूपितेन वसता । वसतेः कर्तरि क्तः 'वसतिक्षुभोरिद' इतीडागमः 'गतिबुद्धि-' इत्यादिसूत्रे चकाराद्वर्तमानार्थता । कान्तैव जनसेन कान्ताजनेन । जातावेकवचनम् । प्रसभं रहसि बलादृहीतकेशे आकृष्टशिरोरुहे रते सुरते हेमन्ते भवा हैमन्यस्तासु हैमनीष्वपि । द्रावीयसीस्वपीति भावः । 'सर्वत्राण् च तलोपश्च' इति हेमन्तशब्दादण्प्रत्ययः तकारलोपश्च 'टिड्ढाणञ्-' इत्यादिना ङीप् । रजनीषु के युवानः शेरते स स्वपन्ति स । न केऽपीत्यर्थः । 'लट् स्मे' इति भूते लट् । एतेनातिनूर्मि गतः झङ्कार इति व्यज्यते । वसन्ततिलका वृत्तम् ॥

अथैकेन शिशिरं वर्णयति—

गतवतामिव विस्मयमुच्चकैरसकलामलपल्लवलीलया ।

मधुकृतामसकृद्गिरमावली रसकलामलपल्लवलीलया ॥ ७८ ॥

गतवतामिति ॥ असकलामलपल्लवलीलया असकला असमप्रविकासिनोऽमला निर्मलाश्च ये पल्लवास्तेषां लीला तथा । नृत्यरूपवेत्यर्थः । विस्मयं गतवतामिव स्थितानामिवेत्युत्प्रेक्षा । मधुकृतां मधुकराणां संबन्धिनी लवलीषु लताविशेषेषु लयो लयनं स्थितिर्यस्याः सा लवलीलया आवलिः पङ्क्तिः रसकलां रसेन मध्वास्वादेन कलामव्यक्तमधुराम् । 'ध्वनौ तु मधुरास्फुटे । कलः' इत्यमरः । गिरं वाचमसकृदुच्चैरलपत् । मधुमदहेतुकस्य मधुकरालापस्य पल्लवलीलया जनितविस्मयहेतुकत्वमुत्प्रेक्ष्यत इति गुणहेतुत्प्रेक्षा । द्रुतविलम्बितं वृत्तम् ॥

कुर्वन्तमित्यतिभरेण नगानवाचः

पुष्पैर्विरागमलिनां च न गानवाचः ।

श्रीमान्समस्तमनुसानु गिराविहर्तु

विभ्रत्यचोदि स मयूरगिरा विहर्तुम् ॥ ७९ ॥

इति श्रीमाधकृतौ शिशुपालवधे महाकाव्ये श्यङ्गे

ऋतुवर्णनं नाम षष्ठः सर्गः ॥ ६ ॥

कुर्वन्तमिति ॥ इतीत्थं पुष्पैरेवातिभरेण महाभरेण तत्कृतेन वा गौरवेण नगान्वृक्षानवाञ्जन्तीत्यवाचो नम्रान् । अञ्जोरवपूर्वात् 'ऋत्विक्-' इत्यादिना क्तिन्प्रत्ययः । कुर्वन्तमलिनां गानवाचो गीतध्वनेर्ङ्कारस्य च न विराममविराममसमाप्तिं कुर्वन्तं समलभ्यतुं सर्वानृतननुसानु । सानुवित्यर्थः । विभ्रत्यर्थेऽव्ययीभावः । विभ्रति विभ्राणे इह गिरौ रैवतकाद्रौ विहर्तुं क्रीडितुं श्रीमान्स हरिमयूरगिरा केकया अचोदि प्रेरितः । भगवन्निह विहर ऋतुगणमनुगृह्णाणेति प्रार्थित इवेत्युत्प्रेक्षा व्यञ्जकाप्रयोगाद्गम्या । वृत्तमुक्तम् ॥

इति श्रीमहोपाध्यायकोलाचलमल्लिनाथसूरिविरचिते शिशुपालवध-

काव्यव्याख्याने सर्वकपालव्ये षष्ठः सर्गः ॥ ६ ॥



## सप्तमः सर्गः

इत्थमृतुगणप्रादुर्भावमभिधाय तत्फलतया भगवतः सानुचरस्य वनविहारली-  
लावर्णनमारभते—

अनुगिरमृतुभिर्विंतायमानामथ स विलोकयितुं वनान्तलक्ष्मीम् ।

निरगमदभिराद्भुमादृतानां भवति महत्सु न निष्फलः प्रयासः १

अनुगिरमिति ॥ अथर्तुप्रादुर्भावानन्तरं स हरिः गिरावित्यनुगिरम् । विभ-  
क्त्यर्थेऽप्ययीभावः । 'गिरेश्च सेनकस्य' इति समासान्तः । ऋतुभिर्विंतायमानां  
वितन्यमानाम् । तनोतेः कर्मणि लट् । शानजादेशः । 'तनोतेर्यकि' इति वैभा-  
षिक आकारादेशः । वनान्तलक्ष्मीं विलोकयितुं निरगमन्निर्गतः । 'पुषादि-' इ-  
त्यादिना गमेर्लुङि च्लेरळादेशः । ऋतुगणभक्तिं स्वीकर्तुमिति भावः । तथाहि—  
अभिराद्भुमाराधयितुमादृतानामादरं कुर्वताम् । आस्थावतामित्यर्थः । कर्तरि क्तः ।  
प्रयासः सेवायासो महत्सु विषये निष्फलो न भवति । न हि भक्तानुकम्पिनो  
महान्तस्तत्सेवां व्यर्थयन्तीति भावः । अतो हरेरप्यृतुगणानुग्रहणार्थं निर्गमो युक्त  
इति सामान्येन विशेषसमर्थनरूपोऽर्थान्तरन्यासः । सामान्यविशेषकार्यकारणभा-  
वाभ्यां निर्दिष्टप्रकृतार्थसमर्थनादर्थान्तरन्यास इति सर्वस्वसूत्रम् । अत्र सर्गे पु-  
ष्पिताग्रा वृत्तम् । 'अयुजि नयुगरेफतो यकारो युजि च नजौ जरगाश्च पुष्पि-  
ताग्रा' इति लक्षणात् ॥

दधति सुमनसो वनानि बह्वीर्युवतियुता यदवः प्रयातुमीषुः ।

मनसिशयमहास्त्रमन्यथामी न कुसुमपञ्चकमप्यलं विसोढुम् ॥२॥

दधतीति ॥ यदवो यादवाः । व्याख्यातं चैतत् । बह्वीर्बहूः । बहुविधा इ-  
त्यर्थः । 'बह्वादिभ्यश्च' इति विकल्पादीकारः । सुमनसः पुष्पाणि । 'स्त्रियः सुम-  
नसः पुष्पम्' इत्यमरः । दधति दधन्ति । 'वा नपुंसकस्य' इति अभ्यस्ताच्छतुर्वै-  
कल्पिको नुम्प्रतिषेधः । वनानि युवतियुताः स्त्रीसमेता एव प्रयातुमीषुरिच्छन्ति  
स । अत्र हेतुमाह—अन्यथा युवतिजनाभावे अमी यदवो मनसि शेते इति  
मनसिशयः कामः । 'अधिकरणे शेतेः' इत्यप्यत्ययः । 'हलदन्तात्सप्तम्याः संज्ञा-  
याम्' इत्यलुक् । तस्य महास्त्रभूतं कुसुमपञ्चकमपि । पञ्चापि कुसुमानीत्यर्थः ।  
पञ्चानां सङ्घः पञ्चकम् । 'संख्यायाः संज्ञासङ्घसूत्राध्ययनेषु' इति कप्रत्ययः । वि-  
सोढुं नालं न शक्ताः । सकलसुमनसां सामर्थ्येत्तरारविन्दादीनामेव पञ्चबाणवा-  
णत्वस्य संभवप्रमाणसिद्धत्वादिति भावः । अतो युवतिभिः सह प्रयाणं युक्तमिति  
वाक्यार्थेन वाक्यार्थसमर्थनाद्वाक्यार्थसमर्थनरूपकान्वलिङ्गमलंकारः । 'अरविन्दम-  
शोकं च चूतं च नवमल्लिका । नीलोत्पलं च पञ्चैते पञ्चबाणस्य सायकाः' ॥

अवसरमधिगम्य तं हरन्त्यो हृदयमयत्रकृतोज्ज्वलस्वरूपाः ।

अवनिषु पदमङ्गनास्तदानीं न्यदधत विभ्रमसंपदोऽङ्गनासु ॥३॥

अवसरमिति ॥ तमवसरं सहजिगमिपाकालमधिगम्य हृदयं हरन्त्यो हृदय-  
गमा भवन्त्यः । सर्वं हि प्रार्थ्यमानमेव प्रियं भवतीत्यर्थः । यत्नेन कृतं न भवती-  
त्ययलकृतं तथाप्युज्ज्वलं स्वरूपं यासां ताः । स्वभावसुन्दरमूर्तय इत्यर्थः । अङ्गना-  
स्तदानीं तस्मिन्नवसरेऽवनिषु पदं न्यदधत निहितवत्यः । पादचारेणैव चेलुरित्य-  
र्थः । दधानं लेखि 'आत्मनेपदेष्वनतः' इति श्रुत्यादादेशः । अङ्गनासु विभ्रमसंप-  
दो विलाससंपदः पदं न्यदधत । तदानीं विलासाः प्रवृत्ता इत्यर्थः । अत्राङ्गनानां  
विलाससंपदां चोभयीनामपि प्रकृतानामेव हृदयहरणादिना वर्णनासाम्येनौपम्य-  
स्य गम्यमानत्वात्केवलप्रकृतविषया तुल्ययोगितालंकारः । वाच्यभेदेनाप्यङ्गनावि-  
लाससंपदामुत्तरोत्तरस्य पूर्वपूर्वविशेषकत्वावगमादकोवलीभेदो व्यज्यत इत्यलं-  
कारेणालंकारध्वनिः ॥

न्यदधत विभ्रमसंपदोऽङ्गनास्वित्युक्तं ता एव प्रपन्नयति—

नखरुचिरचितेन्द्रचापलेखं ललितगतेषु गतागतं दधाना ।

मुखरितवलयं पृथौ नितम्बे भुजलतिका मुहुरस्खलत्तरुण्याः ४

नखेति ॥ ललितगतेषु मन्दगमनेषु नखानां रुचिभिः प्रभासी रचिता इन्द्र-  
चापलेखा यस्मिन्कर्मणि तद्यथा तथा गतागतं यातायाते । 'विप्रतिपिद्धं चानधि-  
करणवाचि' इति वैभाषिको द्वन्द्वैकवद्भावः । दधाना तरुण्याः भुजलतिका मुख-  
राः कृता इति मुखरिताः ध्वनिता वलया यस्मिन्कर्मणि तद्यथा तथा । 'कटको  
वलयोऽस्त्रियाम्' इत्यमरः । पृथौ नितम्बे मुहुरस्खलच्चस्खल । अत्र नखरुचीत्याल-  
म्बनगुण उक्तः । गतागतं दधाना अस्खलदिति तच्चेष्टा मुखरितवलयमिति तदलं-  
कृतिः । तटस्थास्तूक्ता वसन्तादयः । अन्यत्र विस्तारत इति चतुर्विधोऽप्युद्दीपन-  
क्रम उक्तः । उक्तं च—'आलम्बनगुणाश्चैव तच्चेष्टा तदलंकृतिः । तटस्थश्चेति विशे-  
यश्चतुष्कोद्दीपनक्रमः ॥' इति । तत्रालम्बनं रसस्य समवायिकारणं नायिका  
नायकश्च । तद्गुणो रूपलावण्यादिः । तच्चेष्टा भावहावादिः । अन्यत्सुगमम् ।  
एवमुत्तरत्रापि ॥

अतिशयपरिणाहवान्वितेने बहुतरमर्पितरत्नकिङ्किणीकः ।

अलघुनि जघनस्थलेऽपरस्या ध्वनिमधिकं कलमेखलाकलापः ५

अतिशयेति ॥ अतिशयेन परिणाहवान् । अतिविशाल इत्यर्थः । अन्यथा  
तजघनस्यापरांसेरिति भावः । 'परिणाहो विशालता' । 'उपसर्गादसमासेऽपि  
णोपदेशस्य' इति णत्वम् । बहुतरमर्पिता आहिता रत्नानां किङ्किण्यो यस्मिन्सः  
'नघृतश्च' इति कपप्रत्ययः । कलो मधुरारावी मेखलाकलापोऽपरस्याः स्त्रियः अल-  
घुनि जघनस्थलेऽधिकं ध्वनिं वितेने । तदलंकृतिरियम् ॥



गुरुनिविडनितम्बभाराक्रमणनिपीडितमङ्गनाजनस्य ।

चरणयुगममुसुवत्पदेषु स्वरसमसक्तमलक्तकच्छलेन ॥ ६ ॥

गुर्विति ॥ गुरु गुरुत्वगुणयुक्तं निविडं इदं च यन्नितम्बविम्बं तदेव भारस्त-  
स्याक्रमणेनाधिष्ठानेन निपीडितं निष्पीडितमङ्गनाजनस्य चरणयुगं कर्तृपदेषु पाद-  
न्यासस्थानेष्वलक्तकच्छलेन लाक्षारसमिपेण स्वरसं स्वद्रवमेव । 'गुणे रागे द्रवे  
रसः' इत्यमरः । आसक्तमविच्छिन्नं यथा तथामुसुवत् स्रवति स्म । स्रवतेः  
क्षरणार्थलुङि 'णिश्चि-' इत्यादिना चङि धातोर्लृङादेशः । द्रवद्रव्यकर्तृक  
एवायमकर्मकः । अन्यकर्तृकत्वे तु सकर्मकः । अत्रालक्तकच्छलेनेत्यलक्तकापह्वेन  
स्वरसत्वारोपाच्छलादिशब्दैरसत्यत्वप्रतिपादनरूपोऽपह्वालाङ्कारः ॥

अथ कस्याश्चित्सख्याः कुपितनायिकानुनयवचनं पञ्चभिः कुलकेनाह—

तव सपदि समीपमानये तामहमिति तस्य मयाग्रतोऽभ्यधायि ।

अतिरभसकृतालघुप्रतिज्ञामनृतगिरं गुणगौरि मा कृथा माम् ७

तवेत्यादि ॥ मत्सखीं सपदि तव समीपमहमानये आनयिष्यामि । वर्तमा-  
नसामीप्ये वर्तमानप्रत्ययः । कर्तुरभिप्राये आत्मनेपदम् । इति मया तस्याग्रतो-  
ऽभ्यधाय्यभिहितम् । दधातेः कर्मणि लुङ् 'आतो युक् चिण्कृतोः' इति युगा-  
गमः । हे गुणगौरि गुणैः सौभाग्यदाक्षिण्यादिभिर्गौरि पार्वतीति रूपकम् । अति-  
रभसेनातिस्वरया कृता अलघुर्महती प्रतिज्ञा त्वदानयनार्था यया तां मामनृत-  
गिरमसत्यवाचं मा कृथाः मा कार्षीः । मद्बचनं सर्वथा कर्तव्यमित्यर्थः । करोते-  
लुङि धासु 'न माङ्गयोगे' इत्यङागमप्रतिषेधः ॥

ननु मत्प्रतिज्ञापि दुस्त्याज्येति विप्रतिषेधमाशङ्क्याह—

न च सुतनु न वेद्मि यन्महीयानमुनिरसस्तव निश्चयः परेण ।

वितथयति न जातु मद्बचोऽसाविति च तथापि सखीषु मेऽभिमानः ८

न चेति ॥ हे सुतनु शुभाङ्गि । दीर्घान्तोत्तरपदात्संबुद्धिः अन्वधा गुणः स्वा-  
त् । अहं न वेद्मीति न । किंतु वेदयेवेत्यर्थः । किं तद्वेत्सीत्यत आह—महीयान्म-  
हत्तरस्तव निश्चयस्त्वदनैक्ये प्रतिज्ञा परेण जनान्तरेण सुनिरसः सुखमोच्यः । अ-  
स्रवतेः खलुप्रत्ययः । स न भवतीत्यसुनिरस इति यत्तदित्यर्थलभ्यम् । उद्देश्येन वि-  
धेयाक्षेपाद्यच्छब्दस्योत्तरवाक्यस्थत्वाच्च न पूर्ववाक्ये तच्छब्दप्रयोग इति निबन्धः ।  
तथापि विदितत्वेऽप्यसौ मत्सखी जातु कदाचिदपि मद्बचो न वितथयति नानृती-  
करोतीति सखीषु मध्ये मेऽभिमानः । स्वप्रतिज्ञामङ्गेऽपि मत्प्रतिज्ञामेव पालय-  
सीत्यहंकाराङ्गिःशङ्कं प्रतिज्ञातमित्यर्थः ॥

सततमनभिभाषणं मया ते परिपणितं भवतीमनानयन्त्या ।

त्वयि तदिति विरोधनिश्चितायां भवति भवत्वमुद्गृह्णन् सकामः ९

सततमिति ॥ भवतीं त्वामनानयन्त्या । आनयितुमशक्नुवत्या इत्यर्थः । मया

सततं सदा ते तव । कर्मणि षष्ठी । अनभिभाषणमसंभाषणं परिपणितं भवतीति 'भातेर्भवतुः' इत्यौणादिको डवतुप्रत्ययः । 'उगितश्च' इति छीप् । तस्याः संबुद्धिर्हे भवति सुभगे, त्वयि तदिति तदसंभाषणमस्त्विति विरोधनिश्चितायां निश्चितविरोधायां सत्त्वाम् । वाहिताद्यादिष्विति विकल्पाश्लिष्टायाः परनिपातः । असुहृज्-नो विपक्षवर्गः सकामः फलितमनोरथो भवतु भवेत् । प्राप्तकाले लोद । अस्मद्भि-रोधकाङ्क्षिणामयमानन्दकालः प्राप्त इत्यर्थः ॥

न केवलमावयोर्विरोधः प्राणहानिरपि मम स्वादित्याह—

गतधृतिरवलम्बितुं वतामूननलमनालपनादहं भवत्याः ।

प्रणयिनि यदि न प्रसादबुद्धिर्भव मम मानिनि जीविते दयालुः १०

गतेति ॥ गतधृतिरधीराहं भवस्यास्तवानालपनादसंभाषणात् । आलपनं विहायेत्यर्थः । ल्यब्लोपे पञ्चमी । असूनप्राणानवलम्बितुं धारयितुमनलमशक्ता । 'अलं भूषणपर्याप्तिशक्तिवारणवाचकम्' इत्यमरः । वतेति खेदे । अत एव हे मानिनि, प्रणयिनि प्रिये प्रसादबुद्धिरनुग्रहबुद्धिर्न यदि नास्ति चेत्तथापि मम जीविते दयालुर्भव । स्पृहीत्यादिना आलुप्प्रत्ययः । स धूर्तोऽपि मत्प्राणत्राणार्थमनुग्राह्य इति भावः ॥

प्रियमिति वनिता नितान्तमागःस्मरणसरोषकपायितायताक्षी ।

चरणगतसखीवचोऽनुरोधात्किल कथमप्यनुकूलयांचकार ११

प्रियमिति ॥ इतीत्थं नितान्तमागसोऽन्यासङ्गापराधस्य स्मरणेन सरोषे अत एव कपाये लोहिते कृते कपायिते आयते चाक्षिणी यस्याः सा तथोक्ता । 'निर्यो-से च कपायोऽथ सौरभे लोहितेऽन्यवत्' इति विश्वः । वनिता नायिका चरणगतायाः पूर्वोक्तवाक्यान्ते प्रणतायाः सख्या वचसोऽनुरोधादनुलङ्घनात्किल । किले-त्यपरमार्थे । वस्तुतस्त्वनुरागादेवेति भावः । प्रियं कथमपि कथंचिदनुकूलयांचकाराभिमुखीचकार । अनुजग्राहेत्यर्थः । एषा खण्डिता नायिका । ज्ञातेऽन्यासङ्ग-विकृते खण्डितेर्ष्याकपायिता' इति दशरूपकलक्षणात् । अत एव कविना आगः-स्मरणसरोषकपायिताक्षीत्युक्तम् । एषा चासंभाषणचिन्ताखेदाश्रुनिःश्वासाद्यनु-भाववती ॥

अथ काचित्सखी कंचिदग्रे शीघ्रगामिनं युग्मेनाह—

द्रुतपदमिति मा वयस्य यासीर्ननु सुतनुं परिपालयानुयान्तीम् ।

नहि न विदितखेदमेतदीयस्तनजघनोद्ग्रहणे तवापि चेतः ॥१२॥

द्रुतेति ॥ हे वयस्य खसे, इतीत्थं द्रुतपदं शीघ्रपदकर्म यथा तथा मा यासी-मो गमः । यातेर्लुङि 'न मा लुथोगे' इत्यदप्रतिषेधः । अनुयान्तीमनुगच्छन्तीं सु-तनुं शुभाङ्गीं प्रियमनुपालय प्रतीक्षस्व । असावपि शीघ्रमायातु तत्राह—न इति । तव चेतोऽपि एतदीयस्तनजघनोद्ग्रहणे विदितखेदमनुभूतखेदं नेति न । किंतु वे-



त्येवेत्यर्थः । अतः कथं शीघ्रमायास्यतीति भावः । 'संभाव्यनिषेधनिवर्तने द्वौ-  
प्रतिषेधौ' इति वामनः ॥

इति वदति सखीजनेऽनुरागाद्व्ययिततमामपरश्चिरं प्रतीक्ष्य ।

तदनुगमवशादनायतानि न्यधित मिमान इवावर्ति पदानि ॥१३॥

इतीति ॥ सखीजने इति वदति सति अपरः कश्चिद्व्ययिततमामनुरागात्स्नेहा-  
श्चिरं प्रतीक्ष्य तदनुगमवशात्तस्याः प्रियायाः कन्याः अनुगमः पश्चाद्गमनं तस्य  
वशादनुसारादवर्ति मिमानो मानं कुर्वाण इवेत्युत्प्रेक्षा । माडो लटः कर्तरि शान-  
जादेशः 'स्त्री' इति द्विर्भावः । अनायतान्यनन्तरालानि पदानि न्यधित निहि-  
तवान् । धाजो लुङि तद् 'स्थाच्वोरिच्च' इतीकारः । सिचः कित्वाच्च गुणः 'ह्रस्वा-  
दङ्गात्' इति सकारलोपः । एषा च नायिका स्वाधीनपतिका । 'स्वाधीनपतिका  
सा तु या न मुञ्चति बल्लभम्' इति लक्षणात् । हृष्टा चेत्यम् ॥

अथ काचित्पुरः प्रयातप्रियमेलनाय शीघ्रानुधावनं प्रार्थयमानां सखीमाह—

यदि मयि लघिमानमागतायां तव धृतिरस्ति गतास्मि संप्रतीयम् ।

अनिभृतपदपातमापपात प्रियमिति कोपपदेन कापि सख्या १४

यदीति ॥ हे सखि, मयि लघिमानमागतायां स्वयं गमनेन लाघवं प्राप्तायां  
तव धृतिरस्ति यदि संतोषो भवति चेत् । 'धृतिः संतोषधैर्ययोः' इत्यमरः । इय-  
मेतदवस्थैव संप्रत्यस्मिन्क्षण एव गतास्मि इति । वदन्तीति शेषः । इतिना गम्य-  
मानार्थत्वादप्रयोगः । अन्यथा पौनरुक्त्यादित्यालंकारिकाः । सख्या सह कोपपदेन  
कोपप्याजेन । वस्तुतस्तु रागादेवेति भावः । 'ध्याजोऽपदेशो लक्ष्यं च' 'निमित्तं  
व्यञ्जनं पदम्' इति चामरः । काचिन्नायिका द्रुततराः शीघ्रतराः पदपाताः पाद-  
न्यासा यस्मिन्कर्मणि तथाया तथा प्रियं बल्लभमापपातानुधावति स्म । एषा च  
स्वयं प्रवृत्ता स्वलाघवशक्तितया पूर्वं निर्वासितप्रिया, अथेदानीं स्वयंप्रवृत्तेः पश्चा-  
त्तप्ता चेति गम्यते । अतः कलहान्तरिता । 'कोपात्कान्तं पराणुच पश्चात्तापसम-  
न्विता' इति लक्षणात् ॥

अविरलपुलकः सह व्रजन्त्याः प्रतिपदमेकतरस्तनस्तरुण्याः ।

घटितविघटितः प्रियस्य वक्षस्तटभुवि कन्दुकविभ्रमंवभार १५

अविरलेति ॥ सह व्रजन्त्याः । पार्श्वमाश्लिष्य गच्छन्त्या इत्यर्थः । तरुण्याः  
संबन्धी अविरलपुलकः प्रियाङ्गसंगमात्सान्द्रोमाच्चः एकतरोऽन्यतरो द्वयोरन्यः ।  
संनिहृष्ट इति भावः । 'एकाच्च प्राचाम्' इति द्वयोरैकस्य निर्धारणे इतरच्छत्ययः ।  
स्तनः प्रियस्य वक्षस्तटमिव तस्य भूः प्रदेशस्तस्यां वक्षस्तटभुवि प्रतिपदं घटितवि-  
घटितः संयुक्तवियुक्तः । पतितोत्पतितः सन्निति यावत् । विशेषणयोरपि मिथो-  
गुणप्रधानभावविवक्षया 'विशेषणं विशेष्येण बहुलम्' इति समासः । कन्दुकवि-  
भ्रमं केन्दुकशोभां । 'केन्दुकः कन्दुकः' इत्यमरः । वभार । अन्यविभ्रमस्यान्य-  
संबन्धायोगात्सादृश्याक्षेपे निदर्शना । एषा च प्रियपार्श्वगामिनी । इतः प्रवृत्ति

मदनरसेत्यतः प्राग्बध्यमाणाः यन्नायिकाः स्वाधीनपतिका हृष्टाः प्रगल्भाश्चेत्य-  
नुसंधेयम् ।

अथापरस्या अपि गतिविशेषं विशेषकेणाह-

अशिथिलमपरावसज्य कण्ठे दृढपरिरब्धवृहद्वहिःस्तनेन ।

हृषिततनुरुहा भुजेन भर्तुर्मृदुममृदु व्यतिविद्धमेकबाहुम् ॥१६॥

अशिथिलमित्यादि ॥ अपरा स्त्री दृढं परिरब्धो गृहीतो वृहद्वहिःस्तनो येन  
तेन हृषितान्युदञ्चितानि तनुरुहं रोमाणि यस्य तेन । पुलकितेनेत्यर्थः । किञ्च-  
न्तोत्तरपदो बहुव्रीहिः । 'हृषेल्लोमसु' इतीडागमः । भुजेन भर्तुर्बामबाहुना अमृदु  
गाढं यथा तथा व्यतिविद्धं व्यतिपञ्चितं मृदु कोमलमेकबाहुं निजदक्षिणबाहुं  
भर्तुः कण्ठेऽशिथिलं दृढमवसज्यासज्य जगामेति भाविना संबध्यते ॥

मुहुरमुसममाग्नती नितान्तं प्रणदितकाञ्चिनितम्बमण्डलेन ।

विषमितपृथुहारयष्टि तिर्यकुचमितरं तदुरःस्थले निपीड्य ॥१७॥

मुहुरिति ॥ पुनः किं कृत्वा । नितम्बमण्डलेन करणेन नितान्तमतिशयेन प्र-  
णदिता प्रकर्षेण नदन्ती काञ्ची यस्मिन्कर्मणि तद्यथा तथा 'उपसर्गादसमासेऽपि  
णोपदेशस्य' इति णत्वम् । मुहुरमुसमं प्राणेशमाग्नती ताडयन्ती । हन्तेराङ्-  
पूर्वाल्लटः शत्रादेशो ङीप् । सकर्मकरवाच्च 'आङो यमहनः' इत्यात्मनेपदम् । वि-  
षमिता विषमीकृता पृथुहारयष्टिर्यस्मिन्कर्मणि तद्यथा तथा इतरं पूर्वश्लोकोक्तवहिः-  
स्तनादन्यम् । दक्षिणमित्यर्थः । कुचं तस्य भर्तुरुरःस्थले तिर्यङ्निपीड्य । पूर्वव-  
त्संबन्धः ॥

गुरुतरकलनूपुरानुनादं सललितनर्तितवामपादपद्मा ।

इतरदनतिलोलमादधाना पदमथ मन्मथमन्थरं जगाम ॥१८॥

गुरुतरेति ॥ पुनर्गुरुतरः सान्द्रतरः कलो मधुरश्च नूपुरस्यानुनादो ध्वनिर्व्य-  
स्मिन्कर्मणि तद्यथा तथा सललितं सलीलं नर्तितं व्यापारितं वामं सव्यं पादपद्मं  
यथा सा इतरदक्षिणं पदमनतिलोलं भर्तुचरणस्खलनादनतिचपलं यथा तथा आद-  
धाना निक्षिपन्ती सती मन्मथेन मन्थरमलसं जगाम । एषा च पार्श्वगामिनी ॥

विशेषकम् ।

अथान्यासामप्येकैकेन गतिविशेषमाह-

लघुललितपदं तदंसपीठद्वयनिहितोभयपाणिपलवान्या ।

सकठिनकुचचूचुकप्रणोदं प्रियमबला सविलासमन्वियाया ॥१९॥

लघ्वित्यादि ॥ अन्या अबला स्त्री तस्य प्रियस्यांसौ पीठे इव तयोर्द्वये नि-  
हितावुभौ पाणिपलवौ यथा सा सती । 'उभादुदात्तो नित्यम्' इति पृथक्सूत्रकर-  
णादेव सिद्धे पुनर्नित्यग्रहणसामर्थ्यादुक्तिविषये उभशब्दस्थानेऽप्युभयशब्दप्रयोगः ।  
यथाह कैयटः । तत्र 'उभयादुदात्तो नित्यम्' इति नित्यग्रहणस्येदं प्रयोजनं वृत्तिविषये





मदनरसमहौघपूर्णनाभीहृदपरिवाहितरोमराजयस्ताः ।

सरित इव सविभ्रमप्रयातप्रणदितहंसकभूषणा विरेजुः ॥ २३ ॥

मदनेति ॥ मदनस्य रसः शृङ्गारः, अन्यत्र रसो जलं तस्य महौघेन महापूरेण पूर्णो नाभ्या एव हृदास्तेषां परिवाहाः कृताः परिवाहिता जलोच्छ्वासीकृता रोमराजयो यासां ताः । 'जलोच्छ्वासाः परीवाहाः' इत्यमरः । सरिजलानि हृदाना-पूर्य परित उच्छ्वसन्तीति प्रसिद्धिः । सविभ्रमैः सविलासैः प्रयातैः प्रकृष्टगमनैः प्रणदिताः शिञ्जिता ये हंसकाः पादकटकाः । 'हंसकः पादकटकः' इत्यमरः । अन्यत्र हंसा एव हंसकाः मरालास्त एव भूषणानि यासां ताः स्त्रियः सरित इव विरेजुः । मदनरसपूर्णत्यनेन नाभीनां तदुद्बोधकत्वं व्यज्यते । परिवाहितरोमराजय इति रोमराजीनां परिवाहस्वनिरूपणाच्चाभ्य एव हृदा इति रूपकाश्रयणम् । ताः सरित एवेति श्लिष्टविशेषणेषमुपमा । श्लेष एवेत्यन्ये ॥

श्रुतिपथमधुराणि सारसानामनुनदि शुश्रुविरे रुतानि ताभिः ।

विदधति जनतामनःशरव्यव्यधपटुमन्मथचापनादशङ्काम् ॥ २४ ॥

श्रुतिपथेति ॥ अनुनदि नदीनां समीपे । समीपार्थेऽव्ययीभावः । 'अव्ययीभावश्च' इति नपुंसकत्वे ह्रस्वत्वम् । ताभिः स्त्रीभिर्जनानां समूहो जनता । 'ग्रामजन-न-' इत्यादिना सामुहिकस्तत्प्रत्ययः । तस्या मनांस्तेव शरव्यं लक्ष्यम् । 'लक्ष्यं शरव्यं च' इत्यमरः । तस्य व्यधो वेधः । 'व्यधजपोरनुपसर्गे' इत्यप्रत्ययः । तत्र पटुः समर्थो यो मन्मथचापनादः । स इति शङ्कां भ्रमं विदधति विदधानानि । 'वा नपुंसकस्य' इति वैकल्पिको नुम्प्रतिषेधः । श्रुतिपथमधुराणि । श्राव्याणीत्यर्थः । सारसानां रुतानि शुश्रुविरे श्रुतानि । सारसरुतश्रवणान्मन्मथोद्दीपनमासीदित्यर्थः । अत्र सारसरुते मन्मथचापनादभ्रमाद्भ्रान्तिमदलंकारः । 'कविसंमतसादृश्याद्विधेये पिहितारमनि । आरोप्यमाणानुभवो यत्र स भ्रान्तिमान्मतः ॥' इति लक्षणात् ॥

मधुमथनवधूरिवाहयन्ति भ्रमरकुलानि जगुर्यदुत्सुकानि ।

तदभिनयमिवावलिर्वनानामतनुत नूतनपल्लवाङ्गुलीभिः ॥ २५ ॥

मध्विति ॥ उत्सुकान्युन्मनांसि भ्रमरकुलानि मधुमथनस्य हरेर्वधूराङ्गन्या-कारयन्तीवेत्युत्प्रेक्षा । 'हृतिराकारणाद्धानम्' इत्यमरः । 'शपश्यनोर्नित्यम्' इति ह्ययतेः शतुर्नुमागमः । जगुरिति गायतेर्लिङ् । वनानामावलिर्नूतनपल्लवा एवाङ्गुल्य इत्येकदेशवर्तिसावयवरूपकम् । अस्यैव वनावली नर्तकीत्वरूपगमकत्वादिति । नाभिल्लदभिनयं व्यञ्जकचेष्टामतनुतेव । 'व्यञ्जकाभिनयौ समौ' इत्यमरः । 'अङ्गे रालम्बयेद्दीर्घं हस्तेनार्थं प्रदर्शयेत्' इति वचनात् । गीतार्थस्याद्धानस्य व्यञ्जनम-ङ्गुलिभिरकार्षीदिवेति क्रियास्वरूपोत्प्रेक्षा । पूर्वोक्तरूपकानुप्राणिता साद्धानोत्प्रेक्षा सापेक्षेति सञ्जातीयसंक्रोऽपीति ॥

असकलकलिकाकुलीकृतालिस्खलनविकीर्णविकासिकेशराणाम् ।

मरुदवनिरुहां रजोवधूभ्यः समुपहरन्विचकार कोरकाणि ॥ २६ ॥



असकलेति ॥ मरुद्वनानिलः असकला असमप्राः । अर्धविकचा इत्यर्थः ।  
ताभिः कलिकाभिः कोरकैराकुलीकृतानां संक्षोभितानामलीनां स्तलनेन विघटने-  
न विकीर्णां विक्षिप्ताः विकासिनः । केशराः किंजल्का येषां तेषामवनिरुहाम् । किं ।  
रजः परागं वधूभ्यः समुपहरन्प्रयच्छन् । यथा कश्चित्कामीति भावः, धनमर्जयन्व-  
सतीतिवत्, 'लक्षणहेत्वोः क्रियायाः' इतिहेत्वर्थे शतृप्रत्ययः । कोरकाणि कुञ्ज-  
लानि 'कलिका कोरकः पुमान्' इत्यमरकोशे । पुंस्त्वाभिधानं प्रायिकामिप्रायम् ।  
'कोरकं कुञ्जलेऽपि स्वात्ककोलकमृणालयोः' इति विश्वप्रकाशादौ नपुंसकत्वस्या-  
भिधानात् । विचकार । विकासयामासेत्यर्थः । विपूर्वात्किरतेः करोतेर्वा लिट् ।  
अत्र कोरकविकासकरणस्य समुपहरन्निति हेत्वर्थेन वधूस्पन्दानकपरागोपहरणार्थ-  
त्वावगमात्फलोत्प्रेक्षा व्यञ्जकाप्रयोगाद्रम्या ॥

उपवनपवनानुपातदक्षैरलिभिरलाभि यदङ्गनागणस्य ।

परिमलविषयस्तदुन्नतानामनुगमने खलु संपदोऽग्रतःस्थाः ॥२७॥

उपवनेति ॥ वने इत्युपवनम् । विभक्त्यर्थेऽव्ययीभावः । तत्र यः पवनस्तस्यानु-  
पातेनानुसारेण दक्षैर्विचक्षणैरलिभिर्यद्यतः कारणादङ्गनाजनस्य संबन्धी परिमलो  
गन्धविशेषः । 'विमर्दोत्थे परिमलो गन्धे जनमनोहरे' इत्यमरः । स एव विषयो  
भोग्यार्थः । 'रूपं स्पर्शो गन्धरसशब्दाश्च विषया अमी' इति । अलाभि लब्धः ।  
लभेः कर्मणि लुङ् 'विभाषा चिण्णमुलोः' इति विकल्पानुमभावः 'अत उपधा-  
याः' इति वृद्धिः । तस्मादुन्नतानां महतामनुगमने पश्चाद्वावने, अनुवृत्तौ च सं-  
पदोऽग्रतःस्थाः पुरोवर्तिन्यः खलु । 'सुपि स्थः' इति कप्रत्ययः । अत्रानुगमनयो-  
र्द्वयोरभेदाध्यवसायाच्छेषोत्थापितातिशयोक्त्यनुप्राणितोऽयमर्थान्तरन्यासः सामा-  
न्येन विशेषसमर्थनरूपः ॥

रथचरणधराङ्गनाकराब्जव्यतिकरसंपदुपात्तसौमनस्याः ।

जगति सुमनसस्तदादि नूनं दधति परिस्फुटमर्थतोऽभिधानम् २८

रथेति ॥ सुमनसः पुष्पाणि रथचरणं चक्रं तस्य धरो धारयिता हरिः । पचायच् ।  
तस्माङ्गनास्तासां कराब्जैर्व्यतिकरः संपर्कः स एव संपत्तयोपात्तं लब्धं सौमनस्यं सुम-  
नस्कत्वं संतुष्टचित्तत्वं याभिस्ताः सत्यः अत एव सौमनस्यलाभ आदिर्यस्मिन्कर्मणि  
तत्तदादि । ततः प्रभृतीत्यर्थः । अर्थतः पूर्वोक्तावयवार्थात्परिस्फुटं प्रसिद्धावयवार्थ-  
मभिधानं सुमनस इति नामधेयं दधति । पूर्वं त्वश्चकर्णकादिवद्रूढमिति भावः ।  
'आख्याहे चाभिधानं च नामधेयं च नाम च' इत्यमरः । स्त्रियः पुष्पाण्यवचेतुं  
प्रवृत्ता इति फलितोऽर्थः । नूनमित्युत्प्रेक्षायाम् । अत्रोपात्तसौमनस्या इति सौम-  
नस्योपादानस्य पदार्थस्य विशेषणगत्या सुमनःपदान्वर्थताहेतुकत्वोक्त्या काव्यलि-  
ङ्गम् । तदुत्थापिता चेयं तदादित्वोत्प्रेक्षेति संकरः । तेन चाङ्गनाकराणामतिश्चा-  
प्यत्वं व्यज्यते ॥

अभिमुखपतितैर्गुणप्रकर्षादवजितमुद्धतिमुज्ज्वलां दधानैः ।

तरुक्सलयजालमग्रहस्तैः प्रसभमनीयत भङ्गमङ्गनानाम् ॥२९॥

अभिमुखेति ॥ अभिमुखपतितैर्भञ्जनार्थमभिमुखमागतैः उज्ज्वलामुत्कृष्टामु-  
द्धतिमुपरिप्रसारमौद्धत्यं च दधानैरङ्गनानामग्राणि च ते हस्ताश्चेति समानाधिकर-  
णसमासः । अत एव 'हस्ताग्राग्रहस्तयोगुणगुणिनोरभेदात्' इति वामनः । तैर-  
ग्रहस्तैः कर्तृभिः गुणप्रकर्षोद्धेतोरवजितमवधीरितं तरुकिसलयजालं प्रसभं बलाङ्ग-  
ङ्गं छेदं पराजयं चानीयत नीतम् । 'प्रधानकर्मण्यालयेये लादीनाहुर्द्विकर्मणाम् ।'  
इति किसलयजालस्य प्राधान्यादभिधानम् । अत्राग्रहस्तेषु विशेषणमहिम्ना  
जिगीषुत्वस्य किसलयजाले जेतव्यत्वस्य च प्रतीतेः समासोक्तिरलंकारः ॥

मुदितमधुभुजो भुजेन शाखाश्चलितविशृङ्खलशङ्कं ध्रुवत्याः ।

तरुरतिशयितापराङ्गनायाः शिरसि मुदेव मुमोच पुष्पवर्षम् ॥३०॥

मुदितेति ॥ मुदिता हृष्टा मधुभुजो मधुपा यासु ताः शाखा भुजेन हस्तेन  
चलितानि विशृङ्खलान्वप्रतिहतरवाणि शङ्कुकानि बलयानि यस्मिन्कर्मणि तद्य-  
था तथा ध्रुवत्याः कम्पयन्त्याः । 'धू विधूनने' इति धातोस्तौदादिकाच्छतरि ङीप् ।  
'कृति च' इति गुणवृद्धिप्रतिषेधादुबलादेशः । अतिशयिता सौन्दर्येणातिक्रान्ता  
अपराङ्गना यथा सा तस्याः शिरसि तरुमुदेव तदभिसरणसंतोषेणेवेति गुणहेतूप्रे-  
क्षा । पुष्पवर्षं पुष्पवृष्टिं मुमोच ॥

अनवरतरसेन रागभाजा करजपरिक्षतिलब्धसंस्तवेन ।

सपदि तरुणपल्लवेन बध्वा विगतदयं खलु खण्डितेन मम्ले ॥३१॥

अनवरतेति ॥ अनवरतरसेनानवच्छिन्नद्रवेण, अन्यत्रानुबद्धशृङ्गरेण राग-  
भाजा रक्तेन, प्रीतिभाजा च करजपरिक्षतिषु नखक्षतेषु लब्धसंस्तवेन प्राप्तपरिच-  
येन । 'संस्तवः स्वात्परिचयः' इत्यमरः । बध्वा विगतदयं निर्दयं यथा तथा खण्डितेन  
छिन्नेन निराकृतेन च तरुणपल्लवेन नवकिसलयेन युवविटेन च । 'पल्लवः किसलये  
विटे' इति विश्वः । सपदि मम्ले म्लानम् । खलु प्रसिद्धौ । म्लायतेभावे लिट् ।  
अत्राभिधायाः प्रकृतार्थे नियञ्जितत्वाद्प्रकृतार्थप्रतीतेः शब्दशक्तिमूलो ध्वनिः । न  
श्लेषः । तेन चोभयोः पल्लवयोरौपम्यं गम्यते ॥

अथासां पुष्पावचये शृङ्गारचेष्टाः वर्णयन्कस्याश्चिच्छेष्टाविशेषमेकेनाह—

प्रियमभि कुसुमोद्यतस्य बाहोर्नवनखमण्डनचारु मूलमन्या ।

मुहुरितरकराहितेन पीनस्तनतटरोधि तिरोदधेऽशुकेन ॥३२॥

प्रियमिति ॥ अन्या स्त्री प्रियमभि । प्रियस्वाग्रत इत्यर्थः । 'अभिरभागे'  
इत्यभेलेक्षणार्थं कर्मप्रवचनीयत्वात्तद्योगे द्वितीया । कुसुमेप्यतः कुसुमोद्यतः ।  
कुसुमग्रहणार्थमुत्क्षिप्त इत्यर्थः । प्रकृतिविकारभावाभावाच्च तादर्थ्यं चतुर्थीसमासः ।  
तस्य बाहोर्नवं यत्नसं नखक्षतं तदेव मण्डनं तेन चारु सुन्दरं मूलम् । कक्षभाग-  
मित्यर्थः । मुहुरितरकरेण सव्यपाणिना आहितेन निहितेनाशुकेनोत्तरीयेण पीनं  
स्तनतटं रुण्डीति पीनस्तनतटरोधि तदावरणं यथा तथा तिरोदधे तिरश्चकार ।  
अयं चापलाढ्यः संचारिभावः । 'आत्मप्रकाशिनी चेष्टा रागादेश्चापलं मतम्'  
इति लक्षणात् । प्रौढा चेयम् ॥



अथापरस्वाश्रेष्टाविशेषं पङ्क्तिः कुलकेनाह—

विततबलिविभाव्यपाण्डुलेखाकृतपरभागविलीनरोमराजिः ।

कृशमपि कृशतां पुनर्नयन्ती विपुलवरोन्मुखलोचनाबलग्रम् ३३

विततेत्यादि ॥ काचिद्वितताभिर्गात्रोन्नमनाद्विच्छिष्टाभिर्वलिभिस्त्रिवलिभिर्विभाव्याः संलक्ष्याः पाण्डुरेखा रेखाकारा वलीत्रयान्तरालभागास्ताभिः कृतपरभागा जनितवर्णोत्कर्षाः अत एव विशेषेण लीना विलीना रोमराजिर्यस्याः सा तथोक्ता । कृशमपि । स्वभावत एवेति भावः । अबलग्रं मध्यम् । 'मध्यमं चाबलग्रं च मध्योऽस्त्री' इत्यमरः । पुनः कृशतां नयन्ती । अग्रपुष्पग्रहणाय गात्रविजृम्भणादिति भावः । तथा विपुलतरे वन्मुखे ऊर्ध्वमुखे च लोचने यस्याः सा । अग्रपुष्पग्रहणार्थमिति भावः ॥

प्रसकलकुचबन्धुरोद्गुरोरःप्रसभविभिन्नतनूत्तरीयबन्धा ।

अवनमदुदरोच्छ्रुसहुकूलस्फुटतरलक्ष्यगभीरनाभिमूला ॥ ३४ ॥

प्रसकलेति ॥ प्रसकलाभ्यामतिसमग्राभ्यां कुचाभ्यां बन्धुरमुन्नतानतम् । 'बन्धुरं तृप्तानतम्' इत्यमरः । उद्गुरं निर्भरम् । इडमिति यावत् । 'ऋक्पूर-' इत्यादिना समासान्तः । तस्मादुरसः प्रसभाद्वलाकाराद्विभिन्नो विच्छिष्टस्तनूत्तरीयबन्धो यस्याः सा । गात्रविजृम्भणाद्विस्तृतकुचावरणेत्यर्थः । किंच अवनमतोऽन्तःलीयमानादुदरादुच्छ्रुसद्विच्छिष्यहुकूलं यस्य तत् अत एव स्फुटतरं यथा तथा लक्ष्यं गभीरमगाधं नाभेमूलमन्तरालं यस्याः सा ॥

व्यवहितमविजानती किलान्तर्वेणमुवि बल्लभमाभिमुख्यभाजम्

अधिविटपि सलीलमग्रपुष्पग्रहणपदेन चिरं विलम्ब्य काचित् ३५

व्यवहितमिति ॥ काचित्पूर्वोक्तविशेषणविशिष्टाङ्गना अन्तर्वेणमुवि वनाभ्यन्तरप्रदेशे । 'प्रनिरन्तः-' इत्यादिना वननकारस्य णत्वम् । व्यवहितं तिरोहितमाभिमुख्यभाजम् । अभिमुखावस्थितमित्यर्थः । तं बल्लभं प्रियमविजानती किल जानानाप्यजानानेव अधिविटपि विटपिनि वृक्षे । विभक्त्यर्थेऽव्ययीभावः । सलीलं यथा तथाग्रे वृक्षाग्रे यानि पुष्पाणि तेषां ग्रहणस्य पदेन मीपेण चिरं विलम्ब्य । प्रियाय स्वाङ्गप्रकाशनार्थमिति भावः ॥

अथ किल कथिते सखीभिरत्र क्षणमपरेव ससंभ्रमा भवन्ती ।

शिथिलितकुसुमाकुलाग्रपाणिः प्रतिपदसंयमितांशुकावृताङ्गी ३६

अथेति ॥ अथ विलम्बानन्तरमत्रास्मिन्प्रिये सखीभिः कथिते सति किलायमत्रैवास्ति इति निवेदिते सति क्षणं ससंभ्रमा अपरेव पूर्वविपरीतव्यापारकरणादन्येव भवन्ती । बुद्धिपूर्वकारित्वमज्ञाननाटेन वञ्चयन्तीत्यर्थः । शिथिलितः पुष्पग्रहणान्निवर्तितः कुसुमाकुलः कुसुमव्यापृतोऽग्रपाणिर्यथा सा तथोक्ता प्रतिपदं

प्रतिस्थानं संयमितेन नियमितेनांशुकेन । 'अंशुकं सूक्ष्मवस्त्रे स्यात्' इति विश्वः ।  
वस्त्रेणावृतमङ्गं यस्याः सा तथोक्ता सती ॥

कृतभयपरितोषसंनिपातं सचकितसस्मितवक्त्रवारिजश्रीः ।

मनसिजगुरुतत्क्षणोपदिष्टं किमपि रसेन रसान्तरं भजन्ती ॥३७॥

कृतभयेति ॥ किंच कृतः भयपरितोषयोर्भर्तृदर्शनोत्थसाध्वसहर्षयोः संनिपा-  
तः संकरो येन तत् । मनसि जातो मनसिजः स्मरः । 'सप्तम्यां जनेडः' । 'हलद-  
न्तात्सप्तम्याः संज्ञायाम्' इत्यलुक् । स एव गुरुराचार्यस्तेन तत्क्षण उपदिष्टम् ।  
तदेकहेतुकमित्यर्थः । किमप्यनिर्वाच्यं रसान्तरं लक्षणया भावान्तरे तच्चेह किल-  
किंचिताख्यं विवक्षितम् । कृतभयेत्यादिविशेषणेन क्रोधाश्रुहर्षभीत्यादेः संकरः ।  
किलकिंचितमिति लक्षणार्थस्य प्रतीतेः । रसेन रागेण हेतुना भजन्ती अत एव  
सचकिता सभयसंभ्रमा । 'चकितं भयसंभ्रमः' इत्यमरः । सस्मिता हर्षात्समन्द-  
हासा वक्त्रवारिजश्रीयस्याः सा सती । अत्र चकितस्मितयोः पूर्वोक्तभयहर्षानुभा-  
वत्वेनोक्तिः ॥

अवनतवदनेन्दुरिच्छतीव व्यवधिमधीरतया यदस्थितास्मै ।

अहरत सुतरामतोऽस्य चेतः स्फुटमभिभूषयति स्त्रियस्त्रपैव ॥३८॥

षड्विः कुलकम् ।

अवनतेति ॥ अवनतवदनेन्दुः । लज्जया नम्रमुखीत्यर्थः । अधीरतया अष्ट-  
तया व्यवधिं किंचिद्व्यवधानम् । 'उपसर्गे घोः किः' इति किप्रत्ययः । इच्छती  
वान्छन्तीव । तथा व्याकुला सतीत्यर्थः । 'आच्छीनघोर्नुम्' इति विकल्पाश्रुमभा-  
वः । अस्मै प्रियाय अस्थित । आत्मानं प्रकाशयन्ती स्थितेत्यर्थः । तिष्ठते कर्तरि  
लुङ् । 'प्रकाशनस्थेयाख्ययोश्च' इत्यात्मनेपदं 'स्थाध्वोरिच्च' इति सिचः कित्त्वमि-  
कारश्च धातोर्न्तादेशः कित्वाच्च गुणः । इति यदतो हेतोरस्य प्रियस्य चेतः सुत-  
रामहरत । तथाहि त्रपैव स्त्रियोऽभिभूषयति स्फुटम् । प्रसिद्धमित्यर्थः । अतोऽस्या  
अपि त्रपाभूषितत्वादतिमनोहरत्वं युक्तमिति भावः । कुलकार्यान्तरन्यासौ ।  
मध्या चेयं नायिका । 'लज्जामन्मथमप्यस्या मध्यमोदितयौवना' इति लक्षणात् ॥

किसलयशकलेष्ववाचनीयाः पुलकिनि केवलमङ्गके निधेयाः ।

नखपदलिपयोऽपि दीपितार्थाः प्रणिदधिरे दयितैरनङ्गलेखाः ३९

किसलयेति ॥ किसलयशकलेषु । वर्तमाना इति शेषः । अवाचनीयाः प्र-  
सिद्धलिपिवैलक्षण्याद्वाचयितुमनर्हाः किंतु केवलं पुलकिनि दयितस्पृष्टवात्तत्स्प-  
र्शादेव रोमाञ्चवत्यङ्गके वपुषि निधेया विरहतापशान्त्यर्थमर्पणीयाः । कुतः । नख-  
पदानि नखाङ्का एव लिपयोऽक्षराणि येषु ते न तु प्रसिद्धाक्षराः । अतोऽवाचनी-  
या इत्यर्थः । नैतावतानुतापकारित्वं चेत्याह—तथापि दीपितार्थाः संकेतितसंनि-  
वेशवशादेव द्योतिताभिधेयाः लिख्यन्त इति लेखाः । कर्मणि घञ्प्रत्ययः । अन-



इस्य लेखाः । तत्प्रयुक्ता इत्यर्थः । दयितैः दयिताभिः दयितैश्च । 'पुमान्स्त्रिया'  
इत्येकशेषः । प्रणिदधरे प्रणिहिताः । लिखिता इत्यर्थः । दधातेः कर्मणि लिट् ।  
'नेर्गदनद-' इत्यादिना नकारस्य णत्वम् । लोकप्रसिद्धलेख्यवैलक्षण्याद्व्यतिरे-  
कालंकारः ॥

कृतकृतकरुपा सखीमपास्य त्वमकुशलेति कयाचिदात्मनैव ।

अभिमतमभि साभिलाषमाविष्कृतभुजमूलमबन्धि मूर्ध्नि माला ४०

कृतेति ॥ कृतकृतकरुपा कृतकृत्रिमरोपया कयाचिन्नायिकया त्वमकुशला मा-  
ल्यग्रथने कुशला नासीति सखीमपास्य निरस्वात्मना स्वयमेवाभिमतमभिप्राया-  
भिमुखं साभिलाषमाविष्कृतभुजमूलं प्रकाशितकक्षप्रदेशं यथा तथा मूर्ध्नि माला  
अबन्धि बद्धा । अयं च स्वाभिप्रायव्यञ्जकचेष्टारूपश्चापलास्यः संचारिविशेषः ।  
नायिका प्रौढैव । 'स्मरमन्दीकृतव्रीडा प्रौढा संपूर्णयौवना' इति लक्षणात् ॥

अथ कांचिन्नायिकां प्रति सखीवचनं विशेषकेणाह—

अभिमुखमुपयाति मा स्म किंचित्त्वमभिदधाः पटले मधुव्रतानाम् ।

मधुसुरभिमुखाब्जगन्धलब्धेरधिकमधित्वदनेन मा निपाति ॥४१॥

अभिमुखमिति ॥ मधु मकरन्दं व्रतयन्ति भुजत इति मधुव्रता मधुपाः ।  
कर्मण्यण्प्रत्ययः । तेषां पटले अभिमुखमुपयाति आगते सति त्वं किंचिन्मास्माभि-  
दधाः न किंचिदालप । मौनं भजेत्यर्थः । सोत्तरे लङ् 'न माळयोगे' इत्यङ्प्रतिषे-  
धः । मौनस्य मधुकरबाधानिवृत्तिरेव फलमित्याह—मध्विति । मधुना मद्येन सु-  
रभेर्मुखाब्जस्य यो गन्धस्तस्य लब्धेर्लाभात् । स्त्रियां क्तिन् । अनेन मधुव्रतपटलेन  
अधित्वत् त्वयि । विभक्त्यर्थेऽव्ययीभावः । 'त्वमावेकवचने' इत्यत्रैकवचन इत्य-  
र्थेनिर्देशादिह विभक्त्यभावेऽप्येकार्थवृत्तेर्युष्मदो मपर्यन्तस्य त्वादेशः । अत एव  
विभक्त्यभावाच्च त्वादेशोऽत्र चिन्त्य इति बह्वभवचनं चिन्त्यम् । अधिकमत्यन्तं  
सर्वत्रेत्यर्थः । मा निपाति मा निपत्यताम् । भावे लुङि चिण्वद्बुद्धिः । अत्र नि-  
पातासंबन्धेऽपि तत्संबन्धोक्तेरतिशयोक्तिरलंकारः ॥

सरजसमकरन्दनिर्भरासु प्रसवविभूतिषु भूरुहां विरक्तः ।

ध्रुवममृतपनामवाञ्छयासावधरममुं मधुपस्तवाजिहीते ॥ ४२ ॥

सरजसेति ॥ किंच मधु पिबतीति मधुपो मधुलिङ्, मद्यपश्च । 'आतोऽनुप-  
सर्गे कः' । भुवि रोहन्ति जायन्त इति भूरुहां भूरुहाणां भौमानां च देहिनां सं-  
बन्धिनीषु सह रजसा सरजसम् । 'अचतुर-' इत्यादिना साकल्प्यार्थेऽव्ययीभावः ।  
समासान्तनिपातः । तेन सरजस्क इति बहुव्रीह्यर्थो लक्ष्यः, मुखो वा । महाक-

१ अर्थनिर्देशस्यातित्वानित्यार्थमङ्गीकारेऽपि 'प्रत्ययोत्तरपदयोश्च' इत्यत्रोत्तरपदग्रहणसाम-  
र्थ्याद्विभक्तिपरकत्वस्यापि निमित्तत्वेनात्रान्वयीभावत्वेनाव्ययत्वादिभक्तेर्लुङ्का कृतत्वेन 'ननुम-  
ता-' इत्यनेन प्रत्ययलक्षणप्रतिषेधाद्विभक्तिपरत्वाभावेनादेशश्चिन्त्य एवातो बह्वभोक्ती रम्यैव ।  
कविना तु विभक्तिप्रतिरूपकत्वच्छब्देन युष्मत्समानार्थकेन समासोऽङ्गीकृत इति प्रतिभाति ।

विप्रयोगबाहुल्यात् । अन्ययीभावदर्शनं तु प्रायिकमित्युक्तं प्राक् । तथा च सरजसं सरजसो वा यो मकरन्दस्तेन निर्भरासु पूर्णासु । न तु त्वदधरामृतेन नाप्यरजस्केनेति भावः । अन्यत्र रजः स्त्रीपुष्पम् 'स्याद्रजः पुष्पमार्तवम्' इत्यमरः । तत्साहचर्यान्मकरन्दशब्देन शुक्रप्रतीतिः । तेन शुक्रशोणितसंनिपातप्रायास्वित्यर्थः । प्रसवविभूतिषु पुष्पसमृद्धिषु जन्मपरम्परासु च विरक्तः निस्पृहः सन् अमृतं पिबतीति अमृतप इति नाम्नो वाञ्छयासावसुं तवाधरमोष्टं प्रति आजिहीते आगच्छति ध्रुवं सत्यमित्युत्प्रेक्षायाम् । अन्यत्र तु अमृतपो देव इति नामवाञ्छया । देवभूयापेक्षेत्यर्थः । अथवा । निःश्रेयसप्राप्तीच्छेत्यर्थः । 'श्रेयो निःश्रेयसामृतम्' इत्यमरः । ध्रुवं शाश्वतं अधरं धरासंबन्धरहितमसुं परलोकपथम् । शुभमिह चासुत्र चान्वेतीत्यादौ लोके वेदे चेदमदसोलोकद्वये रूढिप्रदर्शनात् । आजिहीते । अन्विष्यतीत्यर्थः । 'ओहाइ गतौ' इति धातोर्लटि 'श्लै' इति द्विर्भावः । 'इं हल्यधोः' इतीकारः । इह नायिकावदनसौरभहेतुकस्य मधुपानामागमनस्यामृतपनामवाञ्छाहेतुकत्वोत्प्रेक्षाणाद्रुणहेतुत्प्रेक्षा । सा च ध्रुवमिति व्यञ्जकाप्रयोगाद्वाच्या सती मधुपस्याधरोद्देशस्वासंबन्धेऽपि संबन्धामिधानादतिशयोक्त्युत्थापितेति संकरः । पूर्वोक्ताप्रकृतार्थप्रतीतिस्तु मधुपादिशब्दानामभिधया प्रकृतार्थनियमितत्वाच्छब्दशक्तिमूलो ध्वनिरेव न श्लेष इत्यलं विस्तरेणेति ॥

### विशेषकम् ।

इति वदति सखीजने निमीलद्विगुणितसान्द्रतराक्षिपक्षममाला ।

अपतदलिभयेन भर्तुरङ्गं भवति हि विरुवता गुणोऽङ्गनानाम् ४३

इतीति ॥ इतीत्यं सख्येव जनस्तस्मिन्सखीजने वदति सति निमीलन्ती भयान्मुकुलीभवन्त्यौ अत एव द्वे आवृत्ती ययोस्ते द्विगुणे द्विरावृत्ते । 'गुणस्त्वावृत्तिसद्वादिज्येन्द्रियामुख्यतन्तुषु' इति वैजयन्ती । ते कृते द्विगुणिते अत एव सान्द्रतरे अक्षिपक्षममाले नेत्रलोमपङ्की यस्याः सा । काचिदिति शेषः । अक्षिप्रहणस्य पक्षमद्वयद्वैगुण्यलङ्गीरदणोरेवेति श्रोतनार्थत्वाच्च पानैरुक्त्यम् । अतिभयेन भर्तुरङ्गमुत्सङ्गमपतत्प्राप्तवती । अहो महत्कष्टं यत्कीटकादपि भयमित्याशङ्क्याह-अङ्गनानाम् । न तु पुंसामिति भावः । विरुवता भीरुता गुणो भवति हि । न तु दोष इति भावः । अत एव जनसमक्षं भर्तुरङ्गारोहणमपि न दोषः । पार्श्वस्थालम्बनादीनां भयानुभावत्वात् । कुलकेऽलङ्कारोऽयमर्थान्तरन्यासः ॥

मुखकमलकमुन्नमय्य यूना यदभिनवोदबधूर्बलादचुम्बि ।

तदपि न किल बालपल्लवाग्रग्रहपरया विविदे विदग्धसरुया ४४

मुखेति ॥ यूना अभिनवोदबधूर्नवोडाङ्गनापि बलद्वलात्कारात् । मुखं कमलमिवेलुपमितसमासः । तदल्पं मुखकमलकम् । अलपार्थे कम्पत्ययः । उन्नमय्यो-सम्य । 'त्यपि लघुपूर्वात्' इत्यादेशः । अचुम्बि चुम्बितेति यत् तच्चुम्बनं विदग्धसरुया चतुरसरुया बालपल्लवाग्राणां ग्रहो ग्रहणम् । 'ग्रहवृत्तिनिश्चिगमश्च' इत्य-



प्रत्ययः । तत्परया तदासक्तया सत्या । कंचिद्यासङ्गं कल्पयन्त्येत्यर्थः । न विविदे  
अपि किल । न प्रकाशितमिति किमुत वक्तव्यमित्यपि सार्धार्थः । किलेत्यलीके ।  
वस्तुतो विदित्वाप्यविदित्वेव स्थितं वैदग्ध्यत् । अन्यथा तयोर्विश्रम्भविहारवि-  
वातादिति भावः । मुग्धेयं नायिका । 'उदयशौवना मुग्धा लज्जापिहितमन्मथा'  
इति लक्षणात् ॥

व्रततिविततिभिस्तिरोहितायां प्रतियुवतौ वदनं प्रियः प्रियायाः ।  
यदधयदधरावलोपनृत्यत्करवलयस्वनितेन तद्विवरे ॥ ४५ ॥

व्रततीति ॥ प्रतिकूला युवतिः प्रतियुवतिः सपत्नी तस्यां व्रततिविततयो लता-  
जालानि । 'वह्नी तु व्रततिर्लता' इत्यमरः । ताभिस्तिरोहितायां सत्यां प्रियः प्रि-  
याया वदनमधयदपिबदिति यत् । धेटो भौवादिकालङ्घ् । तद्वदनपानमधराव-  
लोपेनाधरखण्डनेन । तज्जनितव्यथयेत्यर्थः । नृत्यतोश्चलतोः करयोर्वलयानां कङ्क-  
णानां स्वनितेन ध्वनिना विवरे विवृतम् । तदेव तत्सालदनुमापकमभूदित्यर्थः ।  
अत्रैका हृष्टा अपरा त्वीर्ष्यानिर्वेदवतीत्यनुसंधेयम् ॥

विलसितमनुकुर्वती पुरस्ताद्भरणिरुहाधिरुहो वधूर्लतायाः ।

रमणमृजुतया पुरः सखीनामकलितचापलदोषमालिलिङ्ग ॥ ४६ ॥

विलसितमिति ॥ वधूः काचित्खी पुरस्तादग्रे धरणिरुहमधिरोहतीति धरणि-  
रुहाधिरुह वृक्षाधिरुहा । रुहेः क्प् । तस्या लताया विलसितं चेष्टितम् । भावे  
क्तः । अनुकुर्वती एवमित्याक्षेपप्रकारमभिनयन्ती मृजुतया अकुटिलबुद्धितया  
सखीनां पुरोऽग्रे अकलितोऽविचारितचापलमनुचितकरणमेव दोषो यस्मिन्कर्मणि  
तद्यथा तथा रमणं प्रियमालिलिङ्ग । एषा हर्षोत्सुक्यवती प्रौढा च ॥

सललितमवलम्ब्य पाणिनांसे सहचरमुच्छ्रितगुच्छवाञ्छयान्या ।

सकलकलभकुम्भविभ्रमाभ्यामुरसि रसादवतस्तरे स्तनाभ्याम् ४७

सललितमिति ॥ अन्या स्त्री उच्छ्रितगुच्छवाञ्छया उन्नतस्तवकजिपृक्षया स-  
ललितं सविलासं यथा तथा सहचरं प्रियं पाणिना । औचित्याद्वामेनेति शेषः ।  
अंसेऽवलम्ब्यावष्टभ्य सकलयोः समग्रयोः कलभकुम्भयोः करिकुम्भयोर्विभ्रम इव  
विभ्रमः सौन्दर्यं ययोस्ताभ्यां स्तनाभ्यां रसाद्रागादुरस्यवतस्तरे आच्छादयामास ।  
सहचरमित्यनुपङ्गः । अभिमुखावस्थानादिति भावः । स्तृणातेः कर्तरि लिट् । ऋतश्च  
संयोगादेर्गुणः 'शर्पूर्वाः स्त्रयः' इत्यभ्याससकारलोपश्च । इयं च प्रौढैव ॥

मृदुचरणतलाग्रदुःस्थितत्वादसहतरा कुचकुम्भयोर्भरस्य ।

उपरि निरवलम्बनं प्रियस्य न्यपतदथोच्चतरोच्चिचीपयान्या ४८

मृद्विति ॥ अन्या स्त्री उच्चतराणामत्युन्नतकुसुमानामुत्तेजसवचेतुमिच्छया उच्च-  
तरोच्चिचीपया । चिनोतेः सञ्जन्तास्त्रियामप्रत्यये टाप् । 'विभाषा चेः' इति कुत्व-  
विकल्पः । मृदुचरणलताग्रेण दुःस्थितत्वादुःखेन स्थितत्वात्कुचकुम्भयोर्भरस्य ।

‘पुंसि संज्ञायां धः प्रायेण’ इति वप्रत्ययः । न सहतेऽत्यन्तमित्यसहतरा । सहेः पचाद्यजन्ताञ्जन्समासात्तरप्प्रत्ययः । भरमसहमानेत्यर्थः । कुद्योगात्कर्मणि षष्ठी । अथास्मिन्नवसरे निरवलम्बनं यथा तथा प्रियस्योपरि न्यपतत् । निरवलम्बनत्वा-  
न्निपपातेत्यर्थः । एषा च प्रौढा । स्वभावोक्तिरलंकारः ॥

उपरिजतरुजानि याचमानां कुशलतया परिरम्भलोलुपोऽन्यः ।

प्रथितपृथुपयोधरां गृहाण स्वयमिति मुग्धवधूमुदास दोर्म्याम् ४९

उपरिजेति ॥ उपरिजान्युपरि जातानि तरोर्जातानि तरुजानि कुसुमानि  
तानि याचमानां अपचित्य देहीति प्रार्थयमानां प्रथितपृथुपयोधरां प्रशस्तपीवर-  
कुचां मुग्धवधूमकुटिलधियं स्त्रियं परिरम्भलोलुप आक्षेपलालसोऽन्यः कुशलतया  
वज्रनापटुतया स्वयं गृहाण । त्वमेवापचिनुष्वेत्यर्थः । इतिगम्यमानार्थत्वादुक्त्वे-  
ति न प्रयुक्तं प्रौढरुक्त्यात् । दोर्म्यामुदासोद्यच्छतिस्र । अयं चैकाग्र्यत्वादनुकूल-  
नायकः । नायिका तु स्वाधीनपतिका प्रौढा च ॥

इदमिदमिति भूरुहां प्रमूनैर्मुहुरतिलोभयता पुरःपुरोऽन्या ।

अनुरहसमनायि नायकेन त्वरयति रन्तुमहो जनं मनोभूः ॥५०॥

इदमिदमिति ॥ अन्या स्त्री इदमिदमिति । इदं ग्राह्यमिदं ग्राह्यमित्युक्त्वे-  
त्यर्थः । भूरुहां वृक्षाणां प्रमूनैः पुष्पैः पुरःपुरो मुहुरतिलोभयता प्रलोभयता नाय-  
केन रहोऽनु अनुरहसमेकान्तम् । ‘अन्ववतसात्—’ इत्यव्ययीभावसमासान्तः । अ-  
नायि नीता । तथा हि । मनोभूः कामो जनं रन्तुं त्वरयति । देशकालानपेक्षयेति  
भावः । अत एवाश्चर्यमहो इति । पूर्ववद्वायिकानायकविवेकः । अर्थान्तरन्यासः ॥

विजनमिति बलादमुं गृहीत्वा क्षणमथ वीक्ष्य विपक्षमन्तिकेऽन्या ।

अभिपतितुमना लघुत्वभीतेरभवदमुञ्चति बलभेऽतिगुर्वी ॥५१॥

विजनमिति ॥ अन्या स्त्री विजनमेकान्तमिति हेतोरमुं बलभं क्षणं बलादृ-  
हीत्वा आकृत्य अथान्तिके विपक्षं सपत्नीजनं वीक्ष्य लघुत्वभीतेस्तुच्छवभयाद-  
भिपतितुं मनो यस्याः सा अभिपतितुमनाः । ‘तुं काममनसोरपि’ इति मकार-  
लोपः । अपसर्तुकामेत्यर्थः । बलभे अमुञ्चत्यञ्जति सति । तस्य विपक्षानवेक्षणा-  
दिति भावः । अतिगुर्व्यतिगौरववत्यभवत् । स्वयंग्रहलाघवतिरोधानाद्भर्तृवल्लभत्वप्र-  
काशनाच्चेति भावः । भाग्यवतां सर्वं श्रेयसे भवतीति रहस्यम् । एषा त्वतिप्रगल्भैव ॥

अधिरजनि जगाम धाम तस्याः प्रियतमयेति रुषा स्रजावनद्धः ।

पदमपि चलितुं युवा न सेहे किमिव न शक्तिहरं ससाध्वसानाम् ५२

अधीति ॥ अधिरजनि रजन्याम् । विभक्त्यर्थेऽव्ययीभावः । तस्याः । सपत्न्या  
इत्यर्थः । बुद्धिस्थात्वात्तमग्रहणासहत्वाच्च तच्छब्देन निर्देशः । धाम गृहं जगामेति  
रुषा हेतुना प्रियतमया कन्यां स्रजाकरणेनावनद्धो युवा पदमपि । अत्यन्तसंयोगे  
द्वितीया । चलितुं न सेहे न शशाक । तथा हि ससाध्वसानां भयग्रस्तानां किमि-  
व किंवा । इवशब्दो वाक्यालंकारे । इवेतीपदयोर्पमोत्प्रेक्षावाक्यालंकारेऽपि गण-



व्याख्याने । शक्तिं हरतीति शक्तिहरम् । 'हरतेरनुषमनेऽच्' इत्यच्प्रत्ययः । न भवतीति शेषः । अस्तिर्भवन्तीपरोऽप्रयुज्यमानोऽप्यस्तीति वचनात् । भवन्तीति लटः पूर्वाचार्याणां संज्ञा । सर्वस्यापि भीरुणां शक्तिहरत्वादबलाकृतः सम्बन्धोऽपि यूनः शक्तिहर इति युक्तमिति सामान्येन विशेषसमर्थनरूपोऽर्थान्तरन्यासः । खण्डितेयं नायिका । 'ज्ञातेऽन्यासङ्गविकृते खण्डितेर्ष्याकपायिता' इति लक्षणात् । नायकस्तु दक्षिणः । भयसंबन्धसहनादिभिस्तुल्यो नैकत्र दक्षिण इति लक्षणार्थप्रतीतिरिति ॥

अथ काचित्खण्डिता निजकान्तमागस्कारिणं पल्लवदानेन प्रसादयन्तं चतुर्भिर्भर्त्सयितुमारभते—

न खलु वयममुष्य दानयोग्याः पिबति च पाति च यासकौ रहस्त्वाम्  
व्रज विटपममुं ददस्व तस्यै भवतु यतः सदृशोश्चिराय योगः ॥५३॥

नेत्यादि ॥ वयममुष्य दानयोग्या न भवामः खलु, किंतु या असावेवासकौ स्वप्रिया । 'अव्ययसर्वनाम्नामकच्प्राक्टेः' इत्यकच् । रहो रहसि । 'रहश्चोपांशु चालिङ्गे' इत्यमरः । त्वां पिबति पानं करोति । 'पा पाने' भौवादिकात्कर्तरि लट् 'पाद्या-' इत्यादिना पिबादेशः । पाति रक्षति च । अन्यतो वारयति चेत्यर्थः । 'पा रक्षणे' अदादिवाच्यपो लुक् । तस्यै अमुं विटान्पातीति विटपं पल्लवम् । 'विटपः पल्लवे पिङ्गे' इति विश्वः । ददस्व प्रयच्छ । 'दद दाने' इति भौवादिका-  
लोड । व्रज गच्छ । यतो दानाश्चिराय चिरकालात् । चिरार्थेऽव्ययम् । सदृशोरनु-  
रूपयोर्योगो भवतु । उभयोरपि विटपत्वादिति भावः । समालंकारोऽयम् । 'सामालंकृतियोगो वस्तुनोरनुरूपयोः' इति लक्षणात् ॥

तव कितव किमाहितैर्दृथा नः क्षितिरुहपल्लवपुष्पकर्णपूरैः ।

ननु जनविदितैर्भवद्द्वलीकैश्चिरपरिपूरितमेव कर्णयुग्मम् ॥५४॥

तवेति ॥ हे कितव धूर्त, वृथा व्यर्थमेवाहितैः । तत्कार्यस्यान्यथासिद्धत्वा-  
दिति भावः । तव संबन्धिभिः क्षितिरुहाणां पल्लवाः पुष्पाणि च तान्येव कर्ण पू-  
रयन्तीति कर्णपूराः कर्णावतंसाः । कर्मण्यण् । तैर्नोऽस्माकं किं तत्साध्यम् । न  
किंचिदस्तीत्यर्थः । गम्यमानसाधनक्रियापेक्षया कर्णपूराणां करणत्वात्तृतीया ।  
उक्तं च न्यासोद्घोते । 'न केवलं ध्रूयमाणैव क्रिया निमित्तं कारकभावस्य अपि  
तु गम्यमानापि' इति । किंतु नन्वङ्ग जनविदितैर्जनेष्वतिप्रसिद्धैः । जनेषु विदितैरि-  
ति सप्तमीसमासः । 'कस्य च वर्तमाने' इति कृद्योगे षष्ठीप्रतिप्रसवत्वेऽपि 'केन  
च पूजयाम्' इति षष्ठीसमासनिषेधाज्जनानामाधारत्वविवक्षायां तदप्राप्तेः । भव-  
द्द्वलीकैस्तवाप्रियवचनैः कर्णयुग्मं चिरपरिपूरितं नित्यं पूर्णमेव । अतः परिपूरित-  
स्य पूरणायोगादलमेवैभिरित्यर्थः । अत्रोत्तरवाक्यार्थस्य पूर्ववाक्यार्थहेतुत्वेनोपनिब-  
न्धाद्वाक्यार्थहेतुकं काव्यलिङ्गमलंकारः ॥

मुद्गरुपहसितामिवालिनादैर्वितरसि नः कलिकां किमर्थमेनाम् ।

वसतिमुपगतेन धाम्नि तस्याः शठ कलिरेप महांस्त्वयाद्य दत्तः ५५

मुहुरिति ॥ अलिनादैर्मुहुरूपहसितां प्रतारणार्थेति ग्रहस्वमानामिव स्थितामे-  
नां कलिकां कोरकं अल्पं कलिं, कलहं च । 'कलहे च युगे कलिः' इति वैजयन्ती ।  
स्त्रीप्रत्ययस्त्वविवक्षितः श्लेषे । नोऽस्माकं किमर्थं वितरसि । हे शठ गूढविप्रिय-  
कारिन्, तस्यास्त्वप्रियाया धाम्नि भवने वसतिं स्थितिमुपगतेन त्वयाद्यैष वर्तमा-  
नो महान्कलिः कलहो दत्तः स्वदत्त एव । महति कलौ स्थिते किं कल्पन्तरेणे-  
त्यर्थः । अत्रापि पूर्ववाक्यार्थस्योत्तरवाक्यार्थहेतुत्वाद्वाक्यार्थहेतुकं काव्यलिङ्गम् ।  
कलिकामिति श्लेषोत्थापितया कोरककलहयोर्भेदे अभेदरूपातिशयोक्त्यानुप्राणित-  
मिति संकरः ॥

इति गदितवती रूपा जघान स्फुरितमनोरमपद्मकेशरेण ।

श्रवणनियमितेन कान्तमन्या सममसिताम्बुरुहेण चक्षुषा च ५६  
कलापकम् ।

इतीति ॥ इतीत्थं गदितवत्युक्तवती अन्या स्त्री रूपा कान्तं स्फुरितान्युज्ज्व-  
लानि मनोरमाणि च पद्ममाणीव केशराणि, अन्यत्र केशराणीव पद्माणि यस्य  
तेन श्रवणनियमितेन श्रोत्रे श्रुतेन, निरुद्धेन च असिताम्बुरुहेण नीलोत्पलेन, च-  
क्षुषा च समं युगपजघान ताडयामास । एषा खण्डिता । नायकस्तु श्रुष्टः । 'व्य-  
क्ताहो निर्भयो श्रुष्टः' इति लक्षणात् । अत्र स्फुरितेत्यादितुल्यधर्मगम्योपमानयो-  
रसिताम्बुरुहचक्षुषोरुभयोरपि ताडनसाधनतयोपात्तत्वेन प्रकृतत्वात्केवलप्रकृता-  
स्पदा तुल्ययोगिता । लक्षणं तूक्तम् ॥

विनयति सुदृशो दृशः परागं प्रणयिनि कौमुदमाननानिलेन ।

तदहितयुवतेरभीक्ष्णमक्ष्णोर्द्वयमपि रोपरजोभिराणुपूरे ॥ ५७ ॥

विनयतीति ॥ प्रणयिनि प्रिये सुदृशः प्रियायाः दृशो लोचनात् । एकस्मा-  
देवेति भावः । कुसुमेषु भवं कौमुदं परागं रजःकणम् । तच्चैकमेवेति भावः । आनना-  
निलेन निजमुखफूत्कारेण विनयत्यपनयति सति तदहितयुवतेः तत्सपत्न्याः अ-  
क्ष्णोर्द्वयमपि । न त्वेकमेवेति भावः । रोषा एव रजांसि तैरभीक्ष्णमाणुपूरे । नैकेन  
रजःकणेन किञ्चित्स्पृष्टमात्रमिति भावः । पूरयतेः कर्मणि लिट् । पूर्णमित्यर्थः ।  
अत्र रजोविनयस्यान्यत्र रजःपूरणकारणत्वायोगादकारणत्वमेव पूरणमिति विभाव-  
नालंकारो रूपकानुप्राणित इति संकरः ॥

स्फुटमिदमभिचारमन्त्र एव प्रतियुवतेरभिधानमङ्गनानाम् ।

वरतनुरमुनोपहृत्य पत्या मृदुकुसुमेन यदाहताप्यमूर्छत् ॥ ५८ ॥

स्फुटमिति ॥ इदं प्रतियुवतेः सपत्न्या अभिधानं नामधेयं अङ्गनानामभि-  
चारः परमारणकर्म । यथा श्वेनेनाभिचरन्यजेतेति तस्य मन्त्रोऽभिचारमन्त्रः स  
एव स्फुटमित्युत्प्रेक्षा । यद्यस्माद्वरतनुः स्त्री पत्या भर्ता अमुना सपत्नीनामधेयेनो-  
पहृत्य मृदुकुसुमेन । मृदुग्रहणमचिरावचितत्वं श्रोतयन्देवताभिचारमन्त्राणामनादि-



संस्कारभावं द्योतयति । तेनाप्याहता अमूर्च्छन् । यदुच्चारणपूर्वकं कुसुमताडनमपि मारकं सोऽभिचारमत्र एव सत्यम् । अन्यथा केवलकुसुमेऽपि तत्प्रसङ्गादित्यर्थः ॥

समदनमवतंसितेऽधिकर्णं प्रणयवता कुसुमे सुमध्यमायाः ।

व्रजदपि लघुतां बभूव भारः सपदि हिरण्मयमण्डनं सपत्न्याः ५९

समदनमिति ॥ प्रणयवता प्रियेण सुमध्यमायाः प्रियाया अधिकर्णं कर्णे । विभक्त्यर्थेऽव्ययीभावः । कुसुमे समदनं यथा तथा अवतंसितेऽवतंसीकृते सति सपदि लघुतां हीनतामगुरुत्वं च व्रजदपि समान एकः पतिर्यस्यास्तस्याः सपत्न्याः । 'नित्यं सपत्न्यादिषु' इति ङीप् नकारश्च । तस्मादेव निर्देशात्समानशब्दस्य सभाव-  
निपातः । हिरण्यस्य विकारो हिरण्मयम् । 'दाण्डिनायन-' इत्यादिना निपातः । तन्मण्डनं भारो बभूव । यत्किंचिदपि प्रेम्णा कान्तेन स्वहस्तदत्तं श्लाघ्यं मण्डनं भवति अन्यन्महार्घमपि हीनं भारश्च । न तु मण्डनमित्यर्थः । लघुगुरुत्वगुणविरो-  
धस्य हीनार्थत्वेन परिहाराद्विरोधाभासभेदः ॥

अवजितमधुना तवाहमक्ष्णो रुचिरतयेत्यवनम्य लज्जयेव ।

श्रवणकुवलयं विलासवत्या भ्रमररुतैरुपकर्णमाचचक्षे ॥ ६० ॥

अवजितमिति ॥ विलासवत्याः स्त्रियः श्रवणकुवलयं श्रवणोत्पलं कर्तुं अह-  
मधुना तवाक्ष्णो रुचिरतया रुचिरस्य भावो रुचिरता । भावे तत् । तथा सौन्द-  
र्येणावजितमिति वक्तव्यानुवादः । अत एव लज्जयावनम्य भ्रमररुतैः । तन्मिषे-  
णेत्यर्थः । उपकर्णं कर्णे । विभक्त्यर्थेऽव्ययीभावः । आचचक्ष इवेत्युपेक्षा ॥

अवचितकुसुमा विहाय वल्लीर्युवतिषु कोमलमाल्यमालिनीषु ।

पदमुपदधिरे कुलान्यलीनां न परिचयो मलिनात्मनां प्रधानम् ६१

अवचितेति ॥ अलीनां कुलानि अवचितानि युवतिभिरुपात्तानि कुसुमानि  
यासां ताः । रिक्ता इत्यर्थः । वल्लीः पुष्पलता विहाय कोमलानि माल्यानि मलन्ते  
धारयन्तीति तासु कोमलमाल्यमालिनीषु । 'मल मल धारणे' इति धातोर्णिनिः  
'ऋज्ञेभ्यो ङीप्' । युवतिषु पदमुपदधिरे निदधुः । तथा हि मलिनात्मनां कृष्णदे-  
हानां, दुष्टचित्तानां च परिचयश्चिरकालसाहचर्यं न प्रधानं न प्रयोजकं, किंतु भु-  
क्तिरेवेति भावः । अतः परिचितलतात्यागो नाश्चर्यमित्यर्थः । अत्र मलिनात्मना-  
मिति कृष्णाङ्गत्वस्य दुष्टचित्तत्वेन सहाभेदाध्यवसायेनार्थान्तरन्यासस्योत्थापना-  
च्छेषप्रतिभोत्थापितातिशयोक्त्यनुप्राणितोऽयमिति सङ्करः ॥

अथोत्तरसर्गे जलक्रीडावर्णनाय तदुपोद्घातत्वेनासां वनविहारोद्भवं अमातिरेकं  
सप्तभिः कुलकेन दर्शयति—

श्लथशिरसिजपाशपातभारादिव नितरां नतिमद्भिरंसभागैः ।

मुकुलितनयनैर्मुखारविन्दैर्धनमहतामिव पक्ष्मणां भरेण ॥ ६२ ॥

श्लथेत्यादि ॥ शिरसि जाताः शिरोरुहाः । 'सप्तम्यां जनेर्ङ' । 'इलदन्तात्-'

इत्यादिना सप्तम्या अलुक् । तेषां पाशः कलापः श्लघस्य तस्य यः पातस्तस्य भारादिवेति हेतुप्रेक्षा । 'न पादादौ खल्वाद्यः' इति वामनीयनिषेधेऽपि इवशब्दस्य पादादौ प्रयोगः कवेरौघ्ण्ड्यात् । नितरामतिशयेन । अव्ययादामुप्रत्ययः । नतिमद्भिरसभागैरुपलक्षिताभिर्नितम्बिनीभिरिति भाविना संबन्धः । एवमुत्तरत्रापि योज्यम् । नतांसत्त्वमुत्तमस्त्रीलक्षणम् । पुनर्वनमहतां सान्द्रदीर्घाणां पङ्कमणां भरेणेवेति पूर्ववद्वेत्प्रेक्षा मुकुलितनयनैर्मुखारविन्दैः । अत्रोत्प्रेक्षयोः संसृष्टिः ॥

अधिकमरुणिमानमुद्ग्रहद्भिरिविकसदशीतमरीचिरश्मिजालैः ।

परिचितपरिचुम्बनाभियोगादपगतकुङ्कुमरेणुभिः कपोलैः ॥६३॥

अधिकमिति ॥ पुनः परिचितानां प्रणयिना परिचुम्बनैरभियोगान्मर्दनादपगतकुङ्कुमरेणुभिः अत एव विकसन्ति वैमल्यात्प्रतिफलन्ति अशीतमरीचेरुणांशोरश्मिजालानि येषु तैः । असंबन्धे संबन्धोक्त्यातिशयोक्तिः । अत एवाधिकमरुणिमानमुद्ग्रहद्भिः । कुङ्कुमापायेऽप्यातपलङ्घनादतिलोहितैरित्यर्थः । कपोलैर्गण्डस्थलैः ॥

अवसितललितक्रियेण बाहोर्ललिततरेण तनीयसा युगेन ।

सरसकिसलयानुरञ्जितैर्वा करकमलैः पुनरुत्तरक्तभाभिः ॥६४॥

अवसितेति ॥ पुनरवसिताः श्रमेण परिसमाप्ता ललिताः क्रियाः सुकुमारचेष्टा अपि यस्य तेन ललिततरेण मृदुतरेण तनीयसा तनुतरेण बाहोर्युगेन पुनः सरसैराद्वैः किसलयैरनुरञ्जितैर्वा अनुरञ्जनं प्रापितैरिव पुनरुक्ता द्विगुणाः रक्ता भासो येषां तैः पुनरुत्तरक्तभाभिः । 'हलि सर्वेषाम्' इति यकारलोपः । करकमलैः पाणिपङ्कजैः । अत्रेतरजनकरापेक्षया पुनरुत्तरक्तत्वं स्वाभाविकमेव । तत्र किसलयरञ्जनहेतुकत्वमुत्प्रेक्ष्यते । इवार्थे वाशब्दस्तदुत्प्रेक्षायां प्रयुक्तः ॥

स्मरसरसमुरःस्थलेन पत्युर्विनिमयसंक्रमिताङ्गरागरागैः ।

भृशमतिशयस्वेदसंपदेव स्तनयुगलैरितरेतरं निषण्णैः ॥ ६५ ॥

स्मरेति ॥ पुनः स्मरेण सरसं सानुरागं यथा तथा पत्युरुरःस्थलेन कर्त्रा विनिमयेन व्यतिहारेण संक्रमितोऽङ्गरागोऽनुलेपनं तेन रागो रञ्जनं येषु तैः अतिशयोऽतिशयितो यः स्वेदस्तस्य संपदा महिम्नैवेत्युत्प्रेक्षा । भृशमितरेतरं निषण्णैः परस्परं संश्रितैः स्तनयुगलैः ॥

अतनुकुचभरानतेन भूयः श्रमजनितानतिना शरीरकेण ।

अनुचितगतिसादनिःसहत्वं कलभकरोरुभिरुरुभिर्दधानैः ॥६६॥

अतन्विति ॥ पुनः अतनुना महता कुचभरेणानतेन नग्रेण । प्रागेवेति भावः । भूयः पुनश्च श्रमजनिता आनतिर्यस्य तेन शरीरकेण सुकुमारशरीरेण । किञ्च अनुचितानभ्यस्ता । 'अभ्यस्तेऽप्युचितं न्याय्यम्' इति यादवः । तथा गत्या पादचारेण यः सादः काश्यं तेन यन्निःसहत्वमक्षमत्वं तद्धानैः । गन्तुमक्षमैरित्यर्थः ।



न सहन्त इति निःसहाः । पचाद्यजन्तेनोपसर्गस्य समासे त्वप्रत्ययः । कलभकरा क-  
रिहस्ता इवोरवो महान्तस्त्वैरुभिः सक्थिभिः । 'सक्थि ह्रीवे पुमानूरुः' इत्यमरः ॥

अपगतनवयावकैश्चिराय क्षितिगमनेन पुनर्वितीर्णरागैः ।

कथमपि चरणोत्पलैश्चलद्भिर्भृशविनिवेशवशात्परस्परस्य ॥६७॥

अपगतेति ॥ पुनश्चिराय चिरं क्षितिगमनेनापगतो नवयावको नवलाक्षारागो  
येषां तैः पुनस्तेनैव वितीर्णरागैः सौकुमार्यादुत्पादितरागैः परस्परस्य भृशविनि-  
वेशवशात्स्थिरन्यासबलात् एकं स्थिरं निवेश्य तदवष्टम्भेन । इतरचालनक्रमेणे-  
त्यर्थः । कथमपि महता प्रयत्नेन । 'कथमादि तथाप्यन्तं यत्नगौरवभेदयोः' इत्यु-  
त्पलः । चलद्भिश्चरणोत्पलैः ॥

मुहुरिति वनविभ्रमाभिपङ्गादतमि तदा नितरां नितम्बिनीभिः ।

मृदुतरतनवोऽलसाः प्रकृत्या चिरमपि ताः किमुत प्रयासभाजः ६८

मुहुरिति ॥ नितम्बिनीभिरुक्तधर्मोपलक्षिताभिः स्त्रीभिर्मुहुरित्येवं वनविभ्रमा-  
भिपङ्गाद्वनभ्रमणासङ्गात्तदा नितरामतमि तान्तम् । तमेर्ष्यन्ताज्ञावे लुब्ध 'नो  
दात्तोपदेशस्य मान्तस्यानाचमेः' इति वृद्धिप्रतिषेधः । युक्तं चैतदित्याह—मृदुत-  
रतनवोऽतिकोमलाङ्गवस्ताः स्त्रियः प्रकृत्या अलसा जडाः, अथ चिरमपि प्रयासभा-  
जश्चेत्किमुत । सुतरामलसाः स्युरित्यर्थः । अत्राप्रकृतनैसर्गिकालस्यस्य कथनेनाग-  
न्तुकस्य कैमुत्यन्यायतः सिद्धत्ववर्णनादधार्पात्तिरलंकारः । 'एकस्य वस्तुनो भावा-  
द्यत्र वस्त्वन्यदापतेत् । कैमुत्यन्यायतः सा स्यादधार्पात्तिरलंक्रिया ॥' इति लक्ष-  
णात् । श्रमश्चात्र संचारी वाच्यः । 'श्रमः स्वेदोऽध्वरत्यादेः स्वेदोऽस्मिन्मर्दनादयः'  
इति लक्षणात् ॥

अथ श्रमानुभावं स्वेदं वर्णयति—

प्रथममलघुमौक्तिकाभमासीच्छ्रमजलमुज्ज्वलगण्डमण्डलेषु ।

कठिनकुचतटाग्रपाति पश्चादथ शतशर्करतां जगाम तासाम् ॥६९॥

प्रथममिति ॥ अथ तासां स्त्रीणां श्रमजलं प्रथममुज्ज्वलगण्डमण्डलेषु ज्वल-  
गण्डस्थलेषु अलघुमौक्तिकाभं स्थूलमुक्ताफलसदृशमासीत् । पश्चात्कठिनतरकुचा-  
ग्रपाति सत् अथ पतनानन्तरं शतं शर्कराः शतशर्करम् । 'समाहारे द्विगुरेकव-  
चनं वा टावन्ते' इति नपुंसकत्वम् । तस्य भावस्तत्ता तां शतशर्करतां शतशक-  
लत्वं जगाम । अत्रैकस्य श्रमजलस्य क्रमेणानेकाश्रयसंबन्धनिबन्धनात्पर्यायालंकार-  
भेदः । 'क्रमेणैकमनेकस्मिन्नाधारे वर्तते यदि । एकस्मिन्नथ वानेकं पर्यायालंकृ-  
तिर्मता ॥' इति लक्षणात् ॥

श्रमेऽपि कुचमण्डलमविकृतशोभमित्याह—

विपुलकमपि यौवनोद्धतानां घनपुलकोदयकोमलं चकाशे ।

परिमलितमपि प्रियैः प्रकामं कुचयुगमुज्ज्वलमेव कामिनीनाम् ७०

विपुलकमिति ॥ यौवनोद्धतानां कामिनीनां कुचयुगं विपुलकं पुलकरहित-

मपि घनपुलकोदयेन सान्द्ररोमोद्गमेन कोमलं सदिति विरोधः । विपुलं विस्तृतं तदेव विपुलकमित्यविरोधः । प्रियैः प्रकामं परितो मलमस्येति परिमलं तत्कृतं परिमलितं मलिनीकृतं तथाप्युज्ज्वलं विमलमेव चकाश इति विरोधः । परिमल-  
वत्कृतं परिमलितमित्यविरोधः । मत्वन्तात् 'तत्करोति-' इति णिचि कर्मणि क्तः ।  
णाविष्टवज्रावे विन्मतोर्लुक् । अपिर्विरोधे । विरोधाभासालंकारयोः संसृष्टिः ॥

अथैकस्याः प्रियकण्ठावलम्बने श्रमानुभावमेकेनाह—

अविरतकुसुमावचायस्वेदान्निहितभुजालतयैकयोपकण्ठम् ।

विपुलतरनिरंतरावलग्नस्तनपिहितप्रियवक्षसा ललम्बे ॥ ७१ ॥

अविरतेति ॥ अविरतो यः कुसुमानामवचायो हस्तेन लवनम् । 'हस्तादाने  
चेरस्त्रे' इति घञ् । तेन यः खेदस्तस्माद्गर्तुरुपकण्ठं कण्ठे । विभक्त्यर्थेऽव्ययीभा-  
वः । निहिते भुजालते यया तथा । 'दोः प्रकोष्ठो भुजो बाहुर्भुजा च स्पर्शते  
बुधैः' इति वैजयन्ती । विपुलतरौ निरन्तरमवलग्नौ संश्लिष्टौ च यौ स्तनौ ताभ्यां  
पिहितं छादितं प्रियस्य वक्षो यया तयैकया स्त्रिया ललम्बे लम्बितम् । भावे लिट् ॥

अथापरस्या अङ्गभङ्गाख्यमपरमनुभावमाह—

अभिमतमभितः कृताङ्गभङ्गा कुचयुगमुन्नतिवित्तमुन्नमय्य ।

तनुरभिलषितं क्लमच्छलेन व्यवृणुत वेलितबाहुवल्लरीका ॥ ७२ ॥

अभिमतमिति ॥ तनुः काचित्तन्वी । 'वोतो गुणवचनात्' इति विकल्पाद-  
नीकारः । अभिमतमभितः । प्रियमभीत्यर्थः । उन्नतिवित्तं औन्नत्येन प्रतीतम् ।  
विदेर्भावात् 'वित्तो भोगप्रत्यययोः' इति प्रत्ययार्थे निष्ठानत्वाभावनिपातः ।  
कुचयुगमुन्नमर्योत्तुङ्गीकृत्य कृतोऽङ्गभङ्गो गात्रविजृम्भणं यया सा । तथा वेलिते  
मिशोवेष्टिते बाहुवल्लर्यां भुजलते यया सा । 'नष्टृत्' इति कर् । क्लमच्छलेन ।  
श्रमापनोदकचेष्टाध्याजेनेत्यर्थः । अभिलषितमालिङ्गनाद्यभिलषितं व्यवृणुत प्रकटि-  
तवती । वृणोतेर्लङ् । प्रौढेयमुत्सुका च ॥

अथ कस्याश्चिन्मुग्धायाः प्रियचापलोकिद्वारा स्वेदोद्गमं प्रकटयति—

हिमलवसदृशः श्रमोदविन्दूनपनयता किल नूतनोदवध्वाः ।

कुचकलशकिशोरकौ कथंचित्तरलतया तरुणेन पस्पृशाते ॥ ७३ ॥

हिमेति ॥ हिमलवसदृशो हिमकणनिभाश्श्रमोदविन्दून् । स्वेदविन्दूनित्यर्थः ।  
'मन्थौदन-' इत्यादिना उदकस्पोदादेशः । अपनयता किल प्रमार्जतेषु । न तु तत्र  
तात्पर्यमिति भावः । तरुणेन यूना नूतनोदवध्वाः कुचौ कलशाविव तौ च कि-  
शोरकाविव । उलसनसाम्यादशशावाविव । 'अशशावः किशोरकः' इत्यमरः । तौ  
कुचकलशकिशोरकौ । वभयत्राप्युपमितसमासः । कथंचित्कृतेन । सप्रतिषेधमेवे-  
त्यर्थः । तरलतया चपलतया । उत्सुकतयेत्यर्थः । पस्पृशाते स्पृष्टौ । स्पृशेः कर्मणि  
लिट् । मुग्धेयम् ॥



अथ सर्वासामेव स्वेदोद्रेकं वर्णयति—

गत्वोद्रेकं जघनपुलिने रुद्धमध्यप्रदेशः

क्रामन्नरुद्धमभुजलताः पूर्णनाभीद्विदन्तः ।

उलङ्घ्योच्चैः कुचतटभुवं ग्रावयन्नोमकूपा-

न्स्वेदापूरो युवतिसरितां व्याप गण्डस्थलानि ॥ ७४ ॥

गत्विति ॥ युवतय एव सरितस्तासां स्वेद एवापूरः प्रवाहः जघनमेव पुलिनं तत्रोद्रेकं गत्वा रुद्ध आबृत्तो मध्यप्रदेशोऽवलग्नभागः, प्रवाहदेशश्च येन सः पूर्ण-  
नाभीद्विदन्तः । रेफान्तमकारान्तं वा । पूर्णेति पूरेण्यन्तात्कर्मणि कः 'वा दान्त-'  
इत्यादिना गिलुगिदप्रतिषेधनिपातः । उच्चैरुन्नतौ कुचावेव तटौ तयोर्भुवं प्रदेश-  
मुलङ्घ्य रोमकूपान्रोमाणि रोमरन्ध्राणि तान्येव कूपान्ग्रावयन्पूरयन् गण्डस्थलानि  
कपोलभागान्, उन्नतभूभागांश्च प्राप । अत्र युवतिषु सरित्वस्य तदवयवेष्ववय-  
वानां च निरूपणात्समवस्तुविषयसावयवरूपकं श्लेषानुप्राणितम् । मन्दाक्रान्ता  
वृत्तम् । 'मन्दाक्रान्ता जलधिपङ्गैर्भूमौ नतौ तादृरु चेत्' इति लक्षणात् ॥

एवमप्यश्रमानुभावं स्वेदोद्रेकं वर्णयित्वा तत्फलभूतां जलविहारेच्छामासां  
दर्शयति—

प्रियकरपरिमार्गादङ्गनानां यदाभू-

त्पुनरधिकतरैव स्वेदतोयोदयश्रीः ।

अथ वपुरभिषेकुं तास्तदाम्भोभिरीषु-

र्वनविहरणस्वेदम्लानमम्लानशोभाः ॥ ७५ ॥

इति श्रीमाघकृतौ शिशुपालवधे महाकाव्ये श्र्यङ्के

वनविहारो नाम सप्तमः सर्गः ॥ ७ ॥

प्रियेति ॥ यदा अङ्गनानां प्रियकरपरिमार्गात्प्रियकरस्पर्शात् । मृजेर्ध्वं प्रत्य-  
यः । स्वेदतोयोदयश्रीः स्वेदोद्गमसंपत्पुनर्भूयोऽप्यधिकतरैवाभूत्तदा अम्लानशो-  
भा अक्षीणकान्तयः । वपुषि म्लानेऽपीति भावः । ता अङ्गना वनविहरणस्वेदेन  
म्लानम् । म्लायतेः कर्तरि क्तः 'संयोगादेरातो धातोर्यन्वतः' इति निष्ठानत्वम् ।  
वपुरङ्गम् अथ कार्त्तयेन । 'मङ्गलानन्तरारम्भप्रश्नकार्त्तयेष्वथो अथ' इत्यमरः ।  
अम्भोभिरभिषेकुमीपुरिच्छन्ति स्म । इषेर्लिङ् । अत्र पूर्ववाक्यार्थस्योत्तरवाक्यार्थ-  
समर्थनहेतुकारवेनोपनिबन्धाद्वाक्यार्थहेतुकं काव्यलिङ्गमलंकारः । मालिनी वृत्तम् ॥

इति श्रीमहोपाध्यायकोलाचलमहिनाथसूरिविरचिते शिशुपालवध-

काव्यव्याख्याने सर्वकपाल्ये सप्तमः सर्गः ॥ ७ ॥

## अष्टमः सर्गः ।

अथ वपुरभिपेक्षुं तास्तदाम्भोभिरीपुरित्युक्तं तदेव वर्णयितुमारभते—

आयासादलघुतरस्तनैः स्तनद्भिः

श्रान्तानामविकचलोचनारविन्दैः ।

अभ्यम्भः कथमपि योषितां समूहै-

स्तैरुर्वीनिहितचलत्पदं प्रचेले ॥ १ ॥

आयासादिति ॥ अलघुतरस्तनैः पृथुतरकुचैरिति मान्यहेतुक्तिः । स्तनद्भिः भूषाभिः श्रमश्चासैर्वा शब्दायमानैः । 'स्तन शब्दे' इति धातोर्लटः शत्रादेशः । अविकचलोचनारविन्दैः श्रमनिमीलिताक्षिपद्मैरायासाद्भनविहारस्वेदाच्छ्रान्तानां श्रान्तानां योषितां तैः समूहैः कर्तृभिः उभ्यां निहितानि निक्षिप्तानि । 'दुधान्धारणे' इति धातोः कर्मणि क्तः । तथैव चलन्ति पदानि यस्मिन्कर्मणि यद्यथा तथा । उत्क्षेपणाशक्त्या भुवि बलादाकृष्यमाणचरणमित्यर्थः । अभ्यम्भोऽम्भः प्रति कथमपि प्रचेले प्रचलितम् । भावे लिट् । स्वभावोक्तिरलंकारः । 'स्वभावोक्तिरसौ चारु यथावद्वस्तुवर्णनम्' इति लक्षणात् । अस्मिन्सर्गे प्रहर्षिणी वृत्तम् । 'जौ जौ गच्छिदशयतिः प्रहर्षिणीयम्' इति लक्षणात् ॥

यान्तीनां सममसितभ्रुवां नतत्वा-

दंसानां महति नितान्तमन्तरेऽपि ।

संसक्तैर्विपुलतया मिथो नितम्बैः

संवाधं बृहदपि तद्बभूव वर्त्म ॥ २ ॥

यान्तीनामिति ॥ समं पङ्क्तिशो यान्तीनाम् । 'आच्छीनद्योर्नुम्' इति वैकल्पिको नुमागमः । असितभ्रुवां स्त्रीणामंसानां नतत्वाद्देतोर्नितान्तं महत्यन्तरे अवकाशे सत्यपि विपुलतया हेतुना मिथः संसक्तैरन्योन्यलिष्टैर्नितम्बैर्वृहद्विस्तृतमपि तद्दुर्मं संवाध्यत इति संवाधः संकटम् । 'संकटं ना तु संवाधः' इत्यमरः । वज्रन्तस्यापि विशेष्यलिङ्गत्वं संवाधमनुवर्तत इति भाष्यकारादिप्रयोगादिप्यते । बभूव । नतांसत्वनितम्बवैपुल्योक्त्या सौन्दर्यातिशय उक्तः । असंवाधेऽपि संवाधाभिधानादतिशयोक्तिः ॥

नीरन्ध्रद्रुमशिशिरां भुवं व्रजन्तीः

साशङ्कं मुद्गरिव कौतुकात्करैस्ताः ।

पस्पर्श क्षणमनिलाकुलीकृतानां

शाखानामतुहिनरश्मिरन्तरालैः ॥ ३ ॥



नीरन्ध्रेति ॥ नीरन्ध्रैः सान्द्रैर्दुमैः शिशिरां भुवं व्रजन्तीर्गच्छन्तीस्ताः स्त्रीरतु-  
हिनरश्मिरुष्णांशुः क्षणमनिलेनाकुलीकृतानां चालितानां शाखानामन्तरालैर्नीर-  
न्ध्रत्वेऽपि मुहुरनिलचालनजनितैरवकाशैर्मुहुः कौतुकादौत्सुक्यादिव साशङ्कम् ।  
परदारत्वात्सभयमित्यर्थः । करैः पस्पर्श स्पृष्टवान् । अत्र चलच्छाखाहेतुकस्य तप-  
नकरस्पर्शस्यौत्सुक्यहेतुकत्वोत्प्रेक्षणादुणहेतुत्प्रेक्षा ॥

अथ कस्याश्चिदुक्तं श्वेतातपत्रं चन्द्रत्वेनोत्प्रेक्षते—

एकस्यास्तपनकरैः करालिताया

विभ्राणः सपदि सितोष्णवारणत्वम् ।

सेवायै वदनसरोजनिर्जितश्री-

रागस्य प्रियमिव चन्द्रमाश्चकार ॥ ४ ॥

एकस्या इति ॥ वदनसरोजेन स्त्रीमुखपङ्कजेन निर्जितश्रीश्चन्द्रमाः । एतेन  
वदनसरोजस्य चन्द्रविजयात्सरोजान्तरवैलक्षण्यं चन्द्रस्य निकृष्टत्वं चोक्तम् । अतः  
एव सेवायै तत्सेवनार्थमागत्य तपनकरैः करालिताया भीषितायाः । पीडिताया इ-  
त्यर्थः । 'करालो भीषणेऽन्यवत्' इति विश्वः । एतेन सेवावकाशो दर्शितः । एकस्याः  
कस्याश्चिदङ्गनायाः सपदि आतपक्षण एव सितोष्णवारणत्वं स्वयमेव श्वेतातपत्रत्वं  
विभ्राणः सन्प्रियं चकारेव । इति क्रियास्वरूपोत्प्रेक्षा । पराजितः कयाचित्सेवनया  
जेतुश्चित्तसंतोषमुपाजयतीति भावः ॥

स्वं रागादुपरि वितन्वतोत्तरीयं

कान्तेन प्रतिपदवारितातपायाः ।

सच्छब्दादपरविलासिनीसमूहा-

च्छायासीदधिकतरा तदा परस्याः ॥ ५ ॥

स्वमिति ॥ रागादेतोरुपरि प्रियाया मूर्धनि स्वं स्वकीयमुत्तरीयं वितन्वता  
वित्सारयता कान्तेन प्रियेण प्रतिपदं पदेपदे वारित आतपोयस्यास्तस्या अपरस्याः  
कस्याश्चिदङ्गनायाः सच्छब्दात् छत्रयुक्तादपरविलासिनीसमूहात्सकाशात् । 'पञ्चमी  
विभक्ते' इति पञ्चमी । अधिकतरा छाया अनातपः कान्तिश्च तदा आसीत् । छत्र-  
च्छायातोऽपि कान्तस्वहस्तप्रेततोत्तरीयच्छायैवानन्यसाधारणी ज्यायसी । मुखका-  
न्तिरपि तस्या एव भूयसीति भावः । 'छाया खनातपे कान्तौ' इत्यमरः । एतेन  
सच्छब्दादच्छत्रस्याधिकच्छायेति विरोधोऽपि निरस्त इति विरोधाभासोऽलंकारः ॥

संस्पर्शप्रभवमुखोपचीयमाने

सर्वाङ्गे करतललग्नबलभायाः ।

कौशेयं व्रजदपि गाढतामजस्रं

ससंसे विगलितनीवि नीरजाक्ष्याः ॥ ६ ॥

संस्पर्शेति ॥ करतले लग्नो बलभो यस्यास्तस्याः । स्वहस्तेन तद्वस्त्रं गृहीत्वा

गच्छन्त्या इत्यर्थः । अत एव नीरजाक्षयाः सर्वाङ्गे संस्पर्शप्रभवेन प्रियाङ्गसङ्गप्रभवेन सुखेनोपचीयमाने पोषं गमिते सति अत एव गाढतां दृढत्वं व्रजदपि विगलितनीवि सुखपारवश्याद्विक्षिष्टप्रस्थि कौशेयं दुःकूलमजस्रं सख्यं सख्यं सख्यं । एषा हृष्टा हर्षितरोमा च ॥

गच्छन्तीरलसमवेक्ष्य विस्मयिन्य-

स्तास्तन्वीर्न विदधिरे मतानि हंस्यः ।

बुद्धा वा जितमपरेण काममावि-

ष्कुर्वीत स्वगुणमपत्रपः क एव ॥ ७ ॥

गच्छन्तीरिति ॥ हंस्यो हंसाङ्गना अलसं मन्दं गच्छन्तीस्तास्तन्वीः स्त्रीरवेक्ष्य विस्मयिन्यो गतिसौष्टवाद्विस्मयवत्यः सत्यो गतानि स्वयं लीलागमनानि न विदधिरे न चक्रुः । लजयेति भावः । तथा हि परेण जितं स्वगुणं बुद्धा वा । बुद्धापीत्यर्थः । क एव को वा अपत्रपः सन्काममाविष्कुर्वीत प्रकाशयेत् । न कश्चिदपीत्यर्थः । 'इदुदुपधस्य चाप्रत्ययस्य' इति विसर्जनीयस्य पत्वम् । अत्र तिरश्चां विवेकित्वातिशयोक्त्या गतिकरणनिषेधसमर्थनार्थोऽयमर्थान्तरन्यासः ॥

श्रीमद्भिर्जितपुलिनानि माधवीना-

मारोहैर्निविडवृहन्नितम्बविम्बैः ।

पाषाणस्खलनविलोलमाशु नूनं

वैलक्ष्याद्युस्वरोधनानि सिन्धोः ॥ ८ ॥

श्रीमद्भिरिति ॥ श्रीमद्भिः शोभावद्भिः निविडा वृहन्तश्च नितम्बविम्बाः कटिपश्वाङ्गागा येषां तैः माधवस्येमा माधव्यस्तासां हरिवधूनां आरुहन्त इत्यारोहैः कटिपुरोभागैर्जघनैः जितपुलिनानि जितसैकतानि सिन्धोरवरोधनानि समुद्रमहिष्यः । नद्य इत्यर्थः । वैलक्ष्यात्पराजयकृतमनःसंकोचादेतोः पाषाणेषु खलनेनाभिघातेन विलोलं यथा तथा आशु ययुः अगुः नूनम् । नदीनां स्वाभाविक्याः पाषाणस्खलिताशुगतेवैलक्ष्यहेतुकत्वोत्प्रेक्षणादुणहेतुत्प्रेक्षा ॥

मुक्ताभिः सलिलरयास्तशुक्तिपेशी

मुक्ताभिः कृतरुचि सैकतं नदीनाम् ।

स्त्रीलोकः परिकलयांचकार तुल्यं

पल्यङ्गैर्विगलितहारचारुभिः सैः ॥ ९ ॥

मुक्ताभिरिति ॥ स्त्रीलोकः स्त्रीजनः कर्ता । सलिलरयेणास्ता मुक्ताः शुक्तयो मुक्तास्फोटास्त एव पेश्यः कोशाः । पुटा इति यावत् । 'मुक्तास्फोटः स्त्रियां शुक्तिः' इति, 'पेशी कोशो द्विहीने' इति चामरः । ताभिर्मुक्ताभिर्विमुक्ताभिमौक्तिकैः । 'अथ मौक्तिकं मुक्ता' इत्यमरः । कृतरुचि कृतशोभं नदीनां सिकतामयं



सैकतं पुलिनम् । 'तोयोस्थितं तत्पुलिनं सैकतं सिकतामयम्' इत्यमरः । 'सिक-  
ताशकंरान्धां च' इत्यण् प्रत्ययः । विगलितैर्विंशीणैर्होरैश्चाकृभिः स्वैः पल्यङ्गैः  
शयनैः । 'शयनं मञ्जपयङ्कपल्यङ्काः खट्वा समाः' इत्यमरः । तुल्यं सदृशं परि-  
कलयांचकार मेने । पूर्णोपमेयम् ॥

आघ्राय श्रमजमनिन्द्यगन्धवन्धुं  
निश्वासश्वसनमसक्तमङ्गनानाम् ।

आरण्याः सुमनस ईषिरे न भृङ्गै-

रौचित्यं गणयति को विशेषकामः ॥ १० ॥

आघ्रायेति ॥ भृङ्गैः कर्तृभिः श्रमजमध्वश्रमोत्थम् अनिन्द्यगन्धस्य श्लाघ्यग-  
न्धस्य बन्धुं सदृचरम् । तद्वन्तमित्यर्थः । अङ्गनानां निश्वासश्वसनं निश्वासमारुतम्  
असक्तमप्रतिषिद्धमाघ्राय अरण्ये भवा आरण्याः सुमनसः पुष्पाणि नेषिरे नेष्टाः ।  
'इषु इच्छायाम्' कर्मणि लिट् । अनुचितोऽयमकाण्डे परिचितपरित्याग इत्याह ।  
विशेषं कामयते इति विशेषकामः । 'शीलिकामिभिक्षाचरिभ्यो णः' इति णप्र-  
त्ययः । क औचित्यं गणयति । न कोऽपीत्यर्थः । अर्थान्तरन्यासः ॥

आयान्त्यां निजयुवतौ वनात्सशङ्कं

वर्हाणामपरशिखण्डिनीं भरेण ।

आलोक्य व्यवदधतं पुरो मयूरं

कामिन्यः श्रद्धधुरनार्जवं नरेषु ॥ ११ ॥

आयान्त्यामिति ॥ निजयुवतौ वनादायान्त्यामागच्छन्त्यां सत्यां सशङ्कं स-  
भयमपरशिखण्डिनीं जारिणीं वर्हाणां भरेण व्यवदधतं छादयन्तं मयूरं पुर  
आलोक्य कामिन्यः प्रियेष्वनार्जवं कौटिल्यं श्रद्धधुर्विधस्तवत्यः । कुटिलाः पु-  
रुषा इति निश्चिक्थुरित्यर्थः । दधातेलुङि 'गातिस्था-' इत्यादिना सिचो लुक् ।  
'आतः' इति श्लेष्सादेशः । 'अदन्तोरुपसर्गवहुत्तिर्वक्तव्या' इति अछन्दस्य  
धातोः प्राक् प्रयोगः ॥

आलापैस्तुलितरवाणि मार्वेवीनां

माधुर्यादमलपत्रिणां कुलानि ।

अन्तर्धामुपययुरुत्पलावलीषु

प्रादुःष्यात्क इव जितः पुरः परेण ॥ १२ ॥

आलापैरिति ॥ माधवीनां हरिवधूनामालापैः कर्तृभिः माधुर्याद्वेतोस्तुलि-  
तरवाणि तिरस्कृतस्तानि अमलपत्रिणां हंसानां कुलानि उत्पलावलीष्वन्तर्धाम् ।

१ 'आयत्तान्' इति पाठः. २ 'मयूरमारुगामिन्यः' इति पाठः. ३ 'विजित' इति पाठः.  
४ 'वाणिनीनां' इति पाठः.

‘अन्तःशब्दस्याङ्किविधिणत्वेपूपसर्गत्वं वाच्यम्’ इति अन्तःशब्दस्योपसर्गत्वात्  
 ‘आतश्चोपसर्गे’ इत्यङ् प्रत्ययः । उपसर्गः । युक्तं चैतदित्याह—तथाहि । परेण  
 जितः कः । इवशब्दो वाक्यालंकारः । पुरो जेतुरग्रे प्रादुःप्यात्प्रादुर्भवेत् । ‘उपस-  
 र्गप्रादुर्भ्यामस्तिर्यचपरः’ इति पत्वम् । अर्थान्तरन्यासः ॥

मुग्धायाः स्मरललितेषु चक्रवाक्या

निःशङ्कं दयिततमेन चुम्बितायाः ।

प्राणेशानभि विदधुर्विधूतहस्ताः

सीत्कारं समुचितमुत्तरं तरुण्यः ॥ १३ ॥

मुग्धाया इति ॥ दयिततमेन निःशङ्कं निर्विचारं चुम्बिताया दष्टायाः स्मर-  
 ललितेषु चुम्बनाद्यनन्तरकृत्येषु सीत्कारादिकामचेष्टितेषु मुग्धाया मूढायाश्चक्र-  
 वाक्याः समुचितं योग्यं सीत्कारं सीत्काररूपमुत्तरं कृत्यं तरुण्यः स्वयं प्राणेशा-  
 नभि विधूतहस्ताः सख्यो विदधुः । तादात्म्यभावनया स्वयं दष्टा इव सीत्कारुरिति  
 सीत्कारासंबन्धे तत्संबन्धातिशयोक्त्या तत्रासामुद्दीपकमासीदित्युक्तम् ॥

उत्क्षिप्तस्फुटितसरोरुहार्घ्यमुच्चैः

सस्नेहं विहगरुतैरिवालपन्ती ।

नारीणामथ सरसी सफेनहासा

प्रीत्येव व्यतनुत पाद्यमूर्मिहस्तैः ॥ १४ ॥

उत्क्षिप्तेति ॥ अधानन्तरमुत्क्षिप्तं स्फुटितसरोरुहं विकचारविन्दमेवार्घ्यमर्घ-  
 द्रव्यं यस्मिन्स्तत्तथा सस्नेहं विहगरुतैरालपन्ती स्वागतादिवचनं व्याहरन्तीव  
 स्थिता इत्युत्प्रेक्षा । फेन इव हासनेन सहिता सफेनहासा । स्मितपूर्वाभिभाषि-  
 णीत्यर्थः । सरसी पुष्करिणी नारीणामूर्मिभिरेव हस्तैः पाद्यं पादोदकम् । ‘पादा-  
 र्घ्यां च’ इति यत्प्रत्ययः । प्रीत्येवेत्युत्प्रेक्षा । व्यतनुत । रूपकानुप्राणितोत्प्रे-  
 क्षाद्वयस्य सापेक्षत्वात्संस्पृष्टिः ॥

नित्याया निजवसतेनिरासिरे य-

द्रागेण श्रियमरविन्दतः कराग्रैः ।

व्यक्तत्वं नियतमनेन निन्युरस्याः

सापन्न्यं क्षितिमुतविद्विषो महिष्यः ॥ १५ ॥

नित्याया इति ॥ क्षितिमुतविद्विषो नरकद्विषो हरेर्महिष्यः कराग्रैः पाणिप-  
 ल्लवैः करणै रागेण रक्तवर्णेन, इच्छया च श्रियं शोभाम्, रमां च नित्यायाः  
 सदात्मन्याः निजवसतेः स्ववासादरविन्दतोऽरविन्दाक्षिरासिरे निष्कासयांचक्रुः ।  
 निश्चक्रुश्चेति यावत् । ‘उपसर्गादस्यत्यूहोर्वा वचनम्’ इति विकल्पादात्मनेपदम् ।  
 अनेन निरासेनास्याः श्रियः सापन्न्यं सपत्नीत्वम् । ब्राह्मणादित्वात्प्यञ् प्रत्ययः ।  
 व्यक्तत्वं निन्युः । व्यक्तीचक्रुरित्यर्थः । अत्र श्रीशब्देन रमाशोभयोरभेदाध्यवसायेन



श्रीनिवासस्य सापत्न्यव्यक्तीकरणार्थवोत्प्रेक्षणाच्छ्लेषप्रतिभोत्थापितातिशयोक्त्यनु-  
प्राणितेयं फलोत्प्रेक्षेति संकरः ॥

आस्कन्दन्कथमपि योषितो न याव-

द्भीमत्यः प्रियकरधार्यमाणहस्ताः ।

औत्सुक्याच्चरितममूस्तदम्बु ताव-

त्संक्रान्तप्रतिमतया दधाविवान्तः ॥ १६ ॥

आस्कन्दन्निति ॥ भीमत्यः प्रवेशभीरवो योषितः प्रियकरैर्धार्यमाणहस्ताः  
प्रियकरावलम्बाः सत्यः यावत्कथमपि नास्कन्दन्न प्राविशन् । तावत्संक्रान्तप्रतिमतया  
सक्रान्तप्रतिबिम्बतया तदम्बु कर्तुं औत्सुक्यादुत्कण्ठतया स्वरितममूरन्तर्दधाविव ।  
अन्तः प्रावेशयदिवेत्यर्थः । प्रतिबिम्बसंक्रमणादन्तर्धानोत्प्रेक्षणात्क्रियानिमित्ता क्रि-  
यास्वरूपोत्प्रेक्षा ॥

ताः पूर्वं सचकितमागमय्य गाधं

कृत्वाथो मृदुपदमन्तराविशन्त्यः ।

कामिन्यो मन इव कामिना सरागै-

रङ्गैस्तज्जलमनुरञ्जयांबभूवुः ॥ १७ ॥

ता इति ॥ ताः कामिन्यः कामिनः कामुकस्य मन इव तज्जलं पूर्वं प्रथमं स-  
चकितं सभयं यथा तथा गाधमुत्तानमागमय्य गमनेन ज्ञात्वा । पुरःप्रविष्टपुरुष-  
मुखेन गाधं तदिति परामृश्येत्यर्थः । अन्यत्र दूतमुखेन ज्ञात्वेत्यर्थः । अधोऽनन्तरं  
मृदु मन्दं पदं कृत्वा पदं न्यस्य । अन्यत्र तु स्वयं संभाषणादिकं कृत्वेत्यर्थः । अ-  
न्तरमभ्यन्तरमाविशन्त्यः प्रविष्टाः सत्यः । अन्यत्र रहस्यकर्मणि प्रवृत्ता इत्यर्थः ।  
सरागैः साङ्गरागैः, सानुरागैश्चाङ्गैर्गात्रैरनुरञ्जयांबभूवुस्तद्वर्णाकान्तं चक्रुः । अन्यत्र  
स्वनुरक्तं चक्रुरित्यर्थः । श्लेषसंकीर्णैर्यमुपमा ॥

संक्षोभं पयसि मुहुर्महेभकुम्भश्रीभाजा कुचयुगलेन नीयमाने ।

विश्लेषं युगमगमद्रथाङ्गनाम्नोरुद्धतः क इव सुखावहः परेषाम् ॥ १८ ॥

संक्षोभमिति ॥ महेभकुम्भश्रीभाजा । तत्सदृशश्रीभाजेत्यर्थः । अत एवासं-  
भवद्रस्तुसंबन्धो निदर्शनालंकारः । कुचयुगलेन । उल्लसितेनेति भावः । पयसि  
मुहुः संक्षोभं नीयमाने प्राप्यमाणे सति रथाङ्गनाम्नोर्युगं चक्रवाकयुगलं विश्लेषं  
वियोगमगमत् । वियोगासहमपीति भावः । तथाहि उद्धत उन्नतो दृत्तश्च उद्धर्तनं  
यस्येति वा उद्धतः । अन्यत्रोद्धतः । उन्मार्गवर्तीति यावत् । स क इव को वा प-  
रेषां स्वतरेषां सुखावहः सुखकरः । न कोऽपीत्यर्थः । अयं च श्लेषमूलातिशयोक्ति  
जीवितोऽर्थान्तरन्यासः ॥

आसीना तदभुवि सस्मितेन भर्त्रा

रम्भोरुरवतरितुं सरस्यनिच्छुः ।

धुन्वाना करयुगमीक्षितुं विलासा-

ञ्शीतालुः सलिलगतेन सिच्यते स्म ॥ १९ ॥

आसीनेति ॥ शीतं न सहत इति शीतालुः शीतभीरुः । 'शीतोष्णाभ्यां तदसहने आलुञ्जकव्यः' । अत एव सरसि अवतरितुं प्रवेष्टुमनिच्छुरनभिला-  
पुका अत एव तदभुवि आसीना उपविष्टा । आसेः कर्तरि शानच् 'ईदासः' इती-  
कारः । रम्भे कदलीसम्भाविवोरु यस्याः सा रम्भोरुः स्त्री । 'ऊरुत्तरपदादौ-  
पम्भे' इत्युङ्प्रत्ययः । सलिलगतेन स्वयं सलिलं प्रविष्टेन सस्मितेन भर्त्रा विला-  
सानीक्षितुं करयुगं धुन्वाना कम्पयन्ती । धुनोतेः कर्तरि शानच् प्रत्ययः । सिच्यते  
स्म सिक्ता ॥

नेच्छन्ती समममुना सरोऽवगाढं

रोधस्तः प्रतिजलमीरिता सखीभिः ।

आश्लिषद्भयचकितेक्षणं नवोढा

वोढारं विपदि न दूषितातिभूमिः ॥ २० ॥

नेच्छन्तीति ॥ अमुना सममनेन भर्त्रा सह सरोऽवगाढमवगाहितुम् । 'स्वर-  
तिसूतिसूयतिभूजदितो वा' इति विकल्पाश्लेषागमः । नेच्छन्ती लज्जयानिच्छन्ती ।  
नजर्थस्य नशब्दस्य सुप्सुपेति समासः अनञ्समासो वा । अथ सखीभिः प्रति  
जलं जलं प्रति रोधस्तो रोधसः । पञ्चम्यास्तसिद्ध । ईरिता सुत्रा नवोढा नववधूः  
भयेन चकितेक्षणं संभ्रान्तदृष्टि यथा तथा वोढारं भर्तारमाश्लिषद्भयचकितेक्षितवती ।  
'श्लिष आलिङ्गने' इति धातोर्लुङि च्लेः क्सादेशः । न च धाट्यर्द्यदोषापत्तिरित्या-  
ह । विपदि विपत्तौ अतिक्रान्ता भूमिरतिभूमिरमर्यादा न दूषिता । 'आपत्काले  
नान्ति मर्यादा' इति न्यायादिति भावः । अर्थान्तरन्यासासंकारः ॥

तिष्ठन्तं पयसि पुमांसमंसमात्रे

तदघ्नं तदवयती किलात्मनोऽपि ।

अभ्येतुं सुतनुरभीरियेष मौग्ध्या-

दाश्लेषि द्रुतममुना निमज्जतीति ॥ २१ ॥

तिष्ठन्तमिति ॥ सुतनुः शुभाङ्गी स्त्री अंसः प्रमाणमस्येति अंसमात्रे अंसप्र-  
माणे । 'प्रमाणे द्वयसद्ब्रह्ममात्रचः' इति मात्राप्रत्ययः । पयसि जले तिष्ठन्तं पुमां-  
सम् । वीक्ष्येति शेषः । आत्मनोऽपि तत्पयः तदघ्नं तावन्मात्रमंसमात्रं अवयती जान-  
ती किल । तथा संभावयन्तीत्यर्थः । 'वार्तासंभाव्ययोः किल' इत्यमरः । अवपूर्वा-  
दिणः शतरि 'इणो यण्' इति यणादेशः 'उगितश्च' इति ङीप् । किलशब्दस्याली-  
कार्थत्वे मौग्ध्यविरोधः । अत एव मौग्ध्यादविवेकादभीर्निर्भीका सती अभ्येतुं पुमां-  
समभिगन्तुमियेष इच्छति स्म । अमुना पुंसा निमज्जतीति द्रुतमाश्लेषि आश्लिष्टा ॥



आनाभेः सरसि नतभ्रुवावगाढे  
चापल्यादथ पयसस्तरङ्गहस्तैः ।

उच्छ्रायि स्तनयुगमध्यरोहिलब्ध-

स्पर्शानां भवति कुतोऽथवा व्यवस्था ॥ २२ ॥

आनाभेरिति ॥ नतभ्रुवा स्त्रिया सरसि आनाभेर्नाभिपर्यन्तम् । 'आङ् मर्यादाभिविध्योः' इति विकल्पादसमासः । अवगाढे प्रविष्टे सति । गाढेः कर्मणि क्तः । अथ पयसश्चापल्यालौल्यात् । ब्राह्मणादिषु पाठात्पयश्चप्रत्ययः । तरङ्गरेव हस्तैस्तरङ्गहस्तैरुच्छ्रायोऽस्यास्तीत्युच्छ्रायि उन्नतिमत् स्तनयुगमध्यरोहि अधिरुद्धम् । मिश्रकपादप्रसारणन्यायादिति भावः । रोहतेः कर्मणि लुङ् । अथवा तथाहीत्यर्थः । लब्धस्पर्शानाम् । लब्धप्रवेशानामित्यर्थः । कुतः कुत्र वा । सार्वविभक्तिकस्तसिद्धा व्यवस्था मर्यादा भवति । न कुत्रापीति भावः । प्रायेण सर्वेऽप्यसंभवब्रह्मचारिण एवेति भावः । अत्र चापल्यादिति द्वयोरपि लौल्ययोरभेदाध्यवसायमूलातिशयोक्त्या तरङ्गहस्तैरिति रूपकेण च पयसि कामित्वप्रतीतेः समासोक्तिः । तदुपजीवी चार्थान्तरन्यास इति संकरः ॥

कान्तानां कुवलयमप्यपास्तमक्ष्णोः

शोभाभिर्न मुखरुचाहमेकमेव ।

संहर्षादलिविरुतैरितीव गाय-

लोलोमौ पयसि महोत्पलं ननर्त ॥ २३ ॥

कान्तानामिति ॥ लोलोमौ चपलोर्मणि । 'तृतीयादिषु भाषितपुंस्कं पुंवद्बालवत्' इति विकल्पात्पुंवद्भावः । पयसि महोत्पलमरविन्दं कर्तुं । 'अरविन्दं महोत्पलम्' इत्यमरः । कान्तानां मुखरुचाहमेकमेव नापास्तं, किंतु तासामक्ष्णोः शोभाभिः कुवलयमप्यपास्तमिति संहर्षात्संतोषादेतोरलिविरुतैर्गायत् । अलिरुतरूपं गानं कुर्वदिति रूपकम् । 'इत्थंभूतलक्षणे' इति तृतीया । ननर्तैव । न दुःखं पञ्चभिः सह' इति न्यायाद्व्यतिष्ठति स्म । अत्रोर्मिचलनहेतुके महोत्पलचलने अलिनादसंहर्षहेतुकसमाननृत्यत्वोत्प्रेक्षणात्क्रियानिमित्तक्रियास्वरूपोत्प्रेक्षा वाच्या ॥

त्रस्यन्ती चलशफरीविघटितोरु-

वामोरुरतिशयमाप विभ्रमस्य ।

क्षुभ्यन्ति प्रसभमहो विनापि हेतो-

र्लीलाभिः किमु सति कारणे रमण्यः ॥ २४ ॥

त्रस्यन्तीति ॥ चलाः शफर्यः यातुकामा मत्स्यः । 'प्रोक्षी तु शफरी द्वयोः' इत्यमरः । ताभिविघटितौ विद्धावूरु यस्याः सा अत एव त्रस्यन्ती बिभ्यती । 'वा भ्राश-' इत्यादिना विकल्पात् इयनि शतरि ङीप् । वामौ सुन्दरावूरु यस्याः सा वामोरुः स्त्री । 'संहितशकलक्षणवामादेश' इत्युङ् प्रत्ययः । विभ्रमस्य विला-

सस्यातिशयमाप । तथा हि रमण्यो हेतोर्विनापि कारणं विनापि । 'पृथग्विना-'  
इत्यादिना विकल्पात्पञ्चमी । लीलाभिर्विलासैः प्रसभं प्रकामं क्षुभ्यन्ति । अहो  
निष्कारणक्षोभादाश्चर्यमित्यर्थः । कारणे सति किमु वक्तव्यम् । अत्राप्रकृतनिष्का-  
रणक्षोभकथनात्सकारणक्षोभस्य कैमुत्यन्यायलब्धत्ववर्णनादधीपत्तिरलंकारः । 'द-  
ण्डापूपिकयार्थान्तरस्यापतनमर्थापत्तिः' इति सूत्रम् ॥

आकृष्टप्रतनुवपुर्लतैस्तरङ्गि-

स्तस्याम्भस्तदथ सरोमहार्णवस्य ।

अक्षोभि प्रसृतविलोलबाहुपक्षै-

र्योपाणामुरुभिरुरोजगण्डशैलैः ॥ २५ ॥

आकृष्टेति ॥ अयानन्तरमाकृष्टाः प्रतनवो वपुष्येव लता यैस्तेस्तरङ्गिः प्लव-  
मानैः प्रसृता आयता विलोलाश्चला बाहव एव पक्षा गच्छन्ति येषां तैः । गिरिध-  
र्मस्य पक्षवस्त्वस्य तद्वयवेपूषचारः । उरुभिर्महद्भिर्र्योपाणां स्त्रीणामुरोजैरेव गण्ड-  
शैलैर्गिरिच्युतैः स्थूलोपलैस्त्वस्य सर एव महार्णवस्त्वस्य तदम्भः अक्षोभि । क्षुभ्य-  
तेष्वन्तादण्यन्ताद्वा कर्मणि लुङ् । समस्तवस्तुविषयकं सावयवं रूपकम् ॥

गाम्भीर्यं दधदपि रन्तुमङ्गनाभिः

संक्षोभं जघनविघट्टनेन नीतः ।

अम्भोधिर्विकसितवारिजाननोऽसौ

मर्यादां सपदि विलङ्घ्यांबभूव ॥ २६ ॥

गाम्भीर्यमिति ॥ गाम्भीर्यमगाधत्वं, अविकारिचित्तत्वं च दधदपि गम्भीरः  
सन्नपि रन्तुं विहर्तुं संगन्तुं चाङ्गनाभिर्जघनस्य विघट्टनेन संवयेण संक्षोभं चलनं,  
चित्तविकारं च नीतः अत एव विकसितं वारिजमाननमिव वारिजमिव चाननं  
यस्य सः अम्भांसि धीयन्तेऽस्मिन्निति अम्भोधिर्जलाशयः । कश्चित्पुमांश्च तत्तुल्यो  
गम्यते । 'कर्मण्यधिकरणे च' इति किप्रत्ययः । सपदि मर्यादां सीमानं औचित्यं  
च विलङ्घ्यांबभूव लङ्कितवान् । धीरोऽपि स्त्रीसंनिकर्षाद्विक्रियत इति भावः ।  
अत्र गाम्भीर्यादिप्रकृताम्भोधिर्विशेषणसाम्यादप्रकृतविशेष्यपुरुषप्रतीतेः समासो-  
क्तिरलंकारः । सा च प्रतीयमाना भेदाध्ववसावमूलातिशयोक्त्यनुप्राणितेति  
संकरः ॥

आदातुं दयितमिवावगाढमारा-

दूर्मीणां ततिभिरभिप्रसार्यमाणः ।

कस्याश्चिद्विततचलच्छिखाङ्गुलीको

लक्ष्मीवान्सरसि रराज केशहस्तः ॥ २७ ॥

आदातुमिति ॥ सरसि वितताः प्रसारिताश्चलन्त्यश्च शिखा अग्राण्येवाङ्गुल्यो  
यस्य सः । 'नष्टृतश्च' इति कर् । लक्ष्मीवान्शोभावान् । 'मादुपधायाश्च मतो-



चोऽयवादिभ्यः' इति मनुषो मकारस्य वत्वम् । कल्याणिकेशहस्तः केशपाशः ।  
'पाशः पक्षश्च हस्तश्च कलापार्थाः कचत्परे' इत्यमरः । हस्त इति करश्च ध्वन्यते ।  
आरात्समीपे । 'आरादूरसमीपयोः' इत्यमरः । अवगाढमन्तर्मग्नं दयितमादातुं प्र-  
हीतुमिव कर्माणां ततिभिः समूहैरभिप्रसार्यमाणोऽभितो व्यापार्यमाणः सन् रराज ।  
अग्रादातुमिव प्रसार्यमाण इति प्रसारणस्यादानार्थत्वोत्प्रेक्षणादिवं क्रियानिमित्ता  
क्रियाकलोत्प्रेक्षा । सा च चलच्छिखाङ्गुलीक इति रूपकानुप्राणितया हस्त इति  
श्लेषमूलया वाच्यस्य केशकलापस्य प्रतीयमानात्कराद्भेदे अभेदरूपातिशयोक्त्या  
निष्पूदेति संकरः ॥

उन्निद्रप्रियकमनोरमं रमण्याः

संरेजे सरसि वपुः प्रकाशमेव ।

युक्तानां विमलतया तिरस्क्रियायै

नाक्रामन्नपि हि भवत्यलं जलौघः ॥ २८ ॥

उन्निद्रेति ॥ उन्निद्रं यत्प्रियकमसनकुसुमम् । 'सर्जकासनबन्धूकपुष्पप्रियक-  
जीवकाः' इत्यमरः । तदिव मनोरमम् । कनकगौरमित्यर्थः । रमण्या वपुः सरसि  
प्रकाशमेव जलमग्नमपि वैमल्यालक्ष्यमेव संरेजे । तथाहि—जलौघो जलपूरो, ज-  
लौघो, मूर्खजनौघश्च डलयोरभेदात् । आक्रामन्नावृण्वन्नपि, अन्यत्र अधिक्षिपन्नपि  
विमलतया वैमल्येन युक्तानां शुद्धानां तिरस्क्रियायै तिरोधानाय, परिभवाय च  
अलं समर्थो न भवति हि । श्लेषमूलया भेदेऽभेदरूपातिशयोक्त्यानुप्राणितोऽयम-  
र्थान्तरन्यासः ॥

किं तावत्सरसि सरोजमेतदारा-

दाहोस्विन्मुखमवभासते युवत्याः ।

संशय्य क्षणमिति निश्चिकाय कश्चि-

द्विवोक्तैर्वकसहवासिनां परोक्षैः ॥ २९ ॥

किमिति ॥ सरस्वाराहूरादेतत्पुरोवर्ति तावत्सरोजं किम्, आहोस्वित् उत यु-  
वत्या मुखमवभासते इति क्षणं संशय्य संदिह्य । शीघ्रः पक्षो ल्यप् 'अयङ् यि  
कृति,' इत्युल्लादेशः । कश्चिद्विलासी वकसहवासिनां वकसहचारिणाम् । पद्माना-  
मित्यर्थः । विलासशून्यताद्योतनार्थमिस्थं निर्देशः । परोक्षैरप्रत्यक्षैरननुभूतचरैः ।  
अपिद्यमानैरिति यावत् । द्विवोक्तैः । विलासैरित्यर्थः । यद्यपि 'विवोकोऽनादर-  
क्रिया' इत्युक्तम्, तथापि विशेषवाचिनां सामान्ये लक्षणेत्यदोषः । निश्चिकाय ।  
विशेषदर्शनान्मुखमेवेति निश्चितवानित्यर्थः । संदेहालंकारोऽयम् । 'विषयो विषयी  
यत्र सादृश्यात्कविसंमतात् । संदेहगोचरौ स्वातां संदेहालंकृतिश्च सा ॥' इति ल-  
क्षणात् । सोऽप्यन्ते निश्चयोक्तेर्निश्चयान्तः ॥

अथ जलक्रीडासंभारानाह—

शृङ्गाणि द्रुतकनकोज्ज्वलानि गन्धाः

कौमुभं पृथु कुचकुम्भसङ्गि वासः ।

मार्दीकं प्रियतमसंनिधानमास-

नारीणामिति जलकेलिसाधनानि ॥ ३० ॥

शृङ्गाणीति ॥ द्रुतेन तप्तनिपिकेन कनकेनोज्ज्वलानि । लिप्तानीत्यर्थः । शृङ्गाणि क्रीडाम्बुयन्त्राणि । 'शृङ्गं प्रभुत्वे शिखरे चिह्ने क्रीडाम्बुयन्त्रके' इति विश्वः । गन्धाश्चन्दनकुङ्कुमादिगन्धद्रव्याणि । अत एव पुंसि बहुत्वं च । 'गन्धस्तु सौरभे योगे गन्धके गर्वलेशयोः । स एव द्रव्यवचनो बहुत्वे पुंसि च स्मृतः ॥' इत्यभिधानात् । पृथु विशालं कुचकुम्भसङ्गि कुचावरणं कुसुम्भेन रक्तं कौमुभम् । 'तेन रक्तं रागात्' इत्यण् प्रत्ययः । वासो वस्त्रं मृद्दीकाया विकारो मार्दीकं द्राक्षामद्यम् । 'मृद्दीका गोल्लनी द्राक्षा' इत्यमरः । किंच प्रियतमसंनिधानम् । सर्वसाफल्यकारणमिति भावः । इत्येतानि नारीणां जलकेलिसाधनानि जलक्रीडोपाया आसन् । उद्दीपकसंपत्तिरुक्ता । अत्र शृङ्गादीनां केलिसाधनत्वस्वरूपतुल्यधर्मयोगात्प्रकृतत्वाच्च केवलप्रकृतगोचरा तुल्ययोगिता ॥

उत्तुङ्गादनिलचलांशुकास्तटान्ता-

चेतोभिः सह भयदर्शिनां प्रियाणाम् ।

श्रोणीभिर्गुरुभिरतूर्णमुत्पतन्त्य-

स्तोयेषु द्रुततरमङ्गना निपेतुः ॥ ३१ ॥

उत्तुङ्गादिति ॥ अनिलेन वेगानिलेन चलांशुकाश्चलद्भसना अङ्गनाः उत्तुङ्गास्तटान्ताद्भयदर्शिनां भयोत्प्रेक्षिणाम् । अनर्थाशङ्किनामित्यर्थः । प्रियाणां चेतोभिः सह । तेषां तन्निवावधानादिति भावः । गुरुभिर्गुर्वीभिः । 'चेतो गुणवचनात्' इति विकल्पादनीकारः । श्रोणीभिर्हेतुना अतूर्णं मन्दमुत्पतन्त्यस्तोयेषु द्रुततरं निपेतुः । गुरुत्वस्य पतनहेतुत्वादुत्पतनविरोधित्वाच्च शीघ्रपातो मन्दोत्पतनं चेति भावः । अत्र प्रियचेतःपाताङ्गनापातयोः कार्यकारणयोरसहभाविनोः सहभावोक्तेः । कार्यकारणयोः पौर्वापर्यविध्वंसनरूपातिशयोक्त्युपजीविता सहोक्तिरलंकारः । 'सहार्थनान्वयो यत्र भवेदतिशयोक्तिः । कल्पितौपम्यपर्यन्ता सा सहोक्तिरिहेष्यते ॥' इति लक्षणात् । चेतोवत्पेतुरित्यौपम्यकल्पनया कार्यगताशुभावप्रतीतेश्चमत्कार इति रहस्यम् । तात्कालिकांशुकचलनादिसूक्ष्मस्वभावविशेषप्रकाशनात्स्वभावोक्तिश्चेति संकरः ॥

मुग्धत्वादविदितकैतवप्रयोगा

गच्छन्त्यः सपदि पराजयं तरुण्यः ।



ताः कान्तैः सह करपुष्करेरिताम्बु-

व्यात्युक्षीमभिसरणग्लहामदीव्यन् ॥ ३२ ॥

मुग्धत्वादिति ॥ मुग्धत्वान्मूढत्वादविदिताः कैतवप्रयोगा मुखसेचनादिक-  
पटाचरणानि याभिस्ताः, अत एव सपदि पराजयं गच्छन्त्यस्तास्तरुण्यः कान्तैः स-  
हाभिसरणं स्वयमभिगमनं ग्लहो धूतं पणो यस्यास्ताम् । 'पणोऽक्षेषु ग्लहः' इ-  
त्यमरः । 'अक्षेषु ग्लहः' इति ग्रहेरेवाक्षपणे लत्वनिपातः । अप्रप्रत्ययस्तु 'गृहवृ-  
हनिधिममञ्च' इत्येव सिद्ध इति केचित् । अन्ये तु ग्लहिं प्रकृत्यन्तरमङ्गीकृत्याप्र-  
त्ययस्यैव निपातो घञपवादीत्याहुः । करपुष्करैः करकमलैरीरितैरम्बुभिर्या व्यात्युक्षीं  
व्यतिहारेणोक्षणम् । परस्परान्युक्षणमित्यर्थः । 'कर्मव्यतिहारे णच् स्त्रियाम्' इति  
णच्प्रत्ययः । 'णच् स्त्रियामञ्' इति स्वार्थिकोऽञ् प्रत्ययः । 'टिड्ढाणञ्-' इत्या-  
दिना ङीप् । तां व्यात्युक्षीमदीव्यन् । तया अङ्गीडन्नित्यर्थः । 'दिवः कर्म च'  
इति विकल्पात्कर्मत्वम् । अत्राविदितकैतवप्रयोगस्य विशेषणगत्या पराजयहेतुत्वा-  
दर्थहेतुकं काव्यलिङ्गमलंकारः ॥

योग्यस्य त्रिनयनलोचनानलार्चि-

निर्दग्धस्मरपृतनाधिराज्यलक्ष्म्याः ।

कान्तायाः करकलशोद्यतैः पयोभि-

र्वक्त्रेन्दोरकृत महाभिषेकमेकः ॥ ३३ ॥

योग्यस्येति ॥ त्रिनयनरुणम्बकः । 'क्षुब्धादिषु च' इति निषेधात् 'पूर्वपदा-  
त्संज्ञायाम्' इति णत्वाभावः । तस्य लोचनानलार्चिषा निर्दग्धस्य स्मरस्य याः  
पृतनास्तासामधिराज्यमाधिपत्यं तदेव लक्ष्मीस्तस्याः योग्यस्वार्हस्य । त्रैलोक्यविज-  
यिनः स्थाने तादृशस्यैव स्थाप्यत्वादिति भावः । कान्ताया वक्त्रेन्दोः । स्मरसंख-  
त्वादस्येति भावः । करावज्जलरेव कलशस्तेनोद्यतैरुत्क्षिप्तैः पयोभिर्महाभिषेक-  
मेकः कश्चित्कामी अकृत कृतवान् । करोतेर्लुङि तद् 'तनादिभ्यस्तथासोः' इति  
सिचो लुक् । अत्र जलक्रीडासेके महाभिषेकत्वोत्प्रेक्षा प्रतीयमानकरकलशेति  
रूपकानुप्राणितेति संकरः ॥

सिञ्चन्त्याः कथमपि बाहुमुन्नमय्य

प्रेयांसं मनसिजदुःखदुर्बलायाः ।

सोवर्णं वलयमवागलत्कराग्रा-

ल्लावण्यश्रिय इव शेषमङ्गनायाः ॥ ३४ ॥

सिञ्चन्त्या इति ॥ मनसिजदुःखेन स्मरपीडया दुर्बलाया अत एव कथमपि  
बाहुमुन्नमय्योद्यम्य प्रेयांसं प्रियतमम् । 'प्रियस्थिर-' इत्यादिना प्रादेशः । सिञ्च-  
न्त्याः स्त्रपयन्त्या अङ्गनायाः कराग्रात्सोवर्णं हिरण्मयं वलयं कंकणम् । कंकणं  
वलयोऽस्त्रियाम्' इत्यमरः । लवणैव लावण्यं कान्तिविशेषः । चातुर्वर्ण्यादिरवात्स्ना-

र्थे व्यञ्ज्यतयः । 'लवणो रसरक्षोऽन्विभेदेषु लवणा त्विषि' इति विश्वः । यद्वा-  
 'मुक्ताफलेषु छायायास्तरलत्वमिवान्तरा । प्रतिभाति यदङ्गेषु तल्लवण्यमिहोच्यते ॥'  
 तस्य श्रीः संपत्तस्याः शेषमतिरिक्तम् । शरीरसंपदवशिष्टमिति यावत् । 'शेषः सं-  
 कर्षणेऽनन्ते उपयुक्तेरेऽन्यवत्' इति विश्वः । तदिवावागलदपतत् । शेषमिति  
 गुणनिमित्तजातिस्वरूपोत्प्रेक्षा ॥

स्निह्यन्ती दृशमपरा निधाय पूर्णं

मूर्तेन प्रणयरसेन वारिणेव ।

कंदर्पप्रवणमनाः सखीसिसिक्षा-

लक्ष्येण प्रतियुवमञ्जलिं चकार ॥ ३५ ॥

स्निह्यन्तीति ॥ कंदर्पप्रवणमनाः स्तरपरवशचित्ता अत एव दृशं निधाय पुं-  
 स्वेव दृष्टिं कृत्वा स्निह्यन्ती । दृष्टिविशेषेण स्नेहं प्रकाशयन्तीत्यर्थः । अपरा स्त्री  
 सख्याः सिसिक्षा सेकुमिच्छा तस्या लक्ष्येण व्याजेन वद्धाञ्जलिरेव तिष्ठन्ती न तु  
 सिञ्चन्तीति श्रोतनाय सिसिक्षेतीच्छायां सनः प्रयोगः । प्रतियुवं युवानं प्रति ।  
 'अनश्च' इत्यव्ययीभावे समासान्तः । मूर्तेन मूर्तिमता प्रणयरसेनेत्युत्प्रेक्षा । पा-  
 णादर्धस्य बलीयस्त्वादिवशब्दस्य व्यवहितेनान्वयः । वारिणा पूर्णमञ्जलिं चकार ।  
 प्रार्थयामासेत्यर्थः ॥

आनन्दं दधति मुखे करोदकेन

श्यामाया दयिततमेन सिच्यमाने ।

ईर्ष्यन्त्या वदनमसिक्तमप्यनल्प-

स्वेदान्बुस्तपितमजायतेतरस्याः ॥ ३६ ॥

आनन्दमिति ॥ आनन्दं दधति प्रियसंभावनया हर्षं दधाने श्यामाया मध्व-  
 मयौवनायाः स्त्रियः । 'श्यामा यौवनमध्यस्था' इत्युत्पलः । मुखे वदने दयितत-  
 मेन अतिशयेन दयितः प्रियः । अतिशये तमप्यप्रत्ययः । तेन कर्त्रा करोदकेनाञ्ज-  
 लिजलेन सिच्यमाने सति ईर्ष्यन्त्या असहमानायाः । 'परोत्कर्षाक्षमेष्वा स्यात्'  
 इति लक्षणात् । इतरस्याः सपत्न्या वदनमसिक्तमपि । प्रियेणेति शेषः । अनल्पेन  
 स्वेदान्बुना स्तपितं सिक्तमजायताभवत् । ईर्ष्याकृतकोपकार्यत्वात्स्वेदादीनामिति  
 भावः । असिक्तमपि सिक्तमिति विरोधः । तस्य स्वेदाख्यकारणोक्तेराभासत्वम् ॥

उद्दीक्ष्य प्रियकरकुड्मलापविद्धै-

र्वक्षोजद्वयमभिषिक्तमन्यनार्याः ।

अम्भोभिर्मुहुरसिचद्रधूरमर्षा-

दात्मीयं पृथुतरनेत्रयुग्ममुक्तैः ॥ ३७ ॥

उद्दीक्ष्येति ॥ प्रियस्य करकुड्मलाभ्यां पाणिपुटान्ध्यामपविद्धैः सिकैरम्भोभि-  
 रभिषिक्तम् अन्यनार्याः सपत्न्या वक्षोजद्वयमुद्दीक्ष्य वधूर्नायिका अमर्षादीर्घाङ्क-



तकोपादात्मीयं वक्षोजद्वयं पृथुतरेण नेत्रयुग्मेन मुक्तैरम्भोभिर्बाष्पैर्मुहुरसिचदभि-  
षिक्तवती । तन्मत्सरादिवेति भावः । अतो वस्तुनालंकारध्वनिः । 'लिपिसिचि-  
ह्रश्च' इति सिञ्चतेर्लुङि च्छेरडादेशः ॥

कुर्वद्भिर्मुखरुचिमुज्ज्वलामजस्रं  
यैस्तोयैरसिचत बहुभां विलासी ।

तैरेव प्रतियुवतेरकारि दूरा-

त्कालुष्यं शशधरदीधितिच्छटाच्छैः ॥ ३८ ॥

कुर्वद्भिरिति ॥ मुखरुचि मुखकान्ति उज्ज्वलां कुर्वद्भिर्यैस्तोयैर्विलासी विल-  
सनशीलः कामी । 'वौ कपलस-' इत्यादिना चिनुण् प्रत्ययः । बहुभामजस्रमसि-  
चत सिक्तवान् । स्वरितेत्त्वादात्मनेपदम् 'आत्मनेपदेष्वन्यतरस्याम्' इति सिञ्च-  
तेर्लुङि च्छेरडादेशः । शशधरदीधितिच्छटाच्छैः शशिकरनिकरस्वच्छैस्तैरेव तोयै-  
र्दूरात्प्रतियुवतेः सपत्न्याः कालुष्यमाविलत्वं, वैवर्ण्यं चाकारि । स्वच्छतोयैः का-  
लुष्यं कृतमिति विरुद्धकार्योत्पत्तिरूपो विषमभेदः । तच्चान्यत्रेत्यसंगतिः वैवर्ण्य-  
कालुष्ययोरभेदाध्यवसायादतिशयोक्तिसदुत्थापितेति संकरः ॥

रागान्धीकृतनयनेन नामधेय-

व्यत्यासादभिमुखमीरितः प्रियेण ।

मानिन्या वपुषि पतन्निसर्गमन्दो

भिन्दानो हृदयमसाहि नोदवज्रः ॥ ३९ ॥

रागेति ॥ रागेण विपक्षानुरागेणान्धीकृतनयने प्रियेण नामधेयव्यत्यासाद्वि-  
पक्षनामपूर्वकमभिमुखमीरितः क्षिप्तो वपुषि पतन्निसर्गमन्दः स्वभावजडः तथापि  
हृदयं भिन्दानो विदारयजुदकमेव वज्रोऽशनिरुदवज्रः । 'मन्थौदन-' इत्यादिना  
विकल्पादुदादेशः । मानिन्या विपक्षनामग्रहणजनितकोपवत्या नायिकया नासाहि  
न सोढः । तीक्ष्णयोगादतीक्ष्णमपि तीक्ष्णं भवतीति भावः । उदवज्र इति केवल-  
निरवयवरूपकम् ॥

प्रेम्णोरः प्रणयिनि सिञ्चति प्रियायाः

संतापं नवजलविपुषो गृहीत्वा ।

उद्धृताः कठिनकुचस्थलाभिघाता-

दासन्नां भृशमपराङ्मनामधाक्षुः ॥ ४० ॥

प्रेम्णेति ॥ प्रणयिनि प्रेम्णा प्रियाया उरः सिञ्चति सति कठिनकुचस्थलाभि-  
घातादुद्धृता उत्पतिता नवजलस्य विपुषो विन्दवः । 'पृषन्ति बिन्दु पृषताः पुमांसो  
विपुषः स्त्रियाम्' इत्यमरः । तस्याः सिक्तायाः संतापं गृहीत्वा आदायासन्नां समी-  
पस्थामपराङ्मनां सपत्नीं भृशमधाक्षुः संतापयन्ति स्म । दृढतेर्लुङि 'वदवज्र-' इ-

त्यादिना सिचि वृद्धिः वत्वादिकार्यम् । तत्सेकादेवापरस्वात्तापोदयात्तत्तापस्यैवा-  
त्राधानमुत्प्रेक्ष्यते सा च व्यञ्जकाप्रयोगाद्भूम्वा ॥

संक्रान्तं प्रियतमवक्षसोऽङ्गरागं

साध्वस्याः सरसि हरिष्यतेऽधुनाम्भः ।

तुष्ट्वैवं सपदि हृतेऽपि तत्र तेपे

कस्याश्चित्सफुटनखलक्ष्मणः सपत्न्या ॥ ४१ ॥

संक्रान्तमिति ॥ प्रियतमवक्षसः सकाशात्संक्रान्तं गाढालिङ्गनात्कुचतटलग्न-  
मस्वाः सिक्ताया अङ्गरागमधुनैव सरसि अम्भः कर्तुं । साधु निःशेषं हरिष्यते प्र-  
माद्व्यति एवं तुष्ट्वा इति बुद्ध्वा सपदि तत्र तस्मिन्नङ्गरागे हृतेऽपि स्फुटनखलक्ष्मणो  
व्यक्तनखचिह्नायाः कस्याश्चिन्नायिकायाः संबन्धिनि सपत्न्या तेपे तप्तम् । भावे  
लिङ् । तदिदमातपार्तस्य छायामन्विष्यतो दारुणद्वन्द्वहनवेष्टनं यदङ्गरागमेव द्रष्टु-  
मक्षमाया नखक्षतसाक्षात्कार इति । अत्र संतापशान्त्यर्थेन विपक्षाङ्गनाङ्गरागक्षाल-  
नेन तद्विरुद्धसंतापोत्पादनाद्विरुद्धकार्योत्पत्तिरूपो विषमालंकारः ॥

हृतायाः प्रतिसखि कामिनान्यनाम्ना

हीमत्याः सरसि गलन्मुखेन्दुकान्तेः ।

अन्तर्धि द्रुतमिव कर्तुमश्रुवर्षै-

र्भूमानं गमयितुमीषिरे पयांसि ॥ ४२ ॥

हृताया इति ॥ प्रतिसखि सख्याः समीपे । सखीसमक्षमित्यर्थः । समीपार्थे-  
ऽव्ययीभावे नपुंसकत्वह्रस्वत्वे । कामिना प्रियेणान्यस्याः सपत्न्याः नाम्ना अन्य-  
नाम्ना । सर्वनाम्नो वृत्तिमात्रे पुंवद्भावः । हृतायाः अत एव गलन्मुखेन्दुकान्तेः  
हीमत्या लज्जितायाश्च । कस्याश्चिदिति शेषः । सरसि द्रुतं शीघ्रमन्तर्धिमन्तर्धा-  
नम् । श्रदन्तरोरुपसर्गवहुत्तिवचनात् 'वपसर्गे धोः किः' इति किप्रत्ययः । कर्तु-  
मश्रुवर्षैः कर्तुभिः । पयांसि सरोजलानि भूमानं गमयितुं वृद्धिं प्रापयितुम् । 'गति-  
बुद्धि-' इत्यादिना अणिकर्तुः कर्मत्वं प्राधान्यादभिधानं च । ईषिरे इव दृष्टानि  
किमु इत्युत्प्रेक्ष्यमश्रुपातनिमित्ता । तथा मरणदुःखादपि दुःसहं सपत्न्या दुःख-  
मिति वस्तुध्वनिः ॥

सिक्तायाः क्षणमभिषिच्य पूर्वमन्या-

मन्यस्याः प्रणयवता वतावलायाः ।

कालिम्ना समधित मन्युरेव वक्रं

प्रापाक्ष्णोर्गलदपशब्दमञ्जनाम्भः ॥ ४३ ॥

सिक्ताया इति ॥ प्रणयवता प्रियेण क्षणं पूर्वमन्यां सपत्नीमभिषिच्य पश्चा-  
त्सिक्ताया अन्यस्या अवलायाः स्त्रिया वक्रं कर्म मन्युः क्रोप एव कर्ता । कालिम्ना



काष्ण्येन । वैवर्ण्येन सहेति यावत् । समधित संदधे । बतेति खेदे । संपूर्वाहधातेः कर्तरि लुङि तद् 'स्थाचोरिच' इतीकारः । सिचः कित्वाच्च गुणः । 'ह्रस्वादङ्गात्' इति सकारलोपः । गलरत्नचदङ्गोः संबन्धि अङ्गनाम्भः कज्जलोदकमपशब्दं वर्ण-  
स्थापवादं प्राप । कोपकालिमतिरोधानेन स्वकालिञ्ज एव प्रकाशनादिति भावः ।  
पूर्वेण वाक्यार्थेनोत्तरवाक्यार्थसमर्थनाद्वाक्यार्थहेतुकं काव्यलिङ्गम् ॥

उद्धोदुं कनकविभूषणान्यशक्तः

सध्रीचा बलयितपद्मनालमूत्रः ।

आरूढप्रतिवनिताकटाक्षभारः

साधीयो गुरुरभवद्भुजस्तरुण्याः ॥ ४४ ॥

उद्धोदुमिति ॥ कनकविभूषणान्मुद्धोदुमशक्तः । सौकुमार्यादिति भावः । अत एव सहाजतीति सध्यद् तेन सहचरेण कर्त्री । ऋत्विगादिना किन्प्रत्ययः 'सहस्य सध्रिः' इति सहशब्दस्य सध्यादेशः 'अनिदिताम्-' इति नकारलोपः 'अचः' इत्यकारलोपे 'चौ' इति दीर्घः । बलयितानि बलयीकृतानि पद्मनालमूत्राणि मृणालतन्तवो यस्य सः । मृणालकृतकंकण इत्यर्थः । तथापि आरूढः आरूढवान् प्रतिवनितायाः सपत्न्याः कटाक्ष एव भारो यस्य सः । तथा सासूर्यं दृष्ट इत्यर्थः । अत एव तरुण्या भुजो बाहुः साधीयो बाढतरमिति क्रियाविशेषणम् । 'अन्तिकबाढयोर्नेदसाधौ' इति बाढशब्दस्य साधादेशः । गुरुर्भारवान्, स्थाप्यश्चाभवत् । अत्र कनकभूषणाभावेऽपि तत्कार्यगुरुत्ववर्णनाद्विभावना सा च गुरुरिति श्लेषप्रतिभोत्थापितातिशयोक्त्यनुप्राणितेति संकरः ॥

आबद्धप्रचुरपराध्यर्किकिणीको

रामाणामनवरतोदगाहभाजाम् ।

नारावं व्यतनुत मेखलाकलापः

कस्मिन्वा सजलगुणे गिरां पटुत्वम् ॥ ४५ ॥

अबद्धेति ॥ उदकस्य गाहोऽवगाहनं उदगाहः । 'मन्थौदन-' इत्यादिनोदादेशः । तमनवरतं भजन्ति यास्तासामनवरतोदगाहभाजां रामाणां स्त्रीणां संबन्धी आबद्धाः प्रोताः प्रचुरा भूयिष्ठाः पराध्व्याः श्रेष्ठाश्च किंकिण्यो यस्मिन्स तथोक्तः । 'नष्टृत्थ' इति कप् । मेखलाकलाप आरावं ध्वनिं न व्यतनुत । तथा हि । जलेन सह सजलो जलाद्रौ गुणः सृजं यस्य सः । तथा डलयोरभेदाजडगुणो जडधर्मो जाड्यं तेन सहेति सजडगुणो जडश्च तस्मिन् कस्मिन्वा मेखलाकलापे पुंसि वा गिरां वाचां, ध्वनीनां च पटुत्वं सामर्थ्यम् । न कुत्रापील्यर्थः । श्लेषमूलाभेदातिशयोक्त्यनुप्राणितोऽयमर्थान्तरन्यासः ॥

पर्यच्छे सरसि हृतंऽथुके पयोभि-

लौलाक्षे मुरतगुरावपत्रपिण्णोः ।

सुश्रोण्या दलवसनेन वीचिहस्त-

न्यस्तेन द्रुतमकृताब्जिनी सखीत्वम् ॥ ४६ ॥

पर्यच्छ इति ॥ परि परितोऽच्छं स्वच्छम् । अन्तर्गतवस्त्वतिरोधायकमित्यर्थः । तस्मिन्सरसि पयोभिरंशुके स्त्रीपरिधाने हृते स्थानादपसारिते सति सुरतगुरौ रमणे च लोलाक्षे । श्रोण्यासक्तदृष्टौ सतीत्यर्थः । 'लोलश्चलसतृणयोः' इत्यमरः । 'बहुव्रीहौ सक्थ्यङ्गोः स्वाङ्गात्पच्' । अपत्रपिष्णोरपत्रपमाणायाः । 'लज्जा सापत्रपान्यतः' इत्यमरः । 'अलंकृन्-' इत्यादिना इष्णुच्प्रत्ययः । सुश्रोण्याः प्रियायाः प्रस्तुतोचितनिर्देशोऽयम् । अब्जिनी नलिनी द्रुतं वीचिरेव हस्तस्तेन न्यस्तेन दलं पर्णमेव वसनं तेन । तद्दानेनेत्यर्थः । सखीत्वमकृत । सखीकृत्यं चकारेत्यर्थः । अत्राब्जिन्यादिषु सखीत्वाद्यारोपात्समस्तवस्तुवृत्ति सावयवरूपकम् ॥

नारीभिर्गुरुजघनस्थलाहताना-

मास्यश्रीविजितविकासिवारिजानाम् ।

लोलत्वादपहरतां तदङ्गरागं

संजज्ञे स कलुष आशयो जलानाम् ॥ ४७ ॥

नारीभिरिति ॥ नारीभिः कर्त्रीभिः गुरुजघनस्थलैराहतानाम् आस्यश्रीभिर्मुखशोभाभिर्विजितानि विकासीनि वारिजानि पद्मानि येषां तेषां लोलत्वाच्चलत्वात्सतृणत्वाच्च । 'लोलश्चलसतृणयोः' इत्यमरः । तासामङ्गरागमपहरतां क्षालयतां च जालानां तोयानां जडानां च स आशयो हृदो हृदयं च कलुषोऽप्रसन्नः क्षुभितश्च संजज्ञे संजातः । अपहर्तुं स्नादनस्वहरणादिभिराशयः कलुषो भवतीति ध्वनिः । अभिधायाः प्रकृतार्थे नियन्त्रणाच्च श्लेषः ॥

सौगन्ध्यं दधदपि काममङ्गनानां

दूरत्वाद्व्रतमहमाननोपमानम् ।

नेदीयो जितमिति लज्जयेव तासा-

मालोले पयसि महोत्पलं ममज्ज ॥ ४८ ॥

सौगन्ध्यमिति ॥ कामं पर्याप्तं सौगन्ध्यं सुरभिगन्धित्वं संबन्धित्वं च । 'गन्धो गन्धक आमोदे लेशो संबन्धिगर्वयोः' इति विश्वः । दधदपि अहं दूरत्वात्पूर्वं दूरत्वात्वादङ्गनानामाननोपमानं मुखसादृश्यं गतम् । 'दूरस्थाः पर्वता रम्याः' इति वदिति भावः । संप्रति पुनस्तासां नेदीयो नेदिष्ठमन्तिकतमं सत् । 'अन्तिकवाडयोर्नेदसाधौ' इत्यन्तिकशब्दस्य नेदादेशः । जितं परिभूतमभूवमिति लज्जयेव महोत्पलमरविन्दमालोले चले पयसि ममज्ज । यथा 'दूरे साम्येन दृश्यमानः संबन्धी संनिधाववमानितः कचिल्लज्जया निलीयते तद्वदिति । अत्र पयश्चलनकृतेऽब्जमज्जने लज्जाहेतुकत्वमुत्प्रेक्ष्यत इति श्लेषमूलातिशयोक्तिहेतुप्रेक्षयोः संसृष्टिः ॥



प्रभ्रष्टैः सरभसमम्भसोऽवगाह-  
क्रीडाभिर्विदलितयूथिकापिशङ्गैः ।

आकल्पैः सरसि हिरण्मयैर्वधूना-  
मौर्वाग्निद्युतिशकलैरिव व्यराजि ॥ ४९ ॥

प्रभ्रष्टैरिति ॥ सरभसं ससत्वरम् अम्भसोऽवगाहा एव क्रीडास्ताभिः प्रभ्र-  
ष्टैर्जलावगाहक्षोभादम्भसि च्युतैर्विदलिता विकसिता यूथिकाः पीतयूथिका हेमपु-  
ष्पिकापरपर्याया विवक्षिताः, अन्यथा पिशङ्गत्वायोगात् । 'गणिका यूथिकाम्बष्टा  
सा पीता हेमपुष्पिका' इत्यमरः । तद्वत्पिशङ्गैर्हिरण्मयैः सौवर्णैः । 'दाण्डिनायन-'  
इत्यादिना निपातः । वधूनामाकल्पैर्भूषणैः सरसि और्वाग्निद्युतिशकलैर्जलाशय-  
त्वाद्वापि संहितैर्वदवानलज्वालास्त्रण्डैरिवेत्युत्प्रेक्षा । व्यराजि विराजितम् ।  
भावे लुङ् ॥

आस्माकी युवतिदशामसौ तनोति  
छायैव श्रियमनपायिनीं किमेभिः ।

मत्त्वैवं स्वगुणपिधानसाभ्यसूयैः  
पानीयैरिति विदधाविरेऽञ्जनानि ॥ ५० ॥

आस्माकीति ॥ अस्माकमियमास्माकी अस्मादीया । अस्माकारितेत्यर्थः । 'यु-  
ष्मदस्मादोरन्यतरस्यां खञ्' इति चकारादण्प्रत्ययः । 'तस्मिन्नणि च युष्माका-  
स्माकौ' इति प्रकृतेरस्माकादेशः 'दिङ्गुणञ्-' इत्यादिना ङीप् । असौ छाया  
कान्तिः । विमलेति यावत् । सैव युवतिदशामनपायिनीं स्वायिनीं श्रियं तनोति  
एभिरञ्जनैः किमेतत्साध्यम् । न किञ्चिदस्तीत्यर्थः । गम्यमानसाधनापेक्षया करण-  
त्वात्तृतीयेत्युक्तं प्राक् । एवं मत्वा । उक्तप्रकारेणाञ्जनवैफल्यं निश्चितेत्यर्थः । अत  
एव गम्योत्प्रेक्षेयम् । स्वगुणस्य स्वाविष्कृतदहनैर्मल्यगुणस्य पिधानम् । 'अपिधान-  
तिरोधानपिधानाच्छादनानि च' इत्यमरः । 'वष्टि भागुरिरल्लोपमवाप्योरुपसर्गयोः'  
इत्यकारलोपः । तेन साभ्यसूयैः सैर्ष्यैः पातुमहैः पानीयैः । 'अम्भोऽर्णस्तोयपानी-  
यनीरक्षीराम्बु शम्बरम्' इत्यमरः । 'तव्यत्तव्यानीयरः' इति पिबतेरनीयर प्रत्ययः ।  
अञ्जनानि कज्जलानि इति अनेन स्वगुणप्रकाशनयोग्यतया विवक्षितेन प्रकारेण ।  
निःशेषत्वरूपेणेत्यर्थः । विदधाविरे विधौतानि । क्षालितानीत्यर्थः । 'धातु गति-  
श्रुदयोः' इति धातोः कर्मणि लिट् ॥

निर्धेते सति हरिचन्दने जलौघै-  
रापाण्डोर्गतपरभागयाङ्गनायाः ।

अहाय स्तनकलशद्वयादुपेये  
विच्छेदः सहृदययेव हारयष्ट्या ॥ ५१ ॥

निर्धौते इति ॥ हरिचन्दने रक्तचन्दने जलौघैर्निर्धौते क्षालिते सति । धावेः कर्मणि क्तः । 'च्छ्रोः श्रुटनुनासिके च' इति वकारस्योदादेशः । 'प्लेधत्पूहसु' इति वृद्धिरौकारः । आपाण्डोः पाण्डुवर्णादङ्गनायाः । स्तनकलशद्वयात् गतपरभागया सावर्ण्याद्विगतवर्णोत्कर्षया । अत एव सामान्यालंकारः । 'सामान्यं गुणसाम्येन यत्र वस्त्वन्तरैकता' इति लक्षणात् । हारयष्टया कर्न्या सहृदयया सचित्तयेवेत्युत्प्रेक्षा । निजपरभागहानिपरिज्ञानबल्येवेत्यर्थः । अह्नाय सपदि । 'स्नाक् झटित्यञ्ज-साहाय्यं द्राक्ष मधु सपदि द्रुते' इत्यमरः । विच्छेदस्तुदनमुपेये प्राप्तः । हीनजीव-नादजीवनमेव वरमिति भावः । उपपूर्वादिणः कर्मणि लिट् । विशोभहेतुकस्य हारविच्छेदस्य सहृदयहेतुकत्वोत्प्रेक्षा सा चोक्तसामान्योत्थापितेति संकरः ॥

अन्यूनं गुणममृतस्य धारयन्ती

संकुलस्फुरितसरोरुहावतंसा ।

प्रेयोभिः सह सरसी निपेव्यमाणा

रक्तत्वं व्यधित वधूदशां सुरा च ॥ ५२ ॥

अन्यूनमिति ॥ अन्यूनं समग्रममृतस्य पीयूषस्य गुणं माधुर्यादिकं धारय-  
न्ती । 'अगन्धमव्यक्तरसं शीतलं च तृषापहम् । अच्छं लघु च पथ्यं च तोयं गु-  
णवदुच्यते ॥' इति उक्तोदकगुणं च धारयन्ती सरसी । पक्षे 'अमृतं यज्ञशेषे स्ना-  
त्पीयूषे सलिले ध्रुवम्' इति विश्वः । संकुलानि विकचानि । उत्कुलसंकुलयोरुपसं-  
ख्यानातिष्ठातस्य लत्वम् । स्फुरितान्युज्ज्वलानि च यानि सरोरुहाण्येकत्र सह-  
जानि, अन्यत्र संस्कारार्थं क्षिप्तानि तान्यवतंसो भूषणं यस्याः सा तथोक्ता । प्रे-  
योभिः सह निपेव्यमाणा । स्नानपानाभ्यामिति भावः । सरसी पुष्करिणी वधूदशां  
रक्तत्वमारुण्यं व्यधित विधत्ते स्म । तथा सुरा च । व्यधितेति धातुः कर्तरि लुङि  
तच् । इहोत्साहवर्धनाय मुहुः सेष्वस्वाच्छृङ्गाणीति श्लोके सलिलक्रीडासंभारेषु  
मार्द्विकमिति परिगणनाच्च सरसीवत्सुराया अपि प्रकृतत्वविवक्षायां तुल्ययोगिता  
तदविवक्षायां तु दीपकम् । सुरेवेति पाठे त्वप्रकृतविवक्षैव कार्या । अन्यथा उपमा-  
नुपमा स्यात् । न च तुल्ययोगितावकाशः । इवशब्देन गम्भीरम्यलक्षणभङ्गादिति ॥

स्नान्तीनां बृहदमलोदविन्दुचित्रौ

रेजाते रुचिरदशामुरोजकुम्भौ ।

हाराणां मणिभिरुपाश्रितौ समन्ता-

दुत्सूत्रैर्गुणवदुपपन्नकाम्ययेव ॥ ५३ ॥

स्नान्तीनामिति ॥ स्नान्तीनां जलमवगाहमानानां रुचिरदशां सुदशां संबन्धि-  
नौ बृहन्निरमलैश्चोदविन्दुभिश्चित्रौ । 'मन्थौदन-' इत्यादिनोदकशब्दस्योदादेशः ।  
उरोजकुम्भौ उत्सूत्रैर्हाराणां मुक्ताहाराणां मणिभिर्गुटिकाभिरुपहन्यते उपगम्यते,  
पीड्यते वा । 'उपन्न आश्रये' इति हन्तेरप्प्रत्ययान्त उपधालोपीति निपातः । गु-  
णवत औदार्यादिगुणवतः, सूत्रवतश्च उपपन्नस्य काम्या आत्मन इच्छा गुणवदुपपन्न-



काम्या तथा गुणवदुपपन्नकाम्यया । आत्मनो गुणवदाश्रयाकाङ्क्षयेत्यर्थः । 'काम्यच्च' इति काम्यचप्रत्यये प्रत्ययान्तधातुत्वात् 'अप्रत्ययात्' इति स्त्रियामाप्रत्यये टाप् । समन्तादुपाश्रितौ संश्रिताविव रेजाते राजेते स्म । 'कणां च सप्तानाम्' इति विकल्पादेकाराभ्यासलोपौ । गुणवच्छब्देन सूत्रशब्देन च सूत्रभेदे सूत्रान्तरमशिश्रियदिति प्रतीतेः श्लेषानुप्राणितयातिशयोक्त्यानुप्राणितेयमुत्प्रेक्षा ॥

आरूढः पतित इति स्वसंभवोऽपि

स्वच्छानां परिहरणीयतामुपैति ।

कर्णेभ्यश्च्युतमसितोत्पलं वधूनां

वीचीभिस्तस्मिन् यन्निरासुरापः ॥ ५४ ॥

आरूढ इति ॥ स्वसंभवोऽप्यात्मसंभवोऽपि आरूढ उच्चस्थानगत उत्तमाश्रमश्च पतितस्तथा भ्रष्ट इति हेतोः । आरूढपतितत्वादित्यर्थः । स्वच्छानां निर्मलानां परिहरणीयतां त्वाज्यत्वमुपैति । 'प्रव्रज्यावसितो राज्ञो दास आमरणान्तिकः' इति स्मरणादिति भावः । वीचीभिस्तस्मिन् तदप्रति निरासुश्चिक्षिपुः । कुतः यस्मादापः वधूनां कर्णेभ्यश्च्युतमसितोत्पलम् । स्वसंभवमपीति भावः । विशेषेण सामान्यसमर्थनरूपोऽर्थान्तरन्यासः । समर्थनवाक्यगतश्लेषमूलातिशयोक्त्या संकीर्णः ॥

दन्तानामधरमयावकं पदानि

प्रत्यग्रास्तनुमविलेपनां नखाङ्काः ।

आनिन्युः श्रियमधितोयमङ्गनानां

शोभायै विपदि सदाश्रिता भवन्ति ॥ ५५ ॥

दन्तानामिति ॥ तोयेष्वधि अधितोयम् । विभक्त्यर्थेऽव्ययीभावः । अङ्गना-नामयावकं प्रक्षालितलाक्षारागमधरं दन्तानां पदानि दन्तक्षतानि । तथा अविलेपनां धौताङ्गरागां तनुं शरीरं प्रत्यग्रा नवा नखाङ्काश्च श्रियमानिन्युः प्रापयामासुः । 'नीवङ्गोर्हरतेश्चैव' इति वचनाद्विकर्मकत्वम् । तथाहि सतः सज्जनान्, सुन्दरांश्चाश्रिताः सदाश्रिताः ये केचिदिति शेषः । विपदि विभवाभावकालेऽपि शोभायै वैभवाय भवन्ति । 'कृपेः संपद्यमाने चतुर्थी वक्तव्या' इति कृपेरर्थनिर्देशाच्चतुर्थी । अर्थान्तरन्यासः ॥

कस्याश्चिन्मुखमनु धौतपत्रलेखं

व्यातेने सलिलभरावलम्बिनीभिः ।

किञ्जल्कव्यतिकरपिञ्जरान्तराभि-

श्चित्रश्रीरलमलकाग्रवल्लरीभिः ॥ ५६ ॥

कस्याश्चिदिति ॥ धौतपत्रलेखं क्षालितपत्रावलीकं कस्याश्चिन्मुखमनु मुखेन संबद्धं यथा तथा । मुखे इति यावत् । 'तृतीयार्थे-' इत्यनोः कर्मप्रवचनीयत्वाद्वि-त्तीया । सलिलभरेणावलम्बिनीभिर्लम्बमानाभिः । आर्जवं गताभिरित्यर्थः । किञ्ज-

लक्ष्यतिकरेण केशरमिश्रणेन विजराण्यन्तराणि मध्यभागा यासां ताभिः । अल-  
काग्राणि बल्लर्यो मञ्जर्य इवेत्युपमितसमासः । 'बल्लरी मञ्जरी स्त्रियाम्' इत्यमरः ।  
ताभिरलकाप्रबल्लरीभिश्चित्रश्रीर्मकरिकापत्रशोभा अलं व्यातेने संपादिता । तनोतेः  
कर्मणि लिट् । अत्र चित्रस्य श्रीरिव श्रीरिति निदर्शनाभेदः ॥

अथ श्लोकद्वयेन पुंसामप्यवस्थाभेदं वर्णयति—

वक्षोभ्यो घनमनुलेपनं यदूना-

मुत्तंसानहरत वारि मूर्धजेभ्यः ।

नेत्राणां मदरुचिरक्षतैव तस्यौ

चक्षुष्यः खलु महतां परैरलङ्घ्यः ॥ ५७ ॥

वक्षोभ्य इत्यादि ॥ वारि सरउदकं कर्तुं यदूनां यादवानां वक्षोभ्यो घनं सा-  
न्द्रमनुलेपनमङ्गरागमहरत । जित्वात्तद्ध । अत्र वधूनामिति काचित्कः पाठो व-  
क्षोजानुपेक्ष्य वक्षोमात्रनिर्देशादुत्तरश्लोके तेषामिति पुंलिङ्गपरामर्शाच्च न ग्राह्यः ।  
मूर्धजेभ्यः शिरोरुहेभ्य उत्तंसान्शेखरानहरत । नेत्राणां मदरुचिर्मदरागोऽक्षतैव  
तथैव तस्यौ । वारिविहारस्यापि रागजनकत्वादिति भावः । अत एव रागद्वयस्या-  
प्यभेदाध्यवसायेन तदवस्थानिर्देशादतिशयोक्तिः । तथाहि महतां चक्षुषि भव-  
श्चक्षुष्यः प्रियोऽक्षिजश्च । 'प्रियोऽक्षिजे च चक्षुष्यः' इति विश्वः । 'शरीरावयवा-  
च्च' इति यत् । परैरलङ्घ्यो दुर्धर्षः खलु । चक्षुष्य इति श्लेषमूलातिशयोक्तिः ।  
तथा पूर्वोक्तया च संकीर्णोऽयमर्थान्तरन्यासः ॥

यो बाह्यः स खलु जलैर्निरासि रागो

यश्चित्ते स तु तदवस्थ एव तेषाम् ।

धीराणां व्रजति हि सर्व एव नान्तः-

पातित्वादभिभवनीयतां परस्य ॥ ५८ ॥

य इति ॥ तेषां यदूनां बहिर्भूतो बाह्यः । 'बहिपष्टिलोपो यच्च' इति वचनात्  
यच्च प्रत्ययः । यो रागोऽङ्गरागः स रागो जलैस्तोयैः, जडैश्च निरासि निरस्तः खलु ।  
अस्यतेः कर्मणि लुङ् । चित्ते यो रागः स तु सैवावस्था यस्य स तदवस्थ एव ।  
न निरस्त इत्यर्थः । अत्र रागयोरभेदाध्यवसायादतिशयोक्तिः । तथा हि सर्वोऽपि  
धीराणां महतामन्तःपातित्वात् । अन्तर्गतत्वादेवेति यावत् । परस्याभिभवनीय-  
तां न व्रजति । अन्यथा व्रजत्येवेत्यर्थः । पूर्ववदलंकारः ॥

फेनानामुरसिरुहेषु हारलीला

चेलश्रीर्जघनतलेषु शैवलानाम् ।

गण्डेषु स्फुटरचनाञ्जपत्रवल्ली

पर्याप्तं पयसि विभूषणं वधूनाम् ॥ ५९ ॥

फेनानामिति ॥ वधूनाम् । अष्टभूषणानामपीति भावः । पयसि विभूषणं प-



यांसम् । समग्रमासीदित्यर्थः । कुतः । फेनानां टिण्डीराणामुरसि रहन्तीत्युरसिरु-  
हाः स्तनाः । 'सुपि' इति योगविभागात्कप्रत्ययः 'हलदन्तात्' इत्यलुक् । तेषु हारली-  
ला मुक्तावलिश्रीः । जातेति शेषः । शैवलानां जघनतलेषु चेलश्रीर्वसनशोभा जा-  
ता । गण्डेषु कपोलेषु शैवला इति विभक्तिविपरिणामादनुपङ्गः । स्फुटरचना व्य-  
क्तविन्यासाब्जपद्मवह्नी पद्मपत्रलता जातेति शेषः । अत्र फेनानां हारलीलेव लीला  
शैवलानां चेलश्रीरिव श्रीरिति निदर्शनाभ्यां शैवलाः पत्रवह्नीति रूपकेण च वा-  
क्यार्थैश्चतुर्थवाक्यार्थसमर्थनात्तैरेवाङ्गाङ्गिभावेन संकीर्णं वाक्यार्थहेतुकं काव्य-  
लिङ्गम् ॥

भ्रश्यद्भिर्जलमभि भूषणैर्वधूना-

मङ्गेभ्यो गुरुभिरमज्जि लज्जयेव ।

निर्माल्यैरथ ननृतेऽवधीरिताना-

मप्युच्चैर्भवति लघीयसां हि धाष्ट्यम् ॥ ६० ॥

भ्रश्यद्भिरिति ॥ वधूनामङ्गेभ्यो भ्रश्यद्भिः पतद्भिर्गुरुभिः सौवर्ण्याद्गुरुत्वयुक्तै-  
र्भूषणैर्लज्जया भ्रंशप्रयुक्तया ह्रियेवेत्युत्प्रेक्षा । जलमभि अमज्जि जले मग्नम् । भा-  
वे लुब्ध् । अथानन्तरमेव न तु विलम्बेनेति भावः । निर्माल्यैर्भुक्तोऽज्जितमाल्यैर्ननृ-  
ते जलेऽनति । भ्रंशेऽपि निर्लज्जैरिति भावः । तथा हि । अवधीरितानां तिरस्कृता-  
नामपि लघीयसां तुच्छानामुच्चैर्धाष्ट्यं निर्लज्जत्वमेवाधिकं भवतीत्यर्थान्तरन्यासः ।  
महान्तः पदभ्रंशे लज्जिताः कचिन्निलीयन्ते, तुच्छास्तु निर्लज्जा विनृम्भन्त इति  
भावः । अप्सु गुरुणि मज्जन्ति लघूनि प्लवन्त इति परमार्थः ॥

आमृष्टास्तिलकरुचः स्रजो निरस्ता

नीरक्तं वसनमपाकृतोऽङ्गरागः ।

कामः स्त्रीरनुशयवानिव स्वपक्ष-

व्याघातादिति सुतरां चकार चारुः ॥ ६१ ॥

आमृष्टा इति ॥ तिलकरुचः पत्रशोभा आमृष्टाः । स्रजो माला निरस्ताः ।  
वसनं कौमुदं वासो नीरक्तमरक्तम् । निरस्तरागमित्यर्थः । कृतमिति शेषः । अ-  
ङ्गरागोऽपाकृतः । सर्वत्र जलैरित्यर्थः । इतीत्थं स्वपक्षव्याघातात्स्ववर्गक्षयादनुशय-  
वाननुतापवानिवेत्युत्प्रेक्षा । कामः स्त्रीः स्त्रियाः । 'वामुशसोः' इतीयङादेशविकल्पा-  
त्पक्षे पूर्वसवर्णदीर्घः । सुतरां चारुः पूर्वतोऽपि रमणीयाश्चकार । स्त्रीणां काम एव  
भूषणमन्यद्वैरूप्यमेवेति भावः ॥

शीतार्तिं बलवदुपेयुपेव नीरै-

रासेकाच्छिरसमीरकम्पितेन ।

रामाणामभिनवयौवनोष्मभाजो-

राश्रेऽपि स्तनतटयोर्नवांशुकेन ॥ ६२ ॥

शीतेति ॥ नीरैस्तोवैरासेकाद्रासेचनाच्छीताति शीतव्यथां बलवत्सुष्ठु उपेयुषेव प्रासवतेवेत्युत्प्रेक्षा । अत एव शिशिरसमीरकम्पितेन शीतवातवैपितेन नवांशुकेन कर्पा अभिनवो यो यौवनोष्मा उष्णत्वं तद्भाजोः रामाणां स्तनतटयोराधारयोरा-  
श्लेपि आश्लिष्टं संसक्तम् । भावे लुब्ध् । सेकहेतुकस्यांशुकश्लेषस्य शीतातिहेतुकव-  
सुत्प्रेक्षयत इति गुणहेतुत्प्रेक्षा ॥

इत्थमासां जलक्रीडामुक्त्वा जलादुत्तरणं वर्णयति—

श्रयोतद्भिः समधिकमात्तमङ्गसङ्गा-

छावण्यं तनुमदिवाम्बु वाससोऽन्तैः ।

उत्तरे तरलतरङ्गरङ्गलीला-

निष्णातैरथ सरसः मियासमूहैः ॥ ६३ ॥

श्रयोतद्भिरिति ॥ अथ जलक्रीडानन्तरमङ्गसङ्गाद्वात्रसंपर्कादात्तमुपात्तम् । संस-  
क्तमिति यावत् । समधिकमतिरिक्तं तनुसन्मूर्तिमत् छावण्यमिव । कान्तिसारमि-  
वेत्युत्प्रेक्षा । अम्बु श्रयोतद्भिः श्वरद्भिः । भौवादिकत्वाल्लघूपधगुणः । तरलाश्रयला-  
स्तरङ्गा एव रङ्गा नृत्यस्थानानि तेषु लीलानर्तितानि तासु निष्णातैः कुशलैः ।  
'निनदीभ्यां स्नातेः कौशले' इति पत्वम् । वाससोऽन्तैर्वस्त्रस्याल्लैरूपलक्षितैः त्रि-  
यासमूहैः स्त्रीसङ्घैः सरसो हृदादुत्तरे उत्तीर्णम् । निर्गतमित्यर्थः । तस्मैर्भावे लिङ् ॥

दिव्यानामपि कृतविस्मयां पुरस्ता-

दम्भस्तः स्फुरदरविन्दचारुहस्ताम् ।

उद्दीक्ष्य श्रियमिव कांचिदुत्तरन्ती-

मस्यार्पाज्जलनिधिमन्थनस्य शौरिः ॥ ६४ ॥

दिव्यानामिति ॥ दिवि भवा दिव्यास्तेषामपि कृतविस्मयां सौन्दर्यातिरेकेण  
जनिताद्भुतरसां स्फुरदरविन्दाभ्यां चारु हस्तौ यस्यास्ताम् । पद्महस्तामित्यर्थः । पु-  
रस्तादग्रतः अम्भसो जलात् । पद्मम्यास्तसिद्ध । उत्तरन्तीं निष्कामन्तीं कांचिद्वि-  
द्यं मन्थमानास्समुद्रास्त्रयः प्रादुर्भवन्तीं श्रियमिव लक्ष्मीमिवोद्दीक्ष्य जलनिधि-  
मन्थनस्य । समुद्रमन्थनमित्यर्थः । मन्थेर्भौवादिकस्येदित्वाङ्गुमागमः 'अधीगर्थे'-  
इत्यादिना कर्मणि पठ्यते । अस्यार्पास्मृतवान् । अत्र समुद्रमन्थनसारिकया श्रि-  
यमिवेत्युपमया सादृश्याच्छ्रीः स्मृतेति स्मरणालंकारप्रतीतेरलंकारध्वनिः ॥

श्लक्ष्णं यत्परिहितमेतयोः किलान्त-

र्धानार्थं तदुदकसेकसक्तमूर्वोः ।

नारीणां विमलतरौ समुल्लसन्त्या

भासान्तर्दधतुरू दुकूलमेव ॥ ६५ ॥

श्लक्ष्णमिति ॥ एतयोरुर्वोरन्तर्धानार्थं किल छादनार्थं श्लक्ष्णं स्त्रियं यदुकूलं  
परिहितमाच्छादितमुदकसेकेन संसक्तं संस्पृष्टं तत् दुकूलं कर्म । विमलतरौ नारीणा-



मूरु पीवरावूरु एव कर्तारौ समुल्लसन्त्या भासा स्फुरन्त्या निजकान्त्यान्तर्दधतुश्छा-  
दितवन्तौ । तदेतच्छ्रूयमाणमिति भावः । अत्र दुकूलस्योरुछादकावेऽपि तदभावोक्तेरसं-  
बन्धेऽपि संबन्धरूपातिशयोक्तिः । तदपेक्षया चोर्वोर्दुकूलानाच्छादकयोराच्छादक-  
स्योक्तेरसंबन्धे संबन्धरूपातिशयोक्तेरनुप्राणितेति सजातीयसंकरः, तदनुप्राणि-  
तश्च विषमालंकार इति विजातीयसंकरः । तेन चोर्वोर्लोकोत्तरं लावण्यं व्यज्यत  
इत्यलंकारेण वस्तुध्वनिः ॥

वासांसि न्यवसत यानि योषितस्ताः

शुभ्राभ्रद्युतिभिरहासि तैर्मुदेव ।

अत्याक्षुः स्नपनगलज्जलानि यानि

स्थूलाक्षुद्युतिभिररोदि तैः शुचेव ॥ ६६ ॥

वासांसीति ॥ ताः योषितो यानि वासांसि न्यवसत निवसितवत्यः । 'वस  
आच्छादने' इति धातोः कर्तरि लङ् । शुभ्राभ्राणां द्युतिरिव द्युतिर्येषां तैर्वासो-  
भिर्मुदा नारीनिवसनानन्देनाहासीव हसितमिव । भावे लुङ् । स्नपनेन गलज्ज-  
लानि स्नवतोयानि यानि वासांसि अत्याक्षुस्त्यक्तवत्यः तैः शुचा स्थूला अक्षुद्युति-  
र्येषां तैररोदीव रोदनं कृतमिव । भावे लुङ् । अत्र धावत्यगुणजलगलनक्रियानि-  
मित्तयोर्हासरोदनक्रिययोः सजातीयोत्प्रेक्षयोः संकरः ॥

आर्द्रत्वादतिशयिनीमृपेयिवद्भिः

संसक्तिं भृशमपि भूरिशोऽवधूतैः ।

अङ्गेभ्यः कथमपि वामलोचनानां

विश्लेषो वत नवरक्तकैः प्रपेदे ॥ ६७ ॥

आर्द्रत्वादिति ॥ आर्द्रत्वाजलेन प्रेम्णा च सरसत्वादतिशयिनीमतिशयवतीं  
संसक्तिं संश्लेषं, परिचयं चोपेयिवद्भिः प्राप्तवद्भिः अत एव भृशं भूरिशो बहुशो-  
ऽवधूतैर्निरसैरपि, अन्यत्र निष्कासितैरपि नवरक्तैरेव नवरक्तकैः नूतनरक्तवस्त्रैः,  
नवानुरागिभिश्च वामलोचनानां सुदृशामङ्गेभ्यो विश्लेषः वत खेदे कथमपि प्रपेदे  
प्राप्तः । एकत्रातिश्लेषादन्वत्रातिपरिचयाच्चेति भावः । अत्यासक्ताः कामिनो धन-  
परायणाभिर्वैश्याभिरवधूताः कथंचिन्मुञ्चन्तीत्यर्थान्तरप्रतीतिः । इह विशेष्य-  
स्यापि श्लिष्टत्वाच्छब्दशक्तिमूलो ध्वनिरेव ॥

प्रत्यंसं विलुलितमूर्धजा चिराय

स्नानार्द्रं वपुरुदवापयत्किलैका ।

नाजानादभिमतमन्तिकेऽभिवीक्ष्य

स्वेदाम्बुद्रवमभवत्तरां पुनस्तत् ॥ ६८ ॥

प्रत्यंसमिति ॥ एका स्त्री प्रत्यंसमंसयोः । विभक्त्यर्थेऽव्ययीभावः । विलुलि-  
तमूर्धजा विकीर्णकेशा सती स्नानार्द्रं वपुः चिराय चिरमुदवापयन्निरवापयत् । अ-

शोषयदिति यावत् । वयतेर्ष्यन्तालङ् । 'अतिङ्ही-' इत्यादिना पुगागमः । किल खलु । पुनस्तद्वपुरभिमतं प्रियमन्तिकेऽभिवीक्ष्य स्वेदाम्बुनो द्रवम् । द्रवशब्दः शुक्लादिवहुणे पुंसि, गुणिनि भेद्यलिङ्गः । 'आपो द्रवाः सर्वाणि द्रवाणि तद्बहु-  
खेन जुहोति' इत्यादिप्रयोगात् । अभवत्तराम् । अतिशयेनाभवदित्यर्थः । 'तिङ्श्च' इति तरप् 'किमेत्तिङ्-' इत्यादिना तिङन्तादामुप्रत्ययः । 'तद्धितश्चासर्वविभक्तिः' इत्यव्ययत्वम् । नाजानात् । वाक्यार्थः कर्म । तद्भवभवनं नाज्ञासीदित्यर्थः । अविरत-  
स्नेहाद्रंतामजानती । स्नानाद्रंमेवेति मन्यमाना पुनः पुनर्वपुरुद्वापयन्त्येवास्तेति ता-  
त्पर्यार्थः । अत्र वपुष्मत्कर्तृकस्य वीक्षणस्य वपुष्युपचारात् द्रवणक्रियायाः समानक-  
र्तृकत्वात्पूर्वकालतानिर्वाहः । एषा च गवौत्सुब्यादिसंचारिसंकीर्णस्वेदरोमाञ्चादि-  
सार्विकसंपन्ना स्निताद्यनुभाववती चेत्यनुसंधेयम् । अत्रोद्वापनरूपकारणे सति द्रवत्वनिवृत्तिरूपकार्यानुत्पत्तेस्तद्विरुद्धद्रवत्वप्रतिपादनमुख्येनाभिधानाद्विशेषोक्तिर-  
लंकारः । 'तस्सामग्र्यामनुत्पत्तिर्विशेषोक्तिर्निगद्यते' इति लक्षणात् ॥

सीमन्तं निजमनुवध्नी कराम्भ्या-

मालक्ष्य स्तनतटबाहुमूलभागा ।

भर्त्रान्या मुहुर्भिलष्यता निदध्ये

नैवाहो विरमति कौतुकं म्रियेभ्यः ॥ ६९ ॥

सीमन्तमिति ॥ निजमात्मन्य सीमन्तं मूर्धजमध्यपद्वतिम् । 'सीमन्तमस्त्रि-  
यां स्त्रीणां केशमध्ये तु पद्वतिः' इति वैजयन्ती । कराम्भ्यामनुवध्नी गृह्णन्ती ।  
विभजन्तीत्यर्थः । अत एव आ समन्तात् लक्ष्या विभाव्याः स्तनतटे बाहुमूले च  
तेषां भागाः प्रदेशा यस्याः सा अन्या स्त्री अभिलष्यताभिलषता । 'वा भ्राश-'  
इत्यादिना वैकल्पिकः इत्यन्यत्ययः । भर्त्रा मुहुर्निदध्ये ध्याता । तां निरीक्ष्येत्यर्थः ।  
'निर्वर्णनं तु निष्यानं दर्शनालोकनेक्षणम्' इत्यमरः । अहो आश्चर्यं कौतुकमभि-  
लाषः प्रीणन्तीति प्रियाः विषयाः । 'इगुपधज्जाप्रीकिरःकः' इति कः । तेभ्यो न  
विरमति उपभोगेऽपि न निवर्तत इत्याश्चर्यम् । 'न जातु कामः कामानामुपभो-  
गेन शाम्यति' इति भावः । 'जुगुप्साविरामप्रमादार्थानामुपसंख्यानम्' इति  
पञ्चमी 'व्याहपरिभ्यो रमः' इति परस्मैपदम् । अर्थान्तरन्यासः ॥

स्वच्छाम्भः स्रपनविधौतमङ्गमोष्ठ-

स्ताम्बूलद्युतिविशदो विलासिनीनाम् ।

वासश्च प्रतनु विविक्तमस्तिवतीया-

नाकल्पो यदि कुमुदेषुणा न शून्यः ॥ ७० ॥

स्वच्छेति ॥ स्वच्छेनाम्भसा स्रपनेनाभिपेकेण विधौतं विमलितमङ्गं वपुः ।  
ताम्बूलश्रुत्या ताम्बूलरागेण विशदः उज्ज्वल ओष्ठोऽधरः । प्रतनु सूक्ष्मं विविक्तं  
विमलं वासश्च, अथवा विविक्तमेकान्तस्थानं च । 'विविक्तौ पूतविजनौ' इत्यमरः ।  
इत्येवंरूप इयानेतावानेव विलासिनीनामाकल्पो नेपथ्यमस्तु । किमन्यैरित्यर्थः । कु-



सुमेधुणा कामेन शून्यो यदि न स्यात् । अन्यथा उद्विजितानामिव कनकभूषण-  
मपि भारायत एवेति भावः । पूतेन विच्छित्याख्य आलम्बनचेष्टारूप उद्दीपनवि-  
भाव उक्तः । 'स्तोकभूषणयोगेऽपि विच्छित्तिरिति गद्यते' इति लक्षणात् । अत्र  
ज्ञानताम्बूलादिपदार्थान्वितविशेषणगत्या अङ्गीष्टादीनामाकल्पप्रतिपादनार्थहे-  
तुकं काव्यलिङ्गमलंकारः ॥

अथोत्तरसर्गे सूर्यास्तमयादिवर्णनं प्रस्तौति—

इति धौतपुरंध्रिमत्सरान्त्सरसि मज्जनेन

श्रियमाप्तवतोऽतिशायिनीर्मपमलाङ्गभासः ।

अवलोक्य तदैव यादवानरपरवारिराशेः

शिशिरेतररोचिपाप्यपां ततिषु मङ्गुमीषे ॥ ७१ ॥

इति श्रीमाधकृतौ शिशुपालवधे महाकाव्ये श्र्यङ्के


जलविहारवर्णनं नामाष्टमः सर्गः ॥ ८ ॥

इतीति ॥ इतीत्थं सरसि मज्जनेन ज्ञानेन धौतपुरंध्रिमत्सरान्क्षालितमानिनी-  
मानान् अभीक्ष्णमतिशेतेऽतिशायिनीम् । अभीक्ष्ण्ये णिनिः । श्रियमाप्तवतः अ-  
पमलाङ्गभासो विमलाङ्गकान्तीन्यादवानवलोक्य तदैव शिशिरेतररोचिपा वष्णांशु-  
नाप्यपरवारिराशेः पश्चिमाब्धेरपां ततिषु पूरेषु मङ्गुं प्रवेष्टुमीषे इष्टम् । भावे लिट् ।  
परचेष्टासाक्षात्कारो विषयिणां तादृग्विषयाभिलाषमन्तराधत्त इति भावः । अत्र  
भानोः कालप्राप्तमज्जनस्य यादवमज्जनावलोकनहेतुकत्वमुत्प्रेक्ष्यते । अतिशायि-  
नीवृत्तम् । 'ससजा भजतोऽतिशायिनी भवति गौ दिगक्षैः' इति छन्दोलक्षणात् ॥

इति श्रीमहोपाध्यायकोलाचलमल्लिनाथसूरिविरचिते शिशुपालवध-

काव्यव्याख्याने सर्वकषाह्वयेऽष्टमः सर्गः ॥ ८ ॥

## नवमः सर्गः ।



अथ सूर्यास्तमयं वर्णयति—

अभितापसंपदमथोष्णरुचिर्निजतेजसामसहमान इव ।

पयसि प्रपित्सुरपराम्बुनिधेरधिरोढुमस्तगिरिमभ्यपतत् ॥ १ ॥

अभितापेति ॥ अथ मिमङ्क्षानन्तरमुष्णरुचिः सूर्यो निजतेजसामभितापसंपदं  
संतापातिरेकमसहमान इवापराम्बुनिधेः पश्चिमाब्धेः पयसि प्रपित्सुः पतितुमि-  
च्छुः । पततेः सञ्जन्तादुप्रत्ययः 'सनिमीमा—' इत्यादिना इसादेशः 'अत्र लोपो-  
ऽभ्यासस्य' इत्यभ्यासलोपः । अस्तगिरिमस्ताद्रिम् । 'अस्तस्तु चरमक्षमाभूत्' इत्य-

मरः । अधिरोदुमन्यपतदभ्यधावत् । अत्रासहमान इवेति कालप्राप्तस्य पयसि प्र-  
पातस्य निजतेजोऽसहनहेतुकत्वमुपेक्ष्यते । अस्मिन्सर्गे प्रमिताक्षरावृत्तम् । 'प्रमि-  
ताक्षरा सजससैरुदिता' इति लक्षणात् ॥

गतया पुरः प्रतिगवाक्षमुखं दधती रतेन भृशमुत्सुकताम् ।

मुहुरन्तरालभुवमस्तगिरेः सवितुश्च योषिदमिमीत दृशा ॥ २ ॥

गतयेति ॥ रतेन रत्यर्थे । 'प्रसितोत्सुकाभ्यां तृतीया च' इति सप्तम्यर्थे तृ-  
तीया । भृशमुत्सुकतां कालाक्षमत्वलक्षणमौत्सुक्यं दधती योषिपुरोऽग्रे गवाक्ष-  
मुखं गवाक्षद्वारं प्रति गतयापस्तृता दृशा अस्तगिरेः सवितुश्चान्तरालभुवं मध्या-  
काशदेशं मुहुरमिमीत माति स्म । हस्तमात्रमवशिष्टमस्त्रिमात्रमवशिष्टमित्यादिमा-  
नकरणेनास्तमयं प्रतीक्षितवतीत्यर्थः । माङ्गे लङि 'लौ' इति द्विर्भावः 'भृजामित्'  
इत्यभ्यासस्येत्वम् । एतच्चास्तमयप्रतीक्षणभ्रमादौत्सुक्यानुभवान्तरोपलक्षणम् ।  
अत्रौत्सुक्यभाववचनात्प्रेयोर्लंकारः ॥

विरलातपच्छविरनुष्णवपुः परितो विपाण्डु दधदभ्रशिरः ।

अभवद्गतः परिणतिं शिथिलः परिमन्दमूर्यनयनो दिवसः ॥३॥

विरलेति ॥ परिणतिं परिवृत्तिम्, अन्यत्र जरावस्थां च गतः अत एव विर-  
ला अल्पा आतपस्य लविर्यस्य सः, अन्यत्र क्षीणप्रभः । अनुष्णवपुः, अन्यत्र श्ले-  
ष्मोदयादीपदुष्णदेहः । अलवणा यवागूरिति वदल्पार्थं नक्षप्रयोगः । परितो वि-  
पाण्डु एकत्र शुभ्राभ्रपटलच्छन्नत्वादपरत्र पलितैश्च पाण्डुरमभ्रमाकाशमेव शिरो  
दधदुद्ग्रहत्परिमन्दं प्रशान्तम्, अर्थग्रहणासमर्थं च सूर्य एव नयनं यस्य स दिवसः  
शिथिलः शिथिलवृत्तिः, शिथिलाङ्गश्चाभवत् । अत्राभ्रशिर इत्याद्यवयवरूपणाद्विवस  
एव स्थविर इत्यवयविरूपकसिद्धेस्तद्विरूपणादेकदेशवृत्तिरूपकं श्लेषानुप्राणितम् ॥

अपराह्णशीतलतरेण शनैरनिलेन लोलितलताङ्गुलये ।

निलयाय शाखिन इवाह्वयते ददुराकुलाः खगकुलानि गिरः ॥४॥

अपराह्णेति ॥ अपरोऽपरभागोहोऽपराह्णो दिनान्तः । 'पूर्वापराधरोत्तरमेकदेशि-  
नैकाधिकरणे' इत्येकदेशिसमासः 'राजाहःसखिभ्यष्टच्' 'अहोऽह्म एतेभ्यः' इत्यह्ना-  
देशः 'अहोऽदन्तात्' इति णत्वम् । तस्मिन् अपराह्णे शीतलतरेणानिलेन शनैर्कोलि-  
ताञ्चालिता लता एवाङ्गुलयो यस्य तस्मै, अत एव निलयाय निवासायाह्वयते अ-  
ङ्गुलिसंज्ञया आह्वानं कुर्वाणायैव स्थितायेत्युत्प्रेक्षा । शाखिने वृक्षाय खगकुलानि  
पक्षिसङ्घा आकुलास्तुमुला गिर इदमागम्यत इति प्रत्युत्तराणि ददुरिवेत्यनुपज्ञा-  
दुत्प्रेक्षा ॥

उपसंध्यमास्त तनु सानुमतः शिखरेषु तत्क्षणमशीतरुचः ।

करजालमस्तसमयेऽपि सतामुचितं खलूच्चतरमेव पदम् ॥ ५ ॥

उपसंध्यमिति ॥ उपसंध्यं संध्यायाः समीपे । समीपार्थेऽव्ययीभावे नपुंसक-



स्वान्नस्त्वम् । अशीतरुच उष्णांशोस्तनु करजालं तत्क्षणं तस्मिन्क्षणे । तत्काले-  
ऽपीत्यर्थः । अत्यन्तसंयोगे द्वितीया । सानुमतोऽद्रेः शिखरेष्वास्तातिष्ठत् । आसेः  
कर्तरि लङ् । सतामस्तसमये नाशसमयेऽप्युच्चतरमेव पदमुन्नतस्थानमेवोचितं  
खलु । अर्थान्तरन्यासः ॥

प्रतिकूलतामुपगते हि विधौ विफलत्वमेति बहुसाधनता ।

अवलम्बनाय दिनभर्तुरभून्न पतिष्यतः करसहस्रमपि ॥ ६ ॥

प्रतिकूलतामिति ॥ विधौ दैवे प्रतिकूलतामुपगते सति बहुसाधनता अनेक-  
साधनवत्ता विफलत्वमेति । महत्यपि साधनसंपत्तिर्निष्फलैवेत्यर्थः । तथा हि ।  
पतिष्यत आसन्नापातस्य दिनभर्तुः करा अंशवो हस्ताश्च । 'बलिहस्तांशवः कराः'  
इत्यमरः । तेषां सहस्रमपि अवलम्बनायावष्टम्भनाय नाभूत् । अतो दैवमेव प्रब-  
लमिति भावः । विशेषेण सामान्यसमर्थनरूपोऽर्थान्तरन्यासः ॥

नवकुङ्कुमारुणपयोधरया स्वकरावसक्तरुचिराम्बरया ।

अतिसक्तिमेत्य वरुणस्य दिशा भृशमन्वरज्यदतुपारकरः ॥ ७ ॥

नवेति ॥ अतुपारकर उष्णांशुः नवकुङ्कुमवदरुणपयोधरया नवसंध्यारुणमेघया  
अन्यत्र नवकुङ्कुमारुणकुचया स्वकरावसक्तरुचिराम्बरया स्वकिरणाक्रान्तरुचिराका-  
शया, अन्यत्र स्वहस्तलग्नचारुवस्त्रया वरुणस्य दिशा । पश्चिमदिशा । सहेत्यर्थः । व-  
रुणसंबन्धात्पराङ्मनात्वं च गम्यते । 'वृद्धो यूना-' इति सूत्रादौ सहाय्याप्रयोगात्स-  
हाय्यानामप्रयोगेऽपि 'सहयुक्तेऽप्रधाने' इति सहाय्ये तृतीया । अतिसक्तिमतिसंनि-  
कर्षे, अत्यासक्तिं च एव प्राप्त्य भृशमन्वरज्यत् लोहितो रक्तवांश्चाभवत् । रत्नेदैवा-  
दिकात्कर्तरि लङ् । 'कुपिरजोः प्राचां श्यन् परस्मैपदं च' इति कर्मकर्तरि वा ।  
अत्र वारुणीदिनकरादिविशेषणमहिम्नैव तयोर्जारभावप्रतीतेः समासोक्तिरलंकारः ॥

गतवत्यराजत जपाकुमुमस्तवकद्युतौ दिनकरेऽवनतिम् ।

बहलानुरागकुरुविन्ददलप्रतिबद्धमध्यमिव दिग्वलयम् ॥ ८ ॥

गतवतीति ॥ जपाकुमुमस्तवकद्युतौ लोहितवर्णे दिनकरेऽवनतिमस्ततां गत-  
वति सति । लम्बमाने सतीत्यर्थः । दिग्वलयं दिग्गण्डलं, कंकणं च ध्वन्यते । ब-  
हलानुरागैः सान्द्रागैः कुरुविन्ददलैः पद्मरागशकलैः प्रतिबद्धः प्रत्युप्तो मध्यो  
यस्य तदिबाराजतेत्युत्प्रेक्षा । 'कुरुविन्दस्तु मुस्तायां कुलमापवीहिभेदयोः । इ-  
हृदे पद्मरागे च मुकुलेऽपि समीरितः ॥' इति विधः ॥

द्रुतशातकुम्भनिभमंशुमतो वपुरर्धमग्रवपुषः पयसि ।

रुरुचे विरिञ्चिनखभिन्नवृहज्जगदण्डकैकतरखण्डमिव ॥ ९ ॥

द्रुतेति ॥ द्रुतं तप्तं यच्छातकुम्भं तपनीयम् । 'तपनीयं शातकुम्भम्' इति  
सुवर्णपर्यायेष्वमरः । तेन सदृशं तन्निभमिति नित्यसमासः । पयसि समुद्रोदके  
अर्धे यथा तथा मग्नं वपुर्धस्य तस्यांशुमतोऽर्कस्य मण्डलं विरिञ्चेर्ब्रह्मणो नखेन  
विभिन्नस्य द्वेधाविदलितस्य बृहतो महतो जगदण्डकस्य जगदाश्रयकोशस्य अस्मा-

पङ्कस्यैकतरस्त्रण्डमन्यतरदलमिव रुरुचे रराज । अत्रोपमानस्य पुराणप्रसिद्धत्वा-  
दुपमालंकारः ॥

अनुरागवन्तमपि लोचनयोर्दधतं वपुः सुखमतापकरम् ।

निरकासयद्रविमपेतवसुं वियदालयादपरदिग्गणिका ॥ १० ॥

अनुरागवन्तमिति ॥ अपरदिक् पश्चिमा सैव गणिका वेश्या अनुरागो लौ-  
हित्यमभिलापश्च तद्वन्तमपि लोचनयोः सुखयतीति सुखं सुखकरं शान्तत्वादाभि-  
रुप्याच्च दर्शनीयं वपुर्दधतमपीति अतापकरमनौष्ण्यादशठत्वाचासंतापकारिणं सु-  
खस्पर्शं वा तथाप्यपेतवसुं नीरदिम् निर्धनं च । 'देवभेदे नले रश्मौ वसु रत्ने धने  
वसु' इत्यमरः । रविः सूर्यो विटश्च गम्यते । तं वियदाकाशमेवालयो गृहं तस्मा-  
न्निरकासयन्निष्काशितवती । धनपरा हि वेश्या निर्गुणमपि धनिकमासर्वस्वहर-  
णादल्पनुरक्तवदनुवर्तन्ते, गुणवन्तमपि हृतसर्वस्वं निर्वासयन्ति सद्य एवेति भावः ।  
अस्तं गतोऽर्क इति श्लोकार्थः । अत्र वियदालयादपरदिग्गणिकेत्येकदेशरूपणा-  
द्भवेर्विदित्वरूपणावगमादेकदेशवर्ति रूपकं, श्लेषोऽपि तदुत्थापितत्वादनुराग एवा-  
नुरागो वसव एव च वसूनीति रूपकपर्यवसित एवेत्यङ्गम् ॥

अभितिग्मरश्मि चिरमाविरमादवधामखिन्नमनिमेषतया ।

विगलन्मधुव्रतकुलाश्रुजलं न्यमिमिलदञ्जनयनं नलिनी ॥ ११ ॥

अमीति ॥ नलिनी अभितिग्मरश्मि सूर्याभिमुखं चिरमाविरमादस्तमथादि-  
मेषतया अपह्नमपाततया । दलसंकोच एवात्र निमेषः । अवधानेनाभिमुखावस्था-  
ननिर्वन्धेन खिन्नमलसम् । अत एव विगलन्निःसरन्मधुव्रतकुलमेवाश्रुजलं यस्य  
तदञ्जमेव नयनं न्यमिमिलत् मीलयति स्म । 'आजभास-' इत्यादिना विकल्पा-  
दुपधाह्रस्वः । अत एव नान्यासदीर्घः । अनुरक्ता हि कान्ता कान्तमनिमेषं पश्य-  
न्ती तदपाये सति निमीलिताक्षी स्यादिति भावः । अत्राप्यञ्जनयनमित्याद्यव-  
यवरूपणादवयविनोर्नलिनीतिग्मरश्म्योर्नायिकानायकत्वरूपकसिद्धेरेकदेशविवर्ति  
रूपकम् ॥

अविभाव्यतारकमदृष्टहिमद्युतिविम्बमस्तमितभानु नभः ।

अवसन्नतापमतमिस्त्रमभादपदोपतैव विगुणस्य गुणः ॥ १२ ॥

अतिभाव्येति ॥ अविभाव्यतारकमलक्ष्यनक्षत्रम् । अदृष्टं हिमद्युतिरेन्द्रोर्विम्बं  
यस्मिन्नस्त्वत् । अद्याप्यनुदितचन्द्रतारकमित्यर्थः । अस्तमित्यदर्शनेऽव्ययम् । अस्तमि-  
तोऽस्तं गतो भानुर्यस्मिन्नस्त्वत् । एतावता निर्गुणत्वमुक्तम् । अथ निर्दोषत्वमाह—  
अवसन्नतापमर्कास्तमयाप्रशान्तसंतापम् । अतमिस्त्रमनुदितान्धकारं नभोऽन्तरि-  
क्षमभाद्भाति स्म । भातेर्लङ् । ननु निर्गुणस्य का शोभेति न वाच्यं, निर्दोषता-  
या अपि गुणत्वादित्यर्थान्तरन्यासेमाह—विगुणस्य गुणहीनत्वापदोपता निर्दोष-  
त्वमेव गुणः । अतो गुणवत्त्वाच्छोभा युक्तेति कारणेन कार्यसमर्थनरूपोऽर्थो-  
न्तरन्यासः ॥



रुचिधाम्नि भर्तरि भृशं विमलाः परलोकमभ्युपगते विविधुः ।

ज्वलनं त्विषः कथमिवेतरथा सुलभोऽन्यजन्मनि स एव पतिः १३

रुचीति ॥ रुचिधाम्नि तेजोनिधौ सूर्ये भर्तरि पत्न्यौ परलोकं देशान्तरमभ्युपगते, मृते च सति विमलाः शुद्धास्त्वपो ज्वलनं विविधुः । 'अग्निं वावादित्यः सायं प्रविशति' इति श्रुतेरिति भावः । अन्यत्र 'मृते या त्रियते पत्न्यौ सा स्त्री ज्ञेया पतिव्रता' इति स्मरणादिति भावः । अग्निप्रवेशफलमाह—इतरथा ज्वलनप्रवेशे अन्यजन्मनि जन्मान्तरे स एव स सूर्य एव पतिः, अन्यत्र तु योऽस्मिन्नन्मनि पतिः स एव कथं सुलभः । न कथंचिदित्यर्थः । 'उच्चान्तं वावादित्यमग्निरनुसमारोहति' इति श्रुतेः । तेनैव सह मोदत इति स्मरणादिति भावः । अतोऽग्निप्रवेशो युक्त इति समर्थनाद्वाक्यार्थहेतुकं काव्यलिङ्गमलंकारः ॥

अथ संध्याप्रादुर्भावमाह—

विहिताञ्जलिर्जनतया दधती विकसत्कुसुम्भकुसुमारुणताम् ।

चिरमुज्जतापि तनुरौज्जदसौ न पितृप्रसूः प्रकृतिमात्मभुवः १४

विहितेति ॥ जनतया जनसमूहेन । 'ग्रामजन—' इत्यादिना समूहार्थे तत्प्रत्ययः । विहिताञ्जलिः । कृतप्रणामेत्यर्थः । विकसत्कुसुम्भकुसुमवदरुणतां दधती राजसत्त्वादिति भावः । तदुक्तं 'सर्गाय रक्तं रजसोपवृंहितम्' इति । प्रसूत इति प्रसूमांता । 'जनयित्री प्रसूमांता' इत्यमरः । पितृणां प्रसूः पितृप्रसूः असावित्र्यं संध्यारूपिणी आत्मभुवो ब्रह्मणस्तनुर्मूर्तिश्चिरमुज्जिता त्यक्तापि प्रकृतिं स्वभावम् । जगद्वन्द्यात्वादिनिजधर्ममित्यर्थः । नौज्जत् न विसर्जं । 'उज्ज विसर्गे' लङ् 'आडजादीनाम्' इत्याडागमः 'आटश्च' इति वृद्धिः । भूतपूर्वोऽपि महाजनपरिग्रहः फलतीति भावः । 'पितामहः पितृन्मृष्ट्वा मूर्तिं तामुत्सर्जं ह । सा प्रातः सायमागत्य संध्यारूपेण पूज्यते ॥' इत्यादि भविष्यपुराणमत्र प्रमाणम् । अत्र तनुत्यागरूपकारणसद्भावेऽपि प्रकृतित्यागरूपकार्यानुदयाद्विशेषोक्तिरलंकारः । 'तत्सामस्यामनुत्पत्तिर्विशेषोक्तिर्निगद्यते' इति लक्षणात् ॥

अथ सान्द्रसांध्यकिरणारुणितं हरिहेतिहूति मिथुनं पततोः ।

पृथगुत्पपात विरहार्तिदलद्दयमुतासृगनुलिप्तमिव ॥ १५ ॥

अथेति ॥ अथ संध्योदयानन्तरं सान्द्रा ये सांध्याः संध्यायां भवाः । 'संधिवेलाष्टतुनक्षेत्रेभ्योऽण्' इत्यणप्रत्ययः । तैः किरणैररुणितमरुणीकृतमत एव विरहात्मा विरहवेदनया दलतो दीर्घमाणाद्दृढयात्सुतेन क्षरितेनासृजा रुधिरेणानुलिसमिव स्थितमित्युत्प्रेक्षा । हरेर्विष्णोर्हृतिरायुधम् । चक्रमित्यर्थः । 'हेतिः शस्त्रे तु वृत्तियोः' इति केशवः । हरिहेतेर्हृतिरिव हृतिराह्वा यस्य तद्वरिहेतिहूति चक्राहमित्यर्थः । पततोः पत्रिणोः । 'पतत्रिपत्रिपतगपतत्पत्ररथाण्डजाः' इत्यमरः । मिथुनम् । चक्रवाकद्वन्द्वमित्यर्थः । पृथक् भेदेनोत्पपात उद्दीयत ॥

निलयः श्रियः सततमेतदिति प्रथितं यदेव जलजन्म तथा ।

दिवसात्ययात्तदपि मुक्तमहो चपलाजनं प्रति न चोद्यमदः ॥१६॥

निलय इति ॥ यदेव जले जन्म यस्य तज्जलजन्म जलजमेतदेव सततं श्रियो निलय आलय इति प्रथितं प्रसिद्धम् । 'निकाय्यनिलयालयाः' इत्यमरः । तदपि । नित्यवासभूतमपीत्यर्थः । तथा श्रिया दिवसात्यये सायंकाले मुक्तम् । अहो देवानामपि कृतघ्नत्वं यदापदि महोपकारिणस्त्याग इत्याश्चर्यम् । अथवा चपला चापलवती स्त्री, कमला च । 'चपला कमलाविद्युत्पुंश्लीपिप्पलीषु च' इति विश्वः । सैव जनश्चपलाजनः । 'जातेश्च' इति 'संज्ञापुरण्योश्च' इति चोभयत्रापि पुंवद्भावप्रतिषेधः । तं प्रति । तस्मिन्नित्यर्थः । अद् इदं कृतघ्नत्वं चोद्यं चोदनीयं कथमित्याक्षेप्यं न । चपलत्वान्नाश्चर्यमेतदिति भावः । श्लेषमूलातिशयोक्त्यनुप्राणितोऽयमर्थान्तरन्यासः ॥

दिवसोऽनुमित्रमगमद्विलयं किमिहास्यते वत मयावलया ।

रुचिर्भर्तुरस्य विरहाधिगमादिति संध्ययापि सपदि व्यगमि ॥१७॥

दिवस इति ॥ दिवसो वासरः । पुमानिति भावः । मित्रं सूर्यं, सुहृदं चानु । मित्रेण सहेत्यर्थः । 'तृतीयार्थे' इत्यनोः कर्मप्रवचनीयत्वाद्द्वितीया । 'मित्रं सुहृदि मित्रोऽर्के' इति विश्वः । विलयं नाशमगमद्वतः । गमेलुङि 'पुपादि-' इति च्लेरल्लदेशः । अवलया स्त्रिया मया रुचिर्भर्तुस्तेजोनिधेः प्रेमास्पदपतेश्चास्य सूर्यस्य विरहाधिगमात् । ल्यब्लोपे पञ्चमी । विरहज्ञानं प्राप्येत्यर्थः । इहास्मिँल्लोके किमास्यते किमर्थं स्वीयते । आसेर्भावे लिट् । वतेति स्नेहे । इतीत्थमालोचयेवेत्यर्थः । अत एव उपप्रेक्षा । संध्ययापि सपदि व्यगमि । व्यपागामीत्यर्थः । गमेः स्वार्थण्यन्ताद्भावे लुङ् मित्वाद्भस्वः । 'अण्यन्तादुपधावृद्धिर्नायं स्वाद्धेतुमणिचि । तस्मात्स्वार्थे णिबुत्पाशो मितां ह्रस्वो यतो भवेत् ॥' विगमशब्दात् 'तत्करोति-' इति ण्यन्तालुङिति केचित् ॥

अथान्धकारं वर्णयति—

पतिते पतङ्गमृगराजि निजप्रतिबिम्बरोषित इवाम्बुनिधौ ।

अथ नागयूथमलिनानि जगत्परितस्तमांसि परितस्तरिरे ॥१८॥

पतित इति ॥ पतङ्गोऽर्क एव मृगराट् सिंह इति रूपकसमासः । तस्मिन्निजेन प्रतिबिम्बेन रोषिते कोषित इवेत्युपप्रेक्षा । स्वप्रतिबिम्बे प्रतिसिंहभ्रमादिति भावः । अत एवाम्बुनिधौ पतिते सति । तज्जिघांसयेति भावः । भावलक्षणसप्तमी । अथाप्सु पतनानन्तरं नागयूथानि करिकुलानीव मलिनानि श्यामानि । 'उपमानानि सामान्यवचनैः' इति समासः । तमांसि जगल्लोकं परितः परितस्तरिरे आच्छादयामासुः । स्तृणातेः कर्तरि लिट् । 'ऋतश्च संयोगादेर्गुणः' अत्र यद्यपि नागयूथमलिनानीत्युक्त्यानुशासनसिद्धोपमानुसारात्पतङ्गमृगराजीत्यत्राप्युपमितसमासाश्रयणे-



नोपमैवोचिता, तथापि तदुत्प्रेक्षायाः पतङ्गेऽसंभवात् सिंहे संभवाच्च रूपकमेव युक्तम् । तथा च रूपकानुप्राणितोत्प्रेक्षेयमुपमेति च संकरः । तत्रोत्प्रेक्षया भ्रान्तिमदुपमया रूपकं च व्यज्यत इत्यलंकारेणालंकारध्वनिरिति संक्षेपः ॥

व्यसरन्तु भूधरगुहान्तरतः पटलं वहिर्वहलपङ्कुरुचि ।

दिवसावसानपटुनस्तमसो वहिरेत्य चाधिकमभक्त गुहाः ॥१९॥

व्यसरदिति ॥ बहलपङ्कुरुचि सान्द्रकदंमच्छवि दिवसावसाने दिनान्ते पटुनः समर्थस्य तमसः पटलं भूधरगुहानामन्तरतोऽभ्यन्तरादेत्यागत्य वहिर्गवाक्षप्रदेशे-  
व्यसरन्तु विस्तृतं वा वहिर्बाह्यदेशादेत्य गुहा अधिकं भृशमभक्त च भजते स्म ।  
किं प्रविष्टं वेत्यर्थः । भजतेर्लुङि तद् 'झलो झलि' इति सकारलोपः । अत्र व्याप-  
कत्वसादृश्यात्तमसोऽन्तर्बहिरपादानकत्वसंदेहात्संदेहालंकारः ॥

किमलम्बताम्बरविलग्रमधः किमवर्धतोर्ध्वमवनीतलतः ।

विससार तिर्यगथ दिग्भ्य इति प्रचुरीभवन्न निरधारि तमः ॥२०॥

॥ युग्मम् ॥

किमिति ॥ प्रचुरीभवद्बहुलीभवत्तमः कर्तुं, किमम्बरविलग्रमाकाशस्थं सत् अ-  
धो भूतलं प्रति अलम्बतास्संसत किमिव अवनीतलतो भूतलादूर्ध्वमुपरिष्ठादवर्धत  
किम् । अथ दिग्भ्यस्तिर्यग्विससार विस्तृतमिति न निरधारि । अधोलम्बनादीनाम-  
न्यतमं नावधारितमित्यर्थः । धारयतेः कर्मणि लुङ् । अत्रापि पूर्ववत्संदेहालंकारः ॥

स्थगिताम्बरक्षितितले परितस्तिमिरे जनस्य दशमन्धयति ।

दधिरे रसाञ्जनमपूर्वमतः प्रियवेश्मवर्त्म सुदृशो ददृशुः ॥ २१ ॥

स्थगितेति ॥ स्थगिते तिरोहिते अम्बरक्षितितले येन तस्मिन्तिमिरे परितो  
जनस्य दशमन्धयति अन्धां कुर्वन्ति सति सुदृशः स्त्रियोऽपूर्वं नूतनं रसाञ्जनं रसं  
रागमेवाञ्जनं, सिद्धाञ्जनं च दधिरे दृशुः । अतो हेतोः प्रियवेश्मवर्त्म ददृशुः ।  
अत्र रसाञ्जनवाक्यार्थेन प्रियवेश्मदर्शनसमर्थनाद्वाक्यार्थहेतुकं काव्यलिङ्गमलं-  
कारः । तेन रसः सिद्धाञ्जनमिवेत्युपमाध्वननादलंकारेणालंकारध्वनिः ॥

अवधार्य कार्यगुरुतामभवन्न भयाय सान्द्रतमसंतमसम् ।

सुतनोः स्तनौ च दयितोपगमे तनुरोमराजिपथवेपथवे ॥ २२ ॥

अवधार्येति ॥ सान्द्रतमं यत्संतमसं व्यापकं तमः । 'विष्वक्संतमसम्-' इ-  
त्यमरः । 'अवसमन्धेभ्यस्तमसः' इति समासान्तोऽच् प्रत्ययः । तत्कर्तुं सुतनोः  
शुभाङ्गया दयितोपगमे प्रियाभिसरणे कार्यगुरुतां संभोगकार्यस्वावश्यकत्वमवधार्य  
निश्चित्य भयाय नाभवत् । स्तनौ कुचौ च तनुः कृशो यो रोमराजेः पन्थाः रोम-  
राजिपथो मध्यभागस्तस्य वेपथवे कम्पाय । 'द्वितोऽधुच्' इत्यधुच् प्रत्ययः । नाभ-  
वतामिति विपरिणामेनानुपङ्गः । कार्यासक्तस्य तत्रापि कामुकस्य कुतो भयं क्लेश-

गणना चेति भावः । अत्र संतमसकुचयोः कामनिमित्ते भयकम्पानुदये कार्यगौर-  
वावधारणहेतुकत्वोत्प्रेक्ष्यमनेन व्यज्यते ॥

ददृशेऽपि भास्कररुचाद्भि न यः स तमीं तमोभिरभिगम्य तताम् ।

द्युतिमग्रहीद्ग्रहगणो लघवः प्रकटीभवन्ति मलिनाश्रयतः ॥२३॥

ददृश इति ॥ यो ग्रहगणोऽहनि सवितुस्त्वेषा न ददृशे नेक्षितः स ग्रहग-  
णस्तमोभिलतां व्याप्तां ताम्यन्यस्यामिति तमीं रात्रिम् । 'रजनी यामिनी तमी'  
इत्यमरः । अधिगम्य प्राप्य द्युतिमग्रहीत् । अग्रेर्लुङि 'ग्रहोऽलिटि' इति इटो  
दीर्घत्वेऽपि स्थानिवच्चेनेदत्वात्सिचो लोपे सवर्णदीर्घः । तथा हि लघवोऽल्पाः ।  
'त्रिष्विष्टेऽल्पे लघुः' इत्यमरः । मलिनाश्रयतो निकृष्टाश्रयणात्प्रकटीभवन्ति ।  
अर्थान्तरन्यासः ॥

अनुलेपनानि कुसुमान्यवलाः कृतमन्यवः पतिषु दीपशिखाः ।

समयेन तेन चिरसुप्तमनोभवबोधनं सममबोधिपत ॥ २४ ॥

अनुलेपनानीति ॥ तेन समयेन प्रदोषकालेन कर्त्रा, अनुलेपनानि कुङ्कुमच-  
न्दनादीनि कुसुमानि माल्यादीनि । तथा पतिषु कृतमन्यवः कृतकोपा अवलाः  
स्त्रियः तथा दीपशिखाः दीपज्वालाश्रित्येतानि सर्वाणि चिरं सुप्तस्य पूर्वं सन्धस्य  
मनोभवस्य कामस्य बोधनमुदीपनं यस्मिन्कर्मणि तद्यथा तथा । तत्पूर्वकमित्यर्थः ।  
इतरथा अनुलेपनादिबोधकस्य वैफल्यसंभवाच्चेति भावः । समं सदैवावबोधिपत  
बोधितानि । बुध्यतेर्ण्यन्तात्कर्मणि लुङ् । अत्र गन्धमाल्यसंपादनस्त्रीमनःप्रसाद-  
दीपशिखोत्पादनानामबोधिपतत्वेनेकेन क्षिष्टशब्देनाभिधानाच्छ्लेषमूलाभेदाध्यवसा-  
यरूपातिशयोक्तिरेका । तथा सुप्तमनोभवबोधनमिति क्रियाविशेषणसामर्थ्यात्सम-  
मिति यौगपद्याभिधानाच्च मनोभवबोधनया कार्यकारणभूतयोस्तद्विपर्ययरूपापरा  
तदुभयापेक्षया गन्धमाल्यादीनां प्रस्तुतानामवबोधनरूपैकधर्मसंबन्धानुल्लेखयोगि-  
ताभेदश्चेति संकरः ॥

अत्र चन्द्रोदयवर्णनं प्रारभते—

वसुधान्तनिःसृतमिवाहिपतेः पटलं फणामणिसहस्ररुचाम् ।

स्फुरदंशुजालमथ शीतरुचः ककुभं समस्कुस्त माधवनीम् ॥२५॥

वसुधेति ॥ अथ मनःप्रसादानन्तरं वसुधान्तेन भूप्रान्तेन निःसृतं बहिर्निर्ग-  
तमहिपतेः शेषस्य फणामणिसहस्राणां रुचां भासां पटलं स्त्रोम इवेत्युत्प्रेक्षा । शी-  
तरुचश्चन्द्रस्य संबन्धि स्फुरदुल्लसदंशुजालं मधोन इमां माधवनीं माहेन्द्रीम् ।  
'मधवा बहुलम्' इति विकल्पाच्च आदेशः । ककुभं दिशं समस्कुस्ताभूयत् ।  
प्राच्यां दिशि चन्द्रकिरणजालमलक्ष्यतेत्यर्थः । 'संपर्युपेभ्यः करोतौ भूपणे' इति  
संपूर्वस्य सुडागमः 'अडभ्यासज्यवायेऽपि' इति नियमात् ॥



विशदप्रभापरिगतं विवभावुदयाचलव्यवहितेन्दुवपुः ।

मुखमप्रकाशदशनं शनकैः सविलासहासमिव शक्रदिशः ॥२६॥

विशदेति ॥ विशदप्रभापरिगतं शुभ्रकान्तिव्याप्तम् । उदय इति अचलः । 'उदयः पूर्वपर्वतः' इत्यमरः । तेन व्यवहितमिन्दुवपुःरिन्दुमण्डलं यस्मिच्छक्रदिशः प्राच्या मुखमप्रभागः वक्रं च प्रतीयते तदभेदेनोत्प्रेक्ष्यते अप्रकाशदशनमलक्ष्यदन्तं सविलासहासं सविलासस्मितमिव शनकैर्मन्दं विवभौ ॥

कलया तुपारकिरणस्य पुरः परिमन्दभिन्नतिमिरौघजटम् ।

क्षणमभ्यपद्यत जनैर्न मृषा गगनं गणाधिपतिमूर्तिरिति ॥२७॥

कलयेति ॥ पुरः प्राच्यामप्रभागे च तुपारकिरणस्वेन्द्रोः कलया किरणेन अन्यत्रोपलक्षितं परिमन्दमल्पं भिन्ना विदलितास्तिमिरीषा एव जटा यस्य तत् गगनं न मृषा सत्यम् । गणाधिपतेः प्रमथपतेरीश्वरस्य । 'गणाः प्रमथसंख्यौघाः' इति वैजयन्ती । मूर्तिरिति जनैः क्षणमभ्यपद्यत । गगनमष्टानां शिवमूर्तीनामन्यतममिति यत्तत्सत्यमभिपन्नमित्यर्थः । कलामात्रोदितश्चन्द्र इति फलितोऽर्थः । रूपकालंकारः ॥

नवचन्द्रिकाकुसुमकीर्णतमःकवरीभृतो मलयजार्द्रमिव ।

ददृशे ललाटतटहारि हरेर्हरितो मुखे तुहिनरश्मिदलम् ॥ २८ ॥

नवेति ॥ नवचन्द्रिकाभिरेव कुसुमैः कीर्णं तम एव कवरी केशपाशः । 'जानपद-' इत्यादिना ङीप् । तां विभर्तीति तद्गतः हरेः शक्रस्य हरितो दिशो मुखेऽप्रभाग एव मुखं वक्रमिति श्लिष्टरूपकमातस्यैव ललाटतटवद्धारि मनोहरं हिमरश्मिदलमिन्दुखण्डं मलयजेन चन्दनेनार्द्रमिव ददृशे । धावल्यादिति भावः । अत्र नवचन्द्रिकाकुसुमेत्याद्येकदेशविवर्तिरूपकमहिम्ना हरिवधूवप्रतीतौ तत्सहकृतश्लेषावगतवक्राभेदाध्यवसितमुखसंबन्धप्रसादासादितललाटतटोपमो जीवनेनेन्दुदलस्यानुपात्तनिजधावल्यागुणनिमित्तमलयजार्द्रत्वगुणस्वरूपोत्प्रेक्षेति संकरः ॥

प्रथमं कलाभवदथार्धमथो हिमदीधितिर्महद्भूदुदितः ।

दधति ध्रुवं क्रमश एव न तु द्युतिशालिनोऽपि सहसोपचयम् २९

प्रथममिति ॥ हिमदीधितिश्चन्द्रः प्रथमं कला कलामात्रमभवत् । 'कला तु षोडशो भागाः' इत्यमरः । अथार्धमात्रमभवत् । अथो अनन्तरम् । 'अथो अथ' इत्यमरः । उदितः साकल्यादुत्थितः सन् अमहान्महान्संपद्यमानोऽभून्महद्भूत् । अभूततद्भावे चिवः । हलन्तत्वाच्च कार्यान्तरप्राप्तिः । तथा हि द्युतिशालिनस्तेजिष्ठा अपि क्रमशः क्रमेणैवोपचयं वृद्धिं दधति, सहसा क्षटिति तु न दधति ध्रुवम् । सामान्येन विशेषसमर्थनरूपोऽर्थान्तरन्यासः ॥

उदमज्जि कैटभजितः शयनादपनिद्रपाण्डुरसरोजरुचा ।

प्रथमप्रबुद्धनदराजमृतावदनेन्दुनेव तुहिनद्युतिना ॥ ३० ॥

उदमजीति ॥ अपनिद्रपाण्डुरसरोजरुचा विकसितसितपुण्डरीकश्रिया तुहि-  
नद्युतिना चन्द्रेण प्रथमं हरेः पूर्वमेव प्रबुद्धायाः । अन्यथा तन्मुखं न दृश्येतेति  
भावः । नदराजसुतायाः सिन्धुकन्यायाः श्रियो वदनेन्दुनेवेत्युत्प्रेक्षा । कैटभजितो  
हरेः शयनात् । समुद्रादित्यर्थः । उक्तोत्प्रेक्षासंभावनार्थमित्थं निर्देशः । उदमजि  
उन्मग्नम् । उर्यितमित्यर्थः ॥

अथ लक्ष्मणानुगतकान्तवपुर्जलधिं विलङ्घ्य शशिदाशरथिः ।  
परिवारितः परितः ऋक्षगणैस्तिमिरौघराक्षसकुलं विभिदे ॥ ३१ ॥

अथेति ॥ अथोदयानन्तरं लक्ष्मणा लान्छनेन, लक्ष्मणेन सौमित्रिणा चानुग-  
तमनुसृतं कान्तं वपुर्गत् सः । लक्ष्मणानुगतकान्तवपुरिति शब्दश्लेषः । वस्तुतः  
शब्दभेदेनार्थद्वयाभावेऽपि जतुकाष्टवदेकशब्दप्रतीतेः । परितः समन्तादक्षगणैर्न-  
क्षत्रगणैः, जाम्बवदादिभल्लुकसमूहैश्चेत्यर्थश्लेषः । एकनालावलम्बिफलद्वयवदस-  
पटैकशब्दादर्थद्वयप्रतीतेः । 'नक्षत्रमृक्षं भं तारा' इति । 'ऋक्षाच्छभल्लुका' इति  
चामरः । परिवारितः शश्वेव दाशरथिर्दशरथपुत्रो रामः । अत इव । जल-  
धिं विलङ्घ्य तिमिरौघ एव राक्षसकुलं तत् विभिदे विभेदयामास । भिदेः कर्त-  
रि लिट् । श्लेषसंकीर्णसमस्तवस्तुवर्तिसावयवरूपकालंकारः ॥

उपजीवति स्म सततं दधतः परिमुग्धतां वणिगिवोडुपतेः ।

घनवीथिवीथिमवतीर्णवतो निधिरम्भसामुपचयाय कलाः ॥ ३२ ॥

उपजीवतीति ॥ अम्भसां निधिः समुद्रो वणिगिव सततं परिमुग्धतां सौ-  
न्दर्यम्, अन्यत्र मौल्यम् । व्यवहारानभिज्ञतामिति यावत् । 'मुग्धः सुन्दरमूढ-  
योः' इति विश्वः । दधतो दधानस्य घनानां वीथिर्घनवीथिरन्तरिक्षं सा वीथिः  
पण्यवीथिरिवेत्युपमितसमासः । तामवतीर्णवतः प्रविष्टवत उडुपतेर्नक्षत्रनाथस्य  
कस्यचिद्वनिकवणिजश्च कलाः षोडशांशान्मूलधनवृद्धीश्च । 'कला स्वान्मूलैरवृ-  
द्धौ शिल्पादावंशमात्रके । षोडशांशेऽपि चन्द्रस्य' इति विश्वः । उपचयाय स्वा-  
म्बुवृद्धये समृद्धये चोपजीवति स्म सेवते स्म । अन्यत्र लभते स्मेत्यर्थः । यथा  
क्रियादिकुशलो ह्यकुशलान्महान्तं लाभमाप्नोति तद्वदिति भावः । श्लेषसंकीर्ण-  
सुपमा । उपमासंकीर्णः श्लेष इत्यन्ये ॥

रजनीमवाप्य रुचमाप शशी सपदि व्यभूषयदसावपि ताम् ।

अविलम्बितक्रममहो महतामितरेतरोपकृतिमचरितम् ॥ ३३ ॥

रजनीमिति ॥ शशी रजनीमवाप्य रुधि शोभामाप । असौ शश्वपि तां रज-  
नीं सपदि व्यभूषयत् । महतां सतां चरितमवलम्बितक्रमं यथा तथा इतरेतरोप-  
कृतिमत् अन्योन्योपकारवत् अहो इत्यविलम्बादाश्चर्यम् । अत्र रजनीशशिनोर्मि-  
यःशोभाकरत्वाद्व्योन्यालंकारः । 'तद्व्योन्यं मिथो यत्रोत्पाद्योत्पादकता भवेत्'  
इति लक्षणात् । तत्समर्थकश्चायमर्थान्तरन्यास इत्यङ्गाङ्गिभावेन संकरः ॥



दिवसं भृशोष्णरुचिपादहतां रुदतीमिवानवरतालिरुतैः ।

मुहुरामृशन्मृगधरोऽग्रकैरुदशिश्वसत्कुमुदिनीवनिताम् ॥ ३४ ॥

दिवसमिति ॥ मृगधरश्चन्द्रो दिवसं । दिवस इत्यर्थः । कालाध्वनोरत्यन्तसं-  
योगे, द्वितीया । भृशमुष्णरुचेरूष्णांशोः पादेन करेण, अङ्गिणा च । 'पादा रश्म्य-  
ङ्गितुर्याशाः' इत्यमरः । हतां ताडिताम् । अत एवानवरतैरविच्छिन्नैरलिरुतै रुदतीं  
क्रन्दन्तीमिव स्थितां कुमुदिन्येव वनिता ताम् । अग्राणि च ते कराश्च इत्यभेदेन  
समास इति वामनः । तैरग्रकैरग्रांशुभिरग्रहसैर्मुहुरामृशन्सृष्टान् उदशिश्वसदु-  
च्छ्वासयति स्म । परावमृष्टानां पतिभिराश्वासनीयत्वादिति भावः । श्वसधातोः  
'णौ चळ्युपधाया ह्रस्वः' । अत्र पाद एव पादस्तेन हतामिति हननसाधितश्लिष्ट-  
रूपकोत्थापितेयमलिरुतैरिति व्यधिकरणपरिणामगर्भा रोदनोपेक्षेति विजातीयसं-  
करः । तथा करैरेव करैः कुमुदिनीवनितेति श्लिष्टाश्लिष्टरूपणान्मृगधरे बह्वभ्रवप्र-  
तीतेरेकदेशवर्ति रूपकं तत्सापेक्षेयमुदशिश्वसदिति गम्योत्प्रेक्षेत्यपरो विजातीयसं-  
करः । रोदनोत्प्रेक्षासापेक्षेयमुच्छ्वासनोत्प्रेक्षेति सजातीयसंकरोऽपि ॥

प्रतिकामिनीति ददृशुश्चकिताः स्मरजन्मधर्मपयसोपचिताम् ।

मुदशोभिभर्तु शशिरश्मिगलज्जलविन्दुमिन्दुमणिदारुधूमम् ॥ ३५ ॥

प्रतीति ॥ मुदशोऽङ्गनाः अभिभर्तु भर्तारमभि । 'लक्षणेनाभिप्रती आभिमु-  
ख्ये' इत्यव्ययीभावः । शशिरश्मिभिर्गलन्तः स्रवन्तो जलविन्दवो यस्यास्तामिन्दु-  
मणिश्चन्द्रकान्तशिला सैव दारु तस्य वधूस्तन्मयी वधूः स्त्रीप्रतिमा तां स्मराज-  
न्म यस्य तेन स्मरजन्मना धर्मपयसा स्वेदाम्बुनोपचितां व्याप्ताम् । स्विन्नगात्रामि-  
त्यर्थः । प्रतिकूला कामिनी प्रतिकामिनी । सपत्नीति भ्रान्त्येति शेषः । चकिता भी-  
ता ददृशुः । अत्र चन्द्रशिलापुत्रिकायां सादृश्यनिबन्धनया प्रतिकामिनीभ्रान्त्या  
भ्रान्तिमदलंकारः ॥

अमृतद्रवैर्विदधदज्जहशामपमार्गमोषधिपतिः स्म करैः ।

परितो विसर्पिं परितापि भृशं वपुषोऽवतारयति मानविषम् ॥ ३६ ॥

अमृतेति ॥ ओषधिपतिश्चन्द्र एवौषधिपतिर्वैद्य इति श्लिष्टरूपकम् । अमृतमे-  
वामृतमौषधविशेषः । तेन द्रवैराद्रिः करैः किरणैरेव करैर्हस्तैरज्जहशामपमार्गमङ्ग-  
परिमाणेन विदधत् कुर्वन् परितो विसर्पिं सर्वव्यापि भृशं परितापि संतापकारि  
मानः कोप एव विषं तत् वपुषः शरीरादवतारयति स्म अवारोपितवान् । अत्र  
सावयवरूपकेणौषधलिसजाङ्गुलिकहस्तसंस्पर्शाद्विषमिव निशाकरकरस्पर्शादेवाङ्ग-  
नानां वपुषि रोषो न सृष्ट इत्युपमा व्यज्यते ॥

अमलात्मसु प्रतिफलन्नभितस्तरुणीकपोलफलकेषु मुहुः ।

विससार सान्द्रतरमिन्दुरुचामधिकावभासितदिशां निकरः ३७

अमलेति ॥ अधिकमवभासिताः प्रकाशिता दिशो याभिस्तासामिन्दुरुचां नि-

करोऽमलात्मसु निर्मलमूर्तिषु तरुणीनां ये कपोलाः कलकानीव तेष्वभितो मुहुः  
प्रतिफलन्संकामन् सान्द्रतरं प्रचुरतरं विससार । दर्पणसंकमणादिवेति भावः ।  
अत्रेन्दुरचां कपोलासंकमेऽपि संक्रमोक्तेरसंबन्धे संबन्धोक्तिरुपातिशयोक्तिः ॥

उपगूढबेलमलघूर्मिभुजैः सरितामचुक्षुभदधीशमपि ।

रजनीकरः किमिव चित्रमहो यदुरागिणां गणमनङ्गलघुम् ॥३८॥

उपगूढेति ॥ रजनीकरश्चन्द्रः अलघुभिरूर्मिभिरेव भुजैरुपगूढा बेलः येन त-  
म् । सावष्टम्भमिति भावः । सरितामधीशं समुद्रमपि । स्वभावादक्षोभ्यमपीति  
भावः । अचुक्षुभस्तोभयति स्म । क्षुभ्यतेऽर्थात्तालुह 'गौ चक्षुषधाया ह्रस्वः' ।  
अनङ्गेन लघुं गतसारं यद्व एव रागिणस्तेषां गणमचुक्षुभदित्यदः किमिव  
चित्रम् । न किञ्चिदित्यर्थः । अत्राक्षोभ्यमङ्घ्रिं क्षोभयतश्चन्द्रस्य दण्डापूपिकन्याया-  
दल्पक्षोभकत्वोक्तेर्यापत्तिरलंकारः ॥

भवनोदरेषु परिमन्दतया शयितोऽलसः स्फटिकयष्टिरुचः ।

अवलम्ब्य जालकमुखोपगतानुदतिष्ठदिन्दुकिरणान्मदनः ॥३९॥

भवनेति ॥ परिमन्दतया एकाकिवादसमर्थतया भवनोदरेषु गृहाभ्यन्तरेषु  
शयितः सुप्तोऽत एवालसो मदनो जालकमुखोपगतान्गवाक्षविवरप्रविष्टान् अत  
एव स्फटिकयष्टीनां रुगिव रुक् शोभा येषां ताम्स्फटिकदण्डसंनिभानिन्दुकिरणा-  
नवलम्ब्यावष्टभ्योदतिष्ठदुत्थितः । अत्रोद्बोधोत्थानयोरभेदविवक्षया 'उदोऽनूर्ध्वक-  
र्मणि' इति परस्मैपदसिद्धिः । एतत्पदे चाभेदाध्यवसायमूलातिशयोक्त्या स्फटिक-  
यष्टिरुच इत्युपमया च अवलम्ब्येत्प्रवालम्ब्येवेत्युत्थानस्यावलम्बनहेतुकत्वोत्प्रेक्षा  
प्रत्याख्यतं इत्येतासां संकरः ॥

अविभावितेषुविषयः प्रथमं मदनोऽपि नूनमभवत्तमसा ।

उदिते दिशः प्रकटयत्यमुना यदर्घर्मधानि धनुराचकूपे ॥४०॥

अविभावितेष्विति ॥ मदनोऽपि प्रथमं चन्द्रोदयात्प्राक् तमसा अविभावि-  
तोऽलक्षितः इषुविषयो बाणलक्ष्यं येन सोऽभवत् । नूनमित्युत्प्रेक्षा । यद्यस्मादध-  
र्मधानि शीतकरे उदिते दिशाः प्रकटयति सति अमुना मदनेन धनुराचकूपे आ-  
कृष्टम् । चन्द्र एव महानुदीपको मदनस्याभूदिति भावः ॥

युगपद्विकासमुदयाद्गमिते शशिनः शिलीमुखगणोऽलभत ।

वृत्तमेत्य पुष्पधनुषो धनुषः कुमुदेऽङ्गनामनसि चावसरम् ॥४१॥

युगपदिति ॥ पुष्पधनुः पुष्पधन्वा । 'वा संज्ञायाम्' इति विकल्पाज्ञानज्ञा-  
देशः । तस्य धनुः पुष्पचापं, पुष्पान्तरं च तस्माच्चलितो निःसृतः शिली शल्यं  
मुखं येषां ते शिलीमुखाः बाणाः, अलयश्च । 'अलिबाणौ शिलीमुखौ' इत्यमरः ।  
तेषां गणः शशिन उदयाद्विकासमौत्सुक्यं, उन्मीलनं च युगपदेकदा गमिते प्रापिते  
अङ्गनानां मनसि हृदये कुमुदे चावसरमवकाशमाश्वासमलभत । उभयत्र प्रवेशं



लब्धवानित्यर्थः । अत्र चन्द्रोदये कुमुदकामिनीहृदययोर्द्वयोरपि प्रकृतयोः शिली-  
मुखप्रवेशलक्षणैकधर्मयोगादीपम्यात्तुल्ययोगिता एकधर्मत्वं चात्र शिलीमुखेति  
श्लिष्टपदोपात्तयोरलिबाणयोरेकत्वाध्यवसायमूलातिशयोक्तिप्रसादादिति संकरः ॥

ककुभां मुखानि सहसोज्ज्वलयन्दधदाकुलत्वमधिकं रतये ।

अदिदीपदिन्दुरपरो दहनः कुसुमेषुमत्रिनयनप्रभवः ॥ ४२ ॥

ककुभामिति ॥ ककुभां दिशां मुखानि सहसा श्रुत्युज्ज्वलयन्नुद्गासयन् र-  
तये सुरताय अधिकमाकुलत्वमौत्सुक्यं दधत् । यूनामिति शेषः । अन्यत्र रतये  
कामदेव्यै आकुलत्वं भयविह्वलत्वं दधत् । अत्रेरेत्रिमुनेर्नयनप्रभवः । 'अत्रिनेत्रस-  
मुद्भवः' इति पुराणात् । त्रिनयनप्रभवो न भवतीत्यत्रिनयनप्रभवः । अपरस्त्रि-  
नयनप्रभवादन्वो दहनोऽग्निरिन्दुः । कुसुमेषु काममदिदीपदीपयति स्म । दीप्यते-  
र्णौ चलि 'भ्राज-' इत्यादिना विकल्पाद्योपधाहसः । अत्र प्रकृते कुसुमेषोर्दीपनं नाम  
प्रवर्धनं तस्य तत्र प्रतीयमानेन प्रज्वलनेनाभेदाध्यवसायात्तन्निमित्तमिन्दोर्द्विष्युखो-  
द्गासनादिधर्मसंबन्धादपरोऽयं दहन इत्यपरशब्दप्रयोगसामर्थ्याद्दहनत्वोपेक्षा न  
रूपकमिति रहस्यम् । चन्द्रोदयात्कामो ववृधे इति तात्पर्यम् ॥

एवं चन्द्रोदयाख्यमुदीपनविभावनमुक्त्वा तत्फलमाह—

इति निश्चितमियतमागतयः सितदीधिताबुदयवत्यवलाः ।

प्रतिकर्म कर्तुमुपचक्रमिरे समये हि सर्वमुपकारि कृतम् ॥ ४३ ॥

इतीति ॥ इत्येवं सितदीधिताबुदयवति अवलाः स्त्रियो निश्चिता प्रियतमाना-  
मागतिरागमनं याभिस्ताः सत्यः प्रतिकर्म प्रसाधनं कर्तुमुपचक्रमिरे । 'प्रतिकर्म  
प्रसाधनम्' इत्यमरः । चन्द्रोदयात्प्रियागमनं निश्चित्य अलंकर्तुं प्रकान्ता इत्यर्थः ।  
तथा हि—समये कार्यकाले कृतमनुष्ठितं सर्वं कर्म उपकार्युपकारकं भवति । अ-  
न्यथा विफलमेवेति भावः । अतो निश्चित्य प्रवृत्तिरासां युक्तेत्यर्थान्तरन्यासः ॥

अथ प्रसाधनमेव प्रपन्नयति—

सममेकमेव दधतुः सुतनोरु हारभूषणमुरोजतटौ ।

घटते हि संहततया जनितामिदमेव निर्विवरतां दधतोः ॥ ४४ ॥

सममिति ॥ सुतनोः स्त्रिया उरोजतटौ उरु श्लाघ्यमेकमेव भूषणं सममवैष-  
म्येण दधतुः । संहततया संश्लिष्टतया, ऐकमत्येन च जनितां निर्विवरतां निरन्त-  
रालतां, नीरन्ध्रत्वं च दधतोरिदं समभागित्वमेव घटते । अन्तर्भेदान्तराया हि वि-  
षयिणां विषयोपभोगाः कुचयोस्तदभावात्समशोभार्थं हारधारणं युक्तमिति भावः ॥

कदलीप्रकाण्डरुचिरोरुतरौ जघनस्थलीपरिसरे महति ।

रशनाकलापकगुणेन वधूर्मकरध्वजद्विरदमाकलयत् ॥ ४५ ॥

कदलीति ॥ वधूः कदलीप्रकाण्डरुचिरे । रम्भास्तम्भसुन्दरे । ऊहरेव तरुर्व-  
न्धनवृक्षो यसिन् । अत्र कदलीकाण्डस्य सौन्दर्यमात्रोपमानत्वाच्च बन्धनयोग्यवृ-

क्षवाचिना तरुशब्देन पुनरुक्तिः । महति जघनस्थत्येव परितरः प्रदेशस्तस्मिन्श-  
नाकलापक एव गुणस्तेन मकरध्वजो मदनः स एव द्विरदस्तामकलयदवध्नात् । र-  
शनाबन्धेन जघनमतीव मदनोद्दीपकमासीदित्यर्थः । समस्तवस्तुवर्ति सावय-  
वरूपकम् ॥

अधरेष्वलक्तकरसः सुदृशां विशदं कपोलभुवि लोध्ररजः ।

नवमञ्जनं नयनपङ्कजयोर्विभिदे न शङ्खनिहितात्पयसः ॥ ४६ ॥

अधरेष्विति ॥ सुदृशामधरेष्वोष्ठेषु अलक्तकरसो लाक्षाद्रवः तथा कपोलभु-  
वि गण्डस्थले विशदं शुभ्रं लोध्ररजः तथा नयनपङ्कजयोर्नवमञ्जनं च शङ्खनिहि-  
तात्पयसः क्षीराद्य विभिदे भिन्नं नाभूत् । कर्मकर्तरि लिट् । अधरादिनिहितं  
लाक्षारागादिकं शङ्खनिहितक्षीरवत्सावर्ण्यादाश्रयतोऽभेदेन दुर्ग्रहमभूदित्यर्थः ।  
अत्र यदधरालक्तकरसादिकं तच्छङ्खनिहितं क्षीरमित्येकवाक्यतया वाक्यार्थे वा-  
क्यार्थसमारोपादसंभवद्वस्तुसंबन्धो वाक्यार्थनिष्ठो निदर्शनालंकारः तेनाधरालक्त-  
कादीनां गुणत एकस्वरूपः सामान्यालंकारो गम्यते । 'सामान्यं गुणसाम्येन यत्र  
वस्त्वन्तरैकता' इति लक्षणात् ॥

स्फुरदुज्ज्वलाधरदलैर्विलसद्दशनांशुकेशरभरैः परितः ।

धृतमुग्धगण्डफलकैर्विबभुर्विकसद्भिरास्यकमलैः प्रमदाः ॥ ४७ ॥

स्फुरदिति ॥ प्रमदाः शिष्यः स्फुरन्तश्चलन्तः उज्ज्वलाश्चामला अधरा ओष्ठा  
एव दलानि पत्राणि येषां तैः परितो विलसन्तो दशनांशवो दन्तकान्तय एव के-  
शरभराः किञ्चलपुञ्जा येषां तैः घृतानि मुग्धानि गण्डा एव फलकानि कर्णिका  
येषां तैर्विकसद्भिरास्यकमलैर्विबभुः । अत्रास्यकमलैरिति रूपणात्प्रमदा एव सरस्य  
इति सिद्धेरेकदेशविबर्ति सावयवरूपकम् । 'आस्यकुमुदैः' इति पाठे कुमुदस्य मु-  
खोपमानकत्वं कविसमयविरुद्धं ज्ञेयम् ॥

भजते विदेशमधिकेन जितस्तदनुप्रवेशमथ वा कुशलः ।

मुखमिन्दुरुज्ज्वलकपोलमतः प्रतिमाच्छलेन सुदृशामविशत् ॥ ४८ ॥

भजत इति ॥ अधिकेन प्रबलेन जितो विदेशं देशान्तरं भजते, अथवा कुश-  
लः कार्यचतुरः तदनु प्रवेशं भजते तमेव शरणतया प्रविश्य जीवतीत्यर्थः । अतो  
हेतोरीन्दुरुज्ज्वलौ कपोलौ यस्य तदिति मुखस्य बिम्बप्रहणयोग्यतोक्तेः पदार्थहे-  
तुकं काव्यलिङ्गम् । सुदृशां मुखं प्रतिमाच्छलेन प्रतिबिम्बव्याजेनाविशत्प्रविष्टः ।  
साक्षाच्चन्द्र एवायं न प्रतिमाच्चन्द्र इति छलशब्दात्प्रतीतेः छलशब्देनासत्यत्वप्रति-  
पादनरूपोऽपह्नवालंकारः पूर्वोक्तकाव्यलिङ्गसापेक्ष इति संकरः । तेन कपोलयो-  
ल्लोकोत्तरं लावण्यं दर्पणौपम्यं च व्यज्यत इत्यलंकारेणालंकारध्वनिः ॥

ध्रुवमागताः प्रतिहर्ति कठिने मदनेपवः कुचतटे महति ।

इतराङ्गवन्न यदिदं गरिमग्लपितावलप्रमगमचनुताम् ॥ ४९ ॥



ध्रुवमिति ॥ मदनपवः कामशराः महति कठिने कुचतटे प्रतिहर्ति प्रतिघातमा-  
गताः प्राप्ता एवम् । यद्यस्माद्गरिष्णा निजभारेण ग्लपितं कर्शितमवलङ्गं मध्यं  
येन तदिदं कुचतटमितराङ्गेन तुल्यमितराङ्गवत् । 'तेन तुल्यम्-' इति वक्तिप्रत्य-  
यः । तनुतां कार्यं नागमन्नाभजत । पुषादिसूत्रेण च्छेरलादेशः । तदा मदनपु-  
पाताकुचातिरिक्तमङ्गनानामङ्गं कृशमासीदित्यर्थः ॥

न मनोरमास्वपि विशेषविदां निरचेष्ट योग्यमिदमेतदिति ।

गृहमेप्यति प्रियतमे सुदृशां वसनाङ्गरागमुमनःसु मनः ॥ ५० ॥

न मनोरमास्विति ॥ प्रियतमे गृहमेप्यति आगमिष्यति सति विशेषवि-  
दामपि सुदृशां सम्बन्धदर्शनीयानां स्त्रीणां मनः कर्तुं मनोरमास्वपि वसनाङ्गराग-  
मुमनःसु वस्त्रगन्धमाल्येषु इदमेतदिति इदं पुरोवर्ति वस्त्वेतदिति वसनमिति,  
अनुलेपनमिति, सुमनस इति, विशेषाकारेण तथा योग्यमस्माकं धारणाहमिति  
च न निरचेष्ट न निरधारयत् । प्रियागमनहर्षातिरेकादितिकर्तव्यतामूढमभूदि-  
त्यर्थः । चिनोतेलुङि तङि च्छेः सिच् 'सार्वधातुकार्धधातुकयोः' इति गुणः ।  
हर्षोऽत्र संचारिभावः । निश्चयसंबन्धेऽप्यसंबन्धोक्तेरतिशयोक्तिः सुमनः सुमन  
इति यमकविशेषश्चेति संसृष्टिः ॥

वपुर्नवल्लिप्त परिरम्भमुखव्यवधानभीरुकतया न वधूः ।

क्षममस्य बाढमिदमेव हि यत्प्रियसंगमेष्वनवलेपमदः ॥ ५१ ॥

वपुरिति ॥ वधूः स्त्री परिरम्भमुखव्यवधानभीरुकतया आलिङ्गनसुखविच्छेद-  
भीरुत्वेन । 'कुक्कपि वक्तव्यः' इति कुक्कप्रत्ययः । वपुर्नानवल्लिप्त नानुलिप्तवती ।  
अङ्गरागमात्रव्यवधानमपि न सहत इत्यर्थः । लिम्पतेः कर्तरि लुङि तङ् । तथा  
हि अदो वपुः प्रियसंगमेषु अनवलेपमचन्दनमगर्वं चेति यत् । 'अवलेपस्तु गर्वं  
स्यालेपने भषणेऽपि च' इति विश्वः । इदमनवलेपनत्वमेवास्य वपुषो बाढं भृशं  
क्षमं युक्तम् । श्लेषानुप्राणितोऽयमर्थान्तरन्यासः ॥

निजपाणिपल्लवतलस्खलनादभिनासिकाविवरमुत्पतितैः ।

अपरा परीक्ष्य शनकैर्मुमुदे मुखवातमास्यकमलश्वसनैः ॥ ५२ ॥

निजेति ॥ अपरा स्त्री निजपाणिपल्लवतलस्य स्खलनादभिघातादभिनासिका-  
विवरं नासारन्ध्रं प्रति उत्पतितैरास्यकमलस्य श्वसनैर्मुखमास्तैर्मुखावासं मुखवा-  
सनां शनकैः परीक्ष्य मुमुदे । इयं वासकसज्जिका नायिका ॥

विधृते दिवा सवयसा च पुरः परिपूर्णमण्डलविकाशभृति ।

हिमधाम्नि दर्पणतले च मुहुः स्वमुखश्रियं मृगदृशो ददृशुः ॥ ५३ ॥

विधृत इति ॥ दिवा आकाशेन सवयसा वयस्यया च पुरोऽग्रे विधृते विधा-  
रिते परिपूर्णमण्डलविकाशं बिम्बशोभां बिभर्तीति तदृच्छिनिहिमधाम्नि चन्द्रे  
दर्पणतले च मृगदृशः स्त्रियः स्वमुखश्रियम् । पूर्वत्रोपमानभूतामुत्तरत्रोपमेयभूतां

चेत्यर्थः । मुहुर्ददशुः । औपम्यपरीक्षार्थमिति भावः । अत्रान्यत्रियोऽन्यत्रासंभवा-  
च्चन्द्रे तत्सदसीमिति सादृश्याक्षेपादसंभवद्वस्तुसंबन्धा निदर्शनः । तथा चन्द्रदर्पण-  
योर्भुसवयसोश्च यथासंख्यमन्वयाद्यथासंख्यालंकारश्च । तदुभयापेक्षया चन्द्रदर्शन-  
योर्मुखश्रीदर्शनस्थानत्वेन प्रस्तुतयोरेवौपम्यस्य गम्यत्वानुत्पद्योगितेति संकरः ॥

अधिजानु बाहुमुपधाय नमत्करपल्लवार्पितकपोलतलम् ।

उदकण्ठि कण्ठपरिवर्तिकलस्वरशून्यगानपरयापरया ॥ ५४ ॥

अधिजान्विति ॥ नमति कपोलार्पणाय प्रह्वीभवति करपल्लवे अर्पितं निहितं  
कपोलतलं गण्डस्थलं यस्य तं बाहुमधिजानु जानुनि । विभक्त्यर्थेऽव्ययीभावः ।  
उपधाय निधाय । कूर्परेण जानुमवष्टभ्येत्यर्थः । कण्ठे परिवर्तत इति कण्ठपरि-  
वर्ति । न तु मुखोच्चारित इत्यर्थः । कलमव्यक्तमधुरं स्वरशून्यं तारध्वनिहीनम्,  
पङ्गादिस्वराभिप्यक्तिहीनं वा यद्गानं तत्परया तदासक्तया । मन्दकण्ठेनैव गाय-  
न्त्येत्यर्थः । कालक्षेपार्थमिति भावः । अयं चोत्कण्ठानुभावः । अपरया स्त्रिया उद-  
कण्ठि उत्कण्ठितम् । प्रियसंगमायोत्सुकया स्थितमित्यर्थः । भावे लुङि चिणो  
लुक् । अत्र कालक्षेपासहित्णुत्वलक्षणमौत्सुक्यं संचारि तन्निबन्धनात्प्रयोलंका-  
रः । परयापरयेति यमकविशेषसंस्मृष्टिः । नायिका विरहोत्कण्ठिता । 'चिरं पत्युर  
नालोके विरहोत्कण्ठितोन्मनाः' इति लक्षणात् ॥

प्रणयप्रकाशनविदो मधुराः सुतरामभीष्टजनचित्तहृतः ।

प्रजिघाय कान्तमनु सुगन्धतरस्तरुणीजनो दृश इवाथ सखीः ५५

प्रणयेति ॥ अथ प्रसाधनानन्तरं सुगन्धरोऽत्यन्तकाममोहितस्तरुणीजनः प्रण-  
यप्रकाशनविदः । अनुरागव्यञ्जनचतुरा इत्यर्थः । मधुरा मधुरभाषिणीः, अन्यत्र  
रम्याकृतीः सुतरामभीष्टजनस्य चित्तहृतो मनोहारिणीः सखीरंश इव कान्तमनु  
प्रयोजनं प्रति प्रजिघाय प्रेषितवान् । हिनोतेलिङ् । इवेन सह समासवचनादृश  
इवेत्युपमासमासः । तथा सखीनामासत्पन्तरङ्गत्वकार्यदर्शित्वादिव्यञ्जनादलं-  
कारेण वस्तुध्वनिः ॥

तथा काचिन्नायिका दूर्ती वाचिकमनुशास्ति—

न च मेऽवगच्छति यथा लघुतां करुणां यथा च कुरुते स मयि ।

निपुणं तथैनमुपगम्य वदेरभिदूति काचिदिति संदिदिशे ॥ ५६ ॥

न चेति ॥ स मे दयितो यथा मयि करुणां कुरुते यथा लघुतामल्पतां च ना-  
वगच्छति न मन्यते । एवं दयितमुपगम्य प्राप्य तथा तेन प्रकारेण निपुणं वदेः ।  
विध्यर्थे प्रार्थने वा लिङ् । इतीत्यं काचिन्नायिका अभिदूति दूर्तीमभि । 'लक्षणे-  
नाभिप्रती-' इत्यव्ययीभावे नपुंसकह्रस्वत्वम् । संदिदिशे संदिष्टवती । कर्तरि  
लिङ् स्वरितेत्वादात्मनेपदम् । नायिका तु कलहान्तरिता । 'कोपात्कान्तं पराणुद्य  
पश्चात्तापसमन्विता' इति लक्षणात् ॥



दयिताय मानपरयापरया त्वरितं ययावगदितापि सखी ।

किमु चोदिताः प्रियहितार्थकृतः कृतिनो भवन्ति सुहृदः सुहृदाम् ५७

दयितायेति ॥ मानपरया अभिमानवत्या अत एवापरया नाधिकया अगदिता दयितमानयेत्यनुक्ता सखी दयिताय दयितमानेतुम् । 'क्रियार्थोपपदस्य च कर्मणि स्थानिनः' इति चतुर्थी । त्वरितं शीघ्रं ययौ । अन्यथा मरणशङ्केति भावः । तथाहि—सुष्ठु शोभनं हृदयं येषां ते सुहृदो मित्राणि 'सुहृदुर्हृदौ मित्रामित्रयोः' इति निपातः । चोदिताः प्रेरिताः सन्तः सुहृदां प्रियो हृद्यः हितः श्रेयस्करश्च योऽर्थस्तं कुर्वन्तीति प्रियहितार्थकृतः । कृतमेवामस्तीति कृतिनः कृतकृत्या भवन्ति किमु । किंतु चोदनां विनैवेति भावः । अर्थान्तरन्यासः । नायिका च पूर्ववत् ॥

अथ काचित्कलहान्तरिता कान्तं प्रति त्रिभिर्हृतीं संदिशति—

प्रतिभिद्य कान्तमपराधकृतं यदि तावदस्य पुनरेव मया ।

क्रियतेऽनुवृत्तिरुचितैव ततः कलयेदमानमनसं सखि माम् ॥५८॥

प्रतिभिद्येत्यादि ॥ अपराधकृतमागस्कारिणं कान्तं प्रतिभिद्य निराकृत्य पुनर्मयैवास्यानुवृत्तिरनुसरणं क्रियते यदि तावदुचितैव पतिव्रतानां प्राणेश्वरचित्तानुवृत्तेर्धर्मत्वादिति भावः । किंतु हे सखि, ततोऽनुवृत्तेर्मांममानमनसमभिमानहीनचित्तां कलयेन्मन्येत ॥

तल्ललाववाय विगृह्यैव स्थीयतां तत्राह—

अवधीर्य धैर्यकलिता दयितं विदधे विरोधमथ तेन सह ।

तत्र गोप्यते किमिव कर्तुमिदं न सहास्मि साहसमसाहसिकी ५९

अवधीर्येति ॥ धैर्यकलिता कलितधैर्या सती । 'वाहिताभ्यादिषु' इति निष्ठायाः परनिपातः । दयितमवधीर्य तिरस्कृत्य तेन सह विरोधं विदधे करोमीति चेत् । वधातेः कर्तरि लट् । हे सखि, तव किमिव गोप्यते निगृह्यते । न किञ्चिदित्यर्थः । किंतु कथ्यत एवेति कथयति । सहसा बलेन वर्तत इति साहसिकी । 'ओजःसहोम्भसा वर्तते' इति ठक् । सा न भवतीत्यसाहसिकी । अहमिति शेषः । इदं साहसं विरोधं विरोधाचरणरूपं साहसकृत्यं कर्तुम् । 'शकधृप-' इत्यादिना तुमुन् । सहत इति सहा समर्था । पचाद्यच् । नास्मि । अत्रासाहसिकत्वस्य विशेषणगत्या साहसासहनहेतुत्वोक्तेः पदार्थहेतुकं काव्यलिङ्गमलंकारः ॥

तर्हि किमत्र कार्यमत आह—

तदुपेत्य मा स्म तमुपालभथाः किल दोषमस्य न हि विद्म वयम् ।

इति संप्रधार्य रमणाय वधूर्विहितागसेऽपि विससर्ज सखीम् ६०

तदिति ॥ तत्तस्मात्तं बलभमुपेत्य मा स्मोपालभथाः नोपालभस्व । तदोषं न गणयेरित्यर्थः । 'स्मोत्तरे लङ् च' इत्युपाङ्पूर्वाहभेलेङ् 'न माङ्योगे' इत्यदम-तिषेधः । ननु सापराधः कथं नोपालभ्यस्तत्राह—वयमस्य दोषमपराधं न विद्म

किल । अजानाना इव तिष्ठामीत्यर्थः । कार्याधिः कुतो गर्व इति भावः । 'विद्रो लटो वा' इति णलङ्घादेशः । इति संप्रधार्य निश्चित्य वधूनांयिका विहितागसे कृतापराधायापि रमणाय प्रेयसे । क्रियाग्रहणाच्चतुर्था । सखीं विससर्ज प्रजिघाय । विरहासहिष्णुतयेति भावः । एषा कलहान्तरिता प्रौढा च ॥

ननु संदिशेति सुदृशोदितया त्रपया न किञ्चन किलाभिदधे ।

निजमैक्षि मन्दमनिशं निशितैः कशितं शरीरमशरीरशरैः ॥६१॥

नन्विति ॥ ननु संदिश संदेशं ब्रूहीत्युदितया दूत्या कथितया सुदृशया नायिकया कर्ष्या त्रपया हेतुना किञ्चन नाभिदधे किल नाभिहितं खलु । किंतु निशितैरशरीरशरैरनङ्गबाणैरनिशं कशितं कृशीकृतम् । कृशशब्दात् 'तत्करोति' इति ण्यन्तात्कर्मणि क्तः । णाविष्टवद्भावे 'र क्तो हलादेर्लघोः' इत्युस्कारस्य रेफादेशः । निजं शरीरं मन्दमैक्षि ईक्षितम् । एषापि कलहान्तरिता मध्यमा च । त्रपया निजहृदयानभिधानाञ्जिजशरीरनिरीक्षणेन स्वावस्थानिवेदनाच्च तुल्यलज्जास्मरत्वावगमादिति । इयं च पञ्चमी काश्याख्या कामावस्था । 'दृष्टानःसङ्गसंकल्पाज्जागरः कृशता रतिः । ह्रीत्यागोन्मादमूर्छान्ता इत्यनङ्गदशा दश ॥' इति ॥

इत्थं नायिकाभिरुपदिष्टा दूत्यः किमकुर्वन्निव्यत आह—

श्रुवते स्म दूत्य उपसृत्य नरान्नरवत्प्रगल्भमतिगर्भगिरः ।

सुहृदर्थमीहितमजिह्वधियां प्रकृतेर्विराजति विरुद्धमपि ॥ ६२ ॥

श्रुवत इति ॥ प्रगल्भा घृष्टाः मतिगर्भाः प्रतिभासाराश्च गिरो यासां ता दूत्यो नरान्पुरुषानुपसृत्य नरवत् नरैः पुंभिस्तुल्यम् । 'तेन तुल्यं क्रिया चेद्भक्तिः' इति वृत्तिप्रत्ययः । श्रुवते स्म । न चैतावता वैजात्यं दूषणमित्यर्थान्तरन्यासेनाह— सुहृदर्थमिति । तथा हि । अजिह्वधियामकुटिलबुद्धीनां संबन्धि सुहृदे सुहृदर्थम् । 'अर्थेन सह नित्यसमासः सर्वलिङ्गता चेति वक्तव्यम्' । ईहितं चेष्टितं प्रकृतेर्विरुद्धमपि स्वभावविपरीतमपि विराजति शोभते । तस्मान्न धाप्ये दोष इत्यर्थः ॥

अथ काचिद्वृत्ती कंचित्प्रियं प्रति सप्तभिः प्रार्थयते—

मम रूपकीर्तिमहरद्भुवि यस्तदनुप्रसक्तहृदयेयमिति ।

त्वयि मत्सरादिव निरस्तदयः सुतरां क्षिणोति खलु तां मदनः ६३

ममेत्यादि ॥ यो भुवि मम रूपकीर्तिं सौन्दर्यं प्रथममहरत् इयं त्वत्प्रिया तदनुप्रविष्टहृदया तस्मिन्नासक्तचित्तेति अतो हेतोस्त्वयि मत्सरादिव मदनो निरस्तदयो निष्कृपः सन् तां त्वत्प्रियां सुतरां क्षिणोति क्षपयति खलु । एतेन काश्यावस्थोक्ता । अत्र साक्षात्प्रतिपक्षभूतनायकपीडासमर्थस्य मदनस्य तदीयनायिकापीडनोक्त्या प्रत्यनीकालंकारः । स च त्वयि मत्सरादिवेति हेतुप्रेक्षोत्थापित इति संकरः । 'बलिनः प्रतिपक्षस्य प्रतीकारे सुदुष्करे । यस्तदीयतिरस्कारः प्रत्यनीकं तदुच्यते ॥' इति लक्षणात् ॥



तव सा कथामु परिघट्टयति श्रवणं यदङ्गुलिमुखेन मुहुः ।

घनतां ध्रुवं नयति तेन भवद्गुणपूगपूरितमत्सतया ॥ ६४ ॥

तवेति ॥ सा स्वत्प्रिया तव कथामु गुणकीर्तनेषु सुदुरङ्गुलिमुखेनाङ्गुल्यग्रेण श्रवणं श्रोत्रविवरं परिघट्टयति स्फालयतीति यत् । यदच्छयेति शेषः । तेन परिघट्टनेन भवद्गुणपूगपूरितं श्रवणं अतृप्ततया तावद्गुणप्रदणेनासंतुष्टतया घनतां नयति । बहुतण्डुलमानार्थं प्रस्थादिवद्भूयो गुणप्रवेशाय श्लेषयतीत्यर्थः । ध्रुवमित्युल्लेखायाम् । अत्र कण्डूविनोदनार्थं श्रोत्रघट्टने घनतानयनमुत्प्रेक्ष्यते ॥

उपताप्यमानमलघूष्णिमभिः श्वसितैः सितेतरसरोजदृशः ।

द्रवतां न नेतुमधरं क्षमते नवनागवह्निदलरागरसः ॥ ६५ ॥

उपेति ॥ अलघुरन्तः संतापोपाधिक उष्णिमा उष्णत्वं येषां तैः श्वसितैर्निः-  
श्वासैरुपताप्यमानं सितेतरसरोजदृशो नीलोत्पलाक्ष्या अधरं नवनागवह्निदलानां  
ताम्वूलदलानां रागरसो रत्ननद्रवो द्रवतामार्द्रतां नेतुं न क्षमते न शक्नोति । ए-  
तेन ज्वरावस्थोक्ता । अत्र द्रवत्वसंबन्धेऽप्यसंबन्धोक्तेरतिशयोक्तिः ॥

दधति स्फुटं रतिपतेरिषवः शिततां यदुत्पलपलाशदृशः ।

हृदयं निरन्तरवृहत्कठिनस्तनमण्डलावरणमप्यभिदन् ॥ ६६ ॥

दधतीति ॥ रतिपतेरिषवः शिततां नैशित्यं दधति । स्फुटमित्युल्लेखायाम् ।  
यद्यस्मान्निरन्तरं नीरन्ध्रं वृहत्कठिनं च यत्स्तनमण्डलं तदेवावरणं वर्म यस्य तत्त-  
दपि उत्पलपलाशदृश उत्पलदलाक्ष्याः हृदयमभिदन्भिन्दन्ति स्म । भिदेर्लुङि  
'इरितो वा' इति च्लेरङादेशः । सावरणमपि भिन्नमिति विरोधोत्थापितेत्यं सर-  
शरनैशित्योत्प्रेक्षा । तथा च रन्ध्रान्वेषिणा कामेन निपीड्यमानायास्तस्यास्त्वद्वि-  
रहो जीवितसंशयमापादयतीति वस्तु द्योत्यते ॥

कुसमादपि स्मितदृशः सुतरां सुकुमारमङ्गमिति नापरथा ।

अनिशं निजैरकरुणः करुणं कुसुमेषुरुत्तपति यद्विशिखैः ॥ ६७ ॥

कुसुमादिति ॥ स्मितदृशः स्मेराक्ष्या अङ्गं कुसुमादपि सुतरां सुकुमारं कोम-  
लमितीदमपरथा अन्यथा न । किंतु सत्यमेवेत्यर्थः । यद्यस्मात्कुसुमेषुरकरुणो नि-  
ष्कृपः सन् निजैर्विशिखैर्वाणैः । 'वृषत्कबाणविशिखाः' इत्यमरः । कुसुमैरेवे-  
त्यर्थः । करुणं दीनं यथा तथा अनिशं नित्यमुत्तपति । तापयतीत्यर्थः । तपतिरयं  
भौवादिकः सकर्मकः । कुसुमाधिकसौकुमार्याभावे कुसुमैः पीड्यत इति कुसुमा-  
धिकसौकुमार्यगुणोत्प्रेक्षा नापरयेति व्यञ्जकप्रयोगाद्वाच्या ॥

विषतां निषेवितमपक्रियया समुपैति सर्वमिति सत्यमदः ।

अमृतसुतोऽपि विरहाद्भवतो यदमृतं दहन्ति हिमरश्मिरुचः ॥ ६८ ॥

विषतामिति ॥ अपक्रियया विपरीतप्रयोगेण निषेवितमुपयुक्तं सर्वम् । अमृत-

तमपीति भावः । विपतां विपवदहितत्वं समुपैति इत्यद इदं विषत्वं सत्त्वं ध्रुव-  
म् । यद्यस्मादमृतसुतोऽपि । सवतेः किपि तुक् । हिमरदिमरुचश्चन्द्रपादाः भवतो  
विरहान्देहोस्त्वया विना सेवनादित्यर्थः । अमूं त्वत्प्रियां दहन्ति । याः पूर्वं त्वया  
सह सेवनादाह्लादयन्निति भावः । एतेन विषयद्वेषरूपा रत्यवस्थोक्ता । अत्र विशेष-  
येण सामान्यसमर्थनरूपोऽर्थान्तरन्यासः ॥

### कुलकम् ।

उदितं प्रियां प्रति सहार्दमिति श्रद्धीयत प्रियतमेन वचः ।

विदितेङ्गिते हि पुर एव जने सपदीरिताः खलु लगन्ति गिरः ६९

उदितमिति ॥ प्रियां प्रति प्रियामुद्दिश्य हृदयस्वेदं हार्दं प्रेम । 'प्रेमा ना  
प्रियता हार्दं प्रेम स्नेहः' इत्यमरः । 'तस्वेदम्' इत्यणप्रत्ययः । 'हृदयस्य हृदय-  
दण्डासेषु' इति हृदयस्य हृदादेशः । सहार्दं सम्मोहमत्युदितम् । वदेः कर्मणि  
क्कः 'वचिस्वपि-' इत्यादिना संप्रसारणम् । वचो दूतीवाक्यं प्रियतमेन श्रद्धी-  
यत विश्वसितम् । दधातेः कर्मणि लङ् । श्रद्धन्तरोरुपसर्गवचनाच्छलच्छब्दस्य प्रा-  
क्प्रयोगः । हि यस्मात्पुरः पूर्वमेव विदितेङ्गिते विदितपराभिप्राये जने । इङ्गितं  
हृद्रतो भावः । सज्जने समुदीरिता गिरः सपदि लगन्ति सज्जन्ति खलु । स्वयं  
प्रियाहृदयवेदिस्वात् । स्वबुद्धेः संवादेन दूतीकथितं प्रियाविरहदुःखं विशश्वासे-  
त्यर्थः । अर्थान्तरन्यासः । एषा कलहान्तरिता । अत एव मानाख्यो विप्रलम्भः  
शृङ्गारः । 'पूर्वानुरागमानाख्यप्रवासकरुणात्मना । विप्रलम्भाभिधानोऽयं शृङ्गारः  
स्याच्चतुर्विधः ॥' इति चतुर्थोऽयमुक्तः ॥

दयिताहतस्य युवभिर्मनसः परिमूढतामिव गतैः प्रथमम् ।

उदिते ततः सपदि लब्धपदैः क्षणदाकरेऽनुपदिभिः प्रयये ॥७०॥

दयितेति ॥ प्रथमं चन्द्रोदयात्प्राक्परिमूढतां निजमनोपहर्तुमार्गानभिज्ञतां  
गतैः ततः पश्चात्क्षणदाकरे चन्द्रे उदिते सति सपदि लब्धपदैर्दृष्टचोरपदचिह्नैः  
दयिताभिर्हृतस्याकृष्टस्यापहतस्य च मनसोऽनुपदिभिरन्वेष्टुभिः । अन्विष्यन्निरिवे-  
त्यर्थः । अत एव गम्योत्प्रेक्षा प्रागवलम्बितधैर्यत्यागनिमित्ता 'अनुपद्यन्वेष्टा' इति  
निपातः । 'अन्वेष्टानुपदी प्रोक्ता' इति वैजयन्ती । युवभिः प्रयये प्रयातम् ।  
यातेभावे लिट् । अत्रोक्तपदान्वेषणोत्प्रेक्षया यूनां चोरग्राहिरूपकं गम्यत इत्य-  
लंकारेणालंकारध्वनिः ॥

अथ यूनां गृहप्राप्त्यनन्तरं वृत्तान्तं वर्णयति—

निपपात संभ्रमभृतः श्रवणादसितभ्रुवः प्रणदितालिकुलम् ।

दयितावलोकविकसन्नयनप्रसरप्रणुन्नमिव वारिरुहम् ॥ ७१ ॥

निपपातेति ॥ संभ्रमभृतः प्रत्युत्थानसंभ्रमिण्याः असितभ्रुवोऽङ्गनायाः प्रण-



दितादिकुलं गुञ्जदलपुञ्जम् । 'उपसर्गादसमासेऽपि णोपदेशस्य' इति णत्वम् । वारिरुहं श्रवणोत्पलं दयितावलोकनेन विकसतो विस्तारं गच्छतो नयनस्य प्रसरेण प्रसारेण प्रणुन्नमिव । पूर्ववण्णत्वम् । निपपात । तथा संभ्रान्तमित्यर्थः । अत्र सं-  
भ्रमहेतुकस्य कर्णोत्पलपातस्य नयनप्रसारहेतुकत्वमुत्प्रेक्ष्यते । एषा च हृष्टा ॥

उपनेतुमुन्नतिमतेव दिवं कुचयोर्युगेन तरसा कलिताम् ।

रभसोत्थितामुपगतः सहसा परिरभ्य कश्चन वधूमरुधत् ॥ ७२ ॥

उपनेतुमिति ॥ सहसोपगतो हठादागतः कश्चन युवा अत एव रभसेनोत्थिता-  
मत एवोन्नतिमता कुचयोर्युगेन करणेन दिवमाकाशमुपनेतुमिवोर्ध्वमुखेषुमिवेति  
फलोत्प्रेक्षा उत्थाननिमित्तांशत्वगुणनिमित्ता । तरसा बलेनाकलितां व्याक्षिप्तां  
वधूं प्रियां परिरभ्याश्लिष्यारुधद्वद्वानुपवेशितवान् । ऊर्ध्वोत्क्षेपान्निवारितवानि-  
ति चार्थः । रुधेर्लुङि 'इरितो वा' इति विकल्पात् च्लेरङादेशः । एषा हृष्टा रो-  
माञ्जिताद्यनुभाववती च ॥

अनुदेहमागतवतः प्रतिमां परिणायकस्य गुरुमुद्रहता ।

मुकुरेण वेपथुभृतोऽतिभरात्कथमप्यपाति न वधूकरतः ॥ ७३ ॥

अनुदेहमिति ॥ अनुदेहं देहस्य पश्चात् । 'अव्ययं विभक्ति—' इत्यादिना  
पश्चादर्थेऽव्ययीभावः । आगतवतः परिणायकस्य परिणेतुः । बोधुरित्यर्थः । नयते-  
ष्वुल्ल प्रत्ययः । 'उपसर्गादसमासेऽपि—' इति णत्वम् । गुरुं पूज्यां, भारवतीं च  
प्रतिमां प्रतिबिम्बमुद्रहता पश्चात्स्थितस्यापि तदाभिमुख्यादिति भावः । मुकुरेण  
दर्पणेन कर्त्रा । 'दर्पणे मुकुरादर्शा' इत्यमरः । वेपथुभृतो नवोदतया भयशङ्का-  
राम्भ्यां कम्पमानात् । अति अतिमात्रो भरो यस्य तस्मादतिभरात् । प्रतिबिम्बगु-  
रुमुकुरधारणादिति भावः । वध्वा नवोदायाः करतः पाणितलात् । पञ्चम्यास्त-  
सिद्ध । कथमपि नापाति न पतितम् । महता प्रयत्नेन धारित इत्यर्थः । भावे  
लुङ् । एषा च मुग्धा । अत्र वधूकरस्य भारसंबन्धेऽपि संबन्धोक्तेरतिशयोक्तिः ।  
गुरुमिति श्लेषोत्थापितेति संकरः ॥

अवनम्य वक्षसि निमग्नकुचद्वितयेन गाढमुपगूढवता ।

दयितेन तत्क्षणचलद्रशनाकलर्किकिणीरवमुदासि वधूः ॥ ७४ ॥

अवनम्येति ॥ अवनम्य गाढमुपगूढवता आश्लिष्टवता, अत एव वक्षसि निम-  
ग्नकुचद्वितयेन दयितेन तत्क्षणे चलबुद्बुच्छन्नरशनाया कलर्किकिणीरवो यस्मिन्क-  
र्मणि तद्यथा तथा वधूरङ्गना उदासि उत्क्षिप्ता । अस्पृतेः कर्मणि लुङ् । एषा च  
हृष्टा रोमाञ्जिताद्यनुभाववती च । स्वभावालंकारः ॥

कररुद्धनीवि दयितोपगतौ गलितं त्वराविरहितासनया ।

क्षणदृष्टहाटकशिलासदृशस्फुरदूरुभित्ति वसनं ववसे ॥ ७५ ॥

कररुद्धेति ॥ दयितोपगतौ प्रियगमने सति अत एव त्वरया विरहितं त्यक्त-  
मासनं यया तथा । उदितयेत्यर्थः । कयाचिदिति शेषः । अत एव गलितं स्वस्त-  
मत एव कररुद्धनीवि करगृहीतबन्धं वसनं क्षणं दृष्ट्वा हाटकशिलासदृशी हेमशि-  
लाप्रतिमा स्फुरन्ती ऊरुभित्तिरुद्धेशो यस्मिन्कर्मणि तद्यथा तथा । 'हिरण्यं हेम  
हाटकम्' इत्यमरः । ववसे आच्छादितम् । वस्त्रेराच्छादनाद्यार्थात्कर्मणि लिट् । ऊरु-  
भित्तिरिवेत्युपमितसमासः । अत्रोपमयोः संसृष्टिः ॥

पिदधानमन्वगुपगम्य दृशौ ब्रुवते जनाय वद कोऽयमिति ।

अभिधातुमध्यवससौ न गिरा पुलकैः प्रियं नववधूर्न्यगदत् ॥७६॥

पिदधानमिति ॥ नववधूर्नवोढा अन्वक्पश्चादुपगम्य दृशौ पिदधानं छादय-  
न्तं प्रियं दृष्टिच्छादकः कः वद इति ब्रुवते पृच्छते जनाय गिरा वाचा अभिधातुं  
नाध्यवससौ नोत्सेहे । लज्जयेति भावः । अध्यवपूर्वात्स्वतेः कर्तरि लिट् । किंतु  
पुलकैर्न्यगदत् । अत्र प्रियज्ञानस्यार्थस्य लज्जया असंलक्षितस्य पुलकैः प्रकाशनात्सू-  
दमालंकारः । 'असंलक्षितसूक्ष्माथप्रकाशः सूक्ष्म उच्यते' इति लक्षणात् ॥

उदितोरुसादमतिवेषथुमत्सुदृशोऽभिभर्तु विधुरं त्रपया ।

वपुरादरातिशयशंसि पुनः प्रतिपत्तिमूढमपि बाढमभूत् ॥७७॥

उदितेति ॥ अभिभर्तु भर्तृसमक्षम् । 'लक्षणेनाभिप्रती आभिमुख्ये' इत्यव्य-  
यीभावः । उदित उत्पन्न ऊरुसादः ऊर्वोर्निश्चेष्टता यस्य तत् अतिवेषथुमदतिकम्प-  
वत् । एतेन विशेषणद्वयेन प्रत्युत्थानालिङ्गनविरोधेन स्तम्भवेषथू सात्विकाबुक्ता ।  
त्रपया विधुरं विलक्षम् । एतेन लज्जासंचारिणा प्रियवाकुण्ठत्वमुक्तम् । एवं प्र-  
तिपत्तिमूढमपि इतिकर्तव्यतामूढमपि सुदृशो वपुर्बाढं भृशमादरातिशयशंसि सु-  
स्तरागादिलिङ्गैरादरविशेषव्यञ्जकमभूत् । सत्यादरे किमुपचारैरिति भावः ॥

परिमन्थराभिरलघूरुभरादधिवेश्म पत्युरुपचारविधौ ।

स्खलिताभिरप्यनुपदं प्रमदाः प्रणयातिभूमिमगमन्गतिभिः ॥७८॥

परीति ॥ प्रमदा अधिवेश्म निजवेश्मनि पत्युरुपचारविधौ प्रत्युत्थानादिक-  
र्मणि अलघोर्महत ऊरुभरात्परिमन्थराभिरलसाभिः अनुपदं पदे पदे स्खलिता-  
भिरपि गतिभिः प्राणयातिभूमिं प्रेमप्रकर्षमगमन् । परप्रेमास्पदीभूता इत्यर्थः ।  
प्रत्युत्थानादपि स्खलितगमनमेव पत्युः प्रीतिकरमभूदिति भावः । स्त्रीणां स्खलनं  
पत्युः प्रीतिकरमिति विरोधाभासोऽलंकारः ॥

मधुरोन्नतभ्रु ललितं च दृशोः सकरप्रयोगचतुरं च वचः ।

प्रकृतिस्थमेव निपुणागमितं स्फुटनृत्यलीलमभवत्सुतनोः ॥७९॥

मधुरेति ॥ मधुरं मनोहरं यथा तयोन्नते उच्चलिते भ्रुवौ यस्मिन्मधुरोन्न-  
तभ्रु । 'शोखियोरुपसर्जनस्य' इति ह्रस्वत्वम् । दृशोर्ललितं नयनचेष्टा च सकरप्र-



योगं हस्ताभिनयसहितं तच्चतुरं च तद्वचश्च सुतनोः स्त्रियाः प्रकृतिस्थमेव स्वभाव-  
सिद्धमेव सदपि निपुणेन निपुणाचार्येणागमितमभ्यासितम् । अत एव स्फुटं प्र-  
थितं यद्वृत्तं तस्य लीलेव लीला यस्य तत्तथोक्तमभवदिति निदर्शनालंकारः ।  
तथा नर्तक्युपमा गम्यते ॥

अथ कस्याश्चित्सपत्नीनामग्रहणादूतायाः कान्तोपालम्भं विशेषकेणाह—

तदयुक्तमङ्ग तव विश्वसृजा न कृतं यदीक्षणसहस्रतयम् ।

प्रकटीकृता जगति येन खलु स्फुटमिन्द्रताद्य मयि गोत्रभिदा ॥८०॥

तदिति ॥ अङ्गेत्यामङ्गणे । विश्वसृजा विधात्रा तव ईक्षणसहस्रतयं नेत्रसहस्र-  
समूहः । 'संख्याया अवयवे तयप' । न कृतं न सृष्टमिति यत्तदयुक्तम् । कुतः  
येन कारणेन मयि विषये स्फुटं प्रत्यक्षमेव गोत्रभिदा नामभेदिनाद्रिभेदिना च ।  
'गोत्रं नास्ति कुलेऽप्यदौ' इति यादवः । स्वयेति शेषः । अथ इन्द्रता जगति  
प्रकटीकृता खलु । अत्र गोत्रभिदिति श्लेषानुप्राणितं सहस्राक्षत्वमुपेक्ष्यते ॥

न विभावयत्यनिशमक्षिगतामपि मां भवानतिसमीपतया ।

हृदयस्थितामपि पुनः परितः कथमीक्षते बहिरभीष्टतमाम् ॥८१॥

नेति ॥ अनिशमक्षिगतां चक्षुःसंनिकृष्टामपि, द्वेष्ट्यामिति च गम्यते । 'द्वेष्ट्ये  
त्वक्षिगतः' इत्यमरः । मामतिसमीपतया भवान्न विभावयति । 'शेषे प्रथमः' इ-  
ति प्रथमपुरुषः । इन्द्रियसंनिकृष्टमपि न लक्ष्यत इति विरोधाभासनाथोऽपिश-  
ब्दः । परमार्थस्तु द्वेष्ट्यत्वादतिसामीप्याच्चाविभावनं न चित्रमिति भावः । अभी-  
ष्टतमां पुनर्हृदयस्थितां हृदयादनपेताम्, अन्तर्हितामिति च गम्यते । अत एव  
विरोधाभासकोऽपिशब्दः । बहिः पुरतः कथं भवानीक्षते इदं तु चित्रम् । अति-  
सामीप्यव्यवधानस्यापि दर्शनप्रतिबन्धकत्वादिति भावः । प्रेमास्पदं वस्तु परोक्ष-  
मप्यपरोक्षमीक्षते इतरदपरोक्षमपि परोक्षमेवेति तात्पर्यार्थः । विरोधाभास-  
योः संकरः ॥

इति गन्तुमिच्छुमभिधाय पुरः क्षणदृष्टिपातविकसद्भदनाम् ।

स्वकरावलम्बनविमुक्तगलत्कलकाञ्चि कांचिदरुणत्तरुणः ॥८२॥

इतीति ॥ इत्यभिधाय पुरो गन्तुमिच्छे क्षणं दृष्टयोः पातेन विकसद्भदनां पर-  
स्परदृष्टिपातमात्रगतकोपामित्यर्थः । कांचिन्नायिकां तरुणो युवा स्वकरावलम्बनं  
प्रियकरेण ग्रहणं तेन विमुक्ता मुक्तबन्धना अत एव गलन्ती भ्रंसमाना कला म-  
थुरा काञ्ची यस्मिन्कर्मणि तद्यथा तथा अरुणद्रुद्धवान् । रुधेर्लङ् 'रुधादिभ्यः  
भ्रम्' । एषा च कलहान्तरिता ॥

अपयाति सरोपया निरस्ते कृतकं कामिनि चुक्षुवे मृगाक्ष्या ।

कलयन्नपि सव्यथोऽवतस्थेऽशकुनेन स्वलितः किलेतरोऽपि ८३

अपयातीति ॥ सरोपया मृगाक्ष्या निरस्ते कामिनि भर्तयपयाति निर्याते स-  
ति कृतकं कृत्रिमं यथा तथा लुब्धुवे । तन्निर्गमनप्रतिबन्धार्थं क्षुतं कृतमित्यर्थः ।  
'क्षु शब्दे' भावे लिट् । इतरोऽपि नायकोऽपि कलयन्नपि कृतकोपमिति जानन्नपि  
अशकुनेन स्खलितः किल निरुद्ध इव सव्यथः सनिर्वेद इवावतस्थे स्थितः ।  
न गत इत्यर्थः । उभावपि समानानुरागाविति भावः । एषा च कलहान्तरिता ॥

आलोक्य प्रियतममंशुके विनीवी यत्तस्थे नमितमुखेन्दु मानवत्या ।  
तन्नूनं पदमवलोकयांवभूवे मानस्य द्रुतमपयानमास्थितस्य ॥ ८४ ॥

आलोक्येति ॥ मानवत्या कोपवत्या स्त्रिया । 'स्त्रीणामीर्ष्याकृतः कोपो मानो-  
ऽन्यासङ्गिनि प्रिये' । प्रियतममालोक्य । स्थित्यासमानकर्तृकत्वात्स्वानिर्देशः ।  
मंशुके विनीवी प्रियावलोकनाद्विगलितबन्धे सति भाषितपुंस्कत्वात्पुंवद्भावः ।  
'स्त्रीकटीवस्त्रबन्धेऽपि नीविः परिपणेऽपि च' इत्यमरः । नमितमुखेन्दु यथा तथा  
तस्थे स्थितमिति यत्तत्तस्मान्नम्रमुखावस्थानाद्भुतं शीघ्रम् । प्रियावलोकनक्षण एवे-  
त्यर्थः । अपयानमास्थितस्य प्रयाणं गतस्य मानस्य कोपस्य पदं पदचिह्नमवलोक-  
यांवभूवे । अन्वेषितमित्यर्थः । लज्जानिमित्ताया मुखनतेः अन्वेषणार्थत्वमुत्प्रे-  
क्ष्यते नूनमिति । मानगन्धोऽप्यस्तमित इति भावः ॥

सुदृशः सरसव्यलीकितमस्तस्राश्चिष्टवतः सयौवनोष्मा ।

कथमप्यभवत्स्मरानलोष्णः स्तनभारो न नखंपचः प्रियस्य ॥ ८५ ॥

सुदृश इति ॥ सरसमाद्रं । नूतनमिति यावत् । तेन व्यलीकेन प्रियकृतेना-  
पराधेन तप्तः तथा यौवनोष्मणा सह वर्तत इति सयौवनोष्मा । किंच स्मरानलो-  
ष्णः कामाग्निस्तप्तः एवं त्रिविधाग्निस्तप्तोऽपि सुदृशः स्तनभारस्तरसा वेगेन । अति-  
दाहदशायामेवेत्यर्थः । आश्चिष्टवत आलिङ्गितवतः प्रियस्य कथमपि कथं वा । कु-  
तो हेतोरित्यर्थः । नखं पचति काययतीति नखंपचः । पचिरत्र तापवाची । 'मित-  
नखे च' इति खड्गप्रत्ययः । 'अर्हद्विषदजन्तस्य मुग्ध' इति मुमागमः । नाभवत् ।  
तथोष्ण ईषदुष्णोऽपि नाभूदित्यर्थः । प्रियासङ्गप्रतीकाराः खलु कामिनां संतापा  
इति भावः । तादृगौष्ण्यसंबन्धेऽप्यसंबन्धोक्तेरतिशयोक्तिः ॥

दधत्युरोजद्वयमुर्वशीतलं भुवो गतेव स्वयमुर्वशी तलम् ।

बभौ मुखेनाप्रतिमेन काचन श्रियाधिका तां प्रति मेनका च न ८६

दधतीति ॥ उरु महदशीतलं स्मरयौवनोष्मभ्यामुष्णमुरोजद्वयं कुचद्वयं  
दधती भुवस्तलं गता स्वयं साक्षादुर्वशीव स्थितेत्युत्प्रेक्षा । काचन स्त्री अप्र-  
तिमेन मुखेन बभौ तां प्रति मेनका मेनकाख्याप्सरसश्च श्रिया सौन्दर्येणाधिका  
नेत्यतिशयोक्तिः तयोर्व्यमकेन संसृष्टिः । वंशस्थं वृत्तम् ॥

इत्थं नारीर्घटयितुमलं कामिभिः काममास-

त्पालेयांशोः सपदि रुचयः शान्तमानान्तरायाः ।



आचार्यत्वं रतिषु विलसन्मन्मथश्रीविलासा

हीमत्पूहप्रशमकुशलाः शीधवश्चकुरासाम् ॥ ८७ ॥

इति श्रीमाधकृतौ शिशुपालवधे महाकाव्ये श्र्यङ्के

प्रदोषवर्णनं नाम नवमः सर्गः ॥ ९ ॥

इत्थमिति ॥ इत्थमनेन प्रकारेण । 'इदमस्थमुः' इति थमुप्रत्ययः । सपदि शान्तः शमितो मानः कोप एवान्तरायो याभिस्ताः । 'वा दान्त-' इत्यादिना श-  
मेर्ण्यन्ताच्छान्तेति निपातः । प्रालेयांशोश्चन्द्रस्य रुचयो नारीः कामिभिर्वदयितुम् ।  
मितां ह्रस्वः 'पर्याप्तिवचनेष्वलमर्थेषु' इति तुमुन्प्रत्ययः । कामं प्रकामं समर्थो  
आसन् । वृत्य इवेति भावः । विलसन्तो मन्मथश्रीविलासा भणितसीत्कारादिम-  
दनातिरेकविकारा याभिस्ताः द्वीरेव प्रत्यूहो विघ्नस्तस्य प्रशमे निवारणे कुशला शे-  
रते आभिरिति शीधवो मदिराः । 'शीङो धुक्' इस्यौणादिको धुक्प्रत्ययः । आसां  
रतिषु आचार्यत्वमुपदेशं चक्रुः । नर्मसख्य इवेति भावः । अत्र प्रथमार्धे प्रस्तुत-  
चन्द्रभासां मानशमनकामिघटनपाटवविशेषणसाम्यादप्रस्तुतदूतीत्वप्रतीतेः समा-  
सोक्तिः, द्वितीयार्धे तु शीधुष्वारोपितस्याचार्यत्वस्य प्रकृतोपयोगात्परिणामः । त-  
योः सापेक्षत्वात्संकरः । तेन च दूतीनर्मसख्युपमाध्वनिः । उत्तरसर्गे मधुपान-  
रतोत्सववर्णनायाश्चायमेव प्रस्तावः । मन्दाक्रान्ता वृत्तम् । 'मन्दाक्रान्ता जलधि-  
पङ्गैर्म्भौ नतौ तो गुरु चेत्' इति लक्षणात् ॥

इति श्रीमहोपाध्यायकोलाचलमङ्गिनाथसूरिविरचिते शिशुपालवध-

काव्यव्याख्याने सर्वकपाल्ये नवमः सर्गः ॥ ९ ॥

दशमः सर्गः ।

आचार्यत्वं रतिषु शीधवश्चकुरित्युक्तं तत्प्रपञ्चनायास्मिन्सर्गे मधुपानं तावद्व-  
र्णयति—

सज्जितानि सुरभीण्यथ यूनामुल्लसन्नयनवारिरुहाणि ।

आययुः सुघटितानि सुरायाः पात्रतां प्रियतमावदनानि ॥ १ ॥

सज्जितानीति ॥ अथ पानगोष्ठीप्रस्तावानन्तरं सज्जितानि यावकक्षालनादि-  
ना संस्कृतानि सुरभीणि यथायोगं स्वभावसंस्काराभ्यां सुगन्धीनि नयनानि वारि-  
रुहाणीव, अन्यत्र नयनानीव वारिरुहाणि वासनार्थं क्षिप्तानि तान्युल्लसन्ति येषु  
तानि तथोक्तानि सुघटितानि सुष्ठु मुखैर्योजितानि शोभनसंस्थानवत्तया निर्मितानि  
वा प्रियतमावदनानि यूनां कामिनां सुरायाः पात्रतां पानभाजनतां ययुः ।  
प्रियामुखसंपर्कजनितरसास्वादलोभात्तासां मुखसुरामेव पपुरिति भावः । अत्र व-  
दनेष्वारोप्यमाणायाः पात्रतायास्त्वादात्म्येन तेषां पानसाधनतायादनेन कृतवद-

नोपयोगात्परिणामालंकारः । 'आरोप्यमाणस्य प्रकृतोपयोगित्वे परिणामः' इति लक्षणात् । तेन श्लेषसंकीर्णोपमा व्यज्यते । अस्मिन्सर्गे स्वागता वृत्तम् । 'स्वागतेति रनभा गुरुयुग्मम्' ॥

सोपचारमुपशान्तविचारं सानुतर्पमनुतर्पपदेन ।

ते मुहूर्तमथ मूर्तमपीप्यन्प्रेम मानमवधूय वधूः स्वाः ॥ २ ॥

सोपचारमिति ॥ अथ पात्रीकरणानन्तरं ते युवानः सोपचारं सप्रार्थनमुपशान्तविचारं निवृत्तशङ्कम् । 'विवादम्' इति पाठे मानमवधूयेति पुनरुक्तिः । चारं चारमित्यनुप्रासक्रमभङ्गश्च स्यात् । सानुतर्पं सतृष्णं च यथा तथा अनुतर्पत्यनेनेत्यनुतर्पो मध्यम् । 'मद्येऽनुतर्पं तत्पाने पात्रे तृष्णाभिलाषयोः' इत्युभयत्रापि विश्वः । तस्य पदेन छलेन मूर्तं मूर्तिमत्स्वाः स्वीया वधूमुहूर्तं क्षणं मानं कोपमवधूयापीप्यन्पाययन्ति स्म । पिबतेर्णौ चङि 'लोपः पिबतेरीचाभ्यासस्य' इति धात्वाकारलोपः ईकारोऽभ्यासस्य । 'न पादमि-' इत्यादिना निगरणार्थत्वात्परस्मैपदनिषेधेऽपि 'णिचश्च' इत्यात्मनेपदविकल्पात्पाक्षिकं परस्मैपदम् । 'गतिबुद्धि-' इत्यादिना वधूरित्यणिकर्तुः कर्मत्वम् । अनुतर्पपदेनेत्यनुतर्पापहवेन मूर्तप्रेमत्वोत्प्रेक्षणात् व्यञ्जकाप्रयोगाच्च प्रतीयमाना सापह्वोत्प्रेक्षा ॥

क्रान्तक्रान्तवदनप्रतिविम्बे भग्नवालसद्वकारसुगन्धौ ।

स्वादुनि प्रणदितालिनि शीते निर्ववार मधुनीन्द्रियवर्गः ॥ ३ ॥

क्रान्तेति ॥ क्रान्तं संक्रान्तं क्रान्तवदनप्रतिविम्बं यस्मिन्स्मिन् । नेत्रनिवृत्तिकर इत्यर्थः । मग्नाक्षिप्ताः बालसद्वकाराश्चूतविशेषपल्लवाः । 'आम्रश्चूतो रसालोसौ सहकारोऽतिसौरभः' इत्यमरः । तैः सुगन्धौ सुरभिणि । घ्राणतर्पण इत्यर्थः । 'तृतीयादिषु भाषितपुंस्कं पुंवद्बालवस्य' इति पुंवद्भावः । स्वादुनि मधुरे रसनाकर्षिणीत्यर्थः । प्रणदितालिनि गुञ्जन्मधुकरे । श्रुतिसुख इत्यर्थः । शीते । स्पर्शसुखे इत्यर्थः । एवं पञ्चविषयसमष्टौ मधुनि मद्ये इन्द्रियवर्गश्चक्षुरादिपञ्चकं निर्ववार निर्वृतमभूत् । अत्र रूपरसादिपदार्थानां मधुविशेषणभावेन निर्वृतिहेतुत्वात्पदार्थहेतुकं काव्यलिङ्गम् ॥

कापिशायनसुगन्धि विघूर्णन्नुन्मदोऽधिशयितुं समशेत ।

फुल्लदृष्टि वदनं प्रमदानामलचारु चपकं च पडङ्गिः ॥ ४ ॥

कापिशायनेति ॥ उन्मद उद्विक्तमदः अत एव विघूर्णन्त्रमन् पडङ्गिः पदपदः कापिशायनेन सुगन्धि सुरभि । 'कदयं कल्यं तथा मद्यं मैरेयं कापिशायनम्' इति वैजयन्ती । फुल्लदृष्टि विकसितनेत्रं प्रमदानां वनितानां वदनमधिवासनार्थेनाद्येन चारु चपकं पानपात्रं च । 'चपकोऽस्त्री पानपात्रम्' इत्यमरः । अधिशयितुमधिष्ठातुं समशेत । इदं भजामीदं भजामि वेत्युभयलोभार्थं दोलायमानमानस आसीदित्यर्थः । अत्र प्रकृतयोरेव वदनचपकयोः पदपदाभिलाषास्पदत्वरूपैकधर्मयोगादौपम्यस्य गन्धतायां तुल्ययोगिताभेदः ॥



विम्बितं भृतपरिमुति जानन्भाजने जलजमित्यबलायाः ।

प्रातुमक्षि पतति भ्रमरः स्म भ्रान्तिभाजि भवति क विवेकः ॥ ५ ॥

विम्बितमिति ॥ भृता परिमुद्धारणी यस्मिन्स्मिन् । 'परिमुद्धारणात्मजा' इत्यमरः । भाजने पानपात्रे विम्बितं प्रतिविम्बितमबलाया अक्षि जलजमिति जानन् । सादृश्यात्तथा भ्राम्यन्नित्यर्थः । भ्रमरः प्रातुं पतति स्म । तथा हि भ्रान्ति-भ्रमणं, विपरीतज्ञानं च तद्भाजि विवेको विचारः क भवति । न कापीत्यर्थः । अत्र भ्रमरस्याक्षिजलजभ्रान्तेर्भ्रान्तिमदलंकारः तत्समर्थकत्वाच्छ्लेषमूलातिशयोक्त्युत्थापितोऽर्थान्तरन्यासः तेन सहाङ्गाङ्गिभावेन संकरः ॥

दत्तमिष्टमया मधु पत्युर्वाढमाप पिवतो रसवत्ताम् ।

यत्सुवर्णमुकुटांशुभिरासीच्चेतनाविरहितैरपि पीतम् ॥ ६ ॥

दत्तमिति ॥ इष्टमया दत्तं मधु मद्यं कर्तुं पिवतः पत्युः रसवत्तां प्रेयसीकरस्पर्शादतिस्वादुतामाप । अतिशयने मतुप् । बाढं ध्रुवमित्युत्प्रेक्षा । कुतः । यद्यस्माच्चेतनाविरहितैरचेतनैः सुवर्णमुकुटांशुभिरपि । मधुनि प्रसूतैरिति भावः । पीतं पीतवर्णं पीतं चासीत् । अत्र पीतमिति श्लेषमूलातिशयोक्त्या पीतमिष्टः क्रियाभेदाध्यवसायेनाचेतनांशुकर्तृकपानक्रियानिमित्ता प्रेयसीस्वहृस्वदानाहितरसवत्तोत्प्रेक्षा । तथा च यदचेतनानामपि पेयं तच्चेतनानां किं वक्तव्यमित्यर्थापत्तिध्वननादलंकारेणालंकारध्वनिः ॥

स्वादनेन सुतनोरविचारादोष्टतः समचरिष्ट रसोऽत्र ।

अन्यमन्यदिव यन्मधु यूनः स्वादमिष्टमतनिष्ट तदेव ॥ ७ ॥

स्वादनेनेति ॥ सुतनोः कर्ण्याः स्वादनेनास्वादनेन ओष्टतः ओष्टाद्रसः स्वादोऽत्र मधुनि अविचारादसंशयात्समचरिष्ट संक्रान्तः । संपूर्वाच्चरतेर्लुङ् । 'समस्तृतीयायुक्तात्' इत्यात्मनेपदम् । कुतः यद्यस्मात्तदेव पूर्वभुक्तमेव मधु अन्यदिवापूर्वमिवान्यमपूर्वमिष्टं प्रियं स्वादं रसं यूनोऽतनिष्ट । तनोनेर्लुङि तद् । ओष्टस्पर्शान्तरमेव रसान्तरप्रादुर्भावादनन्तरन्यायात्तद्रससंक्रमणोत्प्रेक्षा । सा चाविचारादिति व्यञ्जकप्रयोगाद्वाच्या ॥

विभ्रतौ मधुरतामतिमात्रं रागिभिर्गुणपदेव पपाते ।

आननैर्मधुरसो विकसद्भिर्नासिकाभिरसितोत्पलगन्धः ॥ ८ ॥

विभ्रताविति ॥ रागिभिः कामिभिरतिमात्रं मधुरतां स्वादुतां प्रियत्वं वा विभ्रतौ । 'मधुरं रसवत्स्वादु प्रियेषु मधुरोऽन्यवत्' इति विश्वः । तस्य भावस्तां । विकसद्भिर्विकसन्तीभिश्च विकसद्भिः तृष्ण्या विजृम्भमाणैः । 'नपुंसकमनपुंसकैर्नैकवचास्यान्यतरस्याम्' इति नपुंसकैकशेषः । आननैः मधुरसो मधुररसः नासिकाभिर्ग्राणैरसितोत्पलगन्धश्च युगपदेव पपाते पीतौ । भिन्नेन्द्रियप्राज्ञावपि

गन्धरसौ युगपत्स्वेन्द्रियसंबन्धाद्युगपद्वृहीतावित्यर्थः । अत्र मनस आशुसंचारा-  
द्यौगपद्याभिमानः । शतपत्रशरव्यतिभेदवदित्यणुपरिमाणवादिनः । वास्तवमेव  
यौगपद्यमिति मध्यमपरिमाणवादिनः सार्वपथीनास्तु कवय इत्यलमतिपल्लवितेन ।  
अत्र रसगन्धयोः प्रकृतयोरेकपानक्रियासंबन्धात्तुल्ययोगिताभेदः ॥

पीतवत्यभिमते मधुतुल्यस्वादमोष्ठरुचकं विददह्नौ ।

लभ्यते स्म परिरक्ततयात्मा यावकेन वियतापि युवत्याः ॥ ९ ॥

पीतवतीति ॥ विददह्नौ विदंष्टुमिच्छौ । उपदंशेच्छावतीत्यर्थः । दंशेः सज्ज-  
न्तादुप्रत्ययः । अभिमते बहुभे मधुना तुल्यस्वादं तुल्यरसं तुल्यत्वं च हृद्यता-  
मात्रेण नान्यथा विलक्षणरसस्य अनुपदंशत्वात् । ओष्ठो रुचकमाभरणमिवेत्युप-  
मितसमासः 'रोचनायां तु रुचकमश्वाभरणमालययोः' इति विश्वः । तमोष्ठरुचकमो-  
ष्ठश्रेष्ठं पीतवति सति वियता अपगच्छतापि । इणो लटः शत्रादेशे 'इणो यण्'  
इति यणादेशः । युवत्याः युवतेः 'डिति ह्रस्वश्च' इति वा नदीत्वादाद्यागमः ।  
यावकेनालक्तकेन परिरक्ततया दन्तनिष्पीडनकृतेन रागेण हेतुना आत्मा स्वरूपं  
लभ्यते स्म लब्धः । पुनरुद्धृतमित्यर्थः । अग्राधरपानादपगतस्यापि यावकस्य  
रागप्रादुर्भावनिमित्ता विरोधगर्भा पुनरुद्धवोत्प्रेक्षा व्यञ्जकाप्रयोगाद्गम्या च ॥

कस्यचित्समदनं मदनीयप्रेयसीवदनपानपरस्य ।

स्वादितः सकृदिवासव एव प्रत्युत क्षणविदंशपदेऽभूत् ॥ १० ॥

कस्यचिदिति ॥ समदनं यथा तथा मदयतीति मदनीयं मदकारि । 'कृत्य-  
ल्युटो बहुलम्' इति कर्तर्यनीयरप्रत्ययः । तस्य प्रेयसीवदनस्य पानं परं प्रधानं  
यस्य तस्य कामुकत्वादिप्रियामुखपानासक्तस्य कस्यचित्कामिनः सकृदिव स्वादितो-  
ऽबाहुल्येन पीतः । इवशब्दो वाक्यालंकारे । आसव एव । प्रत्युत वैपरीत्ये इति  
गणव्याख्याने । क्षणं विदंशपदे उपदंशस्थानेऽभूत् । अन्येषां मधुपानलोलुपा-  
नामधरास्वाद उपदंशः । अस्व त्वधरपानैकपरस्य मध्वेवोपदंश इत्यर्थः । अधरपान-  
स्योपदंशत्वसंबन्धेऽप्यसंबन्धः आसवस्य तदसंबन्धेऽपि संबन्ध इत्यतिशयोक्तयो-  
रसापेक्षत्वात्संसृष्टिः ॥

पीतशीधुमधुरैर्मिथुनानामाननैः परिहृतं चपकान्तः ।

व्रीडया रुददिवालिबिरावैर्नीलनीरजमगच्छदधस्तात् ॥ ११ ॥

पीतेति ॥ पीतशीधूनि पीतमद्यानि अत एव मधुराणि मनोज्ञानि तैर्मिथुना-  
नां स्त्रीपुंसानामाननैः चपकान्तः पानपात्राभ्यन्तरे । 'चपकोऽस्त्री पानपात्रम्' इत्य-  
मरः । परिहृतं त्यक्तं नीलनीरजं वासनार्थं निक्षिप्तं नीलोत्पलं व्रीडया परिहार-  
लज्जया अलिबिरावैः रुददिवाधस्तादगच्छत् । अत्र मद्यापगमनिमित्तस्य नीलनी-  
रजाधोगमनस्य रोदनविशिष्टलज्जाहेतुकत्वोत्प्रेक्षा । सा चालिबिरावैरिति व्यधि-  
करणकारिपरिणामोजीवितेति संकरः ॥



अथ मदनुभावान्वर्णयति—

प्रातिभं त्रिसरकेण गतानां वक्रवाक्यरचनारमणीयः ।

गूढसूचितरहस्यसहासः सुभ्रुवां प्रवृत्ते परिहासः ॥ १२ ॥

प्रातिभमिति ॥ त्रयाणां सरकाणां समाहारस्त्रिसरकं त्रिवारमधुपानम् । 'सरकं शीधुपात्रे स्वाच्छीधुपाने च शीधुनि' इति विश्वः । 'तद्धितार्थ-' इत्यादिना समाहारे द्विगुः पात्रादित्वात्पुंसकत्वम् । तेन त्रिसरकेण त्रिपानं यदातिभूमिरिति पानप्रसिद्धिः । प्रतिभैव प्रातिभं प्रतिभाविशेषः । प्रज्ञादित्वात्स्वार्थेऽणप्रत्ययः । यद्वा 'ज्ञानबीजभूतः संस्कारविशेषः प्रतिभा' इति काव्यप्रकाशकारः । तत्र भवं प्रातिभं ज्ञानप्रभावविशेष एव । भवार्थेऽणप्रत्ययः । तत्प्रातिभं गतानाम् । त्रिवारमधुपानोक्तदमदोद्बुद्धसंस्कारप्रभावितप्रगल्भमतीनामित्यर्थः । सुभ्रुवां स्त्रीणां वक्रवाक्यरचनारमणीयः प्रतिकूलवाक्यप्रयोगरम्यः । गूढानि पूर्वं लज्जया संवृतानि सूचितानि संप्रति मदेन प्रकाशितानि रहस्यानि ग्राम्यावयवचेष्टाप्रलपितानि यस्मिन्स गूढसूचितरहस्यः स चासौ सहासश्चेति विशेषणसमासः वैवक्षिकविशेषणविशेष्यभावात् । 'हासो हास्यम्' इत्यमरः । परिहासो नर्मकेलिरूपहासक्रीडेति यावत् । 'द्रवकेलिपरीहासाः' इत्यमरः । प्रवृत्ते प्रवृत्तः । इतः परं मदः संचारी ॥

हावहारि हसितं वचनानां कौशलं दृशि विकारविशेषाः ।

चकिरे भृशमृजोरपि बध्वाः कामिनेव तरुणेन मदेन ॥ १३ ॥

हावेति ॥ तरुणेनोत्कटेन यूना च मदेन कामिनेव ऋजोर्मुग्धाया अपि बध्वाः । किमुत प्रौढानामिति भावः । हावहारि विलासमनोहरं हसितं हासः वचनानां कौशलं प्रागल्भ्यं दृशि विकारविशेषाः विलासविशेषाश्चकिरे कृतानि । पुंसेव मीरध्वं त्याजयित्वा प्रौढ्यं नीतेत्यर्थः । अत्र हसितकौशलविकाराणां वीगपशोक्तया समुच्चयः । 'गुणक्रियावीगपशं समुच्चयः' इति लक्षणम् । तत्त्वौपम्ययोगेन संकरः तेन ऋजोरपीत्यत्र किमुत प्रौढानामित्यर्थापत्तिर्व्यज्यते ॥

अप्रसन्नमपराद्धरि पत्यौ कोपदीप्तमुररीकृतधैर्यम् ।

क्षालितं नु शमितं नु बधूनां द्रावितं नु हृदयं मधुवारैः ॥ १४ ॥

अप्रसन्नमिति ॥ अपराद्धरि आगस्कारिणि । राधेस्तुचप्रत्ययः । पत्यौ विषये अप्रसन्नं कलुषम् । क्षुभितमित्यर्थः । कोपदीप्तं कोपेन ज्वलितमुररीकृतधैर्यमङ्गीकृतकाटिन्यम् । 'ऊरीकृतमुररीकृतम्' इत्यमरः । 'ऊयादिष्विडाचक्ष' इति गतित्वात् 'कुगतप्रादयः' इति समासः । बधूनां हृदयं मधुवारैर्मधुपर्यायैः । 'मधुवारा मधुकमाः' इत्यमरः । क्षालितं धौतं नु । शमितं निर्वापितं नु । द्रावितं द्रवीकृतं नु । अन्यथा कथं तादृगप्रसन्नतादीक्षताकटिनतानां दृढाक्षित्विरिति भावः । अत्र क्षालितत्वादीनामेकत्राविरोधात्सादृश्याच्च न संशयालंकारः । सति सादृश्ये विरुद्धानेककोटिगोचरत्वात्तस्य किं त्वप्रसन्नत्वादिनिरासनिमित्तकक्षालितत्वाद्युत्प्रेक्षा-

त्रये नुशब्दानुवृत्तेः तच्चाप्रसक्तत्वाद्यनुदेशिनां क्षालितत्वाद्यनुदेशिभिर्यथासंख्येना-  
न्वयमपेक्षत इति यथासंख्यालंकारेण संकीर्यते ॥

सन्तमेव चिरमप्रकृतत्वादप्रकाशितमदिद्युतदङ्गे ।

विभ्रमं मधुमदः प्रमदानां धातुलीनमुपसर्ग इवार्थम् ॥ १५ ॥

सन्तमिति ॥ मधुमदः प्रमदानामङ्गे वपुषि अन्यत्र 'यस्मात्प्रत्ययविधिः—'  
इत्युक्तलक्षणे प्रकृत्याख्ये शब्दरूपे । चिरं सर्वदा सन्तमेव । एकत्र स्वभावात्,  
अन्यत्र स्थनेकार्थत्वाद्भातूनामिति भावः । किं चाप्रकृतत्वादप्रस्तुतत्वात् । अप्रसक्त-  
त्वादिति भावः । अप्रकाशितमव्यञ्जितं विभ्रमं विलासं धातु भूवादिके लीनं गृ-  
हमर्थमभिधेयं उपसर्गः प्रादिरिवादिद्युतद्योतयति स्म । द्युतेः 'गौ चङ्गुपधाया  
ह्रस्वः' । 'द्युतिस्त्राप्योः संप्रसारणम्' इत्यभ्यासस्य संप्रसारणमिकारः । उपसर्गस्य  
धातुलीनार्थद्योतकत्वमादानसदानादावनुसंधेयम् । उपमालंकारः ॥

सावशेषपदमुक्तमुपेक्षा सस्तमाल्यवसनाभरणेषु ।

गन्तुमुत्थितमकारणतः स्म द्योतयन्ति मदविभ्रममासाम् ॥ १६ ॥

सावशेषमिति ॥ सावशेषाण्यर्थोक्तानि पदानि यस्मिन्स्तदुक्तमुक्तिर्वाक्यं स-  
न्तेषु माल्यवसनाभरणेषूपेक्षानादरः अकारणतोऽकस्मादेव गन्तुमुत्थितमुत्थानं च  
आसां स्त्रीणां मदविभ्रमं मदविकारं द्योतयन्ति स्म । एतैरनुभावैरासां मद्रसंचारो  
ज्ञात इत्यर्थः । अत्रार्थोक्तादीनां खलेकपोतिकया मद्रद्योतने प्रवृत्तत्वात्कारणाख्यो  
द्वितीयसमुच्चयः । 'खलेकपोतन्यायेन बहूनां कार्यसाधने । कारणानां समुच्चोगः  
स द्वितीयः समुच्चयः ॥' इति लक्षणात् ॥

मद्यमन्दविगलत्रपमीपचक्षुरुन्मिषितपक्ष्म दधत्या ।

वीक्ष्यते स्म शनैर्नववध्वा कामिनो मुखमधोमुखयैव ॥ १७ ॥

मद्येति ॥ मद्येन मद्यपानेन मन्दमल्पं विगलन्ती त्रपा यस्य तत् । अत एवे-  
पदुन्मिषितानि पक्ष्माणि लोमानि यस्य तच्चक्षुर्दधत्या नववध्वा नवोदया कामिनः  
प्रियस्य मुखमधोमुखयैव नमितवदनयैव । 'स्वाङ्गाचोपसर्जनात्—' इति विकल्पा-  
दनीकारः । शनैरसंभ्रमेण वीक्ष्यते स्म । तिर्यगीक्षितमित्यर्थः । अत्रापि मदमा-  
नाभ्यां त्रपैव बलीयसीति मौग्ध्यातिशयोक्तिः । 'समुच्चयौवना मुग्धा लज्जापिहि-  
तमन्मथा' ॥

या कथंचन सखीवचनेन प्रागभिप्रियतमं प्रजगल्भे ।

व्रीडजाड्यमभजन्मधुपा सा स्वां मदात्प्रकृतिमेति हि सर्वः ॥ १८ ॥

येति ॥ या स्त्री कथंचन कुच्छ्रेण सखीवचनेन सखीप्रेरणया प्राञ्जदात्पूर्वम-  
भिप्रियतमं प्रियतमसमक्षम् । आभिमुख्येऽव्ययीभावः । प्रजगल्भे प्रगल्भते स्म ।  
सा स्त्री मधु पिबतीति मधुपा । 'आतोऽनुपसर्गे कः' । व्रीडं जाड्यं मौग्ध्यम-



भजत् । विहायागन्तुकं धर्मं स्वभावमभजन्मदादित्यर्थः । तथा हि-सर्वो जनो म-  
दाद्देतोः स्वां स्वकीयां प्रकृतिमेति स्वभावं गच्छति । स्वाभाविकधर्मप्रकाशनं म-  
दधर्मः । सामान्येन विशेषसमर्थनरूपोऽर्थान्तरन्यासः ॥

छादितः कथमपि त्रपयान्तर्यः प्रियं प्रति चिराय रमण्याः ।

वारुणीमदविशङ्कमथाविश्वक्षुपोऽभवदसाविव रागः ॥ १९ ॥

छादित इति ॥ रमण्या यः प्रियं प्रति रागो विषयाभिलाषः चिराय त्रपया  
व्रीडयान्तश्छादितः संवृतोऽसावयमेव रागोऽथास्मिन्नवसरे वारुणीमदविशङ्कं म-  
द्यमदेन निःशङ्कं चक्षुषो नेत्रादाविरभवदिवविर्भूतः किम् । अत्र रतिरागमदरा-  
गयोरभिलाषपादलिमरूपयोः श्लेषप्रतिभोत्थापिताभेदाध्यवसायमूलातिशयोक्तिम-  
हिम्ना योऽन्तर्गतो रागः स एव चिरनिरुद्धः संप्रति मदोद्भादितत्रपाकपात्रा चक्षु-  
र्द्वारा बहिरुद्भिन्न इत्युत्प्रेक्ष्यते । आविर्भुवोर्व्यवधानं कविस्वातन्त्र्यात् ॥

आगतानगणितप्रतियातान्वल्लभानभिसिसारयिषूणाम् ।

प्रापि चेतसि सविप्रतिसारे सुभ्रुवामवसरः सरकेण ॥ २० ॥

आगतानिति ॥ आगतान्स्वयं प्राप्तान् तथाप्यगणिताश्च ते प्रतियाताश्चेति ।  
ज्ञातानुलिप्त इतिवत्पूर्वकाले समाप्तः । तान्वल्लभानभिसिसारयिषूणां संप्रति  
चन्द्रोदये स्वयमेवाभिसारयितुमभिसर्तुमिच्छूनाम् । अभिसारयतेः स्वार्थण्य-  
न्तात्सन्नन्तादुप्रत्ययः । सुभ्रुवां स्त्रीणां चेतसि सविप्रतिसारे कष्टमस्माभि-  
रकार्यं कृतमिति पश्चात्तापयुक्ते सति । 'पश्चात्तापोऽनुतापश्च विप्रतीसार इत्यपि'  
इत्यमरः । सरकेण मधुना मधुपानेन वा । 'सरकं शीधुपात्रे स्वाच्छीधुपाने च  
शीधुनि' इति विश्वः । अवसरः प्रापि प्राप्तः । स्वयं गमनसौकर्याय मधुपानं च-  
कुरित्यर्थः । अत्राभिसारणस्य पश्चात्तापकरणकस्य मदयोगात्सौकर्योक्तेः समाध्य-  
लंकारः । 'समाधिः सुकरं कार्यं कारणान्तरयोगतः' इति काव्यप्रकाशे ॥

मा पुनस्तमभिसीसरमागस्कारिणं मदविमोहितचित्ता ।

योपिदित्यभिललाप न हालां दुस्त्यजः खलु सुखादपि मानः २१

मा पुनरिति ॥ मदेन विमोहितचित्ता भ्रमितचित्ता सती । अहमिति शेषः ।  
आगस्कारिणमपराधकृतम् । 'अतःकुकमि-' इत्यादिना विसर्जनीयस्य सत्वम् ।  
तं पुनर्भूयो माभिसीसरं नाभिसारयाणि । सरतेः स्वार्थो 'जौ चङ्युपधाया ह्रस्वः'  
'दोर्घो लघोः' इत्यभ्यासस्य दीर्घः । इति । इत्यालोच्येत्यर्थः । गम्यमानार्थत्वाद्-  
प्रयोगः । अन्यथा पौनरुक्त्यभित्यालंकारिकाः । योपित्काचित्स्त्री हालां सुराम् ।  
'सुरा हलिप्रिया हाला' इत्यमरः । नाभिललाप । तथा हि सुखादपि मानो  
दुस्त्यजः खलु । अतोऽल्पकारणादधिकार्यहानिरिति नाशङ्कनीयमित्यर्थान्तरन्यासः ॥

द्वीविमोहमहरदयितानामन्तिकं रतिमुखाय निनाय ।

सप्रसादमिव सेवितमासीत्सद्य एव फलदं मधु तासाम् ॥२२॥

हीति ॥ सप्रसादं मनःप्रसादपूर्वकम् । ममेदं श्रेयस्करमिति भावनापूर्वकमित्यर्थः । अन्यथा फलोदय एव न स्यात् । 'दैवज्ञे भिषज्ञे गुरौ' इति वचनादिति भावः । सेवितमुपभुक्तमिति हेतोर्मधु तासां सद्य एव फलदमासीत् । कुतः हीविमोहं व्रीडाजाड्यमहरत् रतिसुखाय सुरतसुखाय दयितानामन्तिकं निनाय । अत्र हीहरणान्तिकनयनवाक्याभ्यां फलदानवाक्यार्थसमर्थनादनेकवाक्यार्थहेतुकं काव्यलिङ्गमलंकारः ॥

दत्तमात्तमदनं दयितेन व्याप्तमातिशयिकेन रसेन ।

सस्वदे मुखसुरं प्रमदाभ्यो नाम रुढमपि च व्युदपादि ॥२३॥

दत्तमिति ॥ आत्तमदनमाहितमदनं यथा तथा दयितेन दत्तम् । अत एवातिशयिकेनातिशयप्रचुरेण । विनयादिभ्यश्छक् । रसेन स्वादेन व्याप्तम् । स्वादुतरमित्यर्थः । मुखस्य सुरा मुखसुरं गणद्वयमद्यम् । 'विभाषा सेनासुराच्छायाशालानिशानाम्' इति नपुंसकत्वम् । प्रकृष्टो मदो यासां ताभ्यः प्रमदाभ्यः स्त्रीभ्यः । 'रुच्यर्थानां प्रीयमाणः' इति संप्रदानसंज्ञा । सस्वदे रुच्ये । प्रीतिकरमभूदित्यर्थः । कर्तरि लिट् । अत एव तदेव तासां मदकरं चासीदित्याह । नामेति रुढं प्रागश्वकर्णादिवद्व्युत्पन्नं नामापि प्रमदेति नामधेयं च व्युदपादि व्युत्पन्नं जातम् । यथा प्रकृष्टमदयोगात्प्रमदेत्यन्वर्थनामत्वं भवेत्तथा तासेनामाद्यन्नित्यर्थः । पद्यतेरण्यन्तात्कर्तरि लुङ् 'चिण् ते पदः' इति चिण्प्रत्यये चिणो लुक् । 'प्रमदाभिः' इति पाठे सस्वदे । स्वदयांचके इत्यर्थः । 'स्वादनमशनं भक्षणमाहारो भोजनं स्वदनम्' इति हलायुधे । स्वदिस्वाद्योरेकार्थत्वाभिधानात्कर्मणि लिट् । अत्र पूर्ववाक्यार्थस्योत्तरवाक्यार्थहेतुत्वात्काव्यलिङ्गम् ॥

लब्धसौरभगुणो मदिराणामङ्गनास्यचषकस्य च गन्धः ।

मोदितालिरितरेतरयोगादन्यतामभजतातिशयं नु ॥ २४ ॥

लब्धेति ॥ लब्धसौरभगुणो मेलनारप्राप्तसौरभोत्कर्षः अतएव मोदितालिरानन्दितभृङ्गः मदिराणां मद्यानां अङ्गनास्यमेव चषकं तस्य च गन्धो गन्धगुणः इतरेतरस्य योगान्मिश्रणादन्यतामपूर्वतामतिशयं नु तत्रैवोत्कर्षं वाभजत् । यक्षकर्मदादौ घृतात्कुङ्कुमादौ चोभयथा दर्शनादयं संशय इति भावः । अत एव संशयालंकारः ॥

मानभङ्गपटुना सुरतेच्छां तन्वता ग्रथयता दृशि रागम् ।

लेभिरे सपदि भावयतान्तर्योपितः प्रणयिनेव मदेन ॥ २५ ॥

मानेति ॥ मानभङ्गपटुना कोपशमनसमर्थेन सुरतेच्छां तन्वता मदनोदीपके दृशि रागमारुण्यं प्रीतिं च ग्रथयता प्रकाशयता अन्तरन्तःकरणं भावयता रञ्जयता मदेन प्रणयिनेव योपितः स्त्रियो लेभिरे प्राप्ताः । रागमिति श्लेषमूलातिशयोक्तिसंकीर्णैयमुपमा ॥



पानधौतनवयावकरागं सुध्रुवो निभृतचुम्बनदक्षाः ।

प्रेयसामधररागरसेन स्वं किलाधरमुपालि ररञ्जुः ॥ २६ ॥

पानेति ॥ उपालि आलयाः समीपे । समीपार्थेऽप्यवीभावः । 'आली सखी वयस्या च' इत्यमरः । अत एव निभृतचुम्बनदक्षाः गूढचुम्बनचतुराः सुध्रुवः पानधौतनवयावकरागं मधुपानक्षालितलाक्षरागं स्वमधरं प्रेयसामधरेषु यो रागरस-  
साम्बूलरागद्रवस्तेन ररञ्जुः किल । अन्यगुणस्यान्यत्राधानमिह रञ्जेरर्थः । किलेत्य-  
परमार्थे तेन पानधौतरागेषु स्वाधरेषु प्रेयोऽधररागसंक्रमणनाटितकेन सखीसम-  
क्षमेव प्रियां चुम्बनं कारयामासुरित्यर्थः । अत्रागन्तुना रञ्जेन सहजचुम्बननिगूह-  
नान्मीलनालंकारभेदः । 'मीलनं वस्तुना यत्र वस्तुचन्तरनिगूहनम्' इति लक्षणात् ॥

अर्पितं रसितवत्यपि नामग्राहमन्ययुवतेर्दयितेन ।

उज्जति स्म मदमप्यपिबन्ती वीक्ष्य मद्यमितरा तु ममाद ॥ २७ ॥

अर्पितमिति ॥ दयितेनान्ययुवतेः सपत्न्या नामग्राहं नाम गृहीत्वा । 'नाङ्गया दिक्षिप्रहोः' इति णमुल् प्रत्ययः । अर्पितं दत्तं मद्यं रसितवत्यास्वादितवत्यपि । रसतेरास्वादनार्थात् क्तवती 'उगितश्च' इति ङीप् । काचिदिति शेषः । मदनमु-  
ज्जति स्म न ममादेत्यर्थः । इतरा तु सपत्नी तु मद्यमपिबन्त्यपि वीक्ष्य दृष्ट्वैव ममाद मत्ता । मनोनिर्वृतिरेव मदहेतुरिति भावः । अत्र पूर्वार्थे रसितवत्यपि न ममादेति विशेषोक्तिः । उत्तरार्थे त्वपिबन्त्यपि ममादेति विभावना । 'कारणेन विना कार्यस्योत्पत्तिः स्याद्विभावना । तत्सामग्र्यामनुत्पत्तिर्विशेषोक्तिर्निगद्यते ॥' तयोः संकरः ॥

अन्ययान्यवनितागतचित्तं चित्तनाथमभिज्ञङ्कितवत्या ।

पीतभूरिसुरयापि न मेदे निर्वृतिर्हि मनसो मदहेतुः ॥ २८ ॥

अन्ययेति ॥ चित्तनाथं भर्तारमन्यवनितागतचित्तं सपत्नीसंक्रान्तचेतसमभि-  
ज्ञङ्कितवत्या तस्मिन्नविश्वसत्या अन्यया कयाचिच्छ्रिया पीतभूरिसुरयापि न मेदे न मत्तम् । माद्यतेभावे लिट् । तथा हि मनसो निर्वृतिर्मदहेतुर्हि । सामान्येन विशेषसमर्थनादर्धान्तरन्यासः । एषा नवोडा भीरुश्च, अन्यथा साक्षाद्वायाः पाना-  
घटनादिति ॥

कोपवत्यनुनयानगृहीत्वा प्रागत्यो मधुमदाहितमोहा ।

कोपितं विरहखेदितचित्ता कान्तमेव कलयन्त्यनुनिन्ये ॥ २९ ॥

कोपवतीति ॥ प्राक्प्रथमं कोपवती सरोपा अत एवानुनयान्प्रियप्रार्थनान्य-  
गृहीत्वा अनादृत्य । अथो संप्रति विरहखेदितचित्ता पश्चात्तापतप्ता काचिन्मधुमदे-  
नाहितमोहा कृतचित्तविभ्रमा सती कान्तमेव कोपितमात्मना रोषितं कलयन्ती

जानती अनुनिन्धे । सापराधाहं क्षमस्वेति प्रार्थितवती । मत्तेषु किं न संभावित-  
मिति भावः । एषा कलहान्तरिता ॥

कुर्वता मुकुलिताक्षियुगानामङ्गसादमवसादितवाचाम् ।

ईर्ष्ययेव हरता ह्रियमासां तद्गुणः स्वयमकारि मदेन ॥ ३० ॥

कुर्वतेति ॥ मुकुलिताक्षियुगानामवसादितवाचां कण्ठितशिरामासां स्त्रीणामङ्ग-  
सादमङ्गसादरूपशरीरनिश्रेष्ठतां कुर्वता ह्रियं हरता मदेन ईर्ष्ययेवेत्युत्प्रेक्षा । तस्या  
ह्रियो गुणस्तद्गुणः अक्षिनिमीलनवाक्सादाङ्गसादरूपः । स्वयमकारि कृतः । ह्रीम-  
द्योस्तुल्यानुभाविक्त्वादिति भावः ॥

गण्डभित्तिषु पुरा सदृशीषु व्याञ्जि नाञ्चितदृशां प्रतिमेन्दुः ।

पानपाटलितकान्तिषु पश्चाल्लोधचूर्णतिलकाकृतिरासीत् ॥ ३१ ॥

गण्डेति ॥ प्रतिमेन्दुः प्रतिबिम्बचन्द्रः सदृशीषु स्वसमानवर्णास्वञ्चितदृशां सु-  
दृशां गण्डभित्तिषु पुरा सुरापानात्पूर्वं न व्याञ्जि नाभेदि । तदेकतापरया तद्विवि-  
क्तया न गृहीत इत्यर्थः । अत एव सामान्यालंकारः । 'सामान्यं गुणसाम्येन  
यत्र वस्त्वन्तरैकता' इति लक्षणात् । विपूर्वादञ्जेः कर्मणि लुङ् 'आडजादीनाम्'  
इत्याद्यागमः । पश्चात्पानानन्तरं पानेन पानमदेन पाटलिता पाटलीकृता कान्ति-  
यासां तासु गण्डभित्तिषु लोधचूर्णस्य लोधपरागस्य तिलकश्चित्रकम् । 'तमालप-  
त्रतिलकचित्रकाणि विशेषकाः । द्वितीयं च तुरीयं च न स्त्रियाम्' इत्यमरः ।  
तस्याकृतिरिवाकृतिर्यस्य स आसीत् । वैवर्ण्याद्विविक्त एवासीदित्यर्थः । तिलका-  
कृतिरिति निदर्शना पूर्वोक्तसामान्यसंसृष्टा ॥

उद्धतैरिव परस्परसङ्गादीरितान्युभयतः कुचकुम्भैः ।

योषितामतिमदेन जुघूर्णुर्विभ्रमातिशयपुंषि वपूंषि ॥ ३२ ॥

उद्धतैरिति ॥ उद्धतैरिव कुचकुम्भैः परस्परसङ्गादन्योन्यसंघर्षादुभयत  
ईरितान्याकृष्टानि तथा विभ्रमातिशयं विलासविशेषं पुष्पन्ति तानि । 'नपुंस-  
कस्य झलवः' इति सुमागमः । योषितां वपूंषि । पूर्ववत्सुमागमः । 'सान्तमहतः  
संयोगस्य' इति दीर्घः । विशेषः । अतिमदेन जुघूर्णुः श्रेमुः । दससंघर्षस्तद्व्यपी-  
डाकरः । यथा वृषभकलहाद्वत्सपादभङ्ग इति भावः ॥

चारुता वपुरभूषयदासां तामनूननवयौवनयोगः ।

तं पुनर्मकरकेतनलक्ष्मीस्तां मदो दयितसंगमभूषः ॥ ३३ ॥

चारुतेति ॥ आसां योषितां वपुश्चारुता सौन्दर्यमभूषयत् । तां चारुतामनून-  
नवयौवनयोगः संपूर्णयौवनसंपत्तिरभूषयत् । तं पुनर्नवयौवनयोगं तु मकरकेतन-  
लक्ष्मीर्मदनसंपत्तिरभूषयत् । तां मकरकेतनलक्ष्मीं दयितसंगम एव भूषा यस्य  
स मदोऽभूषयत् । तां मदः तं च दयितसंगम इत्यर्थः । प्रक्रमानुसारात्तां मदस्त-  
मपि बल्लभसङ्ग इति प्रयोक्तव्ये विशेषणत्वेन प्रयोगो महाकवीनामनुद्वेगात् ।



यथा भारवेः प्रयोगः शुचि भूषयतीत्यादौ श्लोके 'स नयाङ्कः स च सिद्धिभूषणः' इति वक्तव्ये 'स नयापादितसिद्धिभूषणः' इति । अत्रोत्तरोत्तरस्य पूर्वपूर्वविशेष-  
कत्वादेकावली । 'यत्रोत्तरोत्तरेषां स्यात्पूर्वपूर्वं प्रति क्रमात् । विशेषकत्वकथनम-  
सावेकावली मत्ता ॥' इति लक्षणात् ॥

क्षीबतामुपगतास्वनुवेलं तामु रोपपरितोषवतीषु ।

अग्रहीन्नु सशरं धनुरुज्झामास नृज्झितनिपङ्गमनङ्गः ॥ ३४ ॥

क्षीबतामिति ॥ क्षीबतां मत्तताम् । 'मत्ते शौण्डोक्तक्षीबाः' इत्यमरः । 'क्षीवृ  
मदे' इत्यस्माद्धातोः 'अनुपसर्गात्कुलक्षीबकुशोद्धाधाः' इति निष्ठान्तो निपातितः ।  
उपगतासु ग्रास्तासु । अत एवानुवेलं प्रतिक्षणं रोपपरितोषवतीषु तामु स्त्रीषु  
विषये अनङ्गः सशरं धनुरग्रहीन्नु उज्झितनिपङ्गं त्यक्तनृणीरं यथा तथोज्झा-  
मास नु तस्याज किम् । उज्झतेर्लिट् 'इजादेश्च गुरुमतोऽनृच्छः' इत्याम्प्रत्ययः ।  
रुष्टासु धनुर्ग्रहणं परितुष्टासु त्यागश्च रोपपरितोषाभ्यामुत्प्रेक्ष्यते । अन्यथा रोपा-  
नन्तरं परितोषः परितोषानन्तरं रोपश्च न स्यादिति भावः । रोपपरितोषयोर्धनु-  
र्ग्रहणाभ्यां यथासंख्येनान्वयाद्यथासंख्यालंकारभेदः । तेनोत्प्रेक्षयोरङ्गाङ्गिभा-  
वेन संकरः ॥

शङ्कयान्ययुवतौ वनिताभिः प्रत्यभेदि दयितः स्फुटमेव ।

न क्षमं भवति तत्त्वविचारे मत्सरेण हतसंवृति चेतः ॥ ३५ ॥

शङ्कयेति ॥ वनिताभिरन्ययुवतौ सपत्न्यां शङ्कया तत्सङ्गशङ्कामात्रेण दयितः  
स्फुटमेव निश्चितवदेव प्रत्यभेदि । सिद्धवत्कृत्वोद्घाटित इत्यर्थः । अनुचितोऽयम-  
विमृश्यमिथ्याभियोग इति शङ्कां परिहरति-नेति । मत्सरेण वैरेण हता संवृति-  
गोप्यगोपनं यस्य तचेतस्तत्त्वविचारे भूतार्थचिन्तायां क्षमं सहिष्णु न भवति ।  
मत्सरग्रस्तचेतसामेष स्वभाव इति भावः । सामान्येन विशेषसमर्थनरूपोऽर्था-  
न्तरन्यासः ॥

आननैर्विचकसे हृषिताभिर्वल्लभानभि तनूभिरभावि ।

अर्द्रतां हृदयमाप च रोपो लोलति स्म वचनेषु वधूनाम् ॥ ३६ ॥

आननैरिति ॥ वल्लभानभि । वल्लभसमक्षमित्यर्थः । 'अभिरभागे' इति ल-  
क्षणार्थकर्मप्रवचनीयत्वाद्धितीया । वधूनामाननैर्विचकसे विकसितम् । भावे लिट् ।  
तनूभिरङ्गैर्हृषिताभिः पुलकिताभिः । 'हृपेलोमसु' इतीडागमः । अभावि भूतम् ।  
भावे लुङ् । हृदयं चार्द्रतामाप । काठिन्यं जहावित्यर्थः । वचनेषु रोपो लोलति  
चलति स्म । वचनगतो रोपो वक्रतापि निवृत्तेत्यर्थः । अत्र वधूप्धाननविकासा-  
द्यनेकक्रियायौगपद्यात्समुच्चयालंकारः । 'गुणक्रियायौगपद्यं समुच्चयः' इति लक्षणात् ॥

रूपमप्रतिविधानमनोज्ञं प्रेम कार्यमनपेक्ष्य विकासि ।

चाटु चाकृतकसंभ्रममासां कर्मणस्त्वमगमन्मरणेषु ॥ ३७ ॥

रूपमिति ॥ अप्रतिविधानमप्रतियत्नमेव मनोज्ञम् । स्वभावसुन्दरमित्यर्थः ।  
रूपमाकृतिः । कार्यं प्रयोजनमनपेक्ष्य विकासि वर्धमानम् । अनौपाधिकमित्यर्थः ।  
प्रमे अकृतकसंभ्रममकृत्रिमसंस्पर्शं चाटु प्रियवचनं चासां स्त्रीणां रमणेषु विषये  
कर्मणत्वं वशीकरणकर्मत्वम् । वशकिया संवननं मूलकर्म तु कर्मणम् इत्यमरः ।  
तद्युक्तात्कर्मणोऽण् । अगमन्प्राप्तानि । गमेर्लुङ् च्लेरङादेशः । अत्र रूपादिप्वारो-  
प्यमाणस्य कर्मणत्वस्य प्रकृतोपयोगात्परिणामालंकारः ॥

लीलयैव सुतनोस्तुल्यित्वा गौरवाढ्यमपि लावणिकेन ।

मानवञ्चनविदा वदनेन क्रीतमेव हृदयं दयितस्य ॥ ३८ ॥

लीलयेति ॥ लावण्यं कान्तिविशेषोऽस्यास्तीति लावणिकं लावण्यवत् । 'अत  
इनिठनौ' इति ठन्प्रत्यये 'ठस्येकः' 'यस्येति च' इत्यहोपे 'हलस्तद्धितस्य' इति यका-  
रलोपः । अन्यत्र तु लवणं पण्यमस्यास्तीति लावणिको लवणव्यवहारी । लवणाहुज  
प्रत्ययः । लावणिकेन मानवञ्चनविदाहंकारहरणदक्षेण, अन्यत्र परिमाणप्रतारण-  
पटुना सुतनोः स्त्रियाः वदनेन कर्त्रा गौरवाढ्यं गाम्भीर्यसंपन्नमपि, अन्यत्र गुरुत्व-  
शुक्लमपि दयितस्य हृदयं लीलया विलासेनैव तुल्यित्वा, अन्यत्रानायासेनैवो-  
न्माय । गुर्वपि लघुतया मीत्वेत्यर्थः । क्रीतं वशीकृतमेव । अन्यत्र दानेन स्वीकृ-  
तमेव । अत्र विशेषणमहिर्नैव वदने लावणिकत्वस्य, हृदये पण्यत्वस्य च प्रतीतेः  
समासोक्तिरलंकारः । हृदयस्य प्रतीयमानपण्याभेदेन क्रीतस्योक्तेरलौकिकहृदयाव-  
जने लौकिकक्रयव्यवहारसमारोपः ॥

एवं मदनुभावं वर्णयित्वा संप्रति सुरतकेलिवर्णनं प्रसीति । तत्र सुरतं द्वि-  
विधं बाह्यमाभ्यन्तरं चेति । बाह्यं च प्रेक्षणभाषणाश्लेषणनुम्बनाद्यनेकभेदभिन्नम् ।  
तत्र दृष्टिविशेषं तावदाह—

स्पर्शभाजि विशदच्छविचारौ कल्पिते मृगदृशां सुरताय ।

संनतिं दधति पेतुरजस्रं दृष्टयः प्रियतमे शयने च ॥ ३९ ॥

स्पर्शेति ॥ स्पर्शभाजि सुखस्पर्शे विशदा विमला शुभा च या छविः कान्ति-  
लया चारौ रम्ये सुरताय कल्पिते रतिसुखदानाय सृष्टे विहारयोग्यतया सञ्जी-  
कृते च संनतिमानुकूल्यं सर्वतः साम्भ्यं च दधति दधाने प्रियतमे शयने च मृग-  
दृशां दृष्टयोऽजस्रमविच्छिन्नं पेतुः पतिताः । युगपदुभयावलोकनादभिलाषं व्यञ्ज-  
यामासुरित्यर्थः । अत्र प्रियतमशयनयोः प्रकृतयोरेव धर्मसाम्यादौपम्यप्रतीतेः केव-  
लप्रकृतगोचरा तुल्ययोगिता ॥

यूनि रागतरलैरपि तिर्यक्पातिभिः श्रुतिगुणेन युतस्य ।

दीर्घदर्शिभिरकारि वधूनां लङ्घनं न नयनैः श्रवणस्य ॥ ४० ॥

यूनीति ॥ रागेण तरलैश्चपलैरपि । दर्शनोत्सुकैरपीत्यर्थः । यूनि प्रिये तिर्य-  
क्पातिभिस्त्रयसाधु साधि विप्रसारिभिः दीर्घदर्शिभिरायतान्तैः आलोकनव्यापार-



परैरित्यर्थः । अन्यत्र रागद्वेषचपलैः अत एव तिर्यक्पातिभिः कुटिलवृत्तिभिरपि दीर्घदार्ढ्यैः । आगामिकार्यैरित्यर्थः । वधूनां नयनैः श्रुतिगुणेन शब्दग्रहणपाटवेन युतस्य । श्रूयतेऽनेनेति श्रवणं श्रोत्रं तस्य लङ्घनमतिक्रमो नाकारि न चक्रे । कर्णान्ते विश्रान्तमित्यर्थः । अन्यत्र तु श्रुतिः श्रवणम् । अभ्यास इति यावत् । सैव गुणलेन युतस्य श्रूयत इति श्रवणं शास्त्रं तस्य लङ्घनं नाकारि । रागद्वेषग्रस्तोऽपि शास्त्रज्ञः कदाचिच्छास्त्रातिक्रमाद्विभेतीति भावः । अयं च व्यवहारो नयनेषु रागतरलैरित्यादिक्षिप्रविशेषणमहिम्ना गम्यत इति समाप्सोक्तिभेदः । इयं च रागद्विरौत्सुक्यानुभावः ॥

संकथेच्छुरभिधातुमनीशा संमुखी न च बभूव दिदक्षुः ।

स्पर्शनेन दयितस्य नतभ्रूरङ्गसङ्गचपलापि चकम्पे ॥ ४१ ॥

संकथेति ॥ नतभ्रूः स्त्री संकथायां संभाषणे इच्छुरिच्छावत्यपि । 'विन्दुरिच्छुः' इत्युप्रत्ययान्तो निपातः । अभिधातुं संभाषयितुमनीशा अक्षमा बभूव । अप्यर्थशब्दः । दिदक्षुर्दंष्टुमिच्छुरपि । इशेः सञ्ज्ञानादुप्रत्ययः । संमुखी अभिमुखी न बभूव । अङ्गसङ्गचपला गात्रस्पर्शचपलापि दयितस्य स्पर्शनेन चकम्पे कम्पितवती । एते कम्पादयो लज्जासाध्वसानुभावाः । लज्जाविजितमन्मथेयं मुग्धा ॥

अथालिङ्गनं वर्णयति—

उत्तरीयविनयात्रपमाणा रुन्धती किल तदीक्षणमार्गम् ।

आवरिष्ट विकटेन विवोदुर्वक्षसैव कुचमण्डलमन्या ॥ ४२ ॥

उत्तरीयेति ॥ अन्या स्त्री उत्तरीयविनयात्कुचांशुकाकर्षणात् । त्रपमाणा तदीक्षणमार्गं तस्य वोदुरेष्टिपथं रुन्धती किल आवृण्वतीव, न तु वस्तुत इति किलार्थः । विकटेन विशालेन । 'विशङ्कटं विशालं स्यात्करालं विकटं तथा' इति वैजयन्ती । 'संप्रोदश्च कटच्' इति चकाराद्वेः कटच्' प्रत्ययः । विवोदुः परिणेतुः वक्षसैव कुचमण्डलं आवरिष्ट आवृतवती कुचावरणव्याजेनालिङ्गितवती । वृजो लुङि तद् इडागमः । अत्र कुचावरणेनालिङ्गनेच्छानिगूहनान्मीलनभेदः । एषा लज्जामन्मथमध्यस्था मध्यमा ॥

अंशुकं हतवता तनुबाहुस्वस्तिकापिहितमुग्धकुचाग्रा ।

भिन्नशङ्खचलयं परिणेत्रा पर्यरम्भि रभसादचिरोढा ॥ ४३ ॥

अंशुकमिति ॥ अंशुकमुत्तरीयं हतवता परिणेत्रा भर्त्रा तन्वोः कृशयोः बाहोः स्वस्तिको बन्धविशेषः तेनापिहिते आच्छादिते मुग्धे सुन्दरे कुचग्रे यस्याः सा तथोक्ता । अचिरोढा नवोढा भिन्नानि शङ्खस्य चलयानि यस्मिन्कर्मणि तद्यथा तथा रभसाद्वेगात्पर्यरम्भि गाढमाक्षिप्रेत्यर्थः । रमेण्यन्तात्कर्मणि लुङ् । 'रभेरशङ्खिलोः' इति नुमागमः । एषा तिरोहितमुग्धा ॥

संजहार सहसा परिरुधमेयसीषु विरहद्वय विरोधम् ।

संहितं रतिपतिः स्मितभिन्नक्रोधमाशु तरुणेषु महेषुम् ॥ ४४ ॥

संजहारेति ॥ तरुणेषु युवसु विरोधं प्रणयकलहं विरहस्य विहाय । रहस्यतेः स्वार्थेण्यन्तात् क्त्वा तस्य त्यप् 'त्यपि लघुपूर्वात्' इत्ययादेशः । सहसा परिर-  
ब्धाः प्रेयस्यो यैस्तेषु परिरब्धप्रेयसीषु आश्लिष्टवधूकेषु सन्सु । 'ईयसश्च' इति क-  
पोऽभावः । 'ईयसो बहुव्रीहौ प्रतिपेधो वक्तव्यः' इत्युपसर्जनस्य ह्रस्वनिपेधः ।  
रतिपतिः कामः संहितं प्रागारोपितं महेषु महान्तं शरं क्षितभिन्नकोधं स्वयत्नसा-  
फल्यार्त्तिस्मृतेनोज्झितपूर्वरोषं च यथा तथा आशु संजहार । सिद्धेऽर्थे साधनान-  
वकाशादित्यर्थः । परिरम्भान्तो यूनां विरह इति भावः ॥

संसमानमुपयन्तरि बध्वाः श्लिष्टवत्पुपसपत्नि रसेन ।

आत्मनैव रुरुधे कृतिनेव स्वेदसङ्गि वसनं जघनेन ॥ ४५ ॥

संसमानमिति ॥ उपयन्तरि भर्तरि रसेन । रागान्धतयेत्यर्थः । उपसपत्नि  
सपत्नीसमीपे । समीपार्थेऽव्ययीभावे नपुंसकह्रस्वत्वम् । श्लिष्टवति आश्लिष्टवति स-  
ति संसमानं स्पर्शसुखपारवश्याद्भ्रममानं तथापि स्वेदसङ्गि स्वेदेन सात्विकेन  
सक्तं बध्वा वसनं कृतिना कुशलेन । स्वस्वेदं लाघवमिति जानतेवेत्यर्थः । जघने-  
न कर्त्रा आत्मनैव स्वयमेव रुरुधे रुद्धम् । सा तु न वेत्तीति भावः । स्वेदहेतु-  
कस्य वसनरोधस्य स्वलाघवज्ञानहेतुकत्वमुपेक्ष्यते ॥

पीडिते पुर उरःप्रतिपेपं भर्तरि स्तनयुगेन युवत्याः ।

स्पष्टमेव दलतः प्रतिनार्यास्तन्मयत्वमभवद्धृदयस्य ॥ ४६ ॥

पीडित इति ॥ युवत्या युवतेः स्तनयुगेन भर्तरि प्रतिनार्याः पुरोऽग्रे समक्ष-  
मेव उरःप्रतिपिप्य उरःप्रतिपेपम् । 'परिक्रिश्यमाने च' इति णमुल् 'कृन्मेजन्तः'  
इत्यव्ययसंज्ञा । वक्षः प्रतिपीड्येत्यर्थः । पीडिते सति दलतः ईर्ष्या दीर्घमाणस्य  
प्रतिनार्याः सपत्न्या हृदयस्य तन्मयत्वं । भर्तृतादात्म्यं स्पष्टमभवदेव । अन्यथा  
कथमन्यपीडनादन्यदलनमिति भावः । अत एवेयमसंगत्यलंकारोपजीविनी तन्मय-  
त्वोत्प्रेक्षेति संकरः । 'कार्यकारणयोर्भिन्नदेशाख्ये स्यादसंगतिः' ॥

दीपितस्मरसुरस्युपपीडं बलभे घनमभिष्वजमाने ।

वक्रतां न ययतुः कुचकुम्भौ मुधुवः कठिनतातिशयेन ॥ ४७ ॥

दीपितेति ॥ बलभे दीपितस्मरसुदीपितकामं यथा तथा उरस्युपपीडसुरस्यु-  
पपीड्य । 'सप्तम्यां चोपपीडरुधकर्ष-' इति णमुल् । 'तत्पुरुषे कृति बहुलम्' इ-  
इत्यल्लङ् । घनं गाढमभिष्वजमाने परिरम्भमाणे सति । 'परिरम्भः परिष्वङ्गः  
संश्लेष उपगृह्णन्' इत्यमरः । मुधुवः कुचकुम्भौ कठिनतातिशयेन वक्रतां परिम-  
ण्डलतां न ययतुर्न प्राप्सौ । अत्र गाढालिङ्गनात्कुचकुम्भयोर्वक्रत्वसंबन्धेऽप्यसं-  
बन्धोक्तिरतिशयोक्तिरलंकारः ॥

संप्रवेष्टुमिव योपित ईषुः श्लिष्यतां हृदयमिष्टतमानाम् ।

आत्मनः सततमेव तदन्तर्वर्तिनो न खलु नूनमजानन् ॥ ४८ ॥



संप्रवेष्टुमिति ॥ योषितः श्लिष्यतामालिङ्गतामिष्टतमानां हृदयं संप्रवेष्टुमीषु-  
रिच्छन्ति स्वेव इति गाढालिङ्गननिमित्ता क्रियास्वरूपोत्प्रेक्षा गुणस्वरूपोत्प्रेक्षा  
वा विवक्षाभेदात् । अत एवात्मनः स्वान्सततमेव तदन्तर्बर्तिनस्तेषामिष्टतमानां  
अन्तर्हृदयेष्वेव स्थितान्नाजानन्तम् । अन्यथा कथं पुनः प्रवेशेच्छेति भावः ।  
इयमज्ञानोत्प्रेक्षा पूर्वोत्प्रेक्षासापेक्षेति सजातीयसंकरः ॥

स्नेहनिर्भरमथत्त वधूनामार्द्रतां वपुरसंशयमन्तः ।

यूनि गाढपरिरम्भिणि वस्त्रकोपमम्बु वट्टपे यदनेन ॥ ४९ ॥

स्नेहेति ॥ स्नेहनिर्भरं प्रेमरसपूर्णं तैलादिकद्रवद्रव्यपूर्णं च । 'स्नेहोऽस्त्री द्रव-  
हार्दयोः' इति वैजयन्ती । अत एव वधूनां वपुरन्तरार्द्रतां द्रवत्वमथत्त । स्नेहद्र-  
व्यसंपूर्णमन्तरार्द्रं भवतीति भावः । असंशयं संशयस्याभावः । अर्थाभावेऽप्यपी-  
भावः । कुतो यद्यस्माद्यूनि पुंसि गाढं परिरम्भत इति परिरम्भिणि गाढास्तेष्वपि  
सति अनेन वपुषा कर्त्रा वस्त्रं कोपयित्वा परिपिच्य वस्त्रकोपम् । कूथी धातोर्ध्व-  
न्तात् 'अर्तिही-' इत्यादिना पुगागमे 'चेले कोपेः' इति णमुल् । अम्बु वट्टपे ।  
वट्टपेः कर्मणि लिट् । अन्तरार्द्रस्य निष्पीडनाद्बहिरम्बुस्त्रावसंभवाग्निमित्तेयमन्तरा-  
र्द्रत्वोत्प्रेक्षा प्रियाङ्गसङ्गात्ताः स्विन्ना इति सात्विकोदयोक्तिः ॥

न स्म माति वपुषः प्रमदानामन्तरिष्टमसंगमजन्मा ।

यद्बहुर्वहिरवाप्य विकासं व्यानशे तनुरुहाण्यपि हर्षः ॥ ५० ॥

न स्मेति ॥ प्रमदानामिष्टतमसंगमेन जन्म यस्य सः । जन्माद्युत्तरपदत्वाद्बह-  
धिकरणबहुव्रीहिरिति वामनः । बहुर्विपुलः । 'विपुलानेकयोर्बहुः' इति वैजयन्ती ।  
हर्षो वपुषोऽन्तर्न माति स्म । अत्युद्रेकाशान्तः संमित इत्युत्प्रेक्षा । कुतः । यद्य-  
स्माद्बहिर्वपुषो बहिर्विकासं वृद्धिमवाप्य तनुरुहाणि रोमाण्यपि व्यानशे व्याप ।  
कर्तरि लिट् । 'अञ्जोतेश्च' इति जुडागमः । अत्र बहिर्विकासननिमित्तकान्तरमा-  
नोत्प्रेक्षा आनन्दरोमाञ्जयोः श्लेषमूलाभेदाध्यवसायातिशयोक्त्यनुप्राणितेति संकरः ॥

यत्प्रियव्यतिकराद्भूतानामङ्गजेन पुलकेन बभूवे ।

प्रापि तेन भृशमुच्छ्वसिताभिर्नीविभिः सपदि बन्धनमोक्षः ॥ ५१ ॥

यदिति ॥ वनितानां स्त्रीणां प्रियस्य भर्तुर्व्यतिकरात्संपर्कात्संगमाच्चाङ्गजेनाङ्ग-  
व्यापिना पुत्रेण च पुलकेन बभूवे भूतमिति यत् । भावे लिट् । तेन पुलकोदयेन  
पुत्रोदयेन च भृशमुच्छ्वसिताभिर्हृच्छिन्नाभिर्मोक्षाशया आश्वसिताभिश्च नीविभिः  
लक्षणया कटिवद्धैः अन्यथा बन्धनशब्देन पौनरुक्त्यात् । सपदि बन्धनमोक्षो प्र-  
स्थिभेदो निगडमोचनं च प्रापि प्राप्तः । कर्मणि लुट् । अभ्युदयेषु राजानो बद्धा-  
न्मोचयन्तीति भावः । अत्र प्रकृतपुलकनीविगताङ्गत्वोच्छ्वसितत्वादिविशेषणसा-  
म्याद्बन्धनमोक्षणसंबन्धाच्च अप्रकृतपुत्रकारागतिप्रतीतेः समासोक्तिरलंकारः ॥

अथ सुम्बनक्रीडां वर्णयति—

हीभरादवनतं परिरम्भे रागवानवदुजेष्ववकृप्य ।

अर्पितोऽदलमाननपत्रं योपितो मुकुलिताक्षमधासीत् ॥ ५२ ॥

हीति ॥ परिरम्भे आलिङ्गने हीरेव भरस्रसादवनतम् । भाराकान्तं नमतीति भावः । अर्पितं स्वमुखे निहितमोष्ठ एव दलं पत्रं यस्य तद्योपित आननमेव पत्रं रागवान्नामी अवदुजेषु चरमशिरोरुहेषु । 'अवदुर्घाटा कृकाटिका' इत्यमरः । अवकृप्य । अवदुजाकर्पणेनोन्नमयेत्यर्थः । मुकुलिताक्षं निमीलितनेत्रं यथा तथा । 'बहुव्रीहौ सक्थ्यदणोः स्वाङ्गापच' इति षष् प्रत्ययः । अधासीत् पयौ । धेटो लुङ् 'आदेचः-' इत्यात्वम् । 'विभाषा घ्राधेद-' इति सिचो वैकल्पिके लुगभावे 'अल्लिसिचोऽपृक्ते' इतीडागमः । अन्नाननोष्ठस्य पद्मदलस्वरूपणात्तन्नानुरागिणो मधुपत्वं च गम्यत इत्येकदेशविवर्ति रूपकम् ॥

पल्लवोपमितिसाम्यसपक्षं दष्टवत्पथरविम्बमभीष्टे ।

पर्यकूजि सरुजेव तरुण्यास्तारलोलवलयेन करेण ॥ ५३ ॥

पल्लवेति ॥ पल्लवेनोपमित्या सादृश्येन यत्साम्यं तेन सपक्षं वभयोरपि पल्लव-  
कोपमानत्वसाधर्म्याः सुहृद्भूतमधरो बिम्बमिव तदधरबिम्बमभीष्टे प्रियतमे दष्ट-  
वति सति । सह रजा सरुक् । 'तेन सह-' इति बहुव्रीहिः । सहस्य सः । तेन सरुजेव सव्यधेनेव । 'स्त्री रुद्रुजा चोपतापः' इत्यमरः । ताराण्युच्चैः क्रोशन्ति कुतः लोलानि चलानि वलयानि कङ्कणानि यस्य तेन तरुण्याः करेण पर्यकूजि परिकूजितम् । भावे लुङ् । सुहृदुःखादुःखायन्ते सुहृद इति भावः । अत्र कङ्क-  
णद्वारकस्य करकूजनस्य विभूजनहेतुकस्य सरुजेवेति रुधेतुकारवमुत्प्रेक्ष्यते ॥

केनचिन्मधुरमुल्वणरागं वाष्पतप्तमधिकं विरहेषु ।

ओष्ठपल्लवमपास्य मुहूर्तं मुञ्चुवः सरसमक्षि चुचुम्बे ॥ ५४ ॥

केनचिदिति ॥ केनचिद्वागिणा मधुरं रसवन्तमुल्वणरागमतिरक्तं तथापि वि-  
रहेष्वधिकं वाष्पेण विरहोष्मणा तप्तं मुञ्चुव ओष्ठपल्लवमपास्य सरसं सान्द्रदी-  
प्तमक्षि चुचुम्बे चुम्बितम् । अत्र तत्सत्वरसवत्त्वयोर्विशेषणगत्याधरत्यागाक्षिचुम्ब-  
नहेतुकं कान्दलिङ्गद्वयं सापेक्षत्वात्संकीर्यते ॥

एवं बाह्यसुरतसुखवाभ्यन्तरसुरतवर्णनं प्रस्ताति—

रेचितं परिजनेन महीयः केवलाभिरतदंपति धाम ।

साम्यमाप कमलासखविष्वक्सेनसेवितयुगान्तपयोधेः ॥ ५५ ॥

रेचितमित्यादि ॥ परिजनेन रेचितं रिक्तीकृतम् । अत एव केवलावेकाकि-  
नावभिरतौ दंपती जायापती यस्मिन्नित् । 'दंपती जंपती जायापती भार्यापती  
च ती' इत्यमरः । राजदन्तादिषु जायाशब्दस्य जंभावो दंभावश्च विकल्पाभिपा-



तितः । महीयो महत्तरं धाम केलिगृहं कमलासखेन लक्ष्मीभर्त्रा विण्म्वक्सेनेन जना-  
देनेन विण्णुना सेवितस्याधिष्ठितस्य युगान्तपयोधेः साम्यमापेत्युपमालंकारः ।  
युगान्तविशेषणं विविक्तताद्योतनार्थम् । एतेनेच्छाविहारतोक्ता ॥

अथ विश्रम्भविहारान्वेषाह—

आवृतान्यपि निरन्तरमुच्चैर्योपितामुरसिजद्वितयेन ।

रागिणामित इतो विमृशद्भिः पाणिभिर्जगृहिरे हृदयानि ॥ ५६ ॥

आवृतानीति ॥ उच्चैरुन्नतेनोरसिजद्वितयेन निरन्तरं नीरन्ध्रमावृतानि संवृता-  
न्यपि योपितां हृदयानि वक्षांसि, चेतांसि च इत इतो विमृशद्भिरितस्ततः परा-  
मृशद्भिः रागिणां पाणिभिर्जगृहिरे गृहीतानि । निगूढं वस्तु हस्तपरामर्शाह्लभ्यत  
इति एकत्र भावः, अन्यत्र कूचलब्धः प्रियकरस्पर्शस्तासां हृदयग्राह्योऽभूदिति  
भावः । निरन्तर्येण प्रतिबध्नतोरपि कुचयोः कथंचिदन्तरं संपाद्य हृदयानि स्पृष्टा-  
न्येवेति वाक्यार्थः । अत्र द्वितयानामपि हृदयानां प्रकृतत्वात्केवलप्रकृतश्लेषः ॥

कामिनामसकलानि विभुधैः स्वेदवारिमृदुभिः करजाग्रैः ।

अक्रियन्त कठिनेषु कथंचित्कामिनीकुचतटेषु पदानि ॥ ५७ ॥

कामिनामिति ॥ स्वेदवारिणा सात्विकेनाङ्गुलीस्वेदेन मृदुभिः कोमलतां ग-  
तैरत एव विभुधैर्विनगैः कामिनां करजाग्रैर्नखाग्रैः कठिनेषु कामिनीकुचतटेषु अस-  
कलान्यसमग्राणि पदानि क्षतानि कथंचिदक्रियन्त कृतानि । कठिनेषु मृदूनां  
पदलाभो दुःसंपाद्य इति भावः । नखक्रिया प्रवृत्तेत्यर्थः । अत्र कुचानामीदृक्काटि-  
न्यासंबन्धेऽपि तत्संबन्धोक्तेरतिशयोक्तिः ॥

सोप्मणस्तनशिलाशिखराग्रादात्तघर्मसलिलैस्तरुणानाम् ।

उच्छ्वसत्कमलचारुषु हस्तैर्निम्ननाभिसरसीषु निपेते ॥ ५८ ॥

सोप्मण इति ॥ सोप्मणो यौवनोप्मयुक्तास्तनावेव शिलाशिखरे तथोरग्रादु-  
परिभागादात्तघर्मसलिलैरुष्णदेशविहारात्प्राप्तस्वेदैस्तरुणानां हस्तैरुच्छ्वसत्कमलव-  
द्विकचकमलैश्च चारुषु निम्ननाभिष्वेव सरसीषु निपेते निपतितम् । ऊष्मस्त्रिणा-  
नां कुतश्चिदुन्नतात्पयसि पातो युक्त इति भावः । प्रथमं कुचौ स्पृष्ट्वा ततो नाभि-  
देशमस्पृशन्नित्यर्थः । अत्र कुचयोः शिलाशिखरत्वेन नाभिनां सरसीत्वेन च रु-  
पणाद्भस्मानामापातिपुरुषवरूपणं गम्यत इत्येकदेशविवर्ति रूढम् ॥

आमृशद्भिरभितो वलिबीचीर्लोलमानवितताङ्गुलिहस्तैः ।

सुभ्रुवामनुभवात्प्रतिपेदे मुष्टिमेयमिति मध्यमभीष्टैः ॥ ५९ ॥

आमृशद्भिरिति ॥ वलयो बीचय इव वलिबीचिरभित आमृशद्भिः लोल-  
मानाश्चलनशीलाः । 'ताच्छील्यवयोवचनशक्तिषु चानश' इति चानशप्रत्ययः । न  
तु शानच् । लोलतेः परस्मैपदित्वात् । अत एव 'लोलमानाद्यश्चानशि' इति

वामनः । लोलमाना वितताः प्रसारिताश्चाङ्गुलयो येषां ते तथाविधा हस्ता येषां तैरभीष्टैः प्रियतमैः सुभ्रुवां मध्यं मुष्टिमेयमिति मुष्ट्या मातुं शक्यमित्यनुभवा-  
प्रत्यक्षेण मुष्ट्या मानं कृत्वैव प्रतिपेदे प्रतिबुद्धं न तु प्रसिद्धिमात्रादिति भावः ।  
अमुष्टिमेयस्य मुष्टिमेयत्वोक्तेरतिशयोक्तिभेदोऽलंकारः ॥

प्राप्य नाभिनदमज्जनमाशु प्रस्थितं निवसनग्रहणाय ।

औपनीविकमरुन्ध किल स्त्री बल्लभस्य करमात्मकराभ्याम् ६०

प्राप्येति ॥ नाभिरेव नदो हृद् इति रूपकं तत्र मज्जनं प्राप्याशु निवसनग्रह-  
णाय । वस्त्राकर्षणायेत्यर्थः । स्नातस्य वस्त्रग्रहणं युक्तमिति भावः । प्रस्थितं प्रवृत्त-  
म् । उपनीवि नीविसमीपे प्रायेण तत्र भवमौपनीविकम् । तत्र व्याधृतमित्यर्थः ।  
'उपजानूपकर्णोपनीवेष्टुः' । बल्लभस्य करं स्त्री आत्मकराभ्यामरुन्ध किल । रोधं  
नादितवतीत्यर्थः ॥

कामिनः कृतरतोत्सवकालक्षेपमाकुलवधूकरसङ्गि ।

मेखलागुणविलग्नममूयां दीर्घसूत्रकमरोत्परिधानम् ॥ ६१ ॥

कामिन इति ॥ आकुले प्रियकरनिवारणव्यग्रे वधूकरे सङ्गि सक्तं मेखलैव  
गुणस्तत्र विलग्नं दीर्घसूत्रं आतततन्तुकम् । अत्यायतत्वाद्दुष्पा वेष्टितमित्यर्थः ।  
चिरक्रियं च । 'दीर्घसूत्रश्चिरक्रियः' इत्यमरः । एवं कृतो रतस्यैवोत्सवस्य कालक्षे-  
पः कालविलम्बो येन तत्परिधानमधोऽश्रुकं कामिनोऽसूयामकरोत् । इच्छाविधा-  
तादीर्घ्यां जनयामासेत्यर्थः । अत्र करसङ्गादिपदार्थानां विशेषणगत्यासूयाहेतुत्वा-  
द्नेकपदार्थहेतुकं काव्यलिङ्गमलंकारः ॥

अम्बरं विनयतः प्रियपाणेर्योषितश्च करयोः कलहस्य ।

वारणामिव विधातुमभीक्ष्णं कक्षयया च वलयैश्च शिशिजे ॥ ६२ ॥

अम्बरमिति ॥ अम्बरं विनयतोऽपसारयतः प्रियपाणेर्योषितः करयोश्च त-  
स्मिन् । रोधकयोरिति भावः । कलहस्य वारणां विधातुं निरावरणं कर्तुमिवेति  
फलोत्प्रेक्षा । कक्षयया काङ्क्षया । 'कक्षया कक्षे वरत्रायां काङ्क्षयां गेहप्रकोष्ठयोः' इति  
वैजयन्ती । 'कक्षया' इति क्षान्तेपाठे तु 'कक्षा ग्रहणिकाकाङ्क्षीप्रकोष्ठगजरज्जुषु'  
इति क्षान्तेषु विश्वः । वलयैः कङ्कणैश्चाभीक्ष्णं शिशिजे जुकुशे । भावे लिट् । 'भू-  
षणानां तु शिञ्जितम्' इत्यमरः । द्वयोः कलहायमानयोः पार्श्वस्थाः साक्रोशं निवा-  
रयन्तीति भावः । शिञ्जतिरयं तालव्यादिर्न दन्त्यादिः । 'योपेव शिजे' इति श्रुतेः ॥

ग्रन्थिमुद्धथयितुं हृदयेषे वाससः स्पृशति मानधनायाः ।

अयुगेण सपदि प्रतिपेदे रोमभिश्च सममेव विभेदः ॥ ६३ ॥

ग्रन्थिमिति ॥ हृदयेषे प्रिये वाससो ग्रन्थिमुद्धथयितुं विस्मसयितुम् । ग्रन्थ-  
तेजोरादिकात्तुमुन् । स्पृशति सति मानधनाया मानवत्याः । कामिन्या इति शेषः ॥



भूयुगेण रोमभिश्च । 'कर्तरि तृतीया' इति तृतीया । सपदि समं युगपदेव विभेदो भङ्गो हर्षश्च प्रतिपेदे प्रासः । अत्र मानवत्वात्कामिनीत्वाच्च नीविस्पर्शो युगपदम-  
र्षहर्षयोरुदयात्तदनुभावयोरपि युगपदाविर्भाव इति भावः । अत्र भ्रूमङ्गरोमाञ्च-  
क्रिययोः समुच्चयात्समुच्चयभेदः स च विभेद इति श्लेषप्रतिभोत्थापिताभेदाध्यव-  
सायमूलातिशयोक्त्यनुप्राणित इति संकरः ॥

आशु लङ्घितवतीष्टकराग्रे नीविमर्धमुकुलीकृतदृष्ट्या ।

रक्तवैणिकहताधरतन्त्रीमण्डलकणितचारु चुकूजे ॥ ६४ ॥

आश्रिवति ॥ इष्टस्य प्रियस्य कराग्रे नीविं वस्त्रग्रन्थिमाशु हठादङ्घ्रितवत्यति-  
क्रान्तवति । ऊरुमूलं गते सतीत्यर्थः । अर्धमुकुलीकृतदृष्ट्या सुखपारवश्यादर्धनि-  
मीलितादस्या स्त्रिया रक्तो रक्तकण्ठः स्वयं गानकुशलः । वीणाशिल्पमस्य वैणि-  
को वीणावाद्यनिपुणः । शिल्पमिति ठक् । रक्तेन वैणिकेन यच्चगानकुशलेन हतं  
वादितं यदधरं तन्त्रीणां मण्डलं समूहः बहुतन्त्रीकस्मरमण्डलादिभेदस्तस्य कणि-  
तमिव चारु यथा तथा चुकूजे कूजितम् । भावे लिट् । अधरग्रहणं तन्त्रीमाधुर्या-  
तिशयात् । स्पर्शसुखातिरेकार्थं तन्त्रीकण्ठस्वरव्यतिकरमनोहरः कोऽपि रससर्वस्व-  
भूतः कण्ठकूजितविशेषः कृत इत्यर्थः । अत एव रक्तवैणिकहतेति विशेषणम् । क-  
णितचार्वित्युपमालंकारः ॥

आयताङ्गुलिरभूदतिरिक्तः सृभ्रुवां कशिमशालिनि मध्ये ।

श्रोणिषु प्रियकरः पृथुलासु स्पर्शमाप सकलेन तलेन ॥ ६५ ॥

आयतेति ॥ आयता अङ्गुलयो यस्य स प्रियकरः । कृशस्य भावः कशिम  
काश्यम् । पृथ्वादिभ्य इमनिच् । 'र ऋतो हलादेर्लघोः' इति रेफादेशः । तेन  
शालते शोभते तस्मिन्सृभ्रुवां मध्येऽतिरिक्तोऽधिकोऽभूत् । मध्यस्यातिकाश्याद्-  
पृष्ठैकदेशोऽभूदित्यर्थः । पृथुलासु श्रोणिषु कटिषु । 'वहिश्चिश्रुयुदुग्मला-' इति सू-  
त्रेण श्रुधातोर्निप्रत्ययः । सकलेन कृत्स्नेन तलेन स्पर्शमाप । अन्तर्भागेन क्रमेण  
श्रोणिमस्पृशदित्यर्थः । अत एव मध्यातिरेकोक्तेरतिशयोक्तिः ॥

चकुरेव ललनोरुषु राजीः स्पर्शलोभवश्लोलकराणाम् ।

कामिनामनिभृतान्यपि रम्भास्तम्भकोमलतलेषु नखानि ॥ ६६ ॥

चकुरेवेति ॥ स्पर्शलोभवशेनोरुस्पर्शतृष्णापारतन्त्र्येण श्लोलकराणां चपलपा-  
णिनां कामिनामनिभृतान्यनर्पितान्यपि नखानि कररुहाः । 'पुनर्भवः कररुहो न-  
खोऽस्त्री नखरोऽस्त्रियाम्' इत्यमरः । रम्भास्तम्भकोमलतलेषु कदलीप्रकाण्डपेलव-  
स्वरूपेषु ललनानामूरुषु राजीः रेखाश्चकुरेव । ऊरुपरामर्शानान्तरीयनखस्पर्शमा-  
त्रादेव रेखा जाता इत्यर्थः । अत्र कोमलतायाः विशेषणगत्या राजीकरणहेतुत्वा-  
त्काव्यलिङ्गभेदः ॥

ऊरुमूलचपलेक्षणमग्न्यैर्वतंसकुसुमैः प्रियमेताः ।

चकिरे सपदि तानि यथार्थं मन्मथस्य कुसुमायुधनाम ॥ ६७ ॥

ऊर्विति ॥ एताः स्त्रिय ऊरुमूले चपलेक्षणं लोलचक्षुषं प्रियं यैर्वतंसकुसुमैः कर्णावतंसपुष्पैः । 'वष्टि भागुरिरहोपमवाप्योरुपसर्गयोः' इत्यकारलोपः । अज्ञताडयन् । हन्तेर्लङ् । 'गमहन-' इत्यादिनोपधालोपः । 'होहन्ते-' इति कुरत्वम् । तानि वतंसकुसुमानि मनो मन्नातीति मन्मथः । पृषोदरादिवात्साधुः । तस्य मन्मथस्य कुसुममायुधं यस्येति कुसुमायुध इति यन्नाम तद्यथार्थं चकिरे चक्षुः । तदा तेषां तत्कार्यकारित्वादिति भावः । अत्र वतंसेष्वारोप्यमाणस्य मन्मथायुधत्वस्य प्रकृतोपयोगात्परिणामालंकारः ॥

धैर्यमुल्वणमनोभवभावा वामतां च वपुरर्पितवत्यः ।

व्रीडितं ललितसौरतथाष्टर्यास्तेनिरेऽभिरुचितेषु तरुण्यः ॥ ६८ ॥

धैर्यमिति ॥ तरुण्यो रमण्यः उल्वण उद्रिक्तो मनोभवभावो रतिरागो यासां ता अपि अभिरुचितेषु प्रियेषु धैर्यमौदासीन्यं तेनिरे । वपुः स्वाङ्गमर्पितवत्यो वधेष्टकरणाय दत्तवत्योऽपि वामतां च तेनिरे । ललितं मनोहरं सौरतं सुरतसंबन्धि धाष्टवं प्रागल्भ्यं यासां तास्तथापि व्रीडितं व्रीडां तेनिरे । इह स्त्रीणां रहसि रागाङ्गार्पणधाष्ट्यादिगुणा अप्यागन्तुकतया सहजधैर्यवक्रताव्रीडितैः पुनःपुनः प्रतिबध्यन्त एवेति भावः । अत्र रागादीनां धैर्यादिभिः सह समावेदविरोधस्य सहजागन्तुकान्ध्यामाभासीकरणाद्दिरोधाभासोऽलंकारः, धैर्यादिगुणसमुच्चयात्समुच्चयालंकारश्चेति संकरः ॥

पाणिरोधमविरोधितवाञ्छं भर्त्सनाश्च मधुरस्मितगर्भाः ।

कामिनः स्म कुरुते करभोरुर्हारि शुष्करुदितं च सुखेऽपि ॥ ६९ ॥

पाणीति ॥ 'मणिबन्धादाकनिष्ठं करस्य करभो बहिः' इत्यमरः । करभ इव ऊर्यस्याः सा करभोरुः स्त्री । 'ऊरुत्तरपदादौपम्ये' इत्युक्प्रत्ययः । अविरोधितवाञ्छमनिवारितप्रियमनोरथं यथा तथा कामिनः पाणिरोधं नीवीमोक्षणे व्यापृतस्य प्रियपाणेर्निवारणं कुरुते स्म । तथा मधुरं मनोहरं स्मितं गर्भेऽन्तर्वर्तिं यासु ता मन्दहासमिश्राः भर्त्सनास्तर्जनाश्च कुरुते स्म । तथा सुखेऽपि अधरपीडनादौ सुखातिरेके सत्यपि हारि मनोहारि शुष्करुदितमनश्चुत्वादनार्द्रं कृत्रिमरोदनं च कुरुते स्म । स्त्रीणामेव स्वभावो यदिष्टमप्यनिष्टतया निवारयन्त्य एव । सुरतसुखमुपभुजत इत्यर्थः । अत्र सुखेऽपि दुःखबहुपचारात्कुहिमिताक्योऽनुभावो द्रष्टव्यः । 'केसाधरादिग्रहणे मोदमानेऽपि मानसे । दुःखितेव बहिः कुप्ये-त्यत्र कुहिमितं हि तत् ॥' इति लक्षणात् ॥

वारणार्थपदगद्गदवाचामीर्ष्यया मुहुरपत्रपया च ।

कुर्वते स्म मुदशामनुकूलं प्रातिकूलिकतयैव युवानः ॥ ७० ॥



वारणार्थेति ॥ ईर्ष्या अतिपीडनासहिष्णुतया, अपत्रपया च रहस्यप्रकाश-  
नवैलक्ष्येण च सुहृद्वारणार्थपदेषु मा मेत्यादिनिषेधवाचकशब्दप्रयोगेषु गद्गदवाचां  
स्खलद्विरां सुदृशां प्रतिकूलं वर्तन्त इति प्रातिकूलिकाः प्रतिकूलचारिणः । 'त-  
त्पत्यनुपूर्वमीपलोमकूलम्' इति ठक् । तत्तया प्रातिकूलिकतयैव प्रतिकूलाचरणेनैव  
युवानोऽनुकूलमिष्टं कुर्वन्ते स्म । कृत्रिमनिवारणाद्यप्रतिकूलमिवाचरितमधरपीड-  
नादिकं तत्तासामिष्टत्वादनुकूलमेवेति । प्रतिकूलाचरणमेवानुकूलं भवतीत्यर्थः ।  
अत एव प्रतिकूलमप्यनुकूलमिति विरोधाभासोऽलंकारः ॥

अन्यकालपरिहार्यमजस्रं तद्वयेन विदधे द्वयमेव ।

धृष्टता रहसि भर्तृषु ताभिर्निर्दयत्वमितरैरबलासु ॥ ७१ ॥

अन्येति ॥ अजस्रं नित्यमन्यकालपरिहार्यं सुरतेतरकाले त्वत्याज्यं तद्वयं कर्म  
द्वयेन कर्त्रा विदधे विहितमेव । धातुः कर्मणि लिट् । एतदेव व्यनक्ति । रहसि  
ताभिरबलाभिर्भर्तृषु विषये धृष्टता विदधे । इतरैर्भर्तृभिरबलासु स्त्रीषु निर्दयत्वं  
च विदधे । अन्यदा यथा पुंसां स्त्रीषु दया तासां तेष्वप्रागल्भ्यमलंकारस्तद्वत्सुर-  
तेषु तद्विरुद्धमेवालंकार इति भावः । अत्र स्त्रीपुंसधाट्वनिर्दयत्वयोः प्रकृतयोर्वि-  
धानक्रियायौगपद्यं गम्यत इति तुल्ययोगिताभेदः ॥

बाहुपीडनकचग्रहणाभ्यामाहतेन नखदन्तनिपातैः ।

बोधितस्तनुशयस्तरुणीनामुन्मिल विशदं विषमेषुः ॥ ७२ ॥

बाह्विति ॥ तरुणीनां तनौ शेते इति तनुशयस्तनुषु सुप्तः । 'अधिकरणे शे-  
तेः' इत्यत्र प्रत्ययः । विषमेषुः कामः बाहुपीडनं निर्दयाक्षेपः । कचग्रहणं केशा-  
कर्षणं ताभ्यामाहतेन मुष्टिघातेन । नपुंसके भावे क्तः । नखानां दन्तानां च नि-  
पातैः क्षतैश्च बोधितः सन् विशदं निर्जाल्यं यथा तथा उन्मिलोद्बुद्धः । सर्व-  
मेतत्कामस्योद्दीपकमासीदित्यर्थः । अत्र प्रकृतविषमेषुविशेषणसामर्थ्यादप्रस्तुतसु-  
सम्बुद्धपुरुषप्रतीतेः समासोक्तिरलंकारः । एवमेव प्रबोध्यते खलु निद्रालुरित्यलौ-  
किके वस्तुनि लौकिकवस्तुव्यवहारसमारोपः ॥

कान्तया सपदि कोऽप्युपगूढः प्रौढपाणिरपनेतुमियेष ।

संहतस्तनतिरस्कृतदृष्टिर्भ्रष्टमेव न दुकूलमपश्यत् ॥ ७३ ॥

कान्तयेति ॥ कान्तया सपदि वस्त्राकर्षणक्षणे एवोपगूढ आश्लिष्टः कोऽपि  
युवा कामी प्रौढपाणिर्व्यग्रहस्तः सन् अपनेतुं दुकूलमाकट्टुमियेष । 'संहताभ्यां  
निरन्तरश्लिष्टाभ्यां स्तनाभ्यां तिरस्कृतदृष्टिस्तिरोहिताक्षः सन् भ्रष्टमेव प्रागेव खलं  
दुकूलं नापश्यत् । अत्र दृष्टितिरस्कारस्य विशेषणगत्या अदर्शनहेतुकत्वात्पदार्थहेतुकं  
काव्यलिङ्गम् । तच्च दृष्टेः स्तनतिरस्कारासंबन्धेऽपि संबन्धरूपातिशयोक्त्युत्था-  
पितमिति संकरः । तेन च कुचयोर्लौकोत्तरसौन्दर्यं व्यज्यत इत्यलंकारेण  
वस्तुष्वनिः ॥

आहतं कुचतटेन तरुण्याः साधु सोढममुनेति पपात ।

अ्युच्यतः प्रियतमोरसि हारात्पुष्पवृष्टिरिव मौक्तिकवृष्टिः ॥ ७४ ॥

आहतमिति ॥ तरुण्याः संबन्धिना कुचतटेनाहतमाहतिरमुनोरसा साधु सोढमिति हेतोराच्यतः शीर्यमाणाद्वारान्मौक्तिकवृष्टिः पुष्पवृष्टिरिव प्रियतमोरसि पपातेत्युत्प्रेक्षा । विश्रान्तः पूज्यते पुष्पवृष्टयेति प्रसिद्धिः ॥

सीत्कृतानि मणितं करुणोक्तिः स्निग्धमुक्तमलमर्थवचांसि ।

हासभूषणरवाश्च रमण्याः कामसूत्रपदतामुपजग्मुः ॥ ७५ ॥

सीत्कृतानीति ॥ तरुण्याः सीत्कृतानि सीत्काराः । दन्तनिष्पीडनायां सीरिति शब्दप्रयोगः । मणितं रतिकाले स्त्रीणां कण्ठकूजितविशेषः । 'मणितं रतिकूजितम्' इत्यभिधानात् । करुणोक्तिस्त्रायस्वेत्यादिदीनोक्तिः । स्निग्धं स्नेहार्द्रमुक्तमुक्तिः । त्वं मे प्राणा इति प्रियवाद इत्यर्थः । अलमर्थानि निषेधार्थानि वचांसि मा मेल्यादि निवारणवचनानि । हासानां भूषणानां च रवाः स्वनाश्च कामसूत्रस्य वात्स्यायनादिकामतन्त्रप्रतिपादकशास्त्रस्य पदतां पद्यत इति पदमर्थः । प्रमेयलक्षणमिति यावत् । तत्तामुपजग्मुरिति गम्योत्प्रेक्षा । यद्वा कामेनैव । कृतं सूत्रं तस्य पदानि सुप्तिङन्तशब्दरूपाणि तस्य शास्त्रस्यैतान्येव पदानि तत्तामुपजग्मुरित्युत्प्रेक्षैव ॥

उद्धतैर्निभृतमेकमनेकैश्छेदवन्मृगदृशामविरामैः ।

श्रूयते स्म मणितं कलकाञ्चीनूपुरध्वनिभिरक्षतमेव ॥ ७६ ॥

उद्धतैरिति ॥ निभृतमनुद्धतम् । सूक्ष्ममित्यर्थः । एकमेकाकि छेदवद्विच्छेदयुक्तम् । मृगदृशां मणितं रतिकूजितं उद्धतैः स्थूलैरनेकैर्बहुभिरविरामैरविच्छेदैः कलैरव्यक्तमधुरैः काञ्चीनां नूपुराणां च ध्वनिभिरक्षतमतिरस्कृतमेव श्रूयते स्म श्रुतम् । मणितस्य तिरोधायकशब्दान्तरसद्भावेऽपि ताद्रूप्यानापत्तेरतद्गुणालंकारः । 'सति हेतावतद्रूपस्वीकारः स्यादतद्गुणः' इति लक्षणात् ॥

ईदृशस्य भवतः कथमेतल्लाघवं मुहुरतीव रतेषु ।

क्षिप्तमायतमदर्शयदुर्व्यां काञ्चिदाम जघनस्य महत्त्वम् ॥ ७७ ॥

ईदृशस्येति ॥ रतेषु उर्व्यां क्षिप्तं रतिसंभ्रमात्पतितम् आयतं दीर्घभूतं काञ्चिदाम रशनागुणः कर्तुं ईदृशस्येति काञ्चिदान्नः स्वायामदृष्टान्तेन जघनपरिमाणप्रदेशेनेत्यर्थं महत्तरस्यातिमहत्तत्त्व जघनस्य रतेरूपरिसुरतेषु मुहुः कथमेतल्लाघवं मुहुरुत्पतनपाटवं यस्येत्यमायतमहमपि एकवेष्टनपर्याप्तमिति भावः । इति जघनस्य महत्त्वदर्शनादिव । इत्थं विस्मृतस्येति शेषः । गम्यमानार्थत्वादप्रयोगः । अत्रोर्व्यामायतरवनिमित्तकाञ्चीदामकर्तृकं विसर्गपूर्वकजघनमहत्त्वदर्शनमुपप्रेक्ष्यते ॥



प्राप्यते स्म गतचित्रकचित्रैश्चित्रमार्द्रनखलक्ष्म कपोलैः ।

दध्निरेऽथ रभसच्युतपुष्पाः स्वेदविन्दुकुसुमान्यलकान्ताः ॥ ७८ ॥

प्राप्यत इति ॥ गतानि विमर्दाग्रसृष्टानि चित्रकचित्राणि तमालपद्मरचनानि येषां तैः कपोलैर्मार्द्रं यद्यललक्ष्म तदेव चित्रमिति रूपकम् । प्राप्यते स्म प्राप्तम् । किं च रभसेन रतिसंभ्रमेण च्युतपुष्पा अलकान्ताश्चूर्णकुन्तलाप्राणि स्वेदविन्दून्नेव कुसुमानीति रूपकम् । दध्निरे दधुः । धरतेभौवादिकाह्लिटि शित्वादात्मनेपदम् । स्वेदोऽत्र श्रमानुभावः । 'श्रमः स्वेदोऽध्वरत्यादेः श्वासस्वेदातिभूमिकृत्' ॥

यद्यदेव रुरुचे रुचिरेभ्यः सुध्रुवो रहसि तत्तदकुर्वन् ।

आनुकूलिकतया हि नराणामाक्षिपन्ति हृदयानि तरुण्यः ॥ ७९ ॥

यद्यदेवेति ॥ रुचिरेभ्यो रमणेभ्यो यद्यदेव चेष्टितं रुरुचे रोचते स्म । प्रिय-  
मभूदित्यर्थः । 'रुच दीप्तावभिप्रीतौ च' इति धातोर्लिट् । 'रुच्यर्थानां प्रीयमाणः'  
इति संप्रदानत्वम् । सुध्रुवो रहसि तत्तदकुर्वन् । तथा हि—तरुण्यः अनुकूलं  
वर्तन्त इत्यानुकूलिकाः । 'तत्प्रत्ययपूर्वमीपलोमकूलम्' इति ठक् । तासां भाव-  
स्तत्ता तया आनुकूलिकतया अनुकूलवर्तितयैव नराणां पुंसां हृदयान्याक्षिपन्त्या-  
वर्जयन्तीत्यर्थान्तरन्यासः ॥

प्राप्य मन्मथरसादतिभूमिं दुर्वहस्तनभराः सुरतस्य ।

शश्रमुः श्रमजलार्द्रललाटश्लिष्टकेशमसितायतकेश्यः ॥ ८० ॥

प्राप्येति ॥ दुर्वहः स्तनभरो यासां ताः । पृतेनोपरि सुरतं व्यज्यते । अन्यथा  
विशेषणवैयर्थ्यात् । असिता आयताश्च केशा यासां ता असितायतकेश्यः स्त्रियः ।  
'स्वाहाच्च-' इत्यादिना ङीप् । मन्मथरसात्स्मररागात्सुरतस्यातिभूमिं परां काष्ठां  
प्राप्य । महान्तं सुरतं प्राप्येत्यर्थः । श्रमजलेन स्वेदान्मुना आर्द्रं ललाटे श्लिष्टाः  
केशा यस्मिन्कर्मणि तद्यथा तथा शश्रमुरिति सानुभावस्य श्रमभावोक्तिः । भाव-  
निबन्धनात्प्रेयोऽलंकारः ॥

अथ सुरतावसानं वर्णयति—

संगताभिरुचितैश्चलितापि प्रागमुच्यत चिरेण सखीव ।

भूय एव समगंस्त रतान्ते हीर्वधूभिरसहा विरहस्य ॥ ८१ ॥

संगताभिरिति ॥ उचितैः परिचितैः प्रियतमैः सह संगताभिर्वधूभिः प्राक्  
सुरतादौ चलिता गन्तुं प्रचालितापि ह्रीः सखीव चिरेणामुच्यत मुक्ता । न सहत  
इत्यसहा । पचाद्यजन्ते नञ्समासः । विरहस्यासहा विरहमसहमाना सतीत्यर्थः ।  
'कर्तृकर्मणोः कृति' इति कर्मणि षष्ठी । रतान्ते भूय एव वधूभिः समगंस्त संगता  
सखीवेत्येव । संपूर्वाद्गमेर्लुङ् 'समो गम्यच्छिभ्याम्-' इत्यात्मनेपदम् । 'वा गमः'  
इति सिचः पक्षे कित्वाभावात् 'अनुदात्तोपदेश-' इत्यादिनानुनासिकलोपो न ।  
सुरतेतरकाले स्त्रीणां लज्जैव भूषणमिति भावः । उपमालंकारः ॥

प्रेक्षणीयकमिव क्षणमासन्हीविभङ्गुरविलोचनपाताः ।

संभ्रमद्रुतगृहीतदुकूलच्छाद्यमानवपुषः सुरतान्ताः ॥ ८२ ॥

प्रेक्षणीयकमिति ॥ हिया विभङ्गुराः स्खलिता विलोचनपाता दृष्टिपाता येषु ते संभ्रमेण द्रुतं गृहीतेन दुकूलेन छाद्यमानानि वपुषि अन्तरङ्गाणि येषु ते सुरतान्ताः सुरतावसानानि क्षणं प्रेक्षणीयकं दृश्यमिवासन्नित्युपमा । नाटकादिरूपकेष्वाहार्यकं वस्तु तद्दृश्यं प्रेक्षणीयकमिति चोच्यते । इहाविर्भावतिरोधानादिना तत्तुल्यत्वम् ॥

अप्रभूतमतनीयसि तन्वी काञ्चिधान्नि पिहितैकतरोरु ।

क्षौममाकुलकरा विचकर्ष कान्तपल्लवमभीष्टतमेन ॥ ८३ ॥

अप्रभूतमिति ॥ तन्वी कृशाङ्गी अभीष्टतमेन प्रेयसा कान्तपल्लवं गृहीताञ्जलम् अत एवातनीयसि महीयसि काञ्चिधान्नि जवने अप्रभूतं छादयितुमर्थाप्तम् । अत एव पिहितश्छादित एकतर एवोरुर्येन तत्क्षौमं दुकूलमाकुलकरा व्यग्रपाणिः सती विचकर्ष कृत्स्नापिधानार्थमाचकर्ष । लज्जानुभावोऽयम् । अत्र क्षौमविशेषाणामाकर्षणहेतुत्वात्पदार्थहेतुकं काव्यलिङ्गमलंकारः ॥

मृष्टचन्दनविशेषकभक्तिर्भ्रष्टभूषणकदर्थितमाल्यः ।

सापराध इव मण्डनमासीदात्मनैव सुदृशामुपभोगः ॥ ८४ ॥

मृष्टेति ॥ मृष्टा प्रमृष्टा चन्दनानां विशेषकाणां तमालपत्राणां च भक्त्यो रशना येन सः । 'तमालपत्रतिलकचित्रकाणि विशेषकम्' इत्यमरः । भ्रष्टानि भूषणानि यस्मिन्स भ्रष्टभूषणः कुरिततोऽर्थः कदर्थः । लोकतो विशेष्यलिङ्गत्वम् । 'कोः कत्तुरूपेऽपि' इति कुशब्दस्य कदादेशः । कदर्थानि कृतानि कदर्थितानि दूषितानि माल्यानि येन सः । ततस्तयोर्वैवक्षिकविशेष्यविशेषणभावाद्विशेषणसमासः । पूर्वभूत उपभोगः सापराध इव पूर्वमण्डनापहारात्कृतापराध इव सुदृशामात्मनैव स्वयमेव । प्रकृत्यादित्वात्तृतीया । मण्डनमासीत् । प्रतिनिधिकरणेन स्वापराधनिरासार्थमिवेत्युत्प्रेक्षा । स्त्रीणां संभोग एव मण्डनं तदभावे मण्डनान्तरस्याप्यमण्डनत्वादिति भावः ॥

योषितः पतितकाञ्चनकाञ्चौ मोहनातिरभसेन नितम्बे ।

मेखलेव परितः स्म विचित्रा राजते नवनखक्षतलक्ष्मीः ॥ ८५ ॥

योषित इति ॥ मोहनातिरभसेन सुरतसंभ्रमेण पतिता काञ्चनी काञ्चनस्य विकारा काञ्चिर्यस्मात्तस्मिन्निर्मेखले योषितो नितम्बे परितः सर्वतो विचित्रा विविधरचना नवनखक्षतलक्ष्मीर्मेखलेव राजते स्म । उप्येक्षालंकारः ॥

भातु नाम सुदृशां दशनाङ्गुः पाटलो धवलगण्डतलेषु ।

दन्तवाससि समानगुणश्रीः संमुखोऽपि परभागमवाप ॥ ८६ ॥



भात्विति ॥ सुदृशां संबन्धी पाटलोऽरुणो दशनाङ्को दन्तक्षतं धवलगण्डत-  
लेषु कपोलेषु भातु नाम वैवर्ण्याङ्गेदेन प्रकाशताम् । नामेत्यङ्गीकारे । दन्तवा ।  
ससि अधरे तु समानगुणश्रीस्तुल्यवर्णोऽपि तथा संमुखोऽपि सन् परभागं गुणो-  
त्कर्षं तथा पश्चाद्भागं चावाप इति सावर्ण्यवैवर्ण्ययोः संमुखपराङ्मुखत्वयोश्च विरोधः-  
उपरिभागमवापेत्युभयत्र परिहाराद्दिरोधाभासद्वयसंसृष्टिः । तत्राद्यः श्लेषभित्ति-  
काभेदाध्यवसायमूलस्तदुणोत्थापित इति संकरः ॥

सुभ्रुवामधिपयोधरपीठं पीडनैस्तुदितवत्यपि पत्युः ।

मुक्तमौक्तिकलघुर्गुणशेषा हारयष्टिरभवद्गुरुरेव ॥ ८७ ॥

सुभ्रुवामिति ॥ सुभ्रुवां पयोधरपीठके कुचतटे अधिपयोधरपीठम् । विभ-  
क्तयर्थेऽव्ययीभावः । पत्युः पीडनैः परिरम्भादिविमर्दस्तुदितवती छेदं गतापि ।  
अत एव मुक्तमौक्तिका सा च सा लघुश्च अत एव गुणशेषा सूत्रमात्रशेषापि  
हारयष्टिर्गुरुः श्लाघ्यैवाभवत् । लघुरपि गुरुरिति विरोधाभासोऽलंकारः ॥

विश्रमार्थमुपगूढमजलं यत्प्रियैः प्रथमरत्यवसाने ।

योषितामुदितमन्मथमादौ तद्वितीयसुरतस्य बभूव ॥ ८८ ॥

विश्रमेति ॥ योषितां प्रथमरत्यवसाने विश्रमार्थं श्रमापनोदार्थम् । श्रम्यते-  
वेन्नप्रत्ययः । 'नोदात्तोपदेशस्य मान्तस्थानाचमेः' इति वृद्धभावः । अजलं प्रियै-  
रुपगूढमुपगूढनम् । नपुंसके भावे क्तः । 'न लोका-' इत्यादिना पठ्यप्रतिषेधः ।  
उदितमन्मथमुत्पादितकामम् । अत एव तदुपगूढनं द्वितीयसुरतस्यादौ बभूव ।  
श्रमापनोदमन्मथोद्बोधाभ्यामुभयोपयोगादुभयार्थमभूत् । संयोगपृथक्त्वन्वायादि-  
त्यर्थः । अत्र मध्यवर्तिनं उपगूढस्यैकस्य पूर्वोत्तरसुरतशेषत्वेन विशेषणगत्या विश्र-  
मार्थोदितमन्मथपदार्थयोर्हेतुत्वात्काव्यलिङ्गद्वयं तदङ्गाङ्गिभावेन संकीर्यते ॥

आस्तृतेऽभिनवपल्लवपुष्पैरप्यनारतरताभिरताभ्यः ।

दीयते स्म शयितुं शयनीये न क्षणः क्षणदयापि बभूव्यः ॥ ८९ ॥

आस्तृत इति ॥ अनारतमश्रान्तं रते सुरते अभिरताभ्य आसक्ताभ्यो बभू-  
व्यः क्षणमुत्सवसुखं ददातीति क्षणदा रात्रिस्तयाप्यभिनवैः पल्लवैः पुष्पैश्चास्तृत  
आच्छादितेऽपि । सुखशयनार्हेऽपीर्यः । शोतेऽस्मिन्निति शयनीये तल्पे । 'कृ-  
त्यल्युटो बहुलम्' इत्यधिकरणेऽनीयर । शयितुं शयनं कर्तुं क्षणोऽल्पकालोऽपि  
न दीयते स्म न दत्तः किं त्वाप्रभातमरमयत् । क्षणदात्वादेवेति भावः । क्षणद-  
यापि क्षणो न दत्त इति विरोधस्योत्सवार्थत्वेन परिहाराद्दिरोधाभासोऽलंकारः ।  
'निर्व्यापारस्थितौ कालविशेषोत्सवयोः क्षणः' इत्यमरः ॥

योषितामतितरां नखलूनं गात्रमुज्ज्वलतया न खलूनम् ।

क्षोभमाशु हृदयं नयदूनां रागवृद्धिमकरोन्न यदूनाम् ॥ ९० ॥

योषितामिति ॥ नखलूनं न खलु ऊनम् । नयत् ऊनां न यदूनां इति पद-  
च्छेदः । अतितरामतिमात्रम् । अव्ययादासुप्रत्ययः । नखलूनं क्षतं नखलूनम् ।  
'ह्वादिभ्यश्च' इति निष्ठानत्वम् । तथाप्युज्ज्वलतया औज्ज्वल्येन न ऊनं न न्यू-  
नम् । किं तु समप्रमेवेत्यर्थः । नखक्षतानां कामिनीगात्रमण्डनत्वादिति भावः ।  
अत एवाशु हृदयं प्रियचित्तं क्षोभं विकारं नयत्प्रापयत् । नयतेर्लटः शवादेशः ।  
योषितां गात्रं यदूनां यादूनां रागवृद्धिमूनां न्यूनां नाकरोत्खलु । किं तु भूयो-  
ऽपि समप्रमेवाकरोदित्यर्थः । अत्र यमकं शब्दालंकारः । औज्ज्वल्यस्य विशेषण-  
गत्या रागवृद्धिहेतुत्वात्काव्यलिङ्गमर्थालंकारः ॥

इति मदमदनाभ्यां रागिणः स्पष्टरागा-

ननवरतरतश्रीसङ्गिनस्तानवेक्ष्य ।

अभजत परिवृत्तिं साथ पर्यस्तहस्ता

रजनिरवनतेन्दुर्लज्जयाधोमुखीव ॥ ९१ ॥

इति श्रीमाधकृतौ शिशुपालवधे महाकाव्ये श्र्यङ्के सुरत-

वर्णनो नाम दशमः सर्गः ॥ १० ॥

इतीति ॥ इतीत्यं मदमदनाभ्यां स्पष्टरागान्सर्वदा रागित्वेऽपि तदा । ताभ्या-  
मपि व्यञ्जितरागानित्यर्थः । अनवरतरतश्रीसङ्गिनः अविच्छिन्नसुरतसंपलम्पटा-  
स्तान् रागिणो रागिण्यश्च रागिणश्च तान् रागिणः । 'पुमान्स्त्रिया' इत्येकशेषः । अ-  
वेक्ष्य अथावेक्षणानन्तरं पर्यस्तः परिवृत्तो हस्तो नक्षत्रविशेषः, करश्च यस्याः सा ।  
'हस्तो नक्षत्रभेदे स्वात्करेभकरयोरपि' इत्युभयत्रापि विश्वः । अवनतेन्दुः खल-  
चन्द्रा अत एव सा रजनिलज्जया । ग्राम्यचेष्टादर्शनजनितयेति भावः । अधोमुखी  
नम्रमुखीवेत्युत्प्रेक्षा । परिवृत्तिं निवृत्त्युन्मुखतामभजत । प्रभातप्रायाभूदित्यर्थः ।  
स्त्रियो हि परकीयग्राम्यचेष्टादर्शने त्रपावनतमुख्यो हस्तेन दृष्टिमन्तर्धाय द्रागप-  
सरन्तीति भावः । अत एवानन्तरसर्गे प्रभातवर्णनाय प्रस्तावः । सालिनीवृत्त-  
मेतत् । लक्षणं तूक्तं वक्ष्यते चोत्तरसर्गादौ ॥

इति श्रीमहोपाध्यायकोलाचलमङ्गिनाथसूरिविरचिते शिशुपालवध-

काव्यव्याख्याने सर्वकपाख्ये दशमः सर्गः ॥ १० ॥

॥ समाप्तमिदं पूर्वार्धम् ॥



# अथोत्तरार्धम् ।

एकादशः सर्गः ।

अथ प्रस्तुतं प्रभातवर्णनं प्रारभते—

श्रुतिसमधिकमुच्चैः पञ्चमं पीडयन्तः

सततमृपभहीनं भिन्नकीकृत्य पङ्क्तम् ।

प्रणिजगदुरकाकुश्रावकस्निग्धकण्ठाः

परिणतिमिति रात्रेर्मागधा माधवाय ॥ १ ॥

श्रुतीति ॥ नास्ति काकुर्यस्येयकाकुरविकृतध्वनिः । 'काकुः स्त्रियां विकारो यः शोकभीत्यादिभिर्ध्वनेः' इत्यमरः । श्रावयतीति श्रावको दूरध्वनिः । स्निग्धो मधुरः कण्ठः स्वरो येषां ते अकाकुश्रावकस्निग्धकण्ठाः । रक्तकण्ठा इत्यर्थः । मागधा चैतालिकाः । श्रुतयो नाम पङ्गादिस्वरारम्भकावयवाः शब्दविशेषाः । तदुक्तम्— 'प्रथमश्रवणाच्छब्दः श्रूयते ह्रस्वमात्रिकः । सा श्रुतिः संपरिज्ञेया स्वरावयव-लक्षणा ॥' इति । ताभिः श्रुतिभिः समधिकं बहुलं पङ्क्तविशेषणं, पञ्चमविशेषणं वा उभयोरपि तथात्वात् । तदुक्तम्— 'चतुश्चतुश्चतुश्चैव पङ्क्तमध्यमपञ्चमाः । द्वे द्वे निषादगान्धारी त्रींस्त्रीनृपभधैवतौ ॥' इति पङ्क्तो मयूरोत्थ कूजितानुकारी स्वरविशेषः । 'पङ्क्तं मयूरो वदति' इति लक्षणात् । तं पङ्क्तं भिन्न एव भिन्नकम् कृत्वा भिन्नकीकृत्य । तत्कालनिषिद्धस्वरासंकीर्णं कृत्वेत्यर्थः । पञ्चमो नाम कोकिलकूजितानुकारी स्वरविशेषः । 'पिकः कूजति पञ्चमम्' इति लक्षणात् । तं पञ्चमं पीडयन्तः । तत्कालनिषेधात्परित्यजन्त इत्यर्थः । सततं वीणादिवाद्ययुक्तम् । 'तत् वीणादिकं वाद्यम्' इत्यमरः । ऋषभोऽपि नृपभनर्दितानुकारी स्वरभेद एव । 'गावस्तनृपभभाषिणः' इति लक्षणात् । तेन हीनम् । तस्यापि तत्कालनिषिद्धत्वादित्यर्थः । सततं ऋषभहीनं च यथा तथा रात्रेः परिणतिम् । परिवृत्तिमित्यर्थः । इति वक्ष्यमाणप्रकारेणोच्चैर्यथा तथा माधवाय कृष्णाय । क्रियाप्रवृत्तासंप्रदानत्वम् । प्रणिजगदुः । गानेनाचल्युरित्यर्थः । 'नेर्गद्वन्द्व' इत्यादिना णत्वम् । पञ्चमादिनिषेधे भरतः । 'प्रभाते सुतरां निन्य ऋषभः पञ्चमोऽपि च । जनयेत्प्रधनं मुक्ता पञ्चत्वं पञ्चमोऽपि च ॥ पञ्चमस्य विशेषोऽयं कथितः पूर्वसूरिभिः । प्रगे प्रगीतो जनयेद्गानस्य विपर्ययम् ॥' इति वृत्त्यनुप्रासोऽलंकारः । अस्मिन्सर्गे मालिनी वृत्तम् । 'ननमयययुतेयं मालिनी भोगिलोकैः' इति लक्षणात् ॥ १ ॥

अथ पूर्वश्लोके इतिशब्दपरामृष्टानपररात्रप्रभृत्युत्तरोत्तरक्रमभाविनः प्रभातवृ-  
त्तान्तानासर्गसमाप्तिं वर्णयन्नाह—

तिरभसविलासाभ्यासतान्तं न याव-  
न्नयनयुगममीलत्तावदेवाहतोऽसौ ।  
रजनिविरतिशंसी कामिनीनां भविष्य-  
द्विरहविहितनिद्राभङ्गमुच्चैर्मृदङ्गः ॥ २ ॥

रतीति ॥ रतिरभसविलासानां सुरतसंभ्रमलीलानामभ्यासेनावर्तनेन तान्तं  
ह्रान्तं नयनयुगं कर्तुं । कामिनामिति शेषः । यावन्नामीलन्न मुकुलीभवति ताव-  
देवासौ रजनिविरतिशंसी निशावसानसूचक उच्चैर्मृदङ्गः कामिनीनां भविष्यता  
उत्तरक्षणभाविना विरहेण विहितः कृतो निद्राभङ्गो यस्मिन्कर्मणि तद्यथा तथा  
आहतस्ताडितः । अत्र विरहशब्देन सामर्थ्यात्तच्चिन्ता लक्ष्यते । अन्यथा असतः  
सांप्रतिकनिद्राभङ्गहेतुत्वायोगादिति । अत्र रतितान्तत्वरजनिविरतिशंसनयोर्वि-  
शेषणगत्या नेत्रनिमीलननिद्राभङ्गहेतुत्वात्पदार्थहेतुके काव्यलिङ्गे ॥

स्फुटतरमुपरिष्ठादल्पमूर्तेर्ध्रुवस्य  
स्फुरति सुरमुनीनां मण्डलं व्यस्तमेतत् ।  
शकटमिव महीयः शैशवे शार्ङ्गपाणे-  
श्चपलचरणकाञ्जप्रेरणोत्तुङ्गिताग्रम् ॥ ३ ॥

स्फुटेति ॥ अल्पमूर्तेर्दूरत्वात्सूक्ष्मबिम्बस्य ध्रुवस्योत्तानपादेः । 'ध्रुव औत्तान-  
पादिः स्यात्' इत्यमरः । उपरिष्ठात्स्फुटतरमुज्ज्वलतरं व्यस्तं पर्यस्तमेतत्सुरमुनीनां  
सप्तर्षीणां मण्डलं शार्ङ्गपाणेः केशवस्य । कृष्णस्य तवेत्यर्थः । शैशवे प्रचलितस्य  
चपलस्य चरणकाञ्जस्याल्पचरणारविन्दस्य । 'अल्पे' इत्यल्पार्थे कन्प्रत्ययः । प्रे-  
णया नोदनेनोत्तुङ्गितमुत्तुङ्गीकृतमग्रं यस्य तत् । विपर्यसिताग्रमित्यर्थः । महीयो  
महत्तरं शकटमिव शकटाकारं शकटासुरशरीरमिव स्फुरति दीप्यते । उपमालंकारः ।  
पुरा किल बाल्ये कृष्णः शकटरूपधारिणं शकटासुरं पादघातेन पातयामासेति  
पौराणिकी कथात्रानुसंधेया ॥

प्रहरकमपनीय स्वं निद्रासतोच्चैः  
प्रतिपदमुपहृतः केनचिज्जाग्रहीति ।  
मुहुरविशदवर्णा निद्रया शून्यशून्यां  
दददपि गिरमन्तर्बुध्यते नो मनुष्यः ॥ ४ ॥

प्रहरकमिति ॥ स्वं स्वकीयम् । स्वपाल्यमित्यर्थः । प्रहर एव प्रहरको यामः ।  
'द्वौ यामप्रहरौ समौ' इत्यमरः । तमपनीय नीत्वा निद्रासता निद्रातुमिच्छता ।  
निद्रातेः सन्नन्ताल्लटः शब्दादेशः । केनचिदतीतप्रहरपालेनेत्यर्थः । जागृहि प्रबुध्य-



स्वेति प्रतिपदं पदेपदे उच्चैरुपहृतो मनुष्योऽनन्तरयामिको मुहुर्निद्रया अविशद-  
वर्णामस्पष्टाक्षरामत एव शून्यशून्यां शून्यप्रकाराम् । अनर्थप्रायामित्यर्थः । 'प्र-  
कारे गुणवचनस्य' इति द्विभावं 'कर्मधारयवदुत्तरेषु' इति कर्मधारयवद्भावादव-  
यवसुपो लुङ् । गिरमयमहं जागर्मीति प्रतिवाचं दददपि प्रयच्छन्नपि । 'नाभ्य-  
स्ताच्छतुः' इति तुमागमप्रतिषेधः । अन्तरन्तःकरणे नो बुध्यते न जागर्ति । बु-  
ध्यतेदैवादिकात्कर्तरि लट् । अत्राप्रबोधप्रतिवचनदानयोर्विरोधे अपिशब्दः । नि-  
द्राह्वानाभ्यां तत्समाधानाद्विरोधाभासोऽलंकारः ॥

विपुलतरनितम्बाभोगरुद्धे रमण्याः

शयितुमनधिगच्छञ्जीवितेशोऽवकाशम् ।

रतिपरिचयनश्यन्नैद्रतन्द्रः कथंचि-

द्रमयति शयनीये शर्वरीं किं करोतु ॥ ५ ॥

विपुलेति ॥ रमण्या विपुलतरस्य नितम्बस्वाभोगेन विस्तारेण रुद्धे आक्रान्ते  
शयनीये शयितुमवकाशमनधिगच्छन्नलभमानो जीवितेशः प्रेयान्तरतिपरिचयेन  
पुनः पुनः सुरतावृत्त्या नश्यन्ती निवर्तमाना निद्राया इयं नैद्री निद्राप्रयुक्ता  
तन्द्रा आलस्यं यस्य स तथाभूतः सन् शर्वरीं कथंचिद्रमयति कुच्छ्रेण नयति ।  
किं करोतु किमन्यत्कुर्यात् । शयनानवकाशे सुरतमेव कालयापनोपाय इति तत्रैव  
प्रवृत्त इति भावः । अत्र शयनीयस्थेद्रप्रोधासंबन्धेऽपि तत्संबन्धोक्तेरतिशयोक्तिरलं-  
कारः । तादृप्रोधस्य विशेषणगत्या शयनावकाशानधिगमहेतुत्वात्काव्यलिङ्गभेद  
इति संकरः ॥

क्षणशयितविबुद्धाः कल्पयन्तः प्रयोगा-

नुदधिमहति राज्ये काव्यबहुर्विगाहे ।

गहनमपररात्रप्राप्तबुद्धिप्रसादाः

कवय इव महीपाश्विन्तयन्त्यर्थजातम् ॥ ६ ॥

क्षणेति ॥ क्षणं शयिताः सुरतभ्रमापनोदाय विपुसा विबुद्धाः तदैव प्रबुद्धाः ।  
यथाकालं प्रबुद्धत्वादिति भावः । क्षणशयितविबुद्धाः । स्नातानुल्लिखत् 'पूर्वका-  
ल-' इति समासः । महीपाः कवय इव अपररात्रे । रात्रेः पश्चिमयाम इत्यर्थः ।  
'पूर्वापर-' इत्यादिना एकदेशिसमासे समासान्तोऽच् । 'रात्राह्वाहाः पुंसि' इति  
पुंसवम् । तत्र प्राप्तबुद्धिप्रसादाः लब्धबुद्धिप्रकाशाः सन्तः उदधिमहति समुद्रग-  
म्भीरे । एकत्र तुरगादिभिरपरत्र रसभावादिभिश्चेति भावः । अत एव दुर्विगाहे  
दुष्प्रवेशे राज्ये काव्ये इव काव्यवत् । 'तत्र तस्येव' इति वतिप्रत्ययः । प्रयोगा-  
न्सामानुपायानुष्ठानानि, अन्यत्रार्थगुणसाधुशब्दगुम्फान्कल्पयन्तस्तर्कयन्तः । 'वा-  
क्षे मुहूर्तं उत्थाय चिन्तयेदात्मनो हितम्' इति स्मरणादिति भावः । गहनं दु-  
ष्प्रापमन्यत्र दुर्दर्शमर्थजातं पुरुषार्थजातम् । त्रिवर्गमित्यर्थः । अन्यत्र वाच्यलङ्घ-

व्यङ्ग्यरूपमभिधेयज्ञातं चिन्तयन्ति विचारयन्ति । इवशब्दस्योपलक्षणत्वात्का-  
व्यवदिति वतिप्रत्ययेऽप्यनेकशब्दार्थगता श्रौती पूर्णा वाक्यार्थोपमा काव्यवदिति  
तद्वितगता, कवय इति समासगता चेति संकीर्णा ॥

क्षितितटशयनान्तादुत्थितं दानपङ्क-

मुतबहुलशरीरं शाययत्येष भूयः ।

मृदुचलदपरान्तोदीरितान्दूनिनादं

गजपतिमधिरोहः पक्षकव्यत्ययेन ॥ ७ ॥

क्षितीति ॥ क्षितितटं भूतलमेव शयनान्तः शयनस्थानं तस्मादुत्थितम् ।  
सुसोत्थितमित्यर्थः । अत एव दानपङ्कमुतबहुलशरीरं मदकर्मोक्षितमहाकायं  
गजपतिमेपोऽधिरोहतीत्यधिरोह आरोहणः । पचाद्यप् । मृदु मन्दं चलता अ-  
परान्तेन पश्चिमपादेनोदीरित उत्पादितोऽन्दूनिनादः शृङ्खलारवो यस्मिन्कर्मणि  
तद्यथा तथा पक्ष एव पक्षकः पार्श्वः । 'पक्षः पार्श्वगुरुसाध्यसहायबलभित्तिषु'  
इति वैजयन्ती । तस्य व्यत्ययेन । पार्श्वान्तरेणेत्यर्थः । भूयः शाययति शयनं कार-  
यति । 'गतिबुद्धि-' इत्यादिना अणि कर्तुः कर्मत्वम् । स्वभावोक्तिरलंकारः ॥

द्रुततरकरदक्षाः क्षिप्तवैशाखशैले

दधति दधनि धीरानारवान्वारिणीव ।

शशिनमिव सुरौघाः सारमुद्धर्तुमेते

कलशिमुदधिगुर्वी बल्लवा लोडयन्ति ॥ ८ ॥

द्रुतेति ॥ द्रुततरकरा अतिलघुहस्तास्ते च ते दक्षाश्च बल्लवा गोपालाः ।  
'आभीरः स्यान्महाशूद्रो गोपालो बल्लवस्तथा' इति वैजयन्ती । विशाखा प्रयो-  
जनमस्येति वैशाखो मन्थनदण्डः । 'वैशाखमन्थमन्थानमन्थानो मन्थदण्डके' इत्य-  
मरः । 'विशाखापाडादण्मन्थदण्डयोः' इत्यण्प्रत्ययः । वैशाखः शैल इवेत्युपमित-  
समासः । साहचर्यात्क्षिप्तो वैशाखशैलो यस्मिन् । धीरान्गम्भीरानारवान्दधति  
दधनि दध्नि । 'विभाषा द्विदयोः' इति विकल्पपादलोपाभावः । वारिणीव सुरौघाः  
शशिनमिव सारं नवनीतमुद्धर्तुमुत्कटमुदधिरिव गुर्वीम् । 'उपमानानि सामान्य-  
वर्चनः' इति समासः । तां कलशिं कुम्भीमेते लोडयन्ति मग्नन्ति । एषापि पूर्व-  
तरवत्पूर्णा वाक्यार्थोपमा वाक्यसमाससंकीर्णा च ॥

अनुनयमगृहीत्वा व्याजमुप्ता पराची

रुतमथ कृकवाकोस्तारमाकर्ण्य कल्ये ।

कथमपि परिवृत्ता निद्रयान्धा किल स्त्री

मुकुलितनयनैवाश्लिष्यति प्राणनाथम् ॥ ९ ॥

अनुनयमिति ॥ अनुनयं प्रियप्रार्थनामगृहीत्वा नाङ्गीकृत्य पराची पराङ्मुखी



व्याजेन कपटेन सुप्ता स्त्री । अथ कल्पे प्रभाते । 'प्रत्यूषोऽहर्मुखं कल्पम्' इत्य-  
मरः । कृकवाकोः कुकुटस्य । 'कृकवाकुस्तान्नचूडः कुकुटश्चरणायुधः' इत्यमरः ।  
'कृके वचः कुक् च' इत्युण्प्रत्ययः । तारमुच्चै रुतं कृजितमाकर्ण्य कथमपि गात्र-  
जुम्भणादिव्याजेन परिवृत्ता संमुखीभूता निद्रवान्धा किल अजानतीव मुकुलि-  
तनयनैव मीलिताक्षी सत्येव प्राणनाथमाश्लिष्यति । एषा कलहान्तरिता ॥

गतमनुगतवीणैरेकतां वेणुनादैः

कलमविकलतालं गायकैर्वोधहेतोः ।

असकृदनवगीतं गीतमाकर्णयन्तः

सुखमुकुलितनेत्रा यान्ति निद्रां नरेन्द्राः ॥ १० ॥

गतमिति ॥ अनुगतवीणैरनुसृतवीणैर्वीणासंवादिभिर्वेणुनादैर्वेशस्वरैः एक-  
तामेकरूपतां गतं कलमव्यक्तमधुरं अविकलोऽधिसंवादी तालः कांस्याद्वितालो  
यस्य तत् बोध एव हेतुस्तस्य बोधहेतोः बोधकारणेन । बोधनार्थमित्यर्थः । फल-  
स्यापि कारणत्वमिच्छाद्वारा स्वर्गादिवत्फलरागस्य तत्साधनप्रवृत्तिहेतुत्वात्पष्टी ।  
गायकैर्वेतालिकैरनवगीतमगर्हितम् । 'अवगीतं तु निवादे मुहुर्दुष्टेऽपि गर्हिते' इति  
विश्वः । गीतं गीयमानं यस्तु आवृत्तिर्वा । गीतशब्दस्य गीतं गानं समाकर्णयन्तो  
नरेन्द्राः सुखेन गानसुखेन मुकुलितनेत्रा निमीलिताक्षाः सन्तो निद्रां यान्ति भ-  
जन्ति । वृत्त्यनुप्रासोऽलंकारः ॥

परिशिथिलितकर्णग्रीवमामीलिताक्षः

क्षणमयमनुभूय स्वप्नमूर्ध्वजुरेव ।

रिरसयिषति भूयः शप्पमग्रे विकीर्णं

पटुतरचपलौष्ठः प्रस्फुरत्प्रोथमश्वः ॥ ११ ॥

परीति ॥ अयमश्वः परिशिथिलितं सल्लभुक्तं कर्णग्रीवं कर्णौ च ग्रीवा च य-  
स्मिन्कर्मणि तद्यथा तथा आमीलिताक्षः ऊर्ध्वं जानुनी यस्य स ऊर्ध्वजुः । ऊर्ध्व-  
जानुस्तिष्ठन्नित्यर्थः । 'ऊर्ध्वजुरुर्ध्वजानुः स्यात्' इत्यमरः । 'ऊर्ध्वाद्विभाषा' इति  
जानुशब्दस्य जुरादेशः । क्षणं स्वप्नं निद्रामनुभूय । उत्तमाधलक्षणमेतत् । भूयः  
पुनरपि पटुतरां प्रासग्रहणसमर्थौ चपलौ चञ्चलौ चोष्टौ यस्य स सन् प्रस्फुर-  
त्प्रोथं प्रस्फुरमाणघोणं यथा तथा । 'घोणा तु प्रोथमस्त्रियाम्' इत्यमरः । अग्रे  
विकीर्णं क्षितं शप्पं घासम् । 'शप्पं बालतृणं घासः' इत्यमरः । रिरसयिषति रस-  
यितुमास्वादयितुमिच्छति । रसयतेः सञ्जन्ताल्लङ् । स्वभावोक्तिरलंकारः । 'स्व-  
भावोक्तिरसौ चारु यथावद्भस्तुवर्णनम्' ॥

उदयमुदितदीप्तिर्याति यः संगतौ मे

पतति न वरमिन्दुः सोऽपरामेष गत्वा ।

स्मितरुचिरिव सद्यः साभ्यसूर्यं प्रभेति

स्फुरति विशदमेषा पूर्वकाष्ठाङ्गनायाः ॥ १२ ॥

उदयमिति ॥ य इन्दुः मे मम संगताबुदितदीप्तिः प्रबुद्धद्युतिः सन् उदय-  
मुदयाद्रिम्, अभ्युदयं च याति स इन्दुरेषोऽपरां पश्चिमाशां, पराङ्गनां च गत्वा  
पतत्यस्तमेति, पातित्वं च गच्छति । न वरमनर्हमित्यर्थः । इति सद्यः साभ्यसूर्यं  
यथा तथा पूर्वकाष्ठा प्राची सैवाङ्गना, पूर्वनायिका च गम्यते । तस्याः स्मितरुचि-  
र्मन्दहासकान्तिरिवैषा प्रभा विशदं निर्मलं स्फुरति प्रकाशते । प्राच्यामीपद्मि-  
शदा प्रभा प्रादुरभूदित्यर्थः । अत्र प्राचीगतप्राभातिकप्रभायामिन्दोः पराङ्गनास-  
ङ्गपातित्यनिमित्ता चेतनधर्मस्मितरुचिवोत्प्रेक्षा पूर्वकाष्ठाङ्गनाया इति रुडिव्यूढे-  
त्यनयोरङ्गाङ्गिभावेन संकरः ॥

चिररतिपरिखेदप्राप्तनिद्रामुखानां

चरममपि शयित्वा पूर्वमेव प्रबुद्धाः ।

अपरिचलितगात्राः कुर्वते न प्रियाणा-

मशिथिलभुजचक्राश्लेषभेदं तरुण्यः ॥ १३ ॥

चिरेति ॥ चरममपि शयित्वा पश्चात्सुषापि पूर्वमेव प्रबुद्धाः । 'सुषे पश्चाच्च  
या शेते पूर्वमेव प्रबुध्यते । नान्यं कामयते चित्ते सा स्त्री ज्ञेया पतिव्रता ॥' इति  
स्मरणादिति भावः । तथापि तरुण्योऽपरिचलितगात्रा अस्पन्दवपुष्काः सत्यः चि-  
ररतिपरिखेदेन प्राप्तनिद्रामुखानां प्रियाणामशिथिलो गाढो यो भुजचक्रेण परस्प-  
रभुजवलयेनाश्लेषस्तस्य भेदं विश्लेषं विसंसर्गं न कुर्वते किंवाश्लिष्यैव स्थिताः,  
अन्यथा तन्निद्राभङ्गः स्यात् । 'शयानं न प्रबोधयेत्' इति निषेधास्कन्दनभया-  
दिति भावः । रतिश्रमोऽत्र संचारी तदनुभावो निद्रा ॥

कृतधवलमभेदः कुङ्कुमेनेव किञ्चि-

न्मलयरुहरजोभिर्भूषयन्पश्चिमाशाम् ।

हिमरुचिररुणिन्ना राजते रज्यमानै-

र्जरठकमलकन्दच्छेदगौरैर्मयूखैः ॥ १४ ॥

कृतेति ॥ हिमरुचिश्चन्द्रः अरुणिन्नास्तमयरोगेण हेतुना रज्यमानैर्लोहिताय-  
मानैः । रज्जेर्देवादिक्वात्कर्तरि शानच् । 'अनिदिताम्-' इति नलोपः । त्रीणि रज्य-  
ति राजति लोहितायति चात्मन इति भट्टमल्लः । जरठस्य परिणतस्य कमलक-  
न्दस्य छेदा इव गौराः शुभ्राः । छेदग्रहणं धावल्यार्थम् । 'गौरः पीते सितेऽरुणः'  
इति विश्वः । तैर्मयूखैः कुङ्कुमेन किञ्चित्कृतो धवलमभेदो धावत्यभङ्गो येषां तै-  
रीपद्मस्वधावल्यैः मलयरुहरजोभिश्चन्दनरेणुभिरिव पश्चिमाशां प्रेयसीमिवेति  
भावः । भूषयन्राजते । उपमालंकारः ॥



दधदसकलमेकं खण्डितामानमद्भिः

श्रियमपरमपूर्णमुच्छ्वसद्भिः पलाशैः ।

कलरवमुपगीते पट्पदौघेन धत्तः

कुमुदकमलपण्डे तुल्यरूपामवस्थाम् ॥ १५ ॥

दधदिति ॥ एकं कुमुदपण्डमानमद्भिर्मुकुलीभवद्भिः पलाशैर्दलैरसकलमर्धं खण्डिताम् । क्षीयमाणामित्यर्थः । श्रियं दधत् । अपरं कमलपण्डमुच्छ्वसद्भिर्विक-  
सद्भिः पलाशैरपूर्णां वर्धमानां श्रियं दधत् । पट्पदौघेन कलरवं यथा तथा उपगीते ।  
उभे अपीत्यर्थः । कुमुदकमलपण्डे कुमुदानां कमलानां च पण्डे कदम्बे । 'कदम्बे  
पण्डमस्त्रियाम्' इत्यमरः । तुल्यरूपामवस्थां धत्तः दधाते । अत्र क्षयवृद्धयोरर्थ-  
प्रवृत्तैरैकरूप्ये कस्य क्षयः कस्य वा वृद्धिरिति दुर्ग्रहमिति भावः । अग्नोभयविशे-  
षणानां तुल्यावस्थाधारणहेतुकत्वात्काव्यलिङ्गम् । तेन द्वयोः क्रमेणोपमानोपमेय-  
भावरूपोपमेयोपमा व्यज्यते ॥

मदरुचिमरुणेनोद्गच्छता लम्भितस्य

त्यजत इव चिराय स्थायिनीमाशु लज्जाम् ।

वसनमिव मुखस्य संसते संप्रतीदं

सितकरकरजालं वासवाशायुवत्याः ॥ १६ ॥

मदेति ॥ संप्रति सितकरस्येन्दोरिदं करजालं कर्तुं उद्गच्छता उद्यता अरुणे-  
नानूरुणा मदरुचिं तत्तुल्यां रुचिम् । अरुणिमानमित्यर्थः । अत एव निदर्शना-  
लंकारः । लम्भितस्य प्रापितस्य । लभेय्यन्तात्कर्मणि क्तः । 'लभेरशब्दिलटोः' इति  
नुमागमः । अत एव चिराय स्थायिनी लज्जामाशु त्यजत इव । मुखप्रकाशना-  
दियमुत्प्रेक्षा । वासवाशा प्राची तस्या एव युवत्या मुखस्य प्राग्भागस्याननस्य च  
वसनमिवावगुण्ठनपट इव संसते गलति । रक्ताः स्त्रियः पाटलमुखा निर्लज्जाः  
स्वस्तवस्त्राश्च भवन्तीति भावः । अत्र मुखस्येति प्राग्भागवदनयोरभेदाध्यवसाया-  
ल्लेपमूलातिशयोक्तिः तथा पूर्वोक्तनिदर्शनोत्प्रेक्षाभ्यां चानुगृहीता वसनमिवेत्यु-  
त्प्रेक्षेति संकरः ॥

अविरतरतलीलायासजातश्रमाणा-

मुपशममुपयान्तं निःसहेऽङ्गेऽङ्गनानाम् ।

पुनरुपसि विविक्तैर्मातरिश्वावचूर्ण्य

ज्वलयति मदनाग्निं मालतीनां रजोभिः ॥ १७ ॥

अविरतेति ॥ अविरतरतलीलायासेनाविच्छिन्नसुरतक्रीडाप्रयासेन जातश्र-  
माणामङ्गनानां संबन्धिनि निःसहत इति निःसहेऽक्षमे । पचाद्यच् । अङ्गे उप-  
शममुपयान्तं शाम्यन्तं मदन एवाग्निं पुनरुपसि मातर्यन्तरिक्षे श्रवति वर्धत

इति मातरिश्वा । 'श्वशुक्षन्-' इत्यादिना औणादिको निपातः । विविकैरमलैरना-  
द्रेष्व मालतीनां जातीकुसुमानाम् । 'सुमना मालति जातिः' इत्यमरः । रजोभिः  
परागैः । करीपैरिवेति भावः । अवचूर्ण्यावध्वस्य । संयुज्येति भावः । ज्वलयत्यु-  
द्दीपयति । प्राभातिकमालतीवातस्पर्शात्पुनरुद्बुद्धो मदन इत्यर्थः ॥

अनिमिषमविरामा रागिणां सर्वरात्रं

नवनिधुवनलीलाः कौतुकेनातिवीक्ष्य ।

इदमुदवसितानामस्फुटालोकसंप-

न्नयनमिव सनिद्रं घूर्णते दैपमर्चिः ॥ १८ ॥

अनिमिषमिति ॥ इदं पुरोवर्तिं अस्फुटा सूर्यतेजोभिभवान्मन्दायमाना आ-  
लोकसंप्रकाशसंपत्तिर्वस्य तत्, अन्यत्र निद्राभिभवादनुद्बुदविषयावधानश-  
क्तिकं दीपस्वेदं दैपमर्चिर्ज्वाला । 'ज्वालाभासोर्नपुंसर्चिः' इत्यमरः । सर्वस्यां रात्रा-  
विति सर्वरात्रम् । 'पूर्वकाल-' इत्यादिना समासः । 'अहःसर्व-' इत्यादिना  
समासान्तः 'रात्राद्वाहाः पुंसि' इति पुल्लिङ्गता । अत्यन्तसंयोगे द्वितीया । अवि-  
रामा अधिच्छिन्नाः रागिणां कामिनां, कामिनीनां च । 'पुमान्छिन्ना' इत्येकशेषः ।  
नवा निधुवनलीलाः सुरतविलासान् । 'व्यवायो ग्राम्यधर्मश्च रतं निधुवनं च सः'  
इत्यमरः । कौतुकेन न निमिषतीत्यनिमिषं यथा तथा । पचाद्यच् कुटादित्वाच्च  
गुणः । अतिवीक्ष्य अत एव सनिद्रमुदवसितानां गृहाणां संबन्धि । 'गृहं गेहो-  
दवसितं वेष्टम् सद्य निकेतनम्' इत्यमरः । नयनमिवेत्युत्प्रेक्षा । घूर्णते भ्रमति ॥

विकचकमलगन्धैरन्धयन्भृङ्गमालाः

सुरभितमकरन्दं मन्दमावाति वातः ।

प्रमदमदनमाद्यधौवनोदामरामा-

रमणरभसस्वेदस्वेदविच्छेददक्षः ॥ १९ ॥

विकचेति ॥ प्रमदमदनान्यां हर्षमन्मथान्यां माद्यन्तीनां धौवनेनोदामानां  
च रामाणां स्त्रीणां रमणरभसस्वेदेन सुरतसंरम्भश्रमेण यः स्वेदस्तस्य छेदे हरणे  
दक्षो वातः प्रभातमारुतः विकचकमलगन्धैर्भृङ्गमाला अन्धयन्मन्थाः कुर्वन्मोह-  
यन् । अन्धयते 'तत्करोति-' इति ण्यन्ताल्लटः शत्रादेशः । सुरभितः सुरभीकृतो  
मकरन्दो यस्मिन्कर्मणि तद्यथा तथा मन्दमावाति प्रचलति । अत्र वृत्पनुप्रासो-  
ऽलंकारः । 'श्लेषः प्रसादः समता माधुर्यं सुकुमारता । अर्धव्यक्तिरुदारत्व-  
मोजः कान्तिसमाधयः ॥' इति आचार्योक्ता दश गुणाः प्रायेणात्र संभवन्तीति  
निपुणैरुक्तेयाः ॥

ललितनयनताराः क्षामवक्त्रेन्दुबिम्बा

रजनय इव निद्रालान्तनीलोत्पलाक्ष्यः ।



तिमिरमिव दधानाः संसिनः केशपाशा-

नवनिपतिगृहेभ्यो यान्त्यमूर्वारवध्वः ॥ २० ॥

लुलितेति ॥ लुलितनयनताराः निद्राकलुषिताक्षिकनीनिकाः अन्यत्राप्रसन्न-  
नक्षत्राः । 'क्षक्षाक्षिनप्ययोत्तारा' इति विश्वः । वक्राणीन्दुबिम्बानीवेत्युपमितस-  
मासः । तिमिरमिवेत्यादिलिङ्गात्, अन्यत्र वक्राणीवेन्दुबिम्बानि तानि क्षामाणि  
सुतप्रभाताभ्यां म्लानानि यासां ताः निद्रया स्वप्नेन मुकुलीभावेन क्लान्तानि नी-  
लोत्पलानि अक्षीणीव नीलोत्पलानीवाक्षीणि यासां ताः संसिनः केशपाशांक्षिमि-  
रमिवान्यत्र तु तानिव तिमिरं दधानाः अत एव रजनय इव स्थिताः । अमू-  
र्वारवध्वो वेद्याः । 'वारस्त्री गणिका वेद्या' इत्यमरः । नवनिपतिगृहेभ्यो यान्ति  
निर्यान्ति । श्लिष्टविशेषणेष्यमुपमेत्येके । श्लेष एवायमुभयविषयः । उपमा तु प्रति-  
भामात्रसारेत्यन्ये ॥

शिशिरकिरणकान्तं वासरान्तेऽभिसार्य

श्वसनसुरभिगन्धिः सांप्रतं सत्त्वरेव ।

व्रजति रजनिरेषा तन्मयूखाङ्गरागैः

परिमलितमनिन्धैरम्बरान्तं वहन्ती ॥ २१ ॥

शिशिरेति ॥ एषा रजनिर्वासरान्ते रात्रौ शिशिरकिरणश्चन्द्रस्तमेव कान्त-  
मभिसार्याभिसृत्य । स्वार्थे णिच् । सांप्रतं श्वसनैस्तत्कालवातेर्निश्वासेश्च सुरभिगन्धिः  
सुरभिः अनिन्धैर्मनोहरैर्मयूखैरेवाङ्गरागैः परिमलितं व्याप्तं वासितं चाम्बरान्तं  
नभःप्रान्तं वक्षान्तं च वहन्ती भजन्ती सत्त्वरेव व्रजति । अत्रेन्दुतन्मयूखादीनां  
कान्तत्वाङ्गरागत्वादिरूपणावगमादेकदेशविवर्ति रूपकम् ॥

नवकुमुदवनश्रीहासकेलिप्रसङ्गा-

दधिकरुचिरशेषामप्युषां जागरित्वा ।

अयमपरदिशोऽङ्गे मुञ्चति स्रस्तहस्तः

शिशयिपुस्रिव पाण्डुं म्लानमात्मानमिन्दुः ॥ २२ ॥

नवेति ॥ अधिकरुचिरमिन्दुर्नवकुमुदवनश्रीयो विकासः परिहासश्च स एव  
केलिस्रस्यां प्रसङ्गादासङ्गादशेषामप्युषां सकलामपि रात्रिम् । 'विभावरी नक्तमु-  
षा शर्वरी' इति विश्वः । अत्यन्तसंयोगे द्वितीया । जागरित्वा जागरणं कृत्वा शि-  
शयिपुः शयितुमिच्छुरिव । शेतेः सन्नन्तादुप्रत्ययः । स्रस्तो हस्तो नक्षत्रविशेषः,  
करश्च यस्य स सन् अपरदिशः पश्चिमदिशोऽङ्गे समीपे, उत्सङ्गे च पाण्डुं पाण्डु-  
वर्णं म्लानं क्लान्तमात्मानं स्वशरीरं मुञ्चति । दक्षिणनायकः कयाचित्सह विहृत्य  
श्रान्तः कस्याश्चिदङ्गे शेते तद्वदिति भावः । अत्र प्रहासकेल्यङ्कुरसंसनादिव्यव-  
हारादिन्दुकुमुदवनश्रीपश्चिमानां नायकवप्रतीतेः समासोक्तिरलंकारः । विशेषण-  
साम्यं तूपलक्षणमित्यलंकारसर्वस्वकारः । सा चोत्प्रेक्षासंकीर्णा ॥

सरभसपरिरम्भारम्भसंरम्भभाजा

यदधिनिशमपास्तं बल्लभेनाङ्गनायाः ।

वसनमपि निशान्ते नेप्यते तत्प्रदातुं

रथचरणविशालश्रोणिलोलेक्षणेन ॥ २३ ॥

सरभसेति ॥ अधिनिशं निशायाम् । विभक्त्यर्थेऽव्ययीभावः । सरभसः स-  
चरः परिरम्भ एवारम्भो व्यापारस्तत्र संरम्भस्तद्भाजा बल्लभेनाङ्गनायाः संबन्धि  
यद्वसनमपास्तं तद्वसनं निशान्ते प्रभातेऽपि रथचरणं चक्रं तद्वद्विशालायां श्रोणी  
लोले सतृष्णमीक्षणं यस्य तेन बल्लभेन प्रदातुं नेप्यते । अत्र वसनाप्रतिदानस्य  
श्रोणीक्षणलौल्यहेतुकत्वात्काव्यलिङ्गम् ॥

सपदि कुमुदिनीभिर्मिलितं हा क्षपापि

क्षयमगमदपेतास्तारकास्ताः समस्ताः ।

इति दयितकलत्रश्चिन्तयन्नङ्गमिन्दु-

र्वहति कृशमशेषं भ्रष्टशोभं शुचेव ॥ २४ ॥

सपदीति ॥ सपदि सद्यः कुमुदिनीभिर्मिलितम् । भावे क्तः । हा हन्त क्षपा  
रात्रिरपि क्षयमगमत् । ताः समस्तान्तरका अपेता इति शुचा शोकेन चिन्तयन्द-  
यितकलत्रः प्रियभार्य इन्दुः कृशमशेषं निःशेषं यथा तथा भ्रष्टशोभं नष्टप्रभमङ्गं  
वहति । कलत्रप्रियस्य युगपत्सकलकलत्रनाशे महाश्लोको भवतीति भावः । अत्रे-  
न्दोः प्रभातप्रयुक्ताङ्गकाश्यशोभाश्रययोर्युगपत्कुमुदिन्यादिसकलकलत्रनाशनमि-  
तहेतुकत्वमुपेक्ष्यते ॥

व्रजति विषयमक्ष्णामंशुमाली न याव-

त्तिमिरमखिलमस्तं तावदेवारुणेन ।

परपरिभवि तेजस्तन्वतामाशु कर्तुं

प्रभवति हि विपक्षोच्छेदमग्रेसरोऽपि ॥ २५ ॥

व्रजतीति ॥ अंशुमाली सूर्यः । व्रीह्यादित्वादिनिप्रत्ययः । यावदक्ष्णां विषयं  
भूमिं न व्रजति । न दृश्यत इत्यर्थः । तावदेवारुणेनानूरुणाखिलं तिमिरमस्तमपा-  
न्नं परेषां परिभवि तिरस्कारकम् । 'जिष्ठक्षि' इत्यादिना इनिप्रत्ययः । तेजः प्रतापं  
तन्वतां प्रथयतामग्रे सरतीत्यग्रेसरः पुरःसरोऽपि । 'पुरोऽग्रतोऽग्रेषु सर्वेः' इति  
टप्रत्ययः । विपक्षस्य शत्रोरुच्छेदं कर्तुमाशु प्रभवति शक्नोति हि । सामान्येन विशे-  
षसमर्थनरूपोऽर्थान्तरन्यासः ॥

विगततिमिरपङ्कं पश्यति व्योम याव-

दुवति विरद्विखिन्नः पक्षती यावदेव ।



रथचरणसमाहस्तावदौत्सुक्यनुज्ञा

सरिदपरतटान्तादागता चक्रवाकी ॥ २६ ॥

विगतेति ॥ विरहेण स्निग्धः रथचरणेन चक्रेण समाहस्तुल्वालयः, तस्यैव समाह्वा समाख्या यस्येति वा रथचरणसमाह्वः । चक्रवाक इत्यर्थः । 'कोकश्चक्रश्चक्रवाको रथाङ्गाह्वयनामकः' इत्यमरः । तिमिरं पङ्कमिवेत्युपमितसमासः । तद्विगतं यस्मात्तद्योम यावत्पश्यति, यावदेव पक्षती पक्षमूले । 'स्त्री पक्षतिः पक्षमूलम्' इत्यमरः । 'पक्षात्तिः' इति तिप्रत्ययः । ध्रुवति उत्पतितुं ध्रुनोति । 'ध्रू विध्रूने' इति धातोस्त्रौदादिकत्वादुबलादेशः । तावदेवोत्पतनात्प्रागेव चक्रवाकी चक्रवाकस्य स्त्री । 'जातेरस्त्रीविषयादयोपधात्' इति ङीप् । औत्सुक्येनोत्कण्ठया नुज्ञा प्रेरिता सती सरितोऽपरतटान्तात्परभूमेः सकाशादागता । एतेनानयोरुन्मनस्कता समश्चानुराग इत्युक्तम् । अत्र रागौत्सुक्ययो रसभावयोस्तिर्यग्गतत्वेनाभासयोर्निबन्धनादूर्जस्वी नामालंकारः । 'रसभावतदाभासप्रशमानां निबन्धने रसवत्प्रेष ऊर्जस्विसमाहितानि' इति लक्षणात् ॥

मुदितयुवमनस्कातुल्यमेव प्रदोपे

रुचमदधुरुभयः कल्पिता भूषिताश्च ।

परिमलरुचिराभिर्न्यकृतास्तु प्रभाते

युवतिभिरुपभोगात्रीरुचः पुष्पमालाः ॥ २७ ॥

मुदितेति ॥ प्रदोपे रात्रौ मुदितानि यूनां मनांसि याभिस्ताः मुदितयुवमनस्काः । 'उरःप्रभृतिभ्यः कप्' । कल्पिता उपभोगाय संपादिताः भूषिता वलयवसनादिभिरुपस्कृताश्च उभय उभयविधा युवतयः पुष्पमालाश्च । 'उभादुदात्तो नित्यम्' इति उभस्यायजादेशः । 'टिड्ढाणञ्-' इत्यादिना ङीप् । तुल्यमेवाविशेषं यथा तथा रुचं शोभामदधुर्धृतवत्यः । धात्रो लिट् । प्रभाते नूपभोगात्रीरुचो निष्प्रभाः पुष्पमालाः परिमलेन विमर्दगन्धेन रुचिराभिरुपभोगादधिसुरभिभिर्युवतिभिर्न्यकृतास्त्यक्ता अवधीरिताश्च । अत्र पुष्पमालाभ्यो युवतीनां साम्योक्तिपूर्वकं विमर्दसहत्वेनाधिकयोक्तेर्व्यतिरेकः ॥

विलुलितकमलौघः कीर्णवल्लीवितानः

प्रतिवनमवधूताशेषशाखिप्रसूनः ।

कचिदयमनवस्थः स्थास्तुतामेति वायु-

र्वधुकुसुमविमर्दोद्गन्धिर्वेष्मान्तरेषु ॥ २८ ॥

विलुलितेति ॥ वनेवने प्रतिवनम् । याथार्थ्येऽप्ययीभावः । विलुलिता व्यालोलिताः कमलौघा येन सः कीर्णा विक्षिप्ता वल्लीनां मालत्यादीनां विताना विस्तारा येन सः अवधूतान्यशेषशाखिनां वकुलचम्पकादीनां प्रसूनानि येन सः तथापि कचित्पूर्वोक्तकमलवनादौ कुत्रापि नास्त्यवस्था स्थितिरस्येत्यनवस्था स्थिति

मप्राप्तोऽयं वायुर्वधूनां कुसुमानां च विमर्देन संघर्षेणोद्गन्धिपूततगन्धेषु । गन्धस्ते-  
त्वम् । वेदमान्तरेषु गृहान्तरेषु स्थायित्वमेति । पूर्वोक्तसर्वोत्कृष्टसौरभलो-  
भादिति भावः । 'ग्लानिस्थश्च—' इति ग्नुप्रत्ययः । वधुशब्दो ह्रस्वोकारान्तोऽप्यस्ति ।  
यद्वा 'मधुकुसुम' इति पाठः । मधुयुक्तानि कुसुमानि तेषां विमर्देनेत्यर्थः । अत्र  
वायोरस्थायित्वेऽपि स्थायित्वसंबन्धोक्तेरतिशयोक्तिः तथा विमर्दगन्धस्य कमला-  
दिगन्धादाधिक्यरूपव्यतिरेकप्रतीतेरलंकारेणालंकारध्वनिः ॥

नखपदबलिनाभीसंधिभागेषु लक्ष्यः

क्षतिषु च दशनानामङ्गनायाः सशेषः ।

अपि रहसि कृतानां वाग्विहीनोऽपि जातः

सुरतविलसितानां वर्णको वर्णकोऽसौ ॥ २९ ॥

नखपदेति ॥ नखपदेषु नखक्षतेषु बलिषु त्रिवलिषु नाभ्यां संधिभागेषु कूर्प-  
रादिदेहसंधिस्थानेषु तथा दशनानां क्षतिषु दन्तव्रणेषु च सशेषः सावशेषः किंचि-  
द्व्यथमानः अत एव लक्ष्यो दृश्योऽङ्गनायाः संबन्धी असौ वर्णयति वर्णं करोति र-  
जयतीति वर्णकोऽङ्गरागो वाग्विहीनो वागिन्द्रियरहितोऽपि सन् रहसि कृताना-  
मपि सुरतविलसितानां सुरतचेष्टितानां वर्णयति वक्षतीति वर्णको वक्ता । व्यञ्जक  
इत्यर्थः । वर्णयतेष्वुल्लप्रत्ययः । 'वर्णक्रियायां विस्तारे गुणोक्तौ वर्णनेऽप्यदः' इति  
मट्मल्लः । जातः नखक्षतादिष्वेव लक्ष्यमाणोऽङ्गरागोऽन्यत्र स्वविलोपाच्चेष्टाविशे-  
षानुमापको जात इत्यर्थः । अत्र वाग्विहीनोऽपि रहस्यकृतानामपि वर्णको वक्षेति  
विरोधस्य व्यञ्जकत्वलक्षणया परिहाराद्दिरोधाभासोऽलंकारः ॥

प्रकटमलिनलक्ष्मा मुष्टपत्रावलीकै-

रधिगतरतिशोभैः प्रत्युपः प्रोषितश्रीः ।

उपहसित इवासौ चन्द्रमाः कामिनीनां

परिणतशरकाण्डापाण्डुभिर्गण्डभागैः ॥ ३० ॥

प्रकटेति ॥ उपसि प्रत्युपः । विभक्त्यर्थेऽव्ययीभावः । यद्वा प्रत्युपः प्रभात-  
म् । 'उपःप्रत्युपसी अपि' इत्यमरः । तत्र प्रोषितश्रीर्ग्रंथशोभः अत एव प्रकट-  
मलिनलक्ष्मा स्पष्टदृष्टकलङ्कोऽसौ चन्द्रमाः मृष्टाः प्रमृष्टाः पत्रावलयः पत्रभङ्गा ये-  
षां तैः । 'नयूतश्च' इति कप् । तथाप्यधिगता रतिशोभा संभोगधोर्येषां तैः प-  
रिणताः परिपक्वाः शरकाण्डा बाणाख्यतृणकाण्डिकाः । 'शरो बाणे बालतृणे' इति  
शब्दार्णवे । तद्वापाण्डुभिः कामिनीनां गण्डभागैर्गण्डस्थलैरुपहसित इवेत्युत्प्रे-  
क्षा । पाण्डिमगुणनिमित्ता निष्कलङ्काः सकलङ्कं समानमानिगमुपहसन्तीति भावः ॥

अथ काचित्खण्डिता नायिका सागसं प्रेयांसं प्रातरागतं पञ्चभिरुपालभते —

सकलमपि निकामं कामलोलान्यनारी-

रतिरभसविमर्देभिन्नवत्यङ्गरागे ।



इदमतिमहदेवाश्चर्यमाश्चर्यधाम्न-

स्तव खलु मुखरागो यन्न भेदं प्रयातः ॥ ३१ ॥

सकलमित्यादि ॥ कामेन लोलाया अन्यनार्याः सपत्न्या रतिरभसेषु सु-  
रतसंभ्रमेषु विमर्दः पीडनैः । रज्यतेऽनेनेति रागः अङ्गस्य रागोऽङ्गरागः विलेपनं,  
अङ्गविकाशश्च तस्मिन्नङ्गरागे सकलमपि निःशेषं यथा तथा निकामं भिन्नवति  
विशिष्टवति सति आश्चर्यधाम्नः सर्वाद्भुतनिधानस्य तव मुखरागो मुखविकाशो  
भेदं विलेपं न प्रयात इति यत् । इदमेवातिमहदाश्चर्यं खलु । मुखस्याप्यङ्गत्वेन  
तद्भागस्याप्यङ्गरागत्वादिति भावः । अत्र विलेपनविकाशाख्ययोरङ्गरागयोरेवात्रा-  
प्यवसायेन विरोधः भेदानुसंधानत्वेनाविरोध इति श्लेषमूलातिशयोक्त्युत्था-  
पितो विरोधाभासोऽलंकारः ॥

प्रकटतरमिमं मा द्राक्षुरन्या रमण्यः

स्फुटमिति सविशङ्कं कान्तया तुल्यवर्णः ।

चरणतलसरोजाक्रान्तिसंक्रान्तयासौ

वपुषि नखविलेखो लाक्षया रक्षितस्ते ॥ ३२ ॥

प्रकटेति ॥ किंच प्रकटतरमतिस्फुटमिममेनं नखविलेखम् । अन्या रमण्यो  
निजसपत्न्यः स्फुटं मा द्राक्षुः न पश्यन्तु । दृशेर्लुङ् 'न दशः' इति क्साभावपक्षे  
सिचि वृद्धिः । इति वृद्ध्या कान्तया सविशङ्कं यथा तथा तुल्यवर्णो लाक्षासमान-  
वर्णः । विवर्णस्य दुरपह्ववत्वादिति भावः । असौ ते तव वपुषि नखविलेखो नखत्रण-  
श्चरणतलं सरोजमिवेत्युपमितसमासः । आक्रान्तिलिङ्गात्तस्या आक्रान्त्या आघातेन  
संक्रान्तया लाक्षया रक्षितो गुप्तः । आच्छादित इत्यर्थः । हन्त सा तु पापीवसौ  
लाक्षा स्वयमेव सर्वदुर्वृत्तपिशुनेति भावः । अत्र नखविलेखस्य लाक्षासावर्ण्यात्त-  
दैकतापत्तेः सामान्यालंकारः । 'सामान्यं गुणसाम्येन यत्र वस्त्वन्तरैकता' इति  
लक्षणात् ॥

तदवितथमवादीर्यन्मम त्वं प्रियेति

प्रियजनपरिभुक्तं यदुक्कलं दधानः ।

मदधिवसतिमागाः कामिनां मण्डनश्री-

व्रजति हि सफलत्वं बलुभालोकनेन ॥ ३३ ॥

तदिति ॥ किंच मम त्वमेव प्रियेति यदवादीरवोचः । यदेर्लुङि 'वदव्रज-'  
इत्यादिना वृद्धिः । तदवितथं सत्यम् । कुतः यद्यस्मात् प्रियजनेन परिभुक्तं दुक्क-  
लम् । तदीयमित्यर्थः । दधानः धारयन्नित्यर्थः । दधान इत्यत्र वसान इति  
पाठे वसान आच्छादयन् । वस आच्छादनार्थोल्लटः शानजादेशः । स त्वं मद-  
धिवसति मम निवासमागाः प्राप्तः । 'इणो गा लुङि' । युक्तं चैतदित्याह—

कामिनां मण्डनश्रीवह्नभानां प्रेयसीनामालोकनेन सकलत्वं व्रजति हि । अग्रिया चेत्कथमीदृशी मे संभावनेति भावः । अर्थान्तरन्यासः ॥

नवनखपदमङ्गं गोपयस्यंशुकेन

स्थगयसि पुनरोष्टं पाणिना दन्तदष्टम् ।

प्रतिदिशमपरस्त्रीसङ्गशंसी विसर्प-

न्नवपरिमलगन्धः केन शक्यो वरीतुम् ॥ ३४ ॥

नवेति ॥ किंच नवानि नखपदानि यस्मिन्तदङ्गं चपुरंशुकेन गोपयसि छादय-  
सि । गुपेश्वीरादिकात्स्वाथे णिच् । दन्तेन दष्टमोष्टं पुनरोष्टं तु पाणिना स्थगयसि  
छादयसि । स्थगिरपि चौरादिकः । दिशिदिशि प्रतिदिशम् । विभक्त्यर्थेऽव्ययी-  
भावः । 'अव्ययीभावे शरत्प्रभृतिभ्यः' इति समासान्तष्टच्प्रत्ययः । विसर्पन्प्रसर्पन्  
अपरस्त्रीसङ्गशंसी क्यन्तरसङ्गसूचकः । अन्यप्रभवत्वाच्चत्येति भावः । नवः परि-  
मलाक्यो गन्धः । परिमलगन्धः । 'विमर्दोत्थे परिमलः' इत्यमरः । केन केनो-  
पायेन वरीतुमाच्छादयितुम् । 'वृत्तो वा' इतीदो दीर्घः । शक्यः । न केनापि  
शक्य इत्यर्थः । अत्र नखदन्तक्षतयोरङ्गीष्टाच्छादने विसर्पणस्य गन्धानाच्छाद्यत्वे  
च विशेषणगत्या हेतुत्वात्काव्यलिङ्गद्वये सजातीयसंकरः ॥

इति कृतवचनायाः कश्चिदभ्येत्य विभ्य-

द्रलितनयनवारेर्याति पादावनामम् ।

करुणमपि समर्थं मानिनां मानभेदे

रुदितमुदितमस्त्रं योषितां विग्रहेषु ॥ ३५ ॥

॥ कुलकम् ॥

इतीति ॥ इति पूर्वोक्तश्लोकचतुष्टयरीत्या कृतवचनायाः कृतोपालम्भायाः ग-  
लितनयनवारेरधैर्यान्मुक्ताश्रोः प्रेयस्याः इति शेषः । कश्चिन्नायको विभ्यन्नस्यन् ।  
'नाभ्यस्ताच्छतुः' इति तुमभावः । अभ्येत्यागत्य पादयोरवनाममवर्तति याति ।  
प्रणामेन प्रसादयतीत्यर्थः । ननु कथमीदृश्याद्वं तथाहंकारिणस्तस्य रोदनमात्रेण  
तत्राह—करुणमिति । तथाहि विग्रहेषु प्रणयकलहेषु योषितां करुणं दीनमपि  
रुदितमश्रुमोचनं मानिनामहंकारिणां पुंसां मानभेदेऽहंकारनिरासे समर्थं शक-  
मस्त्रं साधनमुदितमुक्तम् । वदेः कर्मणि क्तः 'वचिस्त्रिप्' इत्यादिना संप्रसार-  
णम् । दीने प्रणयिजने पुंसां कोऽहंकार इति भावः । अर्थान्तरन्यासः । एषा च  
स्त्रिङिता नायिका । 'नीत्वान्यत्र निशां प्रातरागते प्राणवह्नभे । अन्यासंभोग-  
चिह्नैस्तु स्त्रिङितेर्ष्याकपायिता ॥' इति लक्षणात् । नायकस्तु दृष्टः । 'व्यक्ताङ्गो  
निर्भयो दृष्टः' इति लक्षणात् । न चेह विभ्यद्विशेषणविरोधः । आगमनकालेऽ-  
निर्भीकताया एव लक्षणोपयोगात् । अन्यथा वैरं स्वादिति भावः । अयं च सह-  
द्वयः अन्यथा रसाभास इत्याहुः ॥



मदमदनविकासस्पष्टधाष्ट्योदयानां  
रतिकलहविकीर्णैर्भूषणैरर्चितेषु ।

विदधति न गृहेषूत्फुलपुष्पोपहारं

विफलविनययत्नाः कामिनीनां वयस्याः ॥ ३६ ॥

मदेति ॥ मदमदनयोर्विकासेन विजृम्भणेन स्पष्टो धाष्ट्यस्योदय आभिर्भावो  
यासां तासां कामिनीनां रतिरेव कलहस्तस्मिन्विकीर्णैरितस्ततो विक्षिप्तैर्भूषणैर-  
र्चितेषु गृहेषु वयस्याः स्निग्धपरिचारिकाः विनीयन्तेऽस्मिन्निति विनयोऽधिकारः  
तत्र यत्नो विफलो यासां ता विफलविनययत्नाः निष्फलस्वाधिकारोद्योगाः सत्यः  
उत्फुलैः पुष्पैरुपहारं पूजां न विदधति न कुर्वन्ति । अत्र समृद्धवस्तुवर्णनादुदा-  
त्तालंकारः । 'तदुदात्तं भवेद्यत्र समृद्धं वस्तु वर्ण्यते' इति लक्षणात् । तेन तासां  
तेष्वभरणेषु भुक्तवस्त्रमालयादिवस्त्रिमाल्यबुद्धिध्वन्यते ॥

करजदशनचिह्नं नैशमङ्गेऽन्यनारी-

जनितमिति सरोषामीर्ष्या शङ्कमानाम् ।

स्मरसि न खलु दत्तं मत्तयैतच्चयैव

स्त्रियमनुनयतीत्यं व्रीडमानां विलासी ॥ ३७ ॥

करजेति ॥ विलसनशीलो विलासी । 'वौ कसलप-' इत्यादिना विनुष्प्र-  
त्ययः । अङ्गे निजाङ्गे निशायां भवं नैशम् । 'निशाप्रदोषाभ्यां च' इत्यणप्रत्ययः ।  
करजदशनचिह्नं नखदन्तक्षतमन्यनारीजनितं सपत्नीकृतमिति शङ्कमानां विश्व-  
सतीमत एवैर्ष्या अक्षमया सरोषां स्त्रियं निजवधूं मत्तया मदमुदया त्वयैवै-  
तद्वत्तमेवं कृतं खलु न स्मरसि नाभिजानासि किमिति काकुः । इत्यतनेन प्र-  
कारेण व्रीडमानां स्वकृतत्वप्रत्यभिज्ञानाल्लजितां सतीमनुनयति । अङ्गीकारयति  
स्वमौग्यव्याघातो निर्वेदश्च लजया व्यज्यते ॥

कृतगुरुतरहारच्छेदमालिङ्ग्य पत्यौ

परिशिथिलितगात्रे गन्तुमापृच्छमाने ।

विगलितनवमुक्तास्थूलबाष्पाम्बुविन्दु-

स्तनयुगमवलायास्तत्क्षणं रोदितीव ॥ ३८ ॥

कृतेति ॥ कृतो गुरुतरस्य हारस्य छेदो यस्मिन्स्तत्तथा आलिङ्ग्य परिशिथिलित-  
गात्रे शिथिलीकृताङ्गे पत्यौ भर्तरि गन्तुमापृच्छमाने आमन्त्रयमाणे सति । आङ्गि-  
नुप्रच्छदोरूपसंख्यानादात्मनेपदम् । कर्तरि लट् शानजादेशः । तत्क्षणं तस्मिन्क्ष-  
णे । अत्यन्तसंयोगे द्वितीया । अवलायाः स्तनयुगं कर्तुं विगलिता निःसृता न-  
वमुक्ता नूतनमौक्तिकान्येव स्थूलबाष्पाम्बुविन्दवो यस्मिन्कर्मणि तत्तथा रोदि-

तीव्र विरहासहिष्णुतया रोदनं करोतीवेत्युत्प्रेक्षा रूपकसंकीर्णा । 'रुदादिभ्यः सार्वधातुके' इतीडागमः ॥

बहु जगद पुरस्तात्तस्य मत्ता किलाहं

चकर च किल चाटु प्रौढयोषिद्वदस्य ।

विदितमिति सखीभ्यो राट्वित्रत्तं विचिन्त्य

व्यपगतमदयाहि व्रीडितं मुग्धवध्वा ॥ ३९ ॥

बह्विति ॥ अहि दिवसे व्यपगतमदया मुग्धवध्वा सखीभ्यो विदितम् । रात्रौ त्वयेत्यर्थं कृतमिति सखीभिराख्यातमित्यर्थः । राट्वित्रत्तम् । रात्रौ कृतं स्व-  
चेष्टितमित्यर्थः । मत्ता मदमूढा अहं तस्य प्रियस्य पुरस्तादग्रे बहु अनेकं जगद  
किल गदानि स्म । किलेति ऐतिह्ये । अत एव परोक्षे लिट् 'णलुत्तमो वा' इति  
पक्षे णित्वाभावाद्बहुवचनभावः । च पुनः प्रौढयोषिता तुल्यं प्रौढयोषिद्वदित्युपमा  
'तेन तुल्यम्-' इति वक्तिप्रत्ययः । अस्य प्रियस्य चाटु प्रियवचनं चकर किल  
अकार्षं किल । लिटादिपूर्वबहुणो विशेषः । इति विचिन्त्य विमृश्य व्रीडितं ल-  
ज्जितम् । भावे क्तः । निजकार्यप्रकाशेन लज्जायां संचारी भावः । भावनिबन्ध-  
नात्प्रेयोऽलंकारः ॥

अरुणजलजराजीमुग्धहस्ताग्रपादा

बहुलमधुपमालाकजलेन्दीवराक्षी ।

अनुपतति विरावैः पत्रिणां व्याहरन्ती

रजनिमचिरजाता पूर्वसंध्या सुतेव ॥ ४० ॥

अरुणेति ॥ अरुणजलजराज्येव रक्तकमलश्रेण्येव मुग्धं सुन्दरं हस्ताग्रपादं  
हस्तौ च अग्रपादौ च यस्याः सा बहुलं मधुपमाला कजलं कजलमिव मधुपमाला  
ययोन्ते अक्षिणी इन्दीवरे इव यस्याः सा बहुलमधुपमालाकजलेन्दीवराक्षी पत्रि-  
णां पक्षिणां विरावैर्व्याहरन्ती आलपन्ती । 'व्याहार उक्तिर्लपितम्' इत्यमरः ।  
अचिरजाता सद्योभवा बाला च पूर्वसंध्या प्रातःसंध्या सुतेव पुत्रीव रजनिमनु-  
पतत्यनुधावति । जननीमिवेत्यर्थः । इह विरावैर्व्याहरन्तीति व्यधिकरणपरिणामः  
तत्संकीर्णैयमुपमा ॥

प्रतिशरणमशीर्णज्योतिरभ्याहितानां

विधिविहितविरिन्धैः सामिधेनीरधीत्य ।

कृतगुरुदुरितौघध्वंसमध्वर्युवर्यै-

र्हुतमयमुपलीढे साधु सांनाय्यमग्निः ॥ ४१ ॥

प्रतीति ॥ अग्निराहितो वैश्वेषामभ्याहितानाम् । 'वाहिताभ्यादिषु' इति  
निष्ठायाः परनिपातः । प्रतिशरणं प्रतिगृहम् । 'शरणं गृहरक्षित्रोः' इत्यमरः ।



अशीर्णज्योतिरक्षताचिरयमग्निराहवनीयः विधिना 'यज्ञकर्मण्यजपन्युंलसामसु'  
इत्यादिशास्त्रोक्तरीत्या विहिता यथायोगमुच्चारिता विरिन्धाः स्वरा एकश्रुत्यादयश्च-  
त्वारो यैस्तैः । 'ध्रुवध्रुवान्त-' इत्यादिना 'रेभृ शब्दे' इति धातोः स्वरे विरिन्ध-  
शब्दो निष्ठान्तोऽनिदत्वेन निपातितः । अध्वर्युर्वयं ऋत्विक्श्रेष्ठैः । ऋत्विग्विशेष-  
वाचिनाध्वर्युशब्देन ऋत्विक्कात्रलक्षणात् । यद्वा अध्वर्युर्वयों मुख्यो येषां तैरध्व-  
र्युप्रमुखैः चतुर्भिर्ऋत्विग्विभिरित्यर्थः । तस्माद्दर्शपूर्णमासयोर्यज्ञकत्वोच्चत्वार ऋ-  
त्विज इति श्रवणात् । दर्शश्चायं सत्यत्रैव सांनाय्यविधानादिति सामिधेनीः 'प्रवो-  
वाजा' इत्यादिका अग्निसामिन्धनीर्ऋचोऽधीत्य पठित्वा । 'ऋक्सामिधेनी धायया  
च या स्वादग्निसामिन्धने' इत्यमरः । सामिधेनीग्रहणं याज्यापुरोनुवाक्यादिमन्त्रा-  
न्तराणामप्युपलक्षणम् । कृतो गुरुतरदुरितानामोघस्य ध्वंसो यस्मिन्कर्मणि तद्यथा  
लथा साधु सम्यग्भुतं देवतोद्देशेन त्यक्तं संनीयत इति सांनाय्यं हविर्विशेषम् ।  
ऐन्द्रं दध्यमावास्यायामेन्द्रं पयोऽमावास्यायामिति विहिते दधिपयसी इत्यर्थः ।  
'पाय्यसांनाय्यनिकाय्य-' इत्यादिना हविर्विशेषे संपूर्वाजयतेष्वन्तादायादे-  
शोपसर्गदीर्घनिपातः । उपलीढे आस्वादयति । 'लिह आस्वादने' इति धातोः  
स्वरितेत्वाल्लटि तल्लि टेरत्वं ङत्वधत्वष्टुत्वढलोपदीर्घाः । अत्राग्नेः सांनाय्योपलेह-  
नस्योत्तरकालभावित्वेऽपि तदुपलक्षितस्य कर्मण उदिते आदित्ये पूर्णमास्यास्तत्र  
प्रक्रमति प्रागुदयादमावास्याया इति शास्त्रात्तत्कालप्रक्रान्तस्य वर्तमानत्वात्तस्यापि  
वर्तमानताव्यपदेशः । एतच्चाहिताग्नित्वमात्रेण कालविशेषानादरेणोक्तमिति  
पूर्वोक्तचन्द्रोदयाद्यविरोधः । अथवा उदिते जुहोत्यनुदिते जुहोति प्रातर्जुहोत्य-  
ग्निहोत्रं तत्कालत्वात्सामिधेनीसांनाय्यशब्दयोर्मैत्रहविर्मात्रपरत्वमाश्रित्याग्निहो-  
त्रपरत्वेन व्याख्येयम् । तस्मादग्निहोत्रस्य यज्ञकत्वोः एकऋत्विग्वित्येकाध्वर्युकत्वे-  
ऽध्वर्युर्वयैरिति बहुवचनं यजमानबहुत्वादुपपद्यत इत्याहुरित्यलं छान्दसगोष्ठी-  
व्यसनेन । वृत्त्यनुप्रासोऽलंकारः स्पष्ट एव ॥

प्रकृतजपविधीनामास्यमुद्रश्मिदन्तं

मुहुरपिहितमोष्ठयैरक्षरैर्लक्ष्यमन्यैः ।

अनुकृतिमनुवेलं घटितोद्धृतस्य

व्रजति नियमभाजां मुग्धमुक्तापुटस्य ॥ ४२ ॥

प्रकृतेति ॥ प्रकृतजपविधीनां प्रक्रान्तजपकर्मणां नियमभाजां तपस्विनां सं-  
वन्धे ओष्ठे भवैरोष्ठयैः 'शरीरावयवाच्च' इति यत्प्रत्ययः । अक्षरैर्वर्णैः । उपपध्मा-  
नीयैरित्यर्थः । 'उपपध्मानीयानामोष्ठी', इत्यनुशासनात् । मुहुरपिहितमावृतमन्यै-  
रनोष्ठयैरक्षरैर्लक्ष्यं दर्शनीयं अत एवोद्देशमय उद्गतांशवो दन्ता यस्य तदास्यं मु-  
खमनुवेलं प्रतिक्षणं घटितोद्धृतस्य प्राणित्वान्मुहुर्घटितविघटितस्य । विशेषण-  
समासः । मुग्धं सुन्दरं यन्मुक्तानां मुक्ताफलानां पुटं कोटिः । शुक्तिरिति या-

वत् । तस्यानुकृतिं साम्यं व्रजति । उपमालंकारः । एतेन श्लोकद्वयेन बहवः कर्म-  
निष्ठास्तपोनिष्ठाश्च ब्राह्मणा भगवन्तमनुयान्तीति कथितम् ॥

नवकनकपिशङ्गं वासराणां विधातुः

ककुभि कुलिशपाणेर्भाति भासां वितानम् ।

जनितभुवनदाहारम्भमम्भांसि दग्ध्वा

ज्वलितमिव महाब्धेरूर्ध्वमौर्वानलार्चिः ॥ ४३ ॥

नवेति ॥ कुलिशं पाणौ यस्य स कुलिशपाणिनिन्द्रः । 'प्रहरणार्थेभ्यः परे  
निष्ठासप्तम्यौ भवतः' इति पाणेः परनिपातः । एतदेवात्र व्यधिकरणबहुमीहेश्च  
ज्ञापकम् । तस्य ककुभि प्राच्यां दिशि नवकनकवत्पिशङ्गं वासराणां विधातुर्दि-  
नकरस्य भासां वितानं करजालं महाब्धेरम्भांसि दग्ध्वा जनितभुवनदाहार-  
कृतजगदाहोद्योगं सद्ूर्ध्वमब्धेरुपरि ज्वलितमौर्वानलार्चिर्वदवानलज्योतिरिव  
भातीत्युत्प्रेक्षा ॥

विततपृथुवरत्रातुल्यरूपैर्मयूखैः

कलश इव गरीयान्दिग्भिराकृष्यमाणः ।

कृतचपलविहंगालापकोलाहलाभि-

र्जलनिधिजलमध्यादेष उत्तार्यतेऽर्कः ॥ ४४ ॥

विततेति ॥ वितताभिः प्रसारिताभिः पृथुवरत्राभिर्महारज्जुभिस्तुल्यरूपैस्तु-  
ल्याकारैर्मयूखैः किरणैर्गरीयान्कलश इवाकृष्यमाणः सन्नेपोऽर्कः कृतचपलः स-  
त्त्वरो विहंगालाप एव कोलाहलः कलकलो याभिस्ताभिः दिग्भिर्जलनिधेः जलम-  
ध्यादुत्तार्यते उद्भिष्यते । तरतेर्ष्यन्तात्कर्मणि लट् । यथा कुतश्चित्कृपात्कुम्भः पा-  
शैराकृष्य सकलकलं बहुभिः स्त्रीभिरुद्भिष्यते तद्वदिति भावः । अत्र वरत्रातुल्य-  
रूपैः कलश इवेति चोपमान्यां विहंगालापकोलाहलेति रूपकेण चोजीवितार्कस्य  
दिक्कर्तृकोत्तारणोत्प्रेक्षा व्यञ्जकाप्रयोगात्प्रतीयमानेति संकरः ॥

पयसि सलिलराशेर्नक्तमन्तर्निमग्नः

स्फुटमनिशमतापि ज्वालया वाडवाग्नेः ।

यद्यमिदमिदानीमङ्गमुद्यन्दधाति

ज्वलितखदिरकाष्टाङ्गारगौरं विवस्वान् ॥ ४५ ॥

पयसीति ॥ अयं च विवस्वान् नक्तं सलिलराशेः पयसि निमग्नोऽन्तर्वाड-  
वाग्नेर्ज्वालयानिशमतापि तप्तः स्फुटमित्युत्प्रेक्षा । कुतः यदिदानीमुद्यन् इदं ज्व-  
लितः प्रज्वलन्त्यः खदिरकाष्टस्याङ्गारस्तद्गौरमरुणमङ्गं दधाति । 'गौरोऽरुणे सिंते  
पीते' इति विश्वः ॥



अतुहिनरुचिनासौ केवलं नोदयाद्रिः

क्षणमुपरिगतेन क्षमाभृतः सर्व एव ।

नवकरनिकरेण स्पष्टबन्धुकसून-

स्तवकरचितमेते शेखरं विभ्रतीव ॥ ४६ ॥

अतुहिनेति ॥ क्षणमुपरिगतेन स्थितेनातुहिनरुचिनाकेण केवलमसातुदयाद्रिः पूर्वाद्भिर्न । 'उदयः पूर्वपर्वतः' इत्यमरः । किंवेते सर्व एव क्षमाभृतः सर्वेऽपि शैलाः क्षणमुपरिगतेनावस्थितेन नवकरनिकरेण स्पष्टैर्धिकसितैर्बन्धुकसूनस्तवकै-  
र्बन्धुजीवककुसुमगुच्छैर्विरचितम् । 'बन्धूको बन्धुजीवकः' इत्यमरः । शेखरं शि-  
खामाल्यम् । 'शिखास्वापीडशेखरौ' इत्यमरः । विभ्रतीवेत्युत्प्रेक्षा । न केवलमके-  
णोदयाद्विरेव बन्धुकशेखरं विभर्ति, किंतु तत्करजालेन सर्वेऽपि पर्वतास्तथेत्यर्थः ॥

उदयशिखरिशृङ्गप्राङ्गणेष्वेव रिङ्ग-

न्सकमलमुखदासं वीक्षितः पद्मिनीभिः ।

विततमृदुकराग्रः शब्दयन्त्या वयोभिः

परिपतति दिवोऽङ्गे हेलया बालमूर्यः ॥ ४७ ॥

उदयेति ॥ एष बाल उदितमाश्रः बालश्चासौ सूर्यश्च बालसूर्यः उदयशिख-  
रिशृङ्गस्योदयाद्रिशिखरस्य प्राङ्गणेषु रिङ्गन्संचरन्पद्मिनीभिर्नलिनीभिः स्त्रीविशे-  
षैश्च । 'पद्मिनी स्त्री विशेषेऽपि' इति विश्वः । कमलान्येव मुखानि तेषां हासेन  
विकासेन, हास्येन च सह यस्मिन्कर्मणि तद्यथा तथा वीक्षितः सन् । वयोभिः  
पक्षिभिः । 'वयः पक्षिणि बाल्यादौ' इति विश्वः । शब्दयन्त्याः शब्दं कुर्वन्त्याः ।  
आगच्छागच्छ वत्सेति व्याहरन्त्या इत्यर्थः । शब्दशब्दात् 'तत्करोति-' इति  
ण्यन्ताल्लुटः शतरि ङीप् । दिवोऽन्तरिक्षस्य मातृश्राद्धे समीपे, उत्सङ्गे च विततानि  
प्रसृतानि मृदूनि कराग्राणि किरणाग्राणि हस्ताग्रे च यस्य सन् हेलया लीलया  
परिपतति । श्लेषमूलातिशयोक्त्यनुगृहीतरूपकम् ॥

क्षणमयमुपविष्टः क्षमातलन्यस्तपादः

प्रणतिपरमवेक्ष्य प्रीतमहाय लोकम् ।

भुवनतलमशेषं प्रत्यवेक्षिष्यमाणः

क्षितिधरतटपीठादुत्थितः सप्तसप्तिः ॥ ४८ ॥

क्षणमिति ॥ अयं सप्तसप्तिरर्कः क्षणमुपविष्टः क्षितिधरपीठमध्यासीनः क्षमा-  
तलन्यस्तपादः । प्रणामस्वीकाराय भूतलप्रसारिताङ्घ्रिरित्यर्थः । प्रणतिपरं नम-  
स्कारं कुर्वाणं प्रीतं प्रणामस्वीकारात्संतुष्टं लोकं जनमहाय श्रुतित्ववेक्ष्य । 'श्रुति-  
त्यञ्जसाहाय' इत्यमरः । रूपावलोकनेन संभाष्याशेषं भुवनतलं लोकस्वरूपं प्रत्य-  
वेक्षिष्यमाणोऽनुसंधास्यमानः क्षितिधरस्य तटं पीठमिव सिंहासनमिव । अन्यत्र

तटमिव पीठं तस्मादुत्थितः । उदयाद्रिमतिक्रान्त इत्यर्थः । यथा कश्चिन्महाराजः  
सिंहासनोपविष्टः क्षणं प्रणतजनमादृत्य अथ सकलस्वराष्ट्रप्रत्यवेक्षणाय सहस्रो-  
त्थाय गच्छति तद्वदित्यर्थः । अत्र प्रकृतार्कविशेषणवैभवाद्प्रकृतमहाराजप्रतीतेः  
समासोक्तिः ॥

परिणतमदिराभं भास्करेणांशुबाणै-

स्तिमिरकरिघटायाः सर्वदिक्षु क्षतायाः ।

रुधिरमिव वहन्त्यो भान्ति बालातपेन

क्षुरितमुभयरोधोवारितं वारि नद्यः ॥ ४९ ॥

परिणतेति ॥ नद्यः बालातपेन क्षुरितं रूपितम् अत एव परिणतमदिराभं  
सुपक्वसुरासंनिभमुभाभ्यां रोधोभ्यां वारितमवरुद्धमुभयरोधोवारितम् । 'उभादु-  
दात्तो नित्यम्' इत्यत्र नित्यग्रहणसामर्थ्याद्भुक्तिविषये उभयशब्दस्य स्थाने उभयश-  
ब्दप्रयोग इत्युक्तं प्राक् । वारि जलं भास्करेण । कस्कादित्वात्सत्वम् । अंशुभिरेव  
बाणैः सर्वदिक्षु क्षतायाः प्रहतायास्तिमिरमेव करिघटा गजसङ्घस्य रुधिरमिवे-  
त्युत्प्रेक्षा । वहन्त्यो भान्ति ॥

दधति परिपतन्त्यो जालवातायनेभ्य-

स्तरुणतपनभासो मन्दिराभ्यन्तरेषु ।

प्रणयिषु वनितानां प्रातरिच्छत्सु गन्तुं

कुपितमदनमुक्तोत्तप्तनाराचलीलाम् ॥ ५० ॥

दधतीति ॥ जालवातायनेभ्यो गवाक्षविवरेभ्यः मन्दिराणामभ्यन्तरेषु परि-  
पतन्त्यस्तरुणतपनभासो बालार्ककिरणा वनितानां प्रणयिषु प्रातर्गन्तुमिच्छत्सु  
कुपितेन मदनेन मुक्तानामुत्तप्तानामग्निज्वलिततेजसां नाराचानां बाणविशेषाणां  
लीलां शोभां दधति । अत्र लीलेव लीलेति सादृश्याक्षेपादसंभवद्वस्तुसंबन्धा-  
भिदर्शना ॥

अधिरजनि वधूभिः पीतमैरेयरिक्तं

कनकचपकमेतद्रोचनालोहितेन ।

उदयदहिमरोचिज्योतिषाक्रान्तमन्त-

र्मधुन इव तथैवापूर्णमद्यापि भाति ॥ ५१ ॥

अधीति ॥ अधिरजनि रजन्याम् । विभक्त्यर्थेऽव्ययीभावः । वधूभिः पीतं  
मैरेयं मयं यस्य तत् अत एव रिक्तं पीतमैरेयरिक्तं एतत्कनकचपकं स्वर्णस्य पान-  
पात्रम् । अवयवपट्टया विकारार्थता । 'चपकोऽस्त्री पानपात्रम्' इत्यमरः । रो-  
चनालोहितेन गोरोचनारूपेणोदयत उदीयमानस्याहिमरोचिषोऽर्कस्य ज्योतिषा  
तेजसा अन्तरभ्यन्तर आक्रान्तं व्याप्तं सत् अद्यापीदानीमपि तथैव पूर्ववदेव म-



धुन आपूर्णमिव । सामान्यपष्ठ्या चोग्यविशेषपर्यवसाननियमात् 'पष्टी शेषे' इति संबन्धसामान्ये पष्टी करणस्यापि कारणत्वादिति । भाति शोभते । अत्रातपा-  
क्रान्ते मधुपूर्णत्वोत्प्रेक्षया आतपे मधुभ्रमाद्भ्रान्तिमान्वय्यते ॥

सितरुचि शयनीये नक्तमेकान्तमुक्तं

दिनकरकरसङ्गव्यक्तकौसुम्भकान्ति ।

निजमिति रतिबन्धोर्जानतीमुत्तरीयं

परिहसति सखी स्त्रीमाददानां दिनादौ ॥ ५२ ॥

सितेति ॥ नक्तं रात्रौ शयनीये तत्त्वे । एकान्तमुक्तमत्यन्तत्यक्तं सितरुचि  
शुभ्रवर्णम् । किंतु दिनादौ प्रभाते दिनकरकरसङ्गेनाकांशुव्यतिकरेण व्यक्ता कौ-  
सुम्भी कुसुम्भस्य रागाद्रव्यस्य संबन्धिनी कान्तिर्यस्य तत्तया भासमानं रतिबन्धोः  
प्रियस्योत्तरीयं निजमात्मीयमिति जानतीम् । अत एवाद्दानां स्त्रीनायिकाम् ।  
'वामशसोः' इतीयलभावपक्षे 'अभि पूर्वः' इति पूर्वरूपम् । सखी परिहसति ।  
अत्राकौसुम्भे कौसुम्भभ्रमात्सादृश्यनिबन्धनाद्भ्रान्तिमदलंकारः ॥

प्लुतमिव शिशिरांशोरंशुभिर्यन्निशासु

स्फटिकमयमराजद्राजताद्रिस्थलाभम् ।

अरुणितमकठोरैर्वैश्व काश्मीरजाम्भः

स्नपितमिव तदेतद्भानुभिर्भाति भानोः ॥ ५३ ॥

प्लुतमिति ॥ राजताद्रिस्थलामं सुधाधवलितत्वाकैलासतटसंनिभं यद्वैश्व  
निशासु शिशिरांशोरिन्दोरंशुभिश्चन्द्रिकाभिः प्लुतं धीतं सत् स्फटिकमयं स्फटिक-  
विकार इवाराजद्रेजे । तदेतद्वैश्व भानोः सूर्यस्याकठोरैः कोमलैर्भानुभिररुणित-  
मरुणीकृतं सत् काश्मीरदेशे जातं काश्मीरजं कुङ्कुमं तस्याम्भसा स्नपितं सिक्तमिव  
भाति । उपप्रेक्षयोः संसृष्टिः ॥

सरसनखपदान्तर्दष्टकेशप्रमोक्तं

प्रणयिनि विदधाने योषितामुल्लसन्त्यः ।

विदधति दशनानां सीत्कृताविष्कृताना-

मभिनवरविभासः पद्मरागानुकारम् ॥ ५४ ॥

सरसेति ॥ प्रणयिनि योषितां सरसनखपदानामार्द्रनखक्षतानामन्तर्मध्ये द-  
ष्टानां लघ्नानां केशानां शिरोरुहाणां प्रमोक्तं प्रमोचनं विदधाने सति सीत्कृतैर्व्य-  
धाविर्भूतसीत्कारैराविष्कृतानां दशनानामुल्लसन्त्यो वैमल्याहन्तेषु प्रतिफलन्त्यः  
अभिनवरविभासः पद्मरागाणामनुकारमनुकरणं विदधति । उपमालंकारः । रवि-  
भासामारुण्यप्रतिपादकाभिनवविशेषणप्रसादलब्ध इति काव्यलिङ्गेन संकरः ॥

अविरतदयिताङ्गासङ्गसंचारितेन  
छुरितमभिनवासृक्कांतिना कुङ्कुमेन ।

कनकनिकपरेखाकोमलं कामिनीनां

भवति वपुरवाप्तच्छायमेवातपेऽपि ॥ ५५ ॥

अविरतेति ॥ अविरतेनाविच्छिन्नेन दयितानां प्रेयसामङ्गस्यासङ्गेन शरीरसंपर्केण संचारितेन संक्रामितेनाभिनवस्यासृजो रक्तस्येव कान्तिर्यस्य तेन कुङ्कुमेन छुरितं कनकस्य या निकपे निकपोपले रेखा राजिस्तद्वत्कोमलं मनोहरमित्युपमा । कामिनीनां वपुरातपेऽप्यवाप्तच्छायं लब्धवर्णोत्कर्षमेव भवति । स्वतः सुवर्णस्य ततः कुङ्कुमाङ्कितस्य कामिनीगात्रस्य पुनर्वालातपव्याप्तिरिति महती वर्णोत्कर्षसामग्रीति भावः । आतपे छायाणातप इति विरोधाभासेऽपिशब्दः । ‘छाया त्वनातपे कान्तौ’ इत्यमरः । अत्र संक्रान्तकुङ्कुमच्छुरितत्वकनकनिकपरेखाकोमलत्वचोरुपमापेक्षया छायावासिहेतुत्वादुपमासंकीर्णं काव्यलिङ्गं तदातपेऽप्यवाप्तच्छायमित्यत्र विरोधेनैकवाचकानुप्रवेशेन संकीर्यते ॥

सरसिजवनकान्तं विभ्रदभ्रान्तवृत्तिः

करनयनसहस्रं हेतुमालोकशक्तेः ।

अखिलमतिमहिम्ना लोकमाक्रान्तवन्तं

हरिरिव हरिदश्वः साधु वृत्रं दिनस्ति ॥ ५६ ॥

सरसीति ॥ सरसि जातानि सरसिजानि । ‘सप्तम्यां जनेर्दः’ । ‘तत्पुरुषे कृति बहुलम्’ इत्यलुक् । तद्वनस्य कान्तं प्रियम्, अन्यत्र तद्वत्कान्तं रम्यं आलोकशक्तेर्लोकलोचनानां विषयग्रहणशक्तेर्हेतुं आलोकान्तरसहकृतानामेव तेषां तत्सामर्थात्, अन्यत्र आलोकशक्तेर्दर्शनव्यापारस्य हेतुम् । दर्शनसाधनमित्यर्थः । करा नयनानीव, अन्यत्र करा इव नयनानि तेषां सहस्रं करनयनसहस्रं विभ्रत् । अभ्रान्ते नभोमध्ये वृत्तिर्यस्य सोऽभ्रान्तवृत्तिः । अन्यत्राभ्रान्ते मेघे वृत्तिर्यस्य सः । मेघवाहन इत्यर्थः । ‘अभ्रं नभः स्वर्गबलाहकेषु’ इति विश्वः । हरितोऽश्वो यस्य स हरिदश्वोऽर्कः हरिरिन्द्र इवातिमहिम्नातिमहत्तया । स्ववृद्धयेत्यर्थः । लोकमाक्रान्तवन्तं व्याप्तवन्तं एकत्र प्रत्यक्षादन्यत्र स इषुमात्रमिषुमात्रं विष्वग्वर्धते । ‘स इमौल्लोकानावृणोत्’ इत्यागमादिति भावः । वृत्रं ध्वान्तं दानवं च त्वाष्ट्रं साधु हिनस्ति हन्ति । ‘ध्वान्तारिदानवा वृत्राः’ इत्यमरः । उपमा श्लेषो वा मतभेदात् ॥

अवतमसभिदायै भास्वताभ्युद्गतेन

प्रसभमुद्गुणोऽसौ दर्शनीयोऽव्यपास्तः ।

निरसितुमरिमिच्छोर्ये तदीयाश्रयेण

श्रियमधिगतवन्तस्तेऽपि हन्तव्यपक्षे ॥ ५७ ॥



अवतमसेति ॥ अवतमसं तिमिरम् । 'अवसमन्धेभ्यस्तमसः' इति समासान्तः । यद्यपि 'क्षीणेऽवतमसं तमः' इत्युक्तं तथापीह विरोधाद्विशेषानादरेण सामान्यमेव ग्राह्यम् । तस्य भिदायै भेदाय । 'पिद्भिदादिभ्योऽङ्' । अभ्युदितेनाभ्युदितेनोषतेन च भास्वता सूर्येण दर्शनीयोऽप्युद्गुगणोऽसौ प्रसभं बलादपास्तः । तथाहि अरिं निरसितुमिच्छोयं तदीयेनाश्रयेणाश्रयणेन श्रियं संपदं, शोभां च । 'शोभासंपत्तिपन्नासु लक्ष्मीः श्रीरपि गच्छते' इति विश्वः । अधिगतवन्तः प्रासवन्तस्तेऽपि हन्तव्यपक्षे वध्यकोटावेव । अरिवदरिपक्षा अपि वध्या एवेत्यर्थः । उद्गुगणोऽपि तमसि शोभते अतस्तत्पक्ष इति भावः । सामान्येन विशेषसमर्थनरूपोऽर्थान्तरन्यासः ॥

प्रतिफलति करौघे संमुखावस्थितायां

रजतकटकभित्तौ सान्द्रचन्द्रांशुगौर्याम् ।

बहिरभिहतमद्रेः संहतं कंदरान्त-

र्गतमपि तिमिरौघं धर्मभानुर्भिनत्ति ॥ ५८ ॥

प्रतीति ॥ धर्मभानुरुणांशुः संमुखावस्थितायां सान्द्रचन्द्रांशुचद्वीर्या धवलायामित्युपमा । 'पिद्भिरादिभ्यश्च' इति छीप् । रजतकटकमेव भित्तिस्रस्तां करौघे स्वकिरणजाले प्रतिफलति सति अद्रेर्बहिरभिहतं कंदराणां दूरीणामन्तर्गतं संहतं तिमिरौघमपि भिनत्ति । पुरोगतरजतभित्तिप्रतिहतस्य निजतेजसः कंदरान्तः प्रवेशादिति भावः । अत्र करौघस्यान्तःसंबन्धाभावेऽपि संबन्धोक्तेरतिशयोक्तिः ॥

बहिरपि विलसन्त्यः काममानिन्धरे य-

दिवसकररुचोऽन्तं ध्वान्तमन्तर्गृहेषु ।

नियतविषयवृत्तेरप्यनल्पप्रताप-

क्षतसकलविपक्षस्तेजसः स स्वभावः ॥ ५९ ॥

बहिरिति ॥ बहिर्विलसन्त्योऽपि दिवसकररुचोऽर्कभासः अन्तर्गृहेषु गर्भागारेषु कामं यथेष्टं ध्वान्तमन्तं नाशमानिन्धरे प्रापयामासुरिति यत् । नयतेद्वि-कर्मकालकलंरि लिट् । सोऽन्तर्गृहध्वान्तनिरासो नियतविषये नियतस्थाने वृत्तिर्यस्य तस्य । नियतदेशवर्तिनोऽपीत्यर्थः । 'तृतीयादिषु' इति पुंवद्भावः । तेजसोऽनल्पेन प्रतापेन स्वप्रकाशेन । स्वप्रभावेनैवेत्यर्थः । 'प्रतापौ पौरुषातपौ' इति वैजयन्ती । क्षतसकलविपक्षो निरस्तसमस्तप्रतिपक्षः । स्वभावः तेजस्विनामेव स्वभावो यत्प्रतापेनैव परोच्छेदनमतो युक्तमर्कभासामप्यन्तर्ध्वान्तहरणमित्यर्थः । अत्र समर्थ्यसमर्थकयोः सामान्यविशेषाभावादर्थान्तरन्यासः ॥

चिरमतिरसलौल्याद्बन्धनं लम्भितानां

पुनरयमुदयाय प्राप्य धाम स्वमेव ।

दलितदलकपाटः पट्पदानां सरोजे

सरभस इव गुप्तिस्फोटमर्कः करोति ॥ ६० ॥

चिरमिति ॥ अयमर्कः पुनर्भूयोऽप्युदयाय स्ववृद्धये स्वं स्वकीयमेव धाम  
स्थानं तेजो वा प्राप्य अतिरसलौल्यादतिमात्राद्गुप्तेषु मकरन्देषु, विषयेषु च लौ-  
ल्यादासकेः सरोजे चिरं बन्धनं लम्बितानां प्रापितानां पट्पदानां सरभसः सत्त्वरो  
दलितं विघटितं दलमेव कपाटं येन स सन् गुप्तिस्फोटं बन्धनमोक्षं करोतीवेत्यु-  
त्प्रेक्षा । यथा कश्चित्पदभ्रष्टः पुनर्लब्धपदः पूर्ववदात्मबन्धूनागत्य स्वयमेव कारा-  
कपाटमुदात्य मोचयति तद्वदिति भावः ॥

युगपदयुगसप्तिस्तुल्यसंख्यैर्मयूखै-

र्दशशतदलभेदं कौतुकेनाशु कृत्वा ।

श्रियमलिकुलगीतैर्लालितां पङ्कजान्त-

र्भवनमधिशयानामादरात्पश्यतीव ॥ ६१ ॥

युगपदिति ॥ अयुगा विपमाः सप्तयोऽस्या यस्य सोऽयुगसप्तिः सप्ताथोऽर्कः ।  
युगशब्दस्य युग्मशब्दस्य च विशेष्यलिङ्गतावगन्तव्या । युगपदेकदैव तुल्यसंख्यैः ।  
सहस्रसंख्यैरित्यर्थः । मयूखैः करैः दश शतानि तेषां तानि दशशतानि । सहस्र-  
मित्यर्थः । तेषां दलानां भेदं विघटनं कौतुकेनाशु कृत्वा अलिकुलस्य गीतैर्लालि-  
तां सत्कृतां पङ्कजमेवान्तर्भवनं गर्भगृहमधिशयानाम् । 'अधिशोऽस्यासां कर्म'  
इति कर्मत्वम् । श्रियमादरात्पश्यतीवेत्युत्प्रेक्षा । कश्चित्कान्तः कान्तामिवैकान्त-  
शतामिति भावः ॥

अद्यमिव कराग्रैरेष निष्पीड्य सद्यः

शशधरमहरादौ रागवानुष्णरश्मिः ।

अवकिरति नितान्तं कान्तिनिर्यासमब्ध-

सुतनवजलपाण्डुं पुण्डरीकोदरेषु ॥ ६२ ॥

अद्यमिति ॥ अहरादौ प्रभाते रागवानुदयरगवानुपुण्डरीकस्नेहवांश्चैष उष्ण-  
रश्मिरर्कः । शशधरं चन्द्रं कराग्रै रश्म्यग्रैः, हस्ताग्रैश्चादर्यं निर्दयं सद्यो निष्पीड्य  
अब्दान्मेघात्सुतं स्रस्तं नवजलमिव पाण्डुं शुभ्रं कान्तिनिर्यासं लावण्यसारं पुण्ड-  
रीकाणां मितान्तजानामुदरेष्वभ्यन्तरेषु नितान्तमवकिरतीव विक्षिपतीव । अत्र  
सूर्योदये चन्द्रस्य कान्तिक्षयात्पुण्डरीकाणां तस्मादुर्भावाच्च सूर्यश्चान्द्रीमेव कान्ति  
पुण्डरीकस्नेहात्परेषु सिद्धतीत्युत्प्रेक्षा । यथा द्विपन्तं प्रपीड्य तदीयं वसुसारं  
सुहृदे प्रयच्छति तद्वदिति भावः ॥

प्रविकसति चिराय द्योतिताशेषलोके

दशशतकरमूर्तावक्षिणीव द्वितीये ।



सितकरवपुषासौ लक्ष्यते संप्रति यौ-

विंगलितकिरणेन व्यङ्गितैकेक्षणेव ॥ ६३ ॥

प्रविकसतीति ॥ चोतितः प्रकाशितोऽशेषलोको येन तस्मिन्, दश शतानि  
येषां ते दशशतास्ते करा यस्याः सा दशशतकरा सहस्रकरा मूर्तिर्यस्य तस्मिन्-  
शशतकरमूर्तौ सूर्ये द्वितीयेऽक्षिणि चक्षुषीव चिराय प्रविकसति सति संप्रत्यसौ  
घोराकाशं स्त्री च गम्यते । विंगलितकिरणेन निष्प्रकाशेन सितकरं शुभ्रकिरणं  
वपुर्यस्य तेन सितकरवपुषा चन्द्रेण व्यङ्गितं विकलीकृतमेकेक्षणमेकनेत्रं यस्याः  
सा व्यङ्गितैकेक्षणा काणेव लक्ष्यते । अत्र दिवः काणत्वमुत्प्रेक्ष्यते । तच्च काणत्वम-  
क्षित्वेनाध्यवसितेन निष्प्रकाशितेन चन्द्रेणेति । तत्र 'येनाङ्गविकारः' इति तृतीया ॥

कुमुदवनमपश्चि श्रीमदम्भोजपण्डं

त्यजति मुदमुलूकः प्रीतिमांश्चक्रवाकः ।

उदयमहिमरश्मिर्याति शीतांशुरस्ते

हतविधिलसितानां ही विचित्रो विपाकः ॥ ६४ ॥

कुमुदेति ॥ कुमुदवनं अपगता श्रीर्यस्य तदपश्चि विगतशोभम् । 'गोस्त्रियो-  
रुपसर्जनस्य' इति ह्रस्वत्वम् । अम्भोजपण्डं श्रीमच्छोभायुक्तम् । उलूकः पेचको  
मुदं त्यजति । तस्य दिवाभीतत्वादिति भावः । चक्रवाकः प्रीतिमान् । रजनीवि-  
रहाभावत्वात्तस्येति भावः । अहिमरश्मिरुणांशुरुदयं याति । हिमांशुरिन्दुरस्तम-  
दर्शनं याति । अस्तमित्यव्ययम् । कथमेतद्वैषम्यं तत्राह-हतेति । हतविधिलसि-  
तानां दुष्टदैवचेष्टितानां विपाकः परिपाकः । तत्तत्प्राणिकर्मानुरूपफलदानप्रकार  
इति यावत् । विचित्रो विविधः । न त्वेकविध इत्यर्थः । हीति विस्मये । 'अहो  
ही च विस्मये' इत्यमरः । विधिविपाकवैचित्र्याजगद्द्वैचित्र्यं युज्यत इति कारणेन  
कार्यसमर्थनरूपोऽर्थान्तरन्यासः ॥

क्षणमतुहिनधाम्नि प्रोप्य भूयः पुरस्ता-

दुपगतवति पाणिग्राहवद्दिग्वधूनाम् ।

दुततरमुपयाति संसमानांशुकोऽसा-

वुपपतिरिव नीचैः पश्चिमान्तेन चन्द्रः ॥ ६५ ॥

क्षणमिति ॥ अतुहिनधाद्युष्णांशौ । दिशो बध्व इवेत्युपमितसमासः । तासां  
दिग्वधूनां पाणिं गृह्णातीति पाणिग्राहो निजभर्ता तस्मिन्निव पाणिग्राहवत् । 'तत्र  
तस्येव' इति तत्रार्थे वक्तिः । क्षणं प्रोप्य प्रवासं कृत्वा । प्रपूर्वाद्दसधातोः क्त्वा ।  
तस्य 'समासेऽनन्पूर्वे क्त्वो ल्यप्' । 'वचिस्वपि-' इत्यादिना संप्रसारणम् ।  
भूयः पुनरपि पुरस्तात्पूर्वस्थां दिशि मार्गे चोपगतवत्यागतवति सति असौ चन्द्र  
उपपतिर्जात इव । 'जारस्तूपपतिः समौ' इत्यमरः । संसमानांशुको गलद्रश्मिकः ।  
शैथिल्यः कपप्रत्ययः । सस्तवस्त्रश्च नीचैर्नम्रः सन्पश्चिमान्तेन पश्चिमदिक्कोणेन केन-

चिदपरद्वारेण द्रुततरमपयात्पसरति । यथा पूर्वद्वारेण निजपतावागते पञ्चान्मार्गेणोपपतिरपसरति तद्वदित्यर्थः । उपमालंकारः ॥

प्रलयमखिलतारालोकमहाय नीत्वा

श्रियमनतिशयश्रीः सानुरागां दधानः ।

गगनसलिलराशिं रात्रिकल्पावसाने

मधुरिपुरिव भास्वानेष एकोऽधिसेते ॥ ६६ ॥

प्रलयमिति ॥ अखिलस्तारालोको लोक इव तारानक्षत्रं तमखिलं तारालोकमहाय द्राक् प्रलयं क्षयं नीत्वा अत एव यतो नास्त्यतिशयं सानतिशया सर्वातिशायिनी श्रीमंहिमा यस्य सोऽनतिशयश्रीः सानुरागामुदयरागवतीं श्रियं शोभामन्यत्र सानुरागामनुरागवतीं श्रियं रमां च दधान एव भास्वानेको मधुरिपुर्विष्णुरिव रात्रिः कल्पावसानं कल्पान्त इव तस्मिन् रात्रिकल्पावसाने गगनं सलिलराशिं च तं गगनसलिलराशिमधिसेतेऽधितिष्ठति । अत्र मधुरिपुरिवेति वाक्यगतोपमैव समासगतोपमानां प्रसाधिकेति सर्वत्रोपमितसमासाश्रयणमेवोचितम् ॥

कृतसकलजगद्विवोधोऽवधूतान्धकारोदयः

क्षयितकुमुदतारकश्रीर्वियोगं नयन्कामिनः ।

बहुतरगुणदर्शनादभ्युपेतालपदोपः कृती

तव वरद करोतु सुप्रातमहामयं नायकः ॥ ६७ ॥

इति श्रीमाधकृतौ शिशुपालवधे महाकाव्ये श्र्यङ्के

प्रत्यूपवर्णनो नामैकादशः सर्गः ॥ ११ ॥

कृतेति ॥ कृतसकलजगद्विवोधः कृताखिलजगत्प्रबोधः अवधूतो विक्षिप्तोऽन्धकारस्योदय उज्जम्भणं येन सोऽवधूतान्धकारोदय इति महागुणोक्तिः । दोषमाह-क्षयिता नाशिता कुमुदानां तारकाणां च श्रीयेन सः कामिनः स्त्रीपुंसान्वियोगं नयन्प्रापयन्तथापि बहुतरगुणस्य पूर्वोक्तमहागुणस्य दर्शनादभ्युपेतो लोकैरङ्गीकृतोऽल्पदोषः पूर्वोक्त एव यस्य सः । 'एको हि दोषो गुणसंनिपाते निमज्जतीन्द्रोः किरणेष्विवाङ्कः' इति न्यायादिति भावः । अत एव कृती कृतार्थोऽयमह्मां नायकः प्रभुः सूर्यः हे वरद कामद, तव सुप्रातं सुप्रभातं करोतु । 'आशिषि लिङ्लोटौ' इत्याशीरर्थे लोट् । शोभनं प्रातर्यस्येति सुप्रातः शोभनप्रातर्वाच्यते । 'सुप्रातमुध-' इत्यादिना बहुव्रीहावच्छ्रयान्तो निपातितः । अत्र भावप्रधानो निर्देशः । तव सुप्रातं सुप्रभातत्वं करोत्वित्यर्थः । महामालिनीवृत्तमेतत् । 'यदिह न युगलं ततो वेदरेकैर्महामालिनी' इति लक्षणात् ॥

इति श्रीमहोपाध्यायकोलाचलमल्लिनाथसूरिविरचिते शिशुपालवध-

काव्यव्याख्याने सर्वकपाह्य एकादशः सर्गः ॥ ११ ॥



## द्वादशः सर्गः ।

एवं प्रभातं वर्णयित्वा भगवतः प्राभातिकप्रस्थानवर्णनाय प्रक्रमते—

इत्थं रथाश्वेभनिपादिनां प्रगे गणो नृपाणामथ तोरणाद्वहिः ।  
प्रस्थानकालक्षमवेपकल्पनाकृतक्षणक्षेपमुदैक्षताच्युतम् ॥ १ ॥

इत्थमिति ॥ इत्थंभूते । पूर्वसर्गोक्तविध इत्यर्थः । प्रगे प्रातःकाले । 'सायं साये प्रगे प्रातः' इत्यव्ययेष्वमरः । अथ सूर्योदयानन्तरं रथाश्वेभे निषीदन्तीति रथाश्वेभनिपादिनां । रथेषु अश्वेषु इभेषु च स्थितानामित्यर्थः । नृपाणां गणः तोरणाद्गवतो बाह्यद्वाराद्वहिः । 'अपपरिवहिरञ्चवः पञ्चम्या' इति पञ्चमीसमासविधानाज्ज्ञापकात्पञ्चमी । 'तोरणोऽस्त्री बहिर्द्वारम्' इत्यमरः । प्रस्थानकाले प्रयाणकाले क्षम उचितो वेप आकल्पः । 'आकल्पवेपौ नेपथ्यम्' इत्यमरः । तस्य कल्पनया संपादनेन कृतः क्षणक्षेपः क्षणविलम्बो येन तमच्युतं हरिमुदैक्षत । प्रतीक्षितवानित्यर्थः । अत्राच्युतविलम्बस्य विशेषणगत्या प्रतीक्षणहेतुत्वात्पदार्थहेतुकं काव्यलिङ्गमलंकारः । अस्मिन्सर्गे विषमपादयोर्जागतमिन्द्रवंशा वृत्तम् । 'स्यादिन्द्रवंशा ततजैरसंयुतैः' इति लक्षणात् । समपादयोस्तु जागतमेव वंशस्थं वृत्तम् । 'जतौ तु वंशस्थमुदीरितं जरौ' इति लक्षणात् । तदेवमुभयमेलनादुपजातिभेदोऽयम् । अत एव त्रिष्टुबिन्द्रवज्रोपेन्द्रवज्जालक्षणानन्तरम् 'अनन्तरोदीरितलक्ष्मभाजौ पादौ यदीयावुपजातयस्ताः' इत्युक्तवोक्तम् 'इत्थं क्लिष्टान्यास्वपि मिश्रितासु वदन्ति जातिष्विदमेव नाम' इति ॥

स्वक्षं सुपन्नं कनकोज्ज्वलयुतिं जवेन नागाञ्जितवन्तमुच्चकैः ।

आरुह्य ताक्ष्यं नभसीव भूतले ययावनुद्धातमुखेन सोऽध्वना ॥२॥

स्वक्षमिति ॥ स हरिः शोभनोऽक्षश्चक्रधारणदारुभेदो यस्य तं स्वक्षम् । 'स्यादक्षश्चक्रधारणः' इति वैजयन्ती । अन्यत्र शोभनेन्द्रियम् । 'अथाक्षमिन्द्रियम्' इत्यमरः । सुपन्नं शोभनं पन्नं वाहनं यस्य तम् । स्वक्षमित्यर्थः । अन्यत्र सुपक्षम् । 'पन्नं वाहनपक्षयोः' इत्यमरः । कनकोज्ज्वलयुतिं कनकरचनावन्तम् । अन्यत्र कनकवदुज्ज्वलयुतिं कनकवर्णम् । जवेन नागान्यजानुरगांश्च जितवन्तम् । ततोऽधिकवेगमित्यर्थः । अन्यत्र नागान्तकमित्यर्थः । उच्चकैरुद्धतं ताक्ष्यं रथं गरुडं च । 'ताक्ष्यः स्वादश्चकर्णाल्यवृक्षे रथतुरंगयोः । ताक्ष्यं रसाञ्जने ताक्ष्यौ गरुडे गरुडाग्रजे ॥' इति विश्वः । आरुह्य नभसीव भूतलेऽनुद्धातेनाप्रतिघातेन सुखः सुगमः स्तेनाध्वना ययौ गरुडमारुह्य नभसीव रथमारुह्य भूतलेऽप्यप्रतिहतं ययौ । गरुडवदेव तद्वत्स्यापि सर्वत्राप्रतिहतगतित्वादित्यर्थः । नायं श्लेषः प्रकृताप्रकृतवादेऽपि ताक्ष्यमिति विशेष्यश्लेषायोगादन्यत्राप्रसङ्गाच्च श्लेषसंकीर्णैर्यमुपमा ॥

हस्तस्थिताखण्डितचक्रशालिनं द्विजेन्द्रकान्तं श्रितवक्षसं श्रिया ।

सत्यानुरक्तं नरकस्य जिष्णवो गुणैर्नृपाः शार्ङ्गिणमन्वयासिषुः ३

हस्तेति ॥ अत्र नृपविशेषणानि शार्ङ्गिण्यपि विभक्तिविपरिणामेन योज्यानि । हस्तस्थितैरस्त्रिण्डितैश्चकैश्चक्रेस्त्राभिः शालन्त इति तथोक्ताः, अन्यत्र चक्रं सुदर्शनं तच्छालिनम् । द्विजेन्द्रकान्ता ब्राह्मणोत्तमप्रियाः, अन्यत्र द्विजेन्द्रश्चन्द्रः 'तस्मात्सोमराजानो ब्राह्मणाः' इति श्रुतेः । अत एव 'द्विजराजः शशधरः' इत्यमरः । तद्वत्कान्तं सुन्दरं श्रिया शोभया श्रितवक्षसो व्यासोरस्काः, अन्यत्र रमयाधिष्ठितोरस्कम् । सत्ये सत्यवचनेऽनुरक्ताः, अन्यत्र सत्यायां सत्यभामायामनुरक्तम् । नरकस्य जिष्णवः, अन्यत्र नरकासुरस्य जेतारम् । 'ग्लानिस्थश्च' इति म्बुः । 'नरको निरवे दैत्ये' इति विश्वः । एवंभूता नृपा एवंभूतं शार्ङ्गिणं गुणैर्विनयादिभिर्हेतुना अन्वयासिपुरनुजग्मुः, गुणैः पूर्वोक्तैरन्वकार्पुश्च । यातेर्लुङि च्लेः सिच् । 'यमरम-' इति सगागमः सिचङ्गागमश्च । 'सिजम्भस्त-' इति जेर्जुम् । अत्र शार्ङ्गिणो नृपाणां च प्रकृतत्वाच्छब्दमात्रसाधर्म्याच्च केवलः प्रकृतिविषयः शब्दश्लेषः ॥

शुक्लैः सतारैर्मुकुलीकृतैः स्थूलैः कुमुदतीनां कुमुदाकरैरिव ।

व्युष्टं प्रयाणं च वियोगवेदनविदूनारीकमभूत्समं तदा ॥ ४ ॥

शुक्लैरिति ॥ शुक्लैः शुभ्रैः सतारैः सरज्जुकैः सर्कर्णिकैश्च मुकुलीकृतैर्वहनसौकर्याय संकोचितैः, अन्यत्र रात्रिविकासित्वान्मुकुलतां नीतैः प्राप्तेः स्थुलैर्दीर्घैः । पटमण्डपैरिति यावत् । कुमुदाकरैः कुमुदहृदैरिवोपलक्षितम् । अन्यत्र स्थूलैरिव कुमुदाकरैरुपलक्षितं वियोगवेदनया विरहव्यथया विदूनाः परितप्ताः । 'त्वादिभ्यः' इति निष्ठानत्वम् । ता नार्यो यस्मिन्स्तत्तथोक्तम् । द्वयोरपि वियोगकालत्वादिति भावः । 'नष्टतश्च' इति कप । कुमुदान्यासु सन्तीति कुमुदतयः कुमुदप्राया भूमयः । 'कुमुदान्कुमुदप्राये' इत्यमरः । कैरविण्यो वा । 'कुमुदती कैरविण्याम्' इति विश्वः । 'कुमुदनडवेतसेभ्यो आतुप' इति मनुपप्रत्ययः 'माहुपधायाः-' इति मकारस्य वत्वम् । तासां कुमुदतीनां संबन्धे व्युष्टं प्रभातम् । 'व्युष्टं प्रभातं प्रत्यूपम्' इत्यभिधानचिन्तामणिः । तत्र किञ्चित्करत्वात्तत्संबन्धित्वं प्रयाणं च सेनानामिति शेषः । तदा तस्मिन्काले सममुत्करीत्यान्योन्यसदृशमभूत् । व्युष्टप्रयाणयोर्द्वित्वेऽपि समुदायविवक्षायामभूदित्येकवचनम् । व्युष्टं प्रयाणं च द्वयमपि सममभूदित्यर्थः । अत्र वर्ण्यत्वेन प्रकृतस्य प्रयाणस्य प्रकृतव्युष्टसाम्योक्तैरुपमा श्लेषसंकीर्णा ॥

उत्क्षिप्तगात्रः स्म विडम्बयन्नभः समुत्पतिप्यन्तमगेन्द्रमुच्चकैः ।

आकुञ्चितप्रोहनिरूपितकमं करेणुरारोहयते निपादिनम् ॥ ५ ॥

उत्क्षिप्तेति ॥ उत्क्षिप्तगात्र उन्नमितपूर्वकायः अत एव नभः खं प्रति समुत्पतिप्यन्तमुत्पतनोद्युक्तमगेन्द्रं महाद्रिं विडम्बयन्ननुकुर्वन्नित्युत्प्रेक्षा । अभूतोपमेति केचित् । उच्चकैरुन्नतः करेणुरिभः । 'करेणुरिभ्यां स्त्री नेभे' इत्यमरः । आकुञ्चितो नमितः प्रोहो गजाङ्गिः 'गजाङ्गिः प्रोहः' इति विश्वः । तत्र निरूपितकमं कृतपादन्यासं निपादिनं यन्तारमारोहयते स्म । स्वयमेव स्वात्मन्यारोपयतीत्यर्थः । रोहेर्ग-



त्यर्थत्वात् 'गतिबुद्धिः' इत्यादिना अपि कर्तुर्निपादिनः कर्मत्वम् । अत्र कर्त्रभि-  
प्राये 'णिचश्च' इत्यात्मनेपदे सिद्धेऽपि प्रयोगवैचित्र्यस्याप्यलंकारत्वादकर्त्रभिप्रा-  
येऽपि 'णेरणौ' यत्कर्मणौ चेत्स कर्तानाध्याने' इत्यात्मनेपदं वदन्ति । अपि कर्मणः  
करेणोरेवात्र प्यन्ते कर्तृत्वात्तस्यैव चार्थात्कर्मत्वादिति । ननु यत्सप्रहणमनन्यक-  
मार्थमित्युक्तं तेन कर्ममात्रनिषेधात्कथं निपादिनि कर्मण्यात्मनेपदम् । सत्यम् ।  
अन्येषां मतम् । भाष्यकारस्य तु दर्शयते भृत्यान्राज्येयुदाहरणादपि कर्तृकर्मण्य-  
तिरिक्तकर्मण एव निषेधो विविक्षत इति कैयटः । तदेतत्सम्यग्विवेचितमस्माभिः  
किरातार्जुनीयटीकायां घण्टापथे 'स संततं दर्शयते गतस्मयः' इत्यत्र । स्वभावोक्तिः ॥

स्वैरं कृतास्फालनलालितान्पुरःस्फुरत्तनून्दर्शितलाघवक्रियाः ।

वङ्कावलग्नैकसवल्गपाणयस्तुरंगमानारूढुस्तुरंगिणः ॥ ६ ॥

स्वैरमिति ॥ तुरंगिणोऽश्वारोहाः पुरः पूर्वं स्वैरं मन्दं कृतं यदास्फालनं पा-  
णितलेजाह्नसंघट्टनं तेन लालिताननुपालितान् । त्याजितोद्वेगानित्यर्थः । अत एव  
स्फुरत्तनून्कंपितदेहांस्तुरंगमानश्चान्दर्शितं लाघवं शैश्व्यं यासु ताः क्रिया उत्पत्तन-  
कर्माणि येषां ते वङ्कः पल्याणकोटिः । 'वङ्कः पल्याणभागे स्यात्' इति विश्वः ।  
तत्रावलग्नः सक्त एकैकः सवल्गो सुखरञ्जुसहितः पाणिर्येषां ते तथोक्ताः सन्तः  
आरूढुरारूढाः । स्वभावोक्तिः ॥

अह्नाय यावन्न चकार भूयसे निषेदिवानासनबन्धमध्वने ।

तीव्रोत्थितास्तावदसह्यरंहसो विशृङ्खलं शृङ्खलकाः प्रतस्थिरे ॥ ७ ॥

अह्नायेति ॥ निषेदिवानुपसृपविष्टः । निषादीति शेषः । 'भाषायां सदवसध्रु-  
वः' इति कमुप्रत्ययः । भूयसे द्रवीयसे अध्वने । भूयांसमध्वानं गन्तुमित्यर्थः ।  
'क्रियार्थोपपदस्य-' इति चतुर्थी । अह्नाय श्रुतिः । 'द्राक् श्रुतिलज्जाह्नाय' इ-  
त्यमरः । यावदासनबन्धं दूराध्वगमनौपयिकमासनविशेषं न चकार तावत्तीव्रं  
तीव्रमुत्थिता असह्यरंहसो दुःसहवेगाः शृङ्खलकाः करभा वट्टभेदाः । 'करभाः स्युः  
शृङ्खलका दारवैः पादबन्धनैः' इत्यमरः । विशृङ्खलमनर्गलं प्रतस्थिरे प्रस्थिताः ।  
'समवप्रविभ्यः स्थः' इत्यात्मनेपदम् । एषापि स्वभावोक्तिः ॥

गण्डोज्ज्वलामुज्ज्वलनाभिचक्रया विराजमानां नवयोदरश्रिया ।

कश्चित्सुखं प्राप्तुमनाः सुसारथी रथीं युयोजाविधुरां वधूमिव ॥ ८ ॥

गण्डेति ॥ सुखमहृष्टं यथा तथा प्राप्तुं गन्तुं मनो यस्य स प्राप्तुमनाः, अन्य-  
त्र सुखमानन्दं लब्धुकामः । 'तुं काममनसोरपि' इति मकारलोपः । शोभनः सा-  
रथिर्यस्य स सुसारथिः, अन्यत्र सुसहायवान् । कश्चित्कोऽपि रथी, कामी च ।  
गण्डैश्चिह्नैरुज्ज्वलाम् । 'गण्डः कपोले चिह्ने च' इति विश्वः । उज्ज्वलो नाभिर्विल-  
मध्यं ययोस्ते चक्रे रथाङ्गे यस्यास्तयोज्ज्वलनाभिचक्रया, अन्यत्रोज्ज्वलं नाभिचक्रं  
नाभिमण्डलं यस्यास्तथा । 'नाभिः प्राण्यङ्गके क्षेत्रे चक्राङ्गचक्रवर्तिनोः' इति विश्वः ॥

नवया प्रत्यग्रया उदुसता अराक्षकशलाकाः । 'अरः शीघ्रे च चक्राङ्गे' इति विश्वः । तेषां श्रिया, अन्यत्र उदरस्य मध्यस्य श्रिया शोभया विराजमानां वि-  
गता धूरमं यस्याः सा विधुरा । 'धूः स्त्री ङीबे यानमुखम्' इत्यमरः । 'ऊष्णः—'  
इत्यादिना समासान्तः । सा न भवतीत्यविधुरा ताम् । सधुरामित्यर्थः । अन्य-  
त्राविधुरामधिकलां रथीं शकटीम् । 'बद्धादिभ्यश्च' इति विकल्पेन ङीप् । बधूमिव  
युयोज योजयामास । अत्र शब्दमात्रसाधर्म्यात्समज्ञाभङ्गपदमिश्रणादुभयगोचर-  
त्वाच्च प्रकृताप्रकृतगोचरागोचरः शब्दार्थश्लेषः ॥

उत्थातुमिच्छन्विधृतः पुरोबलान्निधीयमाने भरभाजि यन्त्रके ।  
अर्धोज्झितोद्गारविघ्नर्शरस्वरः स्वनाम निन्ये रवणः स्फुटार्थताम् ॥९॥

उत्थातुमिति ॥ रौतीति रवण उद्गः । 'रु शब्दे' इति धातोः 'चलनशब्दार्थाद्-  
कर्मकाद्युच्' इति युच्प्रत्ययः । भारारोपणाय यन्त्ररूपेण निर्मिते भरभाजि भारयुक्ते  
यन्त्रके गोण्यादौ निधीयमाने सति बलादुत्थातुमिच्छन्विधृत्याय गन्तुमिच्छन् अत एव  
पुरो मुखभागे विधृतो गृहीतः एवं स्वरचारव्याघाततः अर्धोज्झितेनोद्गारेण स्वज-  
ग्धपिचुमर्दादिपञ्जरसनेन विघ्नर्शरो विषमः स्वरः यस्य स रवण उद्गः स्वनाम  
स्फुटार्थतां निन्ये । रौतीति रवण इति व्युत्पन्नं स्वनाम यथार्थमकरोदित्यर्थः ॥

नस्यागृहीतोऽपि धुवन्विषाणयोर्युगं समूत्कारविवर्तितत्रिकः ।  
गोर्णीं जनेन स्म निधातुमुद्धृतामनुक्षणं नोक्षतरः प्रतीच्छति ॥१०॥

नस्येति ॥ नस्या । नासिकाया नसादेशः । नासिकायां भवा नस्या । दिगा-  
दित्वाद्यत् । तस्यां नासिकाप्रोतरजौ गृहीतोऽपि विषाणयोर्युगं धुवन्विधुन्वन् शृ-  
ङ्गद्वयं कम्पयन् । समूत्कारेति । सूत्कार इति शब्दानुकरणम् । अमर्षजः सशब्द-  
निश्वासो वा समूत्कारं यथा तथा विवर्तितं त्रिकं पृष्ठवंशाधरसन्धिर्धेन । 'पृष्ठवं-  
शाधरे त्रिकम्' इत्यमरः । उक्षतरः महोक्षः पृष्ठे निधातुं जनेनानुक्षणमुद्धृतां  
गोर्णीं न प्रतीच्छति स्म न स्वीकृतवान् । निधातुमवसरं न दत्तवानित्यर्थः ॥

नानाविधाविष्कृतसामजस्वरः सहस्रवर्त्मा चपलैर्दुरध्ययः ।  
गान्धर्वभूयिष्ठतया समानतां स सामवेदस्य दधौ बलोदधिः ॥११॥

नानेति ॥ सामजा गजाः । 'सामजौ गजसामोत्थौ' इति शाश्वतः । नाना-  
विधमाविष्कृताः सामजानां स्वरा ध्वनयो वृंहितानि यस्मिन्सः सहस्रवर्त्मा बहु-  
भिर्मागैर्गच्छन् । गन्धर्वा एव गान्धर्वा अन्धाः । 'वाजिवाहार्वगन्धर्व—' इत्यमरः ।  
तैर्भूयिष्ठतया चपलैरस्थिरैः दुरध्ययो दुष्प्रापः । 'इष् गती' इत्यस्मात्कृच्छार्थे  
खल् । ईदृशः स बलोदधिः सेनासमुद्रः सामवेदस्य समानतां दधौ । तत्समोऽ-  
भूदित्यर्थः । सामवेदोऽपि बहुधाविष्कृतवृहद्रथन्तरादिसामोत्थितस्वरः । सहस्र-  
शास्त्रपातसहस्रवर्त्मा । गान्धर्वगानबहुवाचपलमतिभिरप्येतुमशक्य इत्यर्थः ।  
'इह अप्ययने' इत्यस्माद्धातोः खलि दुरध्यय इत्येवं रूपम् ॥



प्रत्यन्यनागं चलितस्त्वेरावता निरस्य कुण्डं दधतान्यमङ्कुशम् ।

मूर्धानमूर्ध्वायतदन्तमण्डलं धुवन्नरोधि द्विरदो निपादिना ॥ १२ ॥

प्रत्यन्येति ॥ अन्यनागं प्रति चलित ऊर्ध्वायतदन्तमण्डलं मूर्धानं धुवन्कम्पयन्निद्वरदः कुण्डमतीक्ष्णमङ्कुशं निरस्यान्यमकुण्डमङ्कुशं दधता त्वरावता निपादिना अरोधि रुद्धः ॥

संमूर्च्छदुच्छृङ्खलशङ्खनिःस्वनः स्वनः प्रयाते पटहस्य शार्ङ्गिणि ।

सत्त्वानि निन्ये नितरां महान्त्यपि व्यथां द्रयेषामपि मेदिनीभृताम्

संमूर्च्छदिति ॥ 'मूर्च्छां मोहसमुच्छ्राययोः' इति धातुः । संमूर्च्छमुच्छ्रायं गच्छन् प्रचुरीभवत्तुच्छृङ्खलोऽनर्गलः सर्वव्यापी शङ्खस्य निःस्वनो यस्मिन्सः शार्ङ्गिणि प्रयाते चातुमुपक्रान्ते पटहस्य स्वनः द्रयेषामुभयेषामपि मेदिनीभृतां राज्ञां, पर्वतानां च महान्त्यपि सत्त्वानि बलानि, भूतानि च नितरां व्यथां निन्ये । कृष्णस्य पटह-श्रवणाद्राज्ञां बलान्यभिभवशङ्कया व्यथितान्यासन् । तथा गिरिस्थिताः सिंहादयो जन्तवश्च किमिदमिति ससाध्वसा आसन्नित्यर्थः । 'व्यवसाये स्वभावे च पिशाचादीं गुणे बले । द्रव्यात्मभावयोश्चैव सत्त्वं प्राणेषु जन्तुषु ॥' इति शाश्वतः ॥

कालीयकक्षोदविलेपनश्रियं दिशदिशामुलसदंशुभश्रुति ।

स्वातं सुरैर्मुद्रभुजां विपप्रथे गिरेरधः काञ्चनभूमिजं रजः ॥ १४ ॥

कालीयेति ॥ कालीयं कुङ्कुमम् । 'काश्मीरजन्म दुष्पुणं कालीयं कुङ्कुमं विदुः' इति शाश्वतः । कालीयकक्षोदैः कुङ्कुमचूर्णैः कृतानुलेपनश्रियं दिशां दिशद्दत् । उल्लसदिति । उद्यदादित्यसमा श्रुतिर्यस्य तत् सुद्रभुजामश्वानां सुरैः स्वातं विदारितं काञ्चनभूमिजं रजो गिरेरधो गुरुत्वाद्विरेरधस्तादेव विपप्रथे विस्तीर्ण-मभवत् ॥

मन्द्रैर्गजानां रथमण्डलस्वनैर्निजुहुवे तादृशमेव बृंहितम् ।

तारैर्बभूवे परभागलाभतः परिस्फुटैस्तेषु तुरंगहेषितैः ॥ १५ ॥

मन्द्रैरिति ॥ मन्द्रैर्गम्भीरैः । 'मन्द्रस्तु गम्भीरे' इत्यमरः । रथमण्डलस्वनैः तादृशं तद्रूपमेव गजानां बृंहितं निजुहुवे तिरस्कृतम् । गजध्वनिरेकरूपत्वेन रथ-शब्दाच्च पृथगश्रावीत्यर्थः । तारैरुच्चैस्तारैर्मन्द्रस्वरविलक्षणैस्तुरंगहेषितैः परभागला-भतस्तेषु तादृशध्वनिगुणभेदलाभात्तेषु गजादिस्वनेषु परिस्फुटैर्बभूवे । तुरंगहेषाः सुव्यक्ता एव शुश्रुविर इत्यर्थः । 'बृंहितं करिणां शब्दो हेषा हेषा च वाजिनाम्' बभूवे इति भावे लिट् । निजुहुव इति कर्मणि लिट् ॥

अन्वेतुकामोऽवमताङ्कुशग्रहस्तिरोगतं साङ्कुशमुद्रहञ्चिरः ।

स्थूलोच्चयेनागमदन्तिकागतां गजोऽग्रयाताग्रकरः करेणुकाम् १६

अन्वेत्विति ॥ अन्तिकागतां करेणुकां करिणीमन्वेतुकामोऽनुगन्तुकामः अङ्कु-

सं गृह्णातीत्यङ्कुशग्रहो निपादी सोऽवमतो येन सः निपादिना साङ्कुशं तिरोगतम् ।  
अङ्कुशाकर्षणेन तिर्यग्भूतं शिरो मस्तकमुद्ग्रहन्नाजः अग्रयाताग्रकरः करिणीग्रहणा-  
य प्रसारितकराग्रो भूत्वा स्थूलोच्चयेन गतिविशेषेणागमजगाम । 'गजमध्यगतौ  
स्थूलोच्चयः साकल्यपुञ्जयोः' इति रत्नप्रकाशः ॥

यान्तोऽस्पृशन्तश्चरणैरिवावनिं जवात्प्रकीर्णैरभितः प्रकीर्णकैः ।

अद्यापि सेनातुरगाः सविस्मयैरलूनपक्षा इव मेनिरे जनैः ॥ १७ ॥

यान्त इति ॥ जवाद्देगाच्चरणैरवनिमस्पृशन्त इव यान्तः सेनातुरगा अभितः  
प्रकीर्णैरुभयतः प्रसूतैः प्रकीर्णकैश्चामरैः । 'चामरं तु प्रकीर्णकम्' इत्यमरः । कण्ठ-  
भूषणचामरैर्हंतुमिराषाप्यलूनपक्षा इवेति सविस्मयैर्जनैर्मेनिरे । पूर्वं तुरगाणाम-  
पि पक्षा आसन्पश्चात्केनचित्कारणेन देवैः पक्षच्छेदः कारित इति प्रसिद्धिः ॥

ऋज्वीर्धानैरवतत्य कंधराश्चलावचूडाः कलघर्घरारवैः ।

भूमिर्महत्यप्यविलम्बितक्रमं क्रमेलकैस्तत्क्षणमेव चिच्छिदे ॥ १८ ॥

ऋज्वीरिति ॥ ऋज्वीरवक्राश्चलावचूडाश्चलितकण्ठभूषणाः । 'शिरःशिलाभू-  
षणेषु चूडा' इति यादवः । चलितशिरस इति वा । कंधराः शिरोधरा अवतत्य  
वितत्य दधानैः कलघर्घरारवैः । 'घर्घरा क्षुद्रघण्टी स्यात्' इति कोशः । अथवा  
घर्घरारव इति शब्दानुकरणम् । क्रमेलकैरुद्गैरविलम्बितक्रमम् । क्रमः पदक्षेपः ।  
द्रुतपादक्षेपं यथा तथा महत्यपि भूमिस्तत्क्षणमेव चिच्छिदेऽतिक्रान्ता । स्व-  
भावोक्तिः ॥

तूर्णं प्रणेत्रा कृतनादमुचकैः प्रणोदितं वेसरयुग्यमध्वनि ।

आत्मीयनेमिक्षतसान्द्रमेदिनीरजश्चयाक्रान्तिभयादिवाद्रवत् ॥ १९ ॥

तूर्णमिति ॥ प्रणेत्रा सारथिना प्रणोदितं गमनाय प्रेरितम् । अत एव उचकै-  
रुचैस्तरां कृतनादं यथा तथा वेसरयुग्यम् । संकराद्यो वेसरः । वेसराभ्यां युग्यं  
शकटमात्मीयनेमिः स्वचक्रधारा तथा क्षतस्य सान्द्रस्य मेदिनीरजसश्चयेन समूहेन  
यदाक्रमणं तद्वयादिव तूर्णमध्वन्यद्रवत् । आत्मीयनेमिसमुद्भूतधूलिजालेनास्पृष्टं  
सत् द्रुतमगमदित्यर्थः ॥

व्यावृत्तवक्त्रैरखिलैश्चमूर्चरैर्ब्रजद्भिरेव क्षणमीक्षिताननाः ।

बल्गद्वरीयःस्तनकम्प्रकञ्चुकं ययुस्तुरंगाधिरुहोऽवरोधिकाः ॥ २० ॥

व्यावृत्तेति ॥ व्यावृत्तवक्त्रैर्विवृत्तमुखैर्ब्रजद्भिरेवाखिलैश्चमूर्चरैः क्षणमीक्षिता-  
ननास्तुरंगाधिरुहः । तुरंगानधिरुहन्तीति क्तिप् । तुरंगाधिरुहा अवरोधिका अ-  
वरोधस्त्रियो बल्गद्विज्जलद्भिर्गरीयोभिर्गुरुतरैः स्तनैः कम्प्रः कम्पनशीलः कञ्चुकः  
कूर्पासो यस्मिन्कर्मणि तद्यथा तथा ययुः । 'नमिकम्पि-' इत्यादिना रः प्रत्ययः ॥

पादैः पुरः कूवरिणां विदारिताः प्रकाममाक्रान्ततलास्ततो गजैः ।

भग्नोन्नतानन्तरपूरितान्तरा बभुर्भुवः कृष्टसमीकृता इव ॥ २१ ॥



पादैरिति ॥ कूबरिणां रथानाम् 'कूबरस्तु युगंधरः' इत्यमरः । स पृषा-  
मस्तीति ते रथास्तेषां पादैश्चकैः पुरः पूर्वं विदारिताः ततो गजैः प्रकाममाकान्त-  
तलाः भग्नरुक्तप्रकारेण पूर्वं भग्नत्वादुन्नतैरनन्तरैरुभयभागैः पूरितान्तराः समीकृ-  
तनिम्नप्रदेशाः । यद्वा पूर्वं रथचक्रविदारितत्वाद्भोक्तृता अनन्तरं गजपतिप-  
रिक्रमणेन पूरितानतप्रदेशाः भुवः कृष्टसमीकृताः पूर्वं हलैः कृष्टा अनन्तरं  
बीजवपनार्थं समीकृता इव बभूवुः शुशुभिरे ॥

दुर्दान्तमुत्कृत्य निरस्तसादिनं सहासहाकारमलोकयज्जनः ।

पर्याणतः स्रस्तमुरोविलम्बिनस्तुरंगमं प्रद्रुतमेकया दिशा ॥ २२ ॥

दुर्दान्तमिति ॥ उरोविलम्बिनः पर्याणतः पल्वयनतः स्रस्तमत एवोत्प्लुत्य  
निरस्तसादिनं स्वपृष्ठात्पातितावरोहमेकया दिशा द्रुतं पलायितं दुर्दान्तं दुर्वि-  
नीतं तुरंगमं हासकृतेन हाकारेण सह यथा तथा जनोऽवलोकयदवलोकितवान् ॥

भूभृद्भिरप्यस्खलिताः खलून्नतैरपहुवाना सरितः पृथूरपि ।

अन्वर्थसंज्ञैव परं त्रिमार्गगा ययावसंख्यैः पथिभिश्चमूरसौ ॥ २३ ॥

भूभृद्भिरिति ॥ उन्नतैरपि भूभृद्भिः भूधरैर्भूपैश्चास्खलिता अप्रतिहताः पृथू-  
र्महतीरपि सरितो यमुनाप्रभृतीर्नदीरपहुवाना स्वमहिम्नाच्छादयन्ती त्रिभिर्मार्गै-  
र्गच्छन्तीति त्रिमार्गगा गङ्गा परमव्यन्तमन्वर्थानुगतार्था संज्ञा त्रिमार्गगेति ना-  
मधेयं यस्याः सैव खलु त्रिभिरेव मार्गैर्ययौ न चतुर्थेनेत्यर्थः । असौ चमूस्त्वसंख्यैः  
पथिभिर्ययौ । अतो गङ्गाया अप्यधिका चमूरिति भावः । अत एव द्व्यतिरेका-  
लंकारः । 'भेदप्राधान्यसाधर्म्यमुपमानोपमेययोः । अधिकाल्पत्वकथनाद्व्यतिरेकः  
स उच्यते ॥' इति लक्षणात् ॥

त्रस्ता समासन्नकरेणुसूक्तान्नियन्तरि व्याकुलमुत्तरज्जुके ।

क्षिप्तावरोधाङ्गनमुत्पथेन गां विलङ्घ्य लघ्वीं करभौ वभञ्जतुः २४

त्रस्ताविति ॥ समासन्नस्य प्रत्यासन्नस्य करेणोरिभस्य सूक्तात्सूक्तारात्रस्ता  
करभौ वेसरौ । 'करभो वेसरेऽप्युद्रे' इष्टि सज्जनः । नियन्तरि सारथौ व्याकुलं  
व्यग्रं यथा तथा मुत्तरज्जुके त्यक्तप्रग्रहे सति क्षिप्ताः पतिता अवरोधाङ्गना य-  
स्मिन्कर्मणि तद्यथा तथा उत्पथेनापथेन । 'ऋक्पूः-' इत्यादिना समासान्तः । गां  
भूमिं विलङ्घ्य दूरमतीत्य लघ्वीं रथविशेषम् । 'लघ्वी लाघवयुक्तायां प्रभेदे स्य-  
न्दनस्य च' इति हैमः । वभञ्जतुर्भग्नवन्तौ । अत्र त्रासस्य विशेषणगत्या भञ्जनहे-  
तुत्वात्पदार्थहेतुकं काव्यलिङ्गं स्वभावोक्त्या संकीर्यते ॥

स्रस्ताङ्गसंधौ विगताक्षपाटवे रुजा निकामं विकलीकृते रथे ।

आप्तेन तक्षणा भिपजेव तत्क्षणं प्रचक्रमे लङ्घनपूर्वकः क्रमः ॥ २५ ॥

स्रस्तेति ॥ स्रस्ता विक्षिप्ता अङ्गयो रथाङ्गयोरङ्गानां करचरणादीनां च संधयः  
संधिभागा यस्य तस्मिन्विगतमक्षस्य चक्राधारकाटस्याक्षाणामिन्द्रियाणां च पाटवं

सामर्थ्यं यस्य तस्मिन्मध्ये सन्देहे, शरीरे च । 'रथः स्यात्सन्देहे काये' इति विधः । रुजा भङ्गेन, रोगेण च निकामं विकलीकृतं सति आत्मेन हितेन तक्ष्या वर्धकिना, आत्मेन भिषजा वीचेनेव । 'तक्षा तु वर्धकिस्त्वष्टा' इत्यमरः । तत्क्षणं तस्मिन्नेव क्षणे । अत्यन्तसंयोगे द्वितीया । लङ्घनं पादेनाक्रमणं, उपवासश्च । 'लङ्घनं तूपवासे स्वाद्गमने कुवनेऽपि च' इति विधः । तत्पूर्वकः क्रमो विधिः प्रचक्रमे प्रक्रान्तः । प्रायेण ज्वरादिचिकित्साया लङ्घनपूर्वकत्वादिति भावः । श्लेषालंकारः ॥

धूर्भङ्गसंक्षोभविदारितोऽष्टिकागलन्मधुप्लावितदूरवर्त्मनि ।

स्थानीं निषङ्गिण्यनसि क्षणं पुरः शुशोच लाभाय कृतक्रयो वणिक् ॥

धूर्भङ्गेति ॥ स्थानी कीले । 'स्थानुः कीले स्थिरे हरे' इति विधः । निषङ्गिणि सक्तं अनसि शक्ते । 'ङ्गीबेऽनः शकटोऽभी स्यात्' इत्यमरः । पुरोऽक्षस्य भङ्गेन यः संक्षोभो विपर्यासत्वेन विदारिता भिन्ना या ऽष्टिका नृन्मयं मद्यभाण्डम् । 'ऽष्टिका नृत्तिकाभाण्डभेदे करभयोपिति' इति विधः । ततो गलता स्रवता मधुना मयेन प्लावितं सिक्तं दूरवर्त्म दीर्घाध्या येन तस्मिन् । तथा सति पुरः पूर्वं लाभाय कृतः क्रयः क्रयणं येन स वणिक् क्षणं शुशोच । अत्र मधुस्त्रावधन-  
व्यवयोर्विशेषणगत्या शोकहेतुत्वात्काव्यलिङ्गभेदः ॥

भेरीभिराकुष्टमहागुहामुखो ध्वजांशुकैस्तर्जितकन्दलीवनः ।

उत्तुङ्गमातङ्गजितालघूपलो बलैः स पश्चात्क्रियते स भूधरः ॥२७॥

भेरीभिरिति ॥ भेरीभिराकुष्टानि निन्दितानि महान्ति गुहामुखानि येन सः । भेरीभिराकुष्टमर्त्सितनितान्तवात्यामुत्तरमहागुहाद्वार इत्यर्थः । ध्वजांशुकैस्तर्जितानि मर्त्सितानि कन्दलीदलानि गुल्मपद्मानि येन सः । उत्तुङ्गमातङ्गजिता अलघूपलाः रघूपलापाणा येन स भूधरो रैवतकादिबलैः सैन्यैः पश्चात्क्रियते स पश्चात्कृतः । स्वयं दूरगमनेन पृष्ठतः कृत इत्यर्थः । उक्तविशेषणमहिम्ना अधरीकृत इति च प्रतीयते । 'लट् स्ते' इति भूतार्थे लट् । आकुटेति क्रोशतेः कर्मणि क्तः । पश्चादित्याप्तार्थे ह्यत्वम् । अत्र पश्चात्करणस्यः कुष्टादिपदार्थहेतुकात्वात्काव्यलिङ्गम् । तत्त्वोक्तप्रतीयमानाभेदाप्यवसायादिति श्लेषमूलातिशयोक्तिसंकीर्णम् । तेन बलानां भूधरीपदं गम्यत इत्यर्थालंकारेणालंकारप्यनिः ॥

वन्येभदानानिलगन्धदुर्धराः क्षणं तरुच्छेदविनोदितकुपः ।

व्यालद्विपा यन्तुभिरुन्मदिष्णवः कथंचिदारादपथेन निन्यरे २८

वन्येभेति ॥ वन्येभदानानिलगन्धेन वनगजमदमारुतगन्धाघ्राणेन दुर्धराः प्रोधान्धा दुर्मेहाः अत एव क्षणं तरुच्छेदे विनोदितकुपः प्रतिगजासां निन्ये वृक्षाणां भङ्गेनापनीतक्रोधाः उन्मदिष्णवोऽत्यन्तमदशीलाः । 'अलंकृप्-' इत्यादिना इष्णुच् । व्यालद्विपा दुष्टगजा यन्तुभिराधोरणैः कथंचिदारादपथेना-  
न्मार्गेण । 'पथो विभाषा' इति निषेधविकल्पात् 'कृष्णः-' इत्यादिना समासान्तः ।



‘अपथं नपुंसकम्’ इति नपुंसकत्वम् । निम्बिरे नीताः । अत्रापि द्विपविशेषणानां तदुपमेयहेतुकरत्वात्काव्यलिङ्गं सत्त्वभावोक्त्या संकीर्णते ॥

तैर्वैजयन्तीवनराजिराजिभिर्गिरिप्रतिच्छन्दमहामतङ्गजैः ।

बहवः प्रसर्पज्जनतानदीशतैर्भुवो बलैरन्तरयांबभूविरे ॥ २९ ॥

तैरिति ॥ वैजयन्तः पताकान्ता वनराजय इव तामी राजन्तीति तथोक्तः गिरीणां प्रतिच्छन्दाः प्रतिनिधयः । तरलदशा इत्यर्थः । एतस्मादेव स्पष्टोपमालिङ्गादन्यत्राप्युपमितसमासाश्रयणम् । ते महामतङ्गजा येषु तैः । जनता जनसमूहान्ता नद्य इव तासां शतानि प्रसर्पन्ति प्रवहन्ति येषु तैर्बलैस्तथोक्तः सैन्यैः । बहवो बहवः । ‘बहुादिभ्यश्च’ इति विकल्पादीकारः । भुवो भूमयः अन्तरयांबभूविरेऽन्तरा दूराः कुता इति । अधिकान्ता इत्यर्थः । न केवलं रैवतकादिरेवेति भावः । बलैर्वैपुल्यादाच्छादिता इत्यर्थः । उक्तविशेषणावगतसादृश्यादगृहीतभेदाः कुता इति च गम्यते । एतेनाभेदाभ्यवसायादेवास्वाक्रमणरूपान्तरीकरणस्य बलविशेषणावनतसादृश्यस्य हेतुत्वात्तदङ्गभूतोपमासंकीर्णं पदार्थहेतुकं काव्यलिङ्गं श्लेषमूलाभेदातिशयोक्त्युत्थापितमिति संकरः । अन्तरशब्दात् ‘तत्करोति-’ इति ण्यन्तात्कर्मणि लिट् । आम्प्रत्यये भुवोऽनुप्रयोगः ॥

तस्ये मुहूर्तं हरिणीविलोचनैः सदंशि दृष्ट्वा नयनानि योषिताम् ।

मत्वाथ सत्रासमनेकविभ्रमक्रियाविकाराणि मृगैः पलाययत् ॥ ३० ॥

तस्य इति ॥ हरिणीविलोचनैः सदंशि सदृशानि । ‘नपुंसकस्य शलचः’ इति नुम् । योषितां नयनानि दृष्ट्वा मृगैः कृष्णसारैः कर्तृभिर्मुहूर्तमल्पकालम् । ‘मुहूर्तमल्पकाले स्वादृशिकाद्विषयेऽपि च’ इति विश्वः । तस्ये स्थितम् । हरिणीविलोचनशब्दोपेति भावः । अर्धानन्तरमनेका विभ्रमक्रिया विलासक्रिया एव विकारा येषां तानि मत्वा । सविलासानि ज्ञावेत्यर्थः । सत्रासं समर्थं यथा तथा पलाययत् पलायितम् । हरिणीदुर्लभैर्बिम्बासैर्वैपिशिष्यादिति भावः । अत एव निश्चयान्तः संशयालंकारः । परापूर्वादयतेभावे लङ् । ‘उपसर्गस्यावती’ इति लङ्त्वम् ॥

निम्नानि दुःखादवतीर्थ सादिभिः सयजमाकृष्टकशाः शनैः शनैः ।

उत्तेरुरुत्तालसुरारवं द्रुताः श्लथीकृतप्रग्रहमर्वतां व्रजाः ॥ ३१ ॥

निम्नानीति ॥ अवन्तामशानाम् । ‘वाजिबाहावंगन्धर्वहयसैन्यवसतयः’ इत्यमरः । ‘अर्वणस्त्रसावनजः’ इति आदेशः । सादिभिरथाकृतैः । सयजमाकृष्टकशा इवगृहीतबलाः सन्तः । यद्यपि ‘अथादेलादनी कशा’ इत्यमरः । तथाप्यत्र ‘ताडनीवल्गयोः कशा’ इति दर्शनादविरोधः । शनैः शनैर्दुःखात्कृष्टाजिम्नानि निम्नभूतप्रदेशानवतीर्थ उत्तालसुरारवमुच्चतरशकशब्दं श्लथीकृतप्रग्रहं सिधिलितवल्गं च यथा तथा द्रुताः सखराः सन्त उत्तेरुरुत्तुविरे । निम्नेषु शनैरवतीर्थ दीर्घं धावन्तीत्यर्थानां स्वभाव इति भावः । अत एव स्वभावोक्तिः ॥

अध्यध्वमारूढवतैव केनचित्प्रतीक्षमाणेन जनं मुहुर्धृतः ।

दाक्ष्यं हि सद्यः फलदं यदग्रतश्चखाद दासेरयुवा वनावलीः ॥३२॥

अध्यध्वमिति ॥ दक्षस्य भावो दाक्ष्यं कौशलं सद्यः फलदम् । कुतः, यथा-  
स्नादध्यध्वमध्वनि । विभक्त्यर्थेऽव्ययीभावः 'अनश्च' इति समासान्तोऽचप्रत्ययः  
'नस्तद्धिते' इति टिलोपः । आरूढवतैवारूढैव स्थितेन । निष्ठेति रुहेः कवतुप्रत्य-  
यः । जनं जनैः पश्चादागच्छन्तं स्वजनं प्रतीक्षमाणेन । केनचित्पुंसेति शेषः । मु-  
हुर्धृतः स्थापितोऽपि दासेरयुवा तरुणोद्भूतः । विशेषणसमासः । अग्रतो वनावली-  
श्चखाद । पुरः पिचुमदोदिकं भक्षयन्नास्त इत्यर्थः । न हि कुशलो वृथा कालं  
यापयतीति भावः । अत्र दाक्ष्यसाफल्यस्य सामान्यस्य तद्विशेषेण दासेरकौशलेन  
समर्थनाद्विशेषेण सामान्यसमर्थनरूपोऽर्थान्तरन्यासः ॥

शौरेः प्रतापोपनतैरितस्ततः समागतैः प्रश्रयनम्रमूर्तिभिः ।

एकातपत्रा पृथिवीभृतां गणैरभूद्बहुच्छत्रतया पताकिनी ॥ ३३ ॥

शौरेरिति ॥ शौरेः कृष्णस्य पताकिनी सेना । व्रीह्यादित्वादिनिः । प्रतापेन  
हरितेजसा उपनतैर्नम्रैः । विधेयैरित्यर्थः । अत एवेतस्ततः समागतैः पार्श्वदेशादा-  
गतैः प्रश्रयनम्रमूर्तिभिर्हरिसंनिधौ विनयनम्रविग्रहैः पृथिवीभृतां राज्ञां गणैर्हेतु-  
ना बहुच्छत्रतया असंख्यातपत्रवत्तया निमित्तेन एकानि केवलान्यातपत्राणि य-  
स्याः सा एकातपत्रा केवलातपत्रमयभूत् । आतपत्रातिरिक्तं न किञ्चिदलक्ष्यते-  
त्यर्थः । 'एके मुख्यान्पकेवलाः' इत्यमरः । बहुच्छत्राप्येकच्छत्रेति विरोधभास-  
नाद्विरोधाभासोऽलंकारः ॥

आगच्छतोऽनूचि गजस्य घण्टयोः स्वनं समाकर्ण्य समाकुलाङ्गनाः ।

दूरादपावर्तितभारवाहणाः पथोऽपससुस्त्वरितं चमूचराः ॥ ३४ ॥

आगच्छत इति ॥ अन्वञ्जतीत्यन्वङ् तस्मिन्ननूचि पृष्ठदेशे । 'कृत्विग्-' इत्या-  
दिनाञ्जेः क्तिन्प्रत्ययः । आगच्छतो गजस्य घण्टयोः स्वनं समाकर्ण्य समाकुलाङ्गनाः  
संभ्रान्तवधूकाश्चमूचराः दूरादेवापावर्तिता अपसारिता भारस्वात्तादेवाहना भार-  
वाहणा भारवाहिन उद्गादयो यैस्ते तथा सन्तः । 'वाहनमाहितात्' इति णत्वम् ।  
वहेण्यन्तात्कर्तरि ल्युट् । स्वरितं शीघ्रं पथो मार्गादपससुरपजग्मुः । स्वभावोक्तिः ॥

ओजस्विवर्णोज्ज्वलवृत्तशालिनः प्रसादिनोऽनुजिज्ञितगोत्रसंविदः ।

श्लोकानुपेन्द्रस्य पुरः स्म भूयसो गुणान्समुद्दिश्य पठन्ति वन्दिनः ३५

ओजस्वीति ॥ वन्दिनः स्तुतिपाठकाः । 'वन्दिनः स्तुतिपाठकाः' इत्यमरः ।  
ओजस्विवर्णस्य । तेजस्विवर्णस्य क्षत्रजातेर्यदुज्ज्वलं वृत्तमुदग्रव्यापारः विजयाख्यं  
तेन शालत इति ओजस्विवर्णोज्ज्वलवृत्तशाली तस्य, अन्यत्र ओजस्विवर्णैः समा-  
सभूयिष्ठाक्षैरुज्ज्वलास्ते च ते वृत्तशालिनो, वसन्ततिलकादिच्छन्दोविशेषशालि-  
नश्च । 'वृत्तं चरित्रछन्दसोरपि' इति विश्वः । तान्प्रसादोऽस्मास्तीति प्रसादी तस्य



प्रसादनोऽनुग्रहशीलस्य । अन्यत्र प्रसादगुणयुक्तान् । 'प्रसिद्धार्थपदत्वं यत्स प्र-  
सादो निगद्यते' इति । अनुज्ञितौ गोत्रसंविदौ कुलाचारौ येन तस्य । यादववंशो-  
त्पन्नस्येत्यर्थः । अन्यत्र कुलनामनी यैस्तान् । वंशनामाङ्कितानित्यर्थः । 'संविद्युद्धे  
प्रतिज्ञायां संकेताचारनामसु' इति वैजयन्ती । एवंभूतस्थोपेन्द्रस्य हरेर्गुणान्समु-  
द्दिष्टाधिकृत्य भूयसो बहुलाञ्छोकान्स्तुतिपद्यानि पुरोऽग्रे पठन्ति स्म । अ-  
त्रोपेन्द्रस्य तच्छोकानां च वर्ण्यत्वेन प्रकृतानां श्लेषसाधर्म्यादीपम्यगम्यतायां श्लेष-  
प्रतिभोरथापिता केवलप्रकृतगोचरा तुल्ययोगिता । श्लेषश्च प्रकृतिषु प्रत्ययेषु नेति ॥

निःशेषमाक्रान्तमहीतलो जलैश्चलन्समुद्रोऽपि समुज्जति स्थितिम् ।  
ग्रामेषु सैन्यैरकरोदवारितः किमव्यवस्थां चलितोऽपि केशवः॥३६

निःशेषमिति ॥ चलन्कल्पान्ते क्षुभितः समुद्रोऽपि जलैर्निःशेषमाक्रान्तमही-  
तलः सन् स्थितिं मर्यादां वेलालङ्घनलक्षणां समुज्जति त्यजति । केशवस्तु चलि-  
तोऽपि प्रस्थितोऽप्यवारितैरपरिमितं सैन्यैर्निःशेषमाक्रान्तमहीतलः सन् ग्रामेषु अ-  
व्यवस्थाममर्यादां किमकरोत् । नाकरोदेवेत्यर्थः । अत्रोपमानात्समुद्रादुपमेयस्य  
केशवस्य मर्यादानतिक्रमेणाधिक्यकथनादतिरेकालंकारः । लक्षणं तूक्तम् ॥

कोशातकीपुष्पगुलुच्छकान्तिभिर्मुखैर्विनिद्रोल्बणवाणचक्षुषः ।  
ग्रामीणवध्वस्तमलक्षिता जनैश्चिरं वृतीनामुपरि व्यलोकयन्॥३७॥

कोशातकीति ॥ कोशातकीपुष्पगुलुच्छकान्तिभिः पटोलीप्रसूनगुच्छसच्छायैः ।  
स्मरपाण्डुरैरित्यर्थः । 'कोशातकी पटोली स्यात्' इति हलायुधः । मुखैरुपलक्षिताः  
विनिद्रं विकसितमत एवोल्बणं विपुलं वाणं नीलसैरेयपुष्पमिव चक्षुषांसां ताः ।  
'नीली क्षिण्टी द्वयोर्बाणा' इत्यमरः । ग्रामेषु भवा ग्रामीणाः । 'ग्रामाद्यस्त्रजौ'  
इति खञ्प्रत्ययः । ताश्च वध्वः स्त्रियत्वं कृष्णम् । ग्रामान्तर्गामिनमिति भावः ।  
जनैश्चमूर्चैरलक्षिता । वृतिभिन्निरोहिता इत्यर्थः । चिरं वृतीनां कण्टकशास्त्राव-  
रणानामुपर्युपरितनावकाशे व्यलोकयन् । उपमास्वभावोक्तयोः संकरः ॥

गोष्ठेषु गोष्ठीकृतमण्डलासनान्सनाद्मुत्थाय मुहुः स वलगतः ।  
ग्राम्यानपश्यत्कपिशं पिपासतः स्वगोत्रसंकीर्तनभावितात्मनः ३८

गोष्ठेष्विति ॥ स कृष्णो गावस्तिष्ठन्त्येष्विति गोष्ठानि गोस्थानानि । 'गोष्ठं गो-  
स्थानकम्' इत्यमरः । 'सुपि स्थः' इति कप्रत्ययः 'अम्बाम्बगोभूमि-' इत्यादिना  
परम् । गोष्ठीषु वार्तासु । 'गोष्ठी सभायामालापे' इति विश्वः । कृतानि मण्डला-  
सनानि मण्डलाकारेणोपवेशनानि यैस्तान्मुहुः सनादं श्वेलाट्टाट्टहासाधारावसहितं  
यथा तथोत्थाय वलगत उत्प्लवमानान्कपिशं मद्यम् । 'कश्यं मद्यं च मैरेयं कपिशं  
कापिशायनम्' इति हलायुधः । पिपासतो मुहुर्मुहुः पातुमिच्छतः । पिबतेः सञ्-  
न्ताल्लटः शतरि शप् । स्वगोत्रसंकीर्तने स्वनामसंकीर्तने भावितात्मनः प्रवर्तितचि-  
त्तान् । कृष्णनामानि गायत इत्यर्थः । ग्रामेषु भवान्ग्राम्यान् । घोषजनानित्यर्थः ।  
'ग्रामाद्यस्त्रजौ' इति यप्रत्ययः । अपश्यदालोकितवान् । स्वभावोक्तिः ॥

पश्यन्कृतार्थैरपि बलवीजनो जनाधिनाथं न ययौ वितृष्णताम् ।

एकान्तमौग्ध्यानवबुद्धविभ्रमैः प्रसिद्धविस्तारगुणैर्विलोचनैः ३९

पश्यन्निति ॥ एकान्तमौग्ध्वेनात्यन्तमुग्धतया अनवबुद्धविभ्रमैरज्ञातविलासैः  
किंतु प्रसिद्धो विस्तार एव गुणो येषां तैः । अतिविशालैरित्यर्थः । कृतार्थैरपि ।  
सकृद्दर्शनाल्लब्धविस्तारफलैरित्यर्थः । विलोचनैर्जनाधिनाथं कृष्णं पश्यन्बलवीजनो  
गोपाङ्गनाजनः वितृष्णतां तृप्ततां न ययौ । भूयो भूयः पश्यन्नपि नालंबुद्धिमवा-  
पेत्यर्थः । तृप्तिकारणे दर्शने सत्यपि तृप्तिकार्यानुपपत्तेर्विशेषोक्तिः । सा कृष्णस्य  
मदनकोटिलावण्यलङ्घनी व्यजयति ॥

प्रीत्या नियुक्ताँल्लिहतीः स्तनंधयान्निगृह्य पारीमुभयेन जानुनोः ।

वर्धिष्णुधाराध्वनि रोहिणीः पयश्चिरं निदध्यौ दुहतः स गोदुहः ४०

प्रीत्येति ॥ नियुक्तान्वामपादे एव संयतान्तनं धयन्ति पिवन्तीति स्तनंधयान्व-  
त्तान् । 'नासिकासूतनयोध्माधेटोः' इति धेटः खशप्रत्ययः । प्रीत्या वत्साँल्लिहतीर्जि-  
ह्वया स्वादयन्तीः रोहिणीगां । 'अलुंन्यद्वा रोहिणी स्यात्' इत्यमरः । पयः क्षीरं  
जानुनोरुभयेन जानुद्वयेन पारीं दोहनपात्रीम् । पारी 'पात्रीपरांगयोः' इति विश्वः ।  
निगृह्य निरुध्य । वर्धिष्णुधाराध्वनि वर्धनशीलक्षीरधाराशब्दं यथा भवति तथा  
दुहतः प्रपूरयतः । दुहेलटः शतरि शप् । 'दुह्याच्-' इति द्विकर्मकावम् । गां दुह-  
न्तीति गोदुहो गोदोहकान् । 'सस्मृद्विप्-' इत्यादिना क्तिप् । स हरिश्चिरं निद-  
ध्यौवबलोकयति स्म । 'निध्यानमवलोकनम्' इति वैजयन्ती । स्वभावोक्तिः ॥

अभ्याजतोऽभ्यागततूर्णतर्णकान्निर्याणहस्तस्य पुरो दुधुक्षतः ।

वर्गाद्ववां हुंकृतिचारु निर्यतीमरिर्मधोरैक्षत गोमतल्लिकाम् ॥ ४१ ॥

अभ्येति ॥ अभ्याजतः दोग्धुमभिमुखमागच्छतः । अजेलटः शत्रादेशः । नि-  
र्याणं पादबन्धनं दाम । 'निर्याणं दाम संदानं पशूनां पादबन्धने' इति वैजयन्ती ।  
तद्वस्त्रे यस्य तस्य निर्याणहस्तस्य दुधुक्षतो दोग्धुरिच्छतः । दोग्धुरिति शेषः । दुहेः  
सन्नन्ताल्लटः शत्रादेशः धत्वधत्वे । पुरोऽग्रेऽभ्यागतोऽभिमुखमागतस्तूर्णस्तनपाने  
त्वरमाणस्तूर्णकोऽतिबालो वत्सो यस्यास्ताम् । 'सद्यो जातस्तु तर्णकः' इत्यमरः ।  
गवां वर्गाद्गोव्रजादुंकृतिचारु हुंकारमनोहरं यथा तथा निर्यतीं निर्गच्छन्तीम् ।  
इणः शतरि ङीप् । इणो यणादेशः । प्रशस्तां गां गोमतल्लिकाम् । 'प्रशंसावचनै-  
श्च' इति नित्यसमासः । 'मतल्लिका मच्चर्चिका प्रकाण्डमुद्रतल्लज्जी । प्रशस्तवाच-  
कान्वमृनि' इत्यमरः । मधोररिमधुसूदन ऐक्षत ईक्षितवान् । ईक्षतेलङि 'आड-  
ज्जदीनाम्' । इत्याद् 'आडश्च' इति वृद्धिः । स्वभावोक्तिः ॥

स व्रीहिणां यावदपासितुं गताः

शुकान्मृगैस्तावदुपद्रुतश्रियाम् ।



कैदारिकाणामभितः समाकुलाः

सहासमालोकयति स्म गोपिकाः ॥ ४२ ॥

स इति ॥ यावच्छुक्कान्कीरानपासितुं गतास्तावन्मृगैरुपद्रुतश्रियामुपद्रुतसंपदां व्रीहिणां व्रीहिमताम् । 'व्रीह्यादिभ्यश्च' इतीनिप्रत्ययः । कैदारिकाणां क्षेत्रसमूहानाम् । 'पुनर्पुंसकयोर्वप्रः केदारः क्षेत्रमस्य तु । कैदारकं स्यात्कैदार्यं क्षेत्रं कैदारिकं गणे ॥' इत्यमरः । 'ठञ् कवचिनश्च' इति चकाराट्ठप्रत्ययः । कृद्योगात्कर्मणि षष्ठी । गोपिकाः गोप्त्रीरभितः समाकुला व्यग्राः । उभयतः समाकृष्यमाणाः सतीरित्यर्थः । स हरिः सहासमालोकयति स्म । अत्र सहासावलोकनस्य विशेषणगत्या समाकुलपदार्थहेतुकत्वात्काव्यलिङ्गभेदः ॥

व्यासेद्गुमस्मानवधानतः पुरा

चलत्यसावित्युपकर्णयन्नसौ ।

गीतानि गोप्याः कलमं मृगव्रजो

न नूनमचीति हरिर्व्यलोकयत् ॥ ४३ ॥

व्यासेद्गुमिति ॥ गोप्याः शालिगोप्याः । गौरादित्वान्ङीप् । गीतान्युपकर्णयन्शृण्वन् असौ मृगव्रजो नूनं निश्चितं कलमं नास्ति न खादति इति । किंकलमभक्षणे गीतश्रवणविशेष इत्यत आह—असौ गोपी अस्मान् व्यासेद्गुं निवारयितुमवधानतो गीतैकाग्र्यात्पुरा चलति चलिष्यति । 'यावत्पुरानिपातयोर्लट्' इति भविष्यदर्थे लट् । इतीत्थं वितर्कयन्निति शेषः । हरिर्व्यलोकयत् । अत्र मृगाणां कलमस्त्रादननिवृत्तेर्गीतासक्तिनिमित्तायास्तदाकर्णनसुखभङ्गहेतुकत्वमुत्प्रेक्ष्यते ॥

लीलाचलत्स्त्रीचरणारुणोत्पलस्खलत्तुलाकोटिनिनादकोमलः ।

शौरेरूपानूपमपाहरन्मनः स्वनान्तरादुन्मदसारसारवः ॥ ४४ ॥

लीलेति ॥ अनुगता आपो येषु ते अनूपा जलप्रायदेशाः । 'जलप्रायमनूपं स्यात्पुंसि कच्छस्तथाविधः' इत्यमरः । 'प्रादिभ्यो धातुजस्य वाच्यो वा चोत्तरपदलोपश्च' इति बहुव्रीहिः । 'ऋक्पृः—' इत्यादिना समासान्तः 'ऊदनोर्देशे' इत्युकारः । तेषां समीपे उपानूपम् । समीपार्थेऽव्ययीभावः । लीलया चलति चलनशीले स्त्रियाश्चरणे अरुणोत्पले इव तयोः स्खलन्त्यौ ये तुलाकोटी नूपुरौ । 'पादाङ्गदं तुलाकीटिर्मञ्जीरो नूपुरोऽस्त्रियाम्' इत्यमरः । तयोर्निनाद इव कोमलो मधुर उन्मदसारसारवः मत्तहंसकूजितम् । 'चक्राङ्गसारसौ हंसे' इति शब्दार्णवे । शौरेर्मनः स्वनान्तरादपाहरत् । अत्र मनोहरणस्य लीलेत्यादिविशेषणार्थहेतुकत्वादुपमासंकीर्णं काव्यलिङ्गम् ॥

उच्चैर्गतामस्खलितां गरीयसीं तदातिदूरादपि तस्य गच्छतः ।

एके समूहुर्बलरेणुसंहतिं शिरोभिराज्ञामपरे महीभृतः ॥ ४५ ॥

उच्चैरिति ॥ तदा तस्मिन्समये अतिदूराद्गच्छतोऽपि तस्य हरेः संबन्धिनी-  
मुच्चैर्गतामत्यूर्ध्वमुन्नताम्, अन्यत्रोर्ध्वलोकेष्वपि व्यासामस्खलितामभङ्गुरां,  
सत्यां च । गरीयसीमतिमहतीं, पूज्यां च । बलरेणुसंहतिं सेनारेणुसंघातमेके  
कतिपये महीभृतः पर्वता आशां शासनं, अपरे महीभृतो राजानश्च । शिरोभिः  
शेखरैः, शीर्षैश्च समुद्रुः संवहन्ति स्म । बहेर्लिटि श्लेरुसि 'वचिस्वपि-' इत्या-  
दिना संप्रसारणम् । अत्र हरिमहिमवर्णनायामुभयेषामपि महीभृतां प्रकृतत्वा-  
त्केवलप्रकृतास्पदा तुल्ययोगिता श्लेषप्रतिभोत्थापिता चेति संकरः ॥

प्रायेण नीचानपि मेदिनीभृतो जनः समेनैव पथाधिरोहति ।

सेना मुरारेः पथ एव सा पुनर्महामहीध्रान्परितोऽध्यरोहयत् ॥४६॥

प्रायेणेति ॥ प्रायेण प्राचुर्येण नीचान्कुञ्जानपि मेदिनीभृतोऽद्रीजनो लोकः  
समेन सुगमेन पथा मार्गेणैवाधिरोहति । सा मुरारेः सेना पुनः पथो मार्गानैव  
महामहीध्रान्महाद्रीन्परितोऽध्यरोहयत् । लोके हि सति क्षुण्णेऽध्वनि तेन  
शैलरोहणसंभवः । सेना सर्वपथातिरेकिष्यभूत् । पूर्वापराः सहस्रं पन्थानः स्वरो-  
हणेन प्रवर्तिता इत्यर्थः । रोहतेर्गत्वर्थत्वात् 'गतिबुद्धि-' इत्यादिना पथामणिक-  
र्तृणां णौ कर्मत्वम् । महीं धरन्तीति महीध्राः । मूलविभुजादित्वात्कः । अत्र  
सेनायाः पथां शैलाधिरोहणेनोपमानाज्जनादाधिक्यकथनाद्द्वयतिरेकः ॥

दन्ताग्रनिभिन्नपयोदमुन्मुखाः शिलोच्चयानारुरुहुर्महीयसः ।

तिर्यक्कटप्लाविमदाम्बुनिम्नगा विपूर्यमाणश्रवणोदरं द्विपाः ॥४७॥

दन्ताग्रेति ॥ द्वाभ्यां पिबन्तीति द्विपाः । 'सुपि' इति योगविभागात्कप्रत्य-  
यः । उन्मुखा उन्नमितमुखाः सन्तः दन्ताग्रैर्निभिन्ना विदारिताः पयोदाः शृङ्ग-  
गता यस्मिन्कर्मणि तद्यथा तथा तिर्यगूर्ध्वमुखत्वात्तिरश्चीनं यथा तथा कटेभ्यः  
प्लवन्ते क्षरन्तीति कटप्लाविनीभिर्मदाम्बुनिम्नगाभिर्मदजलप्रवाहैर्विपूर्यमाणानि  
श्रवणोदराणि यस्मिन्कर्मणि तद्यथा तथा महीयसो महत्तरान्शिलोच्चयानारुरुहुः ।  
स्वभावोक्तिः ॥

अयोतन्मदाम्भःकणकेन केनचिज्जनस्य जीमूतकदम्बकद्युता ।

नागेन नागेन गरीयसोच्चकैररोधि पन्थाः पृथुदन्तशालिना ॥४८॥

अयोतदिति ॥ अयोतन्तः क्षरन्तो मदाम्भःकणा यस्य तेन । शैपिकः कप्प्र-  
त्ययः । जीमूतकदम्बकस्यैव युत् युतिर्यस्य तेन । पृथुभ्यां दन्ताभ्यां शालत इति  
तच्छालिना । गरीयसा गुरुतरेणोच्चकैरुन्नतेन केनचिन्नागेन नागेन जनस्य पन्था  
मार्गः यथारोधि । अगेनाचलेन न तथारोधि रुद्धः । मत्तमातङ्गस्य दुरासद-  
त्वाच्छैलवदनतिक्रमणीयत्वादिति भावः । अत एवोपमानादगादुपमेयस्य नाग-  
स्याधिक्याद्द्वयतिरेकः ॥



भग्नदुमाश्चकुरितस्ततो दिशः समुल्लसत्केतनकाननाकुलाः ।

पिष्टाद्रिपृष्ठास्तरसा च दन्तिनश्चलन्निजाङ्गाचलदुर्गमा भुवः॥४९॥

भग्नेति ॥ दन्तिनो गजा इतस्ततो भग्नदुमाः स्वभग्नाखिलवृक्षाः दिशः समुल्लसद्भिः केतनैरेव काननैराकुलाः संकीर्णाश्चक्रुः । तथा तरसा बलेन पिष्टानि चूर्णितान्यद्रिपृष्ठानि यासु ता भुवो भूमीः चलद्भिर्निजाङ्गैरेवाचलैर्दुर्गमा दुष्प्रापाश्चक्रुः । अत्र केतनेष्वङ्गेषु च काननाचलत्वरूपणाद्रूपकालंकारः । तेन गजानां पुरातनसृष्टिसंहारेण सृष्ट्यन्तरप्रवर्तनरूपं लोकोत्तरं सामर्थ्यं गम्यत इत्यलंकारेण वस्तुध्वनिः ॥

आलोकयामास हरिर्महीधरानधिश्रयन्तीर्गजताः परःशताः ।

उत्पातवातप्रतिकूलपातिनीरुपत्यकाभ्यो बृहतीः शिला इव॥५०॥

आलोकेति ॥ हरिर्महीधरानधिश्रयन्तीः परःशताः शतात्पराः । असंख्याता इत्यर्थः । 'परःशताद्याले येषां परा संख्या शताधिकात्' इत्यमरः । 'पञ्चमी' इति योगविभागात्समासः राजदन्तादित्वाहुपसर्जनस्यापि शतशब्दस्य परनिपातः । पारस्करादित्वात्सुडागमः । गजताः गजसमूहान् । 'गजाच्चेति वक्तव्यम्' इति सामूहिकस्तत्प्रत्ययः । उपत्यकाभ्य आसन्नभूमिभ्यः । 'उपत्यकाद्देरासन्ना भूमिः' इत्यमरः । 'उपाधिभ्यां त्यक्त्रासन्नारूढयोः' इति त्यक्त्रप्रत्ययः । उत्पातवातेन । तद्यप्रतिकूलं पतन्तीति तत्पातिनीः । ऊर्ध्वगामिनीरित्यर्थः । बृहतीः शिला इवेत्युत्प्रेक्षा । आलोकयामास ॥

शैलाधिरोहाभ्यसनाधिकोद्दुरैः पयोधरैरामलकीवनाश्रिताः ।

तं पर्वतीयप्रमदाश्चचायिरे विकासविस्फारितविभ्रमेक्षणाः॥५१॥

शैलेति ॥ शैलाधिरोहाभ्यसनेन पर्वतारोहणाभ्यासेनाधिकोद्दुरैरत्युन्नतैः पयोधरैः स्तनैरुपलक्षिताः आमलकीवनाश्रिता धात्रीवनगताः । पर्वतो निवासो येषां ते पर्वतीयाः किरातादयः । 'पर्वताच्च' इति छप्रत्ययः । तेषां प्रमदाः । विकासेन विस्मयकृतविस्तारेण विस्फारिता चिचर्तिता विभ्रमा विलासा येषां तानीक्षणानि यासां तास्तथा सत्यः तं हरिं चचायिरे ददन्तुः । 'चायु पूजानिशामनयोः' इति धातोः कर्तरि लिट् । निशामनं दर्शनम् । 'निरीक्षणनिशामने' इति दर्शनपर्यायेषु भट्टमल्लः । एतेन हरेर्लोकोत्तरं लावण्यं व्यज्यत इति वस्तुना वस्तुध्वनिः । स्वभावोक्तिवृत्त्यनुप्रासयोः संसृष्टिः ॥

सावज्ञमुन्मील्य विलोचने सकृत्क्षणं मृगेन्द्रेण मुषुप्सुना पुनः ।

सैन्यान् यातः समयापि विव्यथे कथं मुराजंभवमन्यथायथा॥५२॥

सावज्ञमिति ॥ सावज्ञमनादरं यथा तथा विलोचने सकृदेकवारम् । 'एकस्य सकृत्' इति सकृदर्थे निपातः । क्षणमुन्मीलयोन्मिष्य । पुनः मुषुप्सुना स्वस्तु-

मिच्छुना । स्वपेः सन्नन्तादुप्रत्ययः । 'रुदविद-' इत्यादिना सनः क्तिवात् 'वचिस्वपि-' इत्यादिना संप्रसारणम् । सृगेन्द्रेण सिंहेन समया समीपे । 'समयानिकपाशब्दौ समीपे संप्रकीर्तितौ' इति सज्जनः । यातो गच्छतोऽपि । यातेर्लटः शत्रादेशः । सैन्यात्सेनातः । 'भीत्रार्थानां भयहेतुः' इत्यपादानत्वम् । न विव्यथे न विम्ये । 'व्यथ भयसंचलनयोः' इति घातोर्भावे लिट् । अथवा । तथाहीत्यर्थः । अन्यथा भीतत्वे कथं सुराजंभवं सुखेन राजा भूयते । न कथमपीति भावः । राजा चायं सृगाणामिति भावः । 'कर्तृकर्मणोश्च भूकृजोः' इति कर्तरीपदादौ चोपपदे भवतेः खलप्रत्यये नलोपमुमागमौ । अर्थान्तरन्यासः ॥

उत्सेधनिर्धूतमहीरुहां ध्वजैर्जनावरुद्धोद्धतसिन्धुरंहसाम् ।

नागैरधिक्षिप्तमहाशिलं मुहुर्बलं बभूवोपरि तन्महीभृताम् ॥ ५३ ॥

उत्सेधेति ॥ नागैर्गजैरधिक्षिप्तास्तिरस्कृता महाशिला येन तद्वलं सैन्यं ध्वजैरुत्सेधेनौन्नत्येन निर्धूता अवगणिता महीरुहो येषु तेषाम् । 'उत्सेधश्चोच्छ्रयश्च सः' इत्यमरः । जनैरवरुद्धं प्रतिषद्धमुद्धतमुद्धेलं सिन्धुरंहो नदीवेगो येषां तेषां महीभृतां पर्वतानामुपरि मुहुर्बभूव । मार्गवशान्न्यसो भूधरान्मुहुरारोहेत्यर्थः । 'हयौघरुद्ध' इति पाठे हयौघेन बोटकसमूहेन रुद्धमित्यादि पूर्ववत् । अत्रावरोहणबहुत्कपश्चोपरिभावो विशेषणवैभवात्प्रतीयत इति तदभेदेनोपरिभावस्य बलभूधरविशेषणपदार्थहेतुकत्वाच्छ्लेषप्रतिभोत्थापितकाव्यलिङ्गविशेषः ॥

श्मश्रूयमाणे मधुजालके तरोर्गजेन गण्डं कपता विधूयिते ।

क्षुद्राभिरक्षुद्रतराभिराकुलं विदश्यमानेन जनेन दुद्रुवे ॥ ५४ ॥

श्मश्रूयेति ॥ तरोर्दृक्षस्व श्मश्रूयमाणे श्मश्रुवदाचरति । तद्दालम्बमान इत्यर्थः । उपमालंकारः । श्मश्रुशब्दादाचारे क्यङन्ताल्लटः शानजादेशः 'अकृत्सावंधातुकयोर्दाधिः' । गण्डं कपोलं कपता तरुस्कन्धे कण्डूयमानेन गजेन मधुजालके क्षौद्रपटले विधूयिते कम्पिते सति । धूजो घ्यन्तात्कर्मणि क्तः 'धूज्जी-जोर्नुग्वक्तव्यः' इति जुगागमः । अक्षुद्रतराभिरतिस्थूलाभिः क्षुद्राभिः सरषाभिः । 'क्षुद्रा व्यङ्गा नदी वेश्या सरषा कण्टकारिका' इत्यमरः । विदश्यमानेन चञ्चुभिर्भियमानेन जनेन समाकुलं व्यग्रं यथा तथा दुद्रुवे पलायितम् । भावे लिट् । स्वभावोक्तिरुक्तोपमासंसृष्टा ॥

नीते पलाशिन्युचिते शरीरवद्गजान्तकेनान्तमदान्तकर्मणा ।

संचेरुरात्मान इवापरं क्षणात्क्षमारुहं देहमिव पुवंगमाः ॥ ५५ ॥

नीत इति ॥ उचिते परिचिते पलाशिनि द्रुमे । 'पलाशी द्रुदुमागमाः' इत्यमरः । शरीरवत्पूर्वशरीरवत् । 'तत्र तस्मैव' इति वतिप्रत्ययः । अदान्तकर्मणा दुर्दान्तव्यापारेण गजोऽन्तक इवेत्युपमितसमासः साहचर्यात् । तेन गजान्तकेनान्तं नाशं नीते गमिते सति पुर्वैर्गच्छन्तीति पुवंगमाः कपयः । 'गमेश्च' इति



खचूप्रत्यये मुमागमः । आत्मानो जीवा इवापरं क्षमारुहं देहमिव क्षणात्संचरः ।  
संप्रविष्टा इत्यर्थः । अनेकेवशब्दवाक्यार्थोपमा । सा च शरीरवदिति तद्वितगता  
अन्यत्र समासगतेति संकरः ॥

प्रह्वानतीव कचिदुद्धतिश्रितः कचित्प्रकाशानथ गह्वरानपि ।

साम्यादपेतानिति बाहिनी हरेस्तदातिचक्राम गिरीन्गुरुनपि ५६

प्रह्वानिति ॥ कचिदतीव नितान्तं प्रह्वान्प्रवणान् । अन्यत्रानुकूलान्कचिदुद्ध-  
तिं श्रयन्तीत्युद्धतिश्रितः औन्नत्यभाजः औन्नत्यभाजश्च । श्रयतेः क्विप् तुक् । क-  
चित्प्रकाशान्प्रकटाननवगूढवृत्तींश्च । कचिदतिगह्वरानपि । अपिश्राथे । अप्रवेशान्,  
अन्यत्र गूढांश्च । इतीत्थं साम्यादपेतान्विषमरूपान्विषमवृत्तांश्च । अत एव गुरु-  
न्महतोऽपि पूज्यानपि गिरींस्तदा हरेर्बाहिनी सेना अतिचक्रामातीत्य गता,  
उल्लङ्घिता च । 'गुरोरप्यवल्लिख्य कार्याकार्यमजानतः । उत्पथप्रतिपन्नस्य परित्यागो  
विधीयते ॥' इति स्मरणादिति भावः । गुरुणामप्यतिक्रम इति विरोधेऽपिश-  
ब्दः । सचोक्तवैषम्यदोषोद्घाटनेन परिहृत इति विरोधाभासः । स च गुरुनिति  
वाच्यप्रतीयमानयोरभेदाध्यवसायाच्छेषमूलातिशयोक्त्युत्थापित इति संकरः ॥

स व्याप्तवत्या परितोऽपथान्यपि स्वसेनया सर्वपथीनया तया ।

अम्भोभिरुलङ्घिततुङ्गरोधसः प्रतीपनाम्नीः कुरुते स्म निम्नगाः ५७

स इति ॥ स हरिः परितः समन्तादपथान्यपमार्गानपि । 'पथो विभाषा' इ-  
ति निषेधविकल्पात् 'ऋक्पुः-' इत्यादिना समासान्तः । 'अपथं नपुंसकम्' इति  
नपुंसकत्वम् । व्याप्तवत्यापि सर्वान्पथो व्याप्नोतीति सर्वपथीना । 'तत्सर्वादेः-'  
इत्यादिना स्वप्रत्ययः । तया सर्वपथीनया तया स्वसेनया निमित्तेन अम्भोभिरुल-  
ङ्घितानि युगपदखिलसेनाप्रवेशेन प्रतीपगमनादुपर्याक्रान्तानि तुङ्गरोधांसि यासां  
ताः निम्नं गच्छन्तीति निम्नगा नद्यः प्रतीपनाम्नीः कुरुते स्म । प्रतिगता उत्तानगा  
भापो यासां ताः प्रतीपाः । 'ऋक्पुः-' इत्यादिना समासान्तः । 'द्वयन्तरूपसर्गे-  
भ्योऽप ईत्' इतीकारः । अथवा प्रतीपं निम्नगानामविरुद्धं नाम उत्तानगा इति  
नामधेयं यासां ताः प्रतीपनाम्नयः । 'अन उपधालोपिनोऽन्यतरस्याम्' इति ङीप् ।  
तास्तथा चकारेत्यर्थः । अत्र निम्नगानां प्रतीपनामासंबन्धेऽपि संबन्धोक्तेरतिशयोक्तिः ॥

यावद्रथगाहन्त न दन्तिनां घटास्तुरंगमैस्तावदुदीरितं खुरैः ।

क्षिप्तं समीरैः सरितां पुरः पतज्जलान्यनैषीद्रज एव पङ्कताम् ॥ ५८ ॥

यावदिति ॥ दन्तिनां घटा गजवजा यावच्च व्यगाहन्त न व्यलोढयंस्तावत्तु-  
रंगमैः कर्तृभिः खुरैः करणैरुदीरितमुत्थापितम् । अथ समीरैः मारुतैः क्षिप्तं वि-  
कीर्णम् । अत एव पुरो गजप्रवेशात्प्रागेव पतद्गजो भूरेणुरेव सरितां जलानि प-  
ङ्कतामनैषीन्निनाय । नयतेर्द्विकर्मकत्वालुङि वृद्धिः । अत्रापि सरितां पङ्कत्वासंब-  
न्धेऽपि संबन्धोक्तेः पूर्ववदतिशयोक्तिः ॥

रन्तुं क्षतोत्तुन्नितम्बभूमयो मुहुर्व्रजन्तः प्रमदं मदोद्धताः ।

पङ्कं करापाकृतशैबलांशुकाः समुद्रगाणामुदपादयन्निभाः ॥ ५९ ॥

रन्तुमिति ॥ रन्तुं क्रीडितुं क्षता एकत्र विपाणैरन्यत्र नक्षैश्च विदलिता वत्तु-  
ङ्गा नितम्बभूमयो रोधोभागाः श्रोणिभागाश्च यैस्ते । 'नितम्बो रोधसि स्कन्धे शि-  
खरेऽपि कटीरके' इति विश्वः । मुहुः प्रमदं हर्षं व्रजन्तः मदेन दानेन दर्पेण वोद्द-  
ताः । करैर्हस्तैरपाकृतानि शैबलानि अंशुकानीषांशुकानि यैस्ते इभाः समुद्रं गच्छ-  
न्तीति समुद्रगाणां समुद्रपत्नीनां नदीनाम् । 'एकाञ्चत्तरपदे णः' इति णत्वम् ।  
पङ्कं कर्दमं कलुषं चोदपादयन् । 'पङ्कोऽस्त्री कर्दमैनसोः' इति विश्वः । यथा मदो-  
द्धताः पराङ्गनानां दोषमुत्पादयन्ति तद्वदिति भावः । अत्र प्रस्तुतेभविशेषणादप्र-  
स्तुतस्त्रीसंग्रहणसाहसिकप्रतीतेः समासोक्तिः । स्त्रीपङ्कयोरभेदाध्यवसायादिति स्ते-  
षमूलातिशयोक्त्युत्थापितेति संकरः ॥

रुग्णोरुरोधःपरिपूरिताम्भसः समस्थलीकृत्य पुरातनीर्नदीः ।

कूलंकपौघाः सरितस्तथापराः प्रवर्तयामासुरिभा मदाम्बुभिः ॥ ६० ॥

रुग्णेति ॥ इभा रुग्णैर्भगैरुरुभिर्महज्जी रोधोभिस्तैः परिपूरिताम्भसः । मृक्षे-  
पशोषिताम्भस इत्यर्थः पुराभवाः पुरातनीः । 'सायंचिरम्-' इत्यादिना ट्युप्रत्ययः  
तुडागमश्च । 'टिड्ढाणञ्-' इत्यादिना ङीप् । नदीः समस्थलीकृत्य स्थलसमाः कृ-  
त्वा । मदाम्बुभिः स्वमदोदकैः कूलं कथन्तीति कूलंकयाः ओघा यासां ता उभयकू-  
लप्रवाहिन्योऽपरा अन्याः सरितः प्रवर्तयामासुः । एतेन गजसंपत्तिरुक्ता । अत्र  
नदीनां समस्थलत्वासंबन्धे मदाम्बूनां च सरित्त्वासंबन्धेऽपि तत्संबन्धोक्तेरतिश-  
योक्तिरिति सजातीयसंकरः ॥

पद्मैरनन्वीतवधूमुखस्युतो गता न हंसैः श्रियमातपत्रजाम् ।

दूरेऽभवन्भोजवलस्य गच्छतः शैलोपमातीतगजस्य निम्नगाः ॥ ६१ ॥

पद्मैरिति ॥ पद्मैरनन्वीता अप्राप्ता वधूमुखस्य सुत श्रीर्वाभिस्ताः । वधूमुख-  
श्रीजितपद्मा इत्यर्थः । अनन्वीतेति 'ईह गती' इति धातोः कर्मणि क्तः । हंसैरात-  
पत्रजां लज्जजन्यां श्रियं न गता अगताः । आतपत्रजितहंसश्रीका इत्यर्थः । निम्नगा  
नद्यः शैलोपमामतीताः शिलासाम्यमतिक्रान्ता गजा यस्मिन्त्यस्य गच्छतो भोजव-  
लस्य यादवसैन्यस्य दूरेऽभवन् । अतिव्यवहिता इत्यर्थः । अपकृष्टाश्चेति गम्यते । त-  
दभेदाध्यवसायेनैव निम्नगानां दूरभवनस्य तद्विशेषणपदार्थहेतुकत्वाच्छेषमूलाति-  
शयोक्तिरमुत्थापितः काव्यलिङ्गभेदः ॥

स्निग्धाञ्जनश्यामतनूभिरुन्नतैर्निरन्तराला करिणां कदम्बकैः ।

सेना सुधाक्षालितसौधसंपदां पुरां बहूनां परभागमाप सा ॥ ६२ ॥

स्निग्धेति ॥ स्निग्धाञ्जनमिव श्यामाभिस्तनूभिरुन्नतैः करिणां कदम्बकैर्निरन्त-



राला नीरन्ध्रा सा सेना सुधया लेपनविशेषेण क्षालिता धवलिताः सौधसंपदो  
यासां तासाम् । 'लेपभेदेऽमृते सुधा' इति वैजयन्ती । बहूनां पुरां पुरीणां पर-  
भागं विप्रकृष्टदेशमाप । दूरमतीत्य गतेत्यर्थः । वर्णोत्कर्षश्च परभागः । तदभेदा-  
ध्यवसायेन परभागास्तौ विशेषणगत्या श्यामकरिकदम्बकनैरन्तर्यस्य हेतुत्वात्पूर्वव-  
त्काव्यलिङ्गभेदः ॥

प्रासादशोभातिशयालुभिः पथि प्रभोर्निवासाः पटवेश्मभिर्विभुः ।  
नूनं सहानेन वियोगविरुद्धा पुरः पुरश्चरपि निर्ययौ तदा ॥६३॥

प्रासादेति ॥ पथि मार्गे प्रभोः कृष्णस्य निवासाः सेनानिवेशाः प्रासादशोभा-  
मतिशयालुभिरतिशायकैः । आलुचि शीङ्गग्रहणमपि कर्तव्यमित्यालुच्यत्ययः ।  
पटवेश्मभिः पटवस्त्रैर्विभुः तेनोत्प्रेक्ष्यते । तदा द्वारकानिर्याणकालेऽनेन कृष्णेन  
सह वियोगविरुद्धा विरहभीरुः पुरश्चरिद्वारकानगरलक्ष्मीरपि पुरोऽग्रे निर्ययौ  
निर्गता । नूनं द्वारकातो न भिद्यन्ते अस्य निवासाः शोभयेति भावः ॥

वर्ष्म द्विपानां विरुवन्त उच्चकैर्वनेचरेभ्यश्चिरमाचचक्षिरे ।  
गण्डस्थलार्घपगलन्मदोदकद्रवद्रुमस्कन्धनिलायिनोऽलयः ॥ ६४ ॥

वर्ष्मेति ॥ गण्डस्थलानामार्घपेण संघर्षेण गलता स्रवता मदोदकेन द्रवेष्व-  
र्द्रेषु द्रुमस्कन्धेषु निलीयन्त इति निलायिनस्तन्निवासिन उच्चकैर्विरुवन्तो गुञ्जन्तो-  
ऽलयः द्विपानां सेनागजानां वर्ष्म प्रमाणम् । 'वर्ष्म देहप्रमाणयोः' इति विश्वः ।  
वनचरेभ्यः किरातेभ्यः चिरमाचचक्षिरे । इयन्तो गजा इत्याख्यातवन्त  
इत्यर्थः । गजवर्ष्मानुमापकेष्वलिपु विरावयोगादाख्यातानमुत्प्रेक्ष्यते । वाचकाप्रयो-  
गाद्व्योत्प्रेक्षा ॥

आयामवद्भिः करिणां घटाशतैरधःकृताट्टालकपङ्क्तिरुच्चैः ।  
दृष्यैर्जितोदग्रगृहाणि सा चमूरतीत्य भूयांसि पुराण्यवर्तत ॥६५॥

आयामेति ॥ आयामो दैर्घ्यं सोऽस्ति येषां तद्वद्भिः । आयतैरित्यर्थः । करि-  
णां संबन्धिभिर्घटाशतैर्व्यूहशतैः । 'करिणां घटना घटा' इत्यमरः । अधःकृतास्ति-  
रस्कृता अट्टालकपङ्क्तयोऽट्टश्रेण्यो यया सा । 'अट्टास्वट्टालकः स्मृतः' इति वैजयन्ती ।  
सा चमूरुच्चकैरुन्नतैर्दृष्यैः पटमण्डपैः जितान्युदग्राणि गृहाणि येषां तानि भूयांसि  
पुराण्यतीत्यावर्तत । अतिक्रम्य गतेत्यर्थः । शोभया अतिशय्य स्थितेति च ग-  
म्यते । तदभेदाध्यवसायेन श्लेषमूलातिशयोक्त्युत्थापितं पूर्ववत्पदार्थहेतुकं काव्य-  
लिङ्गम् ॥

अथ हरिसेनाः कालिन्दीं प्रत्यासेदुरित्याह—

उद्धृतमुच्चैर्ध्वजिनीभिरंशुभिः प्रतप्तमभ्यर्णतया विवस्वतः ।  
आहादिकङ्कारसमीरणाहते पुरः पपाताम्भसि यामुने रजः ॥६६॥

उद्धूतमिति ॥ ध्वजिनीभिः सेनाभिरुच्चैरुद्धूतमूर्ध्वं क्षितम् । अत एव अभ्य-  
र्णतयान्तिकतया । 'उपकण्ठान्तिकाभ्यर्णा' इत्यमरः । विवस्वतोऽशुभिः प्रतप्तम् ।  
प्रतप्तमिवेत्यर्थः । अत एव व्यञ्जकाप्रयोगाद्भ्रम्योत्प्रेक्षा । आह्लादिन आह्लादका ये  
कङ्कारसमीरणाः सौगन्धिकमारुताः । 'सौगन्धिकं तु कङ्कारम्' इत्यमरः । तैरा-  
हते कम्पिते यामुने यमुनासंबन्धिन्यम्भसि पुरोऽग्रे रजो धूलिः पपात । संत-  
प्ता हि संतापमसहमानाः पुरो धाकित्वा कचन शिशिरे पयसि पतन्तीति भावः ॥

अथ चतुर्भिर्यमुनां वर्णयति—

या धर्मभानोस्तनयापि शीतलैः स्वसा यमस्यापि जनस्य जीवनैः ।  
कृष्णापि शुद्धेरधिकं विधातृभिर्विहन्तुमंहांसि जलैः पटीयसी ॥ ६७ ॥

येत्यादि ॥ या यमुना धर्मभानोरुष्णांशोस्तनयापि सती शीतलैरपि । अपि-  
र्विरोधे । स चोष्णजातायाः शैत्यानुपपत्तेरिति भावः । यमस्यान्तकस्य स्वसापि  
जनस्य जीवनैरुज्जीवकैः । अत्राप्येकोदराणां भिन्नक्रियानुपपत्तेर्विरोधः । 'का-  
लिन्दी सूर्यतनया यमुना शमनस्वसा' इत्युभयत्राप्यमरः । किंच । कृष्णा कृ-  
ष्णवर्णा मलिना च तथापि शुद्धैर्मलयस्याधिकं विधातृभिः संपादकैर्जलैरंहांसि  
पापानि विहन्तुं पटीयसी समर्थतरा । अत्र यमुनातज्जलगतत्वेन निर्दिष्टयोगुण-  
क्रिययोर्विरोधेन त्रिषु विरोधेषु संसृष्टेषु तृतीयः कृष्णेति श्लेषप्रतिभोत्थापित  
इति संक्षेपः ॥

यस्या महानीलतटीरिव द्रुताः

प्रयान्ति पीत्वा हिमपिण्डपाण्डुराः ।

कालीपरस्ताभिरिवानुरञ्जिताः

क्षणेन भिन्नाञ्जनवर्णतां घनाः ॥ ६८ ॥

यस्या इति ॥ हिमपिण्डपाण्डुरा हिमसङ्गशुभ्राः घना मेघाः द्रुता द्रवीकृता  
महानीलतटीरिन्द्रनीलस्थलानीव कालीः कृष्णवर्णाः । 'जानपद-' इत्यादिना  
लीप् । यस्याः कालिन्ध्या अपः पीत्वा ताभिः पीताभिरश्निरनुरञ्जिता इव क्षणेन  
भिन्नाञ्जनवर्णतां स्नेहसृदितकज्जलवर्णतां प्रयान्ति । अत्र तटीरिवानुरञ्जिता इ-  
वेति चोत्प्रेक्षया संकीर्णं घनानामञ्जनोपमेति संग्रहः ॥

व्यक्तं वलीयान्यदि हेतुरागमादपूरयत्सा जलधिं न जाह्नवी ।

गाङ्गौघनिर्भस्मितशंभुकंधरासवर्णमर्णः कथमन्यथास्य तत् ॥ ६९ ॥

व्यक्तमिति ॥ हेतुयुक्तिः । अनुमानमिति यावत् । आगमाद्गङ्गा सागरपूरिणी-  
त्यागमप्रमाणात् । वलीयान्यदि प्रबलश्रेत् सा यमुना जलधिमपूरयत् । जहोर-  
पत्यं स्त्री जाह्नवी नापूरयत् व्यक्तं सत्यमित्युत्प्रेक्षा । कुतः । अन्यथा विपर्यये  
अस्य जलधेः तत्प्रसिद्धमर्णोऽम्भः । 'अम्भोऽर्णस्तोयपानीयम्' इत्यमरः । गाङ्गेन



गङ्गासंबन्धिना ओषेन प्रवाहेण निर्भस्मिताया निर्भस्मीकृतायाः शंभुकंधराया ह-  
रकण्डस्य सवर्ण समानवर्णम् । कृष्णवर्णमित्यर्थः । 'ज्योतिर्जनपद-' इत्यादिना  
समानस्य सभावः । अन्यथा गङ्गायस्य धावल्याद्धवलमेव स्यात् । तथा च प्रा-  
वाह्वनवाक्यवदागमोऽप्यन्यथा नेय इति कवेराशयः ॥

अभ्युद्यतस्य क्रमितुं जवेन गां तमालनीला नितरां धृतायतिः ।  
सीमेव सा तस्य पुरः क्षणं बभौ बलाम्बुराशेर्महतो महापगा ७०  
॥ कलापकम् ॥

अभीति ॥ तमालवल्लीला कृष्णा नितरां धृतायतिरत्यन्तं कृतदैर्घ्या सा म-  
हापगा महानदी यमुना । जवेन गां भुवं क्रमितुमाक्रमितुमभ्युद्यतस्योद्युक्तस्य  
तस्य महतो बलाम्बुराशेः सेनासमुद्रस्य पुरोऽग्रे क्षणं सीमेव वेलेव बभावित्यु-  
त्प्रेक्षा । क्षणमिति क्षणमात्रनिरोधिकाभवत् । अनन्तरमेव तरणादिति भावः ॥  
लोलैररिचैश्वरणैरिवाभितो जवाद्भ्रजन्तीभिरसौ सरिज्जनैः ।  
नौभिः पतेरे परितः पुवोदितभ्रमीनिमीललुलनावलम्बितैः ॥ ७१ ॥

लोलैरिति ॥ अभितः उभयतो लोलैश्चलद्भिररिचैः केनिपातकदण्डैः । 'क्षेप-  
णी स्यादरिग्रं केनिपातकः' इत्यमरः । चरणैः पादैरिवेत्युत्प्रेक्षा । जवाद्भ्रजन्तीभि-  
र्गच्छन्तीभिर्नौभिः साधनैरसौ सरिद्यमुना कर्म, पुवेनोदिता नौवेगेनोत्पन्ना भ्रमी  
भ्रान्तिस्तस्या भयान्निमीलन्तीभिर्भयादक्षिनिमीलनं कुर्वतीभिर्लुलनावलम्बि-  
तैर्जनैः कर्तृभिः परितः सर्वतः । सर्वोभयार्थे वर्तमानाभ्यां पर्यभिभ्यां तसिबिधा-  
नात् । प्रतेरे प्रतीर्णा ॥

तत्पूर्वमसद्वयसं द्विपाधिपाः क्षणं सहेलाः परितो जगाहिरे ।  
सद्यस्ततस्तेरुनारतस्रुतस्वदानवारिप्रचुरीकृतं पयः ॥ ७२ ॥

तत्पूर्वमिति ॥ द्विपाधिपा महागजाः । पूर्वं प्रथमं असौ प्रमाणमस्यांसद्व-  
यसमंसप्रमाणम् । तेषां तथोन्नतत्वादिति भावः । 'प्रमाणे द्वयसज्-' इति द्वयस-  
त्प्रत्ययः । तत्तथा गम्भीरं पयो यमुनाजलं सहेलाः सावज्ञाः । परितो जगाहिरे  
प्रविशन्ति स्म । ततः प्रवेशानन्तरं सद्योऽविलम्बेन अनारतमविच्छिन्नं स्रुतेन  
खवता स्वदानवारिणा स्वमदोदकेन प्रचुरीकृतं बहुलीकृतं तत्पयस्तेरुः तरन्ति  
स्म । अत्रातिगम्भीरस्याप्यम्भसोऽसद्वृत्तत्वातिशयोक्त्या गजानामौन्नत्यं पुनस्तस्मैव  
तन्मदाम्बुसंभेदतात्पर्योक्त्या तेषां मदातिरेकश्च व्यज्यते ॥

प्रोथैः स्फुरद्भिः स्फुटशब्दमुन्मुखैस्तुरंगमैरायतकीर्णवालधि ।  
उत्कर्णमुद्वाहितधीरकंधरैरतीर्यताग्रे तददत्तदृष्टिभिः ॥ ७३ ॥

प्रोथैरिति ॥ स्फुटशब्दं स्पष्टध्वनं यथा तथा स्फुरद्भिश्चलद्भिः प्रोथैर्वीणाभि-

स्फुलङ्गितैः । 'धोणा तु प्रोथमस्त्रियाम्' इत्यमरः । उन्मुखैरुर्ध्वस्तथा उत्कर्णमु-  
ल्लमितकर्णं यथा तथा उद्गाहिता ऊर्ध्वं प्रसारिता धीरा निश्चलाः कंधरा ग्रीवा  
येषां तैरग्रे पुरः तटे दत्तदृष्टिभिस्तुरंगमैरायताः प्रसारिताः कीर्णाः विक्षिप्ता बाल-  
धयो यस्मिन्कर्मणि तद्यथा तथातीर्यत अतारि । सरिदिति शेषः । कर्मणि लङि  
यक् । स्वभावोक्तिः ॥

तीर्त्वा जवेनैव नितान्तदुस्तरां नदीं प्रतिज्ञामिव तां गरीयसीम् ।  
शृङ्गैरपस्कीर्णमहत्तटीभुवामशोभतोच्चैर्नदितं ककुब्रताम् ॥ ७४ ॥

तीर्त्वेति ॥ नितान्तदुस्तरामतिमहत्तयात्यन्ताशक्यतरणां तां नदीं गरीय-  
सीमतिदुस्तरां प्रतिज्ञामिव जवेन वेगेनैव तीर्त्वा शृङ्गैर्विषाणैरपस्कीर्णा आले-  
खिता महत्तटीभुवस्तीरप्रदेशास्तेषाम् । 'अपाच्चतुष्पाच्छकुनिष्वालेखने' इति  
किरतेः कालपूर्वतः सुडागमः । ककुब्रतामुच्चैस्तरं नदितं नादः अशोभत । उपमा-  
संकीर्णा स्वभावोक्तिः ॥

सीमन्त्यमाना यदुभूभृतां बलैर्बभौ तरङ्गिर्गवलासितद्युतिः ।

सिन्दूरितानेकपक्कणाङ्किता तरङ्गिणीवेणिरिवायता भुवः ॥ ७५ ॥

सीमन्त्यमानेति ॥ तरङ्गिर्यदुभूभृतां यादवभूपानां बलैः सैन्यैः सीमन्त्य-  
माना सीमन्तवती क्रियमाणा । सीमन्तवच्छब्दात् 'तत्करोति-' इति ण्यन्ता-  
त्कर्मणि लट् : शानजादेशः णाविष्टवद्भावाद्दिन्मतोलुक् । गवलासितद्युतिः  
माहिषविषाणमेचकप्रभा । 'गवलं माहिषं शृङ्गम्' इत्यमरः । सिन्दूरिताः  
सिन्दूरवङ्कृताः । सिन्दूरशब्दात् 'तत्करोति-' इति ण्यन्तात्कर्मणि क्तः । णावि-  
ष्टवद्भावाद्दिन्मतोलुक् । तैरनेकपैद्विपैः कंकणैः शेखरैरङ्किता चिह्निता । 'कंकणं  
शेखरे हस्तसूत्रमण्डनयोरपि' इति विश्वः । तरङ्गिणी यमुना नदी आयता दीर्घा  
भुवो वेणिरिव बभौ इत्युत्प्रेक्षा ॥

अव्याहतक्षिप्रगतैः समुच्छ्रिताननुज्झितद्राधिमाभिर्गरीयसः ।

नाव्यं पयः केचिदतारिपुर्भुजैः क्षिपद्भिरूर्मीनपरैरिवोर्मिभिः ॥ ७६ ॥

अव्याहतेति ॥ अव्रोर्मीणां भुजानां विशेषणान्युभयविपरिणामेन योज्यानि ।  
केचिज्जनाः नावा तार्यं नाव्यम् । 'नाव्यं त्रिलिङ्गं नौतार्यम्' इत्यमरः । 'नौवयो-  
धर्म-' इत्यादिना यत्प्रत्ययः । पयो जलं अव्याहतक्षिप्रगतैरप्रतिहतशीघ्रगम-  
नैरनुज्झितो द्राधिमा दैर्घ्यं यैस्तैः । अतिदीर्घैरित्यर्थः । समुच्छ्रितानुज्झतान्गरी-  
यसो गुरुतरानूर्मीन्क्षिपद्भिरत एवापरैरूर्मिभिरिव स्थितैरित्युत्प्रेक्षा । भुजैर्बाहु-  
भिरतारिपुस्तन्नि स्त । तरेलङि सिचि वृद्धिरिडागमः ॥

विदलितमहाकूलामृक्षणां विषाणविघट्टनै-

रलघुचरणाकृष्टग्राहां विषाणिभिरुन्मदैः ।



सदसि सरितं सा श्रीभर्तुर्बृहद्रथमण्डलैः

स्खलितसलिलामुलङ्घ्यैनां जगाम वरूथिनी ॥ ७७ ॥

इति श्रीमाघकृतौ शिशुपालवधे महाकाव्ये श्र्यङ्के

प्रयाणवर्णनो नाम द्वादशः सर्गः ॥ १२ ॥

विदलितेति ॥ सा प्रकृता श्रीभर्तुः कृष्णस्य वरूथिनी सेना वक्ष्यामनहुहां विषाणविघट्टनैः शृङ्गाघातैर्विदलितानि महाकूलानि यस्यास्तां उन्मदैरुद्धतमदैर्विपाणिभिरलघुभिर्गुरुभिश्चरणैः पादैराकृष्टा बहिर्नीता ग्राहा जलग्राहा यस्यास्तां वृहद्ग्री रथमण्डलै रथसमूहैः स्खलितानि व्याकुलीकृतानि सलिलानि यस्यास्तामेनां सरितं यमुनां सपदि उलङ्घ्य जित्वा । तीर्थैत्यर्थः । भुक्त्वेवेति गम्यते । विशेषणसामर्थ्यात् । जगाम । अत्र जयस्य विशेषणगत्या कूलदलनादिहेतुकत्वात्काव्यलिङ्गभेदः । हरिणी वृत्तम् । 'भवति हरिणी न्तौ श्री स्त्री गो रसान्बुधिविष्टपैः' इति लक्षणात् ॥

इति श्रीमहोपाध्यायकोलाचलमल्लिनाथसूरिविरचितायां शिशुपालवध-

काव्यव्याख्यायां सर्वकथाख्यायां द्वादशः सर्गः ॥ १२ ॥

## त्रयोदशः सर्गः ।

यमुनामतीतमथ श्रुश्रुवानमुं तपसस्तनूज इति नाधुनोच्यते ।

स यदाचलन्निजपुरादहर्निशं नृपतेस्तदादि समचारि वार्तया ॥ १॥

यमुनामिति ॥ अथ यमुनातरणानन्तरं तपसस्तनूजो धर्मनन्दनः अधुना यमुनामतीतममुं हरिं श्रुश्रुवान् । 'भाषायां सदवसश्रुवः' इति कसुप्रत्ययः । इति नोच्यते किंतु स हरिर्यदा निजपुरादचलत्तबलनमादिर्यस्मिन्कर्मणि तत्तदादि तत्प्रभृति । अहश्च निशा चाहर्निशम् । समाहारे द्वन्द्वैकवद्भावे अत्यन्तसंयोगे द्वितीया । नृपतेर्धर्मराजस्य वार्तया इह निविष्ट इतो निर्गत इति वृत्तान्तेन समचारि संचरितम् । आगतमिति यावत् । भावे लुङ् । संनिहितयमुनातरणवृत्तान्तवज्जवहितसकलदैर्नदिनवृत्तान्तो निजनगरप्रस्थानात्प्रभृति प्रतिक्षणमागत एवेत्यर्थः । अस्मिन्सर्गे मञ्जुभाषिणी वृत्तम् । 'सजसा जगौ भवति मञ्जुभाषिणी' इति लक्षणात् ॥

यदुभर्तुरागमनलब्धजन्मनः प्रमदादमानिव पुरे महीयसि ।

सहसा ततः स सहितोऽनुजन्मभिर्वसुधाधिपोऽभिमुखमस्य निर्ययौ

यदुभर्तुरिति ॥ ततो हरेर्यमुनोत्तरणश्रवणानन्तरं स वसुधाधिपो धर्मराजः यदुभर्तुर्हरेरागमनेन लब्धजन्मनो लब्धोदयात् । जातादित्यर्थः । प्रमदाद्वर्षात् । 'प्रमदसंमदौ हर्षे' इत्यप्रत्ययान्तो निपातः । महीयस्यतिविपुलेऽपि पुरे भमान्

हर्षकृतशरीरवृद्धेरिवापरिमितविकाशः सन्नित्युत्प्रेक्षा । सहसा अनुजन्मभिरनुजैः सहितोऽस्य हरेरभिमुखं निर्ययौ नगराज्जिगत इत्यर्थः ॥

रभसप्रवृत्तकुरुचक्रदुन्दुभिध्वनिभिर्जनस्य बधिरीकृतश्रुतेः ।

समवादि वक्तृभिरभीष्टसंकथाप्रकृतार्थशेषमथ हस्तसंज्ञया ॥ ३ ॥

रभसेति ॥ रभसो हर्षः । 'रभसो वेगहर्षयोः' इति विश्वः । तेन प्रवृत्तैः कुरुचक्रदुन्दुभिध्वनिभिः कौरवसेनातूर्यघोषैः, बधिरीकृतश्रुतेर्विकलीकृतश्रोत्रेन्द्रियस्य श्रोतृजनस्य, वक्तृभिः कथकैरभीष्टसंकथास्विष्टालापेषु प्रकृतस्य वक्तुं प्रकान्तस्याभिधेयस्य शेषं वक्तव्यावशिष्टम्, अथ बाधिर्यानन्तरं हस्तसंज्ञया हस्तसंकोचेन समवादि संवादितम् । श्रीकृष्णस्यागमनसंतोषात्तथा दुन्दुभीनाजघ्नुः यथा कण्ठोक्तशेषं करसंज्ञया निष्पाद्यत इत्यर्थः । अत्र बधिरीकरणस्य जनविशेषणद्वारा हस्तसंज्ञया वदनहेतुत्वात्काव्यलिङ्गभेदः ॥

अपदान्तरं च परितः क्षितिक्षितामपतन्दुतभ्रमितहेमनेमयः ।

जविमारुताञ्चितपरस्परोपमक्षितिरेणुकेतुवसनाः पताकिनः ॥ ४ ॥

अपदेति ॥ द्रुतं शीघ्रं भ्रमिताः परिवर्तिताः हेमनेमयः कनकचक्रान्ता येषां ते । 'चक्रधारा प्रधिर्नेमिः' इति हलानुबन्धः । अत एव जविना वेगवता मारुतेनाञ्चितानि कम्पितानि परस्परमुपमान्तीति परस्परोपमान्यन्योन्यसदृशानि क्षितिरेणुकेतुवसनानि स्वोत्थापितभूरेणवःस्वारोपितध्वजपटाश्च येषां ते, क्षितिं क्षियन्तीशते इति क्षितिक्षितः क्षितीशः । 'क्षि ऐश्वर्ये वासे' इति धातोस्तौदादिकात्किपितुक् । क्षितिपतिष्वेवासौ क्षितिक्षिदिति भट्टमल्लः । तेषां संबन्धिनः पताकाः सन्तीति पताकिनो रथाः । व्रीह्यादित्वादिनिः । परितः सर्वतः नास्ति पदस्यान्तरमवकाशो यस्मिन्कर्मणि तदपदान्तरं संसक्तं यथा तथा । 'संसक्ते त्वय्यवहितमपदान्तरमित्यपि' इत्यमरः । अपतन्नधावन् । अत्र राष्ट्रवर्णने रेणूनां केतूनां च प्रकृतत्वात्केवलप्रकृतास्पदा तुल्ययोगिता । तथा च परस्परोपमेति विशेषणाद्रेणुवत्केतवः, केतुवच्च रेणव इत्युपमेयोपमया के रेणवः के केतव इति संशयश्च व्यङ्ग्यत इत्यलङ्कारेणालङ्कारध्वनिः ॥

द्रुतमध्वनन्नुपरिपाणिवृत्तयः पणवा इवाश्वचरणक्षता भुवः ।

ननृतुश्च वारिधरधीरवारणध्वनिहृष्टकूजितकलाः कलापिनः ॥ ५ ॥

द्रुतमिति ॥ अश्वचरणक्षतास्तुरगसुरवहृता भुव उपरि पृष्ठभागे पाणिवृत्तयः पाणिताडनानि येषां ते उपरिपाणिवृत्तयः पणवा वाद्यविशेषा इवेत्युपमा । द्रुतं द्रुततरमेवाध्वनन्ध्वनन्ति स्म । 'द्रुतं शीघ्रम्' इत्यमरः । वारिधरशब्देन तद्गजितं लक्ष्यते । तद्बद्धीरगम्भीरैर्वारणध्वनिभिर्गजबृंहणैर्हृष्टा अत एव कूजितकलाः । कूजिता इत्यर्थः । ततो विशेषणसमासः । कलापा येषां सन्तीति कलापिनो यद्दि-



णश्च ननृतुर्नृत्यन्ति स्म । अत्रोपमयोः संसृष्टिः । वारिधरोपमया कलापिनां गज-  
वृंहितेषु घनगर्जिताद्भ्रान्तिमन्तरेण नृत्यासंभवाद्भ्रान्तिमदलंकारो व्यज्यत इत्यलं-  
कारेणालंकारध्वनिः ॥

व्रजतोरपि प्रणयपूर्वमेकतां ककुराधिनाथकुरुनाथसैन्ययोः ।

रूपे विषाणिभिरनुक्षणं मिथो मदमूढबुद्धिषु विवेकिता कुतः॥६॥

व्रजतोरिति ॥ तदा तस्मिन्समये ककुराधिनाथकुरुनाथसैन्ययोः हरिपार्थ-  
सैन्ययोः प्रणयपूर्वं स्नेहपूर्वकमेकतामैक्यं व्रजतोरगच्छतोः सतोरपि विषाणिभिरभ-  
यसेनावर्तिभिः गजैरनुक्षणं प्रतिक्षणं मिथः परस्परं रूपे चुकुधे । भावे लिङ् ।  
तथाहि मदेन मूढबुद्धिषु विपरीतप्रज्ञेषु विवेकिता कार्याकार्यविचारिता कुतः ।  
नास्त्येवेत्यर्थः । अथ तेषां स्वामिसौहार्देऽपि स्वयं विरोधिता न दोषायेति भावः ।  
सामान्येन विशेषसमर्थनरूपोऽर्थान्तरन्यासः ॥

अवलोक एव नृपतिः स्म दूरतो रभसाद्रथादवतरीतुमिच्छतः ।

अवतीर्णवान्प्रथममात्मना हरिर्विनयं विशेषयति संभ्रमेण सः॥७॥

अवलोक इति ॥ दूरतो दूरादवलोक्य हरेर्दर्शनं एव रभसाद्रथादवतरी-  
तुमवरोदुम् । 'वृतो वा' इति विकल्पादीर्घः । इच्छतो नृपतेर्धर्मराजात्प्रथमम् ।  
तदवतरणात्पूर्वमेवेत्यर्थः । आत्मना स्वयमेव । प्रकृत्यादिस्वात्तृतीया । अवतीर्ण-  
वान्प्रथादवरूढः सन् । 'निष्ठा' इति तरतेः कवतुप्रत्ययः 'कृत इद्धातोः' इतीत्वं  
'बोरुपधाया दीर्घः', 'रदाभ्याम्-' इति निष्ठानत्वे 'रपाभ्याम्-' इति णत्वम् ।  
स हरिः संभ्रमेण त्वराविशेषेण विनयं मानौन्द्वयं विशेषयति स्मातिशाययति  
स्म । एतेन हरेः पूज्यविषयो रत्याख्यो भावो ध्वन्यते ॥

वपुषा पुराणपुरुषः पुरः क्षितौ परिपुङ्ग्वमानपृथुहारयष्टिना ।

भुवनैर्नतोऽपि विहितात्मगौरवः प्रणनाम नाम तनयं पितृष्वसुः८

वपुषेति ॥ पुराणपुरुषो हरिः सर्वलोकज्येष्ठोऽपीति भावः । तथा भुवनैर्नतो  
नमस्कृतोऽपि विहितं संपादितमात्मनो गौरवमुत्कर्षो येन स सन् । पूज्येषु नम-  
स्वाया औन्नत्यहेतुत्वादिति भावः । अत एवात्र विचित्रालंकारः । 'विचित्रं स्ववि-  
रूढस्य फलस्य स्वात्समुद्यमे' इति लक्षणात् । पुरः क्षितावप्रभूमौ परिपुङ्ग्वमाना  
परितः पुञ्जीक्रियमाणा पृथुः स्थूलो हारो मुक्तावलिर्यष्टिरिव यस्य तेन वपुषा  
शरीरेण । नत्वञ्जलिमात्रेण । तथास्य पूज्यत्वादिति भावः । पूज्यत्वे हेतुमाह—  
पितृष्वसुस्तनयमिति पितृभगिनीपुत्रम् । धर्मराजमित्यर्थः । 'विभाषा स्वस्वपत्योः'  
इत्यस्य वैकल्पिकत्वेन पठ्या लुक् । 'मातृपितृभ्यां स्वसा' इति पत्वम् । नाम  
प्रकाशं प्रणनाम । प्रणामं कृतवानित्यर्थः । प्रपूर्वाञ्चमेर्लिङ् । 'उपसर्गादसमासे-  
ऽपि णोपदेशस्य' इति णत्वम् । अत्रापि पूर्ववद्भावध्वनिः । भुवनैर्नतोऽपि हरि-  
र्लोकयात्रानुवर्ती स्वयमेनं नतवानिति विरोधाभासोऽलंकारो विचित्रेणोक्तेन  
संकीर्णः नामनामेति वृत्त्यनुप्रासभेदश्च संसृष्ट इत्याद्युक्तम् ॥

मुकुटांशुरञ्जितपरागमग्रतः स न यावदाप शिरसा महीतलम् ।

क्षितिपेन तावदनपेक्षितक्रमं भुजपञ्जरेण रभसादगृह्यत ॥ ९ ॥

मुकुटेति ॥ स हरिमुकुटांशुभी रञ्जितः स्ववर्णमापादितः परागो रेणुर्यस्य तदग्रतः पुरतो महीतलं शिरसा यावन्नाप । नास्पृशदित्यर्थः । तावत्क्षितिपेन धर्मराजेनानपेक्षितक्रमं अनपेक्षितः क्रमः परिपाटी यस्मिन्कर्मणि तत्तथा । भुजाभ्यामेव पञ्जरेणेति रूपकम् । रभसाद्देगादगृह्यत गृहीतः । प्रणामक्रियासमाप्तेः प्रागेवोत्थाप्याश्लिक्षदित्यर्थः ॥

न ममौ कपाटतटविस्तृतं तनौ मुरवैरिवक्ष उरसि क्षमाभुजः ।

भुजयोस्तथापि युगलेन दीर्घयोर्विकटीकृतेन परितोऽभिपस्वजे १०

नेति ॥ कपाटतटविस्तृतं मुरवैरिणो हरेर्वक्षः, तनावलपे क्षमाभुजो धर्मराजस्योरसि न ममौ । न परिमितमित्यर्थः । तथापि विकटीकृतेन विपुलीकृतेन दीर्घयोर्भुजयोर्युगलेन परितः समन्तादभिपस्वजे आलिङ्गितम् । वक्षसा भुजाभ्यां च कथंचित्परिच्छिन्नमभूज तु वक्षसैवेत्यर्थः । 'सदिस्वजोः परस्य लिटि' इति धातुसकारस्य पत्वनिषेधात्स्थादित्वेऽप्यभ्यासस्यैव पत्वम् । अत्र हरिवक्षसो वैपुल्यादतिशयद्योतनाय नृपवक्षःसंमानेऽप्यसंमानोक्तेः संबन्धेऽसंबन्धरूपातिशयोक्तिश्च । अनयोश्च स्वतःसिद्धकविप्रौढोक्तिसिद्धयोरप्यतिशययोरभेदाध्यवसायादुत्थानमिति रहस्यम् ॥

गतया निरन्तरनिवासमध्युरः परिनाभि नूनमवमुच्य वारिजम् ।

कुरुराजनिर्दयनिपीडनाभयान्मुखमध्यरोहि मुरविद्विषः श्रिया ११

गतयेति ॥ नाभ्यां परिनाभि । विभक्त्यर्थेऽव्ययीभावः । वारिजम् । नाभिकमलमित्यर्थः । अवमुच्य विहाय अध्युर उरसि । विभक्त्यर्थेऽव्ययीभावः । निरन्तरं सततं गतया प्राप्तया श्रिया शोभया, रमया च नाभिसरोजत्यागेनात्र निवासेन तस्मादपहृतमिति प्वनितम् । कुरुराजस्य या निर्दयनिपीडना गाढाश्लेषरूपा ततो भयान्मुरवैरिणो मुरद्विषो मुखमध्यरोहि अधिरूढम् । भीता बुधमारोहन्तीति लोकवेदयोः प्रसिद्धमिति भावः । नूनमित्युत्प्रेक्षा । अत्र वाच्यायाः सुहृदाश्लेषप्रभावायाः शोभायाः श्रियेति श्लेषमहिम्ना प्रतीयमानया रमया सहामेदाध्यवस्थायात्क्रमेण नाभिसुखकमलाधारसंबन्धाभिधानाच्छ्लेषमूलातिशयोक्त्युरथापितः पर्यायभेदः । 'क्रमेणैकमनेकस्मिन्नाधारे वर्तते यदि । एकस्मिन्नथ वानेकं पर्यायालंकृतिर्मता ॥' इति लक्षणात् । तदुपजीविता श्रीमुखमारोहणस्य भयहेतुकत्वकथनादुत्प्रेक्षेत्यनयोरङ्गाङ्गिभावेन संकरः ॥

शिरसि स्म जिघ्रति मुरारिवन्धने छलवामनं विनयवामनं तदा ।

यशसेव वीर्यविजितामरद्रुमप्रसवेन वासितशिरोरुहे नृपः ॥१२॥

शिरसीति ॥ नृपो धर्मराजः मुरारिवन्धने पुरा बलिवन्धने छलवामनं



कपटवामनं तदा पार्थोपपत्तिसमये तु विनयवामनम् । विनयनन्नमित्यर्थः । तं हरिमिति शेषः । वीर्यविजितामरद्रुमप्रसवेन पारिजातहरणे शौर्यलब्धपारिजातकुसुमेन यशसेव पारिजातविजयप्रसूतयेव कीर्त्येत्युत्प्रेक्षा । वासितशिरोरुहे सुरमित्केशे शिरसि जिघ्रति स्म । 'प्रवासादेव मूर्धन्यवघ्राणम्' इति स्मरणात् । पुरा किल भगवान्सत्यभामाप्रीतये बलादिन्द्रलोकादपहृत्य पारिजातं निजगृहे प्यारोपितवानिति कथाप्रानुसंधेया ॥

सुखवेदनाहपितरोमकूपया शिथिलीकृतेऽपि वसुदेवजन्मनि ।

कुरुभर्तुरङ्गलतया न तत्पजे विकसत्कदम्बनिकुरम्बचारुता ॥ १३ ॥

सुखेति ॥ वसुदेवाजन्म यस्य तस्मिन्वसुदेवजन्मनि वासुदेवे । जन्मोत्तरपदत्वाद्वाधिकरणो बहुव्रीहिर्वामनवचनादित्युक्तं प्राक् । शिथिलीकृतेऽपि विश्लेषिते सत्यपि सुखवेदनया आलिङ्गनसुखानुभवेन हपिता इहता रोमकूपा रोममूलानि यस्यां तथा । 'हपेलोमसु' इतीडागमः । कुरुभर्तुर्धर्मराजस्याङ्गलतया विकसतः कदम्बनिकुरम्बस्य कदम्बकुसुमसमूहस्य चारुता कामनीयकं न तत्पजे न त्यक्ता । किंतु स्वीकृतेत्यर्थः । आश्लेषापगमेऽपि तज्जन्मसुखानुवृत्त्या तत्कार्यस्य रोमहर्षस्यानुवृत्तिरिति तात्पर्यार्थः । अत एव शिथिलीकृते हपितरोमकूपयेत्यकारणकार्यकथनाद्विभावना तदपेक्षया चेयमुत्पन्ना कदम्बनिकुरम्बचारुतानिदर्शना तथा सहाङ्गेन संकीर्यते ॥

इतरानपि क्षितिभुजोऽनुजन्मनः प्रमनाः प्रमोदपरिफुल्लचक्षुषः ।

स यथोचितं जनसभाजनोचितः प्रसभोद्धृतासुरसभोऽसभाजयत्

इतरानिति ॥ जनसभाजनोचितः सर्वजनसंभावनार्हः प्रसभेन बलादुद्धृता असुरसभासुरसङ्घो येन सः प्रमनाः हृष्टचित्तः स हरिः प्रमोदपरिफुल्लचक्षुषो हर्षोत्फुल्लनेत्रानितरान्भीमादीन्क्षितिभुजो नृपस्यानु पश्चाजन्म येषां ताननुजन्मनोऽनुजान्यथोचितं यथार्हमसभाजयत्सभाजयति स्म । आलिङ्गनादिभिरानन्दयामासेत्यर्थः । 'आनन्दनसभाजने' इत्यमरः । 'सभाज प्रीतिदर्शनयोः' इति धातोश्चौरादिकाहुः ॥

समुपेत्य तुल्यमहसः शिलाघना-

न्यनपक्षदीर्घतरबाहुशालिनः ।

परिशिश्लिषुः क्षितिपतीन्क्षितीश्वराः

कुलिशात्परेण गिरयो गिरीनिव ॥ १५ ॥

समिति ॥ तुल्यमहसः समतेजस्कान्, शिला इव शिलाभिश्च घनान्दण्डान् घनैः पक्षैरिव दीर्घतरबाहुभिः बाहुभिरेव पक्षैश्च शालन्त इति तथोक्तानेवभूतान्क्षितिपतीनेवभूताः क्षितीश्वराः समं युगपदेत्यागत्य । आश्पूर्वादिणः क्त्वो ल्यपि तुक् । कुलिशात्परेण परतः । कुलिशक्षतेः पूर्वमित्यर्थः । संप्रत्यसंभवादिति भावः । परेणेति

विभक्तिप्रतिरूपकमव्ययम् । गिरयो गिरीनिव परिशिष्टिपुरालिङ्गितवन्तः । उपमा ॥

इभकुम्भतुङ्गघटिते तरेतरस्तनभारदूरविनिवारितोदराः ।

परिफुल्लगण्डफलकाः परस्परं परिरेभिरे कुरुरकौरवस्त्रियः ॥ १६ ॥

इमेति ॥ इभकुम्भा इव ये तुङ्गाः घटिताश्च इतरेतरासां स्तनभारास्तैर्दूरे विनिवारितान्वतिका इत्यादस्फुटतया स्थापितान्युदराणि यासां ताः । 'स्वाङ्गाच्च-' इति विकल्पादनीकारः । परिफुल्लगण्डफलकाः । हर्षपुलकितगण्डस्थलाः कुरुर-कौरवस्त्रियो यादवपाण्डवाङ्गनाः परस्परं परिरेभिर आश्लिष्टवत्यः । 'परिरम्भः परिष्वङ्ग आश्लेष उपगृह्णन्' इत्यमरः । परिफुल्लेति । फुल्लतेः पचाद्यजन्तं न तु फुल्लेति निष्ठान्तम् । अनुपसर्गादिति कथनविरोधात् ॥

रथवाजिपत्तिकरिणीसमाकुलं

तदनीकयोः समगत द्वयं मिथः ।

दधिरे पृथकरिण एव दूरतो

महतां हि सर्वमथवा जनातिगम् ॥ १७ ॥

रथेति ॥ रथवाजिपत्तिकरिणीभिः समाकुलं संकीर्णम् । करिणीग्रहणं पुंगव-स्यावृत्त्यर्थम् । अतो युद्धानर्हतया तासामसेनाङ्गत्वाच्च इन्द्रैकवद्भावः । तदनीकयोः सैन्ययोः । 'वरुथिनी बलं सैन्यं चक्रं चानीकमस्त्रियाम्' इत्यमरः । द्वयं मिथ-श्चान्योऽन्यं समगत संगतम् । गमेर्लङि 'समो गम्यृच्छि-' इत्यादिना रमनेपदं 'वा गमः' इति सिचः कित्वात् 'अनुदात्तोपदेश-' इत्यादिनानुनासिकलोपः 'इस्वा-वङ्गात्' इति सकारलोपः । करिणः पुंगवाः दूरत एव पृथगसंगतं दधिरे धृताः । स्थापिता इत्यर्थः । अथ वा किमत्र चित्रमिति भावः । महतां महासत्त्वानां संबन्धि सर्वं चेष्टितमिति भावः । जनानतिगच्छतीति जनातिगमतिजनम् । सर्वलोकविलक्षणमिति भावः । सामान्येन विशेषसमर्थनरूपोऽर्थान्तरन्यासः ॥

अधिरुह्यतामिति महीभृतोदितः कपिकेतुनापितकरो रथं हरिः ।

अवलम्बितैलविलपाणिपल्लवः श्रयति स्म मेघमिव मेघवाहनः १८

अधीति ॥ हरिरधिरुह्यतां रथ आरुह्यतामित्येवं महीभृता धर्मराजेनोदित उक्तः सन् । वदेः कर्मणि क्तः 'वचिस्वपि-' इत्यादिना संप्रसारणम् । कपिकेतु-नार्जुनेनापितकरो दत्तहस्तः सन् । अवलम्बितोऽवष्टब्ध ऐलविलस्य [कुबेरस्य पा-णिपल्लवो हस्तो येन स मेघवाहन इन्द्रो मेघमिव ] रथं श्रयति स्म । आरुढवा-नित्यर्थः । उपमा ॥

रथमास्थितस्य च पुराभिवर्तिनस्तिष्ठणां पुरामिव रिपोर्भुरद्विषः ।

अथ धर्ममूर्तिरनुरागभावितः स्वयमादित प्रवयणं प्रजापतिः ॥ १९ ॥

रथमिति ॥ किंचेति चार्थः । अथ रथारोहणानन्तरं रथमास्थितस्वारुढस्य



पुराभिवर्तिन इन्द्रप्रस्थाभिवर्तिनः, त्रिपुराभिवर्तिनश्च सुरद्वियो हरेस्तिसृणां पुरां रिपोस्त्रिपुरान्तकस्येव । 'न तिसृचतस्' इति नामि दीर्घप्रतिषेधः । धर्ममूर्तिर्ध-  
मात्मा प्रजापतिर्जनेश्वरो धर्मराजो, ब्रह्मा च अनुरागभावितः सन् । प्रवीयते प्रे-  
र्यतेऽनेनेति प्रवयणं प्राजनम् । प्रतोद इति यावत् । अत एव 'प्रवयणो दण्डः प्रा-  
जनो दण्डः' इति काशिका । अजेः करणे ल्युट् । 'वा यौ' इति विकल्पादजेर्वाभावः  
'पूर्वपदात्संज्ञायाम्-' इति णत्वम् । स्वयमादित गृहीतवान् । सारथ्यं कृतवानि-  
त्यर्थः । ददातेः कर्तरि लुङि तद् 'स्थाण्वोः-' इतीकारे सिचः क्त्वे च 'ह्रस्वा-  
दङ्गात्' इति सलोपः । अत्र त्रिपुरहरणे ब्रह्मा हरस्येव हरेरयं सारथ्यं चकारेत्युपमा  
तस्याः प्रजापतिरिति राजब्रह्मणोः श्लेषमूलाभेदाध्यवसायादतिशयोक्तिनिर्व्यूढतेति॥

शनकैरथास्य तनुजालकान्तरस्फुरितक्षपाकरकरोत्कराकृतिः ।  
पृथुफेनकूटमिव निम्नगापतेर्मरुतश्च सूनुरधुवत्प्रकीर्णकम् ॥ २० ॥

शनकैरिति ॥ किंचेति चार्थः । अथास्य हरेस्तनुषु सूक्ष्मेषु जालकान्तरेषु ग-  
वाक्षरन्ध्रेषु स्फुरितस्य प्रसृतस्य क्षपाकरोत्करस्य शशिकिरणपुञ्जस्याकृतिरिवाकृ-  
तिर्यस्य तत्प्रकीर्णकं चामरं निम्नगापतेः समुद्रस्य पृथु विपुलं फेनकूटं फेनपुञ्ज-  
मिव मरुतः सूनुरभीमसेनः शनकैरधुवदुवति स्म । धुवतिरयं तौदादिक इत्युक्तम् ।  
उपमयोः संकरः ॥

विकसत्कलायकुसुमासितद्युतेरलघूडुपाण्डु जगतामधीशितुः ।  
यमुनाहदोपरिगहंसमण्डलद्युतिजिष्णु जिष्णुरभृतोष्णवारणम् २१

विकसदिति । विकसत्कलायकुसुमं कालपुष्पम् । 'कलायः स्वाकाले' इति  
वैजयन्ती । तद्वदसितद्युतेर्नीलवर्णस्य जगतामधीशितुर्जगन्नाथस्य जिष्णुरर्जुनः अल-  
घूडुपाण्डु स्थूलनक्षत्रधवलम् अत एव यमुनाहदस्योपरिगमुपरिगतम् । 'अन्यत्रापि  
दृश्यते' इति ढप्रत्ययः । तस्य हंसमण्डलस्य द्युतिं शोभां जिष्णु जयनशीलम् ।  
'ग्लानिस्त्वञ्च-' इति ग्लुः । उष्णवारणमातपत्रमभृत भृतवान् । भृजः कर्तरि लुङ्  
'स्वरितजितः-' इत्यात्मनेपदम् 'उञ्च' इति सिचः क्त्वादगुणता 'ह्रस्वादङ्गात्'  
इति सकारलोपः । अत्राप्युपमासंकरः ॥

पवनात्मजेन्द्रमुत्तमध्यवर्तिना नितरामरोचि रुचिरेण चक्रिणा ।  
दधतेव योगमुभयग्रहान्तरस्थितिकारितं दुरुधराख्यमिन्दुना ॥ २२

पवनेति ॥ पवनात्मजेन्द्रमुत्तमध्यवर्तिना भीमार्जुनमध्यगतेन रुचिरेण चक्रिणा  
हरिणा उभयोरर्कान्यग्रहाणामन्यतमयोरन्तरे मध्ये स्थित्या वासेन कारितं संपादि-  
तम् । वृत्तिविषये उभयशब्दस्य स्थानेऽप्युभयशब्दस्यैव प्रयोगो व्याख्यातः । दुरु-  
धरेत्याख्या यस्य तदुरुधराख्यं योगं दधता । अर्कान्यग्रहमध्यगतेनेत्यर्थः । इन्दुने-  
वेत्युपमा । नितरामतिशयेन । 'अव्ययादाम्बक्तव्य-' इत्यामुप्रत्ययः । अरोचि अ-  
शोभि । रोचतेभावे लुङ् । स्वभाववरमणीयस्यानुरूपान्तरसमायोगाच्छोभातिशयो

जायते । रत्नकाञ्चनयोरिवेति भावः । अत्र भगवानाचार्यमिहिरः—‘हिरवाकं सु-  
नफाऽनफा दुरुधरा स्वान्वयोभयस्यैर्ग्रहैः सीतांशोः’ इति । एतदेव स्पष्टीकृतं क-  
ल्याणवर्मणा ‘रविवर्जं द्वादशगौरनफा चन्द्राद्वितीयगैः सुनफा । उभयस्थितैर्दुरु-  
धरा केमहुमसंक्षिकोऽतोऽन्यः ॥’ इति ॥

वशिनं क्षितेरयनयाविवेश्वरं नियमो यमश्च नियतं यतिं यथा ।

विजयश्रिया वृतमिवार्कमारुतावनुसस्रतुस्तमथ दस्रयोः सुतौ ॥ २३ ॥

वशिनमिति ॥ अथ भीमार्जुनोपवेशनानन्तरं वशिनमिन्द्रियजयवन्तम् । अव्यसनिनमिति यावत् । क्षितीश्वरं भूपतिम् । अयः शुभावहो विधिर्नीतिर्नयस्ता-  
विव । देवपुरुषकाराविवेत्यर्थः । नियतमाचारनिष्ठं यतिं जितेन्द्रियम् । ‘यतिनो  
यतयश्च’ इत्यमरः । नियमः शरीरातिरिक्तदेशकालादिसाधनापेक्षः संध्योपासन-  
जपादिः । यमः शरीरमात्रसाधनापेक्षोऽहिंसादिः । ‘शरीरसाधनापेक्षं नित्यं यत्कर्म  
तद्यमः । नियमस्तु स यत्कर्म नित्यमागन्तुसाधनम् ॥’ स च यथा यमनियमावि-  
वेत्यर्थः । ‘इववद्वा यथाशब्दाः’ इति दण्डिन्वयभिधानात् । विजयश्रिया युतं आस-  
न्नविजयम् । विजिगीषुं रिपुमित्यर्थः । अर्कमारुताविव दस्रयोरश्विनोः सुतौ न-  
कुलसहदेवौ । ‘नासत्यावशिनौ दस्रौ’ इत्यमरः । तं हरिमुसस्रतुरनुचरतुः ।  
पृष्ठोपसर्पणं चक्रतुरित्यर्थः । इह सर्वकर्तृमनोरथानुकूलव्यापारवत्त्वमनुसरणम् ।  
इयं मालोपमा ॥

मुदितैस्तदेति दितिजन्मनां रिपावविनीयसंभ्रमविकासिभक्तिभिः ।

उपसेदिवद्भिरुपदेष्टरीव तैर्ववृते विनीतमविनीतशासिभिः ॥ २४ ॥

मुदितैरिति ॥ तदा तस्मिन्समये इति मुदितैर्हृष्टैरविनीयोऽकल्कः । अकपट  
इति यावत् । यः संभ्रम आदरस्तेन विकासिनी स्फुटीभवन्ती भक्तिर्येषां तैः ।  
‘विपूयविनीयजित्या मुञ्जकल्कहलिषु’ इति कल्कार्थे निपातः । नपुंसकपूर्वपदः  
स्त्रीलिङ्गपूर्वपदो वा बहुव्रीहिः । अविनीतं शासनीत्यविनीतशासिभिः दुष्टशिक्षकैः  
पाण्डवैः दितिजन्मनां रिपौ कृष्णविषये उप समीपे सीदन्ति स्नेह्युपसेदिवांसो-  
ऽन्तेवासिनः । ‘भाषायां सदवसन्ध्रुवः’ इति सदर्लिङः कसुरादेशः । तैरुपसेदिव-  
द्भिरुपदेष्टरि गुराविवेत्युपमा । विनीतमनुद्धतं च ववृते वृत्तम् । भावे लिङ् । ननु  
विकासिभक्तिभिरित्यत्र कथं पूर्वपदस्य पुंवद्भावः । भक्तिशब्दस्य प्रियादिपाठात्  
‘स्त्रियाः पुंवत्—’ इति पुंवद्भावसूत्रेऽप्रियादिष्विति निषेधादिति । विकासिशब्दस्या-  
विकासिनीवृत्तिमात्रपरतयाऽस्त्रीत्वस्य विवक्षितत्वाच्चपुंसकपूर्वपदो बहुव्रीहिरिति  
केचित् । तदेतदभिप्रेत्येकं वृत्तिकारेण ‘एवभक्तिरित्येवमादिषु स्त्रीपूर्वपदस्याविव-  
क्षितत्वात्सिद्धिः’ इति । एतदेव स्पष्टीकृतं गणप्याख्याने—‘एवं भक्तिर्यस्येति नपुंसकं  
पूर्वपदम्, आत्वर्थविशेषणमात्रपरे एवशब्दे लिङ्गविशेषस्यानुपकारकत्वात्स्त्रीत्वम-  
विवक्षितम्’ इति । भोजराजस्तु ‘भक्तौ कर्मसाधनायामित्यनेन सूत्रेण भज्यते सेव्यते  
इति कर्मायत्वेन एव भक्तिरित्यादि भवति । भावसाधनायां तु एवभक्तिर्भवत्येव’



इत्याह । तदेतत्सर्वमस्माभिः कालिदासत्रयसंजीविन्यां 'दृढभक्तिरिति ज्येष्ठः'  
इत्यादिषु विवेचितम् । तस्माद्विकासिभक्तिभिरित्यत्रापि मतभेदेन पूर्वपदस्य स्त्रीत्वे  
नपुंसकत्वे च रूपसिद्धिरस्तीति स्थितम् ॥

गतयोरभेदमिति सैन्ययोस्तयोरथ भानुजहुतनयाम्भसोरिव ।

प्रतिनादितामरविमानमानकैर्नितरां मुदा परमयेव दध्वने ॥२५॥

गतयोरिति ॥ इति इत्थं गतयोः सैन्ययोः भानुजहुतनये यमुनाजाह्नव्यौ त-  
योरम्भसी प्रवाहौ तयोरिवाभेदमैक्यं गतयोः सतोः । 'यस्य च भावेन भावलक्ष-  
णम्' इति सप्तमी । एतेन सैन्ययोरवार्थत्वमुक्तम् । अथ सैन्यमेलनानन्तरम् । आ-  
नकैर्मङ्गलदुन्दुभिभिः परमया मुदेव हर्षेणैवेत्युपेक्षा । प्रतिनादितानि प्रतिध्वनि-  
तान्यमरविमानानि द्रष्टुमागत्याम्बरस्थितानि विमानानि देवयानानि यस्मिन्कर्मणि  
तद्यथा तथा नितरां दध्वने ध्वनितम् । भावे लिट् ॥

मखमीक्षितुं क्षितिपतेरुपेयुषां परितः प्रकल्पितनिकेतनं वहिः ।

उपरुध्यमानमिव भ्रूयतां बलैः पुटभेदनं दनुमुतारिरैक्षत ॥ २६ ॥

मखमिति ॥ क्षितिपतेर्धर्मराजस्य मखं क्रतुमीक्षितुमुपेयुषां ततस्तत आगतानां  
भ्रूयतां राज्ञां बलैः सैन्यैर्बहिः परितः प्रकल्पितानि निर्मितानि निकेतनानि नि-  
वासा यस्य तदत एवोपरुध्यमानं शत्रुसेनावेष्टयमानमिव स्थितमित्युपेक्षा ।  
पुटभेदनं पत्तनं मयकृतमिन्द्रप्रस्थम् । 'पत्तनं पुटभेदनम्' इत्यमरः । दनुमुता-  
रिर्दानवारिः पुरोऽग्रे ऐक्षतापश्यत् ॥

प्रतिनादपूरितदिगन्तरः पतन्पुरगोपुरं प्रति स सैन्यसागरः ।

रुरुचे हिमाचलगुहामुखोन्मुखः पयसां प्रवाह इव सौरसैन्यवः २७

प्रतीति ॥ प्रतिनादैः प्रतिध्वानैः पूरितं व्याप्तं दिशामन्तरमन्तरालं येन सः  
पुरगोपुरं पुरद्वारं प्रति । 'गोपुरं तु पुरद्वारि द्वारमात्रे नपुंसकम्' इति विश्वः ।  
एवं च न परशब्दस्य पौनरुक्त्यशङ्का । पतन्धावन्त सैन्यसागरः सेनासमुद्रः हि-  
माचलगुहामुखोन्मुखोऽभिमुखः सुरसिन्धोर्गङ्गाया अयं सौरसैन्यवः । 'हृद्ग-  
सिन्ध्वन्ते पूर्वपदस्य च' इत्युभयपदवृद्धिः । पयसां प्रवाह इव रुरुचे रेजे । उ-  
पमालंकारः ॥

असकृद्गृहीतवहुदेहसंभवस्तदसौ विभक्तनवगोपुरान्तरम् ।

पुरुषः पुरं प्रविशति स्म पञ्चभिः सममिन्द्रियैरिव नरेन्द्रमूनुभिः २८

असकृदिति ॥ असकृद्बहुशो गृहीतो लोकधारणाय स्वीकृतो बहुषु देहेषु  
मत्स्यकूर्मादिषु शरीरेषु संभवः प्रादुर्भावो येन सः, अन्यत्र स्वकर्मणा प्राक्तनयो-  
निसंबन्धरूपसंभव इत्यर्थः । पुरुषः पुराणपुरुषो हरिर्जीवश्च । विभक्तानि नवानि  
प्रत्यग्राणि गोपुरान्तराणि द्वारविशेषा यस्य तत्, अन्यत्र नवसंख्याकानि गोपुरा-  
न्तराणीन्द्रियद्वारभेदा यस्मिन्तत् पुरं पत्तनं, शरीरं च । 'पुरं पुरि शरीरे च'

इति विश्वः । पञ्चभिरिन्द्रियैः सममिव पञ्चभिर्नरेन्द्रसुनुभी राजपुत्रैः पाण्डवैः  
सहासौ हरिस्तत्पुरं प्रविशति स्म । जीवो हि देहादेहान्तरं पूर्वैन्द्रियैः सह प्रवि-  
शति । लिङ्गशरीरस्वानपायादिति भावः । श्लेषसंकीर्णैश्चमुपमा ॥

तनुभिस्त्रिनेत्रनयनानवेक्षितस्मरविग्रहद्युतिभिरद्युतनराः ।

प्रमदाश्च यत्र खलु राजयक्ष्मणः परतो निशाकरमनोरमैर्मुखैः ॥२९॥

तनुभिरिति ॥ यत्र नराः पुरुषाः त्रिनेत्ररूपम्बकः । 'पूर्वपदात्संज्ञायाम-  
गः' इति णत्वं तु रघुनाथादिवण्णत्वरहितस्य संज्ञात्वे न प्रवर्तते । तस्य नयनेना-  
नवेक्षितस्य स्मरविग्रहस्य द्युतिरिव द्युतिर्यासां ताभिस्तनुभिः मूर्तिभिः । 'स्त्रियां  
मूर्तिस्तनुस्तनुः' इत्यमरः । अद्युतन्योतन्ते स्म । 'द्युत दीप्ता' 'द्युतयो लुङि' इति  
विकल्पात्परस्मैपदं पुषादिसूत्रेण च्लेरङादेशः । प्रमदाः स्त्रियश्च राज्ञश्चन्द्रस्य यक्षमा  
राजयक्ष्मा क्षयरोगः । 'राजानं यक्ष्मा आरत्' इति श्रवणात् । 'राजयक्ष्मा क्षयः  
शोथः' इत्यमरः । तस्मात्परतः । पूर्वमित्यर्थः । निशाकरवन्मनोरमैः । अक्षीणेन्दु-  
सुन्दरैरित्यर्थः । मुखैरद्युतन् । तत्पुरं प्रविष्ट इति पूर्वैणान्वयः । उपमयोः संसृष्टिः ॥

अवलोकनाय सुरविद्विषां द्विषः पटहप्रणादविहितोपहृतयः ।

अवधीरितान्यकरणीयसत्त्वराः प्रतिरध्यमीयुरथ पौरयोषितः ३०

अवलोकनायेति ॥ अथ हरेः पुरःप्रवेशानन्तरं पटहप्रणादैर्दुन्दुभिध्वनिभि-  
र्विहितोपहृतयः । कृताह्वाना इवेत्यर्थः । पुरे भवाः पौर्यस्ता योषितः पौरयोषितः ।  
स्त्रियाः पुंवद्भावः । सुरद्विषामसुराणां द्विषो हरेरवलोकनाय दर्शनार्थमवधीरितान्य-  
करणीयास्त्यक्तान्यकार्याः ताश्च ताः सत्त्वराश्च ताः सत्यः रथ्यां प्रति प्रतिर-  
ध्यम् । यथार्थेऽव्ययीभावः । ईयुः प्राप्ताः । एतेन स्त्रीणां हरिविलोकने कालाक्षम-  
ह्वलक्षणमौत्सुक्यमुक्तम् । अत्र पौराङ्गनाप्राप्तेः प्रवेशवाद्यश्रवणानन्तर्यात्तदुपाह्वानो-  
त्प्रेक्षा व्यञ्जकाप्रयोगाद्गम्या ॥

अथाष्टादशभिः पौराङ्गनाशृङ्गारचेष्टां वर्णयति—

अभिवीक्ष्य सामिकृतमण्डनं यतीः कररुद्धनीविगलदंशुकाः स्त्रियः ।

दधिरेऽधिभित्ति पटहप्रतिस्वनैः स्फुटमट्टहासमिव सौधपङ्क्तयः ३१

अभीति ॥ सामिकृतमण्डनमर्धविरचितप्रसाधनं यथा तथा यतीर्गच्छन्तीः ।  
इणः शतरि लीप् । कररुद्धनीवीनि करगृहीतग्रन्थीनि गलदंशुकानि संसमानपरि-  
धानानि यासां ताः । लसदिति पाठान्तरं तदा लसदुल्लसदित्यर्थः । 'अंशुकं वस्त्र-  
मात्रे स्वात्परिधानोत्तरीययोः' इति शब्दार्णवे । स्त्रियः स्त्रीरभिवीक्ष्य सौधपङ्क्त-  
यः अधिभित्ति भित्तिषु । विभक्त्यर्थेऽव्ययीभावः । पटहप्रतिस्वनैस्तूर्यप्रतिध्वनि-  
भिः स्फुटमुद्रतमट्टहासमुच्चैर्हसितमिव दधिरे । इवेत्युत्प्रेक्षा । विकृतिदर्शनाद्वासो  
भवतीति भावः । अत्र कुतूहलाख्या चेष्टोक्ता । 'कुतूहलं रम्यदृष्टौ चापल्यं परि-  
कीर्तितम्' इति लक्षणात् ॥



रभसेन हारपददन्तकाञ्चयः प्रतिमूर्धजं निहितकर्णपूरकाः ।

परिवर्तिताम्बरयुगाः समापतन्बलयीकृतश्रवणपूरकाः स्त्रियः ३२

रभसेनेति ॥ रभसेन त्वरया हारपदे मुक्तादामस्थाने वक्षसि दत्तकाञ्चयो न्यस्तरशनाः प्रतिमूर्धजं मूर्धजेषु केशेषु । विभक्त्यर्थेऽव्ययीभावः । विहिताः कर्णपूरकाः कर्णावतंसा याभिस्ताः । परिवर्तितं विपर्यासेन घृतमम्बरयुगं वाससी याभिस्ताः । परिधानीकृतमुत्तरीयं कुचांशुकं च जघने दत्तमित्यर्थः । बलयीकृताः कंकणीकृताः श्रवणपूरकाः कुण्डलानि याभिस्ताः स्त्रियः समापतन्नधावन् । एतेन विभ्रमाख्या चेष्टोक्ता । 'विभ्रमस्त्वरया काले भूपास्थानविपर्यये' इति लक्षणात् स च भ्रममूल इति भ्रान्तिमदलंकारो व्यज्यते ॥

व्यतनोदपास्य चरणं प्रसाधिकाकरपल्लवाद्रसवशेन काचन ।

द्रुतयावकैकपदचित्रितावनिं पदवीं गतेव गिरिजा हरार्धताम्र ३३

व्यतनोदिति ॥ काचन स्त्री रसवशेन हरिवीक्षणपारतज्येण । 'गुणे रागे द्वे रसः' इत्यमरः । प्रसाधिकाया अलंकर्त्याः करपल्लवाच्चरणमपास्य असमाप्तवे-  
वाक्षिप्य । हरार्धतां हरस्वार्धाङ्गतां गता । अन्यथैकपादालक्तकासंभवादिति भावः । गिरिजा गौरीव । यावकेनाद्रालक्तकेन एकपदेन चित्रिता चित्रवर्णीकृता अवनिर्यस्यास्तां पदवीं व्यतनोदकरोत् । उपमालंकारः । एषां कुतूहलाख्या चेष्टा रसायनादिदृक्षाजनितचापलरूपत्वादिति ॥

व्यचलन्विशङ्कटकटीरकस्थलीशिखरस्खलन्मुखरमेखलाकुलाः ।

भवनानि तुङ्गतपनीयसंक्रमक्रमणकणत्कनकनूपुराः स्त्रियः ॥ ३४ ॥

व्यचलन्निति ॥ विशङ्कटानां विशालानां कटीरकस्थलीनां कटिभागानां शिखरेष्वग्रेषु स्खलन्त्यो लुठन्त्योऽत एव मुखराः शब्दायमानास्ताभिर्मैखलाभि-  
राकुला तुङ्गेषु तपनीयसंक्रमेषु कनकसोपानेषु क्रमणेन कणन्तः कनकनूपुरा यासां ताः स्त्रियः भवनानि हर्म्याणि व्यचलन् । तत्र गत्वारोहन्नित्यर्थः । चलेर्गत्यर्था-  
लङ् । एतदपि पूर्ववदतिकुतूहलमेव । वृत्तपुत्रासोऽलंकारः ॥

अधिरुक्ममन्दिरगवाक्षमुल्लसत्सदृशो रराज मुरजिदिदक्षया ।

वदनारविन्दमुदयाद्रेः कन्दराया विवरोदरस्थितमिवेन्दुमण्डलम् ॥ ३५ ॥

अधीति ॥ मुरजितो हरेर्दिदक्षया द्रष्टुमिच्छया । दृशेः सन्नन्तात् 'अप्रत्य-  
यात्' इति स्त्रियामप्रत्यये टाप् । रुक्ममन्दिरस्य कनकहर्म्यस्य गवाक्षेऽधिरुक्म-  
मन्दिरगवाक्षम् । विभक्त्यर्थेऽव्ययीभावः । उल्लसत्प्रकाशमानं सुदृशः स्त्रिया  
वदनारविन्दमुदयाद्रेः कन्दराया गुहाया विवरोदरे मध्ये स्थितमिन्दुमण्डल-  
मिव रराजेत्युपमा । अत्रापि सुदृशो गवाक्षाक्रमणस्य रम्यदर्शनार्थचापलरूप-  
त्वात्कुतूहलमेव । मुरजिदिदक्षयेत्यादिना व्यक्तमेव ॥

अधिरुढया निजनिकेतमुच्चकैः पवनावधृतवसनान्तयैकया ।

विहितोपशोभमुपयाति माधवे नगरं व्यरोचत पताकयेव तत् ३६

अधीति ॥ उच्चकैर्निजनिकेतं स्वसौधमधिरुढया आरुढवत्या पवनेनावधृतः कम्पितो वसनान्तो वस्त्राञ्जलो वस्यास्तया एकया कदाचिदङ्गनया हेतुना तन्नगर-  
मिन्द्रप्रस्थं माधवे उपयात्यागच्छति । यातेल्लटः शत्रादेशः । पताकया वैजयन्त्या  
विहितोपशोभं कृतशोभमिवाङ्कृतमिवेत्युत्प्रेक्षा । व्यरोचत व्यराजत । कृत्स्नस्यापि  
नगरस्य स्वयं पताकेव बभाविष्युत्प्रेक्षा । तस्याः सकलपौराङ्गनातिशायि स्थावण्यं  
व्यज्यत इत्यलंकारेण वस्तुध्वनिः । अत्रापि प्रासादारोहणं पूर्ववत्कुतूहलमेव ॥

करयुग्मपद्ममुकुलापवर्जितैः प्रतिवेश्म लाजकुसुमैरवाकिरन् ।

अवदीर्णशुक्तिपुटमुक्तमौक्तिकप्रकरैरिव प्रियरथाङ्गमङ्गनाः ॥ ३७ ॥

करेति ॥ प्रतिवेश्म वेश्मनि । विभक्त्यर्थेऽव्ययीभावः । अङ्गनाः पुरंध्यः ।  
करयुग्मान्यञ्जलयस्तानि पद्ममुकुलानीवेत्युपमितसमासः । तैरपवर्जितैरत एवा-  
वदीर्णैर्विभिन्नैः शुक्तिपुटैः शुक्तिकोशैर्मुक्ता उत्सृष्टा ये मौक्तिकप्रकरा मुक्तानि-  
राल्लैरिव स्थितैरित्युत्प्रेक्षा । लाजाः कुसुमानीव तैलाङ्ककुसुमैः । आचारलाजैरि-  
त्यर्थः । प्रियं रथाङ्गं चक्रं यस्य तं प्रियरथाङ्गं चक्रिणम् । हरिमित्यर्थः । अवाकि-  
रंश्छादयामासुः ॥

हिममुक्तचन्द्ररुचिरः सपद्मको मदयन्दिजाञ्जनितमीनकेतनः ।

अभवत्प्रसादितसुरो महोत्सवः प्रमदाजनस्य स चिराय माधवः ३८

हिमेति ॥ हिममुक्तः शिशिरापगमाद्विमान्निर्मुक्तो यश्चन्द्रः स इव । रुचिरः,  
अन्यत्र तेन रुचिरः । पद्मेन, पद्मया च सह वर्तत इति सपद्मः स एव सपद्मकः  
पद्महस्तः, सश्रीकश्च । शैषिकः स्वार्थिको वा कप् प्रत्ययः । अन्यत्र सपद्मजः ।  
शैषिकः कप्प्रत्ययः । द्विजान्माङ्गणान्, अन्यत्र पक्षिगणान्कोकिलादीन्मदयन्हर्ष-  
यञ्जनितमीनकेतनः प्रधुम्नजनकः, अन्यत्र मदनोद्दीपकः । प्रसादिता अनुगृहीताः  
सुरा देवा येन, अन्यत्र प्रसादिता निर्मलीकृता सुरा मदिरा यस्मिन्स माधवो  
हरिर्वसन्तश्च । 'माधवस्तु वसन्ते स्वाद्वैशाखे गरुडध्वजे' इति विश्वः । प्रमदैव  
जनस्तस्य प्रमदाजनस्य । जातवैकवचनम् । चिराय महोत्सवोऽभवत् । तद्गदा-  
नन्दकरोऽभूदित्यर्थः । इहानन्दकरत्वंसाम्येन माधवे महोत्सवरूपणाद्रूपकसिद्धिः ।  
श्लेषस्तु हरिवसन्तयोरिह नास्त्येव । प्रकृताप्रकृतश्लेषे विशेष्यश्लेषायोगात् । किंतु  
शब्दशक्तिमूलो ध्वनिरेव ॥

धरणीधरेन्द्रदुहितुर्भयादसौ विषमेक्षणः स्फुटममूर्न पश्यति ।

मदनेन वीतभयमित्यधिष्ठिताः क्षणमीक्षते स्म स पुरोविलासिनीः ॥

धरणीति ॥ असौ स्वदाहको विषमेक्षणरूपश्च धरणीधरेन्द्रदुहितुः पार्वत्याः  
सपत्नीशङ्खिन्या इति भावः । 'मीत्रार्थानां भयहेतुः' इति पञ्चमी । भयात्स्फुटं



अनूः पौरयोषितः न पश्यतीति हेतोरिति विश्वासादित्यर्थः । अत एव गम्भो-  
त्प्रेक्षा । मदनेन वीतभयमधिष्ठिता आक्रान्ता । अत्यारुढमदना इत्यर्थः । पुरो-  
विलासिनीः स हरिः क्षणमीक्षते स्म । सविस्मयमिति भावः ॥

विपुलेन सागरशयस्य कुक्षिणा भुवनानि यस्य पपिरे युगक्षये  
मदविभ्रमासकलया पपे पुनः स पुरस्त्रियैकतमयैकया दृशा ॥ ४० ॥

विपुलेति ॥ युगक्षये कल्पान्ते । सागरे शेते इति सागरशयस्य । 'अधिक-  
रणे शेते' इत्यध्रत्ययः 'शयवासवासिष्वकालात्' इति विकल्पादलुगभावः ।  
यस्य हरेर्विपुलेन कुक्षिणा भुवनानि पपिरे पीतानि । पिबतेः कर्मणि लिट् । स  
हरिरेकतमया पुरस्त्रिया पुनः कयाचित्पौराङ्गनया मदविभ्रमेण मदविकारेणास-  
कलया असमग्रया एकया दृशा पपे पीतः । सत्पूर्णं दृष्ट इत्यर्थः । कुक्षिकोणनि-  
विष्टनिखिलविष्टपस्य हरेर्महत आधेयस्यात्यल्पतरैकान्ताकटाक्षकोणाधारत्वोक्त्या  
चमत्कारादधिकालंकारः । 'आधाराधेययोरानुरूप्याभावोऽधिको मतः' इति  
लक्षणात् । अयं च तात्कालिकविकारात्मा विलासाख्यो भावो यत्कटाक्षवीक्षणम् ।  
'तात्कालिकविकारः स्वाद्विलासोऽङ्गक्रियादिषु' इतिदशरूपकात् ॥

अधिकोन्नमद्वनपयोधरं मुहुः प्रचलत्कलापिकलशङ्खकस्वना ।

अभिकृष्णमङ्गुलिमुखेन काचन द्रुतमेककर्णविवरं व्यघट्टयत् ॥ ४१ ॥

अधिकेति ॥ काचन कान्ता अभिकृष्णं कृष्णामिमुखम् । आभिमुख्येऽव्ययीभा-  
वः । अधिकं भुजोन्नमनादूरमुन्नमन्वनः कटिनः पयोधरः स्तनो यस्याः सा मुहुः  
प्रचलतो नृत्यतः कलापिनो बहिर्णिग इव कलो मधुरः शङ्खकस्वनो वलयध्वनिर्यस्याः  
सा सती । 'शङ्खकं वलयेकम्बौ' इति विश्वः । अङ्गुलिमुखेनाङ्गुल्यग्रेणैकस्य कर्णस्य  
विवरं रन्ध्रं द्रुतं शीघ्रं व्यघट्टयत् । कण्ठविनोदार्थमिवाताडयत् । वस्तुतस्तु भावा-  
विष्करणार्थमेवेति भावः । अयं च पूर्ववद्विलास एव । कलापिकलेत्युपमा ॥

परिपाटलाब्जदलचारुणासकृच्चलिताङ्गुलीकिसलयेन पाणिना ।

सशिरःप्रकम्पमपरा रिपुं मधोरनुदीर्णवर्णनिभृतार्थमाह्वयत् ॥ ४२ ॥

परीति ॥ अपरा स्त्री । परिपाटलाब्जदलचारुणा रक्ताब्जपत्ररुचिरेण असङ्क-  
न्मुहुश्चलितान्यङ्गुल्यः किसलयानीवाङ्गुलीकिसलयानि यस्य तेन पाणिना सशिरः-  
प्रकम्पं शिरःकम्पयुक्तं यथा तथा मधो रिपुं हरिमनुदीर्णवर्णमनुचारिताक्षरम्  
अत एव निभृतार्थं परेषामविदितार्थं यत्तदनुदीर्णवर्णनिभृतार्थं यथा तथा  
आह्वयत् परप्रकाशनमयादव्याहरन्ती । चेष्टयैवाह्वानं कृतवतीत्यर्थः । अत्रापि  
पूर्ववद्विलासोपमे भावालंकारौ ॥

नलिनान्तिकोपहितपल्लवश्रिया व्यवधाय चारु मुखमेकपाणिना ।

स्फुरिताङ्गुलीविवरनिःसृतोल्लसदशनप्रभाङ्कुरमजृम्भतापरा ॥ ४३ ॥

नलिनेति ॥ अपरा स्त्री नलिनान्तिके उपहितस्य पल्लवस्य श्रीरिव श्रीयस्य

तेन । मुखसंनिधानादिति भावः । एकपाणिना चारु निसर्गसुन्दरं मुखं व्यवधाय तिरोधाय स्फुरदङ्गुलीविवरनिःसृता उज्ज्वलाङ्गुल्यन्तरालनिर्गता अत एवोल्लसन्त उत्सर्पन्तो दशनप्रभा एवाङ्कुरा यस्मिन्कर्मणि तथया तथा अजृम्भत जृम्भमाणस्य-विवरणं तच्चेष्टवस्तुसाक्षात्कारकृतजाड्यानुभावः । अत्र नलिनपल्लवयोरसंबन्धयोः संभावनया संबन्धाभिधानादतिशयोक्तिः ॥

बलयापिंतासितमहोपलप्रभावहुलीकृतप्रतनुरोमराजिना ।

हरिवीक्षणाक्षणिकचक्षुषान्यया करपल्लवेन गलदम्बरं दधे ॥ ४४ ॥

बलयेति ॥ हरिवीक्षणेऽक्षणिकचक्षुषा स्थिरदृष्ट्या । विस्मयादराभ्यां स्तिमितनेत्रयेत्यर्थः । अन्यया स्त्रिया गलत्सुखपारवश्यात्कंसमानमम्बरं बलयेष्वपिंताः स्त्रचिता ये असितमहोपला नीलमहामणयः । ‘उपलौ मणिपापाणौ’ इति विश्वः । तेषां प्रभाभिर्बहुलीकृता सान्द्रीकृता प्रतनुः सूक्ष्मा रोमराजिर्यस्य तेन करपल्लवेन दधे धृतम् । अयं च तात्कालिकविहारलक्षणविलासः । अत्रेन्द्रनीलप्रभाणां रोमावलीबहुलीकरणोक्त्या प्रभास्वपि रोमराजित्वप्रतीतेर्भ्रान्तिमदलंकारो व्यज्यते इति वस्तुनालंकारध्वनिः ॥

निजसौरभभ्रमितभृङ्गपक्षतिव्यजनानिलक्षयितधर्मवारिणः ।

अभिशौरि काचिदनिमेषदृष्टिना पुरदेवतेव वपुषा व्यभाव्यत ४५

निजेति ॥ काचित्स्त्री निजेनात्मीयेन सौरभेण सौगन्ध्येन भ्रमितानां भ्रमणं कारितानां भृङ्गाणां पक्षतयः पक्षमूलानि । ‘स्त्री पक्षतिः पक्षमूलम्’ इत्यमरः । ‘पक्षात्तिः’ इति तिप्रत्ययः । ता एव व्यजनानि इति रूपकं स्वेदहरणलिङ्गात् । तासामनिलेन क्षयितं नाशितं धर्मवारि स्वेदो यस्य तेन अभिशौरि शौरेरभिमुखम् । अभिमुख्येऽव्ययीभावः । अनिमेषा दृष्टिर्यस्य तेन वपुषा निमित्तेन पुरदेवतेव इन्द्रप्रस्थाधिदेवतेव व्यभाव्यत विभाविता । तर्कितेति यावत् । अनिमेषत्वं चेष्टदर्शनजन्यजाड्यसंचार्यनुभावः । ‘अप्रतिपत्तिर्जडता स्यादिष्टानिष्टदर्शनश्रुतिभिः । अनिमिषनयननिरीक्षणतूष्णींभावादयस्त्र ॥’ इति लक्षणात् । इहाङ्गसौरभानिमेषत्वाभ्यां पुराधिवासाच्च पुराधिदेवतात्वमुख्येक्ष्यते इत्युपात्तगुणनिमित्ता जातिस्वरूपोत्प्रेक्षा । तथा चास्या जाताः पद्मिनीत्वं व्यज्यत इत्यलंकारेण वस्तुध्वनिः । निजसौरभेत्यनेन ‘कमलमुकुलसृष्टी फुलराजीवगन्धिः सुरतवयसि यस्याः सौरभं दिव्यमङ्गम्’ इत्यादिपद्मिनीलक्षणोपलक्षणादिति । विपुलेनेत्यादिश्लोकोक्ताः षडपि नायिकाः प्रौढाः साधारण्यञ्च तत्र त्रासासंभवात् । अन्यथासां कृतचेष्टावर्णनानौचित्याच्चेत्यलमतिप्रपञ्चेन ॥

अभियाति नः सतृष एष चक्षुषो हरिरित्यखिद्यत नितम्बिनीजनः ।

न विवेद यः सततमेनमीक्षते न वितृष्णतां व्रजति खल्वसावपि ४६

अभियातीति ॥ असौ नितम्बिनीजनः स्त्रीजनो नोऽस्माकं चक्षुषः सतृषः



सत्पुण्यस्यैव सतश्चक्षुषि सत्पुण्ये सत्येव । अनादित्येत्यर्थः । 'पष्टी चानादरे' इति प-  
ष्टी । एष हरिरभियात्यभिगच्छतीत्यस्त्रिद्यत खेदं गतः । सिद्धेर्देवादिकात्कतरि  
लुहः । अत्रोत्प्रेक्ष्यते । नेति । यो जन एनं हरिं सततमीक्षते असावपि खलु वितृ-  
ष्णतां न व्रजतीति न विवेदः । नित्यदर्शनेऽप्यपूर्ववदेव भवतीति नाबुध्यतेत्यर्थः ।  
वेदं चेन्नास्त्रिद्यतेति भावः । अत्रास्त्रिद्यतेति स्त्रीणां प्रारब्धहरिवीक्षणसुखविच्छेद-  
कृतविषादाख्यसंचारिभावनिबन्धनात्प्रेयोऽलंकारः । तदुत्थापिता चेयमुक्तावेदनो-  
त्प्रेक्षेति संकरः । 'प्रारब्धकार्यासिद्ध्यादेर्विषादः सत्त्वसंक्षयः' इति दशरूपके ।  
सत्त्वसंक्षयश्चित्तभङ्गः ॥

अकृतस्वसद्गमनादरः क्षणं लिपिकर्मनिर्मित इव व्यतिष्ठत ।

गतमच्युतेन सह शून्यतां गतः प्रतिपालयन्मन इवाङ्गनाजनः ॥४७॥

अकृतेति ॥ अङ्गनाजनः अच्युतेन सह गतं मनः प्रतिपालयन्प्रतीक्षमाण इवे-  
त्युत्प्रेक्षा । शून्यतां निरोजस्कृतां गतः । अकृतस्वसद्गमनादरः निवृत्तनिजगृह-  
प्राप्त्यपेक्षः सन् लिपिकर्मनिर्मितः चित्रलिखित इवेत्युत्प्रेक्षा । क्षणं व्यतिष्ठत वि-  
स्पन्दमास्तेत्यर्थः । 'समवप्रविभ्यः स्थः' इत्यात्मनेपदम् । अतः शून्यतानुभावाच्चि-  
न्तावगम्यते । 'ध्यानं चिन्ता हितानाप्तेः शून्यतायासतापकृत्' इति दशरूपके ।  
अत्रोत्प्रेक्षयोः सापेक्षत्वात्संकरः ॥

अलसैर्मदेन मुदशः शरीरकैः स्वगृहान्प्रति प्रतिययुः शनैः शनैः ।

अलघुप्रसारितविलोचनाञ्जलिद्रुतपीतमाधवरसौघनिर्भरैः ॥ ४८ ॥

अलसैरिति ॥ अलघु अधिकं प्रसारितैर्विलोचनैरेवाञ्जलिभिर्द्रुतं सत्वरम् ।  
'लघु क्षिप्रमरं द्रुतम्' इत्यमरः । पीतो यो माधवो हरिरेव रसोऽमृतम्, अन्यत्र  
मधु मयं तत्संबन्धि रसो माधुर्यं माधवरसः । 'रसो रंगे विषे वीर्ये तिकादी  
पारदे द्रवे । रेतस्यास्वादाने हेन्नि निर्वासेऽमृतशब्दयोः ॥' इति वैजयन्ती । त-  
सौघः समूहस्तेन निर्भरैर्दुर्भरैः । गुरुभिरिति यावत् । अत एव मदेनालसैर्मन्थरैः  
शरीरकाणि । अल्पशरीराणीत्यर्थः । 'अल्पे' इति परिमाणे कन्प्रत्ययः । तैरुपल-  
क्षिताः मुदशः शनैःशनैः स्वगृहान्प्रतिययुः प्रतिनिर्गताः । स्वयं लघून्मपि द्रव्याणि  
रसद्रवभरणाद्गुरु भवन्तीति भावः । अत्र माधवरसौघनिर्भरत्वविशेषणगत्या शनैः  
शनैः प्रतियानहेतुत्वात्कार्यहेतुकं काव्यलिङ्गं तच्च माधवरसेनेति श्लेषमूलातिशयो-  
क्त्युत्थापितमिति संकरः ॥

नवगन्धवारिविरजीकृताः पुरो घनधूपधूमकृतरेणुविभ्रमाः ।

प्रचुरोद्धतध्वजविलम्बिवाससः पुरवीथयोऽथ हरिणातिपेतिरे ४९

नवेति ॥ अथ पुरप्रवेशानन्तरं हरिणा पुरः पूर्वं नवगन्धवारिभिर्गन्धवासितो-  
दकैर्विरजीकृता अविरजसो विरजसः संपद्यमानाः कृताः । 'अरुमनश्चक्षुश्चेतोरहो-  
रजसां लोपश्च' इत्यभूततद्भावे च्विप्रत्यये सलोपः 'अस्य च्वौ' इतीकारः । घनैः

सान्द्रैर्धूपानामगुरुधूपानां धूमैः कृतो रेणुविभ्रमो रजोभ्रमो याभिस्ताः प्रचुरं बहु-  
लमुद्धतेपूच्छितेषु ध्वजेषु ध्वजस्तम्भेषु विलम्बीनि विलम्बमानानि वासांसि पताका  
यासु ताः पुरवीथयोऽतिपेतिरेऽतिपातिताः । अतिक्रान्ता इत्यर्थः । पतेः कर्मणि लिट्  
एत्वाभ्यासलोपी । अत्र सादृश्याद्ग्रेणुभ्रान्त्या भ्रान्तिमदलंकारः । रेणुविभ्रमश-  
ब्देन रजोविलासस्यापि प्रतीतेस्तस्य विरजीकरणेन विरोधाद्विरोधाभासश्चेत्यनयो-  
रेकवाचकानुप्रवेशलक्षणः संकरः ॥

उपनीय विन्दुसरसो मयेन या मणिदारु चारु किल वार्षपर्वणम् ।  
विदधेऽवधूतमुरसन्नसंपदं समुपासदत्सपदि संसदं स ताम् ॥५०॥

उपनीयेति ॥ मयेनामुरशिलिपना वृषपर्वा नाम कश्चिदसुरेश्वरः वृषपर्वण  
इदं वार्षपर्वणम् । 'तस्येदम्' इत्यण् । चारु मनोहरं मणिरेव दारु काष्ठम् । म-  
णिमयं स्तम्भादिकलापमित्यर्थः । तद्विन्दुसरसो हैमवतात्सरोविशेषादुपनीय समी-  
पमानीय किलेत्येतिह्ये । या संसद्विदधे निर्मिता । अवधूताधरीकृता मुरसन्नसंपदि-  
न्द्रभवनलक्ष्मीर्यया सा तां संसदं सभाम् । 'सभासमितिसंसदः । आस्थानी ह्रीव-  
मास्थानं स्त्रीनपुंसकयोः सदः' इत्यमरः । स हरिः सपदि समुपासदत्प्रापत् । स-  
देर्लुङि 'पुपादि-' इति च्लेरङादेशः । पुरा किल खाण्डवदाहे पाण्डवेनाग्निदाहा-  
न्मोचितेन मयेन प्रत्युपकारार्थं पूर्वमारम्भेनैव विन्दुसरसि गुप्तेन वृषपर्वगृहनिर्मा-  
णावशिष्टेन मणिशिलाकलापेन काञ्चनसभा धर्मराजाय निर्मितेति भारते । स-  
भावर्णनाङ्गत्वेनार्जुनमयचरितवर्णनाहुदात्तालंकारः । प्रभूतमहापुरुषचिन्तनं चेति  
सूत्रम् ॥

अथ दशभिः सभां वर्णयति—

अधिरात्रि यत्र निपतन्नभोलिहां कलधौतधौतशिलवेश्मनां रुचौ ।  
पुनरप्यवापदिव दुग्धवारिधिक्षणगर्भवासमनिदाघदीधितिः ॥५१॥

अधीत्यादि ॥ अधिरात्रि रात्रिषु । विभक्त्यर्थेऽव्ययीभावः । यत्र सभायां  
नभोलिहामञ्जलिहाम् । क्लिप् । कलधौतं रौप्यम् । 'कलधौतं रूप्यहेम्नोः' इत्य-  
मरः । तद्वद्भौता धवलाः शिला येषां तानि वेश्मानि । स्फटिकभवनानीत्यर्थः ।  
तेषां रुचौ प्रभायां निपतन्नप्रविशन् । अनिदाघदीधितिरनुष्णरश्मिर्हिमांशुः ।  
पुनरपि दुग्धवारिधौ क्षीराब्धौ क्षणं गर्भवासम् । न तु मथनात्प्रागिव चिरगर्भ-  
वासमिति भावः । अवापत्प्रापदिवेत्युत्प्रेक्षा । तथा वेश्मनां चन्द्रमण्डलातिक्रमो  
व्यज्यते ॥

लयनेषु लोहितकनिर्मिता भुवः शितिरन्नरश्मिहरितीकृतान्तराः ।  
जमदग्निमृनुपितृर्पणीरपो वहति स्म या विरलशैवला इव ॥५२॥

लयनेष्विति ॥ लीयते एष्विति लयनानि तेषु गृहेषु शितिरन्नानां नीलम-  
णीनां रश्मिभिर्हरितीकृतानि हरितवर्णीकृतान्यन्तराणि मध्यानि यासां ताः लो-



हितमणयो लोहितकाः पद्मरागाः । 'लोहितान्मणौ' इति कन्प्रत्ययः । तैर्निर्मिता भुवो भूमीर्विरलाः शैवला यासु ताः जमदग्निसूनोः परशुरामस्य पितॄणां तपणी-  
स्तृप्तिकरीरपद्मेत्युपमा । या सभा वहति स । जामदग्नयः क्षत्रियास्तैः पञ्चशो हृदानु-  
त्पाद्य ताभिरग्निः पितॄन्तपयत्, ताश्च रुधिरप्रकृतिकत्वाद्वक्तवर्णा एवेति पुराणम् ॥

विशदाश्मकूटघटिताः क्षपाकृतः क्षणदासु यत्र च रुचैकतां गताः ।  
गृहपङ्क्तयश्चिरमतीयिरे जनैस्तमसीव हस्तपरिमर्शसूचिताः ॥ ५३ ॥

विशदेति ॥ किंचेति चार्थः । यत्र सभायां विशदाश्मकूटघटिताः स्फटिक-  
शिलासंघातनिर्मिता अत एव क्षणदासु क्षपाकृतो निशाकरस्य रुचा चन्द्रिकयैकतां  
सावर्ण्यादभेदं गताः अत एव तमसीव हस्तपरिमर्शसूचिताः । पाणिस्पर्शकगम्या  
इत्यर्थः । गृहपङ्क्तयो जनैश्चिरमतीयिरेऽतिक्रान्ताः । पुरोगतान्यपि स्फटिकभवनानि  
चन्द्रिकाभ्रमादतीत्य गत्वा पश्चात्करपरामर्शैः कथंचित्प्राप्यन्त इत्यर्थः । अत्र प्रकृ-  
तानां स्फटिकवेश्मनां गुणसाम्यादप्रस्तुतचन्द्रिकैक्योक्त्या सामान्यालंकारः । 'सा-  
मान्यं गुणसाम्येन यत्र वस्त्वन्तरैकता' इति लक्षणात् ॥

निलयेषु नक्तमसिताश्मनां चयैर्विसिनीवधूपरिभवस्फुटागसः ।

मुहुरत्रसद्भिरपि यत्र गौरवाच्छशलाञ्छनांशव उपांशु जग्निरे ५४

निलयेष्विति ॥ यत्र सभायां निलयेषु नक्तं रात्रौ विसिन्यो दीर्घिकाः पश्चि-  
न्यस्ता एव वध्वस्तासां परिभवेन निमीलितेन दूषणेन च स्फुटागसः स्पष्टापरा-  
धाः शशलाञ्छनांशवश्चन्द्रपादाः । अत्रसद्भिरत्रसद्भिरपि निर्दोषैरपि इति चार्थः ।  
'त्रासो भीमणिदोषयोः' इति विश्वः । 'वा भ्राश-' इत्यादिना श्यनभावपक्षे श-  
तृप्रत्ययः । असिताश्मनामिन्द्रनीलमणीनां चयैः समूहैः गौरवात्स्वयंप्रभूतत्वात्,  
संभावितत्वाच्च उपांशु अंशुसमीपे, रहश्च । 'रहश्चोपांशु चालिजे' इत्यमरः । मु-  
हुर्जग्निरे तिरोहिता, मारिताश्च । हन्तेः कर्मणि लिट् । समीपगताश्चन्द्रांशवः प्रभू-  
तैरिन्द्रनीलांशुभिस्तिरस्कृता इत्यर्थः । अन्यत्रान्तःपुरद्रोहिणो निर्भीकैरपि संभा-  
वितैर्दुष्कीर्तिभयाद्दृढं हन्यन्त इति भावः । अत्र विसिनीनां वधूत्वरूपणात्तत्परि-  
भाविनां चन्द्रांशूनां धूर्तकामुकत्वरूपणप्रतीतिरेकदेशविवर्तिरूपकं तच्च गौरवादु-  
पांशु जग्निरे च श्लेषेणात्रसद्भिरपीति विरोधेन च संकीर्यते ॥

सुखिनः पुरोऽभिमुखतामुपागतैः प्रतिमासु यत्र गृहरत्रभित्तिषु ।

नवसंगमैरविभरुः प्रियाजनैः प्रमदं त्रपाभरपराङ्मुखैरपि ॥ ५५ ॥

सुखिन इति ॥ यत्र सभायां नवः संगमो येषां तैर्नवसंगमैरत एव त्रपाभरेण  
पराङ्मुखैर्विमुखैरपि गृहाणां रत्नभित्तिषु प्रतिमासु तत्संक्रान्तप्रतिबिम्बेषु पुरोऽग्रे-  
ऽभिमुखतामुपागतैः प्रियाजनैः कान्ताजनैः सुखिनो भोगिनः प्रमदं हर्षमविभरु-  
र्विभ्रति स्म । भृजो लङि 'श्लौ' इति द्विभावे 'सिजभ्यस्तविदिभ्यश्च' इति श्लेजु-  
सादेशः । स्त्रीणां वैमुख्येऽपि तत्प्रतिबिम्बाभिमुख्याणुसां सुखमेव, स्त्रीणां तु उभ-

यथापि छिष्टमित्यर्थः । अत्र वैमुख्येऽप्याभिमुख्यमिति विरोधस्य प्रतिमास्त्विति निरासाद्विरोधाभासोऽलंकारः ॥

तृणवाञ्छया मुहुरवाञ्छिताननान्निचयेषु यत्र हरिताश्मवेश्मनाम् ।  
रसनाग्रलग्नकिरणाङ्कुराञ्जनो हरिणान्गृहीतकवलानिवैक्षत ॥ ५६ ॥

तृणेति ॥ यत्र सभायां हरिताश्मनां मरकतमणीनां गृहाणाम् । 'गारुमन्तं मरकतमश्मगर्भो हरिन्मणिः' इत्यमरः । निचयेषु सङ्घेषु तृणवाञ्छया तृणाशया मुहुरवाञ्छिताननान्नमितमुखान् अत एव रसनाग्रेषु लग्नाः किरणा अङ्कुरा इव येषां ते तान् । अत एव गृहीतकवलानुपात्ततृणग्रासानिव स्थितान्हरिणान् जन प्रेक्षत ईक्षितवान् । ईक्षतेर्लङ् 'आडजादीनाम्' इत्याद 'आडश्च' इति वृद्धिः । अत्र तृणवाञ्छयेति हरिणानां मरकतेषु तृणभ्रान्तेर्भ्रान्तिमदलंकारः । तन्मूला चेयं गृहीतकवलत्वोत्प्रेक्षेति संकरः ॥

विपुलालवालभृतवारिदर्पणप्रतिमागतैरभिविरेजुरात्मभिः ।

यदुपान्तिकेषु दधतो महीरुहः सपलाशराशिमिव मूलसंहतिम् ५७

विपुलेति ॥ यदुपान्तिकेषु यस्याः सभाया उपान्तिकेषु समीपेषु महीरुहो वृक्षाः विपुलेष्वालवालेषु मूलजलाधारेषु । 'स्वादालवालमावालम्' इत्यमरः । भृतानि संभृतानि वारीण्येव दर्पणास्तेषु प्रतिमां प्रतिबिम्बतां गतैः । प्रतिबिम्बितैरित्यर्थः । आत्मभिः । स्वमूर्तिभिरित्यर्थः । सपलाशराशिं सपद्मसंततिं मूलसंहतिं दधत इव दधाना इवाभिविरेजुः । स्वालवालेषु स्वप्रतिबिम्बितैरधोमुखैः मूलेष्वपि सपद्मा इव रेजुरित्युपेक्षा ॥

उरगेन्द्रमूर्धरुहरत्नसंनिधेर्मुहुरुत्नतस्य रसितैः पयोमुचः ।

अभवन्यदङ्गणभुवः समुच्छ्रसन्नववालवायजमणिस्थलाङ्कुराः ५८

उरगेन्द्रेति ॥ उरगेन्द्राणां मूर्धसु रुहाणि रुहानि । इगुपधलक्षणः कः । तेषां रत्नानां संनिधेः संनिधानान्मुहुरुत्नतस्य । यदायदा तत्संनिधिसंज्ञातदोदितस्येत्यर्थः । पयोमुचो मेघस्य रसितैः स्नानितैर्यदङ्गणभुवो यस्याः प्राङ्गणप्रदेशाः समुच्छ्रसन्तः प्रादुर्भवन्तो नवाः प्रत्यग्रा वालवायजमणिस्थलाङ्कुरा वैदूर्यभूप्ररोहा यासु ताम्रयोक्ता अभवन् । 'वैदूर्यं वालवायजम्' इत्यमरः । वालवायो नाम वैदूर्यप्रभवो देशविशेषः । उरगेन्द्रमूर्धन्यरत्नाङ्कुरैः सहोदितमेघध्वनेर्विदूरभूमिरुज्झिष्वाङ्कुरा भवतीति प्रसिद्धिः । तदुक्तम्—'उरगमूर्धन्यरत्नसंनिधानादकालेऽपि मेघा गर्जन्तीति वार्ता । केचित्तु यत्रैवोरगरत्नं मेघरसितं च तत्रैव वैदूर्यभूमिः । अत्र समृद्धिमद्वस्तुवर्णनादुदात्तालंकारभेदः । 'तदुदात्तं भवेद्यत्र समृद्धं वस्तु वर्ण्यते' इति लक्षणात् ॥

नलिनी निगूढसलिला च यत्र सा स्थलमित्यधः पतति या मुयोधने ।

अनिलात्मजप्रहसनाकुलाखिलक्षितिपक्षयागमनिमित्ततां ययौ ५९



नलिनीति ॥ यत्र सभायां निगूढसलिला दलच्छत्रवादट्प्रसलिला नलिनी । वर्तत इति शेषः । या नलिनी सुष्ठु युष्यत इति सुयोधने दुर्योधने । 'भापायां शासियुधिदशिपिभ्यो युच् व्यक्तव्यः' । स्थलमिति भ्रान्त्या अधःपतति सति अनिलात्मजस्य भीमसेनस्य प्रहसनेनाट्टहासेनाकुलानां क्षुभितानामखिलक्षितिपानां क्षयागमे नाशप्राप्तौ निमित्ततां ययौ । नलिनीदलच्छत्रत्वासुयोधनस्य जले स्थलभ्रान्तिः—तया तस्य पातस्तेन भीमसेनप्रहासस्तेन राज्ञां क्षोभस्ततस्तेषां मारणो रणः प्रवृत्त इति परम्परया तत्क्षयकारणत्वं गतेत्यर्थः । अत्र सभावर्णनाङ्गतया भीमसेनादिचरितवर्णनादुदात्तालंकारभेदः । लक्षणं चोक्तम् ॥

हसितुं परेण परितः परिस्फुरत्करवालकोमलरूचावुपेक्षितैः ।

उदकर्षिं यत्र जलशङ्कया जनैर्मुहुर्निद्रनीलभुवि दूरमम्बरम् ॥६०॥

हसितुमिति ॥ यत्र सभायां परितः परिस्फुरन्ती करवालकोमला असिद्यामा रुचिर्यस्त्रास्यमिन्द्रनीलभुवि हसितुं परेण जानतान्येन जनेनोपेक्षितैः स्थलमेतत्, न जलमित्युपदिष्टैर्जनैरागन्तुकजनैर्जलशङ्कया जलभ्रान्त्या मुहुर्दूरमम्बरं वक्षमुदकर्षिं नितम्बादुद्धृतम् । अत्रेन्द्रनीलस्थलसाट्प्रवात्सलिलभ्रान्तेर्भ्रान्तिमदलंकारः ॥

अभितः सदोऽथ हरिपाण्डवौ रथादमलांशुमण्डलसमुल्लसत्तनू ।

अवतेरतुर्नयननन्दनौ नभः शशिभार्गवावुदयपर्वतादिव ॥ ६१ ॥

अभित इति ॥ अथामलांशुमण्डलेन तेजःपुजेन समुल्लसन्त्यौ भासमाने तनू मूर्ती ययोस्तौ नयननन्दनौ नेत्रानन्दकरौ हरिपाण्डवौ सदोऽभितः सभाभिमुखम् । 'अभितःपरितः—' इति द्वितीया । रथात् शशिभार्गवौ अमलेत्यादिविशेषणविशिष्टौ चन्द्रशुक्रौ नभोऽभिमुखमुदयाख्यात्पर्वतादुदयाचलादिवावतेरतुरवतीर्णवन्तौ । तस्तेर्लिङ् 'तृफलभजप्रपञ्च' इत्येवाभ्यासलोपौ । उपमा ॥

तदलक्ष्यरत्नमयकुल्यमादरादभिधातरीतइत इत्यथो नृपे ।

धवलाश्मरश्मिपटलाविभावितप्रतिहारमाविशदसौ सदः शनैः ६२

तदिति ॥ अथो रथावतरणानन्तरं असौ हरिनृपे युधिष्ठिरे आदरादित इत इत्यभिधातरि सति । इतइत आगम्यतामित्यभिधाताने सतीत्यर्थः । तत्पूर्वोक्तमलक्ष्यरत्नमयकुल्यमदक्ष्यरत्नभित्तिकम् । धवलेन शुभ्रेण रश्मिपटलेन मणिप्रभापुजेनाविभावितप्रतिहारमलक्ष्यद्वारम् । 'स्त्री द्वाद्द्वारं प्रतीहारः' इत्यमरः । सदः सभां शनैराविशत्प्रविष्टवान् । अत्र कुल्यप्रतीहारयोरलक्ष्यत्वासंबन्धेऽपि तत्संबन्धोच्चेरतिशयोक्तिः ॥

नवहाटकेष्टकचितं ददर्श सः क्षितिपस्य पस्त्यमथ तत्र संसदि ।

गगनस्पृशां मणिरूचां चयेन यत्सदनान्युदस्मयत नाकिनामपि ६३

नयेति ॥ अथ प्रवेशानन्तरं स हरिस्तत्र संसदि सभायां नवभिर्हीटकेष्टकाभिः  
हिरण्येष्टकाभिश्चितम् । 'हिरण्यं हेम हाटकम्' इत्यमरः । 'इष्टकेषीकामालानां  
चिततूलभारिषु' इति इत्थः । एकमुत्तिकाविशेषवाचकस्येष्टकाशब्दस्य तादृशि सु-  
वर्णविकारे सुवर्णवटवटुपचाराप्रयोगः । क्षितिपस्य युधिष्ठिरस्य पत्न्यं सदनम् ।  
'निशान्तपत्न्यसदनम्' इत्यमरः । ददर्श । यत्सदनं गगनस्पृशामुच्चैस्तराणां मणि-  
रुचां चयेन समूहेन नाकिनां देवानामपि सदनान्युदस्यताहसत् । स्यतेरु-  
त्पूर्वात्कर्तरि लङ् । अत्रापि नृपसदनस्य सुरसदनादाधिक्यासंबन्धेऽपि तत्संबन्धो-  
क्तेरतिशयोक्तिः ॥

उदयाद्रिमूर्ध्नि युगपच्चकासतोर्दिननाथपूर्णशशिनोरसंभवाम् ।

रुचिमासने रुचिरधाम्नि विभ्रतावलघुन्यथ न्यपदतां नृपाच्युतौ ६४

उदयाद्रीति ॥ अथ नृपसदनदर्शनानन्तरमुदयाद्रेर्मूर्ध्नि शिखरे युगपच्चकासतोः  
प्रकाशमानयोः । 'चकास् दीप्तौ' इति धातोर्लटः शत्रादेशः । दिननाथपूर्णशशि-  
नोः सूर्यपूर्णचन्द्रमसोरसंभवां संभवरहिताम् । तयोस्तथाभूतयोर्यौगपद्यायोगाद्-  
भूतपूर्वमित्यर्थः । रुचिं शोभां विभ्रतौ नृपाच्युतौ रुचिरधाकृत्युज्ज्वलतेजसि । अलघु-  
नि विपुले आसने सिंहासने न्यपदतामुपविष्टौ । सदेर्लुङि 'पुपादि-' इति च्ले-  
रलादेशः 'सदिरप्रतेः' इति पत्वम् । अत्र संभावनया अर्कपूर्णन्दुशोभासंबन्धो-  
क्तेरसंबन्धरूपातिशयोक्तिः ॥

सुतरां सुखेन सकलक्लमच्छिदा सनिदाघगङ्गमिव मातरिश्वना ।

यदुनन्दनेन तदुदन्वतः पयः शशिनेव राजकुलमाप नन्दधुम् ६५

सुतरामिति ॥ तद्वाजकुलं कुरुकुलम् । सकलक्लमच्छिदा सकलदुःखहारिणा  
यदुनन्दनेन कृष्णेन सनिदाघं ससंतापमङ्गं मातरिश्वा वायुस्तेन उदकान्यस्य स-  
न्तीत्युदन्वानुदधिः । 'उदन्वानुदधौ च' इति निपातः । तस्य पथो जलं शशि-  
नेव सुतरामत्यन्तम् । 'अव्ययादाम्बद्ध्य-' इत्यामुप्रत्ययः । सुखेनाल्लेशेन न-  
न्दधुमानन्दमाप । 'स्वादानन्दधुरानन्दः' इत्यमरः । 'द्वितोऽधुच' इत्यधुच्यत्ययः ।  
मालोपमा ॥

अनवद्यवाद्यलयगामि कोमलं

नवगीतमप्यनवगीततां दधत् ।

स्फुटसात्त्विकाङ्गिकमनृत्यदुज्ज्वलं

सविलासलासिकविलासिनीजनः ॥ ६६ ॥

अनवद्येति ॥ सविलासो विलासयुक्तो लासिकविलासिनीजनो नर्तकस्त्रीजनः  
सविलासलासिकविलासिनीजनः । 'नर्तकीलासिके समे' इत्यमरः । अनवद्यमगर्ह्यं  
वाद्यं वेशादि तस्य लयः साम्यं गीतस्य समकालत्वं तत्रामि द्रुतविलम्बादिमा-  
नानुवर्तीत्यर्थः । 'तालः कालक्रियामानं लयः साम्यम्' इत्यमरः । नवं गीतं यस्य



तत्रवगीतं तथाप्यनवगीततां दधदिति विरोधेऽपिशब्दः । अगर्हितत्वं दधदित्य-  
विरोधाद्विरोधाभासः । 'अवगीतं तु निर्वादे सुहृगीते च गर्हिते' इति विश्वः ।  
सत्त्वमन्तःकरणं तेन निर्वृत्तं नृत्यं सात्त्विकम् । अङ्गं हस्तादि तेन निर्वृत्तमाङ्गिक-  
म् । 'निर्वृत्ते त्वङ्गसत्त्वाभ्यां द्वे त्रिष्वाङ्गिकसात्त्विके' इत्यमरः । ते स्फुटे यस्मिन्त-  
त्तथोक्तम् । वाचिकस्याप्युपलक्षणमेतत् । यथाह भगवान्भरतः—'पदार्थाभिनयो  
नाम ज्ञेयो वागङ्गसत्त्वजः' इति । अत एव कालिदासोऽपि 'अङ्गसत्त्ववचनाश्रयं  
मिथः स्त्रीषु नृत्यमुपधाया दर्शयन्' इति । कोमलं मधुरनृत्यमुज्ज्वलमुद्धतं चानृ-  
त्यत् । तथोक्तं दशरूपके—'भावाश्रयं तु नृत्यं स्थान्तं ताललयाश्रयम् । आश्रयं  
पदार्थाभिनयो मार्गादेशी तथापरः ॥ मधुरोद्धतभेदेन तद्व्यं द्विविधं पुनः । ला-  
स्यदण्डकरूपेण नाटकाद्युपचारकम् ॥' इति ॥

सकले च तत्र गृहमागते हरौ नगरेऽप्यकालमहमादिदेश सः ।  
सततोत्सवं तदिति नूनन्मुमुदो रभसेन विस्मृतमभून्महीभृतः॥६७॥

सकल इति ॥ किंचेति चार्थः । स राजा हरौ कृष्णे गृहमागते सकले तत्र  
नगरे इन्द्रप्रस्थे । अकाले प्रसिद्धवसन्ताद्यतिरिक्ते काले । महमुत्सवम् । 'मह  
उद्धव उत्सवः' इत्यमरः । आदिदेशाज्ञापयामास । नूनमत्रोत्प्रेक्ष्यते । उन्मुदः  
कृष्णागमनादुत्कटानन्दस्य महीभृतो धर्मनन्दनस्य तन्नगरं सततमुत्सवा यस्मिन्त-  
त्सततोत्सवमिति इत्येतद्रभसेन त्वरया विस्मृतमभूत् । अन्यथा कथं कृतकरणो-  
पदेश इति भावः ॥

हरिराकुमारमखिलाभिधानवित्स्वजनस्य वार्तमयमन्वयुक् च ।  
महतीमपि श्रियमवाप्य विस्मयः सुजनो न विस्मरति जातु किंचन६८

हरिरिति ॥ किंचेति चार्थः । अखिलान्यभिधानानि नामानि वेत्तीत्यखिला-  
भिधानवित्सकलनामप्रपञ्चाभिज्ञः । 'नामरूपे व्याकरवाणि' इति श्रुतेरिति भावः ।  
'आख्याहे चाभिधानं च नामधेयं च नाम च' इत्यमरः । अयं हरिः कृष्णः कुमा-  
रमारभ्येत्ताकुमारम् । 'आख्यायांदाभिविध्योः' इत्यभिधानादप्यधीभावः । स्वजन-  
स्य बन्धुजनस्य । 'बन्धुस्वस्वजनाः समाः' इत्यमरः । वार्तमनामयम् । आरोग्यमि-  
त्यर्थः । 'वार्तं फलान्वरोगे च' इत्यमरः । 'ब्राह्मणं कुशलं पृच्छेत्क्षत्रबन्धुमनाम-  
यम्' इति मनुस्मरणात् । अन्वयुक्तापृच्छत् । 'प्रश्नोऽनुयोगः पृच्छा च' इत्यमरः ।  
युजेः कर्तरि लङ् । तथा हि महतीं श्रियं संपदमवाप्यापि विस्मयो निरहंकारः ।  
सुजनः अत एव जातु कदाचिदपि किंचन किमपि न विस्मरति । सुजनः संपन्नो-  
ऽप्यहंकारं न करोतीति भावः । सामान्येन विशेषसमर्थनरूपोऽर्थान्तरन्यासः ॥

मर्त्यलोकदुरवापमवाप्तरसोदयं

नूतनत्वमतिरिक्ततयानुपदं दधत् ।

श्रीपतिः पतिरसाववनेश्च परस्परं

संकथामृतमनेकमसिस्वदतामुभौ ॥ ६९ ॥

इति श्रीमाघकृतौ शिशुपालवधे महाकाव्ये श्यङ्गे श्रीकृ-

ष्णसमागमो नाम त्रयोदशः सर्गः ॥ १३ ॥

मर्त्येति ॥ उभौ श्रीपतिः कृष्णः असाववनेः पतिर्धर्मसुतश्च परस्परं मर्त्यलो-  
कैर्मुन्युपलोकैर्दुरवापं दुर्लभमवाप्सरसोदयं प्राप्सरसोत्कर्षम् । स्वाद्भुवदित्यर्थः ।  
अतिरिक्तयातिस्निग्धतया अनुपदमनुक्षणं प्रतिवाक्यं च नूतनत्वमपूर्वतां दधत्  
अनेकं बहुलं संकथां संभाषणं चेदिराजजरासन्धादिकार्यचिन्तारूपं तदेवामृतं तद-  
सिस्वदतां स्वादितवन्तौ । 'आकरः स्वपरभूरिकथानां प्रायशो हि सुहृदोः सह-  
वासः' इति भावः । स्वदतेणौ चङ्युपधाया ह्रस्वः । संकथामृतमिति रूपकालं-  
कारः स्वादनलिङ्गात् ॥

इति श्रीमहोपाध्यायकोलाचलमङ्गिनाथसूरिविरचितायां शिशुपालवध-

काव्यव्याख्यायां सर्वकपाल्यायां त्रयोदशः सर्गः ॥ १३ ॥

## चतुर्दशः सर्गः ।

तं जगाद गिरमुद्गिरन्निव स्नेहमाहितविकासया दृशा ।

यज्ञकर्मणि मनः समादधद्वाग्बिदां वरमकद्वदो नृपः ॥ १ ॥

तमिति ॥ वदतीति वदः । पंचायच् । कुरिसतस्य वदः कद्वदः गर्हवाक् । 'ग-  
र्हवादी तु कद्वदः' इत्यमरः । 'रथवदयोश्च' इति कोः कदादेशः । स न भवती-  
त्यकद्वदः साधुवादी नृपो युधिष्ठिरो यज्ञकर्मणि यज्ञानुष्ठाने मनः समादधत्सन्ध्या-  
दधत् । तदेव हृदि निधायेत्यर्थः । आहितविकासया कृतप्रसादया दृशा दृष्ट्या  
स्नेहमुद्गिरन्मुद्रमन्निवेत्युत्प्रेक्षा । दृष्टिविकासात्प्रकटितस्नेहः सन्नित्यर्थः । वाचो वि-  
न्दन्ति वक्तुं विवेकं च जानन्तीति वाग्बिदो । वाक्यकोविदाः । 'सत्सूद्विष-' इ-  
त्यादिना क्तिप् । तेषां वरं श्रेष्ठं तं हरिं गिरं जगाद । वृत्तेरर्थग्रहणात् 'दुह्याच्-'  
इत्यादिना गदेर्द्विकर्मकत्वम् । अत्रोत्प्रेक्षावृत्त्यनुप्रासयोः संसृष्टिः । अस्मिन्सर्गे  
रथोद्धता वृत्तम् । 'राजराविह रथोद्धता लगौ' इति लक्षणात् ॥

गिरं जगादेत्युक्तं तामेव गिरं दशभिः प्रपद्यति—

लज्जते न गदितः प्रियं परो वक्तुरेव भवति त्रपाधिका ।

व्रीडमेति न तव प्रियं वदन्हीमतात्रभवतैव भूयते ॥ २ ॥

लज्जत इत्यादिभिः ॥ परोऽन्यः कश्चित्पुमान्प्रियं गदितः । प्रियवाक्यमुक्तः  
सन्नित्यर्थः । गदेर्दुहादित्वादप्रधाने कर्मणि क्तः । 'अप्रधाने दुहादीनाम्' इति वच-



नात् । न लज्जते । तस्योत्सुकत्वादिति भावः । किंतु वक्तुः स्तोत्रेवाधिका त्रपा भवति । भयादिना मिथ्यावाचकत्वादिति भावः । प्रकृते तु नैवमित्याह—तव प्रियं वदन् । त्वां स्तुवन्नित्यर्थः । व्रीडां नैति । अनन्तगुणाधारे स्वयि बहोरपि प्रियस्या-  
मिथ्यात्वादिति भावः । किंतु स्तवनेनात्रभवता पूज्येनैव हीमता भूयते प्रत्युत त्व-  
मेवात्र जिह्वीपीत्यर्थः । महतामनुत्सुकत्वादिति भावः । 'पूज्यस्तत्रभवान्' इति सज्ज-  
नः । 'इतराभ्योऽपि—' इति सार्वविभक्तिके ब्रह्मण्ये 'सुप्सुपा' इति समासः ॥

तोषमेति वितथैः स्तवैः परस्ते च तस्य सुलभाः शरीरिभिः ।

अस्ति न स्तुतिवचोऽनृतं तव स्तोत्रयोग्यं न च तेन तुष्यसि ॥ ३ ॥

तोषमिति ॥ परस्त्वदन्यः वितथैरसत्यभूतैः स्तवैः स्तोत्रैः । 'स्तवः स्तोत्रं  
नुतिः स्तुतिः' इत्यमरः । तोषमुत्सुकतामेति । ते च तस्य परस्य ते मिथ्यास्तवाः श-  
रीरिभिः प्राणिभिः सुलभाः । असंबद्धप्रलापानामनिरर्गलत्वादिति भावः । स्वयि तु  
नैवमित्याह—अस्तीति । हे स्तोत्रयोग्य । गुणाकरत्वादिति भावः । अत एव तव  
संबन्धि स्तुतिवचोऽनृतं नास्ति न भवति, तेन स्तुतिवचसा न तुष्यसि न प्रसी-  
दसि । गम्भीरत्वादिति भावः । अत्र श्लोकद्वये पुरुषान्तरादुपमानभूतादाधिक्यक-  
थनाद्यतिरेकालंकारः ॥

बह्वपि प्रियमयं तव ब्रुवन्न ब्रजत्यनृतवादितां जनः ।

संभवन्ति यददोषदूषिते सार्व सर्वगुणसंपदस्त्वयि ॥ ४ ॥

बह्वपीति ॥ अयं जनः । स्वयमित्यर्थः । परामृश्यते । बह्वपि तव प्रियं ब्रुवन्सन्  
अनृतवादितां मिथ्यावादित्वं न ब्रजति न गच्छति । यद्यस्मात् हे सार्व, सर्वहित-  
त्वात्सार्वः तत्संबोधने । 'सर्वपुरुषान्भ्यां णट्ठौ' इति णप्रत्ययः । दोषदूषितो न भव-  
तीत्यदोषदूषिते सर्वागुणवर्जिते स्वयि सर्वगुणसंपदः संभवन्ति । अनारोपितगुणवा-  
दो भूयानपि न विपर्येतीति भावः । अत्रोत्तरवाक्यार्थेन पूर्ववाक्यार्थसमर्थनाद्वा-  
क्यार्थहेतुकं काव्यलिङ्गम् ॥

सा विभूतिरनुभावसंपदां भूयसी तव यदायतायति ।

एतद्दृढगुरुभारं भारतं वर्षमद्य मम वर्तते वशे ॥ ५ ॥

सेति ॥ हे ऊढगुरुभार । विश्वंभरत्वादिति भावः । एतद् भरतस्य राज्ञ  
इदं भारतम् । भारतनामाख्यं वर्षम् । 'वर्षोऽस्त्री भारतादौ च' इति हैमः । 'लो-  
कोऽयं भारतं वर्षम्' इत्यमरः । अद्येदानीमायतायति बहुतरकालं । स्थिरं यथा तथे-  
त्यर्थः । 'उत्तरः काल आयतिः' इत्यमरः । मम वशे आयत्ततायां वर्तते इति या-  
वत् । 'वश आयत्ततायां च' इति विश्वः । सा तद्दशवर्तनं विधेयप्राधान्यात्स्त्रीलि-  
ङ्गता । तवानुभावसंपदां सामर्थ्यातिशयानां भूयसी महती विभूतिर्महिमा । कार्य-  
मिति यावत् । स्वप्नसादृढबन्धमिदमैश्वर्यमित्यर्थः । अत्र निजैश्वर्यस्य भगवदनुभा-  
वसंपदं विना संबन्धेऽप्यसंबन्धोक्तेरतिशयोक्तिः ॥

तदेवं स्तुत्या हरिमभिमुखीकृत्य कृत्यांशमावेदयति—

सप्ततन्तुमधिगन्तुमिच्छतः कुर्वनुग्रहमनुज्ञया मम ।

मूलतामुपगते खलु त्वयि प्रापि धर्ममयवृक्षता मया ॥ ६ ॥

सप्तेति ॥ सप्त तन्तवः संस्था यस्य तं सप्ततन्तुं कर्तुम् । 'सप्ततन्तुर्मन्त्रः कर्तुः' इत्यमरः । अधिगन्तुं प्राप्तुमिच्छतो ममानुज्ञयानुज्ञादानेनानुग्रहं प्रसादं कुरु । साहाय्यं कुर्वित्यर्थः । स्वतः समर्थस्य किं मदनुग्रहेणेत्याह—हे प्रभो, त्वयि मूलतां मुख्यकारणतामङ्गित्वं चोपगते सति मया धर्ममयवृक्षता प्रापि प्राप्ता । प्राप्नोतेः कर्मणि लुङ् । प्रागपि त्वदनुग्रहादेव धर्ममर्जयन्धर्मराजोऽहमस्मीति भावः । अत्र नृपस्य धर्मवृक्षत्वेन हरेस्तन्मूलत्वेन रूपणात्सावयवरूपकम् । तेन त्वदनुग्रहः सर्वथा प्रार्थनीयो मया धर्माधिनेति तात्पर्यं व्यज्यते ॥

संभृतोपकरणेन निर्मलां कर्तुमिष्टिमभिवाञ्छता मया ।

त्वं समीरण इव प्रतीक्षितः कर्षकेण बलजान्पुपूषता ॥ ७ ॥

संभृतेति ॥ निर्मलां निर्दोषामिष्टिं यागम् । यजेः स्त्रियां क्तिन् 'वचिस्वपि—' इत्यादिना संप्रसारणम् । कर्तुमभिवाञ्छता अत एव संभृतोपकरणेन संपादितसाधनेन मया बलजान्धान्यराशीन् । 'बलजो धान्यराशिः स्यात्' इति वैजयन्ती । पुपूषता पवितुं साधयितुं निर्वुंसीकर्तुमिच्छता । पुनातेः सन्नन्ताल्लटः शत्रादेशः 'सनि ग्रहगुहोश्च' इति चकारादिटः प्रतिषेधः । कर्षकेण कृषीवलेन समीरणो वायुरिव प्रतीक्षितः । प्रवाते शूर्पादिना धान्यस्योत्क्षेपः पवनम् । तद्वातं विनेव त्वां विनां समाहृतसंभारेणापि मया यागो दुष्कर इति भावः ॥

वीतविघ्नमनघेन भाविता संनिधेस्तव मखेन मेऽधुना ।

को विहन्तुमलमास्थितोदये वासरश्रियमशीतदीधितौ ॥ ८ ॥

वीतविघ्नमिति ॥ अधुना तव संनिधेर्हेतोर्मे मखेन कर्तुना कर्त्रा वीतविघ्नमविघ्नं अनघेन निर्दोषेण भाविता । भविष्यत इत्यर्थः । भावे लुट् 'स्वसिचूसी-युद्-' इत्यादिना लुटि चिण्वज्जाबाहुद्धिः । तथा हि अशीतदीधितावुष्णांशावास्थितोदये प्राप्नोदये सति को वासरश्रियं दिनशोभां विहन्तुमलं शक्तः । न कोऽपीत्यर्थः । अत्र हरिमरीचिमालिनोर्वाक्यभेदादिभ्यप्रतिबिम्बतया संनिहितचो-तितया समानधर्मतया निर्दोषो दृष्टान्तालंकारः । 'यत्र वाक्यद्वये बिम्बप्रतिबिम्ब-तयोच्यते । सामान्यधर्मवाक्योक्तेः स दृष्टान्तो निगद्यते ॥' इति लक्षणात् ॥

स्वापतेयमधिगम्य धर्मतः पर्यपालयमवीवृधं च यत् ।

तीर्थगामि करवै विधानतस्तज्जुपस्व जुहवानि चानले ॥ ९ ॥

स्वापतेयमिति ॥ यत्स्वपतौ स्वामिनि साधु स्वापतेयं वित्तम् । 'पथ्यतिथि-वसतिस्वपतेर्द्वय' । 'द्रव्यं वित्तं स्वापतेयम्' इत्यमरः । धर्मतः क्षत्रियस्य विजित-



मिति शास्त्रोक्तप्रकारादित्यर्थः । अधिगम्य लब्ध्वा यत्नेन पर्यपालयं पालितवान्, अवीवृधं वृद्धिं च प्रापितवान् । तत्तीर्थगामि विप्राधीनं करवै करिष्यामि । विधानतः 'पालितं वर्धयेन्नित्यं वृद्धं पात्रेषु निर्वपेत्' इति स्मरणात् । तच्च पात्रं त्वमेवेत्याह—तत्सर्वं जुषस्व सेवस्व । सदैव भुङ्क्ष्वेत्यर्थः । 'जुषी प्रीतिसेवनयोः' इति धातोर्लोट् । अनले जुहवानि च जुहुयाम् । तन्मुखेनापि तवैव भोक्तृत्वादिति भावः । जुहोतेः संप्रभ्रलोटि मेर्निरादेशः ॥

पूर्वमङ्ग जुहुधि त्वमेव वा स्नातवत्यवभृथे ततस्त्वयि ।

सोमपायिनि भविष्यते मया वाञ्छितोत्तमवितानयाजिना ॥ १० ॥

पूर्वमिति ॥ वेति पक्षान्तरे । अथवेत्यर्थः । अङ्ग हे कृष्ण, 'अथ संबोधनार्थकाः । स्युः प्यादपाङ्ग हे हे भोः' इत्यमरः । पूर्वं त्वमेव जुहुधि । यजस्वेत्यर्थः । 'हुञ्जलभ्यो हेर्धिः' इति हेर्धिरादेशः । सोमपायिनि त्वयि अवभृथे यज्ञे । 'दीक्षान्तोऽवभृथो यज्ञे' इत्यमरः । स्नातवति सति ततोऽनन्तरं मया वाञ्छितवत्तमो वितानो राजसूयाख्यः । 'ऋतुविस्तारयोरस्त्री वितानं त्रिषु तुच्छके' इत्यमरः । तेन तथा याजिना भविष्यते । भावे लट् । त्वयि इष्टवति पश्चादहं यक्ष्य इत्यर्थः । अत्र श्लोकद्वयेन हरेर्यागासंबन्धे तत्संबन्धोक्तेरतिशयोक्तिः ॥

किं विधेयमनया विधीयतां त्वत्प्रसादजितयार्थसंपदा ।

शाधि शासक जगन्नयस्य मामाश्रवोऽस्मि भवतः सहानुजः ११

किमिति ॥ अथवा त्वत्प्रसादेन त्वदनुग्रहेण जितया जयलब्धयानयार्थसंपदा धनसंपदा किं विधेयं किमनुष्ठेयं विधीयतां त्वयैव क्रियताम् । अहं तु अस्वतश्च इत्याह—हे जगन्नयस्य शासक । न तु ममैवेति भावः । मां शाधि । शिक्षयेत्यर्थः । शासेर्लोटि 'हुञ्जलभ्यो हेर्धिः' इति धिरादेशः । 'श्लो शलि' इति सकारलोपः । सहानुजः सन् । सानुजः 'वोपसर्जनस्य' इति सहशब्दस्य सभावविकल्पः । भवतस्तवाश्रवो विधेयोऽस्मि । 'विधेयो विनयग्राही वचने स्थित आश्रवः' इत्यमरः । अत्रानाश्रवस्याश्रवत्वसंबन्धोक्तेरतिशयोक्तिरिति दशश्लोक्यामाचार्यमतेऽतिप्रियतराख्यानत्प्रेयोऽलंकारः । 'प्रेयः प्रियतराख्यानम्' इति लक्षणात् । आधुनिकास्तु भावनिबन्धने प्रेयोऽलंकार इति लक्षयन्ति स चोन्नीतस्तत्र सत्रोन्नेष्यते च ॥

तं वदन्तमिति विष्टरश्रवाः श्रावयन्नथ समस्तभूभृतः ।

व्याजहार दशनांशुमण्डलव्याजहारशबलं दधद्वपुः ॥ १२ ॥

तमिति ॥ अथानन्तरं विष्टराविव श्रवसी यस्य स विष्टरश्रवाः । 'विष्णुर्नारायणः कृष्णो वैकुण्ठो विष्टरश्रवाः' इत्यमरः । इति एतादृशं तं वदन्तं नृपम् । समस्तभूभृतः सर्वाभृपाश्चावयन् दशनांशुमण्डलमिति व्याजोऽपदेशो यस्य तेन

हारेण मुक्ताहारेण शबलं शारं वपुर्दध्याजहार व्याहृतवान् । अत्र दशनांशुम-  
ण्डलस्य व्याजशब्देनासत्यत्वप्रतिपादनादपह्नवभेदः ॥

यदुक्तं सा विभूतिरित्यादि तत्रोत्तरमाह—

सादिताखिलनृपं महन्महः स्वंप्रति स्वनयसंपदैव ते ।

किं परस्य स गुणः समश्नुते पथ्यवृत्तिरपि यद्यरोगिताम् ॥१३॥

सादितेति ॥ संप्रति ते तव महन्महस्तेजः स्वनयसंपदैव निजनीतिमहिम्नैव  
सादिताखिलनृपं विजितसमस्ताराजकं न तु भदनुभावादिति भावः । तथा हि  
पथ्या हिता वृत्तिरन्नपानादिक्रिया यस्य सोऽप्यरोगितामारोग्यं समश्नुते यदि  
प्राप्नोतीति चेत् । सोऽपि तदारोग्यमित्यर्थः । विधेयप्राधान्यात्पुंलिङ्गता । परस्य  
भिषजः स गुणः किं नेत्यर्थः । अपथ्यवृत्तेरारोग्यमौषधसाध्यत्वाद्भिषजो गुणो-  
ऽस्तु, हितमेध्याशिनो न तथेत्यर्थः । स्वयमसमर्थः पराधीनसिद्धिरित्युपचार इति  
भावः । दृष्टान्तालंकारः सुगमः ॥

यदुक्तं पूर्वमङ्ग शुद्धि त्वमेवेति तत्राह—

तत्सुराज्ञि भवति स्थिते पुनः कः क्रतुं यजतु राजलक्षणम् ।

उद्धृतौ भवति कस्य वा भुवः श्रीवराहमपहाय योग्यता ॥१४॥

तदिति ॥ तत्तस्मादुक्तरीत्या । तवैवाधिकारित्वादित्यर्थः । सुराज्ञि विजयप्र-  
जारक्षणादिगुणयोगाच्छुद्धक्षत्रिये । 'न पूजनात्' इति समासान्तप्रतिषेधः ।  
भवति त्वयि पुरः स्थिते सति कः । त्वदन्यः क इत्यर्थः । राज्ञः क्षत्रियस्य लक्षणं  
चिह्नमसाधारणं यस्य तं क्रतुम् । राजसूयमित्यर्थः । यजतु । न कोऽपीत्यर्थः ।  
'राजा राजसूयेन यजेत' इति राजाधिकारताश्रवणाद्वाजा त्वमेवेति भावः । संभा-  
वनायां लोढ । अत्र दृष्टान्तमाह—भुव उद्धृतौ भुव उद्धरणे श्रीवराहमादिवराह-  
मपहाय कस्य पुनर्योग्यता सामर्थ्यं भवति । न कस्यापीत्यर्थः । योगाय प्रभव-  
तीति योग्यः । 'योगाद्यच्च' इति यत्प्रत्ययः । अत्र राजवराहयोर्वाक्यभेदेन प्रति-  
विम्बकरणादृष्टान्तालंकारः ॥

यच्चोक्तं संभृतोपकरणेनेत्यादिना तत्राह—

शासनेऽपि गुरुणि व्यवस्थितं कृत्यवस्तुषु नियुङ्क्ष्व कामतः ।

त्वत्प्रयोजनधनं धनंजयादन्य एष इति मां च मावगाः ॥ १५ ॥

शासन इति ॥ गुरुण्यतिदुष्करेऽपि शासने नियोगे व्यवस्थितम् । त्वदाज्ञा-  
करमित्यर्थः । मां कृत्यवस्तुषु कर्तव्यार्थेषु कामतो यथेच्छं नियुङ्क्ष्व प्रेषय । अ-  
नुचितमेतन्नियन्तरीति संकोचं वारयन्नाह—त्वदिति । त्वत्प्रयोजनमेव धनं यस्य  
तम् । त्वदर्थैकनिष्ठमित्यर्थः । मां धनानि जयतीति धनेजयोऽर्जुनः । 'संज्ञायां  
भृतृवृत्तिधारिसहितपिदमः' इति स्वप्नप्रत्यये सुमागमः । तस्मादेवोऽन्यः कृष्ण



इति मां मावगाः मावेहि च । नियोगसमुच्चयार्थञ्चकारः । अवपूर्वादिणो 'माडि लुङ्', 'इणो गा लुङि' इति गादेशः 'न माङयोगे' इत्यदप्रतिषेधः । उभयोस्तकार्यनिबन्धनात्तारायणात्मत्वाच्च नावयोर्भेदप्रतिपत्तिः कार्येत्यर्थः । तथा च तद्देव नियोगेऽप्यसंकोच उचित इति भावः । अत एवानयोर्वाक्यार्थयोर्हेतुहेतुमद्भावाद्वाक्यार्थहेतुकं काव्यलिङ्गमलंकारः । स च कृष्णयोर्भेदाभेदरूपातिशयोक्तिमूल इत्यनयोरङ्गाङ्गिभावेन संकरः ॥

यच्चोक्तं वीतविघ्नमित्यादि तत्राभयदानं प्रतिजानीते—

यस्तवेह सवने न भूपतिः कर्म कर्मकरवत्करिष्यति ।

तस्य नेष्यति वपुः कवन्धतां बन्धुरेप जगतां मुदर्शनः ॥ १६ ॥

य इति ॥ यो भूपतिः तवेहास्मिन्सवने यजे । 'सवनं यजने स्नाने सोमे निर्दलनेऽपि च' इति विश्वः । कर्मकरवद्भृत्यवत्कर्म न करिष्यति तस्य भूपतेर्वपुः जगतां बन्धुः । क्षेमंकरत्वादिति भावः । एष मुदर्शनो मच्चक्रम् । 'शङ्खो लक्ष्मीपतेः पाञ्चजन्यश्चक्रं मुदर्शनम्' इत्यमरः । कवन्धतां शिरःशून्यतां नेष्यति प्रापयिष्यति । छेत्स्यामि चक्रेणास्य शिर इत्यर्थः । 'कवन्धं सलिले प्रोक्तमपमूर्धकलेवरे' इति विश्वः । अतो विघ्नशङ्का न कार्येति भावः । अत्र मुदर्शने बन्धुत्वरूपणाद्रूपकालंकारः ॥

इत्युदीरितगिरं नृपस्त्वयि श्रेयसि स्थितवति स्थिरा मम ।

सर्वसंपदिति शौरिमुक्तवानुद्बहन्मुदमुदस्थित क्रतौ ॥ १७ ॥

इतीति ॥ इतीत्यमुदीरितगिरमुपन्यस्तवाचं शौरिं नृपो युधिष्ठिरः त्वयि श्रेयस्यभ्युदये विषये स्थितवति । त्वयि क्षेमंकरे सतीत्यर्थः । मम सर्वसंपत् स्थिरेत्युक्तवान् । मुदमुद्बहन्सहायसंपत्त्या संतुष्यन्सन् । क्रतवानुदस्थित । क्रतुं कर्तुमुपुक्तवानित्यर्थः । तिष्ठतेर्लुङि 'उदोऽनूर्ध्वकर्मणि' इत्यादिनात्मनेपदं 'स्थाध्वोरिच्च' इति सिचः क्त्वादिकारः । 'ह्रस्वादङ्गात्' इति सकारलोपः ॥

अथ पञ्चविंशतिश्लोकैरनेकधा क्रतुं वर्णयति—

आननेन शशिनः कलां दधदर्शनक्षयितकामविग्रहः ।

आहुतः स विमलैर्जलैरभूदष्टमूर्तिधरमूर्तिरष्टमी ॥ १८ ॥

आननेनेत्यादि ॥ आननेन शशिनः कलामिव कलां कान्तिं दधत् । निदर्शनालंकारः । शशिमुख इत्यर्थः । अन्यत्र शशिखण्डधरेत्यर्थः । दर्शनेन क्षयितौ नाशितौ कामविग्रहौ कामक्रोधौ येन सः, अन्यत्र दृष्टिग्धस्सरशरीरः । विमलैर्जलैराहुतः स्नातः । नद्यां स्नातीति दीक्षायां स्नानविधानादिति भावः । अन्यत्र गङ्गोदकसिक्ता । गङ्गाधरीत्यर्थः । स नृपः अष्टानां पूरणी अष्टमी । 'तस्य पूरणे षड्' इति षड् प्रत्ययः । 'नान्तादसंख्यादेर्भेद' इति महागमः 'टिड्ढाणञ्-' इत्या-

दिना ङीप् । अष्टानां मूर्तीनां समाहारोऽष्टमूर्तिः । 'तद्धितार्थ—' इत्यादिना समा-  
हारे द्विगुरेकवचनं नपुंसकं च । तस्य धरो धारयिताऽष्टमूर्तिधरः शिवः तस्याष्टमी  
मूर्तिरभूत् । सोमदीक्षितोऽभूदित्यर्थः । तस्याध्यागमे शिवमूर्तित्वप्रसिद्धेः अत्र  
प्रकृताप्रकृतयोर्नृपशिवयोः शिवशब्दमात्रसाधर्म्याच्छेषालंकारः ॥

तस्य सांख्यपुरुषेण तुल्यतां विभ्रतः स्वयमकुर्वतः क्रियाः ।

कर्तृता तदुपलम्भतोऽभवद्भूतिभाजि करणे यथर्त्विजि ॥ १९ ॥

तस्येति ॥ क्रिया कर्माणि होमादीनि, अन्यत्र पुण्यपापकर्माणि । स्वयमकुर्व-  
तोऽननुनिष्ठः, अन्यत्र उदासीनस्य । अत एव सांख्यपुरुषेण सांख्यशास्त्रोक्तेना-  
त्मना तुल्यतां विभ्रतस्तस्य राज्ञः करणेऽन्तःकरणे यथा । बुद्धाविवेत्यर्थः । कर्तौ  
यजतीति ऋत्विग्याजकः । 'ऋत्विजो याजकाश्च ते' इत्यमरः । 'ऋत्विग्दृष्टम्—'  
इति निपातः । तस्मिन्भूतिभाजि । होमादिध्यापारं कुर्वतीत्यर्थः । अन्यत्र पुण्यपा-  
पकारिणि सति तदुपलम्भतः तस्य ऋत्विग्भूतेरुपलम्भान्ममेदमित्यनुसंधानादेव  
कर्तृता क्रियानुष्ठातृत्वमभवत् । तथैव विधिसामर्थ्यादिति भावः । अत एवाह भग-  
वान्मैमिनिः—'अन्या वा स्यात्परिक्रिया खानात्सत्यप्यात्मनेपदे' इति । अन्यत्र  
तदुपलम्भतस्तस्या बुद्धिभूतेरुपलम्भात्साक्षित्वेनानुसंधानादेव कर्तृत्वमभवत् ।  
स्वयंक्रियाभोगरहितोऽप्यात्मा बुद्धेः संनिधानाद्रक्तस्फटिकवत्तथा भवतीत्यर्थः ।  
उपमालंकारः ॥

शब्दितामनपशब्दमुच्चैर्वाक्यलक्षणविदोऽनुवाक्यया ।

याज्यया यजनकर्मिणोऽत्यजन्द्रव्यजातमपदिश्य देवताम् ॥ २० ॥

शब्दितामिति ॥ वाक्यलक्षणविदो मीमांसाशास्त्रज्ञाः । यजनकर्मिणो यजन-  
व्यापारवन्त ऋत्विजः । ब्रीह्यादित्वादिनिप्रत्ययः । अनूच्यत इत्यनुवाक्या तथा-  
नुवाक्यया । 'अनूच्यया याज्यया जुहोति' इति श्रुतेः । सा च प्रशास्तृपाठ्या ।  
तदभावे होतृपाठ्या देवताह्वानी ऋक् । वचेः 'ऋहलोर्ण्यत्' 'चजोः कुविण्यतोः'  
इति कुत्वम् । शब्दसंज्ञात्वात् 'वचोऽशब्दसंज्ञायाम्' इति न प्रतिषेधः । उच्चैः  
अनपशब्दं यथा तथा शब्दिताम् । मन्त्रवर्णेनोच्चैः प्रकाशितामित्यर्थः । उच्चैः ऋचा  
क्रियत इति विधानात् । 'शब्द संशब्दने' इति धातोश्चौरादिकात्कर्मणि क्तः ।  
देवतामिन्द्रादिकामपदिश्य द्रव्यजातं पशुपुरोडाशादि हविःसमूहं इज्यतेऽनयेति  
याज्या सा च होतृपाठ्या यागाङ्गसाधनमृक् । 'याज्यया जुहोति' इति श्रुतेः । पूर्व-  
वत् 'ऋहलोर्ण्यत्' इति करणे ण्यत् । 'यजयाचरुचप्रवचर्चश्च' इति कुत्वप्रति-  
षेधः । तथा अत्यजन् । अत्यजन्नित्यर्थः । देवतोद्देशेन द्रव्यत्यागो याग इति लक्ष-  
णात् । स च त्यागसामान्यत आहवनीये जुहोतीति तदाहवनीय इति सामान्य-  
न्यायादिधानादन्यत्रेति ध्येयम् । द्रव्यत्यागस्याध्वर्युमात्रकर्तृत्वेऽपि याज्यापुरोनुवा-  
क्याद्वारा होतृप्रशास्त्रोरपि साहित्यादत्यजन्निति बहुत्वव्यपदेशः । तथाच मैत्रावरुणेन



पुरोऽनुवाक्यायामनूक्तायां तत्प्रकाशितदेवतोद्देशेनाध्वर्युर्होतृपठितयाज्यान्ते वषट्कारेण सोमादिकं हविरग्नावत्याक्षीदित्यर्थः । स्वभावोक्तिरलंकारः ॥

सप्तभेदकरकल्पितस्वरं साम सामविदसङ्गमुज्जगौ ।

तत्र सूनृतगिरश्च सूरयः पुण्यमृग्यजुषमध्यगीपत ॥ २१ ॥

सप्तेति ॥ तत्र ऋतौ । सामानि वेत्तीति सामविदुद्गाता सप्तभेदं सप्तप्रकारं यथा तथा करेण हस्तेन कल्पिताः संपादिताः स्वरा निषादादयो यस्य तत् । करविन्यासभेदादिभिर्व्यञ्जितसप्तस्वरमित्यर्थः । 'निषादार्षभगान्धारपञ्चमध्यमधैवताः । पञ्चमश्रेत्यमी सप्त' इत्यमरः । यद्वा स्वराः कष्टादयः । कष्टः प्रथमो द्वितीयो मन्दो नीच इत्यादयः । साम बृहद्रथन्तरादिकमसङ्गमस्खलितमुज्जगावुदगायत् । किञ्च सूनृतगिरः प्रियसत्यवाचः । 'प्रियं सत्यं च सूनृतम्' इत्यमरः । सूरयो विद्वांसो होत्राध्वर्यादयः पुण्यं श्रेयस्करम् । ऋचश्च यजूंषि च तत् ऋग्यजुषमग्निमीळे इषे इत्यादिकम् । द्वन्द्वैकवद्भावः 'अचतुर-' इत्यादिना द्वन्द्वे समासान्तनिपातः । अध्यगीपत । इडो लुकि 'विभाषा लुङ्लङो' इति गाढादेशपक्षे 'गाङ् कुटादि-' इति सिचः कित्त्वे 'धुमा-' इत्यादिना ईत्वम् । अत्र सामसामेत्यादौ वृत्त्यनुप्रासभेदो द्रष्टव्यः ॥

बद्धदर्भमयकाञ्चिदामया वीक्षितानि यजमानजायया ।

शुष्मणि प्रणयनादिसंस्कृते तैर्हवींषि जुहवांबभूवरे ॥ २२ ॥

बद्धेति ॥ बद्धं दर्भमयं दर्भविकारं काञ्चिदाम रशनागुणो यस्यास्तया । आग्नीध्रसंनद्धेत्यर्थः । 'आशासना सौमनसाम्' इत्युत्तरेण 'गार्हपत्यमूध्वजुमासीनां पत्नीं संनद्धा तिष्ठन्तीं वाचयतीत्येके, मौजेन दाक्षान्यतरतः पाशेन योक्त्रेण च' इत्यापस्तम्बवचनात् । दामेति 'डाबुभाभ्यामन्यतरस्याम्' इति डाप्प्रत्ययः । यजमानो यष्टा । 'पूङ्ग्यजोः शानन्' इति यजेः शानन्प्रत्ययः । तस्य जायया पत्न्या वीक्षितानि दृष्टानि हवींष्याज्यादीनि 'पत्न्यवेक्षते' इत्याज्यस्य पत्न्यवेक्षणसंस्कारविधानादर्थप्रधानत्वात्सर्वेषामाज्यादीनां प्राणभृज्यायेन वीक्षितत्वव्यपदेशः । प्रणयनं नाम गार्हपत्यादुद्धृत्य मन्त्रेणायतने सादनम् । आदिशब्दात्परिस्तरणपरिधानसंमार्गादिसंस्कारसंग्रहः । तैः प्रणयनादिभिः संस्कृते आहितातिशये शुष्मण्यग्नौ । 'बर्हिः शुष्मा कृष्णवर्त्मा' इत्यमरः । अत्राप्याहवनीये जुहोतीति हूयमानेऽध्यर्तुः कर्ता । जुहुपात्रव्यापृतया सुवाहवनीयं प्रधानमिति न्यायवचनात् । तैः ऋत्विग्भिः जुहवांबभूवरे । जुहोतेः कर्मणि लिट् 'भीडीमृहुवाम्-' इति विकल्पादाम्प्रत्ययः । अत्र विषयस्य योक्तस्यानुपादानेन विषयिणः काञ्चीगुणस्यैव तदभेदेन निर्देशाच्चेदेऽभेदरूपातिशयोक्तेरनुप्रासेन संकरः ॥

नाञ्जसा निगदितुं विभक्तिभिर्व्यक्तिभिश्च निखिलाभिरागमे ।

तत्र कर्मणि विपर्ययीनमन्मन्त्रमूहकुशलाः प्रयोगिणः ॥ २३ ॥

नेति ॥ तत्र तस्मिन्कर्मणि यज्ञकर्मणि । अन्यथा श्रुतस्य शब्दस्यान्यथा-  
 ज्ञवचनादिभेदेन विपरिणमनमूहः । तत्र कुशलाः । प्रयोग एषामस्तीति प्रयोगि-  
 णः प्रयोक्तार ऋत्विजः आगमे आम्नाये निखिलाभिर्विभक्तिभिः प्रथमादिभिः  
 सुद्विभक्तिभिस्तद्विभक्तिभिश्च । विभक्तिग्रहणं वचनोपलक्षणम् । व्यक्तिभिलिङ्ग-  
 आञ्जसा सुखेन निगदितुं पठितुं न भवन्त्यशक्यत्वादिति नाञ्जसा निगदितुम् ।  
 'अञ्जस उपसंख्यानम्' इति आलुक् नञर्थस्य नशब्दस्य सुप्सुपेति समासः । अथवा  
 अञ्जसेति तृतीयान्तप्रतिरूपकमव्ययं तत्त्वार्थे 'अञ्जसा तत्त्वतूर्णयोः' इति विश्वः ।  
 अञ्जसा तत्त्वत इत्यर्थः । अस्मिन्पक्षे नैकपद्यनियमः । तं मन्त्रं कर्माङ्गदेवतारू-  
 पवाक्यं विपर्यणीनमन्विपरिणमन्ति स्म । विपरिणमितवन्त इत्यर्थः । विपरिपूर्व-  
 काण्यन्तात् णमधातोर्लुङ् । सन्वद्भावे 'सन्वतः' इत्यभ्यासस्येत्वम् । 'दीर्घो लघोः'  
 इति दीर्घः । 'उपसर्गादसमासेऽपि णोपदेशस्य' इति णत्वम् । अत्र नाञ्जसेति पा-  
 ठविशेषणगत्या मन्त्रविपरिणमनहेतुत्वात्पदार्थहेतुकं काव्यलिङ्गम् ॥

संशयाय दधतोः सरूपता दूरभिन्नफलयोः क्रियां प्रति ।

शब्दशासनविदः समासयोर्विग्रहं व्यवसमुः स्वरेण ते ॥ २४ ॥

संशयायेति ॥ संशयाय संदेहोत्पादनाय सरूपतां सादृश्यं दधतोः । उभयत्र  
 रूपसाम्यादयं समासोऽयं वेति संशयं कुर्वतीतिरत्यर्थः । यथेन्द्रशत्रुरित्यत्रे-  
 न्द्रस्य शत्रुः शातयिता हन्तेति पठितत्पुरुषः । उतेन्द्रः शत्रुर्यस्येति बहुव्रीहि-  
 रिति सारूप्यसंशयः । तत्रानियमे दोषमाह—क्रिया प्रकृतं कर्म तां प्रति ।  
 तामुद्दिश्येत्यर्थः । दूरभिन्नमत्यन्तविलक्षणं फलं ययोर्दूरभिन्नफलयोस्तयोरर्थभे-  
 दात्कर्मणः फलभेदं प्रतिपादयतीतिरत्यर्थः । यथेन्द्रशत्रुरित्यत्रैव पठिसमासस्येष्टत्वे  
 वृत्रस्येन्द्रहन्तृत्वम् । बहुव्रीहौ तु तस्येन्द्रेण वध्यत्वमिति फलभेद इति भावः ।  
 समासयोरेवविधयोः प्रसक्तयोः सतीतिरत्यर्थः । भावलक्षणे सप्तमी । शब्दशासन-  
 विदः शब्दशास्त्रज्ञाः । अन्येषामनधिकारादिति भावः । ते प्रकृता ऋत्विजः स्वरेण  
 तत्तत्समासविहितस्वरवशेन विग्रहं वाक्येन समर्थाभिधानं व्यवसमुर्निश्चिक्युः ।  
 अस्मिन्स्वरेऽयं समासः तत्रायं विग्रह इति अन्यतरपक्षावधारणं चक्रुः । यथेन्द्रशत्रु-  
 रित्यत्रैव पूर्वपदे उदात्तत्वेन बहुव्रीहिस्वरेण बहुव्रीहिसमासनिश्चयः । इन्द्रः शत्रुर्य-  
 स्येति विग्रहावधारणमित्यर्थः । व्यवपूर्वस्य स्वतेलिङि 'आदेच-' इत्यात्वे द्विवचनादि-  
 कार्ये झेरूसादेशः । अत्र संशयजनकत्वफले भेदप्रतिपादकपदार्थयोर्विशेषणगत्या  
 संदिग्धे न्यायः प्रवर्तत इति न्यायेन विग्रहस्य व्यवसायहेतुत्वात्पदार्थहेतुकं का-  
 व्यलिङ्गमलंकारः ॥

लोलहेतिरसनाशतप्रभामण्डलेन लसता हसन्निव ।

प्राज्यमाज्यमसकृद्रूपदकृतं निर्मलीमसमलीढ पावकः ॥ २५ ॥

लोलेति ॥ लसता प्रकाशमानेन लोलाञ्चला हेतयो ज्वाला एव रसना रस-  
 ज्ञाः । 'वह्नेर्द्वयोर्ज्वालकीलावर्चिर्हेतिः शिखा स्त्रियाम्' इति, 'रसज्ञा रसना



जिह्वा' इति चामरः । तासां शतानि तेषां प्रभामण्डलेन हसन्निवेति रूपकसंकीर्णो-  
त्प्रेक्षा । पावको बद्धिः वषट्कृतं वषट्कारेण त्यक्तं । हुतमित्यर्थः । 'हुतं त्रिषु वषट्-  
कृतम्' इत्यमरः । निर्मलीमसममलिनं । शुद्धमित्यर्थः । 'मलीमसं तु मलिनम्'  
इत्यमरः । 'ज्योत्स्नातमिन्ना—' इत्यादिना मलिनशब्दान्मत्वर्थे ईमसप्रत्ययान्तो  
निपातः । प्राज्यं प्रभूतमाज्यमसकृदलीढ आस्वादयत् । लिहेः स्वरितेरवाहलि कृते  
'हो डः' इति डत्वं 'क्षपस्तथोर्धोऽधः' इति धत्वे णुवे डलोपदीर्घा ॥

तत्र मन्त्रपवितं हविः कृतावश्रतो न वपुरेव केवलम् ।

वर्णसंपदमतिस्फुटां दधन्नाम चोज्ज्वलमभूद्विभुजः ॥ २६ ॥

तत्रेति ॥ तत्र कर्ता । मन्त्रैरुपवनादिमन्त्रैः पवितं पवित्रितम् । बोधितमि-  
त्यर्थः । पूज्येति विकल्पादिङागमः । हविराज्यादिकमश्रुतो भुजानस्य । अशे-  
र्भोजनार्यालुटः शत्रादेशः । हवींषि भुङ्क्ते इति हविर्भुजोऽग्नेः संबन्धिः । अतिस्फु-  
टामतिविकसितां वर्णसंपदं रूपसमृद्धिं दधत् केवलमेकम् । 'केवलं त्वेककृतस्त्रयोः'  
इति शाश्वतः । वपुरेवोज्ज्वलमोजिष्टं नाभूत् । किंतु अतिस्फुटामतिव्यक्तां वर्ण-  
संपदमक्षरसमुदायं दधत् । 'वर्णो द्विजादौ शुक्लादौ स्तुतौ वर्णं तु चाक्षरे' इत्य-  
मरः । नाम हविर्भुगिति नामधेयं चोज्ज्वलं रूढमभूत् । निरन्तरं हविर्भोजनाद्वपुः  
पुष्टिमाप, नाम चार्थवदासीदित्यर्थः । अत्र भोजनस्याश्रत इति विशेषणगत्या हे-  
तुत्वात्पदार्थहेतुकं काव्यलिङ्गम् ॥

स्पर्शमुष्णमुचितं दधच्छिखी यद्दाह हविरद्भुतं न तत् ।

गन्धतोऽपि हुतहव्यसंभवाद्देहिनामदहदोधमंहसाम् ॥ २७ ॥

स्पर्शमिति ॥ उचितं स्वाभाविकमुष्णमुष्णाख्यं स्पर्शं स्पर्शनेन्द्रियमात्रग्राह्यं  
गुणविशेषं दधद्धानः शिखी शिखावानग्निः । व्रीह्यादित्वादिभिः । हविराज्या-  
दिकं ददाह भस्मीचकारेति यत् तदद्भुतं न । उष्णस्पर्शसहकृतस्याग्नेः पार्थिवद्र-  
व्यदहनशक्तेः स्वाभाविकत्वादिति भावः । कुतः हुतहव्यसंभवादुतहवनीयहवि-  
र्जन्याद्गन्धतो गन्धादपि । संक्रामिकगुणादपीत्यर्थः । देहिनां गन्धं जिघ्रतां प्राणि-  
नामित्यर्थः । अंहसां पापानामोघमपीति भावः । अदहद्भस्मीकृतवान् । नाशित-  
वानित्यर्थः । अदाह्यदहनं त्वाश्रयमिति भावः । अत्रोष्णस्पर्शधारणस्य शिखिविशे-  
षणभावेनास्य हविर्दाहहेतुत्वात्पदार्थहेतुकं तावदेकं काव्यलिङ्गम् । उत्तरार्धे त्वं-  
हसां भस्मीकरणाभावलक्षणदाहविरोधस्य नाशलक्षणया समाधानाद्विरोधाभासे  
लक्ष्यस्य वाक्याभेदाध्यवसायमूलातिशयोक्तिप्रतिभोत्थापितः स एवादाह्यदाहक-  
त्वरूपो वाक्यार्थभूतपूर्वोक्तपदार्थहेतुककाव्यलिङ्गसहकृतो हविर्दहनाद्भुतत्वहेतु-  
रिति वाक्यार्थहेतुकं काव्यलिङ्गमन्यैः प्राधान्येन संकीर्यते ॥

उन्नमन्सपदि धूम्रयन्दिशः सान्द्रतां दधदधःकृताम्बुदः ।

ग्रामियाय दहनस्य केतनः कीर्तयन्निव दिवौकसां प्रियम् ॥ २८ ॥

उन्नमन्निति ॥ सपदि होमक्षगमेवोन्नमन्नमुन्नच्छन् दिशो भून्नयन्भून्नवर्णाः कु-  
र्वन् सान्द्रतां नीरन्ध्रतां दधत् अत एवाधःकृताम्बुदः शोभयावधीरितमेधो मे-  
घोपरि गतश्च दहनस्याग्नेः केतनः केतुः । भूम इत्यर्थः । घौरोको येषां तेषां दि-  
वौकसां देवानाम् । पृषोदरादित्वात्सायुः । अथवा दिवमोको येषामिति विग्रहः ।  
'दिवं स्वर्गान्तरिक्षयोः' इति विश्वः । तेषां प्रियमिष्टं कीर्तयन्कथयन्निव कीर्तन-  
हेतोर्विव । कीर्तनार्थमिवेत्यर्थः । अत एव फलोत्प्रेक्षा । कीर्तयन्निति 'लक्षणहेत्वोः  
क्रियायाः' इति हेत्वर्थे लट् शत्रादेशः । यामन्तरिक्षमियाय प्राप । इणो लिट् ॥

निर्जिताखिलमहार्णवौषधिस्यन्दसारममृतं बवलिगरे ।

नाकिनः कथमपि प्रतीक्षितुं हूयमानमनले विषेहिरे ॥ २९ ॥

निर्जितेति ॥ नाकः स्वर्गं एषामस्तीति नाकिनो देवाः अखिलानां महार्ण-  
वौषधीनां महार्णवमन्थनसमये उरिधतानां दिव्यौषधिलतानां स्यन्दो मन्थनान्निः-  
सृतो रससत्त्व सारो मृष्टांशः । अमृतमिति यावत् । स निर्जितो येन तत् । अ-  
मृतादपि स्वाद्वित्यर्थः । अमृतं हविराख्यातम् । 'अमृतं यज्ञशेषे स्वात्पीयूषे स-  
लिले घृते' इति मेदिनी । बवलिगरेऽभ्यवजहुः । 'बलग भोजने' कर्तरि लिट् ।  
'बलां चाम्यवहारं प्रत्यवसानं च जेमनं जग्धिः' इति हलायुधः । तस्यामृताधि-  
वयं व्यनक्ति । अनले हूयमानं दीयमानममृतमिति भावः । प्रतीक्षितुं कथमपि  
विषेहिरे सोढवन्तः । होमविलम्बं कथंचिदसहन्तेत्यर्थः । तृष्णा तु प्रागेव जिघ्र-  
तीति रसातिशयोक्तिः । अत्र हविषोऽमृतमित्यभेदोक्त्या भेदरूपातिशयोक्तिस-  
द्विशेषणपदार्थस्य वक्ष्यानहेतुत्वात्काव्यलिङ्गभेदस्तथा संकीर्यते । 'परिनिविभ्यः  
सेवसितसयसिबुसह-' इत्यादिना सहेः पत्वम् ॥

तत्र नित्यविहितोपहृतिषु प्रोषितेषु पतिषु द्रुयोषिताम् ।

गुम्फिताः शिरसि वेणयोऽभवन्नप्रफुल्लमुरपादपस्तजः ॥ ३० ॥

तत्रेति ॥ तत्र कतौ नित्यं विहितोपहृतिषु कृताह्वानेषु पतिषु भर्तृषु इन्द्रा-  
दिषु प्रोषितेषु प्रवासं गतेषु । वसेः कर्तरि क्तः 'वसतिक्षुधोः-' इतीडागमः । द्रु-  
योषितां स्वर्गस्त्रीणामिन्द्राण्यादीनां शिरसि वेणयो जटा एव गुम्फिता अभवन् ।  
प्रफुल्ला विकसिताः सुरपादपस्तजो मन्दारमाला न गुम्फिता अभवन् । अत्र सुर-  
योषितां वेण्यसंबन्धेऽपि संबन्धोक्तेः स्वसंबन्धेऽप्यसंबन्धोक्तेश्च संबन्धेऽसंबन्ध-  
रूपा असंबन्धे संबन्धरूपा चातिशयोक्तिः ताभ्यां च क्रतोरजसत्वं व्यज्यत इत्य-  
लंकारेण वस्तुध्वनिः ॥

प्राशुराशु हवनीयमत्र यत्तेन दीर्घममरत्वमध्यगुः ।

उद्धतानधिकमेधितौजसो दानवांश्च विबुधा विजिग्यिरे ॥ ३१ ॥

प्राशुरिति ॥ विबुधाः सुरा अत्र कतौ आशु क्षिप्रं हूयत इति हवनीयं हवि-  
र्यप्राशुः प्राशितवन्तः । 'अश भोजने' लिट् द्विवचनादिकार्ये 'अत आदेः' इत्य-



भ्यासदीर्घः । तेन हविःप्राशनेन दीर्घं चिरभोग्यममरत्वं देवत्वमध्यगुः प्रापुः ।  
'इणो गा लुङि' इति गादेशः । किंच अधिकमत्यन्तमेधितौजसो वर्धितबलाः  
सन्तः उद्धतानुद्धृष्टान्दानवान्, अमुरांश्च विजिग्यरे जितवन्तः । विपूर्वाञ्जयतेः क-  
र्तरि लिट् । 'विपराभ्यां जेः' इत्यात्मनेपदम् । अत्र विबुधानां दीर्घामरत्वासुरवि-  
जयित्वासंबन्धेऽपि संबन्धोक्तेरतिशयोक्तिः । एधितौजस्त्वस्य विशेषणत्वा विज-  
यहेतुत्वात्काव्यलिङ्गं तदुत्थापितश्चामरत्वासुरविजयक्रियासमुच्चय इति संकरः ।  
गुणक्रियायौगपथं समुच्चयः ॥

नापचारमगमन्कचित्क्रियाः सर्वमत्र समपादि साधनम् ।

अत्यशेरत परस्परं धियः सन्निपां नरपतेश्च संपदः ॥ ३२ ॥

नापचारमिति ॥ अत्र कर्तौ कचित्कुत्रापि क्रियाः कर्माण्यपचारं लोपवि-  
षयविपर्ययासादिदोषं नागमन् । गमेर्लुङि 'पुपादि-' इति च्लेरङादेशः । अनप-  
चारे हेतुमाह—अत्र सर्वं साधनं समपादि संपन्नम् । पद्यतेः कर्तरि लुङ् 'धिण्  
ते पदः' इति चिण् प्रत्ययः कर्मणि वा । संपादितमित्यर्थः । 'चिण् भावकर्मणोः'  
इति चिण्प्रत्ययः । साधनसंपत्तिमेव व्यनक्ति—अतीति । सन्नं यज्ञतन्त्रं येषाम-  
स्तीति सन्निपासृत्विजाम् । 'सन्नमाच्छादने यज्ञे' इत्यमरः । धिय उत्तरोत्तरप्र-  
योगविज्ञानानि । तदुक्तम्—आचतुर्थीत्कर्मणोऽन्ते समीक्षतेदं करिष्यामीति । तथा  
नरपते राज्ञः संपदः पदार्थसमृद्धयश्च परस्परमत्यशेरतातिशयितवत्यः । उभयेऽप्य-  
तिसमग्रा इत्यर्थः । ज्ञानद्रव्ये हि क्रियासाधने तत्संपन्नस्य कुतः क्रियापचार इति  
भावः । अज्ञानपचारवाक्यार्थस्य साधनसंपत्तिवाक्यार्थहेतुकत्वाद्वाक्यार्थहेतुकं का-  
व्यलिङ्गम् । तस्य परस्परातिशयक्रियारूपधर्मसाम्यगम्यौपम्यकेवलप्रकृतधीसंपन्नो-  
चरया तुल्ययोगितयोजीविततेत्यनयोरङ्गाङ्गिभावेन संकरः ॥

दक्षिणीयमवगम्य पक्षिशः पक्षिपावनमथ द्विजव्रजम् ।

दक्षिणः क्षितिपतिर्व्यशिश्रणदक्षिणाः सैदसि राजसूयकीः ॥ ३३ ॥

दक्षिणीयमिति ॥ अथानन्तरं दक्षिण औदार्यवान् । 'दक्षिणः सरलोदारौ'  
इत्यमरः । क्षितिपती राजा । दक्षिणामर्हतीति दक्षिणीयः । 'दक्षिणीयो दक्षि-  
णार्हस्तत्र दक्षिण्य इत्यपि' इत्यमरः । 'कडङ्गरदक्षिणाच्छ च' इति छप्रत्ययः । तं  
पक्षेः स्वाधिष्ठितायाः पावनं पावयितारं पक्षिपावनम् । पावयतेः कर्तरि ल्युट् ।  
द्विजव्रजं ऋत्विग्वर्गमित्यर्थः । पक्षिशः पक्ष्यनुसारेणाधिगम्य प्राप्य सैदसि  
राजसूयकीः । राजसूयकाण्डोक्ता इत्यर्थः । दक्षिणाशब्दः स्फुटार्थः । राजसूये-  
त्यत्र दक्षिणार्थ एव ढको विधानात् । व्यशिश्रणद्विश्राणयति स्म । वितीर्णवा-  
नित्यर्थः । 'विश्राणने वितरणम्' इत्यमरः । 'श्रण दाने' इति धातोर्लुङ् 'णौ च-  
ङ्गुपधाया ह्रस्वः' । वृत्त्यनुप्रासोऽलंकारः ॥

वारिपूर्वमखिलामु सत्क्रियालब्धशुद्धिषु धनानि बीजवत् ।

भावि विभ्रति फलं महद्विजक्षेत्रभूमिषु नराधिपोऽवपत् ॥ ३४ ॥

वारीति ॥ नराधिपो राजा सत्क्रियाभिरभिषेकसंस्कारैर्लब्ध्वा शुद्धिर्निर्दोषता यामिन्तास्वखिलामु । द्विजा एव क्षेत्रभूमयः केदारभूमयस्तामु । 'क्षेत्रं गेहे पुरे देहे केदारे योनिभार्ययोः' इति वैजयन्ती । भावि भविष्यन्महत्फलं स्वर्गादिकं धान्यादिकं च विभ्रति । विभ्राणानीत्यर्थः । 'वा नपुंसकस्य' इति विकल्पाशुभागमप्रतिषेधः । धनानि बीजवद्बीजैस्तुल्यं वारिपूर्वमुदकदानपूर्वकमवपदुसवान् । दत्तवानित्यर्थः । अत्र बीजवदित्युपमानम् 'तेन तुल्यम्—' इति तुल्यार्थे वर्तते विधानात् । तथापि वापक्रियायोगाद्विजक्षेत्रेति रूपकसमासो नोपमितसमासः । किंतु रूपकस्याङ्गमुपमा तदुत्थापितत्वादिति संकरः ॥

किंतु चित्रमधिवेदि भूपतिर्दक्षयन्द्विजगणानपूयत ।

राजतः पुपुविरे निरेनसः प्राप्य तेऽपि विमलं प्रतिग्रहम् ॥ ३५ ॥

किमिति ॥ भूपतिरधिवेदि वेद्याम् । मन्त्रवेद्यामित्यर्थः । अत्र विभक्त्यर्थेऽव्ययीभावः । द्विजगणानृत्विग्गणान्दक्षयन्हर्षयन् दक्षिणाप्रतिग्रहेण सदक्षिणान्कुर्वन् । प्रतिग्राहयन्नित्यर्थः । तत्क्षणे दक्षिणां प्रतिगृहेति श्रुतिदर्शनात् । 'दक्ष नैपुण्यै' इति धातोर्ण्यन्ताल्लटः शत्रादेशः । अत एव 'निष्पाते दक्षिणे वापि नैपुण्ये निपुणेऽपि च' इति भट्टः । अपूयत पूतोऽभवदिति कर्मकर्तरि लङ् । किं चित्रं दाता पूत इति । न चित्रमित्यर्थः । किंतु प्रतिग्रहीतापि पूत इति चित्रमाह । ते द्विजगणा अपि निरेनसो निष्पापात् राजतो राज्ञः । पञ्चम्यास्तसिद्ध । विमलं शुद्धं प्रतिग्रहं प्राप्य पुपुविरे पूता बभूवुः । विशुद्धाच्च प्रतिग्रह इत्यभिधानादिति भावः । अत्रापि पूजः कर्मकर्तरि लिट् । प्रतिग्रहीतापि शुद्ध इति विरोधः । स एव वाक्यार्थ-मूतश्चित्रत्वनिषेधहेतुरिति विरोधवाक्यार्थहेतुककाव्यलिङ्गयोरङ्गाङ्गिभावेन संकरः ॥

स स्वहस्तकृतचिह्नशासनः पाकशासनसमानशासनः ।

आशशाङ्कतपनार्णवस्थितेर्विप्रसादकृतभूयसीर्भुवः ॥ ३६ ॥

स इति ॥ पाको नाम कोऽपि राक्षसस्तस्य शासनः शासको हन्ता पाकशासनः इन्द्रस्तेन समानं शासनं तुल्याज्ञा यस्य स इत्यर्थः । स राजा स्वहस्तेन कृतं लिखितं चिह्नं स्वनामलेखनादिलान्छनं येषु तानि शासनाः नियमपत्राणि यस्य सः । दत्तस्वहस्तलेखाङ्कितशासनः सन्नित्यर्थः । आशशाङ्कतपनार्णवस्थितेः शशाङ्कतपनार्णवानभिधाय्य । आकल्पमित्यर्थः । अभिविधावाङ् । 'आख्यायांदाभिविध्योः' इति विकल्पादसमासः । भूयसीर्भुवो देवभूमीः विप्रसाद्विप्राधीनाः । 'देये वा च' इति चकारात्सातिप्रत्ययः । अकृत कृतवान् । दत्तवानित्यर्थः । कृजो लुङि लङ् 'उञ्ज' इति सिचः कित्वात् 'ह्रस्वादङ्गात्' इति सकारलोपो गुणाभावश्च । पाकशासनसमानशासन इत्युपमानुप्रासयोः संसृष्टिः ॥



शुद्धमश्रुतिविरोधि विभ्रतं शास्त्रमुज्ज्वलमवर्णसंकरैः ।

पुस्तकैः सममसौ गणं मुहुर्वाच्यमानमश्रुणोद्विजन्मनाम् ॥३७॥

शुद्धमिति ॥ असौ नृपः शुद्धमाचारपूतम् । अन्यत्र विभक्तिविपरिणामेन शुद्धैरकलङ्कैः । श्रुतिविरोधि वेदविरुद्धं न भवतीत्यश्रुतिविरोधि शास्त्रं विभ्रतमात्मनि धारयन्तम् । सकलवैदिकशास्त्राभिज्ञमित्यर्थः । 'नाभ्यस्ताच्छतुः' इति नुम्प्रतिषेधः । अन्यत्र श्रुत्यविरोधिभिः पुराणादिभिः । वाच्यमानमन्वयगुणादिक्रमेण प्रस्तुयमानम्, अन्यत्र वाच्यमानार्नद्विजगणेन व्याख्यायमानैरित्यर्थः । वचेश्चौरादिकात्कर्मणि लटः शानजादेशः । द्विजन्मनां ब्राह्मणानां गणं अवर्णसंकरैरसंकीर्णाक्षरैः, अन्यत्र जातिसंकररहितमिति विपरिणामः । पुस्तकैः समं पुस्तकाक्षरैर्वाक्यैः सह अशुणोत् । दानकाले प्रत्येकं ब्राह्मणानां गुणान्गोष्ठीश्च श्रुतवानित्यर्थः । मुख्यविद्यानामपि पुस्तकधारणविलक्षणत्वेनोक्तमित्यदोषः । अन्यत्र पुस्तकैः समं द्विजगुणमश्रुणोदिति संबन्धिभेदे भिन्नयोः श्रवणयोरभेदाध्यवसायभेदेऽभेदरूपातिशयोक्तिचमत्कारिणी द्विजानां प्रकृतत्वात्पुस्तकानीव द्विजानिति वैवक्षिकोपमानोपमेयभावपर्यवसायिनी श्लेषसंकीर्णसहोक्तिरलंकारः । 'सहायैरान्वयो यत्र भवेदतिशयोक्तिः । कल्पितोपम्यपर्यन्ता सा सहोक्तिरिहेष्यते ॥' इति लक्षणात् । केचित्पुस्तकैः समं वाच्यमानमिति योजयित्वा पुस्तकेषु द्विजगणान्, लेख्येष्वप्यतमानानिति व्याचक्षते । तैः पुस्तकेषु शास्त्रभरणासंभवादवर्णसंकरेति श्लिष्टविशेषणावगतप्रकृतश्लेषभङ्गः पुस्तकानां वाचनकरणत्वात्समादिशब्दवैयर्थ्यमुक्तसहोक्त्यलंकारभ्रंशश्चेत्येवमादयो दोषा दुस्तरा इत्यलं विस्तरेण ॥

तत्प्रणीतमनसामुपेयुषां द्रष्टुमाहवनमग्रजन्मनाम् ।

आतिथेयमनिवारितातिथिः कर्तुमाश्रमगुरुः स नाश्रमत् ॥३८॥

तदिति ॥ अनिवारिता अप्रत्याख्याता अतिथयो येन स आश्रमाणां ब्रह्मचर्यादीनां गुरुर्नियन्ता स राजा । आ समन्ताज्जुहोत्यस्मिन्नित्याहवनं यागम् । जुहोतेत्युद् । द्रष्टुमुपेयुषामागतानाम् । अत एव प्रणीतमनसां सत्कर्मदर्शनाद्द्रष्टव्यत्तानामग्रजन्मनाम् । अतिथिषु साध्वातिथेयमतिथिसत्कारम् 'पथ्यतिथिः' इत्यादिना द्रष्टव्यतयः । कर्तुं नाश्रमन्न भ्रान्तः । आश्रम्यतेः पुषादित्वाङ्गुलि च्छेरङादेशः । अत्रानिवारितातिथित्वस्य विशेषणगत्या श्रमनिषेधहेतुत्वात्काव्यलिङ्गं तदनुप्रासेन संसृज्यते ॥

मृग्यमाणमपि यदुरासदं भूरिसारमुपनीय तत्स्वयम् ।

आसतावसरकाङ्क्षिणो वहिस्तस्य रत्नमुपदीकृतं नृपाः ॥ ३९ ॥

मृग्यमाणमिति ॥ यद्रत्नं मृग्यमाणमन्विष्यमाणमपि दुरासदं दुर्लभम् । भूरिसारं महासारमुपदीकृतमुपायनीकृतम् । मनसा यथासंक्षिप्तमित्यर्थः । 'उपायनमुपप्राहमुपहारस्तथोपदा' इत्यमरः । तद्रत्नं श्रेष्ठवस्तु 'रत्नं श्रेष्ठे मणावपि' इति विश्वः ।

नृपाः स्वयमुपनीय तस्य राज्ञोऽवसरकाङ्क्षिणः सेवावसरं प्रतीक्षमाणा बहिरासत स्थिता इत्यैश्वर्यातिशयोक्तिः । अत्र रत्ने उपद्रवस्थारोप्यमाणस्य प्रकृतोपयोगात्परिणामालंकारः ॥

एक एव वसु यद्ददौ नृपस्तत्समापकमतर्क्यत क्रतोः ।

त्यागशालिनि तपःसुते ययुः सर्वपार्थिवधनान्यपि क्षयम् ॥ ४० ॥

एक इति ॥ एक एव नृपो यद्ददौ । उपायनमिति भावः । तद्धनमेव क्रतोः समापकं संपूरकमतर्क्यत । दक्षिणादानादिसर्वक्रतुव्ययपर्याप्ततया तर्कितमित्यर्थः । तपःसुते धर्मपुत्रे त्यागशालिनि सति सर्वपार्थिवधनान्यपि क्षयं व्ययं ययुः । अत्रैकपार्थिवधनस्य क्रतुसमापकत्वासंबन्धेऽपि तत्संबन्धोक्तेरतिशयोक्तिः । तयोश्च सापेक्षत्वात्सजातीयसंकरः ॥

प्रीतिरस्य ददतोऽभवत्तथा येन तत्प्रियचिकीर्षवो नृपाः ।

स्पर्शितैरधिकमागमन्मुदं नाधिवेदम निहितैरुपायनैः ॥ ४१ ॥

प्रीतिरिति ॥ ददतो दानं कुर्वतोऽस्य राज्ञस्तथा तेनैव प्रकारेण राजोपायनानामर्थिसात्करणेनैव प्रीतिरभवदासीत् । न तु कोशगृहार्पणेनेत्यर्थः । कुतः येन प्रकारेण तस्य राज्ञः प्रियं चिकीर्षवः प्रियं कर्तुमिच्छवः । मधुपिपासुप्रभृतित्वाद्वितीयासमासः । नृपाः स्पर्शितैः प्रतिपादितैः । 'स्पर्शनं प्रतिपादनम्' इत्यमरः । उपायनैरुपहारैरधिकं यथा तथा मुदमागमन्प्राप्ताः । तथैव प्रभुप्रीतिसिद्धेः सोपायनानां सिद्धिनियोगलाभाच्चेति भावः । अधिवेदम वेदमनि निहितैरुपायनैर्मुदं नागमन् । तथोक्तप्रयोजनासिद्धेरिति भावः । येनैव राज्ञां मोदः स्वस्य च महान्धर्मलाभः तेनोपायनानामर्थिसात्करणादेव राज्ञः प्रीतिरासीत् । न कोशगृहार्पणादित्यर्थः । अत एव दानसंग्रहयोः प्रकृतयोः प्रीतेः संग्रहपरिहारेण दान एव नियमनात्परिसंख्यालंकारः । एकस्थानेकत्र प्राप्तावेकत्र नियमनं परिसंख्येति लक्षणात् । एतेन सर्वस्वदानं व्यन्यत इत्यलंकारेण वस्तुध्वनिः ॥

यं लघुन्यपि लघूकृताहितः शिष्यभूतमशिषत्स कर्मणि ।

सस्पृहं नृपतिभिर्नृपोऽपरैर्गौरवेण ददशेतरामसौ ॥ ४२ ॥

यमिति ॥ लघूकृता अल्पीकृता अहिताः शत्रवो येन सः । स राजा शिष्येण तुल्यं शिष्यभूतम् । 'भूतं क्षमादौ पिशाचादौ न्याय्ये सत्योपमानयोः' इति विश्वः । सुप्पुपेति नित्यसमासः । यं नृपं लघुन्यप्यल्पेऽपि यज्ञीयपशुरक्षणादिकर्मण्यशिष-  
दाज्ञापितवान् । 'सर्तिशास्वतिभ्यश्च' इति लुङि च्लेरङादेशः 'शास इदइहलोः' इतीकारः । असौ कर्मकरो नृपः अपरैस्ततोऽन्यैर्नृपतिभिः सस्पृहं अहो संमान इति साभिलाषं गौरवेण ददशेतरामतिशयेन दष्टः । दशोः कर्मणि लिट् 'तिङश्च' इति तरप्प्रत्यये 'किमेत्तिङम्ययघादान्बद्राग्यप्रकर्षे' इत्यामुप्रत्ययः 'तद्धितश्चासर्वविभक्तिः' इत्यग्ययसंज्ञा । अत्र कर्मकरनृपस्तेतरनृपकर्तृकविशिष्टदर्शनकर्मत्वासंबन्धे-



ऽपि संबन्धोक्तेरतिशयोक्तिः तथा राज्ञो निरङ्कुशाज्ञत्वं व्यज्यत इत्यलंकारेण वस्तु-  
ध्वनिः ॥

आद्यकोलतुलितां प्रकम्पनैः कम्पितां मुहुरनीदृगात्मनि ।

वाचि रोपितवतामुना महीं राजकाय विषया विभेजिरे ॥४३॥

आद्येति ॥ आद्यकोल आदिवराहः । 'वराहः सूकरो वृष्टिः कोलः पोत्री किरिः  
किटिः' इत्यमरः । तेन तुलितां कल्पादौ उद्धृताम् । तथापि प्रकम्पनैः प्रक्षोभकैर्हि-  
रण्याक्षप्रमुखैः कम्पितां क्षोभितां महीम् । अनदीदृगात्मन्यनेवंरूपायां केनाप्यक-  
म्पितायामस्खलितायां वाचि रोपितवता स्थापितवता । स्थिरेण रोपणेन स्थिरी-  
कुर्वतेत्यर्थः । अमुना राज्ञा राजकाय राज्ञां समूहाय । 'गोत्रोक्ष-' इत्यादिना तु-  
ञ्प्रत्ययः । विषया देशाः । 'नीवृज्जनपदो देशविषयौ तूपवर्तनम्' इत्यमरः ।  
विभेजिरे अस्यायमिति विभक्ताः । प्राक् विजयोद्धृतान् राज्ञः पुनः पदेषु स्थापया-  
मासेत्यर्थः । अग्रादिवराहो महीमुद्धृतवानेव वाचैवासौ तु निरातङ्गं स्थापितवां-  
श्रेत्युपमानादुपमेवस्वाधिक्यकथनाच्चतिरेकालंकारः ॥

आगताद्व्यवसितेन चेतसा सत्त्वसंपदविकारिमानसः ।

तत्र नाभवदसौ महाहवे शात्रवादिव पराङ्मुखोऽर्थिनः ॥४४॥

आगतादिति ॥ सत्त्वसंपदा गुणाधिक्येन अविकारिमानसः । लोभाभिभवा-  
भ्यामनुपप्लुतचित्त इत्यर्थः । सत्त्वं गुणे पिशाचादौ बले द्रव्यस्वभावयोः' इति  
विश्वः । असौ राजा तत्र तस्मिन्ना समन्ताञ्जुह्वल्यस्मिन्नित्याहवो यागः । 'ऋदो-  
रप्' इति जुहोतेरप्प्रत्यये गुणावादेशौ । आहूयन्ते शत्रवो यस्मिन्नित्याहवो युद्ध-  
म् । 'आहि युदे' इति ह्वयतेराहपूर्वादप्प्रत्ययः संप्रसारणम् । 'आहवो यागयुद्ध-  
योः' इति विश्वः । महार्हासौ स च महाहवस्तस्मिन्महाहवे व्यवसितेन निश्चितेन  
धनलाभं निश्चितवता । अन्यत्र शत्रोर्भृत्युरेवेति निश्चितवतेत्यर्थः । व्यवपूर्वात्त्वतेः  
सकर्मकत्वादप्यविवक्षिते कर्मकर्तरि क्तः । 'प्रसिद्धेरविवक्षातः कर्मणोऽकर्मिका क्रि-  
या' इति वचनात् । चेतसा आगतात् । चेतसा स्वयं निश्चित्यागतादित्यर्थः । अ-  
र्थिनो याचकात् । शत्रुरेव शात्रवः । स्वार्थेऽण्प्रत्ययो राक्षसवत् । तस्मादिव परा-  
ङ्मुखो नाभवत् । 'आहवेष्वनिवर्तित्वं प्रजानां चैव पालनम् । शुश्रूषा ब्राह्मणानां  
च राज्ञां श्रेयस्करं परम् ॥' इति मनुस्मरणादिति भावः । श्लेषसंकीर्णैर्यमुपमा ॥

नैक्षतार्थिनमवज्ञया मुहुर्याचितस्तु न च कामलाक्षिपत् ।

नादिताल्पमथ न व्यक्तथयदत्तमिष्टमपि नान्वशेत सः ॥४५॥

नैक्षतेति ॥ स राजा अर्थिनं याचकं मुहुरवज्ञयानादरेण नैक्षत । तर्हि विल-  
म्बितं किं नेत्याह—याचितस्तु प्रार्थित एव कालं नाक्षिपन्न यापयामास । याचक-  
बहुत्वात् । तर्ह्यल्पदाता नेत्याह—अल्पमपि नादित न ददौ । किंतु यथार्थिकाम-  
मिति भावः । ददातेलुङि तद्धि 'स्थाण्वोरिच' इतीकारः 'ह्रस्वाद्भावात्' इति स-

लोपः । तर्हि विकथनः किं नेत्याह—न व्यकथयदात्मश्लाघां न चकार । ‘कथ्य श्लाघायाम्’ । किंच इष्टं प्रियमपि दत्तं वस्तु नान्वशेत नानुत्तवान् । दत्तानुत्तापस्यातिप्रत्यवायहेतुत्वादिति भावः । अत्रार्थिसंदोहयाच्नादिबाहुल्यरूपकारणसामर्थ्येऽपि विलम्बादिकार्यानुत्पत्तौविशेषोक्तिरलंकारः । ‘तत्सामर्थ्यादनुत्पत्तिविशेषोक्तिर्निगद्यते’ इति लक्षणात् । तथा दातुः सात्त्विकं व्यज्यत इत्यलंकारेण वस्तुध्वनिः ॥

निर्गुणोऽपि विमुखो न भूपतेर्दानशौण्डमनसः पुरोभवत् ।

वर्षुकस्य किमपः कृतोन्नतेरम्बुदस्य परिहार्यमूपरम् ॥ ४६ ॥

निर्गुण इति ॥ दानशौण्डमनसो दानशूरचित्तस्य । बहुप्रदस्येत्यर्थः । ‘स्युर्वदाम्यस्थूललक्ष्यदानशौण्डा बहुप्रदे । मत्ते शौण्डोत्कटक्षीवाः’ इत्यमरः । भूपतेः पुरोऽग्रे निर्गुणस्तपोविद्यादिगुणहीनोऽपि विमुखो निष्कलो नाभवत्, किंतु पूर्णकाम एवाभवत् । भूरिदाने सर्वस्यापि पात्रत्वादिति भावः । अत एव तेनापात्रवर्षदोषोऽपि न करुणवृत्तेरित्याशयेन इष्टान्तमाह—वर्षुकस्येति । अपो जलानि । ‘न लोक—’ इत्यादिना षष्ठीप्रतिषेधः । वर्षुकस्य वर्षणशीलस्य । ‘लपपत—’ इत्यादिना ङकञ्प्रत्यये लघूपधगुणः । कृतोन्नतेः कृतोदयस्याम्बुदस्य । अम्बुदेनेत्यर्थः । ‘कृत्यानां कर्तरि वा’ इति षष्ठी । ‘स्वादूपः क्षारमृत्तिका’ इत्यमरः । तद्वत्क्षेत्रमूपरम् । ‘ऊषवानूपरो द्वावप्यन्यलिङ्गौ स्थलं स्थली’ इत्यमरः । ‘ऊषशुपिमुष्कमधुम्यो रः’ इति रप्रत्ययः । परिहार्यं त्याज्यं किम् । नेत्यर्थः । अत्र पर्जन्यभूपालयोर्वान्यभेदेन बिम्बप्रतिबिम्बतया समानधर्माभिधानादृष्टान्तालंकारः ॥

प्रेम तस्य न गुणेषु नाधिकं न स्म वेद न गुणान्तरं च सः ।

दित्सया तदपि पार्थिवोऽर्थिनं गुण्यगुण्य इति न व्यजीगणत् ४७

प्रेमेति ॥ तस्य राज्ञो गुणेष्वधिकं प्रेम नेति न, किंत्वस्त्वेवेत्यर्थः । राजा गुणान्तरं गुणविशेषं न वेद न वेत्ति स्मेति न च, किंतु वेदैवेत्यर्थः । ‘लट् स्मे’ इति भूतार्थे लट् ‘विदो लटो वा’ इति णळादिः । ‘संभाव्यनिषेधनिवर्तने द्वौ प्रतिषेधौ’ इति वामनः । संभावितयोरविमर्शदेवागुणप्रीतिज्ञानयोर्निषेध इति भावः । तदपि तथापि । पृथिव्या ईश्वरः पार्थिवः । ‘सर्वभूमिपृथिवीभ्यामणौ’ इत्यञ्प्रत्ययः । दित्सया दातुमिच्छया । सर्वपात्रदानकौतुकेनेत्यर्थः । ‘सनि मीमा—’ इत्यादिना ह्रसादेशः । ‘अत्र लोपोऽभ्यासस्य’ इत्यभ्यासलोपः । अर्थिनं याचकं गुणी गुणवान् अगुण्यो नायं गुणवानिति न व्यजीगणन्न गणयति स्म । गुणप्रियोऽपि गुणज्ञोऽपि दानशौण्डोऽर्थितया गुण्यगुणौ न गणयामासेत्यर्थः । गणेर्गौ चङि ‘ई च गणः’ इत्यभ्यासस्य विकल्पादीकारः । अत्र गुणप्रियत्वगुणज्ञत्वरूपकारणसामर्थ्येऽपि गुणागुणविमर्शरूपकार्यानुत्पत्तेः दित्सवेत्युक्तिनिमित्ता विशेषोक्तिरुक्तलक्षणात् ॥



दर्शनानुपदमेव कामतः स्वं वनीयकजनेऽधिगच्छति ।

प्रार्थनार्थरहितं तदाभवदीयतामिति वचोऽतिसर्जने ॥ ४८ ॥

दर्शनेति ॥ वनीयकजनेऽर्थिजने । दर्शनानुपदं राजविलोकनान्तरमेव । प्रार्थनामकृत्वेत्यर्थः । 'वनीयको याचनको मार्गणो याचकार्थिनौ' इत्यमरः । कामतो यथेच्छं स्वं धनमधिगच्छति लभमाने सति तदा दीयतामिति वचो दीयतामित्येतत्पदं प्रार्थना याच्ना मङ्गं दीयतामिति बान्छा सैवार्यस्तेन रहितं शून्यं सत्तदा अतिसर्जने त्यागेऽभवद्वर्तत । मङ्गं दीयतामित्यर्थिवाक्याभावादस्मै दीयतामिति दातृवाक्यमेवान्वयमभूदित्यर्थः । अर्थिनामगमनमेव याचनमिति विवेकिनां किं याच्नादैन्यदर्शनचापलेनेति भावः । अत्र दीयतामिति वचः संप्रार्थनार्थवर्जनेन । तेनातिसर्जनार्थताकथनादेकस्थानेकत्वप्रसक्तावेकत्र नियमनाख्या परिसंख्या ॥

नानवाप्तवसुनार्थकाम्यता नाचिकित्सितगदेन रोगिणा ।

इच्छताशितुमनाशुषा न च प्रत्यगामि तदुपेयुषा सदः ॥ ४९ ॥

नेति ॥ अर्थकाम्यता अर्थमात्मन इच्छता धनार्थिना । 'काम्यच' इति काम्य-चप्रत्यये सनाद्यन्तत्वेन धातुत्वाहटि शत्रादेशः । तत्सद उपेयुषा प्राप्तवता पुरुषेणानवाप्तवसुनालब्धधनेन न प्रत्यगामि न प्रत्यावर्ति । रोगिणोपेयुषा अचिकित्सितगदेनाशमितरोगेण । 'रोगव्याधिगदामयाः' इत्यमरः । न प्रत्यगामि । अशितुं भोक्तुं इच्छता उपेयुषा अनाशुषा च अनशितेन । अभुक्तवतेत्यर्थः । 'उपेयिवाननाश्वाननूचानश्च' इति कसुप्रत्ययान्तो निपातितः । न प्रत्यगामि किंतु सर्वेणापि पूर्णकामेनैव प्रत्यगामीत्यर्थः । गमेर्भावे लुङ् । अत्रार्थिरोगिक्षुधितानां प्रकृतानामेव पूर्णकामत्वसाम्याद्रूपमप्यप्यत्वात्केवलप्रकृतविषया तुल्ययोगिता । तथा च यो यत्काम आगतः स तत्सर्वमेवास्मादलभतेति व्यज्यते ॥

स्वादयन्त्रसमनेकसंस्कृतप्राकृतैरकृतपात्रसंकरैः ।

भावशुद्धिसहितैर्मुदं जनो नाटकैरिव वभार भोजनैः ॥ ५० ॥

स्वादयन्निति ॥ अनेकानि बहूनि संस्कृतानि हिङ्गुमरीचादिना कृतसंस्काराणि प्राकृतानि प्रकृतिसिद्धानि संस्कारं विना स्वादूनि कृतानि फलादीनि च येषु तैः । अन्यत्रानेकविचित्रसंस्कृतप्राकृतौ भाषाविशेषौ येषु तैः । अकृतः पात्राणां भाजनानाम्, अन्यत्र भूमिकानां च संकरो व्यतिकरो येषु तैः । भावशुद्धिः पदार्थानां मृष्टता, अथ वा भावशुद्धिः गह्राविरहः तत्सहितैः । अन्यत्र भावाः स्वाधिनो रत्यादयस्तेषां शुद्धिः सजातीयविजातीयातिरस्कृतरूपकम् । 'सजातीयैर्विजातीयैरतिरस्कृतमूर्तिमान् । यावद्रसं वर्तमानः स्थायीभाव उदाहृतः ॥' इति लक्षणात् । तत्सहितैर्भोजनैरभ्यवहारैर्नाटकै रूपकविशेषैरिव रसं मञ्जुरादिकं शृङ्गारादिकं च स्वादयन्ननुभवजनो भोक्तृजनः सामाजिकजनश्च मुदमानन्दं वभार । श्लेषसंकीर्णेषमुपमा ॥

रक्षितारमिति तत्र कर्मणि न्यस्य दुष्टदमनक्षमं हरिम् ।

अक्षतानि निरवर्तयत्तदा दानहोमयजनानि भूपतिः ॥ ५१ ॥

रक्षितारमिति ॥ इतीत्थं भूपतिर्युधिष्ठिरः तत्र कर्मणि राजसूयाध्वरे दुष्टानां दमने मर्दने क्षमं समर्थं हरिं रक्षितारं विघ्नेभ्यस्त्रातारं न्यस्य निधाय अक्षतान्यविहितानि दानहोमयजनानि निरवर्तयदन्वतिष्ठत् । स्वकीयस्य द्रव्यस्य स्वस्ववनिवृत्तिपरस्वत्वोत्पादनं दानम् । देवतोद्देशेनाग्नौ हविषः प्रक्षेपो होमः । दुष्टस्य देवतोद्देशेन बाह्यानसाम्यां न ममेति त्यागो यागः । अत्र दुष्टदमनक्षमत्वस्य विशेषणगत्या हरे रक्षाधिकारहेतुन्यासहेतुत्वात्पदार्थहेतुकं काव्यलिङ्गम् ॥

एक एव मुसखैष सुन्वतां शौरिरित्यभिनयादिवोचकैः ।

यूपरूपकमनीनमद्भुजं भूधपालतुलिताङ्गुलीयकम् ॥ ५२ ॥

एक इति ॥ सुन्वतां सोमाभिषवं कुर्वताम् । सोमयाजिनामित्यर्थः । सुनोतेर्लटः शत्रादेशः । मुसखा सत्सहायः । 'न पूजनात्' इति समासान्तप्रतिषेधः । एष शौरिरेक एवेत्यभिनयादिव तच्चञ्जकचेष्टां कृत्वेवेत्युत्प्रेक्षा । 'व्यञ्जकाभिनयौ समौ' इत्यमरः । भूर्देवयजनभूमिः । चपालेन यूपकटकेन । 'चपालो यूपकटकः' इत्यमरः । तेन तुलितम् । समीकृतमित्यर्थः । तुल्यतेः 'तत्करोति-' इति ण्यन्तात्कर्मणि क्तः । तदङ्गुलीयकमूर्मिका यस्य तम् । अङ्गुलीयकोपमानचपालमित्यर्थः । 'अङ्गुलीयकमूर्मिका' इत्यमरः । 'जिह्वामूलाङ्गुलेदृशः' इति भावे छप्रत्ययः । उच्चकैरुन्नतं यूपं पशुबन्धनदारविशेषो रूपकं स्वरूपं यस्य तं भुजमनीनमद्भुजमितवती । नमेणौ चङि सन्वत्कार्यम् । अत्र सापेक्षत्वादुपमोत्प्रेक्षयोः संकरः ॥

इत्थमत्र विततक्रमे क्रतौ वीक्ष्य धर्ममथ धर्मजन्मना ।

अर्घदानमनु चोदितो वचः सभ्यमभ्यधित शन्तनोः सुतः ॥ ५३ ॥

इत्थमिति ॥ इत्थमत्र क्रतौ विततक्रमे विस्तृतानुष्ठाने सति अधानन्तरं धर्माजन्म यस्य तेन धर्मजन्मना धर्मात्मजेन । जन्माद्युत्तरपदो बहुव्रीहिव्यधिकरण इति वामनः । धर्मं वीक्ष्य । धर्मशास्त्रमनुस्मृत्येत्यर्थः । अर्घ्यदानं पूजादानमनु । सदस्यपूजामुद्दिश्येत्यर्थः । 'मूल्ये पूजाविधावर्थः' इत्यमरः । चोदितः कस्मै देयमिदमिति पृष्टः शन्तनोः सुतो भीष्मः । सभ्यं सभायां साधु । 'सभाया यः' इति यप्रत्ययः । वचो वाक्यमभ्यधिताभिहितवान् । दधातेर्लुङि तङि 'स्थाचोरिच' इति कित्त्वे 'ह्रस्वादङ्गात्' इति सकारलोपः । वृत्त्यनुप्रासः ॥

अथासर्गसमाप्तेः भीष्मवचःप्रपञ्चमेव सफलं दर्शयति—

आत्मनैव गुणदोषकोविदः किं न वेत्ति करणीयवस्तुषु ।

यत्तथापि न गुरुन्न पृच्छसि त्वं क्रमोऽयमिति तत्र कारणम् ॥ ५४ ॥

आत्मनेति ॥ तत्रात्मनो बहुमानकरणात्प्रीतस्तत्रभवान्भीष्मो राजानं तावदुत्साहार्थमेकेनोपश्लोकयति—वेत्तीति विदो ज्ञाता । इगुपधलक्षणः कप्रत्ययः ।



कसो विद्यास्थानस्य विदः कोविदः । गुणदोषयोः कोविदो विवेक्ता । करणीयव-  
स्तुषु कर्तव्यार्थेष्व्वात्मनैव स्वयमेव । परोपदेशानपेक्षयैवेत्यर्थः । प्रकृत्यादिस्वातृ-  
तीया । किं न वेत्ति । सर्वं जानासीत्यर्थः । तथापि त्वं ज्ञातापि गुरुञ्च पृच्छसीति  
न, किंतु पृच्छस्वेवेति यत् । ज्ञानप्रसक्तं न पृच्छसीति वारणाय नन्द्वयम् । तत्र  
गुर्वनुयोगे अयं क्रम इति न्यायः सदाचारपरिपाटीत्येतदेव कारणं न त्वज्ञानमि-  
त्यर्थः । अत्र कर्तव्यार्थप्रशस्याज्ञानहेतुकत्ववारणेनापरहेतुकत्वे नियमनात्पूर्वोक्त-  
लक्षणपरिसंख्यानम् ॥

एवं राजानमुपश्लोक्य प्रशस्योत्तरमाह—

स्नातकं गुरुमभीष्टमृत्विजं संयुजा च सह मेदिनीपतिम् ।

अर्थभाज इति कीर्तयन्ति पट् ते च ते युगपदागताः सदः ॥५५॥

स्नातकमिति ॥ स्नातको गृहस्थविशेषस्तम् । गुरुं पित्रादिकम्, अभीष्टमिष्टवन्धु-  
म्, कृत्विजं याजकम्, संयुज्यत इति संयुक्तं संबन्धी जामाता तेन सह मेदिनीपतिं  
राजानं च । तं च मेदिनीपतिं चेत्यर्थः । पट् पडेतानर्थभाजः पूजार्हा इति । इतिशब्दे-  
नाभिहितत्वाच्च कर्मणि द्वितीया । यथाह वामनः—‘निपातेनाप्यभिहिते कर्मणि न  
कर्मविभक्तिः परिगणनस्य प्रायिकत्वात्’ इति । कीर्तयन्ति कथयन्ति । वृद्धा इति शेषः ।  
न च ते दूरा इत्याह—ते च पटपि ते तव सदः सभां युगपदागताः प्राप्ताः । अत्र  
स्नातकादीनां प्रकृतानामेवार्थभाक्त्वसाधर्म्यादौपम्यावगमात्तुल्ययोगिताभेदः ॥

शोभयन्ति परितः प्रतापिनो मन्त्रशक्तिविनिवारितापदः ।

त्वन्मखं मुखभुवः स्वयंभुवो भूभुजश्च परलोकजिष्णवः ॥५६॥

शोभयन्तीति ॥ किञ्च प्रतापयितुं शीलं येषां ते प्रतापिनः शत्रुतापकाः ।  
ताच्छील्ये णिनिः । अन्यत्र तेजस्विनः । ‘स प्रतापः प्रभावश्च यत्तेजः कोशदण्ड-  
जम्’ इत्यमरः । ‘अत इनिठनौ’ इति इन्प्रत्ययः । मन्त्रशक्त्या वेदमहिम्ना, अन्यत्र  
विचारसामर्थ्येन विनिवारिता आपदो दैवमानुषविपत्तयो यैस्ते । ‘वेदवादे गुप्त-  
मन्त्रे मन्त्रः’ इत्यमरः । परलोकस्य लोकान्तरस्य, शत्रुजनस्य च जिष्णवो जयशी-  
लाः । स्वयंभुवो ब्रह्मणो मुखभुवो मुखजाता ब्राह्मणाः । ‘ब्राह्मणोऽस्य मुखमासी-  
त्’ इति श्रुतेः भूभुजो राजानश्च । त्वन्मखं तव कर्तुं परितः शोभयन्ति परि-  
ष्कुर्वन्ति । सर्वेऽप्यागत्य वसन्तीत्यर्थः । अत्र राज्ञां ब्राह्मणानां च प्रकृतानामेव  
प्रतापादिसाधर्म्येणोपमानात्तुल्ययोगिताभेदः । साधर्म्यं च श्लेषनिबन्धनमिति  
संकरः ॥

आभजन्ति गुणिनः पृथक्पृथक्पार्थ सत्कृतिमकृत्रिमाममी ।

एक एव गुणवत्तमोऽथवा पूज्य इत्ययमपीप्यते विधिः ॥ ५७॥

आभजन्तीति ॥ हे पार्थ पृथापुत्र । ‘तस्येदम्’ इत्यण् । सामान्यस्य योग्य-  
विशेषपर्यवसाननियमादपत्यार्थलाभः । अन्यथा ‘स्त्रीभ्यो ढक्’ इति ढक् स्यात् ।

गुणिनो गुणाख्या अभी पूर्वश्लोकद्वयोक्ताः स्नातकादयः पृथक्पृथक् प्रत्येकमकृत्रिमा-  
मकपटां सत्कृतिं सत्कारमाभजन्ति अहन्ति । सममेपां प्रत्येकं पूजा कार्येत्यर्थः ।  
अथ स्वाभिमतं पक्षान्तरमाह—अथवेति । अथवा गुणवत्तमोऽतिगुणवानेक एव  
पूज्य इत्ययमपि विधिः शास्त्रमनुष्ठानं वेप्यते । वृद्धैरिति शेषः । अत्र स्नातकादीनां  
पूज्यत्वे गुणो विशयणगत्या हेतुरिति काव्यलिङ्गभेदः । तदपेक्षया गुणवत्तमत्वमेकस्यैव  
पूज्यत्वे तथैव हेतुरिति काव्यलिङ्गान्तरमिति सजातीयसंकरः ॥

अत्र कस्तथा सर्वोत्तरः पुमानसीत्याकाङ्क्षायां कोऽन्यो हरिं विनेत्याह—

अत्र चैष सकलेऽपि भाति मां प्रत्यशेषगुणवन्धुरहति ।

भूमिदेवनरदेवसंगमे पूर्वदेवरिपुरहणां हरिः ॥ ५८ ॥

अत्रेति ॥ अत्रास्मिन्कालेऽपि भूमिदेवा ब्राह्मणाः नरदेवा राजानस्तेषां संग-  
मे । ब्राह्मणक्षत्रियसमवाय इत्यर्थः । अशेषगुणानां बन्धुः सुहृत् । सर्वगुणाख्य  
इत्यर्थः । असाधारणगुणानाह—पूर्वेति । पूर्वदेवाः सुरद्विपस्तेषां रिपुहन्ता एष  
हरिः कृष्णः अहणां पूजामहति प्राप्नोतीति मामधिकृत्य भाति । मम प्रतिभाती-  
त्यर्थः । अन्ये तु नाहन्तीत्यपि सिद्धमिति भावः । अत्र तत्रान्येषु च प्रसक्तायां  
पूजायां हरावेव नियमात्परिसंख्यालंकारः । 'एकस्य वस्तुनः प्राप्तावनेकत्रैकधा  
यदा । एकत्र नियमः सा हि परिसंख्या निगद्यते' इति लक्षणात् ॥

ननु तस्मिन्ब्राह्मणक्षत्रियसमूहे कथमस्यैव पूज्यत्वमित्याशङ्क्य सर्वोत्तमत्वादि-  
त्याशयेनासर्गसमाप्तेरेनं स्तौति—

मर्त्यमात्रमवदीधरद्भवान्मैनमानमितदैत्यदानवम् ।

अंश एष जनतातिवर्तिनो वेधसः प्रतिजनं कृतस्थितेः ॥ ५९ ॥

मर्त्येत्यादि ॥ आनमिताः प्रह्वीकृता दैत्या दितिसुताः, दानवा दनुसुताश्च  
येन तमेन हरिं भवान्मर्त्यमात्रं मनुष्यमात्रं मावदीधरन्न जानीयात् । 'शेषे प्र-  
थमः' इति प्रथमपुरुषः । कुतः एष कृष्णो जनतातिवर्तिनः सर्वलोकातीतस्य प्र-  
तिजनं कृतस्थितेश्च । सर्वभूतान्तर्यामिण इत्यर्थः । वेधसः परमात्मनोऽंशः कला ।  
अतो न मर्त्यमात्रमित्यर्थः । अत एव वाक्यहेतुकं काव्यलिङ्गम् ॥

पुनरप्यमानुषत्वमेव व्यनक्ति—

ध्येयमेकमपथे स्थितं धियः स्तुत्यमुत्तममतीतवाकपथम् ।

आमनन्ति यमुपास्यमादराद्भवर्तिनमतीव योगिनः ॥ ६० ॥

ध्येयमिति ॥ योगिनो नारदादयः एकमद्वितीयमुत्तमं सर्वोत्तमं यमेन ध्येयं  
ध्यातव्यम् । एकार्थगोचरात्मधारणं ध्यानं तदहमित्यर्थः । तथापि धियो ज्ञानस्या-  
पथेऽमार्गे स्थितम् । तदगोचरमित्यर्थः । 'पथो विभाषा' इति समासान्तः । 'अ-  
पथं नपुंसकम्' इति नपुंसकम् । आमनन्ति कथयन्ति । 'पात्रा—' इत्यादिना



आधातोर्मनादेशः । स्तुत्यं नोतुमर्हम् । तथापि अतीतो वाक्पथो येन तम् । अ-  
वाङ्मनसगोचरमित्यर्थः । 'यतो वाचो निवर्तन्ते अप्राप्य मनसा सह' इति श्रुतेः ।  
आमनन्ति आदरादास्थयोपास्यं सेव्यम् । तथापि अतीवात्यन्तम् । अतीवेति नि-  
पातसमुदायोऽत्यन्तार्थेऽव्ययम् । दूरवर्तिनमामनन्ति यमेनमचिन्त्यरूपमामनन्ति  
तमेनं मर्त्यमात्रं भावधारयेदिति पूर्वणान्वयः । अवाङ्मनसगोचरत्वदूरवर्तित्वानां  
ध्येयत्वस्तुल्योपास्यत्वैः सह विरोधस्य हरेरचिन्त्यमहिमत्वेन समाधानाद्दिरोधा-  
भासोऽलंकारः ॥

ननु हरिहरहिरण्यगर्भास्त्रयो देवाः सर्वोत्तरमहिमानः सन्ति, एनं न जानीम  
इत्यत आह—

पद्मभूरिति सृजञ्जगद्रजः सत्त्वमच्युत इति स्थितिं नयन् ।

संहरन्हर इति श्रितस्तमस्त्रैधमेष भजति त्रिभिर्गुणैः ॥ ६१ ॥

पद्मभूरिति ॥ एष हरिः रजः रजोगुणं श्रितो जगत्सृजन्पद्मभूर्ब्रह्मेति, सत्त्वं  
सत्त्वगुणं श्रितः जगत्स्थितिं नयन्स्थापयन्नच्युतो विष्णुरिति, तमस्तमोगुणं श्रितो  
जगत्संहरन्हर इति, त्रिभिर्गुणैः सत्त्वरजस्तमोभिस्त्रैधं त्रैविध्यं भजति । 'द्विष्योश्च  
धमुज' इति विद्यार्थं धमुजप्रत्ययः । अस्यैव गुणभिन्नास्तास्त्रिष्वोऽपि मूर्तय इत्यय-  
मेव सर्वोपास्य इति भावः । अत्र सत्त्वादिगुणयोगस्य, सृष्ट्यादिगुणयोगस्य च  
विशेषणगत्या त्रैविध्यहेतुत्वात्पदार्थहेतुकं काव्यलिङ्गम् ॥

तर्हि कीदृशमस्य स्वरूपं कुतो वा मानुषविग्रह इत्यपेक्षायामुभयं निरूपयन्नाह—

सर्ववेदिनमनादिमास्थितं देहिनामनुजिघृक्षया वपुः ।

क्लेशकर्मफलभोगवर्जितं पुंविशेषममुमीश्वरं विदुः ॥ ६२ ॥

सर्वेति ॥ अमुं कृष्णं सर्ववेदिनम् । सर्वज्ञमित्यर्थः । अत एवानादिमादिरहितम् ।  
अनादिनिधनमित्यर्थः । तथापि देहिनां प्राणिनामनुजिघृक्षयानुग्रहीतुमिच्छया । भू-  
भारावतरणार्थमित्यर्थः । ग्रहेः सन्नन्तात्स्त्रियाम् 'अप्रत्ययात्' इत्यप्रत्यये टाप् ।  
वपुरास्थितं मानुषविग्रहमास्थितम् । न कर्मारब्धशरीरभाजमित्यर्थः । अत एव  
क्लेशकर्मफलभोगवर्जितम् । क्लेशाः पञ्च क्लेशाः अविद्यास्मितारागद्वेषाभिनिवेशा-  
ख्याः । कर्माणि पुण्यपापानि तेषां फले सुखदुःखे तयोर्भोगोऽनुभवस्तेन क्लेशैश्च  
वर्जितम् । तैरसंसृष्टमित्यर्थः । ईश्वरमीश्वरशब्दितं पुंविशेषं क्षेत्रज्ञविलक्षणं पुरु-  
षविशेषं परमपुरुषं वा विदुर्विदन्ति । सन्त इति शेषः । 'विदो लटो वा' इति  
श्लेष्मादेशः । अत्राकर्मारब्धत्वाजित्यज्ञानत्वादिविरोधसमर्थनाद्दिरोधाभासोऽ-  
लंकारः । तेषामेव गुणानां विशेषणगत्या पुंविशेषहेतुत्वात्काव्यलिङ्गमिति संकरः ॥

एवं हरेः स्वरूपं निरूप्य तदुपासनाफलं युग्मेनाह—

भक्तिमन्त इह भक्तवत्सले संततस्मरणरीणकल्मषाः ।

यान्ति निर्वहणमस्य संसृतिक्लेशनाटकविडम्बनाविधेः ॥ ६३ ॥

भक्तिमन्त इति ॥ भक्तवत्सले भक्तप्रिये इहास्मिन्हरी । भक्तिमन्तोऽनुराग-  
वन्तो जनाः । पूज्येष्वनुरागो भक्तिः । संततं सततं तत्स्मरणेन निरन्तरध्यानेन री-  
णकल्मषाः क्षीणपापाः सन्तः । 'री क्षये' 'ल्वादिभ्यः' इति निष्ठानत्वम् । अस्यानु-  
भूयमानस्य कृष्णस्य संसृतिः संसारस्तस्य क्लेशो दुःखं तदेव नाटकमिति रूपकम् ।  
तस्य विहम्बनाभिनयस्तस्य निर्वहणं समाप्तिं यान्ति । मुच्यन्त इत्यर्थः । 'तमेवं  
विद्वानमृत इह भवति' इति श्रुतेरिति भावः ॥

ग्राम्यभावमपहातुमिच्छवो योगमार्गपतितेन चेतसा ।

दुर्गमेकमपुनर्निवृत्तये यं विशन्ति वशिनं मुमुक्षवः ॥ ६४ ॥

ग्राम्येति ॥ ग्रामे भवा ग्राम्याः प्राकृताः । मूढा इति यावत् । 'ग्रामाद्यस्त्रजौ'  
इति यप्रत्ययः । तेषां भावस्तमपहातुं मोक्तुमिच्छवः मुमुक्षवो मोक्षार्थिनः अपुन-  
र्निवृत्तयेऽपुनरावृत्तये पुनरावृत्त्यभावाय । मोक्षायेत्यर्थः । दुःखेन गम्यत इति दुर्गं  
दुष्प्रापं एकमेवाद्वितीयं वशिनं स्वतन्त्रं यं हरिं योगमार्गपतितेन ध्यानमार्गनिवि-  
ष्टेन । 'योगः संनह्नोपायध्यानसंगतियुक्तिपु' इत्यमरः । चेतसा विशन्ति । ध्या-  
यन्तीत्यर्थः । यं विशन्ति इह भक्तिमन्त इति पूर्वोक्तान्वयः ॥

अथ भक्तयुद्धेकाग्रमस्करोति—

आदितामजननाय देहिनामन्ततां च दधतेऽनपायिने ।

विभ्रते भुवमधः सदाथ च ब्रह्मणोऽप्युपरि तिष्ठते नमः ॥ ६५ ॥

आदितामिति ॥ देहिनां प्राणिनामादितां कारणतां अन्तोऽन्तकरो नाश-  
हेतुः 'तत्करोति—' इति ण्यन्तादन्तयतेः पचाद्यच् । तस्य भावस्तत्तामन्ततां च  
दधते । 'यतो वा इमानि भूतानि जायन्ते' इत्यादि श्रुतेः । स्वयमजननाय जन्मरहि-  
ताय । अपायोऽस्वास्तीत्यपायी स न भवतीत्यनपायी तस्मा अनपायिने नाशरहि-  
ताय च । कालतोऽपरिच्छिन्नायेत्यर्थः । देशतोऽपि तथेत्याह—सदाऽधः पातालं  
भुवं विभ्रते कूर्मरूपेण दधते । अथ च तथैव ब्रह्मणो लोकस्याप्युपरि तिष्ठते । स-  
र्वव्यापिन इत्यर्थः । तस्मै । हरय इति शेषः । नमः नमस्कारः । 'नमःस्वस्ति—'  
इत्यादिना चतुर्थी । अत्र हरेरनादिनिधनत्वेन तद्वत्तः पुरुषान्तरादाधिक्यवर्णनाद्वा-  
तिरेकालंकारः ॥

केवलं दधति कर्तृवाचिनः प्रत्ययानिह न जातु कर्मणि ।

धातवः सृजतिसंहशास्तयः स्तौतिरत्र विपरीतकारकः ॥ ६६ ॥

केवलमिति ॥ सृजतिश्च संह च शास्तिश्च सृजतिसंहशास्तयः । 'सृज विस-  
र्जे' 'हञ् हरणे' संपूर्वोऽयं 'शासु अनुशिष्टौ' इत्येते त्रय इत्यर्थः । 'इक्षितपौ  
धातुनिर्देशे' इति वचनादेवं निर्देशः । धातवो 'भूवादयो धातवः' इत्युक्तलक्षणाः  
शब्दविशेषाः । इहास्मिन्भगवति विषये केवलमन्ययोगव्यवच्छिन्नं यथा तथा कर्तृ-  
वाचिनः कर्तृकारकवाचकान्दधति । तदन्ता एव भवन्तीत्यर्थः । जातु कदाचित्क-



मणि प्रत्ययान्कमार्धविहितान्यागादीन् न दधति । न तदन्ता भवन्तीत्यर्थः । सर्व-  
कर्तृत्वान्नियन्तृत्वाच्च सृजति स्रष्टा । संहरति हर्ता । शास्तीति शासितेत्यादिभिः  
कर्तृत्वेन निर्दिश्यते न कदाचित्सृज्यते, संहियते, शिष्यत इत्यादिभिः कर्मत्वेन ।  
अनादिनिधनत्वादनियम्यत्वाच्चेति भावः । किंच अत्र भगवति स्तौतिः । 'दुञ्  
स्तुतौ' इति धातुः । विपरीतं कारकं यस्य सः विपरीतकारकः स्तूयते स्तुत्य इ-  
त्यादिकर्मप्रत्ययान्त एव न तु कदाचित्स्तौति स्तोता इत्यादिकर्तृप्रत्ययान्तः । सक-  
ललोकस्तुत्यस्य तस्य स्तुत्यन्तराभावादित्यर्थः । अत्र शब्दानां कर्मकर्तृप्रत्ययविधि-  
निषेधद्वारा विभक्त्यन्तरेण सर्वकर्तृत्वसर्वोपास्यत्वादिसूक्ष्मार्थबोधपरत्वासौक्ष्म्या-  
ख्यो गुणः । 'अन्तःसंकल्परूपत्वं शब्दानां सौक्ष्म्यमुच्यते' इति लक्षणात् । अत्र  
भगवतः सृष्ट्यादिकर्तृकर्मत्वोभयप्राप्तावेकत्रैकनियमात्परिसंख्या । तत्र जातु कर्म-  
णीति शब्दादेव कर्मत्वनिषेधादितरनिवृत्तिः, शब्दात्स्तुतौ कर्तृत्वनिवृत्तिरार्थीति  
भेदद्वयसंसर्गः । अनया च भगवतः पुरुषान्तराधिक्यप्रतीतेर्व्यतिरेकश्च प्रतीयत  
इत्यलंकारेणालंकारध्वनिः ॥

पूर्वमेव किल सृष्टवानपस्तासु वीर्यमनिवार्यमादधौ ।

तच्च कारणमभूद्धिरण्मयं ब्रह्मणोऽसृजदसाविदं जगत् ॥ ६७ ॥

पूर्वमिति ॥ एष हरिः पूर्वं प्रथममपः सृष्टवान् । किलेत्येतिह्ये । तास्वप्सु अ-  
निवार्यं वीर्यं रेतः । 'शुक्रं तेजोरेतसी च बीजवीर्येन्द्रियाणि च' इत्यमरः । आदधा-  
वाहितवान्, तद्बीर्यं तु हिरण्यस्य स्वर्णस्य विकारः हिरण्मयम् । 'दाण्डिनायन-  
इत्या-  
दिना निपातः । ब्रह्मणश्चतुर्मुखस्य कारणमभूत् । ब्राह्मणमण्डं जातमित्यर्थः । असौ  
तदुत्पन्नो ब्रह्मा ब्रह्माण्डमिदं जगदसृजत् । सर्वस्यापि प्रपञ्चस्यायमेव मूलकारण-  
मिति भावः । अत्र मनुः—'अप एव ससर्जदौ तासु बीजमवासृजत् । तदण्डम-  
भवद्वैमं सहस्रांशुसमप्रभम् ॥ तस्मिन्नज्ञे स्वयं ब्रह्मा सर्वलोकपितामहः ॥' इति ।  
अत्र वीर्यमनिवार्यमिति वृत्त्यनुप्रासः ॥

अथैनं त्रिभिर्विशिनष्टि—

मत्कुणाविव पुरा परिप्लवौ सिन्धुनाथशयने निषेदुषः ।

गच्छतः स्म मधुकैटभौ विभोर्यस्य नैद्रमुखविघ्नतां क्षणम् ॥ ६८ ॥

मत्कुणाविवेत्यादिना ॥ पुरा पूर्वं परिप्लवौ चञ्चलौ । मुहुरितस्तत्रब्रह्मन्ता-  
वित्यर्थः । 'चञ्चलं चपलं तूर्णं पारिप्लवपरिप्लवे' इत्यमरः । मधुकैटभावसुरविशेषौ  
मत्कुणौ सुतासृक्पायिनौ मलोद्भवौ कीटविशेषौ ताविवेत्युपमा । सिन्धुनाथः सरि-  
स्पतिः स एव शयनं तत्र निषेदुषो निषण्णस्य । समुद्रशायिन इत्यर्थः । 'भाषायां  
सदवसन्धुवः' इति छिटः कसुरादेशः । विभोः प्रभोः यस्य हरेः क्षणं निद्रायाः  
संबन्धिनः आगतं वा नैद्रं यत्सुखं तस्य विघ्नतां विधातुं कर्तुं गच्छतः स्म गतौ  
तादृशावपि महासुरौ मत्कुणाविव क्षणमात्रेण प्रनष्टाविति भगवतः प्रभावातिश-  
योक्तिः । एषां त्रयाणां पूर्वोक्तान्वयः ॥

श्रौतमार्गमुखगानकोविदब्रह्मपदचरणगर्भमुज्ज्वलम् ।

श्रीमुखेन्दुसविधेऽपि शोभते यस्य नाभिसरसीसरोरुहम् ॥६९॥

श्रौतेति ॥ श्रौतमार्गस्य मुखं मुखकरं यद्गानं तस्य कोविदोऽभिज्ञः । कोविदो व्याख्यातः । स चासौ ब्रह्मा स एव पदचरणः स गर्भे यस्य तत् उज्ज्वलं निर्मलं यस्य हरेर्नाभिरेव सरसी । सरः कासारः । 'कासारः सरसी सरः' इत्यमरः । तस्यां सरोरुहं पद्मं श्रियोमुखमिवेन्दुस्तस्य संनिधौ समीपेऽपि शोभत इति विरोधः । स च मुखस्येन्दुत्वरूपणाद्यत्त इत्यनयोरङ्गाङ्गिभावेन संकरः ॥

सत्यवृत्तमपि मायिनं जगद्बुद्धमप्युचितनिद्रमर्भकम् ।

जन्म विभ्रतमजं नवं बुधा यं पुराणपुरुषं प्रचक्षते ॥ ७० ॥

सत्येति ॥ यं हरिं सत्यवृत्तमकपटचरितमपि मायिनं मायाविनं कपटवन्तमिति विरोधः । माया नाम शक्तिः तद्वन्तमित्यविरोधः । व्रीह्यादित्वादिनिप्रत्ययः । जगद्बुद्धं सर्वलोकपितामहत्वात्स्थविरमपि । 'प्रवयाः स्थविरो बृद्धः' इत्यमरः । उचितनिद्रं परिचितयोगनिद्रमर्भकं हिम्भम् । 'वटस्य पत्रस्य पुटे शयानं बालं मुकुन्दं मनसा स्मरामि' इत्यागमवचनादिति भावः । 'पोतः पाकोऽर्भको हिम्भः' इत्यमरः । न जायत इत्यजो जन्मरहितः । 'अन्येभ्योऽपि दृश्यते' इति जनेष्टप्रत्ययः । तमपि जन्म विभ्रतम् । कामवशात्कृष्णादिजन्मभाजमित्यर्थः । नवं रमणीयत्वादभिनवं तथापि पुराणं प्राचीनमनादिं च पुरुषं प्रचक्षते । बुधा इति वाक्यं सर्वत्र संबध्यते । सर्वेऽपि विरोधा हरेरचिन्त्यमहिमत्वेनाभास्या इति विरोधाभासचतुष्टयसंस्तुष्टिः ॥

अथ षोडशभिरवतारान्वर्णयिष्यन्वराहावतारं तावदेकेनाह—

स्कन्धधूननविसारिकेसरक्षिप्तसागरमहाप्लवामयम् ।

उद्धृतामिव मुहूर्तमैक्षत स्थूलनासिकवपुर्वमुंधराम् ॥ ७१ ॥

स्कन्धेति ॥ स्थूलनासिकवपुर्वराहमूर्तिरयं हरिः स्कन्धस्य कंधरायाः धूननेन कम्पनेन विसारिभिरुत्सर्पिभिः केसरैः सटाभिः क्षिप्तोऽवकीर्णः सागरस्य महाप्लवो महापूरः यस्यास्ताम् । जलापसारेण प्रकाशितामित्यर्थः । वसुंधरां भुवं मुहूर्तं क्षणमात्रम् । 'मुहूर्तमल्पकालेऽपि' इति शब्दार्णवे । उद्धृतामनावृतत्वात्सागरादुत्क्षिप्तामिव ऐक्षत प्रेक्षितवानित्युत्प्रेक्षा । ईक्षतेर्लङि 'आडजादीनाम्' 'आटश्च' इति वृद्धिः ॥

द्वाभ्यां नृसिंहावतारमाह—

दिव्यकेसरिवपुः सुरद्विपो नैव लब्धश्ममायुधैरपि ।

दुर्निवारणकण्डु कोमलैर्वक्ष एष निरदारयन्नस्वैः ॥ ७२ ॥

दिव्येति ॥ दिव्यकेसरिवपुर्दिव्यसिंहमूर्तिः । हरेरायुधैर्वज्रादिभिरपि नैव



लब्धशममप्राप्तशान्तिं दुर्निवारा दुर्जया रणकण्डूर्यस्य तत् । रणव्यसनीत्यर्थः ।  
'गोस्त्रियोरुपसर्जनस्य' इति द्रुस्वः । सुरद्विपो हिरण्यकशिपोर्वक्षः कोमलनखैः  
निरदारयदभिनत् । वज्राद्यभेद्यस्य कोमलनखविदार्यत्वं भगवत्प्रभावादिति विरो-  
धाभासोऽलंकारः ॥

वारिधेरिव कराग्रवीचिभिर्दिङ्मतङ्गजमुखान्यभिघ्नतः ।

यस्य चारुनखशुक्तयः स्फुरन्मौक्तिकप्रकरगर्भतां दधुः ॥ ७३ ॥

॥ युग्मकम् ॥

वारिधेरिति ॥ कराग्राणि वीचय इवेत्युपमितसमासः । वारिधेरिवेति लि-  
ङ्गात् । ताभिः कराग्रवीचिभिः । दिगन्तवितताभिरिति भावः । अत एव दिङ्मात-  
ङ्गजानां मुखान्यभिघ्नतो रोषातिरेकात्प्रहरतो यस्य सिंहमूर्तेर्हरेर्वारिधेरिव चारु-  
नखाः शुक्तय इव । पूर्ववदुपमितसमासः । स्फुरन्मौक्तिकप्रकरो दिग्गजकुम्भसं-  
भूतमुक्ताव्रातो गर्भेऽन्तर्गतो यासां तासां भावस्तत्ता तां दधुः । एष निरदारयदिति  
पूर्वेणान्वयः । एतेन नरहरिकोधस्य महासुरेऽपि न पर्याप्तमिति व्यज्यत इति  
वस्तुना वस्तुध्वनिः । उपमालंकारः ॥

अथ चतुर्भिर्वा मनावतारमाह—

दीप्तिनिर्जितविरोचनादयं गां विरोचनमुतादभीप्सतः ।

आत्मभूरवरजाखिलप्रजः स्वर्पतेरवरजत्वमाययौ ॥ ७४ ॥

दीप्तीत्यादि ॥ आत्मना भवतीति आत्मभूः स्वयंभूरपि । अवरजाश्चरमजा  
अखिलाः प्रजा जना यस्य सोऽपि । सर्वज्येष्ठोऽपीत्यर्थः । अयं हरिः दीप्तिनि-  
र्जितविरोचनाज्ज्योतिर्विजितमार्तण्डात् । विरोचनः प्रह्लादपुत्रः । 'विरोचनोऽर्कं  
दहने चन्द्रे प्रह्लादनन्दने' इत्युभयत्रापि विश्वः । तस्य सुताहलेर्गां भुवमभीप्सतः  
प्राप्तुमिच्छतोऽभ्याहर्तुमिच्छतः । सन्नन्तादाप्नोतेऽलं शत्रादेशः । स्वर्पतेरवरजत्व-  
मिन्द्रानुजत्वं ययौ । बलिध्वंसनार्थमिति शेषः । लोकानुग्रहार्थिनः किं न कुर्वन्तीति  
भावः । अत्राजस्वावरजसामानाधिकरण्यविरोधो भगवत्प्रभावादाभासीकृत इति  
विरोधाभासोऽलंकारः ॥

किं क्रमिष्यति किलैष वामनो यावदित्थमहसन्न दानवाः ।

तावदस्य न ममौ नभस्तले लङ्घितार्कशशिमण्डलः क्रमः ॥ ७५ ॥

किमिति ॥ एष वामनः सर्वः । 'सर्वो ह्यस्य वामनः' इत्यमरः । किं क्र-  
मिष्यति इत्थमनेन प्रकारेण दानवा यावन्नाहसंस्तावत्ततः प्रागेव लङ्घितेऽति-  
क्रान्ते अर्कशशिमण्डले येन सोऽस्य हरेः क्रमः पादविक्षेपो नभस्तले न ममौ न  
परिमाणं गतवान् । यथा न माति तथा वतूधे इत्यर्थः । अत्राधारात्तन्मन्त्रादाधे-  
यस्य क्रमस्याधिक्यकथनादधिकालंकारभेदः । आश्रयाश्रयिणोराधिक्यमधिकमिति  
लक्षणात् ॥

गच्छतापि गगनाग्रमुच्चैर्यस्य भूधरगरीयसाङ्घिणा ।

क्रान्तकंधर इवाबलो बलिः स्वर्गभर्तुरगमत्सुबन्धताम् ॥ ७६ ॥

गच्छतेति ॥ गगनाग्रं गगनोपरिभागं गच्छतापीति विरोधः । भूधरगरी-  
यसेत्युपमा । यस्य वामनस्योच्चैरुन्नतेनाङ्घ्रिणा क्रान्तकंधरोऽवष्टब्धकण्ठ इवाब-  
लो दुर्बलो बलिवैरोचतिः स्वर्गभर्तुरिन्द्रस्य सुखेन बध्यत इति सुबन्धः । 'ईषदुः-  
सुपु-' इत्यादिना खलप्रत्ययः । तत्ताम्रगमत् । गुरुद्रव्यावष्टब्धकण्ठो हि सुखेन  
बध्यत इति भावः । 'न लोका-' इत्यादिना कृत्योगलक्षणाया एव पठ्या निषेधा-  
त्स्वर्गभर्तुरिति शेषे पठ्यी । अत्र क्रान्तकंधर इवेत्युत्प्रेक्षाया भूधरगरीयसेत्युपमासा-  
पेक्षत्वात्संकरः । विरोधेन त्वनपेक्षिता संसृष्टिः ॥

कामतोऽस्य ददृशुर्दिवौकसो दूरमूरुमलिनीलमायतम् ।

व्योम्नि दिव्यसरिदम्बुपद्मतिस्पर्धयेव यमुनौघमुत्थितम् ॥ ७७ ॥

कामत इति ॥ कामतः पादं विक्षिपतोऽस्य संबन्धिनं दूरमायतमलिनीलं  
भृङ्गद्वयाममूरं सक्थि दिवौकसो देवा व्योम्नि दिव्यसरितो मन्दाकिन्या भम्बुपद्-  
म्या जलप्रवाहेण स्पर्धया उत्थितमूर्ध्वतः प्रवृत्तं यमुनौघं यमुनाप्रवाहमिव ददृशु-  
रित्युत्प्रेक्षेयमुपमासंकीर्णा ॥

अवतारान्तरमाह—

यस्य किञ्चिदपकर्तुमक्षमः कायनिग्रहगृहीतविग्रहः ।

क्रान्तवक्त्रसदृशाकृतिं कृती राहुरिन्दुमधुनापि बाधते ॥ ७८ ॥

यस्येति ॥ कायनिग्रहेणामृतविभागकाले देहच्छेदेन गृहीतविग्रहो बद्धवैरः  
कृती कुशलो राहुर्यस्य हरेः किञ्चिदपकर्तुमक्षमः सन् क्रान्तं रम्यं यद्वक्त्रं हरिमुखं  
तेन सदृशी आकृतिर्यस्य तम् । तत्सुहृदमित्यर्थः । इन्दुमधुनापि बाधते पीडयति ।  
उपरागमिषेणेति भावः । अत्र साक्षात्प्रतिपक्षहरिनिग्रहाशक्त्या राहोस्तदीयेन्दुनि-  
ग्रहोक्त्या प्रत्यनीकालंकारः । तथा च सूत्रम्—'प्रतिपक्षप्रतीकाराशक्तौ तदीयति-  
रस्कारः प्रत्यनीकम्' इति ॥

दत्तात्रेयावतारमाह—

संप्रदायविगमादुपेयुषीरेष नाशमविनाशिविग्रहः ।

स्मर्तुमप्रतिहतस्मृतिः श्रुतीर्दत्त इत्यभवदत्रिगोत्रजः ॥ ७९ ॥

संप्रदायेति ॥ अविनाशिविग्रहोऽनपायस्वरूपः अत एव अप्रतिहता स्मृतिः  
स्मरणशक्तिर्यस्य स एष हरिः संप्रदाय उपदेशपरम्परा तस्य विगमादुपायाज्ञासं  
कालदोषादध्ययनविच्छेदमुपेयुषीः प्राप्ताः । 'उगितश्च' इति ङीप् । श्रुतीर्वेदान् ।  
'श्रुतिः स्त्री वेद आम्नायः' इत्यमरः । स्मर्तुम् । श्रुतिसंप्रदायं प्रवर्तयितुमित्यर्थः ।  
दत्त इति विख्यात इति शेषः । अत्रिगोत्रे जातोऽत्रिगोत्रजोऽभवत् । दत्तात्रे-



योऽभूदित्यर्थः । अत्रानपायित्वस्मृत्यप्रतिघातयोर्विशेषणगत्या श्रुतिस्मृतिहेतुत्वो-  
क्त्या काव्यलिङ्गम् ॥

परशुरामावतारमाह—

रेणुकातनयतामुपागतः शातितप्रचुरपत्रसंहतिः ।

लूनभूरिभुजशाखमुज्झितच्छायमर्जुनवनं व्यधादयम् ॥ ८० ॥

रेणुकेति ॥ अयं हरिः रेणुकातनयतां परशुरामत्वमुपागतः सन् । अर्जुनः  
कार्तवीर्यार्जुनः । ‘अर्जुनः ककुभे पार्थे कार्तवीर्यमयूरयोः’ इत्यनेकार्थेऽपि रेणुकेय-  
विरोधित्वाग्निश्रव्यः । तदुक्तं हरिणा—‘संयोगो विप्रयोगश्च साहचर्यं विरोधिता ।  
अर्थः प्रकरणं लिङ्गं शब्दस्यान्यस्य संनिधिः ॥ सामर्थ्यमौचित्यं देशः कालो व्य-  
क्तिः स्वरादयः । शब्दार्थस्यानवच्छेदे विशेषस्मृतिहेतवः ॥’ इति । स एव वनं  
तत् । शातिता छिन्ना प्रचुरा प्रभूता पत्रसंहतिर्वाहनसमूहः पर्णसंघातश्च यस्य तत् ।  
‘पत्रं स्वाद्वाहने पर्णे’ इति विश्वः । लूनाश्छिन्ना भूरयः प्रचुरा भुजा एव शाखा  
यस्य तत् । उज्झिता छाया कान्तिरनातपश्च यस्य तत्तथा व्यधाद्विहितवान् ।  
दधातेर्लुङि ‘गातिस्था—’ इत्यादिना सिचो लुक् । ‘छाया सूर्यप्रिया कान्तिः प्रतिबि-  
म्बमनातपः’ इत्यमरः । अत्र समस्तवस्तुविषयं सावयवं रूपकं व्यक्तं तच्च छायेति  
पक्षेति च श्लेषप्रतिभोत्थापिताभेदातिशयोक्त्यानुप्राणितमिति संकरः ॥

रामावतारमाह—

एष दाशरथिभूयमेत्य च ध्वंसितोद्धतदशाननामपि ।

राक्षसीमकृत रक्षितप्रजस्तेजसाधिकविभीषणां पुरीम् ॥ ८१ ॥

एष इति ॥ किंचेति चार्थः । रक्षितप्रजः एष हरिर्दशरथस्यापत्यं पुमान्दाशर-  
थी रामः । ‘अत इज्’ । तस्य भावः दाशरथिभूयं रामत्वम् । ‘भुवो भावे’  
इति क्यप् । एत्य प्राप्य ध्वंसितो हत उद्धतो दृप्तो दशाननो रावणो यस्यां  
तामपि राक्षसीं रक्षःसंबन्धिनीं पुरीं लङ्कां तेजसा स्ववीर्येणाधिकविभीषणाम-  
स्यन्तभीषणामकृतेति विरोधः । भयहेतोरुद्धतस्य रावणस्य ध्वंसनादधिको महा-  
न्विभीषणो रावणानुजो यस्यां तामित्यविरोधः । अत एव विरोधाभासोऽलंकारः ॥

अथ पञ्चभिः प्रस्तुतं कृष्णावतारमाह—

निष्प्रहन्तुममरेशविद्विषामर्थितः स्वयमथ स्वयंभुवा ।

संप्रति श्रयति मनुतामयं कश्यपस्य वसुदेवरूपिणः ॥ ८२ ॥

निष्प्रहन्तुमिति ॥ अथ रामावतारानन्तरं अयं हरिः अमरेशविद्विषां नि-  
ष्प्रहन्तुम् । वैद्यादीनिन्द्रशत्रून्प्रहन्तुमित्यर्थः । ‘जासितिप्रहण—’ इत्यादिना कर्मणि  
पठ्यते । स्वयंभुवा ब्रह्मणा स्वयमात्मनैवार्थितः प्रार्थितः सन् संप्रतीदानीं वसुदेवरू-  
पिणो वसुदेवमूर्तिधरस्य कश्यपस्य पुत्रतां श्रयति व्रजति । कृष्णरूपेणेति भावः ।

अत्र स्वयंभूमार्थनाया विशेषणगत्या वसुदेवपुत्रताप्राप्तिहेतुत्वात्पदार्थहेतुकं काव्य-  
लिङ्गम् ॥

तात नोदधिविलोडनं प्रति त्वद्दिनाथ वयमुत्सहामहे ।

यः सुरैरिति सुरौघबलभो बलवैश्च जगदे जगत्पतिः ॥ ८३ ॥

तातेति ॥ सुरौघबलभः सुरागणप्रियः । जगत्पतिर्यो हरिः सुरैर्देवैर्बलवैर्गोपैश्च  
हे तात जनक, नेति छेदे उदधिविलोडनं समुद्रमथनं प्रति, नो इति छेदे दधिवि-  
लोडनं दधिमन्थनं च प्रति त्वद्दिना । स्वां विहायेत्यर्थः । 'पृथग्विना-' इत्यादिना  
विकल्पात्पञ्चमी । अथ वयं न नो वोत्सहामहे न क्षमामहे इति जगदे गदितम् ।  
अत्र हरिवर्णनाङ्गत्वे सुराणां बलवानां च प्रकृतानामेव नोदधिशब्दमूलाभेदा-  
ध्यवसायलब्धदध्युदधिविलोडनक्षमत्वकर्मसाम्याद्भूम्यौपम्यत्वात्तुल्ययोगिताभे-  
दः । तेन च हरेर्दधिमन्थनकलावदुदधिमन्थनमपीति वस्तु व्यज्यत इत्यलंकारेण  
वस्तुध्वनिः ॥

नात्तगन्धमवधूय शत्रुभिश्छायया च शमितामरश्रमम् ।

योऽभिमानमिव वृत्रविद्विषः पारिजातमुदमूलयदिवः ॥ ८४ ॥

नात्तगन्धमिति ॥ किंचेति चार्थः । यो हरिः शत्रुभिरवधूयाभिभूय नात्तग-  
न्धमनाघ्रातसौरभमनभिभूतं च 'आत्तगन्धोऽभिभूतः स्यात्' इत्यमरः । नजर्थस्य  
नशब्दस्य सुप्सुपेति समासः । छायायानातपेन, पालनेन च । 'छाया स्यादातपा-  
भावे प्रतिबिम्बार्कयोपितोः । पालनोत्कर्षयोः कान्तिसच्छोभापङ्क्तिषु छियाम्' इति  
विश्वः । शमितामरश्रमं निवारितसुरस्त्रेण पारिजातं वृत्रविद्विषः शक्रस्याभिमानमहं-  
कारमिव दिवः स्वर्गादुदमूलयन्दुन्मूलितवानिति पारिजातहरणोक्तिः । श्लेषसवि-  
शेषणेषमुपमेति केचित् । श्लेषवच्चान्ये ॥

यं समेत्य च ललाटलेखया विभ्रतः सपदि शंभुविभ्रमम् ।

चण्डमारुतमिव प्रदीपवच्चेदिपस्य निरवाद्विलोचनम् ॥ ८५ ॥

यमिति ॥ किंचेति चार्थः । ललाटमेव लेखा तथा ललाटलेखया ललाटे-  
शेन शंभोर्विभ्रमं सौन्दर्यं विभ्रतः । ललाटलोचनमित्यर्थः । चेदिपस्य शिशुपाल-  
स्य लोचनं तृतीयनेत्रं कर्तुं यं हरिमेव चण्डमारुतं चण्डमारुतमिव समेत्य प्रदीप-  
वत्प्रदीपेन तुल्यम् । 'तेन तुल्यम्-' इति वतिप्रत्ययः । निरवाञ्चिवीति स्म । नष्ट-  
मित्यर्थः । निरपूर्वाद्वाधातोर्लङ् । 'निरवाप' इति काचित्कः पाठः स न सम्यक् ।  
वातेः प्रक्रियाविरोधादामोतेरसंगतार्थत्वादिति । अनेकार्थेषमुपमा ॥

यः कोलतां बलवतां च विभ्रदंष्ट्रामुदस्याथ भुजां च गुर्वीम् ।

मग्नस्य तोयापदि दुस्तरायां गोमण्डलस्योद्धरणं चकार ॥ ८६ ॥

य इति ॥ यो हरिः कोलतां वराहत्वम् । 'वराहः सूकरो घृष्टिः कोलः पोत्री  
किरिः किटिः' इत्यमरः । बलवतां गोपालत्वं च विभ्रत् । आशु गुर्वी दंष्ट्रां भुजां



च यथासंख्यमिति भावः । उदस्योद्यम्य दुस्तरायां तोयापदि जलसंकटे एकत्र समुद्रकृतायां, अन्यत्र वर्षकृतायां च मग्नस्य गोमण्डलस्य भूगोलस्य धेनुवृन्दस्य चोद्धरणं चकार । अत्र कोलत्वबलवत्त्वयोः प्रकृतयोरेव श्लेषमूलाभेदाध्यवसायेन गोमण्डलोद्धरणस्य दंष्ट्राभुजोद्यमनस्य च साम्यादौपम्यगम्यतायां तुल्ययोगिता सती यथासंख्येन संकीर्यते । इन्द्रवज्रा वृत्तम् । 'स्यादिन्द्रवज्रा यदि तौ जगौ गः' इति लक्षणात् ॥

एवं देवं स्तुत्वानन्तरं कर्तव्यमुपदिशति—

धन्योऽसि यस्य हरिरेष समक्ष एव  
दूरादपि क्रतुषु यज्वभिरिज्यते यः ।  
दत्त्वार्थमत्रभवते भुवनेषु याव-  
त्संसारमण्डलमवामुहि साधुवादम् ॥ ८७ ॥

धन्योऽसीति ॥ धनं लब्धो धन्यः पुण्यवानसि । 'सुकृती पुण्यवान्धन्यः' इत्यमरः । 'धनगणं लब्धा' इति यत्प्रत्ययः । यस्य ते एष हरिः समक्ष एव अक्ष्णोः समीप एव । पुरत एवेत्यर्थः । स्थित इति शेषः । सामीप्येऽप्यधीभावः । 'अव्यधीभावे शरत्प्रभृतिभ्यः' इति समासान्तः । अत एव 'तृतीयासप्तम्योर्बहुलम्' इति सप्तम्या अमभावः । अन्यत्र को विशेषस्तत्राह—यो हरिर्दूरादपि परोक्षेऽपि क्रतुषु यागेषु यज्वभिर्विधिवदिष्टवद्भिः । 'यज्वा तु विधिनेष्टवान्' इत्यमरः । 'सु-यजोर्द्विनिप्' इति द्विनिप्प्रत्ययः । इज्यते पूज्यते स ते प्रत्यक्ष इति धन्यस्त्वमित्यर्थः । फलितमाह—अत्रभवते पूज्यायेत्यर्थः । 'पूज्यस्तत्रभवान्' इति सज्जनः । 'इतरेभ्योऽपि इज्यते' इति सार्वविभक्तिके ब्रह्मप्रत्यये सुप्सुपेति समासः । अर्धं पूजां दत्त्वा यावत्संसारमण्डलं वर्तते तावदिति शेषः । भुवनेषु साधुवादः शब्द-स्तं साधुवादं साधुसमाख्यमवामुहि । लभस्वेत्यर्थः । अत्र राज्ञो धन्योऽसीति विशेषणगत्या यस्येत्यादिवाक्यार्थहेतुत्वात्पदार्थहेतुकं काव्यलिङ्गमलंकारः । वसन्ततिलका वृत्तम् ॥

भीष्मोक्तं तदिति वचो निशम्य सम्य-  
क्साम्राज्यश्रियमधिगच्छता नृपेण ।  
दत्तेऽर्घ्यं महति महीभृतां पुरोऽपि  
त्रैलोक्ये मधुभिदभूदनर्थ एव ॥ ८८ ॥

इति श्रीमाधकृतौ शिशुपालवधे महाकाव्ये श्र्यङ्के श्रीकृ-  
ष्णार्घदानो नाम चतुर्दशः सर्गः ॥ १४ ॥

भीष्मेति ॥ 'येनेष्टं राजसूयेन मण्डलस्येश्वरश्च यः । शान्तिं यश्चाज्ञया राज्ञः स सम्राट्' इत्यमरः । सम्राजो भावः साम्राज्यं तदेव श्रीक्षां श्रियमधिगच्छता

भजता नृपेण युधिष्ठिरेण इतीत्यं भीष्मोक्तं तद्वचः सम्यङ्निश्चयं श्रुत्वा । महीभृतां राज्ञां पुरोऽग्रे महति अर्घे पूजायां दत्तेऽपि मधुभिद्वरिः त्रयो लोकास्त्रैलोक्यम् । चातुर्वर्ण्यादिस्वात्स्वार्थे व्यञ्ज्यत्ययः । तत्र त्रैलोक्ये कृष्णोऽनर्घः पूजारहित एवाभूदिति विरोधः । अमूल्य एवाभूदित्यविरोधः । 'मूल्ये पूजाविधावर्घः' इत्यमरः । अत्रार्घयोरभेदाध्यवसायाद्विरोधः, तदध्यवसायाद्विरोध इति विरोधाभासोऽलंकारः । प्रहर्षिणी वृत्तम् ॥

इति श्रीमहोपाध्यायकोलाचलमल्लिनाथसूरिविरचितायां शिशुपालवध-  
काव्यव्याख्यायां सर्वकपाख्यायां चतुर्दशः सर्गः ॥ १४ ॥

## पञ्चदशः सर्गः ।

अथ तत्र पाण्डुतनयेन सदसि विहितं मधुद्विषः ।

मानमसहत न चेदिपतिः परवृद्धिमत्सरि मनो हि मानिनाम् ॥१॥

अथेति ॥ अथ हरिपूजानन्तरं चेदिपतिः शिशुपालः तत्र सदसि सभायां पाण्डुसुतेन युधिष्ठिरेण विहितं मुरद्विषो हरेर्मानं पूजां नासहत । इत्थं चकारेत्यर्थः । 'परोत्कर्षाक्षमेर्ष्यां स्वाहोर्जन्यान्मन्युतोऽपि च' इति लक्षणात् । तथा हि—मानिनामङ्कारिणां मनः परवृद्धौ मत्सरि हि । परशुभद्वेपि खल्वित्यर्थः । सामान्येन विशेषसमर्थनरूपोऽर्थान्तरन्यासः । अस्मिन्सर्गे वदता वृत्तम् । 'सजसादिमे सलघुके च नसजगुरुकेऽप्यथोद्गता । अङ्घ्रिगतभजनजला गयुताः सजसा जगौ चरणमेकतः पठेत् ॥' इति लक्षणात् ॥

पुर एव शार्ङ्गिणि सवैरमथ पुनरमुं तदर्चया ।

मन्युरभजदवगाढवरः समदोषकाल इव देहिनं ज्वरः ॥ २ ॥

पुर इति ॥ पुरः पूर्वमेव शार्ङ्गिणि सवैरं सकोधममुं चैवं अथ पुनः अतः परं तदर्चया हरिपूजया अवगाढतरो निविडतरो मन्युः क्रोधः । रौद्ररसस्य स्थायीभाव इति भावः । देहिनं शरीरिणं समौ तुलितौ दोषोऽप्यथेवा कालः कर्मविपाकश्च यस्य स ज्वर इवाभजत् । उपमालंकारः ॥

अथाष्टभिरस्य गात्रारब्धक्रोधचेष्टां प्रपञ्चयति—

अभितर्जयन्निव समस्तनृपगणमसावकम्पयत् ।

लोलमुकुटमणिरश्मि शनैरशनैः प्रकम्पितजगत्रयं शिरः ॥ ३ ॥

अमीत्यादि ॥ असौ चैवः । समस्तनृपगणमभितर्जयन्निवेत्युत्प्रेक्षा । 'तर्ज भ-



त्सने' चौरादिकस्यानुदात्तत्वेन प्राप्तस्य आत्मनेपदस्य चक्षिणदेशस्य ख्याजः स्थानिवद्भावात्नादरेण पुनर्जिह्वकरणसामर्थ्यादनित्यत्वज्ञापनात्परस्मैपदम् । अत एव तर्जयतीत्यपि दृश्यते कविष्विति भट्टमल्लः । अशनैरतिमात्रं प्रकम्पितं जग-  
द्भयं येन तत् त्रैलोक्यभीषणं शिरः शनैर्लोलोत्पला मुकुटमग्निरश्मयो यस्मिन्क-  
र्मणि तद्यथा तथा अकम्पयत् । क्रोधातिरेकादिति भावः ॥

स वमन्रुपाश्रु घनघर्मविगलदुरुगण्डमण्डलः ।

स्वेदजलकणकरालकरो व्यरुचत्प्रभिन्न इव कुञ्जरस्त्रिधा ॥ ४ ॥

स इति ॥ रुपा रोपेणाश्रु वमन्मुञ्चन् । घनेन सान्द्रेण घर्मेण क्रोधोष्मणा विगलत्स्वदुरु महत् गण्डमण्डलं यस्य सः । स्विद्यत्कपोल इत्यर्थः । स्वेदजलकणैः स्वेदबिन्दुभिः करालकरो दन्तुरहस्तः स चैव त्रिधा नेत्रकपोलहस्तदेशैः प्रभिन्नो मदस्त्रावी मत्तः । 'प्रभिन्नो मत्तः स्यात्' इति वैजयन्ती । कुञ्जर इव व्यरुचत् । रुचेः 'शुज्जयो लुङि' इति विकल्पात्परस्मैपदम् । एतेन स्वेदाख्यः सात्त्विकभाव उक्तः । उपमालंकारः ॥

स निकामघर्मितमभीक्ष्णमधुवदवधूतराजकः ।

क्षिप्तबहुलजलबिन्दु वपुः प्रलयार्णवोत्थित इवादिशूकरः ॥ ५ ॥

स इति ॥ राज्ञां समूहो राजकम् । 'गोत्रोक्ष-' इत्यादिना युञ्ज प्रत्ययः । त-  
दवधूतमभिभूतं येन स तथोक्तः स चैषो निकामं घर्मितं संजातघर्मम् । उद्भव-  
त्स्वेदमित्यर्थः । 'घर्मः स्यादातपे ग्रीष्म उष्णस्वेदाम्भसोरपि' इति विश्वः । तार-  
कादित्वादितच्प्रत्ययः । वपुः प्रलये अर्णवस्तस्मादुत्थितः आदिशूकर इव क्षिप्तः  
प्रेरिता बहुलाः सान्द्रजलबिन्दवो यस्मिन्कर्मणि तद्यथा तथा अभीक्ष्णमधुवत्क्रो-  
धाद्बुवति स्म । 'धूज विधूजने' इति धातोस्तीदादिकालङ् । अत्रापि स्वेदः सा-  
त्त्विक एवोक्तः । उपमालंकारः ॥

क्षणमाश्लिषद्दटितशैलशिखरकठिनांसमण्डनः ।

स्तम्भमुपहितविधूतिमसावधिकावधूनितसमस्तसंसदम् ॥ ६ ॥

क्षणमिति ॥ घटितं सुसंहितं यच्छैलशिखरं तद्वत्कठिनमंसमण्डलं यस्य सोऽसौ चैव उपहितावगाहिता । आरोपितेत्यर्थः । विधूतिः कम्पो यस्मिन्नाम् अधिकमत्यन्तमवधूनिता कम्पिता समस्ता सकला संसत्सभा येन तं स्तम्भं क्षणं आश्लिषच्छृष्टवान् । तेनांसमण्डलेनाहतवानित्यर्थः । अत एव कठिनांसमण्डल इति विशेषणं च । पुषादित्वाक्लेरङादेशः । आलिङ्गनार्थत्वे तु 'श्लिष आलिङ्गने' इति

१ 'चित्तस्य पदद्वयार्थे कृतत्वेनाज्ञापकत्वादिदमसंगतम् । तस्मात् विचक्षण इत्यत्र युज्यमान-  
वस्वकेनानुदात्तत्वेनात्मनेपदे सिद्धे क्तिकरणसामर्थ्यात् 'अनुदात्तेस्वलक्षणमात्मनेपदमनित्यम्'  
इत्यस्य सिद्धिर्वक्तव्या'.

कसादेशः स्यात् । क्रोधान्धाः किमु न कुर्वन्तीति भावः । अत्रासकाटिन्यस्य विशेषणगत्या स्तम्भाश्लेषहेतुत्वात्काव्यलिङ्गं शैलशिखरोपमया संकीर्यते ॥

कनकाङ्गदद्युतिभिरस्य गमितमरुचत्पिशङ्गताम् ।

क्रोधमयशिखिशिखापटलैः परितः परीतमिव बाहुमण्डलम् ॥ ७ ॥

कनकेति ॥ कनकस्याङ्गदयोः केयूरयोः द्युतिभिः पिशङ्गतां पिङ्गलवर्णतां गमितं प्रापितमिति तदुणाळंकारः । अस्य चैद्यस्य बाहुमण्डलं क्रोधमयशिखिशिखापटलैः क्रोधाग्निज्वालाजालैः परितः परीतं परिवृतमिवारुचदित्युत्प्रेक्षा । 'द्यु-ज्जगोलुङि' इति परस्मैपदम् ॥

कृतसंनिधानमिव तस्य पुनरपि तृतीयचक्षुषा ।

क्रूरमजनि कुटिलभ्रु गुरुभ्रुकुटीकटोरितललाटमाननम् ॥ ८ ॥

कृतेति ॥ कुटिले भ्रुवौ यस्य तत्कुटिलभ्रु । उपसर्जनस्य ह्रस्वः । गुण्यां भ्रुकुट्या भ्रूमङ्गेन कटोरितं भीषणीकृतं ललाटं यस्य तत् तस्य चैद्यस्थाननं पुनरपि तृतीयचक्षुषा कृतसंनिधानं कृतसंसर्गमिवेत्युत्प्रेक्षा । क्रूरमजनि भयंकरमभूत् । जनेः कर्तरि लुङ् 'दीपजन-' इत्यादिना विकल्पाच्चिन्प्रत्ययः ॥

अतिरक्तभावमुपगम्य कृतमतिरमुष्य साहसे ।

दृष्टिरगणितभयासिलतामवलम्बते स्म समयो सखीमिव ॥ ९ ॥

अतिरक्तेति ॥ अमुष्य चैद्यस्य दृष्टिः । अतिरक्तस्य भावस्तमतिरक्तभावं रोषातिरेकादत्यरुणतामन्यत्र कर्मातिरेकादत्यनुरागितामुपगम्य प्राप्य साहसे कृष्णादिवधरूपे, अन्यत्र युद्धे कृतमतिः । सर्वथा गमिष्यामि हनिष्यामि इति च कृतनिश्चया अर्थनिर्धारणं मतिरिति । अगणितमविचारितं भयं शत्रोर्गुरुजनाच्च यया सा सती समयो समीपे असिलतां सखीमिवावलम्बते स्म साधनत्वेन स्वीचकार । क्रोधाजिघांसया खड्गमदाक्षीदित्यर्थः । अत्र प्रस्तुतदृष्टिविशेषणसाम्यादप्रस्तुतनायिकाप्रतीतेः समासोक्तिरुपमासंकीर्णा ॥

करकुडजलेन निजमूरुमुरुतरनगाश्मर्ककेशम् ।

व्रस्तचपलचलमानजनश्रुतभीमनादमयमाहतोच्चकैः ॥ १० ॥

करेति ॥ अयं चैद्यः उरुत्तरो महत्तरो नगाश्मवच्छेदशिलेव कर्कश इत्युपमा । तं निजमात्मीयमूरुं सक्थि । 'सक्थि कृत्वे पुमानूरुः' इत्यमरः । करः कुड्ज-ल इवेत्युपमितसमासः । तेन संहतप्रसारिताङ्गुलिना पाणितलेनेत्यर्थः । व्रस्तो भीतः अत एव चपलं चञ्चलं चलमानेन जनेन श्रुतो भीमनादो भयंकरध्वनिर्यस्मिन्कर्मणि तद्यथा तथा उच्चकैराहत आहतवान् । अलक्ष्यलक्ष्याः क्रोधान्धाः स्वात्मानमेव प्रन्तीति भावः । आङ्पूर्वाङ्गान्तेर्लङ् 'आङो यमहनः' इत्यकर्मकाधिका-



रेऽपि 'स्वाङ्गकर्मकाचेति वक्तव्यम्' इत्यात्मनेपदे 'अनुदात्तोपदेश-' इत्यादिनानु-  
नासिकलोपः ॥

इति चुक्रुधे भृशमनेन ननु महदवाप्य विप्रियम् ।

याति विकृतिमपि संवृतिमत्किमु यन्निसर्गनिरवग्रहं मनः ॥ ११ ॥

इतीति ॥ इतीत्यमनेन प्रकारेण अनेन चैवेन भृशं चुक्रुधे कुडम् । भावे लि-  
ट् । संवृतिमदपि संवृतिर्विकारगुप्तिः तद्वदपि । धीरमपीत्यर्थः । मनो महद्विप्रियम-  
प्रियमवाप्य विकृतिं विकारं याति ननु प्राप्नोति खलु । यन्मनो निसर्गात्स्वभा-  
वाश्रितवग्रहम् । चपलमित्यर्थः । ग्रहेः खलप्रत्ययः । तदिति शेषः । किमु ।  
विकृतिं यातीति किमु वक्तव्यमित्यर्थः । चपलचित्तश्चायं चैव इति भावः । अत्र  
चैवक्रोधस्य नन्वित्यादिवाक्यार्थहेतुत्वाद्वाक्यार्थहेतुर्कं काव्यलिङ्गम् ॥

एवं गात्रारब्धविकारानुक्त्वा वागारब्धान्वक्तुमुपोद्गातयति—

प्रथमं शरीरजविकारकृतमुकुलबन्धमव्ययी ।

भाविकलहफलयोगमसौ वचनेन कोपकुसुमं व्यचीकसत् ॥ १२ ॥

प्रथममिति ॥ न व्यथते बिभेतीत्यव्ययी निर्भयः । 'दिदक्षि' इत्यादिना न-  
ञ्पूर्वाद्दृपथतेरिति । असौ चैवः प्रथमं शरीरजैर्विकारैः पूर्वोक्तैः शिरःकम्पना-  
दिभिः कृतो मुकुलबन्धो मुकुलप्रादुर्भावो यस्य तत् । भाविकलहस्य रणस्यैव फ-  
लस्य योगो यस्य तत् । 'अस्त्रियां समरानीकरणाः कलहविग्रहौ' इत्यमरः । को-  
प एव कुसुमं तत् वचनेन यदपूपुज इत्यादि वक्ष्यमाणवाक्येन व्यचीकसद्विकास-  
यति स्म । कसेः 'णौ चङ्युपधाया ह्रस्वः' । 'दीर्घो लघोः' इत्यभ्यासदीर्घः ।  
अत्र विकारकलहवचनकोपेषु मुकुलफलविकासकुसुमत्वरूपणात्समस्तवस्तुवर्ति-  
सावयवरूपकम् ॥

ध्वनयन्सभामथ सनीरघनरवगभीरवागभीः ।

वाचमवददतिरोपवशादतिनिष्ठुरस्फुटतराक्षरामसौ ॥ १३ ॥

ध्वनयन्निति ॥ अथ सनीरघनरवगभीरवाक् । सजलमेघगजितगभीरस्वर इ-  
त्यर्थः । अभीः निर्भीकः असौ चैवः सभामास्थानं ध्वनयन्नतिरोपवशादतिनिष्ठु-  
राण्यतिपरुषाणि स्फुटराणि चाक्षराणि यस्यास्तां वाचमवदत् । घनरवगभीरे-  
त्युपमालंकारः ॥

वाचमवददित्युक्तम्, अथ तामेव प्रपञ्चयन्पञ्चभिः पाण्डवोपालम्भमाह—

यैदपूपुजस्त्वमिह पार्थ मुरजितमपूजितं सताम् ।

प्रेम विलसति महत्तदहो दयितं जनः खलु गुणीति मन्यते ॥ १४ ॥

१ बलमेन चित्तः प्रभृति अष्टविंशत्संख्याक (अयमुग्रसेन) श्लोकपर्यन्तं व्याख्यानं न कृतम् ।  
किंतु अग्रे महिनाथेन प्रक्षिप्तत्वेन निर्दिष्टा एव व्याख्याताः । १२९९ शकलिखितपुस्तके त्वेतेऽपि  
श्लोका उपलभ्यन्ते । तेऽपि च ।

यदित्यादि ॥ हे पार्थ, पृथापुत्रेति मातृप्राधान्येनामन्त्रणं मर्मोद्घाटनार्थनम् । सतामपूजितम् । सन्निरपूज्यमानमित्यर्थः । 'मतिबुद्धिपूजार्थेभ्यश्च' इति वर्तमाने क्तः । 'क्तस्य च वर्तमाने' इति षष्ठी । मुरजितं कृष्णं इह सदसि यद्यस्मादपूजः पूजयसि स्म । 'गौ चङ्गुपधाया इस्वः' । तत्तस्मान्महत्प्रेम विलसति स्फुरति । अन्यथा कथमपूज्ये पूज्यत्वाभिमान इत्यभिप्रेत्याह-जनो लोकः दयितं प्रियं जनं गुणीति मन्यते खलु । अगुणिनमपीत्यर्थः । अहो आश्चर्यम् । कृष्णः प्रेम्णा पूजितो न गुणादिति भावः । अत्र प्रेमविलसितस्योत्तरवाक्यार्थहेतुकं काव्यलिङ्गम् ॥

यदराज्ञि राजवदिहार्ध्यमुपहितमिदं मुरद्विषि ।

ग्राम्यमृग इव हविस्तदयं भजते ज्वलत्सु न महीशवह्निषु ॥ १५ ॥

यदिति ॥ अराज्ञि । अभिषेकादिराजगुणविरहिणीत्यर्थः । 'नजस्तत्पुरुषात्' इति समासान्तप्रतिषेधः । इहास्मिन्मुरद्विषि कृष्णे । अपात्रद्योतनार्थमसंप्रदानविभक्तिनिर्देशः । राजानमर्हतीति राजवद्वाजाहम् । तदहमिति वतिप्रत्ययः । 'तद्वितश्चासर्वविभक्तिः' इत्यव्ययत्वम् । यदिदमर्घ्यमर्घार्थं द्रव्यम् । अर्हणमित्यर्थः । उपहितमर्पितं तदर्घ्यमयं कृष्णः महीशा अवनिपा बह्वय इवेत्युपमितसमासः । तेषु महीशवह्निषु ज्वलत्सु सत्सु, अन्यत्र महीशा इव बह्वयस्तेषु ज्वलत्सु सत्सित्यर्थः । ग्राम्यमृगः शुनको हविरिव न भजते न प्राप्नोति । उपमालंकारः ॥

अनृतां गिरं न गदसीति जगति पटहैर्विघुप्यसे ।

निन्द्यमथ च हरिमर्चयतस्तव कर्मणैव विकसत्यसत्यता ॥ १६ ॥

अनृतामिति ॥ हे पार्थ, अनृतामसत्यां गिरं न गदसि न वदसीति जगति लोके पटहैर्वाद्यविशेषैः कर्तृभिर्विघुप्यसे उद्धोप्यसे । अथ च तथापि निन्द्यं हरिमर्चयतस्तव कर्मणा अपूज्यपूजाकरणेनैवासत्यता सत्यहीनता विकसति प्रकाशते । अत्रासत्यप्रसिद्धसत्याचरणयोर्विरूपयोर्वदनाद्विरूपघटनारूपो विपमालंकारः ॥

तव धर्मराज इति नाम कथमिदमपष्टु पठ्यते ।

भौमदिनमभिदधत्यथवा भृशमप्रशस्तमपि मङ्गलं जनाः ॥ १७ ॥

तवेति ॥ हे पार्थ, तवेदं धर्मराज इति नाम कथमपष्टु असत्यमेव पठ्यते । 'अपदुःसुम्यः स्वः' इत्याणादिकः कुप्रत्ययः । 'अम्बाम्बगोभूमिः' इत्यादिना पत्वम् । यद्वा युक्तमेव तदित्याह-अथ वा जनाः भृशमप्रशस्तमपि भौमदिनमङ्गारकवारं मङ्गलमभिदधति व्यपदिशन्ति तद्वदिदमपीत्यर्थः । लोकेप्रशस्तं प्रशस्तशब्देन विरुद्धार्थेनापि व्यपदिश्यते तदुच्चारणदोषात्तद्वदधर्मराजस्यापि ते धर्मराजव्यपदेश इति भावः । अत्र धर्मराजभौमदिनयोर्निरपेक्षवाक्यद्वये प्रतिविम्बकरणादृष्टान्तालंकारः ॥



यदि वार्चनीयतम एष किमपि भवतां पृथामुताः ।

शौरिरवनिपतिभिर्निखिलैरवमाननार्थमिह किं निमन्त्रितैः ॥१८॥

यदि वेति ॥ हे पृथामुताः कौन्तेयाः, एष शौरिर्वा । शौरिरेवेत्यर्थः । 'वा-  
स्याद्विकल्पोपमयोरेवार्थे च समुच्चये' इति विश्वः । किमपि कथमपि भवतामर्चनीय-  
तमो यदि पूज्यश्चेत् । तर्हीति शेषः । अवमानस्तिरस्कारः तस्मै तदर्थमेव । अर्थेन  
सह नित्यसमासः सर्वलिङ्गता च वक्तव्या । क्रियाविशेषणम् । निमन्त्रितैराहूतैर्नि-  
खिलैरवनिपतिभिरिह किम् । कोऽर्थः साध्य इत्यर्थः । अत एव साधनक्रियापे-  
क्षया करणत्वे तृतीया । अत्र गन्वमानक्रियापेक्षयापि कारकवृत्तिरिति न्यास-  
द्योते । अत्र सकलराजनिषेधस्य पूर्ववाक्यार्थहेतुकत्वात्काव्यलिङ्गभेदः ॥

अथ त्रिभिर्भीष्मोपालम्भमाह—

अथ वा न धर्ममसुबोधसमयमवयात बालिशाः ।

काममयमिह वृथापलितो हतबुद्धिरप्रणिहितः सरित्सुतः ॥१९॥

अथेत्यादि ॥ अथवा बालिशा मूर्खाः । यूयमिति शेषः । सुबोधो न भवती-  
त्यसुबोधो दुर्बोधः समय आचारो यस्य तं धर्मं नावयात न जानीत । अवपूर्वाद्या-  
धातोर्लोठः 'तस्थस्व-' इत्यादिना धस्य तादेशः । किंतु वृथा निष्फलं पलितं यस्य  
स वृथापलितः वृथापरिणत इत्यर्थः । 'पलितं जरसा शौक्ल्यम्' इत्यमरः । वृथात्वे  
हेतुः । हतबुद्धिर्नष्टमतिरयं सरित्सुतो भीष्मोऽपि काममप्रणिहितोऽनवहितः प्रम-  
त्तः । बालाः पार्था न जानन्तु हन्त, वृद्धोऽपि न जानातीति चित्रमित्यर्थः । अत एव  
सत्यपि कारणे कार्यानुद्ध्याद्विशेषोक्तिरलंकारः । तथा बालिशत्वधर्मदुर्बोधत्वयो-  
र्विशेषणगत्या धर्मज्ञानाहेतुत्वात्काव्यलिङ्गं चेत्यनयोः सापेक्षत्वात्संकरः ॥

स्वयमेव शन्तनुतनूज यमपि गणमर्घ्यमभ्यधाः ।

तत्र मुररिपुरयं कतमो यमनिन्द्यबन्दिबदभिष्टुपे वृथा ॥ २० ॥

स्वयमेवेति ॥ हे शन्तनुतनूज भीष्म । स्वयमेवेत्यर्थः । यमपि गणं वर्गमर्घ्य-  
मर्घार्हं पूज्यम् । 'दण्डादिभ्यो यत्' इति यत्प्रत्ययः । अभ्यधा अबोधः । 'स्नातकं  
गुरुम्' इत्यादि श्लोक इति भावः । धाधातोर्लङि 'गातिस्था-' इत्यादिना सिचो  
लुक् । तत्र स्नातकादिगणे अयं मुररिपुः कतमः । न कोऽपीत्यर्थः । मास्तु अस्तु  
वा अस्मदुपालम्भे को हेतुरत आह—यमिति । यं मुररिपुमनिन्द्यबन्दिबदप्रग-  
दभवेतालिकवदित्युपमा । अभिष्टुपे मिथ्या स्तौषि । अतस्त्वमेवोपलभ्यस इति  
भावः । 'उपसर्गात्सुनोति-' इत्यादिना पत्वम् ॥

अवनीभृतां त्वमपहाय गणमतिजडः समुन्नतम् ।

नीचि नियतमिह यच्चपलो निरतः स्फुटं भवसि निम्नगामुतः २१

अवनीति ॥ अतिजडोऽतिमूढोऽतिशीतश्च चपलोऽस्थिरः सत्वरश्च त्वं समु-

व्रतमुन्नतमवनीभृतां राज्ञां, भूधराणां च गणमपहाय । न्यञ्जतीति न्यङ् तस्मि-  
न्नीचि नीचवृत्ते, नीच्चे च । 'अचः' इत्यकारलोपे 'चौ' इति दीर्घः । इहास्मिन्कृष्णे  
यद्यस्माज्जितं नित्यं निरतोऽनुरक्तः प्रवणश्च स इति शेषः । निम्नं नीचं गच्छतीति  
निम्नगा नदी । 'डोऽन्यत्रापि दृश्यते' इति डप्रत्ययः । तस्याः सुतो भवसि स्फुटं  
व्यक्तम् । नीचनिरतत्वादिधर्मसंक्रमादिति भावः । उक्तं च—'न पित्र्यमनुव-  
र्तन्ते मातृकं द्विपदाः' इति । अत्र चतुर्थपादार्थस्य पूर्ववाक्यार्थहेतुकत्वात्काव्यलि-  
ङ्गभेदः ॥

अथ सप्तदशभिः कृष्णोपालम्भं करोति—

प्रतिपत्तुमङ्ग घटते च न तव नृपयोग्यमर्हणम् ।

कृष्ण कलय ननु कोऽहमिति स्फुटमापदां पदमनात्मवेदिता २२

प्रतिपत्तुमिति ॥ हे अङ्ग, तव नृपयोग्यं राजार्हमर्हणं पूजनं प्रतिपत्तुं स्वीकर्तुं  
न च घटते न युज्यते । नन्वहमपि राजैव कथमर्हणं मे न युक्तं तत्राह—कृणोति ।  
हे कृष्ण, अहं क इति कलय । अहं राजा न वेति निजस्वरूपमालोचयेत्यर्थः । अना-  
लोचनेऽनर्थमाह—अनात्मवेदिता अनात्मज्ञत्वं आपदां पदं स्थानं स्फुटं खलु ।  
सत्यमित्यर्थः । आत्मा च कंसकिङ्करस्तस्य पशुपालकत्वादिति भावः । अतो  
निजस्वरूपं चिन्त्यमिति हेतुमद्भावात्काव्यलिङ्गमिति ॥

अमुरस्त्वया न्यवधि कोऽपि मधुरिति कथं प्रतीयते ।

दण्डदलितसरघः प्रथसे मधुसूदनस्त्वमिति सूदयन्मधु ॥ २३ ॥

अमुर इति ॥ मधुरिति कोऽप्यमुरस्त्वया न्यवधि इतः । 'आत्मानेपदेऽन्य-  
तरस्याम्' इति हन्तेर्लुङि विकल्पाद्भादेशः । इति कथं प्रतीयते विश्वस्यते । न  
कथंचिदित्यर्थः । 'प्रत्ययोऽधीनशपथज्ञानविश्वासहेतुषु' इत्यमरः । किं तु दण्डेन  
दलिता ध्वस्ता सरघा मधुमक्षिका येनेदं शस्त्रम् । 'सरघा मधुमक्षिका' इत्यमरः ।  
अत एव मधु क्षौद्रं सूदयन्पीडयन्मधुसूदन इति प्रथसे प्रयितोऽसि । मक्षिकासूदन-  
मेव मधुसूदनसंज्ञाप्रवृत्तिनिमित्तं, न तु मधुनाम्नो दैत्यस्य सूदनमित्यर्थः । अत्र  
मधुसूदनसंज्ञायां प्रसिद्धार्थनियेधस्योत्तरवाक्यस्यान्यथा व्युत्पादनहेतुत्वाद्वाक्या-  
र्थहेतुकं काव्यलिङ्गम् ॥

मुचुकुन्दतल्पशरणस्य मगधपतिशतितौजसः ।

सिद्धमवल सबलत्वमहो तव रोहिणीतनयसाहचर्यतः ॥ २४ ॥

मुचुकुन्देति ॥ हे अवल बलहीन, कुतः मुचुकुन्दो नाम कश्चिद्राजा । यस्या-  
मुरविजयभ्रान्त्या निद्रायमाणस्य देवतावरप्रसादाक्षिद्राविघातकारी दृष्टिपाताद्-  
स्त्रीभवति । तस्य तल्पं शय्या तदेव शरणं रक्षकं यस्य तस्य । कालयवनविद्रा-  
वित्तस्येति भावः । तथा मगधपतिना जरासंधेन शतितौजसः अष्टादशकूलो



नष्टवीर्यस्य तव रोहिणीतनयस्य बलापरनाम्नो बलभद्रस्य साहचर्यतः साहचर्या-  
त्सबलत्वं सिद्धम् । न तु स्वबलसंपत्त्येत्यर्थः । अहो कारणं विना कार्योदयादाश्चर्य-  
म् । अत एव विभावनालंकारः । पुण्यैर्यशो लभ्यत इति भावः ॥

छलयन्प्रजास्त्वमनृतेन कपटपटुरैन्द्रजालिकः ।

प्रीतिमनुभवसि नम्रजितः सुतयेष्टसत्य इति संप्रतीयसे ॥२५॥

छलयन्निति ॥ इन्द्रजालं वेत्तीत्यैन्द्रजालिकः । अत एव कपटपटुर्वेदनाकुश-  
लस्त्वमनृतेनासत्येन प्रजाश्छलयन्ब्रूयन् इष्टं सत्यं यस्य स इष्टसत्यः प्रियसत्य इति  
संप्रतीयसे सम्यक्ख्यायसे । 'प्रतीते प्रथितक्यातवित्तविज्ञातविश्रुताः' इत्यमरः ।  
नम्रजितो नम्रजिज्ञासो राज्ञः सुतया सत्यभामया सत्यापराक्यया प्रीतिमानन्दम-  
नुभवसि सत्यायोगादिष्टसत्यो न तु सत्ययोगादिति भावः । अत्र हरेः सत्यसंबन्धे-  
ऽपि तदसंबन्धोक्तेः संबन्धेऽसंबन्धरूपातिशयोक्तिः ॥

धृतवान्न चक्रमरिचक्रभयचकितमाहवे निजम् ।

चक्रधर इति रथाङ्गमदः सततं विभर्षि भुवनेषु रुढये ॥ २६ ॥

धृतवानिति ॥ आहवे युद्धे भरिचक्रादरिसैन्याङ्गयेन चकितं संभ्रान्तम् ।  
'चकितं भयसंभ्रमः' इति सज्जनः । निजमात्मीयं चक्रं सैन्यं न धृतवान्नावलम्बि-  
तवान् । न रक्षितवानित्यर्थः । किं तु चक्रधर इति भुवनेषु रुढये प्रसिद्धये । अदः  
इदं रथाङ्गं चक्रापराक्यं सततं विभर्षि दधासि । दृढाभारमिति भावः । 'चक्रं  
सैन्यरथाङ्गयोः' इति हेमसज्जनौ । अयोविकारधरः चक्रधरो भवान्भारिभी-  
तचक्रधारकत्वादित्यर्थः । अत्र हरौ भगवति चक्रधारणसंबन्धेऽप्यसंबन्धोक्तेर-  
तिशयोक्तिः ॥

जगति श्रिया विरहितोऽपि यदुदधिसुतामुपायथाः ।

ज्ञातिजनजनितनामपदां त्वमतः श्रियः पतिरिति प्रथामगाः २७

जगतीति ॥ श्रिया राजलक्ष्म्या विरहितोऽपि । यदूनां ययातिशापाद्वाज्या-  
नधिकारित्वादिति भावः । ज्ञातिजनेन बन्धुजनेन जनितं प्रवर्तितं नामपदं श्रीरि-  
ति पारिभाषिकसंज्ञाशब्दो यस्यास्तामुदधिसुतामन्धिकन्यां यद्यस्मादुपायथाः ।  
उदूढवानित्यर्थः । 'विवाहोपयमौसमौ' इत्यमरः । 'उपायमः स्वकरणे' इत्यात्मने-  
पदम् । 'तनादिभ्यस्तथासोः' इति सिचो लुक् 'अनुदाचोपदेशः' इत्यादिनानु-  
नासिकलोपः । अतो जगति श्रियः पतिरिति प्रथां क्वातिमगाः प्राप्तवानसि ।  
'इणो गा लुङि' इति गादेशः । न राजान्तरवद्राज्यलक्ष्मीयोगात्तव श्रीपतित्वम्,  
किं तु श्रीसंज्ञिकायाः कस्याश्चिद्ग्राक्याः परिग्रहादिति भावः । अत्रोपसेनस्याभि-  
पेकसंस्कारेऽपि त्रैलोक्यप्रतिष्ठापकस्य हरेरेव सकलराज्यश्रीधुरंधरत्वसंबन्धेऽप्य-  
संबन्धोक्तेरतिशयोक्तिः ॥

अभिशत्रु संयति कदाचिदविहितपराक्रमोऽपि यत् ।

व्योम्नि कथमपि चकर्थ पदं व्यपदिश्यते जगति विक्रमीत्यतः २८

अमीति ॥ संयति युद्धे कदाचित् कदापि अभिशत्रु शत्रुमभिव्याप्य । अभिमुख्येऽव्ययीभावः । अविहितपराक्रमोऽकृतपौरुषोऽपि यद्यस्मात्कथमपि महता प्रयत्नेन व्योम्नि पदं पादक्षेपं चकर्थ कृतवानसि । 'ऋतो भारद्वाजस्य' इति इदं प्रतिषेधः पितृत्वेनाकित्वादुषणः । अतो जगति विक्रमी विक्रमवानिति व्यपदिश्यसे व्यवहियसे । न तु पराक्रमयोगादित्यर्थः । अत्रापि पराक्रमसंबन्धेऽप्यसंबन्धोक्तेरतिशयोक्तिः ॥

पृथिवीं विभर्थ यदि पूर्वमिदमपि गुणाय वर्तते ।

भूमिभृदिति परहारितभूस्त्वमुदाहियस्व कथमन्यथा जनैः ॥ २९ ॥

पृथिवीमिति ॥ पूर्वं प्रागपि । संपत्संभवेऽपीति भावः । पृथिवीं विभर्थ यदि भृतवांश्चेत् । भृजो लिटि भारद्वाजीयेदप्रतिषेधः । पितृत्वेनाकित्वादुषणः । इदं भूधारणमपि गुणायोत्कर्षाय वर्तते । भूतपूर्वगत्यापि व्यपदेशत्वात्तदपि नास्तीति भावः । प्रत्युत परैः शत्रुभिः हारितभूः परिहारितभूमिकः जरासंधेन मथुरानगराश्लिष्कासितत्वादिति भावः । अत्र इतुंरवहरणक्षमत्वमेव हारयितृत्वमिति निजयोपपत्तिः । जनैः कथमन्यथा अर्थवैपरीत्येन भूमिभृदित्युदाहियस्व उदाहियेथाः । संभावनायां लोड । असंभावितमेवेत्यर्थः । अत्रापि भूधारणसंबन्धेऽप्यसंबन्धोक्तेरतिशयोक्तिः ॥

तव धन्यतेयमपि सर्वनृपतितुलितोऽपि यत्क्षणम् ।

क्लान्तकरतलधृताचलकः पृथिवीतले तुलितभूभृदुच्यते ॥ ३० ॥

तवेती ॥ तवेयं धन्यता पुण्यवत्ता कथं सर्वनृपतिभिस्तुलितोऽवभूतोऽपि । तिरस्कृतोऽपीत्यर्थः । क्षणं क्लान्ते भारवत्तयैव श्रान्ते करतले धृतः अचलकोऽल्पाचलो येन स सन् पृथिवीतले तुलितभूभृदुत्तराजकश्चोच्यस इति यत् इयमप्यपरा ते धन्यतेत्यर्थः । गोवर्धनाख्यशुद्धभूधरतोलनात्तुलितभूभृत्वं भवति न मादृशमिव महावीरातितुलनादिति भावः । अत्र सर्वनृपतितुलितोऽपि तत्तोलक इति विरोधो भूभृदिति श्लेषमूलभेदाप्यवसायोत्थापित इति विरोधातिशयोक्त्योः संकरः । तेन गोवर्धनोद्धरणमपि नातीवाद्भुतं बाहुबलशालिनामिति वस्तु व्यज्यते ॥

त्वमशकुवन्नशुभकर्मनिरत परिपाकदारुणम् ।

जेतुमकुशलमतिर्नरकं यशसेऽधिलोकमजयः सुतं भुवः ॥ ३१ ॥

त्वमिति ॥ हे अशुभकर्मनिरत पापाचारपर, अत एवाकुशलमतिदुर्बुद्धिस्त्वं परिपाके फलकाले दारुणम् । विचित्रपापयातनामयत्वाद्भयंकरमित्यर्थः । नरकं निरयम् । 'स्याचारकस्तु नरको निरयो दुर्गतिः स्त्रियाम्' इत्यमरः । जेतुमशकु-



वन् । पापिष्ठैर्दुर्जयत्वादिति भावः । अधिलोकं लोके । विभक्त्यर्थेऽव्ययीभावः । यशसे नरकविजयीति प्रसिद्धये भुवः सुतं नरकाख्यमजयः जितवानसि । परलोकप्रतारणमात्रपरो न परलोकबाध्योऽसीति भावः । अत्र निरयापराख्यनरकविजयाशक्तेर्विशेषणगत्या तजयस्वार्थिनो हरेर्नरकासुरविजयप्रकृतिहेतुकत्वात्पदार्थहेतुकं काव्यलिङ्गम् । तच्च नरकयोः श्लेषमूलाभेदात्तदुत्थापितमिति संकरः ॥

सकलैर्वपुः सकलदोषसमुदितमिदं गुणैस्तव ।

व्यक्तमपगुण गुणत्रितयत्यजनप्रयासमुपयासि किं मुधा ॥ ३२ ॥

सकलैरिति ॥ हे अपगुण निर्गुण, सकलैः सर्वैर्दोषैः समुदितं युक्तं तवेदं वपुः सकलैर्गुणैः शौर्यादिभिस्त्यक्तम् । सर्वगुणान्निवर्तितमेवेत्यर्थः । एवं च सति गुणत्रयस्य त्यजने त्यागे यः प्रयासः तं मुधा वृथा किं किमर्थमुपयासि मुमुक्षवेति भावः । यत्र सकलगुणस्य त्यागस्तत्र गुणत्रयस्य त्यागोऽन्तर्गत्या सिद्ध एव अन्यथा साकल्यव्याघातादित्यर्थः । स्वभावतो निर्गुणस्य परवस्तुनः कुतो गुणत्रयचिन्तेति ध्वनिः । गुणत्रयत्यागनिषेधस्य सकलैरित्यादिवाक्यार्थहेतुकत्वात्काव्यलिङ्गभेदः ॥

त्वयि पूजनं जगति जाल्म कृतमिदमपाकृते गुणैः ।

हासकरमघटते नितरां शिरसीव कङ्कतमपेतमूर्धजे ॥ ३३ ॥

त्वयीति ॥ हे जाल्म असमीक्ष्यकारिन्, 'जाल्मोऽसमीक्ष्यकारी स्यात्' इत्यमरः । गुणैरपाकृते निरस्ते गुणैर्हीने त्वयि पूजनं कृतं जगति हासकरं परिहासजनकं इदं पूजनम् । अपेतमूर्धजेऽपगतकेशे शिरसि कङ्कतं दारुदन्तादिमयः केशप्रसाधनविशेषः । 'प्रसाधने कङ्कतिका' इति विश्वामरौ । कङ्कतमेव कङ्कतिका । 'कंकणम्' इति पाठे शेषरमित्यर्थः । 'कंकणं शेषरे हस्तसूत्रमण्डनयोरपि' इति विश्वः । तदिव नितरामघटते । न संगच्छत इत्यर्थः । 'नजो नलोपस्तिङि क्षेपे' इत्युपसंख्यानमिति निन्दायां तिङ्योगेऽपि नलोपः । उपमालंकारः ॥

संप्रति राज्ञां रोपमुत्पादयन्नाह—

मृगविद्विषामिव यदित्थमजनि मिषतां पृथासुतैः ।

अस्य वनशुन इवापचितिः परिभाव एव भवतां भुवोऽधिपाः ३४

मृगेति ॥ हे भुवोऽधिपा राजानः, मृगविद्विषां सिंहानामिव भवतां मिषतां पश्यतां भवत्सु मिषत्सु । मिषतो युष्माननादित्येत्यर्थः । 'पृष्ठी चानादरे' इति विकल्पाद्भावलक्षणे पृष्ठी । इत्थं पृथासुतैः कौन्तेयैः । पितरमेतेषां न वेद्मीति भावः । अस्य कृष्णस्य वनशुनो वनशुनकस्येव । जम्बुकस्येवेति यावत् । अपचितिः पूजा अजनि जनिता कृतेति यत् । जनेर्ष्वन्तात्कर्मणि लुङ् । एष भवतां परिभावः परिभवः । 'परौ भुवोऽवज्ञाने' इति विभाषया घञ्प्रत्ययः ॥

अवधीजनंगम इवैष यदि हतवृषो वृषं ननु ।

स्पर्शमशुचिवपुरर्हति न प्रतिमाननां तु नितरां नृपोचिताम् ३५

अवधीदिति ॥ हतवृषो हतसुकृतः । 'सुकृतं वृषभे वृषे' इति विश्वः । एष कृष्णो जनंगमश्चाण्डाल इव । 'चाण्डालप्लवमातङ्गदिवाकीर्तिजनंगमाः' इत्यमरः । 'गमेश्व' इति संज्ञायां जनपूर्वाद्गमधातोः सञ्प्रत्ययः 'अरुर्द्विषत्-' इत्यादिना मुमागमः । वृषं वृषभरूपिणमरिष्टाख्यमसुरमवधीषदि हतवांश्चेत् । 'लुङि च' इति हनो वधादेशः । अत एव अशुचिवपुरश्चुद्धात्मा स्पर्शं नाहति । नृपोचितां राजाहो प्रतिमाननां पूजां तु नितरां नाहति स्पर्शायोग्यो गोघ्नः कथं पूज्य इत्यर्थः । उपमा ॥

यदि नाङ्गेनेति मतिरस्य मृदुरजनि पूतनां प्रति ।

स्तन्यमघृणमनसः पिबतः किल धर्मतो भवति सा जनन्यपि ३६

यदीति ॥ अस्य कृष्णस्य मतिः पूतना नाम बालग्रहविशेषः तां प्रति अङ्गे-  
नेति हेतोर्मुहुः कृपा दया नाजनि यदि न जाता चेत् मास्त्विति शेषः । जनेः  
कर्तरि लुङ् 'दीपजन-' इत्यादिना चिण्प्रत्ययः । अघृणमनसो निर्घृणचित्तस्य ।  
स्तने भवं स्तन्यं पयः । 'शरीरावयवाच्च' इति यत्प्रत्ययः । पिबतोऽस्य सा पूतना  
धर्मतः शास्त्रतो जनन्यपि माता च भवती खलु । स्त्रीति कृपाभावेऽपि मातेति जु-  
गुप्साप्यस्य नास्तीत्यहो न केवलं स्त्रीहन्ता, किं तु मातृहन्ता चायम् । स्तनप्रदाया  
उपमातृत्वादिति भावः । अत्र स्तनपानस्य विशेषणगत्या जननीत्वहेतुत्वात्का-  
व्यलिङ्गम् ॥

शकटव्युदासतरुभङ्गधरणिधरधारणादिकम् ।

कर्म यद्यमकरोत्तरलः स्थिरचेतसां क इव तेन विस्मयः ३७

शकटेति ॥ तरलश्चपलोऽयं कृष्णः शकटव्युदासः शकटासुरमर्दनं तरुभङ्गो  
यमलार्जुनभञ्जनं धरणिधरधारणं गोवर्धनोद्धरणम् । तान्यादिर्यस्य तत्तथोक्तं  
यत्कर्मकरोत्तेन कर्मणा स्थिरचेतसां धीरचित्तानां क इव विस्मयः । न कोऽपी-  
त्यर्थः । अत्र स्थिरचेतस्कृताया विशेषणगत्या विस्मयनिषेधहेतुत्वात्काव्यलिङ्गं  
वृत्त्यनुप्रासेन संसृज्यते ॥

अयमुग्रसेनतनयस्य नृपशुरपरः पशूनवन् ।

स्वामिवधममुकरं पुरुषैः कुरुते स यत्परममेतदद्भुतम् ॥ ३८ ॥

अयमिति ॥ अपरोऽन्यः ना पशुरिवेति नृपशुरित्युपमितसमासः । कार्याकार्य-  
विवेकशून्यत्वादेवेत्यर्थः । अयं कृष्णः उग्रसेनतनयस्य कंसस्य पशूनवन्माः पालयन्पु-  
रुषैरमुकरं लोकवेदविगीतत्वाहुष्करं स्वामिवधं यत्कुरुते स । चकारेति यावत् ।  
एतत्परममद्भुतम् । अभूतपूर्वादिति भावः । अत्र पशूवनस्य विशेषणगत्या कंस-  
कृष्णयोः स्वामिभृत्यभावहेतुत्वात्काव्यलिङ्गम् ॥



ये चतुस्त्रिंशच्छ्लोकाः 'प्रक्षिप्ताः' इति मन्यमानेन मल्लिनाथेन  
न व्याख्यातास्ते बल्लभदेवकृतव्याख्यासमेताः प्रदर्श्यन्ते—

किमवोचदित्याह—

ननु सर्व एव समवेक्ष्य कमपि गुणमेति पूज्यताम् ।

सर्वगुणविरहितस्य हरेः परिपूजया कुरुनरेन्द्र को गुणः ॥ १ ॥

नन्विति ॥ हे कुरुनरेन्द्र कौरवनाथ, ननु सर्व एव कश्चित्कमपि पौरुषधृता-  
दिकं समवेक्ष्य पूज्यतामेति पूज्यते गुणैः । गुणाः पूजाया निमित्तमित्यर्थः । यदि  
वा गुणं स्वप्रयोजनं पर्यालोच्य । अतश्चैवंस्थिते अस्य हरेर्वानरतुल्यस्य सर्वगुणैः  
कृतज्ञत्वादिभिर्विरहितस्य विशेषेण रहितस्य परिपूजनात्को गुणः । एनमर्चयित्वा  
न कश्चिद्गुणस्त्वया प्राप्तः । ननुरमर्थे । कमपि । स्वल्पमपीत्यर्थः । हरिवानरः  
तत्साधर्म्याद्भगवानत्र हरिर्विवक्षितः । यथाक्षिमांणवक इति तत्त्वम् । यादृशस्ता-  
दृशस्त्वम् येनागुणं पूजयसीति 'कुरुनरेन्द्र' इत्यामन्त्रणपदेन सूच्यते ॥

अत्र कविरतिभक्तत्वाद्भगवतः कथाक्रमागतामपि निन्दासहमानः प्रतीय-  
मानां स्तुतिं व्यरचयदिति तदर्थोऽधुना व्याख्यायते—हरेर्विष्णोः परिपूजया कोऽ-  
गुणः अपि तु स्वर्गादिको गुणः । ननु गुण एवेत्यर्थः । यदि वा को गुणो नीरा-  
गत्वेन । नैवास्य गुण उपकार इत्यर्थः । कीदृशस्य । सर्वैस्त्रिभिरपि गुणैः सत्त्वरज-  
स्समोभिर्विरहितस्य । 'निर्गुणो हि पुरुषः' इति सांख्याः । अत्र द्वितीयार्थमेव तेन  
भिद्यते । प्रथमार्थे तु न किञ्चित्प्रयोजनम् । नहि तत्र ते गुणनिन्दागताः । पूज्य-  
तामेतीतीणधात्वर्थस्य तु अवेशत्येककर्ता । य एव हि समीक्षते स एव पूजयते  
इति ल्यब् भवत्येव । सर्वो गुणान्दृष्ट्वा पूज्यत इत्यर्थः । वक्कलेषोऽत्र । निन्दा-  
स्तुतावकारः ॥

तदेव निर्गुणत्वं दर्शयितुमाह—

न महानयं न च विभर्ति गुणसमतया प्रधानताम् ।

स्वस्य कथयति चिराय पृथग्जनतां जगत्प्रेतभिमानतां दधत् ॥ २ ॥

नेति ॥ अयं हरिर्न महान् सर्वोत्कृष्टः । सर्वनाम सर्वत्र प्रत्यक्षनिर्देशे । क-  
दाचिदन्येषां प्रधानानां गुणैः समः स्वात्तदापि पूज्यः । एतदपि नेत्याह—गुणसम-  
तया गुणसाम्येन वा प्रधानता विवक्षितत्वं तदपि न विभर्ति । यतोऽन्ये-  
षां गुणैरसम इत्यर्थः । गुणोत्कर्षाद्धि प्राधान्यमाप्नोते । कदाचित् महत्प्रधानं च  
न भवेद्यावद्देतोऽपि(?) न तस्यात् । तदपि नेत्याह—अनभिमानितां निरहंकारि-  
त्वं दधत्स्वस्यात्मनः चिराय जगति पृथग्जनतां हीनत्वं कथयति । प्राकृतोऽपि  
निरभिमानो भवति । इति निन्दा ॥

स्तुतिस्तु—अयं न महान् महत्तत्त्वं न भवति । गुणानामुद्वेके साम्याभावे  
बुद्धेरेव महत्त्वम् । अथ गुणानां सत्त्वरजस्तमसां समतया वा प्रधानता तामपि

न विभर्ति । प्रधानमप्ययं न भवतीत्यर्थः । अनुभूतविक्रियाणि प्रकृतिस्थानि  
सत्त्वरजस्तमांसि प्रधानशब्देनाहुः । तथाऽनभिमानितामनहंकारितां दधत्स्वस्वा-  
त्मनः पृथग्जनतां जनयतिरिक्तत्वं कथयतीति वा । जनाः पञ्चतन्मात्राणि । पृथ-  
ग्भूतो जनेभ्यः । पृथग्वा जनो यस्मात्स पृथग्जनः । तद्भावस्तत्ता तां कथयति ।  
सर्वातीतत्वात् । तेनायं न महान्, न प्रधानम्, न भूतानि, न तन्मात्राणि,  
‘नाहंकारः । इति वाक्यार्थः । पञ्चविंशकोऽयं पुरुषः । चतुर्विंशकवाह्य इति यावत् ॥

भूयोऽपि निर्गुणत्वमाह—

रहितं कलाभिरखिलाभिरकृतरसभावसंविदम् ।

क्षेत्रविदमपदिशन्ति जनाः पुरवाह्यमेनमगतं विदग्धताम् ॥ ३ ॥

रहितमिति ॥ एनं हरिं क्षेत्रविदमपदिशन्ति कर्षकमाहुः । अत एव पुर-  
वाह्यं ग्राम्यम् । कार्षिका हि नगराद्बहिर्वसन्ति । यद्वा पुरस्य बाहनीयो बाह्यः  
पुरायत्तः । तथा सर्वाभिः कलाभिर्गीतिवाद्यादिभिर्वर्जितम् । यतः अकृता रसानां  
शृङ्गारादीनां भावानां रत्यादिकानां च संवित्संकेतः संवचनं येन । विदग्धशा-  
स्त्राणां संकेतमपि यो न वेदेत्यर्थः । यतो विदग्धतां वैदग्ध्यमगतमप्राप्तम् ।  
इति निन्दा ॥

स्तुतिस्तु—एनं भगवन्तं क्षेत्रज्ञमात्मानमामनन्ति । क्षेत्रं शरीरम् । कीदृशम् ।  
समग्राभिः कलाभिरवयवै रहितं निष्कलम् । प्रकृतरसा अविहितरागा भावसं-  
वित्पदार्थसंवेदनं यस्य । पुरुषो हि भावान्वेत्ति नतु तत्र रसज्ञतां भजते ।  
यद्वा अविद्यमानाः कृतरसभावाः कर्मरागोत्पत्तयो यस्य स चासौ संवित् ।  
चित्रूपः । पुरादेहाद्वाह्यं विलक्षणम् । विदग्धतां विशेषेण दाह्यत्वमगतम् । यद्वाह-  
‘नैनं छिन्दन्ति शस्त्राणि नैनं दहति पावकः’ इति ॥

अतिभूयसापि सुकृतेन दुरुपचर एष शक्यते ।

भक्तिशुचिभिरुपचारपरैरपि न ग्रहीतुमभियोगिभिर्नृभिः ॥ ४ ॥

अतीति ॥ अयमेवंविधैरपि नृभिर्ग्रहीतुमावर्जयितुं न शक्यते । कीदृशैः । भ-  
क्त्या तत्त्वतः शुचिभिः शुद्धमतिभिरुपचारपरैराराधनपरैरभियोगिभिः एतन्मनो-  
भिः । कथं तर्हि न शक्यत इत्याह—यतोऽतिभूयसापि बहुतरेणापि सुकृतेनोप-  
कारेण दुरुपचरो दुराराधः । अकृतज्ञोऽयमिति वाक्यार्थः । इति निन्दा ॥

स्तुतिस्तु—एषोऽभियोगिभिराभिमुख्येन योगिभिरपि नृभिर्ग्रहीतुं परिच्छेत्तुं न  
शक्यते । आत्मतरवस्य दुर्ज्ञानत्वात् । कीदृशोपः अतिभूयसापि सुकृतेन यज्ञदा-  
नादिना दुरुपचरो दुराराधः भक्तिगम्यो हि भगवान् । कीदृशैर्नृभिः भक्त्या शु-  
चिभिर्निर्मलीमसैः । केचित्त्वमताशङ्कया नजं काका व्याचक्षते । नैष सुकृतेन दुरु-  
पचरो योगिभिरपि न ग्रहीतुं शक्यते । परं तु शक्यते । परं तु तैरेव ज्ञायत  
इत्यर्थः । यदुक्तम् ‘नाहं वेदेन तपसा—’ इत्यादि ॥



व्रजति स्वतामनुचितोऽपि सविनयमुपासितो जनैः ।

नित्यमपरिचितचित्ततया पर एव सर्वजगतस्तथाप्ययम् ॥ ५ ॥

व्रजतीति ॥ अयमनुचितोऽप्ययोग्योऽपि स्वतां जन्मना ज्ञातित्वं याति । असमोऽपि शिशुपालस्याहं स्वजन इति वक्तव्यर्थः । तथा जनैः सविनयं साचारं सेवितोऽपि परः शत्रुरेवायं त्रिभुवनस्य । यद्ययमकृतप्रज्ञः सेवितोऽपि शत्रुस्तत्कथं जनाः सेवन्त इत्याह—अपरिचितचित्ततया चलचित्ततया अविश्वासहृदयत्वेन सर्वजगतः परमेवेति योज्यम् । इति निन्दा ॥

स्तुतिश्च—असौ स्वतामात्मत्वं व्रजति प्रतिपद्यते । क्षेत्रज्ञोऽयमित्यर्थः । लोकप्रसिद्धयात्र स्वशब्देनात्मोक्तः । आत्मात्मीयज्ञातिधनवचनः स्वशब्दः । सांख्या ह्यात्मानं स्वामिशब्दवाच्यमाहुः । कीदृशोऽयम्—अनुचितोऽप्यनभ्यस्तोऽप्यज्ञेयोऽपि सविनयमेकाग्रेण योगिभिरुपासितश्चिन्तितः । तस्मात्सर्वसाजगतो व्यक्तात्परो विलक्षणः । कुतः । अपरिचितमसंगतं चित्तं मनो बुद्धिर्वा यस्य सोऽपरिचितचित्तः । तद्भावस्तत्ता तथा । अन्यो ह्यात्मा, अन्या च बुद्धिः, अन्यच्च चित्तम्, जगच्चेदं प्राकृतो भागः ॥

उपकारिणं निरुपकारमनरिमरिमप्रियं प्रियम् ।

साधुमितरमबुधं बुधमित्यविशेषतः सततमेव पश्यति ॥ ६ ॥

उपकारिणमिति ॥ अयमुपकारिणमपकारिणं चाविशेषेण पश्यति । अपकारिणमिवोपकारकमप्यसौ स्वया दृष्ट्या पश्यतीत्यर्थः । इत्यकृतज्ञत्वकथनम् । एवमन्यत्र । तथा अरिं शत्रुं त्वनरिं मित्रम् । नायं नियमो यन्मित्रमुपकार्यैव भवति । अनुपकारकश्च शत्रुरेव संभवति । अप्रियं द्वेष्यं प्रियं मनोज्ञम् । साधुमार्यमितरं खलम् । अबुधं मूर्खं बुधं पण्डितम् । इति दुरुक्तनिर्देशः । एषा निन्दा ॥

स्तुतौ तु—निर्गुणत्वात्पुरुषस्य समदृष्टित्वम् ॥

उपकारकस्य दधतोऽपि बहुगुणतया प्रधानताम् ।

दुःखमयमनिशमाप्तवतो न परस्य किञ्चिदुपकर्तुमिच्छति ॥ ७ ॥

उपकारकस्येति ॥ अयं परस्वान्यस्य किञ्चिदपि मनागपि नोपकर्तुमिच्छति । उपकारकरणे बुद्धिरेवास्य न भवतीत्यर्थः । कदाचित्परोऽनुपकारी स्यादित्याह—उपकारकस्यापि अत एवैतदर्थमनिशं दुःखं हेशमाप्तवतः प्राप्तस्य । कदाचिदमुख्यः परः स्यात्तदप्रत्युपकारित्वेन तथा लज्जादोषो भवेदित्याह—बहुगुणतया श्रुतशौर्यादिसद्भावेन प्रधानतां मुख्यत्वं दधतो विभ्रतः । तदेतेन पूर्वोक्तार्थो दृढीकृतः । इति निन्दा ॥

स्तुतिस्तु—अयं परस्य बुद्धितत्त्वस्य प्रधानसंज्ञकस्य किञ्चिदपि नोपचिकीर्षति । द्रष्टा हि पुरुषो न सक्रियः । कीदृशस्य पुरुषप्रवृत्तिद्वारेणोपकारकस्य, तथा बहवस्त्रयोऽपि ये गुणास्तद्भावेन प्रधानतां प्रकृतित्वं दधतः । सत्वरजस-

नांसि प्रधानम् । तथा दुःखं जननमरणादिकं सदा प्राप्तम् । सर्वं हि बुद्धिरनु-  
भवति न पुरुषः ॥

स्वयमक्रियः कुटिलमेष तृणमपि विधातुमक्षमः ।

भोक्तुमविरतमलज्जतया फलमीहते परकृतस्य कर्मणः ॥ ८ ॥

स्वयमिति ॥ एष देवः परकृतस्यान्यनिष्पादितस्य कर्मणः क्रियायाः फलं  
भोक्तुमीहते वाञ्छति । कथम् । अलज्जतया निष्पत्तयेन । कदाचिदैश्वर्यादेवं स्वा-  
दित्याह—आत्मना तृणमपि कुटिलं कर्तुमक्षमोऽसमर्थोऽनीशः । यतोऽक्रियोऽलसः ।  
अशक्त्या स्वयं निष्क्रियः पराधीनोऽन्यदत्तेन विण्णेन जीवति । इति निन्दा ॥

अथ च वाक्यार्थपर्यालोचनया स्तुतिः—एष भगवान्परजनितस्य बुद्धिकृतस्य  
कर्मणः शुभाशुभस्य फलं सुखदुःखात्मकं भोक्तुमीहते । आत्मा हि फलभागीति  
सांख्याः । कीदृशेय इति पुरुषस्य स्वरूपमाह—स्वयमक्रियो निष्कर्मा । तथा  
तृणमपि कुटिलं कर्तुमनीशः । निर्लज्जत्वं निर्गुणत्वात् ॥

य इमं समाश्रयति कश्चिदुदयविपदोर्निराकुलम् ।

तस्य भवति जगतीह कुतः पुनरुद्भवो विकरणत्वमेयुषः ॥ ९ ॥

य इति ॥ यः कश्चिन्मूर्ख इमं कृष्णं समाश्रयति सेवते तस्यास्मिन्संसारे कुतः  
पुनरुद्भवो भवति । नैव समुत्थानं भवतीत्यर्थः । य एनमुदये विपदि च निराकुलं  
निश्चिन्तमाश्रितस्य । यदि संपत्ततोऽस्य नैव सुखम्, यदि वा विपत्ततो नैव दुःखमि-  
त्यर्थः । तस्य कीदृशस्य विकरणत्वं मृतिमेयुषः प्राप्तम् । एतदाश्रयणात्स मृत्  
एव । सामग्रीवैकल्यं वा विकरणत्वम् । इति निन्दा ॥

स्तुतिश्च—यः कश्चिद्योगी एनं परमात्मानं सेवते तस्य विकरणत्वमेयुषो नष्ट-  
देहस्य पुनरिह कुत उद्भवो जन्म । मुक्त एवासावित्यर्थः । कीदृशम्—समुदय-  
विपदोर्निराकुलमव्यग्रम् । अक्रियत्वात् । करणानीन्द्रियाणि । एयुष इत्याङ्पूर्व-  
स्येणः कसुः । ‘उपेयिवान्’ इत्यत्र हि उपसर्गनिर्देशोऽतन्त्रम् ॥

गुणवन्तमप्ययमपास्य जनमखिलमव्यवस्थितैः ।

याति मुचिरमतिबालतया धृतिमेक एव परिवारितो जहैः ॥ १० ॥

गुणवन्तमिति ॥ अयं सर्वमेव गुणिनं जनमतिबालतयातिचापलेन हित्वा  
अव्यवस्थितैश्चपलैर्जहैरज्ञैः परिवारितः सन्नजन्ममेक एव धृतिमेति प्रीयते । एतद्गर्ज-  
नान्यो नाकलोकमपास्य गोपमध्ये रमते । इति निन्दा ॥

स्तुतिस्तु—एष भगवान्बालतया बालरूपो भवन् जलैरग्निः परिवारित आवृ-  
तः मुचिरं धृतिमेति । उक्तं च—‘संभक्ष्य सर्वभूतानि कृत्वा चैकार्णवं जगत् । बा-  
लः स्वपिति यश्चैकन्तस्मात् मायात्मने नमः ॥’ कीदृशैर्जलैरव्यवस्थितैर्भरितसकल-  
मुचनैः । किं कृत्वा धृतिं याति गुणवन्तं सत्त्वाद्याश्रयं जनमपास्य क्षित्वा विनाश्य ।  
सर्वं जगत्संभक्ष्य बालरूपधरो जलमध्येऽयं शेते ॥



सुकृतोऽपि सेवकजनस्य बहुदिवसखिन्नचेतसः ।

सर्वजनविहितनिर्विदयं सकृदेव दर्शनमुपैति कस्यचित् ॥ ११ ॥

सुकृत इति ॥ अयं सुकृतोऽप्युपकारकस्याप्याश्रितजनस्य सकृदेकवारमेव दर्शनमुपैति दर्शनं ददाति कस्यचित्, न सर्वस्य । किंभूतः—सर्वजनविहितनिर्विदयं सर्वजनस्य विहिता निर्विद्वेदो यस्य । कीदृशस्य जनस्य—बहुदिवसखिन्नचेतसः बहुभिर्दिवसैः खिन्नं चेतो यस्य तस्य । चिरकालमेवोद्दिष्टचित्तस्येत्यर्थः । इति निन्दा ॥

स्तुतिस्तु—अयं कस्यचिदेव सेवकजनस्य भक्तलोकस्य सकृदेव दर्शनमुपैति । न हि क्षेत्रज्ञः सर्वस्य सदैव । कीदृशस्य सुकृतः पुण्यकृतः । तथा बहुभिर्दिवसैर्भूयसा कालेन खिन्नचेतसः क्षुण्णमनसः । दीर्घेण योगेन भ्रान्तचेतस इत्यर्थः । नञ्-नभ्यासगम्य ईश्वरः । अत एव सर्वजनविहितनिर्विदयः । श्रेयस्यपि चिरकालमभ्यस्यनो निर्विष्यते । यदि वा सर्वेषु जनेषु विगतौ हितनिर्वेदौ यस्य स सर्वजनविहितनिर्विदुः । नास्य कश्चित्प्रियो न च द्वेष्य इत्यर्थः । यदि वा सर्वे जना यत्र स सर्वजनः विगते हितनिर्विदौ सुखदुःखे यस्य स विहितनिर्वित् । ततः कर्मधारयः । सर्वजनस्य विहिता निर्वित् निर्वाणो येनेत्यन्ये । आश्रितजनं संसारान्मोचयतीत्यर्थः । शोभनं करोति सुकृदुपकारी, पुण्यकृत् । निर्विद्विर्वेदो निर्वाणं च ॥

स्वजने सखिष्वनुगतेषु नियतमनुरागवत्स्वपि ।

स्नेहममृदुहृदयः क्षपयन्निरपेक्ष एष समुपैति निर्द्वेतिम् ॥ १२ ॥

स्वजन इति ॥ एष बन्धुमित्राश्रितेषु प्रीतिः । नाशयन्निरुतिं सदा समुपैति । सुखं प्राप्नोति । सर्वत्रैव वैरायमाणः सुखायत इत्यर्थः । कदाचिदेते विरक्ताः स्युरित्याह—अनुरक्तेष्वपि कथं तर्हि निःस्नेह इत्याह—यतो हृदयेऽमृदुः कूरचित्तः । तथा निरपेक्षो निर्विवेकः । इति निन्दा ॥

स्तुतिस्तु—एष स्वजनादिषु अनुरागवत्स्वपि स्नेहं क्षपयन्स्तृष्णां तन्कुर्वन्निरुतिं समुपैति निर्वाणं याति । तृष्णाक्षयात्किल मुक्तिः । अमृदुहृदयः नार्द्रभावो वीतरागत्वात् । यदि वा अमृदु दुर्बोधं हृदयं स्वरूपं यस्य । निरपेक्षो निःसङ्गः क्षपिर्धातुष्वपठितोऽपि क्रियावाचित्वात्खचिमिलोकस्वार्थत्वादिक(?)बद्धातुरेव ॥

क्षणमेव राजसतयैव जगदुदयदर्शितोद्यतिः ।

सत्त्वहितकृतमतिः सहसा तमसा विनाशयति सर्वमावृतः ॥ १३ ॥

क्षणमिति ॥ एष राजसतया चापलेन क्षणं जगदुदये लोकहिते दर्शितोद्यतिर्दर्शितोद्यम इति क्रिया । राजसिकत्वेन क्षणमुपकुर्वते इत्यर्थः । तमसा तु मोहेन पुनरनन्तरमावृतत्वादहितकृतमतिरुपद्रवविहितबुद्धिः सन् सहसैव सत्त्वं सत् सुकृतं विनाशयति । यदेव पूर्वमुपकृतं तदेव मोहयन्नाशयतीत्यर्थः । सत् सुकृतम् । तु भिन्नक्रमः । इति गद्या ॥

बुधिरपि—एष त्रिमूर्तिः राजसतया रजोगुणेनाश्रितः सन् ब्रह्मरूपेण जगद्-  
द्वये प्रजासर्गे दर्शितोद्यमः । तथा सत्त्वेन गुणेन हिते रक्षायां विहितचित्तो विष्णु-  
रूपेण । तथा तमसा गुणेनावृतः सन् सहसैव सर्वं व्यक्तं रुद्ररूपेण नाशयति ॥

अभिहन्यते यदभिहन्ति परितपति यच्च तप्यते ।

नास्य भवति वचनीयमिदं चपलात्मिका प्रकृतिरेव हीदृशी ॥१४॥

अमीति ॥ यदेष हरिरन्येनाभिहन्यते ताड्यते यच्चैषोऽन्यानभिहन्ति । तथा  
यत्परितपति बाधते । यच्च तप्यते उपश्रूयते अतोऽस्य वचनीयता वाच्यता  
भवति । यतोऽस्यैवंविधैव चपलात्मिका अविनीता प्रकृतिः स्वभावः । स्वभावा-  
च्चपलस्त्वयोग्यतामर्हति । इति श्लेषः ॥

स्तुतिस्तु—अस्य परमात्मनो यथोक्तं वचनीयं वचनं न भवति न प्रवर्तते ।  
'एष हन्ति हन्यते तपति परितप्यते च' न वाच्यमित्यर्थः । यत ईदृशी चपला-  
त्मिकाऽनेकरूपा प्रकृतिर्बुद्धिः । नखेषः । हननादिकं तमसा भवति । पुरुषश्च  
निर्गुण इत्यर्थः । उक्तं च—'य एनं वेत्ति हन्तारं यश्चैनं मन्यते हतम् । उभौ तौ  
न विजानीतो नायं हन्ति न हन्यते ॥' इति । तस्माच्च बुध्यतेऽसौ न मुच्यतेऽसौ  
नापि संसरति । संसरति बुध्यते मुच्यते च नानाश्रया प्रकृतिः । तपिः सकर्मको-  
ऽपि शारीरं दुःखमभीवातः । मानसं तु परितापः ॥

अतिसत्वयुक्त इति पुंभिरयमतिशयेन वर्ण्यते ।

सूक्ष्ममतिभिरथ चापगते समुपैति नाल्पमपि सत्वसंकरम् ॥१५॥

अतीति ॥ एष सूक्ष्ममतिभिः स्वल्पप्रज्ञैर्नृभिर्महता सत्त्वेन धैर्येण युक्त इति  
सुष्ठु वर्ण्यते । अथान्तरं चापगते प्राप्तचापे गृहीतधनुषि कस्मिंश्चित्स्वल्पमपि  
सत्त्वसंकरं पौरुषलेशं न भजति पलायनादिना । परेणोत्तमस्यास्य सत्त्वलेशोऽपि  
न लभ्यत इत्यर्थः । तस्मादयुक्तं च तैर्वर्ण्यत इति भावः । इति निन्दा ॥

स्तुतिस्तु—चापं गतश्चापगतः । यद्वा चापस्य गतं प्राप्तश्चापगतं तस्मिंश्चापगते  
धनुःसंनिधाने संतीत्यर्थः । अथ च सबीजनिर्वीजसमाधौ पुंभिर्योगिभिः 'सत्त्वेन  
गुणेन युक्तः' इति कथ्यते । सूक्ष्ममतिभिः कुशाग्रीयबुद्धिभिर्बहुदृष्टभिरपगते  
ज्ञाते सति निर्वीजसमाधौ स्वल्पमपि सत्त्वसंकरं नोपैति । निर्गुणो हि पुरुषः ।  
अथ चेति विस्मये ॥

प्रलयं परस्य महतोऽपि सततमिह निःसुखे गुणाः ।

यान्ति जगदपि सदोषमदः स्वरुचैव पश्यति गुणान्द्विषन्नयम् ॥

प्रलयमिति ॥ परस्यान्यस्य महतोऽपि मुख्यस्यापीह कृष्णे गुणाः सौन्दर्या-  
दयो नियतमवश्यं प्रलयं यान्ति नश्यन्ति । नैव कस्यचिद्गुणानङ्गीकरोतीत्यर्थः ।  
अविद्यमानं सुखमस्मादिति निःसुखः गुणापहारादि कुतः सुखम् । यद्वा अवि-  
द्यमानं सुखमस्मादिति निःसुखः । अत एव ते नाशमत्र यान्ति । अतश्चायं गुणा-



निदृपन्नखिलमप्येतज्जगद्विश्वं स्वरुचैवामेच्छयैव सदोषं पश्यति । गुणद्वेषित्वाद्-  
न्यानपि सदोषान्वेत्तीत्यर्थः । इति निन्दा ॥

अथ स्तुतिः—इह परमात्मनि कृष्णे परस्य बुद्धितत्त्वस्य महतोऽपि महत्तत्त्व-  
स्य गुणाः सत्त्वरजस्तमांसि प्रलयं यान्ति नाशं गच्छन्ति । पुरुषं प्राप्य निवर्तन्त  
इत्यर्थः । कीदृशोऽत्र निःसुखे सुखवर्जिते । अविक्रियत्वात् । सुखसुखे नात्मनः  
तथैष गुणान्सत्त्वादीन्निदृपन्नभिनन्दन्नस्पृशन्नदो जगत्प्रकृतिं सदोषं क्लेशयुक्तं पश्य-  
तीक्षते । द्रष्टा हि पुरुषः प्रकृतेरिष्यते जगत्प्रकृतिर्हि भागो व्यक्तम् । तच्च सदोषं  
जननमरणयोगात् । केन पश्यति स्वरुचा आत्मभावेनेत्यर्थः ॥

एवं सांख्यदर्शनेन स्तुत्वा अधुना पुराणदर्शनेन तुष्टुर्निनिन्दितुषुआह—

क्षितिपीठमम्भसि निमग्नमुदहरत यः परः पुमान् ।

एष किल स इति कैरबुधैरभिधीयमानमपि तत्प्रतीयते ॥ १७ ॥

क्षितीति ॥ कैरबुधैर्मूर्खैरिति तदभिधीयमानमप्युच्यमानमपि प्रतीयते । मूर्ख  
एव सत्यमवगच्छतीत्यर्थः । इतीति किम् । स एष परमपुरुषः । यो वराहरूपेणा-  
म्भसि निमग्नं क्षितिपीठं पृथ्वीमण्डलमुदहरतोद्भूतवान् । इति निन्दा ॥

स्तुतिस्तु—कैश्चिदभिधीयमानं तत् मूर्खैरपि प्रतीयते । मूर्खा अपि सत्यम-  
वगच्छन्तीत्यर्थः ॥

नरसिंहमूर्तिरयमेव दितिमुतमदारयन्नखैः ।

आप्तजनवचनमेतदपि प्रतिपत्तुमोमिति जनोऽयमर्हति ॥ १८ ॥

नरसिंहेति ॥ नृसिंहवपुः सन्नयमेव नखैर्हिरण्यकशिपुमदारयदिति यदास-  
वचनं तदप्ययं भीष्मादिक एव जन ओमित्येवमेवैतदिति प्रतिपत्तुमङ्गीकर्तुमर्हति ।  
सुहृद एवैनं स्तुवन्ति, तच्च मूर्खैरेव सत्यं बुध्यत इत्यर्थः । इतिशब्दोऽत्रार्थयोः संब-  
न्धोपादानायाध्याहार्यः ॥

स्तुतौ त्वयमर्थः—अयमेव भगवान्नापरो नरसिंहमूर्तिमाश्रित्य नखैर्द्वैत्येन्द्रमदा-  
रयदित्येतदप्याप्तजनवचनं शिष्टवाक्यमयं मनीषी जनः प्रतिपत्तुमर्हति नान्यः ।  
आप्तोक्तत्वात्पण्डिता एव सत्यं जानन्तीत्यर्थः । आसा अवितथवादिनो व्यासादयः ॥

अपहाय तुङ्गमपि मानमुचितमवलम्ब्य नीचताम् ।

स्वार्थकरणपटुरेव पुरा बलिना परेण सह संप्रयुज्यते ॥ १९ ॥

अपहायेति ॥ एष बलिना बलवता परेणान्येनारिणा वा सह पुरा अचि-  
रात्संप्रयुज्यते संबध्यते । समर्थं चेत्परं वेत्ति तद्गयात्तमेव प्रविशतीत्यर्थः । सर्वना-  
मनिर्देशः सर्वत्र निन्दायामनास्थां सूचयति । स्तुतौ तु गौरवम् । किं कृत्वा ।  
उचितं योग्यं तुङ्गमुन्नतं मानमप्यपहायाहंकारमपि त्यक्त्वा । तथा नीचतां प्राकृ-  
तत्वमाश्रित्य । यतः स्वार्थकरणपटुरात्मप्रयोजनसंपादनचतुरः । शक्तिः किलात्मनो  
नाशाय । इति निन्दा ॥

स्तुतिस्तु—एष तुल्यं मानं प्रमाणं हित्वा नीचतां सर्वत्र चान्वलय । पुरा पूर्वमुत्कृष्टेन बलिना वैरोचनिना सह संप्रयुज्यते संप्रयुज्यते । यतः स्वस्य ज्ञातेरिन्द्रस्य योऽर्थः शत्रुवशीकरणलक्षणस्तत्र पटुः कुशलः । इन्द्रप्रीतये वामनरूपत्वमवलम्ब्यैव भगवान्बलिं बबन्धेत्यर्थः ॥

क्रमते नभो रभसयैव विरचयति विश्वरूपताम् ।

सर्वमतिशयगतं कुरुते स्फुटमिन्द्रजालमिदमेव मायया ॥ २० ॥

क्रमते इति ॥ एष कृष्णः स्फुटमिन्द्रजालमसृजतं मायया हेतुभूतया कुरुते । किमित्याह—रभसया रभसेन युद्धादौ नभः क्रमते आरोहति । वयः पक्षिणः, श्वानः कुकुराः तद्रूपा शृगाः तज्जावं विरचयति । यदि वा विश्वरूपतां नानारूपत्वम् । तथा सर्वमतिशयगतं विशेषप्राप्तं कुरुते । तारिक्कोऽस्य व्यवहारो न कश्चित् इति निन्दा ॥

स्तुतिस्तु—इदमीदृक् स्फुटमेव भगवान्मायया कृद्धया इन्द्रजालं कुरुते । इन्द्रजालमिन्द्रजालं भ्रमकारित्वात् । तदेवाह—नभः क्रमते बलिबन्धनार्थम् । विश्वरूपत्वं सर्वदेवमयत्वं विरचयति । सर्वं च जगदतिशयगतं प्राप्तविशेषं कुरुते । कीदृश्या मायया रभसमौत्सुक्यं करोतीति रभसा तथा रभसया । क्रमते इति 'अनुपसर्गाद्वा' इत्यात्मनेपदम् ॥

किल रावणारिरयमेव किमिदमियदेव कथ्यते ।

सत्त्वमतिबलमधिगुति यत्तदशेषमेव इति धृष्टमुच्यताम् ॥ २१ ॥

किलेति ॥ अयं हरी रावणारिरिति । एतेन दशास्यो हत इति यदेवैतत्सत्त्वमात्रकं किमिति कस्मादुच्यते । अतिबलं महाशक्तिं अधिगुतिं महातेजश्च यत्सत्त्वं प्राणी तत्सर्वमेव एवेति धृष्टं निःशङ्कमुच्यताम् । न ह्यलीकस्यान्तो भवतीति भावः । अतश्च येनासत्त्वं वाच्यं स बलैव कस्माद्वाह । तस्माच्चैतेन किंचिदपि कृतमिति वाक्यार्थः । इति निन्दा ॥

स्तुतिस्तु—अयं रावणारिरेवेति किमेतावदेवोच्यते । यस्माच्चदतिबलमधिगुति च सत्त्वं तत्सर्वमेव इति धृष्टं निःशङ्कमुच्यताम् । उक्तं च—'यद्यद्विभूतिमत्सत्त्वं श्रीमदूर्जितमेव वा । तत्तदेवावगच्छ त्वं मम तेजोऽशंसंभवम्' ॥ किलागमे ।

यश्च बाल्ये शकटमेव एव चिक्षेपेत्सुच्यते तदप्यसत्यमिति वक्तुमाह—

चलतैव पादयुगलेन गुरु शकटमीपदस्पृशत् ।

दैवकलितमथ चोदलसदलितोरुभाण्डचयमात्मनैव तत् ॥ २२ ॥

चलतेति ॥ एष वै चलद्ग्रायं चरणाभ्यां गुरु शकटं किंचिदस्याक्षीत् । तच्च दैवकलितं दैवचोदितं स्वयमेवोदलसदपसत् । न त्वेतस्यात्र किंचित्पौरुषम् । दलितः स्फुटित उरुमहान्भाण्डानां दधिघृतचटादीनां चयो राशिर्यत्र । इति निन्दा ॥



स्तुतिस्तु—एष भगवांश्चलता पादयुगलेन गुरु शकटमीपदेवास्पृशत् । अथ चोदलसत्परिवृत्तम् । यत् एतेन दैवेन भगवता कलितं प्रेरितम् । अथेति विस्मये । ईषत्स्पर्शमात्रात्किल भङ्गो न युक्तः । शकटशब्दोऽस्त्रीलिङ्गः ॥

सुवतामुना स्तनयुगेन जनितजननीजनादरा ।

स्त्रीति सदयमविधाय मनस्तदकारि साधु यदधाति पूतना २३

सुवतेति ॥ अमुना यत् पूतना राक्षसी स्त्री इति सदयं मनः अकृत्वा अ-  
धाति हता तत्साध्वकारि युक्तं कृतमिति काका प्रयोजनेनैव साधु कृतमित्यर्थः ।  
कीदृशी सा । सुवता क्षीरं स्रवता स्तनयुगेन कृतो जननीजनादरो मातृस्नेहो  
यया । अतश्च मातृवात्येवायम् । इति निन्दा ॥

स्तुतिस्तु—यदमुना सुवता स्तनयुगेन कृतमातृस्नेहापि पूतना राक्षसी स्त्रीति  
मनः सदयमकृत्वा हता तत्साध्वकारि युक्तमेवानुष्ठितमिति स्पष्ट एवार्थः । सा हि  
राक्षसी स्तनाभ्यां क्षीरं स्रवन्ती तन्मारणार्थमेवागमदित्यागमार्थः । निष्कारणव-  
धोद्यतस्य वधे कथमधर्मः स्यात् ॥

अभनक्तरु कथमिवैष कृतधरणिरिङ्गणः क्षणात् ।

बाढमिदमपि न बालकृतं ननु देवताविधिरयं विजृम्भते ॥२४॥

अभनगिति ॥ कृतधरणिरिङ्गणो विहितोर्वींगतिः स कथमिव केन प्रकारे-  
ण क्षणेनैव तरु अर्जुनाख्यौ बाढं भृशमभनम्बभञ्ज । न संभावयाम एतदित्यर्थः ।  
ननु सर्वत्रैव तेनैव भिन्नाविति प्रतीतिः तत्कथं भवतो न संभावनेत्याह—इदम-  
पि न बालकृतं न शिशुकर्म । ननु देवताविधिरयं विजृम्भते विलसति । केनाप्य-  
दृष्टेन देवेन तत्कृतं न त्वनेन । यस्य हि गमनमात्रे न शक्तिः स कथममानुषं कर्म  
कुर्यादिति भावः । ननु अमर्षे । न केवलं शकटभङ्गो देवताविधिर्यावदयमपीत्यपि-  
शब्दार्थः । इति निन्दा ॥

स्तुतिस्तु—यदेष कृतधरणिरिङ्गणः कथमिवावस्तिव क्षणादर्जुनौ बभञ्ज इद-  
मपि न बालकृतम् । नन्वयं देवताविधिरुजृम्भते । एतस्य देवरूपत्वं देवत्वमा-  
श्रित्येतदेतेन कृतम् । ननु तत्त्वतो बालेनेत्यर्थः । ननुराभिसुख्ये । अभनगिति  
भञ्जेलङि रूपम् ॥

विहरन्वने विजन एव महति दधदेप गोपताम् ।

नाम जगति मधुसूदन इत्यगमद्धतेन मधुना महीयसा ॥ २५ ॥

विहरन्निति ॥ एष महति विशाले विजने वनेऽरण्ये गोपरूपो विहरन्बृहता  
मधुना माक्षिकपटलेन हतेन जगति मधुसूदन इति नाम प्राप्तवान् । वने मधु  
सूदितवान्, ननु मधुनामानं दैत्यम् । इति निन्दा ॥

स्तुतिस्तु—एष कृष्ण एव महीयसा बलवत्तरेण मधुना दैत्येन हतेन मधुसूदन

इति नाम जगति अगमत्प्राप । कीदृशेपः—वने तोये महति सर्वलोकव्यापिनि विगतजने विहरन् । तथा गां पृथ्वीं पातीति गोपलज्जावं बिभ्रत् ॥

अविमृष्य गोवधसमुत्थमयमधमीमरद्रुपा ।

रिष्टमुपगु समुपोढमदं यदसौ किलासुर इति प्रमाष्टिं तत् ॥२६॥

अविमृष्येति ॥ अयं गोवधसमुत्थं तन्मारणोद्भवं पापमविमृष्यागणयित्वा यद्रुपा कोपेन रिष्टमनद्वाहममीमरदवधीत्तदकार्यम् । असौ पापी असुरः इति किल प्रमाष्टिं नाशयति । दान्तरूपी असुरो मया हतो न तु गौरिति लोकस्य परिशुष्यति । किलालीके । तत्त्वतस्त्वसौ गौरेव, अयं च गोवातीत्यर्थः । कीदृशं रिष्टम् । उपगु गवां समीपे समुपोढमदं धृतहर्षम् । सुरभीः कामयमानमित्यर्थः । अतश्च सुरतासक्तदान्तवधपातकित्वाच्चायं पूजार्हः । इति निन्दा ॥

स्तुतिस्तु—किलशब्दस्य सत्यार्थत्वात् । यदसावुपगु गोनिगटे रिष्टमनृणेद् तदसौ किलासुर इति प्रमाष्टिं । असुर एवानेन हत इत्यर्थः । कीदृशं तम्—अविमृष्यश्रिन्तयितुमशक्यो यो गोवधस्तत्र समुत्था उत्थानमुद्यमो यस्य तमविमृष्यगोवधसमुत्थं यतोऽयं पापिनम् । अधमस्यास्तीति कृत्वा । तथा समुपोढमदं धृतदर्पम् । अतश्च गोवधसमुत्थस्य दर्पिष्ठस्य पापमतेर्दानवस्य वधाद्भगवतो महती जुतिरेव । अविमृष्येति ल्यप् । 'ऋदुपधात्-' इति क्यप् । अमीमरदिति मारयतेल्लुह्य चह । प्रमाष्टिंति मृजेर्बुद्धिः ॥

मुखकन्दरान्तरगतोऽपि विकटदशनेन केशिना ।

नास्य सपदि यदस्वादि भुजस्तदहो तिरश्चि सहजैव मूढता ॥२७॥

मुखेति ॥ अस्य केशिनाश्चा अथेन यद्भुजो नास्वादि न जग्धः तदहो तिरश्चि तिर्यक्षु सहजैव स्वाभाविक्येव मूढता अज्ञत्वं, तिर्यक्त्वात् । मूर्खेण तेन न भक्षितो न त्वस्य कापि शक्तिरिति वाक्यार्थः । कदाचिदप्राप्तोऽसौ भवेन्नैत्याह—आस्यदरीविवरप्राप्तः । कदाचिदन्ताभावः स्यादित्याह—विकटदशनेन दन्तुरेणापि । सपदि अस्य ग्राहयन्तरम् । अहो विषादे ॥

स्तुतिरत्र—परमतमाशङ्क्य काकुप्रयोगेण । यदस्य केशिना दैत्येन भुजो नास्वादि तर्हि तिरश्चि सहजैव मूढता । न त्वस्य माहात्म्यमित्यर्थः । एतस्यैव ह्येवमसौ शक्तिः । न स तात्त्विकोऽर्थः । अहोशब्दः परस्वोलुपठनाय । तिरश्चीति सप्तमी ॥

यदुदस्य बाहुमयमेकमधृत गिरिमधृतं न तत् ।

भूरि सलिलमविपलमियं जलदे विमुञ्चति गवां सभाग्यता ॥२८॥

यदिति ॥ मेघे दुःसहं प्रभूतं वारि वर्षति यदयं हरिरकेभुजमुत्क्षिप्य गिरिं गोवर्धनमधृत दध्रे तस्माद्धृतं नाश्रयम् । इयं गवां सभाग्यता पुण्यवत्त्वम् । गवां नहिन्नासौ धृतो न त्वेतस्य काचिच्छक्तिरित्यर्थः । इति निन्दा ॥



स्तुतिस्तु—परमतमाशङ्क्य काकुप्रयोगेण । न तदद्भुतम्, अपि त्वाश्चर्यमेव ।  
तथैवं गवां सभाग्यता न त्वस्य सा किम् । अयमेव स्वमहिम्ना बभारेत्यर्थः ॥

किमिवात्र चित्रमयमन्नमचलमहकल्पितं यदि ।

प्राश निखिलमखिलेऽपि जगत्पुदरं गते बहुभुजोऽस्य न व्यथा २९

किमिवेति ॥ अयं हरिरचलमहकल्पितं पर्वतोत्सवकृतमन्नं यदि प्राश  
भुक्तवांस्तत्किमिवात्र चित्रमाश्चर्यम् । यतोऽस्य बहुभुज औदरिकस्य सकलेऽपि  
जगत्पुदरं प्राप्ते न व्यथा पीडा अजीर्णत्वात् । अतश्च यः कुक्षिभरत्वात्सर्वमेव  
जिघ्रत्सति तस्योदनमात्रभोजनात्को विस्मयः । इत्यात्मभरित्वकथनेन निन्दा ॥

स्तुतिस्तु—अस्यान्नादनात्को विस्मयः । यतोऽस्य जगज्जिवासस्य सर्वेषु जगत्सु-  
दरस्थितेषु न व्यथा । बहु भुनक्तीति बहुभुक् निखिलभुवनपालकः । यदि वा  
बहवो भुजा यस्य स बहुभुजोऽयम् । पूर्वत्र तु बहु भुङ्क्ते इति बहुभुक् । प्राशे-  
त्यत्राश्नातेल्लिङ् ॥

अमुना करेण पृथुदन्तमुसलमुदस्वानि दन्तिनः ।

तेन यदवधि स एव पुनर्वलशालिनां क इव तत्र विस्मयः ॥ ३० ॥

अमुनेति ॥ अमुना हरिणा दन्तिनः कुबलयापीडस्य यत्पृथुदन्तमुसलं करेणो-  
दपाटि उल्लातम् । तेनोत्खातेन योऽसौ हस्ती अवधि हतः तत्र बलशालिनां क इव  
विस्मयः । न युक्तस्तत्र विस्मयः । मर्महननाद्धि शिशुरपि मारयति । इति निन्दा ॥

स्तुतिस्तु काका गम्यते—को विस्मयः । विस्मय एवेत्यर्थः । स तु हस्तिनो  
हन्तुमशक्यत्वादिति भावः । यदुक्तम्—‘एकः कुब्जो गजो हन्ति षट्सहस्राणि  
वाजिनाम्’ । अवधीति कर्मणि लकारः च्लेशिण् अकारलोपः ॥

शिशुरेव शिक्षितनियुद्धकरणमकृतक्रियः स्वयम् ।

मलमधुकठिनांसतटं न्यवधीद्यदेप तददृष्टकारितम् ॥ ३१ ॥

शिशुरिति ॥ एष हरिः शिशुरेव बालः सन् यन्महं चाणूराख्यं न्यवधी-  
जघान तददृष्टकारितं दैवविहितम् । विधिवशाद्यबलोऽपि बलीयांसमभिभव-  
ति तदेव बलवत्त्वमाह—कीदृशं मलम् । शिक्षितानि नियुद्धकरणानि बाहुयुद्ध-  
क्रियाः येन तं शिक्षितनियुद्धकरणं युद्धज्ञं, तथा अल्पु पीनं कठिनमंसतटं यस्य  
तम् । एष तु स्वयमकृतक्रियोऽशिक्षितकरणः । यतः शिशुः ॥

स्तुतिस्तु—पूर्ववत्काका । तत्किमदृष्टकारितं नैतद्दैवविजृम्भितम्, अपि त्वत्सैवा-  
यं महिमेत्यर्थः ॥

यद्युध्यमानमपि सन्तमुपहितसुरौघसाध्वसम् ।

कंसमभियमयमभ्यभवत्समुदा जनेन तदपि प्रशंस्यते ॥ ३२ ॥

यदिति ॥ यद्यममुप्यमानं कंसं स्वजनमप्यभ्यभवद्वाचकं तदपि समुदा

जनेन प्रशंस्यते नैवाभिनन्द्यत इति काकुप्रयोगः । निष्क्रियस्य हि वधे का नाम स्तुतिः । कीदृशं तम्—जनितदेवपूगकम्पम् अभियं त्रासरहितं वीरमित्यर्थः । इति निन्दा ॥

स्तुतिस्तु—अयुध्यमानमपि सन्तं कंसमभियं त्रासरहितं वीरं यद्भयभवत्तदपि संतोषवता जनेन प्रशंस्यते स्तूयत एव । यत उपहितसुरौघसाध्वसं, सदर्पं च । कण्टकोद्धरणेन चावश्यं प्रहृष्टो जनः प्रशंसां करोति ॥

इति निन्दितुं कृतधियापि वचनममुना यदाददे ।

स्तोतुमनिशमुचितस्य परैः स्तुतिरेव सा मधुनिघातिनोऽभवत् ३३

इतीति ॥ इत्युक्तप्रकारेण अमुना चैषेन यद्वच आददेऽभ्यधापि । [सा] मधुरि-पोर्नुतिरेवाभवत् । कदाचित्तुष्टुपुरसौ स्यादित्याह—निन्दितुं कृतधियापीति । किंविधस्य हरेः । परैः शत्रुभिरपि स्तोतुमजसं योग्यस्य । अत एतस्तुतिरभवत् । एतेन पूर्वेषां वाक्यानामुभयार्थताख्याता यथा च तथा व्याख्यातमेव । आददे इत्यास्यविहरणस्याशब्दार्थत्वात्प्रतिषेधाभावः प्रतीयते । अत्र तत्र तु शब्दोपात्तं यथा आस्यं व्याददातीति । मधुं निहन्तीत्यावश्यकं णिनिः । 'कर्मणि हनः' इत्यर्थकुत्सायाम् ॥

यदुवाच दुष्टमतिरेष परिविवदिषुर्मुनं द्विपन् ।

द्वयर्थमपि सदसि चेदिपतेस्तदतोऽपराधगणनामगाद्वचः ॥३४॥

यदुवाचेति ॥ एष सभायां यद्वचोऽवोचत्तदुभयार्थं निन्दास्तुतिवाचकमभ्यतो हेतोरपराधगणनामशादपराधगणनामध्ये गणितम् । यतो दुष्टत्वान्मुरारिं परिविवदिषुर्निनिन्दिषुः । तेन हि तद्वच आक्रोशतोक्तम् । या तु तस्य लोत्ररूपता सा काकतालीयेति भगवतो वा माहात्म्यम् । नैतावतासौ प्रियंवद इति अपराधगणनामगात् । यस्मादेष दुष्टमतिः सन् देवं परिविवदिषुराह इत्येवं वा योग्यम् ॥

इति प्रक्षिप्तश्लोकाः ॥ ३४ ॥

इति वाचमुद्धतमुदीर्य सपदि सह वेषुदारिणा ।

सोढरिपुबलभरोऽसहनः स जहास दत्तकरतालमुच्चकैः ॥ ३५ ॥

इतीति ॥ सोढः क्षान्तो रिपूणां बलभरो वीर्योत्तिशयो येन सः न सहत इत्यसहनः असहिष्णुः स चैष इतीत्यमुद्धतं निहुरं यथा तथा वाचमुदीर्य सपदि वेषुदारिणा नरकात्मजेन सह दत्तः करतालः परस्परपाणिताडनं यस्मिन्कर्मणि तद्यथा तथा उच्चकैस्तारं जहास । कृष्णदोषोद्गादनहर्षाददृष्टासं चकारेत्यर्थः । स्वभावोक्तिः ॥

कटुनापि चैद्यवचनेन विकृतिमगमन्न माधवः ।

सत्यनियतवचसं वचसा सुजनं जनाश्चलयितुं क ईशते ॥४०॥



कटुनेति ॥ माधवः कटुनापि चैषवचनेन विकृतिं नागमत् । गमेर्लुङि 'पु-  
पादि-' इति च्छेरङादेशः । तथाहि सत्ये नियतवचसमस्सलितवचसं सत्यसंधं  
सुजनं के जनाः वचसा तीव्रेणापीति भावः । चलयितुमीशते शक्नुवन्ति । न  
केऽपीत्यर्थः । सहिष्ये शतमागांसीति प्रतिज्ञाभङ्गभयादसहतेति भावः । सामान्येन  
विशेषसमर्थनरूपोऽर्थान्तरन्यासः ॥

न च तं तदेति शपमानमपि यदुनृपाः प्रचुक्रुधुः ।

शौरिसमयनिगृहीतधियः प्रभुचित्तमेव हि जनोऽनुवर्तते ॥ ४१ ॥

न चेति ॥ किंचेति चार्थः । तदा तत्काले इतीत्यं शपमानमाक्रोशन्तमपि ।  
शपतेराक्रोश इति भट्टमलः । तं चैषं यदुनृपा यादवाः शौरेः कृष्णस्य समयेन  
संकेतेन निगृहीतधियो निरुद्धबुद्धयः सन्तो न प्रचुक्रुधुः । 'कुधदुहोरुपसृष्टयोः  
कर्म' इति कर्मत्वम् । तथाहि जनो लोकः प्रभुचित्तमेवानुवर्तते । शौरिसंकेतनिरु-  
द्धबुद्धेर्यदुविशेषणमत्या क्रोधाभावहेतुत्वात्काव्यलिङ्गमर्थान्तरन्यासेन संकीर्यते ॥

विहितागसो मुहुरलङ्घ्यनिजवचनदामसंयतः ।

तस्य कतिथ इति तत्प्रथमं मनसा समाख्यदपराधमच्युतः ॥ ४२ ॥

विहितेति ॥ अलङ्घनेन निजवचनदाज्ञा स्वप्रतिज्ञापाशेन संयतो बद्धोऽच्यु-  
तः मुहुर्विहितागसः पूर्वं सहचरः कृतापराधस्यापि तस्य चैषस्यापराधं स एव  
प्रथमो यस्मिन्कर्मणि तत्प्रथमं यथा तथा कतिथः । कतीनां पूरण इति 'तस्य  
पूरणे ङट्' इति ङट् प्रत्ययः । 'पट्कतिकतिपयचतुरां शुक्' यति धुगागमः । मनसा  
समाख्यदूषणनां चकार । 'अस्मतिवक्तव्यातिभ्योऽङ्' इति च्छेरङादेशः । अत्र प्रति-  
ज्ञापाशबन्धनस्य विशेषणगत्या प्राचीनापराधानन्त्येऽपि तात्कालिकापराधगणना-  
हेतुत्वात्काव्यलिङ्गभेदः ॥

स्मृतिवर्त्म तस्य न समस्तमपकृतमियाय विद्विषः ।

स्मर्तुमधिगतगुणस्मरणाः पटवो न दोषमखिलं खलूत्तमाः ॥ ४३ ॥

स्मृतीति ॥ विद्विषश्चैषस्य संबन्धि समस्तमपकृतमपकारजातम् । नपुंसके भा-  
वे कः । तस्य हरेः कृष्णस्य स्मृतिपथं नेयाय न प्राप । न तमपकारं सस्मारेत्यर्थः ।  
अर्थान्तरं न्यस्यति । अधिगतगुणस्मरणाः परिचितोपकारस्मृतयः उत्तमाः सज्जनाः  
अखिलं दोषमपकारं स्मर्तुं न पटवः खलु । नालं भवन्तीत्यर्थः । 'पर्या-  
सिवचनेष्वलमर्थेषु-' इति तुमुन्प्रत्ययः । उपकारमेव स्मरन्ति साधवो नापकार-  
मित्यर्थः ॥

नृपतावधिक्षिपति शौरिमथ सुरसरित्सुतो वचः ।

स्माह चलयति भुवं मरुति शुभितस्य नादमनुकुर्वदम्बुधेः ॥ ४४ ॥

नृपताविति ॥ अथ नृपतौ चेदिपे शौरिं हरिमधिक्षिपति सति सुरसरित्सुतो

भीष्मः मरुति प्रलयमारुते भुवं चलयति कम्पयति सति क्षुभितस्योद्वेलस्याम्बुचे-  
त्तादमनुकुर्वन्तद्ब्रह्मीरं वचः आह स्म उवाच । 'लट् स्ते' इति भूतार्थे लट् । 'भुवः  
पञ्चानामादित् अहो भुवः' इति णस्याहादेशः । यद्यपि 'न पादादौ खल्वाद्-  
यः' इत्याह वामनः । तथापि कविप्रीत्या स्मशब्दस्य पादादौ प्रयोगः । उपमा-  
लंकारः ॥

उक्तमेवार्थं वक्तुराशयाविष्कारार्थमाह—

अथ गौरवेण परिवादमपरिगणयन्तमात्मनः ।

प्राह मुररिपुतिरस्करणक्षुभितः स्म वाचमिति जाह्नवीमुतः ॥४५॥

अथेति ॥ अथ शिशुपालप्रलापानन्तरं मुररिपुतिरस्करणेन हरिनिन्दया क्षु-  
भितः कलुषमनाः जाह्नवीमुतो गाङ्गेयः गौरवेण धैर्येण तमात्मनः परिवादं कामम-  
यं वृथापलित इत्यादि स्वनिन्दामपरिगणयन् इति वक्ष्यमाणप्रकारेण वाचं प्राह स्म  
प्रोक्तवान्, गतमेतत् । धीराः स्वनिन्दामेव सहन्ते न गुरुदेवादिनिन्दामिति भावः ।  
अत्र क्षोभस्य विशेषणगत्या वचनहेतुत्वात्काव्यलिङ्गभेदः ॥

विहितं मयाद्य सदसीदमपमृषितमच्युतार्चनम् ।

यस्य नमयतु स चापमयं चरणः कृतः शिरसि सर्वभूभृताम् ४६

विहितमिति ॥ मया अद्य सदसि सभायां विहितं कृतं इदमच्युतार्चनं य-  
त्प्रापमृषितमतिविक्षितम् । असोढमित्यर्थः । 'मृष तितिक्षायाम्' इति धातोः कमेणि  
क्तः । उपसर्गवशाद्विपरीतार्थता । अत एव मृषन्तितिक्षायामेव किञ्चननिषेधादति-  
क्षार्थत्वाच्च गुणः । 'मतिबुद्धिपूजार्थेभ्यश्च' इति चकाराद्वर्तमानार्थता 'कस्य च वर्त-  
माने' इति षष्ठी । सोऽपन्नष्टा पुरुषश्चायं नमयतु आरोपयतु । सर्वभूभृतां मि-  
षतामिति भावः । शिरस्ययं चरणः कृतो न्यस्तः । अयमिति भूमीं पात्यमानस्य  
चरणस्य हस्तेन निर्देशः । अयं कोपामर्ष इत्यनुसंधेयम् ॥

इति भीष्मभाषितवचोऽर्थमधिगतवतामिव क्षणात् ।

क्षोभमगमदतिमात्रमथो शिशुपालपक्षपृथिवीभृतां गणः ॥ ४७ ॥

इतीति ॥ इतीत्यं भीष्मेण भाषितस्योक्तस्य वचसोऽर्थमभिधेयं शिरसि  
पादभ्यासरूपं क्षणादधिगतवताम् । प्राप्तवतामिव सतामित्यर्थः । शिशुपालस्य पक्षा-  
ये पृथिवीभृतो राजानस्योपामसौ गणोऽतिमात्रं क्षोभं क्रोधं विकारमगमत् । एते-  
नैषामात्मविनाशावसावी रौद्रस्थावी क्रोधः प्रादुरभूदित्युक्तम् । कप्रेक्षा ॥

अथैषां दशभिर्गात्रारम्भान्क्रोधानुभावानाह—

शितितारकानुमितताम्रनयनमरुणीकृतं क्रुधा ।

वाणवदनमुददीपि भिये जगतः सकीलमिव सूर्यमण्डलम् ॥४८॥

शित्तीत्यादि ॥ क्रुधा क्रोधेन अरुणीकृतमत एव शित्ती श्यामे ये तारके क-



नीनिके ताभ्यामनुमितेऽनुमापिते ताग्रे नयने यस्य तत् । 'तारकाक्षः कनीनि-  
का' इत्यमरः । सर्वमुखस्य रक्तवादिति भावः । बाणो नृपस्य वदनं सकीलं  
कीलाकारच्छायासहितम् । परिधियुक्तमिति यावत् । सूर्यमण्डलमिव जगतो भिये  
भयाय उददीपि प्रज्ज्वाल । दीप्यतेः कर्तरि लुङि 'दीपजन-' इत्यादिना चिन्प्रत्यये  
तलुक् । अत्र नयनयोः स्वभावव्यत्यागेनारुण्यस्वीकारात्तद्वृणः । तत्सापेक्षत्वाद्वा-  
त्पातिकसूर्यमण्डलोपमासंकरः ॥

प्रविदारितारुणतरोग्रनयनकुमुोज्ज्वलः स्फुरन् ।

प्रातरहिमकरताम्रतनुर्विषजद्रुमोऽपर इवाभवद्द्रुमः ॥ ४९ ॥

प्रवीति ॥ प्रविदारितेऽतिविकासिते अरुणतरे क्रोधादतिरक्ततरे अत एवो-  
ग्रे भयंकरे ये नयने ते एव कुसुमे ताभ्यामुज्ज्वलो दीप्तः स्फुरन्स्वतेजसा दीप्य-  
मानः प्रातरहिमकरताम्रतनुः प्रभातार्कारुणविग्रहः प्रसिद्धो द्रुमो द्रुमाख्यो नृपः  
अपरो विषजद्रुम इवाभवदित्युत्प्रेक्षा रूपकसंकीर्णा ॥

अनिशान्तवैरदहनेन विरहितवतान्तरार्द्रताम् ।

कोपमरुदभिहतेन भृशं नरकात्मजेन तरुणेव ज्ज्वले ॥ ५० ॥

अनिशान्तेति ॥ अनिशान्तोऽनिर्वाणो वैरदहनो विरोधाग्निर्यस्य तेन अत  
एवान्तरभ्यन्तरे आर्द्रतां सारस्यं विरहितवता त्यक्तवता । रहयतेः क्ववतुप्रत्ययः ।  
कोपो मरुदिव तेनाभिहतः प्रज्वलितः तेन नरकात्मजेन वेषुदारिणा तरुणा  
वृक्षेणैव भृशं ज्ज्वले ज्वलितम् । भावे लिट् । उपमालंकारः ॥

अभिधित्सतः किमपि राहुवदनविकृतं व्यभाव्यत ।

ग्रस्तशशधरमिवोपलसत्सितदन्तपङ्क्तिं मुखमुत्तमौजसः ॥ ५१ ॥

अभीति ॥ किमप्यभिधित्सतोऽभिधातुमिच्छतः । दधातेः सञ्जन्ताल्लटः श-  
त्रादेशः । उत्तमौजसो नाम राज्ञः संबन्धि राहुवदनविकृतं व्यात्तत्वाद्वाहुवक्रव-  
त्करालम्, उपलसन्ती लक्ष्यमाणा सिता दन्तपङ्क्तिर्यस्य तन्मुखं ग्रस्तशशधरमिव  
संदष्टचन्द्रमिव व्यभाव्यतातर्क्यत । इत्युत्प्रेक्षा ॥

कुपिताकृतिं प्रथममेव हसितमशनैरमूचयत् ।

कुद्धमशनिदलिताद्रितटध्वनि दन्तवक्रमरिचक्रभीषणम् ॥ ५२ ॥

कुपितेति ॥ प्रथमं प्रागेव । अकुपितावस्वायामपीत्यर्थः । कुपितस्वेवाकृतिर्मुख-  
रागो यस्येत्युपमा । अहिचक्रभीषणं परबलभयंकरं दन्तवक्रं दन्तवक्रनामानं रा-  
जानम् अशनिदलितस्य वज्राद्दत्तस्याद्रितटस्य ध्वनिरिव ध्वनिर्यस्य तदित्युपमा । न  
शनैरशनैः उच्चैर्हसितमदृष्टासः कुद्धममूचयत् । सर्वदा सुखरागस्य विशेषणाद-  
नुभावान्तरवेद्यः । कुद्ध इत्यर्थः । अत्र कोपव्यञ्जकसंबन्धेऽप्यसंबन्धोक्तेरतिशयो-  
क्तिरुपमासंकीर्णा ॥

प्रतिघः कुतोऽपि समुपेत्य नरपतिगणं समाश्रयत् ।

यामिहरणजनिनानुशयः समुदाचचार निज एव रुक्मिणः ॥५३॥

प्रतिघ इति ॥ प्रतिघः कोपः । 'कोपकोधामपरोपप्रतिघा' इत्यमरः । कुतोऽपि समुपेत्यागत्य नरपतिगणं राजमण्डलं समाश्रयत्समाविशत् । रुक्मिणस्तु यामिः स्वसा । 'यामिः स्वसृकुलस्त्रियोः' इत्यमरः । तस्या रुक्मिण्या हरणेन जनितोऽनुशयो हा कष्टमापन्नं कदा निर्धातयामीत्यनुतापो यस्मिन्सः । 'अथानुशयो दीर्घद्वेषानुतापयोः' इत्यमरः । निजो नित्य एव प्रतिघः । 'निजमात्मीयनित्ययोः' इति विश्वः । समुदाचचार समुद्दिदोषे । भीष्मवाक्यमन्वेषां कोपोत्पादकमासीत्, रुक्मिणस्तु प्रागेवावरुढकोपस्योद्दीपकमासीदित्यर्थः । अत्रानुशयस्य विशेषणगत्या कोपोद्दीपनहेतुत्वात्काव्यलिङ्गभेदः ॥

चरणेन हन्ति सुबलः स्म शिथिलितमहीध्रबन्धनाम् ।

तीरतरलजलराशिजलामवभ्रुग्रभोगिफणमण्डलां भुवम् ॥ ५४ ॥

चरणेनेति ॥ सुबलो नाम राजा महीं धारयन्तीति महीध्राः पर्वताः । 'कप्रकरणे मूलविभुजादिभ्य उपसंख्यानम्' इति कप्रत्ययः । शिथिलितानि विस्लेपितानि महीध्राणां बन्धनानि संधयो यस्यास्ताम् । तीरेण तरलानि भूकम्पाच्चलितानि जलराशेरम्बुधेजलानि यस्यास्ताम् । अवभ्रुग्रं कुटिलम् । अतिभारादित्यर्थः । भोगिनां फणिनां फणमण्डलं फणसमूहो यस्यास्तां भुवं चरणेन हन्ति स्म जवान । 'लट् स्म' इति भूतार्थे लट् । अत्र पादाघाताद्भुवः कम्पासंबन्धेऽपि तत्संबन्धोक्तेरतिशयोक्तिः ॥

कुपितेषु राजसु तथापि रथचरणपाणिपूजया ।

चित्तकलितकलहागमनोमुदमाहुकिः सुहृदिवाधिकांदधौ ॥ ५५ ॥

कुपितेष्विति ॥ रथचरणपाणेश्चक्रपाणेः पूजया राजसु तथा कुपितेष्वपि चित्ते कलितं निश्चितं कलहागमनं युद्धलाभो येन स आहुकिः आहुकिर्नाम राजा शोभनं हृदयं यस्य स सुहृन्मित्रमिव । कृष्णपक्षपातीवेत्यर्थः । 'सुहृदुहृदौ मित्रा-मित्रयोः' इति निपातः । अधिकां मुदं दधौ संतोषं धत्तवान् । सुदुःसहोऽपि कृष्णोत्कर्षः कलहकण्डूलबाहोराहुकेर्मोदहेतुरासीदित्यर्थः । उपमालंकारः ॥

गुरुकोपरुद्धपदमापदसितयवनस्य रौद्रताम् ।

व्यात्तमशितुमिव सर्वजगद्विकरालमास्यकुहरं विवक्षतः ॥ ५६ ॥

गुर्विति ॥ विवक्षतः किमपि वक्तुमिच्छतः । वचेः सन्नन्ताल्लटः शत्रादेशः । असितयवनस्य कालयवनस्य राज्ञः संबन्धि सर्वजगदशितुमशितुमिव व्यात्तं विवृतम् । अत एव विकरालमतिविकृतम् । 'करालो दन्तुरे तुङ्गे विशाले विकृतेऽपि च' इति वैजयन्ती । गुरुणा कोपेन रुद्धपदं प्रतिबद्धवचनमास्यकुहरं वक्रविधरं रौद्रतां भयंकरतामापत् । अत्राशितुमिवेति फलोत्प्रेक्षा व्यादानक्रियानिमित्ता ॥



विवृतोरुबाहुपरिधेण सरभसपदं निर्धित्सता ।

हन्तुमखिलनृपतीन्वसुना वसने विलम्बिनि निजे विचस्त्रले ५७

विवृतेति ॥ अखिलनृपतीन्हन्तुं विवृतः प्रसारित उरुबाहुरेव परिध आयु-  
धविशेषो येन तेन । 'परिधः प्रतिघातेऽस्त्री' इति हैमः । सरभसं ससत्वरं यत्पदं त-  
न्निधित्सता निधातुमिच्छता । दधातेः सन्नन्तालटः शत्रादेशः । वसुना तन्नाम्ना  
राज्ञा विलम्बिनि उत्पातवेगाद्विसंसिभि निजे वसने स्वाम्बरे विचस्त्रले स्खलित-  
म् । तद्वयस्य दुर्निमित्तमिति भावः । भावे लिट् । अत्र वस्त्रसंसनस्य विशेषणगत्या  
स्खलनहेतुत्वात्काव्यलिङ्गं तद्बाहुपरिधेति रूपकेण संसृज्यते ॥

इति तत्तदा विकृतरूपमभजत्तदविभिन्नचेतसम् ।

मारबलमिव भयंकरतां हरिवोधिसत्त्वमभि राजमण्डलम् ॥ ५८ ॥

इतीति ॥ इतीर्थं तदा तस्मिन्काले विकृतरूपं रोषभीषणाकारं तद्राजमण्डलं  
मारबलमिव मदनसैन्यमिव । 'मदनो मन्मथो मारः' इत्यमरः । अविभिन्नचेत-  
समविकृतचित्तं बोधिसत्त्वो बुद्धः । 'बुद्धस्तु श्रीघनः शान्ता बोधिसत्त्वो विनायकः'  
इति वैजयन्ती । स हरिरिवेत्युपमितसमासः । तं हरिवोधिसत्त्वमभि । तत्समक्ष-  
मित्यर्थः । 'अभिरभागे' इत्यभेः कर्मप्रवचनीयत्वात्तद्योगे द्वितीया । भयं करोती-  
ति भयंकरः । 'मैघर्तिभयेषु कृजः' इति खच्प्रत्यये मुमागमः । तस्य भावस्तत्ता-  
मभजत् । उपमालंकारः । तेन भगवतो बुद्धस्य समाधिभङ्गाय प्रवृत्तं मारबलं  
यथा तेन भग्नं तथा राजमण्डलमपि हरिणा भज्यत इति वस्तु व्यज्यते ॥

रभसादुदस्थुरथ युद्धमनुचितभियोऽभिलाषुकाः ।

सान्द्रमुकुटकिरणोच्छलितस्फटिकांशवः सदसि मेदिनीभृतः ५९

रभसादिति ॥ अथानन्तरमनुचितभियोऽनन्यस्तसाध्वसाः । 'अभ्यस्ते-  
ऽप्युचितम्' इति यादवः । अत एव युद्धमभिलाषुका युद्धार्थिनः । 'लपपत-'  
इत्यादिना उक्प्रत्यये 'न लोका-' इत्यादिना पक्षीप्रतिषेधः । सदसि मेदिनीभृतः  
सदसि स्थिताश्चपक्षीया राजानः । सान्द्रमुकुटकिरणैरुच्छलिताः स्फटिकांशवः  
सभाभित्तिस्फटिकमणिमयूखा यैस्ते तथोक्ताः सन्तो रभसाद्वेगादुदस्थुरुत्थिताः ।  
'उदोऽनृष्वकर्मणि' इत्यस्य प्रत्युदाहरणमेतत् । अत्र युद्धाभिलाषुकस्य विशेषणग-  
त्योत्थानहेतुत्वात्काव्यलिङ्गभेदः ॥

स्फुरमाणनेत्रकुसुमोष्ठदलमभृत भूभृदङ्घ्रिपैः ।

धृतपृथुभुजलतं चलितैर्द्रुतवातपातवनविभ्रमं सदः ॥ ६० ॥

स्फुरमाणेति ॥ स्फुरमाणानि नेत्राण्येव कुसुमान्योष्ठा एव दलानि च य-  
स्मिन्कर्मणि तद्यथा तथा धृताः कम्पिताः पृथवो भुजा एव लताः शाखा यस्मि-

न्कर्मणि तद्यथा तथा चलितैः भूभृतो राजानस्त एव अङ्घ्रिपाः पादपासैः  
सदः सभामण्डपं द्रुतः शीघ्रो वातपातो वायुप्रचारो यस्य तस्य वनस्य विभ्रमं  
शोभाम् । 'विभ्रमः संशये भ्रान्तौ शोभायां च' इति वैजयन्ती । अभृतवभार ।  
भृतो लुङितश्च 'वञ्च' इति सिचः किस्वाहुणाभावः 'ह्रस्वादङ्गात्' इति सखोपः ।  
अत्र वनविभ्रममिति सादृश्याक्षेपादसंभवद्वस्तुसंबन्धा निदर्शना नेत्रकुसुमेत्यादि-  
रूपकोट्यापितेति संकरः ॥

हरिमप्यमंसत तृणाय कुरुपतिमजीगणन्न वा ।

मानतुलितभुवनत्रितयाः सरितः सुतादविभयुर्न भूभृतः॥६१॥

हरिमिति ॥ मानतुलितभुवनत्रितया अहंकारावधीरितजगद्भयाः भूभृतश्चैव-  
पक्षा राजानः । हरिमपि तृणायामंसत तृणसमममन्यन्त । तथा लघुं मेनिर इत्यना-  
दरोक्तिः । मन्यतेः कर्तरि लुङि च्लेः सिच् । अनुदात्तत्वादिदप्रतिषेधः 'मन्यक-  
र्मणि-' इति चतुर्थी । कुरुपतिं च नाजीगणन् । न धर्मराजं गणयन्ति स्मेत्यर्थः ।  
गणैर्गौ चङि 'हं च गणः' इत्यभ्यासस्येकारः । सरितः सुताङ्गीष्मादपि नाविभ-  
युर्न भीताः । विभेतेर्लङि 'ह्यौ' इति द्विभावे 'सिजान्यस्तविदिन्यञ्च' इति श्लेष्टसा-  
देशः 'जुसि च' इति गुणः । अत्र राजसु हर्यवमानाद्यनेकक्रियायौगपद्यास्समुच्चय  
इति सर्वस्वकारः ॥

गुरु निःश्वसन्नथ विलोलसदवधुवपुर्वचोविषम् ।

कीर्णदशनकिरणाम्रिकणः फणवानिवैष विससर्ज चेदिपः॥६२॥

गुर्विति ॥ अथैष चेदिपः फणवान्फणीव । गुर्वधिकं निःश्वसन्मूत्कुर्वन् वि-  
लोलं सदवधु ससंतापम् । 'संतापो द्ववधुः' त्यनेकार्थादिति सज्जनः । तद्वपुर्वस्य  
स विलोलसदवधुवपुः । 'द्रितोऽधुच्' । कीर्णां विक्षिप्ता दशनकिरणा अम्रिकणा  
इव यस्य सः तथा सन् वचो विषमिव तद्वचोविषं विससर्ज । विषमार्थं वच उज्ज-  
गारेत्यर्थः । अतः फणवानिवेति व्यस्तोपमालिङ्गात्सर्वत्रोपमितसमासाश्रयणम् ॥

अथैतद्वचोविषमेव चतुर्भिराह—

किमहो नृपाः समममीभिरुपपतिसुतैर्न पञ्चभिः ।

वध्यमभिहत भुजिष्यमधुं सह चानया स्थविरराजकन्यया॥६३॥

किमित्यादि ॥ हे नृपाः, अमीभिः पञ्चभिरुपपतिसुतैः समं जारजैः सह ।  
पाण्डवानां क्षेत्रजत्वादित्यं प्रलापः । अनया स्थविरराजकन्यया क्षत्रियाङ्गनया च  
सह । 'कन्या कुमारिकानार्योः' इति विश्वः । भीष्मस्योर्ध्वरेतस्कवेन निन्दा । वध्यं  
वधाहम् । अराजो राजाहं प्रहणापराधादिति भावः । अराजत्वं व्यनक्ति । अमुं  
भुजिष्यं किंकरम् । कंसपशुपालनादिति भावः । 'भुजिष्यः किंकरो मतः' इति ह-



लायुधः । किं नाभिहत किमिति न मारयत । किंत्वभिहतेत्यर्थः । हन्तेवंधार्थे लोट ।  
'लोटो लङ्' इति थस्य सादेशः 'अनुदात्तोपदेश-' इत्यादिनानुनासिकलोपः ।  
अहो अतिवध्योऽपि न हन्यत इत्याश्चर्ये । अत्रामर्षानुभावो वागारम्भः । 'क्रोधः  
कृतापराधेषु स्थिरोऽमर्ष इतीर्यते' इति ॥

अथवाध्वमेव खलु यूयमगणितमरुद्रणौजसः ।

वस्तु कियदिदमयं न मृधे मम केवलस्य मुखमीक्षितुं क्षमः॥६४॥

अथवेति ॥ अथवा अगणितमरुद्रणौजसोऽवधीरितसुरसङ्घसत्त्वाः यूयमाध्व-  
मेव तूष्णीं तिष्ठतैव खलु । आस्तेल्लोटि 'धि च' इति सकारलोपः । इदं कृष्णहननं  
कियद्वस्तु कियत्कार्यम् । अल्पमित्यर्थः । कुतः अयं कृष्णो मृधे युद्धे । 'मृधमास्क-  
न्दनं संख्यम्' इति युद्धपर्यायेष्वमरः । केवलस्यैकाकिनो ममैव मुखमीक्षितुं न  
क्षमः युष्मार्कं का वार्तेति भावः । एतेनास्य बलगर्वो व्यज्यते । 'आत्मोत्कर्षोऽन्य-  
धिकारो यल्लावण्यविभूतिभिः' इति लक्षणात् ॥

विदतुर्यमुत्तममशेषपरिपदि नदीजधर्मजौ ।

यातु निकपमधियुद्धमसौ वचनेन किं भवतु साध्वसाधु वा ६५

विदतुरिति ॥ किं च नदीजधर्मजौ भीष्मयुधिष्ठिरौ । अशेषपरिपदि समग्रसं-  
सदि । 'परिपसंसत्' इति विश्वः । यं कृष्णमुत्तमं विदतुः । विदितवन्तावित्यर्थः ।  
'विदो लटो वा' इति तसोऽनुसादेशः । असौ कृष्णः अधियुद्धं युद्धे । विभक्त्य-  
र्थेऽव्ययीभावः । निकपं निकपणं यातु । परीक्षयतामित्यर्थः । ततः साधूत्कर्षोऽसा-  
ध्वनुत्कर्षो वा भवतु । व्यक्तमस्त्वित्यर्थः । वचनेन किं । वृथा वाग्वीचैरलमित्यर्थः ।  
अत्रापि गर्वामर्षौ व्यज्येते ॥

अचिरान्मया सह गतस्य समरसुरगारिलक्ष्मणः ।

तीक्ष्णविशिखमुखपीतमसृक्पतता गणैः पिबतु सार्धमुर्वरा॥६६॥

अचिरादिति ॥ किं च मया सह समरं गतस्योरगारिलक्ष्मणो गरुडध्वजस्य  
संबन्धि तीक्ष्णविशिखमुखैः पीतं । महाणोच्छिष्टमित्यर्थः । असृक् रक्तमुर्वरा भूमिः ।  
'उर्वरा सर्वशस्याल्यभूमौ स्याद्भूमिमात्रके' इति विश्वः । पततां गणैः पक्षि-  
समूहैः । 'पतत्पक्षरथाण्डजाः' इत्यमरः । सार्धमचिरापिबतु । अद्यैवाहमेनं हनिष्या-  
मीत्यर्थः । अत्रापि अमर्ष एवेति भावः ॥

अभिधाय रुक्षमिति मा स्म गम इति पृथामुतेरिताम् ।

वाचमनुनयपरां स ततः सहसावकर्ण्य निरियाय संसदः॥६७॥

अभिधायेति ॥ स चैव इतीत्यं रुक्षं परुषमभिधाय ततः पृथामुतैः पार्थेरी-  
रितामुक्तामनुनयपरां मा स्म गमो न गच्छेति वाचम् । 'स्मोत्तरे लङ् च' इति  
चकाराद्गमेराशिपि लुङि 'पुपादि-' इति च्लेरल्लदेशः 'न माङ्योगे' इत्यङभा-

वः । अवकर्ण्य अनादरेण श्रुत्वा सहसा संसदः सदसो निरियाय निययौ अम-  
र्षादेवेति भावः ॥

गृहमागताय कृपया च कथमपि निसर्गदक्षिणाः ।

क्षान्तिमहितमनसो जननीस्वसुरात्मजाय चुकुपुर्न पाण्डवाः ६८

गृहमिति ॥ निसर्गदक्षिणाः स्वभावतो दाक्षिण्यसंपन्नाः । परच्छन्दानुवर्तिन  
इत्यर्थः । 'त्रिषु बाकुशलावामपरच्छन्दानुवर्तिषु । दक्षिणा' इति वैजयन्ती । किं च  
क्षान्त्या क्षमया महितमनसः पूजितचित्ताः क्षमावन्तः पाण्डवाः । किंच गृहमाग-  
ताय । अभ्यागतायेत्यर्थः । किं च जननीस्वसुर्मातृस्वसुरात्मजाय शिशुपालाय कृप-  
या च कथमपि । असह्यापराधेऽपीत्यर्थः । न चुकुपुः न चुकुपुः । सद्योवध्यस्यापि  
तस्याभ्यागतत्वान्मातृवन्भुत्वास्वयं क्षान्तत्वादाक्षिण्यात्कृपया च कथमपि जिघांसां  
न चकुरित्यर्थः । 'कुषद्रुह-' इत्यादिना संप्रदानत्वाच्चतुर्थी । अत्राभ्यागतत्वा-  
द्विशेषणानां साभिप्रायत्वादकोपहेतुत्वाच्च परिकरः काव्यलिङ्गे सति सापे-  
क्षत्वात्संकीर्यते ॥

चलितं ततोऽनभिहृतेच्छमवनिपतियज्ञभूमितः ।

तूर्णमथ ययुमिवानुययुर्दमघोषमनुमवनीशमूनवः ॥ ६९ ॥

चलितमिति ॥ अथ चैद्यनिर्याणानन्तरं अवनीशमूनवस्तत्पक्षराजपुत्रा-  
स्ततस्तस्याः अवनिपतेर्युधिष्ठिरस्य यज्ञभूमितो यज्ञभूमेर्देवयजनात् । पञ्चम्यास्त-  
सिद्धः । अनभिहृतेच्छमप्रतिहतमनोरथं यथा तथा चलितं प्रस्थितं दमघोषमनुं  
शिशुपालम् । याति परलोकमिति ययुः परलोकप्रापकोऽश्वमेधीयोऽश्वः 'ययुरश्वो-  
ऽश्वमेधीयः' इत्यमरः । 'यो द्वे च' इति यातेरीणादिक उह द्वित्वं च । तं ययुमिव  
तूर्णमनुययुः । ययुरपि राजकै राजपुत्रैरन्वीयते । 'चतुःशता रक्षन्ति' इति श्रुतेः  
अश्वमेध्याश्वोपमया चैतत्त्व वच्यत्वं व्यज्यत इत्यलंकारेण वस्तुध्वनिः ॥

विशिखान्तराण्यतिपपात सपदि जवनैः स वाजिभिः ।

द्रष्टुमलघुरभसापतिता वनिताश्चकार न सकामचेतसः ॥ ७० ॥

विशिखान्तराणीति ॥ स चैवः सपदि जवनैर्वेगशालिभिर्वाजिभिरश्वैर्वि-  
शिखान्तराणि रथान्तराणि । 'रथ्या प्रतोली विशिखा' इत्यमरः । अतिपपात  
अतिचक्राम । अत एव द्रष्टुमलघुरभसेनातिवेगेनापतिता आधावन्तीर्वनिताः सका-  
मानि साभिलाषाणि चेतांसि चित्तवृत्तयो यासां ताः सकामचेतसः । सफलमनो-  
रथा इत्यर्थः । न चकार । अतिशीघ्रलङ्घनाच्च दर्शनावकाशस्तासामासीदित्यर्थः ।  
अत एव वाक्यार्थहेतुकं काव्यलिङ्गम् ॥

क्षणमीक्षितः पथि जनेन किमिदमिति जल्पता मिथः ।

प्राप्य शिविरमविशङ्किमनाः समनीनहद्रुतमनीकिनीमसौ ॥ ७१ ॥



क्षणमिति ॥ असौ चैवः पथि किमिदमिति मिथः जल्पता कोऽयमनर्थः सं-  
वृत्त इति परस्परमालपता जनेन क्षणमीक्षितः सन् शिविरं स्वकटकं प्राप्या-  
विशङ्किमना निःशङ्कचित्तः द्रुतं शीघ्रमनीकिनीं सेनां समनीनहत्संनाहयति स्म ।  
नह्यतेः संपूर्वकाङ्क्षुडि 'णौ चङ्क्षुपधाया ह्रस्वः' अभ्यासदीर्घश्च । शिविरं शकटमिति  
केचित् । एतेनास्य रौद्रस्थायिनः कोपस्य प्ररूढत्वं वेदितव्यम् ॥

त्वरमाणशाङ्खिकसवेगवदनपवनाभिपूरितः ।

शैलकटकतटभिन्नरवः प्रणनाद् सांनहनिकोऽस्य वारिजः ॥७२॥

त्वरमाणेति ॥ शङ्खः शिल्पमस्येति शाङ्खिकः । 'तदस्य शिल्पम्' इति ठक् ।  
त्वरमाणस्य जवमानस्य शाङ्खिकस्य यः सवेगो वदनपवनो मुखमारुतः तेनाभि-  
पूरितः प्रध्मातः शैलानां कटकतटेषु नितम्बप्रदेशेषु भिन्नरवो मूर्छितप्रतिध्वनिरस्य  
चैद्यस्य संबन्धि संनहनं प्रयोजनमस्येति सांनहनिकः । योधानां रणसंनाहप्रवर्तक  
इत्यर्थः । 'तदस्य प्रयोजनम्' इति ठक् । वारिजः शङ्खः 'वारिजः शङ्खपद्मयोः' इति  
विश्वः । प्रणनाद् दध्वान् । संनहनशङ्खं दध्मावित्यर्थः । 'उपसर्गादसमासेऽपि  
णोपदेशस्य' इति णत्वम् । एतेनास्य महानुत्साहो वीररसस्थायी व्यज्यते ॥

जगदन्तकालसमवेतविषदविपमेरितारवम् ।

धीरनिजरवविलीनगुरुप्रतिशब्दमस्य रणतूर्यमावधि ॥ ७३ ॥

जगदिति ॥ जगदन्तकाले कल्पान्ते समवेता मिलिता ये विषदास्त्योदः  
पुष्करावर्तकादयो मेघाः । 'विषं तु गरले तोये' इति विश्वः । तैर्विषमं दारुणं  
यथा तथेरित उत्पादितो य आरवः स इवारवो यस्य तत् । धीरे गम्भीरे निजरवे  
विलीना अन्तर्गता गुरवः प्रतिशब्दाः शब्दान्तराणि यस्य तत् । अस्य चैद्यस्य  
रणतूर्यं रणदुन्दुभिरावधि आहतम् । आहन्तेः कर्मणि लुङ् 'आत्मनेपदेष्वन्यतर-  
स्याम्' इति हनो वधादेशः । अत्राप्युत्साहो व्यज्यते । उपमालंकारः ॥

सहसा ससंभ्रमविलोलसकलजनतासमाकुलम् ।

स्थानमगमदथ तत्परितश्चलितोदुमण्डलनभःस्थलोपमाम् ॥७४॥

सहसेति ॥ अथ रणदुन्दुभिताडनानन्तरं सहसा इदिति ससंभ्रमं सव्यग्रं  
यथा तथा विलोलया चलन्त्या सकलया समग्रया जनतया जनसमूहेन समाकुलं  
संकीर्णं तत्स्थानं परितश्चलितं प्रस्थितमुदुमण्डलं ज्योतिश्चक्रं यस्मिंस्तस्य नभः-  
स्थलोपमां सादृश्यमगमत् । अत्रोदुमण्डलस्य चलनासंबन्धेऽपि संभावनया  
तत्संबन्धोक्तेरतिशयोक्तिः । उपमा तु तदुज्जीविता प्रतीतिमात्रसारा तदङ्गम्  
तत्रैव चमत्कारस्फुरणात् । 'पुष्पं प्रबालोपहितं यदि स्यात्' इत्यादिचत् ॥

दधतो भयानकतरत्वमुपगतवतः समानताम् ।

धूमपटलपिहितस्य गिरेः समवर्मयन्सपदि मेदिनीभृतः ॥ ७५ ॥

दधत् इति ॥ मेदिनीभृतो राजानः । भूमपटलेन पिहितस्य छादितस्य अत एव भयानकतरत्वमतिभयंकरत्वमुपगतवतो गिरेः समानतां सादृश्यं दधतो दधानाः सपदि समवर्मयन्संवर्मयन्ति स्म । सम्प्रवर्मणा नष्टास्तित्यर्थः । 'सत्याप-पाश-' इत्यादिना णिच् । उपमालंकारः ॥

परिमोहिणा परिजनेन कथमपि चिरादुपाहृतम् ।

वर्म करतलयुगेन महत्तनुचूर्णपेपमपिषद्रुषा परः ॥ ७६ ॥

परिमोहिणेति ॥ परोऽन्यो नृपः । परिमुह्यतीति परिमोही । 'संपृच—' इत्यादिना धिनुष्प्रत्ययः । तेन । खेदयुक्तेनेत्यर्थः । परिजनेन सेवकजनेन कथमपि विलम्बेन कष्टसृष्ट्या चिरादुपाहृतमानीतं महद्दर्मं संनाहं करतलयुगेन पाणितल-द्वयेन तनुचूर्णपेपं पिष्ट्वा । 'शुष्कचूर्णरूपेषु पिषः' इति णमुल्प्रत्ययः । अपिषच्-णितवान् । तच्च त्रिगीषोर्दुर्निमित्तमिति भावः । 'कषादिषु यथाविध्यनुप्रयोगः' इत्यनुप्रयोगः । पिपेलुङि 'पुषादि-' इति च्लेरङादेशः । अत्र वर्मणः पेपणासंबन्धेऽपि तत्संबन्धोक्तैरतिशयोक्तिः । तथा चामानुषं वीर्यमस्य व्यज्यते ॥

रणसंमदोदयविकासिबलकलकुलीकृते ।

शारिमशकदधिरोपयितुं द्विरदे मदच्युति जनः कथंचन ॥ ७७ ॥

रणेति ॥ रणेन रणारम्भेण यः संमदो हर्षः । 'ग्रमदसंमदौ हर्षे' इति निपातः । तत्सोदयेन जन्मना विकासिभिर्विस्तारिभिर्बलकलकलैः सैन्यकोलाहलैराकुलीकृते संक्षोभिते । अत एव मदं च्योततीति मदच्युति मदस्त्राविणि । किप् । द्विरदे गजे जनः परिजनः शारिं पर्याणम् । 'ना पर्याणे विहङ्गे स्त्री शारिर्युतगुडे न पुम्' इति वैजयन्ती । 'शारिर्नाऽक्षोपकरणे स्त्रियां शकुनिकान्तरे । सुद्धार्थे राजपर्याणे व्यवहारान्तरे क्वचित् ॥' इति विश्वप्रकाशश्च । अधिरोपयितुमारोपयितुं कथंचन कृ-ष्णादशकच्छशक । शकेलुङि 'पुषादि-' इति च्लेरङादेशः । अत्र विशेषणगत्या सेनाकलकलस्य मदहेतुत्वान्मदस्य शारिदुरारोपत्वहेतुत्वाच्च काव्यलिङ्गद्वयं तत्सा-पेक्षत्वात्संकीर्यते ॥

परितश्च धौतमुखरुक्मविलसदहिमांशुमण्डलाः ।

तेनुरतनुवपुषः पृथिवीं स्फुटलक्ष्यतेजस इवात्मजाः श्रियः ॥ ७८ ॥

परित इति ॥ किंचेति चार्थः । धौतेषु शोधितेषु मुखरुक्मेषु मुखस्य रुक्मा-भरणेषु विलसत्प्रत्येकं प्रतिफलदहिमांशुमण्डलमर्कबिम्बं येषां ते तथोक्ताः । अत एव स्फुटलक्ष्यमन्तर्गत्वा बहिः स्फुरितं तेजोऽन्तःसारो येषां ते इव स्थिता इत्युत्प्रेक्षा । तेजो व्याख्यातं पञ्चमे तेजोनिरोधेत्यत्र । अतनुवपुषो महाकायाः श्रिय आत्मजा अन्धाः । 'लक्ष्मीपुत्रोऽथ आल्ये च' इति वैजयन्ती । परितः पृथिवीं तेनुर्ध्यास्तवन्तः ॥



प्रथिमण्डलोद्धतपरागघनवलयमध्यवर्तिनः ।

पेतुरशनय इवाशनकैर्गुरुनिःस्वनव्यथितजन्तवो रथाः ॥ ७९ ॥

प्रधीति ॥ 'चक्रधारा प्रधिर्नेमिः' इति हलायुधः । प्रथिमण्डलैर्नेमिवलयैरुद्धता उत्थापिताः परागाः पांसव एव घना मेघस्तिपां बलयानि मण्डलानि तेषां मध्यवर्तिनः गुरुभिर्निःस्वनैः स्वधोषैर्व्यथिता भीषिता जन्तवः प्राणिनो यैस्ते रथाः अशनयः बज्रा इवाशनकैः पेतुस्तीव्रमधावन् । अत्र रथानामशनित्वेनोत्प्रेक्षा परागाणां घनस्वरूपसापेक्षेति संकरः ॥

दधतः शशाङ्कितशशाङ्करुचि लसदुरश्छदं वपुः ।

चक्रुरथ सह पुरन्ध्रजनैरयथार्थसिद्धि सरकं महीभृतः ॥ ८० ॥

दधत इति ॥ लसदुरश्छदः कवचो यस्मिन्कर्मणि तद्यथा तथा । 'उरश्छदः कङ्कटकोऽजगरः कवचोऽस्त्रियाम्' इत्यमरः । अत एव शशाङ्कितो मृगलान्छितो यः शशाङ्क इन्दुस्तस्य रुचिरिव रुचिर्यस्येत्युपमा । तद्वपुर्दधतो दधानाः महीभृतो राजानः पुरन्ध्रजनैरङ्गनाजैः सह । अयथार्था असत्या सिद्धिर्मदकार्योत्पत्तिर्यस्मिन्त्यथार्थसिद्धिरहितम् । अनिवृत्तचित्तत्वाद्दमादकमित्यर्थः । सरकं मधुपानं चक्रुः । उरसाहवर्धनार्थमिति भावः । 'मणौ शीघौ शीघुपाने सरकं मधुभाजनम्' इति वैजयन्ती ॥

अथासर्गसमाप्तेः प्रायाणिकामन्त्रगाय प्रियासंगतानां भटानामागामिशुचः-  
सूचिकास्तात्कालिकचेष्टा वर्णयति—

दयिताय सासवमुदस्तमपतदवसादिनः करात् ।

कांस्यमुपहितसरोजपतद्भ्रमरौघभारगुरु राजयोषितः ॥ ८१ ॥

दयितायेत्यादि ॥ दयिताय प्रेयसे उदस्तं पानार्थमुत्क्षिप्तं सासवं समर्थं अत एवोपहिते वासनार्थं निहिते सरोजे पतन् भ्रमरीष एव भारस्तेन गुरु दुर्भरम् । 'गुरुस्तु वाक्पतौ श्रेष्ठे तुङ्गे पितरि दुर्भरे' इति शब्दार्णवे । कांस्यं पानभाजनम् । 'कंसोऽस्त्री पानभाजनम्' इत्यमरः । 'वृत्तुवदिह निकमिकपिभ्यः सः' इति कमेर्धातोरोणादिकः सप्रत्ययः । तस्मै हितं कंसीयं लोहविशेषः । 'प्राङ्गीताच्छः' इति छप्रत्ययः । तस्य विकारः कांस्यं पानपात्रम् । 'कंसीयपरशम्ययोर्यञौ लुक्च' इति यञप्रत्यये छस्य लुक् । राजयोषितः कस्याश्चिद्वाजवध्वाः संबन्धिनः अवसादिनः शैथिल्यभाजः करादपतत् । तच्च दुर्निमित्तमिति भावः । एतेनास्या भाविविरह-  
शोकाद्देवाप्रसन्नदृष्टेः काचिच्चिन्ता व्यज्यते । अत्रावसाद्भारगौरवयोर्विशेषणगत्या पात्रपातहेतुत्वात्काव्यलिङ्गम् ॥

भृशमङ्गसादकरुणत्वमविशददशः कपोलयोः ।

वाक्यमसकलमपास्य मदं विदधुस्तदीयगुणमात्मना शुचः ॥ ८२ ॥

भृशमिति ॥ शुचो भाविविरहभावनाप्रसूताः शोकाः अविशददशः शोका-

देवाप्रसन्नदृष्टेः । कस्याभिविदिति शेषः । मदमपास्य तदुत्पत्तिं प्रतिरुध्य तदीयं गुणं तद्धर्मम् । मदकार्यभूतमित्यर्थः । अङ्गसादमङ्गशैथिल्यं कपोलयोररुणत्वमसकलमसमाप्तं वाक्यं चात्मना स्वयम् । प्रकृत्यादिभ्य उपसंख्यानान्तृतीया । भृशं विदधुः, करुणेन शृङ्गारस्तिरस्कृत इत्यर्थः । अत्र मदाभावेऽपि तरङ्गार्योदयात्तत्त्वावलोकननिमित्तकत्वोक्त्या उक्तनिमित्ताख्यो विभावनाभेदः ॥

सुदृशः समीकगमनाय युवभिरथ संवभाषिरे ।

शोकपिहितगलरुद्गिरस्तरसागताश्रुजलकेवलोत्तराः ॥ ८३ ॥

सुदृश इति ॥ अथास्मिन्नवसरे युवभिः समीकगमनाय सुदृगमनाय । 'समीकं सांपरायिकम्' इत्यमरः । सुदृशः शोकपिहिते शोकावृते गले कण्ठे रुद्गिरः प्रतिबद्धोत्तरवाचस्तथापि तरसा वेगेनागतमश्रुजलमेव केवलं निर्णीतमुत्तरं यासां ताः । 'निर्णीतं केवलं चोक्तम्' इति विश्वः । संवभाषिरे संभाषिताः । योद्धुं गच्छामेत्यामन्त्रिताः । हा कष्टमिदमेवान्तिमदर्शनमिति वाक्यभेदेऽप्यश्रुपातेनैवानक्षरं दत्तोत्तराश्चासन्नित्यर्थः । अत्राप्यश्रुपातो दुर्निमित्तमिति भावः । एतेन गन्तव्यं चेद्गम्यतां, वर्यं च युष्मत्सालोक्यकामा इत्यनिष्टविध्याभासरूपाक्षेपालंकारो व्यज्यते । अनिष्टविध्याभासश्चेति सूत्रेणेष्टनिषेधाभासवदस्यापि लक्षणात् ॥

विपुलाचलस्थलयनेन जिगमिषुभिरङ्गनाः प्रियैः ।

पीनकुचतटनिपीडदलद्वारबाणमुरसालिलिङ्गिरे ॥ ८४ ॥

विपुलेति ॥ जिगमिषुभिर्युद्धाय गन्तुमिच्छुभिः । प्रियैः कर्तृभिः अङ्गनाः विपुलं यदचलस्य स्थलं तद्वद्दनेन दृढेनोरसा निजवक्षसा करणेन पीने कुचतटे निपीडो नितरां पीडनं तेन दलन्तो विदीर्यमाणा वराः श्रेष्ठा वारबाणाः कञ्जुका यस्मिन्कर्मणि तद्यथा तथा । 'कञ्जुको वारबाणोऽस्त्री' इत्यमरः । आलिलिङ्गिरे आलिक्रिताः । अत्र वारबाणानां दलनासंबन्धेऽपि तत्संबन्धोक्तेरतिशयोक्तिः ॥

न मुमोच लोचनजलानि दयितजयमङ्गलैषिणि ।

यातभवनिमवसन्नभुजाच्च गलद्विवेद वलयं विलासिनी ॥ ८५ ॥

नेति ॥ दयितस्य जयमङ्गलं । तदर्थमङ्गलमित्यर्थः । अथवासादिवत्तदर्थं पृष्टीसमासः । तदिच्छतीति तदेषिणी विलासिनी काचिदङ्गना लोचनजलान्यश्रूणि न मुमोच । अश्रुपातस्यामङ्गलत्वादिति भावः । अमङ्गलं तदन्यतः प्रवृत्तमेवेत्याह—यातमिति । अवसन्नभुजाच्छोकशिथिलात्कराद्गलद्वयदेवावनिं भुवं यातं प्राप्तं वलयं कर्णं न विवेद । अवश्यभाविनां को निवारक इति भावः । एषा च दैन्यचिन्तेति । अत्रावसादस्य विशेषणगत्या वलयपातहेतुत्वात्काव्यलिङ्गम् ॥

प्रविवत्सतः प्रियतमस्य निगडमिव चक्षुरक्षिपत् ।

नीलनलिनदलदामरुचि प्रतिपादयुग्ममचिरोदमुन्दरी ॥ ८६ ॥



प्रेति ॥ अचिरोऽनुन्दरी काचिन्नवोढा स्त्री प्रविबत्सतः प्रवासं कर्तुमिच्छतः । वसेः सन्नन्ताहृतः शत्रादेशः । प्रियतमस्य प्रतिपादयुग्मं पादयुग्मे । विभक्तयर्थे-  
ऽव्ययीभावः । नीलनलिनदलदामरुचि नीलोत्पलमालासच्छायमित्युपमा । निगड-  
मिव शृङ्खलमिव चक्षुर्नैत्रमक्षिपत् । प्रैरयदित्यर्थः । चक्षुषो दूरे पदमपि गन्तुं न  
शक्ताकेत्यर्थः । तच्च दुर्निमित्तमिति भावः । प्रयाणे स्वयवलोकननिषेधात् । उक्तो-  
पमासापेक्षा चक्षुषो निगडत्वोत्प्रेक्षेति संकरः ॥

व्रजतः क तात व्रजसीति परिचयगतार्थमस्फुटम् ।

धैर्यमभिनदुदितं शिशुना जननीनिभर्त्सनविरुद्धमन्युना ॥ ८७ ॥

व्रजत इति ॥ जनन्याः अपशकुनभीतायाः मातुर्निभैर्त्सनाद्विरुद्धमन्युना प्र-  
वृद्धकोपेन शिशुना बालकेन हे तात जनक, 'तातस्तु जनकः पिता' इत्यमरः ।  
क व्रजसि कुत्र व्रजसि इत्यस्फुटमुदितमुक्तम् । वदेः कर्मणि क्तः । 'वचिस्वपि-'  
इत्यादिना संप्रसारणम् । व्रजसीति सरेफपदमपाटवादरेफमुच्चारितमित्यर्थः ।  
तथापि परिचयादभ्यासपाटवाद्वाङ्मतार्थम् । पितृभ्यां केवलबागताभिधेयं वचनमिति  
शेषः । व्रजतः प्रस्थातुः धैर्यं प्रयाणोत्साहमभिनत् । गमनकारिणो दुर्निमित्तत्वा-  
दिति भावः । उक्तं च योगयात्रायाम्—'यानात्पुरा निपतनं बृहतीव काचिद्वर्भेण  
भारवृहती स्वपुरःस्थिता स्त्री । आगच्छ तिष्ठ कुत इत्यलमर्थवाचिशब्दाश्च राजग-  
मने प्रतिषेधकाः स्युः ॥' इति । अत्र द्वैपत्योर्दैन्यविषादचिन्ताशङ्कादयः संचारि-  
णोऽनुसंधेयाः ॥

शठ नाकलोकललनाभिरविरतरतं रिरंससे ।

तेन वहसि मुदमित्यवदद्रणरागिणं रमणीर्ष्ययापरा ॥ ८८ ॥

शठेति ॥ अपरा स्त्री रणरागिणं युद्धोत्साहिनं रमणं हे शठ वज्रक, नाकलोकल-  
लनाभिः । अप्सरोभिः सहेत्यर्थः । 'सहयुक्तेऽप्रधाने' इति सहायै तृतीया । वृद्धो यू-  
नेति वत् । अविरतरतमविच्छिन्नसुरतं यथा भवति तथा रिरंससे रन्तुमिच्छसि । रभेः  
सन्नन्ताहृतः । 'पूर्ववत्सनः' इत्यात्मनेपदम् । तेनाप्सरोरिरंसाकरणेन मुदं वहसीति  
इर्ष्या सापेक्षयाक्षमया अवदत् । अर्थाद्विरहासहनया प्रस्थानप्रतिषेधपरया व्या-  
हृतमिदमेवास्य मरणशंसिनी दुरूपश्रुतिरिति भावः । इर्ष्यात्र कण्ठोक्त एव संचारी ॥

त्रियमाणमप्यगलदश्रु चलति दयिते नतभ्रुवः ।

स्नेहमकृतकरसं दधतामिदमेव युक्तमतिमुग्धचेतसाम् ॥ ८९ ॥

त्रियमाणमिति ॥ दयिते चलति प्रतिष्ठमाने सति नतभ्रुवः वध्वाः अश्रु  
त्रियमाणमङ्गलभिया धार्यमाणमपि । धरतेः कर्मणि लटः शानजादेशः । अग-  
लदस्रवत् । शोकातिरेकाद्वारयितुमशक्यमासीदित्यर्थः । तथाहि अकृतकरसमकृ-  
त्रिमरागं स्नेहं प्रेम दधताम् अत एव अतिमुग्धचेतसामत्यन्ताकपटबुद्धीनामिदमे-  
वासंवरणं युक्तम् । अन्यथा स्नेहव्याघातेन तत्कालविरुद्धमश्रुमोचनं नानुचितमिति

भावः । रसस्नेहयो रागप्रेमापरनाशोरवस्थामेदाद्भेदः । 'रागस्तत्संबन्धी प्रेम तद्धि-  
योगासहिष्णुता' इति रससागरे । सामान्येन विशेषसमर्थनरूपोऽर्थान्तरन्यासः ॥

सह कज्जलेन विरराज नयनकमलाम्बुसंततिः ।

गण्डफलकमभितः सुतनोः पदवीव शोकमयकृष्णवर्त्मनः ॥ ९० ॥

सहेति ॥ सुतनोः शुभाङ्गयाः गण्डफलकमभितः । गण्डस्थलयोरित्यर्थः ।  
'अभितः परितः-' इत्यादिना द्वितीया । नयनकमलाम्बुसंततिरश्रुधारा कज्जले-  
नाङ्गनेन सह शोक एव शोकमयस्तस्य कृष्णवर्त्मनः शोकाग्नेः पदवी निःसरण-  
मार्ग इव विरराज शुश्रुभे । येन वर्त्मनाग्निर्गच्छति तत्कृष्णं भवतीति कृष्णवर्त्मा ।  
अत्राप्यश्रुपात एव दुर्निमित्तमिति भावः ॥

क्षणमात्ररोधि चलितेन कतिपयपदं नतध्रुवः ।

स्रस्तभुजयुगगलद्वलयस्वनितं प्रति क्षुतमिवोपश्रुत्तुवे ॥ ९१ ॥

क्षणेति ॥ कतिपयं च तत्पदं च तत् । जातावेकवचनम् । कतिचित्पदानी-  
त्यर्थः । पदशब्दस्य तदवच्छिन्नदेशवाचित्वादत्यन्तसंयोगे द्वितीया । चलितेन प्र-  
स्थितेन । केनचिदिति शेषः । क्षणमात्ररोधि क्षणमात्रप्रतिबन्धकम् । प्राणदानैक-  
जीविनामवसरे सत्यधिकं स्थातुमनौचित्यादिति भावः । नतध्रुवः सप्तानामङ्ग-  
सादेन झटिति प्रकोष्ठाग्रे पतितानां भुजयुगगलद्वलयानां हस्तद्वयचलत्कङ्कणानां  
स्वनितं रणत्कारं प्रति प्रतिमुखं क्षुतमिवोपश्रुत्तुवे उपश्रुतम् । 'खी क्षुत्क्षुतं क्षवः  
पुंसि' इत्यमरः । रणत्कारे क्षुतभ्रान्त्या निवृत्तम् । क्षणमात्रं स्थितमित्यर्थः । अध्रुते  
क्षुतभ्रान्त्या भ्रान्तिमदलंकारः । दैन्यविषादाख्याः संचारिणः ॥

अभिवर्त्मं बलभतमस्य विगलदमलायतांशुका ।

भूमिनभसि रभसेन यती विरराज काचन समं महोत्कया ९२

अभीति ॥ बलभतमस्य प्रियतमस्याभिवर्त्माभिमार्गं विगलदङ्गसादात्तत्समान-  
ममलमायतं चांशुकं वस्त्रं यस्याः, अन्यत्र विगलन्तो विशीर्यमाणा अमला उज्ज्व-  
लाः आयता दीर्घाभूता अंशवो रश्मयो यस्याः सा । शैषिकः कप्रत्ययः । भूमिर्न-  
भ इव तस्मिन्भूमिनभसि रभसेन वेगेन यती यान्ती । इणः शतरि 'उगितञ्च'  
इति ङीप् । काचनाङ्गना महोत्कया समं सदृशं विरराज । अत्र प्रस्थानुरग्रे स्व-  
कान्ताया महोल्कासादृश्यभवनमेव दुर्निमित्तमिति भावः । उपमालंकारः ॥

समरोन्मुखे नृपगणेऽपि तदनुमरणोद्यतैकधीः ।

दीनपरिजनकुताश्रुजलो न भटीजनः स्थिरमना विचक्रमे ॥ ९३ ॥

समरेति ॥ नृपगणे समरोन्मुखेऽपि तस्य नृपगणस्यानुमरणे सहमरणे उद्यतो-  
द्युक्ता अत एवैका मुख्या धीर्यस्य सः । दीनेनाप्यशोच्येन परिजनेन कुताश्रुजलो  
मुक्ताप्यः । दासीमुक्ताश्रुचिन्दुरित्यर्थः । तथापि स्वयं स्थिरमना अचलितचित्तो



भटीजनो भटस्त्रीलोकः । जातावेकवचनम् । 'पुंयोगादाख्यायाम्' इति ङीप् । न विचक्रुमे न तत्रास । सहस्रत्युप्रियाणां कुतः संत्रास इति भावः । अत्र मरणोद्योगस्य विशेषणगत्या अकृत्यहेतुत्वात्काव्यलिङ्गभेदः ॥

विदुषीव दर्शनममुष्य युवतिरतिदुर्लभं पुनः ।

यान्तमनिमिषमत्समनाः पतिमीक्षते स्म भृशमा दृशः पथः ॥९४॥

विदुषीति ॥ युवतिः काचिदङ्गना अमुष्य पत्युर्दर्शनं पुनः पश्चादतिदुर्लभम् । तस्यापुनरावृत्तेरिति भावः । विदुषी जानतीवेत्युत्प्रेक्षा । 'विदेः शतुर्वंसुः' इति वस्वादेशः 'उगितश्च' इति ङीप् । अवितृप्तमना अवितृप्तचित्ता सती यान्तं योद्धुं गच्छन्तं पतिं भर्तारं आ दृशः पथः आ दृष्टिपथात् । दृष्टिपथातिक्रमपर्यन्तमित्यर्थः । 'आख्यादाभिविध्योः' इति विकल्पादाङो न समासः । भृशमनिमिषं निमेषरहितं यथा तथा ईक्षते स्म ॥

संप्रत्युपेयाः कुशली पुनर्युधः सस्नेहमाशीरिति भर्तुरीरिता ।

सद्यः प्रसह्य द्वितयेन नेत्रयोः प्रत्याचक्षे गलता भटस्त्रियाः ॥९५॥

संप्रतीति ॥ संप्रतीदानीमेव कुशली अक्षतः सन् युधो युद्धात्पुनः उपेयाः प्रत्यावर्तस्वेति सस्नेहं भर्तुरीरिता भर्त्रे प्रयुक्ता आशीराशीर्वादः सद्यः प्रसह्य बलाद्गलदम्भसा स्ववदश्रुणा तस्या भटस्त्रियास्तस्य बध्वा एव । अस्त्रीति प्रतिषेधान्नादीत्वादाडागमः । नेत्रयोर्द्वितयेन प्रत्याचक्षे प्रत्याख्याता । निराकृतेत्यर्थः । अमङ्गलेनाश्रुपातेन निष्फलीकृतेत्यवश्यं भवितव्यं भवत्येवेति भावः । 'वा लिटि' इति विकल्पान्न चक्षिडः ख्यायादेशः । अत्राश्रुपातस्य नेत्रविशेषणद्वारा आशीः प्रत्याख्याने हेतुत्वात्काव्यलिङ्गभेदः ॥

काचित्कीर्णा रजोभिर्दिवमनुविदधे भिन्नवक्त्रेन्दुलक्ष्मी-

रश्रीकाः काश्चिदन्तर्दिश इव दधिरे दाहमुद्धान्तसत्त्वाः ।

भ्रेमुर्वाल्या इवान्याः प्रतिपदमपरा भूमिवत्कम्पमापुः

प्रस्थाने पार्थिवानामशिवमिति पुरो भावि नार्यः शशंसुः ॥९६॥

इति श्रीमाघकृतौ शिशुपालवधे महाकाव्ये श्र्यङ्के

पञ्चदशः सर्गः ॥ १५ ॥

काचिदिति ॥ काचित्स्त्री रजोभिरान्तर्वैरङ्गसंस्कारस्यागात्पांशुभिर्वा कीर्णा । 'स्याद्रजः पुष्पमार्तवम्' इति । 'पांशुनां न द्वयो रजः' इति चामरः । दिवस्त्वौत्पातिकपांशुवर्षणाद्रजःकीर्णता । वक्त्रमिन्दुरिव अन्यत्र वक्त्रमिवेन्दुभिर्जास्तस्य लक्ष्म्यो यस्याः सा भिन्नवक्त्रेन्दुलक्ष्मीः । बहुवचनान्तो बहुव्रीहिः । एवमपि एकवचनान्तस्यैव लक्ष्मीशब्दस्योरःप्रभृतिषु पाठास्तत्रिमित्तः कप्प्रत्ययः । शैषि-

कस्तु वैभाषिक इत्यविरोधः । काचिन्नारी दिवमनु विदधेऽनुचकार । काश्चिन्ना-  
र्यो दिश इवाश्रीका वीतशोभाः । उद्भ्रान्तसत्त्वा उद्भ्रान्तचित्ता उद्भ्रान्तवन्तुकाश्च  
सत्यः । अन्तरात्मनि मध्ये च दाहं संतापम् । अन्यत्रोत्पातिकं प्रज्वलनं दधिरे द-  
धुः । अन्या नार्यो बाल्या इव वातसमूहा इव । 'शास्त्रादिभ्यो यत्' इति यत्प्रत्य-  
यः । प्रतिदिशं दिशि दिशि । 'अव्ययीभावे शरत्प्रभृतिभ्यष्टच्' इति समासान्त-  
ष्टच्प्रत्ययः । भ्रेमुर्बभ्रमुः । 'वा जृभ्रमुत्रसाम्' इति विकल्पादेत्वाभ्यासलोपौ । अ-  
परा नार्यो भूम्या तुल्यं भूमिवत्कम्पमापुः । इतीत्थं पार्थिवानां प्रस्थाने प्रयाणे ना-  
र्यो भाव्यशुभं पुरः पूर्वं शशंसुः । सूचयामासुरित्यर्थः । अत्र नारीणां भाव्यशुभसू-  
चनस्य रजोदाहादिवाक्यार्थहेतुकं काव्यलिङ्गम् । तत्र नारीणां शुदिगाद्युपमाभिस्तद्व-  
जोदाहादिवन्नारीरजोदाहादीनामशुभसूचकत्वमित्युपमाकाव्यलिङ्गयोरङ्गाङ्गिभा-  
वेन संकरः । संचारिणश्च पूर्ववद्विषादादयः सुगमाः । अत्र 'काश्चित्कीर्णो रजोभिर्दिव-  
मनुविदधुर्भिन्नवक्त्रेन्दुलक्ष्म्यो निश्रीकाः काश्चित्' इति पाठे काचित्कीर्णेत्येकवचनप्र-  
क्रमभङ्गे दोषो नास्ति । न चैवमुपमानोपमेययोर्भिन्नवचनत्वदोषः । लोकेषु चन्द्रा-  
दिष्वेकत्र नियतेषु दोषेषु द्वयनुदयात् । यथाह दण्डी—'न लिङ्गवचने भिन्ने न  
हीनाधिकतापि वा । उपमादूषणायालं यत्रोद्वेगो न धीमताम् ॥' इति । खग्धरा-  
वृत्तम् । 'अज्ञेयानां त्रयेण त्रिमुनियतियुता खग्धरा कीर्तितेयम्' इति लक्षणात् ॥

इति श्रीमहोपाध्यायकोलाचलमल्लिनाथसूरिविरचितायां शिशुपालवध-  
काव्यव्याख्यायां सर्वकथाख्यायां पञ्चदशः सर्गः ॥ १५ ॥

## षोडशः सर्गः ।



अथानन्तरसर्गे हरेश्चैवदूतसंवादं वर्णयति—

दमघोषमुतेन कश्चन प्रतिशिष्टः प्रतिभानवानथ ।

उपगम्य हरिं सदस्यदः स्फुटभिन्नार्थमुदाहरद्वचः ॥ १ ॥

दमघोषेत्यादि ॥ अथ संनाहानन्तरं दमघोषमुतेन शिशुपालेन प्रतिशिष्टः  
प्रहितः प्रतिभानमस्मास्तीति प्रतिभानवान् । अवसरोचितोत्तरस्फुरणशक्तिमानि-  
त्यर्थः । कश्चन कश्चिद्दूतः हरिं कृष्णमुपगम्य प्राप्य सदसि सभायां स्फुटौ भिन्ना-  
र्थौ प्रथगर्थौ प्रियाप्रियरूपौ यस्मिन्स्तत्स्फुटभिन्नार्थम् । युगपदुभयार्थाभिधायकमि-  
त्यर्थः । तथैव वक्ष्यति—'उभयं युगपन्मयोदितं त्वरया सान्त्वमथेतरच्च ते' इति ।  
अदः इदं वक्ष्यमाणं वचः उदाहरद्याहरत् । अस्मिन्सर्गे वैतालीयाक्यं मात्रावृत्तम् ।  
'पट्टिपमेऽष्टौ समे कलालाश्च समे स्युर्नोनिरन्तराः । न समात्रपराभिता कला  
वैतालीयेऽन्ते रलौ गुरुः ॥' इति लक्षणात् ॥



स्फुटमिच्छार्थमुदाहरद्वय इत्युक्तं तदेव चतुर्दशभिः श्लोकैरभिधत्ते—

अभिधाय तदा तदप्रियं शिशुपालोऽनुशयं परं गतः ।

भवतोऽभिमना समीहते सरुपः कर्तुमुपेत्य माननाम् ॥ २ ॥

अभिधायेत्यादि ॥ शिशुपालस्तदार्थस्वीकारकाले तत्तादृशमप्रियमभिधाय परमनुशयमनुतापं गतः अभिमना उत्कण्ठितचित्तः सन् उपेत्यागत्य सरुपः समन्योर्भवतस्तव माननां पूजां कर्तुं समीहते । अनुनेतुमिच्छतीत्यर्थः । अयं मधुरोऽर्थः ॥ ॥ परुषस्तु—तदा तदप्रियमभिधाय परं अनुशयं केवलं न शस्तव्यः, किंतु हन्तव्यश्चेति दीर्घद्वेषं गतः प्राप्तः । 'रन्ध्रे शब्देऽथानुशयो दीर्घद्वेषानुतापयोः' इत्युभयत्राप्यमरः । अत एव नास्ति भीर्यस्येत्यभि निर्भीकं मनो यस्य सोऽभिमनाः निःशङ्कचित्तः सन् उपेत्य स्वयमागत्य सरुपः सकोपस्य भवतो माननां हननं कर्तुं समीहते । 'मानना हनने माने' इत्युभयत्रापि केशवः । भवन्तं हन्तुमिच्छतीत्यर्थः । 'मन स्तम्भे' इति धातोश्चौरादिकाह्युद् णिचो लुक् । अत्र चतुर्दशश्लोकां परहृदयपरीक्षापराणां दूतानां प्रियाप्रिये द्वे अपि वक्तव्ये, चमत्काराय तु श्लेषभङ्गाभिधीयेत इति प्रियाप्रिययोर्द्वयोरपि प्रकृतत्वादभिधेयत्वाच्छब्दमात्रसाधर्म्याच्च केवलप्रकृतगोचरः श्लेषः । प्रकृताप्रकृतोभयगतमुक्तं चेच्छब्दमात्रसाधर्म्यम् श्लेषोऽयमिति लक्षणात् । न चोभयगतः, निन्दास्तुत्योरन्यतरगम्यतया तदुत्थापनात् । इह 'वभयं युगपन्मयोदितं त्वरया सान्त्वमयेतरच्चे' इति वक्ष्यमाणलिङ्गादुभयोर्वाच्यत्वावगमादित्यलं प्रपञ्चेन ॥

विपुलेन निपीड्य निर्दयं मुदमायातु नितान्तमुन्मनाः ।

प्रचुराधिगताङ्गनिर्वृतिं परितस्त्वां खलु विग्रहेण सः ॥ ३ ॥

विपुलेनेति ॥ उन्मना उत्सुकचेताः स चैद्यः परितः प्रचुरं प्रभूतं यथा तथा अधिगता प्राप्ता अङ्गनिर्वृतिः सुहृत्स्पर्शकृतमङ्गसुखं येन तं त्वां विपुलेन विशिष्टपुलकेन । 'पुलः स्यात्पुलके नापि पुलं तु विपुलेऽन्यवत्' इति विश्वः । विग्रहेण वपुषा निर्दयं गाढं निपीड्यालिङ्ग्य नितान्तं मुदमायातु खलु ॥ ॥ परुषस्तु—उन्मना मनस्वी स चैद्यः प्रचुरेणाधिना मनोच्यथया गताङ्गनिर्वृतिं विगतशरीरसौख्यं त्वां विपुलेन सहता विग्रहेण समरेण । 'विग्रहः समरे काये' इति विश्वः । निर्दयं निष्कृपं निपीड्य हत्वा मुदमायातु ॥

प्रणतः शिरसा करिष्यते सकलैरेत्य समं धराधिपैः ।

तव शासनमाशु भूपतिः परवानद्य यतस्त्वयैव सः ॥ ४ ॥

प्रणत इति ॥ भूपतिः चैद्यः सकलैर्धराधिपैः समं सह एत्यागत्य शिरसा प्रणतः प्रणामं कृतवान् । कर्तरि क्तः । आशु तव शासनमाज्ञां करिष्यते त्वदाज्ञाकरो भविष्यति । कृतः यतः स चैद्योऽस्मिन्नवसरे त्वयैव परवांस्त्वदेकपरतन्त्रः ॥ ॥ परुषस्तु—शिरसा प्रणतो नमस्कृतः । नराधिपैरिति भावः । कर्मणि क्तः । भूपति-

सर्व शासनं नास्ति शिक्षां करिष्यते यतस्त्वयैव परवाणश्शत्रुमान् । त्वमेक एवास्व  
शत्रुरवशिष्ट इति भावः । अन्यत्समम् । 'शासनं राजदत्तोर्व्यां लेखाज्ञाशास्त्रशास्त्रि-  
षु' इति विश्वः ॥

प्रणामे हेतुमाह—

अधिवह्नि पतङ्गतेजसो नियतस्वान्तसमर्थकर्मणः ।

तव सर्वविधेयवर्तिनः प्रणतिं विभ्रति केन भूभृतः ॥ ५ ॥

अधीति ॥ अधिगतं वह्निपतङ्गयोरग्निमान्वोरिव तेजो येन तस्य । तत्तुल्यते-  
जस इत्यर्थः । नियतस्वान्तो नियतचित्तः स चासौ समर्थकर्मा च । खञ्जकुलवद्विज्ञे-  
यणसमाप्तः । तस्य तथोक्तस्य सर्वे विधेयवर्तिनो वशवर्तिनः कर्मकरा यस्य तस्य तव  
के भूभृतः प्रणतिं नतिं न विभ्रति । सर्वेऽपि विभ्रतीत्यर्थः ॥ ॥ परुपस्तु—प्रणामे  
हेतुमाह—अधिवह्नि अग्नौ पतङ्गस्य शलभस्येव तेजः पौरुषं यस्य तस्य । 'पतङ्गः  
शलभे भानी' इति विश्वः । नियते अव्यभिचारे स्वान्ते स्वविनाशे समर्थ हेतुभूतं  
कर्म यस्य तस्य सर्वेषां विधेये वर्तते विधेयं वर्तयति वा सर्वविधेयवर्तिनः सर्व-  
किंकरस्य निष्पौरुषस्य तव केन गुणेन भूभृतः प्रणतिं विभ्रति । न केनापीत्यर्थः ॥

जनतां भयशून्यधीः परैरभिभूतामवलम्बसे यतः ।

तव कृष्ण गुणास्ततो नरैरसमानस्य दधत्यगण्यताम् ॥ ६ ॥

जनतामिति ॥ हे कृष्ण हे हरे, भयशून्यधीर्निर्भीकचित्तः सन् परैः शत्रुभि-  
रभिभूतां जनतां जनसमूहम् । 'ग्रामजन—' इत्यादिना समूहे तत् प्रत्ययः । यतो  
ऽवलम्बसे परिगृह्णासि । रक्षसीत्यर्थः । ततो हेतोर्नरैरसमानस्य सर्वोत्कृष्टस्य तव  
गुणा आर्तभूभरणादयः अगण्यतामसंख्येयतां दधति ॥ ॥ परुपस्तु—हे मलिना-  
रमक, भयशून्यधीर्मूढबुद्धिः परैस्त्वदन्यैः । 'परं दूरान्यमुख्येषु परोऽरिपरमात्मनोः'  
इत्युभयत्रापि वैजयन्ती । अभिभूतामवधीरितां जनतां पशुपालनपारतन्त्र्यादिना  
पृथग्जनत्वम् । भावेऽर्थे तत्प्रत्ययः । यतोऽवलम्बस आश्रयसि । ततो नरैरस-  
मानस्य । ततोऽपि हीनस्येत्यर्थः । तव गुणाः लेशतः स्वभावतोऽपीति भावः ।  
अगण्यतामनादरणीयतां दधति ॥

अहितादनपत्रपस्त्रसन्नतिमात्रोज्झितभीरनास्तिकः ।

विनयोपहितस्त्वया कुतः सदृशोऽन्यो गुणवानविस्मयः ॥ ७ ॥

अहितादिति ॥ त्वया सदृशोऽन्यो गुणवान्गुणाढ्यः कुतः । न कुत्रापीत्यर्थः ।  
कुतस्त्वं अहितादनर्थात्तसन् । अधर्मभीरुरित्यर्थः । अपत्रपो निस्त्रपो न भवतीत्य-  
नपत्रपस्त्रपावान् । अकार्यं त्रुगुप्पुरित्यर्थः । अतिमात्रमत्यन्तमुज्झितभीः । त्यक्ताभिभय  
इत्यर्थः । नास्ति मतिरस्येति नास्तिकः नास्तिपरलोकः । 'अस्तिनास्तिदिष्टं मतिः'  
इति ठक् । स न भवतीत्यनास्तिकः । आस्तिक इत्यर्थः । विनयेनानौदत्येनोपहितो  
विशिष्टः । विनयवानित्यर्थः । विस्मयो विशिष्टगर्वो न भवतीत्यविस्मयोऽगर्वः ॥



॥ परुषस्तु—त्वया सदृशोऽन्यो गुणवान्न भवतीत्यगुणवान्निर्गुणः कुतः कुत्र । न कुत्रापीत्यर्थः । कुतः त्वमहिताच्छत्रोस्त्रसन् भीरुः । नास्त्यपत्रपा लज्जाविशेषो यस्येत्यनपत्रपो निर्लेजः । ‘लज्जा सापत्रपान्वतः’ इत्यमरः । नतिमात्रेण प्रणामेनैवोज्झितभीरपाकृतारिभयः, न तु पराक्रमेणेति भावः । अस्ति मतिरस्येत्यास्तिकोऽस्तिपरलोकः । पूर्ववद्गृह्य । स न भवतीत्यनास्तिकः । नास्तिक इत्यर्थः । विनयो नयातीतः अपहितो हितादपेतः विस्मयो विगर्भो न भवतीत्यविस्मयो गर्वी । गर्वयुक्त इत्यर्थः । अत्राहितादित्यर्थश्लेषः । अन्यत्र शब्दश्लेष इत्यनयोः संकरः ॥

कृतगोपवधूरतेर्घृतो वृषमुग्रे नरकेऽपि संप्रति ।

प्रतिपत्तिरधः कृतैनसो जनताभिस्तव साधु वर्ण्यते ॥ ८ ॥

कृतेति ॥ गोप्य एव वध्वो गोपवध्वः । ‘स्त्रियाः पुंवत्-’ इत्यादिना पुंवद्भावः । तासु रतिः कृता येन तस्य । गोपीजनबलभस्येत्यर्थः । वृषं वृषभरूपिणमरिताष्टाक्ष्यमसुरं घृतो मारयतः । हन्तेर्लटः शत्रादेशः । अधःकृतैनसो निरस्तकर्मपक्ष तवोग्रे भयंकरे नरके नरकासुरे प्रतिपत्तिः प्रवृत्तिः । पुरुषकार इति यावत् । संप्रति जनताभिर्जनसमूहैः साधु वर्ण्यते । अहो महद्गुणं कृतमित्युपश्लोक्यते ॥ ॥ परुषस्तु—गोपानां वधूपु रतिः कृता येन तस्य पारदारिकस्य वृषं धर्मं, वृषभं वा घृतः । ‘सुकृते वृषभे वृषः’ इति विश्वः । अत एव कृतैनसः पापकृतः तेन उग्रे दारुणे नरके निरये अधःप्रतिपत्तिरधःप्राप्तिः । ‘प्रतिपत्तिः पदप्राप्तौ पौरुषे गौरवेऽपि च’ इति विश्वः । जनताभिः साधु वर्ण्यते । दुस्तराऽस्य पापिष्ठस्य नरकपात इत्युद्बोध्यत इत्यर्थः । अत्र गोपपरदारिकोऽप्यधःकृतैना इति विरोधाभासः श्लेषेण संकीर्यते ॥

विहितापचितिर्महीभृतां द्विपतामाहितसाध्वसो बलैः ।

भव सानुचरस्त्वमुच्चकैर्महतामप्युपरि क्षमाभृताम् ॥ ९ ॥

विहितेति ॥ सहानुचरः सानुचरः सन्त्यो महीभृता चैवेन विहितापचितिः कृतपूजः । लोकवेदयोः सानुचरस्यैव राज्ञः पूज्यत्वप्रसिद्धेरिति भावः । अत एव बलैः सैन्यैर्द्विपतां शत्रूणामाहितसाध्वसो जनितभवः सन् महतामपि क्षमाभृतां राज्ञामुपर्युच्चकैरुन्नतस्त्वं भव सर्वोत्कर्षेण वर्तस्व ॥ ॥ परुषस्तु—महीभृता चैवेन विहितापचितिः कृतहानिः । ‘भवेदपचितिः पूजाव्ययहानिषु निष्कृता’ इति विश्वः । अत एव द्विपतां बलैराहितसाध्वसो भीषितः सन् महतां क्षमाभृतां भूधराणामुपरि सानुषु चरतीति सानुचरः स भव । चरेष्टः । अत्रादि शब्दार्थश्लेषसंकरः ॥

घनजालनिभैर्दुरासदाः परितो नागकदम्बकैस्तव ।

नगरेषु भवन्तु वीथयः परिकीर्णा वनजैर्मृगादिभिः ॥ १० ॥

घनेति ॥ तव नगरेषु वीथयो रथ्याः घनजालनिभैर्मेषसमूहकल्पैः वनजैर्घनभवैर्मृगादिभिः मृगप्रभृतिभिः । भद्रो मन्द्रो मृगश्लेखेवं विविधैरपीत्यर्थः ।

नागकदम्बकैर्गजवृन्दैः परितः परिकीर्णं व्यासाः अत एव दुरासदा दुष्प्रवेशा भवन्तु । राज्ञा संधाने महेश्वर्यं च ते भविष्यतीत्यर्थः ॥ ॥ परुषस्तु—वनजालनिभैः सान्द्रानायतुल्यैः । ‘आनायः पुंसि जालं स्यात्’ इत्यमरः । नागकदम्बकैः सर्पसंघैर्वनजैर्मृगादिभिर्मृगव्यालपुलिन्दप्रभृतिभिः । अथवा मृगादिभिः मृगमक्षकैः शार्दूलादिभिः दुरासदा भवन्तु । राजविग्रहादरण्यप्रायं गता भवन्त्वित्यर्थः ॥

सकलापिहितस्वपौरुषो नियतव्यापदवर्धितोदयः ।

रिपुरुन्नतधीरचेतसः सततव्याधिरनीतिरस्तु ते ॥ ११ ॥

सकलेति ॥ उन्नतमुदारं धीरमविकारं चेतो यस्य तस्य ते तव रिपुः सकलैरपिहितं तिरस्कृतं स्वपौरुषं यस्य सः नियता नित्याः व्यापदो विशिष्टापदो यस्य सः । अवर्धितोदयोऽसंपूरिताभ्युदयः सततव्याधिः सततरोगः अनीतिर्नीतिरहितः एवंविधोऽस्तु ॥ ॥ परुषस्तु—अचेतसोऽमनस्विनः ते रिपुश्चैवः सकलैरपिहितस्वपौरुषः अतिरस्कृतात्मविक्रमः । ‘वष्टि भागुरिरहोपमवाप्योरुपसर्गयोः’ इत्यलोपे नष्टसमासः । नियतं नित्यं व्यापद्विगतापत् अवर्धितोदयोऽच्छिन्नोदयः । ‘वृधु च्छेदने वृद्धौ’ इति धातोः कर्मणि कः । उन्नतधीरुदारबुद्धिः सततव्याधिविगताधिर्मनोव्यथारहितः । अनीतिरीतिबाधारहितोऽस्तु । ‘अतिवृष्टिरनावृष्टिः शलभा मूषिकाः खगाः । प्रत्यासन्नाश्च राजानः पडेता ईतयः स्मृताः ॥’ अत्र सर्वत्र पदभङ्गेनार्थद्वयप्रतिपादनाज्जुकाष्टवदेकशब्दप्रतीतेः शब्दश्लेषः ॥

विकचोत्पलचारुलोचनस्तव चैद्येन घटामुपेयुषः ।

यदुपुंगव बन्धुसौहृदात्त्वयि पाता समुरो नवासवः ॥ १२ ॥

विकचेति ॥ पुमानौरिव पुंगवः पुरुषर्षभः । उपमितसमासः । ‘गोरतद्वितलुकि’ इति समासान्तष्टम्प्रत्ययः । यदुपु पुंगव यदुश्रेष्ठ । ‘श्रेष्ठोक्षाणौ तु पुंगवौ’ इति वैजयन्ती । चैद्येन कर्त्रा घटां घनसंधिमुपेयुषस्तव संबन्धीनि विकचोत्पलानि वासनार्थविहितानि तान्येव चारुलोचनानि यस्य सः । सह सुरया माध्व्या गौड्या वा समुरः ‘गौडी पैष्टी च माध्वी च विज्ञेया सा सुरा त्रिधा’ इति वचनात् । अत्र क्षत्रियवैश्ययोः पैष्ट्यामेव निषेधः । नवासवो नवमयं नालिकेरादिकमिति मुरासवयोर्न पौनरुक्त्यम् । बन्धुसौहृदाद्बन्धौ त्वयि स्नेहात्पाता पास्यते त्वद्वृहे सह पानं करिष्यते । संग्रति ते सत्यतिपथत्वादिति भावः । पिबतेः कर्मणि लुट् ॥ ॥ परुषस्तु—हे यदुपुंगव यादवबलीवर्द, चैद्येन सह घटामुपेयुषः समराभियोगं गतस्य तव विकचोत्पलचारुलोचनः । समुरः सदेवो वासवोऽपि बन्धुसौहृदात् । उपेन्द्रे त्वयि सौभ्रात्रादित्यर्थः । पाता त्राता न किं पुनर्मशका भीष्मादय इवि भावः । पातेस्तृच् । सुहृदयस्य भावः सौहृदमिति विग्रहः । युवादित्वाद्प्रत्ययः ‘हृदयस्य हृद्वेख-’ इति हृज्जावविधानसामर्थ्यात् ‘हृज्जग-’ इत्युभयपदबुद्धिः । अत एव सौहृददौहृदशब्दान्ध्यामणि हृज्जावविति वामनः । सुहृदस्तु सौहार्दमेव । शब्दार्थश्लेषसंकरः ॥



चलितानकदुन्दुभिः पुरः सबलस्त्वं सह सारणेन तम् ।

समितौ रभसादुपागतः सगदः संप्रतिपत्तुमर्हसि ॥ १३ ॥

चलितेति ॥ रभसादुपादुपागतः प्राप्तुं चैवं त्वं पुरश्चलितानकदुन्दुभिः पुरोगतवसुदेवः । 'वसुदेवोऽस्य जनकः स एवानकदुन्दुभिः' इत्यमरः । सबलो बलभद्रसहितः । 'सारणेन सारणाख्येन पुत्रेण सह सगदः गदाख्येनानुजेन सहितः समितौ सभायां संप्रतिपत्तुं संभावयितुमर्हसि । सर्वबन्धुसमेतः प्रत्येतुमर्हसीत्यर्थः ॥ ॥ परुषस्तु—समितौ समरे रभसाद्वेगादुपागतः । 'रभसो वेगहर्षयोः । समितिः समरे साम्ये सभायामपि संगता' इत्युभयत्रापि विश्वः । तं चैवं पुरतश्चलिता आनकाः, पटहाः, दुन्दुभ्यो भेर्यश्च यस्य सः 'आनकः पटहोऽस्त्री स्याद्देरी स्त्री दुन्दुभिः पुमान्' इत्यमरः । सबलः ससैन्यः । सगदः गदया कौमोदक्या सहितः सन् सहसा झटिति रणेन युद्धेन संप्रतिपत्तुमभियोक्तुमर्हसि । अत्रापि शब्दार्थश्लेषसंकरः ॥

समरेषु रिपून्विनिव्रता शिशुपालेन समेत्य संप्रति ।

सुचिरं सह सर्वसात्वतैर्भव विश्वस्तविलासिनीजनः ॥ १४ ॥

समरेष्विति ॥ किं च समरेषु रिपून्विनिव्रता । अतिशूरेणेत्यर्थः । शिशुपालेन समेत्यैक्यं प्राप्य संप्रति सुचिरं बहुकालं सत्वतः अपत्यानि पुमांसः सात्वता यादवाः । 'ऊसादिभ्योऽञ्' । तैः सर्वैः सर्वसात्वतैः सह विश्वस्तविलासिनीजनः शिशुपालभयनिवृत्तिविश्रब्धविलासिनीजनो भव । 'समौ विश्रम्भविश्वासौ' इत्यमरः ॥ ॥ परुषस्तु—रिपुघातिना शिशुपालेन सह समरेषु समेत्य संगत्य संप्रत्येव सर्वसात्वतैः सह विश्वस्तविलासिनीजनो भव । 'विश्वस्ताविधवे समे' इत्यमरः । 'आदितश्च' इति चकारादनुक्तसमुच्चयार्थान्शुसेर्निष्ठायामिदप्रतिषेधः । शिशूनामनुद्धतानामेवायं पालयिता नोद्धतानामिति सर्वथा यादवानर्थैव हनिष्यतीति भावः ॥

विजितकुधमीक्षतामसौ महतां त्वामहितं महीभृताम् ।

असकृजितसंयतं पुरो मुदितः सप्रमदं महीपतिः ॥ १५ ॥

विजितेति ॥ असौ महीपतिश्चैवः मुदितः सन् विजितकुधं मैत्रीबन्धान्निस्सक्रोधं महतां महीभृतां राज्ञां महितं पूजितम् । 'मतिबुद्धिः' इत्यादिना वर्तमाने क्तः । तद्योगे षष्ठी । असकृद्बहुशो जिताः संयतः आजयो येन स तम् । 'समुदायः स्त्रियां संयत्समित्याजिसमिपुधः' इत्यमरः । सप्रमदं सहर्षं त्वा त्वाम् । 'त्वामौ द्वितीयायाः' इति त्वादेशः पुरोऽग्रे ईक्षतां पश्यतु ॥ ॥ परुषस्तु—विजितकुधं संयत्सक्रोधं महतां महीभृतां चैद्यादीनामहितमरिमसकृजितश्चासौ संयतश्च । स्नातानुलिसवत्पूर्वकालेति समासः । 'बद्धो नद्धश्च संयतः' इति वैजयन्ती । सप्रमदं सखीकं त्वामिति पदच्छेदः । असकृदीक्षताम् ॥

इति जोषमवस्थितं द्विषः प्रणिधिं गामभिधाय सात्यकिः ।

वदति स्म वचोऽथ चोदितश्चलितैकभ्रु रथाङ्गपाणिना ॥ १६ ॥

इतीति ॥ इतीत्यंभूतां गां वाचम् । 'अर्जुनीनेत्रदिग्बाणभूवाग्वारिषु गौर्मता' इति विश्वः । अभिधाय जोषमवस्थितम् । 'तूष्णीं जोषं भवेन्मौने' इति वैजयन्ती । द्विषः प्रणिधिं दूतं सात्यकिः दौनेयः अथ दूतवाक्यानन्तरं रथाङ्गं चक्रं पाणी यस्य तेन रथाङ्गपाणिना हरिणा । 'प्रहरणार्थेभ्यः परे निष्ठासप्तम्यौ भवतः' इति पाणेः परनिपातः । चलिता प्रेरिता एका भ्रूयस्सिन्कर्मणि तत् । 'गोस्त्रियोरुपसर्जनस्य' इति ह्रस्वः । चोदितः । अस्योत्तरं देहीति भ्रूसंज्ञया प्रेरितः सन्नित्यर्थः । वचो वदति स्मावादीत् ॥

किं तद्वचस्तदेकविंशतिश्लोकैराह—

मधुरं बहिरन्तरप्रियं कृतिनावाचि वचस्तथा त्वया ।

सकलार्थतया विभाव्यते प्रियमन्तर्बहिरप्रियं यथा ॥ १७ ॥

मधुरमित्यादि ॥ कृतिना कुशलेन त्वया बहिः प्रकाशे मधुरं प्रियं अन्तर्गर्भेऽप्रियं वचस्तथा तेन प्रकारेणावाचि उक्तम् । वचेः कर्मणि लुङि चिणि वृद्धिः । यथा येन प्रकारेण सकलार्थतया संपूर्णोभयार्थतया हेतुना अन्तःप्रियं बहिरप्रियं विभाव्यतेऽवधार्यते । अप्रियगर्भे प्रियं यदुक्तं तदस्माकं तु प्रियगर्भमप्रियमेव प्रतीयते । इदमुक्तिचातुर्यं तवैवेत्यभिप्रेत्योक्तं कृतिनेति । अतो न श्रद्धेयमिदं वच इति भावः ॥

अथवा बहिरेव प्रियं अन्तरेवाप्रियं तथापि न ग्राह्यमित्युपमया व्यनक्ति—

अतिकोमलमेकतोऽन्यतः सरसाम्भोरुहवृन्तकर्कशम् ।

वहति स्फुटमेकमेव ते वचनं शाकपलाशदेश्यताम् ॥ १८ ॥

अतीति ॥ एकतो बहिरतिकोमलम्, अन्यतः अन्तः सरसमाद् ईपदसमाहृतस्य वृन्तं प्रसवबन्धनं तदिव कर्कशं परुषं एकमेव ते तव वचनं ईपदसमाहृतं शाकपलाशं महापद्माख्यतरुपत्रं तत्तुल्यम्, 'शाकः पलाशसारः स्याद्वरदारुः करच्छदः । महापत्रो महाशाकः स्थिरदारुर्हनीटकः ॥' इत्यभिधानरत्नमालायाम् । 'ईपदसमाहृतौ कल्पदेश्यदेशीयरः' इति देश्यप्रत्ययः । कल्पदेश्यदेशीयानि साहस्यवाचकानीति दण्डी । तस्य भावस्तत्ता तां स्फुटं वहति । अन्तःपरुषस्य बहिर्माधुर्यं शाकपलाशवदिति भावः । अत्र शाकपलाशोपमायाः पद्मवृन्तोपमासापेक्षत्वालसंकरः ॥

नन्वप्रियगर्भेऽपि वाक्ये गुणग्राहिभिः प्रियमेव गृह्यतां हंसैः क्षीरमिवाम्भसीत्यानाहुपाह—

प्रकटं मृदु नाम जल्पतः परुषं सूचयतोऽर्थमन्तरा ।

शकुनादिव मार्गवर्तिभिः पुरुषादुद्विजितव्यमीदृशात् ॥ १९ ॥



प्रकटमिति ॥ प्रकटं प्रकाशं सृदु नाम सृदुकल्पं जल्पतः कथयतः । अन्तरान्तः परुषमतिष्ठमर्थं सूचयतः ईदृशादन्तःशुद्धिशून्यात्पुरुषादीदृशः शकुनादिव बहिः शुभंकरं कुर्वतोऽन्तरा परुषं सूचयतः पिङ्गलादिपक्षिण इव मार्गवर्तिभिः सन्मार्गवर्तिभिरध्वगैश्चोद्विजितव्यम् । नचांशतोऽपि प्राङ्गम्, विपसंष्टकान्नवद्विलिख्यानर्थहेतुत्वादिति भावः । 'विज इद' इतीटः क्तिञ्चाञ्च गुणः ॥

एवं दूतं निर्भर्त्स्य अथ चैद्यं तद्दोषोद्घाटनपूर्वकं भर्त्सयते—

हरिमर्चितवान्स भूपतिर्यदि राज्ञस्तव कोऽत्र मत्सरः ।

न्यसनाय ससौरभस्य कस्तरुमूनस्य शिरस्यमूयति ॥ २० ॥

हरिमित्यादि ॥ स भूपतिर्युधिष्ठिरो हरिमर्चितवान्यदि पूजितवाञ्छेत् । अतः हर्यर्चनेन तव राज्ञश्चैद्यस्य मत्सरः कः । निरर्थक इत्यर्थः । ससौरभस्य परिमलयुक्तस्य तरुमूनस्य तरुग्रहणं मूनस्य साधारणताद्योतनार्थम् । शिरसि न्यसनायार्पणाय कोऽमूयति । न कोऽपीत्यर्थः । 'क्रुधद्रुह—' इत्यादिना संप्रदानसंज्ञा । सर्वत्र गुणवद्भुक्तु गुणैर्बहु मन्यते, तदस्थानां किमत्र वृथा संतापेनेति भावः । अत्र हरितरुमूनयोर्वाक्यद्वये विम्बप्रतिविम्बभावेनार्चाशिरोधारणरूपसमानधर्मनिर्देशादृष्टान्तालंकारः ॥

अथ कथं महान्महतः पूजां सहत इत्याशङ्क्य, हरिचैद्ययोर्महदन्तरं मनसि निधाय सामान्यतः सुजनदुर्जनयोरन्तरं चतुर्भिराह—

सुकुमारमहो लघीयसां हृदयं तद्रतमप्रियं यतः ।

सहसैव समुद्विरन्त्यमी क्षपयन्त्येव हि तन्मनीषिणः ॥ २१ ॥

सुकुमारमित्यादि ॥ लघीयसामलघीयसां हृदयं सुकुमारं तुच्छम् । कुतः यतोऽमी लघीयांसस्तद्रतं हृदयगतमप्रियं सहसैव झटित्वेव समुद्विरन्ति समुच्चारयन्ति । मनीषिणस्तु तदप्रियं कथंचित् । संभाव्यमानमपीति शेषः । अन्तरेव क्षपयन्ति जरयन्ति । न तुद्विरन्तीत्यर्थः । अहो इत्याश्चर्यं । चैद्यश्चोद्विरति नैवं हरिरित्यहो महदन्तरमनयोरिति भावः । अत एवाप्रस्तुतात्सामान्यात्प्रस्तुतविशेषप्रतिपत्तिरूपोऽयमप्रस्तुतप्रशंसाभेदः । 'अप्रस्तुतस्य कथनात्प्रस्तुतं यत्र गम्यते । अप्रस्तुतप्रशंसेयं सारूप्यादिनियन्त्रिता ॥' इति लक्षणात् । आदिशब्दात्सामान्यविशेषसंग्रहः । एवमुत्तरश्लोकत्रयेऽपि द्रष्टव्यं, विशेषं तु वक्ष्यामः ॥

उपकारपरः स्वभावतः सततं सर्वजनस्य सज्जनः ।

असतामनिशं तथाप्यहो गुरुहृद्रोगकरी तदुन्नतिः ॥ २२ ॥

उपकारेति ॥ किंच सज्जनः स्वभावतः सततं सर्वजनस्योपकारपरो भवति । नतृपाधिवशात्कदाचित्कस्यचिदेवेति भावः । तथापि सर्वोपकारित्वेऽपि तदुन्नतिस्तस्य सज्जनस्योत्कर्षः असतामसाधूनामनिशं गुरुहृद्रोगकरी अत्यन्तहृदयसंताप-

कारिणी । अहो आश्चर्यम् । 'कुलो हेतु-' इत्यादिना ताच्छीत्ये टप्रत्यये 'टिड्ढा-  
णम्-' इत्यादिना ङीप् । हरिचैद्यावेवंभूताविति सैवाप्रस्तुतप्रशंसा ॥

परितप्यत एव नोत्तमः परितप्तोऽप्यपरः सुसंवृतिः ।

परवृद्धिभिराहितव्यथः स्फुटनिर्भिन्नदुराशयोऽधमः ॥ २३ ॥

परितप्यत इति ॥ किं च उत्तमः परवृद्धिभिर्न परितप्यते न व्यथत एव ।  
उत्तमस्यापरशुभद्वेष एव नास्तीत्यर्थः । अपरो मध्यम एवेत्यर्थः । परितप्तोऽपि शो-  
भना संवृतिः परितापगोपनं यस्य सः सुसंवृतिः । सन्तमपि परशुभद्वेषं न प्र-  
काशयतीत्यर्थः । अधमस्तु परवृद्धिभिराहितव्यथः उत्पादितसंतापः तथा स्फुटं  
निर्भिन्नः प्रकाशितो दुराशयः परशुभद्वेषलक्षणो दुरभिप्रायो यस्य सः ।  
परशुभद्वेषं प्रकाशयत्येवेत्यर्थः । चैद्यश्चाधमो हरिस्तुत्तम इति प्रतीतेः पूर्वोक्त  
एवालंकारः ॥

ननु मानिनां परोत्कर्षे परद्वेषो भूषणमेवेत्याशङ्क्य नेत्याह—

अनिराकृततापसंपदं फलहीनां सुमनोभिरुज्जिताम् ।

खलतां खलतामिवासतीं प्रतिपद्येत कथं बुधो जनः ॥ २४ ॥

अनिराकृतेति ॥ अनिराकृता अनिवारिता तापसंपत्तापातिशयो यया ताम् ।  
एकत्र संतापजननैकत्वभावादपरत्रासतश्छायाविरहाच्चेति भावः । तथा फलही-  
नाम् । एकत्र इहामुत्र चोपकारशून्यां प्रत्युतोभयत्राप्यनर्थकरीं चेति भावः ।  
अन्यत्र सर्वार्थरहितां सुमनोभिर्बुधैरुज्जितां, अन्यत्र पुण्यैर्वर्जिताम् । 'सुमनाः  
पुष्पमालयोः स्त्री देवबुधयोः पुमाद्' इति वैजयन्ती । असतीं दुष्टाम्, अन्यत्र  
निरुपायां खलस्य भावः खलता तां खलतां दुर्जनत्वम् । खलता तां ख-  
लतां गगनलतिकामिव बुधो जनः सदसद्विवेककुशलो जनः कथं प्रतिपद्येतावल-  
म्बेत । न कथमपीत्यर्थः । वृथा मत्सरो न कस्यापि गुण इति भावः । तथापि स  
खलतां प्रतिपद्यते न चैवं हरिरिति प्रतीतेः सैवाप्रस्तुतप्रशंसा खलतामिवेत्युप-  
मया संकीर्यते । 'अत्यन्तासत्यपि ह्यर्थे ज्ञानं शब्दः करोति हि' इति न्यायाद-  
सत्याया अपि खलतिकायाः प्रतीतिसत्यतया खलतोपमत्वप्रसिद्धिः ॥

नन्वेवं महानुभावो हरिः किमर्थं तथा सदसि राज्ञा निर्भर्त्स्यमानो मौनमा-  
स्थित इत्याशङ्क्य सत्यमनादराच्च तु कातर्यादित्याह—

प्रतिवाचमदत्त केशवः शपमानाय न चेदिभूभुजे ।

अनुहुंकुस्ते घनध्वनिं न हि गोमायुरुतानि केशरी ॥ २५ ॥

प्रतीति ॥ केशवः शपमानाय क्रोशते । स्वरितेष्वादात्मनेपदम् । चेदिभू-  
भुजे । क्रियाप्रहणात्संप्रदानत्वम् । प्रतिवाचं प्रत्युत्तरं नादत्त । केशरी सिंहो घ-  
नध्वनिमनुहुंकुस्ते प्रतिगर्जति । गोमायुरुतानि शिवायुतानि नानुहुंकुस्ते । 'खि-



यां शिवा भूरिमावगोमायुसृगधूर्तकाः' इत्यमरः । महतामधमेष्ववजैव नीति-  
रिति भावः । दृष्टान्तालंकारः ॥

किंच राज्ञो हरिणा विरोधोऽपि न योग्य इत्याह—

जितरोपरया महाधियः सपदि क्रोधजितो लघुर्जनः ।

विजितेन जितस्य दुर्मेतेर्मतिमद्भिः सह का विरोधिता ॥ २६ ॥

जितेति ॥ महाधियः सुधियो जितो रोपरयो यैस्ते तथोक्ताः । लघुरूपो  
जनस्तु सपदि क्रोधजितः एवं विजितेन जितस्य । जितेन क्रोधेन जितस्येत्यर्थः ।  
दुर्मेतेर्मूर्खस्य मतिमद्भिः पण्डितैः सह विरोधिता स्पर्धा का । मूर्खपण्डितयोर्मै-  
त्रीव स्पर्धापि न संगतेत्यर्थः । मूर्खश्चायं चैव इत्यप्रस्तुतात्सामान्याद्विशेषप्रतीते-  
रप्रस्तुतप्रशंसाभेदः ॥

नापि चैद्यप्रलापैः कृष्णस्य किञ्चिद्वाधवमित्याशयेनाह—

वचनैरसतां महीयसो न खलु व्येति गुरुत्वमुद्धतैः ।

किमपैति रजोभिरौर्वरैरवकीर्णस्य मणेर्महार्घता ॥ २७ ॥

वचनैरिति ॥ उद्धतैर्निष्ठुरैरसतां दुर्जनानां वचनैर्महीयसो महत्तमस्य गुरुत्वं  
गौरवं न व्येति नापैति खलु । और्वरैर्भौमैः । 'उर्वरा सर्वशस्याव्यभूमौ स्याद्भूमि-  
मात्रके' इति विश्वः । रजोभिरवकीर्णस्य लज्जस्य मणेर्महार्घता महामूल्यत्वम् ।  
'मूल्ये पूजाविधावर्धः' इत्यमरः । अपैति किम् । नापैत्येवेत्यर्थः । अत्र मणिमहीय-  
सोर्वाक्यभेदेन प्रतिबिम्बकरणादृष्टान्तालंकारः । महीयस इति सामान्याद्वरेरिति  
विशेषप्रतीतेरप्रस्तुतप्रशंसा चेति संकरः । हरिमण्योरुपमाध्वनिश्च ॥

युक्तं चैतत्पारुष्यं दुरात्मनामित्याह—

परितोषयिता न कश्चन स्वगतो यस्य गुणोऽस्ति देहिनः ।

परदोषकथाभिरल्पकः स्वजनं तोषयितुं किलेच्छति ॥ २८ ॥

परीति ॥ यस्य देहिनो जन्तोः परितोषयिता परेषामानन्दयिता स्वगतो  
गुणः कश्चन कश्चिदपि नास्ति अल्पकः तुच्छः । स इति शेषः । यत्तदोर्निव्यसंब-  
न्धात् । परदोषकथाभिरन्यजनदोषोक्तिभिः स्वजनं । न तु मध्यस्थमिति भावः ।  
तोषयितुमिच्छति किल ईदृते खलु । चैद्यस्यापि निर्गुणत्वात्परदूषणं युक्तमिति  
अत एवाप्रस्तुतप्रशंसाभेदः ॥

नन्वात्मनो निर्दोषत्वाभिमानादित्थं विजृम्भणमित्याशङ्क्याह—

सहजान्धदृशः स्वदुर्नये परदोषेक्षणादिव्यचक्षुषः ।

स्वगुणोच्चगिरो मुनिव्रताः परवर्णग्रहणेष्वाधवः ॥ २९ ॥

सहजेति ॥ असाधवः खलाः स्वदुर्नये स्वदोषे । महत्प्रीति भावः । सहजा  
स्वाभाविकी अन्धा अपश्यन्ती दृश्येषां ते । जात्यन्धा इत्यर्थः । परदोषाणां सू-

क्षमाणामपीति भावः । ईक्षणे दर्शने दिव्यचक्षुषोऽप्रतिहतदृष्टयः । किं च स्वगुणे-  
शूचगिरः । आत्मप्रशंसायामतिप्रगल्भवाच इत्यर्थः । परवर्णग्रहणेषु परस्तुतिवच-  
नेषु । 'स्तुतौ वर्णं तु वाक्षरे' इत्यमरः । मुनिप्रता मौनव्रतिनः । 'अर्शआदिभ्यो-  
ऽच्' । चैद्यश्चैवंविध इति प्रतीतेरप्रस्तुतप्रशंसा ॥

साधवस्तु नैवमित्याह—

प्रकटान्यपि नैपुणं महत्परवाच्यानि चिराय गोपितुम् ।

विवरीतुमथात्मनो गुणान्भृशमाकौशलमार्यचेतसाम् ॥ ३० ॥

प्रकटानीति ॥ आर्यचेतसां सुमनसां प्रकटान्यपि परवाच्यानि परदूषणानि  
चिराय गोपितुं गोपायितुम् । संवरितमित्यर्थः । 'आयादय आर्यधातुके वा' इति  
विकल्पादायप्रत्ययाभावः । महत्तैपुणं कौशलम् । अथेति वाक्यारम्भे । अधात्मनो  
गुणान्विवरीतुं प्रकटयितुम् । आत्मप्रशंसां कर्तुमित्यर्थः । भृशमाकौशलमत्यन्त-  
मकौशलम् । साधवो न परास्मिन्दन्ति न वात्मानं प्रशंसन्ति । आत्मप्रशंसां परग-  
हामिव वर्जयेदित्यापस्तम्बीये निषेधस्मरणादिति भावः । 'नयः शुचीश्वरक्षेत्रज्ञकु-  
शलनिपुणानाम्' इति विकल्पाच्चपूर्वपदस्यापि वृद्धिः । कृष्णश्चैवंभूत इति विशेष-  
्यप्रतीतेरप्रस्तुतप्रशंसैव ॥

किमिवाखिललोककीर्तितं कथयत्यात्मगुणं महामनाः ।

वदिता न लघीयसोऽपरः स्वगुणं तेन वदत्यसौ स्वयम् ॥ ३१ ॥

किमिति ॥ किं च महामना महात्मा । अखिललोककीर्तितं स्वत एव सर्वै-  
लोकैः प्रख्यातमात्मगुणं किमिव किमर्थं कथयत्येव । स्वत एव सर्वैलोकैः कीर्त्य-  
मानत्वादित्यर्थः । लघीयसस्तुच्छस्य तु स्वगुणं वदिता वक्ता । वदेस्तुच्प्रत्ययः ।  
अत एव 'न लोका—' इत्यादिना पट्टीप्रतिषेधः । अपरोऽन्यो नास्ति तेन कारणे-  
नासौ लघीयान्स्वगुणं स्वयमेव वदति न केवलं निषेधात् । किं च प्रयोजनाभा-  
वादपि महानात्मप्रशंसां न करोति, तुच्छस्तु वक्रन्तरासंभवात्स्वयमेव तां प्रलप-  
तीत्यर्थः । पूर्वार्धे पदार्थहेतुकं काव्यलिङ्गम्, उत्तरार्धे वाक्यार्थहेतुकं चोन्नेयम् ।  
कृष्णचैयौ चैवंविधाविति विशेष्यप्रतीतेरप्रस्तुतप्रशंसा चेति संकरः ॥

किं च महारमानः क्रुद्धाः काले पराक्रमन्ति, दुरात्मानस्तु केवलं प्रलपन्ती-  
त्याह—

विस्मृजन्त्यविकल्पिनः परे विषमाशीविषवन्नराः क्रुधम् ।

दधतोऽन्तरसाररूपतां ध्वनिसाराः पटहा इवेतरे ॥ ३२ ॥

विस्मृजन्तीति ॥ परे नराः सत्पुरुषाः विषमाशीविषवत्कूरसर्पवदित्युपमा ।  
अविकल्पिनोऽनात्मस्थादिन एव क्रुधं क्रोधं विस्मृजन्ति वमन्ति । पराक्रमन्तीत्य-  
र्थः । अन्तरभ्यन्तरे असाररूपतां निःसाररूपतां दधतो दधानाः । 'नाभ्यस्ताच्छ-  
तु' इति जुमभावः । इतरे जना दुर्जनाः पटहा इव ध्वनिरेव सारो बलं येषां ते



ध्वनिसारा बाहुरा एव । न तु बाहुबलशालिन इति भावः । अत्रापीदृशौ कृ-  
ष्णचैद्यावित्यप्रस्तुतसामान्याप्रस्तुतविशेषप्रतीतेरप्रस्तुतप्रशंसाभेदः ॥

अभिधाय तदा तदप्रियमित्यादिना यद्वृत्तेन युगपत्प्रियाप्रिये अभिहिते तत्रो-  
त्तरमाह—

नरकच्छिदमिच्छतीक्षितुं विधिना येन स चेदिभूपतिः ।

द्रुतमेतु न हापयिष्यते सदृशं तस्य विधातुमुत्तरम् ॥ ३३ ॥

नरकेति ॥ स महीपतिश्चेदिभूपतिर्येन विधिना येन प्रकारेण संधिना विप्र-  
हेण वा नरकच्छिदं नरकस्याप्यन्तकम् । किमन्येषामशक्तानामिति भावः । ईक्षि-  
तुमिच्छति तस्य विधेः सदृशमुत्तरं प्रतिक्रिया स्नेहो विरोधो वा विधातुं न हाप-  
यिष्यते । अविलम्बेन विधास्यत इत्यर्थः । जहातेर्ष्यन्तात्कर्मणि लृट् । विधानक्रि-  
यया अनभिधानेऽपि प्रधानभूतक्रिययाभिहितत्वादुत्तरमिति न कर्मणि द्वितीया ।  
द्रुतं शीघ्रमेतु आगच्छतु । आगमने स्वयमेव हीयत इति भावः ॥

नन्वभिधायेत्यादौ मया सान्त्वमेव विवक्षितं न विग्रहस्तत्किमुभयाभ्यनुज्ञये-  
त्याशङ्क्याह—

समनद्ध किमङ्ग भूपतिर्यदि संधित्सुरसौ सहामुना ।

हरिराक्रमणेन संनतिं किल बिभ्रीत भियेत्यसंभवः ॥ ३४ ॥

समनद्धेति ॥ अङ्गेल्यामङ्गणे । असौ भूपतिश्चैवोऽमुना हरिणा सह संधित्सु-  
र्यदि संधातुमिच्छुश्चेत् । दधातेः सञ्चन्तादुप्रत्ययः । किं समनद्ध किमर्थं संनद्ध-  
वान् । ततो नाहं संधित्सुरिति भावः । नञ्घातेः स्वरितेच्चात्कर्तरि लुङि तद् 'झलो  
झलि' इति सकारलोपः । कृष्णभीषणार्थं संनाह इत्यत आह—हरिः सिंहः कृष्णश्च  
किलाक्रमणेनाभिभवेन या भीस्तया संनतिं नञ्घातां बिभ्रीत बिभृयादित्यसंभवः ।  
संभवो नास्ति सखित्वर्थः ॥

अथाक्रमणेऽनिष्टमाचष्टे—

महतस्तरसा विलङ्घयन्निजदोषेण कुधीर्विनश्यति ।

कुरुते न खलु स्वयेच्छया शलभानिन्धनमिद्धदीधितिः ॥ ३५ ॥

महत इति ॥ कुधीरासन्नविनाशत्वाद्विपरीतबुद्धिमान्महतो महानुभावांस्तर-  
सा बलेन । 'तरसी बलरंहसी' इति विश्वः । विलङ्घयन्नाकामन्निजदोषेण स्वाप-  
राधेनैवोलङ्घनरूपेण विनश्यति । तथाहि इद्धदीधितिर्दीप्ताचिरग्निः स्वया निजये-  
च्छया शलभान्पतङ्गान् । 'समौ पतङ्गशलभौ' इत्यमरः । इन्धनं, दाह्यं न कुरुते  
खलु, किं तु त एव निजौद्धत्यान्निपत्य दहन्त इत्यर्थः । इतः परं न क्षम्यत इति  
भावः । दृष्टान्तालंकारः ॥

नन्वसहने शार्ङ्गिणः शतापराधसहनप्रतिज्ञाभङ्गः स्वादित्यत्राह—

यदपूरि पुरा महीपतिर्न मुखेन स्वयमागसां शतम् ।

अथ संप्रति पर्यपूपुरत्तदसौ दूतमुखेन शार्ङ्गिणः ॥ ३६ ॥

यदिति ॥ पुरा पूर्वं महीपतिश्चैवो मुखेन स्ववाचा यदागसामपराधानां शतम् । 'आगोऽपराधो मन्तुश्च' इत्यमरः । शार्ङ्गिणः कृष्णस्य स्वयं नापूरि । नापूरयदित्यर्थः । पूरयतेः कर्तरि लुङ् 'दीपजन-' इत्यादिना विकल्पाच्चिणप्रत्यये चिणो लुङ् । अथ स्वप्रलापानन्तरं संप्रतीदानीमसौ चैवः दूतमुखेन दूतवाचा तत् आगसां शतं पर्यपूपुरत्परिपूरयामास । दूतमुखत्वाद्वाङ्मात्रं तेन कृष्णक्रोधावसरदानेन महदुपकृतमायुष्मतेति भावः । पूरयतेर्लुङि 'णौ चङुपधाया ह्रस्वः' अभ्यासदीर्घः ॥

निगमयन्फलितमाह—

यदनर्गलगोपुराननस्त्वमितो वक्ष्यसि किञ्चिदप्रियम् ।

विवरिष्यति तच्चिरस्य नः समयोद्दीक्षणेन रक्षितां कुधम् ॥ ३७ ॥

यदिति ॥ अनर्गलमविष्कम्भम् । विकृतमिति यावत् । 'तद्विष्कम्भोऽर्गलं न ना' इत्यमरः । यद्गोपुरं पुरद्वारं तदिवाननं यस्य सः । वाच्यावाच्यविवेकशून्य इत्यर्थः । त्वमितः इतः परं यदप्रियं वक्ष्यसि तदप्रियं चिरस्य चिरात्प्रभृति । 'चिराय चिररात्राय चिरस्थाद्याश्चिरार्थकाः' इत्यव्ययेष्वमरः । समयोद्दीक्षणेन संवित्प्रतीक्षणेन रक्षितां, रुद्धामित्यर्थः । 'समयाः शपथाचारकालसिद्धान्तसंविदः' इत्यमरः । कुधं क्रोधं विवरिष्यति । 'वृत्तो वा' इति दीर्घविकल्पः । इतः परं त्वमपि दण्ड्य एवेति भावः ॥

निशमय्य तदूर्जितं शिनेर्वचनं नसुरनासुरेनसाम् ।

पुनरुज्झितसाध्वसो द्विषामभिधत्ते स्म वचो वचोहरः ॥ ३८ ॥

निशमय्येति ॥ एनसामनासुरसंस्प्रष्टुः । सत्यवादिन इति भावः । आम्नो-तेस्तृच् । शिनेर्नामः कस्यचिद्यादवस्य नसुः पौत्रस्य । सात्यकेरिति भावः । तदूर्जितमर्थयुक्तं वचनं निशमय्य श्रुत्वा । 'एवमपि लघुपूर्वात्' इति णेरयादेशः । पुनर्भूयोऽप्युज्झितसाध्वसं त्यक्तमर्थं यथा तथा द्विषां वचो हरतीति वचोहरो दूतः । 'हरतेरनुचमनेऽच्' । वचोऽभिधत्ते स्म अभिहितवान् ॥

विविनक्ति न बुद्धिदुर्विधः स्वयमेव स्वहितं पृथग्जनः ।

यदुदीरितमप्यदः परैर्न विजानाति तदद्भुतं महत् ॥ ३९ ॥

विविनक्तीति ॥ बुद्ध्या दुर्विधो दरिद्रः । बुद्धिशून्य इत्यर्थः । 'निस्वस्तु दुर्विधो दीनो दरिद्रो दुर्गतश्च सः' इत्यमरः । पृथग्जनः पामरजनः स्वयमेव परोपदेशं विनैवात्महितं न विविनक्ति तद्युक्तमेवेति भावः । किं तु परैरुदीरितमुपदिष्टमप्यदो हितं न विजानातीति यत्तन्महदद्भुतम् । यतः सूक्तं न गृह्णातीति भावः ॥



अथ किमद्भुतं मूर्खेष्वित्याशयेनाह—

विदुरेप्यदपायमात्मना परतः श्रद्धधतेऽथ वा बुधाः ।

न परोपहितं न च स्वतः प्रमिमीतेऽनुभवाद्दतेऽल्पधीः ॥ ४० ॥

विदुरिति ॥ बुधा बुद्धिमन्तः एष्यन्तमागामिनमपायमनर्थमात्मना स्वयमेव । प्रकृत्यादिभ्य उपसंख्यानात्तृतीया । विदुर्विदन्ति 'विदो लटो वा' इति विकल्पाज्जु-  
सादेशः । अथ वा परतोऽन्यस्मादासाच्छ्रद्धधते विश्वसन्ति । आसोक्तं गृह्णन्तीत्यर्थः ।  
'श्रद्दन्तरोरुपसंख्यानम्' इत्युपसर्गसंज्ञोपसंख्यानाद्धातोः प्राक्प्रयोगः । अल्पधी-  
मूढस्त्वनुभवाद्दते स्वानुभवं विना । 'अन्यारादितरतैः' इति पञ्चमी । न प्रमिमी-  
ते न जानाति । अधमस्तु स्वानुभवैकप्रमाण इत्यर्थः । अधमस्त्वमिति भावः ।  
अत एवाप्रस्तुतसामान्यात्प्रस्तुतविशेषप्रतीतेरप्रस्तुतप्रशंसाभेदः ॥

अतः प्रस्तुते किमायातं तत्राह—

कुशलं खलु तुभ्यमेव तद्वचनं कृष्ण यदभ्यधामहम् ।

उपदेशपराः परेष्वपि स्वविनाशाभिमुखेषु साधवः ॥ ४१ ॥

कुशलमिति ॥ हे कृष्ण, अहं यद्वचनमभ्यधाम् । अभिधायेत्यादिना राज्ञां  
संधिर्गुणाय विग्रहस्त्वनर्थायेत्येवमवोचमित्यर्थः । तद्वचनं तुभ्यमेव कुशलं हितम् ।  
'चतुर्थी चाशिष्यायुष्यमदभद्रकुशलसुखार्थंहितैः' इति चतुर्थी । नन्वहितेषु  
हितोपदेशात्प्रत्ययः कथमित्याशङ्क्यार्थान्तरन्यासेन परिहरति । साधवः सुजनाः  
स्वविनाशाभिमुखेषु । प्रबलविरोधादात्मविनाशहेतुभूतकर्मप्रवृत्तेष्वित्यर्थः । परेषु  
शत्रुष्वप्युपदेशपरा उपदिशन्त्येव । कृपालुतयेति भावः ॥

तथाप्यर्थद्वये त्वद्वाक्ये किं ग्राह्यं तत्राह—

उभयं युगपन्मयोदितं त्वरया सान्त्वमयेतरच्च ते ।

प्रविभज्य पृथङ्मनीषया स्वगुणं यत्किल तत्करिष्यसि ॥ ४२ ॥

उभयमिति ॥ मया सान्त्वं सामादि । अथेति पक्षान्तरे । इतरदसान्त्वम् ।  
विग्रहश्चेत्यर्थः । युगपदुदितं, त्वं तु मनीषया बुद्ध्या पृथग्भेदेन प्रविभज्य विवि-  
च्य यत्स्वगुणं तत्र द्वयेऽपि त्वरया यच्छुभोदकं तत्करिष्यसि किल खलु । हंसः  
क्षीरमिवाम्भसीति भावः ॥

अथ वा सुजनस्वभावात्कृतोऽपि हितोपदेशो मूर्खेषु निष्फल इत्याह—

अथवाभिनिविष्टबुद्धिषु व्रजति व्यर्थकतां सुभाषितम् ।

रविरागिषु शीतरोचिषः करजालं कमलाकरेष्विव ॥ ४३ ॥

अथवेति ॥ अथवा अभिनिविष्टबुद्धिषु दुराग्रहप्रसक्तितेषु विषये सुभा-  
षितं हितोपदेशवचनं रविरागिषु कमलाकरेषु शीतरोचिषः शीतभानोः करजाल-  
मिव व्यर्थकतां निरर्थकतां व्रजति । तस्मादलमेव त्वयि हितोपदेशचिन्तयेति  
भावः ॥

नन्वभिनिविष्टोऽपि सुजनैर्बलादपि हिते प्रवर्तयितव्य इत्याशङ्क्य न शक्यत  
इत्याह—

अनपेक्ष्य गुणागुणौ जनः स्वरुचिं निश्चयतोऽनुधावति ।

अपहाय महीशमार्चिचत्सदसि त्वां ननु भीमपूर्वजः ॥ ४४ ॥

अनपेक्ष्येति ॥ जनस्वादशः पृथग्जनः । गुणागुणौ गुणदोषौ । 'विप्रतिषिद्धं  
चानधिकरणवाचि' इति विभाषया न द्वन्द्वैकवद्भावः । अनपेक्ष्याविमृश्य निश्चय-  
तः स्वनिश्चयादेव स्वरुचिं स्वेच्छामनुधावति । न तु स्वहितमनुसरतीत्यर्थः । तत्र  
पार्थ एव प्रमाणमित्याह—भीमपूर्वजः भीमाग्रजो युधिष्ठिरः । मूर्खान्गणीरिति  
भावः । महीशं चेदिपमपहाय सदसि स्वामार्चिचदर्चितवान्वलु । अर्चयतेणौ  
चङि 'अजादेर्द्वितीयस्व' 'नन्दाः संयोगादयः' इति रेफवर्जितस्यैकाचो द्विर्भा-  
वः । सामान्येन विशेषसमर्थनरूपोऽर्थान्तरन्यासः ॥

त्वयि भक्तिमता न सत्कृतः कुरुराजा गुरुरेव चेदिपः ।

प्रियमांसमृगाधिपोज्झितः किमवद्यः करिकुम्भजो मणिः ॥ ४५ ॥

त्वयीति ॥ हे कृष्ण, त्वयि भक्तिमता प्रेमवता । कुरूणां राद । 'सत्सुद्विष-'  
इत्यादिना किप् । तेन कुरुराजा कुरुराजेन पार्थेन न सत्कृतो नार्चितश्चेदिपो गुरु-  
रेव पूज्य एव । तथा हि प्रियं मांसं यस्य तेन मांसगृध्ना मृगाधिपेन सिंहेनो-  
ज्झितस्त्यक्तः करिकुम्भजो मणिर्मुक्तामणिरवयो गह्वः किम् । अनवद्य एवेत्यर्थः ।  
मूर्खानादराच्च महतां किंचिद्भाषवमित्यर्थः । 'कुपूयकुरिसताऽवद्यखेटगह्वर्णकाः  
समाः' इत्यमरः । 'अवद्यपण्य-' इत्यादिना निपातः । दृष्टान्तालंकारः ॥

विदुषां तु पूज्य एव चैव इत्याशयेनाह—

क्रियते धवलः खलूच्चकैर्धवलैरेव सितेतरैरथः ।

शिरसौघमधत्त शंकरः सुरसिन्धोर्मधुजित्तमङ्घ्रिणा ॥ ४६ ॥

क्रियते इति ॥ धवलो निर्मलो धवलैर्निर्मलैरेवोच्चकैरुन्नतः क्रियते खलु ।  
सितेतरैर्मलिनैरथः क्रियते । तथा हि शंकरः शिवः सुरसिन्धोरोर्ध्वं मन्दाकिनीपूरं  
शिरसा अधत्त । उभयोर्नैर्मल्यादिति भावः । मधुजिन्मधुशतुर्बिण्णुस्तु तमोवमङ्घ्रि-  
णा अधत्त । स्वयं मलिनत्वादिति भावः । अतो विशेषविदुषां राजा पूज्य एवेति  
भावः । विशेषेण सामान्यसमर्थनरूपोऽर्थान्तरन्यासः ॥

किं च यथा पार्श्वानादराद्राज्ञो न किंचिद्भाषवं तथा तदादराच्च न ते किंचिद्वी-  
रवमित्याह—

अबुधैः कृतमानसंविदस्तव पार्थैः कुत एव योग्यता ।

सदसि भुवगैरुपासितं न हि गुञ्जाफलमेति सोष्मताम् ॥ ४७ ॥

अबुधैरिति ॥ अबुधैरज्ञैः पार्थैः कृते मानसंविदौ पूजातोषणे यस्य तस्य ।  
'संविद्विद्यां प्रतिज्ञायां संकेताचारनामसु । संभाषणे तोषणे च' इति विश्वः । तव



योग्यता कुत एव । न कुतोऽपीत्यर्थः । तथा हि सहसि मार्गशीर्षे । 'मार्गशीर्षे  
सहा मार्गः' इत्यमरः । हृवगैरुपासितं सेवितं गुञ्जाफलं काकफलानि । जातावे-  
कवचनम् । 'काकचिञ्जीगुञ्जे तु कृष्णला' इत्यमरः । सोष्मतामुष्णतां नैति हि ।  
न हि पुंसां मूढपरिग्रही गौरवागौरवयोः प्रयोजकावित्यर्थः । अत्र कृष्णगुञ्जाफ-  
लयोर्विशेषयोरेव वाक्यभेदेन प्रतिबिम्बकरणादृष्टान्तालंकारः ॥

यदपूरीत्यादिना यत्सात्यकिना शतापराधक्षमत्वमुक्तं तत्रोत्तरमाह—

अपराधशतक्षमं नृपः क्षमयात्येति भवन्तमेकया ।

हृतवत्यपि भीष्मकात्मजां त्वयि चक्षाम समर्थ एव यत् ॥ ४८ ॥

अपराधेति ॥ नृपश्चैषः अपराधस्य शतक्षमं राज्ञः शतापराधसहिष्णुं भवन्तं  
एकया क्षमया । एकापराधसहनेनेत्यर्थः । अत्येति अतिक्रामति । अपराधकोटीना-  
मपि तदंशेनापि साम्यासंभवादिति भावः । तामेव क्षमां दर्शयति—त्वयि भीष्म-  
कात्मजां रुक्मिणीं हृतवत्यपि समर्थः प्रतीकारक्षम एव सन्नपि चक्षाम क्षाम्यति  
स्मेति यत् तया क्षमयेत्यर्थः ॥

'राक्षसः क्षत्रियस्यैवम्' इति स्मरणाद्राक्षसोद्गाहस्य क्षात्रधर्मत्वादुक्मिणीहर-  
णे कोऽस्माकमपराधः, राज्ञो वा कात्र क्षमेत्याकाङ्क्षायामाह—

गुरुभिः प्रतिपादितां बधूमपहृत्य स्वजनस्य भूपतेः ।

जनकोऽसि जनार्दन स्फुटं हतधर्मार्थतया मनोभुवः ॥ ४९ ॥

गुरुभिरिति ॥ हे जनार्दन, गुरुभिः पित्रादिभिः प्रतिपादितां राज्ञे दत्ताम्  
अत एव स्वजनस्य बन्धोर्भूपतेर्महाराजस्य बधूं जायामपहृत्य हतौ धर्मार्थं येन  
तत्तया हतधर्मार्थतया हेतुना स्फुटं मनोभुवः कामस्य जनकोऽसि । धर्मार्थबाधेन  
काममात्रनिष्ठोऽसीत्यर्थः । नायं राक्षसो विवाहः । 'हत्वा छित्वा च भित्त्वा च  
क्रोशन्तीं रुदतीं तथा । प्रसह्य कन्याहरणं राक्षसो विधिरुच्यते ॥' इति कन्याह-  
रणस्य राक्षसत्वलक्षणात् । अयं तु परदारापहरणे बन्धुद्रोहो राजद्रोहश्चेत्यहो पा-  
पिष्ठस्य कामान्धस्य ते परमसाहसिकत्वमिति भावः ॥

सत्यमीरगेवाहं ततः किमित्याशङ्क्य किमन्यद्बधादित्याह—

अनिरूपितरूपसंपदस्तमसो वान्यभृतच्छदच्छवेः ।

तव सर्वगतस्य संप्रति क्षितिपः क्षिमुर्भीशुमानिव ॥ ५० ॥

अनिरूपितेति ॥ अनिरूपितरूपसंपदः शैलूपवद्बहुरूपधारित्वाद्ज्ञातरूपवि-  
शेषत्वावाङ्मनसगोचररूपवैभवस्येति च गम्यते । अन्यत्र आरोपितकृष्णरूपं तमः,  
तेजोविशेषाभावस्तम इति च मतद्वयेऽपि प्रमाणानवष्टतरूपसंपद इत्यर्थः । अन्य-  
भृतच्छदच्छवेः कोकिलपक्षकान्तेस्तव तमसो वा तिमिरस्येव । 'वा स्वाद्विकल्पो-  
पमयोः' इति विश्वः । सर्वगतस्य क्षितिपश्चेदिपोऽभीशुमानंशुमानिव संप्रतीदानी-  
मेव क्षिमुः क्षेप्ता । आहन्तेत्यर्थः । शान्तासौ दुरात्मनामिति भावः । 'असिगृधिष्ठ-

पिक्षिपेः क्लुः' इति क्लुप्रत्ययः । 'न लोका—' इत्यादिना क्लृप्तो गे षष्ठ्या निषेधे तवेति शेषे षष्ठी । पर्यवसानात् कर्मत्वलाभः । 'अभीषुः प्रग्रहे रश्मौ' इत्यमरः । विश्व-  
प्रकाशादयः सर्वेऽप्याभिधानिका मूर्धन्यान्तेषु पेटुः । लोकवेद्योस्तालव्यान्तो  
दृश्यते । अभीशूनां महिमानमित्यादि ॥

तर्ह्यस्मदर्थं त्वया राजा सान्त्वयितव्य इत्याशङ्क्य नेत्याह—

क्षुभितस्य महीभृतस्त्वयि प्रशमोपन्यसनं वृथा मम ।

प्रलयोल्लसितस्य वारिधेः परिवाहो जगतः करोति किम् ॥५१॥

क्षुभितस्येति ॥ स्वयि विषये क्षुभितस्यातिकुदस्य महीभृतो राज्ञो मम  
प्रशमोपन्यसनं शान्तोपदेशो वृथा निष्फलः । तथा हि प्रलयोल्लसितस्य कल्पा-  
न्तक्षुभितस्य वारिधेः जगतः परिवाहो जगत्कृतो जलनिर्गममार्गः किं करोति ।  
न किंचिदित्यर्थः । दृष्टान्तालंकारः ॥

तर्ह्यसंभित्सुना राजा किमर्थं भवानिह प्रहितस्तत्राह—

प्रहितः प्रधनाय माधवानहमाकारयितुं महीभृता ।

न परेषु महौजसश्छलादपकुर्वन्ति मलिम्लुचा इव ॥ ५२ ॥

प्रहित इति ॥ प्रधनाय युद्धाय माधवान् यादवानाकारयितुमाह्वातुम् ।  
'युद्धमायोधनं जन्यं प्रधनं प्रविदारणम्' । 'हूतिराकारणाह्वानम्' इति चामरः ।  
महीभृता राजाहं प्रहितः प्रेरितः । ननु रन्ध्रे हन्तव्याः शत्रवो नाह्वातव्या इत्य-  
त्राह—नेति । महौजसो महावीराः परेष्वरिषु मलिम्लुचाः पाटञ्चरा इव । 'पाट-  
ञ्चरमलिम्लुचाः' इत्यमरः । छलात्कपटाज्ञापकुर्वन्ति । तस्मादाह्वानं कर्तव्यमिति  
वाक्यार्थहेतुकं काव्यलिङ्गमुपमालंकारसंकीर्णम् ॥

तदेवागमनप्रयोजनमुक्त्वा हितमुपदिशति—

तदयं समुपैति भूपतिः पयसां पूर इवानिवारितः ।

अविलम्बितमेधि वेतसस्तरुवन्माधव मा स्म भज्यथाः ॥ ५३ ॥

तदयमिति ॥ तत्तस्माद्युद्धार्यत्वादयं भूपतिश्चैवः पयसां पूरः प्रवाह इवानि-  
वारितः समुपैति । हे माधव, अविलम्बितं शीघ्रं वेतसः एधि भव । तद्ब्रह्ममा-  
त्मानं रक्षेत्यर्थः । अलोल्लोद सिपि हेधिः 'ध्वसोरेद्वावभ्यासलोपश्च' इति एत्वम् ।  
धि चेति सकारलोपः । माधव, त्वं तरुवन्महावृक्षवत् मा स्म भज्यथा मा भज्य-  
स्व । अतः आत्मानं न विनाशयेत्यर्थः । भजेः कर्मण्याशिपि लिङः (अर्थे) 'सो-  
त्तरे लङ् च' इति लङ् 'न माङ्-योगे' इत्यङभावः । उपमालंकारः ॥

ननु राज्ञि शिशुपाले यूनामफलमित्याशङ्क्याह—

परिपाति स केवलं शिशूनिति तन्नामनि मा स्म विश्वसीः ।

१ उपन्यस्तसूत्रेण सकारस्येवालोन्वपरिभाषया एत्वे 'असोरलोपः' इत्यकारलोपे रूपसिद्धौ  
'धि च' इत्यस्योपन्वातो जगन्मूलकः ।



तरुणानपि रक्षति क्षमी स शरण्यः शरणागतान्द्रिषः ॥ ५४ ॥

परिपातीति ॥ शिशुपालः । केवलमित्यवधारणे क्रियाविशेषणम् । शिशुन्परिपातीति शिशूनेव पालयतीति तन्नामनि तस्य शिशुपालसंज्ञायां मा स्म विश्वसीः । मा विश्वासं कुर्वित्यर्थः । श्वसेः 'स्मोत्तरे लङ् च' इति लङि 'रुदश्च पञ्चभ्यः' इति ईडागमः । चकारालुङि वा तत्र 'अस्ति सिचोऽपृक्ते' इति ईडागमः 'हयन्तक्षणश्वसजागृणिभ्येदिताम्' इति वृद्धिप्रतिषेधः । 'न मालयोगे' इत्यङ-भावस्तूभयत्र । किं तु क्षमी क्षमावान् । वीर्यादित्वादिनिः । शरणे रक्षणे साधुः शरण्यः रक्षणक्षमः । 'तत्र साधुः' इति यत्प्रत्ययः । स शिशुपालः शरणं रक्षितारमागतान्प्राप्तान् । 'शरणं गृहरक्षित्रोः, शरणं रक्षणे गृहे' इत्युभयत्रापि विश्वः । द्विषः शत्रूंस्तारुणान्यूनोऽपि रक्षति । अतो निःशङ्कं शरणमागच्छेत्यर्थः ॥

ननु वयं द्रोणधारः सोऽप्यतिक्षुभितः किल कथं नः पालयेदित्याशङ्क्याह—

न विदध्युरशङ्कमप्रियं महतः स्वार्थपराः परे कथम् ।

भजते कुपितोऽप्युदारधीरनुनीतिं नतिमात्रकेण सः ॥ ५५ ॥

नेति ॥ स्वार्थपरा स्वार्थनिष्ठाः परे शत्रवो महतोऽधिकस्य कथमप्रियमपकारम् अशङ्कं यथा तथा न विदध्युः कुर्युरेव । कार्यवशादित्यर्थः । किंतु उदारधीर्महामतिः । 'उदारो दातृमहतोः' इत्यमरः । स राजा कुपितोऽपि नतिमात्रकेण प्रणतिमात्रकेणानुनीतिमनुनयं भजते । अनुग्रहीष्यतीत्यर्थः । प्रणिपातप्रतीकारः संरम्भो हि महात्मनामिति भावः ॥

किं बहुना तवायं हितोपदेशसंग्रह इत्याशङ्क्याह—

हितमप्रियमिच्छसि श्रुतं यदि संधत्स्व पुरा न नश्यसि ।

अनृतैरथ तुप्यसि प्रियैर्जयताज्जीव भवावनीश्वरः ॥ ५६ ॥

हितमिति ॥ श्रुतम् अप्रियं हितमिच्छसि यदि । अप्रियं हितं श्रुतमाप्तादाकर्णितं ग्रहीतुमिच्छसि चेदित्यर्थः । संधत्स्व राजा संधेहि । पुरा न नश्यसि । अन्यथा विनङ्क्यसीत्यर्थः । 'यावत्पुरानिपातयोर्लट्' इति भविष्यदर्थे लट् । अथेति पक्षान्तरे । अनृतैरसत्तैः प्रियैस्तुप्यसि यदि जयताज्जयतु । 'तुल्योस्मात्तुल्यशिष्यन्त्यतरस्याम्' इति तोस्मात्तङादेशः । जीव अवनीश्वरः सार्वभौमो भव । ततः किमेभिः प्रियालापैः । अप्रियमपि प्रियमेव गृहाणेति भावः ॥

ननु कंसाद्यनेकविजयी कृष्णः कथं विजेष्यते राजेत्याशङ्क्याह—

प्रतिपक्षजिदप्यसंशयं युधि चैद्येन विजेष्यते भवान् ।

ग्रसते हि तमोदहं मुहुर्ननु राडाहमहर्षतिं तमः ॥ ५७ ॥

प्रतिपक्षेति ॥ प्रतिपक्षजिदनेकारिहन्तापि भवानसंशयं संशयो नास्ति । अर्थाभावेऽव्ययीभावः । युधि सङ्ग्रामे चैद्येन शिशुपालेन विजेष्यते । जयतेः कर्मणि लट् । शेषे प्रथमः । तमांस्वपहन्तीति तमोपहं सर्वतमोपहारिणम् । 'अपेः

क्लेशतमसोः' इति हन्तेर्द्वप्रत्ययः । अह्नां पतिमहर्षांति सूर्यम् । 'बहुरादीनां पत्या-  
दिपूपसंख्यानम्' इति वैकल्पिको रेफादेशः । राह्वाह्वां राह्वाख्यं तमः । 'आख्याहे  
अभिधानं च' इत्यमरः । मुहुर्ग्रसते ननु गिलति हि । अत्र हरिसूर्ययो राहुचैष-  
योश्च वाक्यभेदेन प्रतिबिम्बकरणादृष्टान्तालंकारः ॥

किंच न भवानेक एव विजेष्यते, किं तु सर्वैर्यादवैः सहेत्याह—

अचिराजितमीनकेतनो विलसन्वृष्णिगणैर्नमस्कृतः ।

क्षितिपः क्षयितोद्धतान्धको हरलीलां स विदम्बयिष्यति ॥५८॥

अचिरादिति ॥ स क्षितिपः राजा अचिराद्विलम्बितमेव जितो मीनकेतनः  
कार्पण्यः प्रद्युम्नः, स्मरश्च येन सः । वृष्णयो यादवभेदास्तेषां गणैरोर्ध्वनमस्कृतो  
भीत्या प्रणतः सन् । अत एव विलसन्दीप्यमानः । अन्यत्र वृष्णीति पदच्छेदः ।  
वृष्णि उक्षणि विलसन् । वृषारूढ इत्यर्थः । गणैः प्रमथैर्नमस्कृतः । 'गणाः प्रम-  
थसंख्यौघाः' इति, 'वृषा महेन्द्रे वृषभे' इति च वैजयन्ती । क्षयिता नाशिता  
उद्धता दृष्टा अन्धका यादवभेदाः । अन्यत्रान्धकोऽसुरो येन सः हरलीलां शंभु-  
विभ्रमं विदम्बयिष्यत्यनुकरिष्यति । अत्र हरलीलामिति सादृश्याक्षेपाज्जिदर्शना-  
श्लेषसंकीर्णा ॥

ननु देवासुरैरप्यजस्या यादवाः कथं राजा जेष्यन्ते तत्राह—

निहतोन्मददुष्टकुञ्जरादधतो भूरि यशः क्रमार्जितम् ।

न विभेति रणे हरेरपि क्षितिपः का गणनास्य वृष्णिषु ॥५९॥

निहतेति ॥ क्षितिपश्चेदिषो निहत उन्मदो दुष्टकुञ्जरः कुवल्यापीडाख्यो येन  
तस्मात्, अन्यत्र हतानेकमत्तमातङ्गात् । अत एव क्रमार्जितं भूरि यशो दधतः ।  
हरेः कृष्णार्सिंहाच्चेति ध्वनिः । रणे न विभेति । अस्यैतादृशश्चैषस्य वृष्णिषु या-  
दवेषु मेपेषु च । 'वृष्णिस्तु यादवे मेपे' इति विश्वः । का गणना । कृष्णमराण-  
यतो यादवाः के इत्यर्थः । अत्र कुञ्जरवातिनः सिंहस्य का कथा मेपेष्वित्यर्थान्त-  
रप्रतीतिध्वनिरेव न श्लेषः । हरेर्वृष्णिविशेषस्यापि क्षिष्टत्वात्प्रकृताप्रकृतश्लेषे तद-  
नङ्गीकारादित्युक्तं प्राक् ॥

हरेरपि न विभेतीत्युक्तं तदेव संभावयितुं तस्य पराक्रमानासर्गसमाक्षेर्वर्णयति—

न तदद्भुतमस्य यन्मुखं युधि पश्यन्ति भिया न शत्रवः ।

द्रवतां ननु पृष्ठमीक्षते वदनं सोऽपि न जातु विद्विषाम् ॥६०॥

नेति ॥ युधि शत्रवो भियास्तु मुखं न पश्यन्तीति यत्तच्चाद्भुतम्, कुतः  
सोऽपि न ईक्षते ननु खलु । द्रवतां भयात्पलायमानानां विद्विषां पृष्ठं कायपा-  
र्थाङ्गमीक्षते । जातु कदाचित् वदनं न ईक्षते । ननु खलु द्वयोरन्यतरमुखेप्यन्यो-  
न्यस्य मुखविलोकनासंभवात्स्वयं विमुखानां विद्विषामभिमुखस्याप्यस्य मुखाद-  
र्शनाद्भुतमित्यर्थः । अत एव वाक्यार्थहेतुकं काव्यलिङ्गम् ॥



प्रतनूहसिताचिरद्युतः शरदं प्राप्य विखण्डितायुधाः ।

दधतेऽरिभिरस्य तुल्यतां यदि नासारभृतः पयोभृतः ॥ ६१ ॥

प्रतन्विति ॥ शरदं कर्तुं प्राप्य विखण्डितायुधाः खण्डितेन्द्रचापाः अन्यत्र शरान्ददातीति शरदस्तं शरदं शरवर्षिणं प्राप्य खण्डितशस्त्राः प्रतनूहसिताचिरद्युतोऽल्पस्फुरितविद्युतः । अन्यत्र प्रतनूहसिताः स्वल्पोहसितास्त एवाचिरद्युतोऽस्थिरद्युतः । पयोभृतो मेघा आसारभृतः वृष्टिमन्तः न यदि । शरदि वृष्टिश्च न्यत्वादिति भावः । सुहृद्बलशून्या इत्यर्थः । 'आसारः स्वात्पसरणे वेगवृष्टौ सुहृद्बले' इति वैजयन्ती । अस्वारिभिस्तुल्यतां दधते । अत्र पयोभृतानुपमानानामुपमेयभावोक्तेः प्रतीपालंकारः तेषामासारसंबन्धेऽपि संभावनया तदसंबन्धोक्तेरतिशयोक्तिभेदश्चेति संकरः ॥

मलिनं रणरेणुभिर्मुहुर्द्विपतां क्षालितमङ्गनाश्रुभिः ।

नृपमौलिमरीचिवर्णकैः खलु यस्याङ्घ्रियुगं विलिप्यते ॥ ६२ ॥

मलिनमित्यादि ॥ मुहुरसकृत् । रणरेणुभिर्मलिनमत एव द्विपतामङ्गनाश्रुभिः क्षालितं । नाहत्वारीन् रणाश्रिवर्तिन इति भावः । यस्याङ्घ्रियुगं चरणसुगलम् । अथ रेणुक्षालितानां नृपाणां प्रणतानां राज्ञां मौलिमरीचयो मुकुटमणिरश्मयस्तैरेव वर्णकैर्विलेपनैश्चन्द्रनैः । 'चन्दने चापि वर्णकम्' इति विश्वः । विलिप्यते विशेष्यते । अत्राङ्घ्रियुगस्य विशेषणमहिम्ना स्नातानुलिसपुरुषसाम्यप्रतीतेः समासोक्तिः ॥

समराय निकामकर्कशं क्षणमाकृष्टमुपैति यस्य च ।

धनुषा सममाश्रु विद्विषां कुलमाशङ्कितभङ्गमानतिम् ॥ ६३ ॥

समरायेति ॥ किंचेति चार्थः । निकामकर्कशमतिकठिनम् । दुर्धर्षमित्यर्थः । समराय संप्रहारायाकृष्टमाहृतमावर्जितं च क्षणम् आशङ्कितभङ्गं मनसोत्प्रेक्षितस्वपराजयम्, अन्यत्रातिकर्षणात्संभावितदलनं यस्य विद्विषां कुलमाश्रु धनुषा सममानति नम्रतामुपैति । अत्र धनुर्नमनकार्यस्य द्विपन्नमनस्य तत्सहभावोक्तेः कार्यकारणयोः पौर्वापर्यविपर्ययनिमित्तरूपातिशयोक्तिमूला सहोक्तिरलंकारः ॥

तुहिनांशुमणुं सुहृज्जनाः कलयन्त्युष्णकरं विरोधिनः ।

कृतिभिः कृतदृष्टिविभ्रमाः स्रजमेके भुजगं यथापरे ॥ ६४ ॥

तुहिनेति ॥ अमुमेवंविधं चैवं सुहृज्जनाः तुहिनांशुं कलयन्ति आह्लादकत्वाच्चन्द्रं मन्यन्ते । विरोधिनः उष्णकरं तपनं कलयन्ति । एकस्यानेकप्रतीतिमुपमिमीते । कृतिभिरिति । कृतिभिः कुशलैरेन्द्रजालिकादिभिः कृतदृष्टिविभ्रमा जनितादृष्टिविपर्यया एके नराः यथा स्रजं मालां कलयन्ति, अपरे तु भुजगं कलयन्ति । एकमेव रज्ज्वादिकमिति शेषः । उपमालंकारः स चैकस्य निमित्तवशाद्गृहीतेनेदन्तादस्तानेकधोलिखनात्मकेनोलेखेन संकीर्यते ॥

दधतोऽमुलभक्षयागमास्तनुमेकान्तरताममानुपीम् ।

भुवि संप्रति न प्रतिष्ठिताः सदृशा यस्य सुरैररातयः ॥ ६५ ॥

दधत इति ॥ अमुलभक्षयागमाः दुर्लभगृहप्राप्तयः, अन्यत्रामरत्वादुर्लभना-  
शयोगाः । 'निलयापचयौ क्षयौ' इत्यमरः । एकान्तरतां भयाद्विजनस्थाने निरता-  
ममानुपीं काश्यमालिन्यादिना पिशाचादिवत्प्रतीयमानाम्, अन्यत्रैकान्तरतां नि-  
यतसुरतां नित्यभोगाममानुपीं दिव्यां तनुं दधतो दधानाः भुवि संप्रति कचन  
न प्रतिष्ठिताः राज्यभ्रंशात्कापि स्थितिमप्राप्ताः, अन्यत्र च भुवं न स्पृशन्तीत्यर्थः ।  
देवत्वाद्यस्मारातयः सुरैः सदृशाः । अत्राप्यमुमिति पूर्वेण संबन्धः । श्लिष्टविशेष-  
ण्यमुपमा । श्लेष एवेत्यन्ये ॥

अतिविस्मयनीयकर्मणो नृपतेर्यस्य विरोधि किंचन ।

यदमुक्तनयो नयत्यसावहितानां कुलमक्षयं क्षयम् ॥ ६६ ॥

अतीति ॥ अतिविस्मयनीयकर्मणोऽत्यन्तविस्मितपौरुषस्य । स्वयतेरनीयरप्र-  
त्ययः । यस्य नृपतेश्चैयस्य विरोधि चेष्टितं द्वेषिरूपं न किंचिदस्तीत्यर्थः । यस्मा-  
दमुक्तनयोऽत्यक्तनीतिमार्गोऽसौ अक्षयमविनाशि । पूर्वं केनापि क्षयं न नीतमि-  
त्यर्थः । अहितानां कुलं शत्रुजातं क्षयं नाशं नयति । नीतिपौरुषाभ्यां द्विषश्चिर्मु-  
ल्यितुरस्य का विरोधिवर्तेति भावः । अक्षयमपि क्षयं नयतीति विरोधस्य नेतृ-  
भेदेन परिहाराद्विरोधाभासोऽलंकारः ॥

चलितोर्ध्वकबन्धसंपदो मकरव्यूहनिरुद्धवर्त्मनः ।

अतरत्स्वभुजौजसा मुहुर्महतः संगरसागरानसौ ॥ ६७ ॥

चलितेति ॥ असौ चैद्यश्चलिताः प्रवृत्ता ऊर्ध्वा उत्थिताः कबन्धसंपदः शिरो-  
हीनकलेवरसंपद एव कबन्धसंपद उदकसमृद्धयो येषु तान् । श्लिष्टरूपकम् । 'क-  
बन्धं सलिले प्रोक्तमपमूर्धकलेवरे' इति वैजयन्ती । मकरव्यूहाः मकाराकारसै-  
न्धविन्यासाः त एव मकरव्यूहा इति श्लिष्टरूपकम् । 'व्यूहौ समूहविन्यासौ' इति  
वैजयन्ती । निरुद्धवर्त्मनो निरुद्धप्रवेशमार्गान् । अत एव महतो दुस्तरान्संगरसा-  
गरान्समरसमुद्रान्स्वभुजौजसा निजभुजबलेनैव मुहुरसकृदतरत् । भुजेनाविधत्-  
रणमदृष्टचरमत्यद्भुतमिति भावः । अत्र कबन्धा एव कबन्धाः मकरव्यूहा एव  
कच्छपादिव्यूहा इति श्लिष्टरूपकस्य संगरेषु सागररूपणहेतुत्वात्केवलं श्लिष्टपरम्प-  
रितरूपकम् ॥

न चिकीर्षति यः स्वयोद्धतो नृपतिस्तचरणोपगं शिरः ।

चरणं कुरुते गतस्मयः स्वमसावेव तदीयमूर्धनि ॥ ६८ ॥

नेति ॥ स्वयोद्धतो गर्वेण दुर्विनीतो नृपतिः शिरो निजोत्तमाङ्गं तस्य शिशु-  
पालस्य चरणमुपगच्छतीति तच्चरणोपगं तत्पादगतं यो न चिकीर्षति कर्तुं नेच्छ-  
ति तदीये तस्य नृपतेः संबन्धिनि मूर्धनि गतस्वयो विगर्बोऽसौ शिशुपाल एव



स्वं चरणं कुरुते । निधत्त इत्यर्थः । अनन्त्रान्सद्यो नमयति नन्त्रानवतीति तात्पर्यम् ॥

स्वभुजद्वयकेवलमायुधश्चतुरङ्गामपहाय वाहिनीम् ।

बहुशः सह शक्रदन्तिना स चतुर्दन्तमगच्छदाहवम् ॥ ६९ ॥

स्वेति ॥ स चैद्यश्चत्वार्यङ्गानि हस्त्यादीनि यस्यास्तां चतुरङ्गां वाहिनीं सेनाम-  
पहाय स्वभुजद्वयं केवलमेकमायुधं यस्य सः सन् शक्रदन्तिना ऐरावतेन सह ।  
चत्वारो दन्ता यस्मिन्तं चतुर्दन्तम् । आहवं रणं बहुशोऽगच्छत् । चतुर्दन्तेन शक्र-  
दन्तिना दोर्द्वयेन योद्धुं चैद्यं विना कोऽन्यः शक्त इति भावः । दन्तिनोराहवश्च-  
तुर्दन्त इत्युक्तं न तु मनुष्यदन्तिनोरिति विरोधः स च शक्रदन्तिनेति परिहृतः,  
तस्य चतुर्दन्तत्वादिति विरोधाभासः ॥

अविचालितचारुचक्रयोरनुरागादुपगूढयोः श्रिया ।

युवयोरिदमेव भिद्यते यदुपेन्द्रस्त्वमतीन्द्र एव सः ॥ ७० ॥

अविचालितेति ॥ अविचालितं परैरपर्यासितं अत एव चारु शोभनं चक्रं  
सुदर्शनं, राष्ट्रं च ययोस्तयोः । 'चक्रं राष्ट्ररथाङ्गयोः' इति विश्वः । श्रिया कमलया,  
संपदा चानुरागादुपगूढयोराक्षिष्टयोर्युवयोस्तव तस्य च । 'त्यदादीनि सर्वैर्नित्यम्'  
इत्येकशेषः । इदमेव भिद्यते विशेष्यते । कर्मकर्तरि लट् । किं तदित्यब्राह्मण-  
मिन्द्रमुपगत उपेन्द्र इन्द्रानुजः । तदनुचर इति यावत् । स तु इन्द्रमतिक्रान्तः  
अतीन्द्रः । इन्द्रविजयीति यावत् । इदमेव भिद्यते इति संबन्धः । इन्द्रकिङ्करेन्द्र-  
जयिनोः का साम्यकथेति भावः । अत्रोपमानात्कृष्णादुपमेयस्य चैद्यस्याधिरूपाद्दे-  
वप्राधान्यसाधर्म्योक्तिर्व्यतिरेकालंकारः ॥

किंच त्वत्तोऽप्यधिको राज्ञेत्वाप्योऽयमर्थः यदीधरादप्यधिक इत्याह—

भृतभूतिरहीनभोगभाग्विजितानेकपुरोऽपि विद्विषाम् ।

रुचिमिन्दुदले करोत्यजः परिपूर्णैन्दुरुचिर्महीपतिः ॥ ७१ ॥

भृतेति ॥ भृता भूतिर्भस्म, संपच्च येन स भृतभूतिः । 'भूतिर्भस्मनि संपदि'  
इत्यमरः । अहीनां भोगिनामिनोऽहीनः तस्य भोगं कायं भजतीत्यहीनभोगभाक् ।  
शेषभूषण इत्यर्थः । अन्यत्र अहीनमन्यूनं भोगं सुखानुभवं भजतीत्यहीनभोगभाक् ।  
'भोगः सुखे रुचादिभृतावहेश्च फणकाययोः' इत्यमरः । विद्विषां विजितानेकपुरः ।  
विजितानेकविद्विदपुर इत्यर्थः । एकत्र त्रिपुरविजयादन्यत्र शत्रुनगरविजयाच्चेति  
भावः । सापेक्षत्वेऽपि गमकत्वात्समासः । एवंभूतोऽप्यजो हरः । 'अजा विष्णु-  
हरच्छागाः' इत्यमरः । इन्दुदले चन्द्रखण्डे विषये रुचिमभिलाषं करोति । इन्दु-  
दले या रुचिः शोभा तां करोति दधातीति चार्थः । सामान्यशब्देन विशेषल-  
क्षणा । महीपतिस्तु परिपूर्णैन्दो रुचिरिव रुचिः शोभा यस्य सः तस्मिन् रुचिरभिलाषो  
यस्येति च परिपूर्णैन्दुरुचिः । 'रुचिर्मयूखे शोभायामभिषङ्गाभिलाषयोः' इति

विश्वः । अत्र हरखण्डेन्दुरुचिः, राजा पूर्णेन्दुरुचिरिति व्यतिरेकः । स च रुच्योरभे-  
दाश्रयादिति श्लेषमूलाभेदातिशयोक्तया संकीर्णः ॥

अथ कलापकमाह —

नयति द्रुतमुद्धतिश्रितः प्रसभं भङ्गमभङ्गुरोदयः ।

गमयत्यवनीतलस्फुरद्भुजशाखं भृशमन्यमुन्नतिम् ॥ ७२ ॥

नयतीति ॥ यः तदद्भुतैः सरितामुदकस्य पूर इव भूभृतां गणैः क्रीडतीति  
चतुर्थे वक्ष्यति तत्क्रीडाप्रकारं त्रिभिर्वर्णयति । अभङ्गुरोदयः स्थिरवृद्धिः य उद्ध-  
तिश्रित औद्धत्यभाजः । अनग्नानिति यावत् । श्रयतेः कृप् । नृपान्द्रुमांश्चेत्यर्थः ।  
द्रुतं शीघ्रं प्रसभं प्रसङ्गं भङ्गं नयति । अवनीतले स्फुरन्त्यौ भुजौ शाखे इव भु-  
जशाखे यस्य तं । भुजौ प्रसार्य भुवि प्रणिपतितमित्यर्थः । अन्यं नृपं, द्रुमं च  
वेतसादिकं भृशमुन्नतिं गमयति ॥

अधिगम्य च रन्ध्रमन्तरा जनयन्मण्डलभेदमन्यतः ।

खनति क्षतसंहति क्षणादपि मूलानि महान्ति कस्यचित् ॥ ७३ ॥

अधिगम्येति ॥ किंचेति चार्थः । अन्तरा मण्डलमध्ये, आलवालमध्ये च  
रन्ध्रमवकाशं क्षुपिरं चाधिगम्य । अन्यतः मण्डलस्यामात्यादिचक्रस्य भेदमुपजा-  
पं जनयन्, अन्यत्र मण्डलस्याधारदेशस्य भेदं विदारणं कुर्वन्नित्यर्थः । क्षता संह-  
तिरैकमत्यं, मूलानामाश्लेषश्च यस्मिन्कर्मणि तद्यथा तथा क्षणात्कस्यचिद्राज्ञः, द्रु-  
मस्य च महान्ति मूलानि मुख्याजनानपि खनति तापयति, अन्यत्राद्रीनपि ख-  
नत्यवदारयति ॥

घनपत्रभृतोऽनुगामिनस्तरसाकृष्य करोति कांश्चन ।

दृढमप्यपरं प्रतिष्ठितं प्रतिकूलं नितरां निरस्यति ॥ ७४ ॥

घनेति ॥ घनानि सान्द्राणि पत्राणि बाहुनानि, पर्णानि च विभ्रतीति घनप-  
त्रभृतः कांश्चन नृपान्द्रुमांश्च तरसा बलेन, वेगेन च । 'तरसी बलरंहसी' इति वि-  
श्वः । आकृष्यानुगामिनोऽनुचरान्करोति । दृढं यथा तथा प्रतिष्ठितं प्रतिष्ठां गत-  
मपि । प्रतिकूलं प्रातिकूल्यभाजमपरं नृपं, द्रुमं च नितरां निरस्यति उत्पाद्यान्य-  
तः क्षिपति । द्रुमपक्षे प्रतिकूलं कूले क्षिपतीति चार्थः ॥

इति पूर इवोदकस्य यः सरितां प्रावृषिजस्तदद्भुतैः ।

कचनापि महानखण्डितप्रसरः क्रीडति भूभृतां गणैः ॥ ७५ ॥

॥ कलापकम् ॥

इतीति ॥ इतीत्यं कचनाप्यखण्डितप्रसरः । सर्वत्राखण्डितप्रवृत्तिरित्यर्थः ।  
महान्यः शिशुपालः प्रावृषि जातः प्रावृषिजः । 'सप्तम्यां जनेर्दः' इति इप्रत्ययः ।  
'प्रावृद्दशरत्नादिवां जे' इत्यलुक् । 'प्रावृषिकः' इति पाठे तत्र जात इत्यर्थे 'प्रा-



वृषट्क्' इति टक् प्रत्ययः । टप्तेकः । सरितामुदकानां पूरकटद्गुमैरिव भूभृतां राज्ञां गणैः साधनैः क्रीडति । महतः कुकुरेत्यागामिश्लोके स महीपतिरित्यनेनास्य संबन्धः ॥

अथ विशेषकमाह—

अलघूपलपङ्क्तिशालिनीः परितो रुद्धनिरन्तराम्बराः ।

अधिरुद्धनितम्बभूमयो न विमुञ्चन्ति चिराय मेखलाः ॥ ७६ ॥

अलघ्वित्यादि ॥ यस्वारिखियः संपद्यनुभूतमापद्यप्यनुभवन्तीति वक्ष्यति तत्प्रकारमेवाह । अधिरुद्धनितम्बभूमय उन्नतश्रोणिभागाः अलघुभिरुपलानां मणीनां, पाषाणानां च पङ्क्तिभिः शालन्त इति तच्छालिनीः । 'उपलौ मणिपाषाणौ' इति विश्वः । परितो रुद्धमावृतं निरन्तरं सान्द्रं संनिहितं च अम्बरं वस्त्रमाकाशं च याभिल्लाः अधिरुद्धनितम्बभूमीराकान्तश्रोणिभागाः प्रासकटकाच्चेति विभक्तिविपरिणामः । मेखला रशनाः पर्वतमध्यभूमीश्च चिराय न विमुञ्चन्ति । अत्र संपदादिविषयत्वेनोभयेषामपि मेखलादीनां वर्ण्यत्वेन प्रकृतत्वात्केवलप्रकृतगोचरः श्लेषः ॥

कटकानि भजन्ति चारुभिर्नवमुक्ताफलभूपणैर्भुजैः ।

नियतं दधते च चित्रकैरवियोगं पृथुगण्डशैलतः ॥ ७७ ॥

कटकानीति ॥ किं च नवमुक्ताफलानि नूतनमौक्तिकानि भूषणानि येषां तैश्चारुभिः भुजैः कटकानि वलयानि भजन्ति, अन्यत्र नवमुक्तान्यचिरत्यक्तानि अतः अफलानि वैधव्याग्निफलान्याभरणानि यैस्तैर्भुजैरुपलक्षिताः कटकानि तटानि भजन्ति । किं चेति चार्थः । पृथुगण्डशैलतः पृथुगण्डस्थलेषु चित्रकैः पञ्चरचनाभिर्नियतमवियोगं संपर्कं दधते, अन्यत्र स्युतस्थूलोपलेषु चित्रकैर्मृगविशेषैः सह वासं दधते । अत्रापि प्रकृतगोचरः श्लेषः ॥

इति यस्य ससंपदः पुरा यदवापुर्भवनेष्वरिखियः ।

स्फुटमेव समस्तमापदा तदिदानीमवनीध्रमूर्धसु ॥ ७८ ॥

॥ विशेषकम् ॥

इतीति ॥ यस्वारिखियः पुरा पूर्वं ससंपदः सश्रीकाः भवनेषु सद्नेषु यदवापुर्मैखलादिकमनुबभूवुः । समस्तमशेषं तदिदानीमापदा अवनीध्रमूर्धसु शैलशृङ्गेषु इतीत्यं स्फुटमेवावापुः । न ह्यस्य वैरिणां जीविताशेति भावः । अत्रापि यदर्थस्योत्तरश्लोकेनान्वयः ॥

महतः कुकुरान्धकद्रुमानतिमात्रं दववद्दहन्नपि ।

अतिचित्रमिदं महीपतिर्यदकुण्ठां पृथिवीं करिष्यति ॥ ७९ ॥

महत इति ॥ यत्तदोर्नित्यसंबन्धात् । स महीपतिर्महतोऽधिकान्कुकुराद्या-

न्धकाश्च यादवभेदास्तानेव द्रुमानतिमात्रं दववद्ववाग्निवत् । 'द्वदावौ वनारण्य-  
वह्नी' इत्यमरः । दहन्नपि अवनीमकृष्णामश्यामां करिष्यति इति यत् इदमति-  
चित्रम् । विरुद्धमित्यर्थः । कृष्णरहितामित्यविरोधः । अत एव विरोधाभासो-  
ऽलंकारः । कुकुरान्धकैः सह कृष्णं हनिष्यतीति श्लेषार्थः ॥

अथ युग्मेनाह—

परितः प्रमिताक्षरापि सर्वं विषयं प्राप्तवती गता प्रतिष्ठाम् ।

न खलु प्रतिहन्यते कुतश्चित्परिभाषेव गरीयसी यदाज्ञा ॥८०॥

परित इति ॥ प्रकर्षेण मिताक्षरापि एकत्र मितभाषितत्वादन्वयत्र तु सूत्रत्वा-  
च्चाल्पाक्षरापि सर्वं विषयं राष्ट्रकार्यं, देशं च परितो व्याप्तवती । सर्वत्र प्रवृत्तेत्य-  
र्थः । प्रतिष्ठां प्रामाण्यं स्थितिं गता गरीयसी भूविष्टार्था यदाज्ञा यस्य राज्ञः  
शासनं परिभाषा अनियमनिवारको न्यायविशेषः सेव कुतश्चिद्वृत्तापि न प्रति-  
हन्यते खलु न बाध्यते हि । परिभाषा श्लोकदेशे स्थिता सर्वशास्त्रमभिज्वलयतीति  
भाष्यकारः । 'इको गुणवृद्धी' इत्यादिका परिभाषा । 'सिचि वृद्धिः—' इत्यादि-  
विषयः । उपमालंकारः । औपच्छन्दसिकं वृत्तम् ॥

यामूढवानृढवराहमूर्तिर्मुहूर्तमादौ पुरुषः पुराणः ।

तेनोद्धते सांप्रतमक्षतैव क्षतारिणा सम्यगसौ पुनर्भूः ॥ ८१ ॥

यामिति ॥ यां भुवमादौ पूर्वं पुराणपुरुषो विष्णुः ऊढवराहमूर्तिर्धृतवराह-  
क्षरीरः स च नतु स्वरूपेणेति भावः । मुहूर्तं क्षणमात्रमूढवान्धृतवान् । क्षता-  
रिणा संहतसकलविपक्षेण अत एवैनां पुनस्तेन राज्ञा अविहृतेनेति भावः ।  
अक्षतैव विपक्षैरनुपहतैवासौ भूः सांप्रतमद्यापि न तु मुहूर्तमिति भावः । सम्यक्  
यथाशास्त्रमुद्धते धार्यते । वहेः कर्मणि लट् 'वचिस्वपि—' इत्यादिना संप्रसारणम् ।  
अत्र राज्ञो विष्णोराधिक्यकथनादतिरेकः । अत्र ध्वनिः । कश्चिदृद्धः स चोढव-  
राहमूर्तिर्यामविकृतामादौ प्रथमं मुहूर्तमूढवान्परिणीतवानिति अत एव अक्षता  
पूर्वेण अक्षतयोनिका । अत एवासौ भूर्बोद्धः क्षतारिणा । शौर्यादिगुणाद्येनेर्थः ।  
तेन केनचिद्युना सांप्रतं पुनरुद्धते पुनः पुनः परिणीयते । 'सा चेदक्षतयोनिः स्वा-  
त्युनःसंस्कारमर्हति' इति स्मरणादिति भावः । सा पुनर्भूरुच्यते इति योज्यम् ।  
'पुनर्भूर्दिधिपूरुषा द्वित्तस्या दिधिपुः पतिः' इत्यमरः । अत्राभिधायाः प्रकृतार्थ  
एव नियन्त्रणादप्रकृतार्थप्रतीतेर्ध्वनिरेव ॥

भूयांसः कचिदपि काममस्त्वलन्त-

स्तुङ्गत्वं दधति च यद्यपि द्वयेऽपि ।

कल्लोलाः सलिलनिधेरवाप्य पारं

शीर्यन्ते न गुणमहोर्मयस्तदीयाः ॥ ८२ ॥

भूयांस इति ॥ द्वयेऽपि समुद्रोर्मयो गुणोर्मयश्चेति द्वितया अप्युर्मय इति ।



द्वेस्तयप् तस्य 'द्वित्रिभ्याम्-' इत्यनेनायवादेशः 'प्रथमचरम्-' इत्यादिना जसि विभाषया सर्वनामसंज्ञा । भूयांसो बहुतराः कचिदप्यस्वलन्तः । अप्रतिहतप्रसरा इत्यर्थः । कामं तुल्यत्वं दधति यद्यपि दधत्येव । 'यद्यपीत्यवधारणे' इति केशवः । तथापीति शेषः । सलिलनिधेः समुद्रस्य कल्लोला महोर्मयः । अथोर्मिषु । मह-  
त्सूलोलकल्लोली' इत्यमरः । पारं तीरमवाप्य शीर्यन्ते विलीयन्ते । शीर्यन्तेर्देवादि-  
कालकर्तरि लट् । तदीया गुणमहोर्मयस्तु पारमवाप्य न शीर्यन्ते । अत्र गुणमहो-  
र्मिणां भूयस्वादिति साधर्म्येण गुरुत्वेन समुद्रस्याधिक्याज्यतिरेकः । अनेन  
राज्ञोऽपि समुद्राधिक्यं व्यज्यते । प्रहर्षिणी वृत्तम् ॥

अथ युग्मेनाह—

लोकालोकव्याहृतं धर्मरश्मेः

शालीनं वा धाम नालं प्रसर्तुम् ।

लोकस्याग्रे पश्यतो धृष्टमाथु

कामत्युच्चैर्भूभृतो यस्य तेजः ॥ ८३ ॥

लोकालोकेत्यादि ॥ लोक्यते आलोक्यते च पार्श्वान्तरेणेति लोकालोकः ।  
'लोकालोकश्चक्रवालः' इत्यमरः । विशेषणसमासः । तेन व्याहृतं निरुद्धप्रसारं  
लोकस्यालोकेन चक्षुःप्रकाशेन व्याहृतमित्यपि स्फुरति । अत एव शालीनमधृष्टम् ।  
लज्जया भग्नधाष्टवमित्यर्थः । 'शालीनकौपीने अधृष्टाकार्ययोः' इति निपातः । इवा-  
र्थे वाशब्दः तद्वदुत्प्रेक्षा । धर्मरश्मेर्धाम तेजः पश्यतो लोका उच्चैर्भूभृतः पर्वता-  
न्राजश्च प्रसर्तुं व्याप्तुं नालं न समर्थम् । लोकालोकव्याप्तस्य लोकाग्रे संचरत्वादि-  
त्यर्थः । यस्य राजस्तु तेजः पश्यतो लोकस्याग्रत एव धृष्टं केनाप्यव्याहृतत्वात्प्र-  
गल्भं सत् उच्चैर्भूभृतो राज्ञः । पर्वतांश्च कामति व्याप्नोति । अत्राप्रतिहतप्रता-  
पत्वेन राज्ञः सूर्यादाधिक्याज्यतिरेकः स च द्वयोर्लोकालोकयोर्द्वयानां भूभृताम-  
भेदाध्यवसायाच्छेषमूलातिशयोक्त्युत्थापितया शालीनत्वोत्प्रेक्षया संकीर्यते ।  
शालिनी वृत्तमेतत् ॥

विच्छित्तिर्नवचन्दनेन वपुषो भिन्नोऽधरोऽलक्तकै-

रच्छाच्छे पतिताज्जने च नयने श्रोण्यो लसन्मेखलाः ।

प्राप्तो मौक्तिकहारमुन्नतकुचाभोगस्तदीयद्विषा-

मित्थं नित्यविभूषणा युवतयः संपत्सु चापत्स्वपि ॥ ८४ ॥

विच्छित्तिरिति ॥ वपुषो नवचन्दनेन विच्छित्तिर्वियोग आपदि, अन्यत्र च-  
न्दनालेपनमिति यावत् । अधरोष्ठोऽलक्तकैर्लाक्षारगैर्भिन्नो वियुक्तः, अन्यत्र यु-  
क्तः । नयने च पतिताज्जने गलितकजले अत एवाच्छाच्छे अच्छप्रकारे । 'प्रकारे  
गुणवचनस्य' इति द्विर्भावः 'कर्मधारयवत्-' इति सुपो लुक् । अन्यत्र अच्छाच्छे  
नयने पतिताज्जने प्राप्ताज्जने । श्रोण्यो नितम्बाः लसन्मेखला न भवन्तीत्यलस-

न्मेखलाः । निर्मेखला इत्यर्थः । अन्यत्र लसन्मेखला इति पदच्छेदः । वक्षतः कु-  
चाभोगः कुचविस्तारो मौक्तिकानां हारं हरणं प्राप्तः । अन्यत्र मुक्तादाम प्राप्तः ।  
इत्थमुक्तरीत्या तदीयद्विषां युवतयः संपत्सु चापस्त्वपि नित्यविभूषणाः । अत्राप-  
संपदोः प्रकृताप्रकृतयोः युवतिविशेषणद्वारा वर्णनाच्छेषः । शार्दूलविक्रीडितं वृत्तं  
लक्षणमुक्तम् ॥

सत्यमीदृशले राजा ततः किमित्याशङ्क्य तर्हि तत्त्वमाकर्णयेत्याह—

विनिहत्य भवन्तमूर्जितश्रीर्युधि सद्यः शिशुपालतां यथार्थाम् ।

रुदतां भवदङ्गनागणानां करुणान्तःकरणः करिष्यतेऽसौ ॥८५॥

इति श्रीमाधकृतौ शिशुपालवधे महाकाव्ये श्र्यङ्के

षोडशः सर्गः ॥ १६ ॥

विनिहत्येति ॥ ऊर्जितश्रीरधिकैश्वर्योऽसौ राजा युधि भवन्तं सद्यो विनि-  
हत्य हत्वा रुदतां क्रन्दतां भवदङ्गनागणानां करुणान्तःकरणः कृपाविष्टचित्तः सन्  
शिशुपालतां यथार्थं करिष्यते । अङ्गनागणान्प्रति तच्छिशुपालनेन निजां शिशुपा-  
लसंज्ञामन्वर्थी करिष्यतीत्यर्थः । अत्र रोदनकरुणापदार्थयोर्विशेषणगत्या क्रमात्करु-  
णाशिशुपालनहेतुकत्वात्काव्यलिङ्गयोः संकरः । औपच्छन्दसिकं वृत्तम् ॥

इति श्रीमहोपाध्यायकोलाचलमङ्गिनाथसूरिविरचितायां शिशुपालवध-

काव्यव्याख्यायां सर्वकपाख्यायां षोडशः सर्गः ॥ १६ ॥

## सप्तदशः सर्गः ।

इतीरिते वचसि वचस्विनामुना युगक्षयक्षुभितमरुद्वरीयसि ।

प्रचुक्षुभे सपदि तदम्बुराशिना समं महाप्रलयसमुद्यतं सदः ॥ १ ॥

इतीति ॥ इतीत्यममुना वचस्विना वामिना । 'मनस्विना' इति पाठे मन-  
स्विना धीरेण वृत्तेन युगक्षये कल्पान्ते क्षुभित उद्धतो मरुत्तद्वरीयसि वचसि  
इरिते सति । तदम्बुराशिना युगक्षयवर्धिना समं तुल्यं यथा तथा सदो हरेरा-  
स्थानं महाप्रलये सर्वसंहारे समुद्यतमुखुकं सत् सपदि प्रचुक्षुभे प्रचुक्षुभे । कल्पो-  
द्धतमहामारुतेन महार्णव इव तद्वचनेन तत्सदः क्षुभितमासीदित्यर्थः । उपमा ।  
रुचिरा वृत्तम् । 'चतुर्ग्रहैरिह रुचिरा जभस्जगा' इति लक्षणात् ॥

अथाष्टादशभिः सभाक्षोभं वर्णयति—

सरागया स्रुतघनघर्मतोयया कराहतिध्वनितपृथूरुपीठया ।

मुहुर्मुहुर्दशनविखण्डितोष्ठया रुषा नृपाः प्रियतमयेव भेजिरे ॥२॥



सरागयेत्यादि ॥ वृषा राजानः सह रागेण पाटलिज्ञा, अनुरागेण च सरागया । 'तेन सहेति तुल्ययोगे' बहुव्रीहिः । श्रुतं घनं सान्द्रं घर्मतोयं स्वेदोदकं यस्यां सा तथा कराहत्या पाणितलास्फालनेन ध्वनितं पृथु महदुरु पीठमिव उरुपीठं यस्यां तथा मुहुर्मुहुर्दशनविस्फण्डितोष्ठया दन्तदृष्टाधरया । रुषा प्रियतमयेव भेजिरे । आविष्टोऽनाविष्टश्च रौद्रस्थायी क्रोधः प्रादुर्भूत इत्यर्थः । उपमालंकारः ॥

अथ सप्तदशभिः राज्ञां क्रोधानुभावानाह—

अलक्ष्यत क्षणदलिताङ्गदे गदे करोदरप्रहितनिजांसधामनि ।

समुल्लसच्छकलितपाटलोपलस्फुलिङ्गवान्स्फुटमिव कोपपावकः ३

अलक्ष्यतेत्यादि ॥ करोदरप्रहितं पाणितलास्फालितं निजमंसधाम स्वांसप्रदेशो येन तस्मिन् । अत एव क्षणादलिताङ्गदे भग्नकेयूरे गदे गदाख्ये कृष्णानुजे समुल्लसन्निरूपतन्निः शकलितैः शकलीकृतैर्दलदङ्गदगलितैः पाटलोपलैः पञ्चरागैः कोपपावकः स्फुलिङ्गवानिव स्फुटं व्यक्तमलक्ष्यतेत्युत्प्रेक्षा । 'त्रिषु स्फुलिङ्गोऽक्षि-कणः' इत्यमरः ॥

अवज्ञया यदहसदुच्चैर्बलः समुल्लसदशनमयूखमण्डलः ।

रुषारुणीकृतमपि तेन तत्क्षणं निजं वपुः पुनरनयन्निजां रुचिम् ४

अवज्ञयेति ॥ बलो बलभद्रः समुल्लसत्समन्ततः प्रसरदशनमयूखमण्डलं दन्तरश्मिपटलं यस्य स सन् अवज्ञयानादरेण उच्चैरहसदिति यत् तेन हासेन रुषारुणीकृतमपि निजं वपुः तत्क्षणं तस्मिन्क्षणे । अत्यन्तसंयोगे द्वितीया । पुनर्निजां रुचिं धावत्यमेवानयत् । अत्र वपुषः स्वधावत्यत्यागेन दन्तधावत्यस्वीकारात्तदुणा-लंकारः । 'तदुणः स्वगुणत्यागादन्योत्कृष्टगुणाश्रयात्' इति लक्षणात् ॥

यदुत्पतत्पृथुनरहारमण्डलं व्यवर्तत द्रुतमभिदूतमुल्लुङ्गकः ।

वृहच्छिलातलकठिनांसघटितं ततोऽभवद्भ्रमितमिवाखिलं सदः ५

यदिति ॥ उल्लुङ्गको नाम राजा उत्पतदुल्लुङ्गपृथुरं हारमण्डलं मुक्ताकलापो यस्मिन्कर्मणि तद्यथा तथा अभिदूतं दूताभिमुखं व्यवर्तत विवृत्त इति द्रुतं यत् ततो विवर्तनादखिलं सदः वृहता शिलातलकठिनेनांसेन स्कन्धेन घटितं भ्रमितमिवाभवत् । विवर्तनेगवशोत्थार्दसघट्टनाद्भ्रमितमिवाभूदित्युत्प्रेक्षा ॥

प्रकुप्यतः श्वसनसमीरणादतिस्फुटोष्मभिस्तनुवसनान्तमारुतैः ।

युधाजितः कृतपरितूर्णवीजनं पुनस्तरां वदनसरोजमस्विदत् ॥६॥

प्रकुप्यत इति ॥ प्रकुप्यतोऽतिकुप्यतो युधाजितो नाम राजा वदनसरोजं श्वसनसमीरणस्य निःश्वासमारुतस्याहतिभिः स्फुटः प्रकट उष्मा उष्णत्वं येषां तैः तनुवसनान्तमारुतैः सूक्ष्मवस्त्राञ्जलवातैः कृतं परितूर्णवीजनं शीघ्रविभूजनं यस्य तत् । अतिशीघ्रं वीज्यमानमपीत्यर्थः । पुनस्तरां पुनरत्यन्तम् । अव्ययादा-

मुप्रत्ययः । अस्विदस्विष्यति स्म । स्विदेलुङि पुपादित्वादङ्प्रत्ययः । अत्रोष्म-  
विशेषणगत्या स्वेदहेतुत्वात्काव्यलिङ्गं वीजनेऽपि स्वेद इति विरोधः । वीजिरयं  
जुरादिष्वन्वेषणीयः ॥

प्रजापतिकृतुनिधनार्थमुत्थितं व्यतर्कयज्ज्वरमिव रौद्रमुद्धतम् ।  
समुद्यतं सपदि वधाय विद्विषामतिक्रुधं निषधमनौषधं जनः ॥७॥

प्रजेति ॥ जनः सपदि विद्विषां वधाय समुद्यतमुद्युक्तं उद्धतं तीव्रम् अत ए-  
वातिक्रुधमधिकक्रोधं अनौषधम् । अप्रतीकारमित्यर्थः । निषधं निषधाख्यं नृपं  
प्रजापतिकृतुनिधनार्थं दक्षाध्वरध्वंसनार्थमुत्थितं रुद्रस्वमे रौद्रं रुद्रसंबन्धिने ज्व-  
रमिव । वीरभद्ररूपिणमित्यर्थः । व्यतर्कयत् । अत्र राज्ञोऽपि प्रजापतित्वात्पुनः  
प्रजापतिकृतुनिधनार्थमुत्थितः साक्षादक्षाध्वरविध्वंसी वीरभद्र इवायमित्युत्प्रेक्षि-  
तवानित्यर्थः । उपमा ॥

परस्परं परिकुपितस्य पिपतः क्षतोर्मिकाकनकपरागपङ्किलम् ।  
करद्वयं सपदि सुधन्वनो निजैरनारतमुतिभिरधाव्यताम्बुभिः ८

परस्परमिति ॥ परिकुपितस्यातिक्रुद्धस्य अत एव परस्परं पिपतः पीडयतः ।  
करद्वयमित्यर्थः । सपदि सुधन्वनो राज्ञः क्षतानां पिष्टानामूर्मिकाणामङ्गुलीय-  
कानां कनकपरागेण सुवर्णचूर्णेन पङ्किलं पङ्कवत् । पिच्छादित्वान्मूर्त्वीय इत्य-  
त्ययः । ‘अङ्गुलीयकमूर्मिका’ इत्यमरः । करद्वयं पाणियुग्मं निजैः करद्वयजन्यैरे-  
वानारतमुतिभिरविरतस्त्रावैरम्बुभिः स्वेदोदकैरधाव्यताक्षालयत । ‘धातु गतिशु-  
द्धयोः’ इति घातोः कर्मणि लङ् । अत्रोर्मिकाणां करद्वयस्य च परागत्वपङ्किलत्वा-  
संबन्धेऽपि संबन्धोक्तेरतिशयोक्ती तयोः संकरः ॥

निरायतामनलशिखोज्ज्वलां ज्वलन्नाखप्रभाकृतपरिवेषसंपदम् ।  
अविभ्रमद्भ्रमदन्तलोल्मुकाकृतिं प्रदेशिनीं जगदिव दग्धमाहुकिः ९

निरिति ॥ आहुकिर्नाम राजा निरायतां प्रसारितां अनलशिखाग्निज्वाला  
तद्दुज्ज्वलां ज्वलन्तीभिर्नखप्रभाभिः कृता परिवेषसंपत्परिधिषोभा यस्यास्ताम् ।  
अत एव भ्रमतोऽनलोल्मुकस्यालातस्वेवाकृतिः संस्थानं यस्यास्ताम् । ‘अङ्गारोऽला-  
तमुल्मुकम्’ इत्यमरः । प्रदेशिनीं जगद्गुमिवेत्युत्प्रेक्षा । अविभ्रमद्भ्रमयति स्म ।  
भ्रमेणौ चङ् । दूतसंतर्जनाय आम्यमाणनखप्रभापटला तर्जनी जगद्वाहाय आम्य-  
माणालातचक्रवदलक्ष्यतेत्यर्थः ॥

दुरीक्षतामभजत मन्मथस्तथा यथा पुरा परिचितदाहधाष्ट्यया ।  
ध्रुवं पुनः सशरममुं तृतीयया हरोऽपि न व्यसहत वीक्षितुं दृशा १०

दुरीक्ष्यतामिति ॥ मन्मथः प्रयुष्णावतारः कामस्तथा दुरीक्षतां दुर्दर्शनत्वम् ।  
इक्षतेः खलन्तात्तत्प्रत्ययः । अभजत । यथा हरोऽपि पुरा पूर्वजन्मनि परिचित-



मभ्यस्तं दाहधाष्ट्यै दहनसाहसं यस्यास्तया तृतीयया दशा सशरमसुं मन्मथं  
ध्रुवं पुनर्वीक्षितुं न व्यसहत न शक्तः । 'परिनिविभ्यः सेवसितसयसिबुसहसुद-  
स्तुस्वज्ञाम्' 'सिवादीनां वाह्व्यवायेऽपि' इति विकल्पाच्च पत्वम् । अनयोत्प्रेक्षया  
रुद्रस्यापि भीषणः किमुतान्येषामिति वस्तु व्यज्यते ॥

विचिन्तयन्नुपनतमाहवं रसादुरः स्फुरत्तनुरुहमग्रपाणिना ।

परामृशत्कठिनकठोरकामिनीकुचस्थलप्रमुषितचन्दनं पृथुः ॥ ११ ॥

विचिन्तयन्निति ॥ पृथुनांम राजा उपनतं प्राप्तमाहवं युद्धं रसाद्रणरागाद्वि-  
चिन्तयन्कदेति ध्यायन् कठिनेन कर्कशेन कठोरेण प्रवृद्धेन कामिन्याः कुचस्थलेन  
प्रमुषितमपहतं चन्दनं यस्य तत् । एतेनास्य सुरतसमरयोः समरसत्वं व्यज्यते ।  
अत एव स्फुरत्तनुरुहमुदञ्चत्पुलकमुरः अग्रश्चासौ पाणिश्चेति समानाधिकरणसमा-  
सः । अत एव हस्ताग्रप्रहस्तादयो गुणगुणिनोर्भेदाभेदयोरिति वामनः । तेनाग्रपा-  
णिना पाणितलेन परामृशत्परामृष्टवान् । रणकण्डूलपाणित्वादिति भावः । अत  
एव यदन्येषां रोषजनकं दूतवाक्यं तद्वागामिरणकारणतयास्य हर्षहेतुरिति  
श्लोकार्थः ॥

विलङ्घितस्थितिमभिवीक्ष्य रूक्षया

रिपोर्गिरा गुरुमपि गान्दिनीसुतम् ।

जनैस्तदा युगपरिवर्तवायुभि-

र्विवर्तिता गिरिपतयः प्रतीयिरे ॥ १२ ॥

विलङ्घितेति ॥ गुरुं स्वभावतो धीरमपि सन्तं रूक्षया परुषया रिपोर्गिरा  
दूतवाचा विलङ्घितस्थितिमुलङ्घितमर्यादं । क्रोधादुन्मर्यादं विकुर्वाणमित्यर्थः ।  
गान्दिनीसुतमक्रूरमभिवीक्ष्य जनैस्तथा अक्रूरविक्रियालोकनसमये युगपरिवर्तवायु-  
भिः कल्पान्तवातेर्विवर्तिताः स्थानादुच्चालिता गिरिपतयोऽद्वयः प्रतीयिरे विशश्व-  
सिरे । अक्रूरविक्रियादर्शनाद्विरिचलनमपि युगान्ते संभावितमेवेति जनैर्विश्वस्तमि-  
त्यर्थः । 'प्रत्ययोऽधीनशपथज्ञानविश्वासहेतुषु' इत्यमरः । प्रतिपूर्वादिणः कर्मणि  
लिट् । अत्र कल्पान्ते गिरिचलनविक्रियाकल्पेयमक्रूरविक्रियेति वाक्यभेदेन साह-  
स्याक्षेपास्त्रिदर्शनालंकारः । तेनाक्रूरस्य लोकोत्तरं धैर्यं नैसागिकमिति वस्तु व्यज्यते ॥

विवर्तयन्मदकलुपीकृते दशौ कराहतक्षितिकृतभैरवारवः ।

क्रुधा दधत्तनुमतिलोहिनीमभूत्प्रसेनजिद्रज इव गैरिकारुणः ॥ १३ ॥

विवर्तयन्निति ॥ मदो मद्यविकारो दानं च । 'मदो मद्येभदानयोः' इति  
विश्वः । तेन कलुपीकृत आकुलीकृते दशौ विवर्तयन्धूर्णयन्करेण पाणिना शुण्डा-  
दण्डेन चाहतायां क्षितौ भूमौ कृतो भैरवारवो भयंकरध्वनिर्वैन सः । क्रोधा-  
त्सध्वानं करेण क्षितिमाग्नित्वित्यर्थः । क्रुधा क्रोधेन अतिलोहिनीमतिलोहिताम् ।  
'वर्णादनुदात्तात्तोपधात्तो नः' इति विकल्पान्दीप् तकारस्य च नकारः । तनुं व-

पुद्वधप्रसेनजिज्ञाम राजा गैरिकारणो धातुरक्तो गज इवाभूत् । तद्वदलङ्घ्यतेत्यर्थः ॥

सकुङ्कुमैरविरलमम्बुविन्दुभिर्गवेषणः परिणतदाडिमारुणैः ।

स मत्सरस्फुटितवपुर्विनिःसृतैर्वभौ चिरं निचित इवामृजां लवैः १४

सकुङ्कुमैरिति ॥ स प्रसिद्धो गवेषणो नाम राजा सकुङ्कुमैः सर्वाङ्गीणकश्मीरजलेपैरित्यर्थः । अत एव परिणतदाडिमारुणैः परिपक्वदाडिमबीजरकैरम्बुविन्दुभिः । क्रोधसात्त्विकैः स्वेदविन्दुभिरित्यर्थः । मत्सरेणान्तःसंभृतेनास्युत्कटवैरेण स्फुटिताक्षिभिर्बाह्वपुषो विनिःसृतैरमृजां लवैरसम्बन्धुभिरविरलं निरन्तरं निचितो व्यास इव चिरं बभौ । उपेक्षा ॥

ससंभ्रमं चरणतलाभिताडनस्फुटन्महीविवरवितीर्णवर्त्मभिः ।

रवेः करैरनुचिततापितोरगं प्रकाशतां शिनिरनयद्रसातलम् ॥१५॥

ससंभ्रममिति ॥ शिनिः सात्यकेः पितामहः ससंभ्रमं ससत्त्वरं चरणतलाभिताडनेन पादतलाभिघातेन स्फुटन्त्या दलन्त्या मङ्गा विवरैश्छिद्रैर्वितीर्णवर्त्मभिर्दत्तमागैः । तत्प्रसरणैरित्यर्थः । रवेः करैरनुचितं पूर्वमपरिचितमिदं यथा तथा तापिताः संतापं गमिता वरगा यस्मिन्सात् रसातलं प्रकाशतां प्रकटत्वमनयत् । अत्र महीरविकरोरगरसातलानां क्रमेण स्फुटनान्तःप्रवेशतापप्रकाशनैरसंबन्धेऽपि संबन्धोकेरतिशयोक्तिः पादाहननैरमानुषीं तीव्रतां व्रजति स्मेति ध्वनिः ॥

प्रतिक्षणं विधुवति शारणे शिरः शिखिद्युतः कनककिरीटरश्मयः ।

अशङ्कितं युधमधुना विशन्त्वमी क्षमापतीनिति निरराजयन्निव १६

प्रतीति ॥ शारणे नाम राज्ञि प्रतिक्षणं शिरो विधुवति क्रोधात्कम्पयति सति । धुवस्तौदादिकाल्पः शत्रादेशः 'अवि श्रुधातु-' इत्यादिनोबलादेशः । शिखिबह्योतन्त इति शिखिद्युतोऽग्निप्रभाः । किप् । कनककिरीटरश्मयो नीराजनकर्तारः भमी भूषाः अधुना अशङ्कितं निःशङ्कं युधमाजिम् । 'समित्ताजिसमिधुधः' इत्यमरः । विशन्तिवति क्षमापतीश्चिरराजयन्निव नीराजयन्ति स्मेत्युपेक्षा । नीराजनात्स्याद्विजय इत्यागमः ॥

दधौ चलत्पृथुरसनं विवक्षया विदारितं विततवृहद्भुजालतः ।

विदूरथः प्रतिभयमास्यकंदरं चलत्फणाधरमिव कोटरं तरुः ॥१७॥

दधाविति ॥ वितते विस्तृते वृहत्सौ भुजे लते इव यस्य स विदूरथो नाम राजा । विवक्षया किमपि वक्तुमिच्छया विदारितं व्याप्तं अत एव चलन्ती पृथुमंडूती रसना जिह्वा यस्मिन्सम् । 'रसज्ञा रसना जिह्वा' इत्यमरः । प्रतिभयं भयं करमास्यं कंदरं इवास्वकंदरसम् । 'दरी तु कंदरो वा स्त्री' इत्यमरः । चलत्फणाधरः फणी यस्मिन्सात्कोटरमिव । 'निष्कुहः कोटरं वा ना' इत्यमरः । दधौ । श्रौती पूर्णोपमा ॥



समाकुले सदसि तथापि विक्रियां मनोऽगमन्न मुरभिदः परोदितैः ।  
यनाम्बुभिर्बहुलितनिम्नगाजलैर्जलं न हि व्रजति विकारमम्बुधेः १८

समाकुल इति ॥ परोदितैः क्षत्रुवाक्यैः सदसि आस्थाने तथा समाकुले क्षु-  
भितेऽपि मुरभिदो हरेर्मनो विक्रियां क्षोभं नागमत् । तथा हि बहुलितानि बहु-  
लीकृतानि क्षोभितानि निम्नगाजलानि यैस्तैर्यनाम्बुभिर्मेषोदकैरम्बुधेर्जलं विकारं  
न व्रजति । यथा वर्षोदकैर्नद्यः क्षुब्धन्ति न समुद्रस्तद्वादिति भावः । दृष्टान्तालंकारः ॥

परानमी यदपवदन्त आत्मनः स्तुवन्ति च स्थितिं सतामसाविति ।  
निनाय नो विकृतिमविस्मितः स्मितं मुखं शरच्छशधरमुग्धमुद्धवः १९

परानिति ॥ अमी खलाः परानन्यानपवदन्ते निन्दन्ति । 'अपाद्द्वः' इत्या-  
त्मनेपदम् । आत्मनः स्वानि स्तुवन्ति चेति यत् असावसतां खलानां स्थितिः  
प्रकृतिरिति । इति मत्वेत्यर्थः । गम्यमानार्थत्वादप्रयोगः । अन्यथा पौनरुक्त्यमि-  
त्यालंकारिकाः । विस्मितो न भवतीत्यविस्मितो दूतप्रलापैर्विस्मयं न गतः उद्धवः ।  
स्मितं स्मेरम् । उभयत्र कर्तरि क्तः । अत एव शरच्छशधरमुग्धं शरदिन्दुसुन्द-  
रमित्युपमा । मुखं विकृतिं न निनाय न प्रापयामास । न हि महतां निन्दा  
स्तुतिर्वा विकारकारणमिति भावः ॥

निराकृते यदुभिरिति प्रकोपिभिः स्पशे शनैर्गतवति तत्र विद्विषाम् ।  
मुरद्विपः स्वनितभयानकानकं बलं क्षणादथ समनह्यताजये ॥२०॥

निराकृत इति ॥ तत्र सदसि इतीत्यं प्रकोपिभिरितिकुडैर्वदुभिः विद्विषां  
स्पशे चरे । 'अपसर्पश्चरः स्पशः' इत्यमरः । निराकृते धिक्कृते शनैर्गतवति ग-  
च्छति सति । सागसोऽपि दूतस्यावध्यत्वादिति भावः । अथ दूतगमनानन्तरं  
स्वनितेन ध्वनिना भयानका भयंकरा आनकाः पटहा यस्मिन्सन्मुरद्विपो बलं  
क्षणादाजये युद्धाय समनह्यत संनद्धम् ॥

मुहुः प्रतिस्खलितपरायुधा युधि स्थवीयसीरचलनितम्बनिर्भराः ।  
अदंशयन्नरहितशौर्यदंशनास्तनूरयं नय इति वृष्णिभूभृतः ॥२१॥

मुहुरिति ॥ वृष्णिभूभृतो यादवनरेन्द्राः मुहुरसकृद्युधि प्रतिस्खलितपरा-  
युधाः भग्नप्रतिपक्षायुधाः स्थवीयसीः स्थूलतराः । पराक्रमानुरूपप्रकर्षवतीरि-  
त्यर्थः । 'स्थूलदूर-' इत्यादिना पूर्वस्य गुणलोपौ । अचलनितम्बनिर्भरा अद्रि-  
कटकनिबिडाः । अन्तःसारवतीरित्यर्थः । अरहितमध्यक्तं शौर्यमेव दंशनं वर्म यासां  
तास्तनूर्देहान् अयं नय इति वर्मधारणं नीतिरिति हेतोः न तु भयादिति भावः ।  
अदंशयन्नवर्मयन् । दंशेरनुदात्तेत्वात्परस्मैपदं चिन्त्यमित्याहुः । अत एव भट्ट-  
मल्लः—'संवर्मयति संनहत्यात्मने सज्जतीत्यमी । संदंशते दंशयते संनाहे पद-  
पञ्चकम् ॥' इति । केचित्तु चुरादिभूभयपदिषु पठन्ति । अत्र साभिप्रायविशे-  
षणत्वात्परिकरालंकारः ॥

दुरुद्धाः क्षणमपरैस्तदन्तरे रणश्रवादुपचयमाशु विभ्रति ।

महीभुजां महिमभृतां न संममुर्मुदोऽन्तरा वपुषि वहिश्च कञ्चुकाः २२

दुरुद्धा इति ॥ महिमभृतामैश्वर्यवतां महीभुजां राज्ञां संबन्धिति रण-  
श्रवादुपचयमाशु शीघ्रमुपचयं वृद्धिं विभ्रति विभ्रान्ते वपुषि अपरैरन्यैः क्षणं  
क्षणमपि दुरुद्धा दुर्भरा मुदः संतोषाः अन्तरा अन्तराले न संममुः । वहिः  
कञ्चुकाश्च न संममुः न मान्ति स्म । नावतन्तेत्यर्थः । पूर्वत्र आधेयाधिक्यादुत्तर-  
त्राधाराधिक्यादिति विवेकः । अत्र मुदा कञ्चुकानां च प्रकृतानामेव विशेषण-  
साम्यादौपम्यगम्यतायां केवलप्रकृतास्पदा तुल्ययोगिता ॥

सकल्पनं द्विरदगणं वरुथिनस्तुरङ्गिणो जयनयुजश्च वाजिनः ।

त्वरायुजः स्वयमपि कुर्वतो वृषाः पुनःपुनस्तदधिकृतानतत्त्वरन् २३

सकल्पनमिति ॥ द्विरदगणं सह कल्पनया सकल्पनं यथोचितसंज्ञाहस-  
हितम् । 'कल्पना सज्जना समे' इत्यमरः । वरुथो रथगुप्तिरेषामस्तीति वरुथिनो  
रथान् । 'रथगुप्तिर्वरुथो ना' इत्यमरः । तुरङ्गिणोऽश्वयुक्तान् वाजिनोऽश्वाजय-  
नयुजः पत्न्ययनादिसंयुक्तान् । संपदादिभ्यः क्विप् । 'जयनः स्वात्तुरङ्गादिसंज्ञाहे  
विजयेऽपि च' इति विश्वः । स्वयं त्वरायुजः त्वरायुक्तान्स्वतः कुर्वतोऽपि ।  
स्वत एव त्वरया कुर्वाणानपीत्यर्थः । तदधिकृतानहस्यादिषु नियुक्तपुरुषावृषाः  
पुनःपुनरतत्त्वरन्त्वरयन्ति स्म । तेषां तथा रणोत्सुक्यादिति भावः । त्वरेणौ  
चलि 'अस्मृदृत्वरप्रयञ्जदस्तृस्पशाम्' इत्यभ्यासस्वाकारः ॥

युधे परैः सह दृढवद्धकक्षया कलकणन्मधुपकुलोपगीतया ।

अदीयत द्विपघटया सवारिभिः करोदरैः स्वयमथ दानमक्षयम् २४

युध इति ॥ अथ परैः सह युधे युद्धाय दृढवद्धा कक्षा मध्यबन्धनं यस्या-  
स्तया । 'कक्षा बृहतिकयां स्यात्काङ्क्षां मध्येभवबन्धने' इति विश्वः । अन्यत्र  
दृढोद्योगेत्यर्थः । कलं कणता मधुपकुलेनालिगणेनोपगीतया बन्दिमागधस्तुतया  
चेति गम्यते । द्विपघटया कर्ष्यां स्वयं सवारिभिः सोदकैः करोदरैः पुष्कराग्रैः  
पाणितलाग्रैश्चाक्षयमपरिमितं दानं मदः अदीयत, दानं द्रव्यं चादीयत दत्तम् ।  
अत्र प्रस्तुतगजघटाविश्लेषणसाम्येनाप्रस्तुतदानकर्तृप्रतीतेः समासोक्तिरलंकारः ॥

सुमेखलाः सिततरदन्तचारवः समुल्लसत्तनुपरिधानसंपदः ।

रणैषिणां पुलकभृतोऽधिकंधरं ललम्बिरे सदसिलताः प्रिया इव २५

सुमेखला इति ॥ शोभना मेखला बन्धनसूत्राणि काङ्क्षश्च यासां ताः  
सुमेखलाः । 'मेखला खड्गबन्धे स्यात्काङ्क्षीशैलनितम्बयोः' इति विश्वः । सि-  
ततरैर्दन्तैर्दन्तमयत्सरुभिर्दंशनैश्च चारवः उल्लसन्त्यः तनवः सूक्ष्माः परिधान-  
संपदः कोशसंपदो वस्त्रसंपदश्च यासां ताः पुलकभृतः लायाभृतः रोमाङ्गधारि-  
ण्यश्च सदसिलताः चारुखड्गवह्नयः प्रिया इव रणैषिणां रणाकाङ्क्षिणां कंधरास्व-



धिकंधरमधिकण्डम् । विभक्त्यर्थेऽव्ययीभावः । ललम्बिरे । लम्बा इत्यर्थः ।  
श्लेषः श्लिष्टोपमा वा मतभेदान् ॥

मनोहरैः प्रकृतिमनोरमाकृतिर्भयप्रदैः समितिषु भीमदर्शनः ।

सदैवतैः सततमथानपायिभिर्निजाङ्गवन्मुरजिदसेव्यतायुधैः ॥२६॥

मनोहरैरिति ॥ अथ प्रकृतिमनोरमाकृतिः स्वभावमुन्दरमूर्तिः समितिषु  
युद्धेषु भीमं दर्शनं यस्य स भीमदर्शनो मुरजिद्वरिमनोहरैः प्रकृतिमनोहरैः  
समितिषु भयप्रदैः सदैवतैः अधिदेवतायुक्तैः सततमनपायिभिरायुधैः शाङ्गादि-  
भिर्निजाङ्गवत्पृथगवस्थितैः शरीरैरिवेत्युत्प्रेक्षा । असेव्यत सेवितः ॥

अवारितं गतमुभयेषु भूरिशः क्षमाभृतामथ कटकान्तरेण्वपि ।

सुहृद्युधि क्षतमुरशत्रुशोणितप्लुतमधि रथमधिरोहति स्म सः ॥२७॥

अवारितमिति ॥ अथायुधसंनिधानानन्तरं स हरिरुभयेषु द्वयेषु । द्विवि-  
धेष्वित्यर्थः । क्षमाभृतां राज्ञां, गिरीणां च कटकान्तरेण्वपि शिविराभ्यन्तरेषु  
नितम्बावकाशेषु च भूरिशो बहुशः अवारितमप्रतिहतं गतं प्रस्थितं सुहृदस-  
कृषुधि क्षतानां मुरशत्रूणामसुराणां शोणितैः प्लुताः सिक्ताः प्रधयो नेमयो  
यस्य तम् । 'चक्रधारा प्रधिर्नेमिः' इति हलायुधः । रथमधिरोहति स्म  
आहरोह ॥

उपेत्य च स्वनगुरुपक्षमारुतं दिवस्त्रिषा कपिशितदूरदिङ्मुखः ।

प्रकम्पितस्थिरतरयष्टि तत्क्षणं पतत्पतिः पदमधिकेतनं दधौ ॥२८॥

उपेत्येति ॥ किंचेति चार्थः । पतत्पतिरण्डजमण्डलेधरः । 'पतत्पत्ररथा-  
ण्डजाः' इत्यमरः । त्रिषा कान्त्या कपिशितानि कपिलीकृतानि दूराणि दिङ्मु-  
खानि येन सः । स्वनेन गुरुमहान्पक्षमारुतो यस्मिन्कर्मणि तत्तथा दिवः स्व-  
र्गादुपेत्यागत्य तत्क्षणं तस्मिन्क्षणे प्रकम्पिता स्थिरतरा निश्चला यष्टिरावास-  
स्तम्भो यस्मिन्स्तत्तथा अधिकेतनं केतने । विभक्त्यर्थेऽव्ययीभावः । पदं दधौ  
निहितवान् ॥

गभीरतां विजितमृदङ्गनादया स्वनश्रिया हतरिपुहंसहर्षया ।

प्रमोदयन्नथ मुखरान्कलापिनः प्रतिष्ठते नवधनवद्रथः स्म सः २९

गभीरतेति ॥ अथ गरुडागमनानन्तरं स रथो नवधनवत् नवधनेन नवाम्बु-  
देन तुल्यम् । 'तेन तुल्यम्-' इति वतिप्रत्ययः । गभीरतया गाम्भीर्येण विजितो  
मृदङ्गनादो यथा तथा हतो रिपुहंसानां हंसानामिव रिपूणां हर्षो यथा तथा  
स्वनश्रिया ध्वनिसंपदा मुखरान्कृजतः कलापिनो मयूरान्प्रमोदयन्प्रतिष्ठते स्म

प्रतस्थे । 'समवप्रविभ्यः स्वः' इत्यात्मनेपदम् । 'लद् स्मे' इति भूते लट् । तदि-  
तगता औती पूर्णोपमा ॥

निरन्तरस्थगितदिगन्तरं ततः समुचलद्भलमवलोकयञ्जनः ।

विकौतुकः प्रकृतमहापुत्रेऽभवद्विशृङ्खलं प्रचलितसिन्धुवारिणि ३०

निरन्तरेति ॥ ततो रथप्रस्थानानन्तरं निरन्तरं नीरन्ध्रं स्थगितान्याच्छादि-  
तानि दिगन्तराणि येन तत् । समुचलत्प्रतिष्ठमानं तद्भलं सैन्यमवलोकयन् जनो  
लोकः प्रकृतः प्रकान्तो महापुत्रो महापुत्रो जगत्संभवरूपो येन तस्मिन् विशृङ्खल-  
मप्रतिघातं प्रचलितं क्षुभितं यत्सिन्धोरन्धेवारि तस्मिन्विकौतुको निवृत्तकौतुह-  
लोऽभवत् । कल्पान्तक्षुभितवारिधेवारिवच्च तद्भलं सकलजगत्संहारशङ्कया लक्ष्यते-  
त्यर्थः । अत्रान्यदृशनादन्यदिदृक्षानिवृत्तेर्बलवारिधिवारिणोरेकत्वाक्षेपे बाधात्साद-  
र्याक्षेपाद्वाक्यभेदेन प्रतिबिम्बकरणान्निदृशनालंकारः ॥

बबृंहिरे गजपतयो महानकाः प्रदध्वनुर्जयतुरगा जिहेपिरे ।

असंभवद्विरिवरगह्वरैरभूत्तदा रवैर्दलित इव स्व आश्रयः ॥ ३१ ॥

बबृंहिर इति ॥ गजपतयो बबृंहिरे बबृंहुः । बृंहणं चकुरित्यर्थः । 'बृहि बृद्धौ  
शब्दे च' आत्मनेपदं चिन्त्यम् । अत एव भट्टमहः—'हेपते हेपतेऽर्थानां हस्तिनां  
बृंहतीति च' इति । महानकाः प्रदध्वनुर्जयशीलास्तुरगा जयतुरगा जिहेपिरे ।  
हेपां चकुरित्यर्थः । 'हेपृ हेपृ अव्यक्ते शब्दे' । तदा तस्मिन्काले असंभवन्त्यन्तर्धौ-  
तुमपर्योमुवन्ति गिरिवरगह्वराणि येषां तैः गिरिवरगह्वरेषु अमाद्भिः । अवर्तमानै-  
रित्यर्थः । रवैर्बृंहणादिचोपैः । स्व आश्रयः स्वसमवायिकारणमाकाशो दलित इव  
विदारित इवाभूदित्युत्प्रेक्षा तथा तेषामतितीव्रत्वं व्यज्यते ॥

अनारतं रसति जयाय दुन्दुभौ मधुद्विपः फलदलघुप्रतिस्वनैः ।

विनिष्पतन्मृगपतिभिर्गुहामुखैर्गताः परां मुदमहसन्निवादयः ॥ ३२ ॥

अनारतमिति ॥ मधुद्विपो हरेः दुन्दुभौ रणभेद्यां जयायानारतमश्रान्तं रस-  
ति ध्वनति सति फलन्तः संक्रामन्तोऽलघवो महान्तः प्रतिस्वनाः प्रतिध्वनयो  
येषु तैः । विनिष्पतन्तः क्षोभान्निर्गच्छन्तः मृगपतयः सिंहा येभ्यस्तेर्गुहाभिरेव  
सुखैरदयः परां मुदं गताः सन्तः अहसन्निव । सिंहानां धावत्याकूनियोगाच्च  
हसनोत्प्रेक्षा ॥

जडीकृतश्रवणपथे दिवौकसां चमूरवे विशति सुराद्रिकंदराः ।

अनर्थकैरजनि विदग्धकामिनीरतान्तरकणितविलासकौशलैः ३३

जडीकृत इति ॥ दिवमोको येषां तेषां दिवौकसां देवानाम् । कंदरान्तर्गता-  
नामित्यर्थः । जडीकृतश्रवणपथे बध्नीरीकृतश्रोत्रमार्गे । सापेक्षत्वेऽपि गमकवात्स-  
मासः । चमूरवे सेनाघोषे सुराद्रिकंदराः मेरुगह्वराणि विशति सति । विदग्ध-  
कामिनीनां प्रौढाङ्गनानां रतान्तरे सुरतमध्ये कणितविलासा कूजितसंपदस्तासु



यानि कौशलानि तैरनर्थकैरजनि जातम् । प्रेयसां बाधिर्यादिति भावः । अत्र श्रोत्र-  
जाड्यस्य विशेषणगत्या कणितानर्थक्यहेतुत्वात्काव्यलिङ्गम् । तदुपजीवितेन कणि-  
तानामानर्थक्यासंबन्धेऽपि तत्संबन्धोक्तेरतिशयोक्तिरित्यनयोरङ्गाङ्गिभावेन संकरः ॥

अरातिभिर्युधि सहयुध्वनो हताङ्गिघृक्षवः श्रुतरणतूर्यनिःस्वनाः ।  
अकुर्वत प्रथमसमागमोचितं चिरोज्झितं मुरगणिकाः प्रसाधनम् ३४

अरातिभिरिति ॥ सह युध्यन्त इति तान्सहयुध्वनः । 'सहे च' इति कनि-  
प् । अत एवारातिभिर्युधि हतान् जिघृक्षवो ग्रहीतुमिच्छवः स्वयंवरणकामाः ।  
ग्रहेः सन्नन्तादुपलब्धः । मुरगणिका अप्सरसः श्रुतरणतूर्यनिःस्वनाः सत्यश्चिरो-  
ज्झितं । प्रायेण प्रवीरसंवादाभावादिति भावः । प्रथमसमागमोचितं । अतिमोह-  
नमित्यर्थः । प्राथम्यं च पुंसामिदं प्रथमत्वादिति भावः । प्रसाधनमकुर्वत । परि-  
कृतवस्य इत्यर्थः । 'प्रतिकर्म प्रसाधनम्' इत्यमरः । अत्र स्वयंवरणतूर्यश्रवणयो-  
र्विशेषणगत्या प्रसाधनहेतुत्वात्काव्यलिङ्गम् ॥

प्रचोदिताः परिचितयन्तृकर्मभिर्निषादिभिर्विदितयताङ्कुशक्रियैः ।  
गजाः सकृत्करतललोलनालिका हता मुहुःप्रणदितघण्टमाययुः ३५

प्रचोदिता इति ॥ परिचितं यन्तृकर्म सादिकृत्यं यैस्तैः । स्वभ्यस्तगजशास्त्रै-  
रित्यर्थः । अत एव विदिते यताङ्कुशक्रिये यतयाताख्ये पदाङ्कुशकर्मणी यैस्तैः ।  
'पादकर्म यतं प्रोक्तं यातमङ्कुशवारणम्' इति हल्युधः । निषादिभिर्विदितभिः प्र-  
चोदिताः प्रेरिता गजाः सकृदेकवारमेव करतललोलाभिः पाणितलचलिताभिर्ना-  
लिकाभिरन्तर्नाडिकाभिर्हतास्ताडितास्तथापि मुहुःप्रणदिता असकृद्गुनन्ती घण्टा  
यस्मिन्कर्मणि तत्तथा आययुः प्रस्थातुमागताः । स्वभावोक्तिः ॥

सविक्रमक्रमणचलैरितस्ततः प्रकीर्णकैः क्षिपत इव क्षिते रजः ।

व्यरंसिपुर्न खलु जनस्य दृष्टयस्तुरंगमादभिनवभाण्डभारिणः ३६

सविक्रमेति ॥ सविक्रमेण साङ्गिविन्यासविशेषेण क्रमणेन गमनेन चलैः प्र-  
कीर्णकैश्चामरैः । 'चामरं तु प्रकीर्णकम्' इत्यमरः । क्षिते रजः स्वसुरोद्धतमित-  
स्ततः क्षिपतो निरस्यत इव स्थितादित्युत्प्रेक्षा । अभिनवभाण्डभारिणः प्रत्यग्रा-  
भरणधारिणः । 'स्याद्भाण्डमग्राभरणम्' इत्यमरः । तुरंगमात्तुरंगमेभ्यः । जाता-  
वेकवचनम् । 'तुगुप्साविरामप्रमादार्थानामुपसंलक्ष्णानम्' इत्यपादानत्वम् । जनस्य  
दृष्टयो न व्यरंसिपुर्न विरताः खलु । रमेलुंकि 'व्याङ्परिभ्यो रमः' इति परस्मै-  
पदं 'यमरमनमातां सकच' इति सगिडागमौ । इति 'नेटि' इति वृद्धिप्रतिषेधः ॥

अथ विशेषकेणाह—

चलाङ्गुलीकिसलयमुद्धतैः करैरनृत्यत स्फुटकृतकर्णतालया ।

मदोदकद्रवकटभित्तिसङ्गिभिः कलस्वरं मधुपगणैरगीयत ॥ ३७ ॥

चलेत्यादि ॥ स्फुटं कृतः कर्णतालः कर्णताडनं यथा तथा द्विपद्यया कर्ष्या  
चलाङ्गुल्य एव किसलयया यस्मिन्कर्मणि तत्तथोद्धतैः करैर्हस्तैरनृत्यत अनति । भावे  
लङ् । तथा मदोदकेन द्रवास्वादांमु कटभित्तिषु गण्डस्थलेषु सङ्गिभिरासक्तैः  
मधुपगणैर्भ्रमरगणैः कलस्वरं मधुरस्वरमगीयत गीतम् । भावे लङ् ॥

असिच्यत प्रशमितपांशुभिर्मही मदाम्बुभिर्धृतनवपूर्णकुम्भया ।

अवाद्यत श्रवणमुखं समुन्नमत्पयोधरध्वनिगुरु तूर्यमाननैः ॥३८॥

असिच्यतेति ॥ धृतौ नवौ पूर्णकुम्भौ शिरःपिण्डकलसौ यथा तथा द्विपद्य-  
यया कर्ष्या । 'कुम्भौ घटेभमूर्ध्वासौ' इत्यमरः । प्रशमितपांशुभिर्मदाम्बुभिर्मही  
असिच्यत सिका । आननैर्मुखैः करणैः श्रवणयोः सुखयतीति सुखं सुखकरम् ।  
'सुखहेतौ सुखे सुखम्' इति शब्दार्णवे । समुन्नमत्पयोधरध्वनिगुरु उद्यन्मेघग-  
जितगम्भीरं तूर्यमवाद्यत वादितम् । स्वमुखवृंहणैरेव तूर्यं संपादितमित्यर्थः ॥

उदासिरे पवनविधूतवाससस्ततस्ततो गगनलिहश्च केतवः ।

यतः पुरः प्रतिरिपुशार्ङ्गिणः स्वयं व्यधीयत द्विपद्ययेति मङ्गलम् ३९

विशेषकम् ॥

उदासिर इति ॥ पवनेन विधूतवाससः कम्पितपदाः गगनलिहोऽश्रंकषाः के-  
तवो ध्वजाश्च ततस्तत उदासिरे उरिक्षिप्ता इतीत्यं द्विपद्यया प्रतिरिपु रिपून्प्रति ।  
आभिमुख्येऽव्ययीभावः । यतो गच्छतः । इणो लटः शत्रादेशः । शार्ङ्गिणः पुरोऽग्रे  
स्वयं मङ्गलं व्यधीयत विहितम् । अत्र श्लोकत्रये प्रस्तुतद्विपद्यद्विशेषणसाम्बाद-  
प्रस्तुतमङ्गलाचरणपरपुरन्ध्रीप्रतीतेः समासोक्तिरलंकारः ॥

न शून्यतामगमदसौ निवेशभूः प्रभूततां दधति बले चलत्यपि ।

पयस्यभिद्रवति भुवं युगावधौ सरित्पतिर्न हि समुपैति रिक्तताम् ४०

नेति ॥ प्रभूततां भूमानं दधति दधाने बले सैन्ये चलति प्रतिष्ठमानेऽपि  
असौ निवेशभूः सेनानिवेशभूमिः शून्यतां रिक्ततां नागमत् । तथाहि युगावधौ  
युगान्ते पयसि भुवमभिद्रवत्यभिद्रवमाने सति सरित्पतिः समुद्रो रिक्ततां न  
समुपैति हि । दृष्टान्तालंकारः ॥

यियासितामथ मधुभिद्विवस्वता जनो जरन्महिषविपाणधूसराम् ।

पुरः पतत्परबलरेणुमालिनीमलक्षयदिशमभिधूमितामिव ॥ ४१ ॥

यियासितामिति ॥ अथ मधुभिद्विवस्वते विवस्वान् तेन यियासितां या-  
नुमिष्टां जिगमिषिताम् । यातेः सञ्जन्तात्कर्मणि क्तः । पततोऽभिधावतः परबलस्य  
शत्रुसैन्यस्य रेणुमलते धारयतीति तन्मालिनी । मलतेर्णिनिप्रत्ययः । अत एव  
जरतो वृद्धस्य महिषस्य विपाणवद्दूसरां धूम्रां पुरोऽग्रे दिशमभितो धूमोऽस्याः  
संजातस्यामभिधूमितामिव जनो लोकोऽलक्षयत् । मधुभिद्विवस्वतेति रूपकोत्या-



पिताम्रदिशि धूमितस्वोद्येक्षेति संकरः । अत्राहुः—‘अङ्गारिणी दिग्गविविग्गयुक्ता  
यस्यां रविलिष्टति सा प्रदीप्ता । प्रधूमिता यास्वति यां दिनेशः शेषाः प्रशस्ताः  
शुभदाश्च ताः स्युः ॥’ इति ॥

मनस्विनामुदितगुरुप्रतिश्रुतिः श्रुतस्तथा न निजमृदङ्गनिःस्वनः ।

यथा पुरः समरसमुद्यतद्विषद्वलानकध्वनिरुदकर्षयन्मनः ॥ ४२ ॥

मनस्विनामिति ॥ उदिता उत्पन्ना गुरुर्गभीरा प्रतिश्रुतिः प्रतिध्वनिर्यस्य  
सः निजमृदङ्गनिःस्वनः स्वसेनातूर्यघोषः श्रुतः सन् तथा मनस्विनां मनो नोदक-  
र्षयन्नाचकर्ष । कुधिरयं स्वार्थेण्यन्तः । यथा पुरोऽग्रे समरसमुद्यते समरोद्युक्ते  
द्विषद्वले शत्रुसैन्ये ये आनकास्तेषां ध्वनिरुदकर्षयत् । एतेनैषां वीरस्थायी महो-  
त्साह उक्तः । अत्र भयंकरस्यापि परसैन्यघोषस्योत्साहजनकत्वं महावीरेषु न वि-  
रुध्यत इति विरोधाभासोऽलंकारः । भीहेतौ सत्यपि भवानुत्पत्तेर्विशेषोक्तिर्विरु-  
द्धकार्योत्पत्तेर्विषमभेदश्चेति संकरः ॥

यथा यथा पटहरवः समीपतामुपागमत्स हरिवराग्रतःसरः ।

तथा तथा हृषितवर्षुर्मुदाकुला द्विषां चमूरजनिजनीवचेतसा ४३

यथा यथेति ॥ हरिर्वरो जामातेव हरिवरः । ‘वरो जामातृवर्ययोः’ इति विश्वः ।  
तस्याग्रतः सरतीत्यग्रतःसरोऽग्रेसरः । ‘पुरोऽग्रतोऽग्रेषु सतैः’ इति टप्रत्ययः । स  
पूर्वोक्तः पटहरवो यथा यथा यावथावत्समीपतामासन्नतामुपागमत् तथा तथा  
तावत्तावद्विपतां चमूर्जनीव वधूरिव । ‘जनी सीमन्तिनी वधूः’ इति विश्वः । चे-  
तसा मुदाकुला आनन्दाविला हृषितवर्षू रोमाञ्जिताङ्गी । ‘हृषेलोमसु’ इतीडा-  
गमः । अजनि जाता । जनेः कर्तरि लुङ् ‘दीपजन-’ इत्यादिना चिष् प्रत्ययः ।  
वधूवरसमागमवत्प्रतिहन्द्रिसमागमो महोत्साहवर्धनो वीरसेनाया इत्युपमार्थः ।  
तेन सैन्ययोरन्योन्यशब्दश्रवणकारिणी प्रत्यासत्तिरासीदिति व्यज्यते ॥

प्रसारिणी सपदि नभस्तले ततः समीरणभ्रमितपरागरूपिता ।

व्यभाव्यत प्रलयजकालिकाकृतिर्विदूरतः प्रतिबलकेतनावलिः ४४

प्रसारिणीति ॥ ततः श्रवणानन्तरं सपद्यविलम्बेन नभस्तले प्रसारिणी  
व्याप्ता समीरणेन वायुना भ्रमितेन परागेण रूपिता रक्षीकृता अत एव प्रलय-  
जायाः कल्पान्तप्रादुर्भूतायाः कालिकाया महाकाल्या आकृतिरिवाकृतिर्यस्याः  
सा । प्रतिबले प्रतिपक्षसैन्ये केतनावलिर्ध्वजपङ्क्तिर्विदूरतो दूरादलक्ष्यत । एता-  
वता प्रत्यासत्तिरासीदित्यर्थः । उपमालंकारः ॥

क्षणेन च प्रतिमुखतिग्मदीधितिप्रतिप्रभास्फुरदसिदुःखदर्शना ।

भयंकरा भृशमपि दर्शनीयतां ययावसावसुरचमूश्च भूभृताम् ४५

क्षणेनेति ॥ प्रतिमुखस्याभिमुखस्य तिग्मरश्मेरुणांशोः प्रतिप्रभाभिः प्रति-  
फलितदीप्तिभिः स्फुरद्भिर्देदीप्यमानैरसिभिः खड्गैर्दुःखं दुष्करं दर्शनं यस्याः सा ।

दुर्दशैर्लभ्यः । असावसुरचमृशैश्चसेना क्षणेन च भूभृतां हरिसैनिकानां भृशं भयं करोतीति भयंकरापि । 'मेघतिर्भयेषु कृणः' इति स्रग्ध्रत्ययः । दर्शनीयतां मनोहरतामिति विरोधः । दृष्टिविषयतां यथावित्यविरोधः । अत एव विरोधाभासोऽलंकारः ॥

पयोमुचामभिपततां दिवि द्रुतं विपर्ययः परित इवातपस्य सः ।  
समक्रमः समविपमेष्वथ क्षणात्क्षमातलं बलजलराशिरानशे ॥४६॥

पयोमुचामिति ॥ अथासुरसेनादर्शनानन्तरं समविपमेषु निम्नोन्नतेषु समक्रमस्तुल्यसंचारः बलजलराशिः सैन्यसागरः दिवि व्योम्नि द्रुतमभिपततामभिधावतां पयोमुचां संबन्धी आतपस्य विपर्ययः छायेव परितः क्षणात्क्षमातलं भूतलमानशे । 'अशू व्यासौ' 'अत आदेः' इत्यभ्यासदीर्घः 'अश्रोतेश्च' इति नुमागमः । उपमालंकारः ॥

ममौ पुरः क्षणमिव पश्यतो महत्तनूदरस्थितभुवनत्रयस्य तत् ।  
विशालतां दधति नितान्तमायते बलं द्विपांमधुमथनस्य चक्षुषि ४७

ममाविति ॥ पुरोऽग्रे क्षणमिव पश्यतः क्षणमात्रं विलोकयतः । इवशब्दो वाक्यालंकारे । तनौ क्षोदीयस्युदरे कुक्षौ स्थितं भुवनत्रयं यस्य तस्य मधुमथनस्य हरेः संबन्धिनि विशालतां वैपुल्यं दधति दधाने नितान्तमायते दीर्घे द्राघीयसि चक्षुषि महत् द्विपां बलं ममौ ववृते । क्षणमीक्षणादेव परबले इयत्तां परिचिच्छेदेत्यर्थः । क्षोदीयस्यपि कुक्षौ भुवनत्रयं परिच्छिन्दतः हरेरतिमहति चक्षुषि अल्पबलपरिच्छेदः कियानिति भावः । अत्र भुवनत्रयापेक्षया आधारस्य कुक्षेरल्पत्वाच्चक्षुरपेक्षया आधेयस्य बलस्याल्पत्वाच्चाधिकालंकारौ संकीर्येते ॥

भृशस्विदः पुलकविकासिमूर्तयो रसाधिके मनसि निविष्टसाहसाः ।  
मुखे युधः सपदि रतेरिवाभवन्ससंभ्रमाः क्षितिपचमूवधूगणाः ४८

भृशेति ॥ क्षितिपचम्बो वध्व इवेत्युपमितसमासः । रतेरिवेति लिङ्गात् । तासां गणाः युधो मुखे युद्धारम्भे रतेमुखे रत्यारम्भ इव सपदि भृशं स्विद्यन्तीति भृशस्विदः । क्विप् । पुलकविकासिमूर्तयो रोमाञ्चोदज्जितगात्राः रसः वीरः शृङ्गारश्च तेनाधिके निर्भरे मनसि निविष्टसाहसाः प्रविष्टपाटव्याः ससंभ्रमाः ससत्त्वाश्चाभवन् । यादृशी वधूनां सुरतरसकर्मण्युत्कण्ठा तादृशी चमूनां समरकर्मण्युपमार्थः तेनैतासां समरसुरतयोः ससरसत्वं व्यज्यते ॥

ध्वजांशुकैर्ध्रुवमनुकूलमारुतप्रसारितैः प्रसभकृतोपहृतयः ।

यदूनभिद्रुततरमुद्यतायुधाः क्रुधा परं रयमरयः प्रपेदिरे ॥ ४९ ॥

ध्वजांशुकैरिति ॥ अरयः चैथपक्षाः अनुकूलमारुतेन प्रसारितैर्ध्वजांशुकैर्ध्रुवं प्रसभेन बलात्कारेण कृतोपहृतयः । कृताह्वाना इवेत्यर्थः । यदूनभि यादवान्यति द्रुततरमुद्यतायुधा वरिक्षसायुधाः सन्तः क्रुधा क्रोधेन परमधिकं रयं त्वरां प्रपे-



दिरे । ध्वजांशुकदर्शनीत्यकोधहेतुकस्य शीघ्राभिपातस्य ध्वजाङ्गानहेतुकवमुत्प्रे-  
क्ष्यते ध्रुवमिति ॥

हरेरपि प्रति परकीयवाहिनीरधिस्यदं प्रवृत्तिरे चमूचराः ।

विलम्बितुं न खलु सहा मनस्विनो विधित्सतः कलहमवेक्ष्य विद्विषः॥

हरेरिति ॥ हरेरपि चमूपु चरन्तीति चमूचराः सैनिकाः । चरेष्टः । परेषा-  
मिमाः परकीया वाहिनीः सेनाः प्रति अधिस्यदमधिकरणं यथा तथा । 'इ-  
हस्तरसी तु रयः स्यदः' इत्यमरः । प्रवृत्तिरे प्रवृत्ताः । तथाहि मनस्विनो धीराः  
कलहं युद्धं विधित्सतः विधातुमिच्छतः । दधातेः सन्नन्ताल्लटः शतरि रूपम् ।  
तान्विद्विषः शत्रून्वेक्ष्य विलम्बितुम् । 'शकष्टव-' इत्यादिना तुमुन्प्रत्ययः । स-  
हन्त इति सहाः क्षमाः । पचाद्यच् । न खलु । सामान्येन विशेषसमर्थनरूपोऽर्था-  
न्तरन्यासः ॥

उपाहितैर्वपुषि निवातवर्मभिः स्फुरन्मणिप्रसृतमरीचिसूचिभिः ।

निरन्तरं नरपतयो रणाजिरे रराजिरे शरनिकराचिता इव ॥ ५१ ॥

उपाहितैरिति ॥ रणाजिरे रणाङ्गणे नरपतयो राजानो वपुषि उपाहितैरा-  
मुक्तैः स्फुरन्तो मणिप्रसृता रत्ननिर्गता मरीचय एव सूचयो येषां तैः निवातवर्म-  
भिरच्छिद्रकञ्चुकैः । 'निवातो दृढसंनान्ने निवाते चाश्रयेऽपि च' इति विश्वः ।  
'तनुत्रं वर्म कञ्चुकम्' इत्यमरः । निरन्तरं नीरन्ध्रं शरनिकरैराचिताः प्रोता इव  
रराजिरे । 'फणां च सप्तानाम्' इति विकल्पादेत्वाभ्यासलोपाभावः । मणिरोचिषः  
सादृश्याच्छरनिकरत्वोत्प्रेक्षा ॥

अथोच्चकैर्जरठकपोतकंधरातनूरुहप्रकरविपाण्डुरद्युति ।

बलैश्चलच्चरणविधूतमुचरद्वनावलीरुदचरत क्षमारजः ॥ ५२ ॥

अथेति ॥ अथानन्तरं उच्चकैरुन्नतं जरठकपोतकंधरातनूरुहप्रकरविपाण्डुरद्युति  
जीर्णपारावतकंधरासोमनिकरभूसरच्छायमित्युपमा । 'पारावतः कलरवः कपोतः'  
इत्यमरः । बलैः सैन्यैश्चलद्विधूतमुचरद्वनावलीरुदचरत् । प्रचक्रामेत्यर्थः । 'उदश्चरः सकर्मकात्' इत्यात्मनेप-  
दम् । अस्व प्रत्युदाहरणमुचरदिति । अत्र भूरेणोर्मैवमण्डलाक्रमणासंबन्धेऽपि सं-  
बन्धोक्तेरतिशयोक्तिरुपमासंकीर्णा ॥

विषङ्गिभिर्भृशमितरेतरं कचित्चुरंगमैरुपरि निरुद्धनिर्गमाः ।

चलाचलैरनुपदमाहताः खुरैर्विचभ्रमुश्चिरमथ एव धूलयः ॥ ५३ ॥

विषङ्गिमिरिति ॥ चलाचलैश्चटुलैः खुरैरनुपदं प्रतिपदमाहता उद्धताः  
भृशमितरेतरं परस्परम् । 'निरन्तरम्' इति पाठेऽभितो निरन्तरं नीरन्ध्रं विषङ्गि-  
भिर्मिथः छिष्टैस्तुरङ्गमैरुपरि निरुद्धो निर्गमो यासां ताः धूलयः कचित् चिरमथ

एव विबभ्रमुनोत्पेतुरिति भावः । अत्रोद्धतानामधोभ्रमणविरोधस्योपरिनिर्गमरो-  
धेन विशेषणगत्या परिहारात्काव्यलिङ्गसंकीर्णो विरोधाभासोऽलंकारः ॥

गरीयसः प्रचुरमुखस्य रागिणो रजोभवद्वचवहितसत्त्वमुत्कटम् ।

सिसृक्षतः सरसिजजन्मनो जगद्बलस्य तु क्षयमपनेतुमिच्छतः ॥५४॥

गरीयस इति ॥ गरीयसः सर्वलोकपितामहत्वात्पूज्यतरस्य, अन्यत्र महत्त-  
रस्य प्रचुरमुखस्य । चतुर्मुखस्येत्यर्थः । अन्यत्र बहुप्रवाहस्य रागिणो रक्तवर्णस्य,  
अन्यत्र रणे रागिणोऽनुरागवतः एवंभूतस्य सरसिजजन्मनो ब्रह्मणो जगरिसृक्ष-  
तः जगत्प्रभुमिच्छतः सतः । सृजेः सञ्जन्ताल्लटः शत्रादेशः । व्यवहितसत्त्वं तिर-  
स्कृतसत्त्वगुणकं, अन्यत्र तिरोहितजन्तुकं रजो रजोगुणो रेणुश्चोत्कटमुद्रिक्तमभवत् ।  
बलस्य सैन्यस्य तु जगदक्षयमपनेतुमिच्छतः सतोऽभवत् । अत्र ब्रह्मबलयोगरीय-  
स्वादिसाधर्म्येऽपि रजःशब्देनैकस्य सिसृक्षोरन्यस्य संजिहीर्षोरिति व्यतिरेकः स्ले-  
पोत्थापित इति संकरः ॥

पुरा शरक्षतिजनिनानि संयुगे नयन्ति नः प्रसभमसृज्जि पङ्कताम् ।

इति ध्रुवं व्यलगिपुरात्तभीतयः खमुचकैरनलसखस्य केतवः ॥५५॥

पुरेति ॥ संयुगे युद्धे सति शरक्षतिजनिनानि क्षतजानि असृज्जि रुधिराणि  
नोऽस्मान्प्रसभं प्रसृज्य पङ्कतां पुरा नयन्ति नेष्यन्ति । 'यावत्पुरानिपातयोर्लट्'  
इति भविष्यदर्थे लट् । इतीत्यमालोक्य ध्रुवमात्तभीतयः प्रासभयाः सन्तोऽनल-  
सखस्याग्निमित्रस्य वायोः केतवो रेणवः । तल्लिङ्गत्वात्तस्येति भावः । उचकैरुन्नतं  
समाकाशं व्यलगिषुः । विषदारूढा इत्यर्थः । ध्रुवमित्युपेक्षायाम् ॥

कंचिल्लसद्वननिकुरम्बकर्बुरः कचिद्विरण्मयकणपुञ्जपिञ्जरः ।

कचिच्छरच्छशधरखण्डपाण्डुरः खुरक्षतक्षितितलरेणुरुद्ययौ ॥५६॥

कचिदिति ॥ कचिल्लसद्वननिकुरम्बवन्नवाभ्रपटलवत्कर्बुरः शबलः । कचि-  
द्विरण्मयकणपुञ्जपिञ्जरः कनकचूर्णराशिकपिशः । कचिच्छरच्छशधरखण्डपाण्डुरः  
खुरैः क्षतस्य क्षितितलस्य रेणुरुद्ययौ उज्जगाम । अत्रोपमात्रयस्य संसृष्टिः ॥

महीयसा महति दिगन्तदन्तिनामनीकजे रजसि मुखानुपङ्गिणि ।

विसारितामजिह्व कोकिलावलीमलीमसा जैलदमदाम्बुराजयः ५७

महीयसामिति ॥ महति अनीकजे सेनासमुत्थे रजसि महीयसां दिगन्ता  
एव दन्तिनः तेषां मुखानि पुरोभागा एव मुखान्याननानि इति श्लिष्टरूपकम् ।  
तेष्वनुपङ्गिणि लम्बे सति । कोकिलावलीवन्मलीमसा मलिना जलदा दिङ्मुखस-  
ङ्गिन एव ये मेघास्त एव मदाम्बुराजयो मदरेखाः विसारितां प्रसृमरखमजिह्वता-  
गच्छन् । प्राप्ता इत्यर्थः । पांशुपातस्य दन्तिनां मदहेतुत्वादिति भावः । तदुक्तं



महाभारते—‘स्त्रियो जारेण तुष्यन्ति गावः स्वच्छन्दचारतः । कुञ्जराः पांशुवपेण  
ब्राह्मणाः परनिन्दया ॥’ इति । दिगन्तलम्बिनो मेघाः सेनारजोमेघनाद्बहुलीव-  
भूवुरित्यर्थः । अत्र दिगन्तेषु तन्मेघेषु च दन्तिवतन्मदत्वरूपणात्समस्तवस्तुवर्ति  
सावयवरूपकं मुखमेव मुखमिति क्षिष्टपरम्परितमिति संकरः । अजिहतेति ओ-  
हालो लङि तद् ‘आभ्यस्तयोरात्’ इत्याकारलोपः ‘अदभ्यस्तात्’ इत्यदादेशः ॥

शिरोरुहैरलिकुलकोमलैरमी मुधा मृधे मृत्युत युवान एव मा ।

बलोद्धतं धवलितमूर्धजानिति ध्रुवं जनाञ्जरत इवाकरोद्रजः ॥५८॥

शिरोरुहैरिति ॥ अलिकुलकोमलैर्भ्रमरवृन्दमनोरमैः शिरोरुहैः केशैरुपल-  
क्षिता अमी राजानो युवान एव मुधा मृधे मृत्युत युवे । ‘मृधमास्कन्दनम्’ इति  
युद्धपर्यायेष्वभ्रमरः । मा मृत्युत न त्रियन्ताम् । त्रियतेर्माङि लुङि ‘न माङ्योगे’ इ-  
त्यङभावः । ‘उश्च’ इति सिचः कित्वाञ्च गुणः । इति । इत्थमालोच्येत्यर्थः । बलो-  
द्धतं रजः कर्तुं धवलितमूर्धजान्धवलीकृतकेशाञ्जनान् जरत इवाकरोत् । वृद्धानि-  
वाकरोदित्यर्थः । ध्रुवमित्युपेक्षायाम् । अत्रेव शब्दस्यावधारणार्थत्वाच्च तेन पौनरु-  
त्तयम् । ‘इवीपम्येऽवधारणे’ इति विश्वः । ‘प्रवयाः स्थविरो वृद्धो जीनो जीर्णो  
जरन्नपि’ इत्यमरः । ‘जीर्यतेरतृन्’ इत्यतृन्प्रत्ययः ॥

सुसंहतैर्दधदपि धाम नीयते तिरस्कृतिं बहुभिरसंशयं परैः ।

यतः क्षितेरवयवसंपदोऽणवस्त्विषां निधेरपि वपुरावरीपतः ॥५९॥

सुसंहतैरिति ॥ धाम तेजो दधदपि दधानोऽपि । तेजस्यपीत्यर्थः । परै-  
रन्यैः सुसंहतैः सुसंगतैः परैरन्यं गतैश्च बहुभित्तिरस्कृतिं नीयते । असंशयं नि-  
श्चितम् । अर्थाभावेऽव्ययीभावः । कुतः यतोऽणवः सूक्ष्माः क्षितेरवयवसंपदो रेणु-  
समुद्भयः त्विषां निधेः सूर्यस्यापि वपुरावरीपत आच्छादितवत्यः । वृद्धो लुङि  
‘वृत्तो वा’ इतीदो दीर्घः । विशेषेण सामान्यसमर्थनरूपोऽर्थान्तरन्यासः ॥

द्रुतद्रवद्रथचरणक्षतक्षमातलोलसद्बहुलरजोऽवगुण्ठितम् ।

युगक्षयक्षणनिरवग्रहे जगत्पयोनिधेर्जल इव मग्नमावभौ ॥ ६० ॥

द्रुतेति ॥ द्रुतं शीघ्रं द्रवतां धावतां रथानां चरणैश्चकैः क्षताक्षुण्णाक्षमा-  
तलादुल्लसता पतता बहुलेन सान्द्रेण रजसावगुण्ठितमाच्छादितं जगद्युगक्षयक्षणे  
कल्पान्तकाले निरवग्रहे निष्प्रतिबन्धे पयोनिधेर्जले मग्नमिवावभाषित्युपेक्षा ॥

समुल्लसदिनकरवक्रकान्तयो रजस्वलाः परिमलिताम्बरश्रियः ।

दिगङ्गनाः क्षणमविलोकनक्षमाः शरीरिणां परिहरणीयतां ययुः ६१

समुल्लसदिति ॥ समुल्लसन्ती दिनकरस्येव वक्रस्य कान्तिर्यासां ताः रजो  
रेणुरेव रज आर्तवमासामस्तीति रजस्वलाः । ‘रजःकृप्यासुतिपरिषदो बलच्’ इ-  
त्यादिना मत्वर्थायो बलच्प्रत्ययः । भूलिभूतरा उदक्याश्च । परिमलिताः परितः  
संजातमला अम्बरस्वाकाशसैवाम्बरस्य वस्त्रस्य च श्रीर्यासां ताः अत एवाविलो-

कनक्षमा विलोकनानर्हाः दिश एवाङ्गना दिगङ्गनाः शरीरिणां प्राणिनां क्षणमी-  
पत्कालं परिहरणीयतामगम्यतां ययुः । तस्मान्मलवद्वाससं न संविशेदेवेत्यादिनि-  
षेधादिति भावः । श्लिष्टपरम्परितरूपकम् ॥

निरीक्षितुं वियति समेत्य कौतुकात्पराक्रमं समरमुखे महीभृताम् ।  
रजस्ततावनिमिपलोचनोत्पलव्यथाकृतित्रिदशगणैः पलाय्यत ६२

निरीक्षितुमिति ॥ त्रिदशगणैर्देवगणैः समरमुखे रणारम्भे महीभृतां राज्ञां  
पराक्रमं निरीक्षितुं वियति कौतुकात्समेत्य रजस्ततो रजस्तोमे न निमिषन्त्यनि-  
मिषाणि पक्ष्मपातरहितानि । मिषेः पचाद्यत् । कुटादित्वाच्च गुणः । तेषां लोचनो-  
त्पलानां व्यथाकृति दुःखकारिण्यां सत्याम् । कृजः कृप् । पलाय्यताधाव्यत ।  
भावे परापूर्वादयतेर्लङि तद् 'उपसर्गस्यायतौ' इति रेफस्य लत्वम् । अत्र लोच-  
नोत्पलानां व्यथाऽसंबन्धेऽपि संबन्धोक्तेरतिशयोक्तिभेदः ॥

विषङ्गिणि प्रतिपदमापिबत्यपो हताचिरद्युतिनि समीरलक्ष्मणि ।  
शनैःशनैरुपचितपङ्कभारिकाः पयोमुचः प्रययुरपेतवृष्टयः ॥ ६३ ॥

विषङ्गिणीति ॥ विषङ्गिणि विषक्ते अत एव हताचिरद्युतिनि विरमिता-  
चिरद्युतिनि समीरलक्ष्मणि वातकेतौ रजसि प्रतिपदं प्रतिक्षणमपोऽम्भांस्यपिब-  
त्यकरोति सति अत एवापेतवृष्टयो निवृत्तवर्षाः पयोमुच उपचिताः प्रवर्धिताः  
पङ्कभारिकाः पङ्कभरणानि तेषां ते उपचितपङ्कभारिकाः सन्तः । 'पयोर्वाहणो-  
त्पत्तिषु ण्वुल्' इत्यहर्णार्थे ण्वुल् प्रत्ययः । अर्हणं च करणसामर्थ्यम् । अत एव  
भाराच्छनैः शनैः प्रययुः प्राप्ताः । अत्र पयोमुचां पङ्कभरणसंबन्धेऽपि तत्संब-  
न्धोक्तेरतिशयोक्तिः ॥

नभोनदीव्यतिकरधौतमूर्तिभिर्वियद्वतैरनधिगतानि लेभिरे ।

चलच्चमूतुरगसुराहतोत्पतन्महीरजःस्रपनसुखानि दिग्गजैः ॥ ६४ ॥

नभोनदीति ॥ नभोनदीव्यतिकरेणाकाशगङ्गाया अवगाहेन धौतमूर्तिभिः  
क्षालिताङ्गैः वियद्वतैः खेचरैः अत एव दिग्गजैरनधिगतान्वननुभूतचराणि चल-  
च्चमूतुरगसुरैराहतम् अत एवोत्पतद्दुद्रच्छन्महीरजस्तेन स्रपनमभिषेचनं तेन  
यानि सुखानि तानि लेभिरे । कुञ्जराः पांशुवर्षेणेत्युदाहृतम् । अत्रापि दिग्गजा-  
नां रजःस्रपनासंबन्धेऽपि संबन्धोक्तेरतिशयोक्तिः ॥

गजव्रजाक्रमणभरावनम्रया रसातलं यदखिलमानशे भुवा ।

नभस्तलं बहुलतरेण रेणुना ततोऽगमत्रिजगदिवैकतां स्फुटम् ६५

गजेति ॥ यद्यस्माद्गजव्रजानामाक्रमणभरेण पादक्षेपगौरवेणावनम्रया भुवा-  
खिलं रसातलं पातालमानशे व्याप्तम् । यद्यस्माच्च नभस्तलं बहुलतरेण रेणुनानशे  
ततः कारणात्रिजगजगन्नयम् । 'तद्वितार्थ-' इत्यादिना समाहारे दिगुः । 'द्विगुरेक-  
वचनम्' । एकतां भूलोकतामिवागमत् । स्फुटमिच्छुत्प्रेक्षायाम् ॥



समस्थलीकृतविवरेण पूरिता महीभृतां बलरजसा महागुहाः ।

रहस्यपाविधुरवधूरतार्थिनां नभःसदामुपकरणीयतां ययुः ॥ ६६ ॥

समेति ॥ समस्थलीकृतानि विवराणि निम्नस्थानानि येन तेन बलरजसा पूरिताः महीभृतां भूधराणां महागुहाः । रहो रहसि । अत्यन्तसंयोगे द्वितीया । त्रपया विधुराणां विलक्षाणां वधूनां रतं सुरतमर्थयन्त इति तदर्थिनां नभःसदां सुराणामुपकरणीयतामुपकारकत्वं ययुः । तासां रजःपूरणात्पुंसामन्धकरणत्वादिति भावः । 'कृत्यल्युटो बहुलम्' इत्यनीयरः कर्त्रर्थता । अत्र रजःपूरणस्य विशेषण-  
गलोपकारकहेतुत्वात्काव्यलिङ्गभेदस्तथोपकारकत्वासंबन्धेऽपि संबन्धोक्तेरतिशयो-  
क्तिरिति संकरः ॥

गते मुखच्छदपटसादृशीं दृशः पथस्तिरो दधति घने रजस्यपि ।

मदानिलैरभिमधुचूतगन्धिभिर्द्विपा द्विपानभिययुरेव रंहसा ॥ ६७ ॥

गत इति ॥ छाद्यतेऽनेनेति छदः मुखस्य छदो मुखच्छदः । 'पुंसि संज्ञायां चः प्रायेण' इति घप्रत्ययः 'छादेर्घेऽद्वयुपसर्गस्य' इति ह्रस्वः । स चासौ पटश्च तत्सा-  
दृशीं तत्सादृश्यम् । ब्राह्मणादित्वात्प्यञ्प्रत्यये 'पिद्मौरादिभ्यश्च' इति ङीप् । स च  
प्यञः पित्करणादीकारो बहुलमिति वामनवचनाद्विकल्पिकः । गते प्राप्ते । ग-  
जानां युद्धपूर्वकाले मुखावरणकारणात्तत्सदृशे घने सान्द्रे रजसि दृशो दृष्टेः पथो  
मार्गास्तिरोदधति छाद्यति सत्यपि । अभिमधोरधिकमकरन्दस्य चूतस्येव गन्धो  
येषां तैः । 'उपमानाच्च' इति गन्धस्येत्वे तदेकान्तग्रहणं तु व्यभिचारि । मदानि-  
लैरभिज्ञानैर्द्विपा गजाः द्विपान्गजान्प्रति रंहसा वेगेनाभिययुरेव । अत्र तिरोहित-  
दृष्टेरभियानविरोधस्य मदानिलैः परिहाराद्विरोधाभासोऽलंकारः ॥

मदाम्भसा परिगलितेन सप्तधा गजाञ्जनः शमितरजश्चयानधः ।

उपर्यवस्थितघनपांशुमण्डलानलोकयत्ततपटमण्डपानिव ॥ ६८ ॥

मदाम्भसेति ॥ सप्तधा 'करात्कटाभ्यां मेढ्राच्च नेत्राभ्यां च मद्वसुतिः' इति  
पालकाप्ये । सप्तभिः स्रोतोभिः परिगलितेन सुतेन मदाम्भसा अधः शमितो रज-  
श्चयो वैस्तान् उपर्यवस्थितानि तथैव स्थितानि घनानि सान्द्राणि पांशुमण्डलानि  
पूर्वोत्थरजःपुञ्जा येषां तान्गजाञ्जनो लोकस्तता उपरि वितताः पटमण्डपा येषां  
तानिवेत्युत्प्रेक्षा । अलोकयत् ॥

अन्यूनोन्नतयोऽतिमात्रपृथवः पृथ्वीधरश्रीभृत-

स्तन्वन्तः कनकावलीभिरुपमां सौदामनीदामभिः ।

वर्षन्तः शममानयन्नुपलसच्छृङ्गारलेखायुधाः

काले कालियकायकालवपुषः पांशून्गजाम्भोमुचः ॥ ६९ ॥

इति श्रीमाघकृतौ शिशुपालवधे महाकाव्ये श्र्यङ्के यदुवंशक्षो-

भणो नाम सप्तदशः सर्गः ॥ १७ ॥

अन्यूनेति ॥ अन्यूनोन्नतयो महोच्छ्रायाः अतिमात्रपृथवोऽत्यन्तविपुलाः अत एव पृथ्वीधरश्रीनृतः शैलसोभाधारिण इति निदर्शनालंकारः । कनकावलीभिरा-  
वरणहेतुहेमराजिभिः करणैः । सुदाम्ना पर्वतेनैकदिशः सौदामन्यो विद्युतः । 'ते-  
नैकदिक्' इत्यण्प्रत्यये ङीप् । तानिर्दामभिरिव सौदामनीदामभिर्विद्युलताभिरु-  
पमां सादृश्यं तन्वन्तः । 'तडित्सौदामनी विद्युत्' इत्यमरः । 'अतुलोपमाभ्याम्-'  
इति सरशवचनस्यैव निषेधादिह सादृश्यवाचित्वात्तृतीया । उपलसन्तः शृङ्गाराः  
सिन्दूरादिमण्डलान्येव लेखायुधानि सुरधनूपि येषां ते तथोक्ताः । 'शृङ्गारः सुरते  
नाम्ये रसे च गजमण्डने । लेखो लेख्ये सुरे' इति च विश्वः । कालियस्य कालि-  
यनागस्य कायवत्कालवपुषः कृष्णदेहाः । गजा एवाम्भोमुखो मेवाः काले योग्य-  
काले वर्पन्तो मदाम्बु मुञ्चन्तः पांशून्शमं शान्तिमानयन्प्रापयन् । रूपकालंकारः ।  
शार्दूलविक्रीडितं वृत्तमुक्तम् ॥

इति श्रीमहोपाध्यायकोलाचलमल्लिनाथसूरिविरचितायां शिशुपालवध-

काव्यव्याख्यायां सर्वकथाख्यायां सप्तदशः सर्गः ॥ १७ ॥

## अष्टादशः सर्गः ।



अथाग्रिमसर्गे तुमुलयुद्धवर्णनाय सेनयोर्मेलनं तावदाह—

संजग्माते तावपायानपेक्षौ सेनाम्भोधी धीरनादौ रयेण ।

पक्षच्छेदात्पूर्वमेकत्र देशे बाञ्छन्तौ वा विन्ध्यसह्यौ निलेतुम् ॥१॥

संजग्माते इति ॥ अपायोऽपगमो युद्धादपसरणं तस्मानपेक्षौ तमनिच्छन्तौ ।  
युद्धाभिवर्तिनावित्यर्थः । ईक्षतेः पचाद्यचि नञ्समासः । धीरनादौ गम्भीरयोर्धौ  
तौ सेनाम्भोधी सेनासागरी । पक्षच्छेदात्पूर्वं पश्चादसंभवादिति भावः । एकत्र देशे  
एकस्थाने निलेतुं वस्तुम् । 'लीङ् गतौ' इति धातोस्तुमुन्प्रत्यये गुणः । बाञ्छन्ता-  
विच्छन्तौ सङ्घविन्ध्यौ वा सङ्घविन्ध्याख्यौ पर्वताविव । 'वा स्वाद्विकल्पोपमयोः'  
इति विश्वः । संजग्माते मिलितवन्तौ । संपूर्वाद्ब्रच्छतेरकर्मकाह्लिटि 'समोगम्यृच्छि-  
इत्यादिना आत्मनेपदम् । अत्र सङ्घविन्ध्ययोः सपक्षयोरप्येकत्र मिलनस्याप्रसिद्ध-  
स्य संभावनामात्रेणोक्तत्वादुपमानाप्रसिद्धेर्नोपमा किंतूपेक्षेति संक्षेपः । अस्मिन्सर्गे  
शालिनी वृत्तम् । 'शासिन्मुक्ता म्ता तगौ गोऽन्धिलोकैः' इति लक्षणात् ॥

सेनाम्भोधी संजग्माते इत्युक्तं तत्संगतिप्रकारं तावद्वर्णयति—

पत्तिः पत्तिं बाहमेयाय बाजी नागं नागः स्यन्दनस्थो रथस्थम् ।

इत्थं सेना बलभस्येव रागादङ्गेनाङ्गं प्रत्यनीकस्य भेजे ॥ २ ॥

पत्तिरिति ॥ पत्तिः पदातिः पत्तिं पदातिम् । 'पदातिपत्तिपदगपादातिक्रपदा-  
तयः' इत्यमरः । एयाय प्राप । आङ्पूर्वादिणो लिट् । बाज्यथो बाहमथमेयाय ।



‘वाजिवाहार्बगन्धर्व’ इत्यमरः । नागो गजो नागमेवाय । स्यन्दनस्थो रथस्थमे-  
वाय, न तु व्युत्क्रमेण धर्मयुद्धत्वादिति भावः । इतीत्यमुक्तरीत्या सेना रागाद्र-  
णरागाद्रतिरागाच्च । अङ्गेन स्वाङ्गेन पत्यादिना, करचरणादिना च बह्वभस्य प्रि-  
यतमस्येव प्रत्यनीकस्य प्रतिबलस्य । ‘वरुधिनी बलं सैन्यं चक्रं चानीकमस्त्रिया-  
म्’ इत्यमरः । अङ्गं पत्यादिकं करचरणादिकं च भेजे । यथा कान्ता कान्तस्यो-  
रुसुहृणा करं करेण सुखं सुखेन भजति तथा सेना प्रतिसैन्यस्य पत्तिं पत्तिना अ-  
श्वमन्त्रेणेत्यादिक्रमेण भेजे न तु व्युत्क्रमेणेत्यर्थः । बह्वभस्येवेत्युपमया समरसुरत-  
योः समरसत्वं व्यज्यते ॥

रथ्याधोपैर्बृहणैर्वारणानामैक्यं गच्छन्वाजिनां ह्येषा च ।

व्योमव्यापी संततं दुन्दुभीनामव्यक्तोऽभूदीशितेव प्रणादः ॥ ३ ॥

रथ्येति ॥ संततं व्योमव्यापी गगनस्पृक्, अन्यत्र सर्वगत इत्यर्थः । दुन्दुभी-  
नां रणभेरीणां प्रणादो महाघोषः । ‘उपसर्गादसमासेऽपि णोपदेशस्य’ इति ण-  
त्वम् । रथानां समूहो रथ्या । ‘त्रिषु द्वैपादयो रथ्या रथकड्या रथत्रजे’ इत्यम-  
रः । ‘खलगोरधात्’ इति यत्प्रत्ययः समूहार्थे । तासां घोषैः वारणानां बृंहणैः  
कण्ठघोषैः । ‘बृंहणं गजगर्जितम्’ इति वैजयन्ती । वाजिनामश्वानां ह्येषा हेष-  
णेन च । ‘हेपा ह्येषा च निस्वनः’ इत्यमरः । ‘गुरोश्च हलः’ इत्यप्रत्यये टाप् ।  
ऐक्यं मेलनं गच्छन् । अन्यत्र तत्त्वंपदार्थशोधनाद्वितीयतां गच्छन् । ईशिता  
ईशयिता ईश्वरस्वोपाधिमान्परमात्मेव । ईशेस्तृच् । अव्यक्तोऽभूत् अयं दुन्दुभि-  
घोष इति दुर्भेदो बभूव । अन्यत्र जीवेश्वरोपाधिविलयादयमीश्वरोऽयं जीव इति  
भेदरहितोऽभूदित्यर्थः । अत्रैक्यगमनस्य विशेषणगत्या अव्यक्तहेतुत्वात्काव्यलि-  
ङ्गमुपमाङ्गमिति संकरः ॥

रोपावेशाद्गच्छतां प्रत्यमित्रं दूरोत्क्षिप्तस्थूलबाहुध्वजानाम् ।

दीर्घास्तिर्यग्वैजयन्तीसदृश्यः पादातानां भ्रेजिरे खड्गलेखाः ॥ ४ ॥

रोपावेशादिति ॥ रोपावेशात्प्रत्यमित्रमभिप्रायम् । आभिमुख्येऽव्ययीभा-  
वः । गच्छतां धावतां द्रवतां दूरादुत्क्षिप्ता उद्यताः स्थूलाः पीवराः बाहुध्वजाः  
ध्वजस्तम्भा इव बाहवो येषां तेषां पादातानां पदातिसमूहानाम् । ‘पादातं प-  
तिसंहतिः’ इत्यमरः । ‘पिङ्गिदादिभ्योऽङ्’ । तिर्यग्दीर्घाः तिर्यगाद्यता इत्यर्थः ।  
लेखा इव खड्गाः खड्गलेखाः वैजयन्तीसदृश्यः । पताकासदृश्यः सत्य इत्यर्थः । ‘वै-  
जयन्ती पताका स्यात्’ इत्यमरः । दृशेः ‘समानान्ययोश्च’ इति कञ् च वक्तव्य  
इति समानशब्दोपपदादृशेः कम्प्रत्ययः । ‘ईक्षे चेति वक्तव्यम्’ इति समानस्य  
सभावः भ्रेजिरे रेजिरे । ‘आजू दीप्तौ’ इति धातोः कर्तरि लिट् ‘फणां च सप्त-  
नाम्’ इति विकल्पादेस्त्वाम्यासलोपी । आर्थीयमुपमा ॥

१ अत्र दृक्षशब्दपरत्वामावेनास्य वार्तिकस्योपन्यासो भ्रममूलकः । तस्मात् ‘दृक्षशब्दोऽपि’  
इति सूत्रेण समाधौ बोध्यः ।

वर्धावद्धा धौरितेन प्रयातामश्वीयानामुच्चकैरुच्चलन्तः ।

रौक्मा रेजुः स्थासका मूर्तिभाजो दर्पस्येव व्याप्तदेहस्य शेषाः ॥५॥

वर्धन्ति ॥ धौरितेन धौरिताख्येन गतिविशेषेण प्रयातां धावताम् । यातेलेंटः शत्रादेशः । अश्वीयानामश्वसमूहानाम् । 'केशाश्वभ्यां यन्त्रावन्तरस्याम्' इति छप्रत्ययः । उच्चकैरुच्चलन्तो गतिवशाद्दूर्ध्वमुत्पतन्तः वर्धन्ते इति वर्धाणि पर्याण-  
बन्धनवरत्रा । 'वर्धं त्रपुवरत्रयोः' इति विश्वः । 'बृधुवधिवधिभ्यो रन्' इति रन्प्र-  
त्ययः । लघूपधगुणो रपरः । तेष्वामद्धाः स्थापिता रौक्माः सौवर्णाः स्थासकाः  
बुबुदाकारमण्डलानि व्याप्तदेहस्य सर्वाङ्गीणस्य मूर्तिभाजो मूर्तिभृतः दर्पस्यान्तरस्य  
तेजसः शेषाः अन्तरमानाद्दहिर्निर्गता अतिरेका इव रेजुरित्युत्प्रेक्षा ॥

सान्द्रत्वक्कास्तल्पलाश्लिष्टकक्षा आङ्गीं शोभामामुवन्तश्चतुर्थीम् ।

कल्पस्यान्ते मारुतेनोपनुन्नाश्चेलुश्चण्डं गण्डशैला इवेभाः ॥ ६ ॥

सान्द्रेति ॥ सान्द्रत्वक्काः सान्द्रवर्माणः । शैषिकः कप्प्रत्ययः । तल्पलाः पृ-  
ष्ठवंशालेषु श्लिष्टाः कक्षाः मध्यबद्धवरत्रा येषां ते । 'दृष्या कक्षा वरत्रा स्यात्'  
इत्यमरः । गजानां विशत्युत्तरशतायुषां द्वादश दशा भवन्ति तत्र चतुर्दशारूढा-  
प्रौढशोभा । तदेवाह—अथ चतुर्थीमाङ्गीं शारीरीं शोभामामुवन्तः । चत्वारिंशद्द-  
र्पदेव्या इत्यर्थः । इभा गजाः कल्पस्यान्ते मारुतेनोपनुन्नाः प्रलयमारुतप्रेरिताः ग-  
ण्डशैलाः स्थूलोपला इव चण्डं तीव्रं चेलुः प्रतस्थिर इत्युपमा ॥

संक्रीडन्ती तेजिताश्वस्य रागादुद्यम्यारामग्रकायोत्थितस्य ।

रंहोभाजामक्षधूः स्यन्दनानां हाहाकारं प्राजितुः प्रत्यनन्दत् ॥७॥

संक्रीडन्तीति ॥ संक्रीडन्ती संघर्षात्कूजन्ती । 'समोऽकूजने च वक्तव्यम्'  
इति वचनात्कूजने 'क्रीडोऽनुसंपरिभ्यश्च' इति नात्मनेपदम् । रंहोभाजां वेगभा-  
जां स्यन्दनानां रथानामक्षस्य चक्राधारकाष्ठस्य धूरग्रमक्षधूः । 'अक्षं रथाङ्ग आ-  
धारे' इति वैजयन्ती । अनक्षे इति निषेधात् 'क्रकृप्—' इत्यादिना न समासा-  
न्तः । रागात् आरां प्रतोदमुद्यम्य तेजिता उत्साहिता अश्वा येन तस्य अग्रं चासौ  
कायश्च स उत्थितो यस्य तस्य । उत्थितपूर्वकायस्थेत्यर्थः । आहिताभ्यादित्वात्सा-  
धुः । प्राजितुः सारथेः । 'नियन्ता प्राजिता यन्ता सूतः क्षत्ता च सारथिः' इत्य-  
मरः । हाहाकारमुत्साहवर्धनार्थं हाहाशब्दम् । एवकार इत्यत्रैवग्रहणस्योपलक्षणत्वा-  
दन्यत्रापि यथादर्शनं शब्दनिर्देशात्कारप्रत्ययः । अथवा हाहाकारं हाहाकरणम् ।  
भावे घञ् प्रत्ययः । प्रत्यनन्दत्साधुसाध्वित्यन्वमोदत । किमित्युत्प्रेक्षा ॥

कुर्वाणानां सांपरायान्तरायं भूरेणूनां मृत्युना मार्जनाय ।

संमार्जन्यो नूनमुद्धयमाना भान्ति स्मोच्चैः केतनानां पताकाः ॥८॥

कुर्वाणानामिति ॥ उच्चैरुन्नताः केतनानां ध्वजसम्भानां पताका वैजय-  
न्त्यः सांपरायान्तरायं युद्धविघ्नं कुर्वाणानाम् । 'अनीकं सांपरायिकम्' इत्यमरः ।



भूरेणूनां मार्जनाय प्रमार्जनार्थं मृत्युनान्तर्केनोद्भूयमानाः प्रकम्प्यमानाः संमार्जन्यः  
शोधिन्य इव भान्ति स्म । 'संमार्जनी शोधनी स्यात्' इत्यमरः । नूनमित्युत्प्रेक्षा ॥

उद्यन्नादं धन्विभिर्निष्ठुराणि स्थूलान्युच्चैर्मण्डलत्वं दधन्ति ।

आस्फाल्यन्ते कार्मुकाणि स्म कामं हस्त्यारोहैः कुञ्जराणां शिरांसि ९

उद्यन्नादमिति ॥ धन्विभिर्धनुष्मद्भिः । व्रीह्यादित्वादिनिः प्रत्ययः । निष्ठुरा-  
णि कर्कशानि स्थूलानि पीवराण्युच्चैरुन्नतानि मण्डलत्वं दधन्ति वर्तुलत्वं दधाना-  
नि । एकत्राकर्षणादन्यत्र स्वभावाच्चेति भावः । कर्मणि प्रभवन्तीति कार्मुकाणि  
धनूंषि । उक्त्वा । उद्यन्नादमुज्ज्वलमानाण्येषां यथा तथा काममास्फाल्यन्ते स्म पा-  
टवपरीक्षार्थं पाणिभिरास्फालितानि । हस्तिनं रोहन्तीति हस्त्यारोहैर्निष्पादिभिः ।  
कर्मण्यण् । कुञ्जराणां शिरांसि आस्फाल्यन्ते स्म । उत्साहार्थमिति भावः । अत्र  
कार्मुकाणां कुञ्जरशिरसां च प्रकृतानामेव निष्ठुरत्वादिविशेषणसाम्येनौपम्यावग-  
मात्केवलप्रकृतास्पदा तुल्ययोगिता ॥

घण्टानादो निस्वनो ढिण्डमानां ग्रैवेयाणामारवो बृंहितानि ।

आमेतीव प्रत्यवोचन् गजानामुत्साहार्थं वाचमाधोरणस्य ॥ १० ॥

घण्टानाद् इति ॥ घण्टानादः किङ्किण्यादिवोषः ढिण्डमानां वाद्यविशेषाणां  
निस्वनः । ग्रीवामु भवानां ग्रैवेयाणां कण्ठशृङ्खलानां ग्रीवाम्ब एवेति उक्त्वा प्रत्ययः ।  
आरवः बृंहितानि बृंहणानि गजानां उत्साहार्थमाधोरणस्य हस्तिपकस्य । 'आधोर-  
णा हस्तिपकाः' इत्यमरः । वाचं बृंहणादिशब्दं आमेति प्रत्यवोचन्निवैवमेवेत्युक्त्वा  
लमूचिर इवेत्युत्प्रेक्षा । 'आमानुगुण्ये सरणे' इत्यमरः ॥

यातैश्चातुर्विध्यमस्त्रादिभेदादव्यासङ्गैः सौष्ठवाष्टाघवाच ।

शिक्षाशक्तिं प्राहरन्दर्शयन्तो मुक्तामुक्तैरायुधैरायुधीयाः ॥ ११ ॥

यातैरिति ॥ आयुधेन जीवन्तीत्यायुधीयाः आयुधजीविनः । 'शस्त्राजीवे का-  
ण्डपृष्ठायुधीयायुधिकाः समाः' इत्यमरः । 'आयुधाच्छ च' इति छप्रत्ययः । शिक्षा-  
शक्तिमभ्यासपाटवं दर्शयन्तः अस्त्रादिभेदादस्त्रमहास्त्रादिकभेदाच्चातुर्विध्यं यातैः  
प्राप्तैः । सुष्ठुभावः सौष्ठवं नैशित्यादिगुणवत्त्वं तस्मात् । उद्गात्रादित्वाद्भ्रत्ययः ।  
लाघवाद्देगवत्वाच्च । 'इगन्ताच्च लघुपूर्वात्' इत्यणप्रत्ययः । अव्यासङ्गैरप्रतिपिद्धैः  
मुच्यन्त इति मुक्तानि शरादीनि न मुच्यन्त इत्यमुक्तानि खट्वादीनि च तैस्त्रै-  
मुक्तामुक्तैरिति द्वन्द्वः । आयुधैः प्राहरन् । स्वभावानुप्रासयोः संसृष्टिः ॥

रोषावेशादाभिमुख्येन कौचित्पाणिग्राहं रंहसैवोपयातौ ।

हित्वा हेतीर्मल्लवन्मुष्टिघातं घ्नन्तौ बाहूबाह्वि व्यासृजेताम् ॥ १२ ॥

रोषावेशादिति ॥ कौचित्योद्यौ रोषावेशाद्रोषपारवश्यादाभिमुख्येन रंहसा वे-  
गेनैवोपयातौ मिथः प्रत्यासन्नौ अत एव पाणिग्राहमन्योन्यं पाणिं गृहीत्वा । 'द्वितीया-

यां च' इति णमुत्प्रत्ययः । हेतोः शस्त्राणि हित्वा त्यक्त्वा । वैकल्यादिति भावः । 'हेतिस्तु शस्त्रे द्वयोः' इति केशवः । मलवन्महाभ्यां तुल्यम् । 'तेन तुल्यम्-' इति वतिप्रत्ययः । मुष्टिवातं मुष्टिभिर्हृत्वा । 'करणे हनः' इति णमुत्प्रत्ययः । मन्तौ प्रहरन्तौ । हन्तेऽलटः शत्रादेशः । कषादित्वादनुप्रयोगः । मुष्टिभिर्हन्तावित्यर्थः । बाहुभ्यां बाहुभ्यां प्रहृत्य प्रवृत्तमिदं युद्धं बाहुबाहवि बाहुयुद्धम् । 'तत्र तेनेदमिति सरूपे' इति बहुव्रीहौ 'इच्छकमव्यतिहारे' इतीच्छप्रत्ययः समासान्तः 'अन्येषामपि दृश्यते' इति दीर्घः तिष्ठदुप्रभृतिषु पाठादव्ययीभावत्वादव्ययत्वम् । तत्र व्यासृजेतां व्यासक्तवन्तौ । 'कर्तरि कर्मव्यतिहारे' इत्यात्मनेपदम् । मल्लवदिति तद्वितगता श्रौती पूर्णोपमा ॥

शुद्धाः सङ्गं न कचित्प्राप्तवन्तो दूरान्मुक्ता शीघ्रतां दर्शयन्तः ।

अन्तःसेनं विद्विषामाविशन्तो युक्तं चक्रुः सायका वाजितायाः १३

शुद्धा इति ॥ शुद्धा निर्विषाः । 'न कर्णिभिर्नापि दग्धैः नाग्निज्वलिततेजसैः' इति निषेधादिति भावः । अन्यत्र जालेत्यर्थः । कचित्कुत्रापि सङ्गं प्रतिबन्धं न प्राप्तवन्तः न प्राप्ताः । दुर्वारा इत्यर्थः । दूरान्मुक्ता दूरत एव विसृष्टाः । 'स्तोकान्तिकदूरार्थकुच्छ्राणि केन' इति समासः 'पञ्चम्याः स्तोकादिभ्यः' इत्यलुक् । शीघ्रतां जवनत्वं दर्शयन्तः । विद्विषां सेनास्वन्तः अन्तःसेनम् । विभक्त्यर्थेऽव्ययीभावः । आविशन्तः । सेनामध्यं प्रविशन्त इत्यर्थः । सायका वाणाः वाजितायाः पक्षवत्तायाः, अश्वत्वस्य च । 'वाजो निःस्वनपक्षयोः' इति विश्वः । युक्तमनुरूपं कर्म चक्रुः । एवंविधसेनाप्रवेशस्य वाजिनामेव संभवादिति भावः । अत्राभिधायाः प्रकृतपक्षतामात्रोपक्षीणत्वाद्वाजिताशब्देन प्रकृतसैव प्रतीतेः ध्वनिरेवेति न क्लेषावकाशः । किंतु शुद्धादिपदार्थपुञ्जविशेषणगत्या सायकानां युक्तकारिताहेतुत्वात्पदार्थहेतुकं काव्यलिङ्गम् ॥

आक्रम्याजेरग्रिमस्कन्दमुच्चैरास्थायाथो वीतशङ्कं शिरश्च ।

हेलालोला वर्त्म गत्वातिमर्त्यं धामारोहन्मानभाजः सुखेन ॥१४॥

आक्रम्येति ॥ मानभाजोऽभिमानवन्तः । उच्चैरुन्नतं आज्ञैर्युद्धस्याग्रिमस्कन्धमग्रभागमसंप्रदेशं चाक्रम्यारुह्य वीतशङ्कं शिरः संमुखमुत्तमकायं चास्थायारुह्य हेलालोला लीलासु, लीलासु च लोला उत्सुकाः सन्तः अतिमर्त्यं वर्त्म गत्वा । अमानुष्यं युद्धं कृत्वेत्यर्थः । अन्यत्रामानुषगम्यमारोहणमार्गं गत्वा सुखेनानायासेन द्यौं स्वर्गमभ्रं कपं गिरिशिखरादि क्रीडास्थानम् । 'द्यौः स्वर्गसुखवर्मनोः' इति विश्वः । आरोहन्नारूढाः 'युष्यमानाः परं शक्त्या स्वर्गं यान्त्यपराङ्मुखाः' इति मनुस्मरणादिति भावः । यथाकथंचित्कश्चित्स्कन्धमूर्धारोहणक्रमेण किंचिदुरारोहमद्रितटादिकमारोहति तद्वदिति प्रतीतिर्विशेषणमहिम्नागता समासोक्तिः ॥

रोदोरन्ध्रं व्यश्रुवानानि लोलैरङ्गस्यान्तर्मापितैः स्थावराणि ।

केचिदुर्वीमेत्य संयन्निषद्यां क्रीणन्ति स्म प्राणमूल्यैर्यशांसि ॥१५॥



रोदोरन्ध्रमिति ॥ केचिद्द्वीराः गुर्वी महतीं संयतो युध एव निषीदन्त्यस्यामिति निषद्यामापणम् । 'आपणस्तु निषद्यायाम्' इत्यमरः । 'संज्ञायां समजनपद-' इत्यादिना क्यप् । एष्य प्राप्य । आहपूर्वादिणः क्तवो स्यप् । देहस्यान्तरभ्यन्तरे मापितैः परिच्छिन्नैः । मातेमांडे वा व्यन्तात्कर्मणि क्तः । 'अर्तिही-' इत्यादिना पुगागमः । लोलैरस्थिरैः प्राणैरेव मूल्यैः प्राणमूल्यै रोदसोर्चावापृथिव्योरन्ध्रमन्तरालं व्यञ्जुवानानि व्याप्नुवन्ति । अश्रोतेर्लटः शानजादेशः । स्थावराणि स्थिराणि । यज्ञांसि क्रीणन्ति स्म । स्त्रीचकुरित्यर्थः । अत्र न्यूनैः प्राणैस्ततोऽधिक्यशःपरिवर्तनाच्चयुनपरिवृत्तिरलंकारः । 'समन्यूनाधिकानां च यदा विनिमयो भवेत् । साकं समाधिकन्यूनैः परिवृत्तिरसौ मता ॥' इति लक्षणात् ॥

वीर्योत्साहश्चापि कृत्वावदानं सङ्ग्रामाग्रे मानिनां लज्जितानाम् ।

अज्ञातानां शत्रुभिर्युक्तमुच्चैः श्रीमन्नाम श्रावयन्ति स्म नम्राः १६

वीर्योत्साहेति ॥ सङ्ग्रामाग्रे रणाग्रे वीर्योत्साहाभ्यां श्लाघ्यते इति श्लाघि विक्रमाहंकारशोभि अवदानं महत्कर्म कृत्वा । 'अवदानं कर्म वृत्तम्' इत्यमरः । लज्जितानां । मानित्वात्स्वनामाख्याने संकोचवतामित्यर्थः । शत्रुभिरज्ञातानामज्ञातनामकानां मानिनां मानशालिनां शूराणां संबन्धि श्रीमत् शौर्यश्रीयुक्तं नाम नम्राः बन्दिनः । 'बन्दिनि क्षपणे नम्रः' इति विश्वः । उच्चैः श्रावयन्ति स्म । अयमसाविति कथयामासुरित्यर्थः । युक्तं सर्वमेतदुचितमित्यर्थः । अत्र लज्जमानाज्ञातयोर्विशेषणगत्या बन्दिश्रवणहेतुत्वात्काव्यलिङ्गभेदः ॥

आधावन्तः संमुखं धारितानामन्यैरन्ये तीक्ष्णकौक्षेयकाणाम् ।

वक्षःपीठैरात्सरोरात्मनैव क्रोधेनान्धाः प्राविशन्पुष्कराणि ॥१७॥

आधावन्त इति ॥ क्रोधेनान्धा अपश्यन्तोऽन्ये भटाः आधावन्तोऽभिमुखमापतन्तः सन्तः अन्यैः सैन्यैः प्रतिद्वन्द्वाभिसंमुखं धारितानां धृतानां तीक्ष्णकौक्षेयकाणां निशितासिनाम् । 'कुलकुक्षिघ्नीवाभ्यः श्वासलंकारेषु' इति ढकञ्प्रत्ययः । पुष्कराणि फलानि खड्गमुखानीत्यर्थः । 'पुष्करं त्वयवके च काण्डे खड्गफलेऽपि च' इति विश्वः । वक्षःसि पीठानीव वक्षःपीठैर्वक्षःस्थलैः आत्सरोरामुष्टेः । 'स्सरुः खड्गादिमुष्टौ स्यात्' इत्यमरः । 'आह् मर्यादाभिविध्योः' इति विकल्पादसमासः । आत्मना स्वयमेव । परप्रयत्नं विनेत्यर्थः । प्राविशन्प्रविष्टाः । अत्र क्रोधान्धविशेषणगत्या पुष्करप्रवेशहेतुत्वात्काव्यलिङ्गभेदः ॥

मिश्रीभूते तत्र सैन्यद्वयेऽपि प्रायेणायं व्यक्तमासीद्विशेषः ।

आत्मीयास्ते ये पराञ्चः पुरस्तादभ्यावर्ती संमुखो यः परोऽसौ १८

मिश्रीभूत इति ॥ तत्र युद्धे सैन्यद्वयेऽपि मिश्रीभूते मिलिते सति प्रायेणायं विशेषोऽसाधारणधर्मो व्यक्तमासीत् । क इत्याह—पुरस्तादग्रे ये पराञ्चः पराङ्मुखाः । परेऽपीति भावः । ते आत्मीयाः । अवध्या इत्यर्थः । 'न भीतं न परावृत्तम्' इति

वधनिषेधश्रवणात् । यः पुरस्तादभ्यावर्ती परावर्ती संमुखोऽभिमुखः । स्वकीयोऽपीति भावः । असौ परः शत्रुर्बन्ध इत्यर्थः । प्राणलुब्धस्य स्वामिद्रोहिवादित्यर्थः ॥

सद्वंशत्वादङ्गसंसङ्गिनीत्वं नीत्वा कामं गौरवेणावबद्धा ।

नीता हस्तं वञ्चयित्वा परेण द्रोहं चक्रे कस्यचित्स्वा कृपाणी १९

सदिति ॥ सद्वंशत्वाच्छुद्धाकरत्वात्कुलीनत्वाच्चाङ्गसंसङ्गिनीत्वमङ्गसंबन्धित्वं नीत्वा । अगुणत्वविवक्षायां 'त्वतलोर्गुणवचनस्य' इति न पुंवद्भावः । कामं गौरवेणादरेणावबद्धा संयता च कस्यचित्स्वा स्वकीया कृपाणी असिलता । परेणान्येन वञ्चयित्वा प्रतार्य हस्तं नीता स्वायत्तीकृता सती द्रोहं हिंसां व्यभिचारं च चक्रे कृतवती । अत्र प्रकृतकृपाणीविशेषणसाम्बादप्रकृतस्वैरिणीप्रतीतेः समासोक्तिः ॥

नीते भेदं धौतधाराभिघातादम्भोदाभे शात्रवेणापरस्य ।

सासृग्राजिस्तीक्ष्णमार्गस्य मार्गो विद्युद्दीप्तः कङ्कटे लक्ष्यते स्म २०

नीत इति ॥ शात्रवेण शत्रुणा । प्रज्ञादित्वात्स्वार्थेऽणप्रत्ययः । धौताया उत्तेजिताया धारायाः खड्गधाराया अभिघाताद्भेदं नीते विदारितेऽम्भोदाभे मेघश्यामे अपरस्य भटस्य कङ्कटे कवचे । 'वरश्छदः कङ्कटकोऽनगरः कवचोऽस्त्रियाम्' इत्यमरः । सहासृग्राज्या सासृग्राजिः सरक्तरेखः तीक्ष्णमार्गस्य खड्गस्य मार्गः प्रहारो विद्युद्दीप्तस्तडिदुज्ज्वलो लक्ष्यते स्म । उपमालंकारः ॥

आमूलान्तात्सायकेनायतेन स्यूते बाहौ मण्डुकश्छिष्टमुष्टेः ।

प्राप्यासङ्गां वेदनामस्तर्धैर्यादप्यभ्रश्यचर्म नान्यस्य पाणेः ॥ २१ ॥

आमूलान्तादिति ॥ अन्यस्य भटस्य बाहौ आयतेन दीर्घेण सायकेन आमूलान्तान्मूलप्रदेशपर्यन्तं । आकक्षमित्यर्थः । विकल्पादसमासः । स्यूते प्रोते सति असङ्गां वेदनां व्यथां प्राप्य अत एवास्तर्धैर्यात्त्यक्तर्धैर्यादपि धारयितुमक्षमादपि मण्डुके संग्राहे श्लिष्टा संदष्टा मुष्टिरस्य तस्मात्पाणेश्चर्म फलकम् । 'फलकोऽस्त्री फलं चर्म संग्राहो मुष्टिरस्य यः' इत्यमरः । नाश्रयश्चापतत् । अत्र सायकप्रोतमुष्टिच्छेपयोर्विशेषणगत्या धैर्यत्यागचर्मभ्रंशौ प्रति हेतुत्वात्कान्वलिङ्गभेदः ॥

भित्त्वा घोणामायसेनाधिवक्षः स्थूरीपृष्ठो गार्ध्रपक्षेण विद्धः ।

शिक्षाहेतोर्गाढरज्ज्वेव बद्धो हर्तुं वक्रं नाशकदुर्मुखोऽपि ॥ २२ ॥

भित्त्वेति ॥ आयसेनायोमयेन गार्ध्रो गृध्रसंबन्धी पक्षः पक्षं यस्य तेन गार्ध्रपक्षेण बाणविशेषेण घोणां नासां भित्त्वा । 'घोणा नासा च नासिका' इत्यमरः । अधिवक्षो वक्षसि । विभक्त्यर्थेऽव्ययीभावः । विद्धः प्रहतः । व्यधेः कर्मणि क्तः 'ग्रहिज्या-' इत्यादिना संप्रसारणम् । स्थूरीपृष्ठो नवारुडोऽश्वः शिक्षैव हेतुः तस्य शिक्षाहेतोः शिक्षया निमित्तेन । शिक्षार्थमिति यावत् । 'पट्टी हेतुप्रयोगे' इति पट्टी । गाढरज्ज्वा गाढपाशेन बद्ध इवेत्युपेक्षा । दुर्मुखोऽप्यशिक्षितमुखोऽपि



वक्रं हर्तुमपाकष्टं नाशकञ्च शक्तः । शकेर्लुङि 'पुपादि-' इति च्छेरञादेशः । शिक्षितो हि शिक्षावशादबद्धोऽपि बद्धवदास्ते, अशिक्षितस्तु निबद्धोऽपि झटिति मुच्यमपहरतीति भावः । अपिर्विरोधे । अत एव विरोधाभासोऽलंकारः ॥

कुन्तेनोद्यैः सादिना हन्तुमिष्टान्नाजानेयो दन्तिनस्त्रस्यति स्म ।

कर्पोदारं कीर्तये कर्तुकामान्किवा जात्याः स्वामिनो ह्रेपयन्ति २३

कुन्तेनेति ॥ आजानेयः कुलीनाश्वः । 'आजानेयाः कुलीनाः स्युः' इत्यमरः । 'शुभ्रादिभ्यश्च' इति ङङ् प्रत्ययः । सादिनाश्वारोहेण कर्त्रा । उच्चैरुन्नतेन कुन्तेन प्राक्षेपेन करणेन हन्तुं प्रहर्तुमिष्टादभिप्रेतादन्तिनो न त्रस्यति स्म न त्रस्तः । 'वा आश्व-' इत्यादिना इयन्प्रत्ययः । तथा हि जात्याः कुलीनाः । भवार्थे यध्यप्रत्ययः । कीर्तये उदारं कर्म महापौरुषं कर्तुं कामो येषां तान्कर्तुकामान् । 'तुं काममनसोरपि' इति मकारलोपः । स्वमेषामस्तीति स्वामिनो भर्तृन् । 'स्वामिर्बैश्वर्ये' इति निपातः । ह्रेपयन्ति लजयन्ति किम् । न ह्रेपयन्तीत्यर्थः । 'अतिही-' इत्यादिना पुगागमः । सामान्येन विशेषसमर्थनरूपोऽर्थान्तरन्यासः ॥

जेतुं जैत्राः शेकिरे नारिसैन्यैः पश्यन्तोऽधोलोकमस्तेषुजालाः ।

नागारूढाः पार्वतानि श्रयन्तो दुर्गाणीव त्रासहीनास्त्रसानि ॥२४॥

जेतुमिति ॥ जेतार एव जैत्रा जयशीलाः । जेतृप्रकृतेः प्रज्ञादित्वास्वार्थेऽण् प्रत्ययः । लोकं जनमधः पश्यन्तः स्वयमुपर्यवस्थानाल्लोकमधोदेशे पश्यन्तः, अधः-कृतमन्थमानाश्च । अस्तेषुजालाः क्षिप्तशरानिकराः त्रासहीना दुर्गस्थत्वान्निर्भीका नागारूढा गजारोहास्त्रसन्ति गच्छन्तीति त्रसानि जङ्गमानि । 'चरिण्युजङ्गमचरं त्रसमिहं चराचरम्' इत्यमरः । पार्वतानि पर्वतसंबन्धीनि दुर्गाणि । गिरिदुर्गाणीत्यर्थः । श्रयन्तोऽधितिष्ठन्त इत्युत्प्रेक्षा । तेऽप्येवंभूता एवेति भावः । अरिसैन्यैः कर्तुमिः जेतुं न शेकिरे । अशक्ता बभूवुरित्यर्थः । शकेः कर्मणि लिट् । अत्र मनुः—'धनुर्दुर्गं महीदुर्गमन्दुर्गं वनमेव च । नृदुर्गं गिरिदुर्गं च समाश्रित्य वसेन्नृपः ॥ सर्वेणैव प्रकारेण गिरिदुर्गं समाश्रयेत् । तेषां हि बहुगुण्येन गिरिदुर्गं विशिष्यते ॥' इति ॥

विष्वद्रीचीर्विक्षिपन्सैन्यवीचीराजावन्तः कापि दूरं प्रयातम् ।

वभ्रायैको बन्धुमिष्टं दिदक्षुः सिन्धौ वाद्यो मण्डलं गोर्वराहः ॥२५॥

विष्वगिति ॥ एकः कोऽपि वीरः । विष्वगब्रवीतीति विष्वद्रीचीः सर्वव्यापिनीः । 'विष्वग्देवयोश्च टेरश्वब्रतावप्रत्यये' इति टेरश्वादेशः धातोरेष्यब्रतेरुपसंस्थानात् 'उगितश्च' इति ङीप् 'अचः' इत्यकारलोपे 'वौ' इति दीर्घः । सैन्यानि वीचिरिव सैन्यवीचिरित्युपमितसमासः । सिन्धौ वेति लिङ्गाद्विक्षिपन्नपाकुर्वन् अन्तरात्रिमध्ये कापि दूरं प्रयातमिष्टं बन्धुं दिदक्षुर्दुष्टमिच्छुः सन् । दशैः सन्नन्तादुप्रत्ययः । कापि प्रयातं ममं गोर्भूमेर्मण्डलं भूगोलं दिदक्षुरापो वराहः सिन्धौ

वा समुद्रे । 'वपमायां विकल्पे वा' इत्यमरः । आजौ बभ्राम । एकवीरस्य  
कुतो भयमित्यर्थः ॥

यावच्चक्रे नाञ्जनं बोधनाय व्युत्थानज्ञो हस्तिचारी मदस्य ।

सेनास्वानादन्तिनामात्मनैव स्थूलास्तावत्प्रावहन्दानकुल्याः ॥२६॥

यावदिति ॥ व्युत्थानं गजोत्थापनं जानातीति व्युत्थानज्ञः हस्तिनि चरतीति  
हस्तिचारी यन्ता । मदस्य बोधनायोत्थापनायाञ्जनमुदीपनं कर्म यावन्न चक्रे ता-  
वत्प्रागेव । असमाप्ते विधावित्यर्थः । सेनास्वानात् । सेनाकलकलश्रवणादित्यर्थः ।  
दन्तिनामात्मना स्वयमेव स्थूला महत्यो दानकुल्या मदसरितः प्रावहन्ति द-  
न्तिनामुत्साहातिरेकोक्तिः । अञ्जनात्प्राग्दानसंबन्धोक्तेरतिशयोक्तिः ॥

कुध्यन् गन्धादन्यनागाय दूरादारोढारं धूतमूर्ध्वावमत्य ।

घोरारावध्वानिताशेषदिके विष्के नागः पर्यणंसीत्स्व एव ॥२७॥

कुध्यन्निति ॥ दूरादूरत एव गन्धान्मदगन्धाघ्राणात् अन्यनागाय प्रतिगजा-  
य कुप्यन् । तं जिघांसुरित्यर्थः । 'कुधदुह-' इत्यादिना संप्रदानत्वम् । नागो धू-  
तमूर्ध्वा विधूतमस्तकः सन् । आरोढारं यन्तारमचमत्पावभूय घोरारावैर्दारुणक्रन्दनैः  
ध्वानिता अशेषदिशो येन तस्मिन्तथा । उच्चैराकोशतीत्यर्थः । शैथिल्यः कम्पत्य-  
यः । स्वे स्वकीय एव । स्वपुत्र एवेत्यर्थः । 'पूर्वादभ्यो नवभ्यो वा' इति विक-  
ल्पाच्च स्मिन्नादेशः । अत एव स्वे स्वपुत्रे विष्क इति क्लृप्तगत्या व्याख्याय पुत्र-  
स्यापि ज्ञातित्वाच्च सर्वनामसंज्ञेति बह्वभोक्तिः प्रामादिकी । विष्के विंशतिवर्षके  
दिम्भे । 'विष्को विंशतिवर्षकः' इति वैजयन्ती । पर्यणंसीत् । तिर्यक्प्रजहारेत्य-  
र्थः । 'तिर्यग्दन्तप्रहारस्तु गजः परिणतो मतः' इति हलायुधः । 'यमरमनमातां  
सक्च' इति नमेलुङि सगिडागमौ 'नेटि' इति वृद्धिप्रतिषेधः ॥

प्रत्यासन्ने दन्तिनि प्रातिपक्षे यन्त्रा नागः प्रास्तवक्रच्छदोऽपि ।

क्रोधाक्रान्तः क्रूरनिर्दारिताक्षः प्रेक्षांचक्रे नैव किञ्चिन्मदान्धः २८

प्रत्यासन्ने इति ॥ प्रातिपक्षे प्रतिपक्षसंबन्धिनि । 'तत्सेदम्' इत्यण् । दन्ति-  
नि गजे प्रत्यासन्ने सति यन्त्रा सादिना प्रास्तवक्रच्छदोऽपि निरस्तमुखपदोऽपि  
क्रोधाक्रान्तः अत एव क्रूरं घोरं निर्दारिताक्षः तथापि मदान्धो नागो गजो न  
किञ्चिदेव प्रेक्षांचक्रे किमपि पुरोगतं प्रातिपक्षमन्यद्वा न ददर्शेत्यर्थः । आवर-  
णान्तराभावेऽपि मदावरणस्यानपायादिति भावः । 'इजादेश्च गुरुमतोऽनृच्छः'  
इत्याम्प्रत्ययः । अत्रानावृत्तोन्मीलिताक्षस्याप्यदर्शनविरोधस्य मदान्धेनाविरोधा-  
द्दिरोधाभासोऽलंकारः ॥

तूर्णं यावन्नापनिन्ये निपादी वासश्चक्षुर्वारणं वारणस्य ।

तावत्पूर्वैरन्यनागाधिरूढः कादम्बानामेकपातैरसीव्यत् ॥ २९ ॥

तूर्णमिति ॥ निपादी यन्त्रा वारणस्य गजस्य चक्षुर्वारणं नेत्रावरणं वासो



मुखपटं यावत्तूर्णं नापनिम्ये नापचकार तावदन्यनागाधिरूढः प्रतिगज्राधिरोहः  
एक एककालीनः पातो येषां तैरेकपातैर्युगपत्पातिभिरिति शीघ्रतोक्तिः । काद-  
म्बानां शराणाम् । 'कादम्बमार्गणशराः' इत्यमरः । पूर्गेवांतैरसीव्यन् । चक्षुषा  
सह तद्वासः स्यूतवानित्यर्थः । सीव्यतेलङ् । अत्र चक्षुषः सीवनासंबन्धेऽपि  
संबन्धोक्तेरतिशयोक्तिः ॥

आस्थदृष्टेराच्छदं च प्रमत्तो यन्ता यातुः प्रत्यरीभं द्विपस्य ।

भग्नस्योच्चैर्वर्हभारेण शङ्कोरावव्राते वीक्षणे च क्षणेन ॥ ३० ॥

आस्थदिति ॥ यन्ता प्रमत्तः सन् प्रत्यरीभमरिगजं प्रति । आभिमुख्ये-  
ऽव्ययीभावः । यातुर्गन्तुः । यातेस्तुच् । द्विपस्य दृष्टेराच्छदमावरणम् । पुंसि संज्ञा-  
यां वः । आस्थश्चिरस्तवान् । 'अस्यतिवक्तित्यातिभ्योऽङ्' इति च्लेरकादेशः  
'अस्यतेस्तुक्' इति ध्रुगागमः । भग्नस्य मुखनिमग्नस्य शङ्कोः शल्यायुधस्य । 'वा  
पुंसि शल्यं शङ्कुर्ना' इत्यमरः । उच्चैर्वर्हभारेण पिच्छपटलेन वीक्षणे चक्षुषी क्षणे-  
नावव्राते आवृते । वृणोतेः कर्मणि लिट् । अन्योन्यसमुच्चयचकाराभ्यामावरणनि-  
रासे पुनरावरणयोरेककाले संबन्धोक्तेरतिशयोक्तिः ॥

यन्नाद्रक्षन्मुस्थितत्वादनाशं निश्चित्यान्यश्चेतसा भावितेन ।

अन्त्यावस्थाकालयोग्योपयोगं दध्रेऽभीष्टं नागमापद्धनं वा ॥ ३१ ॥

यन्नादिति ॥ अन्यः गजारोहः भावितेनालोचितेन चेतसा मुस्थितत्वाद्-  
नपायिदेशत्वादनाशमनपायं निश्चित्य यन्नाद्रक्षन् वज्रकैर्भ्यस्त्रायन्(माणः) सन् ।  
अन्त्यावस्थाकाले साधनान्तरकाले नाशकाले योग्योपयोगं अत एवाभीष्टं नागं  
गजमापद्धनं वापद्धनमिव दध्रे अन्यतोपसार्य धारयामास । धरतेः स्वरितेत्वा-  
त्कर्तरि लिट् तङ् ॥

अन्योन्येषां पुष्करैरामृशन्तो दानोज्जेदानुच्चकैर्भुगवालाः ।

उन्मूर्धानः संनिपत्यापरान्तैः प्रायुध्यन्त स्पष्टदन्तध्वनीभाः ॥ ३२ ॥

अन्योन्येषामिति ॥ इभा गजाः अन्योन्येषां परस्परेषाम् । कर्मव्यतिहारे  
सर्वनाम्नो द्वे भवत इति वक्तव्याद्वित्वम् । 'समासश्च बहुलम्' इति विकल्पादस-  
मासत्वपक्षे पूर्वपदस्य प्रथमैकवचनं वक्तव्यम् । उद्भिद्यन्ते पृथ्विति उज्जेदाः । 'अक-  
र्तरि च कारके संज्ञायाम्' इत्यधिकरणार्थे धञ् प्रत्ययः । दानोज्जेदानुच्चकैर्भुग-  
दस्थानानि पुष्करैर्हस्ताग्रैः । 'पुष्करं करिहस्ताग्रम्' इत्यमरः । आमृशन्तो जिघ्र-  
न्त उच्चकैरुज्जता भुगवालाः प्रह्वीकृतपुच्छाः । 'वालः केशे शिशौ मूर्खे बालो  
वात्रीभपुच्छयोः' इति विश्वः । उन्मूर्धान उन्नतमस्तकाः सन्तः स्पष्टदन्तध्वनि  
यथा तथा संनिपत्यापरान्तैः सह प्रायुध्यन्त । दिवादियुध्यतेः कर्तरि लङ् ।  
स्वभावोक्तिः ॥

द्राघीयांसः संहताः स्थेमभाजश्चारुदग्रास्तीक्ष्णतामत्यजन्तः ।

दन्ता दन्तैराहताः सामजानां भङ्गं जग्मुर्न स्वयं सामजाताः ३३

द्राघीयांस इति ॥ द्राघीयांसो दीर्घतराः । 'प्रियस्थिर-' इत्यादिना दीर्घ-  
स्व ईयसुनि द्राघादेशः । संहताः सुवटिताः अत एव स्वमेमाजः स्वर्यभाजः ।  
'प्रियस्थिर-' इत्यादिना स्थिरशब्दस्येमनिचि स्थादेशः । चारवो रम्या वदप्रा  
उक्तताश्च ते चारुदप्राः । विशेषणसमासः । तीक्ष्णतां नैशित्यं अत्यजन्तः सामजा-  
नां गजानां दन्ता दन्तैः प्रतिगजविपाणैराहताः सन्तो भङ्गं भेदं जग्मुः बभञ्जुः ।  
सामजाताः दन्तिनस्तु स्वयं भङ्गं पराजयं न जग्मुः । दन्तभङ्गेऽपि स्वयं न परा-  
वर्तन्त इत्यर्थः । अत्रापरावर्तित्वेन वर्ण्यतया प्रकृतत्वादुपमेयानां दन्तिनामुपमान-  
दन्तापेक्षया अभग्नत्वेनाधिकयोक्तेर्व्यतिरेकस्तुल्ययोगिताया बाधक इति गम-  
यितव्यम् ॥

मातङ्गानां दन्तसंघट्टजन्मा हेमच्छेदच्छायचञ्चच्छिखाग्रः ।

लग्नोऽप्यग्रिथामरेषु प्रकामं माज्जिष्ठेषु व्यज्यते न स्म सैन्यैः ॥ ३४ ॥

मातङ्गानामिति ॥ मातङ्गानां दन्तिनां दन्तसंघट्टजन्मा दन्तसंघर्षोत्थहेम-  
च्छेदच्छायानि कनकपरागवर्णानि चञ्चन्ति चलन्ति च शिखाग्राणि ज्वालाग्रा-  
णि यस्य सोऽग्निः मज्जिष्ठया ओषधिविशेषेण रक्तेषु माज्जिष्ठेषु । 'तेन रक्तं रागा-  
त्' इत्यप्रत्ययः । 'मज्जिष्ठा विकसा जिह्वी' इत्यमरः । चामरेषु लग्नोऽपि सैन्यैः  
प्रकामं न व्यज्यते न विविच्यते स्म । सावर्ण्यादिति भावः । अतः सामान्यालं-  
कारः । 'सामान्यं गुणसाम्येन यत्र वस्त्वन्तरैकता' इति लक्षणात् । स च विशेष-  
णोत्थकाव्यलिङ्गसंकीर्णः ॥

ओषामासे मत्सरोत्पातवाताश्लिष्यदन्तश्मारुहां घर्षणोत्थैः ।

यौगान्तैर्वा वह्निभिर्वारणानामुच्चैर्मूर्धव्योन्नि नक्षत्रमाला ॥ ३५ ॥

ओषामासे इति ॥ मत्सरो वैरमेवोत्पातवात आकस्मिकवायुस्तेनाश्लि-  
ष्यतां संयुज्यमानानां दन्तानामेव श्मारुहां वृक्षाणां घर्षणेनोत्था जन्म येषां तै-  
र्वह्निभिर्यौगान्तैर्वा युगान्तभवैर्वह्निभिरिव वारणानामुच्चैरुन्नतैः मूर्धा व्योमेव त-  
स्मिन्मूर्धव्योन्नि नक्षत्रमाला दारविशेषः । 'सैव नक्षत्रमाला स्वात्ससविंशतिमौ-  
क्तिकैः' इत्यमरः । ज्योतिर्मण्डलं च ओषामासे । दग्धेत्यर्थः । 'उष दाहे' इति  
धातोः कर्मणि लिट् । 'उषविदजागृभ्योऽभ्यन्तरस्याम्' इत्याम्प्रत्ययः । लघूपध-  
गुणः 'कृद्भानुप्रयुज्यते लिटि' इत्यस्यैश्वानुप्रयोगः । अत्र नक्षत्रमालयोरभेदाप्यव-  
सायेन निर्देशाद्रूपकलेपसंकीर्णैर्यमुपमा ॥

सान्द्राम्भोदस्यामले सामजानां वृन्दे नीताः शोणितैः शोणिमानम् ।

दन्ताः शोभामापुरम्भोनिधीनां कन्दोज्जेदा वैद्रुमा वारिणीव ॥ ३६ ॥

सान्द्राम्भोदेति ॥ सान्द्रं च तदम्भोदस्यामलं च तस्मिन्सामजानां ग-  
जानां वृन्दे शोणितैः शोणिमानमारुण्यं नीता दन्ताः अम्भोनिधीनां वारिनि-  
धीनां वारिणीव विद्रुमाणां प्रवालानामिमे वैद्रुमाः । 'विद्रुमः पुंसि प्रवालं पुंनपुं-  
सकम्' इत्यमरः । कन्दो मूलपिण्डः तस्योज्जेदाः प्ररोहा इव शोभासापुरित्युपमा ॥



आकम्प्राग्रैः केतुभिः संनिपातं तारोदीर्णग्रैवनादं व्रजन्तः ।

मग्नानङ्गे गाढमन्यद्विपानां दन्तान्दुःखादुत्खनन्तिस्म नागाः ॥ ३७ ॥

आकम्प्राग्रैरिति ॥ आकम्प्राणि दन्तोत्खननसंक्षोभाद्भूतं कम्प्राण्यग्राणि येषां तैः केतुभिर्ध्वजैः संनिपातं संघर्षं व्रजन्त इति दुःखहेतुक्तिः । नागा गजा-  
स्तारमुच्चैरुदीर्णं उत्पन्नः ग्रैवाणां ग्रीवासूतजानां शृङ्खलभूषणादीनां नादो यस्मि-  
न्कर्मणि तत्तथा अन्यद्विपानां प्रतिगजानामङ्गे गाढं मग्नानन्तः प्रविष्टान्दन्ता-  
न्दुःखादुत्खनन्ति स्म । तेषां गाढमग्नत्वात्स्वयं केतुभाराक्रान्तत्वाच्च कृच्छ्रादुज-  
हुरित्यर्थः । अत्रोक्तभारमज्जनयोर्विशेषणगत्या दुःखोत्खननहेतुत्वात्काव्यलिङ्गम् ॥

उत्क्षिप्योच्चैः प्रस्फुरन्तं रदाभ्यामीषादन्तः कुञ्जरं शात्रवीयम् ।

शृङ्गप्रोतप्रावृषेण्याम्बुदस्य स्पष्टं प्रापत्साम्यमुर्वीधरस्य ॥ ३८ ॥

उत्क्षिप्येति ॥ ईषे लाङ्गलदण्डाविव दन्तौ यस्य स ईषादन्तो महादन्तो  
दन्ती । 'ईषा लाङ्गलदण्डः स्यात्' इत्यमरः । प्रस्फुरन्तं प्राणोत्क्रमणदुःखादुल-  
सन्तं शात्रवस्वेदं शात्रवीयं कुञ्जरं रदाभ्यां दन्ताभ्यां उच्चैरुत्क्षिप्योर्ध्वमुखस्य  
शृङ्गे शिखरे प्रोतः स्यूतः प्रावृषेण्यः प्रावृषि भवोऽम्बुदो यस्य तस्य । 'प्रावृष  
पृण्यः' इत्येण्यप्रत्ययः । उर्वीधरस्य गिरेः साम्यं सादृश्यं स्पष्टं प्रापत् । आग्रेतेर्लु-  
ङि 'पुषादि-' इति च्छेरडादेशः ॥

भग्नेऽपीभे स्वे परावर्त्य देहं योद्धा सार्धं व्रीडया मुञ्चतेषून् ।

साकं यन्तुः संमदेनानुबन्धी दूनोऽभीक्ष्णं वारणः प्रत्यरोधि ३९

भग्नेऽपीति ॥ स्वे स्वकीये इभे गजे भग्नेऽपि देहं स्वाङ्गं परावर्त्य प्रतिपक्षा-  
भिमुखमावर्त्य । वृतेर्ण्यन्ताल्लयप् । अण्यन्तस्त्वपपाठः अकर्मकस्य कर्मानन्वयात् ।  
व्रीडया सार्धमिषुन्मुञ्चता । इषुमोक्षणेन स्वगजभङ्गव्रीडां निरस्यतेत्यर्थः । योद्धा  
भग्नेभस्त्वेन भटेन कर्त्रा अभीक्ष्णं दून इषुभिस्तप्तः । 'लवादिभ्यः' इति निष्ठान-  
त्वम् । अनुबध्नातीत्यनुबन्धी वारणो यन्तुः प्रतिगजारोहस्य संमदेन साकं स्वेभज-  
यज्जन्त्येन हर्षेण सह । 'प्रमदसंसमदौ हर्षे' इति निपातः । प्रत्यरोधि प्रतिरुद्धः ।  
तत्प्रतिरोधेन तत्संसमदस्यापि प्रतिरोधव्याप्तेरिति भावः । 'साकं सार्धं समं सह'  
इत्यमरः । अत्र व्रीडितेषुमोक्षयोः संमदयन्तृप्रतिरोधयोश्च कार्यकारणयोस्तत्पौर्वा-  
पर्यविपर्ययरूपातिशयोक्त्या सहभावोक्तेः सहोक्तिः संकीर्यते ॥

व्याप्तं लोकैर्दुःखलभ्यापसारं संरम्भित्वादेत्य धीरो महीयः ।

सेनामध्यं गाहते वारणः स्म ब्रह्मैव प्रागादिदेवोदरान्तः ॥ ४० ॥

व्याप्तमिति ॥ वारणः कश्चिदन्ती संरम्भित्वात्कोधित्वात् । 'संरम्भः संभ्रमे  
कोपे' इति विश्वः । धीरो निर्भीकः सन् पत्यागत्य महीयो विपुलं लोकैर्जनैः  
अन्यत्र भुवनैश्च व्याप्तम् । 'लोकस्तु भुवने जने' इत्यमरः । अतो दुःखलभ्योऽप-

सारोऽपसरणं यत्र तत्सेनामध्यं प्राक् पुरा आदिदेवस्य विष्णोः उदरान्तरुदरान्ध-  
न्तरं ब्रह्मा स्रष्टेव गाहते स्म प्रविवेश । पुरा किल बाह्यं सिसृक्षुर्ब्रह्मा पूर्वसृष्टिदि-  
दृक्षया विष्णोः कुक्षिं प्राविशदिति पौराणिकी कथा । केचिद्ब्रह्मा ब्राह्मणो मार्क-  
ण्डेय इति व्याचक्षते, सोऽपि भगवन्महिमावलोकनकौतुकात्तदनुज्ञया महाप्रलये  
तदुदरं प्रविश्य बभ्रामेत्यागमः । 'ब्रह्मा विप्रः प्रजापतिः' इत्यमरः । उपमालंकारः ॥

भृङ्गश्रेणीश्यामभासां समूहैर्नाराचानां विद्धनीरन्ध्रदेहः ।

निर्भीकत्वादाहवेनाहतेच्छो हृष्यन्हस्ती हृष्टरोमेव रेजे ॥ ४१ ॥

भृङ्गेति ॥ भृङ्गश्रेणीव श्यामभासां कृष्णवर्णानां नाराचानामयोमयेषुविशो-  
षाणां समूहः विद्धो नीरन्ध्रो निर्विचरो देहो यस्य सः तथापि निर्भीकत्वादाहवे-  
नाहतेच्छः अव्याहतोत्साहः अत एव हृष्यन्मोदमानो हस्ती हृष्टरोमेव हर्षात्पुल-  
कित इवेत्युपेक्षा । 'हृषेलोमसु' इति विकल्पादिडभावः । रेजे शुशुभे । 'कर्णां च  
सप्तानाम्' इति विकल्पादेत्वाभ्यासलोपौ ॥

आताम्राभा रोषभाजः कटान्तादाशूत्खाते मार्गणे धूर्गतेन ।

निश्चयोतन्ती नागराजस्य जज्ञे दानस्याहो लोहितस्येव धारा ४२

आताम्रेति ॥ रोषभाजः क्रुद्धस्य नागराजस्य महेमस्य कटान्ताद्वृण्डस्थला-  
न्निश्चयोतन्ती प्रागेव स्ववन्ती दानस्य मदस्य धारा आताम्राभा क्रोधादरुणवर्णा  
जज्ञे जाता । आहो धूर्गतेन पुरोगतेन यन्ना मार्गणे शरे आशूत्खाते लोहितस्य  
क्षतजस्येव धारा जज्ञे । जनेः कर्तरि क्तिट् । किमियं क्रोधारुणा मदधारा शरो-  
द्धरणजन्या रक्तधारा वेत्युभयकारणसंभवात्सादृश्याच्च संशयः स च विकल्पित-  
सादृश्यमूल इत्यलंकारः ॥

क्रामन्दन्तौ दन्तिनः साहसिक्यादीपादण्डौ मृत्युशय्यातलस्य ।

सैन्यैरन्यस्तत्क्षणादाशशङ्के स्वर्गस्योच्चैरर्धमार्गाधिरूढः ॥ ४३ ॥

क्रामन्निति ॥ मृत्युशय्यातलस्यान्तर्कपर्यङ्करूपस्य । 'अधःस्वरूपयोरस्त्री त-  
लम्' इत्यमरः । ईपादण्डौ दारुविशेषौ तत्सदृशौ । आयत्तावित्यर्थः । दन्तिनो  
दन्तौ सहसा वर्तत इति साहसिकः । 'ओजःसहोम्भसा वर्तते' इति ठक् प्रत्ययः ।  
तस्य भावात्साहसिक्यात्क्रामन् । साहसवानित्यर्थः । अन्यस्तत्क्षणादुच्चैरुर्ध्वस्य स्वर्ग-  
स्य अर्धेऽर्धसौ मार्गश्चेति तद्वर्धमार्गाधिरूढ इति सैन्यैराशशङ्के उपप्रेक्षित इत्युपेक्षा ॥

कुर्वङ्योत्स्नाविपुषां तुल्यरूपस्तारस्ताराजालसाराभिव धाम् ।

खद्गाघातैर्दारितादन्तिकुम्भादाभाति स्म प्रोच्छलन्मौक्तिकौघः ४४

कुर्वन्निति ॥ ज्योत्स्नाविपुषां तुल्यरूपः चन्द्रिकाबिन्दुस्वरूपः तारः शुद्धः ।  
'तारो मुक्तादिसंशुद्धौ' इति विश्वः । खद्गाघातैर्दारितादन्तिकुम्भाधोच्छलन्नुत्पत-  
न्मौक्तिकौघो मुक्तापुञ्जो घामाकाशं ताराजालसारां नक्षत्रशबलितां तारकितां कु-  
र्वन्नित्युपेक्षा । 'सारः शबलपीतयोः' इति विश्वः । आभाति स्म यमौ ॥



दूरोत्क्षिप्तक्षिप्रचक्रेण कृत्तं मत्तो हस्तं हस्तिराजः स्वमेव ।

भीमं भूमौ लोलमानं सरोषः पादेनासृक्पङ्कपेषं पिपेष ॥ ४५ ॥

दूरोत्क्षिप्तेति ॥ मत्तो हस्तिराजः करीन्द्रः दूरादुत्क्षिप्तेन प्राप्तेन अत एव क्षिप्रेण सत्त्वरेण चक्रेण कृत्तम् अत एव भूमौ लोलमानं लुठमानम् । लोलतेरना-  
मनेपदिखात् 'ताच्छील्यवयोवचनशक्तिषु चानश्' इति ताच्छील्ये चानश् प्र-  
त्ययः । अत एव लोलमानादयश्चानशीति वामनः । भीमं भयंकरं स्वं स्वकीयमेव  
हस्तं सरोषः सन् पादेनाङ्घ्रिणा असृक्पङ्केन पङ्कीभूतेनासृजा पिनष्टीत्यसृक्पङ्कपे-  
षम् । 'स्नेहने विषः' इति णमुल् । पिपेष । कषादित्वादनुप्रयोगः । रक्तपङ्केन  
स्नेहद्रव्येण ममर्देत्यर्थः । कुदमत्तयोः कुतो विवेक इति भावः । अत्र पेषणासंब-  
न्धेऽपि संबन्धोक्तेरतिशयोक्तिः ॥

आपस्काराल्लूनगात्रस्य भूमिं निःसाधारं गच्छतोऽवाङ्मुखस्य ।

लब्धायामं दन्तयोर्युग्ममेव स्वं नागस्य प्रापदुत्तम्भनत्वम् ॥ ४६ ॥

आपस्कारादिति ॥ गात्रमूलमापस्कारं आपस्कारादामूलात् । आलो विक-  
ल्पादसमासः । लूनगात्रस्य छिन्नजङ्घस्य । 'द्वौ पूर्वपश्चाजङ्गादिदेशौ गात्राऽवरे  
कमात्' इत्यमरः । अत एवावाङ्मुखस्य सतः साधारं सावलम्बनं न भवतीति  
निःसाधारं यथा तथा भूमिं गच्छतः । पतत इत्यर्थः । नागस्य लब्धायामं प्राप्त-  
दैर्घ्यम् । आयतमित्यर्थः । स्वं स्वकीयं दन्तयोर्युग्ममेवोत्तम्भनत्वमवलम्बनत्वं  
प्रापत् । जङ्गाच्छेदेऽपि दन्तावष्टम्भादपतित इत्यर्थः । अत्र स्वभावातिशयोक्तयोः  
संसृष्टिः ॥

लब्धस्पर्शं भूव्यधादव्यथेन स्थित्वा किञ्चिदन्तयोरन्तराले ।

ऊर्ध्वार्धासिच्छिन्नदन्तप्रवेष्टुं जित्वोत्तस्थे नागमन्येन सद्यः ॥ ४७ ॥

लब्धस्पर्शमिति ॥ भूव्यधात् । दन्ताभ्यां भुवो विद्धत्वादित्यर्थः । 'व्यध-  
जपोरनुपसर्गे' इत्यप्रत्ययः । अव्यथेन स्वयमविद्धत्वादव्यथेन सतान्येन केनचि-  
ज्जटेन दन्तयोरन्तराले किञ्चिलब्धः स्पर्शो यस्मिन्कर्मणि तद्दन्ताभ्यां भटस्पर्शं  
यथा तथा स्थित्वा ऊर्ध्वं प्रसारितेनार्धासिना खट्वैकदेशेन छिन्नः चूर्णितो दन्तप्रवेष्टो  
दन्तवेष्टनं यस्य तं नागं जित्वा सद्य एव उत्तस्थे उत्थितम् । भावे लिट् । अत्रापि  
तथोत्थानाणसंबन्धेऽपि संबन्धोक्तेरतिशयोक्तिः ॥

हस्तेनाग्रे वीतभीतिं गृहीत्वा कञ्चिद्व्यालः क्षिप्तवानूर्ध्वमुच्चैः ।

आसीनानां व्योम्नि तस्यैव हेतोर्दिव्यस्त्रीणामर्पयामास नूनम् ४८

हस्तेनेति ॥ व्यालो दुष्टदन्ती । 'व्यालो दुष्टगजे सर्पे' इति विश्वः । अग्रे  
वीतभीतिं निर्भीकं भीरोः स्वर्गाभावादिति भावः । कञ्चिदीरं हस्तेन गृहीत्वा ऊर्ध्व-  
मुपयुच्चैः क्षिप्तवान् । उल्लेख्यते । तस्यैव हेतोस्तैनैव हेतुना । तद्वरणार्थमेवेत्यर्थः ।

‘सर्वनाम्नस्तृतीया च’ इति चकारात्पठ्यती । व्योम्नि आसीनानामवस्थितानाम् ।  
 ‘ईदासः’ इति ज्ञानच ईकारः । स्वर्गस्त्रीणाममरनारीणामर्पयामास नूनम् ॥

कंचिदूरादायतेन द्रवीयः प्रासप्रोतस्रोतसान्तःक्षतेन ।

हस्ताग्रेण प्राप्तमेवाग्रतोऽभूदानैश्वर्यं वारणस्य ग्रहीतुम् ॥ ४९ ॥

कंचिदिति ॥ दूरादायतेनान्तःक्षतेन विक्षतेन अत एव द्रवीयसा प्राप्तेन  
 प्रोतं स्रोतो यत्र तेन हस्ताग्रेण करणेन अग्रतः प्राप्तमपि कंचिद्भटं ग्रहीतुमादातुं  
 वारणस्यानीश्वरस्य भाव आनैश्वर्यमसामर्थ्यमभूत् । ‘नजः शुचीश्वर-’ इत्यादिना  
 नञपूर्वपदोभयपदवृद्धिः । अत्रापि आनैश्वर्यसंबन्धोक्तेरतिशयोक्तिः ॥

तन्वाः पुंसो नन्दगोपात्मजायाः कंसेनेव स्फोटिताया गजेन ।

दिव्या मूर्तिर्व्योमगैरुत्पतन्ती वीक्षामासे विस्मितैश्चण्डिकेव ॥ ५० ॥

तन्वा इति ॥ गजेन स्फोटितायाः विदारितायाः पुंसः कस्यचिद्वीरस्य तन्वाः  
 शरीरात्कंसेन स्फोटितायाः नन्दगोपात्मजाया नन्दकन्याया इवोत्पतन्ती दिव्या  
 मूर्तिः चण्डिकेव नन्दकन्याशरीरादाविर्भवन्ती कालिकेव विस्मितैर्व्योमगैः खेच-  
 रैर्वीक्षामासे वीक्षिता । ईक्षतेः कर्मणि लिट् । ‘इजादेश्च गुरुमतोऽनृच्छः’ इत्या-  
 म्यत्वयः । मनुष्यभावमुत्सृज्य देवभावं गतेत्यर्थः । उपमा व्यक्ता । पुरा किल  
 दुरात्मनः कंसस्य प्रतारणाय भगवदाज्ञया तन्मायाशक्तिर्नन्दगोपाज्जाता कंसेन  
 हिंसितेति पौराणिकाः ॥

आक्रम्यैकामग्रपादेन जङ्घामन्यामुच्चैराददानः करेण ।

सास्थिस्वानं दारुवदारुणात्मा कंचिन्मध्यात्पाटयामास दन्ती ५१

आक्रम्येति ॥ दारुणात्मा क्रुद्धचित्तो दन्ती एकां जङ्घामग्रपादेनाक्रम्यान्वां  
 जङ्घामुच्चैरुन्नतेन करेणाददान आकर्षयन् । सास्थिस्वानं भज्यमानास्थिचटचटाशब्द-  
 युक्तं यथा तथा कंचिद्वीरं दारुवत्काष्ठवन्मध्यात्पाटयामास । मध्यं विभज्य पाट-  
 यामासेत्यर्थः । त्यक्तलोपे पञ्चमी । उपमा ॥

शोचित्वाग्रे भृत्ययोर्मृत्युभाजोरर्यः प्रेम्णा नो तथा बल्लभस्य ।

पूर्वं कृत्वा नेतरस्य प्रसादं पश्चात्तापादाप दाहं यथान्तः ॥ ५२ ॥

शोचित्वेति ॥ कच्छतीत्यर्थः । ‘अर्यः स्वामिवैश्ययोः’ इति याप्रत्ययान्तो  
 निपातः । अग्रे समक्षमेव मृत्युभाजोर्मरणं गतयोर्मृत्ययोः शोचित्वा बल्लभस्यैतयो-  
 र्मध्ये प्रियभृत्यस्य संबन्धना प्रेम्णा । तद्वत्प्रेम्णेत्यर्थः । तथा तेन प्रकारेणान्त-  
 दाहं संतापं नो आप । यथा येन प्रकारेणेतरस्यावल्लभस्य पूर्वं जीवनकाले प्रसा-  
 दं प्रीतिदानाद्यनुग्रहं न कृत्वा पश्चात्तापादतोऽयमस्माभिरप्रीणित एव प्राणान्प्रा-  
 दादित्यनुशयादाहमाप । प्रियभृत्यमरणादप्यसंमानितमरणमेव स्वामिनो दुःसहं ।  
 दुःखहेतुरासीदित्यर्थः । स्वभावोक्तिः ॥



उत्प्लुत्याराद्धचन्द्रेण लूने वक्त्रेऽन्यस्य क्रोधदष्टोष्ठदन्ते ।

सैन्यैः कण्ठच्छेदलीने कबन्धाद्भूयो विभ्ये वलगतः सासिपाणेः ।

उत्प्लुत्येति ॥ अर्धचन्द्रेण बाणेन लूने छिन्ने तथापि क्रोधेन दष्टौ ओष्ठौ यैस्ते दन्ता यस्य तस्मिन् अन्यस्य योधस्य वक्त्रे आरादनतिदूरमुत्प्लुत्य । 'आरादूरसमीपयोः' इत्यमरः । भूयः पुनरपि कण्ठस्य छेदः छिन्नदेशः तत्र लीने स्थिते सति वलगतो नृत्यतः सासिः पाणिर्यस्य तस्मात्कबन्धादपमूर्धकलेवरात् । 'भीत्रार्थानां भयहेतुः' इति पञ्चमी । सैन्यैर्विभ्ये भीतम् । भावे लिट् । लूनस्यापि वक्रस्य पुनः स्वस्थानपातित्वाद्दलानासिधारणाभ्यां कबन्धादप्यकबन्धभ्रान्त्या सर्वे विभ्युरित्यर्थः । अत एव भ्रान्तिमदलंकारः ॥

तूर्यारवैराहितोच्चालतालैर्गायन्तीभिः काहलं काहलाभिः ।

नृत्ते चक्षुःशून्यहस्तप्रयोगं काये कूजन्कम्बुरुचैर्जहास ॥ ५४ ॥

तूर्यारवैरिति ॥ आहिताः संपादिता उच्चालाः प्रस्फुटालालाः करपुटादिक्रियमानानि येषु तैः । 'तालः कालक्रियामानम्' इत्यमरः । तूर्यारवैर्मृदङ्गादिवाद्यघोषैस्तथा काहलं भृशं गायन्तीभिः ध्वनन्तीभिः काहलाभिः शुष्कैर्वाद्यविशेषैश्च कारणैः । 'काहलं भृशशुष्कयोः । वाद्यभाण्डविशेषे तु काहलः काहलाः खले' इति विश्वः । काये अपमूर्ध्नि कलेवरे । अत एव चक्षुःशून्यो दृष्टिरहितः हस्तप्रयोगो यस्मिन्कर्मणि तत्तथा नृत्ते नृत्यति सति । कर्तरि क्तः । कूजन्ध्वनन्कम्बुः शङ्खः । तटस्थ इवेत्यर्थः । उच्चैस्तरां जहास । दृष्टिशून्याभिनयस्य नाट्यशास्त्रविरोधाद्दृष्टासमकरोदित्यर्थः । व्यञ्जकाप्रयोगाद्भ्रम्योत्प्रेक्षा । 'अङ्गैरालापयेद्गीतं हस्तेनार्थं प्रदर्शयेत् । दृष्टिभ्यां भावयेद्भावं पादाभ्यां तालनिर्णयः ॥' इति नाट्यविदः ॥

प्रत्यावृत्तं भङ्गभाजि स्वसैन्ये तुल्यं मुक्तेराकिरन्ति स्म कंचित् ।

एकौघेन स्वर्णपुङ्खैर्द्विपन्तः सिद्धा माल्यैः साधुवादैर्द्वयेऽपि ॥ ५५ ॥

प्रत्यावृत्तिमिति ॥ स्वसैन्ये भङ्गभाजि सति प्रत्यावृत्तमभ्यमित्रं कंचिद्दीरं तुल्यमेककालं मुक्तैः स्वर्णपुङ्खैः शरविशेषैः एकौघेन एकप्रहारेण द्विपन्तः आकिरन्ति स्म । सिद्धाः स्वेचराः माल्यैर्दिव्यमालाभिः । चातुर्वर्ण्यादित्वात्स्यन्प्रत्ययः । आकिरन्ति स्म । द्वयेऽपि द्विपन्तः सिद्धाश्च साधुवादैः साधु साध्विति वाक्यैराकिरन्ति स्म । एतन्नितयमपि युगपत्प्रवृत्तमित्यर्थः । अत्र स्वर्णपुङ्खसुरमाल्यसाधुवादानां प्रकृतानामेव तुल्यकालैकौघप्रवृत्तिसाम्यादौपम्यावगमात्केवलप्रकृतास्पदा तुल्ययोगिता ॥

बाणाक्षितारोहशून्यासनानां प्रक्रान्तानामन्यसैन्यैर्ग्रहीतुम् ।

संरब्धानां भ्राम्यतामाजिभूमौ वारी वारैः सस्मरे वारणानाम् ५६

बाणेति ॥ बाणैराक्षिताः पातिताश्च रोहाः सादिनो येभ्यस्तानि अत एव शून्यानि रिक्तान्यासनानि आस्तरणानि येषाम् । अत एवान्यैः सैन्यैः परसैनिकै-

ग्रहीतुं प्रकान्तानामारब्धानां समन्तादवर्ण्यमानानामित्यर्थः । अत एव सं-  
 रब्धानां क्षुभितानां अत एव आजिभूमौ भ्राम्यतामनवतिष्ठमानानां वारणानां वा-  
 रैर्वृन्दैः वारी बन्धनस्थानम् । 'वारः सूर्यादिदिवसे वारो वरणवृन्दयोः । वारी  
 कटीभवन्धन्योः—' इति विश्वः । सस्मरे स्मृता । तद्धर्मयोगादिति भावः । कर्मणि  
 लिट् । अत्र शून्यासनत्वादीनां विशेषणगत्या वारीस्मरणहेतुत्वात्काव्यलिङ्गम् ॥

पौनःपुन्यादस्रगन्धेन मत्तो मृद्रन्कोपाल्लोकमायोधनोर्व्याम् ।

पादे लग्नमत्र मालामिधेन्द्रः पाशीकल्पामायतामाचकर्ष ॥ ५७ ॥

पौनःपुन्यादिति ॥ अत्र आयोधनोर्व्यां युद्धभूमौ पौनःपुन्यात् पुनःपुनरा-  
 वृत्तेरित्यर्थः । ब्राह्मणादिवात्प्यन्प्रत्ययः । अव्ययानां भमात्रे टिलोपस्य सायंप्रा-  
 तिकाद्यर्थमुपसंख्यानमिति टिलोपः । अस्रगन्धेन । रक्तगन्धाघ्राणादित्यर्थः । मत्त  
 इमेन्द्रो महागजः कोपाल्लोकं जगं मृद्रन्ध्रुन्दन् पादे लग्नमीषदसमाप्तां पाशी-  
 कल्पां पाशबन्धनसदृशीम् । 'पाशस्त्वश्वादिवन्धनम्' इति विश्वः । 'बद्धादि-  
 भ्यश्च' इति विकल्पादीकारः । अभाषितपुंस्कत्वात् 'वरूप—' इत्यादिना ह्रस्वो  
 न भवति । आयतां दीर्घां मालामाचकर्ष । पाशीकल्पेत्यत्र तद्धितगता पूर्णोपमा ॥

कश्चिन्मूर्छामेत्य गाढप्रहारः सिक्तः शीतैः शीकरैर्वारणस्य ।

उच्छश्वास प्रस्थिता तं जिघृक्षुर्व्यर्थाकृता नाकनारी मुमूर्छ ॥ ५८ ॥

कश्चिदिति ॥ गाढः प्रहारो यस्य सः कश्चिद्वीरो मूर्छामेत्य वारणस्य शीतैः  
 शीकरैः पुष्करतुषारैः सिक्तः सन् उच्छश्वास उजीवति स्म, किंतु तं मूर्छामागतं  
 जिघृक्षुर्ग्रहीतुमिच्छुः । ग्रहेः सन्नन्तादुप्रत्ययः । प्रस्थिता । तं वरीतुमागतेत्यर्थः ।  
 नाकनारी व्यर्थाकृता तदुजीवनाद्विफलमनोरथा सती मुमूर्छ । अत्राकृतवैयर्थ्यस्य  
 विशेषणगत्या नाकनारीमूर्छाहेतुत्वात्काव्यलिङ्गं मूर्छासंबन्धातिशयोक्त्या  
 संकीर्यते ॥

लूनग्रीवात्सायकेनापरस्य घामत्युच्चैराननादुत्पतिष्णोः ।

त्रेसे मुग्धैः सैहिकेयानुकाराद्रौद्राकारादप्सरोवक्रचन्द्रैः ॥ ५९ ॥

लूनग्रीवादिति ॥ अपरस्य सायकेन लूनग्रीवाच्छिन्नकण्ठात् अत एव घा-  
 माकाशं प्रति आशु उच्चैरुत्पतिष्णोरूपतनशीलात् । 'अलंकृञ्—' इत्यादिना  
 इष्णुप्रत्ययः । अत एव सिंहिकाया अपत्यं पुमानसैहिकेयो राहुः । 'तमस्तु राहुः  
 स्वर्भानुः सैहिकेयो विपुंतुदः' इत्यमरः । 'स्त्रीभ्योऽङ्' । तमनुकरोतीति तदनु-  
 कारात् । तत्सदृशादित्यर्थः । कर्मण्यण्प्रत्ययः । रौद्राकाराद्भीषणाकृतेरस्य वीरस्य  
 आननान्मुग्धैः सुन्दरैरप्सरसां वक्रैरेव चन्द्रैस्त्रेसे त्रसम् । भावे लिट् । अत्र रा-  
 हुहेतुकत्रासस्य चन्द्र एव संभवाद्वक्रचन्द्रैरिति रूपकं सिद्धम् । तस्य सैहिकेया-  
 नुकारादिति सद्योपमापेक्षत्वात्संकरः ॥



वृत्तं युद्धे शूरमाश्लिष्य काचिद्रन्तुं तूर्णं मेरुकुञ्जं जगाम ।

त्यक्त्वा नाग्रीं देहमेति स्म यावत्पत्नी सद्यस्तद्वियोगासमर्था ६०

वृत्तमिति ॥ काचिदमरनारी युद्धे वृत्तं मृतम् । 'वृत्तोऽतीते दृढे ख्याते व-  
र्तुलेऽपि वृत्ते मृते' इति विश्वः । शूरमाश्लिष्य रन्तुं तूर्णं मेरोः कुञ्जं गह्वरं जगा-  
म । यावत्तद्वियोगासमर्था तद्विरहासहा पत्नी सद्योऽग्रीं देहं त्यक्त्वा नैति स्म  
नाजगाम । अत्र मेरुकुञ्जासबन्धेऽपि संबन्धोक्तेरतिशयोक्तिः ॥

त्यक्तप्राणं संयुगे हस्तिनीस्था वीक्ष्य प्रेम्णा तत्क्षणादुद्रतासुः ।

प्राप्याखण्डं देवभूयं सतीत्वादाशिश्लेष स्वैव कंचित्पुरंध्री ॥ ६१ ॥

त्यक्तेति ॥ संयुगे युद्धे त्यक्तप्राणं कंचिद्वीरं हस्तिन्यां तिष्ठतीति हस्तिनीस्था  
करिणीमारुडा सती वीक्ष्य प्रेम्णा तत्क्षणादुद्रतासुर्गतप्राणा स्वैव पुरंध्री स्वभा-  
यैव सतीत्वात्पतिव्रतात्वादखण्डमक्षयं देवभूयं देवत्वम् । 'भुवो भावे' इति  
क्यप् । प्राप्याशिश्लेष । स्त्रीणां पातिव्रत्यमेव पतिसालोक्यनिदानं नाग्निप्रवेशा-  
दिकमिति भावः । अत्र सतीत्वस्य विशेषणगत्या देवभूयहेतुत्वानुक्तेर्न काव्यलि-  
ङ्गम् । अतिशयोक्त्यादिकं तु यथासंभवमूह्यम् ॥

स्वर्गे वासं कारयन्त्या चिराय प्रत्यग्रत्वं प्रत्यहं धारयन्त्या ।

कश्चिद्भेजे दिव्यनार्या परस्मिंल्लोके लोकं प्रीणयन्त्येह कीर्त्या ६२

स्वर्गे इति ॥ कश्चिद्वीरश्चिराय चिरकालं स्वर्गवासम् । 'शयवासवासिष्व-  
कालात्' इति विकल्पादलुक् । कारयन्त्या अनुभावयन्त्या अहन्यहनि प्रत्यहम् ।  
'नपुंसकादन्यतरस्याम्' इत्यव्ययीभावे समासान्तदृच्प्रत्ययः । 'अव्ययानां भमात्रे  
टिलोपः' इत्युक्तम् । प्रत्यग्रत्वं नूतनत्वं धारयन्त्या । परप्रेमास्पदत्वादिति भावः ।  
लोकं प्रीणयन्त्या अद्भुतत्वं प्रापयन्त्या । प्रीणो ण्यन्ताल्लटः शतरि लीप् 'धून्प्री-  
जोर्नुग्वक्तव्यः' इति नुगागमः । दिव्यनार्या, परस्मिंल्लोके इह लोके कीर्त्या च भेजे  
प्राप्तः । भजेः कर्मणि लिट् । रणमरणाल्लोकद्वयमपि जिगायेत्यर्थः । अत्र दिव्या-  
ङ्गनाकीर्त्याः प्रकृतयोरेव तुल्यधर्मसंबन्धात्केवलप्रकृतास्पदा तुल्ययोगिता ॥

गत्वा नूनं वैबुधं सद्य रम्यं मूर्छाभाजामाजगामान्तरात्मा ।

भूयो दृष्टप्रत्ययाः प्राप्तसंज्ञाः साधीयस्ते यद्रणायाद्रियन्ते ॥ ६३ ॥

गत्वेति ॥ मूर्छाभाजामन्तरात्मा जीवः रम्यं वैबुधं सद्य दिव्यभवनं गत्वा  
आजगाम मूर्छासमये सुरलोकरामणीयकं दृष्ट्वा आजगाम । नूनमुत्प्रेक्षायाम् ।  
कुतः यद्यस्मात्प्राप्तसंज्ञा लब्धबोधाः सन्तः दृष्टप्रत्ययाः दृढविश्वासाः भूयः पुनरपि  
साधीयो गा(वा)दतरम् । गा(वा)दादीयसुनि 'अन्तिकवादयोर्नेदसाधौ' इति  
साधादेशः । रणाय रणं कर्तुमाद्रियन्ते । उत्सेहिर इत्यर्थः । कर्तरि लट् इयन्प्रत्य-  
यः । कथंचिदुज्जीवितानां पुनर्मृत्युप्राप्तिः श्रेयोदर्शनहेतुकेति भावः ॥

कश्चिच्छस्त्रापातमूढोऽपबोदुर्लब्ध्वा भूयश्चेतनामाहवाय ।

व्यावर्तिष्ट क्रोशतः सख्युरुच्चैस्त्यक्तश्चात्मा का च लोकानुवृत्तिः ६४

कश्चिदिति ॥ शस्त्रापातमूढः प्रहारमूर्छितः कश्चिद्दीरश्चेतनां संज्ञां लब्ध्वा अपबोदुर्लभासमये युद्धभूमेरपनेतुः सख्युर्मित्रस्योच्चैः क्रोशतः आगच्छागच्छेत्या-  
क्रोशति सति । 'पष्टी चानादरे' इति षष्टी । क्रोशन्तमनादत्येत्यर्थः । भूयः पुनरपि  
आहवाय रणाय व्यावर्तिष्ट, आत्मा देहस्यक्तश्च । तथाहि लोकानुवृत्तिश्च का ।  
नैवेत्यर्थः । सुहृज्जनानुरोधस्तु हितानर्थिनः परिच्छेतुं ब्रुथेत्यर्थः । सामान्येन विशेष-  
यसमर्थनरूपोऽर्थान्तरन्यासः ॥

भिन्नोरस्कौ शत्रुणाकृष्य दूरादासन्नत्वात्कौचिदेकेषुणैव ।

अन्योऽन्यावष्टम्भसामर्थ्ययोगादूर्ध्वावेव स्वर्गतावप्यभूताम् ॥६५॥

भिन्नोरस्काविति ॥ शत्रुणा दूरादाकृष्यासन् । न त्वात्तयोरित्यर्थः । संनिष्कृ-  
ष्टत्वादेकेषुणैव भिन्नोरस्कौ विदारितवक्षसौ कौचिद्दीरावन्योऽन्यावष्टम्भ एव सा-  
मर्थ्यं तस्य योगास्त्रभावादूर्ध्वावेव ऊर्ध्वं तिष्ठन्तावेव स्वर्गतावपि मृतावभूताम् ।  
अपिश्वार्थः । तत्र मृतयोरूर्ध्वावस्थानासंबन्धेऽपि संबन्धोक्तेरतिशयोक्तिः ॥

भिन्नानस्त्रैर्मोहभाजोऽभिजातान्हन्तुं लोलं वारयन्तः स्ववर्गम् ।

जीवग्राहं ग्राहयामासुरन्ये योग्येनार्थः कस्य न स्याज्जनेन ॥६६॥

भिन्नानिति ॥ अन्ये वीरा अस्त्रैर्भिन्नान्निवारितान् अत एव मोहभाजो मूर्छा-  
भाजो मूर्छागतानभिजातान्कुलीनान् । 'अभिजातः स्थितौ न्याये कुलीनप्राप्तयो-  
रपि' इति विश्वः । हन्तुं लोकमुत्सुकं स्ववर्गं वारयन्तः जीवं गृहीत्वा जीवग्राहं  
ग्राहयामासुः । जीवमेव ग्राहयामासुरित्यर्थः । 'समूलाकृतजीवेषु हन्तृन्प्रहः'  
इति णमुलप्रत्ययः । कपादित्वादनुरूपयोगः । जीवप्रहणप्रयोजनमर्थान्तरन्यासेनाह-  
तथाहि योग्येन जनेन हेतुना कस्य पुंसोऽर्थः कीर्त्यादिप्रयोजनं न स्यात् । स्यादेव  
सर्वस्यापीत्यर्थः । अतो वीराणां रणेऽप्यतिपरिश्रितरक्षणमेव श्रेयः । 'नार्तं नाति-  
परिश्रितम्' इति हनननिषेधादिति भावः ॥

भग्नैर्दण्डैरातपत्राणि भूमौ पर्यस्तानि प्रौढचन्द्रद्युतीनि ।

आहाराय प्रेतराजस्य रौप्यस्थालानीव स्थापितानि स्म भान्ति ६७

भग्नैरिति ॥ भग्नैर्दण्डैर्हेतुना । भग्नदण्डत्वादिति भावः । भूमौ पर्यस्तान्मुत्ता-  
नपतितानि । प्रौढचन्द्रद्युतीनि पूर्णेन्दुप्रभाष्यातपत्राणि । श्वेतच्छत्राणीत्यर्थः । प्रेत-  
राजस्थान्तकस्ताहाराय भोजनाय स्थापितानि विहितानि रौप्यस्थालानि राजतभा-  
जनानीव भान्ति स्नेह्युत्प्रेक्षा ॥

रेजुर्भ्रष्टा वक्षसः कुङ्कुमाङ्का मुक्ताहाराः पार्थिवानां व्यमूनाम् ।

हासालक्ष्याः पूर्णकामस्य मन्ये मृत्योर्दन्ताः पीतरक्तासवस्य ६८



रेजुरिति ॥ व्यसूनां मृतानां पार्थिवानां वक्षसो भ्रष्टाः पतिताः कुङ्कुमाङ्गाः ।  
कुङ्कुमारुणिता इत्यर्थः । सुक्ताहाराः पूर्णकामस्य सकलराजकसंहारात्सफलमनोर-  
धस्य अत एव पीतं रक्तमेवासर्वं येन तस्य मृत्योः हासाददहासालक्ष्या दृश्या  
दन्ता रेजुरिति मन्ये इत्युत्प्रेक्षा ॥

निम्नेष्वोधीभूतमस्त्रक्षतानामसं भूमौ यच्चकासांचकार ।

रागार्थं तत्किं नु कौसुम्भमम्भः संव्यानानामन्तकान्तःपुरस्य ६९

निम्नेष्विति ॥ भूमौ निम्नेषु निम्नस्थलेष्वोधीभूतं राशीभूतमस्त्रक्षतानां संब-  
न्धि यद्वत् रक्तं चकासांचकार दिदीपे । 'चकास् दीप्तौ' इति धातोर्लिट् । 'का-  
स्वनेकाच आम्भक्तव्यः' इत्याम्प्रत्यये कृजोऽनुप्रयोगः । तदन्तमन्तकान्तःपुरस्य  
कृतान्तावरोधस्य संव्यानानामुत्तरीयाणां रागार्थं रत्नार्थं कुसुम्भस्येदं कौसुम्भं  
अम्भः किं नु कुसुम्भद्वयो नु वेत्युत्प्रेक्षा ॥

रामेण त्रिःसप्तकृत्वो हृदानां चित्रं चक्रे पञ्चकं क्षत्रियासैः ।

रक्ताम्भोभिस्तत्क्षणादेव तस्मिन्संख्येऽसंख्याः प्रावहन्दीपवत्यः ७०

रामेणेति ॥ रामेण भार्गवेण सामर्थ्याघ्नीन्वारान् त्रिः । 'द्वित्रिचतुर्भ्यः सुच्'  
इति सुष्प्रत्ययः । त्रिरावृत्ताः सप्त त्रिःसप्तकृत्वः । एकविंशतिवारानित्यर्थः । 'सं-  
ख्यायाः क्रियाभ्यावृत्तिगणने कृत्वसुच्' इति कृत्वसुच् प्रत्ययः । क्षत्रियासै राज-  
न्यरक्तैः चित्रमद्भुतं हृदानां पञ्चपरिमाणमस्य पञ्चकम् । 'संख्यायाः संज्ञासप्तसू-  
त्राध्ययनेषु' इति सप्तार्थे कन्प्रत्ययः । चक्रे कृतं तस्मिन्संख्ये युद्धे । 'सृधमास्क-  
न्दनं संख्यम्' इत्यमरः । क्षणादेव रक्तरेवाम्भोभिः असंख्या द्वीपवत्यो नद्यः प्राव-  
हन्प्रासरन् । रामेण बहुकालेन च स्वमन्तपञ्चकाख्यं हृदपञ्चकमेव कथंचित्कृतम् ।  
अत्र नु क्षणमात्रेणासंख्या नद्यः प्रवृत्ता इत्युपमानादुपमेयस्याधिक्योक्तेर्व्यति-  
रेकालंकारः ॥

संदानान्तादस्त्रिभिः शिक्षितास्त्रैराविश्याधः शातशस्त्रावलूनाः ।

कूर्मौपम्यं व्यक्तमन्तर्नदीनामैभाः प्रापन्नद्भ्योऽसृङ्मयीणाम् ॥७१॥

संदानान्तादिति ॥ शिक्षितास्त्रैरभ्यस्तास्त्रविधैरस्त्रिभिरायुधीयैः अधः रथा-  
नामधस्तादाविश्य प्रविश्य संदानान्ताङ्गन्धनप्रदेशात् । गुल्फप्रदेशमधिकृत्येत्यर्थः ।  
'संदानं पशूनां पादबन्धनम्' इति विश्वः । शातं शितम् । 'शाच्छोरन्वतरस्याम्'  
इति विकल्पादीत्वाभावः । तेन शस्त्रेणावलूनादिष्ठानाः । इमानामिमे ऐभाः अङ्ग-  
यश्चरणाः असृङ्मयीणां रक्तविकाराणां नदीनामन्तरभ्यन्तरे व्यक्तं कूर्मौपम्यं कम-  
टोपमाम् । स्वार्थे व्यञ्प्रत्ययः । अत एवौपम्यादयः चातुर्वर्ण्यवदिति वामनः ।  
प्रापन्प्राप्ताः । आपो लुङि 'पुपादि-' इति च्लेरङादेशः । उपमा ॥

पद्माकारैर्योधवक्त्रैरिभानां कर्णभ्रष्टैश्चामरैरेव हंसैः ।

सोपस्काराः प्रावहन्स्रतोयाः स्रोतस्विन्यो वीचिपृच्चैस्तरङ्गिः ॥७२॥

पद्माकारैरिति ॥ उच्चैर्वीचिषु तरङ्गिः प्लवमानैः पद्माकारैः कमलकल्पैर्योध-  
वकैर्मटमुखैरिभानां कर्णैर्भ्यो भ्रष्टैश्चामरैर्हंसैः सोपस्काराः सपरिकराः । 'संपर्युपेभ्यः  
करोतौ भूषणे' इति सुडागमः । अन्नतोया रक्तजलाः स्रोतस्त्रिन्यो नद्यः प्रावहन् ।  
अत्र रूपकोपमयोः संकरः सुगमः ॥

उत्क्रान्तानामामिषायोपरिष्ठादध्याकाशं वभ्रमुः पत्रवाहाः ।

मूर्ताः प्राणा नूनमद्याप्यवेक्षामासुः कायं त्याजिता दारुणास्त्रैः ७३

उत्क्रान्तानामिति ॥ पद्माणि वहन्तीति पत्रवाहाः पद्मिणः आमिषाय आ-  
मिषमत्तुम् । 'क्रियार्थोपपदस्य च कर्मणि स्थानिनः' इति चतुर्थी । उत्क्रान्तानां  
मृतानामुपरिष्ठादध्याकाशमाकाशे । विभक्त्यर्थेऽप्ययीभावः । वभ्रमुः भ्रेमुः । 'वा  
जृभ्रमुग्रसाम्' इति विकल्पादेत्वाभ्यासलोपाभावः । अत्रोपेक्ष्यते । दारुणास्त्रैर्वो-  
रास्त्रैः कायं त्याजिता विसर्जिताः । त्यजेण्यन्ताद्विकर्मकारकर्मणि क्तः । 'ण्यन्ते क-  
र्तुंश्च कर्मणः' इति वचनात् । मूर्ताः मूर्तिमन्तः प्राणा अद्येदानीमपि कायमवेक्षामासुः  
पूर्वाभिमानात्पुनः कायप्रवेशापेक्षिणो मूर्ताः प्राणा एव नूनमाराद्धमन्तीत्युपेक्षा-  
र्थः । 'इजादेश्च गुरुमतोऽनुच्छः' इत्याम्प्रत्ययः 'कृञ्चानुप्रयुज्यते लिटि' इत्यस्तेरनु-  
प्रयोगः 'आम्प्रत्ययवत्-' इत्यत्र कृञ् एवेति निवमादस्तेर्नात्मनेपदम् ॥

आतन्वद्भिर्दिक्षु पत्राग्रनादं प्राप्तेर्दूरादाशु तीक्ष्णैर्मुखाग्रैः ।

आदौ रक्तं सैनिकानामजीवैर्जीवैः पश्चात्पत्रिपूगैरपायि ॥ ७४ ॥

आतन्वद्भिरिति ॥ दिक्षु पत्राग्रनादं पक्षान्तबोपमातन्वद्भिर्विस्तृणद्भिर्दूरा-  
दाशु प्राप्तेरागतैरजीवन्यजीवैरचेतनैः । पचाद्यजन्तेन नञ्समासः । पत्रिपूगैः ।  
बाणव्रातैरित्यर्थः । तीक्ष्णैर्मुखाग्रैः करणैः सैनिकानां रक्तमपायि पीतम् । पिबतेः  
कर्मणि लुङ् 'आतो युक्तिपूकृतोः' इति युगागमः । पश्चाज्जीवैश्चेतनैः पत्रिपूगैः  
पक्षिसङ्घैः कर्तृभिस्तीक्ष्णैर्मुखाग्रैश्चक्रुपुटैः करणैरपायि । अत्रोभयेषां पत्रिणां प्रकृत-  
त्वात्केवलप्रकृतविषयः श्लेषः ॥

ओजोभाजां यद्रेणे संस्थितानामादत्तीव्रं सार्धमङ्गेन नूनम् ।

ज्वालाव्याजादुद्गमन्ती तदन्तस्तेजस्तारं दीप्तजिह्वा ववाशे ॥ ७५ ॥

ओजोभाजामिति ॥ दीप्ता ज्वलन्ती जिह्वा यस्याः सा दीप्तजिह्वा शिवा ।  
रणे संस्थितानां मृतानामोजोभाजामोजस्विनामङ्गेन गात्रेण सार्धं यत्तीव्रं तिग्मं  
तेज आददभक्षयत् । अदेर्लङ् 'अदः सर्वेषाम्' इत्यडागमेऽपृक्तस्य 'आडजादी-  
नाम्' इत्याडागमोऽङ्गस्य 'आटश्च' इति वृद्धिः । तदन्तरन्तरेऽन्तरितं तेजो ज्वा-  
लाव्याजान्मुखोल्लाच्छलादुद्गमन्ती तारमुच्चैर्ववाशे रौति स्म । 'तिरश्चां वाशितं  
रुतम्' इत्यमरः । नूनमित्युपेक्षायाम् । अत्र व्याजशब्देन ज्वालात्वापह्नवेन तेज-  
स्त्वोपेक्षणे सापह्नवोपेक्षेति सर्वस्वकारः ॥



नैरन्तर्यच्छिन्नदेहान्तरालं दुर्भक्षस्य ज्वालिना वाशितेन ।

योद्धुर्वाणप्रोतमादीप्य मांसं पाकापूर्वस्वादमादे शिवाभिः ॥७६॥

नैरन्तर्येति ॥ नैरन्तर्येणाविच्छेदेन छिन्नं देहस्यान्तरालं यस्मिन्कर्मणि तद्यथा तथा बाणैः प्रोतं स्यूतम् अत एव दुर्भक्षस्य भक्षितुमशक्यस्य । कृच्छ्रायै खलप्रत्ययः । योद्धुर्योधस्य संबन्धि मांसं ज्वालिना ज्वालावता वाशितेन स्तेन । शिवानां वाशने जिह्वा ज्वलतीति प्रसिद्धिः । प्रादीप्य प्रज्वाल्य । बाणदाहाय मांसपाकाय चेति भावः । अत एव पाकेनापूर्वोऽभिनवः स्वादो रुचिर्यस्य तत्तथा शिवाभिर्गोमायुभिः । 'स्त्रियां शिवा भूरिमायगोमायुमृगधूर्तकाः' इत्यमरः । आदे जघसे । भक्षितमित्यर्थः । 'लिङ्यन्यतरस्याम्' इति विकल्पाददेर्न घस्त्वादेशः । वाशितोत्थया जिह्वाज्वालया दग्धे । इषुप्रतिबन्धेन पाकरुचिरं जघस इत्यर्थः । अत्र पाकापूर्वास्वादाद्यसंबन्धेऽपि संबन्धोक्तेरतिशयोक्तिः ॥

ग्लानिच्छेदी क्षुत्प्रबोधाय पीत्वा रक्तारिष्टं शोषिताजीर्णशेषम् ।

स्वादुंकारं कालखण्डोपदंशं क्रोष्टा डिम्बं व्यष्वणद्वयस्वनच्च ॥७७॥

ग्लानीनि ॥ क्रोष्टा जम्बुकः क्षुत्प्रबोधाय ग्लानिच्छेदी खेदहारी शोषितो जारितः अजीर्णशेषो येन तद्रक्तमेवारिष्टं पानविशेष इति रूपकम् । तत्पीत्वा स्वादुंकारं स्वादूकृत्य । 'स्वादुमि-' इति णमुल् । कालखण्डेन यकृता उपदंशं कालखण्डम् । उपदंशं कृत्वेत्यर्थः । 'कालखण्डयकृती तु समे' इत्यमरः । 'उपदंशस्तृतीयायाम्' इति णमुल् । कालखण्डस्य दशनक्रियाकर्मत्वेऽपि भुजिक्रियाकरणत्वात्तृतीयोपपदतया 'तृतीयाप्रभृतीन्वन्यतरस्याम्' इति विकल्पेनोपपदसमासः । डिम्बं कलेवरं व्यष्वणत् । भुक्तवानित्यर्थः । 'वेश्च स्वनो भोजने' इति पत्वम् । व्यस्वनदवादयचेति समुच्चयः । अभोजनार्थत्वात्पत्वं न ॥

ऋव्यात्पूगैः पुष्कराण्यनकानां प्रत्याशाभिर्मेदसो दारितानि ।

आभीलानि प्राणिनः प्रत्यवस्यन्कालो नूनं व्याददावाननानि ७८

ऋव्यादिति ॥ ऋव्यमदन्तीति ऋव्यादो मांसभक्षकाः कङ्कगृध्रादयः । 'ऋव्ये च' इति विद् प्रत्ययः । तेषां पूगैः कर्तुंभिः मेदसो वसायाः । 'मेदस्तु वषा वसा' इत्यमरः । प्रत्याशाभिस्तृष्णाभिर्दारितानि मेदस्त्वित्त्वभ्रान्त्या पाटितान्यानकानां तृ-  
र्याणां पुष्कराणि सुखानि । 'पुष्करं करिहस्ताग्रे वाद्यभाण्डमुखे जले' इत्यमरः । प्राणिनः करितुरगादीन्प्रत्यवस्यन्नभ्यवहरन् । 'अभ्यवहारः प्रत्यवस्यनं भोजनं जग्मिधः' इति हलानुधः । कालोऽन्तकः आभीलानि भयंकराणि । 'आभीलं भीमकृच्छ्रयोः' इति विश्वः । आननानि व्याददौ विददार । 'आढो दोऽनास्यविहरणे' इत्यस्य प्रत्युदाहरणमेतत् । यानि विदारितानि पुष्कराणि तान्येवाननानि । नूनमित्युपेक्षायाम् ॥

कीर्णा रेजे साजिभूमिः समन्तादप्राणद्भिः प्राणभाजां प्रतीकैः ।  
बह्वारम्भैरर्धसंयोजितैर्वा रूपैः स्रष्टुः सृष्टिकर्मान्तशाला ॥ ७९ ॥

कीर्णेति ॥ अप्राणद्भिरजीवद्भिः । छिन्नत्वाच्चिप्राणैरित्यर्थः । 'अन प्राणने'  
इति धातोर्लटः सत्रादेशः । प्राणभाजां प्राणिनां प्रतीकैरवयवैः । 'अङ्गं प्रतीको-  
ऽवयवः' इत्यमरः । समन्तात्कीर्णा सा साजिभूमिः ईषदसमासारम्भैरिति बह्वार-  
म्भैः । किञ्चिदूनसृष्टैरित्यर्थः । 'विभाषा सुपो बहुचुरस्तात्—' इति बहुचप्रत्ययः ।  
तथार्धसंयोजितैरर्धसृष्टैश्च रूपैराकारैः । 'रूपं स्वरूपे सौन्दर्ये आकारश्चेपयोरपि'  
इति विश्वः । कीर्णा स्रष्टुः धातुः सृष्टिकर्मान्तशाला वा । सृष्टिकर्मणो नियतागा-  
रमिव रेज इत्युत्प्रेक्षा ॥

आयन्तीनामविरतरयं राजकानीकिनीना-

मित्थं सैन्यैः सममलघुभिः श्रीपतेरुर्मिमद्भिः ।

आसीदोघैर्मुहुरिव महद्वारिधेरापगानां

दोलायुद्धं कृतगुरुतरध्वानमौद्धत्यभाजाम् ॥ ८० ॥

इति श्रीमाघकृतौ शिशुपालवधे महाकाव्ये श्र्यङ्के संकुलयुद्ध-

वर्णनो नामाष्टादशः सर्गः ॥ १८ ॥

आयन्तीनामिति ॥ इत्थमुक्तरीत्या अविरतरयमविच्छिन्नवेगं यथा तथा  
आयन्तीनामभिधावन्तीनामौद्धत्यभाजां प्रागल्भ्यभाजां राज्ञां समूहा राजकानि ।  
'गोत्रोक्ष—' इत्यादिना वुञ् प्रत्ययः । तेषामनीकिन्यः सेनास्तासां राजकानीकि-  
नीनां अलघुभिर्महद्भिर्मुर्मिमद्भिस्तरङ्गवद्भिः श्रीपतेः कृष्णस्य सैन्यैः समं सेनाभिः  
सह अपां समूह आपम् । 'भिक्षादिभ्योऽण्' । आपेन गच्छन्तीति आपगानामु-  
क्तविशेषणविशिष्टानां वारिधेरोघैः प्रवाहैरिव कृतो गुरुतरध्वनिर्महाध्वनिर्यसि-  
स्तन्महदोलायुद्धं अनियतजयपराजययुद्धं मुहुरासीत् । उपमा । मन्दाक्रान्ता  
वृत्तमेतत् ॥

इति श्रीमहोपाध्यायकोलात्तलमल्लिनाथसूरिविरचितायां शिशुपालवध-

काव्यव्याख्यायां सर्वकपाख्यायामष्टादशः सर्गः ॥ १८ ॥



## एकोनविंशः सर्गः ।

तदेवमष्टादशसर्गे तुमुलं युद्धमभिधायेदानीमेकोनविंशतिसर्गे द्वन्द्वयुद्धमनुदु-  
मेन छन्दसा चित्रबन्धेन वर्णयितुमारभते—

अथोत्तस्थे रणाटव्यामसुहृद्रेणुदारिणा ।

नृपाङ्घ्रिपौघसंघर्षादग्निवद्रेणुदारिणा ॥ १ ॥

अथेत्यादि ॥ अथैवं तुमुलयुद्धानन्तरं । रणोऽटवीवेत्युपमितसमासः । अग्नि-  
वदिति तद्वितौपम्यलिङ्गात् । एवमुत्तरत्रापि द्रष्टव्यम् । तस्यां रणाटव्यामसुहृदः  
शत्रवो वेणवो वंशा इव । 'वेणुमस्करतेजनाः' इति वंशपर्यायेष्वमरः । तान्दारयति  
यस्तेनासुहृद्रेणुदारिणा वेणुदारिणा बाणात्मजेन । नृपा अङ्घ्रिपाः पादपा इव तेषा-  
मोवाः सहास्तेषां संघर्षान्मत्सराच्छ्लेषाच्च अग्निवदग्नि तुल्यम् । 'तेन तुल्यम्—' इति  
तुल्यार्थे वतिप्रत्ययः । उत्तस्थे उरिथितम् । भावे लिट् । अत्राग्निवदिति तुल्यार्थेन  
वतिना धर्मव्यवधाने सादृश्यप्रतिपादिना उपमानोपमेयसमानधर्मसादृश्यप्रतिपा-  
दकानां चतुर्णां चोपादानाच्चेयमार्थी तद्वितगता पूर्णोपमा । सा च रणाटव्यादिस-  
मासगतोपमासापेक्षेति संकरः । सर्गेऽग्निब्रनुष्टुभं वृत्तम् । 'पञ्चमं लघु सर्वेषु स-  
प्तमं द्विचतुर्थयोः । गुरु षष्ठं च सर्वेषामेतच्छ्लोकस्य लक्षणम् ॥' इति लक्षणात् ।  
अत्रैकान्तरक्रमेण यमकाद्यन्यतमशब्दालंकारनियमः, सर्वत्र यथासंभवमर्थालंका-  
रश्च । तत्र यमकलक्षणमुक्तं दण्डिना—'अव्यपेतव्यपेतात्मा व्यावृत्तिर्वर्णसंहतेः ।  
यमकं तच्च पादानामादिमध्यान्तगोचरम् ॥ एकद्वित्रिचतुष्पादैर्यमकानां विक-  
ल्पना । आदिमध्यान्तमध्यान्तमध्याद्याद्यान्तसर्वतः ॥' इति । अत्रेदं समपा-  
दान्तं यमकं द्विपादयमकभेदः ॥

आपतन्तममुं दूरादूरीकृतपराक्रमः ।

बलोऽवलोकयामास मातङ्गमिव केसरी ॥ २ ॥

आपतन्तमिति ॥ आपतन्तमाधावन्तममुं वेणुदारिणं दूरात् उरीकृतपरा-  
क्रमोऽङ्गीकृतपौरुषत्वेन । सहानुगतसंग्रहार इत्यर्थः । बलो बलभद्रः केसरी सिंहो  
मातङ्गं गजमिवावलोकयामास । अनयोरिव तदन्तरमिति भावः । अतोऽलंका-  
रेण वस्तुध्वनिः ॥

जजौजोजाजिजिज्जाजी तं ततोऽतिततातितुत् ।

भाभोऽभीभाभिभूभाभूरारारिररिरीररः ॥ ३ ॥

॥ एकाक्षरपादः ॥

जजाविति ॥ ततोऽवलोकनानन्तरं जजन्तीति जजाः शोधाः । 'जज युद्धे'  
पचाद्यच् । जजानामोवसा जाता जजौजोजा तामार्जि जयतीति जजौजोजाजि-

जित् । जयतेः क्तिप् । जजतीति जाजी योधी । ताच्छीह्ये णिनिः । अतितता-  
नत्युद्धतानतितुदति अतिव्यथयतीत्यतितुत् । तुदतेः क्तिप् । मस्यामेवाभा यस्य  
स भाभो नक्षत्रकान्तिः । 'नक्षत्रसृक्षं भं तारा' इत्यमरः । नास्ति भीर्वेषां ते-  
ऽभियो निर्भाकाः तानिभान्यजानभिमवतीति अभीभाभिभूः । क्तिप् । तस्याः भा-  
सस्तेजसो भूः स्थानम् अभीभाभिभूभाभूः । अराः सन्त्येषामित्यरीणि चक्रा-  
णि तैः रीणन्ति गच्छन्तीति अरिरियो रथाः । 'री गतिश्छेषणयोः' इति धातोः  
क्तिप् । तेषां ईरं प्रेरणं राति अतिरीररो रथिकः । 'आतोऽनुपसर्गे कः' । अरिः  
शत्रुर्वलभद्रः तं वेणुदारिणं आर । योद्धुमाससारेत्यर्थः । 'अ गतौ' इति धातो-  
र्लिङ् द्विभावे कृते णलि वृद्धिः अभ्यासस्योरदत्वे 'अत आदेः' इति दीर्घे पुनः  
सवर्णदीर्घः । भिन्नैकाक्षरपादाख्योऽनुप्रासभेदः । भाभ इत्युपमानुप्रासयोरेकवा-  
चकानुप्रवेशलक्षणसंकरः ॥

भवन्भयाय लोकानामाकम्पितमहीतलः ।

निर्घात इव निर्घोषभीमस्तस्यापतद्रथः ॥ ४ ॥

भवन्निति ॥ लोकानां जनानां, जगतां च । 'लोकस्तु भुवने जने' इत्यमरः ।  
भयाय भवन्संपद्यमानः । भयं जनयन्नित्यर्थः । 'कूपेः संपद्यमाने चतुर्थी च  
वक्तव्या' इति कूपेरर्थनिर्देशाच्चतुर्थी । आकम्पितमहीतलः । भूकम्पं कुर्वन्नित्यर्थः ।  
निर्घोषेण भीमो भयंकरः तस्य बलभद्रस्य रथो निर्घात इवापतदधावत् । श्रौती  
पूर्णोपमा ॥

रामे रिपुः शरानाजिमहेष्वास विचक्षणे ।

कोपादर्थेन शितया महेष्वा स विचक्षणे ॥ ५ ॥

राम इति ॥ रिपुर्वेणुदारी आजिमहेषु रणोत्सवेष्टिवति रूपकम् । 'मह उ-  
द्धव उत्सवः' इत्यमरः । विचक्षणे प्रगल्भे । विचष्ट इति कर्तरि ल्युडिति न्यास-  
कारः । 'असनयोश्च प्रतिषेधो वक्तव्यः' इति चक्षिष्ठः कृयाजादेशाभावः । रामे  
बलभद्रे शरान् आस चिक्षेप । अस्त्येर्लिङ् 'अत आदेः' इत्यभ्यासदीर्घे सवर्ण-  
दीर्घः । कोपात्स राम पुनं वेणुदारिणं शितया शातया । 'शाच्छोरन्यतरस्याम्'  
इतीत्वम् । महेष्वा महेषुणा । 'पञ्जी रोप इषुर्द्वयोः' इत्यमरः । विचक्षणे जघान ।  
'क्षणु हिंसायाम्' इति धातोः कर्तरि लिङ् । अभिज्ञसमपादो नाम पादाभ्यास-  
मकभेदः । एवमुत्तरप्रापि द्रष्टव्यम् ॥

दिशमर्कमिवावार्चीं मूर्च्छागतमपाहरत् ।

मन्दप्रतापं तं सूतः शीघ्रमाजिविहायसः ॥ ६ ॥

दिशमिति ॥ मूर्च्छागतं रामेषुपातान्मोहमुपगतम् । अत एव मन्दप्रतापम-  
ल्पप्रकाशं तं वेणुदारिणमवार्चीं दक्षिणां दिशं प्राप्तम् । अत एव मन्दप्रतापमर्क-  
मिव सूतः सारथिरनूस्त्र आजोर्विहायसः आकाशादिवाजिविहायस इत्युपमितस-  
मासः । शीघ्रमपाहरदपसारितवान् । उपमा ॥



कृत्वा शिनेः शाल्वचमूं सप्रभावा चमूर्जिताम् ।

ससर्ज वक्रैः फुल्लान्सप्रभा वाचमूर्जिताम् ॥ ७ ॥

कृत्वेति ॥ प्रभावेन सह वर्तत इति सप्रभावा महानुभावा शिनेः साल्वकिपितामहस्य चमूः सेना । शाल्वो नाम वैद्यपक्षो राजा तस्य चमूं सेनां जितां कृत्वा । जित्वेत्यर्थः । अत एव वक्रैर्मुखैः । 'वेनाङ्गविकारः' इति तृतीया । विकासस्यापि विकारत्वात् । फुल्लान्स्य प्रफुल्लारविन्दस्य सप्रभा समानप्रभा हर्षेण विकासितवक्रा सतीत्यर्थः । कर्जितामुदारां वाचं ससर्ज के यूयमस्मदप्र इत्याद्युच्चेर्जगर्ज । जगादेत्यर्थः । उपमायमकयोः संसृष्टिः ॥

उल्मुकेन द्रुमं प्राप्य संकुचत्पत्रसंचयम् ।

तेजः प्रकिरता दिक्षु सप्रतापमदीप्यत ॥ ८ ॥

उल्मुकेनेति ॥ दिक्षु तेजः प्रभावं प्रकाशं च प्रकिरता विक्षिपता उल्मुकेन भागवतेन राज्ञा, अलातेन च संकुचन्ती पत्रसंपद्वाहनसंपत्पर्णतमृद्धिश्च यस्य तम् । सप्रतापं सपराक्रमं, प्रकटतापसहितं च । द्रुमं द्रुमाक्यं राजानं, वृक्षं च प्राप्यादीप्यत प्रज्ज्वले । भावे लङ् । अत्राभिधायाः प्रकृतार्थे नियन्त्रणादप्रकृतार्थप्रतीतिध्वनिरेव न श्लेषः ॥

पृथोरध्यक्षिपट्टकमी यया चापमुदायुधः ।

तयैव वाचापगमं ययाचापमुदा युधः ॥ ९ ॥

पृथोरिति ॥ रुक्मी भीष्मकात्मजो रुक्मिणीभ्राता उदायुध उद्यतायुधः सन् यया वाचा पृथो राज्ञश्चापमध्यक्षिपत् विगिदं वृथा कष्टमिति निनिन्द । अपगता मुद्यस्यास्तयापमुदा निरुसाहया तयैव वाचा युधो युद्धादपगममपसरणं ययाच । मां ग्राहि पलायमानं शरणागतोऽस्मीति प्रार्थयामासेत्यर्थः । याचिरुभयपदी ॥

समं समन्ततो राज्ञामापतन्तीरनीकिनीः ।

कार्णिः प्रत्यग्रहीदेकः सरस्वानिव निम्नगाः ॥ १० ॥

सममिति ॥ समं युगपत्समन्तत आपतन्तीरागच्छन्ती राज्ञां वैद्यपक्षानामनीकिनीः सेनाः । कृष्णस्यापत्यं पुमान्कार्णिः प्रमुञ्चः 'अत इन्' । निम्नगा नदीः सरस्वान्समुद्र इवैकोऽसहायः प्रत्यग्रहीत्प्रत्यवसरोध ॥

दधानैर्घनसादृश्यं लसदायसदंशनैः ।

तत्र काञ्चनसच्छाया समृजे तैः शराशनिः ॥ ११ ॥

दधानैरिति ॥ लसन्ति आयसान्वयोमयानि दंशनानि चर्मणि येषां तैः । 'तनुत्रं वर्मं दंशनम्' इत्यमरः । अत एव घनसादृश्यं काण्योन्मेवसान्वयं दधानैस्तैः सैनिकैः तत्र काण्यौ काञ्चनसच्छाया सुवर्णवर्णौ शर एवाशनिः विशुत्स-

सृजे उत्सृष्टा । उपमारूपकयोः संसृष्टिः । ओष्ठववर्णविरहाक्षिरीष्ठवं चित्रभेदः शब्दालंकारः ॥

नखांशुमञ्जरीकीर्णामसौ तरुरिवोच्चकैः ।

बभौ विभ्रदनुःशाखामधिरुदशिलीमुखाम् ॥ १२ ॥

नखेति ॥ नखांशवो मञ्जर्य इव ताभिः कीर्णा व्याप्ताम् अधिरुदाः शिली-  
मुखा बाणाः, अलयश्च यस्यां ताम् । 'अलिबाणौ शिलीमुखौ' इत्यमरः । धनुः  
शाखेव तां विभ्रदसौ कार्णिरुचकैरुन्नतन्तरुरिव बभौ । तरुरिवेति लिङ्गात्सर्वत्रो-  
पमितसमासः । शिलीमुखेति श्लिष्टविशेषणेष्यमुपमा ॥

प्राप्य भीममसौ जन्यं सौजन्यं दधदानते ।

विध्यन्मुमोच न रिपूनरिपूगान्तकः शरैः ॥ १३ ॥

प्राप्येति ॥ अरिपूगानां शत्रुसंहानामन्तकः अरिपूगान्तकोऽसौ कार्णिः भीमं  
भयंकरं जन्यं युद्धं प्राप्य । 'युद्धमायोधनं जन्यम्' इत्यमरः । आनते नग्रे सौजन्यं  
सौहार्दं दधत् न तु विध्यन् । 'न क्लीयं न कृताञ्जलिम्' इति निषेधादिति भावः ।  
रिपून्प्रतिपक्षान्शरैर्विध्यन्ग्रहरन् न मुमोच । न ररक्षेत्यर्थः । संदेश्यमकभेदः ॥

कृतस्य सर्वक्षितिपैर्विजयाशंसया पुरः ।

अनेकस्य चकारासौ बाणैर्बाणस्य खण्डनम् ॥ १४ ॥

कृतस्येति ॥ असौ कार्णिः सर्वक्षितिपैर्विजयाशंसया विजयाकाङ्क्षया पुरोऽग्रे  
कृतस्य नियुक्तस्य प्रयुक्तस्य वा अनेकस्यानेकाकिनः । ससहायस्येत्यर्थः । अन्यत्रा-  
नेकस्य बहुसंख्यस्य बाणस्य बाणासुरस्य शरजातस्य च बाणैः खण्डनं छेदं चकार ।  
अत्र बाणयोर्द्वयोरपि प्रकृतत्वात्केवलप्रकृतयोः श्लेषः ॥

या बभार कृतानेकमाया सेना ससारताम् ।

धनुः स कर्षन्रहितमायासेनाससार ताम् ॥ १५ ॥

येति ॥ या सेना कृतानेकमाया कृतबहुकपटा सती ससारतां सारवत्तां बभार  
तां सेनां स कार्णिः धनुः कर्षन् । धनुषा विध्यन्निर्त्यर्थः । आयासेन रहितमना-  
यासं यथा तथा आससार । अभियुक्तवानित्यर्थः । बाणं भङ्क्त्वा तत्सेनां  
बभजेत्यर्थः ॥

ओजो महौजाः कृत्वाधस्तत्क्षणादुत्तमौजसः ।

कुर्वन्नाजावमुख्यत्वमनयन्नाम मुख्यताम् ॥ १६ ॥

ओज इति ॥ महौजा महाबलः प्रशुन्नः उत्तमौजसो नाम राज्ञः ओजस्तत्क्ष-  
णादेवाधः कृत्वाभिभूय आजौ युद्धे अमुख्यत्वमप्रधानत्वं कुर्वन्, अथवा अमु-  
ख्यत्वममुख्यार्थत्वं तन्नामः कुर्वन् नाम निजं प्रशुन्ननामेधेयं मुख्यतां प्रधानतां  
प्रसिद्धार्थतां चानयन् । प्रकृष्टं शुभ्रं बलं यस्येति प्रशुन्न इति स्वामी ॥



दूरादेव चमूर्भलैः कुमारो हन्ति स स्म याः ।

न पुनः सांयुगीं ताः स्म कुमारोहन्ति सस्मयाः ॥ १७ ॥

दूरादिति ॥ स कुमारः प्रद्युम्नः सस्मयाः सगर्वाः याश्चमूर्दूरादेव भलैर्बाणवि-  
शेषैर्हन्ति स्म जघान ताश्चम्बः पुनर्भूयः संयुगस्वेमां सांयुगीं कुं पृथ्वीं । रणभुव-  
मित्यर्थः । 'गोत्राः कुः पृथिवी पृथ्वी' इत्यमरः । न आरोहन्ति स्म नारुडाः ॥

निपीड्य तरसा तेन मुक्ताः काममनास्थया ।

उपाययुर्विलक्षत्वं विद्विषो न शिलीमुखाः ॥ १८ ॥

निपीड्येति ॥ तेन प्रद्युम्नेन तरसा बलेन कामं निपीड्य अनास्थयानाद-  
रेण मुक्ताः । 'आर्ता न परिहन्तव्याः' इति निषेधेनावध्या इति जीवन्तो मुक्ता  
इत्यर्थः । अन्यत्र क्षिप्ताः विद्विषो विलक्षत्वं सत्रपत्वमाययुः । 'विलक्षस्तु त्रपान्विते'  
इत्यमरः । शिलीमुखा बाणास्तु विलक्षत्वं लक्षभ्रष्टत्वं नाययुः । अत्र द्वयोरपि  
विलक्षत्वयोरभेदाध्यवसायादयं व्यतिरेको विद्विषां शिलीमुखानां च प्रकृतत्वात्तु-  
ल्ययोगितौपम्याश्रित इति संकरः ॥

तस्यावदानैः समरे सहसा रोमहर्षिभिः ।

सुरैरशंसि व्योमस्थैः सह सारो महर्षिभिः ॥ १९ ॥

तस्येति ॥ समरे तस्य प्रद्युम्नस्यावदानैरत्युग्रकर्मभिः करणैः सहसा सद्यः  
रोमहर्षिभिः रोमाञ्चवद्भिः व्योमस्थैः सुरैः महर्षिभिः सह सार्धं सारो बलमशंसि  
शंसितम् ॥

सुगन्धयदिशः शुभ्रमम्लानि कुसुमं दिवः ।

भूरि तत्रापतत्तस्मादुत्पपात दिवं यशः ॥ २० ॥

सुगन्धयदिति ॥ दिशः सुगन्धयत् सुगन्धाः कुर्वत् । सुगन्धात् 'तत्करोति-'  
इति ण्यन्ताल्लटः शत्रादेशः । शुभ्रं धवलं अम्लानि म्लानिरहितं भूरि प्रभूतं कु-  
सुमं दिवोऽन्तरिक्षात्तत्र प्रद्युम्ने अपतत् । तस्मात्प्रद्युम्नायशः पूर्वोक्तगुणयुक्तं दिव-  
मन्तरिक्षं प्रति उत्पपात । अत्र प्रद्युम्नयोः कुसुमयशोभ्यामन्योन्योपस्कारजन-  
नादन्योन्यालंकारः । 'परस्परं क्रियाजननेऽन्योन्यम्' इति लक्षणात् ॥

सोढुं तस्य द्विषो नालमपयोधरवा रणम् ।

ऊर्णुनाव यशश्च द्यामपयोधरवारणम् ॥ २१ ॥

सोढुमिति ॥ अपगता भयान्निवृत्ता योधानां रवा सिंहनादा येषां ते अप-  
योधरवाः द्विषः शत्रवः तस्य कार्णोः रणं सोढुं नालमशक्ताः । अत एव यशश्च  
अविद्यमानं पयोधराणां वारणं मेघप्रतिवातो यस्य तत् अपयोधरवारणं सत् द्यामू-  
र्णुनाव । मेघमण्डलं व्यतिलङ्घ्य स्वर्गमाच्छादयामासेत्यर्थः । ऊर्णोतेलिद । 'अजा-

देहितीयस्य' इति द्वितीयस्याचो द्विर्भावः । सुवज्रावादाप्रतिषेधः । यमकवाक्या-  
र्थहेतुककाव्यलिङ्गयोः संसृष्टिः ॥

केशप्रचुरलोकस्य पर्यस्कारि विकासिता ।

शेखरेणेव युद्धस्य शिरः कुसुमलक्ष्मणा ॥ २२ ॥

केशेति ॥ विकासिता विविधमार्गचारिणा विकस्यरेण च कुसुमलक्ष्मणा  
पुष्पकेतुना प्रसुश्रेण, अन्यत्र कुसुमचिन्द्रेण । तन्मयेनेत्यर्थः । केशवत्प्रचुराः प्रभूता  
लोकाः जना यस्मिन्लस्य युद्धस्य शिरोऽग्रभूमिः, अन्यत्र केशैः प्रचुरस्य केशाक्ष-  
स्य लोकस्य जनस्य शिरः मूर्ध्ना शेखरेणापीडेनेव । शिखामाल्येनेवेत्यर्थः । 'शिखा-  
स्वापीडशेखरौ' इत्यमरः । पर्यस्कारि परिष्कृतम् । मृषितमित्यर्थः । परिपूर्वात्क-  
रोतेः कर्मणि लिट् 'संपर्युपेभ्यः करोतौ भूषणे' इति सुडागमः अङ्ग्यासव्यवाये-  
ऽपीति नियमात् । 'परिनिविभ्यः-' इत्यादिना पत्ये 'सिवादीनां बाङ्ग्यवायेऽपि'  
इति विकल्पः । उपमा ॥

सादरं युध्यमानापि तेनान्यनरसादरम् ।

सा दरं पृतना निन्ये हीयमाना रसादरम् ॥ २३ ॥

सादरमिति ॥ सादरं साभिनिवेशं युध्यमानापि संप्रहरन्त्यपि अरं हुतम् ।  
हठादिति भावः । रसाद्रेणे रागात् हीयमानापकृष्यमाणा । प्रसुश्रमहिंसेति भावः ।  
अत एवात्र विरोधाभासोऽलंकारः । जहातेः कर्मणि लिट्ः शानजादेशः । सा पृ-  
तना चैद्यसेना तेन प्रसुश्रेण अन्येषां तटस्थानामपि नराणां सादं निश्चेष्टतां राति  
ददातीति अन्यनरसादरम् । 'आतोऽनुपसर्गे कः' इति कप्रत्ययः । दरं भयम् ।  
'दरोऽस्त्रियां भये शब्दे' इत्यमरः । निन्ये नीता । नयतेः प्रधाने कर्मणि लिट् ।  
'प्रधानकर्मण्याख्ये लादीनाहुर्द्विकर्मणाम्' इति वचनात् । विरोधाभासयमक-  
योः संसृष्टिः ॥

इत्यालिङ्गितमालोक्य जयलक्ष्म्या झपध्वजम् ।

कुदयेव कुधा सद्यः प्रपेदे चेदिभूपतिः ॥ २४ ॥

इतीति ॥ इतीत्थं जयलक्ष्म्या आलिङ्गितं झपध्वजं मत्स्वकेतुं प्रसुश्रम् । 'पृ-  
थुरोमा झपो मत्स्वः' इत्यमरः । आलोक्य सद्यः कुदया सपत्नीवागमात्कोपितयेवे-  
त्युपेक्षा । कुधा प्रसुश्राश्रितया रुपा कर्मा चेदिभूपतिः प्रपेदे प्रासः । तं विहा-  
येति शेषः । कामिन्यः प्रायेण साहसिक्यः सपत्नीगन्धमसहमानाः सद्यः पुरुषा-  
न्तरमाश्रयन्त इति भावः । विजयिने प्रसुश्रं दृष्ट्वा सद्यश्चैद्यश्रुकोपेत्यर्थः ॥

अहितानभि वाहिन्या स मानी चतुरङ्गया ।

चचाल वल्गत्कलभसमानीचतुरङ्गया ॥ २५ ॥

अहितानिति ॥ मानी अभिमानवान्स कुदश्चैद्यः वल्गन्तः सुवमानाः कल-  
भसमाः कलभप्रमाणाः अत एवानीचा उच्चास्तुरंगा यस्यां तया वल्गत्कलभसमा-



नीचतुरङ्गया चत्वार्यङ्गानि हस्तादीनि यस्यास्तथा चतुरङ्गया वाहिन्या करणेन  
अहितानभि शत्रून्प्रति चचाल । कलभसमेत्युपमा यमकेन संसृज्यते ॥

अथ कलापकेन सेनां वर्णयति—

ततस्ततधनुर्मौर्वीविस्फारस्फारनिःस्वनैः ।

तूर्यैर्युगक्षये क्षुब्धदक्षपारानुकारिणी ॥ २६ ॥

ततस्ततेत्यादि ॥ ततश्चैवचलनानन्तरं ततानामाकृष्टानां धनुर्मौर्वीणां वि-  
स्फारैः स्फाराः प्रभूता निःस्वना येषां तैस्तूर्यैः युगक्षये कक्षान्ते क्षुब्धन्तमुद्देह-  
न्तमक्षपारं समुद्रमनुकरोतीति तदनुकारिणी सा सेनेत्युत्तरेणान्वयः । उपमा ॥

॥ सर्वतोभद्रः ॥

स का र ना ना र का स

का य सा द द सा य का ।

र सा ह वा वा ह सा र

ना द वा द द वा द ना ॥ २७ ॥

सकारेति ॥ पुनः कीदृशी । ‘कारो वधे निश्चये च बले यत्ने रतावपि’ इति  
विश्वः । सकाराः सयबाः सोत्साहाः नाना नानाविधाश्च ये आरा अरीणां समू-  
हाः । ‘भिक्षादिभ्योऽण्’ । तेषां कासा गतिभेदाः काया विग्रहाश्च तेषां सादं दद-  
तीति साददाः नाशकारकाः सायका यस्यां सा तथोक्ता । रसेन रागेणाहवो य-  
स्याः सा रसाहवा । रणराशिणीत्यर्थः । बाहसाराणां बाहश्रेष्ठानां ये नादा ह्येषा-  
दिघोषास्तेषां वादं कलहं वदतीति वाददानि तैः सह कलहायमानानि वादनानि  
वाद्यानि यस्यां सा बाहसारनादवाददवादना । तूर्येतुल्यबाहवोपेत्यर्थः । अत एव  
तेषां तुल्यतोक्तेरतिशयोक्तिः । सर्वतो भ्रमणात्सर्वतोभद्राख्यश्चित्रबन्धः । अत एव  
दण्डी—‘तदिष्टं सर्वतोभद्रं भ्रमणं यदि सर्वतः’ इति । वद्वारस्तु—चतुःषष्टिकोष्टे  
चतुरङ्गबन्धे क्रमेणाद्यपङ्क्तिचतुष्टये पादचतुष्कं विलिख्यानन्तरं पङ्क्तिचतुष्टयेऽप्यधः-  
क्रमेण पादचतुष्टयलेखने प्रथमासु चतसृषु प्रथमपादः सर्वतो वाच्यते । एवं  
द्वितीयादिषु द्वितीय इत्यादि ॥

लोलासिकालियकुला यमस्येव स्वसा स्वयम् ।

चिकीर्षुर्लुप्तलोहवर्मश्यामा सहायताम् ॥ २८ ॥

लोलेति ॥ लोलान्यसीनामेव कालियानां कृष्णसर्पविशेषाणां कुलानि यस्यां  
सा लुप्तसन्निर्लोहवर्मभिरयःकङ्कुकैः श्यामा अत एव यमस्यान्तकस्य सहायतां आ-  
तुष्टेहादस्मिन्सेनासंहारे साहाय्यं चिकीर्षुः स्वयं साक्षात्स्वसा तस्यैव भगिनी य-  
मुनैव स्थितेत्युत्प्रेक्षा ॥

॥ मुरजवन्धः ॥

सा से ना ग म ना र म्भे  
र से ना सी द ना र ता ।

ता र ना द ज ना म त्त

धी र ना ग म ना म या ॥ २९ ॥

सा सेनेति ॥ तारोऽस्युच्चैर्नादः सिंहनादो येषां ते जना यस्यां सा तारनाद-  
जना अनामया अव्यथा सा पूर्वोक्ता सेना मत्ता धीरा अदुष्टाश्च नागा गजा  
यस्मिन्कर्मणि तत्तथा गमनारम्भे रसेन रागेण अनारता अविरता आसीत् । अ-  
विच्छिन्नरणरागाभूदित्यर्थः । मुरजवन्धः । तस्योद्धारस्तु—‘तिर्यग्रेखा लिखेत्पञ्च  
नवोर्ध्वासत्र पङ्क्तयः । अष्टकोष्टाश्चतस्रः स्युस्तासु श्लोकं लिखेत्क्रमात् ॥ तत्राय-  
द्वित्रितुर्यासु तुर्यत्रिद्वयाद्यपङ्क्तिषु । आद्यद्वित्रिचतुःपञ्चपदसप्ताष्टमकोष्टगः ॥ इत्यते  
प्रथमः पादश्चतुर्थश्चैवमेव हि । चतुर्थपङ्क्तिप्राथम्यात्प्रथमावधिवीक्षणात् ॥ द्विती-  
यादावाद्यद्विन्योर्द्वितुर्यं त्रितुरीयके । तुर्यत्रिद्वयोस्तृतीयाद्ये द्रष्टव्योऽङ्किर्द्वितीयकः ॥  
तृतीयोऽङ्किर्द्वितीयान्त्ये आद्यसप्तमपष्टयोः । द्वित्रिपञ्चमयोस्तुर्यपष्टसप्तमयोः क्रमा-  
त् ॥ तृतीयान्त्ये च लक्ष्योऽयमथान्यः क्रम उच्यते ॥ आद्यन्त्ययुग्मयोः पङ्क्तयोश्चिन्त्य-  
गौमुत्रिकाक्रमः । कृत्वैकं द्वितयं द्वे च द्वयमेकमिति क्रमात् ॥ यद्वा द्वितयमेकं च  
द्वयमेकं द्वयं पुनः । स्वपङ्क्तिप्रक्रमादेव विन्यासद्वितयं भवेत् ॥ यद्वा प्रथमतुर्याङ्गी  
स्वपङ्क्तयोस्तदनुक्रमात् । द्वितीयोऽङ्किर्द्वितीयस्यां क्रमादाद्यचतुष्टये ॥ व्युत्क्रमाद्य  
तृतीयस्यामाद्यमेव चतुष्टये । व्युत्क्रमेण द्वितीयस्यां तृतीयस्यां क्रमेण च ॥ द्रष्टव्यो  
हि तृतीयोऽङ्किरन्त्यकोष्टचतुष्टये । विन्यासभेदास्त्वन्येऽपि सन्त्येव बहवोऽत्र हि ॥  
विस्तरानु न लिख्यन्ते स्वयमूढा विचक्षणैः ॥’ इति कालापकम् ॥

धूतधौतासयः प्रष्टाः प्रातिष्ठन्त क्षमाभृताम् ।

शौर्यानुरागनिकपः सा हि वेलानुजीविनाम् ॥ ३० ॥

धूतेति ॥ क्षमाभृतां राज्ञां प्रतिष्ठन्त इति प्रष्टा अग्रेसराः । ‘सुपि स्थः’ इति  
कप्रत्ययः ‘प्रष्टोऽग्रगामिनि’ इति पठ्ये ण्वत्त्वम् । धूताः कम्पिताः धौता वृत्तेजिता  
असयो वैस्ते धूतधौतासयः सन्तः प्रातिष्ठन्त प्रस्थिताः । ‘समवप्रविभ्यः स्थः’  
इति तट् । सा वेला अनुजीविनां शस्त्रजीविनां शौर्यानुरागयोः पुरुषकारस्वामि-  
भक्तयोर्निकपः परीक्षास्थानं हि । अतोऽग्रे स्यातव्यम् । अन्यथा भीरुत्वं स्वामि-  
द्रोहश्च स्यातामिति भावः । वाक्यार्थहेतुकं काव्यलिङ्गम् ॥

दिवमिच्छन्पुधा गन्तुं कोमलामलसंपदम् ।

दधौ दधानोऽसिलतां कोऽमलामलसं पदम् ॥ ३१ ॥

दिवमिति ॥ पुधा पुद्गेन कोमलाश्चारवः अमलाः शीतोष्णादिदोषरहिताः  
संपदो यस्यां तां कोमलामलसंपदं दिवं स्वर्गं गन्तुमिच्छन्कः पुमान् अमलां धौ-



तामसिलतां दधानः अलसं पदं दधौ । सर्वोऽपि निःशङ्कमाक्रमतेत्यर्थः । अत्र स्व-  
गैच्छाया विशेषणगत्या निःशङ्कप्रस्थानहेतुत्वात्काव्यलिङ्गं तद्यमकेन संसृज्यते ॥

कृतोरुवेगं युगपद्वयजिगीषन्त सैनिकाः ।

विपक्षं बाहुपरिधैर्जङ्घाभिरितरेतरम् ॥ ३२ ॥

कृतेति ॥ सेनायां समवेताः सैनिकाः सैन्याः । सेनायाः पाक्षिकष्टकं । बाहु-  
भिः परिधैरिव बाहुपरिधैः बाहुदण्डैः विपक्षं शत्रुं जङ्घाभिः प्रसृताभिः । 'जङ्घा तु  
प्रसृता' इत्यमरः । इतरेतरमन्योन्यं सयूथीयमेव कृतं वस्महानूर्वांश्च वेगो य-  
स्मिन्कर्मणि तद्यथा तथा युगपद्वयजिगीषन्त विजेतुमैच्छन् । अहमहमिकया यो-  
द्धुमधावन्नित्यर्थः । विपूर्वाजयतेः सन्नन्ताल्लङि 'पूर्ववत्सनः' इत्यात्मनेपदम् । अत्र  
विपक्षसयूथयोर्बाहुजङ्घयोश्च प्रकृतत्वात्केवलप्रकृतास्पदा तुल्ययोगिता ॥

बाहनाजनि मानासे साराजावनमा ततः ।

मत्तसारगराजेभे भारीहावज्जनध्वनि ॥ ३३ ॥

बाहनेति ॥ ततोऽनन्तरं मानमभिमानं अस्यति क्षिपतीति तस्मिन्मानासे  
पराहंकारहारिणि । कर्मण्यण् । मत्ताः सारगा बलभाजश्च राजेभा नृपगजा  
यस्मिन्मत्तसारगराजेभे साराजा श्रेष्ठयुद्धे । भाजेः पुंलिङ्गता ज्ञेया । भारी भार-  
वान् पूर्णं ईहावतामुत्साहवतां जनानां ध्वनिर्यस्मिन्नात् भारीहावज्जनध्वनि यथा  
तथा न नमतीत्यनमा अभङ्गुरा । पचाद्यजन्तेन नञ्समासः । बाहनां निर्बाहवि-  
तृत्वं । 'ण्यासघ्नयो युच्' । अजनि जाता । सैनिकानामित्यर्थोत्सिद्धम् । जनेः  
कर्तरि लुङि 'दीपजन-' इत्यादिना चिण् ॥

एतत्प्रातिलोभ्येन श्लोकान्तरमाह—

॥ श्लोकप्रतियमकम् ॥

निध्वनज्जवहारीभा भेजे रागरसात्तमः ।

ततमानवजारासा सेना मानिजनाहवा ॥ ३४ ॥

निध्वनदिति ॥ निध्वनन्तो बृंहन्तो जवा जवनाः हारिणो मनोहराश्चेभा  
यस्यां सा निध्वनजवहारीभा । ततो विस्तृतो मानवजो मनुष्यजातः आरासः  
कलकलो यस्यां सा ततमानवजारासा मानिनां मानवतां जनानामाहवो यस्यां सा  
मानिजनाहवा सेना रज्यतेऽनेनेति रागः क्रोधः स एव रसस्तस्माद्रागरसात् तमो  
मोहं भेजे । क्रोधान्धाजनीत्यर्थः । अत्र प्रातिलोभ्येन पूर्वश्लोकावृत्तेः श्लोकप्रतिलो-  
मयमकम् । तदुक्तं दण्डिना—'आवृत्तिः प्रातिलोभ्येन पादार्धश्लोकगोचरा । यमकं  
प्रतिलोमत्वात्प्रातिलोममिति स्मृतम् ॥' इति ॥

अभग्नवृत्ताः प्रसभादाकृष्टा यौवनोद्धतैः ।

चक्रन्दुरुचकैर्मुष्टिग्राह्यमध्या धनुर्लताः ॥ ३५ ॥

अभग्नेति ॥ अभग्ना अभङ्गुरा वृत्ता वर्तुलाप्राञ्च यास्ता अभग्नवृत्ताः । विशेषणसमासः । अन्यत्राचलितचरित्राः । बहुव्रीहिः । मुष्टिप्राङ् मुष्टिधायं मध्यं यासां ताः धनुर्लताः अन्यत्र मुष्टिमेयमध्याः यौवनेनोद्धतैर्घृष्टैर्दंष्ट्रैश्च प्रसभाङ्गला-  
दाकृष्टाः सत्यः । एकत्र गुणेष्वन्यत्र कचेषु चेति भावः । वचैस्तरां चक्रन्दुष्टकार-  
ध्वनिं चकुर्धनुर्लताः, अन्यत्र चुकुशुश्च । अत्र प्रस्तुतधनुर्लताविशेषणादप्रस्तुतधू-  
र्तास्कन्दितपतिवताप्रतीतेः समासोक्तिः । तथा च आकर्षणस्य विशेषणगत्या क्र-  
न्दनहेतुत्वात्काव्यलिङ्गमङ्गाङ्गिभावेन संकीर्यते ॥

करेणुः प्रस्थितोऽनेको रेणुर्घण्टाः सहस्रशः ।

करेऽणुः शीकरो जज्ञे रेणुस्तेन शमं ययौ ॥ ३६ ॥

करेणुरिति ॥ अनेको बहुः करेणुः करेणवः प्रस्थितः । जातावेकवचनम् । असंख्याताः करिणो बोद्धुं ययुरित्यर्थः । 'करेणुरिभ्यां क्री नेभे' इत्यमरः । सह-  
स्रशो घण्टाः करिकण्ठस्था रेणुर्ध्वनुः । 'अत एकहलमध्येऽनादेशादेर्लिटि' इत्ये-  
त्वान्प्रासलोपौ । करे पुष्करे अणुरल्पः शीकरोऽम्बुकोणो जज्ञे । जातावेकवचनम् ।  
करेण्वणवः शीकरा जाता इत्यर्थः । जनेः कर्तरि लिट् । तेनाणुना शीकरेण रेणू-  
रजः शमं ययौ । एतेन करिणां बाहुल्यं व्यज्यते ॥

धृतप्रत्यग्रशृङ्गाररसरगैरपि द्विपैः ।

सरोपसंभ्रमैर्वभ्रे रौद्र एव रणे रसः ॥ ३७ ॥

धृतेति ॥ धृतः प्रत्यग्रः शृङ्गाररस एव रागो वैश्वैरपीति विरोधः । रौद्रशृ-  
ङ्गारयोर्विरोधित्वाद्वृत्तसिन्दूरजनैरित्यविरोधः । अत एव विरोधाभासोऽलंका-  
रः । 'शृङ्गारः सुरते नाव्ये रसे च गजमण्डने । शृङ्गारं चूर्णसिन्दूरे लवङ्गकुसु-  
मेऽपि च ॥' इति विश्वः । सरोपसंभ्रमैः द्विपैः रणे रौद्ररस एव क्रोधरस एव  
वभ्रे धृतः । कर्मणि लिट् ॥

न तस्थौ भर्तुतः प्राप्तमानसंप्रतिपत्तिषु ।

रणैकसर्गेषु भयं मानसं प्रति पत्तिषु ॥ ३८ ॥

नेति ॥ भर्तुतः स्वामिनः प्राप्ते मानसंप्रतिपत्ती पूजासौमनस्ये वैश्वेषु प्राप्तमा-  
नसंप्रतिपत्तिषु रणे एकसर्गेषु नियतोत्साहेषु निवतनिश्चयेषु वा । 'सर्गास्तु सज्ज-  
नाध्यायस्वभावोत्साहनिश्चयाः' इति वैजयन्ती । पत्तिषु पदातिषु । मानसं प्रति ।  
पत्तीनां मानसेष्वित्यर्थः । 'कर्मप्रवचनीययुक्ते द्वितीया' । भयं न तस्थौ पूर्वोपका-  
रसारिणो रणाय निर्भीकाः प्रातिष्ठन्तेत्यर्थः । अन्यथा 'यस्तु भीतिपरावृत्तः सं-  
ग्रामे हन्यते परैः । भर्तुर्वदुष्कृतं किञ्चित्तरसर्वं प्रतिपद्यते ॥ यदस्य सुकृतं किञ्चिद-  
सुप्रार्थमुपाजितम् । भर्ता तत्सर्वमादत्ते परावृत्तहतस्य तु ॥' इति निषेधस्मरणादिति  
भावः । अत्र मानसंप्रतिपत्त्योर्विशेषणगत्या भयानवस्थानहेतुत्वात्पदार्थहेतुकं का-  
व्यलिङ्गं यमकेन संरज्यते ॥



वाणाहिपूर्णतूणीरकोटरैर्धन्विशाखिभिः ।

गोधाश्लिष्टभुजाशाखैरभूद्भीमा रणाटवी ॥ ३९ ॥

वाणेति ॥ रणमेवाटवी रणाटवी वाणैरिवाहिभिः पूर्णां तूणीरा निषङ्गा एव कोटराः कुहरा येषां तैः गोधास्तलानि, निहाकाश्च । 'गोधा तले निहाकायाम्' इति विश्वः । तले ज्याघातवारणम् । ततो गोधा एव गोधा इति श्लिष्टरूपकम् । ताभिराश्लिष्टा भुजा एव शाखा येषां तैर्धन्विभिर्धानुष्कैरेव शाखिभिर्वृक्षैर्भीमा भयंकरा अभूत् । समस्तवस्तुवर्णनात्सावयवरूपकम् ॥

॥ प्रतिलोमानुलोमपादः ॥

नानाजायवजानाना सा जनौघघनौजसा ।

परानिहाऽहानिराप तान्वियाततयाऽन्विता ॥ ४० ॥

नानेति ॥ इहास्यां नानाविधायामाजौ चित्रयुद्धे ओजसा तेजसा अवजानाना अवज्ञां कुर्वती । 'अकर्मकाच्च' इत्यात्मनेपदम् । जनौघघना सान्द्रा जनौघघना । बहुजनैत्यर्थः । अहानिरभया विघाततया वैयालेन घाष्टर्णेनान्विता । घृष्टेत्यर्थः । 'घृष्टो घृष्णुर्वियातश्च' इत्यमरः । सा चैद्यसेना तान्परानरीनाप प्राप । अत्र प्रतिपादं पादार्धस्वैवानुत्तरार्धपादप्रतिलोमयमकम् ॥

विषमं सर्वतोभद्रचक्रगोमूत्रिकादिभिः ।

श्लोकैरिव महाकाव्यं व्यूहैस्तदभवद्बलम् ॥ ४१ ॥

विषममिति ॥ तद्वत् चैद्यसेना सर्वतोभद्रचक्रगोमूत्रिकादिभिः । आदिग्रहणानुरजबन्धादिसंग्रहः । श्लोकैर्महाकाव्यं शिशुपालवधादिकमिव व्यूहैः सर्वतोभद्रादिभिरेव बलविन्यासैः । 'व्यूहस्तु बलविन्यासे' इत्यमरः । विषमं दुरवग्रहमभवत् । नगनगरादिवर्णनयुक्तलक्षणं महाकाव्यम् ॥

संहत्या सात्वतां चैद्यं प्रति भास्वरसेनया ।

ववले योद्धुमुत्पन्नप्रतिभा स्वरसेन या ॥ ४२ ॥

संहत्येति ॥ भास्वरा तेजिष्ठा सेना यस्यास्तया भास्वरसेनया सात्वतां यदूनां संहत्या सङ्गेन चैद्यं प्रति ववले प्रचेले । 'बल चलेने' इति घातोर्भावे लिट् 'न शसदद्वादि-' इति वकारादित्वादेत्वाभ्यासलोपयोः प्रतिषेधः । या यदूनां संहतिः स्वरसेन स्वभावेन योद्धुमुत्पन्नप्रतिभा संज्ञातप्रतिभा या स्वयं रणकण्डूला सा पराहृता कथं निवर्तत इति भावः ॥

अथ यदुसेनायाः प्रतिबलाभियोगं युग्मेनाह—

विस्तीर्णमायामवती लोललोकनिरन्तरा ।

नरेन्द्रमार्गं रथ्येव पपात द्विषतां बलम् ॥ ४३ ॥

विस्तीर्णमित्यादि ॥ आयामवती द्राघीयसी लोललोकनिरन्तरा चल-

जनसंकुला सा सेनेत्युत्तरश्लोकेनान्वयः । सा यदुसेना विस्तीर्णं द्विपतां बलं  
नरेन्द्रमार्गं राजपथं रथ्या विशिखेव पपात संजगाम ॥ उपमानेऽपि विशेषणं  
योग्यम् ॥

वारणागगभीरा सा साराऽभीगगणारवा ।

कारितारिवधा सेना नासेधा वरितारिका ॥ ४४ ॥

॥ युग्मम् ॥

वारणेति ॥ कीदृशी सेना वारणरेवागैरचलैर्गभीरा दुरवगाहा वारणागग-  
भीरा सा साराणां श्रेष्ठानां न भियं गच्छन्तीत्यभीगानां निर्भीकाणां गणानां  
जन्तुसङ्गानामारवो यस्यां सा साराभीगगणारवा कारितारिवधा कृतशत्रुवधा ।  
रामो राज्यमकारयदिति वदत्र स्वार्थे णिच् । नास्त्वासेधः प्रतिपेधो यस्यां  
सा नासेधा । नञर्थेन नशब्देन बहुव्रीहिः । अनासेधा वा वरितारिका  
ईप्सितशत्रुका । अनेनाहं योत्स्य इति स्वयं वृतप्रतिभटेत्यर्थः । शैषिकः कप्प्रत्ययः ।  
सा सेना पपातेति पूर्वणान्वयः । अत्र प्रातिलोभ्येन अर्धावृत्तेरर्धप्रतिलोमयम-  
कमेतत् । लक्षणं तूक्तं निध्वनदित्यादिश्लोकप्रतिलोमयमके ॥

अधिनागं प्रजविनो विकसत्पिच्छचारवः ।

पेतुर्वर्हिणदेशीयाः शङ्खवः प्राणहारिणः ॥ ४५ ॥

अधीति ॥ प्रजवन्तीति प्रजविनोऽतिजवनाः । 'प्रजोरिनिः' इति इनिप्रत्य-  
यः । विकसज्जिः पिच्छैः कलापैश्चारवः । अत एव ईषदसमासवर्हिणा-वर्हिण-  
देशीया मयूरकल्पाः । 'ईषदसमासौ-' इत्यादिना देशीयरप्रत्ययः । प्राणहारिणः  
शङ्खवः शल्यायुधानि । 'वा पुंसि शल्यं शङ्कुर्ना' इत्यमरः । नागेष्वधिनागम् ।  
विभक्त्यर्थेऽव्ययीभावः । गजेषु, सर्पेषु च निपेतुः । सर्पेषु वर्हिण इवेत्यर्थः । अत  
एवोपमालंकारः । 'ग्रहो ग्राहि गजा नागाः' इति वैजयन्ती ॥

॥ गोमूत्रिकावन्धः ॥

प्र वृत्ते वि क स द्धानं सा ध ने प्य वि पा दि भिः ।

व वृत्ते वि क स द्धानं यु ध मा प्य वि पा णि भिः ॥ ४६ ॥

प्रवृत्ते इति ॥ विकसज्जम्भमाणो ध्वानो ध्वनिर्यस्मिन्सद्यथा तथा साधने संप्रहारे  
प्रवृत्तेऽप्यविपादिभिर्विपादरहितैर्विपाणिभिर्दन्तिभिर्युधमाप्य प्राप्य विकसज्ज-  
भूतं दानं मदो ववृत्ते । युद्धारम्भे धनदानं च ध्वन्यते सत्त्वसंपन्नत्वात् । साध-  
नेष्वविपादस्याविरोधाद्विरोधाभासः । गोमूत्रिकाचित्रवन्धोऽयम् । 'वर्णानामेकरू-  
पत्वं यद्येकान्तरमर्थयोः । गोमूत्रिकेति तत्प्रादुर्दुष्करं तद्विदो विदुः ॥' इति लक्ष-  
णात् । षोडशकोष्ठद्वये पङ्क्तिद्वयेऽर्धद्वयं क्रमेण विलिख्यैकान्तरविनिमयेन वाचने  
श्लोकनिष्पत्तिरित्युद्धारः ॥



पुरः प्रयुक्तैर्धुङ्गं तच्चलितैर्लब्धशुद्धिभिः ।

आलापैरिव गान्धर्वमदीप्यत पदातिभिः ॥ ४७ ॥

पुर इति ॥ तद्युद्धं पुरः प्रयुक्तैः गजादिभ्यः प्राक् प्रवर्तितैः । अन्यत्र गाना-  
त्पूर्वमुच्चारितैः चलितैः मण्डलचारिभिः । अन्यत्र सुदुरावर्तितैरित्यर्थः । लब्धशु-  
द्धिभिः । कातर्यकपटादिदोषरहितैरित्यर्थः । अन्यत्रावृत्तैः । रागानुगुणैरित्यर्थः ।  
पदातिभिः पत्तिभिः करणैः गान्धर्वं गानमालापैरालापिभिरिवाक्षरविशेषैरिवादी-  
प्यताशोभत ॥

केनचित्स्वासिनान्येषां मण्डलाग्रानवद्यता ।

प्रापे कीर्तिष्ठुतमहीमण्डलाग्राऽनवद्यता ॥ ४८ ॥

केनचिदिति ॥ स्वासिना स्वस्वज्ञेन अन्येषां मण्डलाग्रानवद्यता खण्डयता  
घतेर्लटः शत्रादेशः । केनचिद्वीरेण कीर्तिष्ठुतं यशोव्याप्तं महीमण्डलाग्रं भूपृष्ठं  
यस्याः सा कीर्तिष्ठुतमहीमण्डलाग्रा अनवद्यता अनिन्द्यता प्रापे प्राप्ता ॥

विहन्तुं विद्विपस्तीक्ष्णः सममेव सुसंहतेः ।

परिवारात्पृथक्चक्रे खड्गश्चात्मा च केनचित् ॥ ४९ ॥

विहन्तुमिति ॥ केनचिद्वीरेण विद्विपो विहन्तुं तीक्ष्णो निशितः परिच्छेत्ता  
च खड्गः सुसंहतेः सुघटितात्सुष्ठु सङ्गीभूताच्च । परिवारात्कोशात्, परिजनाच्च ।  
'परिवारः परिजने खड्गकोशे परिच्छदे' इति विश्वः । सममेव पृथक् चक्रे व-  
द्धतः । आत्मा च पृथक् चक्रे विभक्तः । खड्गमुत्कृष्य स्वसैन्याभिर्गत्यारिमध्ये  
पपातेत्यर्थः । अत्र खड्गात्मनोः प्रकृतयोः समानक्रियायोगात्केवलप्रकृतास्पदा  
तुल्ययोगिता ॥

अन्येन विदधेऽरीणामतिमात्रा विलासिना ।

उद्धूर्णेन चमूस्तूर्णमतिमात्राविलाऽसिना ॥ ५० ॥

अन्येनेति ॥ अन्येन वीरेण विलासिना विलसनशीलेन उद्धूर्णेनोद्यतेन अ-  
सिना खड्गेन मात्रं मानमतिक्रान्तातिमात्रा अपरिमिता अरीणां चमूः सेना तूर्णं  
शीघ्रमतिमात्रमत्यन्तमाविला कलुषा अतिमात्राविला अत्याविला विदधे कृता ॥

सहस्रपूरणः कश्चिद्धूनमूर्धाऽसिना द्विषः ।

तथोर्ध्व एव कावन्धीमभजन्नर्तनक्रियाम् ॥ ५१ ॥

सहस्रेति ॥ घृणातीति पूरणः । 'पृ पालनपूरणयोः' कर्तरि ल्युट् । सहस्राणां

१ अस्माकतोर्लुटि 'इत्वोत्वाभ्यां गुणवृद्धी विप्रतीपेधेन' इति वार्तिकानुगुणस्यैव न्याय्यत्वात्,  
ननुबुत्वेऽपि दीर्घस्याप्राप्तेक्षित्यमिदम् । तस्मात् 'पूरी आप्यायने' इति धातुबोधः । अत एव  
'पूरणी' इति पदव्याख्यायाम् 'पूरयति' इति स्वामिनोक्तम् । अत एव बहुभेनापि 'पूर्वन्ते  
आप्यायन्ते' इति विवरणं कृतम् ।

पूरणः पालयिता पूरयिता वा सहस्रपूरणः सहस्ररक्षी सहस्रहन्ता वा क-  
श्चिद्भटः । कबन्धस्तु सहस्रपूरणः सहस्रसंख्यापूरकः सहस्रादेकः कबन्धो नृत्यतीति  
प्रसिद्धिः । असिना स्वासिना द्विपो लूनमूर्धा लूनशत्रुमूर्धा । सापेक्षत्वेऽपि गम-  
कत्वात्समासः । कबन्धस्तु द्विपोऽसिना लूनमूर्धा तथा कबन्धवदेवोर्ध्व एव ति-  
ष्ठते । कबन्धस्येमां काबन्धीं नतंनक्रियामभजत् । विजयहर्षात्स्वयमपि कबन्ध-  
वज्रनतैत्यर्थः । अत एव सादृश्याक्षेपादसंभवद्वस्तुसंबन्धाख्यो निदर्शनाभेदः । 'क-  
बन्धोऽस्त्री क्रियायुक्तमपमूर्धकलेवरम्' इत्यमरः ॥

शस्त्रव्रणमयश्रीमदलंकरणभूषितः ।

ददृशेऽन्यो रावणवदलङ्करणभूषितः ॥ ५२ ॥

शस्त्रेति ॥ शस्त्रव्रणमयानि तद्रूपाणि । स्वार्थे मयद् । तैरेव श्रीमद्भिः शो-  
भावद्भिरलंकरणैरलंकारैर्भूषितोऽलंकृतः । शस्त्रव्रणालंकृत इत्यर्थः । अन्यः कश्चित्,  
अविद्यमाना लङ्का यस्याः सा अलङ्केति बहुव्रीहिः । अत एव 'स्त्रियाः पुंवत्-'  
इत्यादिना पुंवद्भावः । सा रणभूष तस्यामुषितः स्थितोऽलङ्करणभूषितः । वसे-  
निर्वासाथोक्तैरि क्तः 'वचिस्वपि-' इत्यादिना संप्रसारणम् । रावणवदृशे दृष्टः ।  
सर्वाङ्गीणव्रणभूषणत्वेन रावण एवायं लङ्कासंबन्धविरहात् व्यतिरेक इत्यर्थः ।  
उपमान्यतिरेकयमकानां संकरः ॥

द्विपद्दिशसनच्छेदनिरस्तोरुयुगोपरः ।

सिक्तश्चासैरुभयथा बभूवारुणविग्रहः ॥ ५३ ॥

द्विपदिति ॥ द्विपद्दिशसनम् । 'निर्वापणं विशसनं मारणं प्रतिघातनम्' इ-  
त्यमरः । तस्मिंश्छेदेनारिशस्त्रप्रहारेण निरस्तोरुयुगं यस्य सः अत एवासैरु-  
ग्भिश्च सिक्तोऽपरो वीरः उभयथा उभाभ्यां प्रकाराभ्याम् । 'प्रकारे गुणवच-  
नस्य' इति शब्दः । अरुणस्यानूरोरिव अरुणोऽरुणवर्णश्च विग्रहो यस्य सोऽरुण-  
विग्रहो बभूव । 'अरुणोऽर्ककंसारण्योररुणो लोहितेऽन्यवत्' इति विश्वः । अत्रो-  
रुच्छेदात्सिक्तयोर्विशेषणगत्योभयथारुणविग्रहभावहेतुत्वात्काव्यलिङ्गमुपमाश्लेषा-  
भ्यां संकीर्यते ॥

भीमतामपरोऽम्भोधिसमेऽधित महाहवे ।

दाक्षे कोपः शिवस्येव समेधितमहा हवे ॥ ५४ ॥

भीमेति ॥ अम्भोधिसमे सागरसदृशे महानाहवस्तस्मिन्महाहवे सम्यगे-  
धितमहाः संबर्धिततेजाः अपरो वीरः दक्षप्रजापतेरयं दाक्षस्तस्मिन्दाक्षे हवे  
यज्ञे । 'हवो यज्ञे तथाह्वाने' इति विश्वः । समेधितमहाः संदीपिततेजाः शिवस्य  
कोप इव । वीरभद्र इवेत्यर्थः । भीमतां भवंकरतामधित एतवान् । विभ्यत्वस्मा-  
दिति भीमः । 'भियः पुष्वा' इत्यौणादिके मप्रत्यये भीमो भीष्मश्च । 'भीमादयो-  
ऽपादाने' इति निपातनादपादानार्थता । उपमायमकयोः संसृष्टिः ॥



दन्तैश्चिच्छिदिरे कोपात्मतिपक्षं गजा इव ।

परनिस्त्रिंशनिर्लूनकरवालाः पदातयः ॥ ५५ ॥

दन्तैरिति ॥ परेषां निस्त्रिंशैः खड्गैर्निर्लूनकरवालाः छिन्नखड्गाः पादाभ्याम-  
तन्तीति पदातयः पत्तयः । 'अज्यतिभ्यां पादे च' इत्याणादिक इण् 'पादस्य  
पदाज्यातिगोपहृतेषु' इति पदादेशः । कोपात् गजा इव प्रतिपक्षं शत्रुं दन्तैर्दंश-  
नैर्विषाणैश्च चिच्छिदिरे चिच्छिदुः ॥

रणे रभसनिर्भिन्नद्विपपाटविकासिनि ।

न तत्र गतभीः कश्चिद्विपपाट विकासिनि ॥ ५६ ॥

रण इति ॥ 'रभसो वेगद्वर्षयोः' इति विश्वः । रभसेन वेगेन निर्भिन्नद्विपाः  
पाटितगजाः पाटविकानां पाटववतामसयो यस्मिन् । पाटवशब्दान्मत्वर्थीयष्टकप्र-  
त्ययः । विकासिनि प्रवृद्धे तत्र तस्मिन्रणे गतभीर्निर्भीकः । अत एव कश्चित्को-  
ऽपि न विपपाट न पाटयामास न पलायत । अत्र गतभीकत्वस्य विशेषणगत्या  
अपलायनहेतुत्वात्काव्यलिङ्गम् । द्विपदलनेऽपि रणे निर्भीक इति विरोधश्च यम-  
केन संसृज्यते ॥

यावन्न सत्कृतैर्भर्तुः स्नेहस्यानृण्यमिच्छुभिः ।

अमर्षादितरैस्तावत्तल्यजे युधि जीवितम् ॥ ५७ ॥

यावदिति ॥ सत्कृतैः स्वस्वामिना पूर्वसंमानितैः अत एव भर्तुः स्नेहस्य  
स्वामिप्रेम्ण आनृण्यमनृण्यत्वमिच्छुभिः । योधैरिति शेषः । युधि जीवितं यावन्न त-  
ल्यजे त्यक्तं तावदितरैरसत्कृतैरमर्षादसत्कारक्रोधाज्जीवितं तल्यजे । अथ वास्मान्प-  
श्येति स्वामिनमुपालभ्य स्वयमेव प्राक्प्राणान्प्रजहुरित्यर्थः । सत्कारादिविशेषणो-  
त्थकाव्यलिङ्गं सुगमम् ॥

॥ समुद्रयमकम् ॥

अथैवंविधानां मरणस्यैव कर्तव्यतामुपपादयति—

अयशोभिदुरालोके कोपधामरणादते ।

अयशोभिदुरालोके कोपधा मरणादते ॥ ५८ ॥

अयश इति ॥ 'अयः शुभावहो विधिः' इति अयशोभी भाग्यवान्स चासौ  
दुरालोकस्तेजस्विवाहुर्दंशश्चेति विशेषणसमासः । तस्मिन्नयशोभिदुरालोके को-  
पधाम कोपाश्रयः । कुपित इत्यर्थः । अथाप्यकोपे भीरुवापातात् । अत एव रण-  
मादतः रणादतः । रणार्थित्यर्थः । कर्तरि क्तः । कोपधाम चासौ रणादतश्च तस्मि-  
न्कोपधामरणादते लोके एवंविधे वीरलोके । अयशोभिदुरा स्वाम्यनादरनिमित्ता-  
पकीर्तिनिवर्तिका । 'विदिभिदिच्छिदेः कुरच्' । उपधा उपायो मरणादते । प्राण-  
त्यागं विनेत्यर्थः । का । न कापीत्यर्थः । 'अन्यारादितरतैः' इति पञ्चमी । अत्रा-

यशोभिस्त्वादीनां लोकविशेषणद्वारा तद्वर्तिनामुपजीविनामवसरे जीवत्यागहेतुत्वा-  
त्काव्यलिङ्गं यमकेन संकीर्यते । समुद्रयमकभेदोऽयम् । 'अर्धाभ्यासः समुद्रः  
स्यादस्य भेदास्त्रयो मताः' इति लक्षणात् ॥

स्खलन्ती न क्वचित्क्षण्यादभ्यग्रफलशालिनी ।

अमोचि शक्तिः शाक्तीकैर्लोहजा न शरीरजा ॥ ५९ ॥

स्खलन्तीति ॥ शक्तिः प्रहरणं येषां तैः शाक्तीकैः । 'शाक्तीकः शक्तिहेति-  
कः' इत्यमरः । 'शक्तियष्टोरीकम्' इति प्रहरणार्थे ईकम् प्रत्ययः । तैक्षण्याक्षेति-  
त्यात्कचिदपि न स्खलन्ती प्रतिहतिं न प्राप्नुवती । अभ्यग्रं समग्रं यत्फलं शल्यं  
तेन शालते । अन्यत्र अभ्यग्रेणासन्नेन फलेन श्रेयसा शालते इत्यभ्यग्रफलशालि-  
नी । लोहजा अयोमयी शक्तिरायुधविशेषः अमोचि शत्रुषु मुक्ता । शरीरजा  
शक्तिः सामर्थ्याख्या तु नामोचि । अतिव्यायामेऽप्यक्षीणशक्तिका एवायुष्यन्ते-  
त्यर्थः । अत्र द्वयोरपि प्रकृतत्वात्केवलप्रकृतत्वेऽपि ॥

आपदि व्यापृतनयास्तथा युयुधिरे नृपाः ।

आप दिव्या पृतनया विस्मयं जनता यथा ॥ ६० ॥

आपदीति ॥ नृपा राजानः आपदि व्यसनेऽपि व्यापृतनयाः प्रवृत्तनीतिका  
एव सन्तः । न तु आपदवृत्त्येति भावः । पृतनया सेनया साधनेन । वाक्यान्तर-  
स्यस्यापि पृतनाशब्दस्यात्रान्वयः चित्रे सोढव्यः । तथा तेन प्रकारेण युयुधिरे  
संप्रजहुः । यथा दिव्या जनता अन्तरिक्षवर्तिसिद्धविद्याधरसङ्घो विस्मयमाप ।  
अमानुषं युद्धं चकुरित्यर्थः । अयं च पादाभ्यासयमकभेदः ॥

स्वगुणैराफलप्राप्तेराकृष्य गणिका इव ।

कामुकानिव नालीकांस्त्रिणताः सहसामुचन् ॥ ६१ ॥

स्वगुणैरिति ॥ त्रिषु स्थानेषु मध्येषु नताः त्रिणताः शाङ्गाणि । 'पूर्वपदा-  
त्संज्ञायाम्' इति णत्वम् । गणिका वेश्या इव ता अपि त्रिणता मध्ये भुवोश्च न-  
तत्वात् । नालीकानिषुविशेषान् । 'नालीकः शरशल्ययोः' इति विश्वः । कामुका-  
निव । स्वगुणैर्ज्याभिः रूपलावण्यादिभिश्च । 'गुणस्त्वावृत्तिशब्दादिज्येन्द्रियामु-  
च्यतन्तुषु' इति वैजयन्ती । आफलप्राप्तेराशल्यस्पर्शादाधनलाभाच्च आकृष्य क-  
र्णान्तिकं नीत्वा, वशीकृत्य च सहसा अमुचन्नत्याहुः । मुचेर्लुङि 'पुपादि-' इति  
छेदलादेशः । अनेकैवोपमा ॥

वाजिनः शत्रुसैन्यस्य समारब्धनवाजिनः ।

वाजिनश्च शरामध्यमविशन्द्भुतवाजिनः ॥ ६२ ॥

१. (१२९९) शकलिखितपुस्तके तु 'तृणताः' इति पाठ उपलभ्यते । अत एव 'तृणता तृ-  
णत्वे कामुकेऽपि च' इति हैमकोपव्याख्यावसरे कामुकार्थे इममेव श्लोकमुदाहर्य बलभक्तु 'धनु-  
वि त्रिषु नतास्त्रिणताः' इत्याह । 'तत्र गणिकापक्षे णत्वं चिन्त्यन्' इत्यनेकार्थकैरवाकरकौमुदी ।



वाजिन इति ॥ द्रुतं वजन्तीति द्रुतवाजिनः शीघ्रगामिनः । 'वज्र गतौ' इति धातोर्णिनिः । वाजिनोऽश्वाः, वाजिनः पक्षवन्तः शराश्च । 'पक्षो वाजस्त्रिपुत्तरे' इत्यमरः । समारब्धा नवा अपूर्वा आजिर्युद्धं येन तस्य समारब्धनवाजिनः शत्रुसैन्यस्य मध्यमविशन् । अत्र वाजिनां शराणां च प्रवेशाख्यतुल्ययोगिताभेदो यमकेन संसृज्यते ॥

पुरस्कृत्य फलं प्राप्तैः सत्पक्षाश्रयशालिभिः ।

कृतपुङ्क्तया लेभे लक्षमप्याशु मार्गणैः ॥ ६३ ॥

पुरस्कृत्येति ॥ फलं शल्यं पुरस्कृत्य पुरोधाय, अन्यत्र फलं लाभं पुरस्कृत्य । संभाव्येत्यर्थः । प्राप्तैरागतैः सत्पक्षाश्रयेण साधुकङ्कादिपन्नग्रन्थनेन, अन्यत्र साधु-सहावलम्बनेन शालन्ते इति तथोक्तैः मार्गणैः सायकैरर्थिभिश्च । 'मार्गणौ साय-कार्थिनौ' इत्यमरः । कृतपुङ्क्तया सुबद्धकर्तरीकतया । 'मुखस्थकर्तरी पुङ्क्तः' इति यादवः । अन्यत्र कुशलतयेत्यर्थः । लक्षं शरव्यं, अन्यत्र लक्षसंख्यमपि धनं लेभे शतादिकं किमु वक्तव्यमिति भावः । 'लक्षं शरव्ये संख्यायाम्' इति विश्वः । अत्राभिधायाः प्राकृतार्थनियञ्जनादर्थान्तरप्रतीतेर्ध्वनिरेव ॥

रक्तस्रुतिं जपामूनसमरागामिषुव्यधात् ।

कश्चित्पुरः सपत्रेषु समरागामिषु व्यधात् ॥ ६४ ॥

रक्तेति ॥ कश्चिद्दीरः पुरोऽग्रे समरागामिषु समरमागतेषु सपत्रेषु इषुव्यधा-द्वाणप्रहारान् । 'व्यधजपोरनुपसर्गौ' इत्यप्रत्ययः । जपामूनसमरागां रक्तस्रुतिं रक्तत्वाच्च व्यधाद्विहितवान् । दधातेर्लुङि 'गातिस्था-' इत्यादिना सिचो लुक् । उपमायमकयोः संसृष्टिः ॥

रयेण रणकाम्यन्तौ दूरादुपगताविभौ ।

गतासुरन्तरा दन्ती वरण्डक इवाभवत् ॥ ६५ ॥

रयेणेति ॥ रणमात्मन इच्छन्तौ रणकाम्यन्तौ । 'काम्यच्च' इति रणशब्दा-त्काम्यचप्रत्यये सनाद्यन्तधातुत्वाल्लटि शत्रादेशः । रयेण दूरादुपगतौ । इभावन्तरा इभयोर्मध्ये । 'अन्तरान्तरेण युक्ते' इति द्वितीया । गतासुसृंतौ दन्ती दैवान्मध्य-वर्ती हस्तिकुणप इत्यर्थः । वरण्डकोऽन्तरावेदिरिवाभवत् । 'वरण्डकोऽन्तरावेदौ संदोहमुखरागयोः' इति विश्वः । अभ्यासकाले काञ्चनवेदिमन्तर्धाय दन्तिनौ बो-धयत इति प्रसिद्धम् । उपमा ॥

॥ द्वयक्षरः ॥

भूरिभिर्भारिभिर्भौरैर्भूभारैरभिरेभिरे ।

भेरीरेभिभिरभ्राभैरभीरुभिरिभैरिभाः ॥ ६६ ॥

भूरिभिरिति ॥ भूरिभिः भूयोभिः भारिभिः पताकास्तरणादिभारवज्रिः । मत्वर्थीय इनिप्रत्ययः । भियं रान्तीति भीरास्तैर्भौरैः भयदैः । 'रा दाने' आतो-

ऽनुपसर्गे कः । भूभारैः महाकायत्वान्नुवो भारायमाणैः । भेर्य इव रेभन्ते ध्व-  
नन्तीति भेरीरेभिभिः । 'रेभृ' शब्दे' ताच्छील्ये णिनिः । अत्रामैर्मेचकैरिति चो-  
पमाद्वयम् । अभीरुभिर्निर्भीकैरिभैर्गजैः । इभाः प्रतिगजास्तादृशा एव अभिरेभिरे  
अभियुक्ताः । उपमानुप्रासयोः संकरः । व्यक्षरानुप्रासः ॥

निशितासिलतालूनैस्तथा हस्तैर्न हस्तिनः ।

युध्यमाना यथा दन्तैर्भग्नैरापुर्विहस्तताम् ॥ ६७ ॥

निशितेति ॥ युध्यमानाः संप्रहरन्तः हस्ता येषां सन्तीति हस्तिनः । 'हस्ता-  
जातौ' इति निप्रत्ययः । यथा भग्नैर्दन्तैः विपाणैः विहस्ततां हस्ताहीनत्वमितिकर्त-  
व्यतामूढत्वं चापुः । 'विहस्तव्याकुलौ समौ' इत्यमरः । तथा निशिताभिरसिल-  
ताभिलूनैश्चिह्नैर्हस्तैः शुण्डादण्डैर्विहस्ततां नापुः । हस्तोभ्योऽपि दन्तानां प्रहारसा-  
धनत्वादिति भावः । अत्र हस्तस्याच्छेदे वैहस्त्यं न हस्तच्छेदे इति विरोधः प्रति-  
पत्तिमूढतया समाहित इति विरोधाभासोऽलंकारः ॥

॥ असंयोगः ॥

निपीडनादिव मिथो दानतोयमनारतम् ।

वपुषामदयापातादिभानामभितोऽगलत् ॥ ६८ ॥

निपीडनादिति ॥ इभानां वपुषां अदयापाताद्विदंयाभियोगाद्देतोः मिथो  
निपीडनादिव वस्त्रादिनिपीडनादिवेत्युत्प्रेक्षा । अनारतमश्रान्तं दानतोयमभितो-  
ऽगलत् । वस्त्रवद्विदंयापातेऽपि मदातिरेक इति गजानामुत्साहातिशयोक्तिः ।  
अत्र संयोगाभावादसंयोगश्चित्रभेदः । 'हलोऽनन्तराः संयोगः' ॥

रणाङ्गणं सर इव प्लावितं मदवारिभिः ।

गजः पृथुकराकृष्टशतपत्रमलोडयत् ॥ ६९ ॥

रणेति ॥ गजो मदवारिणा प्लावितमुक्षितं रणाङ्गणं सर इव पृथुना करेणा-  
कृष्टानि शतपत्राणि अमितबाहनानि, अन्यत्र कुशेशयानि च यस्मिन्कर्मणि त-  
त्तथा रणाङ्गणमलोडयदुपाक्षोभयत् । श्लेषविशेषणेत्युपमा ॥

शरक्षते गजे भृङ्गैः सविपादिविपादिनि ।

रुतव्याजेन रुदितं तत्रासीदतिसीदति ॥ ७० ॥

शरक्षते इति ॥ गजे शरेण क्षते प्रहते अत एव विपादिना विपादवता  
विपादिना यत्रा सह वर्तते इति तस्मिन्सविपादिविपादिनि तत्र रणे अतिसीदति  
अतिसन्ने सति । मृगे सतीत्यर्थः । सदेलेटः शत्रादेशः । भृङ्गैः कर्तुभिः । 'न  
लोका-' इत्यादिना पट्टीप्रतिषेधः । रुतव्याजेन रुतच्छलेन रुदितं रोदनमासीत् ।  
स्वाश्रयनाशदुःखाद्गोदनं कृतमिवेत्युत्प्रेक्षा व्यञ्जकाप्रयोगाद्गम्या । सा च रुतव्या-  
जेनेत्यपह्नवपूर्वकत्वात्सापह्नवेति सर्वस्वकारः ॥



अन्तकस्य पृथौ तत्र शयनीय इवाहवे ।

दशनव्यसनादीयुर्मत्कुणत्वं मतङ्गजाः ॥ ७१ ॥

अन्तकस्येति ॥ अन्तकस्य सृत्योः संबन्धिनि शेतेऽस्मिन्निति शयनीये तल्प इव स्थित इत्यर्थः । 'कृत्यत्युदो बहुलम्' इत्यधिकरणेऽनीयर । पृथौ विशाले तत्राहवे मतङ्गजाः दन्तव्यसनाद्विपाणभङ्गादेतोः मत्कुणत्वमीयुः । मत्कुणा इव दृष्टा इत्यर्थः । सुस्रक्तपायिनः खट्वाश्रयाः कीटविशेषा मत्कुणाः । 'कालेऽप्यजात-  
दन्ते च शय्याजन्तौ च मत्कुणः' । तस्मादद्याददन्तेषु दन्तिषु तथात्वरूपकं अ-  
न्तकस्य शयनीय इवेत्युत्प्रेक्षासापेक्षमिति संकरः ॥

अथ युग्मेनाह—

॥ अर्धभ्रमकः ॥

अ भी क म ति के ने द्वे

भी ता न न्द स्य ना श ने ।

क न त्स का म से ना के

म न्द का म क म स्स ति ॥ ७२ ॥

अभीकेत्यादि ॥ अभीका निर्भीका मतिर्यस्य तेनाभीकमतिकेन निर्भयचिते-  
न । शैपिकः कम्पत्ययः । द्वे दीप्ते । भीतानामानन्दस्य नाशने । नशेर्ण्यन्तात्क-  
तैरि ल्युट् । कनन्ती दीप्यमाना सकामा विजयित्वात्पूर्णकामा सेना यत्र तस्मि-  
न्कनत्सकामसेनाके । पूर्ववत्कप् । मन्दकामकं मन्दोत्साहम् । पूर्ववदेव कप् । अ-  
स्यति निराकुर्वाणे रण इत्युत्तरेण संबन्धः । अत्र सर्वतोभद्रवत्सर्वपादभ्रमणाभा-  
वात्पादार्धानामेव भ्रमणाद्वर्धभ्रमकम् । उद्धारस्तु सर्वतोभद्रवत्स्यादेव ॥

दधतोऽपि रणे भीममभीक्ष्णं भावमासुरम् ।

हताः परैरभिमुखाः सुरभूयमुपाययुः ॥ ७३ ॥

दधत इति ॥ रणे पूर्वोक्तप्रकारे अभीक्ष्णमत्यन्तं भीमं भयंकरं आसुरमसुर-  
संबन्धिनं भावं पुरुषकारलक्षणम् । 'भावो लीलाक्रियाचेष्टाभूत्यभिप्रायजन्तुषु' इति  
वैजयन्ती । असुरत्वं च दधतः दधाना अपि परैः शत्रुभिः अभिमुखा एव स्थिता  
हताः । वीरा इति शेषः । अत एव सुराणां भावं सुरभूयं सुरत्वं देवत्वमुपाययुः ।  
'स्वर्गं यान्त्यपराङ्मुखाः' इति स्मरणादिति भावः । 'भुवो भावे' इति क्यप् । अ-  
त्रासुरभावेऽपि सुरभूयमुपाययुरिति विरोधस्य भावशब्दस्यार्थान्तरत्वेन परिहारा-  
द्विरोधाभासः ॥ इति युग्मम् ॥

येनाङ्गमूढे व्रणवत्सरुचा परतोमरैः ।

समत्वं स ययौ खड्गत्सरुचापरतोऽमरैः ॥ ७४ ॥

येनाङ्गमिति ॥ रुचा सह वर्तते यत्नेन सरुचा तेजस्विना येन वीरेण परतो-

मरैः शत्रुनास्त्रैः व्रणवत्सव्रणमङ्गमुद्दे ऊढम् । वहेः कर्मणि लिट् संप्रसारणम् । खड्ग-  
त्सरौ खड्गमुष्टौ चापे च रतः खड्गत्सरुचापरतः । खड्गेषुप्रहारेण युद्धं कुर्वन्नित्यर्थः ।  
'स्सरुः खड्गादिमुष्टौ स्यात्' इत्यमरः । स वीरोऽमरैः समत्वं ययौ । पौरुषेणेति  
भावः । उपमायमकयोः संसृष्टिः ॥

निपातितमुहृत्स्वामिपितृव्यभ्रातृमातुलम् ।

पाणिनीयमिवालोकि धीरैस्तत्समराजिरम् ॥ ७५ ॥

निपातितेति ॥ निपातिता वीरशब्दां गमिताः सुहृदादयो यत्र तत्तथोक्तम् ।  
अभिमुखवन्धोरपि रणे वध्यत्वादिति भावः । अन्यत्र निपातिताः लक्षणाभावे  
शब्दसाधुत्वाय सूत्रकृता सूत्रस्वरूपेणोच्चारिताः सुहृदादिशब्दा यत्र तदित्यर्थः ।  
अत एव तत्समराजिरं रणाङ्गणम् । पाणिनिना प्रोक्तं पाणिनीयमष्टाध्यायीव्याक-  
रणमिव । 'तेन प्रोक्तम्' इति छप्रत्ययः । धीरैर्युद्धैरेवालोकि दृष्टम् । उभयत्रापि  
धीरैर्दुरवगाहत्वादिति भावः । शोभनं हृदयं यस्य स सुहृत् । 'सुहृदुर्हृदौ मित्रा-  
मित्रयोः' इति हृदयशब्दस्य हृद्भावो निपातितः । स्वमस्यास्तीति स्वामी ईश्वरः ।  
'स्वामिन्नैश्वर्ये' इति मत्वर्थीयनिपातः । 'पितृभ्राता पितृव्यः स्वान्मातृभ्राता तु  
मातुलः' इत्यमरः । 'पितृव्यमातुलमातामहपितामहाः' इति व्यदुलजन्तनि-  
पाताः । विभर्तीति भ्राता । नमृनेष्टादिसूत्रादौणादिको निपातः ॥

अभावि सिन्ध्वा संध्याभ्रसदृगुधिरतोयया ।

हृते योद्धुं जनः पांशौ स दृगुधि रतो यया ॥ ७६ ॥

अभावीति ॥ संध्याभ्रसदृक् संध्यामेघसदृशं रुधिरमेव तोयं यस्यान्तया सि-  
न्ध्वा रक्तनद्या अभावि भूतम् । भावे लुङि चिण् । यया सिन्ध्वा दृशो रणदीति  
दृगुधि दृष्टिरोधके । रुधेः क्तिप् । पांशौ रजसि हृते सति स जनो वीरलोको योद्धुं  
रत उत्सुकः । अभूदिति शेषः । उपमायमकयोः संसृष्टिः ॥

विदलत्पुष्कराकीर्णाः पतच्छङ्कुलाकुलाः ।

तरत्पन्नरथा नद्यः प्रासर्पन्रक्तवारिजाः ॥ ७७ ॥

विदलदिति ॥ विदलद्भिर्विदीर्यमाणैः पुष्करैः करिहस्ताग्रैः, अन्यत्र विक-  
सद्भिः पद्मैराकीर्णा व्याप्ताः । पतद्भिः शङ्कुलैः ललाटास्थिसङ्घैः कम्बुसङ्घैश्चा-  
कुलाः । तरन्ति ध्रुवमानानि पद्माणि बाहनानि रथाश्च, अन्यत्र पन्नरथा अण्डजा  
यासु ताः रक्तवारिजा रुधिरतोयजन्याः, अन्यत्र रक्तानि वारिजानि यासु ताः  
नद्यः प्रासर्पन्प्रावहन् । अत्र नदीनां रक्तनदीनां च श्लेषः ॥

असृग्जनोऽस्त्रक्षतिमानवमज्जवसादनम् ।

रक्षःपिशाचं मुमुदे नवमज्जवसादनम् ॥ ७८ ॥

असृगिति ॥ अस्त्रक्षतिमानस्त्रप्रहारवान् जनो वीरजनोऽसृगरक्तं जवसादनं  
जवस्य चेष्टावेगस्य सादनं सादनं यथा स्यात्तथा अवमत् । नवयोर्मज्जवसयोर्मंदोर-



सयोरदनं भक्षकम् । कतरि ह्युद । रक्षांसि च पिशाचाश्च रक्षःपिशाचम् । समा-  
हारे दन्दैकवज्रावः । मुमुदे जहर्प । अत्र मोदस्य वमनवाक्यार्थहेतुत्वाद्वाक्यार्थहे-  
तुकं काव्यलिङ्गं तच्च यमकेन संसृज्यते ॥

चित्रं चापैरपेतज्यैः स्फुरद्रक्तशतहृदम् ।

पयोदजालमिव तद्दीराशंसनमावभौ ॥ ७९ ॥

चित्रमिति ॥ अपेतज्यैरपगतमौर्वीकैः । 'मौर्वी ज्या शिञ्जिनी गुणः' इत्य-  
मरः । चापैश्चित्रं विचित्रं स्फुरन्ति रक्तान्येव शतहृदाः शंपा यस्मिन्नात् । 'शम्पा  
शतहृदा ह्यादिनी' इत्यमरः । तत्प्रकृतं वीरः आशंस्यते अत्रेति वीराशंसनं भय-  
करा युद्धभूमिः । 'सा वीराशंसनं युद्धभूमिर्याति भयप्रदा' इत्यमरः । पयोदजा-  
लमिवावभौ ॥

बन्धौ विपन्नेऽनेकेन नरेणेह तदन्तिके ।

अशोचि सैन्ये घण्टाभिर्न रेणे हतदन्तिके ॥ ८० ॥

बन्धाविति ॥ इह सैन्ये बन्धौ विपन्ने मृते सति अनेकेन नरेण । अनेकैर्न-  
रैरित्यर्थः । जातावेकवचनम् । तदन्तिके तस्य मृतस्य बन्धोरन्तिके अशोचि ।  
किं च हता दन्तिनो यत्र तस्मिन् हतदन्तिके सैन्ये घण्टाभिर्न रेणे न दध्वने ।  
रणतेर्भावे लिट् । अत्र हतदन्तिके इति विशेषणगत्या घण्टानामरणनहेतुत्वात्प-  
दार्थहेतुकं काव्यलिङ्गं यमकेन संसृज्यते ॥

कृत्तेः कीर्णा मही रेजे दन्तैर्गात्रैश्च दन्तिनाम् ।

क्षुण्णलोकामुभिर्मृत्योर्मुसलोलखलैरिव ॥ ८१ ॥

कृत्तरिति ॥ कृत्तैः छिन्नैः दन्तिनां दन्तैर्गात्रैश्च कीर्णा मही रणभूमिः क्षुण्णाः  
पिष्टाः लोकासवो जनप्राणा यैस्तैः मृत्योर्मुसलोलखलैः कीर्णैव रेजे । 'अयोऽग्रं  
मुसलोऽस्त्री स्यादुदूखलमुलखलम्' इत्यमरः । अत्र मुसलोलखलैरिति राजदन्ता-  
दिपाठेऽपि 'सर्वकूलाभ्र-' इत्यादिसूत्रादेव व्यभिचारज्ञापकात्परनिपातव्यत्ययः ॥

युद्धमित्थं विधूतान्यमानवानभियो गतः ।

चैद्यः परान्पराजिग्ये मानवानभियोगतः ॥ ८२ ॥

युक्तमिति ॥ मानवानभिमानवान् चैद्यो युद्धं गतः प्राप्तः सन् इत्थं विधूता  
अभिभूता अन्ये चैद्यातिरिक्ता मानवा यैस्तान् । विधूतान्यमानवान् अभियः  
निर्भीकान्परानरिन् अभियोगतोऽभियोगादभ्यवरोधात्पराजिग्ये । जिगायेत्यर्थः ।  
'विपराभ्यां जेः' इत्यात्मनेपदम् । 'सैल्लिद्योर्जेः' इति कुत्वम् ॥

अथ भगवदभियोगं पञ्चभिः कुलकेनाह—

अथ वक्षोमणिच्छायालुरितापीतवाससा ।

स्फुरदिन्द्रधनुर्भिन्नतडितेव तडित्वता ॥ ८३ ॥

अथेति ॥ अथ चैद्यजयानन्तरं वपुषा राजन्परः पुमानदृश्यतेति पञ्चमेन संबन्धः । तद्गुप्तावस्तिभिर्विशिनष्टि । वक्षोमणेः कौस्तुभस्य छायाया द्युरितानि व्याप्तान्यापीतवासांसि पीताम्बराणि यस्य तेन । अत एव स्फुरता इन्द्रधनुषा भिन्नाः संगतास्तडितो यस्य तेन तद्विरवता मेघेनेव स्थितेनेत्यर्थः ॥

॥ द्व्यक्षरः ॥

नीलेनानालनलिननिलीनोल्ललनालिना ।

ललनालालनेनालं लीलालोलेन लालिना ॥ ८४ ॥

नीलेनेति ॥ पुनः कीदृशेन वपुषा नीलेन श्यामलेन तयाऽनालं नालरहितं यन्नलिनं तत्र निलीना आसन्नाः उल्लसन्तीत्युल्ललनाश्चलालालयो यस्य तेन अनालनलिननिलीनोल्ललनालिना । मुखसौरभलोभपरिभ्रमचक्रमरेणेत्यर्थः । ललनानां विलासिनीनां स्त्रीणां लालनेन उपलालनेन । वशीकरणेनेत्यर्थः । अलमत्यन्तं लीलालोलेन क्रीडालोलुपेन । 'लीलालानेन' इति पाठे लीलानां विलासानामालानेन । आलयेनेत्यर्थः । लालयति भक्तानिति लालिना । भक्तानुकम्पिनेत्यर्थः । द्व्यक्षरानुप्रासोऽलंकारः ॥

अपूर्वयेव तत्कालसमागमसकामया ।

दृष्टेन राजन्वपुषा कटाक्षैर्विजयश्रिया ॥ ८५ ॥

अपूर्वयेति ॥ किंच अपूर्वयेव अपूर्वसमागमयेव तत्कालसमागमे सकामया साभिलाषया विजयश्रिया । चैद्यविरक्तयेति भावः । कटाक्षैरपाङ्गैरेतेनालोकितेन वपुषा राजन्दीप्यमानः । अत्र प्रस्तुतजयश्रीविशेषणसाम्यादप्रस्तुतानुरक्तमानिनीप्रतीतेः समासोक्तिः प्रतीयमानाभेदाप्यवसायादपाङ्गदर्शनोत्प्रेक्षा च ॥

॥ द्व्यक्षरः ॥

विभावी विभवी भाभो विभाभावी विवो विभीः ।

भवाभिभावी भावावो भवाभावो भुवो विभुः ॥ ८६ ॥

विभावीति ॥ विभावोऽस्यान्तीति विभावी प्रभावसंपन्नः विभवोऽस्यास्तीति विभवी ऐश्वर्यवान् भवाभेवाभा यस्य स भाभः । नक्षत्रवदुज्ज्वल इत्यर्थः । विभां विशिष्टाभां भावयति संपादयति विश्वस्येति विभाःभावी । 'तस्य भासा सर्वमिदं विभाति' इति श्रुतेः । भुवो पयन्ताणिनिः । विना पक्षिणा वाति गच्छतीति विवः । पक्षिवाहन इत्यर्थः । 'आतोऽनुपसर्गे कः' । विभीर्निर्भीकः । भवं संसारमभिभवतीति भवाभिभावी । भक्तादां संसारनिवर्तक इत्यर्थः । भुवो गिनिः । भावाञ्जन्तूनवतीति भावावः विश्वत्राता । 'भावो लीलाक्रियाचेष्टाभूत्यभिप्रायजन्तुषु' इति वैजयन्ती । अवतेः कर्मण्यण् । भवाभावोऽस्यान्तीति संसारदुःखैरस्पृष्ट इत्यर्थः । अर्शआदित्वादच्प्रत्ययः । भुवो भूमेर्विभुर्मता ॥



उपैतुकामैस्तत्पारं निश्चितैर्योगिभिः परैः ।

देहत्यागकृतोद्योगैरदृश्यत परः पुमान् ॥ ८७ ॥

उपैत्विति ॥ एवंभूतः परः पुमान्परमपुरुषो हरिः । तत्पारं तस्य हरेः पारं अ-  
न्तमुपैतुकामैस्त्रिं जिगीषुभिः । अन्यत्र दिदृक्षुभिरित्यर्थः । 'तुं काममनसोरपि' इति  
मकारलोपः । निश्चितैः । योद्धुं कृतनिश्चयैरित्यर्थः । अन्यत्र निश्चिततत्त्वैः । सकर्म-  
कादप्यविचक्षिते कर्मणि क्तः । यद्वा पीता गावः, विभक्ता भ्रातर इत्यादिवदूहयित-  
व्यम् । स्फुटीकृतं चैतद्व्यष्टादपथे 'स वर्णिलिङ्गी विदितः' इत्यत्र । देहत्यागकृतोद्योगै-  
र्मरणोद्यतैः । अन्यत्र मुमुक्षुभिरित्यर्थः । योगिभिः संनाहवन्निरुपायवन्निर्वा, अन्यत्र  
ध्यानवन्निः । 'योगः संनहनोपायध्यानसंगतियुक्तिषु' इत्यमरः । परैः शत्रुभिः,  
अन्यत्र परमयोगिभिः अदृश्यत । परेषामग्रेऽतिष्ठदित्यर्थः । अन्यत्र साक्षात्कृतः  
'तमेव विदित्वातिमृष्युमेति' इति श्रुतेः । अर्थान्तरप्रतीतिर्ध्वनिरेव न श्लेषः ।  
अभिधायाः प्रकृतार्थे नियन्त्रणात् ॥

॥ गतप्रत्यागतम् ॥

युग्मेनाह—

तं श्रिया घनयाऽनस्तरुचा सारतया तया ।

यातया तरसा चारुस्तनयाऽघनया श्रितम् ॥ ८८ ॥

तमिति ॥ घनया आनन्दसान्द्रया । अनस्तरुचा । अक्षीणकान्त्या । सारतया  
सारत्वेन सर्वोत्कर्षगुणेन यातया व्याप्तया । चारुस्तनया रम्यकुचया । 'स्वाहाब्जो-  
पसर्जनादसंयोगोपधात्' इति विकल्पादनीकारः । अनघया निर्दोषया तया प्रसि-  
द्धया श्रिया रमया तरसा त्वरया श्रितमालिङ्गितं तं हरिमुद्गीक्ष्येत्पुत्तरेण संबन्धः ।  
अत्रापि प्रातिलोभ्येनार्धावृत्तेरर्धप्रतिलोमयमकम् । एतल्लक्षणं तु प्रागेवोक्तम् ॥

विद्विपोऽद्विषुरुद्गीक्ष्य तथाप्यासन्निरेनसः ।

अरुच्यमपि रोगघ्नं निसर्गादेव भेषजम् ॥ ८९ ॥

॥ युग्मम् ॥

विद्विष इति ॥ तं पूर्वोक्तं हरिमुद्गीक्ष्य विद्विषः शत्रवोऽद्विषुः द्विषन्ति स्म ।  
लङि 'द्विषश्च' इति विकल्पेन श्लेर्लुसादेशः । तथापि द्विषन्तोऽपि निरेनसो नि-  
ष्पापा आसन् । द्वेषवीक्षणस्याप्येवो निवर्तकत्वं दृष्टान्तेनाह—अरुच्यमिति । रोचत  
इति रुच्यम् । 'राजसूय—' इत्यादिना क्यबन्तो निपातितः । अरुच्यमरोचमानमपि  
भेषजमौषधम् । 'भेषजौषधमैषज्यानि' इत्यमरः । निसर्गात्स्वभावशक्तेरेव रोगं  
हन्तीति रोगघ्नमारोग्यकारि । 'हरिर्हरति पापानि' इति वचनादिति भावः ।  
'अमनुष्यकर्तृके च' इति टप्रत्ययः ॥

विदितं दिवि केऽनीके तं यातं निजिताजिनि ।

विगदं गवि रोद्धारो योद्धा यो नतिमेति न ॥ ९० ॥

॥ प्रतिलोमेनायमेवार्थः ॥

विदित इति ॥ किंच योद्धा वीरो यो हरिः नतिं परेषां नम्रतां नैति नापैति । नितरां जिता आजयो येन तस्मिन्निजिताजिनि अनेकाजिविजयिन्यपि अनीके सैन्ये । 'वरुधिनी बलं सैन्यं चक्रं चानीकमस्त्रियाम्' इत्यमरः । यातं योद्धुमागतम् । दिवि स्वर्गेऽपि विदितं प्रख्यातं विगदं निरामयं तं हरिं गवि भुवि । रोद्धारो जेतारः के । न केऽपीत्यर्थः । प्रातिलोम्येऽप्येत एव पदार्थवाक्यार्थाः । एतदपि श्लोकप्रतिलोमयमकमेव । पदपदार्थादि संवादस्तु वैचित्रीविशेषः । लक्षणं तु निध्वनदित्यत्रैवोक्तमनुसंधेयम् ॥

नियुज्यमानेन पुरः कर्मण्यतिगरीयसि ।

आरोप्यमाणोरुगणं भर्त्रा कार्मुकमानमत् ॥ ९१ ॥

नियुज्यमानेनेति ॥ पुरोऽग्रे अतिगरीयसि कर्मणि रणकर्मणि, अन्यत्र दुष्करे कचित्कृत्यवस्तुनि नियुज्यमानेन व्यापारयिष्यता, आज्ञापयिष्यता, च भर्त्रा स्वामिना आरोप्यमाणोऽधिक्रियमाण वरुमंष्टान् गुणो ज्या यस्मिस्तत् । अन्यत्र वर्ण्यमानसौन्दर्यादिकः । कर्मणे प्रभवतीति कार्मुकं धनुः 'कर्मण उक्कज्' । आनमत् गुणाकर्षणादाकुञ्चितकोटिकमभूत् । अन्यत्र प्रणत इत्यर्थः । अत्र प्रकृत-कार्मुकविशेषणसाम्यादप्रस्तुतनियोज्यपुरुषप्रतीतेः समासोक्तिः ॥

तत्र बाणाः सुपरुषः समधीयन्त चारवः ।

द्विषामभूत्सुपरुषस्तस्याकृष्टस्य चारवः ॥ ९२ ॥

तत्रेति ॥ तत्र कार्मुके शोभनानि परंषि येषां ते सुपरुषः सुपर्वाणः । अत एव चारवोऽतिरम्या बाणाः समधीयन्त निहिताः आकृष्टस्य तस्य कार्मुकस्यारवश्च द्विषां सुष्ठु परुषः सुपरुषोऽतिकर्कशोऽभूत् । यमकविशेषालंकारः ॥

पश्चात्कृतानामप्यस्य नराणामिव पञ्चिणाम् ।

यो यो गुणेन संयुक्तः स स कर्णान्तमाययौ ॥ ९३ ॥

पश्चादिति ॥ नराणां पुंसामिव पश्चात्कृतानां निषङ्गसङ्गितया पृष्टस्थापितानामपि, अन्यत्रावधीरितानामपि । पञ्चिणामिषूणां मध्य इत्यर्थः । यो यः पञ्ची, नरश्च गुणेन ज्यया दाक्षिण्यादिना च संयुक्तः संबद्धः स स पञ्ची नरश्चास्य हरेः कर्णान्तं कर्णसमीपमाययौ आगतः । गुणयोगादाकर्णमाकृष्टः, अन्यत्रान्तिकमागत इत्यर्थः । श्लेषसंकीर्णोपमा ॥

॥ द्व्यक्षरः ॥

प्रापे रूपी पराऽरेपाः परिपूरीपरः परैः ।



रोपैरपारैरुपरि पुपूरेऽपि परोपरैः ॥ ९४ ॥

प्राप इति ॥ पुरा पूर्वं रूपी मत्स्यकूर्माद्यनेकरूपवान् अरेषाः निष्पापः परि-  
पूरयति कामैर्भक्तानिति परिपूरी भक्तवरदः । पूरयतेर्णिनिः । परः परमपुरुषो  
हरिः परैः शत्रुभिः प्रापे प्राप्तः । अवरुद्ध इत्यर्थः । अपरैरन्यैः शत्रुभिः कर्तृभिः  
अपारैरनन्तै रोपैरिषुभिः । 'पद्मी रोप इषुर्द्वयोः' इत्यमरः । पुरोऽग्रे उपरि च  
पुपूरे पूरितः । पूणातेः कर्मणि लिट् । द्वयक्षरानुप्रासोऽलंकारः ॥

दिङ्मुखव्यापिनस्तीक्ष्णान्हादिनो मर्मभेदिनः ।

चिक्षेपैकक्षणेनैव सायकानहितांश्च सः ॥ ९५ ॥

दिगिति ॥ स हरिर्दिङ्मुखव्यापिनो दिगन्तव्यापकान् । अतितीक्ष्णास्त्रिशिता-  
न्कूरांश्च । हादन्ते इति हादिनः पक्षनादवतः, सिंहनादवतश्च । मर्मभेदिनो मर्म-  
स्थानविदारकान्सायकानिषून्, अहितानरींश्च एकक्षणेनैव चिक्षेप निरास । अत्र  
सायकानामहितानां च प्रकृतानामेव तुल्यधर्मयोगादौपम्योपगमाच्चुल्ययोगि-  
ताभेदः ॥

॥ गृहचतुर्थः ॥

शरवर्षी महानादः स्फुरत्कार्मुककेतनः ।

नीलच्छविरसौ रेजे केशवच्छलनीरदः ॥ ९६ ॥

शरेति ॥ शरवर्षी बाणवर्षी नीरवर्षी च । 'शरं नीरे शरो बाणे' इति  
विश्वः । महानादः सिंहनादो, गर्जितं च यस्य स महानादः । स्फुरन्ती कार्मुक-  
केतने धनुर्ध्वजौ यस्य सः । अन्यत्रेन्द्रचापचिह्न इत्यर्थः । नीलच्छविः श्यामकान्तिः ।  
अस्य केशवस्य छलं कपटं यस्य सः नीरदः केशवच्छलनीरदो हरिमेघोऽसौ  
रेजे । रणरङ्गे सर्वोत्कर्षेण दिदीपे इत्यर्थः । अत्र छलशब्देन हरित्वापह्वयेन मेघ-  
त्वारोपणाच्छलादिशब्दैरसत्यत्वप्रतिपादनरूपोऽपह्नवालंकारः । त्रिषाद्यन्तर्गतच-  
तुर्थपादाक्षरत्वादृढचतुर्थाद्व्यञ्जितविशेषः, शब्दालंकारश्चेति संकरः ॥

न केवलं जनैस्तस्य लघुसंधायिनो धनुः ।

मण्डलीकृतमेकान्ताद्बलमैक्षि द्विषामपि ॥ ९७ ॥

नेति ॥ लघु शीघ्रं संधत्ते यस्तस्य लघुसंधायिनस्तस्य हरेः धनुरेव केवलं  
एकान्तात् मण्डलीकृतं शीघ्राकर्षाप्रियमेन बलयीकृतं जनैर्नैक्षि । कर्मणि लुङ् ।  
किंतु द्विषां बलमपि मण्डलीकृतं त्रासादेकत्र पुञीकृतमैक्षि । अत्र धनुर्बलयोः  
प्रकृतयोरेव तुल्यधर्मयोगात्केवलप्रकृतास्पदा तुल्ययोगिता ॥

१. अरमाडातोर्लिख्येति 'कच्छत्युताम्' इति गुणस्य दुर्बलत्वाद् 'पुपूरे' इति रूपासिद्धिः ।

तस्मात् 'पूरी आप्यायने' इति धातुबोधः ।

युग्मेनाह—

॥ द्व्यक्षरः ॥

लोकालोकी कलोऽकल्ककलिलोऽलिकुलालकः ।

कालोऽकलोऽकलिः काले कोलकेलिकिलः किल ॥ ९८ ॥

लोकेति ॥ लोकानालोकेते इति लोकालोकी त्रैलोक्यदर्शी कलो मधुरभाषी कल्केन पापेन, दम्भेन वा कलिलो न भवतीत्यकल्ककलिलः । 'कल्कः पापाशये पापे दम्भे' इति विश्वः । अलिकुलालकः । अलिकुलनीलमूर्धज इत्यर्थः । कालो नीलवर्णः कालारमको वा नास्ति कला यस्य सोऽकलः । निरंश इत्यर्थः । अकलिरकलहः । स्वयमकलहशील इत्यर्थः । काले प्रलयकाले कोलकेत्या वराहलीलया किलति क्रीडति कोलकेलिकिलः । किलशब्दस्तु सत्त्वर्थे । विव्याधेत्युत्तरेण संबन्धः । द्व्यक्षरानुप्रासः ॥

अक्षितारामु विव्याध द्विषतः स तनुत्रिणः ।

दानेषु स्थूललक्ष्यत्वं नहि तस्य शरासने ॥ ९९ ॥

॥ युग्मम् ॥

अक्षीति ॥ स पूर्वोक्तगुणविशिष्टो हरिः तनुत्राणि एषां सन्तीति तनुत्रिणो वर्मिणः । 'तनुत्रं वर्मं दंशनम्' इत्यमरः । तान् द्विषतः शत्रून् अक्षितारामु नेत्रकनीनिकासु विव्याधे प्रजहार । तथा हि तस्य हरेः दानेषु वितरणेष्वेव स्थूललक्ष्यत्वं विपुलविषयत्वम् । 'स्युर्वदान्यस्थूललक्ष्यदानशौण्डा बहुप्रदे' इत्यमरः । शरासने शरक्षेपे तु न, किं तु सूक्ष्मलक्ष्यत्वमेव । अतोऽक्षितारावेधित्वमस्य युक्तमित्यर्थः । अतो वाक्यार्थहेतुर्लक्ष्यं काव्यलिङ्गम् ॥

॥ द्व्यक्षरः ॥

वररोऽविवरोवैरिविवारी वारिरारवः ।

विववार वरो वैरं वीरो रविरिवैर्वारः ॥ १०० ॥

वरर इति ॥ वरान्नातीति वररो वरप्रदः । 'रा दाने' 'आतोऽनुपसर्गे कः' । अविवरो निर्विवरो नीरन्ध्रः । वैरिणः शत्रून् विवारयति वैरिविवारी । वारीणि रातीति वारिरः । पूर्ववत्कः । तस्येवारवो यस्य स वारिरारवः । वरः श्रेष्ठो वीरः शूरः स कृष्णः । 'उर्वरा सर्वशस्याल्यभूमौ स्वान्द्रमिमात्रके' इत्यमरः । तस्यां भव और्वरः पृथ्वीभवः रविरिव वैरं वैरिणां वृन्दं विववार विवारयामास । ज्ञानेत्यर्थः । द्व्यक्षरानुप्रासः ॥

मुक्तानेकशरं प्राणानहरद्भूयसां द्विषाम् ।

तदीयं धनुरन्यस्य न हि सेहे सजीवताम् ॥ १०१ ॥

मुक्तेति ॥ मुक्तानेकशरं क्षिप्तबहुबाणं तस्य हरेरिदं तदीयं धनुः भूयसां



द्विषां प्राणानहरत् । तथा हि अन्यस्य परस्य सजीवतां न सेहे । अथ वा अन्यस्य धनुषः सजीवतां सज्याकरत्वं न सेहे । 'त्रिषु जीवति जीवः स्यान्मीच्यां स्त्री' इति वैजयन्ती । वाक्यार्थहेतुकं काव्यलिङ्गम् ॥

॥ द्व्यक्षरः ॥

राजराजीरुरोजाजेरजिरेऽजोऽजरोऽरजाः ।

रेजारिजूरजोर्जार्जी रराजर्जुरजर्जरः ॥ १०२ ॥

राजेति ॥ न जायते इत्यजोऽनादिः । 'अन्येष्वपि दृश्यते' इति जनेर्दं प्रत्ययः । न जीर्यते इत्यजरोऽनन्तः । पचाद्यच् । नास्ति रजो यस्मैत्यरजा रजोगुणरहितः । रेजन्तीति रेजास्त्रेजिष्ठाः । 'रेजृ दीप्तौ' पचाद्यच् । ते च ते अरयश्च तेषां जूरो हिंसनं तेन जातं रेजारिजूरजम् । तदूर्जं बलं अर्जयतीति रेजारिजूरजोर्जार्जी । अर्जेर्णिनिः । ऋजुरार्जववान् जर्जरो न भवतीत्यजर्जरो दृढः स हरिः आजेरजिरे रणाङ्गणे राजराजी राजश्रेणीः रुरोज बभञ्ज । 'रुजो भङ्गे' लिट् । अत एव रराज दिदीपे । द्यक्षरानुप्रासः ॥

उद्धतान्द्विपतस्तस्य निघ्नतो द्वितयं ययुः ।

पानार्थं रुधिरं धातौ रक्षार्थं भुवनं शराः ॥ १०३ ॥

उद्धतानिति ॥ उद्धतान्द्विपतान् द्विपतः शत्रुक्षिप्ततो हिंसितः । 'जासिनिप्रहणन-' इति सूत्रे निघ्नैतिसंघातविपर्यस्तव्यस्तप्रहणोपदेशाबिहन्तेशेषकर्मणि द्वितीयैव । तस्य हरेः शराः । पानार्थं धातौ 'पा पाने' इति धातौ सति रुधिरं रक्षार्थं धातौ 'पा रक्षणे' इति भुवनं जगच्चेति द्वितयं ययुः । रुधिरमपिबन् भुवनमरक्षश्चेति श्लेषार्थः । अत्र पानयोरभेदाध्यवसायेन रुधिरभुवनयोस्तुल्ययोगितालंकारः । तत्र पानार्थं इत्यादिवाक्यस्य शत्रुवधेन भुवनमरक्षश्चिति सूक्ष्मार्थ-गर्भत्वात्सौक्ष्म्यं नाम गुणः । 'अतः संकल्परूपत्वं शब्दानां सौक्ष्म्यमुच्यते' इति लक्षणात् ॥

अथ युग्मेनाह—

॥ द्व्यक्षरः ॥

क्रूरारिकारी कोरेककारकः कारिकाकरः ।

कोरकाकारकरकः करीरः कर्करोऽर्करुक् ॥ १०४ ॥

क्रूरिति ॥ क्रूरानरीन् किरति विक्षिपति इति क्रूरारिकारी । किरतेर्णिनिप्रत्ययः । कोर्भूमेरेककारकः एककर्ता । करोतेण्वुल् । कारिका यातनाः करोति दुष्टानामिति कारिकाकरः । 'कारिका यातनानृत्योः' इत्यमरः । 'कृजो हेतु-' इत्यादिना ताच्छील्ये टप्रत्ययः । कारिकाः क्रियाः । धात्वर्थनिर्देशे ण्वुल् । तत्कर इति केचित् । कोरकाकारौ करौ यस्य स कोरकाकारकरकः । कमलमुकुलरमणीयपाणिरित्यर्थः । शैथिकः कप्प्रत्ययः । करिणो गजानीरयति क्षिपतीति करीरः ।

कर्मण्यम् । कर्करो रणकर्कश इत्यर्थः । 'कर्करो वर्पणे दृढे' इति शाश्वतः । अर्क-  
स्येव रणस्य सोऽर्करुणित्युपमा । व्यक्षरानुप्रासः ॥

विधातुमवतीर्णोऽपि लघिमानमसौ भुवः ।

अनेकमरिसंघातमकरोद्भूमिवर्धनम् ॥ १०५ ॥

विधातुमिति ॥ भुवो भूमेर्लघिमानं लघुत्वं भारावतरणं विधातुमवतीर्णो-  
ऽपि भुवि जातोऽप्यसौ पूर्वोक्तपुणो भगवान् हरिः अनेकं बहुमरिसंघातं भूमि-  
वर्धनं भूभारमकरोदिति विरोधः सृतमकरोदित्यविरोधः । अत एव विरोधा-  
भासोऽलंकारः ॥

॥ द्वयक्षरः ॥

दारी दरदरिद्रोऽरिदारुदारोऽद्रिदूरदः ।

दूरादरौद्रोऽददरद्रोदोरुदारुदारी ॥ १०६ ॥

दारीति ॥ दारी बहुदारवान् । भूमार्थे मत्वर्थीयः । दरेण भयेन दरिद्रो  
निर्भीकः । 'दरोऽस्त्रियां भये शब्दे' इत्यमरः । उदारो महान्, दाता वा । 'उ-  
दारो दानमहतोः' इत्यमरः । अद्रिवत् दुःखेन रण्यते दूरदो दुर्भेदोऽद्रिदूरदः ।  
'रद विलेखने' खल् प्रत्ययः । अरौद्रः साधूनां सौम्यः । रोदसीं रणद्वाति रोदो-  
रुत् विश्वव्यापी । रुधेः क्प् । ददातीति दारुदाता । ददातेरौणादिको रूपप्रत्ययः ।  
आदरोऽस्यास्तीत्यादरी सन्मार्गादरवान् स हरिः अरिरेव दारु काष्ठमरिदारु दू-  
रादेव अददरत् दारयति स्म । दारयतेर्णौ चङि 'अस्मृदृत्वरप्रथमदस्त्वपशाम्'  
इत्यन्यासस्वात्वम् । अरिदार्वाति रूपकमर्थालंकारो व्यक्षरानुप्रासश्च ॥

एकेपुणा सङ्गतिथान्द्विषो भिन्दन्नुमानिव ।

स जन्मान्तररामस्य चक्रे सदृशमात्मनः ॥ १०७ ॥

एकेपुणेति ॥ स हरिरेकेपुणा एकेनैव शरेण सङ्गानां पुरणान्सङ्गतिथान् ।  
सङ्गज्ञः स्थितानित्यर्थः । 'बहुपुगगणसङ्गस्य तिथुक' इति तिथुगगमादेव ज्ञाप-  
कादसंख्यात्वेऽपि सङ्गाद्भुद प्रत्ययः । द्विषः शत्रून्नुमानिवेत्युपमा । भिन्दन्विदार-  
यन् । जन्मान्तरे रामस्य दाशरथेरात्मनः सदृशं चक्रे । एकशरेणानेकारिद्रुमभेदस्तु  
जन्मान्तरभावनया जात इति भावः । 'विभेद च पुनस्तालान्सप्तैकेन महेपुणा'  
इति रामायणे ॥

॥ द्वयक्षरः ॥

शूरः शौरिरशिशिरैराशाशैराशु राशिशः ।

शरारुः श्रीशरीरेशः शुशूरेऽरिशिरः शरैः ॥ १०८ ॥

शूर इति ॥ शृणातीति शरारुः दुष्टधातुकः । 'शरारुर्धातुको हिंस्रः' इत्य-  
मरः । 'शूबन्धोरारुः' इत्यारुप्रत्ययः । श्रीशरीरेशः श्रीशरीरेशः लक्ष्मीप्राण-  
नाथः शूरो वीरः शौरिः कृष्णः अशिशिरैस्तीक्ष्णैः आशा दिशोऽभुवत् इत्याशा-



शैदिगन्तव्यापकैः । अश्रोतेः कर्मण्यण् । शरैर्बाणैः अरिशिरः शत्रुशिरांसि । जा-  
तावेकवचनम् । राशिशः सङ्घशः आशु शीघ्रं शुशुरे जघान । 'शूर हिंसास्त-  
म्भनयोः' इति धातोर्लिट् । व्यक्षरानुप्रासः ॥

व्यक्तासीदरितारीणां यत्तदीयास्तदा मुहुः ।

मनोहृतोऽपि हृदये लेगुरेषां न पत्रिणः ॥ १०९ ॥

व्यक्तेति ॥ तदा तस्मिन्समये एषां अरीणामरिता शत्रुता मुहुर्व्यक्ता आ-  
सीत् । यद्यस्मात्तस्य हरेरिमे तदीया पत्रिणो बाणाः मनो हरन्ति कायादुद्धरन्ती-  
ति मनोहृतः । मारका इत्यर्थः । हरतेः क्तिप् । मनोज्ञाः प्रतीयन्ते । अत एव  
मनोहृतोऽपि हृदये मनसि न लेगुनं लग्ना इति विरोधः । वक्षो निर्भिद्य निर्ज-  
गुरित्यर्थः । 'हृदयं वक्षसि स्वान्ते' इति विश्वः । विरोधाभासोऽलंकारः ॥

अतालव्यः ॥

नामाक्षराणां मलना मा भूद्धर्तुरतः स्फुटम् ।

अगृह्यत पराङ्गानाममूनस्रं न मार्गणाः ॥ ११० ॥

नामेति ॥ भर्तुः स्वामिनो नामाक्षराणां फलेषु लिखितानां मलना मालिन्ध्यं  
तिरोधानं मा भूदिति बुद्धयेत्यर्थः । अतः मार्गणाः हरिशराः पराङ्गानां अरिश-  
रीराणामसूत्राणानगृह्यत । गृहेर्लङ् । न अन्नं रक्तम् । रक्ताविलेपस्य आशुभा-  
वनिमित्तस्य स्वामिनामाक्षरमालिन्ध्यपरिहारार्थत्वमुत्प्रेक्ष्यते स्फुटमिति । अत्र ता-  
लव्यवर्णाभावादतालव्य इति चित्रभेदः । ईक्षुवशानां ताल्विति इवर्णस्यापि ता-  
लुत्वेऽपि व्यञ्जनापेक्ष एवार्थं नियम इति न दोषः ॥

आच्छिद्य योधसार्थस्य प्राणसर्वस्वमाशुगाः ।

एकागारिकवद्भूमौ दूराज्जगुरदर्शनम् ॥ १११ ॥

आच्छिद्येति ॥ आशुगा बाणाः योधसार्थस्य वीरवर्गस्य प्राणसर्वस्वं आच्छिद्य  
एकागारिकाश्चौराः । 'चौरैकागारिकक्लेनः' इत्यमरः । 'एकागारिकद चौरै' इ-  
त्यर्थे निपात्यते इत्येके । इकद प्रत्यये वृद्धिश्च निपात्यते इत्यपरे । तैस्तुल्यमैका-  
गारिकवत् । तुल्यार्थे वतिः । दूराद्भूमावदर्शनमदृश्यतां जग्मुः ॥

भीमास्त्रराजिनस्तस्य बलस्य ध्वजराजिनः ।

कृतघोराजिनश्चक्रे भुवः सरुधिरा जिनः ॥ ११२ ॥

भीमेति ॥ जिनो हरिः अवतारान्तरनाम्ना व्यवदेशः । भीमा अस्त्रराजयो  
यस्य तस्य भीमास्त्रराजिनः । 'इकोऽचि विभक्तौ' इति नुमागमः । ध्वजै राजते  
यस्तस्य ध्वजराजिनः । ताच्छीत्ये णिनिः । कृता घोरा आजिर्युद्धं येन तस्य कृ-  
तघोराजिनः । पूर्ववक्षुमागमः । तस्य बलस्य सैन्यस्य संबन्धिनीभुवस्तद्रणभूमीः  
सरुधिराः सास्त्राश्चक्रे । चतुष्पादयमकम् ॥

१ इयं पङ्क्तिर्दीपाकृतानवहितचेतसा व्यवलेखि । अन्येन वा केनचित्प्रमत्तेन प्रक्षिप्ता ।

मांसव्यधोचितमुखैः शून्यतां दधदक्रियम् ।

शकुन्तिभिः शत्रुबलं व्यापि तस्येपुभिर्नभः ॥ ११३ ॥

मांसेति ॥ मांसव्यधो मांसखण्डनम् । 'व्यधजपोरनुपसर्गे' इत्यप्रत्ययः । तत्रोचितानि परिचितानि मुखानि चञ्चवः शल्यानि च येषां तैः शकुन्तिभिः कर्तृभिः शून्यतामचेतनत्वं, अन्यत्र तुच्छत्वममूर्तत्वं वा दधत् अत एव अक्रियम-  
स्पन्दं शत्रुबलं व्यापि व्याप्तम् । आप्नोतेः कर्मणि लुङ् । तस्य हरेरिपुभिः नभो  
व्यापि । अत्रेपुपक्षिणां नभोबलयोग्यासितुल्यधर्मयोगित्वात्तुल्ययोगिताभेदः ॥

॥ एकाक्षरः ॥

दाददो दुददुदादी दादादो दूददीददोः ।

दुदादं दददे दुदे ददाददददोऽददः ॥ ११४ ॥

दादद इति ॥ दद्यते इति दादः दानम् । 'दद दाने' इति कर्मणि घञ् ।  
दादं ददातीति दाददो दानप्रदः । 'आतोऽनुपसर्गे कः' । दुददुदादी दुत् उप-  
तापः 'दुदु उपतापे' क्तिप् । दुतमुपतापं ददति साधूनामिति दुदाः खलाः ।  
पूर्ववत्कः । तेषां दुतमुपतापं ददत इति दुददुदादी । 'दद दाने' इति धातो-  
र्गिनिः । दादादः । दाः छुद्भिः । 'दैप् शोधने' क्तिप् । तां ददत इति दादादः ।  
'दद दाने' कर्मण्यण् । दूददीददोः । दूः परितापः । 'दूङ् परितापे' क्तिप् । तां  
ददतीति दूदा दुष्टाः । दीः क्षयः । 'दीङ् क्षये' क्तिप् । तां दत्त इति दीदौ  
नाशदौ । उभयत्रातोऽनुपसर्गे कः । दूदानां दीदौ दुष्टमर्दकौ दोषौ भुजौ यस्य  
सः दूददीददोः । दुष्टमजकभुज इत्यर्थः । ददाददददः । ददन्ते इति ददाः दा-  
तारः न ददन्ते इति अददा अदातारः तेषां द्वयानामपि ददो दाता ददाददद-  
दः । सर्वत्र 'दद दाने' पचाद्यच् । अदन्तीत्यदा वकासुरपूतनामभूतयः । अदः  
पचाद्यच् । तान् दति खण्डयति इति अददः । 'दोऽवखण्डने' 'आतोऽनुपसर्गे  
कः' एवंभूतो हरिः । दुतं ददातीति दुदः दुःखदः तस्मिन् दुदे शत्रौ । दुतं ददत  
इति दुदातं शस्त्रम् । 'दद दाने' कर्मण्यण् । दददे ददौ । प्रयुक्तवानित्यर्थः ।  
'दद दाने' कर्तरि लिट् एकाक्षरानुप्रासोऽलंकारः ॥

प्लुतेभकुम्भोरसिजैर्हृदयक्षतिजन्मभिः ।

प्रावर्तयन्नदीरसैर्द्विपां तद्योपितां च सः ॥ ११५ ॥

प्लुतेति ॥ स हरिः प्लुताः वक्षिताः इभकुम्भाः उरसि जाता उरसिजा इव  
कुम्भा इवोरसिजाश्च यैस्तैः हृदयक्षतिभिर्वक्षःप्रहारैः मनोभङ्गैश्च विषादापादकैः  
जन्म येषां तैः । 'हृदयं वक्षसि स्वान्ते' इति विश्वः । द्विपां तद्योपितां चास्तैः  
शोणितैरश्रुभिश्च । 'अस्त्रमश्रुणि शोणिते' इति विश्वः । नदीः प्रावर्तयत्यावाह-  
यत् । अरिवधेन तक्षारीरोदयदित्यर्थः । अत्र द्वयानामप्यस्त्राणां प्रकृतत्वात्प्रकृत-  
रूपः । तैरसैर्द्विपां तद्योपितां यथासंख्यसंयन्त्राद्यथासंख्यालंकारः । तदुपजीवनेन



द्विषां तद्योषितां चासैः शोणितैः श्लेषमूलाभेदातिशयोक्तिमहिम्ना असंख्यतुल्य-  
धर्मयोगित्वास्तुल्ययोगितेत्यङ्गाङ्गिभावेनैषां संकरः ॥

॥ अर्थत्रयवाची ॥

सदामदबलप्रायः समुद्धूतरसो बभौ ।

प्रतीतविक्रमः श्रीमान्हरिर्हरिरिवापरः ॥ ११६ ॥

सदेति ॥ सदा मदो यस्य स सदामदः नित्यमत्तस्तं बलं बलभद्रं ग्रीणा-  
तीति सदामदबलप्रायः । परत्वात्कर्मण्यण्प्रत्ययः । समुद्धूता रसा भूयेन स समु-  
द्धूतरसः । प्रतीताः प्रसिद्धा विक्रमाः पादन्यासा यस्य सः । त्रिविक्रम इत्यर्थः ।  
श्रीमान् रमापतिः हरिः कृष्णोऽपरोऽन्यो हरिरिन्द्र इव बभौ । सोऽपि सतामा-  
मदो दुःखदो यो बलासुरस्तस्य प्राथो नाशस्तं करोतीति सदामदबलप्रायः । 'त-  
त्करोति-' इति ण्यन्तात्पचाद्यच् । समुद्धूतरसः अमृतपानेन सम्यगपहतविषः ।  
'शृङ्गारादौ विषे वीर्ये द्रवे रागे गुणे रसः' इत्यमरः । प्रतीतविक्रमः प्रसिद्धप-  
राक्रमः श्रीमान्स्वाराज्यलक्ष्मीयुक्तः । तथा परोऽन्यो हरिः सूर्य इव बभौ ।  
सोऽपि आमं रोगं यति खण्डयतीत्यामदः । बलं पृणातीति बलप्रः । मूलवि-  
भुजादित्वात्कः । सतां भक्तानामामदो बलप्रश्च अय उद्यो यस्य स सदामदबल-  
प्रायः । स्वोदयेन सतामारोग्यबलकारीत्यर्थः । 'उद्यन्नद्य-' इत्यादि श्रुतेरिति  
भावः । समुद्धूतरसः । धर्मकालसंशोषितसलिलः । प्रतीतविक्रमः प्रसिद्धसंग-  
गतिः । 'यमानिलेन्द्रचन्द्रार्कविष्णुसिंहांशुवाजिषु । शुकाहिकपिभेकेषु हरिर्ना  
कपिले त्रिषु ॥' इत्यमरः । तदेवमुपमानयोरुपमेये चार्थत्रयवचनार्थत्रयवाच्येव  
चित्रभेदः । एतावदेव कवेर्विवक्षितमतोऽन्यत्सुवाच्यं चोपेक्ष्यमेव । अत्रापरो ह-  
रिरिवेत्यपरशब्दप्रयोगादुत्प्रेक्ष्यं नोपमा । अपरस्तेन्द्रस्वाकंस्व वाऽप्रसिद्धेः प्रसि-  
द्धसादृश्यवर्णनमुपमा । प्रसिद्धताद्रूप्यारोपे रूपकम् । प्रसिद्धताद्रूप्यभावनमु-  
त्प्रेक्षा । अत एव लक्षयन्ति । अप्रकृतगुणक्रियाभिर्संधानादप्रकृतत्वेन प्रकृतसं-  
भावनमुत्प्रेक्षेति । तस्मादपरशब्देन प्रकृतस्याप्रकृतत्वाध्यवसायप्रतीतेरिवशब्देन  
तस्य साध्यत्वप्रतीतेरुत्प्रेक्षेवेति सर्वस्वकारः । तस्मादिवशब्दमात्रप्रयोग एवोपमा ।  
अपरशब्दमात्रप्रयोगेऽतिशयोक्तिः । उभयोः प्रयोगे तूत्प्रेक्षेवेति विवेकः । अत एवा-  
ज्ञानेकार्थवर्णनव्यवसायिभिरपरशब्दस्यान्यार्थताव्यतिरेकेणार्थान्तरकल्पनापि ना-  
लंकारिकाणां पन्थाः । श्लेषश्चात्रोत्प्रेक्षाबीजभूतसाधर्म्यनिर्वाहमात्रोपक्षीणतया त-  
दङ्गमिति संकर इत्यलमतिप्रसक्त्या ॥

द्विधा त्रिधा चतुर्धा च तमेकमपि शत्रवः ।

पश्यन्तः स्पर्धया सद्यः स्वयं पञ्चत्वमाययुः ॥ ११७ ॥

द्विधेति ॥ शत्रवः एकमपि तं हरिं द्विधा द्वित्वेन त्रिधा त्रित्वेन चतुर्धा  
चतुष्टेन पश्यन्तः । भवात्तथा भ्राम्यन्त इत्यर्थः । स्पर्धया मत्सरेण सद्यः स्वयं  
पञ्चत्वं पञ्चधाभावं मरणं चाययुः । मत्सरिणस्तदधिकमाचरन्तीति भावः । 'स्वा-

पञ्चता कालधर्मो दिष्टान्तः प्रलयोऽत्ययः । अन्तो नाशो द्वयोर्मृत्युर्मरणं नि-  
धनोऽस्त्रियाम् ॥' इत्यमरः । पाञ्चभौतिकस्य शरीरस्य पञ्चधाभावः पञ्चता । अत्र  
स्पर्धेति हेतोरूपेक्षणान्नेतृप्रेक्षा । सा च व्यञ्जकाप्रयोगाद्गम्या । स्पर्धयेवेत्यर्थः ॥

॥ समुद्रः ॥

सदैव संपन्नवपू रणेषु स दैवसंपन्नवपूरणेषु ।

महो दधे स्तारि महानितान्तं महोदधेऽस्तारिमहा नितान्तम् ११८

सदेति ॥ सदैव सर्वदैव संपन्नं सर्वलक्षणसमग्रं वपुर्यस्य स संपन्नवपुः । नित्य-  
परिपूर्णमूर्तिः । संहितायां 'दूलोपे पूर्वस्य दीर्घोऽणः' । अस्तं निरस्तमरीणां मह-  
न्तेजो येनासौ अस्तारिमहाः महानधिकः स हरिः दैवसंपत् भाग्यसंपत्तिः सैव  
नवं पूरणं प्रत्ययसाधनं येषां तेषु दैवसंपन्नवपूरणेषु दैवसहायेषु रणेषु महोदधेर्म-  
हार्णवस्य इतान्तं प्राप्तपारं समुद्रपारगामि नितान्तं स्तारि विस्तीर्णं महन्तेजो  
दधे धारयाप्राप्त । अर्धान्वासलक्षणसमुद्रयमकभेदः । 'अर्धान्वासः समुद्रः स्या-  
दस्य भेदास्त्रयो मताः' इत्युक्तं दण्डिना । उपेन्द्रवज्रा वृत्तम् ॥

इष्टं कृत्वार्थं पत्रिणः शार्ङ्गपाणे-

रेत्याधोमुख्यं प्राविशन्भूमिमाशु ।

शुद्ध्या युक्तानां वैरिवर्गस्य मध्ये

भर्त्रा क्षिप्तानामेतदेवानुरूपम् ॥ ११९ ॥

इष्टमिति ॥ शार्ङ्गं पाणौ यस्य शार्ङ्गपाणेः कृष्णस्य । 'ग्रहरणार्थेभ्यः परे नि-  
ष्ठासप्तम्यौ भवतः' इति पाणेः परनिपातः । पत्रिणो वाणाः इष्टमर्थं शत्रुवधा-  
त्मकं कृत्वा आधोमुख्यमधोमुखत्वमेव प्राप्य आशु भूमिमाविशन् शुद्ध्या लोह-  
शुद्ध्या पवित्रतया च युक्तानां तथापि भर्त्रा स्वामिना वैरिवर्गस्य मध्ये क्षिप्तानां  
पातितानाम् एतदेव आधोमुख्येन कचिश्चिलयनमेवानुरूपमुचितम् । सामान्येन  
विशेषसमर्थनरूपोऽर्थान्तरन्यासः । जागतं वैश्वदेवीवृत्तम् । 'पञ्चाधैश्छिन्ना वैश्व-  
देवी ममौ यौ' इति लक्षणात् ॥

॥ चक्रवन्धः ॥

सत्त्वं मानविशिष्टमाजिरभसादालम्ब्य भव्यः पुरो

लब्धाघक्षयशुद्धिरुद्धरतरश्रीवत्सभूमिर्मुदा ।

मुक्त्वा काममपास्तभीः परमृगव्याधः स नादं हरे-

रेकौघैः समकालमभ्रमुदयी रोपैस्तदा तस्तरे ॥ १२० ॥

इति श्रीमाधकृतौ शिशुपालवधे महाकाव्ये श्रयङ्के

एकोनविंशतितमः सर्गः ॥ १९ ॥





## अर्धभ्रमकः । ( ७२ श्लोकः )

अ	भी	क	म	ति	के	ने	डे
भी	ता	न	न्द	स्य	ना	श	ने
क	न	स	का	म	से	ना	के
म	न्द	का	म	क	म	स्य	ति

## चक्रवन्धः । ( १२० श्लोकः )





सत्त्वमिति ॥ भव्यः कल्याणमूर्तिः लब्धोऽवक्षयः शुद्धिश्च येन स लब्धा-  
वक्षयशुद्धिः श्रीवत्सस्य लान्छनविशेषस्य भूमिर्वक्षाः सा उद्धुरतरा उन्नततरा  
यस्य स उद्धुरतरश्रीवत्सभूमिः काममपान्तभीः निर्भीकः परे शत्रवस्त एव सृ-  
गास्तेषां व्याधः मृगयुरित्यष्टिरूपकम् । 'व्याधो मृगवधाजीवो मृगयुर्लब्ध-  
कोऽपि च' इत्यमरः । उदयी नित्याभ्युदयवान् । नित्ययोगे मत्वर्थीयः । स हरिः  
पुरः पूर्व आजिरभसाद्रणरागात् मानविशिष्टमहंकारोद्धुरं सत्त्वं बलमालम्ब्या-  
स्थाय मुदा उत्साहेन हरेः सिंहस्य नादं मुक्त्वा । सिंहनादं कृत्वेत्यर्थः । सम-  
कालमेककालम् । अत्यन्तसंयोगे द्वितीया । एक ओघो येषां तैरेकैर्घैः एकप्रहारै  
रोपैरिपुभिरभ्रमाकाशं तदा तस्मिन्काले आतस्तरे आच्छादयामास । 'अच्छादयू-  
ताम्' इति गुणः । चक्रबन्धाख्यश्चित्रविशेषोऽलंकारः पूर्वोक्तरूपकेण संसृज्यते ।  
चक्रबन्धोद्धारस्तु—दशमण्डलेखात्मके नवमण्डलान्तरालवति चक्रे नाभिस्था-  
नेन सहैकोनविंशतिकोष्ठं प्रत्येकं व्यक्षगतं पङ्क्तित्रयं समरेखया लिखित्वा तत्रैकस्यां  
पङ्क्तिं वामपार्श्वप्रक्रमेण आद्यपादमालिख्य तथा प्रादक्षिण्येन द्वितीयतृतीययोर्द्वि-  
तीयतृतीयौ लिखित्वा नेमिस्थाने बाह्यबलये साक्षरकोष्ठपट्टेन सहाष्टादशकोष्ठवति  
तृतीयपादान्तकोष्ठवर्तिवर्णमारभ्य प्रादक्षिण्येन चतुर्थपादं लिखित्वा तत्रैव समाप-  
येत् । तत्र तत्राद्यन्तवर्णैः सह चतुर्थपादोद्धारः तत्र नाभिस्थाने आद्यपादत्रयद-  
शमाक्षरसंवादः । तृतीयान्तकोष्ठे चतुर्थाद्यन्तवर्णयोः संवादः तृतीयबलये 'मा-  
घकाव्यमिदं' पठे 'शिशुपालवधः' इति कविकाव्यनामोद्धारः । शार्दूलविक्री-  
दितं वृत्तम् ॥

इति श्रीमहोपाध्यायकोलाचलमहिनाथमूरिविरचिते शिशुपालवध-  
काव्यव्याख्याने सर्वकपाह्ये एकोनविंशतितमः सर्गः ॥ १९ ॥

## विंशः सर्गः ।



अथ हरिशिशुपालयोर्युद्धं वर्णयितुमुपोद्घातं करोति—

मुखमुलसितत्रिरेखमुच्चैर्भिदुरभ्रयुगभीषणं दधानः ।

समिताविति विक्रमानमृष्यन्गतभीराहत चेदिराण्मुरारिम् ॥ १ ॥

मुखमिति ॥ इतीत्यं समितावाजौ । 'समित्याजिसमिधुधः' इत्यमरः । वि-  
क्रमान्मुरारेः पराक्रमान् असृष्यन्नसहमानः अत एव तिष्ठो रेखाशिरेखाः । 'दि-  
क्संख्ये संज्ञायाम्' इति समासः । ता उलसिताः क्रोधादुद्भूता यस्मिन्मुलसि-  
तत्रिलेखम् । क्वचित् 'त्रिलोकम्' इत्यपि पाठः । तथा भिदुरेण ग्रन्थिलेन भ्रूयु-  
गेन भीषणं भयंकरं उच्चैरुन्नतं मुखं दधानः चेदिषु राजते चेदिराद । संपदादि-

भ्यः क्विप् । यद्वा चेदीनां राट् चेदिराट् । 'अन्वेभ्योऽपि ट्ठयते' इति क्विप् । 'राजा राट् पार्थिवः क्षमाभृत्' इत्यमरः । गतभीर्निर्भीकः सन् मुरारिं हरिं आ-  
हूत । अयमहं क्वासि मामभ्युपैहि इति स्पर्धया अमर्षादाकारयामासेत्यर्थः । वि-  
नाशकाले विपरीतबुद्धेर्दुर्बारत्वादिति भावः । 'स्पर्धायामाङ्' इति ह्यतेलुङि  
तद् 'आत्मनेपदेष्वन्यतरस्याम्' इति च्छेरळादेशः । अत्रामर्षस्य विशेषणगत्या  
आह्वानहेतुत्वात्काव्यलिङ्गम् । सर्वेऽस्मिन्नौपच्छन्दसिकं वृत्तम् । वैतालीये गुर्वा-  
धिक्यात् । तदुक्तं 'वैतालीयं हिः स्वरा अयुक्त्वादे युग्वसवोऽन्ते लोः', 'औपछ-  
न्दसिकम्' इति ॥

शितचक्रनिपातसंप्रतीक्षं बहतः स्कन्धगतं च तस्य मृत्युम् ।

अभिशौरि रथोऽथ नोदिताश्वः प्रययौ सारथिरूपया नियत्या ॥

शितेति ॥ अथ आह्वानान्तरं शितचक्रनिपातं शितसुदर्शनप्रहारं संप्रतीक्षत  
इति शितचक्रनिपातसंप्रतीक्षम् । ईक्षतेः कर्मण्यण् । स्कन्धगतं मृत्युं बहतः  
तस्य चैद्यस्य रथः सारथिरूपया नियत्या विधिनेति रूपकम् । 'भाग्यं स्त्री निय-  
तिर्विधिः' इत्यमरः । नोदिताश्वः प्रेरिताश्वः सन् अभिशौरि शौरिमभि । आ-  
भिमुख्येऽध्ययीभावः । 'अव्ययादाप्सुपः' इति सुपो लुक् । प्रययौ प्रतस्ये ॥

अभिचैद्यमगाद्रथोऽपि शौरैरवनिं जागुडकुङ्कुमाभिताम्रैः ।

गुरुनेमिनिपीडनावदीर्णव्यसुदेहसुतशोणितैर्विलिम्पन् ॥ ३ ॥

अभीति ॥ अथ शौरैः कृष्णस्य रथोऽपि जागुडो देशविशेषः तत्र यत्कुङ्कुमं  
तद्बद्धभित्ताम्रैररुणैरित्युपमा । यावकेति पाठे यावकश्च कुङ्कुमं च ताभ्यामभिता-  
म्रैरित्यर्थः । गुरुणां नेमीनां चक्रधाराणां निपीडनेन नोदनेनावदीर्णेभ्यो व्यसूनां  
विगतप्राणानां देहेभ्यः सुतैः शोणितैरसृग्भिर्भवनि विलिम्पन्बुपदिहानः' सन्  
अभिचैद्यं चैद्यमभि । समासो व्यासो वा विकल्पात् । अगात् । 'इणो गा लुङि'  
इति गादेशः ॥

स निरायतकेतनांशुकान्तः कलनिकाणकरालकिङ्किणीकः ।

विरराज रिपुक्षयप्रतिज्ञामुखरो मुक्तशिखः स्वयं नुमृत्युः ॥ ४ ॥

स इति ॥ निरायतोऽतिदीर्घः केतनांशुकान्तः ध्वजपटाञ्जलो यस्य सः क-  
लनिकाणैः मधुरस्वरैः करालाः कुशलाः प्रगल्भाः किङ्किण्यः क्षुद्रघण्टिका यस्य  
स तथोक्तः । 'नष्टृतश्च' इति कप् । 'किङ्किणी क्षुद्रघण्टिका' इत्यमरः । स कृ-  
ष्णस्य रथः रिपुक्षयस्य शिशुपालवधस्य प्रतिज्ञया मुखरो वाचालः अत एव मु-  
क्तशिखो मुक्तकेशः विरराज । नाहमेनमहत्वा शिखाबन्धं करिष्यामीत्युद्घोषय-  
न्नित्यर्थः । स्वयं साक्षात् नुमृत्युरन्तकः किमित्युत्प्रेक्षा ॥

सजलाम्बुधरारवानुकारी ध्वनिरापूरितदिङ्मुखो रथस्य ।

प्रगुणीकृतकेकमूर्ध्वकण्ठैः शितिकण्ठैरुपकर्णयांबभूवे ॥ ५ ॥



सजलेति ॥ सजलो योऽम्बुधरः तत्सारवं गजितमनुकरोतीति तथोक्तः । तद्द्वन्द्वम्भीर इत्यर्थः । उपमालंकारः । आपूरितदिङ्मुखो व्यासदिगन्तो रयस्य कृष्णरथस्य ध्वनिः । ऊर्ध्वाः कण्ठा येषां तैरूर्ध्वकण्ठैः । आकस्मिकवनरवलोभाद्विस्मयहर्षोन्नमितकं धरैरित्यर्थः । शितिकण्ठैर्नीलकण्ठैः प्रगुणीकृता अतितारीकृताः केका यस्मिन्कर्मणि तद्यथा तथा । 'केका वाणी मयूरस्य' इत्यमरः । उपकर्णयांबभूवे । मेघारवभ्रान्त्या दत्तकणैरित्यर्थः । एतेन भ्रान्तिमदलंकारो व्यज्यत इति वस्तुनालंकारध्वनिः ॥

अभिवीक्ष्य विदर्भराजपुत्रीकुचकाश्मीरजचिह्नमच्युतोरः ।

चिरसेवितयापि चेदिराजः सहसावाप रूपा तदैव योगम् ॥६॥

अभीति ॥ चेदिराजः शिशुपालः । 'राजाहःसखिभ्यष्टच्' । विदर्भराजपुत्र्या रुक्मिण्याः कुचयोर्यत्काश्मीरजं कुङ्कुमं तच्चिह्नं यस्य तदच्युतोरः कृष्णवक्षः अभिवीक्ष्य चिरसेवितया चिरोपयुजापि । रुक्मिणीहरणात्प्रभृति संभृतयापीत्यर्थः । रूपा रोषेण तदैव तदानीमिवेत्युत्प्रेक्षा । सहसा योगं संबन्धमवाप । यथा कामी काम्यन्तरभोगचिह्नदर्शनोद्दीप्तः कान्तया संयुज्यते तद्वादित्यर्थः । परमार्थस्वरूप एव कोपो वैदर्भीकुचकुङ्कुमदर्शनानुदीपित इत्यर्थः । अत्र प्रकृतरुद्विषेणसाम्यादप्रकृतकान्ताप्रतीतेः समासोक्तिः, उक्तोत्प्रेक्षा त्वङ्गमस्याः ॥

जनिताशनिशब्दशङ्कमुच्चैर्धनुरास्फालितमध्वननृपेण ।

चपलानिलचोद्यमानकल्पक्षयकालाग्निशिखानिभस्फुरज्ज्यम् ७

जनितेति ॥ नृपेण चेदिपेन आस्फालितं संघट्टितं अत एव चपलानिलेन तीव्रानिलेन चोद्यमानस्य संबर्ध्यमानस्य कल्पक्षयकालाग्नेयां शिखा ज्वाला तया समाना तन्निभा । इति नित्यसमासः । सा स्फुरन्ती दोधूयमाना ज्या मौर्वी यस्य तत्तथोक्तं धनुः जनिता उत्पादिता अशनिशब्दशङ्का यस्मिन्कर्मणि तत्तथोक्तं उच्चैस्तरामध्वनत् । अत्राग्निशिखानिभेत्युपमाया अशनिशब्दशङ्केति भ्रान्तिमतः आस्फालितमध्वनदिति पदार्थहेतुककाव्यलिङ्गस्य च सापेक्षत्वात्संकरः ॥

समकालमिवाभिलक्षणीयग्रहसंधानविकर्षणापवर्गैः ।

अथ साभिसरं शरैस्तरस्वी स तिरस्कर्तुमुपेन्द्रमभ्यवर्षत् ॥८॥

समेति ॥ अथ धनुरास्फालनानन्तरं तरस्वी बलवान्स चैद्यः समकालमिवेत्युत्प्रेक्षा । अत्यन्तसंयोगे द्वितीया । अभिलक्षणीया दृश्या ग्रहो ग्रहणं संधानं मौर्व्या योजनं विकर्षणमाकर्षणमपवर्गो मोक्षश्च येषां तैः शरैः साभिसरं सानुचरमुपेन्द्रं हरिं तिरस्कर्तुमाच्छादयितुमभ्यवर्षत् ॥

ऋजुताफलशुद्धियोगभाजां गुरुपक्षाश्रयिणां शिलीमुखानाम् ।

गुणिना नतिमागतेन संधिः सह चापेन समञ्जसो बभूव ॥ ९ ॥

ऋजुतेति ॥ ऋजुता अवकृत्वं, अकुटिलबुद्धित्वं च फलं शल्यं, श्रेयश्च तेन योगः शुद्धिर्लोहशुद्धिर्निर्विपरत्वं च, अन्यत्र बाह्याभ्यन्तरशुद्धिस्तां भजन्तीति तद्भाजां गुरोर्महतः पक्षस्य कङ्कादिपन्नस्य । सहायस्य चाश्रयः आश्रयणमेवाम-  
लीति गुरुपक्षाश्रयिणां शिलीमुखानां शराणाम् । गुणिना ज्यावता नतिमागतेन आकर्षणाकुञ्चितकोटित्वं, विधेयत्वं च प्राप्तेन चापेन सह संधिः संबन्धः सम-  
ञसः साधीयान्वभूव । अवलवतां बलिनानन्नेन संधिरेवोचित इति भावः । अत्र प्रस्तुतचापशिलीमुखयोर्विशेषणसाम्यादप्रस्तुतारिविजिगीषुवस्तुप्रतीतेः समासो-  
क्तिः । तच्च साम्यं बाध्यप्रतीयमानयोरभेदाध्यवसायात्सिद्धम् । न चात्र समा-  
नालंकारशङ्का कार्या । 'समानालंकृतियोगे वस्तुनोरनुरूपयोः' इत्यनुरूपयोरेव वस्तुनोर्योगेन तस्योपस्थानादित्यनुसंधेयम् । जिगीषुगुणयोगिनोरिह भेदात् ॥

अविषह्यतमे कृताधिकारं वशिना कर्मणि चेदिपार्थिवेन ।

असरद्धनुरुचकैर्दृढार्तिप्रसभाकर्षणवेपमानजीवम् ॥ १० ॥

अविषह्येति ॥ वशिना स्वतन्त्रेण चेदिपार्थिवेन अविषह्यतमे दुष्करे कर्म-  
ण्यरिजयव्यापारे कृताधिकारं कृतनिबोधं । नियुज्यमानमित्यर्थः । अत एव दृढ-  
योरर्थोः कोट्योः प्रसभाकर्षणेन वेपमाना दोष्यमाना जीवा व्या यस्य तत्,  
अन्यत्र दृढयार्त्ता ताडनेन प्रसभाकर्षणेन च वेपमानः कम्पमानो जीवः प्राणो  
चस्येत्यर्थः । 'अर्तिः पीडाधनुष्कोट्योः' इत्यमरः । 'जीवः प्राणेऽस्त्रियां ना तु  
जन्तावात्मनि गीण्यतां । त्रिषु जीवति मौर्व्या स्त्री' इति वैजयन्ती । धनुरुच-  
कैरसरत् अध्वनदाक्रन्दत् । यथा राज्ञा नियुक्तः पराधीनः बलादाकुप्यमाणः  
क्रोशति तद्वदित्यर्थः । अत्रापि प्रकृतविशेषणसाम्यादप्रकृतापराध्यधिकृतपुरुषप्र-  
तीतेः समासोक्तिः ॥

अनुसंततिपातिनः पटुत्वं दधतः शुद्धिभृतो गृहीतपक्षाः ।

वदनादिव वादिनोऽथ शब्दाः क्षितिभर्तुर्धनुषः शराः प्रसभ्युः ११

अन्विति ॥ अथाकर्षणानन्तरं क्षितिभर्तुर्धनुषः सकाशत् अनुसं-  
तत्सा पतन्तीत्यनुसंततिपातिनोऽविच्छेदवर्तिनः पटुत्वं लक्ष्यभेदपादत्वं, वाचकत्व-  
शक्तिं च दधतः शुद्धिभृतः लोहशुद्धिभृतः निर्विषा वा, अन्यत्र साधव इत्यर्थः ।  
गृहीतपक्षाः स्त्रीकृतकङ्कादिपन्नाः, अन्यत्र गृहीतनित्यत्वादिसाध्यार्थाः । 'पक्षः  
पार्थंगस्तथाप्यसहायबलभित्तिषु' इति वैजयन्ती । शराः वादिनः कथकस्य वद-  
नाच्छब्दाः प्रतिज्ञाहेत्वादय इव प्रसभ्युर्निर्जग्मुः । श्लिष्टविशेषणेषमुपमेति केचित् ।  
रूपे एव प्रकृताप्रकृतविषय इत्यन्ये ॥

गवलासितकान्ति तस्य मध्यस्थितधोरायतबाहुदण्डनासम् ।

ददृशे कुपितान्तकोन्नमद्भ्रूयुगभीमाकृति कार्मुकं जनेन ॥ १२ ॥

गवलेति ॥ 'गवलं माहिषं शृङ्गम्' इत्यमरः । तद्वदसितकान्ति कृष्णवर्णं



मध्ये स्थिता घोरा भीमा, आयता च बाहुदण्डो नासा नासिकेव यस्मिन्स्तत्तथो-  
क्तम् । कुपितस्यान्तकस्य सृत्योरुन्नतं यद्भूयुगं तद्दन्त्रीमा आकृत्यैव तत्तस्य  
चैवस्य कार्मुकं जनेन दृष्टो दृष्टम् । समवविस्मयमिति भावः । उपमालंकारः ॥

तडिदुज्ज्वलजातरूपपुङ्खैः स्वमयःश्याममुखैरभिध्वनद्भिः ।

जलदैरिव रंहसा पतद्भिः पिदधे संहतिशालिभिः शरौघैः ॥१३॥

तडिदिति ॥ तडिदुज्ज्वलजातरूपस्य हेमः पुङ्खाः कर्तव्यो येषां तैः ।  
अथोक्तं श्याममुखैः श्यामाग्रैरभिध्वनद्भिर्ध्वनिभिः स्वनत्पक्षैर्गजैर्जद्भिश्च रंहसा  
वेगेन पतद्भिर्धौवद्भिः संहतिशालिभिः सङ्गुवाहिभिः शरौघैर्जलदैरिव समाकाशं  
पिदधे पिहितम् । कर्मणि लिट् । 'वष्टि भागुरिरहोपमवाप्योरुपसर्गयोः' इत्य-  
पेरकारलोपः । उपमालंकारः ॥

शितशल्यमुख्यावदीर्णमेघक्षरदम्भःस्फुटतीव्रवेदनानाम् ।

स्रवदस्रुततीव चक्रवालं ककुभामौर्णविषुः सुवर्णपुङ्खाः ॥ १४ ॥

शितेति ॥ सुवर्णपुङ्खाः सुवर्णकर्तुरिकाः शराः शितैर्निशितैः शल्यमुखैः फ-  
लाग्रैः अवदीर्णा अवभिन्ना ये मेघास्तेभ्यः क्षरता स्रवता अम्भसा स्फुटा व्यक्ता  
तीव्रा वेदना यासां तासां ककुभां संबन्धि स्रवन्ती अस्रुततिरस्रुततित्यस्य  
तदिव शरप्रहारवेदनया रुददिव स्थितमित्युत्प्रेक्षा । चक्रवालं मण्डलमौर्णविषु-  
राच्छादयामासुः । ऊर्णोतेर्लुङीढागमे तस्य 'विभाषोर्णोः' इति क्त्वाभावपक्षे  
'ऊर्णोतेर्विभाषा' इति वृद्धिविकल्पात्पक्षे गुणः अजादित्वात् 'आटश्च' इति वृद्धिः ॥

अमनोरमतां यती जनस्य क्षणमालोकपथान्नभःसदां वा ।

रुरुधे पिहिताहिमद्युतिर्द्यौर्विशिखैरन्तरिता च्युता धरित्री ॥१५॥

अमन इति ॥ विशिखैश्चैवबाणैः कर्तृभिः पिहिताहिमद्युतिलिरोहिताकां ।  
अत एवामनोरमतां यती प्राप्नुवती । इणः शतरि 'उगितश्च' इति ङीप् । घौरा-  
काशं जनस्य भौमलोकस्य आलोकपथादृष्टिमागांक्षणं रुरुधे रुद्धा । रुधेः कर्मणि  
लिट् । अत्र पथो रोधापायत्वात् 'ध्रुवमपाये-' इति अपादानत्वे पञ्चमी । तथा-  
न्तरिता च्युता तिरोहिता नष्टा अत एवामनोरमतां यती धरित्री नभःसदां वा  
आलोकपथाद्रुरुधे । वाकारो जनसमुच्चयार्थः । अत्र धुधरिभ्योः प्रकृतयोरेव रोधा-  
ख्यतुल्यधर्मयोगात्तुल्ययोगिताभेदै ताभ्यामेव जनस्य नभःसदां यथासंख्यान-  
वाद्यथासंख्यालंकारः सापेक्षतया संकीर्यते ॥

विनिवारितभानुतापमेकं सकलस्यापि मुरद्विषो बलस्य ।

शरजालमयं समं समन्तादुरु सञ्चेव नराधिपेन तेने ॥ १६ ॥

विनिवारितेति ॥ नराधिपेन सकलस्यापि मुरद्विषो हरेर्बलस्य सैन्यस्य वि-  
निवारितो भानुतापो येन तदेकमद्वितीयं शरजालमयं बाणवृन्दात्मकं वरु मह-

त्सन्नेव सदनमिवेत्युत्प्रेक्षा । समं युगपत्समन्तात्तेने । कृतमित्यर्थः । तनोतेः कर्मणि लिट् ॥

इति चेदिमहीभृता तदानीं तदनीकं दनुसूनुसूदनस्य ।

वयसामिव चक्रमक्रियाकं परितोऽरोधि विपाटपञ्जरेण ॥१७॥

इतीति ॥ इतीत्यं चेदिमहीभृता चैवेन तदानीं तत्काले दनुसूनुसूदनस्य दानवान्तकस्य हरेस्तदनीकं बलम् । 'वरूथिनी बलं सैन्यं चक्रं चानीकमस्त्रियाम्' इत्यमरः । वयसां चक्रं पक्षिसङ्घ इव अक्रियाकं निश्चेष्टं यथा तथा विपाटयन्तीति विपाटाः शराः । पचायच् । तैरेव पञ्जरेण परितः सर्वतः अरोधि रूढम् । रुधेः कर्मणि लुङ् । उपमा ॥

इषुवर्षमनेकमेकवीरस्तदरिप्रच्युतमच्युतः पृषत्कैः ।

अथ वादिकृतं प्रमाणमन्यैः प्रतिवादीव निराकरोत्प्रमाणैः १८

इष्विति ॥ अधानीकरोधनानन्तरं एकवीरो महाशूरोऽच्युतो हरिररिप्रच्युतं शत्रुगलितं तदनेकमपरिमितमिषुवर्षं पृषत्कैर्बाणैः वादिकृतं वादिना प्रयुक्तं प्रमाणमनुमानं अन्यैः प्रमाणैः प्रत्यनुमानैः प्रतिवादीव निराकरोत् । 'इवेन समासो विभक्त्यलोपश्च' इति समासात्समासगता श्रीती पूर्णोपमा ॥

प्रतिकुञ्चितकूर्परेण तेन श्रवणोपान्तिकनीयमानगव्यम् ।

ध्वनति स्म धनुर्धनान्तमत्तप्रचुरकौञ्चरवानुकारमुच्चैः ॥ १९ ॥

प्रतीति ॥ प्रतिकुञ्चितकूर्परेण कुञ्चितकफोणिना । 'स्यात्कफोणिस्तु कूर्परः' इत्यमरः । तेन हरिणा श्रवणोपान्तिकं नीयमाना आकृष्यमाणा गव्या ज्या यस्य तत् । 'गव्यं गवां हिते गव्या ज्यायां क्षीरादिके त्रिषु' इति विश्वः । धनुः शार्ङ्गघनान्ते शरदि ये मत्ताः प्रचुरा भूरयः कौञ्चास्तेषां रवमनुकरोतीति तदनुकारं । कौञ्जकूजितसदृशं यथा तथेत्यर्थः । 'कर्मण्यण्' । उच्चैस्तारं ध्वनति स्म दध्वान । 'लट् स्मे' इति भूते लट् । स्वभावोक्तयुपमयोः संकरः ॥

उरसा विततेन पातितांसः स मयूराश्रितमस्तकस्तदानीम् ।

क्षणमालिखितो नु सौष्टवेन स्थिरपूर्वापरमुष्टिरावभौ वा ॥२०॥

उरसेति ॥ तदानीं धनुष्कर्षणसमये विततेन विस्तारितेनोरसा उपलक्षितः पातितांसो नमितस्कन्धः मयूरवदश्रितं मनोहरं मस्तकं यस्य सः । उन्नमितमूर्धेत्यर्थः । स्थिरौ दहौ पूर्वापरी अप्रिमचरमौ मुष्टौ गृहीतलसकमौर्वाकौ पाणी यस्य स हरिः । मुष्टु भावः सौष्टवं तेन सौष्टवेन स्थानकपाटवेन हेतुना क्षणमालिखितो नु लिखित इव आवभौ वा बभासे किं । नुशब्दो वितर्कार्थे । 'नु पृच्छायां वितर्के च' इत्यमरः । वाशब्दोऽपि तादृश इत्युत्प्रेक्षाङ्कारोऽयम् ॥

ध्वनतो नितरां रयेण गुर्व्यस्तडिदाकारचलद्गुणादसंख्याः ।



इषवो धनुषः सशब्दमाशुन्यपतन्नम्बुधरादिवाम्बुधाराः ॥ २१ ॥

ध्वनत इति ॥ ध्वनतो गर्जतः तद्धित इवाकारो यस्य स तडिदाकारः चलनाच्चेजोमयत्वाच्चाचिरप्रभाकारश्चलन् गुणो मौर्वी यस्य तस्मात् । 'मौर्वी ज्या शिञ्जिनी गुणः' इत्यमरः । धनुषः शार्ङ्गात् गुर्व्यो महत्यः असंख्या अपरिमिता इषवोऽम्बुधरान्मेघात् अम्बुधारा इवाशु सशब्दं न्यपतन् । अत्रोपमानोपमेययोरेकलिङ्गत्वान्वयादिपुशब्दो द्विलिङ्गोऽपि स्त्रीलिङ्ग एव प्रयुक्त इति ज्ञापनाय गुर्व्य इति विशेषणम् ॥

शिखरोन्नतनिष्ठुरांसपीठः स्थगयन्नेकदिगन्तमायतान्तः ।

निरवर्णि सकृत्प्रसारितोऽस्य क्षितिभर्तेव चमूभिरेकबाहुः ॥ २२ ॥

शिखरेति ॥ शिखरं शृङ्गमिबोन्नतं निष्ठुरं चांसपीठं यस्य स एकदिगन्तं एकदिग्भागं स्थगयन् आयतान्तो द्राधिष्ठस्वरूपः । 'अन्तोऽध्यवसिते मृत्यौ स्वरूपे निश्चयेऽन्तिके' इति वैजयन्ती । सकृत्प्रसारितः न तु पुनःपुनरिति स्थैर्योक्तिः । अस्य हरेरेकबाहुश्चापरोपितो वामबाहुरित्यर्थः । चमूभिः क्षितिभर्तेव सूधर इव निरवर्णि । साधु निरीक्षित इत्यर्थः । 'निर्वर्णनं तु निध्यानं दर्शनालोकनेक्षणम्' इत्यमरः ॥

तमकुण्डमुखाः सुपर्णकेतोरिषवः क्षिप्तमिषुव्रजं परेण ।

विभिदामनयन्त कृत्यपक्षं नृपतेर्नेतुरिवायथार्थवर्णाः ॥ २३ ॥

तमिति ॥ अकुण्डमुखाः निश्चिताग्राः प्रगल्भगिरिश्च सुपर्णकेतोर्गरुडध्वजस्य हरेरिषवः परेणारिणा क्षिप्तं मुक्तमिषुव्रजं अयथार्थवर्णा असत्याक्षराः कपटवचनाः । उभयवेतना इत्यर्थः । 'कृत्यज्ञेयो यथावर्णधारः प्रणधिरेव च' इत्युत्पलमाला । नेतुर्नायकस्य जिगीषोः नृपतेः । कृत्यपक्षममात्यादिभेदावर्गमिव । 'कृत्या क्रियादेवतयोस्त्रिषु भेदे धनादिभिः' इत्यमरः । विभिदां भेदम् । 'विजिदादिभ्योऽङ्' । अनयन्त । 'स्वरितजित्-' इत्यात्मनेपदम् ॥

दयितैरिव खण्डिता मुरारोर्विश्वेशैः संमुखमुज्ज्वलाङ्गलेखैः ।

लघिमानमुपेयुषी पृथिव्यां विफला शत्रुशरावलिः पपात ॥ २४ ॥

दयितैरिति ॥ उज्ज्वलाः स्फुटा अङ्गेषु लेखाश्चित्रलेखा नखरेखाश्च येषां तैः मुरारोर्विश्वेशदयितैः प्रियैरिव संमुखं समक्षमेव खण्डिता नुत्ता, अन्यत्रावमानिता अत एव विफला विशल्या अलब्धकामा च । अत एव लघिमानमगुरुत्वं अल्पतां चोपेयुषी शत्रुशरावलिः पृथिव्यां पपात । अत्र प्रकृतशरावलिर्विशेषणसाम्यादप्रकृतखण्डितानायािकाप्रतीतेः समासोक्तिः । दयितैरिवेत्युपमा खण्डिताविशेषणान्तःपातित्वादङ्गमेव । अत एव तच्च विशेषणसाम्यं छिद्यतया साधारण्येनौपम्यगर्भत्वेन च भवतीत्युक्तं सर्वस्वकारैः 'ज्ञातेऽन्यासङ्गविकृते खण्डितेऽप्यांकपायिता' इति । साप्येवं पृथिव्यां पततीति भावः ॥

प्रमुखेऽभिहताश्च पत्रवाहाः प्रसभं माधवमुक्तवत्सदन्तैः ।

परिपूर्णतरं भुवो गतायाः परितः कातरवत्प्रतीपमीयुः ॥ २५ ॥

प्रमुख इति ॥ पत्राणि वहन्तीति पत्रवाहाः पश्चिणश्चैयशराः । 'कर्मण्यण्' । माधवमुक्तवत्सदन्तैः शौरिक्षितशरैः प्रसभं बलात्प्रमुखे शल्याग्रे वदने चाभिहताः खण्डिताः सन्तः अत एव कातरैः प्रसैस्तुल्यं कातरवत् । तुल्यार्थे वतिप्रत्ययः । परिपूर्णतरं गतायाः । यावद्गन्तव्यं गताया इत्यर्थः । भुवोऽन्तरालभूमेः परितः प्रतीपं प्रतिकूलमीयुः प्रापुः प्रत्यागताश्च । माधवान्तिकात्प्रावृत्य जम्पुरित्यर्थः । चकारः पूर्वश्लोकोक्तपतनसमुच्चयार्थः । केचित्सण्डितास्तत्रैव पेतुः केचिन्मुखेषु प्रतिहताः । प्रतिनिवृत्ता इत्यर्थः । कातरवदिति तद्धितगता श्रौती पूर्णोपमा ॥

इतरेतरसंनिकर्षजन्मा फलसंघट्टविकीर्णविस्फुलिङ्गः ।

पटलानि लिहन्बलाहकानामपरेषु क्षणमज्ज्वलत्कृशानुः ॥ २६ ॥

इतरेतरेति ॥ इतरेतरसंनिकर्षजन्मा शराणां मिथःसंश्लेषोत्थः । जन्मोत्तरपदत्वाद्द्वयधिकरणोऽपि बहुवीहिरिष्यते । फलसंघट्टनेन शल्यसंघट्टनेन विकीर्णं विस्फुलिङ्गा यस्य सः कृशानुरग्निर्बलाहकानां वारि वहन्तीति बलाहकाः । पृषोदरादित्वात्साधुः । पटलानि लिहन्नास्वादयन् अपरेषु शत्रुषु । 'समरेषु' इति पाठे समरेषु युद्धेषु क्षणमज्ज्वलद्दीप्यत । अत्र शत्रुबलाहकानामग्निदाहास्वादासंबन्धेऽपि तत्संबन्धोक्तेरतिशयोक्तिः ॥

शरदीव शरश्रिया विभिन्ने विभुना शत्रुशिलीमुखाभ्रजाले ।

विकसन्मुखवारिजाः प्रकामं बभुराशा इव यादवध्वजिन्यः ॥ २७ ॥

शरदीवेति ॥ विभुना देवेन कर्त्रा शरश्रिया शरसंपदा करणेन शरदीव शत्रुशिलीमुखा अभ्राणीव तेषां जाले विभिन्ने सति विकसन्ति मुखानि वारिजानीव यासां ताः यादवध्वजिन्यः यदुसेना आशा दिश इव प्रकामं बभुः । अनेकैवेयमुपमा ॥

स दिवं समचिच्छदच्छरौघैः कृततिग्मद्युतिमण्डलापलापैः ।

ददृशेऽथ च तस्य चापयष्ट्यामिपुरेकैव जनैः सकृद्विसृष्टा ॥ २८ ॥

स इति ॥ कृततिग्मद्युतिमण्डलस्यापलापो निह्नवो यैस्तैः । आच्छादितार्कमण्डलैरित्यर्थः । शरौघैर्दिवमाकाशं स हरिः समचिच्छदच्छादयति स । छादेः 'जौ चङुपधाया ह्रस्वः' 'सन्त्यतः' इत्यभ्यासस्येत्वम् । युक्तं चैतत् । लघुहस्तत्वादस्येत्याशयेनोत्प्रेक्ष्यते । अथास्मिन्नवसरे तस्य हरेश्चापयष्ट्यामिषुः सकृदेकदा विसृष्टा मुक्ता एकैव जनैर्ददृशे दृष्टा च । इपूणां पुङ्गवानुपुङ्गवमनाद्वाधीयानेक एवेपुरेकदैव गच्छतीत्युत्प्रेक्षा । ईदृशलघुहस्तस्याकाशसंछादनं युक्तमिति भावः ॥



भवति स्फुटमागतो विपक्षान्न सपक्षोऽपि हि निर्वृतेर्विधाता ।

शिशुपालबलानि कृष्णमुक्तः सुतरां तेन तताप तोमरौघः ॥२९॥

भवतीति ॥ विपक्षाच्छत्रुकुलादागतः सपक्षः कङ्कादिपञ्चवान्, सुहृच्च निर्वृ-  
तेर्विधाता सुखकरो न भवति । हि यतः स्फुटम् । तेन कारणेन कृष्णमुक्तस्तोम-  
रौघः शिशुपालबलानि सुतरां तताप इदाह । अतः शत्रुकुलादागतः स्वजनोऽपि  
न विश्वसनीय इत्यर्थः । सपक्षोऽप्यनिर्वर्तक इति विरोधेऽपिशब्दः । विपक्षादागत  
इत्यविरोधाद्विरोधाभासः ॥

गुरुवेगविराविभिः पतत्रैरिषवः काञ्चनपिङ्गलाङ्गभासः ।

विनतासुतवत्तलं भुवः स्म व्यथितभ्रान्तभुजंगमं विशन्ति ॥३०॥

गुर्विति ॥ गुरुवेगविराविभिः गुरुणा वेगेन विरुवन्ति ध्वनन्तीति तथोक्तैः ।  
रौतेर्णिनिः । शीघ्रवेगविराववद्भिः पतत्रैः पक्षैरुपलक्षिताः काञ्चनेन पुङ्गलिप्तेन  
पिङ्गलाङ्गभासः, अन्यत्र काञ्चनवदिति विग्रहः । इषवः शौरिशराः विनतासुत-  
वद्वैनतेयैस्तुल्यं व्यथिता मीषिताः अत एव भ्रान्ता मूढा भुजंगमा यस्मिन्तथा  
भुवस्तलं पातालं विशन्ति स्म । तद्वितगता श्रौती पूर्णोपमा । पातालप्रवेशा-  
संबन्धातिशयोक्त्या संकीर्यते ॥

शतशः परुषाः पुरो विशङ्कं शिशुपालेन शिलीमुखाः प्रयुक्ताः ।

परमर्मभिदोऽपि दानवारेरपराधा इव न व्यथां बितेनुः ॥ ३१ ॥

शतश इति ॥ शिशुपालेन पुरोऽग्रे विशङ्कं निःशङ्कं शतशः प्रयुक्ताः क्षिप्ताः  
उच्चारिताश्च परुषा निष्ठुराः परमर्मभिदोऽपि शिलीमुखाः शराः । शतशः अपरा-  
धाः पञ्चदशसर्गोक्ताः अभिशापा इव दानवारेर्हरेर्व्यथा दुःखं न बितेनुः । खलाप-  
कारा महतामकिंचित्करा इति भावः । समासगतोपमा ॥

विहिताद्भुतलोकसृष्टिमाये जयमिच्छन्किल मायया मुरारौ ।

भुवनक्षयकालयोगनिद्रे नृपतिः स्वापनमस्त्रमाजहार ॥ ३२ ॥

विहितेति ॥ नृपतिश्चैद्यो विहिता अद्भुता लोकसृष्टिरेव माया यस्मिन्तस्मिन्  
भुवनक्षयकाले प्रलयकाले न विदानीमिति भावः । उचिता योगनिद्रा यस्य त-  
स्मिन्मुरारौ मायया जयमिच्छन् किल न तु जेष्यतीति भावः । स्वापयतीति स्वा-  
पनमस्त्रमाजहार । प्रयुक्तवानित्यर्थः । अनादिमायाधारे सकलभुवनसृष्टिसंहार-  
महानाटकसूत्रधारे सर्वाद्भुतनिधाने सकलकलुषकणपटुतराभिधाने पुराणैन्द्र-  
जालिके भगवति हरावपि मायया जिगीषेत्यहो महानस्य व्यामोह इति भावः ।  
अत्र हरिविशेषणैस्तस्य दुर्जयत्वसिद्धेः काव्यलिङ्गम् ॥

सलिलार्द्रवराहदेहनीलो विदधद्भास्करमर्थशून्यसंज्ञम् ।

प्रचलायतलोचनारविन्दं विदधे तद्गलमन्धमन्धकारः ॥ ३३ ॥

सलिलेति ॥ सलिलेनाद्रौ यो वराहदेहस्तद्वलीलः भासं प्रकाशं करोतीति भास्करः । 'दिवाविभा-' इत्यादिना टप्रत्ययः । तमर्थशून्या भास्करत्वरूपप्रवृत्तिनिमित्तशून्या संज्ञा भास्कराख्या यस्य तं विदधत् । सौरलोकमभिभवदित्यर्थः । अन्धं करोतीत्यन्धकारः स्वापनास्त्रप्रभवतमः । कर्मण्यण् । प्रचलानि निद्राधूर्णितानि आयतलोचनान्येवारविन्दानि यस्मिन्कर्मणि तत्तथा सूर्यतिरोधानेऽरविन्दमुकुलीभावस्वावश्यंभावादिति भावः । तद्वलं हरिसैन्यमन्धमपश्यं विदधे । निद्रां प्राविशदित्यर्थः । अत्रान्धमन्धेति सकृद्वधजनयुग्मपौनरुक्त्यादुत्पन्नप्रासभेदः तस्य वराहदेहनीललोचनारविन्देषुपमारूपकयोः संसृष्टिः ॥

गुरवोऽपि निषद्य यन्निदद्रुर्धनुषि क्षमापतयो न वाच्यमेतत् ।

क्षयितापदि जाग्रतोऽपि नित्यं ननु तत्रैव हि तेऽभवन्निषण्णाः ३४

गुरव इति ॥ गुरवो धीराः क्षमापतयोऽपि धनुषि निषद्य शयित्वा निदद्रुः सुषुपुरिति यत् एतत् धनुषि निद्राणं वाच्यं नित्यं न भवति । कुतः । हि यस्मात्ते क्षमापतयो जाग्रतोऽपि प्रबुद्धा अपि । जागर्तेः शतरि अस्य 'जक्षित्वादयः षद्' इत्यभ्यस्तसंज्ञा 'नाभ्यस्ताच्छतुः' इति नुम्रप्रतिषेधः । क्षयितापदि । सर्वापक्षिवारक इत्यर्थः । तत्रैव धनुषि नित्यं निषण्णाः संश्रिता अभवन्नु । जागरेऽपि धनुरेकशरणानां स्वापे तदाश्रये न दोष इत्यर्थः । अत्र सदा धनुराश्रयवाक्यार्थस्वावाच्यताहेतुत्वाद्वाक्यार्थहेतुकं काव्यलिङ्गम् ॥

श्लथतां व्रजतस्तथा परेषामगलद्वारणशक्तिमुज्झतः स्वाम् ।

सुगृहीतमपि प्रमादभाजां मनसः शास्त्रमिवास्त्रमप्रपाणेः ॥ ३५ ॥

श्लथतामिति ॥ तथेति पूर्वोक्तधनुराश्रयणसमुच्चये यथा तेषां धनुराश्रयणं तथान्येषां धनुरगलनं चाभूदित्यर्थः । श्लथतां प्रयत्नशैथिल्यं व्रजतः भजतः स्वां निजां धारणशक्तिं वाहनसामर्थ्यं उज्झतः त्यजतः परेषां राज्ञाम् । अग्रं चासौ पाणिश्रेति समानाधिकरणसमासः । हस्ताग्रामहस्तादयो गुणगुणिनोर्भेदाभेदादिति वामनवचनात् । तस्मादप्रपाणेः सुगृहीतं सुष्ठु एतमपि अन्यत्र स्वभ्यस्तमपि प्रमादभाजां गुणनिकायवधानरहितानां मनसश्चित्तात् शास्त्रं विद्येव अस्त्रमगलदभ्रश्यत् । निद्रापावश्यादित्यर्थः । इवेन सह समासारसमासगता श्रौती पूर्णोपमा ॥

उचितस्वपनोऽपि नीरराशौ स्वबलाम्भोनिधिमध्यगस्तदानीम् ।

भुवनत्रयकार्यजागरूकः स परं तत्र परः पुमानजागः ॥ ३६ ॥

उचितेति ॥ नीरराशौ समुद्रे उचितस्वपनोऽपि परिचितनिद्रोऽपि तदानीं सवेनिद्रावसरे स्वबलाम्भोनिधिमध्यगः स्वसेनासागरमध्यगतः । 'बलपायोनिधि' इत्यपि पाठः । भुवनत्रयकार्यं त्रैलोक्यरक्षाविधौ जागरूकः प्रबुद्धः । जागरूक इत्युक्तप्रत्ययः । परः पुमान्परमपुरुषः परं केवलं हरिरेवेत्यर्थः । 'परमव्ययमि-



‘च्छन्ति केवले’ इति विश्वः । तत्र निद्राणल्लोके अजागः जागर्ति स्म । सर्वान्ध-  
कारहारिणो नित्यप्रकाशचिदात्मनः तत्रापि कार्यग्रन्थस्य कुतो निद्रेति भावः ।  
जागर्तैर्लुकि तिप् । अदादित्वाच्छपो लुकि सार्धधातुकगुणे रपरे ‘हल्ङ्याप्-’ इति  
तिलोपे च रेफस्य विसर्जनीयः । अत्र समुद्रनिद्राणल्लोक्तत्रैव जागरे विरोधपरिहार-  
मुखेन कार्यजागरुक्त्वपरमपुरुषत्वयोर्विशेषणगत्या तारिक्कजागरणहेतुकत्वाद्विरो-  
धाभाससंकीर्णं काव्यलिङ्गम् ॥

अथ सूर्यरुचीव तस्य दृष्टाबुदभूत्कौस्तुभदर्पणं गतायाम् ।

पटु धाम ततो न चाद्भुतं तद्विभुरिन्द्रर्कविलोचनः किलासौ ३७

अथेति ॥ अद्यान्धकारव्याहयनन्तरं तस्य हरेर्दंष्ट्री चक्षुषि । तेजसीत्यर्थः ।  
सूर्यरुचीव सूर्यतेजसीव । कौस्तुभो दर्पण इवेत्युपमितसमासः । सूर्यरुचीवेति  
लिङ्गात् । तं कौस्तुभदर्पणं गतायां प्रविष्टायां सत्यां ततः कौस्तुभात्पटु सर्वान्ध-  
कारद्वावणे समर्थं धाम तेज उद्बभूदुदगात् । तद्वामोद्भवन्नं न चाद्भुतं, कुतः असौ  
विभुर्भगवान् अर्केन्दू विलोचने यस्य स किल खलु । अतस्तच्चक्षुषोः सूर्यात्मक-  
त्वात्तदभिहृतात्कौस्तुभादर्पणादेरिव धामप्रादुर्भावो व्यज्यत इत्यर्थः । अतो  
वाक्यार्थहेतुकं काव्यलिङ्गम् ॥

महतः प्रणतेष्विव प्रसादः स मणेरंशुचयः ककुम्मुखेषु ।

व्यकसद्विकसद्विलोचनेभ्यो दददालोकमनाविलं बलेभ्यः ॥३८॥

महत इति ॥ स पूर्वोक्तो मणेः कौस्तुभस्यांशुचयः विकसन्ति उन्मीलन्ति वि-  
लोचनानि येषां तेभ्यो बलेभ्योऽनाविलं प्रसन्नमालोकं दर्शनं, तत्त्वज्ञानं च दद-  
त्यतिवच्छन् । महतो महात्मनः प्रसादोऽनुग्रहः प्रणतेषु भक्तेष्विव ककुम्मुखेषु  
ककुभासप्रेषु व्यकसदमूर्च्छत् । पूर्णोपमा ॥

प्रकृतिं प्रतिपादुकैश्च पादैश्चरूपे भानुमतः पुनः प्रसर्तुम् ।

तमसोऽभिभवादपास्य मूर्च्छामुपजीवत्सहसैव जीवलोकः ॥३९॥

प्रकृतिमिति ॥ प्रकृतिं स्वभावं प्रतिपादुकैः प्रतिपद्यमानैः । ‘लपपतपद-’  
इत्यादिना उक्त्वाप्रत्ययः । ‘व लोका-’ इत्यादिना षष्ठीप्रतिषेधः । भानुमतोऽंशुमतः  
पादै रश्मिभिश्च पुनर्भूयः प्रसर्तुं चरूपे शेके । ‘कृप् सामर्थ्ये’ भावे लिट् ‘कृपो रो  
लः’ इति ऋकारस्यस्यापि रेफस्य लकारः । जीवलोकः प्राणिवर्गश्च तमसोऽन्धका-  
रस्याभिभवात् । अभिभूतत्वादित्यर्थः । ‘कर्तृकर्मणोः कृति’ इति कर्मणि षष्ठी ।  
सहसैव मूर्च्छामपास्य उद्जीवदुदधसीत् । अत्रोजीवनस्यार्कंकरप्रसारहेतुकत्वाद्वा-  
क्यार्थहेतुकं काव्यलिङ्गम् ॥

घनसंतमसैर्जवेन भूयो यदुयोर्धैर्युधि रेधिरे द्विपन्तः ।

ननु वारिधरोपरोधमुक्तः सुतरामुत्तपते पतिः प्रभाणाम् ॥४०॥

घनेति ॥ घनं मान्द्रं संतमसमन्धकारो येषु । ‘अवसमन्धेभ्यस्तमसः’ इति

समासान्तोऽच् प्रत्ययः । 'गत' इति पाठे गतं संतमसं येषां तैः यदुयोर्धैर्याद-  
चभटैर्भूयः पुनरपि जवेन युधि द्विपन्तो रेधिरे जिहिसिरे । हता इत्यर्थः । राध्य-  
तेः कर्मणि लिट् । 'राधो हिंसायाम्' इत्येवाभ्यासलोपो । तथाहि वारिधरोपरो-  
धान्मेधापवरणान्मुक्तः प्रभाणां ह्युतीनां पतिरर्कः सुतरामुत्तपत एव ननु प्रकाशत  
एव खलु । 'उद्दिभ्यां तपः' इत्यात्मनेपदम् । अत्र यदुयोधानां ह्युतिपतेश्च वाक्य-  
भेदेन प्रतिबिम्बकरणादृष्टान्तालंकारः । न चोपमानोपमेययोर्भिन्नवचनत्वदोषः ।  
लोके चन्द्रार्कादीनामुपमानानामवबुद्धेऽपि चन्द्रानना इतिवत्प्रत्येकमौपम्यात् ॥

व्यवहार इवानृताभियोगं तिमिरं निर्जितवत्यथ प्रकाशे ।

रिपुरुत्वणभीमभोगभाजां भुजगानां जननीं जजाप विद्याम् ४१

व्यवहार इति ॥ व्यवहारे न्यायवादे अनृताभियोगं मिथ्याभिज्ञंसनमिव  
प्रकाशे कौस्तुभतेजसि तिमिरं प्रस्वापनान्धकारं निर्जितवति निरस्तवति सति  
अथैतन्निरसनानन्तरं रिपुश्चैव उल्लवणान्महतो भीमांश्च भोगान् फणान्, कायांश्च  
भजन्तीति तद्भाजः । 'भोगः सुखे ख्यादिभूतावहेश्च फणकाययोः' इत्यमरः ।  
भुजगानां जननीमुत्पादिकां विद्यां मन्त्रं जजाप जपति स्म । भुजगास्त्रमाजहारे-  
त्यर्थः । उल्लवणेत्यत्र कचिदुत्फणेति पाठः । उपमालंकारः ॥

पृथुदर्विभृतस्ततः फणीन्द्रा विषमाशीभिरनारतं वमन्तः ।

अभवन्पुगपदिलोलजिह्वा युगलीढोभयसूक्तभागमाविः ॥ ४२ ॥

पृथ्विति ॥ ततो भुजगास्त्रप्रयोगानन्तरं पृथुदर्विभृतः । महाफणाधारिण  
इत्यर्थः । अत एव दर्वाकरो दीर्घपृष्ठ इत्यत्र दर्वारूपः फण एव करो हस्तो यस्य  
प्रहारादाविति व्याख्यातम् । आशीभिर्दंष्ट्राभिः । 'आशी उरगदंष्ट्रायाम्' इति  
वैजयन्ती । अनारतमश्रान्तं विषं वमन्त उद्गिरन्तः फणीन्द्रा महासर्पाः विलोलै-  
श्चञ्चलैर्जिह्वायुगैर्लीढावास्वादितावुभौ सूक्तभागवोष्टप्रान्तदेशौ यस्मिन्कर्मणि तत्त-  
था । 'प्रान्तावोष्टस्य सूक्तणी' इत्यमरः । आविरभवन् । अत्र 'उभादुदात्तो नि-  
त्यम्' इति नित्यग्रहणसामर्थ्यादुत्तिविषये उभयशब्दस्य स्थानेऽप्युभयशब्दस्यैव  
प्रयोगः । उभयपुत्र इत्यादिप्रयोगसिद्धेरिति कस्युक्तमस्माभिः प्रकटितं बहुधा  
संजीविन्यां घण्टापथे सर्वकपायां च तत्र तत्र । स्वभावोक्तिरलंकारः ॥

कृतकेशविडम्बनैर्विहायो विजयं तत्क्षणमिच्छुभिश्छलेन ।

अमृताग्रभुवः पुरेव पुच्छं वडवाभर्तुरवारि काद्रवेयैः ॥ ४३ ॥

कृतेति ॥ कृतकेशविडम्बनैः काण्ड्याद्विहितकेशानुकारैः छलेन कपटेन विज-  
यमिच्छुभिरभिलाषुकैः । 'विन्दुरिच्छुः' इति उपप्रत्ययान्तो निपातितः 'न लोका'  
इत्यादिना षष्ठीप्रतिषेधः । विहाय आकाशं तत्क्षणं काद्रवेयैः कद्रुपुत्रैः फणीन्द्रैः ।  
'क्षीभ्यो ढक्' इति ढक् । पुरा पूर्वमिव अमृताग्रभुवोऽमृताग्रजस्य वडवाभर्तुः  
उच्चैःश्रवसः पुच्छं अवारि आवृतम् । वृतेः कर्मणि लुङ् । पुरा किल कद्रुविनतयोः  
कश्यपभार्ययोरुच्चैःश्रवसः पुच्छस्य काण्ड्यैश्चैत्यविवादे दास्यपणे काद्रवेयैः स्वमा-



सुर्विजयाय गृहीतबालाकारैरुच्चैःश्रवसः पुच्छाच्छादनं चक्रे इति कथा पुराणादनु-  
संधेया । उपमा ॥

दधतस्तनिमानमानुपूर्व्या बभुरक्षिश्रवसो मुखे विशालाः ।

भरतज्ञकविप्रणीतकाव्यग्रथिताङ्का इव नाटकप्रपञ्चाः ॥ ४४ ॥

दधत इति ॥ मुखे मुखभागे मुखसंधौ च विशालाः विस्तृता आनुपूर्व्या  
अनुक्रमेण तनिमानं तनुत्वं मुखादन्यत्र शरीरे उत्तरोत्तरं तनुत्वं दधतः, अन्यत्र  
प्रतिमुखादिसंधिषु गोपुच्छवत्संक्षिप्तत्वं दधानाः अक्षिश्रवसः सर्पाः भरतज्ञो  
नाटकशास्त्रज्ञः । 'भरतो नाट्यशास्त्रेऽपि' इति विश्वः । तेन कविना प्रणीतं  
प्रकल्पितं वत्काव्यं कविकर्म लक्षणया काव्यार्थः कथावस्तु । ब्राह्मणादित्वा-  
त्प्यञ् प्रत्ययः । तेन ग्रथिता गुम्फिता अङ्काः परिच्छेदरूपा अवान्तरसंदर्भवि-  
शेषा येषु ते तथोक्ता नाटकप्रपञ्चा नाटकविस्तारा इव बभुरित्युपमा । 'प्रबन्धा'  
इति कचित्पाठः । 'प्रत्यक्षनेतृचरितो बिन्दुबीजपुरस्कृतः । अङ्को नानाप्रका-  
रार्थसंविधानरसाश्रयः ॥' इति अङ्गलक्षणम् । 'मुखं प्रतिमुखं गर्भोऽवमर्श उप-  
संहतिः' इति संधयः ॥

सविषश्वसनोद्धतोरुधूमव्यवधिम्लानमरीचि पन्नगानाम् ।

उपरागवतेव तिग्मभासा वपुरौदुम्बरमण्डलाभमूहे ॥ ४५ ॥

सेति ॥ तिग्मभासा सूर्येण उपरागवता राहुग्रासवतेव । राहुग्रस्तेनेवेत्यर्थः ।  
'उपरागो ग्रहो राहुग्रस्ते तिबन्दौ च पूष्णि च' इत्यमरवचनं ग्रासस्याप्युपलक्षणम् ।  
पन्नगानां सविषैः श्वसनैः फूत्कारैरुद्धतेनोरुधूमेन यो व्यवधिसिरोधानं तेन म्ला-  
ना निष्प्रभा मरीचयो यस्य तत् । अत एवौदुम्बरमण्डलाभं तान्नपिण्डसच्छायम् ।  
'अथ तान्नकम् । शुल्बं म्लेच्छमुखद्वयवृद्धोदुम्बराणि च' इत्यमरः । वपुरूहे  
ऊढम् । बहेः कर्मणि लिट् । यजादित्वात्संप्रसारणम् ॥

शिशिपिच्छकृतध्वजावचूडक्षणसाशङ्कविवर्तमानभोगाः ।

यमपाशवदाशुबन्धनाय न्यपतन्वृष्णिगणेषु लेलिहानाः ॥ ४६ ॥

शिक्षीति ॥ पुनः पुनर्लेह्यनशीला लेलिहानाः सर्पाः । लिहेर्यङ्लुगन्तात्ता-  
च्छीत्ये चानश्प्रत्यये 'गुणो यङ्लुकोः' इत्यभ्यासस्य गुणः । लिहेर्लिट् कानजिति  
बहुभः । तदानीमभ्यासगुणानुपपत्तिः भूतार्थासंगतिश्च । शिशिपिच्छैर्मयूरबहैः  
कृतेभ्यो ध्वजानामवचूडेभ्यः प्रकीर्णेभ्यः क्षणं साशङ्काः जीवन्मयूरभ्रान्त्या सभयाः  
अत एव विवर्तमानकायाः व्यावृत्तदेहाः सन्तः आशु वृष्णिगणेषु यादवसङ्घेषु  
बन्धनाय यमपाशैस्तुल्यं यमपाशवत् कालपाशवदित्युपमा । न्यपतन् । निपत्य  
बबन्धुरित्यर्थः ॥

पृथुवारिधिवीचिमण्डलान्तर्विलसत्फेनवितानपाण्डुराणि ।

दधति स्म भुजंगमाङ्गमध्ये नवनिर्मोकुरुचि ध्वजांशुकानि ॥ ४७ ॥

पृथिविति ॥ भुजंगमाङ्गमध्ये पृथोर्वारिधिवीचिमण्डलस्यान्तर्मध्ये विलसन्तः  
फेना इव वितानपाण्डुरशुतीनि शुभ्रवर्णानीत्युपमा । ध्वजांशुकानि नवनिर्मो-  
करुचि नवकञ्जुकशोभां दधति सा । 'समौ कञ्जुकनिर्मोकौ' इत्यमरः । निर्मोकरु-  
चिमिलवस्त्रान्यधर्मस्थान्यत्रासंबन्धेन निर्मोकस्त्वेवेति सादृश्याक्षेपादसंभवद्वस्तुसंब-  
न्धनिदर्शना फेनपाण्डुरोपमयाङ्गेन संकीर्यते ॥

कृतमण्डलबन्धमुलसद्भिः शिरसि प्रत्युरसं विलम्बमानैः ।

व्यरुचज्जनता भुजंगभोगैर्दलितेन्दीवरमालभारिणीव ॥ ४८ ॥

कृतेति ॥ जनता जनसमूहः । 'ग्रामजन-' इत्यादिना सामूहिकस्तत्प्रत्ययः ।  
शिरसि कृतो मण्डलबन्धो बलवीभावो यस्मिन्कर्मणि तत्तथा उलसद्भिः प्रत्युरसं  
वरसि वरसि । 'प्रतेवरसः सप्तमीत्याद्' इति समासान्तोऽच्प्रत्ययः । विलम्ब-  
मानैर्विद्वेषेण लम्बमानैः भुजंगभोगैरहिकावैः दलितेन्दीवरमालभारिणी विकसि-  
तनीलोत्पलमालभारिणीवेत्युत्प्रेक्षा । व्यरुचज्जरोचिष्ट । 'शुद्धयो लुङि' इति विक-  
ल्पात्परस्मैपदम् ॥

परिवेष्टितमूर्तयश्च मूलादुरगैराशिरसः सरत्रपुष्पैः ।

दधुरायतवल्लिवेष्टितानामुपमानं मनुजा महीरुहाणाम् ॥ ४९ ॥

परिवेष्टितेति ॥ किंचेति चार्थः । मूलात् । पादमारम्भेत्यर्थः । त्यज्जलोपे प-  
ञ्चमी । आशिरसः शिरोन्तम् । अभिविधावाङ्किति विकल्पादसमासः । रत्नैरेव  
पुष्पैः सह वर्तन्ते इति सरत्रपुष्पैः । 'तेन सहेति तुल्ययोगे' इति बहुव्रीहिः ।  
उरगैः परिवेष्टितमूर्तयो वेष्टिताङ्गाः मनुजा आयताभिर्वल्लीभिर्लताभिर्वेष्टितानां  
महीरुहाणामुपमानं सादृश्यं दधुरित्युपमा ॥

बहुलाञ्जनपङ्कपट्टनीलश्रुतयो देहमितस्ततः श्रयन्तः ।

दधिरे फणिनस्तुरंगमेषु स्फुटपल्याणनिबद्धवर्ध्रलीलाम् ॥ ५० ॥

यहुलेति ॥ बहुलाञ्जनस्य सान्द्रकज्जलस्य पङ्कपट्टः पङ्कघनसङ्घलीलश्रुतयः  
श्यामभासः । देहं शरीरमितस्ततः पुच्छपार्श्वदिस्थानेषु श्रयन्तो भजन्तः फणिन-  
स्तुरंगमेषु स्फुटान्युज्ज्वलानि यानि पल्याणेषु पल्ययनेषु निबद्धानि वर्ध्राणि व-  
रत्राः 'वर्ध्रं त्रपुवरत्रयोः' इति विश्वः । तेषां लीलां शोभां दधिरे दधुः । वर्ध्र-  
लीलामिलवस्त्रासंभवद्वस्तुसंबन्धा निदर्शनोक्तलक्षणा ॥

प्रसृतं रभसादयोऽभिनीला प्रतिपादं परितोऽभिवेष्टयन्ती ।

तनुरायतिशालिनी महाहर्गजमन्दूरिव निश्चलं चकार ॥ ५१ ॥

प्रसृतमिति ॥ अयसा अयोवत् अभिनीला पादेषु प्रतिपादम् । विभक्त्यर्थे-  
ऽप्यवीभावः । अभिवेष्टयन्ती आयत्या आयतेन दीर्घेण शालते या सा आयति  
शालिनी महाहर्महोरगस्य तनुवंपुरन्दूः शृङ्खलेव । 'अन्दूस्तु शृङ्खलायां स्त्री'  
इति वैजयन्ती । रभसात्प्रसृतं प्रचरन्तं गजं निश्चलं चकार । उपमा ॥



अथ सस्मितवीक्षितादवज्ञाचलितैकोनमितभु माधवेन ।

निजकेतुशिरःश्रितः सुपर्णादुदपसन्नयुतानि पक्षिराजाम् ॥ ५२ ॥

अथेति ॥ अथ नागपाशबन्धनानन्तरं माधवेन कृष्णेनावज्ञया अकिंचित्कर-  
त्वाद्नादरेण चलिता प्रेरिता एका उन्नमिता उरिक्षिता च धूर्यस्निग्धकर्मणि तत्तथा ।  
'गोस्त्रियोरुपसर्जनस्य' इति ह्रस्वत्वम् । सस्मितं चैद्यचापत्यदर्शनात्समन्दहासं  
वीक्षितात् निजकेतुशिरःश्रितः निजध्वजाग्रस्थितात् । श्रयतेः क्तिप् । सुपर्णात्प-  
क्षिणां राजः राजानः तेषां पक्षिराजां पक्षिराजानां गरुडमताम् । 'राजा राट् पा-  
थिवः' इत्यमरः । 'अन्येभ्योऽपि दृश्यते' इति क्तिप् । अयुतानि अयुतसंख्या उद-  
पसन्नयुतेतुः । 'पुपादि-' इति लुङि च्लेरङादेशः । 'पतः पुम्' इति पुमागमः ।  
'उदभूवन्' इति पाठे 'भुवो बुक्' इति बुमागमः । माधवस्य सुपर्णवीक्षणावस्थो-  
चितभ्रूविक्षेपादिचेष्टाविवरणात्स्वभावोक्तिः । तदुक्तं दण्डिना—'नानावस्थं पदा-  
र्थानां रूपं साक्षाद्विवृण्वती । स्वभावोक्तिश्च जातिश्च' इति । 'जातिक्रियागुणद्र-  
व्यस्वभावाख्यानमीदृशम्' इति च ॥

द्रुतहेमरुचः खगाः खगेन्द्रादलघूदीरितनादमुत्पतन्तः ।

क्षणमैक्षिपतोच्चकैश्चमूभिर्ज्वलतः सप्तरुचेरिव स्फुलिङ्गाः ॥ ५३ ॥

द्रुतेति ॥ द्रुतहेमरुचः प्रतप्तकाञ्चनभास इत्युपमा । अलघूच्चैर्दूरीरितनादं उ-  
च्चरितघोषं यथा तथा खगेन्द्राद्वरुणमतः उत्पतन्तः उन्नवन्तः खगाः सुपर्णा ज्व-  
लतः प्रज्वलतः सप्तरुचेः सप्ताचिषोऽग्रेरुच्चकैरुर्ध्वं प्रसृताः स्फुलिङ्गा इव चमूभिः  
क्षणमैक्षिपत ईक्षिताः । ईक्षतेः कर्मणि लुङ् । अत्रोपमयोः संकरः ॥

उपमानमलाभि लोलपक्षक्षणविक्षिप्तमहाम्बुवाहमत्स्यैः ।

गगनार्णवमन्तरा सुमेरोः कुलजानां गरुडैरिलाधराणाम् ॥ ५४ ॥

उपमानमिति ॥ गगनमर्णव इव गगनार्णवसमन्तरा । तस्य मध्ये इत्यर्थः ।  
'अन्तरान्तरेण युक्ते' इति द्वितीया । अत्रार्णवस्यैकत्वेऽपि तदेकदेशापेक्षया भेद-  
वरत्वेन मध्यमप्रतियोगित्वसंभवाच्च द्वितीयानुपपत्तिः । लोलैः पक्षैः क्षणाद्विक्षिता  
महाम्बुवाहा मत्स्या इव यैस्तैर्गरुडैर्गुरुमद्भिः सुमेरोः कुलजानां हेमाद्रिवन्द्यानां  
अन्येषामहिरण्यतया । गरुडसाम्यासंभवादित्यर्थः । इलाधराणां भूधराणाम् ।  
अर्णवान्तश्चराणामित्यर्थः । 'गौरिला कुम्भिनी क्षमा' इति कोपः । उपमानं साद-  
र्यमलाभि अलम्भि । लभेः कर्मणि लुङि 'विभाषा चिण्णमुलोः' इति विकल्पा-  
न्नुसमायः । अत्रेलाधराणामुपमानमिति व्यलोपनाया अन्याभ्यां समासगताभ्या-  
मङ्गाङ्गिभावेन संकरः ॥

पततां परितः परिस्फुरद्भिः परिपिङ्गीकृतदिङ्मुखैर्मयूखैः ।

सुतरामभवदुरीक्ष्यविम्बस्तपनस्तत्किरणैरिवात्मदर्शः ॥ ५५ ॥

पततामिति ॥ परिस्फुरद्भिः स्वविषयसंकमात्समन्तादुल्लसद्भिः अत एव परिपिङ्गीकृतानि सौवर्णस्वात्पिङ्गीकृतानि दिङ्मुखानि यैस्तैः पततां पक्षिणां मयूखैः तपनः सूर्यस्तत्किरणैस्तपनकिरणैः । संक्रान्तैरिति भावः । आत्मा स्वरूपं दृश्यतेऽत्र इत्यात्मदर्शो दर्पण इव सुतरां दुरीक्ष्यविम्बोऽभवत् । स्वत एव दुर्दर्श इदानीमिति दुर्दर्शोऽभूदित्यर्थः । अत्र तपनस्य दुरीक्ष्यत्वासंबन्धेऽपि संबन्धोक्तेरतिशयोक्तिः ॥

दधुरम्बुधिमन्थनाद्रिमन्थभ्रमणायस्तफणीन्द्रपित्तजानाम् ।

रुचमुल्लसमानवैनतेयद्युतिभिन्नाः फणभारिणो मणीनाम् ॥५६॥

दधुरिति ॥ उल्लसमानाभिर्दीप्यमानाभिर्वैनतेयानां युतिभिर्भिन्नाः संवलिताः फणभारिणः फणाभृतः अम्बुधिमन्थने समुद्रमन्थने अद्रेर्मन्दराद्रेरेव मन्थस्य मन्थनदण्डस्य भ्रमणेनायस्तस्य निष्पीडितस्य फणीन्द्रस्य वासुकेः पित्तापित्तघातोर्जातास्तज्जास्तेषाम् । 'वैशाखमन्थमन्थानमन्थानो मन्थदण्डके' इत्यमरः । मथेभौवादिकस्तेदिरत्वात्सर्वत्र जुमागमः । तेषां मणीनां मरकतानां रुचं दधुः । वैनतेयपीति-मसंभेदात्कृष्णोरगा मरकतच्छायाभाच्छित्यर्थः । अत्रान्यस्यान्यधर्मायोगेन रुचमिवेति सादृश्याक्षेपादसंभवद्वस्तुसंबन्धाच्चिदंशनालंकारः ॥

अभितः क्षुभिताम्बुराशिधीरध्वनिराकृष्टसमूलपादपौघः ।

जनयन्नभवद्युगान्तशङ्कामनिलो नागविपक्षपक्षजन्मा ॥ ५७ ॥

अभीति ॥ अभितः उभयतः क्षुभितो योऽम्बुराशिः उद्वेलाम्बुराशिसद्वद्दीरध्वनिर्गम्भीरध्वनिरित्युपमा । आकृष्टाः पाटिताः समूहाः पादपौघास्तरुसमूहा येन सः । अत्र पादपोन्मूलनासंबन्धेऽपि संबन्धोक्तेरतिशयोक्तिः । युगान्तशङ्कां जनयन्कल्पपक्षयोऽप्रेक्षां जनयन्नित्यपि सैवातिशयोक्तिः । नागविपक्षपक्षजन्मा गरुडपक्षोद्भवोऽनिलोऽभवत् । उदभवदित्यर्थः ॥

प्रचलत्पतगेन्द्रपत्रवातप्रसभोन्मूलितशैलदत्तमार्गैः ।

भयविह्वलमाशु दन्दशूकैर्विवशैराविविशे स्वमेव धाम ॥ ५८ ॥

प्रचलदिति ॥ प्रचलतां पतगेन्द्राणां ये पत्रवातास्तैः प्रसभं उन्मूलितैराकृष्टैरुत्पाटितैः शैलदत्तो मार्गो रन्ध्रं येभ्यस्तैः विवशैः परवशैः । निश्चेष्टैरित्यर्थः । गर्हितं दशन्ति भृशमिति दन्दशूकैः सपैः । 'दन्दशूको विलेशयः' इत्यमरः । 'लुपसदचर-' इत्यादिना देशेर्भाविगर्हायां यङ् । 'जपजभदहदशभजपशां च' इत्यभ्यासस्य जुगागमः । 'यजजपदंशपद-' इति देशेयङन्तादुक्तप्रत्ययः । भयेन विह्वलं विक्षिप्तं विचित्रं यथा तथा स्वमेव धाम पातालमेव विविशे तादृश्यपत्रपवनोन्मूलितशैलरन्ध्रकर्मनैव पातालं प्रविष्टमित्यर्थः । विशोः कर्मणि लिट् । दन्दशूकानां रन्ध्रप्रवेशासंबन्धेऽपि संबन्धोक्तेरतिशयोक्तिः ॥

स्वचरैः क्षयमक्षयेऽहिसैन्ये मुकृतैर्दुष्कृतवत्तदोपनीते ।

अयुगाचिरिव ज्वलन्रूपाथो रिपुरौदचिपमाजुहाव मन्नम् ॥५९॥



खचरैरिति ॥ खे चरन्तीति खचरैर्वैनतेयैः । चरेष्टः 'तत्पुरुषे कृति बहुलम्' इति लुग्विकल्पः । अक्षये अनन्ते अहिर्नये सर्पसङ्गे सुकृतैः हरिस्मरणादिपुण्यैर्दुष्कृतवद्ब्रह्महत्याद्येनोक्तम् । 'तत्र तस्येव' इति तत्रार्थे वतिप्रत्ययः । क्षयमुपनीते नाशं गमिते सति तदा तत्काले रूपा पौरुषवैफल्यरोपेण अयुगार्चिः सप्तार्चिरिव ज्वलन्दीप्यमानः असौ रिपुश्चैव । उदार्चिष इममौदार्चिषमाग्नेयं मञ्जमाजुहाव आहूतवान् । जजापेत्यर्थः । ह्वयतेल्लिङ् । 'अभ्यस्तस्य च' इति द्विर्वचनात्प्रागेव संप्रसारणम् । दुष्कृतवदिति तद्धितगता श्रौती पूर्णोपमा ॥

सहसा दधदुद्धताट्टहासश्रियमुत्रासितजन्तुना स्वनेन ।

विततायतहेतिबाहुरुच्चैरथ वेताल इवोत्पपात वद्धिः ॥ ६० ॥

सहसेति ॥ अथाग्नेयास्त्राह्वानानन्तरम् उन्नासितजन्तुना भीषितप्राणिकेन स्वनेन ध्वनिना उद्धताट्टहासश्रियं महाट्टहाससंपदं दधत् तेनैवाट्टहासवान् । तत्तुल्यनादवानित्यर्थः । वितताः प्रसारिताः आयता दीर्घाः हेतयो ज्वाला बाहव इव हेतिबाहवो यस्य स वद्धिवेतालो भूतविशेषः स इव सहसा झटिति उच्चैरुर्ध्वमुत्पपात उत्तस्थौ । उपमा ॥

चलितोद्धतधूमकेतनोऽसौ रभसादम्बररोहिरोहिताश्वः ।

द्रुतमारुतसारथिः शिखावान्कनकस्यन्दनसुन्दरश्चचाल ॥ ६१ ॥

चलितेति ॥ चलितश्चलंश्च उद्धत उन्नतश्च धूम एव केतनं केतुर्यस्य स रभसाद्वेगादम्बररोहिणो रोहिता वाहनसृगा अश्वा इव यस्य सः द्रुतमारुताः शीघ्रवाता एव सारथिर्यस्य सः कनकस्यन्दनसुन्दरः कनकद्रववद्भूम्य इत्युपमा । असौ शिखा ज्वाला अस्य सन्तीति शिखावानाशुशुक्षणिश्चचाल ॥

ज्वलदम्बरकोटरान्तरालं बहुलार्द्राम्बुदपत्रवद्धधूमम् ।

परिदीपितदीर्घकाष्ठमुच्चैस्तरुवद्विश्वमुवोष जातवेदाः ॥ ६२ ॥

ज्वलदिति ॥ जातं वेदो धनं यस्माज्जातवेदास्तनूनपात् । अम्बरं कोटरमिव तस्यान्तरालमभ्यतरं ज्वलयस्य तत् । बहुलाः सान्द्रा आर्द्राम्बुदाः पद्मानीव तेषु बद्धधूमम् । परिदीपिताः प्रज्वलिताः काष्ठा दिशः काष्ठानीव यस्य तदुच्चैरुन्नतं विश्वं जगत् । तरुणा तुल्यं तरुवत् । तरुमिवेत्यर्थः । तुल्यार्थे वतिप्रत्ययः । उवोष ददाह । 'उष दाहे' लिट् लघूपधगुणे पश्चाद्विर्भावः । 'अभ्यासस्यासवर्णे' इत्युक्तादेशः अनादिष्टादच इति गुणस्य स्थानिवत्त्वाभावात् । तरुवदिति स्पष्टोपमालिङ्गान् । सर्वत्रोपमितसमासः ॥

गुरुतापविशुष्यदम्बुशुभ्राः क्षणमालप्रकृशानुताम्रभासः ।

स्वमसारतया मपीभवन्तः पुनराकारमवापुरम्बुवाहाः ॥ ६३ ॥

गुर्विति ॥ गुरुतापेनातिदाहेन विशुष्यदम्बवः क्षीयमाणोदकाः अत एव शुभ्राश्चेति विशेषणसमासः । ततः क्षणमालग्नेन कृशानुना ताम्रभासो रोहितवर्णाः

अथासारतया जलशोषाग्निःसारतया मसीभवन्तः अम्बुवाहाः पुनः स्वमाकारं नीलरूपमवापुः । अत्र मेघानां मसीभावाद्यसंबन्धेऽपि संबन्धोक्तेरतिशयोक्तिः ॥

ज्वलितानललोलपल्वान्ताः स्फुरदष्टापदपत्रपीतभासः ।

क्षणमात्रभवामभावकाले सुतरामापुरिवायति पताकाः ॥ ६४ ॥

ज्वलितेति ॥ ज्वलितेन प्रज्वलता अनलेन अनलपातेन लोलाः पल्वान्ताः अज्जलाग्राणि यासां ताः स्फुरद्भिर्दीप्यमानैरष्टापदपत्रैः कनकरचनाभिः पीतभासः पिङ्गलवर्णाः पताका वैजयन्त्यः अभावकाले विनाशकाले क्षणमात्रमवां क्षणमात्रभाविनीम् । क्षणमात्रस्वायिनीमित्यर्थः । आयति दैर्घ्यं सुतरामापुरित्वर्थः । प्रदीपवदिति भावः । अष्टसु लोहेषु पदमस्येष्टपदम् । 'अष्टनः संज्ञायाम्' इति दीर्घः । 'स्वमं कातस्वरं जाम्बूनदमष्टापदोऽस्त्रियाम्' इत्यमरः ॥

निखिलामिति कुर्वतश्चिराय द्रुतचामीकरचारुतामिव द्याम् ।

प्रतिघातसमर्थमस्त्रमग्रेरथ मेघंकरमस्त्ररन्मुरारिः ॥ ६५ ॥

निखिलामिति ॥ अधानन्तरं मुरारिः इतीत्यं निखिलां द्यामाकाशं द्रुतचामीकरचारुतां प्रतप्तहेमकबुंरामिवेत्युपेक्षा । चारुतामित्यत्र । चिराय कुर्वतोऽग्रेः प्रतिघातसमर्थं प्रशमनक्षमं मेघान्करोतीति मेघंकरं मेघजननम् । 'मेघतिभयेषु कृमः' इति खलूपत्ययः । 'अर्द्धिपदजन्तस्य मुम्' इति सुमागमः । अस्त्रं वारुणा-स्त्रमस्त्ररूप्यौ आजहार ॥

चतुरम्बुधिगर्भधीरकुक्षेर्वपुषः संधिषु लीनसर्वसिन्धोः ।

उदगुः सलिलात्मनस्त्रिधाग्नौ जलवाहावलयः शिरोरुहेभ्यः ६६

चतुरिति ॥ चत्वारोऽम्बुधय एव गर्भास्तेन धीरो गम्भीरः कुक्षिर्यस्य तस्य वपुषः संधिषु लीनाः सर्वाः सिन्धवो नद्यो यस्य तस्य सलिलात्मनस्तोयात्मकस्य त्रीणि धामानि स्थानानि भूरादीनि सत्त्वादीनि वा यस्य तस्य त्रिधाग्नौ हरेः शिरोरुहेभ्यो जलवाहावलयः मेघपरम्परा उदगुरुहभूतुः । 'इणो गा लुङि' इति गादेशे 'गातिस्था-' इत्यादिना सिचो लुक् । 'यस्य केशेषु जीमूता नद्यः सर्वाङ्गसंधिषु । कुक्षौ समुद्राश्चत्वारस्तस्यै तोयात्मने नमः ॥' इत्यागमोक्तं प्रमाणमिति भावः ॥

ककुभः कृतनादमास्तृणन्तस्तिरयन्तः पटलानि भानुभासाम् ।

उदनंसिपुरभ्रमभ्रसङ्घाः सपदि श्यामलिमानमानयन्तः ॥ ६७ ॥

ककुभ इति ॥ कृतनादं कृतगजारावं यथा तथा ककुभ आस्तृणन्त आच्छादयन्तः । स्तृणातेल्लटः शत्रादेशः 'श्राभ्यस्तयोः-' इत्याकारलोपः । भानुभासामर्काशूनां पटलानि तिरयन्तस्तिरस्कृवन्तः । तिरःशब्दात् 'तत्करोति-' इति ण्यन्ताल्लटः शत्रादेशः । णाविष्टवद्भावाद्विलोपः । अश्रमाकाशं श्यामलिमानमानयन्तः श्यामलत्वं प्रापयन्तः अश्रसङ्घा मेघौघाः सपदि सद्य उदनंसिपुरूपेतुः । उत्पूर्वाङ्ग-



मतेर्लुङि 'यमरमनमातां सक' इति समिडागमौ 'नेटि' इति वृद्धिप्रतिषेधः ।  
स्वभावोक्तिः ॥

तपनीयनिकर्षराजिगौरस्फुरदुत्तालतडिच्छटाट्टहासम् ।

अनुबद्धसमुद्धताम्बुवाहध्वनिताडम्बरमम्बरं बभूव ॥ ६८ ॥

तपनीयेति ॥ तपनीयस्य हेतो निकर्षराजयः कर्षणलेखा इव गौर्यः पीताः ।  
'गौरोऽरुणे सिते पीते' इत्यमरः । स्फुरन्त्य उत्ताला उद्धतास्तडिच्छटा विद्युलता  
पुवाट्टहासा यस्य तत्तथोक्तं अनुबद्धोऽनुस्यूतः समुद्धतस्तारोऽम्बुवाहानां ध्वनि-  
ताडम्बरो गर्जिताडम्बरो यस्य तदम्बरं बभूव । तदाम्बुवाहैर्विद्युत्प्रभाभिर्ग-  
जिताडम्बरैश्चाट्टहासं कुर्वन्निरिवाम्बरं बभावित्यर्थः । व्यञ्जकाप्रयोगाद्गम्योत्प्रेक्षा ॥

सवितुः परिभावुकैर्मरीचीनचिराभ्यक्तमतङ्गजाङ्गभाभिः ।

जलदैरभितः स्फुरद्भिरुच्चैर्विदधे केतनतेव धूमकेतोः ॥ ६९ ॥

सवितुरिति ॥ सवितुर्मरीचीन्मयूखान्परिभावुकैस्त्विरस्कुर्वन्निः । 'लपपत-'  
इत्यादिना उक्तप्रत्यये 'न लोका-' इत्यादिना षष्ठीप्रतिषेधः । अचिराभ्यक्तस्य  
सद्यःकृतान्यङ्गस्य मतङ्गजाङ्गस्य नागदेहस्येव भासो येषां तैस्तथोक्तैः । 'भोभगो-'  
इत्यादिना रोर्थकारस्य 'हलि सर्वेषाम्' इति लोपः । अभितः स्फुरद्भिरुच्चैर्ममभाणै-  
रुच्चैरुन्नतैर्जलदैर्धूमकेतोरग्रेः केतनता केतुत्वं विदधे इव विहितेव । धूमकेतोः  
केतुत्वं प्राप्तमित्यर्थः । उत्प्रेक्षालंकारः ॥

ज्वलतः शमनाय चित्रभानोः प्रलयाप्लावमिवाभिदर्शयन्तः ।

वट्पुट्टपनादिनो नदीनां प्रतटारोपितवारि वारिवाहाः ॥ ७० ॥

ज्वलत इति ॥ ज्वलतश्चित्रभानोरग्रेः प्रशमनाय प्रलये कल्पान्ते य आप्लावो  
महापूरः तमभिदर्शयन्त इवेत्युत्प्रेक्षा वृषवद्वृषभवन्नदन्ति गर्जन्तीति वृषनादि-  
नः । 'कर्तयुपमाने' इति णिनिः । अत एवोपमा । वारि वहन्तीति वारिवाहा  
मेवाः । 'कर्मण्यण्' । नदीनां प्रतटेषु प्रतीरेषु आरोपितानि भावितानि वारीणि  
यस्मिन्कर्मणि तद्यथा तथा वट्पुः । प्रलयकालमेघवदवर्षन्नित्यर्थः ॥

मधुरैरपि भूयसा स मेध्यैः प्रथमं प्रत्युत वारिभिर्दिदीपे ।

पवमानसखस्ततः क्रमेण प्रणयक्रोध इवाशमद्विवादैः ॥ ७१ ॥

मधुरैरिति ॥ इतीत्यं पवत इति पवमानो वायुः । पूज्यजोः शानन् । तस्य  
सखा पवमानसखः अग्निः । 'राजाहःसखिभ्यष्टच्' । मैत्रीमात्रविवक्षायामयं नि-  
र्देशः । सहकारिणी मैत्रीति नियमासहकारित्वाविवक्षायां वैपरीत्याहदुव्रीहौ  
तु न समासान्तः । स्वामी तु 'रोहिताश्वो वायुसखा' इत्यसमासान्तपाठेन बहुव्री-  
हिसम् । अत्रापि तथा पाठे न कश्चिदुपद्रवः । सोऽग्निः मधुरैः प्रियैरपि विवा-  
दैर्विविधवाक्यैः प्रणयक्रोधः प्रणयप्रयुक्तक्रोध इव मधुरैः स्वादुभिः । अनुदीपकै-

रित्यर्थः । मेघैर्मैवभवैः । 'दिगादिभ्यो यत्' । वारिभिः प्रथमं वैपरीत्येनापि । 'प्रत्युतेति वैपरीत्ये' इति गणध्याख्याने । भूयसात्यन्तं । भृशमित्यर्थः । दिदीपे प्रज्ज्वाल । ततः क्रमेणाशमच्छान्तोऽभूत् । शाम्यतेलुङि पुषादित्वाच्छेरकादेशः । जलाहतोऽग्निर्ज्वलितो नश्यति, प्रणयकोपोऽपि प्रियैः भृशायित्वा शाम्यतीति प्रसिद्धम् । उपमा ॥

परितः प्रसभेन नीयमानः शरवर्षैरवसायमाश्रयाशः ।

प्रबलेषु कृती चकार विशुद्धपदेशेन घनेष्वनुप्रवेशम् ॥ ७२ ॥

परित इति ॥ परितः प्रसभेन बलात्कारेण शरवर्षैर्नीरसेकैः । 'शरं नीरे शरो बाणे' इति विश्वः । अवसायमवसादं नीयमानः । कृती कुशलः आश्रय-मश्नातीत्याश्रयाशोऽग्निः । 'कर्मण्यण्' । प्रबलेषु घनेषु मेघेषु विशुद्धपदेशेन तडि-च्छलनानुप्रवेशं चकार । अन्ताग्निर्विशुद्धपेण मेघेष्वेव प्रविष्टः । बलवताभिभू-तस्य विदेशगमनं तदनुप्रवेशो वेति नीतेरिति भावः । अत्र विशेषणसाम्यादप्रा-वृत्तदुर्बलत्वप्रतीतिः समासोक्तिः ॥

प्रयतः प्रशमं हुताशनस्य कचिदालक्ष्यत मुक्तमूलमर्चिः ।

बलभित्प्रहितायुधाभिघाताद्भुटितं पत्रिपतेरिवैकपत्रम् ॥ ७३ ॥

प्रयत इति ॥ प्रशमं नाशं प्रयतः गच्छतः प्रीतीति प्रयन् तस्य प्रयतः । इणः शतरि यणादेशः । हुताशनस्याग्नेः संबन्धि मुक्तमूलं त्यक्तमूलं त्यक्ताश्रयमर्चि-ज्वाला । 'ज्वालाभासोर्नपुंस्यर्चिः' इत्यमरः । बलभिदा शक्रेण प्रदितस्य प्रयुक्त-स्यायुधस्य वज्रस्याभिघातात्प्रहाराद्भुटितं क्षिप्तं पत्रिपतेः पक्षिराजस्य गरुत्मत एकं पत्रं पक्षमिव कचिदालक्ष्यत अदृश्यत इत्युपमा । पुरा मातृदास्यविमोका-यासृतमाहरता गरुडेनेन्द्रप्रयुक्तवज्रगौरवादेकं पत्रं त्यक्तमित्यागमः ॥

व्यगमन्सहसा दिशां मुखेभ्यः शमयित्वा शिखिनं घनाघनौघाः ।

उपकृत्य निसर्गतः परेषामुपरोधं न हि कुर्वते महान्तः ॥ ७४ ॥

व्यगमन्निति ॥ घनाघनौघाः वर्षुकाब्दसमूहाः । 'शक्रवातुकमत्तेभवर्षुकाब्दा घनाघनाः' इत्यमरः । शिखिनमग्निं शमयित्वा सहसा दिशां मुखेभ्यो व्यगमन्नप-ससुः । गमेलुङि 'पुषादि-' इति च्छेरकादेशः । तथा हि महान्तो निसर्गतः स्वभा-वादेव परेषां उपकृत्य उपकारं कृत्वा उपरोधं न हि कुर्वते । महतां निष्फलावस्थानं परोपरोधायेति भावः । सामान्येन विशेषसमर्थनरूपोऽर्थान्तरन्यासः ॥

कृतदाहमुदर्चिषः शिखाभिः परिपिक्तं मुहुरम्भसा नवेन ।

विगताम्बुधरव्रणं प्रपेदे गगनं तापितपायितासिलक्ष्मीम् ॥ ७५ ॥

कृतेति ॥ उदर्चिषोऽग्नेः शिखाभिः ज्वालाभिः कृतदाहं विहिततपनं ततो न-वेनाम्भसा मुहुः परिपिक्तं विगता अम्बुधरा एव व्रणा दोषा यस्य तद्गगनं सं-



तापितस्नापं प्रापितः स चासौ पायितः पानं कारितः । पिबतेर्ण्यन्तात्कर्मणि क्तः ।  
'शाच्छासाद्वाव्यावेपां युक्' इति युगागमः । तस्य तापितपायितस्य तत्सक्त-  
स्यासेः खङ्गस्य लक्ष्मीं प्रपेदे प्रापे । इति निदर्शनालंकारः अम्बुधरव्रणेति रूप-  
कसंकीर्णः ॥

इति नरपतिरस्त्रं यद्यदाविश्वकार

प्रकुपित इव रोगः क्षिप्रकारी विकारम् ।

भिपगिव गुरुदोषच्छेदिनोपक्रमेण

क्रमविदथ मुरारिः प्रत्यहंस्तत्तदाशु ॥ ७६ ॥

इतीति ॥ इतीत्यं क्षिप्रं करोतीति क्षिप्रकारी शीघ्रप्रयोक्ता अन्यत्र विकार-  
कारी नरपतिश्चैवः प्रकुपितः प्रक्षुभितः सन् यद्यदस्त्रमाविश्वकार रोगो विकार-  
मिव अथ कमवित्परिपाटीवेदी मुरारिर्भिपगवैव इव गुरुदोषच्छेदिना गुरुदोषप्र-  
तिघातकेन दोषनिवर्तकेन चोपक्रमेणोपायेन । प्रत्यक्षप्रयोगेणेत्यर्थः । अन्यत्र म-  
हौषधप्रयोगेण तत्तदस्त्रं आशु शीघ्रं । तद्विकारमिवेति भावः । प्रत्यहन्प्रतिज-  
घान । हन्तेर्लङ् अदादित्वाच्छपो लुक् 'हल्ङ्याप्' इति लोपः । उपमा ॥

शुद्धिगतैरपि परामृजुभिर्विदित्वा

वाणैरजय्यमविघटितमर्मभिस्तम् ।

मर्मातिगैरनृजुभिर्नितरामशुद्धै-

र्वाक्सायकैरथ तुतोद तदा विपक्षः ॥ ७७ ॥

शुद्धिमिति ॥ तदा तस्मिन्समये विपक्षोऽरिश्चैवः परामृक्कृष्टां शुद्धिं कोह-  
शुद्धिं गतैर्नृजुभिरप्यविघटितमर्मभिरस्पृष्टमर्मस्थानैः तं हरिमजय्यं जेतुमश-  
क्यम् । 'क्षय्यजय्यौ शक्यार्थे' इति निपातः । विदित्वाधास्मिन्नवसरे मर्माणि  
अतिगच्छन्तीति मर्मातिगैर्मर्मभेदिभिरनृजुभिर्विकैः नितरामशुद्धैरपवित्रैः वाच  
एव सायकास्तैः वाक्सायकैरिति रूपकं । तुतोद व्यथयामास । चक्रप्रयोगस्याय-  
मुपोद्घात इति भावः । अत्र वाक्सायकानां प्रसिद्धसाधनव्यतिरेकोक्तेर्व्यतिरेकरू-  
पकयोः संकरः । वसन्ततिलका वृत्तम् ॥

राहुस्त्रीस्तनयोरकारि सहसा येनाश्लथालिङ्गन-

व्यापारैकवितोददुर्ललितयोः कार्कश्यलक्ष्मीवृथा ।

तेनाक्रोशत एव तस्य मुरजित्तत्काललोलानल-

ज्वालापलवितेन मूर्धविकलं चक्रेण चक्रे वपुः ॥ ७८ ॥

राङ्गिति ॥ येन चक्रेण सहसा झटिति अश्लयो दढो य आलिङ्गनव्यापारः स  
एव एको मुख्यः । 'एके मुख्यान्यकेवलः' इत्यमरः । विनोदस्तत्र दुर्ललितयो-  
लोलुपयो राहुस्त्रीस्तनयो राहुरमणीकुचयोः कार्कश्यलक्ष्मीः काठिन्यशोभा वृथा

व्यर्था अकारि कृता । शिरोमात्रावशेषितस्य राहोरालिङ्गनसुखासंभवादिति भावः ।  
 सुरजिद् हरिः तत्काले तस्मिन्समये लोलाभिश्चञ्चलाभिरनलज्वालाभिरग्निदी-  
 सिभिः पल्लवितेन संजातपल्लवेन । तारकादित्वादितच् । तेन चक्रेण आक्रोशत  
 एव शपमानस्यैव तस्य शिशुपालस्य वपुर्मूर्धविकलं शिरोहीनं चक्रे चकार । शि-  
 रश्चिच्छेदेत्यर्थः । कर्तरि लिट् । राहोः शिरो वपुर्विकलमकारि, अस्य तु वपुःशि-  
 रोविकलं कृतमिति तात्पर्यम् । अत्र चक्रवर्णनेऽप्रस्तुताद्राहुस्त्रीकुचकार्कश्यवर्णना-  
 त्प्रस्तुतत्वेन संबन्धस्तत्पर्यायोक्तमुच्यत इति ॥

श्रिया जुष्टं दिव्यैः सपटहरवैरन्वितं पुष्पवर्षै-

र्वपुष्टश्चैद्यस्य क्षणमृषिगणैः स्तूयमानं निरीय ।

प्रकाशेनाकाशे दिनकरकरान्विक्षिपद्विस्मिताक्षै-

र्नेरेन्द्रैरौपेन्द्रं वपुरथ विशद्वाम वीक्षां वभूवे ॥ ७९ ॥

इति श्रीमाधकृतौ शिशुपालवधे महाकाव्ये श्र्यङ्के शिशु-


पालवधो नाम विंशतितमः सर्गः ॥ २० ॥

श्रियेति ॥ अथ शिरश्छेदानन्तरं श्रिया शोभया जुष्टं सेवितं दिव्यैर्दिवि  
 भवैः सपटहरवैः सदुन्दुभिद्योषैः पुष्पवर्षैरन्वितं क्षणम् ऋषिगणैः स्तूयमानं तथा  
 चैद्यस्य वपुष्टः शरीरतः । पञ्चम्यास्तसिद्ध । निरीय निर्गत्य । 'इण् गतौ' इति  
 धातोः 'समासेऽनन्पूर्वे क्तवो ल्यप्' । प्रकाशेन आकाशे दिनकरकरानर्करश्मीन्  
 विक्षिपत् उपेन्द्रस्येदमौपेन्द्रं वपुर्हरेर्विग्रहं विशत् प्रविशत् धाम शिशुपालतेजो  
 विस्मिताक्षैर्विकसितनयनैर्नेरेन्द्रै राजन्यैः ईक्षां वभूवे ईक्षितम् । ईक्षतेः कर्मणि  
 लिट् । 'इजादेश्च गुरुमतोऽनृच्छः' इत्याम् । 'कृञ्जानुप्रयुज्यते लिटि'  
 इति भुवोऽनुप्रयोगः 'भावकर्मणोः' इत्यात्मनेपदम् । अत्र भगवान्वासः—'तत-  
 श्चेदिपतेर्देहात्तेजोऽयं ददशे नृपैः । उत्पपात यदा राजन् तदा तेजो विवेश च ॥  
 दिवि सूर्यसहस्रस्य भवेद्युगपदुत्थिता । यदि भा सदशी सा स्यात् घातस्तस्य म-  
 हात्मनः ॥' इति । एतेन भगवद्भुवोऽपि तदासक्तवचनसा (?) तारक इत्यनु-  
 संधेयम् । यदाह नारदः—'कामाद्रौप्यो भयार्कंसो द्वेषाच्चैद्यादयो नृपाः । संब-  
 न्वाहुष्णयः स्नेहाद्युयं भक्त्या वयं प्रभो' ॥ इति सूर्यसहस्राभिभाविन शिशुपाल-  
 तेजसो हरिशरीरप्रवेशवृत्तान्तस्यालौकिकस्याद्भुतस्य प्रत्यक्षलक्ष्यमाणत्वाद्भाविता-  
 लंकारः । तदुक्तम्—'विनापराधेन कृतार्थक (?) पिना भाविकं तदुदाहृतम्'  
 इति । मेघविस्फूर्जिता वृत्तम् । 'रसत्वं शैद्यमौ न्तररगुरुयुता मेघविस्फूर्जिता  
 स्यात्' इति लक्षणात् ॥

इति श्रीमहोपाध्यायकोलाचलमहिनाथसूरिविरचिते शिशुपालवधकाव्यव्याख्याने  
 सर्वकपाल्ये शिशुपालवधो नाम विंशतितमः सर्गः ॥ २० ॥



## अथ कविवंशवर्णनम् ।



प्रशस्तिश्लोकानां महिनायकृता टीका नोपलब्धेति बह्वभदेवकृतैवात्र लिख्यते—

सर्वाधिकारी सुकृताधिकारः श्रीवर्मलालयस्य बभूव राज्ञः ।

असक्तदृष्टिर्विरजाः सदैव देवोऽपरः सुप्रभदेवनामा ॥ १ ॥

सर्वाधिकारीति ॥ श्रीवर्मलालयस्य राज्ञः श्रीवर्मलालयस्य नृपतेः अखिलकर्मस्थानाधिकृतो महासेनापतिः सुप्रभदेवनामा बभूव सुप्रभदेवाभिधानोऽभूत् । किलक्षणः सुप्रभदेवनामा सुकृताधिकारः सुकृते पुण्ये कर्मण्यधिकारो व्यापारो यस्य स तथा । धर्मेऽवसक्तः । यश्च सुकृत एवाधिकृतः स कथं सर्वाधिकारी । तथा अपरो देवः द्वितीयो राजेव । तस्मादश्यात् । राजा हि सर्वाधिकारी भवति । अथवा अपरो देवो देवसदृशः । सुरा हि सुकृताधिकृताः । असक्तदृष्टयोऽनिमिषाः विरजस्का निर्भूलयः । वृत्तमिदमुपजातिः ॥

काले मितं तथ्यमुदर्कपथ्यं तथागतस्येव जनः सचेताः ।

विनानुरोधात्स्वहितेच्छयैव महीपतिर्यस्य वचश्चकार ॥ २ ॥

काले इति ॥ यस्य सुप्रभदेवस्य काले समये यद्वचनमुपदेशवाक्यं तन्महीपतिवर्मलालयश्चकार अकरोत् । कः कस्येव वचश्चकारेत्याह—तथागतस्य बुद्धभट्टारकस्य वचो यथा सचेताः प्राज्ञो जनोऽन्वतिष्ठत् । कथंचिन्मन्दादरश्चकार नेत्याह—कुतः अनुरोधाद्दिना उपरोधभावसृते । कथं चकारेत्याह—स्वहितेच्छयैव स्वस्वात्मनो हितेच्छयानुकूलचिकीर्षया । यतोऽसौ सचेताः प्राज्ञः किलक्षणं वचः हितहेतुत्वमाह—मितं स्वल्पाक्षरम् । तथा तथ्यं सत्यम् । अपरं किलक्षणं वचः उदर्कपथ्यमायत्यां हितम् । ‘उदर्कः फलमुत्तरम्’ इत्यमरः । तथागतस्य बुद्धभट्टारकस्य सचेताः प्राज्ञो जनो मितं तथ्यमुदर्कपथ्यं वचो यथा स्वहितेच्छयैव करोति तत्रानुरोधात्कुत्रोभयतः किलेदमुक्तमिति ॥

तस्याभवदत्तक इत्युदात्तः क्षमी मुदुर्धर्मपरस्तनूजः ।

यं वीक्ष्य वैयासमजातशत्रोर्वचो गुणग्राहि जनैः प्रतीये ॥ ३ ॥

तस्येति ॥ तस्य सुप्रभदेवस्य दत्तक इति दत्तकाख्यस्तनूजोऽभवत् पुत्रोऽभूत् । किलक्षणो दत्तकः उदात्तो विपुलचित्तः । तथा क्षमी क्षमाशीलः । अपरं किलक्षणो दत्तकः अत एव सृष्टुरकटोरः । तथा धर्मपरः सुकृतैकसक्तः । यं दत्तकं जनैर्वीक्ष्य लोकैर्दृष्ट्वा वैयासं व्यासस्येदं कृष्णद्वैपायनोक्तमजातशत्रोर्युधिष्ठिरस्य

गुणग्राहि गुणग्राहकं वचः प्रतीये वचनं प्रतिपन्नमङ्गीकृतं भवति । सत्यं गुणिनः पुरुषाः भगवता कृष्णद्वैपायनेन पार्थस्याधिकार्यस्य वचनं किञ्चिदुक्तम् । अत्र च दत्तकोऽयं निखिलगुणभाजनं निदर्शनम् । अन्यथा कथमेवंगुणोऽयं स्यात् । क्षमीति शमादित्वाद्भिनुण् । व्यासस्वेदं वैयासं वचो भारतम् । वृद्धायभवादित्वादन्वयत्र नरस्यासुलभः (?) । गुणान्गृह्णातीति गुणग्राहि । आख्यानकी वृत्तम् ॥

सर्वेण सर्वाश्रय इत्यनिन्द्यमानन्दभाजा जनितं जनेन ।

यश्च द्वितीयं स्वयमद्वितीयो मुख्यः सतां गौणमवाप नाम ॥ ४ ॥

सर्वेणेति ॥ यश्च दत्तकः स्वयमात्मना सर्वाश्रय इत्येवंभूतं नाम संज्ञान्तरमवाप लेभे । किंलक्षणं द्वितीयं नाम सर्वेणाखिलेन जनेन लोकेन आनन्दभाजा तुष्टेन सता जनितं कृतम् । अपरं किंलक्षणं नाम गौणं गुणप्रवृत्तिनिमित्तभूतमागतमर्थानुगम् । सर्वेषामाश्रयत्वात् । यथा हि सर्वे तत्र द्विजदीनानाथातिथिमित्रबान्धवा विश्राम्यन्ति तथासौ सर्वाश्रयः । न तु तैलपायिकावन्नाममात्रेण । अत एवानवद्यमनिन्द्यं प्रशस्यं श्लाघ्यम् । किंलक्षणो यः अद्वितीयः सर्वोत्कृष्टः । अविद्यमानो गुणादधिको गुणो यस्य (?) सोऽद्वितीयः इति कृत्वा । तथा सतां मुख्यः प्रधानोऽग्रणीः । सर्वे त्वेतद्विरुद्धमिवावभासते । तथा हि यस्य हि द्वितीयं नाम विद्यते कथमसावद्वितीयो भवेत् । यश्च मुख्यः स कथं गौणमप्रधानं स्यात् । यस्य च लोकैरपरं नाम जनितं स कथं तत्स्ययं लेभे । अविरोधस्तु मुख्यः स्वादेव । इति नामस्वरूपमात्रावस्थाप्यमानस्य सर्वाश्रयस्य प्रातिपदिकार्थमात्रे सति कर्मत्वाभावाद्वितीयानुपपत्तिः । मुखमिव मुख्यः । 'शाखादिभ्यो यत्' । विरोधालंकारः । इन्द्रवज्रा वृत्तम् ॥

श्रीशब्दरम्यकृतसर्गसमाप्तिलक्ष्म

लक्ष्मीपतेश्चरितकीर्तनमात्रचारु ।

तस्यात्मजः सुकविकीर्तिदुराशयादः

काव्यं व्यधत्त शिशुपालवधाभिधानम् ॥ ५ ॥

श्रीशब्देति ॥ तस्य दत्तकत्वात्मजोऽपत्यमद एतत्काव्यं शिशुपालवधाभिधानं शिशुपालवधनामकं काव्यं ग्रन्थरूपं व्यधत्तारचयत् । शिशुपालवध इत्यभिधानं यस्य तत्तथा । कथा हेतुना सुकविकीर्तिदुराशया । सुकवीनां श्रेष्ठविदुषां वररुचि-सुबन्धु-सोमनाथ-भवभूति-क्रीडानन्द-कालिदास-बिह्वण-भारवि-बाण-मयूरादीनां या कीर्तिः क्यातिर्यशस्तत्र या दुराशा दुरभिलाषस्तथा । महाकविकीर्तिलिप्सवेत्यर्थः । दुष्टत्वं त्वाशयाः स्वल्पबुद्धित्वेन सुकविकीर्तेरप्राप्यत्वात् । तथा च कालिदासः— 'मन्दः कवियशःप्रार्थी गमिष्याम्युपहास्यताम् । प्रांशुलभ्ये



कले मोहादुद्राहुरिव वामनः' ॥ इति । किलक्षणं काव्यं श्रीशब्दरम्यकृतसर्ग-  
समासिलक्ष्म । श्रीरित्ययं शब्दो ध्वनिर्मङ्गलवाचकत्वात् । तेन रम्यं कृतं मनो-  
हरं विहितं सर्गाणां समाप्तौ अर्थाद्ध्यायानां समापने लक्ष्म चिह्नं यत्र तत्तथो-  
क्तम् । अपरं किलक्षणं काव्यं लक्ष्मीपतेः श्रीनारायणस्य कीर्तनमात्रचारु कीर्तन-  
मात्रेण वर्णनमात्रेण चारु मनोज्ञम् । न त्वलंकारादिनेत्यनौद्धत्यकथनम् । भङ्गवा  
तु सर्वेऽत्र काव्ये गुणाः सन्तीत्युक्तं भवति । श्रीरित्ययं शब्दः मयूरप्यंसकादि-  
त्वात्समासः । यदि श्रीश्चासौ शब्दश्चेति कर्मधारयः केवलमेव । चरितकीर्तनमात्र-  
मित्यस्वपदेन विग्रहः । सुप्सुपेति समासः । वसन्ततिलका वृत्तम् । उदात्तो म-  
ध्यमोऽलंकारः ॥

इति कविवंशवर्णनम् ।

समाप्तम् ।

# सिधुपालवधश्लोकानां मातृकावर्णक्रमेणानुक्रमणी ।

—————

अंशुक १०।४३	अथवाभि १६।४३	अनवरत ७।३१
अकृतस्व १३।४७	अथ सस्मित २०।५२	अनारत १७।३२
अकृत्वा २।५२	अथ सान्द्र ९।५२	अनिमिष ११।११
अक्षितारा १९।९३	अथ सूर्य २०।३७	अनिराक्त १६।२४
अखिवता ४।१२	अथोच्चकैर्जरट १७।५२	अनिरूपित १६।९०
अग्ने गतेन ५।१५	अथोच्चकैस्तोरण ३।२६	अनिलोडित २।२७
अङ्गाधिरोपित ५।५३	अथोत्तस्थे १९।१	अनिशान्त १५।५०
अचिराञ्जित १६।५८	अथोपपत्ति १।६९	अनुकृत ४।६८
अचिरान्मया १५।६६	अदयमिव ११।६२	अनुगिर ७।१
अजगण ६।१५	अदीन्द्र ५।४३	अनुसूत्र २।११२
अजस्रमा १।९	अधरे ९।४६	अनुदेह ७।१३
अज्ञात २।११३	अधिकमरु ७।६३	अनुनय ११।९
अतनु ७।६६	अधिकोन्न १३।४१	अनुययौ ६।२७
अतिकोमल १६।१८	अधिगम्य १६।७३	अनुराग ९।१०
अतिभूयसा १५।४ (प्रक्षिप्तः)	अधिजानु ९।५४	अनुलेप ९।२४
अतिरक्त १५।९	अधिनाग १९।४५	अनुवन ६।४६
अतिविस्म १६।६६	अधिरजनि जगाम ७।५२	अनुवनमसित ७।२२
अतिशय ७।५	अधिरजनि वधूभिः ११।५१	अनुवपु ७।२१
अतिसल १५।१५ (प्रक्षिप्तः)	अधिरात्रि १३।५१	अनुसंतति २०।११
अतिसुरभि ६।६७	अधिरुक्म १३।३५	अनृता १५।१६
अतुहिन ११।४६	अधिरुहा १३।१८	अन्तकस्य १९।७१
अत्र चैष १४।५८	अधिरुड १३।३६	अन्तर्जलौघ ५।३८
अथ किल ७।३६	अधिलव ६।६६	अन्यकाल १०।७१
अथ गौर १५।४५	अधिवह्नि १६।५	अन्यदा ३।४४
अथ तत्र १५।१	अध्यष्व १२।३२	अन्यदुच्छृ २।६२
अथ प्रय १।१३	अध्यासा २।५	अन्ययान्य १०।२८
अथ रिरं ६।१	अनतिचि ४।४१	अन्यूनं ८।५२
अथ लक्ष्म ९।३१	अनन्य १।३५	अन्यूनोन्नत १७।६९
अथ वक्षो १९।८३	अनपेक्ष्य १६।४४	अन्येन १९।५०
अथवाच १५।६४	अनल्प २।९०	अन्योन्यव्यति ४।५३
अथवा न १५।१९	अनवय १३।६६	अन्योन्येषां १८।३२



अन्वेतुकामो १२१६	अमीक १९१७२	अवनीभृतां १५१२१
अपगत ७६७	अमीक्षण ११६५	अवलोक एव १३१७
अपदान्त १३१४	अमीष्ट ६१७४	अवलोकनाय १३१३०
अपयाति ११८३	अभूदभू ११४२	अवसर ७१३
अपराध १६१४८	अभ्याजतो १२१४१	अवसित ७६४
अपराह ९१४	अभ्युद्यत १२१७०	अवारित १७१२७
अपशङ्क ४१४७	अमनोरम २०११५	अविचालित १६१७०
अपहाय १५११९ (प्रक्षिप्तः)	अमलात्म ९१३७	अविभाविते ९१४०
अपूर्वे १९१८५	अमानवं ११६७	अविभाव्य ९११२
अप्यनारम २१९१	अमुना १५१३० (प्रक्षिप्तः)	अविमृष्य १५१२६
अप्रभूत १०१८३	अमृतं नाम २११०७	(प्रक्षिप्तः)
अप्रसन्न १०११४	अमृतद्रवै ५१३६	अविरतकुसुमा ७१७१
अबुधैः १६१४७	अम्बरं १०१६२	अविरतदयिता १११५५
अभनक्त १५१२४ (प्रक्षिप्तः)	अम्भक्ष्युतः ३१३९	अविरतरत ११११७
अभग्न १९१३५	अयमति ४१२९	अविरल ७११५
अभावि १९१७६	अयमुग्र १५१३८	अविपक्ष २०११०
अभिवैद्य २०१३	अयशो १९१५८	अवेक्षिता ३१३०
अभितः क्षुभि २०१५७	अरमयन् ६१४०	अव्याकुलं ५१६०
अभितः सदो १३१६१	अरातिभि १७१३४	अव्याहत १२१७६
अभितर्ज १५१३	अरुणाजल १११४०	अशकुवन् ११५३
अभिताप ९११	अरुणिता ६१२१	अशिथिल ७११६
अभितिग्म ९१११	अपितं १०१२७	अशेषतीर्थो १११८
अभिधाय तदा १६१२	अलक्ष्यत १७१३	अश्रावि ५१५८
अभिधाय लक्ष १५१६७	अलघूप १६१७६	असंपाद २१४७
अभिधित्सतः १५१५१	अलसै १३१४८	असकल ७१२६
अभिमत ७७२	अल्पप्रयो ५१२५	असकृद्दृष्टी १३१०८
अभिमुखपति ७१२९	अवचित ७६१	असिच्यत १७१३८
अभिमुखमप ७१४१	अवजित ७६०	असुर १५१२३
अभिग्राति १३१४६	अवज्ञया १७१४	असृग्जनो १९१७८
अभिवर्त्म १५१९२	अवतमस १११५७	अहितादन १६१७
अभिवीक्ष्य विदर्भ २०१६	अवधार्य ९१२२	अहितानभि १९१३५
अभिवीक्ष्य सामि १३१३१	अवधीजन १५१३५	अह्नाय १२१७
अभिदात्रु १५१२८	अवधीर्य ९१५९	आकम्प्राय १८१३७
अभिधिषेण ६१६४	अवनत ७३८	आकर्षते ३११५
अभिहन्यते १५११४ (प्रक्षिप्तः)	अवनम्य ९१७४	आकृष्ट ८१२५
		आक्रम्याजे १८११४

आक्रम्यैका १८१५१  
 आगच्छतो १२१३४  
 आगताश्च १३१४४  
 आगतानग १०१२०  
 आग्राय ८११०  
 आच्छादिता ४११९  
 आच्छाद्य ४१५२  
 आच्छिद्य १९११११  
 आशिप्रति ५१५४  
 आतन्वद्भि १८१७४  
 आताम्राभा १८१४२  
 आत्मनैव १४१५४  
 आत्मानमेव ५१३२  
 आत्मोदयः २१३०  
 आदातुं ८१२७  
 आदिता १४१६५  
 आद्यकोल १४१४३  
 आधावन्तः १८११७  
 आननेन १४११८  
 आननै १०१३६  
 आनन्दं ८१३६  
 आनाभेः ८१२२  
 आपतन्त १९१२  
 आपदि १९१६०  
 आपस्कारा १८१४६  
 आपद् ८१४५  
 आपजन्ति १४१५७  
 आमूलान्ता १८१२१  
 आनुशद्भि १०१२९  
 आनुष्टा ८१६१  
 आयता १०१६५  
 आयस्त ५१६  
 आयान्तीना १८१८०  
 आयान्त्यां ८१११  
 आयामवद्भिः १२१६५

आयासाद् ८११  
 आरक्ष ५१५  
 आरभन्ते २१७९  
 आरुहः ८१५४  
 आर्द्रत्वा ८१६७  
 आलप्याल २१४०  
 आलपैस्तु ८११२  
 आलोकया १२१५०  
 आलोक्य ९१८४  
 आलोल ५१३०  
 आर्वातिनः ५१४  
 आश्रुता १०१५६  
 आसादित ४१३४  
 आसीना ८११९  
 आस्कन्दन् ८११६  
 आस्तीर्ण ५१२७  
 आस्तुते १०१८९  
 आस्थदृष्टे १८१३०  
 आस्माकी ८१५०  
 आहतं १०१७४  
 आशु १०१६४  
 आश्लिष्ट ३१७२  
 आश्लेष २१७७  
 इतरानपि १३११४  
 इतरेतर २०१२६  
 इतस्ततो ४१२७  
 इति कृत १११३५  
 इति गदन्त ६११३  
 इति गदित ७१५६  
 इति गन्तु ९१८२  
 इति लुकुधे १५१११  
 इति चेदि २०११७  
 इति जोष १६११६  
 इति तत्तदा १५१५८  
 इति धीत ८१७१

इति नर २०१७६  
 इति निन्दि १५१३३  
 (प्रक्षिप्तः)  
 इति निधि ९१४३  
 इति पूर १६१७५  
 इति भुव ११३१  
 इति भीष्म १५१४७  
 इति भद्र १०१९१  
 इति यस्म १६१७८  
 इति वदति सखीजने  
 निमील ७१४३  
 इति वदति सखीजने  
 ऽनुरागा ७१३  
 इति वाच १५१३९  
 इति विश २१११८  
 इति संरम्भि २१६७  
 इतीरिते १७११  
 इत्थं गिरः ५११  
 इत्थं नारी ९१८७  
 इत्थं रथा १२११  
 इत्थमत्र १४१५३  
 इत्यालिङ्गि १९१२४  
 इत्युदीरि १४११७  
 इदमपास्य ६१११  
 इदमयुक्त ६१५६  
 इदमिद ७१५०  
 इन्द्रप्रस्थ २१६३  
 इभकुम्भ १३११६  
 इषुवर्ष २०११८  
 इष्टं कृत्वा १९१११९  
 इह सुहु ४१६०  
 ईदृशस्य १०११७  
 उचित २०१३६  
 उच्चारणा ४११८  
 उच्चैर्गता १२१४५  
 उच्चैर्महा ४११८



उच्छिद्य ५।१२	उद्धतेरिव १०।३२	कजुता २०।९
उत्कान्ता १८।७३	उद्धर्तनिभृत १०।७६	कज्जी १२।१८
उत्क्षिप्तकाण्ड ५।२२	उद्धृत्य ३।७५	एक एव वसु १४।४०
उत्क्षिप्तगात्रः १२।५	उन्नमन १४।२८	एक एव सुसख्य १४।५२
उत्क्षिप्तमुच्छ्रित ४।२५	उन्नम्र ५।६८	एकत्र ४।२६
उत्क्षिप्तस्फुटि ८।१४	उन्निद्र ८।२८	एकस्या ८।२
उत्क्षिप्योच्चैः १८।३८	उपकर्त्रा २।३७	एकेषुणा १९।१०७
उत्स्नाय ५।५९	उपकारकस्य १५।७ (प्रक्षिप्तः)	एतस्मि ४।५९
उत्तरीय १०।४२	उपकारपरः १६।२२	एष दाश १४।८१
उत्ताल ३।८०	उपकारिणं १५।६ (प्रक्षिप्तः)	ओजस्वि १२।३५
उत्तिष्ठ २।१०	उपगूढ ९।३८	ओजोभार्जा १८।७५
उत्तीर्ण ५।६२	उपचितेषु ६।६३	ओजो महौ १९।१६
उत्तुङ्गा ८।३१	उपजायः २।९९	ओमित्युक्त १।७५
उत्थातु १३।९	उपजीवति ९।३२	ओषामासे १८।३५
उत्पित्सवो ३।७७	उपताप्य ९।६५	कंचिदुरा १८।४९
उत्प्लुत्कारा १८।५३	उपनीय १३।५०	ककुधि २।२०
उत्सङ्गिता ३।७९	उपनेतु ९।७२	ककुभः २०।३७
उत्सेध १२।५२	उपप्लुतं १।३८	ककुभां ९।४२
उदमज्जि ९।३०	उपमान २०।५४	कटकानि १६।७७
उदयति ४।२०	उपरिज ७।४९	कटुनापि १५।४०
उदयमुदित ११।१२	उपवन ७।२७	कण्ठावसक्त ५।१८
उदयशिखरि ११।४७	उपसेध्य ९।५	कण्ठयतः ५।४६
उदयाद्रि १३।६४	उपायमा २।८०	कदलीप्र ९।४५
उदासिता १।३३	उपाहितं १७।५१	कनकभङ्ग ६।४७
उदासिरे १७।३८	उपेल्य १७।२८	कनकाङ्गद १५।७
उदितं ९।६९	उपेयिवांसि २।११४	कपाट ३।१३
उदितोरु ९।७७	उपेयुषो ३।३२	करकुहम १५।१०
उदीर्ण १।३२	उपेतु १९।८७	करजदश ११।३७
उदेतु २।८१	उभयं १६।४२	करदीकृत २।९
उद्धूत १२।६६	उभौ ३।८	करप्रचेया २।८९
उषत्कृशा ५।९	उरगेन्द्र १३।५८	करयुग्म १३।३७
उषन्नार्द १८।१९	उरसा २०।२०	कररुद्ध ९।७५
उद्दीप्य ८।३७	उत्मुक्तेन १९।८	करेणुः १९।३६
उद्बोद्धु ८।४४	उष्णोष्ण ५।४५	कोसि १।३९
उद्धता १९।१०३	ऊरुमूल १०।६७	कलयी ९।३७

कला दधानः ३।६०

कलासम १।५९

कश्चिच्छला १८।६४

कश्चिन्मूर्त्ता १८।५८

कस्यचित्स १०।१०

कस्याधि ८।५६

काचित्कीर्णा १५।९६

कान्तया १०।७३

कान्ताजने ६।७७

कान्तानां ८।२३

कान्तेन्दुका ३।४४

कापिशायन १०।४

कामिनः १०।६१

कामिना १०।५७

कालीयक १२।१४

काले मितं ०।२

(कविवंशवर्णने)

किं कमिष्य १४।७५

किं तावत् ८।२९

किं नु चित्र १४।३५

किं विधेय १४।११

किमलम्ब ९।२०

किमहो १५।६३

किमिवाखिल १६।३१

किमिवात्र १५।२९ (प्रक्षिप्तः)

किल राव १५।२१ (प्रक्षिप्तः)

किसलय ७।३९

कीर्णं शनै ५।३५

कीर्णां रेजे १८।७९

कुटजानि ६।७३

कुतूहले ३।४१

कुन्तेनोच्चैः १८।२३

कुपिताकृति १५।५२

कुपितेषु १५।५५

कुमुदवन ११।६४

कुर्वज्योत्स्ना १८।४४

कुर्वता १०।३०

कुर्वद्भि ८।३८

कुर्वन्त ६।७९

कुर्वाणानां १८।८

कुशलं १६।४१

कुशेशयि ४।३३

कुसुमकार्मु ६।१६

कुसुमयन् ६।६२

कुसुमादपि ९।६७

कृतः प्रजा १।२८

कृतकृतक ७।४०

कृतकेश २०।४३

कृतगुरु ११।३८

कृतगोप १६।८

कृतदाह २०।७५

कृतधव ११।१४

कृतमय ७।३७

कृतमण्डल २०।४८

कृतमदं ६।५०

कृतसंनि १५।८

कृतसकल ११।६७

कृतस्य १९।१४

कृतापचारो २।८४

कृतास्पदा ३।३४

कृतोर १९।३२

कृतैः १९।८१

कृत्वा कृत्य २।१११

कृत्वा पुंन ४।२३

कृत्वा शिनेः १९।७

केनचित्स्वामि १९।४८

केनचिन्मधु १०।५४

केवलं १४।६६

केशप्रभु १९।२२

कोपवत्य १०।३९

कोशातकी १२।३७

कौबेर ३।१

क्रमते १५।२० (प्रक्षिप्तः)

कन्यात्पूर्यः १८।७८

कान्तं रुचा ४।३

कान्तकान्त १०।३

कामतो १४।७७

कामन्दन्तौ १८।४३

क्रियते १६।४६

कुप्यन् १८।२७

क्रूरारि १९।१०४

कचिज्जला ४।५

कचिज्जस १७।५६

क्षणमतु ११।६५

क्षणमय ११।४८

क्षणमात्र १५।९१

क्षणमात्रि १५।६

क्षणमीक्षि १५।७१

क्षणमेव १४।१३

(प्रक्षिप्तः)

क्षणशयित ११।६

क्षणेन च १७।४५

क्षितितटे ११।७

क्षितिपीठ १५।१७

(प्रक्षिप्तः)

क्षितिप्रति ३।५२

क्षिप्तं पुरो ५।५०

क्षीबता १०।३४

क्षुण्णं ३।५९

क्षुभितस्य १६।५१

क्षोभयन्ति १४।५६

खचरैः २०।५९

गच्छतापि १४।७६

गच्छन्ती ८।७

गजकदम्ब ६।२६

गजपति ६।५५

गजवजा १७।६५



गण्डभित्ति १०१३१	ग्रन्थिमुद्र १०१६३	जगत्पथ ११२७
गण्डूष ५१३६	ग्राम्यभाव १४१६४	जगदन्त १५१७३
गण्डोज्ज्वला १२१८	ग्लानिच्छेदि १८१७७	जगद्दृशी ६१६९
गतं तिर ११२	घनजाल १६११०	जगाद २१२१
गतधृति ७११०	घण्टानादो १८११०	जघन ७१२०
गतमनु ११११०	घनपत्र १६१७४	जजौ जोजा १९१३
गतया निरन्तर १३१११	घनसंतम २०१४०	जज्ञे जनै ५१४९
गतया पुरः ९१२	घूर्णयन् २११६	जङ्गीकृत १७१३३
गतयोर १३१२५	चक्रुरेव १०१६६	जनतां १६१६
गतवता ६१७८	चतुरम्बु २०१६६	जनिताश २०१७
गतबल्य ९१८	चतुर्थो २१५४	जलद ६१३१
गतस्पृहो ११३०	चयस्त्विषा ११३	जाज्वल्य २१३
गते सुख १७१६७	चरणेन १५१५४	जातप्रीति ६१७६
गत्यून ५१५३	चलतैष १५१२२ (प्रक्षिप्तः)	जितरोष १६१२६
गत्वा नूनं १८१६३	चलाङ्गुली १७१३७	जेतुं जैत्राः १८१२४
गत्वोद्रेकं ७१७४	चलितं ततो १५१६९	ज्वलतः २०१७०
गभीरता १७१२९	चलितानक १६११३	ज्वलदम्बर २०१६२
गरीवसः १७१५४	चलितोद्धत २०१६१	ज्वलितानल २०१६४
गवलासित २०११२	चलितोर्ध्व १६१६७	तं जगाद १४११
गाम्भीर्य ८१२६	चारुता १०१३३	तं वदन्त १४११२
गुणवन्त १५११० (प्रक्षिप्तः)	चिकंसया ३१५१	तं श्रिया १९१८८
गुणाना २१५६	चित्रं चापि १९१७९	तं स द्विपे ५१२
गुरवोऽपि २०१३४	चित्राभि ३१४	तडिदु २०११३
गुरुकोप १५१५६	चिरमति १११६०	ततः सप २११४
गुरुतर ७११८	चिररति ११११३	ततस्तत १९१२६
गुरुताप २०१६३	चिरादपि २११०५	तत्पूर्वमंस १२१७२
गुरुद्वया २१६	छन्नेष्वपि ३१५६	तत्प्रणीत १४१३८
गुरुनिःश्च १५१६२	छलयन् १५१२५	तत्र निल्य १४१३०
गुरुनिबिड ७१६	छादितः १०११९	तत्र बाणा १९१९२
गुरुभिः १६१४९	छायां निज ४१६	तत्र मन्त्र १४१२६
गुरुवेग २०१३०	छायामपा ५११४	तत्सुराङ्गि १४११४
गुर्वारज ४१२	छायाविधा ५१२१	तथापि २१७१
गृहमागता १५१६८	जगति नैश ६१४३	तदयं १६१५३
गोपानसी ३१४९	जगति श्रिया १५१२७	तदयुक्त ९१८०
गोष्ठेषु १२१३८	जगत्पवि ३१२	तदलक्ष्य १३१६२

तदवितथ १११३३	तीर्त्वा १२१७४	दहशे ११२३
तदिन्द्र १४४	तुङ्गत्व २१४८	दधतः शशा १५१८०
तदीय ११६४	तुरगशता ३१८२	दधतस्तानि २०१४४
तदीशिता २१९५	तुलयति ६१४	दधति च ४१५०
तदुपेक्ष ११६०	तुल्ये २१४९	दधति परि १११५०
तदेनमु ११७३	तुहिनांशु १६१६४	दधति सुम ७१२
तनुभि १३१२९	तूर्णं प्रणे १२१२९	दधति स्फुटं ११६६
तनुरुहा ६१४५	तूर्णं याव १८१२९	दधतोऽपि १९१७३
तन्त्राबाप २१८८	तूर्यारावै १८१५४	दधतो भया १५१७५
तन्वाः पुंसो १८१५०	तृणवाञ्छ १३१५६	दधतोऽमुल १६१६५
तपनीय २०१६८	तृप्तियोगः २१३१	दधत्सुरो ११८६
तपेन ११६६	तेजःक्षमा २१८३	दधत्संध्या २१९८
तमकुण्ठ २०१२३	तेजस्वि २१५१	दधदसक ११११५
तमङ्गदे ३१६०	तेजोनिरो ५११०	दधद्भिरभि ४१६६
तमर्घ्यं १११४	तेनाम्भसां ३१९	दधानमम्भो ११५
तमागतं ३१७८	तैर्बैजय १२१२९	दधानैर्धन १९१११
तव कितव ७१५४	तोषमेति १४१३	दधुरम्बुधि २०१५६
तव धन्य १५१३०	त्यक्तप्राणं १८१६१	दधौ चल १७११७
तव धर्म १५११७	त्यजति ६११८	दन्ताग्र १२१४७
तव सपदि ७१७	त्रस्तः समस्त ५१७	दन्ताना ८१५५
तव सा ११६४	त्रस्तौ समा १२१२४	दन्तालिका ५१५६
तस्ये १२१३०	त्रस्यन्ती ८१२४	दन्तैर्बिच्छि १९१५५
तस्य मित्रा २११०१	त्रासाकुलः ५१२६	दन्तोऽज्ज्वला ४१४०
तस्य सांख्य १४११९	त्वक्सार ४१६१	दमघोष १६११
तस्यातसी ३११७	त्वमशक्नु १५१३१	दयितायमान ११५७
तस्याभव ०१३ (कविवंशव- र्णने)	त्वया विप्र २१३८	दयिताय सासव १५१८१
तस्यावदा १९११९	त्वयि पूज १५१३३	दयिताहृत ११७०
तस्योष्ठ ३१५	त्वयि भक्ति १६१४५	दयितैरिव २०१२४
ताः पूर्वं ८११७	त्वयि भौमं २१३९	दर्पण ४१६७
तात नोद १४१८३	त्वरमाण १५१७२	दर्शना १४१४८
तामीक्ष ३१६४	त्वष्टुः सदा ३१३५	दलितकोम ६१२३
तिरस्कृत ११६२	दक्षिणीय १४१३३	दलितमौक्ति ६१३५
तिष्ठन्तं ८१२१	दत्तमात १०१२३	दाददो १९११४
तीक्ष्णा २११०९	दत्तमिष्ट १०१६	दानं दह ५१३७
	ददतम ६१४१	दारी पर १९११०६



दिङ्मुख १९।९५	धूमाकारं ४।३०	न मुमोच ११।६५
दिदक्ष ३।३१	धूर्मज्ञ १२।३६	नयति १६।७२
दिवमिच्छ १९।३१	धृततुषा ६।६०	न याव १।१५
दिवसं शृशो ९।३४	धृतप्रत्य १९।३७	नरक १६।३३
दिवसोऽनु ९।१७	धृतवाक् १५।२६	नरसिंह ११।५८ (प्रक्षिप्तः)
दिव्यकेसरि १४।७३	धैर्यमुल्बण १०।६८	न लङ्घया ३।३८
दिव्याना ८।६४	ध्येयमेक १४।६०	नलिनान्ति १३।४३
दिशमर्क १९।६	ध्रियते २।३५	नलिनी १३।५९
दिशामधी १।४४	ध्रियमाण १५।८९	नवकदम्ब ६।३२
दीपित १०।४७	ध्रुवमागताः ९।४९	नवकनक ११।४३
दीप्तिनि १४।७४	ध्वजांशु १७।४९	नवकुङ्कु ९।७
दुःखेन ५।५१	ध्वजाग्र ३।३३	नवकुमुद ११।२२
दुरीक्ष १७।१०	ध्वनतो २०।२१	नवगन्ध १३।४९
दुरुद्धाः १७।२२	ध्वनयन्त १५।१३	नवचन्द्रि ९।२८
दुर्दान्त १२।२२	न केवलं जनै १९।९७	नवनख ११।३४
दूरादेव १९।१७	न केवलं यः ३।१९	नवनग ४।६५
दूरोत्क्षिप्त १८।४५	नखपद ११।२९	नवपयः ६।३६
दृष्टोऽपि ४।१७	नखरुचि ७।४	नवपलाश ६।२
दृष्टेव ५।१९	न खलु दूर ६।१९	नवहाटके १३।६३
द्योतितान्तः २।७	न खलु वय ७।५३	नवानधो १।४
द्राघीयांसः १८।३३	नखांशु १९।१२	न विदधु १६।५५
द्रुततर ११।८	न च तं तदे १५।४१	न विभावय ९।८१
द्रुतद्रव १७।६०	न च मेऽव ९।५६	न स्म माति १०।५०
द्रुतपद ७।१२	न च सुतनु ७।८	न शून्यता १७।४०
द्रुतमध्व १३।५	न चिकीर्ष १६।६८	न स्यां गृही १२।१०
द्रुतशात ९।९	न तदद्भु १६।६०	नाञ्जसा १४।२३
द्रुतसमी ६।२८	न तस्थी १९।३८	नात्तगन्ध १४।८४
द्रुतहेम २०।५३	न दूये २।११	नादातु ५।३३
द्विधा त्रिधा १९।१७	न नीतम ३।२०	नानवाप्त १४।४९
द्विरददन्त ६।३४	ननु संहि ९।६१	नानाजाव १९।४०
द्विषद्विषस १९।५३	ननु सर्वे १५।११ (प्रक्षिप्तः)	नानाविधा १२।११
धन्योऽसि १४।८७	नभोनदी ३७।६५	नापचार १४।३२
धरणी १३।३९	न मनोरमा ९।५०	नाभिहृदैः ५।२९
धरस्योद्ध ५।६९	न मनौ १३।१०	नामाक्षरा १९।११०
धूतघौता १९।३०	न महानर्थ १५।२ (प्रक्षिप्तः)	नारीभि ८।४७

नालम्बते २।८६	निशम्य ताः २।६८	परानमी १।७।१९
निःशेष १२।३६	निशान्त १।६१	परिणत १।१।४९
निःश्वास ४।१	निशितासि १।९।६७	परितः प्रप्ति १।६।८०
निखिला २३।६५	निषेव्य ३।६२	परितः प्रस २०।७२
निजपाणि ९।५२	निष्प्रहन्तु १।४।८२	परितप्यत १।६।२३
निजरजः ६।३७	निसर्गचित्रो १।८	परितथ १।५।७८
निजसौरभ १३।४५	निसर्गरक्तं ३।७	परितोष १।६।२८
निजोजसो १।३७	निहतोन्मद १।६।५९	परिपाटला १।३।४२
नित्याया ८।१५	नीतिरापदि २।६१	परिपाति १।६।५४
निदधिरे ६।२४	नीते पलाशि १।२।५५	परिमन्थ ९।७८
निदाघ १।२४	नीते भेदं १।८।२०	परिमोहि १।५।७६
निष्वन १।९।३४	नीरग्न ८।३	परिवेष्टि २०।४९
निपपात ९।७१	नीलेना १।९।८४	परिशिधि १।१।११
निपातित १।९।७५	नीहार ५।११	परेत १।५७
निपीडना १।९।८७	नृपता १।५।४४	पर्यच्छे ८।४६
निपीड्य १।९।१८	नेच्छन्ती ८।२०	पल्लवोप १।०।५३
निग्नानि १।२।३१	नैक्षता १।४।४५	पवनात्म १।३।२२
निग्रेष्वाधी १।८।६९	नैतल्लव्य २।२३	पश्चात्कृता १।९।९३
नियुज्य १।९।९१	नैरन्तर्य १।८।७६	पश्यन्कृता १।२।३९
निरन्तर १।७।३०	नोर्चैर्यदा ५।४४	पाणिरोध १।०।६९
निरन्तराले ३।६७	नोज्झितुं ६।६८	पादाहतं २।४६
निराकृते १।७।२०	पटलमम्बु ६।२९	पादैः पुरः १।२।२१
निरायता १।७।९	पततां २०।५५	पानधौत १।०।२६
निरीक्षितुं १।७।६२	पतत्पत १।१२	पारे जलं ३।७०
निरुद्धवीव २।६४	पतिते ९।१८	पाश्चात्य ४।२२
निरुध्यमाना ३।२९	पत्तिःपत्ति १।८।२	पिदधान ९।७६
निर्गुणा १।४।४६	पन्थान ५।३४	पिञ्ज १।६
निर्जिता १।४।२९	पद्मभूरि १।४।६१	पीडिते १।०।९
निर्धुत ५।४७	पद्माकारै १।८।७२	पीतवत्य १।०।९
निर्धौते ८।५१	पद्मैरन १।२।६१	पीतशीघ्र १।०।११
निलयः ९।१६	पयसि १।१।४५	पीला ३।७३
निलयेषु १।३।५४	पयोमुचा १।७।४६	पुरःप्रयु १।९।४७
निवर्त्य १।११	परस्परं परि १।१।८	पुर एव १।५।२
निवेशया १।३४	परस्परस्पर्धि ३।१८	पुरस्कृत्य १।९।६३
निशम्य १।६।३८	परस्य ममो १।६३	पुराणि १।४५



पुरा शर १७।५५	प्रतिमण्ड १५।७९	प्रातिमं १०।१२
पुरीमव १।५१	प्रतिवाच १६।२५	प्रापे रूपी १९।९४
पूर्वमङ्ग १४।१०	प्रतिशरण ११।४१	प्राप्य नाभि १०।६०
पूर्वमेष १४।६७	प्रत्यंसं ८।६८	प्राप्य भीम १९।१३
पृथिवी १५।२९	प्रत्यन्यदन्ति ५।४१	प्राप्यतां २।६६
पृथुदर्वि २०।४२	प्रत्यन्यनाग १२।१२	प्राप्यते १०।७८
पृथुवारि २०।४७	प्रत्यावृत्तं १८।५५	प्राप्य मन्म १०।८०
पृथोरघ्व १९।९	प्रत्यासन्ने १८।२८	प्रायेण १२।४६
पौनःपुन्या १८।५७	प्रथमं कला ९।२९	प्रायेय ४।६४
प्रकटं सृदु १६।१९	प्रथमं शरीर १५।१२	प्राशुराशु १४।३१
प्रकटतर ११।३२	प्रथममलघु ७।६९	प्रासाद १२।६३
प्रकटमलि ११।३०	प्रतिनाद १३।२७	प्रियकर ७।७५
प्रकटान्यपि १६।३०	प्रफुल्ल १।२२	प्रियतमेन ६।५७
प्रकुप्यतः १६।६	प्रभ्रष्टैः ८।४९	प्रियमभि ७।३२
प्रकृति प्रति २०।३९	प्रमुखेऽभि २०।२५	प्रियमिति ७।११
प्रकृतजप ११।४२	प्रचतः २०।७३	प्रियसखी ६।८
प्रचल २०।५८	प्रलयं परस्व १५।१६ (प्रक्षिप्तः)	प्रीतिरस्व १४।४१
प्रचोदिताः १७।३५	प्रलयमखिल ११।६६	प्रीत्या १२।४०
प्रजा इवा ३।६५	प्रवसतः ६।३०	प्रीत्यै ४।६२
प्रजापति १७।७	प्रविकसति ११।६३	प्रेक्षणीय १०।८२
प्रज्ञोत्साहा २।७६	प्रविदारि १५।४९	प्रेम तस्य १४।४७
प्रणतः १६।४	प्रविवत्सतः १५।८६	प्रेम्णोरः ८।४०
प्रणयकोप ६।३८	प्रवृत्त एव १।४०	प्रोथैः १२।७३
प्रणयप्रका ९।५५	प्रवृत्ते १९।४६	प्रोलस २।१९
प्रतनूळसि १६।६१	प्रवृद्ध ३।२१	प्लुतमिव ११।५३
प्रतिकामि ९।३५	प्रसकल ७।३४	प्लुतेभ १९।११५
प्रतिकुचि २०।१९	प्रसाधित ३।१२	फलद्रि ४।१६
प्रतिकूल ९।६	प्रसारिणी १७।४४	फेनाना ८।५९
प्रतिक्षण १७।१६	प्रसृतं २०।५१	वद्धदर्भ १४।२२
प्रतिनाद १३।२७	प्रस्वेद ५।२३	वन्धौ १९।८०
प्रतिषः १५।५३	प्रहरक ११।४	ववृंहिरे १७।३१
प्रतिपक्ष १६।५७	प्रहितः १६।५२	वलावले १।७२
प्रतिपत्तु १५।२२	प्रह्वानतीव १२।५६	वलोर्मि ३।६९
प्रतिफलति ११।५८	प्राग्भागतः ४।४९	वहिरपि ११।५९
प्रतिभिय ९।५८	प्राणच्छिदां ३।१४	बहु जगद ११।३९

बहुलाञ्जन २०१५०  
 बहुपि प्रिय १७४४  
 बहुपि स्वेच्छ २१७३  
 बाणाक्षिता १८१५६  
 बाणाहत ३१६१  
 बाणाहि १९१३९  
 बाहुपीडन १०१७२  
 बिभ्रतौ १०१८  
 बिभ्राणमाय ५१६५  
 बिभ्राणया ५११३  
 बिम्बितं १०१५  
 बिम्बोष्ठे ४१३८  
 बुद्धिशङ्खः २१८२  
 बृहच्छिला ११५४  
 बृहतुलं ३१५०  
 बृहत्सहायः २११००  
 ब्रुवते ९१६२  
 भक्तिमन्त १४१६३  
 भगवद्गुमा १२१४९  
 भग्नोऽप्यभे १८१३९  
 भग्नैर्दण्डै १८१६७  
 भग्नो निवा ४१६३  
 भजते ९१४८  
 भवति २०१२९  
 भवद्विरा २१८  
 भवनोदरे ९१३९  
 भवन्मया १९१४  
 भातु नाम १०१८६  
 भारती २१६९  
 भास्वत्कर ५१३  
 भित्त्वा १८१२२  
 भिन्नानक्षै १८१६६  
 भिक्षेषु ४१४६  
 भिक्षोरस्त्री १८१६५  
 भीमता १९१५४

भीमाल १९११२  
 भीष्मोक्तं १४१८८  
 भूसुद्धि १२१२३  
 भूयांसः १६१८२  
 भूरिभि १९१६६  
 भृत्तप्रेणी १८१४१  
 भृतभूति १६१७१  
 भृशमज्ञ १५१८२  
 भृशमदू ६१५८  
 भृशस्त्रिदः १७१६८  
 मेरीभि १२१२७  
 ब्रस्यद्भि ८१६०  
 ब्रेजुर्भृष्टा १८१६८  
 भस्त्रविघ्ना २११०२  
 मत्कुणाविव १४१६८  
 मदनरस ७१२३  
 मदमदन १११३६  
 मदसवि ११११६  
 मदाम्भसा १७१६८  
 मद्यमन्द १०११७  
 मधुकर ४१४८  
 मधुकैर ६१९  
 मधुमथ ७१२५  
 मधुरं बहु १६११७  
 मधुरया ६१२०  
 मधुरैरपि २०११७  
 मधुरोन्नत ९१७९  
 मध्येसमुद्रं ३१३३  
 मनस्विना १७१४२  
 मनागन २१४३  
 मनोहरैः १७१२६  
 मन्त्रो योष २१२९  
 मन्दैर्गजा १२११५  
 मन्यसे २११०६  
 मम ताव २११२

मम रूप ९१६३  
 ममौ पुरः १७१४७  
 मरकत ४१५६  
 मर्त्यमात्र १४१५९  
 मर्त्यलोक १३१६९  
 मलिनं १६१६२  
 महतः कुकु १६१७९  
 महतः प्रण २०१३८  
 महत्स्तर १६१३५  
 महात्मानो २११०४  
 महामहा १११६  
 महीयसां १७१५७  
 मांसव्यधो १९१११३  
 मा जीव २१४५  
 मातृजानां १८१३४  
 मानमज्ञ १०१२५  
 मा पुन १०१२१  
 मा वेदि २१९६  
 मिथ्रीभूते १८११८  
 मुकुटांशु १३१९  
 मुक्तं मुक्ता ४१४४  
 मुक्तानेक १९११०१  
 मुक्ताभिः ८१९  
 मुक्तामयं ३११०  
 मुक्तास्तृणा ५१६१  
 मुखकंदरा १५१२७  
 (प्रक्षिप्तः)  
 मुखकमल ७१४४  
 मुखमीक्षितं १३१२६  
 मुखमुद्गसि २०११  
 मुखसरोज ६१४८  
 मुग्धत्वा ८१३२  
 मुग्धायाः ८११३  
 मुचुकुन्द १५१२४  
 मुदमन्द ६१७२  
 मुदितमधु ७१३०



मुदितयुव ११११७	यदयुष्य १५१३२ (प्रक्षिप्तः)	यावद्वधगा १२१५८
मुदितैस्तदे १३१२४	यदराशि १५११५	यावन्न १९१५७
मुदे मुरारे ४११०	यदि नाज्ज १५१३६	वियक्षमा २११
मुहुः प्रति १७१२१	यदि वार्च १५११८	वियासत ३१२४
मुहुरसु ७११७	यदि मयि ७११४	वियासता १७१४१
मुहुरिति ७१६८	यदुत्पत १७१५	युगपदयुग १११६१
मुहुरूप ७१५५	यदुतस्य १५१२८ (प्रक्षिप्तः)	युगपद्विकास ९१४१
मृगविद्धि १५१३४	यदुभर्तु १३१२	युगान्तकाल ११२३
मृग्यमाणा १४१३९	यदुवाच १५१३४ (प्रक्षिप्तः)	मुद्गमित्यं १९१८२
मृणालसू ३१३	यदेतदस्या ४१३९	युधेः परैः १७१२४
मृत्पिण्ड ५१६३	यद्यदेव १०१७९	यूनि राग १०१४०
मृदुचरण ७१४८	यद्वासुदेवे २१२२	ये चान्ये २१९८
मृदुन्यव २१८५	यमुनामती १३११	येनाज्ज १९१७४
मृष्टचन्दन १०१८४	यस्तवेह १४११६	ये पक्षिणः ५१३१
भेदस्निनः ५१६४	यस्य किञ्चि १४१७८	योग्यस्य ८१३३
भैत्र्यादि ४१५५	यस्यामजिह्वा ३१५७	यो बाह्यः ८१५८
भ्रदीवसी २१७४	यस्यामति ३१४६	योषितः १०१८५
यं लघु १४१४३	यस्यामहा १२१६८	योषितामति १०१९०
यं समे १४१८५	यस्याबल ३१३७	रक्तक्षुति १९१६४
यः कोलतां १४१८६	यां चन्द्रकै ५१४०	रक्षितार १४१५१
य इमं १५१९ (प्रक्षिप्तः)	यां यां प्रियः ३११६	रजनी ९१३३
य इहात्म २१११६	या कथंचन १०११८	रणद्वि १११०
यच्छाल ३१४०	या धर्मभानो १२१६७	रणसंमदो १५१७७
यजतां २१६५	यातव्य २१९२	रणाङ्गणं १९१६९
यतः परा ४१११	यातैश्चातु १८१११	रणे रभस १९१५६
यतः स ३१२५	या न ययौ ४१४५	रणेषु ११५६
यत्नादक्ष १८१३१	यानाञ्जनः ५११७	रतान्तरे ३१५५
यत्प्रिय १०१५१	यान्तीनां ८१२	रतिपति ६१७
यत्राबिल्ले ४११३	यान्तोऽस्तृक्ष १२११७	रतिरभस १११३
यत्रोज्जिता ४११५	या बभार १९११५	रतौ हिया ३१४५
यथा यथा १७१४३	या बिभर्ति ४१५७	रत्नस्तम्भे २१४
यदङ्गना ३१४२	यामूढवा १६१८१	रन्तुं क्षतो १२१५९
यदनर्गल १६१३७	यावन्धके १८१२६	रथचरण ७१२८
यदपूपुज १५११४	यावत्स ५१२४	रथमास्थि १३११९
यदपुरि १६१३६	यावदर्थ २११२	रथवाजि १३११७

रथाङ्गपाणेः ११२१  
 रथाङ्गभर्त्रे ३१३६  
 रथ्याघोषे १८१३  
 रभसप्रवृत्त १३१३  
 रभसाहुद १५१५९  
 रभसेन १३१३२  
 रम्या इति ३१५३  
 रयेण १९१६५  
 रराज ३१२२  
 रवितुरंग ६१२२  
 रहितं १५१३ (प्रक्षिप्तः)  
 रागान्धी ८१३९  
 राजराजी १९११०२  
 राजीव ४१९  
 रामेण १८१७०  
 रामे रिपुः १९१५  
 राहुस्त्री २०१७८  
 रुग्णोरु १२१६०  
 रुचिघात्रि ९११३  
 रुचिरचित्र ४१३२  
 रुदिपा ६११७  
 रूपमग्र १०१३७  
 रेचितं १०१५५  
 रेजे जनैः ५१५७  
 रेणुका १४१८०  
 रोचिष्णु ५१२०  
 रोदोरन्ध्रं १८११५  
 रोषावेशादाभि १८११२  
 रोषावेशाद्गच्छ १८१४  
 लक्ष्मीश्रुतो ३१७१  
 लघुलघित ७११९  
 लघु करि ११३६  
 लज्जते १४१२  
 लम्बसौर १०१२४  
 लम्बस्पर्श १८१४७

लयनेषु १३१५२  
 लवङ्ग ३१८१  
 लिलङ्ग २१५८  
 लीलयैव १०१३८  
 लीलाचल १२१४४  
 ललित १११२०  
 लूनग्रीवा १८१५९  
 लोकालोक १६१८३  
 लोकालोकी १९१९८  
 लोलहेति १४१२५  
 लोलासि १९१२८  
 लोलैररित्रै १२१७१  
 वक्षोभ्यो ८१५७  
 वचनै १६१२७  
 वणिक्पथे ३१३८  
 वदन ६११४  
 वनस्पति ४१३५  
 वन्येभ १२१२८  
 वपुरन्व ९१५१  
 वपुरम्बु ६१७१  
 वपुषा १३१८  
 वररो १९११००  
 वर्जयन्त्या ४१४२  
 वर्णैः कति २१७२  
 वर्त्राबद्धा १८१५  
 वर्ष्म १२१६४  
 वलयार्पि १३१४४  
 वशिनं १३१२३  
 वसुधान्त ९१२५  
 वहति यः ४१२१  
 वाजिनः १९१६२  
 वारणाग्न १९१४४  
 वारणार्थ १०१७०  
 वारिधेरिव १४१७३  
 वारिपूर्व १४१३४

वासांसि ८१६६  
 वाहनाज १९१३३  
 विकचकमल ११११९  
 विकचोत्पल १६११२  
 विकसत्कला १३१२१  
 विक्रीय ३१७६  
 विगततिमि १११२६  
 विगतराग ३१३९  
 विगतवारि ६१५१  
 विगतसस्य ६१४९  
 विचिन्तय १७१११  
 विच्छित्तिर्नव १६१८४  
 विजनमिति ७१५१  
 विजयस्त्ववि २१५८  
 विजितकुध १६११५  
 विततपृथु १११४४  
 विततबलि ७१३३  
 विदग्ध ११६०  
 विदतुर्य १५१६५  
 विदल १९१७७  
 विदलित १२१७७  
 विदितं १९१९०  
 विदुरेष्ठ १६१४०  
 विदुषीव १५१९४  
 विद्वद्भि ४१३७  
 विद्विषो १९१८९  
 विधातु १९११०५  
 विधाय तस्या १११७  
 विधाय वैरं २१४२  
 विधृते ९१५३  
 विनयति ७१५७  
 विनिवारि २०११६  
 विनिहृत्य १६१८५  
 विनोद ११४८  
 विपक्ष २१३४



विपुलक ७।७०	विस्तीर्ण १९।४३	शनैर्क १३।२०
विपुलतर ११।५	विहंगराजा १।७	शनैरनी ३।६८
विपुलाचल १५।८४	विहगाः ४।३६	शब्दिता १४।२०
विपुलाल १३।५०	विहन्तुं १९।४९	शमितताप ६।३३
विपुलेन निर्णीष्य १६।३	विहरन्वने १५२।५ (प्रक्षिप्तः)	शरक्षते १९।७०
विपुलेन सागर १३।४९	विहितं मया १५।४६	शरदीव २०।२७
विभावी १९।८६	विहितागसो १५।४२	शरवर्षा १९।९६
विभिन्नवर्णा ४।१४	विहिताञ्जलि ९।१४	शस्त्रघ्न १९।५२
विभिन्नशङ्खः १।५५	विहिताद्भुत २०।३२	शासने १४।१५
विरलातप ९।३	विहिताप १६।९	शिशरोन्नत २०।२२
विराट् २।४१	वीतविघ्न १४।१८	शिखिपिच्छ २०।४६
विरोधिनां ३।१८	वीर्योत्साह १८।१६	शितचक्र २०।२
विरोधि २।२५	वृत्तं युद्धे १८।६०	शितशल्प २०।१४
विलङ्घित १७।१२	व्यक्तं बली १२।६९	शितितार १५।४८
विलम्बि ४।८	व्यक्तासीद १९।१०९	शिरसि १२।१२
विलसित ७।४६	व्यगमन् २०।७४	शिरोरुहं १७।५८
विलुलित ११।२८	व्यचलन् १३।३४	शिशिरकिरण ११।२९
विलुलितामनि ६।५२	व्यतनो १३।३३	शिशिरमास ६।६५
विलुलितालक ६।३	व्यवहार २०।४१	शिशुरेव १५।३१
विलोकेनैव १।२९	व्यवहित ७।३५	(प्रक्षिप्तः)
विवक्षिता २।१५	व्यसरन् ९।१९	शीतार्ति ८।६२
विवर्तय १७।१३	व्याप्तं लोकं १८।४०	शुकाङ्ग ३।४८
विविनिक्ति १६।३९	व्यावृत्त १२।२०	शुक्रांशु ५।५२
विवृतोऽ १५।५७	व्यासेदु १२।४३	शुक्रैः स १२।४
विशदप्रभा ९।२६	व्योमस्पृशः ४।३१	शुद्धम १४।३७
विशदादम १३।५३	व्रजतः १५।८७	शुद्धाः १८।१३
विशिखान्त १५।७०	व्रजति विषय ११।२५	शुद्धि २०।७७
विशेष २।७५	व्रजति स्व १५।५ (प्रक्षिप्तः)	शूरः १९।१०८
विश्रमार्थ १०।८८	व्रजतोरपि १३।६	शृङ्गाणि ८।३०
विश्वद्रीची १८।२५	व्रणमृता ६।५९	शैलाधि १२।५१
विषजिणि १७।६३	व्रततिवितति ७।४५	शैलोप ५।८
विषजिभि १७।५३	शकट १५।३७	शोचिलाग्रे १८।५२
विषतां ९।६८	शङ्खान्य १०।३५	शौरैः १२।३३
विषमं ९।४१	शठनाक १५।८८	श्वोतद्भिः ८।६३
विमृजन्त्य १६।३२	शतशः २०।३१	श्वोतन्मदा १२।४८
		श्मश्रूय १२।९४

श्यामारुणे ३।२७	संसर्पिभिः ५।३९	समनद्ध १६।२४
श्रियः पतिः १।१	संस्पृष्ट ८।६	समभि ६।१०
श्रिया जुष्ट २०।७९	संहत्या १९।४२	सममेक ४।४४
श्रीमद्भिः ८।८	स इन्द्र ३।१९	समय ६।४४
श्रीशब्दरम्य ०।५ (कवि- शवर्णने)	सकलमपि ११।३१	समराय १६।६३
श्रुतिपथ ७।२४	सकलापि हि १६।११	समरेषु १६।१४
श्रुतिसम ११।१	सकले च १३।६७	समरोन्मु १५।९३
श्रौतमार्ग १४।६९	सकलैर्वपुः १५।३	समस्थली १७।६६
श्रद्धां यत् ८।६५	सकल्पनं १७।२३	समाकुले १७।१८
श्रद्धतां २०।३५	सकायने १।१९	समीर ४।५४
श्रद्धशिरसि ७।६२	सकारना १९।२७	समुत्क्षिप १।५०
श्लिष्यद्भि ३।६६	सकुङ्कुमै १७।१४	समुपेत्य १३।१५
षड्गुणाः २।२६	सखा गरी २।३६	समुद्धस १७।६१
षाड्गुण्य २।९३	सजलाम्बु २०।५	समूल २।३३
संशयाय १४।२४	सञ्चितानि १०।१	सरजस ७।४२
संकथेच्छु १०।४१	सटाछटा १।४७	सरभस ११।२३
संकीर्ण ४।४३	सतत ७।९	सरसनख ११।५४
संक्रान्तं ८।४१	स तप्तकार्त १।२०	सरसिज ११।५६
संकीडन्ती १८।७	सत्त्वं मान १९।१२०	सरागया १७।२
संक्षिप्तस्या २।२४	सत्यवृत्त १४।७०	सर्वकार्य २।२८
संक्षोभं ८।१८	सदा मद १९।११६	सर्ववेदि १४।६२
संगताभि १०।८१	स दिवं २०।२८	सर्वाधिकारी ०।१ (कवि- वंशवर्णने)
संजग्माते १८।१	सदेव १९।११८	सर्वेण ०।४ (कविवंशव- र्णने)
संजहार १०।४४	सदृशत्वा १८।१९	सललित ७।४७
संदानान्ता १८।७१	स निकाम १५।५	सलिलादं २०।३३
संपदा २।३२	स निरायत २०।४	सलीलयाता १।५२
संपादित २।९७	सन्तमेव १०।१५	सवधूकाः ४।५१
संप्रत्यसां २।७०	सपदि ११।२४	स वमन् १५।४
संप्रत्युपे १५।९५	सप्ततन्तु १४।६	स ग्रीहिणां १२।४२
संप्रदाय १४।७९	सप्तभेद १४।२१	स विक्रान्ते ६।४२
संप्रवेष्टु १०।४८	स बाल १।७०	सविक्रम १७।३६
संभाव्य २।१०३	समं सम १९।१०	सवितुः २०।६९
संगतोप १४।७	समकाल २०।८	सविशेषं २।११५
संमूर्छ १२।१३	समत्सरे १।४३	सविष २०।४५
	समदन ७।५९	



स व्याप्त १२।५७	सुकुमार १६।२१	स्पर्शभाजि १०।३९
स संचरि १।४६	सुकृतोऽपि १५।११(प्रक्षिप्तः)	स्पर्शमुष्ण १४।२७
स संभ्रमं १७।१५	सुस्रवेदना १३।१३	स्पष्टं बहिः ५।६७
सक्तुः ५।२८	सुखिनः १३।५५	स्पृशन्ति २।७८
स स्वहस्त १४।३६	सुगन्धय १९।२०	स्पृशन्त १।५८
सह कज १५।९०	सुगन्धिता ३।५४	स्फुटतर ११।३
सहजचाप २।११७	सुतरां १३।६५	स्फुटमिदो ७।५८
सहजान्ध १६।२९	सुदृशः समीक १५।८३	स्फुटमिवो ५।६
सहसा दब २०।६०	सुदृशः सरस ९।८५	स्फुरत्तुषा ३।४३
सहसा समं १५।७४	सुध्रुवा १०।८७	स्फुरदधीर ६।२५
सहस्रपूर १९।५१	सुमेखलाः १७।२५	स्फुरदुज्ज्वला ९।४७
सहस्रसंख्यै ४।४	सुरभिणि ६।१२	स्फुरमाण १५।६०
सहिष्ये २।१०८	सुसंहते १७।५९	स्मरत्यदो १।६८
साटोप ३।७४	सेव्योऽपि ५।४२	स्मरराग ६।७०
सादरं १९।२३	सोढुं तस्य १९।२१	स्मररस ७।६५
सादिता १४।१३	सोपचार १०।२	स्मरहुत ६।६
सान्द्रत्न १८।६	सोपधानां २।७७	स्मितसरो ६।५४
सान्द्राम्मोद १८।३६	सोष्मणः १०।५८	स्मृतिवर्त्म १५।४३
सामवादाः २।५५	सौमन्यं ८।४८	संसमान १०।४५
सायं ४।५८	स्कन्धधूनन १४।७१	सस्ताज्ञ १२।५५
सार्धं कथं ५।६६	स्कन्धाधि ४।७	स्वक्षं सुपत्रं १२।२
सार्धमुद्रव २।२	स्खलन्ती १९।५९	स्वगुणै १९।६१
सावज्ञ १२।५२	स्तनयोः ६।७५	स्वच्छाम्भः ८।७०
सावर्ण्य ३।४७	स्तम्भं नहा ५।४८	स्वजने १५।१२ (प्रक्षिप्तः)
सावशेष १०।९६	स्थगयन्त्यमी ४।२४	स्वमुज १६।६९
सा विभूति १४।५	स्थगिता ९।२१	स्वयं कृत २।१०
सा सेना १९।२९	स्थाने शम २।९४	स्वयं प्रण २।५०
सिक्का इवा ५।१६	स्थयिनो २।८७	स्वयं विधा १।७१
सिक्काया ८।४३	स्नातकं १४।५५	स्वयमक्रियः १५।८
सिखलाः ८।३४	स्नान्तीनां ८।५३	(प्रक्षिप्तः)
सितं सिति १।२५	स्निग्धाञ्जनस्यामतनू १२।६२	स्वयमेव १५।२०
सितरुचि ११।५२	स्निग्धाञ्जनस्यामरुचिः ३।६३	स्वरागा ८।५
सीकृतानि १०।७५	स्निह्यन्ती ८।३५	स्वर्गे वासं १८।६२
सीमन्तं ८।६९	सुवतामुना १५।३३(प्रक्षिप्तः)	स्वशक्त्युप ३।५७
सीमन्त्य १२।७५	स्रेहनिर्भर १०।४९	स्वादनेन १०।७
		स्वादयन् १४।५०

१७ शिशुपालवधश्लोकानां मातृकावर्णक्रमेणानुक्रमणी ।

स्वापतेय १४१९	हरेरपि १७१५०	हिममुक्त १३१३८
स्वैरं कृता १२१६	हसितुं १३१६०	हिमलव ७१७३
इते हिडिम्ब २१६०	हस्तस्थिता १२१३	कृतायाः ८१४२
हरत्पत्र ११२६	हस्तेनाग्रे १८१४८	हृदमरि ११७४
हरितपत्र ६१५३	हावहारि १०११३	हेत्रः ५१५५
हरिमण्य १५१६१	हितमप्रिय १६१५६	हीमरा १०१५२
हरिमर्चित १६१२०	हितकृता ६१६१	हीविमोह १०१२२
हरिराकुमा १३१६८		

संपूर्णग्रन्थस्य वृत्तसंख्या १६४५ 'माघः स्तुत्यः' एतन्मिता । पञ्चदशे सर्गे श्लोकाः ३४ चतुर्दशे समाप्तौ कविवंशवर्णनश्लोकाः ५ पञ्च । एवं समुदिता वृत्तसंख्या १६८४ 'भज तपः' एतन्मिता ।



Kāvya  
Sanskrit Lit — Kāvya  
— Poetry




	मू०	डा.व्य.
४४. शृङ्गारतिलकभाणम्—श्रीरामभद्रदीक्षितविरचितम्.	॥२॥	८१
४५. बालभारतम्—श्रीमदमरचन्द्रसूरिविरचितम्. ...	३१	८३॥
४६. वृषभानुजा नाटिका—श्रीमधुरादासविरचिता. ...	॥२॥	८१
४७. सेतुबन्धमहाकाव्यम्—श्रीप्रवरसेनविरचितं, श्रीराम- दासभूपतिप्रणीतया टीकया सहितम्. ... ..	३१	८३
४८. वाग्मटालंकारः—श्रीवाग्मटप्रणीतः, सिंहदेवगणिविर- चितया टीकया सहितः. ... ..	॥१॥	८१
४९. द्विसंधानमहाकाव्यम्—श्रीधनंजयविरचितं, बदरीना- थविरचितया टीकया सहितम्. ... ..	१॥	८१॥
५०. अलंकारशेखरः—श्रीमाणिक्यचन्द्रकारितः, श्रीकेशवमि- श्रकृतः. ... ..	॥१॥	८१
५१. पतञ्जलिचरितम्—श्रीरामभद्रदीक्षितप्रणीतम्. ...	॥२॥	८१
५२. मन्दारमरन्दचम्पूः—श्रीकृष्णकविविरचिता. ...	११	८२
५३. वाणीभूषणम्—श्रीदामोदरमिश्रविरचितम्, अयं ग्रन्थो वृत्तरत्नाकरवदेव वृत्तबोधकः परं च वृत्तरत्नाक- रापेक्षयाप्यस्मिन् कतिचिदधिकवृत्तानां लक्षणानि निवे- शितानि, तथा प्रतिवृत्तस्य लक्षणमुदाहरणं चातीव सुचिरतया निवेशितं दृश्यते । तेन ग्रन्थवाचनसमये वृत्तज्ञानं मनोरञ्जनं चेत्येते युगपदेव संभवतः । ...	॥२॥	८१
५४. धनंजयविजयः—श्रीकाञ्चनाचार्यविरचितः. ... ..	८३	८१
५५. अद्भुतदर्पणनाटकम्—श्रीमहादेवकविविरचितम्. ...	॥३॥	८१
५६. नेमिनिर्वाणकाव्यम्—महाकविश्रीवाग्मटविरचितम्. ...	॥२॥	८१
५७. राघवनैषधीयकाव्यम्—श्रीहरदत्तसूरिकृतम्, ललित- या टीकया सहितम्. ... ..	॥१॥	८१
५८. शृङ्गारभूषणभाणम्—वामनभट्टवाणविरचितम्. ...	८३	८१॥
५९. अमृतोदयनाटकम्—श्रीमद्रोकुलनाथकृतम्. ... ..	॥१॥	८१
६०. युधिष्ठिरविजयकाव्यम्—महाकविश्रीवासुदेवविरचितम्, राजानकरत्नकण्ठकृतया टीकया सहितम्. ... ..	१॥	८२
६१. हरचरितचिन्तामणिकाव्यम्—राजानकजयशकृतम्. १॥३॥	१॥३॥	८२
६२. राघवपाण्डवीयकाव्यम्—कविराजविरचितं, शशध- रकृतया ( प्रकाश ) टीकया सहितम्. ... ..	११	८१॥
६३. साहित्यकौमुदी—( अलंकारः ) श्रीविद्याभूषणवि- रचिता कृष्णानन्दिन्याह्वयटिकासहिता. ...	१॥	८२

	मू०	डा.व्य.
६४. प्राचीनलेखमाला—( द्वितीयो भागः ). ... ..	१॥	४८
६५. भारतमञ्जरीकाव्यम्—महाकविश्रीक्षेमेन्द्रविरचितम्.	५	५८
६६. अलंकारकौस्तुभः—( अलंकारः ) श्रीविश्वेश्वरपण्डित- विरचितः खोपज्ञव्याख्यासहितः. ... ..	३	४८
६७. हीरसौभाग्यकाव्यम्—श्रीदेवविमलगणिविरचितं, खोपज्ञा- व्याख्याया समलंकृतम्. ... ..	५॥	५८
६८. रावणार्जुनीयकाव्यम्—काश्मीरिकश्रीभट्टभीमकृतम्.	१॥	४८
६९. बृहत्कथामञ्जरी—श्रीक्षेमेन्द्रविरचिता. ... ..	३॥	५८
७०. यशस्तिलकचम्पूः—( महाकाव्यं ) श्रीसोमदेवसूरिविरचितं श्रीश्रुतसागरसूरिकृतया व्याख्याया समेतम् पूर्वखण्डम्.	३॥	५८
७१. काव्यानुशासनम्—आचार्यहेमचन्द्रविरचितं, खोपज्ञा- लंकारचूडामणिसंज्ञकवृत्तिसमेतम्. ... ..	२॥	४८
७२. कथाकौतुकम्—पण्डितश्रीवरविरचितम्. ... ..	५॥	४८
७३. सुरथोत्सवम्—श्रीसोमेश्वरदेवविरचितम्. ... ..	५॥	४८
७४. सौगन्धिकाहरणम्—श्रीमद्विश्वनाथकविविरचितम्. ... ..	५८	४८
७५. जयन्तविजयम्—श्रीमदभयदेवविरचितम्. ... ..	१	४८
७६. गङ्गावतरणम्—श्रीनीलकण्ठदीक्षितविरचितम्. ... ..	५८	४८
७७. देलरामाकथासारः—राजानकभट्टादकविरचितः ... ..	५८	४८
७८. शृङ्गारसर्वस्वभाणः—श्रीमल्लकविविरचितः. ... ..	५८	४८
७९. कर्णभूषणम्—श्रीगङ्गानन्दकविराजप्रणीतम्. ... ..	५८	४८
८०. प्राचीनलेखमाला—( तृतीयो भागः ). ... ..	१	४८
८१. विदग्धमाधवम्—( नाटकं ) श्रीरूपगोस्वामिप्रणीतम् ( सटीकम् ). ... ..	१॥	४८
८२. सुभाषितरत्नसंदोहः—श्रीमदमितगतिविरचितः. ... ..	५८	४८
८३. रामायणमञ्जरी—क्षेमेन्द्रविरचिता. ... ..	३॥	५८
८४. स्तवमाला—श्रीरूपदेवविरचिता, श्रीजीवदेवविरचितभा- ष्यसमेता. ... ..	२	४८
८५. तिलकमञ्जरी—धनपालकृता जैनआख्यायिका. ... ..	२॥	५८
८६. हरिहरसुभाषितम्—श्रीहरिहरप्रणीतम्, अयमुत्तमः सुभा- षितग्रन्थोक्ति. ... ..	५८	४८
८७. चैतन्यचन्द्रोदयनाटकम्—कविकर्णपूरविरचितम् ... ..	१॥	४८









*"A book that is shut is but a block"*

CENTRAL ARCHAEOLOGICAL LIBRARY

GOVT. OF INDIA  
Department of Archaeology  
NEW DELHI.

Please help us to keep the book  
clean and moving.